

نام نیکورفتگاں ضائع مکن تاہم اند نام نیکت پائیدار



یادگار سروردیہ

مجدد سلسلہ سروردیہ، غوثِ زماں، قلندر رسول نما

حضرت سید ابوالفیض قلندر علی سروردیؒ

کے سلسلہ طریقت کے مشائخ سروردیہ کا بالخصوص

اور دیگر مشاہیر بزرگان سروردیہ کا بالعموم اجمالی تذکرہ

خاور سروردی

A

۶

سروردی

۲۰۰۶/۰۲/۶

لاہور

۶۷۶ مناقب سروردی سے مراد شیخ جبار الملک

ص ۶۸۶ میں محمد اسماعیل المعروف میاں وردا، ^{میرزا} ~~میرزا~~ شرکان علیا نے لکھا ہے

بِسْمِ اللّٰهِ الرَّحْمٰنِ الرَّحِیْمِ

نام نیو رفنگال ضلع کمن تا ہماند نام نیکت پانیدار
(شیخ سعدی)

یادگار سہروردیہ

مجدد سلسلہ عالیہ سہروردیہ، غوث زمان، قلندر رسول نما
حضرت سید ابوالفیض قلندر علی سہروردی
کے سلسلہ طریقت کے مشائخ سہروردیہ کا بالخصوص
اور دیگر مشائخ اولیائے سہروردیہ کا بالعموم اجمالی تذکرہ

خاور سہروردی

منازل با سلاسل گر نوردی
ازاں دور است منزل سروردی



جملہ حقوق بحق فرزندان حبیب خاور سروردی و رمیز خاور سروردی محفوظ

کمپوزنگ : انکشاف کمپوزر ریواز گارڈن لاہور۔

طبع : اول

تعداد : پانچ سو

ماہ و سال اشاعت : ۱۹۹۹ ستمبر

قیمت : ۳۷۵/-

ناشران : حبیب خاور سروردی، رمیز خاور سروردی

۶۱ بیٹرب کالونی ملتان روڈ لاہور۔

کتاب ملنے کا پتہ : (۱) زین حبیب خاور۔ حسن حبیب خاور۔

معزز رمیز خاور

۶۱ - بیٹرب کالونی لاہور۔ (فون : 7599887)

(۲) میسرز نذیر سنز پبلشرز ۳۰ - A اردو بازار لاہور۔

(فون : 7123219)



ترتیب

صفحہ نمبر	عنوان	صفحہ نمبر	عنوان
۷۶	امام سید علی موسیٰ رضا (سلسلہ الشاہ)	۳	ترتیب
۷۷	حضرت خواجہ حسن بصریؒ	۱۰	انتساب
۷۹	حضرت خواجہ حبیب عجمیؒ	۱۱	شہیدہ می بودمانند دیدہ
۸۲	حضرت خواجہ معروف کرخیؒ	۲۰	متفق گردیدہ رائے ابو علی بارائے من
۸۰	حضرت خواجہ ابوسلیمان داؤد بن نصرطالیؒ		حصہ اول
۸۲	حضرت خواجہ سری سقینیؒ		باب اول (مقدمہ)
۸۵	سید الطائف حضرت ابوالقاسم بنید بغدادیؒ	۲۲	فضیلت علم
۸۸	حضرت خواجہ ابوبکر شبلیؒ	۲۳	اقسام علم
۹۱	حضرت خواجہ ابوعلی رودباریؒ	۲۴	رسم بیعت
۹۲	حضرت خواجہ ممشاد غلوی و نورانیؒ	۲۸	نسبت یا رجوع الی اللہ
۹۳	حضرت خواجہ محمد بن احمد رودتمؒ	۲۹	تصوف کی ترویج
۹۵	حضرت خواجہ احمد بن محمد و نورانیؒ	۳۰	باقاعدہ خانقاہی نظام
۹۶	حضرت خواجہ اخئی فرخ زنجانیؒ	۳۱	علم تصوف بہ شکل تحریر
۹۶	حضرت خواجہ ابوالقاسم گورگانیؒ	۳۷	اسطلاحات تصوفیہ
۹۷	حضرت خواجہ ابوبکر نساخ طوسیؒ	۳۲	توحید موجد مسئلہ وحدت الوجود اور وحدت الشہود
۹۸	حضرت خواجہ احمد بن محمد خزالیؒ	۳۵	احدیت - وحدت - وحدیت
۹۹	حضرت غوث الاعظم محبوب سبحانی سید عبدالقادر دہلیانیؒ	۳۷	معرفت الہی
	باب سوم	۳۸	وسائل عرفان
۱۰۳	قصبہ سرورد کا محل وقوع و لفظ "سرورد" کی وجہ تسمیہ	۵۱	خرقہ و خلافت
۱۰۵	وجہ تسمیہ دیگر سلاسل کبار	۵۳	سلاسل فقراء
۱۰۶	حضرت شیخ ابو محمد عبداللہ الکبریٰ سروردیؒ المعروف (شیخ عمومیہ)	۵۶	سلسلہ سروردیہ - طوسیہ - کبرویہ -
۱۰۷	حضرت ودیہ الدین سروردیؒ	۵۷	چهار سلاسل کا نمایاں فرق
۱۰۷	خانہ ان سرورد کی ہجرت در بخداد	۵۹	خصوصیات سلسلہ عالیہ سروردیہ
۱۰۸	بانی سلسلہ عالیہ سروردیہ حضرت ابونجیب	۶۱	قوالی اور سروردی حضرات
۱۰۸	ضیاء الدین سروردیؒ	۶۳	طبیعتوں کے مطابق باطنی تقسیم
۱۱۳	بانی مہمانی ثانی شیخ اشیاخ شہاب الدین عمر سروردیؒ	۶۳	اولیائے سروردی کی مساعی و خدمات
	باب چہارم	۶۷	سروردیوں میں اہل قلم کی کمی
۱۳۸	برصغیر پاک و ہند میں سلسلہ سروردیہ کی ترویج	۶۸	اولیائے کرام و بزرگان عظام کی تبلیغی سرگرمیاں
	برصغیر میں دورث اعلیٰ سروردیہ حضرت غوث العالمین	۷۳	مجدد سلسلہ عالیہ سروردیہ
۱۳۸	ہباء الدین ذریا ملتانیؒ		باب دوم (متقدمین بزرگان عظام)
۱۶۶	حضرت صدر الدین عارف ملتانی سروردیؒ		شجرہ نسب و طریقت تا حضرت شیخ اشیاخ
۱۸۱	حضرت رکن الدین ابوالفتح رکن عالم ملتانی سروردیؒ		شہاب الدین عمر سروردیؒ
			(سلسلہ الذہب)
			حضرت امام زین العابدینؑ حضرت امام باقرؑ
			حضرت امام جعفرؑ امام موسیٰ کاظمؑ

۳۳۸	الحاج صوفی فیروز الدین سروردی		
۳۳۹	الحاج مرزا غلام محی الدین سروردی	۳۰۶	مخدوم سید جلال الدین جمانیاں جمان گشت سروردی
۳۵۱	الحاج چودھری محمد شفیع سروردی	۳۲۹	مخدوم سید صدر الدین راجن قتال سروردی
۳۵۵	الحاج میاں معراج الدین سروردی	۳۳۲	مخدوم سید ناصر الدین محمود سروردی
۳۵۸	میاں سعید احمد قریشی سروردی	۳۳۳	مہجرات کانہیاواڑ کا سیاسی پس منظر
۳۶۰	حسن آخری سید محمد عظیم قلندر بابا اولیاء	۳۳۵	مخدوم سید برہان الدین قطب العالم سروردی
۳۶۱	خان عبد القدیر خان المعروف خزانچی سروردی (چند مقتدر اصحاب)	۳۳۷	مخدوم سید محمد شاہ عالم بخاری سروردی
۳۶۳	صوفی مرزا عبد الکریم سروردی "برہماوالے پیر"	۳۳۷	شیخ حسام الدین متقی ملتانی سروردی
۳۶۷	الحاج چودھری محمد یوسف سروردی		باب ششم
۳۷۵	الحاج صوفی ابو نصیر محمد نذیر غوری سروردی	۳۵۰	مخدوم رکن الدین ثانی سروردی
۳۷۷	چودھری فضل دین سروردی	۳۵۱	مخدوم محمد یوسف سروردی
۳۷۸	الحاج صوفی فضل الرحمن خان سروردی	۳۵۳	مخدوم صدر الدین شہرائی سروردی
۳۸۲	لسان حسان سید ریاض الدین سروردی	۳۵۵	مخدوم کبیر سروردی "شاہ مونگاولی سروردی"
۳۸۳	چودھری مظفر الدین ظفر سروردی	۳۵۶	حضرت سید اسرمت سروردی
۳۸۶	چودھری فیروز الدین سروردی	۳۵۸	حضرت کبیر الدین شاہ دولہا گجراتی سروردی
۳۸۶	چودھری دیوان علی سروردی	۳۶۳	حضرت بابا بنگلو شاہ قلندر سروردی
۳۸۷	حکیم شیخ محمد مودود سروردی	۳۶۵	حضرت میاں غلام محمد سروردی "حیات گزھی"
۳۸۸	سید شریف حسین شاہ گیلانی طاہری سروردی		باب ہفتم
۳۹۲	الحاج چودھری یوسف علی سروردی		مجدد سلسلہ عالیہ سروردیہ
۳۹۲	الحاج سید ممتاز حسین سروردی	۳۷۹	ابوالنہیس سید قلندر علی سروردی
۳۹۳	صوفی محمد رمضان سروردی	۳۹۳	اعمال و اشغال
۳۹۳	الحاج چودھری شاہ محمد سروردی	۳۹۶	چند اسباق تزکیہ نفس یا مجاہدہ پاس شریعت
۳۹۵	الحاج چودھری نظام الدین سروردی	۳۹۷	طریقت - تصور شیخ - مراقبہ -
۳۹۵	الحاج چودھری محمد ابراہیم سروردی	۳۹۹	اوراد و وظائف -
۳۹۶	ڈاکٹر یعقوب علی خان سروردی	۴۰۲	اسما الحسنی اور ان کے خواص
۳۹۷	مرزا غلام حسین سروردی	۴۱۵	دعائے معنی
۳۹۹	الحاج غشی مختار علی سروردی	۴۲۳	دعائے فیضی
۴۰۳	الحاج صوفی چودھری محمد شریف سروردی	۴۳۶	ختم شریف خواجگان سلسلہ عالیہ سروردیہ
۴۰۴	خان محمد عبد الرحمن خان سروردی	۴۳۷	مناجات بواسطہ اسماء الحسنی
۴۰۵	میاں غلام محمود صالح قریشی سروردی	۴۴۰	منظوم شجرہ طریقت سلسلہ عالیہ سروردیہ
۴۰۶	ابوالنہیاء سید اکرام الاسلام گیلانی سروردی		باب ہشتم
۴۰۷	الحاج مولانا محمد یوسف سروردی فیصل آبادی		(مجدد سلسلہ عالیہ سروردیہ کی اولاد امجاد)
۴۰۸	الحاج سائیں رحیم بخش سروردی	۴۴۳	ساجزادہ ابوالشاہ سید فیض احمد سروردی
۴۰۸	الحاج شیخ سراج الدین احمد سروردی	۴۴۴	ساجزادہ ابوالکاشف سید اعیانہ احمد تاج سروردی
۴۱۱	چودھری زیون محمد سروردی چودھری دین محمد سروردی	۴۴۵	ساجزادہ الحاج سید شاہد رسول سروردی (خانائے نظام)
۴۱۱	چودھری سادق علی سروردی		
۴۱۲	چودھری محمد صدیق سروردی	۴۴۵	الحاج چودھری محمد اقبال حمید سروردی

۳۵۲	شیخ نور الدین عبدالرحمن اسزائی	۳۱۳	ملک محمد اکبر سلطان سروردی
۳۵۳	شیخ رکن الدین علاء الدولہ سمنائی	۳۱۳	صوفی عبدالغنی سروردی
	(خلفاء شیخ علاء الدولہ کبروی)	۳۱۳	حکیم محمد بشیر احمد سروردی
۳۵۸	ابوالبرکات تقی الدین علی دوسی	۳۱۳	الحاج چودھری محمد نواز سروردی
	عبداللہ خر جستانی شرف الدین محمود مضر کاشی	۳۱۳	ذاکر محمد اسماعیل سروردی
۳۵۹	شاہ علی فراہی	۳۱۵	چودھری محمد اسماعیل الحاج میاں محمد منیر سروردی
۳۶۰	اخئی محمد ہتھالی	۳۱۵	حاجی میاں انور سلطان سروردی
۳۶۱	اخئی علی مصری خواجہ قطب الدین یحییٰ جامی نیشاپوری	۳۲۱	ابوالرضوان سید ضیاء الحق گیلانی بغدادی سروردی
۳۶۲	بابا محمود طوسی اخئی علی مطلق محمد شاہ فراہی	۳۱۷	میاں محمد نعیم طاہر الحاج ملک محمد اتورا عوان سروردی
۳۶۲	بہاء الدین عمر	۳۱۸	سید اویس علی سروردی
۳۶۳	حافظ بہاء الدین عمر ابوہوی	۳۱۹	ملک اعجاز الدین محمود سروردی
۳۶۵	مولانا شمس المعروف محمد مغربی	۳۱۹	باب اول (حضرت ابو نجیب سروردی کے دیگر خلفاء وغیرہ)
۳۶۷	بابا اسحاق مغربی سید علی بن شہاب الدین		شجرہ طریقت دیگر اکابر اولیاء سروردی
۳۶۷	(میر سید علی بہائی)	۳۲۱	حضرت اسماعیل قسری
۳۶۸	سید برہان الدین محقق شیخ عزیز بن نسفی	۳۲۱	حضرت روز بہان علی
۳۶۹	خواجہ شمس الدین محمد تہریزی	۳۲۲	شیخ عمار یاسر شیخ قطب الدین ابو رشید اہری
۳۷۱	شیخ ابوفاخوارزی	۳۲۳	میر سید اوحہ الدین کرمائی
۳۷۲	رکن الدین فردوسی عماد الدین فردوسی	۳۲۴	امیر سید قاسم تہریزی
۳۷۲	شیخ نجیب الدین فردوسی	۳۲۵	شیخ عبداللہ اوحہ الدین بلبانی
۳۷۲	شیخ شرف الدین احمد بن یحییٰ منیری فردوسی	۳۲۶	سید جمال مجدد ساداتی
	(خلفاء احمد بن یحییٰ منیری)	۳۲۸	حضرت شاہ موسیٰ سد اسماگ
۳۸۱	شیخ مظفر بن شمس الدین بلخی	۳۲۹	شیخ صفی الدین ابو الفتح اسحاق سروردی
۳۸۲	شیخ حسین بلخی بہاری	۳۳۰	شیخ موسیٰ شیخ صدر الدین موسیٰ خواجہ علی
۳۸۳	مخدوم شیخ جمال گوجرہ	۳۳۱	شیخ ابوالانیم شیخ جنید
۳۸۵	شیخ بھیک شاہ جانی شاہ درویش شیخ رجب شیخ سمیر	۳۳۱	شیخ نجم الدین کبریٰ بانی سلسلہ فردوسیہ کبرویہ
۳۸۵	شیخ کمال	۳۳۱	شجرہ طریقت خلفاء نجم الکبریٰ دما بعد
	باب دوم	۳۳۸	شیخ مجد الدین بغدادی
	(حضرت شیخ اشوبخ کے دیگر خلفاء و چند بزرگان مابعد)	۳۳۸	شیخ سعد الدین حموی
۳۸۶	حضرت نوح کھری شیخ شمس الدین صفی شیرازی	۳۳۱	شیخ سیف الدین باخرزی
۳۸۷	شیخ شرف الدین سعدی شیرازی	۳۳۳	عین الزمان جمال الدین گیلی بابا کمال جندی
۳۹۰	حضرت عبداللہ یافعی میر نعمت اللہ ولی سروردی	۳۳۵	شیخ نجم الدین رازی المعروف دایہ
۳۹۱	شیخ محمد یحییٰ سروردی	۳۳۶	شیخ بدر الدین سرقدی
۳۹۳	سلطان علی سرور سروردی	۳۳۷	(شیخ مجد الدین بغدادی کے چند خلفاء)
۳۹۵	سید نور الدین مبارک غزنوی		خواجہ فرید الدین عطار
۳۹۶	شاہ ترکان بیابانی میر سید معز الدین	۳۳۸	شیخ رضی الدین علی لالہ غزنوی
۳۹۷	ضیاء الدین رومی شہاب الدین بھکوت	۳۵۱	ابوالرضا حاجی رتن بابا بندی شیخ جمال الدین جوزغانی
۳۹۷	مجد الدین حاجی سرور شکوت بخاری	۳۵۲	

۵۳۳	شیخ یحییٰ کبیر	۳۹۷	شیخ بلال الدین تبریزی
۵۳۴	شیخ احمد بن موسیٰ شیروانی، شیخ ملیٰ قال	۵۰۱	(خواجہ علی سروردی)
۵۳۵	شیخ اسماعیل سزنی، سید حسن افغان (بلوچستان کے اولیائے سرورد)	۵۰۲	شیخ نجیب الدین علی برغش شیرازی
۵۳۶	شیخ حسن سکھ متی زلی	۵۰۳	شیخ سعد الدین القرعانی
۵۳۷	پیر لاکھا سروردی	۵۰۴	شیخ ظہیر الدین عبدالرحمن
۵۳۸	ست توکلی	۵۰۴	شیخ نور الدین عبدالصمد نظیری
۵۴۰	سید نور احمد شاہ بخاری، مہوج دین پیر	۵۰۵	شیخ عزالدین محمود اکاشی
۵۴۱	پیر شاہ محمود، مولوی قادر بخش خان گولہ (حضرت صدر الدین عارف ملتانی کے دیگر خلفاء)	۵۰۵	شیخ کمال الدین عبدالرزاق کاشی
۵۴۳	شیخ صلاح الدین درویش سیستانی	۵۰۶	شیخ نور الدین عبدالرحمن مصری
۵۴۵	شیخ احمد معشوق	۵۰۶	شیخ زین الدین ابوبکر خوانی
۵۴۷	مولانا حسام الدین سروردی، مولانا علماء الدین ملتانی (حضرت رکن عالم ملتانی کے دیگر خلفاء و بزرگ)	۵۰۷	مولانا محمد شمس الدین محمد اسد
۵۴۸	سلطان التارکین حمید الدین حاکم سروردی	۵۰۸	شیخ سراج الدین عالم ملتانی، قاضی حمید الدین ناگوری
۵۴۹	شیخ وجیہ الدین عثمان سیاح سنائی	۵۱۱	شیخ احمد سروانی، شیخ عین الدین قصاب
۵۵۰	علی بن احمد غوری	۵۱۱	شیخ محمود آئینہ دوز، شیخ حسن رسن تاب
۵۵۰	حاجی صدر الدین چراغ بند جوپوری	۵۱۲	شیخ احمد سردانی، میر سید علماء الدین جاوری
۵۵۱	شیخ رکن الدین مسکین، شمس الدین بدھن (خاندان کنبوہ کے سروردی بزرگ) تعارف	۵۱۲	میر سید امیراہ
۵۵۲	حاجی جمال الدین کنبوہ ملتانی، شیخ احمد کنبوہ	۵۱۳	شیخ عین الدین قال
۵۵۲	شیخ بہاء الدین سروردی	۵۱۳	مخدوم نوح آف بالا سروردی
۵۵۵	مولانا حامد بن فضل اللہ جمالی سروردی	۵۱۳	شیخ نعمت اللہ المعروف حاجی دیوان سروردی
۵۵۷	شیخ عبد اللہ بیابانی		
۵۸۸	شیخ نصیر الدین، شیخ عبدالغفور لادون		
۵۵۸	ادھن زین العابدین		
۵۵۸	شیخ کدالی، شیخ عبدالحی حیاتی، شہاب خان کنبوہ		
۵۵۹	عنایت اللہ کنبوہ، ملا صالح کنبوہ		
	باب چہارم		
	(خاندان غوشیہ کے چند دیگر بزرگ)		
۵۶۰	مخدوم صدر الدین محمد ثانی	۵۱۵	(حضرت غوث العظیم بہاء الدین ذکریا ملتانی کے دیگر خلفاء)
۵۶۱	مخدوم بہاء الدین ثانی		
۵۶۲	چراغ حرم شیخ نیسو	۵۱۵	پیش لفظ
۵۶۳	مخدوم شیخ محمد اسماعیل قریشی	۵۱۶	سید عثمان مروندی، الملقب بال شہباز قلندر
۵۶۳	مخدوم صدر الدین عبداللہ شاہ، سید علی شیر	۵۲۰	نواب الاولیاء، شیخ موسیٰ قریشی
۵۶۴	پیر محمد باقر شاہ قلندر	۵۲۱	مخدوم سید جمال الدین المعروف میر سرخ بخاری
		۵۲۳	سید صدر الدین المعروف میر حسینی
		۵۲۵	شیخ زندہ بھستانی، مولانا فخر الدین عراقی
		۵۲۸	شیخ کبیر الدین عراقی
		۵۲۹	ابراہیم عراقی، حمید الدین عراقی، حسام الدین عراقی
		۵۲۹	معین الدین عراقی، وجیہ الدین عراقی، عبدالکریم عراقی
		۵۲۹	محمود عراقی، شیخ عبداللہ، حافظ علی محمد، حافظ محمد
		۵۲۹	خواجہ موسیٰ پاک، خدا بخش، نظام بخش
		۵۳۰	پیر عمر شاہ دانا شہید
		۵۳۱	شیخ اسماعیل قریشی عمر پوری
		۵۳۲	شیخ موسیٰ بندی، مولانا بلال سندھی
		۵۳۲	حاجی آرام سندھی
			(سروردی افغان مشائخ)
		۵۳۳	پیش لفظ

۵۸۸	شیخ یوسف بدھ "خواجہ کرک سروردی"	(اولاد امجد مخدوم اسماعیل قریشی بن شراشد)	۵۶۵	پیر خنی عثمان علی شاہ سروردی
۵۸۹	سید حامد کبیر "سید رکن الدین ابوالفتح" سید کیمیا نظر		۵۶۶	سید علی شیرازی "ابو محمد"
۵۸۹	مخدوم راجن سد ابھاگ		۵۶۷	پیر علی محمد قریشی "پیر علی قبال" موضع کروی
۵۹۰	مخدوم حسن جمائیاں "مخدوم ناصر الدین ثانی" مخدوم		۵۶۸	پیر شاہ جمال قریشی "سید حنفی" حافظ رکن الدین
۵۹۰	نوبهار اول "مخدوم حسن جمائیاں ثانی" مخدوم ناصر		۵۶۸	شاہ پھاگہ "علامہ سوہرن"
۵۹۰	الدین ثالث "مخدوم راجن" مخدوم نوبهار ثانی	(پیران اوچھالہ و گاہی)		
۵۹۱	مخدوم ناصر الدین "مخدوم حامد نوبهار ثالث"		۵۶۸	پیر مون دین شاہ
۵۹۱	اوچ میں مسلک شیعہ اور تعزید داری		۵۶۹	پیر ابن شاہ "شیخ عبد اللہ" شیخ شمس الدین
۵۹۲	شیخ الاسلام محمد اسماعیل بخاری "سید بہاء الدین"		۵۶۹	پیر جمال شاہ نوری
۵۹۲	سید عثمان بخاری شاہ جموں		۵۷۰	پیر کرم شاہ المعروف پیر حار "پیر امیر شاہ"
۵۹۲	سید شاہ محمد "سید عماد الملک"		۵۷۰	شاہ رحمت اللہ
۵۹۲	سید جموں شاہ المعروف گھوڑے شاہ	(مفتیان لاہوری سروردی)		
۵۹۲	سید شہباز "سید گوہر شاہ" شاہ نورنگ جموں		۵۷۱	مفتی شیخ محمد "مفتی کمال الدین" مسجد مفتیان
۵۹۳	سید شاہ عالم "سید بہاؤ شاہ"		۵۷۱	مفتی عبد السلام
۵۹۳	سید علم الدین سروردی "سید سلطان احمد قبال"		۵۷۲	مفتی محمد تقی "مفتی رحمت اللہ" مفتی رحیم اللہ
۵۹۵	حضرت میراں محمد شاہ موت دریا بخاری		۵۷۲	مفتی غلام محمد "مفتی غلام سرور"
۵۹۶	سید جاہل الدین حیدر "سید صفی الدین" سید بہاء الدین		۵۷۳	مفتی محمد کرم "خواجہ ایوب قریشی"
۵۹۶	سید شہاب الدین نسر	باب پنجم		
۵۹۷	سید زندہ علی بخاری	(حضرت مخدوم جمائیاں کے چند خلفاء و دیگر بزرگ)		
۵۹۸	سید عبد الرزاق کی سبزواری "سید احمد مجنوں بخاری"		۵۷۳	شیخ سران الدین سونہ "شیخ اشرفی را بگیری"
	(خاندان اوچ بخاری کے دیگر بزرگ)		۵۷۵	شیخ توام الدین سروردی
۵۹۸	سید اسماعیل قطب بخاری		۵۷۶	شیخ سارنگ "شیخ محمد المعروف شیخ مینا کھنوی"
۵۹۹	سید عبد الوہاب دین پناہ "سید زین العابدین"		۵۷۷	مخدوم عالم بن سید اسماعیل
۵۹۹	سید صدر الدین "سید حسین بحر العلوم"		۵۷۸	خواجہ احمد بن محمد "شیخ محمد خلوتی" سید تاج الدین
۶۰۰	بندلی سید محمود سید وڈا بخاری		۵۷۸	سید شریف الدین شہید "سید سکندر بن مسعود"
۶۰۱	سید زین الملک "پیر کمال جمائیاں"		۵۷۹	سید علم الدین پاؤنی
۶۰۱	سید کبیر الدین حسن بخاری		۵۸۰	سلطان سید ماتی احمد
	باب ششم		۵۸۱	شیخ عبد اللہ جمائیاں "داؤد جمائیاں"
	سروردی مشائخ (در خطہ بنگال)		۵۸۲	سید طلاء الدین بن سید حسین گرویزی
۶۰۲	حضرت بابا ل مجروح سلمی		۵۸۲	سید اشرف جمائیکر سمنائی
۶۰۳	بنگال کے تازی اولیاء	(راجن کمال سروردی کے خلفاء و چند بزرگ)		
	(در خطہ دکن و جنوبی ہند بعید)		۵۸۳	سید کبیر الدین اسماعیل
۶۰۳	طہل عالم سید "سید ابراہیم شہید"		۵۸۵	مخدوم سید فضل اللہ بخاری
۶۰۵	بابا فخر الدین "سید عبد القادر دلی" بابا شرف الدین عراقی		۵۸۵	سید السادات عبد الوہاب بخاری اوچی
	(در خطہ گجرات کاٹھیواڑ)		۵۸۶	شیخ عبد العزیز سروردی
۶۰۶	سید ناصر الدین ابوالحسن "شیخ جیو" سید احمد بخاری		۵۸۷	سید احمد المنقب بہ مخدوم جہاں شاہ رضوی

۶۰۶	شاہ حامد بخاری	۶۰۶	میر عبد الواحد اعظم میر عبد السادی میر مرلی
۶۰۷	سید صالح بخاری بندگی شاہ امین دیوان سید محمد زابد	۶۰۷	میر سعد الدین میر نعمت اللہ
۶۰۷	شاہ شیخ محمد سید محمد صادق سید محمد راجو سید شاہ عالم	۶۰۷	سید طیب سید دین محمد میر محمود اعظم
۶۰۷	سید علم الدین بخاری	۶۰۷	شیخ الاسلام ادھن
	(خلفاء قطب العالم برہان الدین سروردی)		میر ابو المعالی بگدائی شیخ صوفی بگدائی
۶۰۸	میر سید محمد المعروف سید خدا بخش	۶۰۸	صوفی ست شیخ مبارک شیخ عبد الرحیم بگدائی
۶۰۸	سید عثمان شمع برہائی	۶۰۸	شیخ ابو الفتح خیر آبادی
۶۰۹	شیخ علی خطیب سروردی	۶۰۹	سید عمر سید شریف مخدوم رکن الدین
۶۱۰	شیخ عبد الطیف سروردی شیخ سراج الدین سروردی	۶۱۰	مخدوم شیخ محمد مخدوم تاج معین الدین
۶۱۱	سید خوند میر حضرت بی بی جی	۶۱۱	شاہ امام الدین بگدائی شاہ یاسین
	(اولاد امجاد حضرت شاہ عالم بخاری)		مخدوم شاہ محمد حافظ بگدائی
۶۱۲	سید جلال الدین ماہ عالم		باب ہفتم
۶۱۳	سید محمد مقبول عالم سید جلال مقصود عالم		(اولیائے کرام خط کشمیر جنت نظیر)
۶۱۳	سید جعفرید عالم		تاریخی پس منظر
۶۱۳	سید محبوب عالم سید جلال حمید عالم سید جعفر مجید عالم		شرف الدین بلبل شاہ
۶۱۳	سید محمود عالم شیخ نور الدین		امیر کبیر سید علی بہدالی کبروی
۶۱۳	شیخ محمد صالح		(خلفاء امیر کبیر بہدالی) شجرہ طریقت
	(حضرت شاہ عالم کے دیگر اکابر خلفاء)		شیخ سلیمان کشمیری شیخ محمد کاظم میر محمد بہدالی
۶۱۵	مولانا شیخ احمد المشور میاں مخدوم		اسحاق خٹائی سید جلال الدین عطائی سید کمال کشمیری
۶۱۶	سلطان شاہ غزنی میاں قطب الدین		سید جمال الدین محدث سید جلال الدین شاہ
۶۱۶	قاضی العالم شاہ حماد		بابا مسعود زوری شیخ بہاء الدین گنج بخش
۶۱۷	قاضی محمود ریائی بیرو پوری		بابا عثمان کنالی شیخ جلال الدین کبروی سید جان بازوئی
۶۱۸	ملک عبد الطیف اور الملک المشور شاہ اول		سید امین میر بابا رسی
۶۱۹	قاضی سید اسماعیل اصغری		رسی یا نندہ رسی بابے شیخ العالم نور الدین وئی
۶۲۰	مولانا محمد صدیقی		حئی بابا نجم الدین رسی شیخ محمد شریف بشوک بابا
۶۲۱	قاضی نجم الدین گجراتی شیخ ابو بکر عید روسی		بابا لالہ رسی شیخ عبد الرحیم کبروی مرزا حیات بیگ
۶۲۱	میاں الولک قاضی محمود گجراتی		بابا شکور دین رسی
	(شیخ مینا چستی سروردی کے خلفاء و دیگر بزرگ)		بابا دریا دین رسی بابا سگی رسی
۶۲۲	شیخ سعد الدین خیر آبادی شیخ صفی الدین سائی پوری		شجرہ طریقت اولیائے کشمیر
۶۲۳	شیخ میر خورد زید پوری شیخ مبارک سندیلہ		شیخ حمزہ کشمیری
۶۲۳	شیخ اللہ دیا خیر آبادی		بابا داؤد خاکی
	(بگدائی کے بزرگان عظام)		شیخ نوروز رسی بابا روپی رسی علامہ فیروز الدین مفتی
۶۲۳	سید محمد طاہر بگدائی		بابا قدس المعروف بروی رسی خواجہ طاہر رسی آسانی
۶۲۳	شیخ حسین سکندر وی میر عبد الواحد بگدائی		بابا اللہ رسی
۶۲۶	میر عبد الجلیل بگدائی میر سید فیروز بگدائی		بابا جنتی شاہ مجذوب شیخ یعقوب صرئی عامی
۶۲۷	میر سعد اللہ بگدائی میر طفیل محمد بگدائی		بابا زین الدین رسی
۶۲۷	میر سید یحییٰ میر سید طیب		بابا روپی رسی بابا بام دین رسی بابا الطیف رسی

۶۴۸	سید بایزید ہاشمی	۶۵۳	خواجہ مسعودیان پوری
۶۴۹	شیخ سادہا، شیخ جلال گوجر، ملاقرن، شیخ اتوراؤ	۶۵۵	ابوالفقراء بابانصیب الدین، شیخ عبدالرحیم
۶۴۹	شیخ چوہا جتند	۶۵۶	بابا حاجہ کشمیری، بابا عثمان، شیخ حسن لالو، شیخ بہرام
	(خلفاء پیر قلندر شاہ)	۶۵۷	شیخ یعقوب کشمیری، مولانا حیدر کشمیری
۶۴۹	سید کرم شاہ		سرکار دو عالم صلی اللہ علیہ وسلم کاموئے مبارک
۶۸۰	سید احمد اللہ شاہ، سید رحیم شاہ، سید ہاشم علی، سید عزیز	۶۵۸	"حضرت تل"
۶۸۰	شاہ، میاں محمد فیض، میاں امام بخش کھوکھر، تلواریہ	۶۶۰	شاہ عبداللہ غازی
۶۸۱	شیخ فتح محمد لکھنوی، شیخ امام بخش ماسح، قاضی نھو	۶۶۱	بابا محمد مہدی، شیخ محمد ہاشم، میر محمد ہاشم، شاہ محمد
۶۸۱	میاں حسام الدین	۶۶۲	ساح خان عرف خان مالو، داؤد بابا مشکواتی
۶۸۲	شیخ حماد، احمد دین حاکمی، سلطان حبیب اللہ	۶۶۲	بابا سہ رسی، میر محمد علی
	(اولاد شیخ تاج الدین بن سلطان حاکم)	۶۶۳	شیخ داؤد قلبد مالو، بابا بقاء شاہ، بابا سعید الدین شادی بابا
۶۸۲	شیخ عماد الدین حماد، شیخ روح اللہ	۶۶۳	شیخ حبیب اللہ کالی، بابا میر فنا اللہ زونیری
	باب نہم	۶۶۳	زین الدین ڈار
	(چند دیگر اولیائے سرورد)	۶۶۳	ملا محمد امین کھانی
۶۸۳	حضرت بابا شاہ جمال قادری سروردی		باب ہشتم
۶۸۵	حسن کبچہ گرامشور حسوتی، حضرت شاہ کمال		(اولیائے حاکمی سروردی)
۶۸۶	شیخ محمد اسماعیل المعروف میاں دؤا	۶۶۵	شجرہ طریقت سلطان التارکین حمید الدین حاکم
۶۸۸	میاں محمد صالح، حافظ میاں محمود	۶۶۵	شیخ ابوالفتح سروردی، شیخ حامد سرمست
۶۸۹	حافظ میاں معز الدین، حافظ میاں شرف الدین، حافظ	۶۶۶	قطب العالم شیخ عبدالجلیل چوہڑ شاہ بندگی
۶۸۹	میاں احمد دین، میاں محمد ابراہیم، حافظ اللہ بخش	۶۶۸	شیخ جمال الدین ابو بکر
۶۸۹	مولوی تیمور، شیخ حامد، مولانا محمد عاقل، میاں جان محمد	۶۶۹	شیخ فرید الدین ابوالفتح، شیخ عبدالرحیم، شیخ فیض اللہ
۶۹۰	شیخ جان محمد ثانی	۶۷۰	شیخ علی المعروف پیری، حضرت شاہ موسیٰ
۶۹۱	شیخ محمد خلیل	۶۷۱	پیر مراد شاہ قریشی، پیر قلندر شاہ قریشی
۶۹۲	شاہ بری لطیف المعروف "امام بری" قادری سروردی	۶۷۲	پیر فرخ بخش فرحت، پیر سکندر شاہ، پیر امیر شاہ
۶۹۳	شاہ سلول قادری سروردی	۶۷۲	پیر نبی بخش، پیر قطب شاہ
۶۹۳	شاہ حسین لاہوری قادری سروردی	۶۷۳	بی بی مبارک سلطان ولی لی امت الرسول، پیر مکن شاہ
۶۹۶	شاہ ارزانی قادری، پیر کالیہ	۶۷۳	سید حمزہ شاہ گیانی، شیخ بہاء الدین، شیخ ابوالفتح ثانی
۶۹۶	شاہ جیونہ کروز، بخاری نقوی	۶۷۳	شیخ عبدالجلیل ثانی، شیخ بر خوردار، شیخ ابوالفتح ثالث
۶۹۷	سید اسحاق گازرونی، سید صوف سروردی	۶۷۳	شیخ ابوالحسن، حضرت شاہ جی، پیر خد بخش
۶۹۸	شاہ برہان قادری، مولوی غلام فرید، شاہ حسن ولی	۶۷۳	شیخ نیاز بخش، پیر کرم شاہ المعروف مہتاشاہ
۶۹۸	سید منور علی شاد، شیخ سلیمان بن اسماعیل		(اکابر خلفاء حضرت چوہڑ بندگی)
۶۹۹	مفتی سید غلام محمد شاہ بخاری، جالندھری	۶۷۳	شیخ علم الدین چونی وال، شیخ موسیٰ آہن گرت
	مکملہ	۶۷۶	میر ہاشم بخاری، حاجی اسحاق سندھی، حاجی افغان
۷۰۰	مرتب و مؤلف: شیخ احسان الحق خاور سروردی	۶۷۶	شاہ ابوالخیر نو لکھ بزاری
		۶۷۷	سید عبدالکلیم بخاری پیر ذحل، شیخ علی غازی
		۶۷۸	شیخ عین الدین غازی، شہاب الدین منج، شیخ مولانا نجات
		۶۷۸	ملک مردانہ کھوکھر، شیخ یونس، شیخ مسعود سیاہ پوش

بِسْمِ اللّٰهِ الرَّحْمٰنِ الرَّحِیْمِ

لَقَدْ مَنَّ اللّٰهُ عَلَى الْمُؤْمِنِیْنَ اِذْ بَعَثَ لِهِمْ رَسُوْلًا مِّنْ اَنْفُسِهِمْ تَتْلُوْا عَلَيْهِمْ اٰیٰتِہٖ
وَيُزَكِّیْہُمْ وَّیُعَلِّمُہُمُ الْکِتٰبَ وَالْحِکْمَۃَ۔ وَاِنْ کَانَوْا مِنْ قَبْلِ لَفِی ضَلٰلٍ مُّبِیْنٍ ۝ (آل عمران)
(ترجمہ از فیوض القرآن) بلاشبہ اللہ تعالیٰ نے ایمان والوں پر بڑا (ہی) احسان فرمایا کہ ان
میں سے (انہیں کی شکل و صورت کا) ایک رسول بھیجا جو ان کو اس کی آیتیں پڑھ پڑھ کر سنانا
ہے (پڑھتا ہے، پڑھاتا ہے، سمجھتا ہے، سمجھاتا ہے، عمل کرتا ہے) اور ان کو پاک کرتا ہے (عقل
و نظر کی اور علم و عمل کی پاکی عطا فرماتا ہے) اور ان کو کتاب اور حکمت (قرآن و حدیث) کی تعلیم
دیتا ہے اور (رسول کے آنے سے) پہلے تو یہ لوگ کھلی گمراہی میں تھے (اتباع نفس و نفسانیت
میں مبتلا تھے اور ہر صلاحیت سے محروم تھے۔ نہ صحیح علم تھا نہ صحیح عمل ایک حکمت میں گھرے
ہوئے تھے۔ اب اسی رسول برحق اس احسان مجسم کی اتباع و محبت اللہ کا احسان ماننا ہے)



اے رب ذو الجلال والاكرام! تیری بارگاہِ صمدیت میں
یہ عاجز و سیدہ کار، بندہ گنہگار، ان اوراقِ مرتبہ و مولفہ کو
بصدِ عجز و نیاز — بہ وساطتِ رفیعہ و جلیلہ
نورِ اولین، محبوبِ رب العالمین، سید المرسلین، خاتم النبیین
رحمتِ العالمین سرکارِ دو عالم صلی اللہ علیہ وسلم
برائے حسن قبولیت پیش کرتا ہے:
ع کہ بلبلِ راہ میں قافلہء گل بس است
اے رب العالمین! ترا فرمانِ ذی شان ہے۔
مَنْ تَهْدِ اللّٰهُ لَا مُضِلَّ لَهُ، وَمَنْ يَضِلَّ اللّٰهُ لَا هَادِيَ لَهُ
نیز ع توفیق بہ اندازہ ہمت ہے ازل سے
لہذا اے رب غفور الرحیم! اے ستارِ العیوب!
جے میں جاواں عملوں والے، کچھ نہیں میرے پلے
جے میں دیکھاں رحمت تیری، بلے! بلے! بلے!
(میاں محمد بخش صاحب "سیف الملوک")



شنیدہ می بودمانند دیدہ

نام نیکو رفتگاں ضائع مکن تا بماند نام نصکت پائیدار
 ”شنیدہ کے بودمانند دیدہ“ کی حقیقت اپنی جگہ مسلم، لیکن اللہ اور اس کے رسول مقبول صلی
 اللہ علیہ وسلم سے اگر انسان کا صحیح تعلق قائم ہو جائے تو ”شنیدہ می بودمانند دیدہ“ کی حقیقت آشکار ہو
 جاتی ہے۔ اس کتاب کو مرتب کرنے سے ہمارا مقصد وحید ان برگزیدہ بزرگان سروردیہ کے حالات و
 ارشادات کو یکجا کر کے احاطہ تحریر میں لانا ہے جو مختلف تذکروں، تصوف اور تواریخی کتب میں قطرہ
 قطرہ، ریزہ ریزہ گھسائے رنگارنگ کی صورت میں بکھرے پڑے ہیں ان کا ایک سبب گل بنانا، جا بجا بکھرے
 ہوئے موتیوں کی لڑی پرونا اور ان کے ذکر خیر کا مجموعہ دلربا تشکیل دینا ہے تاکہ ان کے متعلق تحریر
 شدہ حالات و ارشادات کے نور سے فیض یاب ہونے کے لئے قاری کو مختلف کتابوں کی ورق گردانی نہ کرنی
 پڑے اور دوران مطالعہ صاحب تذکرہ سے جو فیضان حاصل ہو رہا ہوتا ہے اس کا تسلسل ٹوٹنے نہ پائے۔

قدیم ماخذ تصنیفات زیادہ تر عربی یا فارسی زبانوں میں تحریر شدہ ہیں جن میں اکثر تو اب نایاب ہیں
 چند ایک کے اردو تراجم انیسویں صدی کے آخر اور موجودہ بیسویں صدی میں شائع ہوئے مگر ان میں
 سے بھی بیشتر مشکل سے دستیاب ہیں۔ فی زمانہ عربی اور فارسی زبانوں کا مذاق تو اب محدود ہے چند اہل
 علم و ذوق حضرات تک ہی محدود ہو کر رہ گیا ہے جبکہ عوام الناس کو علمی، سائنسی، تحقیقی، اخلاقی
 مضامین، تصوف، دینی علوم اور اسلاف کے تاریخی کارناموں کی بجائے عامیانہ و سوقیانہ افسانوں، ناولوں،
 ذہنی عیاشی پر مشتمل ماورائی اور افسانوی ڈائجسٹوں کا شوق دامن گیر ہو گیا ہے۔ قرآن و تصوف یا دینی
 علوم کے موضوعات تو اب خال خال خوش نصیبوں کے زیر مطالعہ ہوتے ہیں۔ نوجوان نسل کو (الامشاء
 اللہ) فلمی ایکٹروں یا کھلاڑیوں کا حسب نسب اور ان کے تفریحی، سنسنی خیز اور معاشقانہ کارنامے ہی پسند
 ہیں اور وہی ان کے نوک زباں ہیں مگر اپنے نیاگان کہن کے کارہائے نمایاں سے انہیں مطلقاً رغبت
 نہیں۔ اگر ان کی قرآن و سنت سے تابلدی و بے اعتنائی کی یہی صورت قائم رہی تو ڈر ہے کہ کہیں اس
 عدم دلچسپی کی بناء پر ہمارا یہ مذہبی، دینی، علمی اور ملی سرمایہ خدانہ کرے آنے والی نسلوں کے ذہنوں سے
 بالکل ہی محو نہ ہو جائے۔ اسی خیال کے پیش نظر اس فقیر نے سلسلہء سروردیہ کے ان اولیائے کرام و
 بزرگان عظام کے حالات و ارشادات کو یکجا کرنے کی سعی کی ابتدا کی ہے جن مشائخ سروردیہ کا سلسلہء
 طریقت راقم الحروف کے پیر و مرشد کامل حضرت ابو الفیض سید قلندر علی سروردی کوٹلوی ثم لاہوری
 سے شروع ہو کر سرکار دو عالم صلی اللہ علیہ وسلم تک پہنچتا ہے۔ ان سب بزرگوں کے حالات جس حد
 تک میسر آسکے ہیں درج کر دیئے گئے ہیں جبکہ ان کے علاوہ جن سروردی مشاہیر اولیائے کرام کے
 تحریری حالات کی جس حد تک ہماری رسائی ممکن ہو سکی ضبط تحریر میں لا کر دوسرے حصے میں شامل
 کر دیئے ہیں۔ سلسلہ عالیہ سروردیہ میں حنفی بزرگان عظام کے بعد اہل قلم مشائخین کی صف میں
 ان کا شمار قلیل حد تک رہا کیونکہ انہوں نے علم باطن کو صرف سینوں کے زور سے ہی منتقل کرنے کو
 فوقیت دی اور قلم کی جنبش کو غیر ضروری سمجھا۔ بس دل پر ظاہری فتادارو کرلی اور جنگلوں و بیابانوں

میں یاد الہی میں عمریں گزار دیں یہی وجہ ہے کہ سلسلہ عالیہ سروردیہ گزشتہ کئی سو سالوں سے عوام الناس کی نظروں سے اوجھل رہا اب اگر ان سات آٹھ سو سالہ پرانے بزرگوں کے حالات اور کارہائے نمایاں بسلسلہ تبلیغ و ترویج تحریر میں لانے کی کوشش بھی کی جائے تو مواد میسر نہیں آتا لہذا اس حقیقت اور مجبوری کے پیش نظر اس تالیف کو "اجملی تذکرہ سروردیہ" ہی سمجھا جائے اور اسے کلمہ مشاہیر اولیائے سروردیہ کی تاریخ کا درجہ نہ دیا جائے۔

ہم بالفاظ حکیم الامت علامہ اقبال علیہ رحمۃ بہ حضور حق سبحانہ و تعالیٰ دست بدعا ہیں کہ :-

دل ما بے دلاں بردند و رفتند مثل شعلہ افسرند و رفتند

بیا یک لحظہ با علماں بامیز کہ خالص بادہ ہا خوردند و رفتند

حسن اتفاق ملاحظہ ہو کہ اس تالیف کو تحریر کرنے کے دوران میرے ایک قریبی عزیز نے مجھے کہا کہ آپ کی اس کاوش کا کیا فائدہ ہے؟ بہتر ہوتا اگر آپ مختلف مذاہب کے تقابلی جائزہ پر تحقیق کرتے جس طرح کہ قادیانی حضرات، آریہ سماجی یا عیسائی مشنری والوں نے اسلام کے خلاف اپنے اپنے مذاہب کے حق میں دلائل کا انبار لگا رکھا ہے آپ بھی اسی نیچ پر اپنی صلاحیتیں صرف کرتے۔ اگر یہ نہیں کرتے تو قرآن مجید کے جتنے بھی اردو یا فارسی زبانوں میں آج تک ترجمے چھپے ہیں ان کی ہر آیت کے وہ مختلف الجھل ترجمے یکجا کر کے ہر ایک کے مسلک کا جائزہ پیش کریں اور انہیں پارہ پارہ شائع کریں۔ اولیائے کرام کے محض حالات و ارشادات سے عوام الناس کو کیا نفع پہنچے گا؟ بہر حال

ع۔ پسند اپنی اپنی خیال اپنا اپنا

ان کی اس رائے کے پیش نظر راقم الحروف کے ذہن میں خطرہ گزرا کہ مندرجہ بالا رائے سے اور بھی کئی حضرات متفق ہوں گے اس لئے اپنی اس حقیر کوشش کے سبب تالیف کو مزید اجاگر کر دینا قرین مصلحت ہو گا لہذا ہم نے ضروری سمجھا کہ اس ضمن میں صاحب "تذکرۃ الاولیاء" حضرت خواجہ فرید الدین عطار نے اپنی مذکورہ معرکہ الارا تصنیف کے "سبب تالیف" کے بارے میں جو کچھ ارشاد فرمایا ہے اس کی تلخیص اپنی اس سعی کے جواز میں پیش کر دی جائے۔ آپ فرماتے ہیں:-

۱- "میں چاہتا ہوں کہ اس تصنیف سے لوگ فائدہ حاصل کر کے مجھے دعائے خیر میں یاد کریں۔

اس تصنیف کی کشائش سے میری قبر بھی کشادہ ہو۔

۲- حضرت ابو علی دقاق سے لوگوں نے پوچھا کہ اگر کوئی شخص اولیائے کرام کے حالات سننے اور

اس پر عمل نہ کرے تو صرف حالات سن لینے سے اسے کوئی فائدہ ہو سکتا ہے؟ آپ نے فرمایا سننے

میں دو فائدے ہیں۔

اول یہ کہ اگر کسی بندے میں حقیقی طلب ہوگی تو اس کی طلب و ہمت میں اضافہ ہوگا۔

دوسرا فائدہ یہ کہ مغرور بندے کے غرور میں کمی پیدا ہو جائے گی اور اگر وہ بد باطن نہیں ہے تو

بذات خود اولیائے کرام کے حالات کا مطالعہ کرے گا۔

۳- حضرت جنید بغدادی سے جب پوچھا گیا کہ مریدین کو مرشدوں کے ذکر سے کیا فائدہ حاصل ہوتا

ہے؟ تو آپ نے فرمایا کہ اولیائے اللہ کا ذکر خدا کے لشکروں میں سے ایک ایسا لشکر ہے جس کے ذریعے

مردوں کی مدد ہوتی ہے اور ٹوٹے ہوئے دل مستحکم ہوتے ہیں جیسا کہ ارشاد باری تعالیٰ ہے۔ کُنَّا لَكَ
نَقْصَ عَلٰكَ مِنْ اَنْبَاءِ الرُّسُلِ مَا نَنْبُتُ بِهَا لَوْ اَدْرَاكَ (اے نبی ہم گزشتہ رسولوں کے قصے اس لئے
بیان کرتے ہیں کہ آپ کا دل پر سکون ہو جائے اور آپ کا قلب مضبوط ہو۔

۴۔ حضور علیہ السلام کا ارشاد گرامی ہے۔ عند ذکر النافا کرین تنزل الرحمة فا کرین (ذاکرین
کے ذکر کے وقت رحمت خداوندی کا نزول ہوتا ہے)

۵۔ اس پر آشوب دور میں لوگوں کے دلوں کو فیوض اولیاء سے مستفیض کیا جائے اور وہ قبل از
موت سعادت ابدی حاصل کر سکیں۔

۶۔ میں نے ابتداء میں قرآن و حدیث کے بعد چونکہ اولیائے کرام کے کلام کو افضل اور قرآن و
حدیث کے مطابق پایا اس لئے میں نے اس کام کا بیڑا اٹھایا۔ اگرچہ میں اولیائے کرام کا ہم رتبہ تو
نہیں لیکن شاید ان کے پاکیزہ ذکر سے اللہ تعالیٰ مجھے بھی کوئی مرتبہ عطا فرمادے جیسا کہ حدیث
شریف میں آتا ہے۔ ”جس نے کسی قوم کی مشابہت اختیار کی وہ بھی انہیں میں شامل ہو گیا۔“

۷۔ ایک بار شیخ عبدالرحمن اسکاف سے لوگوں نے پوچھا کہ اگر قرآن و حدیث کا پڑھنے والا اس
کے مطلب و معانی کو نہ سمجھتا ہو تو کیا اس پر پڑھنے کا کچھ اثر ہوگا؟ آپ نے فرمایا ضرور ہوگا۔
اس لئے کہ جس طرح دوا کے اجزاء معلوم نہ ہونے کے باوجود پینے والے پر اثر ہوگا اسی طرح
اس پر اثر ہوگا چنانچہ اس نیک کام کا اثر بھی ضرور ہوگا۔

۸۔ حضرت امام یوسف سے سوال کیا گیا کہ جس وقت دنیا میں اولیائے کرام کا وجود نہ رہے گا تو
اس وقت ہمیں کیا کرنا چاہئے جس سے ہم لغویات اور خرافات سے محفوظ رہیں۔ آپ نے فرمایا
کہ اولیائے کرام کے حالات کا ایک جزو روزانہ پڑھ لیا کرنا۔ اسی مثال کے پیش نظر میں نے یہ
کتاب تالیف کی تاکہ اہل غفلت کے لئے شمع ہدایت ہو سکے۔

۹۔ مجھے عمد طفولیت سے ہی اولیائے کرام سے ایک قلبی لگاؤ رہا ہے اور انہیں کے ذکر سے
میرے دل کو فرحت حاصل ہوتی ہے چنانچہ میں نے اپنی لیاقت کے مطابق اولیائے کرام کے
حالات اس لئے قلمبند کر دیئے ہیں کہ موجودہ دور میں بزرگان دین کے حالات ختم ہوتے جا رہے
ہیں اور اہل منکر ولایت کے دعویدار بن بیٹھے ہیں جیسا کہ حضرت جنید بغدادی نے حضرت شبلی
سے فرمایا تھا کہ اگر تمہیں دنیا میں ایک فرد بھی ایسا مل جائے جو تمہارے صرف ایک کلمہ ہی کی
موافقت کر سکے تو اسکے دامن سے لپٹ جاؤ کیونکہ اس سے تمہارے مقصد کی تعمیل ہو سکتی ہے۔

۱۰۔ جب میں نے محسوس کیا کہ موجودہ دور میں اس درجہ بدکاری پھیلی ہوئی ہے کہ نیکو کاروں کو
سب نے فراموش کر دیا ہے تو میں نے یہ تذکرہ لکھ کر اس کا نام ”تذکرۃ الاولیاء“ رکھ دیا ہے تاکہ
اہل دنیا اولیائے کرام کی یاد زندہ رکھیں اور ان کی پیروی سے سعادت ابدی حاصل کریں۔

۱۱۔ بزرگوں کا کلام دنیا کی محبت اور طمع دل سے نکال پھینکتا ہے۔ آخرت کی یاد تازہ ہوتی ہے۔ خدا کی
دوستی کا جذبہ پیدا ہوتا ہے اور انکا تذکرہ سننے سے زاد آخرت جمع کرنے کا جذبہ پیدا ہوتا ہے۔

۱۲۔ رب العزت کے حضور میری دعا ہے کہ یا اللہ ”اصحاب کف“ کا کتا چند ہی قدم ان کے ساتھ

چلا تھا کہ تو نے اس کو بھی "اصحاب کف" میں شامل کر دیا۔ اسی طرح میں بھی تیرے دوستوں کو دوست رکھتا ہوں اس لئے مجھے بھی انبیاء و اولیاء کے اخلاق میں روز محشر ان لوگوں کے سامنے شرمندگی سے محفوظ رکھنا اور تیری وہ مخصوص توجہ جو ان اولیائے کرام کے ساتھ وابستہ ہے اس سے مجھے محروم نہ رکھنا اور میری اس تالیف کو اپنے سے دور کرنے کی بجائے اپنے قرب کا ذریعہ بنا دینا۔ آمین!"

امید ہے کہ ایک ولی کامل کے مندرجہ بالا ارشادات ہماری اسی سعی ترتیب و تالیف کی وضاحت کیلئے کافی ہوں گے۔ خیال فرمائیے کہ اپنی تالیف کی اہمیت کو (جو آج سے تقریباً سات سو سال پہلے کے ماحول کے پیش نظر لکھی گئی) حضرت خواجہ فرید الدین عطار سروردی "کس قدر اہم اور ناگزیر سمجھ رہے ہیں جبکہ عصر حاضر قرب قیامت کا دور ہمارے خیال میں اس نوع کی تالیفات کا زیادہ مقتضی ہے جس کی توفیق حضور علیہ السلام کے صدقے رب العزت سے خواہاں ہوں۔ بقول علامہ اقبال:-

فقیرم از تو خواہم ہر چہ خواہم دلے کو ہے خراش از برگ کاہم
 مرا درس حکیمان درد سر داد کہ من پروردہ فیض نگاہم

پیش نظر تالیف سترہ ابواب پر مشتمل ہے۔ حصہ اول کے آٹھ (۸) ابواب میں مقدمین بانی سلسلہ سروردیہ اور حضرت قبلہ کے شجرہ طریقت کے جملہ مشائخ کا تذکرہ ہے جبکہ دوسرے حصے کے ابواب میں دیگر سروردی بزرگان عظام کا ذکر ہے۔ باب اول بطور مقدمہ ہے جس میں تصوف کی اہمیت، ماہیت، بیعت کا شرعی جواز، خرقہ کی اصل، سلاسل فقراء، اصطلاحات صوفیہ وغیرہ کا مجمل بیان ہے تاکہ قاری کو روحانیت کا اصل مفہوم سمجھنے اور اولیائے کرام کی تبلیغی سرگرمیوں سے آگاہی کے دوش بدوش اس کے دل میں کسی کامل اہل اللہ کے دامن فیض سے وابستگی کا جذبہ شوق اور عشق صادق پیدا ہو جائے۔ **و قالک فضل اللہ ہوتیہ من یشاء۔**

یہاں یہ عرض کر دینا خالی از علت نہ ہو گا کہ ہمارا موجودہ نصاب تعلیم جو ہمارے دور غلامی کی یادگار اور ساحر مغرب کی فسوں کاریوں کا نادر نمونہ ہے جس نے ہماری دینی و ملی اخلاقی اقدار کو کمال چابکدستی سے پامال کر کے رکھ دیا ہے آج اسے بدل کر اسے صحیح اسلامی روح سے ہم کنار کرنا وقت کی اہم ضرورت ہے تاکہ اس موجودہ نظام تعلیم و معاشرت کے تصنع شدہ خد و خال اور عازہ شدہ چہرے سے غیر اللہ کی محکومیت کے عازے کو کھرچ کر اس پر حقیقت کی رنگ آمیزی کر دی جائے اور اپنی اس میراث گم شدہ کو پالیا جائے جس کی اہل ہمت و درد کو ہر لمحہ و ہر لحظہ تلاش ہے۔ نیز حسن مجاز کی ظاہری زیب و زینت پر فریفتہ ملت اب حسن حقیقی اور محسن انسانیت علیہ السلام کی تجلیوں اور جلوہ ریزیوں سے نہ صرف خود منور ہو جائے بلکہ تمام عالم انسانی کو بھی اپنی سیرت کردار اور حسن عمل سے بہرہ ور کر دے۔

ڈاکٹر سید حامد حسن بگدای ایم اے۔ پی ایچ ڈی۔ سابق پرنسپل جامعہ ملیہ بہاولپور "فیوض القرآن" میں اپنے تشریحی الفاظ میں فرماتے ہیں۔ "اہل ایمان کو اقوام کی ترقی اور تباہی کا راز بتا دیا گیا ہے۔ ان کی متحدہ طاقتوں کے مقابلہ کے لئے ایک مرد مومن کی تربیت کس انداز سے ہوتی ہے اسے

کن قوتوں سے آراستہ کیا جانا ہے اس کی کیفیات کیا ہوتی ہیں، وہ کیسا ہوتا ہے؟ اس کی تفسیر قرآن میں ملے گی۔ مومن کو ہدایت کی جاتی ہے کہ مرتے دم تک پروردگار کی عبادت میں مشغول رہے تاکہ مومن کو تنظیم سے زندگی بسر کرنے کے فوائد وحی الہی پر قیام و قرار کی تعلیم و توفیق حاصل ہو جائے جو لوگ آیات الہی سے غافل ہو گئے وہ مرکز جلی سے ہٹ گئے۔ انہیں نظر ہی کیا آئے گا؟ جب دنیا میں رہ کر مرکز توجہ "اللہ" ہو تو اللہ ملے۔ جب دنیا سے دنیا ہی مطلوب ہو تو ایسوں کو کیا ملے گا؟ جو اللہ والے ہو گئے، اپنے قول و فعل اور حال سے خدا نما بن گئے جن کو دیکھ کر اللہ یاد آنے لگے، وہ اللہ کے ولی، اس کے خوف و حزن سے نکل جاتے ہیں جس میں دنیا گرفتار ہے۔ یہ وہ ہیں کہ قرآن ان کے لئے عشقِ بندہ محمد صلی اللہ علیہ وسلم ہے۔ کتاب کو صاحب کتاب سرکارِ دو عالم صلی اللہ علیہ وسلم کی نظروں سے دیکھتے، پڑھتے اور سمجھتے رہتے ہیں۔ پھر کہاں کا خوف؟ کہاں کا حزن؟

نجات کی تو بس ایک ہی صورت ہے کہ شافع محشر کا دامن تھام لو۔ اللہ کے فضل (یعنی قرآن پاک) اللہ کی رحمت (یعنی رسول کریم صلی اللہ علیہ وسلم) کے ہو جاؤ۔ دل کے ہر روگ، ذہن کی ہر نلش، ہر دوسوہ، شیطان سے بچ جاؤ گے۔ ان کو چھوڑ کر وہم میں پڑو گے تو کہیں کے نہ رہو گے۔ حضور کی حیات میں نور ظاہر حضور علیہ السلام اور نور باطن قرآن تھا۔ حضور علیہ السلام کے وصل کے بعد نور ظاہر قرآن ہے اور نور باطن حضور علیہ السلام کی ذات مقدسہ!!

ہو سکتا ہے کہ ایک قوم ماریت میں بہہ جائے۔ خدا کے پرستاروں کی ہمت کو کچھ عرصہ کیلئے کمزور بنا دے لیکن وہ اس کو ختم نہیں کر سکتی۔ اگر کافروں کو کچھ مہلت ملتی ہے تو یہ بھی اس ذاتِ حقیقی کی شفقت کے تحت ہے۔ اگر تعلیمات اسلامی کے بعد بھی لوگوں میں اختلافات باقی ہیں تو یہ بھی اس کی مصلحت پر مبنی ہے۔ دنیا میں چونکہ آزادی عمل اور آزادی فکر انسان کو دی گئی ہے اس لئے یہ اختلاف رونما ہوا۔ آزمائش کے لئے آزادی فکر و عمل ایک حد تک ضروری ہے۔ دین کو قبول کرنے کی دعوت ہے۔ یہاں تشدد نہیں، عدل کیلئے آخرت ہے یہ دنیا ایک آزمائش گاہ ہے اللہ کی راہ میں ثابت قدم رہنے والوں کیلئے بھلائی اور سرخروئی ہے اور اس سے انحراف کرنے والوں کے لئے رسوائی اور رو سیاہی ہے۔"

قوموں کی تعمیر میں صحیح تعلیم و تربیت بنیادی کردار ادا کرتی ہے کیونکہ یہ انسان کو شعور و آگہی عطا کرتی ہے جس سے انسان خود آگاہ و خدا آگاہ ہو کر کائنات کو مسخر کرنے کی سعی کرتا ہے تاکہ بنی نوع انسان کی صحیح معنوں میں خدمت کی جاسکے۔ تعلیم و تربیت کا عمل، معلم کے ذریعے پایہ تکمیل کو پہنچاتا ہے۔ اسی طرح ایک بامقصد کتاب بھی اس خلا کو پورا کرنے کی کماحقہ صلاحیت رکھتی ہے۔

حضرت قبلہ علیہ رحمۃ نے ایک مجلس میں ارشاد فرمایا تھا: "موجودہ دور میں کوئی شخص کسی بھی شعبہ زندگی میں ترقی کے زینے پر گامزن نہیں ہو سکتا جب تک وہ اپنے شعبے کے علاوہ اپنے ماحول، اپنے ملک اور حالات حاضرہ سے باخبر نہ ہو۔ اچھی کتابیں لکھنا ایک اہم قومی خدمت ہے لیکن اس سے بھی بڑی خدمت معیاری اور مثبت مواد کو منتخب کر کے عوام کے سامنے پیش کرنا ہے۔ دنیا میں اصل چیز سرمایہ ہی نہیں بلکہ سلیقہ بھی ہے۔ جب یہ دونوں ایک جگہ جمع ہو جائیں تو پھر اس سے ایک تیسری چیز

پیدا ہوتی ہے اس کا نام "شعور" ہے۔ عمدہ کتاب کی مقصدت و معنویت کے علاوہ اس کی ظاہری خوبصورتی بھی پڑھنے والے کو اس کے مطالعہ کے لئے اکساتی رہتی ہے۔ جب وقت خالی ہوتا ہے ہم پریشان ہوتے ہیں، اکتائے ہوئے ہوتے ہیں۔ کاروبار کے خالی اوقات میں، خالی شاموں میں، سفر میں، حضر میں، غرضیکہ روز مرہ کی زندگی میں بے شمار ایسے مواقع آتے ہیں کہ ہمیں ایسی کتاب کی رفاقت درکار ہوتی ہے جو خالی وقت کو پر کر دے یا ہمیں ہماری پریشانیوں سے دور لے جائے اور ہمیں اپنے اندر سمو لے۔"

ظاہر ہے کہ ایسی پر نور اور قلب کو مطمئن کر دینے والی کتاب یا تحریر قرآن مجید، حدیث شریف اور آثار صحابہ کرام کے بعد بزرگان عظام کے ارشادات اور ان کی عملی زندگی اور سیرت و کردار پر مبنی حالات کے علاوہ اور کیا ہو سکتی ہے۔ لہذا موجودہ بگڑے ہوئے معاشرے کی اصلاح کیلئے ہمارے نزدیک ان بزرگ و برتر ہستیوں کے تذکروں کی اشاعت بھی فی زمانہ وقت کی اہم ضرورت ہے کیونکہ ایسی دل آویز کتابوں کا ہر حرف دل آرائی اور ہر لفظ مسیحا بن کر دل پر نقش ہوتا جاتا ہے اور صرف کیف و سرور ہی نہیں لاتا بلکہ توجہ کا رخ ذات حقیقی و منظر حقیقی کی طرف موڑ دیتا ہے اور قرآین الہی کی پابندی، محبت و اطاعت رسول صلی اللہ علیہ وسلم، تکمیل انسانیت و احترام آدمیت، انسانی تخلیق کی صحیح مقصدت کا جذبہ پیدا ہوتا ہے بلکہ یوں کہتے کہ اس عظیم محسن انسانیت علیہ السلام کے فرمودات کے سارے موسم ہر رنگ کی انفرادی برکھا برساتے نہ صرف محسوس ہوتے ہیں بلکہ چشم بسیرت کو دکھائی بھی دینے لگتے ہیں۔ واللہ اعلم بالصواب۔

جہاں تک اس تالیف میں مندرج حوالہ جات کتب معتبرہ کا تعلق ہے اس ضمن میں عرض ہے کہ میرے پیرو مرشد کامل حضرت قبلہ علیہ رحمۃ نے ایک مجلس عالیہ میں ارشاد فرمایا تھا کہ کتاب لکھتے وقت جس کتاب کی عبارت نقل کی جائے اس کتاب اور مصنف کا نام ضرور درج کیا جائے لہذا ہم نے آپ کے اس ارشاد گرامی کی تعمیل کی حتی الامکان کوشش کی ہے۔ مزید برآں بزرگان دین کی تاریخ ولادت اور تاریخ وصال ماخذ کتب میں زیادہ تر سن ہجری میں ہی درج پائی گئیں۔ ہم نے ان ہجری سالوں کے تقابلی سن عیسوی بھی درج کر دیئے ہیں جن کیلئے ہم نے "جوہر تقویم" مرتبہ و مولفہ جناب ضیاء الدین لاہوری سے استفادہ کیا ہے۔ فی زمانہ اس ضمن میں یہ کتاب نہایت معتبر اور مستند مانی گئی ہے۔

کتاب ہدای کی تالیف کا مقصد وحید اس حقیقت کا آشکار کرنا ہے کہ کالمین کی توجہ سے اکناف عالم میں کیسے کیسے نور ہدایت کے چراغ روشن ہوئے جنہوں نے اپنے فیوض باطنی سے لاتعداد سینوں میں نور معرفت بھر کر ان خوش نصیبوں کو باخدا ہستیاں بنا دیا اور انہیں دین متین کی ٹھوس خدمات سرانجام دینے کی سعادت بخش۔ سلسلہ عالیہ سروردیہ گزشتہ ڈیڑھ دو سو سالوں سے عوام الناس کی نگاہوں سے اوجھل اور غیر معروف ہوتا جا رہا تھا۔ زہے بخت کہ اس کی فراموش شدہ حیثیت کو غوث زمان، قلندر رسول نما حضرت قبلہ ابو الفیض سید قلندر علی سروردی نے موجودہ بیسویں صدی کی تیسری دہائی میں اکناف عالم میں از سر نو متعارف و روشناس کرا کر اس کی شہرت کو یوں پام عروج پر پہنچا دیا کہ حقدمین مشائخ سروردیہ کے باطنی فیوض کی صدائے بازگشت پھر سے اطراف عالم میں گونجنے لگی، ان کی یاد

دلوں کو پھر سے گرمانے لگی اور حکیم الامت علامہ اقبالؒ کے اس شعر کی زندہ تعبیر بن کر چار دانگ عالم میں گویا آشکار ہو گئی کہ:

عمر ہا در کعبہ و بت خانہ می نالد حیات تا ز بزم عشق یک دانائے راز آید بروں
حضرت قبلہؒ کو ”غوث زماں“ اور ”قلندر رسول نما“ کے خطابات حضرت ابوالمعالی خیر الدین قادری لاہوریؒ کی بارگاہ سے باطنی طور پر عطا ہوئے جن کی صراحت راقم الحروف نے اس تالیف میں حضرت قبلہؒ ابو الفیض سید قلندر علی سروردیؒ کے حالات میں کر دی ہے۔ آپ کے پیرو مرشد قطب الاقطاب حضرت میاں غلام محمد سروردیؒ حیات گڑھی (گجرات) تھے جو حضرت شرف الدین المعروف بابا جنگو شاہ قلندر سروردیؒ (لمو کھو کھر تحصیل گجرات) کے مرید و خلیفہ تھے۔ حضرت بابا جنگو شاہ قلندرؒ بطریق او۔ یہ من جانب حضرت کبیر الدین المعروف شاہ دولا دریائی گجراتی کے مجاز و اجازت یافتہ تھے اور سلسلہ عالیہ قادریہ اور سروردیہ کے اسباق کی تلقین آپ کو تفویض ہوئی۔

حضرت قبلہ باباجی میاں صاحب حیات گڑھی علیہ رحمت نے حضرت قبلہؒ (ابو الفیض سید قلندر علی سروردیؒ) کو سلسلہ عالیہ سروردیہ کا سبق تلقین فرما کر اس سلسلہ عالیہ کے تن مرید میں روح پھونکنے کی تاکید فرمائی چنانچہ ایک مجلس عالیہ میں آپ نے اس حقیقت کا اظہار بایں الفاظ فرمایا۔

”میرے ذمے ہے کہ اس سلسلہ سروردیہ کی خدمت کروں میں سمجھتا ہوں کہ اگر کوئی اثر ظاہر ہو رہا ہے تو یہ سب ان کی برکت ہے اور حضرت قبلہ بابا جنگو شاہ قلندرؒ کا قول پورا ہو رہا ہے ورنہ اپنے پلے نہ اب ہے نہ اس وقت تھا۔ سلسلہ سروردیہ کی بالکل مٹی ہوئی چیز میں جان پڑنی تھی۔ انہیں کا اثر ہے جو یہ سلسلہ جاری ہے۔ مجھے اب تک کئی لوگ خط لکھتے ہیں کہ سلسلہ سروردیہ کئی سالوں سے مٹ چکا ہے۔ آپ کہاں سے اس کے نام لیوا پیدا ہو گئے ہیں؟ مگر آخر کرم نوازی ہونا تھی۔ قبلہ جنگو شاہ کی روح کلام کرتی ہے ورنہ اپنا کیا ہے حضرت قبلہ باباجی کے دوسرے مریدوں نے بھی سلسلہ سروردیہ کی کوئی خدمت نہ کی اور ع۔ قرعہ و قال بنام من دیوانہ زدند۔

ہم قابو میں آ گئے۔ ہزار شکر ہے اس بے نیازا کا کہ اس نے یہ خدمت (ہم سے) لینی تھی اور اپنی رحمت سے کام لینا تھا ورنہ ہم میں کون سی خصوصیت تھی کہ دنیا میں ہمیں کو چن لیا“
آج بفضل ایزدی یہ حقیقت اظہر من الشمس ہے کہ حضرت قبلہؒ نے سلسلہ عالیہ سروردیہ کی ایسی بے مثال خدمات سر انجام دیں کہ ”مجدد سلسلہ سروردیہ“ کہلائے۔ ہزار ہا چراغ اپنے نور باطن کے فیض سے روشن فرمائے۔ حال و قال کی پاکیزہ مجلسوں کے علاوہ تصنیفات و تالیفات اور مواعظ حسنہ کا سلسلہ تادم زیست جاری رکھا اور اپنی تصنیفات کے ضمن میں بھی اپنی ظاہری حیات طیبہ میں ہی اہل قلم سے جو بے پناہ خراج تحسین حاصل کیا وہ محتاج بیان نہیں۔

حضرت قبلہ علیہ رحمت نے کسی سالانہ جلسہ عید میلاد النبی صلی اللہ علیہ وسلم کی تقریب پر ایک وعظ میں فرمایا تھا: ”میری دلی تمنا ہے کہ میرا ہر دوست (مرید) علیحدہ ایک قوم کا سردار ہو جس میں وہ تبلیغ و اشاعت کا کام برضائے الہی سر انجام دے سکے۔“ راقم الحروف کو اپنی اس تالیف کی تحریر کے دوران خیال گزرا کہ کیوں نہ اپنے پیرو مرشد کے خلفائے عظام، آپ کا ایسا، حضرت قبلہؒ کے

حاضر باش اور مقدر مریدین (یعنی اپنے برادران طریقت وغیرہ) کا اجمالی ذکر بھی اس کتاب میں کر دیا جائے تاکہ وہ ریکارڈ پر آجائے اور مستقبل کے تذکرہ نگاروں کو سروردی بزرگان عظام رحمہم اللہ تعالیٰ اجمعین کی تاریخ مرتب کرنے میں دور حاضر کے ان روشن چراغوں کا ذکر قلمبند کرنے کا مناسب مواد بھی میسر ہو سکے۔

سروردی نور کے مینار ہیں حضرت بو الفیضؒ کے روشن چراغ خاور ان کا ذکر خیر آؤ کریں معرفت کا تاکہ حاصل ہو سراغ ہم نے یہ حالات زیادہ تر ان بزرگوں سے بالمشافہ اور وہ حضرات جو وصل فرما چکے ہیں ان کے کوائف ان کے قریبی لواحقین و مقربین سے جتہ جتہ اکٹھے کئے ہیں علاوہ ازیں ہم نے بعض ان برادران طریقت کا تذکرہ بھی ناگزیر سمجھا ہے جو فرقہء خلافت سے اگرچہ نوازے نہیں گئے کہ دوسروں کو اپنے سلسلہء سروردیہ میں بیعت کر سکیں مگر حضرت قبلہؒ کی توجہ اپنے اوراد و وظائف میں بالکمالگی، مجاہدہٴ نفس، سنت نبوی صلی اللہ علیہ وسلم کی حتی الامکان پابندی اپنے تزکیہ باطن کی جدوجہد میں بفضل تعالیٰ نور علی نور تھے یا ہیں اور اپنی ذات میں انجمن، ان کی صحبت صالح، گفتار حق اور کردار کی پختگی کا وہ رنگ حقیقی و نور باطنی ان کے چہرے بشرے سے پھوٹا پڑتا ہے جس سے ان کے رفقاء کار، احباب، شناسا اور خویش و اقارب متاثر ہوئے بغیر نہیں رہ سکے اور ان کے دلوں میں بھی کسی مرد کمال سے وابستگی، ضرورت بیعت کی اہمیت و جواز کا خوابیدہ جذبہ پیدا ہو کر رہا چنانچہ بے شمار خوش نصیب جن کی قسمت میں گویا سعادت ازلی مقدر تھی ان اصحاب باصفا کی وساطت سے صاحبان اجازت کے دامن فیض سے وابستہ ہو کر فلاح دارین پا گئے ہیں۔ گویا۔ ع رحمت حق بہانہ می جوید

حضرت قبلہ علیہ الرحمۃ کی ایک غیر مطبوعہ تحریر ہے کہ: ”ہدایت و احیاء کیلئے اس نصیرۃ فرما حق و عدالت کے کاروبار بھی عجیب و غریب رہے ہیں۔ وہ ہمیشہ قیام حق و خذلان باطل کیلئے اپنے چند بندوں کو جن لیا کرتا ہے اور ان کے دلوں کو حق و ہدایت کیلئے کھول دیتا ہے۔ وہ گو بظاہر حقیر و ضعیف ہوتے ہیں لیکن باطن اللہ تعالیٰ کی روح قاہرہ ان کے اندر کام کرتی ہے اور نصرتِ نبوی کے ملائکہ مسلوٰمہ ان کے ساتھ ساتھ چلتے ہیں۔ خدا ان کے تمام کاموں کو اپنا کام بنا لیتا ہے اور ان کی تمام انسانی قوتوں کی جگہ اپنی قوتیں رکھ دیتا ہے۔ ان کی ہر آواز حق کی آواز ہوتی ہے اور ان کا ہر قدم جو اٹھتا ہے دست الہی کی رہنمائی میں اٹھتا ہے وہ چونکہ اپنے بندوں کے ذریعے ہدایت آتی و قیام حق کا کام لینا چاہتا ہے اس لئے ان کے کاموں میں کچھ اس طرح کی قوت مسخرانہ اور فاتحانہ رکھ دیتا ہے کہ وہ شہنشاہوں کی طرح حکم کرتے اور بے خوف و ہراس پھرتے ہیں اور کوئی انسانی طاقت نہیں ہوتی جو ان کے کاموں میں مانع ہو سکے۔ وہ جب بولتے ہیں تو ان کی آواز میں صدائے کن فیکونی طاقت لئے ہوئے بولتی ہے جو انسانی دلوں کو مسخر اور ارواح متمرده کو مفتوح کر لیتی ہے اور جب نظر اٹھاتے ہیں تو ان کی آنکھوں سے انوار الہی کے شعلے چمکتے ہیں۔ ان کی تعلیم کا ایک حرف بھی خدا را ایگان نہیں جانے دیتا اور ہر لفظ جو صادق ارادوں سے نکالتے ہیں وہ امانت الہی ہوتا ہے جو مومنین کے دلوں میں محفوظ کر دی جاتی ہے۔ پس ان کا وجود ایک تائید الہی اور نصیرۃ نبوی ہوتا ہے جو عام حالات سے بالکل متخالف حقیقتوں

کے ساتھ ظاہر ہوتا ہے اور غلبہ حقانیت کے ساتھ کام کرتا ہے تا آنکہ مشیت الہی پوری ہو جاتی ہے۔"

اسلام کی سر بلندی کی داستانیں، دین حقہ حنفیہ کے عروج کی حکایتیں اور دنیائے فقر کی مافوق الفطرت روایتیں صوفیائے کرام کے دم قدم کی ہی مرہون منت ہیں۔ مگر مقام تشویش ہے کہ مخالفین جہاں عقائد حقہ حنفیہ کو مسخ کرنے کے درپے ہیں وہاں تصوف اور درویشی پر ان کے نت نئے اعتراضات سے متاثر ہو کر نئی روشنی کے دلدادہ منحرف ہو رہے ہیں۔ لہذا حالات کا تقاضا ہے کہ بد عقیدگی کے اس طوفان کو روکنے کیلئے عملی جہاد کیا جائے زبان سے بھی اور قلم سے بھی کیونکہ اصل الاصول یہی احساس ہے کہ جب راہ حق میں شدید ہوگا تو محبت بنے گا شدید تر ہوگا تو عشق و جنون کو پہنچے گا اور یہی انتہائے محبت کا مقام وہ سکون ہے جہاں سے دینی و دنیاوی فلاح کی راہیں نکلتی ہیں۔ اسی جذبہ کے تحت یہ چند اوراق احساسات کے پردہ سے اجاگر ہو کر صفحہ قرطاس پر منتقل ہو گئے ہیں۔ دعا ہے کہ اللہ تعالیٰ سرکار دو عالم صلی اللہ علیہ وسلم کے صدقے اس فقیر حقیر کی اس سعی بلیغ کو شرف قبولت بخشے اور خدمت سلسلہ عالیہ سروردیہ کی ٹھوس خدمت سرانجام دینے کی ہمت اور توفیق رفیق عطا فرمائے۔ آمین۔

ما بہ عشق تو نہ امروز گرفتار شدیم
کہ گرفتاری ما با تو ز روز ازل است

خاک رہ صاحب نظراں

خاور سروردی

۶۱ - طیب (سابقہ یثرب) کالونی
ملتان روڈ لاہور۔

سوموار یکم رمضان ۱۴۴۹ھ ہجری
مطابق ۲۱ دسمبر ۱۹۹۸ء عیسوی



ہدیہ نیاز

فاروقؒ شان عدل و عطا محمدؐ است
دیدہ نشان علم و سخا محمدؐ است

خاور سروردی

صدیقؒ بان صدق و صفا محمدؐ است
بہمان خزانہ و غنا محمدؐ است



متفق گردید رائے بو علی بارائے من

صوفیائے کرام کے تذکروں کی فی زمانہ افادیت اور اہمیت کے جواز میں "تذکرہ بہاء الحق ذکریا ملتانی" کے پیش لفظ میں علامہ مبد الرشید نسیم تحریر فرماتے ہیں:-

نظام عالم میں ابتدائے آفرینش سے خیر و شر کے دو سلسلے چلے آتے ہیں۔ ابن آدم اس پر دو گرام خوش نصیب ہیں جنہیں مبداء فیاض نے سلسلہء خیر کی کڑی بنتے ہیں اور بعض سلسلہ شرکی۔ وہ لوگ مدارج ہیں سب سے اعلیٰ اور افضل درجہ خیر یہ ہے کہ انسان اپنی زندگی امر بالمعروف اور نہی عن المنکر کی نذر کر دے۔

مشرق وسطیٰ میں سات سو سال تک کوس لمن الملکی بجانے کے بعد دفعہ "مسلمانوں کے عروج و اقبال کا ستارہ نحوست میں آگیا۔ ترکستان کے سطوح مرتفع سے ایک تیرہ اور پرہول گھٹا مغلوں کی صورت میں نمودار ہوئی اور دیکھتے ہی دیکھتے خوارزم شاہ اور سلطنت عباسیہ کے بلند و پست پر چھا گئی۔ اس کی بے پناہ برق سامانی نے کسی کو سنبھلنے کا موقع نہ دیا۔ خوارزم شاہ حرف غلط کی طرح مٹا دیا گیا۔ مسعوم کی اکڑی ہوئی گردن کچل دی گئی۔ بغداد کی اینٹ سے اینٹ بج گئی۔ قریب تھا کہ اسلامی عظمت و اقتدار کا چراغ باطل کے اس تیز و تند طوفان کے ہاتھوں ہمیشہ کے لئے گل ہو جاتا کہ صوفیاء کرام کا ہی مقدس گروہ خدا کی تحمید و تہلیل کو سپر بنائے اور خلق محمدی کی نگلی تلواری ہاتھ میں لئے مغلوں کے ہلاکت خیز لشکر اور قرامت کے خوفناک جتھوں سے نکرانے کیلئے اپنے اپنے جبروں اور خانقاہوں سے نکل پڑا۔ درندوں سے بھرے ہوئے جنگل "افعی کی طرح پھنکارتے ہوئے میب دریا" تپتے ہوئے لقمہ و دق صحرا، بلند و بالالند منڈ پہاڑ ان کا راستہ روکنے کیلئے آگے بڑھے۔ قدم قدم پر مصائب و آرام کی فلک بوس فولادی دیواریں حائل ہوئیں مگر یہ عجیب دل گردہ کے لوگ تھے کہ ناپید کنار دریاؤں کو دو نیم کرتے اور سر بفلک پہاڑوں کو رائی بناتے بڑھتے ہی گئے۔ ان کی طمانیت بخش اور جرات آفرین صدامت اسلامیہ کے سرگردان اور ژولیدہ حال گردہوں میں "بانگ درا" بن کر گونجی۔ اقوام عالم کی تقدیروں کے بدلنے اور انسان کے عروج مردہ میں زندگی کی نئی لہر دوڑانے والے مسیحی نفسوں کے فولاد نے شوکت شاہی کے لوہے کو کاٹ کر رکھ دیا۔ ان کی اہیت اور سلطوت سے وہ سیلاب جو سندھ اور نیل کے کناروں کو اپنی لپیٹ میں لے رہا تھا۔ ختم گیا وہ خوفناک گھٹا جو شدت سے دول اسلامیہ کے مطلع پر چھا رہی تھی آہِ رحمت بن کر رہ گئی۔ وہ خون آشام تلواریں جو مسلمانوں کو ختم کرنے کے لئے نیام سے باہر نکلی تھیں اسلام کی محافظ بن گئیں اور ملت اسلامیہ کے اقتدار کی گرتی ہوئی دیوار کو سہارا مل گیا۔ گویا۔ ع۔ پاسان مل گئے کعبے کو صنم خانے سے

ترویج اسلام اور اس کی رحمتیں اور برکتیں انہیں برگزیدہ ہستیوں کا صدقہ ہے جن کا پیکر صناع ازل نے عشق حقیقی کے خمیر سے تیار کیا تھا جو اپنے سینوں میں پارے کی طرح بے تاب رہنے والا دل رکھتے تھے۔ یقین ان کا ایمان اور عشق ان کی سپر تھی۔ اسلام کی عظمت و سر بلندی کے لئے یہ ملکوتی

انسان قدیل ایمان لے کر کبھی رزم گاہ میں بجلی بن کر کوندے اور کبھی جمال خداوندی کا مظہر بنے۔ سارے عالم خصوصاً "جنوبی ایشیاء کے قریہ قریہ میں دعوت حق دیتے نظر آتے تھے جو رضائے الہی کیلئے طوفانوں سے الجھے پہاڑوں سے ٹکرائے اور ظلمات و تعینات کے پردوں کو چاک کرتے ہوئے وہاں تک پہنچے جہاں تک تخیل انسانی کی رسائی ہو سکتی ہے۔ ان کشتگان عشق کے نور بار مزاروں سے آج بھی مولانا روم کی زبان سے یہ نغمہ پھوٹا دکھائی دیتا ہے:-

معدہ را بگذار سوئے دل خرام ماکہ بے پردہ ز حق آید سلام
صوفیائے کرام کی سیرتوں میں ہمارے لئے بصیرت اور موعظت کا بیش از بیش سلمان موجود ہے۔ آج کی دنیا میں جبکہ انسانیت بری طرح مجروح ہو چکی ہے نفسا نفسی کا عالم ہے۔ چھوٹوں اور بڑوں میں ادب و احترام اور شفقت و رافت کا عنصر مفقود ہوتا جا رہا ہے، عصر حاضر کے نوجوانوں کی صحیح تربیت وقت کی اہم ضرورت ہے اس لئے مناسب ہے کہ بزرگان دین کی مقدس، پاکیزہ اور روشن زندگیوں کو مشعل راہ بنایا جائے۔

دور حاضر کے مشہور محقق اور اولیائے کرام کے عاشق صادق علامہ پروفیسر محمد اقبال مجددی "حدیث الاولیاء" کے ترجمہ کے دیباچہ میں تحریر فرماتے ہیں۔ "مشائخ کے تذکرے، مکتوبات اور ملفوظات ہمارے تاریخی ماخذ کی اس تکلیف وہ کمی (یعنی عوام کی زندگی اور ان کے مسائل) کو ایک حد تک پورا کر دیتے ہیں ان سے نہ صرف صوفیائے کرام کی زندگی اور ان کے افکار و نظریات ہی پر روشنی پڑتی ہے بلکہ اس دور کی ذہنی فضا، معاشی حالات، ادبی تحریکات اور سماجی رجحانات کا اندازہ بھی ہوتا ہے۔ ان ماخذ میں عوام کے دلی جذبات، ان کی پوشیدہ آرزوئیں، کشمکش حیات میں ان کی ہارجیت، ان کی مایوسیاں اور پریشانیاں سب ہی محفوظ ہو گئی ہیں۔ روزمرہ کی زندگی کے چھوٹے سے چھوٹے اور بڑے سے بڑے مسئلے کے متعلق ان مشائخ سے رجوع کیا جاتا تھا گویا ملفوظات میں جگہ جگہ اس نوعیت کے واقعات ملتے ہیں جن سے اس دور کی بڑی دلچسپ تصویر ہمارے سامنے آ جاتی ہے۔۔۔ مختلف زبانوں کی نشوونما میں جو کردار صوفیائے کرام نے ادا کیا ہے وہ شعراء سے کسی طرح بھی کم نہیں۔۔۔ صوفیائے کرام نے سماج کے صحت مند عناصر کو ابھارنے اور اخلاقی قدروں کی فضیلت دل نشیں کرنے کے سلسلہ میں جو جدوجہد کی، احترام انسانیت کی تلقین، مساوات و اخوت کی تعلیم، ترویج علم کی فکر، خدمت خلق کے لئے بے چینی کی تفصیل ملفوظات کے ہر صفحے پر ملتی ہے۔۔۔ یہ حقیقت ہے کہ کسی ملک کی کوئی سماجی تاریخ اس وقت تک مکمل نہیں ہو سکتی جب تک صوفیائے کرام کے تذکرے اور ملفوظات سے پورے طور پر استفادہ نہ کیا جائے۔"



بِسْمِ اللّٰهِ الرَّحْمٰنِ الرَّحِیْمِ

حصہ اول

باب اول (مقدمہ)

فضیلت علم : تخلیق کائنات کے ضمن میں بنی نوع انسان یا آدم کی فضیلت کا راز علم ہے جو خاص عطاء ربانی ہے اسی کی بنا پر یہ مسجود ملائک ٹھہرا۔ علم ہی وہ جوہر خاص اور عطیہ الہی ہے جس سے اللہ تعالیٰ کا عرفان حاصل ہوتا ہے اور حقائق الاشیاء کا ادراک ہوتا ہے لہذا یہ اشرف المخلوقات ٹھہرا۔ شعور و آگہی کے سرچشمے علم ہی کی بدولت پھوٹتے ہیں۔

بشریت کے لباس میں آدم کے مختلف مدارج ہیں۔ بنی نوع انسان بشر ہے کہ اس کا ناک نقشہ اپنی ہی نوعیت کا ہے جسے تمام مخلوق میں خاص شکل و صورت اور جسم عطا ہوا ہے۔ یہ آدمی ہے کیونکہ حضرت آدم علیہ السلام کی اولاد ہے۔ یہ انسان ہے انس والا بھی ہے اور نسیان والا بھی یعنی جذبہ محبت الہی سے سرشار بھی ہے اور اسے بھولا ہوا بھی۔ یہ جب خالق کائنات کے احکام کا پابند ہوا یعنی اطیعوا اللہ و اطیعوا الرسول کے مقام پر آیا تو عبد ٹھہرا اور سراپا انتظار کے درجہ پر آیا اور جب انسان کامل سے عروج کے درجہ پر آیا تو سبحان اللہ!

رب العزت جل علی شانہ نے اسی لباس بشری میں اپنے ”نور اولین“ کو عبودہ بنا کر اپنے حسن تخلیق کا شاہکار بنایا۔ انسانیت کا وہ اوج و معراج جس کی نہ کوئی نظیر ہے اور نہ کوئی مثل گویا بعد از خدا بزرگ تر ہستی مبارک کہ ”سراپا منتظر“ وہی حامل راز اقرار ہے۔

”غار حرا سے ”اقراء“ کا پھوٹنے والا نور جو آدم کے نام خدا کا آخری جملہ تمہید یا عابد کے نام معبود کا حرف اول تھا تو اسی ”اقراء“ کے نور نے ہی انسانیت کا شش جہات سے احاطہ کیا پیغام حق کی تمہید ”اقراء“ سے ہونا، تخلیق کے ساتھ علم اور علم کا قلم کے ساتھ ذکر ہونا معنی خیز ہی نہیں حیرت انگیز بھی ہے اور ایسے تاجدار علم و معرفت کا یہ فرمان کہ: ”حصول علم ہر مسلم مرد و عورت کا فریضہ ہے۔“ کوئی معمولی بات نہیں۔ گویا آدم اور اولاد آدم کی عظمت و فضیلت کا راز بھی یہی سرچشمہ علم ہے۔

حضور علیہ السلام کے اعلان نبوت کے وقت مکہ اور اس کے گرد و نواح کی آبادی لاکھوں میں تھی جس میں صرف سترہ آدمی لکھنا پڑھنا جانتے تھے۔ ہجرت مدینہ کے بعد جب جنگ میں کفار قیدی ہوئے تو ہر پڑھے لکھے قیدی کو دس دس افراد کو تعلیم دینے کے عوض رہا کر دیا گیا اور اس طرح کئی مسلمان زیور تعلیم سے آراستہ ہوئے۔ گویا حصول علم کی اہمیت کو اس طور اجاگر کر دیا گیا۔

تاریک ادوار میں علم و عرفان کے چشمے پھوٹنے سے یونان میں علم سقراط اور ارسطو کے وارثوں اور چند منتخب لوگوں کا حق تھا۔ برصغیر میں یہ برہمن کی جاگیر تصور کیا جاتا تھا اور روم اور ایران میں یہ چند تاریک جمروں میں مقید ہو کر رہ گیا تھا۔ یہ دین اسلام کو ہی فخر حاصل ہے کہ فردغ علم کی وسعت پذیری کو بلا امتیاز رنگ و نسل، ملک و ملت، ہر مرد و عورت پر فرض قرار دے کر مخصوص طبقے کی اجارہ

داری کا خاتمہ کر دیا گیا اور چند ہی سالوں میں مسلمان مشرق سے مغرب تک علوم و فنون کے امام بن گئے۔ دمشق، بغداد، قاہرہ، بیت المقدس، موصل، قرطبہ، شیراز وغیرہم یعنی تمام عالم اسلام میں لائبریریوں اور اعلیٰ درسگاہوں کا جال بچھ گیا۔ قرآن حکیم جملہ علوم و فنون کا سرچشمہ ہے۔ سائنس اسلام کی تصدیق کرنے والی اور اس کی خادم ہے۔ علم و ہنر کے ہر شعبے اسلامیات، تصوف، اخلاق، علم کلام، صرف و نحو، فلسفہ، عمرانیات، معاشیات، حیاتیات، حیوانیات، نفسیات، طبیعیات، بصریات، طب، حساب، الجبراء، جیومیٹری، تاریخ، جغرافیہ، کشتی سازی، آلات جراحی، جدید ہتھیار وغیرہ وغیرہ میں اولیت اور ترقی مسلمانوں کی ہی مرہون منت ہے چونکہ علم حقیقی مومن کے پاس تھا لہذا علم و فن کا چراغ اسی کی گود میں جلتا تھا اور اس کی شعاعیں اطراف عالم میں پھیل گئیں۔ تعلیم کا مقصد تو انسان کو انسان بنانا اور اس کا تعلق قادر مطلق سے جوڑنا اور آخرت کی فکر دلانا ہے۔ اگر تعلیم سے زاویہء نگاہ میں تبدیلی نہیں آتی تو اس تعلیم کا کوئی فائدہ نہیں۔“

اسلام دین فطرت، مکمل ضابطہ حیات، اکمل نظام زیست اور بہترین طریق زندگی ہے جس کی اساس، توحید، رسالت اور آخرت تین عقائد پر ہے۔ اسلام کی روح یہ ہے کہ ایک طرف تو انسان اسلام کے ذریعے اللہ تعالیٰ سے اپنے تعلق کو مستحکم کرے اور دوسری طرف دنیا میں خوشگوار، مستعد، متحرک اور فعال زندگی گزارنے اور اسے بامعنی و بامقصد بنانے کیلئے ایک ہمہ جہت کردار کی تعمیر کرے تاکہ یہ جہان آب و گل انفرادی و اجتماعی امور میں راحت و سکون کا موجب بنے اور صحیح معنوں میں اس کا تعلق رب العالمین اور رحمت العالمین کے ساتھ جڑ جائے۔ اللہ تعالیٰ کی وحدانیت کو تسلیم کرنے کے بعد بنی نوع انسان ایک حاکم ایک معبود کی بندگی کا حلقہ بگوش ہو کر تمام لسانی، جغرافیائی اور نسلی امتیازات کے بتوں کو توڑ کر ایک خدائی حصار دین میں داخل ہو جاتا ہے، وہ صحیح انسان بن جاتا ہے اور اپنے جیسے دوسرے انسانوں کی غلامی سے آزاد ہو جاتا ہے۔ تمیز بندہ و آقا ختم ہو جاتی ہے اس کا حاکم اعلیٰ صرف ذات خداوندی ہوتا ہے جسے وہ فاعل حقیقی اور مسبب الاسباب سمجھتا ہے اور احکام خداوندی کے علاوہ تمام خود ساختہ فرعونی و ہامانی قوانین سے مطلقاً اور فطرتاً آزاد ہو جاتا ہے۔ اسلئے ہر انسان کا فرض ہے کہ وہ ہر لمحہ اپنا احتساب کرتا رہے۔ زندہ قوموں کی ترقی کا راز اپنے اعمال کے احتساب میں ہے۔

صورت شمشیر ہے دست قضا میں وہ قوم کرتی ہے جو ہر زماں اپنے عمل کا حساب

اقبال

انفرادی طور پر اپنے نفس کا محاسبہ بھی لازم و ملزوم ہے اس لئے کہ من عرف نفسه فقد عرف ربه۔ علامہ اقبال نے اس نکتے کو نہایت عمدگی سے سلجھایا ہے۔ فرماتے ہیں:-

شاہد اول شعور خویش را دیدن بنور خویش
شاہد ثانی شعور دیگرے خویش را دیدن بنور دیگرے
شاہد ثالث شعور ذات حق خویش را دیدن بنور ذات حق

اور یہ کیفیت بغیر پیر و مرشد کامل حاصل نہیں ہو سکتی۔ جس طرح علم ظاہر بغیر استاد اور کوئی

صنعت بغیر کسی کاریگری کی عملی شاگردی محال ہے اسی طرح علم باطن بغیر کسی اہل اللہ پیر کامل کی صحبت کے محال ہے۔

اقسام علم : حضرت مخدوم شرف الدین سبکی منیری (بہار) فرماتے ہیں کہ علم دو نوع کا ہوتا ہے ایک کسی جسے استادوں یا کتابوں کے مطالعہ سے حاصل کرتے ہیں دوسرا علم وہ ہوتا ہے کہ سینہ کے اندر ظاہر ہوتا ہے۔ یہ بھی دو قسم کا ہے۔ ایک وہ جو درگاہ بے نیاز سے پیغمبران علیہم الصلوٰۃ والسلام کے دلوں میں اترتا ہے اسے وحی کہتے ہیں یا وہ جو اولیائے قدس الاسرار ہم کے دلوں میں من اللہ وارد ہوتا ہے اسے الہام کہتے ہیں۔ دوسری قسم وہ ہے کہ پیغمبران علیہم الصلوٰۃ والسلام کے واسطے سے صدیقوں کے سینوں اور پیروں کے واسطے سے مریدوں کے سینوں میں حاصل ہوتا ہے۔ یہ تمام سعادت کا سرچشمہ ہے۔ یہ علم صوفیوں کا علم ہے اور اس کے حاملین اہل تصوف ہیں۔ ان کی صحبت فرض ہے جو علماء آخرت ہیں نہ علمائے دنیا تاکہ ہم بَخْرُ جُهْمٍ مِنَ الظُّلُمَاتِ اِلَى النُّورِ کی نعمت کے مستحق قرار پائیں۔ اسلامی زندگی میں کمال پیدا کرنے کیلئے اتباع شریعت کی سخت ضرورت ہے کیونکہ ہمیں سے طریقت کی راہ کھلتی ہے اور ہمیں سے تہذیب نفس حاصل ہوتی ہے جو درویش کو توحید کے درجہ اور تخصیص تفرید کے مرتبہ تک پہنچاتی ہے اور ہمیں سے عارف و قار پاتا ہے۔

تصوف : حضرت جنید بغدادی فرماتے ہیں۔ ”التصوف تصحیح الخصل“ یعنی اپنے قلب کو کدورات و خیالات غیر اللہ سے پاک کرنا ہے اور اخلاق الہیہ کے ساتھ متصف ہونا ہے۔ گویا تصوف وہ علم ہے جس میں بذریعہ ہدایت نور نبوۃ و تعلیم سرکار دو عالم صلی اللہ علیہ وسلم حق سبحانہ تعالیٰ کی ذات و صفات اور اسرار علم لدنی اور وصول الی اللہ کے طریقے اور جملہ لوازمات سلوک، طریقت کے اصول، رموز معرفت و حقیقت بیان کئے جاتے ہیں۔ اس علم کی غرض و غایت انسان کامل بننا اور متخلق باخلاق اللہ اور متصف باوصاف اللہ ہونا ہے۔ واضح رہے کہ قرآن پاک، حدیث شریف، صحابہ کرام، تابعین، تبع تابعین کے کلام میں صراحت ”اور اشارۃ“ اس حقیقی علم یعنی تصوف کے اصول و رموز بکثرت موجود ہیں اور خیر القرون میں اس کی تعلیم و تلقین بہت کثرت سے تھی مگر اس وقت تک ”تصوف“ اور ”صوفی“ لقب مشترک تھا چنانچہ صحابہ کرام میں سے بعض صحابہ نبی کریم صلی اللہ علیہ وسلم کے علم باطن کی ترویج فرماتے تھے جیسے اصحاب صفہ اور بعض صحابہ حضور علیہ السلام کے علم ظاہر یعنی شریعت کی تبلیغ فرماتے تھے جیسے خلفاء راشدین خصوصاً ”حضرت علی“ ”حذیفہ بن یمان“ ”سلمان فارسی“ ”عبداللہ بن مسعود“ ”عبداللہ بن عباس“ ”ابو ہریرہ“ ”انس بن مالک“ وغیرہم۔ اسی طرح زمانہ تابعین اور تبع تابعین میں چونکہ قرن اول یعنی حضور علیہ السلام کے زمانہ میں صحابی کے لقب سے کوئی لقب بڑھا ہوا نہ تھا اور قرن ثانی میں تابعین اور قرن ثالث میں تبع تابعین کے لقب سے بڑھ کر کوئی لقب شمار نہیں کیا جاتا تھا اس لئے کسی دوسرے لقب کی ضرورت نہ تھی اور باطنی حالات عموماً ”قوی اور بہتر تھے اور عملی حالت بہت ترقی پر تھی اور نبی کریم علیہ السلام سے نسبت عشقیہ عموماً ”بہت قوی اور کامل تھی اس لئے اس علم تصوف کی تدوین کی چنداں حاجت نہ تھی۔ خیر القرون کے بعد نسبت میں ضعف آیا اور اختلافات بکثرت ہوئے۔ اس وقت اہل سنت والجماعت کے گروہ میں سے خواص علماء باوجود کمال علوم ظاہری

کے باطنی کمال رکھتے تھے اور باطنی طریقہ سے ہمہ تن امت محمدیہ کی اصلاح اور خدمت کرتے تھے۔ لقب ”صوفی“ سے طقب ہوئے اور ان حضرات نے علم تصوف کی تدوین فرمائی اور کتابیں لکھیں۔ سب سے پہلے سید ابو ہاشم محمد بن احمد ”کانام صوفی ہوا جن کا وصال ایک سو پچاس ہجری میں ہوا۔ تصوف کی ابتدائی کتابوں کا تذکرہ ہم اسی باب میں کر رہے ہیں اسی طرح سلسلہ الذہب اور سلسلہ المشائخ کا ذکر بھی مجملًا ”ہم نے کیا ہے۔ انہیں حقدمن اور متاخرین مشائخ عظام کے ذریعے امت محمدیہ کا تزکیہ باطن ہوا اور شریعت و طریقت کی کما حقہ ترویج ہوئی۔ اکابر سلاسل میں قادریہ، سروردیہ، چشتیہ اور نقشبندیہ اور ان کے ذیلی گروہوں اور شاخوں نے جو گراں قدر خدمات انجام دیں وہ محتاج بیان نہیں۔ انہی حضرات نے وصول الی اللہ کے طریقوں میں سالکوں کی سہولت کے واسطے نور نبوت سے مستفیض ہونا سکھایا اور مخلوق کو با خدا بتایا۔

امام عبدالوہاب شعرانی رحمۃ اللہ علیہ فرماتے ہیں کہ علم تصوف اس علم کا نام ہے جو اولیاء اللہ کے دلوں میں اس وقت ظہور پذیر ہوتا ہے جب کتاب و سنت پر عمل کرنے سے وہ منور ہو جاتے ہیں۔ پس جو کوئی ان دونوں پر خالص نیت سے عمل کرے گا اس پر اس عمل سے ایسے علوم و ادب و اسرار و حقائق منکشف ہو جائیں گے جن کے بیان سے زبان عاجز ہے اس سلسلہ میں مثلاً ”فرماتے ہیں کہ جب علمائے شریعت اپنے علم پر جو انہیں شریعت کے احکام پر حاصل ہے عمل کرتے ہیں تو ان پر احکام شریعت روشن ہو جاتے ہیں اور اس کا ما حاصل جو ہوتا ہے وہ تصوف ہے بشرطیکہ عمل علتوں اور نفس کی لذتوں سے پاک ہو۔ تصوف کی سر شریعت سے نکلی ہے۔ علم تصوف اسی کو مل سکتا ہے جسے شریعت کے علم میں ایسا تبحر حاصل ہو کہ اس کی تہ کو پہنچ گیا ہو چنانچہ حضرت جنید رحمۃ اللہ علیہ کا قول ہے کہ ”ہمارا یہ علم کتاب و سنت سے مستحکم ہے“

تصوف کے سلسلہ میں حضرت شیخ اشبوخ شہاب الدین سروردی علیہ رحمۃ کا ارشاد ہے کہ تصفیہ قلب اور تزکیہ نفس براہ راست تعلیمات مصطفوی کا ثمرہ ہے جو شخص اس سرچشمہ حیات سے جتنا سیراب ہو اسی مناسبت سے صفائے قلب و تزکیہ نفس میں بھی ممتاز ہوگا۔ تفسیر، اصول تفسیر، حدیث، فقہ، علم الکلام معانی بیان وغیرہ جو شریعت میں کام آتے ہیں ضد تصوف نہیں بلکہ مبادیء طریقت ہیں۔ خلقت کی اصل ذات رسالت ماب صلی اللہ علیہ وسلم اور ساری کائنات انہیں کے طفیل ہے۔ تصوف نام ہے قولاً، فعلاً، حالاً ”ہر حیثیت سے اتباع رسول صلی اللہ علیہ وسلم کا اور اسی پر مداومت رکھنے سے جب اللہ تصوف کے نفوس مقدس ہو جاتے ہیں تو حجابات اٹھ جاتے ہیں اور ہر شے میں اتباع رسول ہونے لگتا ہے تو اللہ تعالیٰ کی صحبت لازم آ جاتی ہے۔ سب سے زیادہ حق اتباع سنت نبوی گروہ صوفیاء نے ہی ادا کیا ہے گویا گروہ صوفیاء نام ہے اسی گروہ کا جس نے ہر قسم کی مسابحت رسول اللہ صلی اللہ علیہ وسلم کا حق ادا کر دیا اور سنت رسول کو انتہاء درجہ تک زندہ کر دیا۔

شیخ عبدالواحدین زید کا قول جو انہوں نے صوفی کی تعریف میں بیان فرمایا ہے تحریر کرتے ہیں:- جو اپنی عقل کو سنت رسول پر صرف کرتے ہیں اور اپنے قلوب کو اس پر متوجہ رکھتے ہیں اور اپنے نفس کی خباثتوں سے اپنے سردار رسول اللہ صلی اللہ علیہ وسلم کے دامن میں پناہ لیتے ہیں ان لوگوں پر

صوفی کا اطلاق ہوتا ہے۔ مزید فرماتے ہیں کہ شریعت نام حق عبودیت کا اور حقیقت عبودیت کا ہے اور جو شخص اہل حقیقت سے ہو گا وہ حق عبودیت اور حقیقت عبودیت میں مقید ہوگا۔

اویب شہیر علامہ عبدالماجد دریا باری اپنی کتاب ”تصوف اسلام“ کے پیش لفظ میں رقمطراز ہیں۔
 ”اسلام خدا کی طرف سے بندوں کے حق میں کامل ترین و جامع ترین پیام رحمت ہے۔ انسان کے ذہنی و عقلی، اخلاقی و معاشری، جسمانی و روحی، انفرادی و اجتماعی تمام ضرورتوں کا کفیل اور ہر شعبہء حیات میں ترقیوں کا ضامن، خدا رسی و خدا شناسی کی تعلیم، اس کا اصل مقصود تھی، اس پر اس نے خاص طور سے زور دیا اور اس کے ذرائع و وسائل اس نے اس جامعیت کے ساتھ بیان کئے کہ ان میں کسی قسم کے تغیر و ترمیم، تخفیف و اضافہ کی گنجائش نہ چھوڑی۔ مسلمانوں میں ابتداء سے ایک گروہ ایسا موجود رہا ہے جس نے تمام مقاصد و نبوی سے قطع نظر کر کے اپنا نصب العین محض یاد خدا و ذکر الہی کو رکھا اور صدق و صفا، سلوک و احسان کے مختلف طریقوں پر عامل رہا۔ شروع شروع میں یہ گروہ دوسرے ناموں سے ملقب رہا۔ ایک طویل عرصہ گزر جانے کے بعد رفتہ رفتہ اس کے مسلک کا نام ”تصوف“ پڑ گیا اور یہ گروہ ”گروہ صوفیاء“ کہلانے لگا۔۔۔ اس گروہ کے اکابر قدیم پہلے مسلمان تھے پھر صوفی۔ وہ تصوف کو اسلام کے مقابل ایک جداگانہ مسلک کی حیثیت سے نہیں لاتے تھے بلکہ اسلام کے ماتحت اسی کی پاکیزہ ترین صورت کو کہتے تھے۔ وہ اپنے اسلام کو اپنے تصوف پر مقدم رکھتے تھے اور تصوف کو محض اس لئے عزیز و محبوب رکھتے تھے کہ وہ ان کی نظر میں اسلام کی خالص ترین و پاکیزہ ترین تعبیر تھی۔۔۔ ان حضرات کے نزدیک تصوف کا مفہوم محض اس قدر تھا کہ اتباع کتاب و سنت میں انتہائی سعی کی جائے۔ اسوۂ رسول و صحابہ کو دلیل راہ رکھا جائے، اوامر و نواہی کی تعمیل کی جائے۔ طاعات و عبادات کو مقصود حیات سمجھا جائے، قلب کو محبت و تعلق ماسوا سے الگ کیا جائے۔ نفس کو خشیت الہی سے مغلوب کیا جائے اور صفائے معاملات و تزکیہء باطن میں جہد و سعی کا کوئی دقیقہ نہ ہونے پائے۔

حضرت شیخ (عبدالقادر محبوب سبحانی، غوث الاعظم) جیلانی بلکہ ان کے مرید اور باختصاص بلنی سلسلہ ۶ سروردیہ حضرت شیخ شہاب الدین سروردی تک کی تصانیف میں یہ اسلامی عنصر قائم اور یہی رنگ غالب ہے۔۔۔ (گویا) اسلامی تصوف وہ تھا جو خود حضرت سرور کائنات صلی اللہ علیہ وسلم کا تھا جو ابو بکر صدیق و علی مرتضیٰ کا تھا۔ جو سلمان و ابوذر کا تھا جس کی تعلیم جنید بغدادی اور رابعہ بصری نے دی ہے جس کی ہدایت شیخ جیلانی و شیخ سروردی و خواجہ اجیری و محبوب دہلوی، خواجہ نقشبندی و مجدد سرہندی کرتے رہے اور جس کی دعوت اس دور آخر میں شاہ ولی اللہ دہلوی کی زبان و قلم دیتی رہی۔

عمد نبوت سے تقریباً ایک ہزار سال گزرنے پر شیخ احمد سرہندی پیدا ہوئے جنہوں نے نہ صرف سلسلہء نقشبندیہ بلکہ تمام سلاسل تصوف میں تجدید و اصلاح کا صور اس بلند آہنگی کے ساتھ پھونکا کہ اس کی صدائے بازگشت آج تک دنیائے اسلام کے در و دیوار سے آرہی ہے۔ شیخ موصوف کے مکتوبات شروع سے آخر تک مختلف اسلوبوں اور پیرایوں میں صرف ایک ہی دعویٰ کی تکرار، صرف ایک دعوت کا اعادہ ہے اور وہ یہی ہے کہ صوفیہ کو عقائد و احوال ہر شے میں کتاب و سنت ہی کو اپنا

دلیل راہ بنانا چاہئے اور اس کے خلاف جس کسی کے بھی اقوال ہوں انہیں مردود سمجھنا چاہئے۔۔۔ دور آخر میں یہی دعوت شاہ ولی اللہ دہلویؒ نے اپنی مختلف تصنیفات، وصایا، القول الجلیل، حجتہ اللہ البالغہ، فوز الکبیر وغیرہ کے ذریعہ سے پیش کی۔

حقیقت یہی ہے کہ یہ صوفیائے کرام ہی تھے جنہوں نے اپنے عمل و کردار اور مواعظہ حسنہ سے ہر اس سرزمین پر جہاں ان حضرات نے قدم رنجہ فرمایا غیر مسلم اقوام کو اپنا گرویدہ بنایا اور لاکھوں غیر مسلموں کو شرک اور کفر کے اندھیروں سے نکال کر اپنی ہمت باطنی کی ضیا پاشیوں سے منور فرمایا۔ ان مسلم صوفیائے کرام اور بزرگان عظام نے خالق و مخلوق کے مابین تعلق پیدا کرنے، من و تو کے اسرار طشت از بام کرنے اور مکاں سے لامکاں کی مسافت طے کرنے کے علاوہ مسلم اور غیر مسلم افراد پر اپنے بلند اخلاق و کردار کا اتنا گہرا اثر چھوڑا کہ اس کا احاطہ کرنا کارے دار۔۔۔

رسم بیعت : امام الہند شاہ ولی اللہ دہلویؒ فرماتے ہیں کہ سلسلہ صوفیہ کی ابتدا حضرت سرور کائنات صلی اللہ علیہ وسلم سے ہوئی ہے اور یہ سلسلہ آپ کے صحابہ رضوان اللہ تعالیٰ علیہم اجمعین کے واسطے سے اس وقت تک جاری ہے۔ صحابہ کرام، تابعین، تبع تابعین کے زمانہ میں بیعت و خرقہ کی رسم نہ تھی صرف لوگ صحبت میں رہا کرتے اور کبھی ایک ہی بزرگ کی صحبت میں رہتے اور کبھی متعدد شیوخ کی صحبت میں فیض حاصل کیا کرتے اور متعدد سلاسل سے رابطہ رکھتے تھے لیکن جسکے پاس زیادہ زمانہ بسر ہوتا اور جس کے اثر صحبت کو اپنے نفس میں غالب پاتے اسی سے اپنا سلسلہ قائم کرتے۔

آپ فرماتے ہیں کہ حضرت شیخ عیسیٰ مغربیؒ سے کسی نے پوچھا کہ اگر کسی طالب کا ایک شیخ ہو تو آیا وہ کسی دوسرے شیخ کی طرف رجوع کر سکتا ہے تو آپ نے فرمایا کہ ہاں باپ ایک ہی ہوتا ہے لیکن چچا کئی ایک ہوتے ہیں چنانچہ صحابہ کرام اور تابعین اور تبع تابعین نے اسی طرح کبھی صرف ایک کی صحبت اختیار کی اور کبھی متعدد مشائخ کی۔ چنانچہ حضرت صدیق اکبرؓ کی صحبت سے بہت سے بزرگوں نے جو باوجودیکہ ذات نبوی صلی اللہ علیہ وسلم سے فیضان حاصل کر چکے تھے فیض صحبت حاصل کیا۔

حضرت عمرؓ، حضرت عثمان غنیؓ اور سیدنا حضرت علی المرتضیٰ کی صحبت میں جو بزرگ رہے وہ ان کے نام سے منسوب ہوئے۔ مثلاً "حضرت سلمان فارسی" حضرت محمد بن ابوبکرؓ، حضرت خواجہ حسن بھریؒ، حضرت خواجہ کبیرؒ بن زیادؒ یہ سب حضرت علیؓ شیر خدا کی صحبت سے مستفید ہوئے اور آپ کے صحابی کھلائے اور آپ سے ان کا سلسلہ جاری ہوا اور اس وقت تک چلا آ رہا ہے۔

حضور سرور کائنات صلی اللہ علیہ وسلم کے زمانہ میں قرآن پاک کی تعلیم اور آپ کی صحبت مبارک مسلمانوں کے تزکیہ اور تربیت نفس کے باعث ہوتی تھی۔ جب آپ رفیق اعلیٰ کی طرف تشریف لے گئے تو قرآن چھوڑا جو الحمد للہ اب تک ہجرت سے موجود ہے ایک امت چھوڑی جو صحابہ تھے اور ان سے فیضان صحبت کا سلسلہ شروع ہوا جو اب تک موجود ہے۔ تکمیل دین کے لئے جس قدر قرآن پاک کی تعلیم ضروری ہے اسی قدر ایک مرد خدا کی صحبت بھی ضروری ہے تاکہ احکام الہی پر صحیح طور سے عمل کرنے کی توفیق نصیب ہو۔

صوالہ و جواب

"امام الہند" (شاہ ولی اللہ) "قول الجلیل" میں فرماتے ہیں کہ نبی صلی اللہ علیہ وسلم کبھی اقامت ارکان اسلام

پر بیعت لیتے تھے اور کبھی تمک بالسنہ پر اور محض قبول خلافت پر بیعت منحصر نہیں تھی۔ خلفائے راشدین کے زمانہ میں بسبب اس کے کہ اصحاب رسول صلعم کو تصفیہ باطن کے واسطے بیعت کی حاجت نہ تھی اور وہ صحبت نبوی صلعم میں نورانی ہو چکی تھی اس لئے اہل کلمہ اسلام اور تمک بالسنہ پر بیعت لینے کا سلسلہ منقطع رہا اور خلفاء کے سوا اور زمانہ میں اس سبب سے کہ مسلمانوں میں پھوٹ نہ پڑ جائے اور بیعت تصفیہ باطن سے بیعت خلافت کا گمان نہ ہو اور فساد پیدا نہ ہو جائے یہ سلسلہ بیعت متروک رہا۔ اس زمانہ میں اہل تصوف بیعت لینے کی بجائے خرقہ دیا کرتے تھے پھر جب ایک مدت کے بعد ملوک و سلاطین میں بھی رسم بیعت منقطع ہو گئی تو حضرات صوفیاء نے غنیمت جان کر سنت بیعت کو اختیار کر لیا یعنی ایک مردہ سنت کو زندہ کیا۔

حضرت امام قسیری فرماتے ہیں۔ ”اگر تم اہل اللہ میں سے کسی شیخ کے ہاتھ پر بیعت کر کے سلوک اختیار کرو تو وہ تم کو حق تعالیٰ کی درگاہ تک پہنچا دے گا اور وہاں سے تم اشیاء کا صحیح علم، الہام کے طریقہ سے حاصل کرو گے جس میں نہ مشقت ہے نہ ماندگی ہے اور نہ خرابی ہے جیسا کہ حضرت خضر علیہ السلام نے حاصل کیا ہے اور علم وہی ہے جو کشف و شہود سے حاصل ہوتا ہے کہ وہ جس کی بنیاد نظر و فکر و گمان و قیاس پر ہو۔ حضرت امام یافعی ”روض الریاضین“ میں فرماتے ہیں کہ مجھے ان لوگوں پر سخت تعجب آتا ہے جو اولیاء کی کرامت کا انکار کرتے ہیں حالانکہ ان کا ذکر آیتوں، صحیح حدیثوں میں مشہور آثار اور معتبر حکایات میں اس کثرت سے موجود ہے کہ احاطہ حصر سے باہر ہے۔

نسبت یا رجوع الی اللہ : امام السنہ شاہ ولی اللہ ”قول الجلیل“ میں فرماتے ہیں کہ بیت نفسانیہ کے تحصیل کی طرف لے جانے والے جتنے راستے ہیں ان سب کے مرجع کو صوفیہ نے نسبت ’سیکنہ اور نور کے نام سے موسوم کیا ہے۔ نسبت کا لفظ اس لئے استعمال کیا ہے کہ اس میں اللہ عز و جل کی طرف ایک نسبت ہے اور اس کی حقیقت و کیفیت ہے جو نفس ناطقہ انسانی میں حلول کی ہوئی پائی جاتی ہے اور اس میں عالم جبروت کی طرف نظر اور شبہ بہ ملائکہ کی صورت ہوتی ہے۔ یعنی بندہ جب طاعتوں، طہارتوں اور ذکر و اذکار پر مداومت کرتا ہے تو اس میں ایک صفت پیدا ہو جاتی ہے جس کا قیام نفس ناطقہ کے ساتھ ہوتا ہے اور اس طرح عالم ملکوت سے ایک گونہ مشابہت ہو جاتی ہے اور اس توجہ کا ایک راسخ ملکہ پیدا ہو جاتا ہے۔ ان دو جنسوں یعنی شبہ بہ عالم ملکوت و نظریہ عالم جبروت میں نسبت کی تقسیم ہوئی ہے اور ان میں سے ہر جنس کے تحت میں بکثرت انواع داخل ہیں۔ مثلاً ”نسبت محبت و عشق میں نسبت کس نفس جسے نسبت اہل بیعت بھی کہتے ہیں۔ یعنی جس شخص کے قلب میں یہ صفیں راسخ ہو جائیں گی اسے کہا جائے گا۔ ”نسبت عشق“ یا ”نسبت کس نفس“ حاصل ہوئی۔ اسی طرح نسبت مشاہدہ ہے جو مجرد بسیط یعنی ذات مقدس کی طرف توجہ کرنے کا ایک ملکہ ہے۔ اشغال طرق سلاسل سے غرض اس نسبت کی تحصیل اور دوام اس میں ڈوبے رہنا ہے تاکہ نفس میں اس مواظبت و مشق دائمی سے ایک ملکہ راسخ پیدا ہو جائے لیکن یہ نہ سمجھنا چاہئے کہ ان اشغال کے سوا اور کسی طرح نسبت مذکورہ حاصل نہیں ہوتی۔ صحابہ رضوان اللہ علیہم اجمعین، صلوة و تسبیح کی مواظبت اور خلوت میں خشوع و حضور کی محافظت سے نیز مواظبت تلاوت قرآن اور اس کے معانی پر غور کرنے

سے اور اسی طرح دیگر اطوار پر نسبت حاصل کیا کرتے تھے۔ اسی سے انہیں تقرب الی اللہ کا ملکہ راسخ اور یسات نفسانیہ حاصل ہو جاتی تھی۔

قادریہ، چشتیہ، نقشبندیہ، سروردیہ تمام طرق سلاسل کے اشغال مخصوصہ گو صحابہ کرام اور تابعین رضوان اللہ علیہم اجمعین کے زمانہ میں نہ تھے مگر جس مقصد کے لئے اولیائے طریقت رضوان اللہ عنہم نے یہ اشغال مقرر کئے ہیں وہ زمانہ رسالت ماب صلی اللہ علیہ وسلم میں بھی وہی تھا اور اب بھی وہی ہے گو اس کی تحصیل کے طریقے مختلف ہیں یعنی جس طرح مجتہدین نے احکام ظاہر شریعت کے اصول مستنبط کئے اسی طرح اولیائے طریقت نے طریقت یعنی باطن شریعت کے اصول مستنبط کئے پس جس طرح اول الذکر کو بدعت نہیں کہہ سکتے اسی طرح آخر الذکر کو بھی بدعت نہیں کہا جاسکتا۔ اس نسبت پر مداومت کرنے سے سالک کے حالات نوبت بہ نوبت واقع ہوتے جاتے ہیں ان حالات کو غنیمت جاننا چاہئے اس لئے کہ یہ علامات قبول طاعت ہیں مثلاً "حق سبحانہ تعالیٰ کی طاعت کو جمع ماسوا کی طاعت پر مقدم جاننا۔ اللہ جل شانہ کے خوف کا غلبہ اس طرح پر کہ بدن و جوارح پر اس کا اثر ظاہر ہونے لگے۔ رویائے صالحہ جسے حدیث شریف میں نبوت کا چھالیسواں حصہ بیان کیا گیا ہے۔ فراست صادقہ جس کے متعلق حدیث شریف میں وارد ہے "اتَّقُوا لِإِسْتِبْطَانِ الْمُؤْمِنِينَ لِأَنَّهُ يُنظَرُ بِنُورِ اللَّهِ" اجابت دعا جو آدمی کو صحت ایمان قبول طاعت اور اس کی قلب میں سرایت نور کی دلیل ہے جب سالک کو نسبت حاصل اور اس کے قلب میں ملکہ راسخ ہو گیا تو "فتانی اللہ و بقا باللہ" کی طرف وہ عروج کرتا ہے لیکن یہ مرتبہ وہی ہے نہ کہ کسی اور خدائے عز و جل کے انعام و اکرام پر منحصر ہے اپنے بندوں میں سے جسے چاہے عنایت فرمائے۔"

تصوف کی ترویج : صاحب "الفقر فخری" حضرت سید ابو الفیض قلندر علی سروردی تحریر فرماتے ہیں کہ اسلام اگر فطری اور ابدی مذہب ہے تو اس کی روح تصوف بھی ابدی ہے اور جہاں تک تحقیق تصوف کے ساتھ زہد و عبادت اور مجاہدہ و ریاضت کی روشنی کا تعلق ہے تو تصوف کی ابتداء خود آغاز اسلام میں ہی ہو چکی تھی چنانچہ اسی کے علم و عمل کے ماتحت حضور علیہ السلام کے زمانہ میں ہی ایک مقدس و ممتاز جماعت نظر آتی ہے جن کا شیوہ تھا کہ اپنی زندگی عبادت، تعلیم قرآن و حدیث اور رسول اللہ صلی اللہ علیہ وسلم کی تربیت پذیری پر ہی وقف سمجھتے تھے مگر ان مقدس انسانوں کی اس کیفیت کا رہائیت سے کوئی تعلق نہ تھا۔

ازاں بعد ان برگزیدہ ہستیوں کا گروہ جو سیدنا حضرت عثمان غنی رضی اللہ عنہ کے بعد سیدنا حضرت علی کرم اللہ وجہہ کے سانچے ارتحال کے پیچھے حکومت ظاہری سے کنارہ کش ہوا وہ اسلامی دنیا سے الگ نہیں ہوا بلکہ حکومت کی رفتار بے ڈھنگی اور اقربانوازی سے الگ ہو کر بھی روحانی اثر سے خدمت اسلام کرتا رہا اور رفتہ رفتہ تمام بلاد اسلامیہ میں ان کی خدمات مسلسل طور پر منظم ہو گئیں۔ عوام الناس ان کے مذہبی اثر میں تھے جن کو انہوں نے علوم باطنی کی تعلیم بھی دینا اپنا فرض منصبی سمجھا۔ امراء سلطنت ان سے فیض یاب ہو کر شاہی خاندان کو جادۂ اعتدال سے منحرف نہ ہونے دیتے تھے شروع شروع میں بنو امیہ اور بنو عباس کے ایوان خلافت میں اس گروہ کی وہ قدر و منزلت نہ ہوئی

جس کا وہ مستحق تھا مگر بعد کے سلاطین نے اس جماعت کی کما حقہ قدر افزائی کی۔ ترکوں اور مغلوں کی فوج میں سپاہیوں اور سواروں کے بھیس میں اولیاء اللہ رہا کرتے تھے۔ متقدمین اولیائے کرام جب کافی اثر پیدا کر چکے تو حضرت جنید بغدادیؒ نے حالات حاضرہ کے پیش نظر علم تصوف مدون کر کے راہ سلوک پیش کی اور عالمانہ رنگ و روپ میں روحانی تعلیم اور اخلاقی درس دینے لگے۔

چوتھی صدی ہجری میں خراسان کے شہر نیشاپور میں شیخ ابو سعید ابوالخیر منویؒ نے خانقاہ کی بنیاد رکھی۔ غزنوی فتوحات کے ساتھ ساتھ قلبی فتوحات کا ذریعہ اپنایا اور محراب و منبر کو عرفان الہیہ کا مرکز بنا دیا۔ آپ کے ہم عصروں میں امام قسریؒ نظام الملک طوسیؒ خواجہ عبداللہ انصاریؒ پیر ہرات اوحید الدین کرمانیؒ امام غزالیؒ وغیرہم خاص طور پر قابل ذکر ہیں۔ سلجوقی بادشاہوں اور سلطان سنجر جیسے فاتحین کو علوم تصوف سے روشناس کیا۔ چھٹی صدی ہجری میں فتنہ مغول کے دوران حضرت ابو نجیب ^{۱۲۲} سروردیؒ اور شیخ شہاب الدین سروردیؒ متوفی ۶۳۲ ہجری (۱۲۳۳ء) بادشاہان وقت کے ہاں بڑے محبوب تھے اور عوام الناس کے علاوہ اراکین سلطنت و امراء کی ہدایت اور باطنی تربیت میں کوشاں رہے۔ آپ کے خلیفہ اعظم شیخ نجم الدین کبری سروردیؒ نے ترکستان اور ماوراء النہر میں اوالعزم صوفیاء کی جماعت پیدا کی۔ ایران کی سرزمین میں بھی صوفیائے کرام نے اسلام کے نور کو پھیلایا اور لاکھوں افراد کا تزکیہ باطن فرمایا۔ غزنوی دور کے آخری ایام میں حضرت سید علی ہجویری المعروف بہ داتا گنج بخشؒ نے برصغیر میں لاہور کو مرکز رشد و ہدایت بنایا۔ آپ کا وصال ۳۶۵ ہجری (۱۰۷۳ء عیسوی) میں ہوا۔ سلطان الہند اجمیریؒ اور ان کے خلفائے کبار اور متاخرین نے اشاعت اسلام میں جو گراں قدر خدمات انجام دیں وہ محتاج تعارف نہیں۔

تصوف کے چار معروف سلاسل میں قدیم ترین سلسلہء قادریہ کی خدمات جس کی بنیاد حضرت شیخ عبدالقادر جیلانی رضی اللہ عنہ نے رکھی وہ سارے عالم میں اظہر من الشمس ہے۔ خواجگان نقش بندؒ کا سلسلہء عالیہ ایشیائے کوچک سے نکل کر افغانستان اور برصغیر میں بے حد مقبول ہوا اور حضرت مجدد الف ثانیؒ نے اس سلسلہ کو آسمان شہرت تک پہنچا دیا۔

باقاعدہ خانقاہی نظام : بحوالہ مقدمہ بر ترجمہ ”عوارف المعارف“ از علامہ شمس بریلوی تیسری صدی ہجری سے دنیائے تصوف میں ”خانقاہ“ وجود میں آگئی تھی اور شیخ ابوالہاشم صوفی قدس سرہ نے دوسری صدی ہجری میں شہر رملہ میں خانقاہ بنائی تھی یا ان کے متبعین کے قیام کے لئے تعمیر کرا دی گئی تھی اس کے بعد سے اس قسم کے مکانات یا قیام گاہیں مشائخ کیلئے تعمیر ہوتی رہیں لیکن حضرت شیخ اشیرخ پسلے بزرگ اور صاحب طریقت ہیں جنہوں نے ان خانقاہوں کے لئے ایک باقاعدہ نظام قائم کیا اور اس کے آداب معین فرمائے۔ آپ کے سلسلہ کے حضرات ہی نہیں بلکہ دوسرے سلاسل کے متبعین بھی آج اس نظام خانقاہی پر عمل پیرا ہیں اور ان آداب کی حتی الوسع پیروی کرتے ہیں جو حضرت شیخ اشیرخ شہاب الدین سروردی قدس سرہ نے عوارف المعارف کے ابواب نمبر ۱۳ تا نمبر ۱۸ میں بڑی وضاحت کے ساتھ بیان فرمائے ہیں اور صوفیائے کرام کے معمولات شب و روز میں شریعت کے جن آداب کی نگہداری ضروری قرار دی ہے ان سے پتہ چلتا ہے کہ آپ کا قائم کردہ نظام خانقاہی ایک ایسا ضابطہ

حیات ہے جو انسانی زندگی کو قرآن و سنت کی اتباع کے سانچے میں ڈھل دیتا ہے۔
 غرضیکہ حضرت شیخ اشیرخ کی خانقاہ عالیہ ایک چشمہء فیض تھا جو ہر لمحہ ابلتا رہتا تھا اور جس سے
 ایک عالم سیراب ہوتا تھا۔ یہاں ظاہری اور باطنی علوم کیلئے جداگانہ انتظام تھا۔ گویا آپ کی خانقاہ اس
 زمانے میں دنیا میں سب سے بڑی علمی اور روحانی یونیورسٹی تھی۔ بالفاظ دیگر یہ انہیں مردان خدا آگاہ کا
 فیض عام تھا کہ لوگ جب ان کے پر تاثیر کلام سے مسحور ہو کر باعمل ہوتے تو سیاسیات عالم کا سرہ پلٹ
 کر رکھ دیتے۔ شیخ سعدی شیرازی سروردی نے اس کیفیت کو یوں منظوم فرمایا ہے :-

صاحب دلے بدرس آموز خانقاہ بہ شکست عمد صحبت اہل طریق را
 گفتنم میان عابد و عالم چہ فرق بود تا اختیار کردی ازاں طریق را
 گفت آن حکیم خویشی برد ز سوج دیں جمعی کنند کہ بگیرد غریق را
 پیری مریدی کے نظام پر اگر غور کیا جائے تو یہ احیائے اسلام، تربیت اخلاق، تزکیہ نفس، تصفیہ قلب،
 اصلاح اخلاق اور اشاعت اسلام و اتحاد کیلئے اساسی چیز ہے۔ اولیاء اللہ کے تذکرے، ان کے ملفوظات
 اور عملی زندگیوں پر غور کیجئے تو یہ حقیقت واضح ہو جائے گی کہ انہی پاک نفوس کی ذات بابرکات سے
 اسلام کی ترویج ہوئی۔ یہ فیضان الہی کے مینار ہائے نور ہیں اور انہی کی متابعت صراط مستقیم پر گامزن
 رہنے کا صحیح اور اصل ذریعہ ہے۔

علم تصوف بشکل تحریر : ادیب شہیر علامہ شمس بریلوی "مقدمہ بر ترجمہ "عوارف معارف" میں
 تحریر فرماتے ہیں۔

اکثر و بیشتر ارباب تصوف اور مشائخ عظام و کاملین راہ سلوک علوم ظاہری پر پوری پوری بصیرت
 اور قدرت رکھتے تھے لیکن بایں ہمہ دور اول کے اکثر حضرات درس و تدریس کی مشغولیتوں سے محترز
 رہے وہ ان مشاغل کو اپنے اذکار و اشغال میں حائل سمجھتے تھے اس لئے انہوں نے تصنیف و تالیف کے
 میدان میں بھی قدم رکھنے سے اکثر اعراض فرمایا۔ البتہ تیسری صدی ہجری سے انہوں نے اس طرف
 توجہ فرمائی اور ان کے نظم و نثر کے آثار جو دستبرد زمانہ خصوصاً "فتنہ مغول و ہنگامہ تیمور سے محفوظ رہ
 گئے وہ آج ہمارے لئے دلیل راہ ہیں۔ علامہ موصوف نے ترتیب زمانی کے ساتھ ان حضرات کے نام
 ہائے نامی ان کے آثار علمی کے ساتھ پیش فرماتے ہوئے یہ وضاحت بھی فرمائی ہے کہ دور اول کی
 تصانیف تصوف بالکل فقہی تصانیف معلوم ہوتی ہیں البتہ جب تصوف ایک علمی اور فکری نظریہ بن گیا
 اور فلسفیانہ مباحث کو اس میں جگہ مل گئی تو اس کے مباحث میں تنوع اور تخمین پیدا ہو گیا گویا یہ دوسرا
 دور صوفیہ کرام کی علمی تصانیف کا دور ہے یعنی ان حضرات نے تصوف کو بطور ایک نظریہ اور ایک
 فکری رجحان کے پیش کیا۔ مزید وضاحت فرماتے ہوئے لکھتے ہیں کہ دور اول کی تصنیفات کی تفصیل ابن
 ندیم متونی ۳۸۳ ہجری نے اپنی تالیف "الفہرست" ۳۷۵ ہجری میں مرتب کر کے ایک اہم کارنامہ انجام
 دیا ورنہ چھٹی صدی ہجری کے فتنہ مغول اور اس کے بعد فتنہ تاتار نے عمرانیات پر جو عظیم تباہی
 ڈھالی اور سینکڑوں کتب خانے نذر آتش کر دیئے آج ان کتابوں کے ناموں سے کون واقف ہو سکتا تھا؟

ان کے کئی صدیوں بعد علامہ حاجی خلیفہؒ بھی "کشف المنون" کی صورت میں مصنفین کا ایک وسیع ذخیرہ مرتب کر کے اپنی یادگار چھوڑ گئے جو ایک معتبر و مستند ماخذ ہے۔ دور اول کے رسالے یا کتابچے محض علمی مسائل محاسن اخلاق اور اکتسابی موضوعات تک محدود ہیں۔ ان میں صوفیانہ مجاہدات، ریاضیت، مقالات، احوال، کرامات کے تذکرے بھی ہیں جن کا مقصد واحد یہ تھا کہ مریدین ان کے ذریعے اور ان کی رہنمائی میں اپنی سیر و سلوک کے مراحل طے کریں اور ان پند و حکم کی تائید میں نصوص قرآنی، احادیث نبوی و آثار صحابہ کرام کو پیش کیا گیا جو سب عربی زبان میں ہیں۔

عرب و عجم میں تصوف کے موضوع پر تیسری صدی ہجری سے نویں صدی ہجری تک جو کتابیں تالیف ہوئیں وہ اب بھی موجود ہیں۔ علامہ شمس بریلویؒ نے جن کتابوں کی نشاندہی فرمائی ہے۔ ان کا ذکر اور ان کے علاوہ دیگر چند معروف کتب تصوف کا ذکر بطور نمونہ ہم ذیل میں کئے دیتے ہیں۔ بفضل تعالیٰ علم تصوف پر بے شمار کتابیں تصنیف ہو چکی ہیں لیکن ہم ہر ایک کا اس مختصر فرست میں ذکر نہ کرنے پر معذرت خواہ ہیں۔

مصنف	زمانہ	تصنیف / تصنیفات (بزبان عربی)
شیخ یحییٰ بن معاذ رازیؒ	ادائل قرن سوم	کتاب المریدین
شیخ عمر بن محمد عبد الحکیم المعروف ابو حفصؒ	ہجری ایضاً	قیام الیل والتجدد
شیخ حادث بن اسد المعروف محاسی بغدادیؒ	متوفی ۵۲۷۳	کتاب التقلد والاعتبار
شیخ ابوالریؒ منصور بن عمارؒ	"	مجالس
شیخ ابو جعفر بن حسین برجلانیؒ	ادائل قرن سوم	کتاب اللہبیت، کتاب المسمین، کتاب جود الکرم
		کتاب الحمد، کتاب البسر، کتاب الطاعنہ
شیخ عبید اللہ بن محمد المعروف ابن ابی الدنیاؒ	متوفی ۵۲۸۰	کتاب مکائد الشیطان، کتاب الاخلاق
		کتاب السنوی، کتاب مکارم الاخلاق
شیخ الشائخ حضرت جنید بغدادیؒ	متوفی ۵۲۹۷	کتاب امثال القرآن، کتاب الرسائل
		کتاب الخوف، کتاب الورع، کتاب الربان
شیخ ابن الجنید بغدادیؒ		کتاب المحبت
شیخ ابوالحسن علی بن احمد مصریؒ	متوفی ۵۳۲۸	کتاب الکبیر
شیخ سل بن عبد اللہ نسریؒ	متوفی ۵۳۸۳	دقائق المحبین مواعظ العارفين
شیخ ابو نزه صوفیؒ	متوفی ۵۲۸۹	کتاب المسمین من السیاح والعباد المسمین
شیخ محمد بن یحییٰ المعروف ہشام القاریؒ	متوفی ۵۲۹۲	کتاب التوکل
شیخ حسین بن منصور طلاجؒ	متوفی ۳۰۹ ہجری	طاسین الازل، علم البقاء والفناء، کتاب الیقین
		کتاب التوحید

مصنف	نام کتاب	زبان	زمانہ	مختصر صراحت
شیخ عارف محاسنی	کتاب الرعايت الحقوق الله	عربی	متونی ۵۲۷۳	تصوف کی قدیم ترین کتاب ہے۔ مشہور مستشرق مارگاتھ اگمتھ نے ۱۹۳۰ء میں اپنے مقدمہ کے ساتھ شائع کی ہے۔
شیخ ابو نصر عبد اللہ بن علی سراج طوسی	کتاب التوہم کتاب الخلل	عربی	متونی ۵۳۷۸	نایاب ہے قدیم صوفیاء کی سب سے زیادہ معتبر اور عظیم کتاب بر ویسٹر ٹکسن کے مقدمہ کے ساتھ جو انگریزی زبان میں ۱۹۱۳ء میں لندن سے شائع ہوئی۔
شیخ ابو بکر بن محمد ابراہیم بخاری	کتاب التعرف	عربی	متونی ۵۳۸۰ ۶۹۹۰	بعض صوفیائے کبار کا ارشاد ہے کہ اگر یہ کتاب نہ ہوتی تو ہم تصوف کو نہیں جان سکتے تھے۔ مکتبہ العارف لاہور نے اس کا اردو ترجمہ شائع کیا ہے۔
شیخ اٹیوخ ابوطالب محمد بن علی بن علیہ حارثی المکی	قوت القلوب فی معاملتہ المحبوب	عربی	متونی ۵۳۸۶ ۶۹۹۶	۱۳۱۰ ہجری میں مصر میں شائع ہوئی۔ طریقت اور سلوک کے دقیق مسائل پر مبنی ہے اور شریعت کے اتباع کو صوفی کے مسلک کا جزو لاینفک قرار دیا ہے۔
شیخ عبدالرحمن محمد بن الحسن سلمی نیشا پوری	طبقات الصوفیہ	ہندی زبان (عربی)	متونی ۵۴۱۳ ۶۱۰۲۲	تصوف کی جامع اور مشہور ترین کتاب ہے۔
محدث و شیخ الشائخ ابو نعیم بن عبد اللہ اصفہانی	ملیت الاولیاء و طبقات الاصفیاء	عربی	متونی ۵۴۳۰ ۶۱۰۲۹	۶۸۶ صوفیائے کرام کا مستند اور قدیم تذکرہ ہے۔ ۱۳۵۰ ہجری میں مصر میں شائع ہوئی۔
رسالہ قیریہ المنقذ من الافال	شیخ طریقت ابو القاسم عبدالکریم بن ہواری النشیری نیشا پوری	عربی	متونی ۵۴۶۵ ۶۱۰۷۲	تصوف پر نہایت بلند پایہ تصنیف ہے۔ مصر سے شائع ہو چکی ہے۔ اردو ترجمہ دستیاب ہے۔
حضرت شیخ ابوالحسن علی البجوری المعروف بالشیخ بخش القضاء و البقاء الرعايت الحقوق الله البيان لائل العیان اسرار الخرق والموات كشف الاسرار	فارسی	متونی ۵۴۶۵ ۶۳۶۵	تصوف پر فارسی زبان میں لکھی جانے والی پہلی کتاب ہے جو ہر لحاظ سے منفرد ہے۔ اردو تراجم عام دستیاب ہیں۔	

نایاب ہیں

کم یاب ہے

شیخ ابو اسماعیل عبداللہ بن محمد انصاری ہروی	طبقات الصوفیہ	ہروی فارسی	متونی ۳۸۱ ہجری	مولانا حامی نے اس کو مبسوط اضافہ کے ساتھ فارسی مروجہ میں ترجمہ کیا۔
حجتہ الاسلام ابو حامد بن محمد غزالی	احیاء العلوم کیسائے سعادت	عربی فارسی	متونی ۵۵۵ ۱۱۱۳ء	تصوف اور اخلاق پر ایک گرانمایہ تصنیف ہے۔ بقول مولانا شبلی یہ احیاء العلوم کی تمغیص ہے۔ مصر میں طبع ہو چکا ہے۔ احیاء العلوم کی تمغیص ہے۔ اس میں عشق کی تعبیر ایک اچھوتے انداز میں تحریر کی گئی ہے۔ تصوف پر مختصر رسالہ ہے۔ طہران میں شائع ہو چکا ہے۔
شیخ احمد بن محمد غزالی سروردی	الذخیرہ فی العلم البصیرہ لباب الاحیاء العلوم سوانح العشاق	عربی عربی فارسی فارسی	متونی ۵۲۰ ہجری (بمقام طوس) ۱۱۳۶ء	یہ مکتوبات عین القضاہ ہمدانی سروردی کے نام سے مشہور ہیں۔ دنیائے تصوف میں مکتوبات کا یہ پہلا مجموعہ شمار ہوتا ہے۔
امام ابو الفرج عبدالرحمن ابن الجوزی	صفوة السنوہ	عربی	متونی ۵۰۵ ہجری ۱۱۱۳ء	تنقیدی نقد و نظر ہے اور ایک دیانت دار بالغ النظر تائد و مصنف کی حیثیت سے اس میں متعدد مشاہیر و صوفیائے کرام کا ذکر کیا گیا ہے۔ بعض تصانیف کی نشاندہی بھی کی گئی ہے۔ تاحال نایاب ہے۔
شیخ عبداللہ بن محمد المعروف بہ عین القضاہ ہمدانی	زبدۃ الحقائق	عربی	متونی ۵۲۵ ۱۱۶۳ء	شیخ ابو سعید کے حالات پر مبنی ہے گویا سوانحی کتاب ہے۔ آپ کے ۸۷ مقالات کا مجموعہ ہے۔ اردو ترجمہ عام دستیاب ہے۔ فقد جنبلی کا ایک عظیم مجموعہ ہے۔ اردو ترجمہ عام دستیاب ہے۔ مواعظ حسنہ کا مجموعہ ہے۔ اردو ترجمہ عام دستیاب ہے۔
شیخ محمد بن المنصور الی سعید غوث الاعظم حضرت شیخ عبدالقادر جیلانی	اسرار التوحید فی مقامات شیخ ابو سعید فتوح الغیب غنیۃ الطالبین	عربی عربی "	متونی ۵۵۸ ۱۱۶۳ء ۵۶۱ ہجری ۱۱۶۶ عیسوی	شیخ ابو سعید کے حالات پر مبنی ہے گویا سوانحی کتاب ہے۔ آپ کے ۸۷ مقالات کا مجموعہ ہے۔ اردو ترجمہ عام دستیاب ہے۔ فقد جنبلی کا ایک عظیم مجموعہ ہے۔ اردو ترجمہ عام دستیاب ہے۔ مواعظ حسنہ کا مجموعہ ہے۔ اردو ترجمہ عام دستیاب ہے۔
حضرت شیخ ابو نجیب سروردی	آداب المریدین	عربی	۵۶۳ ہجری ۱۱۶۸ عیسوی	چھوٹا سا رسالہ ہے جس میں شریعت و طریقت کے احکام مریدین کے لئے مرتب کئے گئے ہیں۔
شیخ الطائفہ روز بہان علی سروردی	کتاب الانوار فی کشف الاسرار	عربی	۶۰۶ ہجری ۱۲۰۹ عیسوی	نایاب ہے

ناياب ہے۔	۶۱۸ ہجری ۱۲۲۱ عیسوی	عربی	شیخ عزیز بن نسفی زبدۃ الحقائق مقصد الاقصى
مشہور زمانہ تذکرہ ہے۔ متعدد اردو تراجم شائع ہوئے ہیں۔ عام دستیاب ہے۔	شہادت ۵۶۳۰	فارسی	شیخ فرید الدین عطار تذکرۃ الاولیاء سروردی
مشہور زمانہ کتاب ہے۔ اردو ترجمہ از علامہ شمس بریلوی لاجواب ہے۔ اس میں یونانی فلسفہ کا رد کیا گیا ہے۔	۱۲۲۳ عیسوی وصال ۶۳۲ ہجری	عربی	شیخ الشیخ شہاب عوارف العارف الدین عمر سروردی
اوراد اور دعاؤں کا مجموعہ ہے۔ منازل سلوک پر مبنی ہے۔ ۷۳ باب ہیں اس میں علم کلام پر بحث کی گئی ہے۔ ۳۶ صفحات کا معرفت و تصوف پر رسالہ ہے۔ چھوٹا سا رسالہ تصوف پر ہے۔ مختصر سا رسالہ ہے جس کا ترجمہ کلمات طہیبات کے نام سے شائع ہو چکا ہے۔ کم یاب ہے۔ اس میں فقر پر بحث کی گئی ہے۔		"	رشف النصارح الایمانیہ کتاب الادراد صفوۃ الصوفیہ اعلام الہدی جذب القلوب الرحیم المحموم اسرار العارفين دیر اطالین
ناياب ہے۔ ترجمہ دستیاب ہے۔		"	الرسالۃ فی الفقر مقامات العارفين کتاب الوصایا الرسالۃ فی اعتقاد الحكماء
تصوف کی مشہور زمانہ کتابیں ہیں 'مصر میں شائع ہو چکی ہیں فتوحات مکہ اور فصوص الحکم کے اردو تراجم دستیاب ہیں۔ آخر الذکر دو کتابیں نایاب ہیں۔	۶۳۸ ہجری ۱۲۵۲ عیسوی	عربی	شیخ اکبر محی الدین ابن عربی فتوحات مکہ فصوص الحکم مواقع النجوم نقش النصوص
ناياب ہے	۶۵۰ ہجری ۱۲۵۲ عیسوی	عربی	شیخ سعد الدین حموی علوم الحقائق
مشہور زمانہ تصوف کی کتاب ہے اردو ترجمہ شائع ہو چکا ہے۔	۶۶۴ ہجری ۱۲۶۶ عیسوی	فارسی	شیخ نجم الدین رازی المعروف بنجم الدین مرصاد العباد دایہ سروردی
منظوم چھ دفتر میں ہے عام دستیاب ہے۔ تقاریر معرفت پر مبنی کتاب ہے۔ ۳۵ مکتوبات کا مجموعہ ہے۔ تقریروں کا مجموعہ ہے۔	۶۷۴ ہجری ۱۲۷۴ عیسوی	فارسی	مولانا جلال الدین رودی مثنوی فی مانیہ مکتوبات رودی مجالس سبع رودی
مسئلہ وحدت الوجود کی بہترین شرحیں ہیں	۶۷۴ ہجری ۱۲۷۴ عیسوی	عربی	شیخ صدر الدین محمد بن اسحاق قونوی مفتاح الغیب فصوص کلمہ ک

تصوف پر گراں قدر کتاب ہے۔ عشق و محبت کے مراتب اور احوال بیان کئے گئے ہیں۔	۶۸۸ ہجری ۱۲۸۹ عیسوی	فارسی	شیخ فخر الدین عراقی سروردی	لغات
۱۰ ابواب پر مشتمل تصوف کے موضوع پر گراں مایہ کتاب ہے۔ تہران میں شائع ہو چکی ہے۔ یہ ابن عارض کے قصیدہ تائیہ کی شرح ہے۔	۷۳۵ ہجری ۱۳۳۵ عیسوی	فارسی	شیخ عز الدین محمد بن مصباح الہدایت علی کاشانی سروردی	نظام الدرر
عشق مجازی اور عشق حقیقی کے عجیب واقعات ہیں۔ لکھنؤ سے طبع ہو چکی ہے۔	۶۳۴ نفوس قدسیہ کا تذکرہ ہے۔ اردو ترجمہ دستیاب ہے۔	فارسی	ابو الغازی سلطان حسین بالقرہ والی ہرات	مجالس العشاق
اسمائے الہی کی شرح تصوف کے رنگ میں کی گئی ہے۔ تاحال قلمی نسخے موجود ہیں۔	زمانہ عمد قطبی	عربی فارسی	مولانا نور الدین جای	نقد النصوص نغمات الانس لوائح لوامع اشتمت اللغات طوالع الشمس
اردو تراجم کم یاب ہیں	سال ترتیب دور غلیجہ ۷۵۱ ہجری ۱۳۵۰ عیسوی	فارسی	قاضی حمید الدین ناگوری چشتی سروردی	میر حسینی سروردی
اردو تراجم دستیاب ہیں	۷۵۹ ہجری	فارسی	حضرت شیخ شرف الدین یحییٰ منیری سروردی	زہت الارواح زاد المسافرین کنز الرموز معدن المعانی
اس کا ترجمہ الدر المنعم کے نام سے شائع ہو چکا ہے۔ یہ ملفوظات آپ کے مرید و خلیفہ نے جمع کئے۔	۷۷۷ ۷۱۳	فارسی	مخدوم جہانیاں جہاں گشت سروردی	جامع العلوم (ملفوظات)
اردو ترجمہ دستیاب ہے	گیارہویں صدی ہجری	فارسی	مجدد الف ثانی حضرت احمد سرہندی	مکتوبات صدی دو صدی ۱۳۷۱ عیسوی
اردو ترجمہ دستیاب ہے۔	گیارہویں صدی ہجری	فارسی	شاہ ولی اللہ محدث دہلوی	قول جمیل
نایاب ہے۔		فارسی	علاء الدین رکن الدولہ فردوسی	عودۃ الوتھی
سات شیوخ سروردیہ اور چھ مشائخ چشتیہ کا تذکرہ ہے۔ ترجمہ دستیاب ہے۔	۷۱۵۳	فارسی	حامد بن فضل اللہ جمالی سروردی	سیر العارفين

شزادہ دار شکوہ	سفینۃ الاولیاء	فارسی	۱۰۵۹ ہجری	اردو ترجمہ دستیاب ہے۔
امیر حسن بخاری	نوائذ الفواد	فارسی		محبوب الہی حضرت نظام الدین اولیاء کے ملفوظات۔ اردو ترجمہ عام دستیاب ہے۔
مرزا عبدالستار	مسائل السالکین	اردو	۱۹۰۵ عیسوی	کمیاب ہے۔
بیگ سمرای	(تین جلدیں)			
سید عبدالرحمن	مرآة الاسرار	فارسی	۱۰۶۵ ہجری	مصنف نے یہ کتاب چالیس مشہور میں مکمل تحریر فرمائی اور فہرست کتب مرآة الاسرار میں دی ہے۔ اردو ترجمہ کپتان واجد بخش سیال نے لاہور سے شائع کیا ہے۔
علامہ بدر الدین	حضرات القدس	فارسی	۱۲۵۳ ہجری	اردو ترجمہ محمد اشرف نقشبندی مکمل ہوئی۔ ۱۳۰۱ ہجری میں شائع کرایا۔
شیخ عبدالنبی شامی	مجموعۃ الاسرار	فارسی	سترہویں صدی عیسوی	اردو ترجمہ برویسر مشتاق احمد بھٹی سے کرا کر شیخ محمد سلیم شامی نقشبندی نے ۱۹۸۶ میں شائع کیا۔
مفتی غلام سرور	خزینۃ الاصفیاء	فارسی	۱۲۸۱ ہجری	اردو ترجمہ شائع ہو چکا ہے اور عام دستیاب ہے۔
ابو النبیض سید قلندر علی سروردی	حدیث اولیاء	فارسی	۱۲۹۲ ہجری	ایضاً
	الفقر لغری	اردو	۱۹۵۶ء	دستیاب ہے۔
	صحیفہ غوثیہ	اردو	۱۹۳۵ء	"
	انوار سروردیہ	اردو	۱۹۵۷ء	دستیاب ہے۔
	تعارف سروردیہ	اردو	۱۹۵۶ء	دستیاب ہے۔
شیخ احسان الحق خاور سروردی	تذکرہ و ملفوظات ابو النبیض سید قلندر علی سروردی	اردو	۱۹۸۳ء	دستیاب ہے۔

اصطلاحات صوفیہ

تصوف کا سارا ذخیرہ ادب چونکہ رمز و ایما کے اسالیب، علامتوں، استعاروں اور اپنی مخصوص گہری اصطلاحات میں اپنا منفرد مقام رکھتا ہے لہذا ہم نے اصطلاحات صوفیہ کی اس کے محل استعمال میں ہی بعض جگہوں میں توضیح کر دی ہے اور کچھ کی وضاحت ہم یہاں کئے دیتے ہیں تاکہ عام قارئین کرام ان کی روشنی میں مزید مستفید ہو سکیں۔ یہ تشریحات اہل صفاء کی بیان کردہ ہیں جو مختلف تصوف کی کتابوں میں ملتی ہیں۔ ہم انہیں اختصاراً "پیش کر رہے ہیں۔ تفصیلی تشریح کے خواہش مند حضرات کتب تصوف سے استفادہ فرما سکتے ہیں۔

ادب : یہ ہے کہ عبد کو ان چیزوں کی جو حق تعالیٰ کے لئے مختص ہیں اور نیز ان کی جو عبد کیلئے مختص ہیں کماحقہ تمیز رکھنی چاہئے۔

احسان : طرز عبودیت سے احکام کی بجا آوری اور نظر بصیرت سے ربوبیت کا مشاہدہ۔

اخلاص : اپنے دل کو ما سوائے اللہ سے خالی کرنا اور اس کے ہر فعل کا خالصاً اللہ ہونا۔ اخلاص و صدق قریب قریب ہیں لیکن فرق صرف اتنا ہے کہ صدق اصل ہے اور وہ فرع جو اخلاص سے پہلے حاصل ہوتا ہے اور اخلاص اس کا تابع۔

ارادہ : (۱) غذائے روح طلب کرنا ہے۔ (۲) خواہشات نفس کو مٹانا اور اللہ تعالیٰ کی مرضی پر راضی ہونا ہے۔ (۳) بعض کے نزدیک وہ آتش محبت کا ایک شعلہ ہے جو دل میں حقیقت کی طلب پیدا کرتا ہے۔

استقامت : جملہ احکام شریعت و طریقت پر مضبوطی کے ساتھ قائم ہو جانا اور ہمیشگی کے ساتھ عمل کرنا خواہ تھوڑا ہی کیوں نہ ہو۔ استقامت کے تین درجے ہیں۔ اول تقویم : اس سے مراد تادیب نفس ہے۔ دوم اقامت : اس سے مراد تہذیب قلب ہے۔ سوم : استقامت۔ اس سے مراد تقریب اسرار ہے۔

الہام : سالک کی صفائی قلب کے بعد جو واردات قلب ہوں اور ان پر سالک کا بغیر استدلال یقین کامل ہو۔ اللان : نقد وقت۔ وقت حاضر۔

انا : اشارہ ہے مرتبہ وحدت اور حقیقت محمدیہ کی طرف۔ اسی کو علم مجمل و تعین اول بھی کہتے ہیں۔ انس : جمال حضرت اہیہ کے مشاہدہ سے جو اثر دل میں پیدا ہو اس کو انس کہتے ہیں۔

انابت : توبہ کرنا، رجوع الی اللہ ہونا اور تعینات سے خلاصی پانا۔

اعیان : عملی صورتوں کا نام ہے اور ایجاد اعیان ثابتہ میں وجود حقیقی کے ظہور کو ایجاد کہتے ہیں۔ اتحاد و اتصال : سارے عالم اور تمام موجودات کو وجود مطلق اور ذات تحت سے اس طرح متحد سمجھنا کہ یہ سب وجود مطلق سے ہی موجود ہیں اور ان کا وجود کوئی الگ چیز نہیں ہے۔ اسے اتحاد کہتے ہیں۔ بعض کہتے ہیں کہ حضرت حق سبحانہ کی ہستی میں سالک کے مستغرق ہونے کو اتحاد کہتے ہیں۔ اتصال : عارف کامل کا اپنی ذات کو وجود مطلق سے متصل ملاحظہ کرنا ہے اس طرح کہ اپنی ذات اور وجود مطلق کی اضافت غیرت بالکل اٹھ جائے۔ اس حالت میں عارف کامل وجود مطلق اور ذات حق سبحانہ کی بقاء سے باقی رہتا ہے۔

احوال : اللہ تعالیٰ کی طرف سے بندے پر جو فیوضات نازل ہوتے ہیں جن کے ذریعے سے اس کا باطن صاف ہوتا ہے اور یہ بندہ اپنے مولا کی طرف قریب ہوتا ہے۔ ان فیوضات کے نازل ہونے کے اثرات کو احوال کہتے ہیں اور ان فیوضات کا نزول کسی بھی ہوتا ہے اور وہی بھی۔

ایقان : عارف کا وہ انتہائی مقام ہے کہ عارف کو اس امر کا یقین حاصل ہو جائے کہ ہر ذرہ میں ذات ہے اور اسی میں محویت ہو جائے۔

القاء : عارف سالک کے دل پر جو خدا کی طرف سے علم وارد ہوتا ہے اسے القاء کہتے ہیں۔

سط اور قبض : سالک کی کشادگی دل و سرور کو سٹہ کہتے ہیں۔ سالک پر سیرالی اللہ کی حالت میں بعض ایسے واردات وارد ہوتے ہیں جن سے عشق اور محبت کا غلبہ اور دل میں سرور و شوق پیدا ہوتا ہے۔ عبادت میں لذت آتی ہے جس سے سالک کی ترقی باطن ہوتی ہے۔ یہی سٹہ ہے اور قبض اس کے برعکس ہے۔ صوفیائے کرام کے مطابق یہ دونوں حالتیں یعنی قبض اور سٹہ سالک پر وارد ہونے لازمی ہیں۔ بہجت : اس واردات کو کہتے ہیں کہ جس سے سالک کو سرور حاصل ہوتا ہے۔

بطون : بطن کی جمع ہے۔ ہر چیز کا بطن ذات محت ہے یعنی تمام کائنات کے مقابلہ میں ذات محت کو بطن کہتے ہیں۔

بیہوشی اور بیداری : حالت سکر یعنی مستی و بے خودی جس میں سالک صفات ذات میں محو ہو جاتا ہے اور بیداری کی حالت کو صحو کہتے ہیں۔

تجلی : اس کے دو معنی ہیں ایک یہ کہ وہ ذات محت کسی لباس تعین میں ظہور فرمائے۔ سب سے پہلا درجہ ذات خالص ذات محت کا ہے اس مرتبہ میں ذات ہی ذات ہے اس کا کسی طرح سے بیان ممکن نہیں۔ تجلی کے دوسرے معنی ہیں کہ انوارِ نبی دل پر روشن ہوں۔

تجرید و تفرید : علائق دنیا سے اپنے آپ کو پاک کرنا تجرید ہے اور اپنی انانیت اور خودی (کہ گناہ کبیرہ ہے) کو مٹانا تفرید ہے۔

تکوین و تمکین : مطلوب حقیقی کی طلب میں سالک کا ایک حال سے دوسرے حال میں متبدل ہوتے رہنا اور ایک صفت سے دوسری صفت میں منتقل ہوتے رہنا تکوین ہے اور جب سلوک پورا کر کے سالک مطلوب حقیقی سے واصل ہو گیا وہ تمکین اور ثبات ہے۔

تعین : ذات کے مرتبہ ظہور کو تعین کہتے ہیں۔

تخلیہ : اپنی خودی کو مٹانا۔ تزکیہ : نفس کو صفات ذمیہ سے پاک کرنا۔

تجلیہ : روح کو ان کدورات سے پاک کرنا جو اس میں بوجہ اس جسم عنصری کے پیدا ہو جاتی ہیں اور تصفیہ : دل کا ما سوا اللہ سے پاک کرنا اور دل میں غیر اللہ کو جگہ نہ دینا ہے۔

توجہ : اس کے دو معنی ہیں ایک یہ کہ اپنی قلبی طاقت دوسروں کے دلوں پر ڈالنی اور ان کو اپنے اختیار میں لانا اور دوسرے یہ کہ اپنے وجود کو نابود کرنا یعنی اپنی خودی مٹانا اور فقط ذات حق تعالیٰ کو موجود اور ہست جاننا۔

توجہ کی چار قسمیں ہیں۔ اول القائی : یعنی زیر سایہ شیخ مرید کا حاضر ہو کر توجہ پیر کے ساتھ ہر دوسرے سے محفوظ رہنا اور اس کا متواتر اثر انداز ہونا۔ دوئم اتحادی : یعنی شیخ اور ارادت مند کی مجلس متحد ہو۔ ایک مقام معین پر شیخ توجہ دینے کیلئے اور مرید توجہ لینے کیلئے آمادہ ہو۔ سوئم اتصالی : یعنی شیخ اور ارادتمند میں گو ظاہری طور پر ہزاروں کوس کی مسافت ہو مگر مرید کے مجاہدے اور شیخ کی مہربانی سے فیضان باطنی ارادت مند کو ہر لحظہ مستقل طور پر پہنچتا رہتا ہے۔ چہارم العکاسی : یعنی فیضان معرفت ارادتمند پر اس طرح جلوہ گر ہوتا ہے جیسے سورج آسمان پر ہو اور دھوپ زمین کے پانی پر پڑے اور اس کا عکس مکان کے اندر پایا جائے۔

تلقین : کامل کا طالب کی خوری کو مٹا دینا اور اس کو اپنی ہستی سے نکال کر ہستیء حق میں ڈال دینا۔
 جبروت : اسماء الہی اور صفات الہی کے عظمت و جلال کو جبروت کہتے ہیں اور کبھی مرتبہ ۶ وحدت و مرتبہ ۷ شیون کو بھی جبروت کہتے ہیں۔

جلال و جمال : تجلی تماری جلال ہے اور تجلی لطف و رحمت جمال ہے۔
 جمع اور جمع الجمع : شہود حق بلا خلق جمع ہے اور ہرزہ میں ذات کا مشاہدہ ذات کو ذات دیکھنا اور مخلوق کو مخلوق و حق کو عین مخلوق اور مخلوق کو عین حق دیکھنا۔
 حیرت : سالک کا مرتبہ احدیت میں محو ہونا اور تجلی اسم ”صو“ کا مشاہدہ کرنا اس کے لئے مقام حیرت ہے۔

حال اور مقام : کی کئی قسمیں ہیں۔ وہی، کبھی، نسبتی، مجازی۔ سالک کے دل پر جو کیفیات بلا کوشش اللہ کریم کی طرف سے وہی طور پر وارد ہوں اس کی دو قسمیں ہیں۔ ایک وہ کہ بوجہ صفات نفسی کے زائل ہو جائے اور کوئی کیفیت باقی نہ رہے دوسری یہ کہ کیفیت ہمیشہ کیلئے قائم رہے۔ اول کو حال اور دوسری کو مقام کہتے ہیں۔

خیال : تعین اول یعنی حقیقت محمدیہ کا نام ہے اس لئے کہ ذات نے اپنے ظہور کا اسی مرتبہ میں خیال اور تصور فرمایا ہے۔

خرقہ : پیر کے اس لباس کو کہتے ہیں جو مرید کرنے کے وقت یا خلافت و اجازت دینے کے وقت عطا کرے اسے خرقۃ التصوف بھی کہتے ہیں۔

دل : وہ لطیفہ روحانی اور لطیفہ ربانی ہے وہی حقیقت انسانی ہے جس نے دل کو پہچانا اس نے خدا کو پایا جو دل تک پہنچ گیا خدا رسیدہ ہو گیا۔

ذکر : وہ شے ہے جس کے توکل سے مطلوب کی یاد ہو لہذا انسان کے جملہ افعال و اقوال و حالات بشرط یاد حق کے ذکر ہیں اور بصورت غفلت کے ضلالت و گمراہی ہیں۔

رجا : سالک کا مقام احدیت کو ہمیشہ طلب کرنا رجا ہے۔
 زہد : خواہشات نفسانی کو مارتا، دل کو ماسوائے اللہ سے خالی کرنا، عبادت اور تقویٰ اختیار کرنا۔

شہود : رویت حق بحق، یعنی جملہ کائنات اور جمیع موجودات کو عین حق بمرتبہ حق الیقین سمجھنا اور جمیع اعتبارات غیریت کو اٹھا دینا اور ہرزہ میں ذات واحد کو اور ذات میں جملہ موجودات کو بہ صفت عینہ دیکھنا۔

شیون : صور علیہ اور حقائق عالم کو کہتے ہیں۔ صور، صورت کی اور شیون، شان کی جمع ہے۔
 شوق : دل کا طلب حق میں بڑھنا اور وصل یا حاصل ہونے پر بھی طلب میں کمی نہ آنا بلکہ زیادہ ہونا ہے۔

شکر : سالک کا اپنی ہستی کو معدوم اور حق تعالیٰ کو موجود سمجھنا۔
 صو : سالک کا انتہاء توحید حقیقی میں پہنچ کر فرق مراتب سے غافل نہ ہونا۔

صوت سردی : یعنی ذات کی آواز۔ یہ قدیم بے کیف و بے جت ہوتی ہے۔ ایک سر حق ہے جس کی حقیقت سے وہی آگاہ ہو سکتا ہے جو مراتب صفات کو طے کر لے۔ ذات بے چون و بے چگون میں فنا ہو گیا

ہو۔ اس صوت سردی کی حقیقت کا انکشاف سلطان الازکار کے شغل سے ہوتا ہے۔
 عقل : وجود اضافی کو کہتے ہیں اور ذات کے ہر ظہور اور ہر تعین کو عقل کہتے ہیں۔ آیت شریف الم تر
 الی ربک کیف منا لظل میں اسی کی طرف اشارہ ہے۔

علم لدنی : وہ علم ہے جو انبیاء علیہم السلام کو بلا واسطہ اللہ تعالیٰ عطا فرماتا ہے جس کے ذریعے وہ جملہ
 کائنات کی حقیقت سے آگاہ ہوتے ہیں اور ذات و صفات کے اسرار ان پر منکشف ہوتے ہیں اور اولیاء اللہ
 کو بوسیلہ انبیاء کے حاصل ہوتا ہے۔ جملہ اولیاء اللہ نور نبوت سے تربیت پا کر علم لدنی حاصل کرتے ہیں
 جس سے رموز معرفت اور اسرار حقیقت ان پر منکشف ہو جاتے ہیں۔

فقر : سالک کا تمام مراتب نزول و عروج کو طے کر کے ذات حق سبحانہ تعالیٰ میں فانی ہو جانا اور دونوں عالم
 سے بے نیاز ہو جانا فقر ہے۔

فکر : اللہ تعالیٰ کی صفات اور اس کی نعمتوں اور مصنوعات میں غور کرنا فکر ہے۔

فتوح : اللہ تعالیٰ کی جناب سے بندہ کو ظاہری و باطنی نعمتوں کا عطا ہونا جیسے رزق، مکاشفہ و علم معرفت
 وغیرہ۔ فیض : جذبہء باطنی کا نام ہے۔

قلندر : وہ فقیر ہے جو بحر تجرید و تفرید میں اکمل ہو۔ دونوں عالم سے بے نیاز بن کر اور جملہ کائنات سے
 منقطع ہو کر محو ذات حق سبحانہ تعالیٰ ہو جائے اور دریائے ناپید اکنار عشق میں مستغرق رہے۔

قلب : ایک جو ہر نورانی ہے، مجرد ہے، مادہ سے، برزخ ہے درمیان روح اور نفس حیوانی کے۔ حقیقت
 انسانیہ اسی سے مستحق ہے۔

کون، کسبہ، کرسی : ہر موجود کو کون کہتے ہیں۔ ہر شے کی ماہیت اور حقیقت کو کسبہ کہتے ہیں اور کرسی
 مقام احکامات امر و نواہی کا نام ہے۔

کشف کوئی : سالک کو احوال عالم سے روزانہ اطلاع اور عالم ملکوت کی فتح و کشائش نصیب ہو جاتی ہے
 جس میں اس پر کشف و کرامات کا ظہور ہونے لگتا ہے۔

کشف ذاتی : عارف کو ذات حق و حقیقت اشیاء عالم کا انکشاف ہو جاتا ہے۔

لاہوت : ذات احدیت کو لاہوت، مرتبہء صفات کو جبروت اور مرتبہء اسماء کو ملکوت کہتے ہیں۔

لطیفہ : ایک وجدانی کیفیت اور قلبی لذت ہے جس کو روح ادراک کرتی ہے۔ لفظوں میں اس کا بیان
 نہیں ہو سکتا مثلاً "کسی شے کا مزہ۔"

مکاشفہ : کشف صغریٰ کو کہتے ہیں۔ مشاہدہ تجلیات حق کو بلا حجاب دیکھنا ہے۔ مغایبہ فنا الفنا ہے۔

معائنہ : ذات بے چون و بے چگون کو بے کیف و بے جہت دیکھنا یعنی ذات کا عین ہو جانا، ذات میں مل
 جانا، محو ہو جانا ہے۔

معرفت : اس کی تین قسمیں ہیں۔ (۱) معرفت عقلی یعنی دلائل عقلیہ سے حق تعالیٰ کو پہچانے جیسے
 فلاسٹروں نے پہچانا۔ (۲) معرفت علمی کہ دلائل عقلیہ اور دلائل نقلیہ سے حق تعالیٰ کو پہچانے اس سے راہ
 حق تو معلوم ہو جاتی ہے لیکن داصل بحق اس سے بھی نہیں ہوتا۔ (۳) معرفت کشفی۔ معرفت حقیقی یعنی
 راہ سلوک طے کر کے اور آثار و صفات و ذات حق میں فنایت حاصل کر کے حق کو پہچانے یہ صوفیاء کرام کا

حصہ ہے۔

مہذب : وہ ہے کہ جس پر جذبہ الہی ایسا طاری ہو کہ ایک آن میں اسے واصل بحق کر دے اور تمام علامات عروج بلا کسب و مجاہدہ اس کے طے ہو جائیں اور وہ مستغرق و محو ذات ہو جائے اور اس عالم سے بالکل بے خبر ہو جائے۔ محققین صوفیاء ان کو کامل نہیں مانتے کیونکہ کمال یہ ہے کہ بعد فنایت کے خلق کی طرف نزول کرے اور مقام عبدیت میں آئے جو سب سے ارفع مقام ہے تاکہ خلق کو نفع پہنچائے۔ مجاز : حقیقت ذات حق تعالیٰ ہے اور جملہ مراتب ظہور، موجودات (ماسوائے اللہ) مجاز کہلاتے ہیں۔ مطلع : تلاوت قرآن شریف کے وقت سالک پر تجلی حق کا وارد ہوتا۔

منظر : شیونات ذاتیہ و تعینات و جملہ موجودات منظر ذات حق سبحانہ ہیں۔ نفس حیوانی : یہ جو ہر لطیف مادی ہے اور برزخ ہے درمیان قلب یعنی نفس ناطقہ اور جسد کے۔ نفس ناطقہ : یہ جو ہر نورانی ہے اور مجرہ ہے مادہ ہے۔ برزخ ہے درمیان روح اور نفس حیوانی کے۔ یہی حقیقت انسانیہ ہے اسی کو قلب کہتے ہیں۔

وارد : وہ ہے جو سالک کے دل پر بغیر اسکے کسب کے محض وہی طور پر معلیٰ عالم غیب سے نازل ہوں۔ وجدان : قلبی لذت، یعنی سالک کا ذات حق تعالیٰ کو ہر ذرہ میں مشاہدہ کرنا اور اس میں محو ہونا اور اس سے لذت و ذوق لینا ہے۔

واسطہ : تصور شیخ ہے۔ اسی سے محبت شیخ پیدا ہوتی ہے اور وہ واصل برسول و حق کر دیتی ہے۔ ہمت : دل سے خدا کی طرف متوجہ ہونا۔ بغرض حصول کمال و وصل حق اور مرید کا ارادت میں مضبوط ہونا بھی ہمت ہے۔

ہوائی : خواہش نفسانی و لذات جسمانی کی طرف میلان رکھنا ہوا و ہوس ہے۔ یاد : ماسوائے اللہ کو فراموش کرنا اور مشغول بحق ہونا۔

توحید، موحد اور مسئلہ وحدت الوجود و وحدت الشہود

حضرت شیخ الشیوخ سروردی نے سلسلہ سروردیہ کی بنیاد اعتدال اور صراط و سطنی پر رکھی اور دین و دنیا دونوں میں اعتدال قائم فرمایا۔ ”ہمہ اوست“ (وحدت الوجود) کی بجائے ”ہمہ از اوست“ یعنی ”وحدت الشہود“ کی تعلیم دی۔ سماع کو داخل طریقت نہیں کیا اور نہ ہی سماع سے منع فرمایا۔ لہذا ان نظریات کی صراحت ہم اجمالاً یہاں پر کئے دیتے ہیں تاکہ مسئلہ کی نوعیت سمجھنے میں آسانی ہو۔ صاحب ”الفقر فخری“ اور ”جمال الہی“ ابو الفیض سید قلندر علی سروردی تحریر فرماتے ہیں کہ ”اس مسئلہ میں صوفیوں کے دو گروہ ہیں۔ ایک ”وحدت الشہود“ کا قائل ہے اور دوسرا ”وحدت الوجود“ کا معتقد۔ وحدت الشہود والوں کے نزدیک یہ مسئلہ اس طرح ہے جیسے آدمی کا سایہ۔ اگرچہ وہ بظاہر ایک دیگر اور جدا شے نظر آتا ہے مگر درحقیقت اس کا وجود نہیں جو کچھ ہے آدمی ہی ہے بس یہی حقیقت اس مسئلہ کی ہے کہ اصل میں ذات باری ہی موجود ہے۔ باقی ممکنات اسی کی صفات کا ظہور ہیں گو صفات ذات سے جدا اور غیر نہیں لیکن عین ذات بھی نہیں۔ روشنی اور دھوپ آفتاب کی صفت تو حقیقتاً ہو سکتی ہیں مگر آفتاب نہیں ہو سکتیں وغیرہ وغیرہ۔

فلسفہ شریعت اسلام مسئلہ "وحدت وجود" کے بالکل خلاف ہے قرآن کریم میں اس کے متعلق جو اشارات پائے جاتے ہیں ان کی بناء پر اہل شریعت و فقہ اور اہل طریقت و تصوف میں عجیب پر لطف اختلافات نظر آتے ہیں۔ سالکان طریقت کا ایک بڑا گروہ بالاتفاق مسئلہ وحدت الوجود پر راسخ العقیدہ ہے مگر شارحان اسلام اس گروہ کی ہمنوائی سے پرہیز کرتے ہیں۔ حضرت خواجہ محمد معصوم رحمۃ اللہ علیہ نے اس کی بڑی مزیدار حقیقت بیان فرمائی ہے کہ ہمہ اوستیوں (وحدت الوجود) کی عبادات کا حاصل نفی وحدت اور اثبات کثرت ہے جو مذہب محققان صوفیاء کے منافی ہے کیونکہ وحدت الوجود کا حاصل یہ ہے کہ وجود مطلق یعنی حق تعالیٰ جل شانہ وجود ممکنات یعنی مخلوقات میں منحصر ہے اور مطلق کا مراتب تجلیات میں کوئی وجود نہیں اور اس کا بطلان اظہر من الشمس ہے کیونکہ اس سے لازم آتا ہے کہ حق تعالیٰ اپنے وجود اور تمام کمالات میں ممکن یعنی مخلوق کا محتاج ہو بلکہ اس کے ضمن میں نفی واجب تعالیٰ بھی نکلتی ہے اور یہ کفر صریح ہے۔ پس تحقیق وجود واجب تعالیٰ کو مخلوقات کے وجود سے جدا سمجھنا اور شمار کرنا چاہئے۔ امام السنہ شاہ ولی اللہ نے بھی اسی طرح تحریر فرمایا کہ ابن عربی نے علم کے ذریعے حقیقت کی مستحی کو سلجھانا چاہا تھا چونکہ علم کثرت کو ہمیشہ وحدت کے ذیل میں جمع کرنے کی کوشش کرتا ہے۔ اس ضمن میں مرشدنا حضرت قبلہ اپنی تصنیف "جمال الہی" میں فرماتے ہیں:-

عقلی اور نقلی دلائل سے رب العزت جل علی شانہ کو ایک جاننا یا شہود اشیاء موجودات سے ذات واجب الوجود کی یکتائی کا اقرار کرنا توحید علمی ہے اور توحید ذات یہ ہے کہ کثرت میں وحدت نظر آئے۔ اہل اللہ اپنے وجود کے ادراک کی ایسی نفی کرنے کو توحید حقیقی کہتے ہیں کہ ہستیء حق کے سامنے تعینات کی ہستی مفقود اور نابود ہو جائے اور رضا کے بعد حضرت احدیت کا وہ قرب و اتصال نصیب ہو جس کو حیات ابدی اور بقائے سرمدی کہتے ہیں۔ فی زمانہ وہ لوگ موحد کہلاتے ہیں جن کو حقائق توحید سے قطعاً کوئی تعلق نہیں بلکہ وہ لوگ مسئلہ توحید باری تعالیٰ سے بالکل نا آشنا ہیں۔ حقائق توحید کا انکشاف موحد کی نیاز مندی سے ہوتا ہے۔ سچا موحد وہ ہے جس کا آخر اول کی طرف عود کر آئے اور ایسا ہو جیسا ہونے سے پہلے تھا۔ توحید کا علم پالینے والا موجودات کی یاد دل سے محو کر دیتا ہے اور خود خدائے واحد کے ساتھ منفرد رہ جاتا ہے۔ اس کیفیت سے جن کو بندے کے خدا ہونے کا شبہ ہو جاتا ہے اور وہ یہ عقیدہ رکھنے لگتا ہے کہ بندہ ہی خدا ہے وہ ایک ایسے منحصے میں گرفتار ہے جس سے جمالت کی وادی قریب ہے۔ اسلام نے مسئلہ توحید کو بڑا بلند مقام دیا ہے مگر افسوس ٹوانوں نے اس کو باز پچھہ اطفال سمجھ کر یوں عمل کیا کہ الفاظ ہی کے ذخیرہ میں الجھتا اور عقل کی بھول بھلیوں میں گرفتار ہونا موحد کی شان امتیازی قرار دے دی۔

بات اصل میں یہ ہے کہ وحدت الوجود کی غلط تعبیر سے اکبر کے عہد میں بے اعتدالیاں پیدا ہوئیں اور شریعت اور شعائر شریعت کا استہزا اور باری دین میں داخل ہو گیا۔ حضرت امام ربانی رحمۃ اللہ علیہ اس کی اصلاح کے لئے اٹھے۔ ان کے والد ابن عربی کے طریقے پر تھے۔ شروع میں خود حضرت امام ربانی بھی وحدت الوجود کے قائل تھے لیکن بعد میں آپ نے ابن عربی کے اس تصور وحدت الوجود کے خلاف آواز اٹھائی اور یہ بتایا کہ کائنات میں جو وحدت نظر آتی ہے اس کو وجود اصلی سمجھنا غلطی ہے

وجود حقیقی تو اس سے بہت پرے اور یہ کائنات اس کی تخلیق ہے۔ جب یہ کائنات موجود نہ تھی تو اس کا وجود تھا اس لئے کائنات اور وجود ایک نہیں ہو سکتے۔ ایک خالق ہے ایک مخلوق۔ ایک معبود ہے اور دوسرا بندہ چنانچہ فرماتے ہیں۔ **اِنَّ اللّٰهَ سَبْعَانَا وَ تَعَالٰی وَاَمَّا الْوَدَاعُ ثُمَّ وَاَمَّا الْوَدَاعُ ثُمَّ وَاَمَّا الْوَدَاعُ**۔ یہ ہے عقیدہ ”وحدت الشہود“ جو حضرت امام ربانی نے ابن عربی کے عقیدہ کے ”وحدت الوجود“ کے رد میں پیش کیا۔

وحدت الوجود اور وحدت الشہود میں جو فرق ہے اس کو سمجھنے کیلئے ”فلسفہ فقراء“ (Philosophy of Taqirs) کے مصنف سراجہ حسین نواب امین جنگ بہادر کے اس بیان سے بڑی مدد ملتی ہے۔ موصوف نے دونوں رجحانات کو ایک نقشہ کی صورت میں پیش کیا ہے۔ ملاحظہ ہو:-

وحدت الوجود (ہوالکل) وحدت الشہود (ہوالباری)

نظریہ	:- ہمہ اوست یا اندر ہمہ اوست	=	ہمہ از اوست
ارتقا	:- خود بخود ہوتا ہے۔	=	پیدا کیا جاتا ہے۔
رجحان تصوف	:- سکون کی طرف مائل۔ میں اور وہ جدا نہیں (وہ دریا میں قطرہ ہوں)	=	جوش کی طرف مائل۔ اس کے ساتھ میں اور میرے ساتھ وہ ہے۔
	و صل	=	عشق
حقیقت	:- حق، حق، حق	=	حسن ازل، محبوب کل
اعتقاد	:- میں کون؟ انا الحق (عارف)	=	میں کون؟ انا عبدہ (عاشق)

شاہ ولی اللہ دہلوی ابن عربی اور امام ربانی دونوں سے مستفید ہوئے۔ آپ کے نزدیک امام ربانی جس کو وحدت الشہود کہتے ہیں یہ تصور توحید خود ابن عربی کے ہاں موجود ہے۔ بیشک ابن عربی کے تصور سے جو غلط فہمیاں پیدا ہو گئی تھیں امام ربانی نے ان کی اصلاح فرمادی لیکن اس کا مطلب یہ نہیں کہ ابن عربی کا تصور وحدت الوجود غلط تھا۔ شاہ صاحب کے خیال میں خود ابن عربی بھی کائنات کو خالق کائنات کے مترادف نہیں سمجھتے لیکن ان کا کہنا یہ ہے کہ آخر یہ کائنات جس وجود سے نکلی ہے وہ وجود اللہ کے ماسوا کوئی دوسرا وجود تو ہو نہیں سکتا۔ اس کائنات اور خالق کائنات میں کیا تعلق ہے، شاہ صاحب نے اس کو تجلی کے ذریعے حل کرنے کی کوشش کی ہے۔ تجلی کی حقیقت سمجھ لینے سے ”وحدت الوجود“ اور ”وحدت الشہود“ میں تعارض نہیں رہتا۔

اس اجمل کی تفصیل یہ ہے کہ اہل فکر کے نزدیک خدا جسمائیت سے اتنا مجرد ہیں کہ انسانی حواس اس کا کسی طرح ادراک نہیں کر سکتے۔ اب دوسری طرف انبیاء علیہم السلام کی تعلیمات کو دیکھئے۔ نبوت کا تو مطلب ہی یہی ہے کہ اس کے حامل نے خدا کی بات سنی۔ شاہ صاحب کے تصوف کا یہی کمال ہے کہ وہ تجلی کے ذریعے سمجھا دیتے ہیں کہ بندہ کس طرح خدا کی بات سن سکتا ہے اور اسے دیکھ سکتا ہے۔ خدا کا تجلی جس مظہر پر عکس ریز ہوتا ہے وہ مظہر خود اس تجلی کے رنگ میں رنگا جاتا ہے اور مظہر خود صاحب تجلی کا قائم مقام ہو جاتا ہے چنانچہ اس وقت یہ کہنا صحیح ہوتا ہے کہ میں نے خدا تعالیٰ کو دیکھا یا اس کی بات سنی۔

گفتہ او گفتہ اللہ بود گرچہ از حلقوم عبد اللہ بود
 سب سے پہلے تصوف کی بطور ایک علم کے سید الطائفہ حضرت جنید بغدادی رحمۃ اللہ علیہ نے
 طرح ڈالی اور بعد میں دوسرے ارباب تصوف نے بھی اس موضوع پر مستقل کتابیں لکھیں۔ ان
 والا تبار ہستیوں میں محی الدین ابن عربی کا نام خاص طور پر قابل ذکر ہے۔ مسلمانوں میں وہ عقیدہ وحدت
 الوجود کے سب سے بڑے سرگرم مبلغ ہوئے ہیں اور انہوں نے ہی اس عقیدہ کو عملی طور پر تصوف کی
 اساس بنایا۔ وہ اس کائنات سے بھی بلند تر ایک تجلی اعظم مانتے ہیں اور اس تجلی کو وہ ذات کا عین قرار
 دیتے ہیں لیکن بعض دفعہ ان کے کلام سے یہ بھی ظاہر ہوتا ہے کہ وہ اس کائنات کو ہی عین سمجھ رہے ہیں۔
 اسلامی تصوف پر سب سے زیادہ اثر ہندو ویدانتی فکر کا ہوا ہے۔ یہ ایک ناقابل انکار حقیقت ہے
 کہ جس طرح مسلمانوں میں ابن عربی کا وحدت الوجود کا تصور توحید تھا اور اس کے خلاف امام ربانی
 حضرت مجدد الف ثانی نے وحدت الشہود کا خیال پیش کیا۔ جینیہ ہندوؤں میں بھی توحید کے دونوں
 تصورات موجود تھے۔ یہاں ہمیں صرف اتنا عرض کرنا ہے کہ اسلامی تصوف ویدانت کے فکر سے متاثر
 ہوا اور ہندوستان کے مسلمان صوفیاء نے نفس باطنی کی اصلاح اور تصفیہ کے لئے ہندو یوگیوں سے ملنے
 جلتے طریقے اختیار کئے۔ بہر حال تھے یہ دونوں معنایاً الگ الگ ایک کی بنیاد قرآن، حدیث، شریعت،
 رسول اکرم صلی اللہ علیہ وسلم کی ذات اقدس اور مسلمان صوفیاء کی روایات تھیں اور دوسرے کا ذہنی
 پس منظر بالکل اور تھا۔

یہاں یہ ذکر کر دینا بے محل نہ ہو گا کہ ہندوستان میں اسلام ایرانیوں اور ترکوں کے ذریعہ پہنچا۔
 خالص عربی اثر سندھ کی حدود سے آگے نہ بڑھ سکا۔ عباسیوں کا زمانہ آیا تو ہندوستانی افکار یہاں سے
 بغداد پہنچے اور مسلمانوں نے انہیں اپنے نظام تصوف میں جگہ دی۔ ان کے ہاں مثنوی، مولوی روم
 ”ہست قرآن در زبان پہلوی“ کا درجہ رکھتی تھی۔ مثنوی کی وجہ سے مسلمانوں کے اہل علم اور حکمران
 طبقوں میں وحدت الوجود کا خیال عام تھا چونکہ موجودات کو عین ذات سمجھنے میں ویدانت اور وحدت
 الوجود میں ایک گونہ مشابہت تھی اس لئے ہندوؤں نے اس فکر کو قبول کیا اور ان کے پڑھے لکھے
 طبقوں میں مثنوی کا چرچا رہنے لگا کیونکہ ہندوؤں کیلئے وحدت الوجود کا تصور ایک طرح سے ان کا اپنا تھا
 چنانچہ ہندوستانی صوفیاء کا چشتی سلسلہ ابن عربی کے وحدت الوجود سے بہت زیادہ متاثر ہے اور یہی وجہ
 ہے کہ اس سلسلہ کو ہندوستان میں تبلیغ میں بھی خاص طور پر کامیابی ہوئی۔ اس کے سلوک کے طریقے
 ہندو طبقے سے زیادہ قریب ہیں۔

احدیت، وحدت، وحدیت

راقم الحروف کے مرشدنا و مولانا صاحب ”الفقر و فخری“ مندرجہ مراتب کی وضاحت یوں فرماتے
 ہیں۔ یاد رکھنا چاہئے کہ ذات حق کے تین مراتب ہیں۔ (۱) احدیت (۲) وحدت (۳) وحدیت۔
 احدیت : یہ ذات رب العزت کے بے مثل و بے چون ہونے کا وہ مرتبہ ہے جس کی نسبت کنت
 کنزا مخفیاً کا ارشاد موجود ہے یعنی اللہ وحدہ شریک کی ذات موجودات کے ظہور سے پہلے ایک گنج
 مخفی اور چھپا ہوا خزانہ تھی جس کو مطلق، بے چون اور بے نام بھی بیان کیا جاتا ہے اور اصطلاح صوفیہ

میں احدیت، ہویت، ذات، محت، احدیت ذاتیہ، احدیت مطلقہ، چشمہ کافور، لائقین ذات، بے اسماء و صفات وغیرہ بھی اسی مرتبہ کے نام ہیں۔ گویا یہ وہ بلند مرتبہ ذات ہے جہاں تک کسی کے علم و ادراک اور خیال و فکر کی رسائی نہیں اور ولا یحیطون بہ علما اسی مقام کے لئے اشارہ ہے یعنی از روئے علم کے اس کو احاطہ نہیں کر سکتے اور اسی مقام بلند کا تذکرہ حدیث شریف میں یوں فرمایا گیا ہے۔ وکان اللہ ولم یکن معہ شیئی (اور اللہ ہی تھا اس کے ساتھ کوئی شے نہ تھی۔)

وحدت : یہ وہ مقام ہے جس کی نسبت حدیث شریف میں ہے۔ سَمَّالِ دَانُوْدِ عَلِيْهِ السَّلَامِ لِمَا قَالَتْ الْخَلْقُ لَالِ كُنْتُ كُنْزًا مَّخْفِيًّا لَا حَبِيَّتَ اَنْ اَعْرِفَ لَخَلَقَتِ الْخَلْقُ۔ (یعنی داؤد علیہ السلام نے بارگاہ رب العزت جل و علا شانہ میں سوال کیا کہ اے پروردگار! تو نے خلقت کو کیوں پیدا فرمایا۔ حکم ہوا کہ میں پردہ تزیہ میں ایک خزانہ پوشیدہ تھا پھر مجھے شوق ہوا کہ میں پہچانا جاؤں اور اس عالم امکان میں اپنے آپ کو ظاہر کروں تو میں نے خلقت کو پیدا فرمایا) سوزات کے ظہور کی حقیقت اسی طرح پر ہے کہ جب اس ذات کو اپنے آپ کے ظہور کا شوق ہوا اور اس نے چاہا کہ اپنے آپ کو ظاہر فرمادے تو مرتبہ احدیت سے مقام محمدی میں تنزل فرمایا۔ یعنی نور محمدی پیدا کیا جیسا کہ حضور علیہ السلام نے فرمایا ہے۔ اَوَّلُ مَا خَلَقَ اللّٰهُ تَعَالٰی نُورِي (سب سے پہلے اللہ تعالیٰ نے میرا نور پیدا فرمایا) اور اسی لئے بیان کیا جاتا ہے کہ کمالات و مقامات محمدی پر تو اس نور ذات کے ہیں۔

پس جاننا چاہئے کہ چونکہ اس وجود مطلق نے باعتبار تعین و تنزل کے شان نور محمدی کے ساتھ ظہور فرمایا تھا اس لئے اس مرتبہ کو حقیقت محمدی بھی کہتے ہیں اور اگر اس تعین و تنزل کا خیال نہ کریں کیونکہ ابھی ظاہر ہی نہیں ہوا تھا اور ذات کے علم و ارادہ میں ہی تھا تو پھر اس کا نام احدیت ہی ہوگا اور اگر اس کو تعین و تنزل خیال کریں تو اس مرتبہ کا نام وحدت ہوگا۔

اس کی ادنیٰ سی مثال یوں سمجھئے کہ ایک کاریگر ہے جس میں مختلف اشیاء بنانے کی قدرت ہے اور جو چاہے بنا سکتا ہے مگر ابھی اس کو کوئی خواہش و ارادہ کاریگری کے ظہور کا نہیں ہوا یہ مقام حنج مخفی یعنی کنت کنزا مخفيا کا ہے جس کو مرتبہ احدیت کہا جاتا ہے۔

پھر جو اس میں خیال و شوق پیدا ہوا کہ مجھ میں قدرت اور صنعت کا جوہر موجود ہے میں اس کو ظاہر کروں تو اس ارادہ کا نام مرتبہ وحدت علم اجمل اور حقیقت محمدی ہوگا گو اس شوق و ارادہ میں تمام اسماء صورتیں مخلوق کی موجود ہو گئی ہیں مگر ابھی یہ تفصیل نہیں ہوئی کہ فلاں چیز فلاں شکل کی ہوگی مگر بعد ازیں جب سب صورتیں متعین ہو چکیں مگر ابھی تک بنایا کچھ بھی نہیں گیا تو یہ مرتبہ تفصیل کا ہے جس کو وحدت اعیان ثابتہ اور صور علیہ کہا جائے گا۔

پھر جب اس نے اپنے علم کے مطابق جو خیال و ارادہ میں لایا تھا وہی علیحدہ علیحدہ شکلیں بنا کر اشیاء کی صورتوں میں اپنی کاریگری کو ظاہر فرمادیا تو یہ مرتبہ عالم اجسام یا اعیان خارجہ کہلائے گا۔ جب ذات حق کے ان تین مرتبوں کا علم ہو چکا تو اب ظہور ذات کے پانچ تنزلات کو بھی معلوم کرنا چاہئے جن کو پانچ تعین اور حضرات خمسہ بھی کہتے ہیں اور ساتواں مرتبہ انسان کامل کا ہے۔ اس صورت میں انسان دائرہ نزول کا آخر اور دائرہ عروج کا اول بنے گا جس کی تفصیل اس نقشہ سے ظاہر ہوگی۔

انسان کامل	کنزاً "حفیاً"	لا تعین	احدیت
عالم اجسام	علم اجمل	تعین اول	وحدت
عالم مثل	اعیان ثابتہ	تعین دوم	وحدت
	صور علیہ		
عالم ارواح		تعین سوم	عالم ارواح
وحدت		تعین چہارم	عالم مثل
وحدت	اعیان خارجہ	تعین پنجم	عالم اجسام
احدیت			انسان کامل

پس ان پانچ تنزلات و تعینات سے دو کی نسبت یعنی وحدت اور وحدت کی اللہ تعالیٰ کی طرف کرتے ہیں اور تین کی نسبت یعنی عالم ارواح، عالم مثل اور عالم اجسام کی خلقت کی طرف ہے جس پر ذات کا ظہور یوں ہوا کہ عالم ارواح سے عالم مثل میں زیادہ اور عالم مثل سے عالم اجسام میں اور زیادہ ہوا جس کی مختصر تشریح پہلے گزر چکی ہے۔

معرفت الہی

فیوض ربانی کے حصول کے ضمن میں صاحب "انوار سروردیہ" حضرت سید ابوالفیض قلندر علی سروردی فرماتے ہیں کہ اسلام نے اپنے متبعین پر جتنی باتیں فرض کی ہیں وہ سب روحانی ترقی ہی کے اسباب و ذرائع ہیں اور اس منزل کیلئے ان سے زیادہ سیدھا اور نزدیک ترین راستہ اور کوئی ہو ہی نہیں سکتا۔ روحانی ترقی کا معیار قائم کرنا ہمارے نزدیک ناممکن ہے۔ جب تک تقویٰ، طہارت، خلوص، جسمانی اور روحانی پاکیزگی، ذوق و شوق، خشوع و خضوع ضروری عادتوں کو اختیار نہ کیا جائے کیونکہ ان کے بغیر اسلامی عبادات کے مطلوبہ اثرات و نتائج مرتب ہی نہیں ہو سکتے چنانچہ طہارت لازماً عبادت ہے اور عبادت فریضہ مذہب ہے۔ خشوع و خضوع کے لئے نماز، نفس کشی و چلہ کشی کے لئے روزہ، مال و دولت کی محبت کم کرنے کے لئے زکوٰۃ، محبت الہی کے جذبات برانگیختہ کرنے، اسلامی مرکزیت کو قائم رکھنے اور عاشقانہ راز و نیاز سکھانے کے لئے حج اور عجز و نیاز اور تذلل و انکسار بردھانے کے لئے نفلی نمازیں لازم ہیں۔

اسلام کے سوا دنیا کا کوئی مذہب نہیں جو اپنے متبعین کی روحانی ترقی کو اس حد تک ملحوظ رکھے اور ہر خاص و عام کو اس میں شریک کرے۔ پھر اس پر زیادہ کمال یہ ہے کہ اسلامی اعمال و عبادات نہ تو اتنی مشکل ہیں کہ عام انسانوں کی طاقت سے باہر ہوں جن سے کسی کو ان کی بجا آوری میں دشواری کا عذر ہو اور نہ وہ تعلقات دنیا اور کاروباری معاملات میں خلل انداز کہ آدمی ان کو اپنا کر کسی اور کام پر دھیان ہی نہ دے سکے لہذا رب العزت کی توفیق سے اگر اس کا ذوق عبادت منازل عبدیت میں اس کو اور آگے بڑھنے کی دعوت دے تو وہ عبادت نافذ کو جس قدر چاہے بڑھا سکتا ہے جس سے فرضی عبادت کی نوعیت میں کوئی فرق نہیں پڑتا اور یہ اسلام کی فطرت شناسی ہے کہ اس نے روحانی ترقی کو ایک حد

معین کے بعد ہر شخص کی طاقت اور استطاعت پر موقوف رکھا ہے اور اس طرح عام اور خاص پہلو کو انتہائی خوبصورتی اور نکتہ شناسی سے بنایا ہے۔ یہی وجہ ہے کہ صوفیائے کرام نے حد معین سے آگے ترقی کرنے والوں کے لئے طہارت قلب اور خدا شناسی کے اور طریق بھی معین فرمائے ہیں مثلاً "نقش بندی" قادری، چشتی اور سروردی حضرات نے جن میں ازکار جبر، ذکر نفی اثبات، پاس انفاس، مراتبہ وغیرہ رکھے ہیں اور یہ تمام طریقے اپنی اپنی جگہ کتاب و سنت کے مطابق قابل عمل، باعث ہدایت اور خداوند قدوس تک پہنچانے والے ہیں۔

انسان کی تمام روحانی حالتوں کا سرچشمہ نفس مطمئنہ ہے جو انسان کو بااخلاق ہونے کے مرتبہ سے باخدا ہونے کے مرتبہ تک لے جاتا ہے مگر یہ مرتبہ آدمی اپنی عقل و فراست اور منطق و فلسفہ سے نہیں اختیار کر سکتا جب تک کہ نور نبوت کی راہبری میسر نہ آئے اور بندہ خدا کو خدا ہی کے ذریعہ سے نہ پائے کیونکہ انسانی زندگی کا مدعا اور اسلامی تصوف کا منشاء خدائے واحد کی پرستش و معرفت اور اس کی ذات و صفات میں فنا ہونا اس وقت تک پورا نہیں ہوتا جب تک وہ وسائل اور ذرائع نہ معلوم کئے جائیں جو قرآن کریم اور حامل قرآن نے فرمائے ہیں لہذا مرشد کامل کی راہنمائی ہی سے یہ مقامات ملے ہو سکتے ہیں۔

وسائل عرفان : حضرت قبلہ "اس ضمن میں "انوار سروردیہ" میں فرماتے ہیں کہ ہدایت و سعادت کی صراط مستقیم پر گامزن ہونے کا طریقہ یہ ہے کہ انسان سب سے پہلے اپنے جسم کی علمی اور عملی تمام قوتیں اپنے معبود جل و علا شانہ کو سپرد کر دے اور اس کی زندگی خداوند عالم اور حضور محمد رسول اللہ صلی اللہ علیہ وسلم کے لئے وقف ہو جائے۔ عبادت الہی نہایت ذوق و شوق، نہایت خشوع و خضوع، نہایت سرگرمی و پاکبازی سے بجالائے۔ صرف ظاہری جسم کے ساتھ ہی یہ بیگار پوری نہ ہو بلکہ باطنی قوی کو بھی کامل توجہ سے عبادت میں مشغول کیا جائے اور بعد ازاں وصال الہی کی تمنا میں ہاتھ اٹھائے جائیں اس سلسلہ میں:-

وسیلہ اول : یہ ہے کہ علم کے ذریعہ سے غیب کی حالت میں صحیح طور پر خدا تعالیٰ کو پہچانا جائے اس پر کامل طور سے ایمان لایا جائے اور منہیات سے پرہیز کا عادی ہوا جائے۔

وسیلہ دوم : مولیٰ کریم کے حسن و جمال پر مطلع ہونا ہے لہذا اس کو لازم ہے کہ ہر وقت قرآن کریم کا ورد رکھے اور اس کے معارف و حقائق پر غور کرے۔

وسیلہ سوم : خداوند عالم کے احسان پر واقف ہونا ہے کیونکہ احسان بھی محبت کا محرک ہے۔

وسیلہ چہارم : اللہ تعالیٰ کے کامل بندوں کی صحبت اختیار کرنا ہے کیونکہ انسان بے "کامل نمونہ" کا محتاج ہے۔

وسیلہ پنجم : مجاہدہ ہے یعنی خدائے معبود کو ڈھونڈنے کے لئے سخت مصائب اور تکالیف و شدائد کا مقابلہ کرنا۔

وسیلہ ششم : کشف و الہام ہے۔ رحیم و کریم مولا اپنے بندوں کی ہمت بندھانے کے لئے شوق کو بڑھانا اور اپنے کلام و الہام سے تسلی فرماتا ہے کہ گھبرانہ جائیں۔

اقسام صوفیاء : اہل صفائے صوفیاء کی تین قسمیں لکھی ہیں۔ اول : صوفی۔ دوم متصوف۔ سوم : مستوف۔ صوفی وہ ہے جو اپنے آپ سے فانی اور حق تعالیٰ کے ساتھ باقی ہو۔ طبیعت کے تقاضوں سے نجات حاصل کی ہو اور حقیقت کے ساتھ پیوست ہو۔ متصوف وہ ہے جو مجاہدات کے ذریعے یہ درجہ طلب کرتا ہے اور اس جدوجہد میں ان لوگوں کے مقام تک رسائی حاصل کرتا ہے۔ مستوف وہ ہے جو دنیاوی جاہ و حشمت کی خاطر صوفیوں کی شکل اختیار کرتا ہے اور صوفی اور متصوف کے کام اور صفات سے خالی ہوتا ہے۔

فکر کیا ہے : حضرت شیخ شرف الدین منیری شرح "آداب المریدین" میں لکھتے ہیں کہ فکر کی انتہاء تصوف کی ابتدا ہے۔ صوفی نام ہے کلان ولایت کا اور اولیائے محققین کو اسی نام سے موسوم کرتے ہیں کیونکہ وہ اہل صفائے صوفیوں ہیں۔

صاحب "مرآة الاسرار" لکھتے ہیں کہ "حقیقت فقر کا جہاں تک تعلق ہے ابن جلا کہتے ہیں کہ فقر یہ ہے کہ تیرا کچھ نہ ہو اور اگر کچھ ہو تو تیرا نہ ہو۔ چنانچہ سلطان المشائخ فرماتے ہیں الفقر هو اللہ (فقر کیا ہے؟ اللہ ہے) اور یہ تصوف کا آخری مقام ہے جیسا کہ کسی نے کہا ہے کہ : النہایت هو الرجوع الی البہائم (مقامات فقر کی انتہاء ابتدا کی طرف رجوع کرنا ہے۔) یعنی ابتداء کی طرف رجوع کرنے کا مطلب یہ ہے کہ جب سالک مقام فنا فی اللہ یعنی مقام وحدت سے گذر کر عبدیت یا مقام بقا باللہ کی طرف رجوع کرتا ہے تو وہ فنا کی مستی اور محویت سے نکل کر بقا باللہ کی ہوشیاری میں آتا ہے۔ مقام فنا کا دوسرا نام عروج ہے یعنی وہ عروج چھوڑ کر سالک پھر مقام نزول میں آتا ہے جس کا دوسرا نام مقام عبدیت ہے۔ اس مقام پر سالک کیف و مستی سے نکل کر ہوشیاری میں آتا ہے اور اپنے تمام فرائض بطریق احسن ادا کرتا ہے۔ چونکہ سلوک شروع کرنے سے پہلے آدمی عبادات اور مجاہدات اور ہوشیاری و بیداری میں ہوتا ہے اور پھر رفتہ رفتہ عروج کر کے مقام فنا فی اللہ میں پہنچتا ہے اس لئے جب وہ عروج چھوڑ کر پھر نزول اور عبدیت کی طرف رجوع کرتا ہے تو بزرگان نے نہایت کار یعنی آخری مقام کا نام "بدایت" یعنی ابتداء کی طرف لوٹا رکھا ہے۔ یہ مقام آخری اس لئے کہلاتا ہے کہ یہاں پہنچے بغیر تکمیل نہیں ہوتی ہے۔ مقام فنا فی اللہ درمیانی منزل ہے۔ سلوک محمدی کا خاصا یہ ہے کہ سالک فنا فی اللہ کی مستی اور محویت سے نکل کر ہوشیاری اور فرض شناسی کے مقام پر واپس نزول کرے اور دنیا کے کام سرانجام دے۔

ترک دنیا شریعت محمدی کے خلاف ہے اس لئے آنحضرت صلی اللہ علیہ وسلم نے فرمایا ہے۔ لا یجانہ فی الاسلام (اسلام میں رہبانیت نہیں) جو لوگ مقام فنا کو چھوڑ کر عبدیت اور بقا باللہ کی طرف لوٹنے کی طاقت نہیں رکھتے انہیں تصوف کی اصطلاح میں مجذوب کہا جاتا ہے۔ کمال یہ ہے کہ عبدیت اور بقا باللہ کی جانب رجوع کر کے اپنے اصل مقام پر واپس آئے اور اپنے تمام فرائض انجام دے۔ اگرچہ سالک سلوک شروع کرنے سے پہلے اور سلوک ختم کرنے کے بعد اسی ایک ہی مقام ابتداء پر ہوتا ہے اس لئے ممکن ہے کہ کسی کو خیال ہو کہ پھر اس سارے جھگڑے کی کیا ضرورت تھی۔ جواب یہ ہے کہ سلوک شروع کرنے سے پہلے آدمی خام تھا۔ عبادات و مجاہدات کے ذریعے اس کی

روحانیت نے ترقی کی اور پرواز کر کے واصل حق تعالیٰ ہوئی۔ اس مقام پر سالک متصف بہ صفات اللہ ہوا یعنی اللہ تعالیٰ کی لامحدود ذات و صفات میں فنا ہو کر عسحاق حدیث شریف ”تخلقوا بحلاقی اللہ“ صفات باری تعالیٰ سے متصف ہو گیا۔ اس کے بعد جب اس نے مقام عبودیت کی طرف نزول کیا تو چونکہ وہ اللہ تعالیٰ کی صفات سے متصف ہے سب کام صفات باری تعالیٰ کی روشنی میں کرتا ہے۔ حدیث قدسی ”بھی بصر“ اور ”بھی بصر“ کا اسی مقام کی طرف اشارہ ہے اور یہی خلافت ارضی ہے۔ حصول فنا فی اللہ و بقا باللہ کے بغیر جو شخص نلیف اللہ ہونے کا دعویٰ کرتا ہے جاہل ہے۔ (تشریح از پکتان واحد بخش سیال مترجم ”مرآة الاسرار“)

بحوالہ ”الفقر فخری“ آنحضرت صلی اللہ علیہ وسلم فرماتے ہیں کہ شریعت میرے قول، طریقت میرے فعل، حقیقت میرے حال اور معرفت میرے بھید کے پالینے کا نام ہے گویا چاروں کیفیتوں کی ابتدا بھی اور انتہاء بھی حضور ہی کی ذات مقدس ہے جسے معرفت نبوت حاصل نہیں اسے معرفت الہی سے دور کا بھی تعلق نہیں۔

تدبر و تفکر : تدبر و تفکر ایمان کی جان اور عبادت کی روح ہے اس لئے درویش معرفت الہی میں تفکر کو بہت زیادہ کام میں لائے کیونکہ تفکر ہی معرفت الہی کا زینہ ہے۔ حضرت امام غزالی فرماتے ہیں کہ تفکر دو معرفتوں کو دل میں موجود کر کے تیسری معرفت کے حاصل کرنے کا نام ہے اور اس تیسری معرفت کا حاصل کرنا پانچ مدارج پر منقسم ہے : اول تذکر : یعنی دل میں معرفتوں کا جمع کرنا۔ دوم تفکر : یعنی ان دونوں معرفتوں سے معرفت مقصود طلب کرنا۔ سوم تحصیل : یعنی معرفت مطلوبہ کا حاصل ہونا اور اس سے دل کا متجلی ہونا۔ چہارم تبدل : یعنی حصول نور معرفت سے دل کا حال بدلنا۔ پنجم تہج : یعنی تبدیلیء حال دل کے ساتھ دل کی طرح تمام اعضاء و جوارح بھی اس کی اتباع میں بدلتے چلے جائیں۔ خیال رہے کہ سرکار دو عالم صلی اللہ علیہ وسلم کا ارشاد ہے کہ تفکروا فی خلق اللہ ولا تفکروا فی ذات اللہ (یعنی تم اللہ تعالیٰ کی مخلوقات میں تفکر کرو اور اللہ تعالیٰ کی ذات میں نہ کرو) معلوم ہوا کہ جو انسان تفکر صفات مخلوق کا راستہ اختیار کر کے ذات کا سراغ لگائے وہ ضرور دلی مقصد پائے گا۔

خطرات قلب سے آگاہی : بحوالہ ”الفقر فخری“ درویش جب ذمائم نفسانیہ سے پاک ہونے کیلئے صبح و شام فکر و شغل میں مصروف رہ کر یاد الہی میں ہر لحظہ کلی انہماک رکھنے لگتا ہے تو اس کے قلب کو مخلوقات میں سے کسی کے ساتھ اور کسی کی معیت میں آرام نہیں ملتا اور تمام تر محبوبات و مانوسات سے ترک پسند ہوتی ہے اور وہ ہر چیز سے مستغنی اور بے پرواہ ہو جاتا ہے۔ اس حالت میں اس پر خطرات کا ہجوم ہوتا ہے اور ہر مخالف قوت اس کا راہ مارنے اور اس کو منزل سے گرانے کے درپے ہو جاتی ہے۔ درویش جب تک ان خطرات سے واقف ہو کر آپ اپنی حفاظت کے درپے نہ ہو اس کا اس منزل سے باسالی گزرنا اشد مشکل ہوتا ہے اور اس کو وہ خطرات قلب جو پیش آتے ہیں چھ ہیں :-

(۱) خطرۃ نفس : جس کا کام یہ ہے کہ وہ جائز و ناجائز خواہشات پر آمادہ کرتا ہے۔ (۲) خطرۃ شیطان : جس کا فعل یہ ہے کہ وہ اصول میں کفر و شرک پر آمادہ کرتا ہے اور مواعید الہی پر ریب و اشتباہ

کی ترغیب دیتا ہے اور فروعات میں یہ فریب دے کر کہتا ہے کہ معمولی گناہ ہے۔ ذرا سی بات ہے کر لو پھر توبہ کر لینا۔ بہت وقت ہے وغیرہ وغیرہ جیلوں سے معصیت کی طرف لے جاتا ہے۔ (۳) خطرہ فرشتہ: اس کا مطلب یہ ہے کہ بعض نیک امور اور اطاعت الہی کی طرف آمادہ کرے مگر بعض حالتوں میں تیز نہ ہونے سے درویش کا دوسوے میں پڑ جانا ممکن ہوتا ہے۔ (۴) خطرہ روح: اس کا منشا تمام نیک امور اور اطاعت الہی کی جانب متوجہ کرنا ہوتا ہے اس لئے اس کو مستحسن و محمود کہا گیا ہے بشرطیکہ اس میں خود اختیاری کا تخیل نہ ہو۔ (۵) خطرہ عقل: کے کام دو گونہ ہیں۔ کبھی ان افعال کی جانب انسان کو راغب کرتی ہے جو نفس و شیطان چاہتے ہیں اور کبھی ان افعال کی تائید کرتی ہے اور اختیار کرنے کا مشورہ دیتی ہے جو طمانکہ و ارواح کی کار فرمائی کے رہن منت ہیں یعنی اس خطرہ میں نیک و بد دونوں خیالات کی جانب کا امکان ہے اور یہ خطرہ حکمت الہیہ کا اہم مظہر ہے جس سے مقصد یہ ہے کہ انسان خیر و شر کے میدان میں سوچ سمجھ سے نتائج پر نظر ڈال کر اور عقل و خرد سے کام لے کر قدم رکھے کیونکہ اسی کی بناء پر جزا و سزا کا عمل ہوگا۔ (۶) خطرہ یقین: یہ بہت بڑی چیز ہے اور بہت بڑا راز ہے جس کو روح الایمان کہا جاسکتا ہے۔ یہ خطرہ اولیاء، اصفیاء، شہداء، صلحا، ابدال و اقطاب اور صدیقین کے ساتھ خاص ہے۔

یقین کا حصول اور درجات: جب ارواح شوق و اشتیاق سے لطیف ہو جاتی ہیں اور حقیقت سے ٹکرا کر ہمیشہ مشاہدہ کے درختوں سے معلق رہنے لگتی ہیں تو پھر ان کو حقیقتاً معلوم ہو جاتا ہے کہ خدا تعالیٰ کے سوا کوئی معبود نہیں پہلے جو قال تھا اب حال ہو گیا اور جو شنید تھی دید بن گئی ہے اس وقت انہیں اس بات پر جو وثوق ہوتا ہے اسے یقین کہتے ہیں۔ (۱) علم الیقین: وہ علم ہے جو غور و فکر سے حاصل ہو اور اس پر استدلال کیا جاسکے۔ (۲) عین الیقین وہ علم ہے جو بذریعہ کشف و بخشش و عطا حاصل ہو اور سب کچھ صرف محسوس ہی نہ کیا جائے بلکہ آنکھ سے دیکھا جائے۔ (۳) حق الیقین وہ علم ہے جو اپنی جامعیت اور انتہاء میں لامٹائی ہو یعنی یہ کہ وہ غور و فکر کا نتیجہ ہو نہ صرف یہ کہ آنکھ سے نظر آئے بلکہ یہ کہ اس کی حقیقت بھی سمجھ میں آجائے۔ مشاہدہ حقیقی میں جب کوئی چیز حائل نہ رہے تا آنکہ انسان باکل مدہوش ہو جائے اور اس کو اپنے تن بدن کا بھی ہوش نہ رہے تو اسے وصال کہتے ہیں اور یہاں ہی چہرہ حقائق سے تمام پردے اور حجابات اٹھ کر حق الیقین حاصل ہوتا ہے۔“

خرقہ خلافت

بحوالہ ”الفقر فخری“: حسب روایت صاحب نصوص الاداب حضرت خلیفہ سیف الدین قدس سرہ خرقہ درویشی کی اصل وہ گلیم سیاہ ہے جو سرکار دو عالم صلی اللہ علیہ وسلم نے حضرت سیدنا علی المرتضیٰ کو اوڑھائی تھی۔ حضرت شیخ نجم الدین کبریٰ نقل فرماتے ہیں کہ خرقہ کی اصل وہ عبا ہے جو آنحضرت صلی اللہ علیہ وسلم سے حضرت علی المرتضیٰ کرم اللہ وجہہ کو اور ان سے مابعد کے مشائخ عظام علیہم الرحمۃ کو یکے بعد دیگرے پہنچی۔ حقیقت خرقہ یہ ہے کہ رب العزت جل جلالہ نے خرقہ کو واسطہ طہارت اور تشریف پوشندہ الہی خرقہ کا گیا ہے پس سرکار دو عالم صلی اللہ علیہ وآلہ وسلم نے حقائق اسرار نبوت اور دقائق رازہائے ولایت اس خرقہ میں ودیعت فرمائے جو شاہ ولایت علی

المرتضى كرم الله وجهه کو پہنایا۔

”راحت التلویب“ اور ”سیر الاولیاء“ اور دیگر کتب اہل سلوک میں ہے کہ خرقہ درویشی حضور علیہ السلام کو شب معراج رب العزت جل مجدہ سے مرحمت ہوا تھا جو ایک گلیم سیاہ کی صورت میں تھا۔ خرقہ اور بیعت کے متعلق حضرت شاہ ولی اللہ محدث دہلوی رحمۃ اللہ علیہ اپنے رسالہ ”اختیاب فی سلاسل اولیاء اللہ“ میں لکھتے ہیں کہ اصل اس کی سنت یہ ہے۔ یعنی خرقہ کی اصل تو حضور علیہ السلام کا لباس ہے جو حضور علیہ السلام نے حضرت عبد الرحمن بن عوف رضی اللہ عنہ کو امیر لشکر بنایا تھا امام عطا فرمایا تھا اور بیعت کا وجود خود آنحضرت صلی اللہ علیہ وسلم سے ثابت و یقینی ہے اور رسم خرقہ و بیعت جیسا کہ مرسوم ہے اس کی نسبت شاہ ولی اللہ نے لکھا ہے کہ حضرات صوفیا صافیہ جو پہلے زمانہ میں ہوئے ہیں ان کا ارتباط محبت و تعلیم و تادیب یہ آداب تہذیب نفس سے تھا نہ خرقہ و بیعت سے۔ بلکہ یہ رسم حضرت سید الطائفہ ابوالقاسم جنید بغدادی رضی اللہ عنہ کے زمانے میں ظاہر ہوئی اور اس کے بعد رسم بیعت پیدا ہوئی اور فرماتے ہیں کہ حضرات صوفیائے کرام کی رسم قدیم ہے کہ اپنے احباب کو خرقہ پہناتے ہیں۔ کلاه، عمامہ، قمیض، چادر وغیرہ جو بھی وقت پر میسر ہو۔

صاحب ”کشف المحجوب“ حضرت شیخ بخش علی ہجویری رحمۃ اللہ تحریر فرماتے ہیں کہ اہل اس خرقہ کے صرف دو گروہ ہیں ایک منقطعان دنیا، دوسرے مشتاقان مولیٰ اور عمل مشائخ عظام کا اسی طرح جاری ہے کہ جب کوئی مرید بحکم ترک تعلق ان کی طرف رجوع لاتا ہے تو اس کی تادیب تین امور (۱) خدمت خلق (۲) خدمت حق (۳) مراعات دل میں کرتے ہیں پس ”خدمت خلق“ کے لئے نہایت ضروری ہے کہ وہ اپنے آپ کو سب کا خادم اور تمام خلق کو اپنا مخدوم سمجھے۔ ”خدمت حق“ کے لئے لازم ہے کہ تمام مخلوق دنیا اور عقبیٰ کو اپنے سے منقطع کر دے اور خاص طور پر حق تعالیٰ کی پرستش ہی بجالائے۔

”مراعات دل کا مفہوم یہ ہے کہ اس کی ہمت مجتمع رہے اور سارے ہوم و افکار کو دل سے دور کر دے اور تمام اسباب غفلت سے دل کو محفوظ رکھے اور ہر لحظہ اس کی نگہبانی کرتا رہے۔

پھر جب وہ ان تینوں امور پر متصرف و قابض ہو جائے اور تینوں ہی حاصل ہو جائیں تو وہ ارادتمند طریق طریقت کے قابل سمجھا جاتا ہے اور ارباب تصوف اس کو خرقہ پہنانا سزاوار سمجھتے ہیں۔ اور خرقہ پہنانے والا وہ صوفی مستحق ہو گا جو خود مستقیم الحال اور تمام نشیب و فراز طریقت سے گزر چکا ہو اور یہ خرقہ پوشی بھی تین طرح پر ہوتی ہے:

- ۱- خرقہ اجازت : جو تلقین اور صحبت میں اپنے کسی مرید کو اپنا نائب مقرر کرنے اور طریقت کی اجازت دینے میں دیا جاتا ہے تاکہ وہ طالبوں سے آگے بیعت لینے کا اپنے آپ کو مجاز سمجھے۔
- ۲- خرقہ ارادت : جب کوئی عزیز صوفیوں کے زمرہ میں داخل ہوتا ہے اور ان کے نقش قدم پر چل کر منزل مقصود پر جدوجہد میں مصروف ہو جاتا ہے تو اس کی استقامت دیکھ کر اس کو خرقہ عطا کر دیتے ہیں کہ اس کے لئے صوفیوں میں مقام کرنے کی علامت ہو۔

- ۳- خرقہ تبرک : کوئی شیخ طریقت جب کسی پر مہربان ہو تو اس کو خرقہ عطا فرما دے تاکہ

حضرات صوفیاء کی برکات اس کے شامل حال ہوں، بلا لحاظ اس کے کہ وہ شخص بادشاہ ہو یا امیر ہو یا تاجریا کوئی درویش ہو۔

حضرات صوفیائے کرام نے بیعت کی بھی تین قسمیں بیان فرمائی ہیں۔

- ۱- بیعت توبہ: جو گناہوں سے توبہ کرنے کے لئے ہر نیک آدمی کے ہاتھ پر بیعت کی جا سکتی ہے اور ہر مسلمان جس صالح آدمی سے چاہے بیعت کر سکتا ہے اور بیعت لے سکتا ہے۔
- ۲- بیعت تمک: کوئی صالحین کے سلسلہ میں داخل ہونے کے لئے بیعت کر لے۔
- ۳- بیعت حکیم: شیخ کو سلوک طریق مجاہدہ میں اپنے آپ پر حاکم کرے یعنی اپنے ارادہ اور اختیار کو چھوڑ کر اسی کی تابعداری میں قدم مارے اور خوب کوشش سے اس راہ سلوک کو طے کرے۔ یہ بیعت خاص ارباب ارادت کے لئے ہے۔ (ماخوذ از الفقر فخری)

سلاسل فقرا

مرشدنا مولانا صاحب "الفقر فخری" تحریر فرماتے ہیں:

مولیٰ کریم جل و علا شانہ کی بے شمار نعمتوں سے ایک بڑی نعمت یہ ہے کہ اس نے اپنی معرفت کا راز کھولنے کے لئے خود بخود بذریعہ انبیاء علیہم السلام ایک ایسے سلسلہ کا اجرا اور اظہار فرمایا جس سے اس تک پہنچنے میں ایک گونہ آسانیاں ہو جائیں اور تمام انبیاء علیہم السلام سے خاص امتیازی حیثیت اپنے محبوب محمد رسول اللہ صلی اللہ علیہ وسلم کو عطا فرمائی اور حضور کے ذریعے اپنے تک پہنچنے کے لئے بعض سلسلوں کا ربط ثابت فرمایا۔ حضور علیہ السلام حقیقتاً خلیفہ رب العالمین ہیں اور آپ ہی نے راز درویشی اور عشق و محبت خداوندی کو عالم میں ظاہر فرمایا اور خلق خدا کو خدائے خلاق تک پہنچانے کا سبب بنایا۔ پس یہ سلسلہ پشت بہ پشت اور سینہ بہ سینہ آپ کے خلفاء مہدیین سے الی یوم الدین قائم ہے اور رہے گا۔ آپ کے خلفائے امام آپ کے صحابہ کرام رضوان اللہ علیہم اجمعین تھے جو بحکم شریعت و تربیت خاص چار مذکور ہیں۔ اول حضرت امیر المومنین ابوبکر صدیق رضی اللہ عنہ۔ دوم امیر المومنین فاروق اعظم عمر بن الخطاب رضی اللہ عنہ۔ سوم حضرت عثمان رضی اللہ عنہ اور چہارم امیر المومنین حضرت علی کرم اللہ وجہہ۔ صاحب "مسائل السالکین" لکھتے ہیں کہ سوائے سلسلہ نقشبندیہ عالیہ کے جو سیدنا امیر المومنین حضرت صدیق اکبر رضی اللہ عنہ سے ہے باقی سارے سلسلے امیر المومنین حضرت علی المرتضیٰ رضی اللہ عنہ سے جاری ہیں۔

چار پیر اور چودہ خانوادے: صاحب مسائل السالکین و لطائف اشرفی، تذکرۃ الاولیاء فوائد النوادر اور ادغویہ و دیگر اکثر مشائخ کبار اس بات پر متفق ہیں کہ خرقہء خلافت سیدنا حضرت علی المرتضیٰ کرم اللہ وجہہ سے چار اولوالعزم اصحاب کو پہنچا ہے۔ اول سیدنا حضرت امام حسن علیہ السلام، دوم سیدنا شہداء حضرت امام حسین علیہ السلام، سوم خواجہ حسن بھری رضی اللہ عنہ، چہارم خواجہ کبیر بن زیادہ رضی اللہ عنہ اور یہی چاروں چار خلفائے طریقت اور چار پیر بیان کئے جاتے ہیں۔

حضرت امام حسن علیہ السلام اور حضرت حسن بھری رضی اللہ عنہ کو بعد رحلت حضرت علی المرتضیٰ کرم اللہ وجہہ کے فیض و خرقہء خلافت سیدنا حضرت حسن علیہ السلام سے بھی پہنچا ہے اور

حضرت خواجہ حسن بصری رضی اللہ عنہ بسبب منظور نظر حضرت علی المرتضیٰ کرم اللہ وجہہ ہونے کے مقتدائے مشائخین ہوئے اور چودہ خانوادے آپ کے خلفاء حضرت عبد الواحد بن زید اور حضرت خواجہ حبیب عجمی رضی اللہ عنہم بائیں تفصیل جاری ہوئے:

حضرت عبد الواحد بن زید سے پانچ خانوادے: زیدیہ، عیاضیہ، ادیمیہ، بھویہ اور چشتیہ جن پانچوں کو خانوادیہ، زیدیہ بھی کہتے ہیں۔

حضرت حبیب عجمی سے نو خانوادے: حسیہ، میمنوریہ، کرخیہ، سفیہ، جنیدیہ، گارزونیہ، طوسیہ، فردوسیہ، سروردیہ۔ یہ خانوادے حسیہ بھی کہلاتے ہیں۔

خانوادیہ، فردوسیہ: حضرت خواجہ نجم الدین کبریٰ فردوسی اور خانوادہ سروردیہ (حضرت ابو نجیب سروردی کے ذریعے) شیخ اشیرخ شہاب الدین عمر سروردی رضی اللہ عنہ سے جاری ہے۔ خانوادہ فردوسیہ سے ایک گروہ نے دو نام پائے ہیں۔

حبیب شاہی: یہ گروہ شاہ بڈھن دیوان خلیفہ حضرت شیخ نجم الدین کبریٰ فردوسی رحمۃ اللہ علیہ سے جاری ہوا ہے۔ حضرت شاہ بڈھن دیوان کے تیرہ خلفا تھے ان میں سے دس خلفا یعنی میر سید صدر الدین، شاہ، شمس الدین، سید شاہ بغدادی، بایزید خان ابدالی، شاہ عشق اللہ، شاہ عبدالقادر، شاہ داؤد، شاہ درگاہی، سید جعفر کئی، سید داؤد میراں رحمۃ اللہ علیہ صاحب سلسلہ گزرے ہیں اور ان کے تمام مرید اپنے اپنے شیخ کے ناموں سے مشہور ہیں باقی تین خلفاء حضرت احمد مجذوب، چنور خان مجذوب اور پہاڑ خان مجذوب بے سلسلہ ہوئے ہیں۔

خانوادہ سروردیہ: سے سترہ گروہ پیدا ہوئے جن کی تشریح صاحب سلسلہ حضرات نے یوں بیان فرمائی ہے: صوفیہ: حضرت قاضی حمید الدین ناگوری رحمۃ اللہ علیہ سے۔

جلالیہ: حضرت سید جلال بخاری سے جس کے درویش ایک سلی سر پر باندھتے ہیں اور ایک سینگ ہرن کا بطور نشان اپنے پاس رکھتے ہیں اور حالت ذوق و شوق میں اس کو بجاتے ہیں اور مہربوت کا تمغہ ان کے بازو پر ہوتا ہے۔ لعل شہبازیہ: حضرت لعل شہباز سیون شریف سندھ والوں سے۔

مخدومیہ: حضرت سید جلال الدین قطب قطب بہ مخدوم جہانیاں جہاں گشت رحمۃ اللہ علیہ سے۔ کرم علی جہلی: حضرت شاہ کرم علی جہلی سے۔ اس سلسلہ کے درویشوں کے پاس ایک کوڑا ہوتا ہے جو بوقت غلبہ، عشق و وجد اپنے آپ پر مارتے ہیں۔

موسیٰ شاہی: حضرت شاہ محمد موسیٰ سے۔ اس گروہ کے درویش سدا سہاگی کہلاتے ہیں اور زنانہ لباس بھی پہنتے ہیں۔ (احمد آباد کے شاہ موسیٰ سہاگ حضرت شیخ صدر الدین عارف ملتان سروردی رحمۃ اللہ علیہ کے مرید تھے)

رسول شاہی: حضرت سید شاہ رسول رحمۃ اللہ علیہ سے۔ اس گروہ کے فقرا اپنے چہروں پر خاک لگاتے ہیں اور رومال سر پر باندھتے ہیں اور رات کو سونا حرام سمجھتے ہیں۔

میران شاہی: حضرت شاہ میراں موج ہری بندگی سے عید روسیہ: حضرت سید عبد اللہ مالکی

عید رومی سے۔

قاسم شاہی : حضرت حاجی محمد قاسم رحمۃ اللہ علیہ سے۔ اس سلسلہ کے درویش رقص و سرور میں زیادہ حصہ لیتے ہیں بلکہ پاؤں میں گھنکر دبانڈھ کر مجالس فقرا میں ناچتے ہیں جس کو پنجابی میں دھمال کہتے ہیں۔
رزاق شاہی : حضرت شاہ عبد الرزاق مخدومی رحمۃ اللہ علیہ سے۔

دولا شاہی : حضرت شاہ دولا دریائی رحمۃ اللہ علیہ سے۔ اس گروہ کے فقیر خاک سے ایک الف اپنی پیشانی پر کھینچتے ہیں جس سے الف اللہ کے فقیر بھی کہلاتے ہیں۔

سید شاہی : حضرت سید سادات خان بخاری سے۔ اسماعیل شاہی : حضرت شاہ اسماعیل سے۔ حبیب شاہی : حضرت شاہ حبیب ملتان سے۔ مرتضیٰ شاہی : حضرت انند بخاری سے جن کو انند چرخي والا بھی کہتے ہیں۔ ناتھ شاہی : اس سلسلہ کا بعض مقامات پر کوئی درویش ملتا ہے مگر پوری کیفیت معلوم نہیں ہو سکی کہ یہ کن حضرات سے جاری ہوا۔

ان کے علاوہ ظوتیہ، ہمدانیہ، حقیقیہ، عماریہ اور کبرویہ (حضرت شیخ نجم الدین کبریٰ) بھی شامل ہیں۔ ان سلسلوں کے پیروکار متواتر کوہ و صحرا و دشت و بیاباں میں رواں دواں رہتے ہیں۔ اکثر بے آب و گیہ چنیل میدانوں میں بلا آب و غذا چلتے اور غریا پروری کی وجہ سے سامان خورد و نوش ختم ہو جایا کرتا۔ ریاضت و عبادت کے شوق میں کارواں سے پیچھے رہ کر ٹھہر جاتے۔ پہاڑوں اور غاروں میں جنات و شیاطین کا سامنا ہوتا۔ صحراؤں میں غول بیابانی سے بھی مقابلہ ہوتا پھر بھی توکل الہی اور ایمان کامل کا عظیم الشان مظاہرہ کرتے ہوئے کسی ایک جگہ مقیم نہ ہوتے۔ سیر و سیاحت میں ہی رہتے۔ مقامات سلوک طے کرتے جو ہجر و فراق کی وجہ سے طے ہوتے ہیں۔

حضرت مجدد الف ثانی (وصال ۱۰۳۳ ہجری) ایک مکتوب میں تحریر فرماتے ہیں کہ منتہی قلندروں اور اہل جذبہ کی نسبت طویل ہوتی ہے جبکہ ارباب سلوک اور محو کی نسبت جامع اور عریض ہوتی ہے۔ اہل جذبہ طریقہ ملامت پر عامل ہونے کی بنا پر ریا سے مبرا ہوتے ہیں۔ ان کا اخلاص کامل ہوتا ہے لہذا اچھنگلیء اخلاص کی بنا پر انکی نسبت بنیادی طور پر قوی ہوتی ہے اور نسبت کا مطلب بھی اخلاص ہے۔

مندرجہ ذیل سلسلوں کا ذکر بھی کتب تصوف میں آتا ہے جو سلسلہء عالیہ سروردیہ کی ہی ذیلی شاخیں ہیں:

دولت شاہیہ : یہ سلسلہ مخدوم شاہ دولت فرودی المنیری سے ہے جو حضرت مخدوم شیخ یحییٰ منیری سروردی کی اولاد امجاد سے ہیں اور چار واسطوں سے آپ کا سلسلہ حضرت مخدوم راجن قتال سے مل جاتا ہے۔

رسول شاہیہ : اس کے بانی سید رسول شاہ ہیں جو بارہ واسطوں سے حضرت راجن قتال کے مرید ہیں یعنی سید رسول شاہ عن شاہ نعمت اللہ ولی عن شاہ داؤد مصری عن شاہ حبیب اللہ عن شاہ اسماعیل عن شاہ مرتضیٰ آنند عن شاہ عبد الرزاق عن شاہ اللہ داد عن شاہ بیرن بندگی عن شاہ منجمن گوشہ نشین عن شیخ محمد عن خواجہ اسحاق عن شیخ داؤد قریشی عن مخدوم راجن قتال سروردی

نوٹ : (۱) پیر داؤد جمانیاں کا مزار ضلع مظفر گڑھ میں ہے وہ قوم کے میتلا ہیں۔ حضرت پیر اسحاق کا

قبرستان بگو والا سے تین میل جنوب کو واقع ہے۔ یہ حضرت مولانا سہما الدین کنبوہ سروردی کے بھائی تھے۔ (۲) شیخ پیرن بندگی کے ایک مرید میراں سید احمد سلیم مانک پوری تھے جس کے خلفاء میں دیوان شاہ عبدالرشید جونپوری سروردی خاص طور پر قابل ذکر ہیں۔

اجمل شاہیہ : اس کے بانی شاہ اجمل ہیں جو اپنے والد شاہ محمد ناصر الہ آبادی کے مرید اور خلیفہ تھے۔ نیز اپنے چچا زاد بھائی حضرت شاہ غلام قطب الدین سے بھی فیض حاصل کیا۔ شاہ اجمل عن شاہ محمد ناصر عن شیخ محمد یحییٰ المعروف شیخ خوب اللہ الہ آبادی عن شیخ محمد افضل عن سید محمد کالبی والے عن شیخ جمال عن قیام الدین عن شیخ ادھن عن بھاء جونپوری عن شیخ علاؤ الدین عن مخدوم صدر الدین راجن قتال سروردی اوچی

سلسلہ سروردیہ - طوسیہ - کبرویہ

صاحب "مرآة الاسرار" نے بھی ان چودہ سلاسل کا تذکرہ فرمایا ہے 'وہ بارہویں' تیرہویں اور چودھویں سلسلہ کے ضمن میں یوں رقم طراز ہیں کہ:

بارہواں سلسلہ : طوسیوں کا ہے جو شیخ علاء الدین طوسی سے جا ملتا ہے۔ آپ اکابر طوس میں تھے اور شیخ نجم الدین کبریٰ اکابر فردوس میں تھے دونوں حضرات کے درمیان دینی اخوت تھی۔ دونوں اکٹھے حضرت شیخ ابو نجیب سروردی کی خدمت میں گئے اور عرض کی کہ عمر گزر چکی ہے لیکن کام نہیں بنا۔ حضرت شیخ نے فرمایا کہ ہم بھی اس درد میں مبتلا ہیں۔ جب تک اللہ کے کسی دوست کا دامن نہیں پکڑیں گے اس کام کا سرانجام ہونا ممکن نہیں چنانچہ تینوں حضرات خواجہ ابو حفص (سروردی) کی خدمت میں پہنچے انہوں نے شیخ علاء الدین اور شیخ ابو نجیب کو مرید کر لیا اور تربیت فرمائی اور فرقہء خلافت دے کر رخصت کیا کہ تم دونوں اپنے مقام مسکن پر جا کر خلق خدا کو ہدایت دو اور شیخ نجم الدین کبریٰ کو شیخ ابو نجیب کے حوالے کیا تاکہ ان کی تربیت کریں۔ یہ سروردی چلے گئے اور شیخ علاء الدین طوس جا کر مسند ارشاد پر متمکن ہوئے اور تمام خلق نے آپ کی اقتدا کی۔ جو کوئی ان کا مرید ہوتا کمال اخلاص سے اپنے آپ کو ان سے منسوب کر لیتا۔ اسی وقت سے یہ سلسلہ مشہور ہوا۔ طوسی اور فردوسی سلسلے کے لوگ ایک روش پر چلتے تھے۔ مجالس سماع منعقد کرتے تھے۔ مزامیر سنتے تھے اور رقص و تواجہ کرتے تھے اور ذکر جلی بہت کرتے تھے۔ جہاں سے کوئی چیز آتی تھی کھاتے تھے اور چون و چرا نہیں کرتے تھے اور جو کچھ ان کی مجلس میں موصول ہوتا تھا مومن 'کافر' غنی میں برابر تقسیم کر دیتے تھے۔ مجاہدہ اور ریاضت بہت کرتے سلسلہ طوسیوں چھ واسطوں سے حضرت خواجہ جنید بغدادی سے جا ملتا ہے۔

تیرہواں سلسلہ : سروردیوں کا ہے جو حضرت شیخ ضیاء الدین ابو نجیب سروردی سے جا ملتا ہے۔ آپ حضرت شیخ وجیہ الدین ابو حفص (سروردی) کے مرید اور خلیفہ تھے۔ شیخ وجیہ الدین ابو حفص اور سید الطائفہ حضرت جنید بغدادی کے درمیان چار واسطے ہیں۔ شیخ ابو نجیب سروردی نے فرقہء خلافت شیخ احمد العرلا سے بھی حاصل کیا تھا اور شیخ احمد اور حضرت جنید بغدادی کے درمیان پانچ واسطے ہیں۔ شیخ ابو نجیب نے مرید ہونے سے پہلے دس سال ریاضت کی اور بیعت اور خلافت کے بعد تیس سال ریاضت شاقہ میں مشغول رہے اس مدت میں غیند کو پاس نہ آنے دیا۔ آپ بڑے عظیم القدر اور بابرکت بزرگ تھے جو

مخض آپ کی خدمت میں پوست ہوتا عرش سے فرش تک اس کی آنکھ سے مخفی نہ ہوتا اور جس قدر مشائخ اس سلسلے کے ساتھ منسلک ہوئے کسی دوسرے سلسلے میں نہیں ہوئے۔ کمال اخلاص سے ان کے تمام مرید اپنے آپ کو ان کے ساتھ منسوب کرنے لگے۔ اسی وقت سے اس سلسلے نے شہرت پائی۔

چودھواں سلسلہ : فردوسیوں کا ہے جو حضرت شیخ نجم الدین کبریٰ سے جا ملتا ہے۔ آپ اکابر فردوس میں سے تھے۔ شیخ و بیہ الدین ابو حفص سروردی کے اشارے سے حضرت شیخ ابو نجیب سروردی سے بیعت ہوئے اور ان سے خرقہء خلافت حاصل کیا۔ حضرت شیخ نے فرمایا کہ تم مشائخ فردوس ہو پس اسی روز سے سلسلہ فردوسیہ ظاہر ہوا۔ نجات الانس کے مطابق آپ نے حضرت شیخ عمار یاسر سے جو شیخ ابو نجیب سروردی کے اعظم اصحاب میں سے تھے بھی تربیت حاصل کی۔ الغرض فردوسی 'سروردی' طوسی اور گزرونی یہ چاروں سلسلے حضرت جنید بغدادی سے پوست ہوتے ہیں۔ "نجات الانس" میں یہ بھی لکھا ہے کہ حضرت نجم الکبریٰ کو ایک خرقہ حضرت کمال بن زیادہ سے بھی بواسطہ شیخ اسماعیل قسری سے ملا ہے۔ حضرت کبریٰ کے مرید دو فرقوں میں منقسم ہوئے ایک فرقہ فردوسیہ اور دوسرا کبرویہ کہلاتا ہے دونوں ایک ہی چمن کے پھول ہیں۔

چودھ سلاسل سے چالیس فروع یعنی شاخیں ظاہر ہوئیں۔ ان میں سے سلسلہ صفویہ کا ذکر صاحب "مرآة الاسرار" نے یوں فرمایا ہے کہ یہ سلسلہ شیخ صفی الدین اسحاق اردبیلی سے شروع ہوا جو شیخ زاہد ابراہیم گیلانی کے مرید و خلیفہ تھے۔ اس کے تفصیلی واسطے ہم نے شیخ صفی الدین کے حالات میں کر دیئے ہیں۔

"عید رویہ" کے متعلق لکھتے ہیں کہ یہ حضرت میر سید عبد اللہ مکی العید روس سے شروع ہوا جو شیخ ابو بکر کے مرید و خلیفہ تھے۔ وہ شیخ عبد الرحمن کے وہ شیخ مولیٰ کے۔ وہ شیخ علی کے۔ وہ شیخ علوی کے۔ وہ شیخ محمد بن علی المقدم کے۔ وہ شیخ ابودین مغربی کے جو چند واسطوں سے سید الطائفہ حضرت جنید بغدادی کے مرید و خلیفہ تھے۔ سید عبد اللہ عید روس سلسلہء سروردیہ سے بھی خلافت رکھتے تھے اور ان کے سلسلے کی نسبت حضرت امام جعفر صادق پر منتسب ہوتی ہے۔ آپ بڑے بابرکت اور عدیم المثال بزرگ تھے۔ آپ سے بڑے کلمات حقائق و خوارق عادات ظہور پذیر ہوئے۔ آپ کا سلسلہ عرب، عدن، گجرات، کاتھیاواڑ اور احمد آباد میں بہت پھیلا ہوا ہے جامع علوم ظاہری و باطنی شیخ علم اللہ انتہی اور قدوۃ ارباب طریقت شیخ بہاء الدین محمد خراسانی اسی سلسلے میں تھے۔

مشرّب قلندریہ : ہر سلسلہ میں کئی قلندریہ مشرب رکھتے تھے اور ابدال اکثر اسی مشرب پر ہوتے ہیں اور ہمیشہ اصلاح باطن میں کوشاں رہتے ہیں یہ لوگ بالعموم امامت کرنے سے گریز کرتے ہیں اور فرماتے ہیں کہ ہم ابدال لوگ ہیں ہم ہر جگہ پہنچ جاتے ہیں۔ بیٹھ جاتے ہیں اور کھاتے پیتے ہیں اس لئے امامت کے لائق اہل تمکین ہیں (اہل تمکین اسے کہتے ہیں جو غلبہء حال سے مغلوب نہ ہو سکے ایسے حضرات کو ابوالحال بھی کہتے ہیں ان کے برعکس وہ لوگ جو غلبہء حال سے مغلوب ہو جاتے ہیں ان کو اہل کمون اور ابن الحال کہتے ہیں)

چہار سلاسل کا نمایاں فرق

صاحب "انوار سروردیہ" تحریر فرماتے ہیں کہ ذکر و اشغال حضرات سروردیہ اور قادریہ مخلوط ہو گئے ہیں بعض خاص اشغال قادریہ کے ہیں جن کو حضرت سروردیہ کرتے ہیں اور بعض خاص اعمال

سروردیہ ہیں جن کو حضرات قادریہ عمل میں لاتے ہیں۔ اسی طرح چشتیوں اور سروردیوں میں بہت سا چیزیں مشترک تھیں اور اس امر کا بھی رواج تھا کہ ایک شخص دونوں سلسلوں کے بزرگوں سے پیش یاب ہو لیکن ان کا امتیازی رنگ پھر بھی عیاں ہوتا چنانچہ امام السند شاہ ولی اللہ دہلوی نے یہ طریقہ اختیار کیا کہ وہ بوقت بیعت چاروں اکابر سلاسل (چشتیہ، سروردیہ، قادریہ، نقشبندیہ) بزرگوں کے نام لیتے تاکہ ان سب کا فیض حاصل ہو اور ان کی خصوصیات اخذ ہوں۔ ان رجحانات کا نتیجہ یہ ہوا کہ مختلف سلسلوں کے ماننے والوں کے درمیان وہ حد فاصل نہ رہی لیکن پھر بھی ان کے طریق ذکر و عبادت میں کئی امتیازات ہیں۔ مثلاً:

چشتیہ : ان کے ہاں کلمہ شہادت پڑھتے وقت ”الا اللہ پر خاص زور دیا جاتا ہے بلکہ وہ ان الفاظ کو دہراتے وقت سر اور جسم کے بالائی حصے کو ہلاتے ہیں۔ اس سلسلہ کی امتیازی خصوصیت سماع کا رواج ہے۔ حضرات چشت پر سماع کے وقت ایک وجدانی کیفیت طاری ہو جاتی ہے اور وہ بسا اوقات اس میں تھک کر چور ہو جاتے ہیں۔

نقشبندیہ : ذکر جلی کے خلاف ہیں فقط ذکر خفی کو جائز سمجھتے ہیں وہ بالعموم مراقبہ میں سر جھکائے آنکھوں کو بند کئے یا زمین پر لگا کر بیٹھتے ہیں۔ موسیقی اور سماع کے خلاف ہیں اور احکام شریعت پر سختی سے عامل ہیں۔ ان کے ہاں سر سے اپنے سریدوں سے الگ نہیں بیٹھتا بلکہ حلقہ میں ان کا شریک ہوتا ہے اور توجہ الی الباطن سے ان کی رہنمائی کرتا ہے۔

قادریہ : سماع بالانزاع کے خلاف ہیں۔ ان کے حلقوں میں موسیقی کو (خواہ وہ بالانزاع ہو یا ان کے بغیر) بہت کم بار ملتا ہے۔ درود شریف کو بڑی اہمیت دیتے ہیں۔ ان کے عمل میں ذکر خفی اور ذکر جلی دونوں جائز ہیں۔

سروردیہ : ان کے ہاں سانس بند کر کے ”اللہ ہو“ کا ورد کرنے کا بڑا رواج ہے وہ ذکر جلی اور خفی دونوں کے قائل ہیں۔ سماع سے بے اعتنائی برتتے ہیں اور تلاوت قرآن پر خاص طور پر زور دیتے ہیں۔ صاحب ”انوار سروردیہ“ فرماتے ہیں کہ ذکر و اشغال سروردیہ اور قادریہ مخلوط ہو گئے ہیں۔ بعض خاص اشغال قادریہ کے ہیں جن کو حضرات سروردیہ کرتے ہیں اور بعض خاص اعمال سروردیہ ہیں جن کو حضرات قادریہ عمل میں لاتے ہیں۔

حضرات سروردیہ جو اس طریق وصول الی اللہ میں گامزن ہوتے ہیں انہوں نے زیادہ قریب ہونے کے لئے چند اعمال اور اختیار کرنے کی تاکید فرمائی ہے جن کی تشریح اس طرح پر ہے:

- (۱) سچی توبہ : یعنی فانی مطلوبات و مرغوبات کو ایسا چھوڑ دے جیسے موت کے وقت انقطاع ہوتا ہے۔
- (۲) زہد : یعنی دنیا و مافیہا سے کنارہ کش ہو۔ بزرگان سروردیہ فرماتے ہیں کہ زاہد کامل وہ ہے جو عبودیت میں کامل ہو اور اپنے فقر و نیاز اور خالق کی طرف اپنے محتاج ہونے کا برابر مشاہدہ کرتا رہے۔
- (۳) توکل : جس سے مراد یہ ہے کہ اسباب ظاہر کو ترک کر دیا جائے اور ملک و تصرف اللہ تعالیٰ کے فضل و کرم کو ملحوظ رکھنے کی طرف توجہ کرے۔ اپنے اعمال پر فریفتہ نہ ہو۔
- (۴) قناعت : یعنی درویشی اپنی نفسانی خواہشوں سے ایسا الگ ہو کہ اس کی ہمت کا مطمع نظر اللہ

ہی رہ جائے۔ (۵) عزلت : یعنی خلق سے کنارہ کشی اور تعلقات کا انقطاع کرنا۔

(۶) توجہ : یعنی اللہ تعالیٰ کے سوا اپنی اغراض کو سب طرف سے باز رکھے اور اپنے آپ کو اللہ تعالیٰ کی الوہیت کا محتاج تصور کرے۔

(۷) صبر : یعنی مجاہدہ کرے اور نفسانی لذائذ سے پرہیزگار رہے۔ اس کی محبت الہی اور ارادہ ماسوا اللہ کے تعلق سے آزاد ہو۔

(۸) رضا : درویش اپنے نفس کی مرضی کو چھوڑ کر اللہ تعالیٰ ہی کی مرضی پر راضی ہو جائے اور اپنے وجود حادث کو اس کے وجود باقی میں فنا کر دے۔

(۹) ذکر : درویش ہر وقت اللہ تعالیٰ کے ذکر میں ایسا مستغرق رہے کہ اس کی تمنائیں اور ارادے اسی کی تمنائیں اور ارادے ہو جائیں اور اس کا اپنا کچھ نہ ہو۔

(۱۰) مراقبہ : دل کو ماسوا کی یاد اور غیر حق کے خیال سے نگاہ رکھنا مراقبہ کہلاتا ہے۔ پس مراقبہ کرنے کے لئے اپنے آپ کو فانی تصور کرے اور تمام جہان کو درہم برہم جانے جیسا قیامت کو ہو گا اور ذات مطلق کو موجود اور باقی تصور کرے حتیٰ کہ محویت اور بے خودی حاصل ہو۔

سیر و سیاحت : بحوالہ ”عوارف المعارف“ حضرت شیخ الشیخ سہروردی رقم طراز ہیں کہ سیر و سیاحت کی وجہ کچھ اہم مقاصد ہوتے ہیں مثلاً : (۱) مشائخ کے ابتدائی سفر کا مقصد مشائخ اور مخلص

بھائیوں کی زیارت ہے۔ (۲) دوسرا مقصد کیمیائی نظر رکھنے والے بزرگوں کی تلاش ہے۔ (۳) مجاہدہ نفس ہے کہ دوستوں، عزیزوں اور وطن کی جدائی کے تلخ گھونٹ پینے کا عادی ہو۔ (۴) ترک لذت۔

بقول شیخ نوری علیہ رحمۃ تصوف نفس کی لذتوں کو ترک کر دینے کا نام ہے۔ سفر کے ذریعے سالک ایسا صاف اور درست ہو جاتا ہے جس طرح چڑا دباغت اور رنگنے کے بعد صاف و شفاف نظر آتا ہے۔

(۵) آثار قدیمہ کی زیارت اور عبرت انگیزی۔ (۶) شہرت سے بیزاری۔ یعنی ایک مقام پر سالک کی ریاضت اور عبادت کی بنا پر عوام میں ان کی جو شہرت ہوتی ہے سفر میں جبکہ انسان غریب الوطن ہوتا

ہے وہ شہرت اجنبیت میں بدل جاتی ہے۔

بات اصل میں یہ ہے کہ ان مشائخ کی زندگی صرف ریاضت و مجاہدہ نہ تھی بلکہ بلاد اسلامیہ کی سیر و سیاحت اور اشاعت دین بھی کرتے تھے۔

خصوصیات سلسلہ عالیہ سہروردیہ

بحوالہ ”انوار سہروردیہ“ نسبت سہروردیہ بفضل تعالیٰ بے حد قوی ہے اور طالب جلد ہی فیوض و برکات عالیہ حاصل کر لیتا ہے اور حقائق معرفت کا شناسا ہو جاتا ہے۔ طریقت سہروردیہ میں دین اور

دنیا کے حسین امتزاج کے باوجود معرفت الہی کے جذبات غالب ہیں صاحب سلسلہ نے اسے اس قدر سل بنا دیا ہے تاکہ ہر خاص و عام اس سے فیض پاسکے اور اپنی اپنی ہمت و استطاعت کے مطابق

منازل طے کر سکے۔ اس ضمن میں صاحب ”انوار سہروردیہ“ رقم طراز ہیں:

یہ بالکل صحیح ہے کہ چاروں طریقے قادریہ، نقشبندیہ، چشتیہ اور سہروردیہ اپنی اپنی منزل مقصود پر پہنچانے اور مولا کریم سے ملانے میں بے سنت کے مطابق اور کامل و مکمل ہیں جن میں کسی قسم کا

فرق و امتیاز جائز نہیں بلکہ کسی سلسلہ کی تنقیص کرنا گویا ساری جماعت اہل اللہ کی تنقیص کرنا ہے جو سراسر کفر جزوی ہے۔ ہاں تعلیم و عمل۔ درجہ بندی اور فرق مراتب کا لحاظ رکھنا جو توہین پر مبنی نہ ہو گناہ نہیں جیسے انبیاء علیہم السلام میں بعض کو بعض پر فضیلت سمجھنا ایمان کا خاصہ ہے اور ایسی فضیلت بلکہ پختگی و عقیدت کی دلیل ہے۔ خدا طلبی و خدا شناسی کے جس قدر طریق سلسلوں کے صوفیائے عظام میں رائج ہیں وہ سب قرآن و حدیث اور اتباع صحابہ سے ماخوذ ہیں اور ان میں کوئی افتخار نہیں مگر ان کی تفصیل انسانی فہم و تدبیر پر موقوف ہے۔ یہی وجہ ہے کہ سلاسل میں جو علمی و عملی اختلاف ہے یہ سارے کا سارا حق پر منتج ہوتا ہے اور مشائخین کی اپنی اپنی تعلیم اور ارادتمندوں کی استعداد اس فرق کو پیدا کرتی ہے۔ الغرض ہر سلسلہ کا طریق کار اور طرز مجاہدہ الگ الگ اور اسباق جداگانہ ہوتے ہیں جن پر اعتراض کی ضرورت نہیں۔ قابل ذکر صرف یہ بات ہے کہ:

۱۔ سروردی طریقت کا رنگ طالب کے لئے کچھ سہل الحصول اور ایسا انوکھا ہے کہ جس کی حیثیت امتیازی نظر آتی ہے اور طالب معرفت کے پانے میں قریبی راہ پر چلتا ہوا دکھائی دیتا ہے۔
۲۔ اس کے وظائف، مراقبات، تصورات اور مجاہدات دوسرے سلاسل سے مختصر اور سہل ترین ہوتے ہیں۔

۳۔ سروردی مرید اتباع سنت میں بڑے ذوق و شوق سے گامزن ہوتے ہیں۔ اس لئے کہ بانیء سلسلہ نے اس کی ابتدا ہی یوں کی ہے۔ بقول حضرت شیخ سعد الدین حمویہ: "نور سادہ" حوالہ نبی صلی اللہ علیہ وسلم فی جبین السروردی شیخی آخر" یعنی متابعت نبوت کا چمکتا ہوا نور سروردی کی پیشانی میں کچھ اور ہی حیثیت رکھتا ہے۔

۴۔ سلسلہء سروردیہ میں تصور شیخ معین تو ہے لیکن دوسرے سلاسل کی طرح غیر معین مدت تک نہیں بلکہ دربار رسالت اور تصور نبوت تک ہوتا ہے۔ جب وہ حاصل ہو گیا تو اس سے پابندی اٹھ جاتی ہے۔

۵۔ تصور (اور زیارت) حضور علیہ السلام کا حصول بھی زیادہ عرصہ کا محتاج نہیں ہوتا یعنی جلدی رسائی ہو جاتی ہے اور شیخ سروردی کی توجہ وقت بیعت سے بہت تھوڑے عرصہ میں مبتدی کو دربار رسالت میں باریاب کرا سکتی ہے۔ بعض طالب فوراً اور بعض بدیر کامیاب ہو کر عرفان کے میدان میں چلنے لگتے ہیں۔

۶۔ بعض سلسلوں میں ترقیء باطن کے لئے کسی خوش آوازی و خوش گلوئی اور شعر خوانی کو سہارا بنانا پڑتا ہے مگر سلسلہء سروردیہ اس پابندی کا محتاج نہیں کیونکہ بزرگان سروردیہ کے نزدیک یہ سلسلہء مجالس سماع میدان طریقت میں چلنے کے لئے قطعاً غیر ضروری ہے۔ نہ مجلس سماع کا اہتمام ہوتا ہے اور نہ اتفاقی شمولیت ممنوع سمجھی جاتی ہے۔ خود امام سلسلہ حضرت شیخ اشیرخ شہاب الدین عمر سروردی رضی اللہ عنہ کا ارشاد ہے: "آں نعمتے کہ در بشر ممکن است بہ شہاب الدین دادہ اند الا ذوق سماع" ان الفاظ سے ظاہر ہوتا ہے کہ آپ ذوق سماع کو نعمت بھی سمجھتے ہیں لیکن اس سے محرومی بھی باعث فخر بیان فرماتے ہیں۔

قوالی اور سروردی حضرات

قوالی سننے کے جواز یا عدم جواز کے سلسلہ میں مرشدنا حضرت قبلہ، ابو الفیض سید قلندر علی سروردی نے فرمایا: طریقت یا درویشی میں پہلی چیز یہ ہے کہ اس کا منبع دیکھو کہ جتنا ان سلسلہ میں علم باعمل پایا جاتا ہے کیا وہ منبع سے چلا ہے یا اس میں بعد ازاں ایسے خس و خاشاک مل گئے ہیں جنہوں نے اس صاف پانی کو گدلا کر دیا ہے۔ حضور علیہ السلام سے اسلام کا ظاہری پہلو اور خدا شناسی کا باطنی پہلو یعنی شریعت اور طریقت دونوں چلے ہیں۔ ظاہری پہلو یہ ہے کہ قوم کا ڈھانچہ تیار ہو جائے جیسے کھیتی بوئی جائے اب اس کھیتی کو بونے کے بعد اس کے تحفظ کی بھی دو صورتیں پیدا ہوتی ہیں۔ ایک اندرونی اور ایک بیرونی۔ زمیندار جب کھیتی بوتا ہے تو کھیتی کے شگونی نکلنے پر نقصان کے احتمال کی دو صورتیں ہوتی ہیں۔ ایک یہ کہ کھیتی میں گندم بوئی ہے اس کے ساتھ فالتو بوٹیاں بھی پیدا ہو جاتی ہیں جن سے نقصان کا اندیشہ ہوتا ہے چونکہ اس طرح زمین کی طاقت تقسیم ہو جاتی ہے چنانچہ زمیندار ان فالتو خود رو بوٹیوں کو نکال پھینکتا ہے اور گندم رہنے دیتا ہے۔ یہ اس فصل کو گویا اندرونی تحفظ ہے۔ بیرونی تحفظ یہ ہے کہ باہر سے کوئی ڈھور ڈنگر آکر اس فصل کو کہیں برباد نہ کر دے اس لئے وہ اس کھیتی کے ارد گرد باڑ لگا دیتا ہے۔ حضور علیہ السلام نے قوم کے ڈھانچے اور ان کی ظاہری نشوونما و ارتقا کا یہ ظاہری تحفظ یوں فرمایا کہ قرآن اور حدیث کے ساتھ ساتھ اس کے گرد خلافت کی باڑ لگا دی۔ اندرونی تحفظ یہ فرمایا کہ اللہ اللہ کرنے کا وہ طریقہ جو غار حرا سے شروع ہو کر معراج کی بلندیوں پر ختم ہوا اس سے قوم میں اندرونی طور پر خدا شناسی کی لائن کو بیان فرمایا۔ درویشی کا طریق کار بتایا اور فرمایا:

اخرج الیہود والنصارى بن جزیرة العرب۔ (یسود اور نصاریٰ کو جزیرہ عرب سے نکال دو۔) اور الفقر فخری والفقر منی (مجھے فقر پر فخر ہے اس لئے کہ فقر مجھ سے ہے)۔

وہ کیوں؟ معراج حاصل ہوا براہ راست خدا سے مکالمہ بالمشافہ ہوا اس پر فخر نہیں کیا، نبوت تامہ پر فخر نہیں کیا۔ آپ نے فرمایا: میں آدم کی تمام اولاد کا سردار ہوں، لیکن مجھے فخر نہیں۔ کتاب ملی، ام الکتاب اس پر فخر نہیں کیا۔ صحابہ کی جماعت ملی سب سے افضل۔ اس پر فخر نہیں کیا۔ ازدواج مطہرات ملیں سب سے بڑھ کر۔ اس پر فخر نہیں کیا۔ اہل بیت طے سب سے بلند۔ اس پر فخر نہیں کیا۔ فخر کیا تو صرف "فقر" پر۔ غور طلب بات یہ ہے کہ یہ کیا چیز ہے جس پر فخر کیا۔ یہ ایسی شے نظر آتی ہے جو رب العزت کے راز پانے کی آخری سیج ہے اور جس مقام پر دوسرے انبیاء اور رسولوں میں سے بھی کوئی نہیں پہنچا۔ اس مقام کا نام فقر ہے۔ اس رنگ میں حضور صلی اللہ علیہ وسلم نے یہ دو صورتیں جو بیان فرمائی ہیں۔ ظاہری میں قرآن، حدیث اور فقہ شامل ہے۔ اندرونی پہلو جہاں علماء کی زبانیں کاٹ دی گئیں جیلوں میں ٹھونس دیئے گئے وہاں لا الہ کی تبلیغ کے لئے کس نے کام کیا ہے؟۔۔۔ درویشوں نے۔ دیکھنا یہ ہے کہ وہ درویشی رسول تک رہی اور وہاں سے جب ایک کڑی سے دوسری کڑی تک آئی تو کیا ذوق سماع اور سماع بالزما میر کا عمل رسول اللہ صلی اللہ علیہ وسلم اور متقدمین میں ہے یا نہیں؟

بات در اصل یہ ہے کہ سماع یا قوالی کا زمانہ بہت بعد کا ہے نہ تو حضور علیہ السلام کے زمانے میں اور نہ ہی خلفائے اربعین اور صحابہ کرام کے زمانے میں اسے رب العزت کے عرفان یا روح کی پرواز کا باعث سمجھا جاتا تھا۔ ایک حدیث میں آتا ہے: ابتدائے اسلام کے زمانے میں ایک عورت جو کہ مغنی تھی، حضور صلی اللہ علیہ وسلم کی خدمت میں حاضر ہوئی اور عرض کیا کہ یا رسول اللہ! میں نے منت مانی تھی کہ اگر میرا یہ کام ہو گیا تو میں آپ کے رو برو گاؤں گی۔ منت چونکہ ادا کرنی فرض ہوتی ہے۔ اس لئے فرمایا: منت پوری کر۔ چنانچہ وہ بیٹھ گئی اور گانا شروع کیا۔ اسی اثناء میں حضرت صدیق اکبرؓ تشریف لے آئے۔ دیکھا کہ حضور علیہ السلام تشریف فرما ہیں وہ خاموش رہے۔ آپ کے بعد حضرت علیؓ تشریف لائے اور وہ گاتی رہی۔ اسی اثناء میں حضرت عمرؓ نے دروازہ کھٹکھٹایا۔ اس نے جب حضرت عمرؓ کا نام سنا کہ وہ تشریف لائے ہیں تو اپنا ساز و سامان لپیٹ کر اٹھ بھاگی۔ اتنی دیر میں حضرت عمر رضی اللہ عنہ اندر تشریف لے آئے۔ حضور علیہ السلام نے فرمایا: کیا عجیب بات ہے کہ شیطان عمر کے سائے سے بھی بھاگتا ہے۔ تو معلوم ہوا کہ حضور علیہ السلام نے اس کی منت پوری کرنے کے لئے سماع کی اجازت تو دے دی مگر اسے مستحسن فعل قرار نہیں دیا بلکہ شیطان کھسایا۔ فرمایا۔ تو گویا حضور کے مزاج اطہر میں اس شے کا کوئی حصہ نہیں صحابہ کرامؓ کی زندگی چونکہ نبوت کی زندگی کا عکس ہے اس لئے یہ چیز صحابہ کرامؓ کے زمانہ میں نہیں ملتی۔ تابعین کے زمانے میں بھی یہ نہیں پائی جاتی۔ اس کے بعد تبع تابعین کا زمانہ آیا اور اس کے کئی سو سال بعد کے بزرگوں حضرت خواجہ عثمان ہارونی یا ان کے بعض ہمعصروں میں یہ ذوق سماع رہا۔ انہوں نے اسے رواج دیا، لیکن اپنی ذات کے لئے۔

حضرت مجدد الف ثانی رحمۃ اللہ علیہ سے اس کے متعلق کسی نے پوچھا تو انہوں نے فرمایا: "نہ انکاری کنتم نہ این کاری کنتم" انکار اس لئے نہیں کرتا کہ ملائح بزرگوں کا فعل ہے اور خود سننے والا کام اس لئے نہیں کرتا کہ یہ فعل میرے بزرگوں میں نہیں پایا جاتا۔

خواجہ عثمان ہارونی اور حضرت غوث الاعظمؒ کے زمانے کی ایک بات یہاں واضح کرتا ہوں کہ حضرت غوث الاعظمؒ کا عمل یہ رہا کہ آپ نے فتوے دے کر گانے بجانے والوں کو بغداد سے نکلوا دیا اور سماع کے متعلق شدت سے منع فرمایا۔ "غیتہ الطالین" میں اس کا ذکر موجود ہے۔ یہاں یہ سوال پیدا ہوتا ہے کہ جو حضرات شاہ جیلانؒ کا عرس منعقد کرتے ہیں تو وہ قوالی کا فعل حضرت کے حکم کے خلاف کرتے ہیں نہ معلوم ان کے پاس اس کا کیا جواز ہے کہ عرس تو ہو حضرت شاہ جیلانؒ کا اور ڈھولک بجائیں حضرت چشتیؒ کے مسلک کی حالانکہ وہاں تو ساری شہیں شریعت کے مطابق ہی ملتی ہیں۔ حضرت غوث الاعظمؒ نے نہ تو سماع سنا اور نہ ہی اس کی اجازت فرمائی۔ اس لئے ایسے حضرات کا عمل حضور غوث پاکؒ کے عمل کے خلاف ہے۔ دوسرا مسئلہ یہ ہے کہ حضرت عثمان ہارونیؒ چونکہ خود نہایت ہی خوش فکر شاعر تھے بلند پایہ نعتیں اور غزلیں کہتے تھے، ان کے حسن مذاق میں یہ چیز شامل تھی۔ شاعری کا بنیادی پتھر حضور علیہ السلام کے زمانے میں بھی پایا جاتا ہے اس لئے شاعرانہ مذاق، شاعرانہ تخیل اور شاعرانہ طبع ہر زمانے میں رہی

ہیں۔ حضرت عثمان ہارونیؓ خود غزلیں، نظمیں اور نعتیں کہتے اور پڑھتے تھے اس میں ایک لطافت ہوتی ہے کہ اپنے محبوب کا تصور رکھ کر ایسے انداز سے کرے جو اس کی روحانی غذا کا باعث بنے۔ ان سے آگے یہ نسبت پشتیوں اور حسن بخریؓ وغیرہ کو پہنچی۔ حضرت غوث الاعظم رحمۃ اللہ تعالیٰ علیہ، خواجہ معین الدین چشتیؒ اور حضرت شیخ الشیخ شہاب الدین عمر سروردی رحمۃ اللہ علیہ کا زمانہ ایک ہی ہے، کوئی دس سال پہلے کوئی دس سال بعد۔ حضرت خواجہ اجیری چشتی رحمۃ اللہ علیہ، حضور غوث الاعظم رحمۃ اللہ علیہ کے خالہ زاد بھائی ہیں مگر اس کے باوجود قوالی کے مسئلے میں ایک ماحول میں اکٹھے نہیں ہوئے۔

طبیعتوں کے مطابق باطنی تقسیم : جب خواجہ چشتیؒ اور حضرت شہاب الدین عمر سروردیؒ اس قابل ہوئے اور درویشی کی بالائی منزل پر دین مبین کی تبلیغ کے لئے موزوں سمجھے گئے، اس معاملہ باطنی طور پر دربار رسالت میں پیش ہوا تو حکم ہوا کہ ان کی ڈیوٹیاں پیش کی جائیں۔ حضرت علی رضی اللہ عنہ نے ان کی ڈیوٹیاں یوں تفویض فرمائیں کہ سروردی کو تو ملتان کی طرف اور چشتی کو سرحد، کابل اور غزنی وغیرہ کا تعین فرمایا، لیکن جب تقسیم ہونے لگی تو چشتی کو ہندوستان میں اور سروردی کو ادھر لگا دیا۔ حضرت علی رضی اللہ عنہ نے عرض کی: یہ تقسیم تو الٹی ہے۔ حضور علیہ السلام نے فرمایا: تقسیم اس لئے بدلی ہے کہ معین الدین کا مذاق سماع ہندوستان کی فضا سے مطابقت رکھتا ہے۔ اہل ہند ڈھولک اور ساز بجاتے ہیں لہذا ان کی طبیعت مزامیر کے ذریعے اہل ہند کے لئے جاذب ہوگی۔ سروردی کی پیشانی میں شریعت محمدی کا نور چونکہ جداگانہ حیثیت رکھتا ہے اس میں یہ سماع نہیں لہذا اسے دوسری طرف بھیج دو۔ چنانچہ اس معاملہ سے ثابت ہوتا ہے کہ سروردیوں کے ساتھ سماع کا کوئی تعلق نہیں۔ دوسرے یہ کہ سروردی حضرات وسط ہند کو عبور کر کے بنگال تک پہنچے ہیں مگر ان کی تبلیغ میں یہ کہیں بھی ثابت نہیں ہوا کہ انہوں نے قوالی سنی ہو یا ایسا ماحول پیدا کیا ہو اور طلبے کی تھاپ سے لوگوں کو اکٹھا کیا ہو بلکہ انہوں نے اندرونی قوت باطنی سے مخلوق کی طبیعتوں میں عرفان کی صلاحیت و پرواز پیدا کی۔ میں نے اپنی تحقیق میں بھی سروردی حضرات میں سے کسی کو سماع بلز امیر کا ذکر یا سماع نہیں پایا اور نہ ہی مجھے بھی سروردی حضرات سے یہ نسبت پہنچی ہے۔ یہی وجہ ہے کہ بعض حضرات اس عمل کی شدت سے ممانعت فرماتے ہیں۔ بات اصل میں یہ ہے کہ سماع بلز امیر کی ابتدا پشتیوں سے ہوئی۔ سروردیوں نے تو جہاں بھی تبلیغ کی ان سے یہ عمل یعنی سماع ثابت نہیں ہوتا۔ پنجاب میں سروردیوں کے مورث اعلیٰ حضرت غوث العالمین بہا الدین ذکریا ملتانیؒ کو ہی لیجئے ان کے سارے عمل میں یہ چیز آپ کو نہیں ملے گی حالانکہ وہ بابا فرید شکر گنج کے ہم عصر اور یار غار تھے۔ اگر کسی وقت کوئی مہمان آگیا اور اس کی خوشنودی کے لئے اس کے اصرار یا دوستانہ رنگ میں اشعار بغیر ساز یا مزامیر کے سن لئے گئے تو یہ اور چیز ہے۔ وگرنہ قوالی کا دستور العمل یا اہتمام سروردیوں کے ہاں نہیں پایا جاتا۔ میرے شیخ حضرت قبلہ بابا جی غلام محمد سروردی رحمۃ اللہ تعالیٰ علیہ (حیات گڑھی گجرات) کے پاس اگر کوئی ایسا شخص آتا اور کہتا کہ میں کچھ سنانا چاہتا ہوں تو فرمایا کرتے کہ

تو آداب سماع سے واقف نہیں اگر میری کیفیت دگرگوں ہو گئی تو پھر کیا کرو گے۔
 شرائط سماع: قوالی کے ضمن میں سب سے اہم چیز یہ ہے کہ اہل مجلس و اہل سماع آداب مجلس
 سے واقف ہو۔ زمان مکان اور اخوان سماع کی تین شرطیں ہیں:
 (۱) مجلس میں ہم مشرب احباب متحد الخیال ہوں اور شیخ یا شیخ کے اجازت یافتہ فتنی مرید موجود
 ہوں۔

(۲) محفل سماع میں چنگ و رباب کچھ نہ ہوں۔

(۳) وقت ایک ہو۔ سب ہم خیال ہوں۔ سب کا ایک طرف تصور ہو اور تمام حاضرین با وضو
 ہوں۔

(۴) گانے والا مرد بالغ ہو امرد اور عورت نہ ہو۔

(۵) کلام میں فحش اور ہزل کی آمیزش نہ ہو۔

(۶) سننے والا محض اللہ تعالیٰ کے لئے سنے اور اس کا دل یاد الہی سے لبریز ہو۔

جب تک مجلس کا یہ ماحول نہ ہو اس وقت تک سماع نہیں ہونا چاہئے۔ مجھے ساری زندگی
 میں صرف ایک دفعہ میرے پیر و مرشد حضرت قبلہ بابا جی رحمت اللہ علیہ نے فرمایا تھا کہ کبھی کبھی
 قوالی کی طرف توجہ رکھا کرو۔ میں نے عرض کی بہت بہتر۔ آپ کی نسبت سمجھ کر سننے میں کوئی
 اعتراض نہیں مگر میں نے جناب کو اس کا مستقل اہتمام فرماتے نہیں دیکھا اس لئے میری طبیعت
 چاہتی ہے کہ جو روحانی پرواز یا ماحول اس روح کو نصیب ہو وہ عرفان کی بلندیوں میں بغیر کسی
 آسرے کے پرواز کرے۔ اگر اس نے گانے والے کا تکیہ لے کر شروع کیا اور طبیعت اس کی
 عادی ہو گئی تو جہاں اسے گانے والا نہ ملا تو اس کی بلند پروازی رہ جائے گی۔ فرمانے لگے تجھے
 ضرورت نہیں۔

خود حضرت شیخ الشیخ شہاب الدین عمر سروردی کا ارشاد ہے: ”آں نعمتے کہ در بشر ممکن
 است شہاب الدین رادادہ اند الا ذوق سماع“ ان الفاظ سے ظاہر ہوتا ہے کہ وہ ذوق سماع کو نعمت
 بھی سمجھتے ہیں لیکن اس سے محرومی بھی باعث فخر بیان کرتے ہیں۔ اگر دیکھا جائے تو سماع محض
 آواز موزوں کا نام ہے جس سے قلب میں تحریک پیدا ہوتی ہے پس اگر یہ تحریک اللہ تعالیٰ کی یاد
 کی ہو تو مستحب ہے ورنہ ہزلیات سے ایسا سماع حرام ہو گا۔

اولیائے سروردیہ کی مساعی و خدمات

سلسلہ عالیہ سروردیہ اگرچہ حضرت شیخ ضیا الدین ابو نجیب سروردی سے شروع ہوا لیکن
 اس سلسلہ کی ترویج میں حضرت شیخ الشیخ شہاب الدین عمر سروردی رضی اللہ تعالیٰ عنہ کا نام
 نامی بڑی اہمیت کا حامل ہے کیونکہ سلسلہ عالیہ سروردیہ آپ کے قدم مہمنت لزوم سے صحیح
 معنوں میں آشنائے عالم ہوا۔ آپ سلسلہ سروردیہ کے بانی مہانی ثانی ہیں آپ حضرت ابو نجیب
 کے بھتیجے اور خلیفہ ہیں۔ سروردیہ سلسلہ میں قادری سلسلہ کے جو اسباق پائے جاتے ہیں اس کی
 وجہ یہ ہے کہ آپ نے زیادہ میعاد حضرت غوث الاعظم کے پاس گزاری۔ آپ کا فیضان بے پایاں

نہ صرف عوام الناس اور صوفیائے کرام تک ہی محدود تھا بلکہ یہ اصلاح امراء اور حکمران طبقہ تک بھی محیط تھا۔ حضور علیہ السلام کی اس سنت کہ آنحضرت صلی اللہ علیہ وسلم نے اپنے دور کے سلاطین اور حکمرانوں کو اسلام کی دعوت تحریری طور پر اور سفیران کرام کے ذریعے بھجوائی کا اتباع بھی حضرت شیخ اشباح کی دعوت تبلیغ میں اظہر من الشمس ہے آپ نے اپنے عہد میں خلفائے بغداد اور دیگر اسلامی ممالک کے درمیان انصاف پروری، حق پرستی، صلح جوئی اور اخوت باہمی کی ہدایت فرمائی۔ اسلامی ممالک میں اخوت و مصالحت پیدا کرنے، اسلام کی قوت بڑھانے اور فیضان باطنی کے نور کو پھیلانے کی غرض سے کئی بار سفر اختیار کئے اور بلا جھجک شاہان وقت کو چند نصیحت اور تلقین فرمائی جس کے ٹھوس نتائج آپ کی ظاہری زندگی میں ہی برآمد ہونا شروع ہو گئے۔ آپ کی ذات گرامی کو ہر ادنیٰ و اعلیٰ ایک نعمت غیر مترقبہ سمجھتا از حد تعظیم و تکریم کرتا اور آپ کے فرمان عالی مقام کو واجب التعظیم و تسلیم گردانتا۔ شوی قسمت سے اگر کسی نے تعمیل ارشاد میں کوتاہی کی تو اس کا خمیازہ خود اس نے بھگتا جیسا کہ خوارزم شاہ کی تباہی سے ظاہر ہے۔ آپ کے مریدان با صفا بالخصوص خلفائے عظام بھی لا تعداد تھے جنہوں نے اپنے اپنے علاقوں یا ملکوں میں ترویج سلسلہ عالیہ سروردیہ میں نمایاں خدمات سرانجام دیں۔ ایران، ماورالنہر، ترکستان، سلطنت بغداد جس کا دائرہ خاصہ وسیع تھا مشرق وسطیٰ برصغیر پاک و ہند۔ مشرق بعید و غیر ہم ہر جگہ ترویج سلسلہ کا جو بیج بویا بالا خروہ تن آور درخت بنا اس ضمن میں آپ کی ذات گرامی کی ان تھک کوششوں کا تمام عالم اسلام مرہون منت ہے اور تاقیامت رہے گا۔

سلسلہ سروردیہ نے دنیا کے ہر حصے میں شہرت دوام پائی سلسلہ سروردیہ کا وہ دور خصوصاً قابل ذکر ہے جب مسلمانوں کے خون سے ایران، بغداد، سمرقند، بخارا، چین اور ہند کے مسلمان چنگیزی قوم کے ہاتھوں مولیٰ گاجر کی طرح کٹ رہے تھے اس وقت شیخ نجم الدین کبریٰ سروردی بخارا میں درس و تدریس میں سرگرم تھے۔ آپ اور ان کے کئی نامور مرید چنگیزی لشکر کا مقابلہ کرتے ہوئے شہید ہوئے بعد میں بخارا میں آپ کے خلیفہ سیف الدین باخرزی کی نظر برکہ خان منگول پر پڑی جس نے اسلام قبول کر لیا اور اسلام کی خدمات میں پیش پیش رہا۔ بالفاظ علامہ اقبال:

ع "پاسہاں مل گئے کعبے کو صنم خانے سے"

حضرت سعد الدین جموی خراسان میں۔ کمال الدین شریانی ترکستان میں اور نظام الدین جنیدی جیسے باکمال صوفی تپتچ میں انوار محمدی پھیلانے میں مصروف تھے۔ اس سلسلہ سروردیہ کے کئی خلفا فلسطین سے لے کر چین تک اور بحر ہند کے جزائر و ساحلی مقامات سے گزر کر شمالی و جنوبی ہند کے اندرونی دور دراز مقامات تک پھیل گئے۔ حضرت شیخ دمشق نے بنگالہ کا سفر کیا اور مولانا تقی الدین عرب مغربی کو سلسلہ سروردیہ میں داخل کیا۔ سید جلال الدین کبیر سرخ بخاری کی اولاد نے بھی ہند میں اس سلسلہ کو پھیلا دیا۔ قاری شاہ سلیمان پھلواری نے مدراس، بنگلور، میسور، ترچناپلی اور جنوبی ہند میں ہزاروں افراد کو سلسلہ میں داخل کیا۔ خواجہ عماد الدین قلندری پھلواری

نے بھی اس سلسلہ کو بڑی تقویت پہنچائی۔ حضرت سید جلال مجدد سلہٹی (بعض آپ کو گینالی ترکستانی اور یمنی کہتے ہیں اور جو حضرت میر سرخ بخاری سروردی کے نواسے تھے) نے کینیا، یمن کے بعد سلہٹ (بنگلہ) میں مقیم ہو کر سلسلہء سروردیہ کی نمایاں خدمات سرانجام دیں۔ بنگال سے حضرت جلال الدین تبریزی کا نام نامی کسی تعارف کا محتاج نہیں۔

حضرت شیخ الشیوخ نے برصغیر (پاک و ہند) میں سلسلہء عالیہ سروردیہ کے لئے حضرت نوح بھکری (سندھ) حضرت غوث العالمین بہاء الدین ذکریا ملتانی۔ حضرت جلال الدین تبریزی۔ حمید الدین حاکم۔ شہاب الدین بکجوت وغیرہم کو اس عظیم مشن کی ذمہ داری سونپی اور ان حضرات کی بے لوث اور ان تھک کوششوں نے برصغیر کے کفرزار کی نعلتوں کو اسلام کے نور سے جس طرح منور فرمایا وہ محتاج بیان نہیں۔ سروردی خانقاہوں کی روحانی تعلیم سے مراد ترک دنیا نہ تھی بلکہ دنیا میں رہ کر دنیاوی کاروبار کرتے ہوئے ہر وقت اللہ تعالیٰ کی طرف متوجہ رہنا اور ہر کام کو شریعت کی روشنی میں بخوبی انجام دینا ہی اطاعت الہی اور اطاعت رسول تھا۔ حضرت غوث العالمین ذکریا ملتانی کی قائم کردہ خانقاہیں جماعت بندی کر کے تبلیغ کے لئے اپنے مریدوں کو دہشتوں اور دور دراز شہروں میں روانہ کرتیں۔ اس طرح سروردی سلسلہ کے فیض یافتہ برصغیر کے ہر اہم مرکز اور موڑ پر پھیل گئے۔ اور یہ سلسلہء عالیہ سرحد، بلوچستان، سندھ، پنجاب، کشمیر، گجرات، کاتھیاواڑ، مدراس، یوپی، دکن، بہار، بنگال، آسام سے ہوتا ہوا برما، ملائیا اور انڈونیشیا تک جا پہنچا۔

ملتان میں حضرت غوث العالمین کا مدرسہ عالیہ ہندوستان کی مرکزی یونیورسٹی کی حیثیت رکھتا تھا جہاں قرآن و حدیث، فقہ و ادب ریاضی یعنی مروجہ تعلیم کے دوش بدوش روحانی تربیت بھی کی جاتی تھی۔ آپ کی خانقاہ و مدرسہ غوثیہ میں چین، ترکستان، بلور، النہر مصر، شام، عراق، دمشق اور حجاز تک کے طالبان حقیقت اور درویش آ کر فیض یاب ہوتے حضرت غوث العالمین نے نصف صدی کے عرصہ میں برصغیر ہند و پاک نہ صرف قرامطہ کے اثر سے پاک کیا بلکہ لاکھوں سرکش کافروں کو بھی نور ایمان سے مالا مال فرما کر انہیں اسلام کا محافظ بنا دیا۔ خدمت خلق کے جذبہ کے تحت سلاطین اور عمائدین حکومت سے اچھے تعلقات رکھے اور دارالحکومت میں اپنے قیام کا مقصد اصلاح اور خلق کی وکالت کے سوا کچھ نہ رکھا۔ آپ نے اس بات پر زور دیا کہ انسان دو چیزوں کا مجموعہ ہے (۱) صورت (۲) سیرت یا صفت اور قائل قبول چیز صرف صفت ہے اللہ تعالیٰ صورت کو نہیں نیت اور اعمال کی جانب نظر کرتا ہے۔

حمید الدین حاکم سروردی نے سندھ سے مکران تک اسلام کی اشاعت کی۔ شیخ سارنگ اور شیخ مینا نے لکھنؤ میں اور شیخ سعد الدین نے خیر آباد میں ٹھوس تبلیغی خدمات سرانجام دیں۔ لاہور میں حضرت شیخ عبد الجلیل چوہدری (میکلوڈ روڈ لاہور) نے گراں قدر خدمات سرانجام دیں۔ پٹنہ میں اسلام کی تبلیغ کے لئے شیخ شہاب الدین بکجوت سروردی (مرید و خلیفہ حضرت شیخ الشیوخ) تشریف لائے جن کا آبائی وطن کاشغر تھا۔ آپ نے موضع جھلی میں قیام فرمایا اور سلسلہ سروردی کی خدمت کی۔ آپ کے بعد آپ کے دو نواسوں حضرت احمد شرف الدین

اور حضرت احمد چرم پوش نے اس سلسلے کو آگے بڑھایا۔ مدراس اور ترچناپلی میں بابا فخر الدین سروردی نے اور حیدر آباد دکن کے قریب بابا شرف الدین عراقی نے قیام فرمایا آپ حضرت شیخ شہاب الدین سروردی کے مرید تھے سینکڑوں غیر مسلموں کو حلقہ بگوش اسلام کیا عدن میں مولانا فخر الدین عراقی نے تبلیغی خدمات انجام دیں اور افغانستان اور ایران کے لوگوں کو مستفید فرمایا حضرت شیخ سعدی شیرازی سروردی نے تقریباً "ساری دنیا کی سیر و سیاحت میں نمایاں خدمات سر انجام دیں۔"

سروردیوں میں اہل قلم کی کمی: بحوالہ "ملفوظات ابوالفیض سید قلندر علی سروردی" "بر صغیر میں سروردی حضرات نے بڑی تبلیغی خدمات سر انجام دی ہیں اور سروردی بزرگان عظام جا بجا پھیلے ہوئے ہیں مگر بد قسمتی سے ان حضرات کے تفصیلی حالات پر بہت کم قلم اٹھایا گیا ہے۔ لاہور میں جتنے سروردی حضرات گزرے ہیں وہ سب لاہور کی سابقہ بستی سے باہر اور شہر کے کناروں پر رہے ہیں۔ حضرت شاہ جمال رحمۃ اللہ علیہ وہ اچھرے سے پرے۔ ان کے بھائی حضرت شاہ کمال رحمۃ اللہ علیہ گنج مغل پورہ کے پاس۔ حضرت حسن گنجدگر المعروف حسو تیلی رحمۃ اللہ علیہ ایٹ روڈ یعنی فیصل شہر سے باہر۔ اس طرح حضرت بیسلا پاک دامن رحمۃ اللہ علیہا محمد نگر گڑھی شاہو۔ حضرت موسیٰ رحمۃ اللہ علیہ آہن گر، یہ بوڈ روڈ۔ حضرت میاں موج دریا بخاری رحمۃ اللہ علیہ نامبہ روڈ کشم آفس کے قریب۔ غرضیکہ جتنے بھی سروردی بزرگ ہوئے ہیں وہ اصل شہر کی آبادیوں سے باہر ہی ہوئے ہیں۔ اس سے معلوم ہوتا ہے کہ انہوں نے شہری زندگی سے قطعاً دلچسپی نہیں لی اور دو دراز رہتے رہے۔ ظاہری چیز سے انکار کرنا۔ ایک یہ چیز ہے کہ دل سے (نفس سے) یہ سمجھنا کہ دنیا میں پڑ کر کیا لیتا ہے۔ دنیا مقام فانی ہے۔ رفتنی گذشتنی ہے۔ وہ اس طرف لگ پڑے ان کے قلب پر یہ مفہوم نہ ہوتا اور دنیا کو نہ چھوڑتے تو وہ بھی اتنا ہی کام کر لیتے جتنا دوسرے سلسلے کے بزرگوں نے کیا۔ مقابلتاً انہوں نے زیادہ کام کیا ہے مگر سینوں کے زور سے دل کی بیداری سے روح کی صفائی سے پروپیگنڈا سے نہیں کیا۔

با الفاظ خلیفہ مجاز چودھری اقبال حمید سروردی (تذکرہ حضرت شیخ الشیوخ شہاب الدین سروردی) مصنفہ سلام سروردی سلسلہ عالیہ سروردیہ میں اللہ پاک کے فضل و کرم سے بہت سے عالم و فاضل اور دبیران عالی مقام پیدا ہوتے رہے ہیں جنہوں نے ہر دور میں دین کی ٹھوس خدمات سر انجام دیں۔ تاہم سروردی مشائخ نے اپنے تذکرے مرتب کرنے کی طرف توجہ نہ دی چنانچہ لوگ آج کل سلسلہ سروردیہ سے اس درجے روشناس نہیں جو کہ اس کا حق ہے۔ اس کی ایک وجہ تو یہ ہے کہ سروردی مشائخ کرام نے اپنی ٹھوس دینی خدمات کے پیش نظر تذکروں کی اشاعت کو اہم نہ گردانا اور دوسری وجہ یہ ہے کہ "نسبت سروردیہ" ماشا اللہ نہایت قوی ہونے کے باعث ایک خاص منزل پر آکر سروردی درویش پر اکثر و بیشتر کیفیت جذب و سرمستی طاری ہو گئی تھی جس کی وجہ سے وہ معرفت الہی میں سرشار ہو کر گوشہ نشینی اختیار کر لیتے اور پہاڑوں اور جنگلوں میں ڈیرہ جمالیتے تھے۔ ظاہر ہے ان حالات میں تصنیف و تالیف کا کام کیسے سر انجام دیا جا

سکتا تھا۔

مشائخ کرام کے سلاسل قائم کرنے کا مقصد چونکہ محض فیض رسانی اور خلق خدا کی رشد و ہدایت ہے جو جذب و سرمستی کی فراوانی کے ساتھ ممکن نہیں لہذا دربار بالا میں اس کو پسندیدگی کی نظر سے نہ دیکھا گیا۔ پس جب حضرت صاحب قبلہ الحاج ابوالفیض قلندر علی سروردی سیالکوٹی ثم لاہوری رحمۃ اللہ علیہ پر بھی جذب طاری ہونے لگا تو حضرت غوث العالم شیخ بہا الدین ذکریا ملتانی سروردی رحمۃ اللہ علیہ کے دربار سے سلسلہ عالیہ سروردیہ کے لئے ایک نیا سبق جذب و سرمستی کے سدباب کے لئے خصوصی طور پر صادر ہوا لہذا اب جب بھی سالک منزل جذب و فنا میں پہنچتا ہے تو شیخ کامل اس خصوصی سبق کو تعلیم فرما کر غلبہ جذب کو روک دیتا ہے۔ درویش بدستور حالت صحو میں رہ کر دنیاوی امور سرانجام دیتا رہتا ہے اور منازل میں بھی کوئی فرق نہیں پڑتا، چنانچہ حضرت صاحب قبلہ رحمۃ اللہ علیہ نے خلافت عظمیٰ کی حصول کے بعد سجادہ کے ساتھ ساتھ خامہ حقیقت بیان بھی سنبھالا اور متعدد کتب سلوک و تصوف پر تصنیف فرما کر فریضہ تبلیغ و رشد و ہدایت بکمال حسن و خوبی سرانجام دیا اور حلقہ اشاعت کو سلسلہ عالیہ سروردیہ کی دینی خدمات اور فیوض و برکات سے بہرہ ور فرمایا۔“

بحوالہ ”آب کوثر“ تصوف کے ہندوستانی سلسلوں میں سب سے زیادہ شہرت چشتیہ خاندان کو ہے اور فی الواقع اس میں کئی خصوصیتیں ایسی تھیں جنہیں ہندوستانی حالات خاص طور پر سازگار تھے مثلاً ”موسیقی اور سماع کا رواج۔ ادبیت اور شعر و شاعری سے انس جو ملامت غیر مسلمانوں کے ساتھ غیر معمولی رواداری جنہوں نے اس کی مقبولیت اور اشاعت میں بڑی مدد کی۔ مسلمانوں کی روحانی تربیت میں بھی اس سلسلہ کے بزرگان کبار نے بڑا حصہ لیا لیکن سروردیہ سلسلہ بھی اپنی ٹھوس تبلیغی سرگرمیوں میں منفرد اور جداگانہ حیثیت رکھتا ہے۔

۱۱۶۱ عیسوی (۵۵۱ھ) میں حضرت معین الدین چشتی رحمۃ اللہ علیہ ہندوستان میں آئے۔ یہ

پر تھوی راج کا زمانہ تھا۔ نقشبندی حضرات بعد میں آئے۔ سب سے پہلے جو سلسلہ ہندوستان میں طریقت کے سلسلوں میں کام کرتا رہا وہ سروردیہ ہے۔ کام انہوں نے کیا مگر ان میں کوئی ایسا اہل قلم نہیں اٹھا جو ان کے حالات قلمبند کرتا۔ ان کا دور چل رہا تھا کہ پھر یہ حضرات نقشبندیہ چشتیہ اور قادریہ تشریف لائے۔ ان تینوں کا سلسلہ خوب چلا چشتی حضرات میں کافی اہل قلم تھے بالخصوص امیر خسرو یا اس قسم کے دیگر شعراء ادیب۔ نقشبندی حضرات میں بھی اہل قلم لوگ تھے انہوں نے بھی اپنے سلسلہ کے حالات لکھے۔ قادریہ سلسلہ کے بزرگوں نے بھی بہت کچھ لکھا مگر یہ سلسلہ سروردیہ جب عروج پر تھا اس وقت تو کسی نے نہ لکھا مگر جب یہ پیچھے آیا تو پھر آہستہ آہستہ یہ حضرات پیچھے ہو گئے اور ان کی جگہ قادری، چشتی اور نقشبندی حضرات میدان میں آگئے۔ وقت گزرتا گیا حتیٰ کہ عوام الناس سروردی بزرگوں سے گیارہویں صدی ہجری میں پھر روشناس ہوئے۔

تبلیغی سرگرمیاں : بحوالہ ”آب کوثر“ مصنفہ شیخ محمد اکرام: ”سروردیہ سلسلہ بھی سلسلہ چشتیہ

کی طرح بہت پرانا ہے اور ٹھوس تبلیغی کاموں میں تو شاید اس کا پلہ چشتیہ سے بھی بہت بھاری ہے۔ کشمیر میں اسلام کبرویہ سلسلہ کے بزرگوں مثلاً امیر کبیر سید علی ہمدانی اور ان کے صاحبزادے میر محمد ہمدانی نے پھیلا یا جو سروردیوں ہی کی ایک شاخ سے تعلق رکھتے تھے۔

بنگلہ کے کامیاب پہلے مبلغ شیخ جلال الدین تبریزی تھے جو شیخ شہاب الدین سروردی کے اعظم خلفاء میں سے تھے۔ اس وقت مشرقی بنگال کی سب سے بڑی زیارت گاہ سلٹ میں ایک سروردی شاہ جلال یعنی "کامزار" ہے۔ گجرات کے قدیمی دارالخلافہ ٹن میں حضرت سلطان المشائخ اور حضرت چراغ دہلوی نے بھی اپنے خلفاء بھیجے یعنی شہراحمہ آباد کی سب سے بڑی زیارتیں حضرت قطب عالم اور حضرت شاہ عالم کے سر بنفک روضے، سروردی یادگاریں ہیں اور پاک ٹن سے مغرب کے علاقے یعنی سندھ مغربی پنجاب اور بلوچستان کو تو بابا فرید شکر گنج بھی حضرت بہاؤ الدین ذکریا سروردی کی ولایت کا جزو مانتے تھے۔

چشتیوں اور سروردیوں میں بہت سی چیزیں مشترک تھیں اور اس کام کا بھی رواج تھا کہ ایک شخص دونوں سلسلوں کے بزرگوں سے فیض یاب ہو، لیکن اگر ان بزرگوں کے حالات زندگی اور کارناموں کو بنظر غائر دیکھیں تو ان کا امتیازی رنگ صاف نظر آتا ہے۔ امام السنہ شاہ ولی اللہ نے تو یہ طریقہ اختیار کیا تھا کہ وہ بیعت کے وقت چاروں خاندانوں (چشتیہ، سروردیہ، قادریہ، نقشبندیہ) بزرگوں کے نام لیتے تاکہ ان سب سے فیض یاب ہو اور ان کی خصوصیات اخذ ہوں۔ ان رجحانات کا نتیجہ یہ ہوا کہ مختلف سلسلوں کے ماننے والوں کے درمیان حد فاصل نہ رہی لیکن پھر بھی ان کے طریق ذکر و عبادت میں کئی امتیازات ہیں۔ سروردی امور شرعی میں زیادہ محتاط تھے ان کے ہاں سماع بہت کم تھا۔ خلاف شرع امور میں وہ فوراً ناپسندیدگی کا اظہار کرتے۔ دوسرے مذہبوں کے ساتھ ان کا برتاؤ غیر معمولی رواداری کا نہ تھا۔ تبلیغ کا جوش بھی ان میں زیادہ۔ سیر و سفر کا شوق بھی انہیں چشتیوں سے کہیں بڑھ کر تھا۔ بالعموم چشتیوں کا رنگ جمالی تھا۔ سروردیوں کا جلالی۔ ان سب باتوں کا نتیجہ یہ تھا کہ اگرچہ دارالخلافہ کی نازک مزاج اور حساس ہستیوں کو سروردی کسی بڑی حد تک مسخر نہ کر سکے لیکن اطراف ملک میں انہوں نے اسلام کا ڈنکا خوب بجایا اور اسلام کی بڑے پر جوش طریقہ سے اشاعت کی۔

افسوس ہے کہ سروردیوں کی مکمل تاریخ مرتب نہیں ہوئی اور آج تو اس کے لئے مواد نہیں ملتا۔ سروردیوں نے زیادہ تر کام ہندوستان کے سیاسی اور ثقافتی مرکزوں سے دور رہ کر کیا ہے۔ ان کی روحانی کوششوں کو دارالخلافہ کی تیز برقی روشنی نے اجاگر نہیں کیا اور اتفاق سے ان میں اہل قلم حضرات کی بھی بہتات نہیں ہوئی جس کا نتیجہ یہ ہے کہ سروردیوں کی ٹھوس مذہبی خدمات سے جن کی بدولت اس برصغیر میں اسلام کا بول بالا ہوا، ایک عام بے خبری ہے۔

مغربی پنجاب میں ملتان کے بعد اشاعت اسلام کا دوسرا بڑا مرکز اوج تھا جو پنجاب کے پانچ دریاؤں (دریائے ستلج، بیاس، راوی، چناب، جہلم اور سندھ) کے سنگم پنج ند کے قریب ایک قدیم قصبہ ہے۔ اوج کے دو بڑے حصے ہیں۔ ایک گیلانیہ کہلاتا ہے جہاں قادریہ سلسلے کے بزرگ

رہتے ہیں دو سراحملہ بخاریاں ہے اور سروردی سلسلہ کا مرکز ہے۔ سب سے پہلے جس سروردی بزرگ نے اپنے قدوم مہمنت لزوم سے اوج کو امتیاز بخشا سید جلال الدین منیر شاہ میر سرخ بخاری سروردی تھے جو غوث العالمین حضرت بہاؤ الدین ذکریا ملتانی کے خلیفہ تھے۔ پنجاب میں آپ نے شہر جھنگ سیالاں آباد کیا راجپوتوں کے کئی قبیلوں کو آپ نے مسلمان کیا۔ ان کے علاوہ موسیٰ نواب سروردی جس کے دادا کیچ مکران کے نواب تھے اس علاقہ میں کافی کام کیا۔ مزید برآں شیخ جمال الدین اچوی سروردی اور مخدوم جمانیاں سید جلال الدین بخاری سروردی تھے جو سید میر سرخ بخاری سروردی کے پوتے اور صدر الدین راجو قتل کے حقیقی بھائی تھے۔ سلسلہ عالیہ سروردیہ کی ترویج و تبلیغ میں ان بزرگوں کی کوششیں محتاج بیان نہیں۔

سندھ اور مغربی پنجاب کی روحانی تاریخ لکھتا اس لئے مشکل ہے کہ یہاں سروردی حضرات نے کام کیا اور ان کی بہت کم کتابیں شائع ہوئی ہیں کیونکہ سروردی حضرات نے دوسرے اکابر سلاسل کے مقابلے میں قلم کا بہت کم سہارا لیا۔ ان کی کئی تصنیفات فی زمانہ کم یاب یا عدم دستیاب ہیں جن کا فردا فردا ذکر ہم نے ان حضرات کے حالات میں مجملہ "کر دیا ہے اب ہم چند بزرگان عظام کا علاقہ وار ذکر خیر کرتے ہیں:-

در خطہ پنجاب و سندھ : سب سے پہلے اسلام کے مبلغ جو لاہور میں تشریف لائے ان کا نام سید اسماعیل بخاری ہے آپ کی آمد ۳۹۵ ہجری (۱۰۰۵ عیسوی) میں ہوئی جن کے وعظ میں روزانہ سینکڑوں بلکہ ہزاروں نا مسلم داخل اسلام ہوئے۔ ان کے بعد جس بزرگ نے تبلیغ اسلام اس خطہ میں کی وہ حضرت علی ہجویری المعروف داتا گنج بخش ہیں جن کی شخصیت و نام نامی اظہر من الشمس ہے۔

لاہور میں حضرت داتا گنج بخش رحمۃ اللہ علیہ کے بعد رشد و ہدایت اور دعوت و تبلیغ کا یہاں پر کام حضرت سلطان مخی سرور سروردی رحمۃ اللہ علیہ نے بڑے شد و مد سے کیا۔ آپ نے علوم ظاہری لاہور آکر مولانا محمد اسحاق (لاہوری) سے حاصل کئے اور علوم باطنی اپنے والد بزرگوار سے اور شیخ الشیخ شہاب الدین سروردی رحمۃ اللہ علیہ سے حاصل کئے۔ ریاضت و عبادت کے لئے آپ نے اپنا مرکز موضع سوہدرہ قرار دیا۔ یہاں سے دھونکل تشریف لائے اور ہدایت خلق میں مشغول ہو گئے آخر میں ڈیرہ غازی خان کے ایک گاؤں **کرمی** کوٹ کو اپنا تبلیغی مرکز بنا لیا وہیں ۵۷۷ھ میں ایک حاسد نے آپ کو شہید کر ڈالا۔ مزار مبارک **کرمی** کوٹ میں ہے۔ آپ بڑے بلند پایہ بزرگ تھے بے شمار بندو اور سکھ بھی آپ کے عقیدت مند تھے جنہیں سلطانی کہتے ہیں۔

پہنچی صدی ہجری میں ملتان پنجاب کا روحانی مرکز بنا ہوا تھا۔ یہاں سلسلہ سروردیہ کے نامور بزرگ غوث العالمین حضرت شیخ بہا الدین ذکریا ملتانی نے بڑا کام کیا۔ آپ شیخ الشیخ حضرت شیخ شہاب الدین عمر سروردی کے خلیفہ تھے جن سے آپ نے سترہ دن میں خلافت حاصل کی۔ آپ ہی کے حکم سے آپ نے ملتان کو رشد و ہدایت کا مرکز بنایا۔ ۶۱۱ھ میں آپ کا وصال ہوا۔ برصغیر ہند و پاکستان میں سروردیہ سلسلہ کے آپ مورث اعلیٰ ہیں۔ آپ کے پیر بھائی



حضرت نوح سروردی بھکری آپ سے پہلے سندھ میں تشریف لائے مگر ان کا سلسلہ زیادہ وسیع نہ ہوا۔

آپ کی وفات کے بعد آپ کے صاحبزادے شیخ صدر الدین سروردی رحمۃ اللہ علیہ آپ کے جانشین ہوئے اور ان کے بعد ان کے صاحبزادے شیخ رکن الدین ابوالفتح ملتانی سروردی اپنے باپ کے جانشین ہوئے وہ اپنے دادا حضرت ذکریا ملتانی کے مرید تھے دہلی کا شہنشاہ علاؤ الدین غوری آپ کا بے حد معتقد تھا۔ جو یہ راجپوتوں کو آپ نے مسلمان کیا۔

ملتان کے بعد اچ تبلیغ اسلام اور رشد و ہدایت کا مرکز بنا جہاں قادری اور سروردی بزرگوں نے قیام فرمایا۔ سب سے پہلے ۶۳۲ھ میں حضرت شیخ بہا الدین ذکریا ملتانی کے خلیفہ سید جلال الدین سروردی المعروف میر سرخ بخاری نے تبلیغ اور سروردی سلسلہ کی ترویج کا کام کیا آپ کے بعد حضرت مخدوم جلال الدین جہانیاں جہاں گشت تبلیغ کے لئے وارد ہوئے جن کے دست مبارک پر سینکڑوں راجپوت قبیلے مسلمان ہوئے۔ آپ کے بعد آپ کے خلفاء نے سلسلہ کی ترویج میں بڑا کام کیا۔

حضرت مخدوم لال شہباز قلندر سروردی رحمۃ اللہ تعالیٰ علیہ نے ساتویں صدی ہجری کے آغاز میں سندھ کو اپنی تبلیغی سرگرمیوں کی جولان گاہ بنایا۔ آپ حضرت قبلہ شیخ شہاب الدین سروردی رحمۃ اللہ تعالیٰ علیہ کے مرید تھے، آپ کا قیام زیادہ تر سیون شریف میں رہا۔ در خطہ بلوچستان: بلوچستان میں سلسلہ سروردیہ کو جس بزرگ کے ذریعے سب سے زیادہ فروغ ہوا وہ شیخ احمد ولد موسیٰ (علاقہ شیرانی وادی ثوب) تھے ان کا لقب احمد جو انمرد تھا۔ آپ کا مزار کوہ سلیمان کی چوٹی پر ہے آپ حضرت بہا الدین ذکریا ملتانی سروردی کے خلیفہ تھے۔ ان کی وفات کے بعد ان کے بیٹوں نے سلسلہ کی خوب ترویج کی۔ شیخ اسماعیل سزہتی سروردی اور مخدوم جہانیاں کے خلیفہ خواجہ یحییٰ بختیار سروردی نے خاصی ناموری حاصل کی۔

در خطہ بنگال: کفرزار بنگال میں اسلام کی روشنی پھیلانے کے لئے حضرت بہا الدین ذکریا ملتانی سروردی کے پیر بھائی جلال الدین تمبریزی سروردی سرزمین حجاز، بغداد، ملتان، اجیر شریف اور دہلی سے ہوتے ہوئے بدایوں تشریف لائے یہاں ایک غیر مسلم کو مشرف بہ اسلام کیا "علی" اس کا نام رکھا اور بدایوں و گردونواح کی تبلیغ کا اسے ذمہ دار ٹھہرا کر بنگال کے مرکزی شہر پنڈو پہنچے۔ یہ شہر کفر کا گڑھ تھا اور سحر بنگال زوروں پر تھا۔ کالی دیوی کی پوجا ہوتی تھی۔ یہاں یہ مرد خدا تنہا کفر کے سینے میں گھس کر بیٹھ گیا اور کلمہ طیب کی آواز سے تھکا مچا دیا۔ ایک نگاہ ڈالی پنڈو کا سب سے بڑا مندر مع اپنے بتوں کے سرنگوں ہو گیا۔ پجاری ایمان لے آئے اور تمام علاقہ میں اسلام پھیلنا شروع ہو گیا۔ آپ کے بعد ۱۳۰۳ھ میں سنٹ شیخ جلال مجرد سروردی کی مدد سے فتح ہوا اور آپ کی مساعی جلیلہ سے تمام خطہ اسلام کے نور سے منور ہوا آپ کا وصال ۱۳۳۰ھ میں ہوا۔ مزید برآں اشاعت اسلام میں بنگال کے غازی اولیا کا بھی نمایاں حصہ ہے اور ان کے مزارات علاقے میں جگہ جگہ پر موجود ہیں ان میں زیادہ تر سروردی بزرگ ہی تھے۔

در خطہء سرحد: یہاں اسلام بارہویں صدی عیسوی میں پھیلا حضرت بہا الدین ذکریا ملتانی سروردی کے افغان مرید حیدر زرکنی سروردی اور شیخ احمد سروردی اور حضرت جمانیاں جہاں گشت کے خلیفہ خواجہ یحییٰ بختیار سروردی کے اسم ہائے گرامی بہت نمایاں ہیں جنہوں نے لاکھوں کی تعداد میں بھنگی ہوئی مخلوق کو رشد و ہدایت بخشی۔

دار الخلافہ دہلی: برصغیر میں بھارت کے دار الخلافہ میں حضرت بہا الدین سروردی جو مولانا جمالی سروردی صاحب "سیر العارفین" کے پیر تھے سلسلہ سروردیہ کی نمایاں خدمت کی۔ حضرت بہا الدین کے والد سید صدر الدین راجن قتال سروردی کے مرید تھے۔

در خطہء کشمیر: کشمیر میں اسلام چودھویں صدی عیسوی میں پھیلا۔ کشمیر سروردیوں کے شیخ الکل مخدوم حمزہ کشمیری سروردی ہیں جو حضرت جمال الدین بخاری سروردی کے مرید تھے ان سے پہلے کشمیر کے سروردی بزرگوں میں شرف الدین بلبل شاہ سروردی بابا روپلی رشی سروردی بابا نصیب الدین نور الدین دلی بابا داؤد خاکی سروردی نے سلسلہ کی ترویج میں بہت نمایاں کام کیا حضرت سید ہمدانی کبروی نے اسلام اور سروردیہ سلسلہ سے مخلوق کو روشناس کرایا۔

در خطہ گجرات پنجاب: پنجاب میں تبلیغ اسلام اور سروردیہ سلسلہ کی ترویج میں سرزمین گجرات کو بھی نمایاں حیثیت حاصل ہے ان بزرگان عظام میں حضرت شاہ دولہا دریائی گجراتی رحمت اللہ علیہ صف اول کے بزرگوں میں شمار ہوتے ہیں۔ آپ کا تعلق شہنشاہ ہند سلطان لودھی کے خاندان سے تھا۔ ۹۸۹ھ میں پیدا ہوئے۔ حضرت سید سرمست سروردی سے خرقہء خلافت حاصل کیا۔ آپ کا وصال ۱۰۷۵ھ اور بعض کے مطابق ۱۰۸۷ھ ۱۶۷۶ عیسوی میں ہوا۔ مزار شریف گجرات شہر میں ہے جو آج بھی پنجاب اور بیرون پنجاب کے لوگوں کے لئے بے پناہ برکت کا حامل ہے۔

اسی طرح گجرات کے ایک اور بزرگ جن کی جدوجہد سے اسلام نے نشوونما پائی اور لاکھوں بندگان خدا نے توحید و رسالت کا حقیقی راستہ پایا۔ حضرت شرف الدین عرف بابا جنگو شاہ قلندر رحمت اللہ علیہ ہیں جن کا مزار ملو کھو کھر تحصیل و ضلع گجرات ہے پہلے مجذوب تھے پھر سالک ہوئے آپ کا وصال ۱۸۶۳ عیسوی کو ہوا۔

سروردی سلسلے کے فروغ میں برصغیر میں کئی سو سالوں کے بعد جس بزرگ کا نام سنہری حروف میں لکھنے کے قابل ہے وہ حضرت میاں بابا غلام محمد سروردی حیات گڑھی (گجرات) ہیں جنہیں صغیر سنی میں ہی حضرت جنگو شاہ قلندر سروردی کی صحبت میسر آئی آپ بچپن میں ہی جب حاضر ہوئے تو آپ پر نظر کرم فرمائی کندھوں پر کبھی اٹھا لیتے اور کئی دن رست میں دبا دیتے اور فیض پہنچاتے۔ جب آپ نوجوانی میں ظاہری علوم سے فارغ ہو کر بغرض بخت حاضر ہوئے تو آپ نے اپنا پس خوردہ دودھ انہیں پلایا اور حالت استغراق طاری کردی ازاں بعد حضرت شاہ دولہا کو ان کی توجہ سے عالم صحو میں طریقت سروردیہ کا سبق تلقین ہوا جو مریدین میں طریقت اوسمہ کے نام سے بھی پکارا جاتا ہے۔ آپ نے ایک دفعہ بتایا تھا کہ بابا جنگو شاہ قلندر سروردی نے مجھے ارشاد فرمایا تھا کہ سلسلہ عالیہ سروردیہ کی زیادہ سے زیادہ ترویج کرنا کم از کم ایک لاکھ بندگان خدا کو

سلسلہ میں داخل کرنا چنانچہ حضرت بابا میاں صاحبؒ نے ایک مجلس میں فرمایا تھا کہ اللہ تعالیٰ کا شکر ہے کہ ایک لاکھ سے زیادہ افراد میری وساطت سے داخل سلسلہ ہو چکے ہیں آپکا وصال ۱۲ دسمبر ۱۹۵۱ کو ہوا مزار پر انوار حیات گزہ تحصیل گجرات میں ہے۔

مجدد سلسلہ عالیہ سروردیہ: حضرت قبلہ میاں غلام محمد سروردیؒ کے جس خلیفہء اعظم نے سلسلہء سروردیہ کے تن مردہ میں روح پھونکی اور جنہیں ”مجدد سلسلہء سروردیہ“ کہا جاتا ہے ان کا نام نامی حضرت ابوالفیض سید قلندر علی سروردیؒ کو ٹلوی ثم لاہوری ہے۔ آپ بے مثال مقرر اجل عالم دین اور نہایت بلند پایہ اہل قلم تھے۔ متعدد کتابیں تصنیف فرمائیں۔ مواعظ حسنہ سے لاکھوں کو فیض یاب فرمایا اور لاتعداد بھنگی ہوئی مخلوق کو راہ حق کا صحیح راستہ بھمایا۔ ”بابا جنگو شاہ قلندر سروردیؒ“ کو جو سبق حضرت شاہ دولا دریائیؒ سے ملا وہ قادری سروردی مخلوط تھا چنانچہ جب آپ اپنے شیخ کی خدمت میں بغرض بیعت حاضر ہوئے تو انہیں صرف سلسلہء سروردیہ کی تلقین فرمائی۔ ازاں بعد جب ایک باطنی الجھن پیدا ہوئی تو حضرت باباجیؒ نے آپ کو دریا میں دن رات چلنے کرنے کا حکم دیا مگر اسی رات حضرت غوث العالمین بہا الحق ذکریا ملتانی سروردیؒ نے عالم باطن میں وہ سبق پڑھنے کی منافی فرمادی اور ایک نیا سبق تلقین فرمادیا۔ اس بنیادی تبدیلی کی وجہ سے سکرانہ کیفیات عالم صحو میں بدل گئیں اور سلسلہء عالیہ سروردیہ کی ترویج کی راہ ہموار ہو گئی۔ آپ نے متعدد تصانیف فرمائیں۔ سلسلہء عالیہ سروردیہ کا شجرہ شریف مرتب فرما کر اسے ختم شریف خواجگان سروردیہ کا حصہ بنایا۔ آپ کے حالات کسی حد تک بالوضاحت باب ہفتم میں درج کئے گئے ہیں۔ آپ کا وصال ۹ ستمبر ۱۹۵۸ کو لاہور میں ہوا۔ مزار پر انور انجروال ملتان روڈ لاہور پر مرجعء خلافت ہے۔

آپ کی اولاد امجاد میں صاحبزادہ سید فیض احمد سروردیؒ اور سید امتیاز احمد تاج سروردی اور پوتوں میں سید شاہد رسول سروردی خاص طور پر قابل ذکر ہیں چونکہ سلسلہ عالیہ سروردیہ کی ترویج میں ان حضرات کا بہت بڑا حصہ ہے۔ اسی طرح آپ کے خلفائے عظام میں بالخصوص الحاج چودھری محمد اقبال حمید سروردیؒ (کراچی)۔ الحاج چودھری محمد شفیع سروردیؒ (فیصل آباد) اور الحاج میاں معراج الدین سروردیؒ (موضع انجروال لاہور) کسی تعارف کے محتاج نہیں دور حاضر میں ان کی ٹھوس تبلیغی و روحانی خدمات بذات خود اظہر من الشمس ہیں چنانچہ باب ہشتم مجدد سلسلہء عالیہ سروردیہ کی ہی چند مقتدر ہستیوں پر مشتمل ہے۔



باب دوم (متقدمین بزرگان عظام)

شجرہ طریقت سلسلہ عالیہ سروردیہ
(تا حضرت شیخ الشیخ شہاب الدین عمر سروردی)

سرکار دو عالم رحمت العالمین حضرت
محمد مصطفیٰ صلی اللہ علیہ وسلم

حضرت ابو بکر صدیق	حضرت عمر فاروق	حضرت عثمان	حضرت علی مرتضیٰ	حضرت کمال بن زیاد
محمد بن ابوبکر	حضرت امام حسن	حضرت امام حسین	حضرت حسن بصری	مرید و ذبیحہ فرقت
القاسم	امام زین العابدین	خواجه حبیب عجمی		
عبدالرحمن	امام محمد باقر	خواجه معروف کرخی		
نفر	امام جعفر صادق	خواجه داؤد طائی		
سعد	امام موسیٰ کاظم	خواجه سری سقشی		
قاسم	امام علی بن اکبر	سید اطائف جنید		
نفر	موسیٰ رضا	بغدادی		
قاسم	ابو محمد روم	علی رودباری	ابوبکر حبیبی	
حسین	احمد اسود دندوری	عبد اللہ ضیف	عبد العزیز تمیمی	
سعد		ابو العباس نساوندی	عبد الواحد تمیمی	
شیخ عبداللہ البکری		اخو فرخ زنجانی	ابو القاسم گورگانی	ابو القاسم طوسی
(المعروف شیخ عمویہ)			ابوبکر نسان	ابوالحسن بنکاری
شیخ محمد			احمد غزالی	ابو سعید ابوالخیر مخدومی
شیخ عبداللہ		شیخ ذبیہ الدین		

غوث اعظم سید
عبد القادر جیلانی

شیخ محمد صالح
محمد شیخ الشیوخ

شیخ نیاہ الدین ابونجیب سروردی

(بانی سلسلہ عالیہ سروردیہ)

شیخ عبداللہ
محمدت خراسانی کبری
شیخ نجم الدین
شیخ عمار یاسر
شیخ روز بساں
شیخ اسماعیل
شیخ الشیخ شہاب
الدین سروردی

اب ہم ان معتقدین بزرگ و برتر ہستیوں کا ذکر خیر کرتے ہیں جن سے سلسلہ عالیہ سروردیہ کے بزرگوں نے بتدریج فیض باطنی و خرقہ خلافت پایا اور سلسلہ طریقت میں بانی سلسلہ عالیہ سروردیہ جن بزرگوں کی وساطت جلیلہ سے سرکار دو عالم صلی اللہ علیہ وآلہ وسلم سے پیوست ہیں۔

اختصار کے پیش نظر ان بزرگان عظام رضوان اللہ تعالیٰ اجمعین کا اجمالی تذکرہ خیر "سلسلہ الذهب" میں صرف حضرت امام زین العابدین علیہ السلام سے ہی اور سلسلہ المشائخ میں حضرت خواجہ حسن بصری رضی اللہ تعالیٰ عنہ سے ہی شروع کیا گیا ہے۔

سلسلہ الذهب

حضرت امام زین العابدین علیہ السلام

بحوالہ "مسالك الساكین" آپ حضرت امام عالی مقام حسین علیہ السلام کے بڑے صاحبزادے اور بارہ اماموں میں سے چوتھے امام ہیں۔ نام مبارک علی کنیت ابو محمد، ابو الحسن ابو بکر اور لقب پاک سجاد و سید الساجدین زین العباد و زین العابدین ہے۔ مدینہ طیبہ میں ۵ شعبان ۳۸ ہجری (۶ جنوری ۶۵۹ عیسوی) کو پیدا ہوئے۔ آپ کی والدہ ماجدہ ام ولد اور یزدجرد بادشاہ ایران کی بیٹی تھیں جن کا نام سلافہ اور بقولے غزالہ و لقب شہربانو تھا۔ ۱۸ محرم الحرام ۹۳ یا ۹۵ ہجری (۱۳ اکتوبر ۷۱۳ عیسوی) ہفتہ کی شب بعد سلطنت ولید بن عبد الملک وصال فرمایا اور حضرت امام حسن علیہ السلام کے پہلو مبارک میں جنت البقیع میں مدفون ہوئے۔

(امام عالی مقام پنجم) حضرت امام باقر علیہ السلام

آپ حضرت زین العابدین علیہ السلام کے بڑے صاحبزادے ہیں۔ نام پاک محمد کنیت جعفر لقب باقر۔ شاکر اور ہادی ہے۔ آپ کی والدہ ماجدہ بی بی فاطمہ جن کو ام عبد اللہ بھی کہتے ہیں حضرت امام حسن علیہ السلام کی بیٹی تھیں۔ آپ مدینہ طیبہ میں (واقعہ کربلا سے تین برس قبل) (۱۶ دسمبر ۶۷۶ء) ۳ صفر ۵ ہجری پیدا ہوئے۔ معرکہ کربلا میں اپنے جد امجد عالی مقام حضرت حسین علیہ السلام کے ہمراہ موجود تھے۔ وصال ۹/۷ ذی الحج ۱۱۳ ہجری دوشنبہ (یکم فروری ۷۳۳ عیسوی) بعد سلطنت ہشام بن عبد الملک اموی ہوا۔ مزار پر انوار اندرون روضہ مبارک حضرت امام حسن علیہ السلام جنت البقیع میں ہے۔

(چھٹے امام عالی مقام) حضرت امام جعفر صادق علیہ السلام

آپ حضرت امام باقر کے بڑے صاحبزادے ہیں۔ نام مبارک جعفر کنیت ابو عبد اللہ و ابو اسمعیل، لقب صادق فاضل و طاہر ہے۔ مدینہ منورہ میں بعد عبد الملک بن مروان خلیفہ اموی ۷۱۷ ربيع الاول ۸۰ یا ۸۳ ہجری دوشنبہ کو پیدا ہے۔ والدہ ماجدہ کا نام بی بی فروہ تھا۔ حضرت امام قاسم (بن محمد بن حضرت ابو بکر صدیق) کی بیٹی تھیں۔ آپ کی والدہ ماجدہ حضرت فروہ حضرت اسماء تھیں جو حضرت عبد الرحمن (بن حضرت ابو بکر صدیق) کی بیٹی تھیں اسی وجہ سے آپ یہ فرماتے تھے۔ ولدنی الصلیق موتین (یعنی مجھ کو حضرت صدیق اکبر نے دو مرتبہ جنا) آپ نے بعد ابو جعفر منصور ابن العباس السناح خلیفہ دوم عباسی ۱۵ رجب یا ۲۳ شوال ۱۳۸ ہجری دوشنبہ (مطابق ۶ ستمبر ۷۶۵ء) وصال فرمایا اور جنت البقیع میں حضرت امام حسن کے روضہ کے پاس دفن ہوئے۔

حضرت امام موسیٰ کاظم علیہ السلام

آپ حضرت امام جعفر صادق علیہ السلام کے صاحبزادے ہیں۔ نام پاک موسیٰ، کنیت ابو الحسن، ابو

ابراہیم اور لقب مبارک صابر، صالح، امین اور زیادہ مشہور لقب کاظم ہے۔ مقام ابوا میں (جو مکہ معظمہ اور مدینہ منورہ کے درمیان واقع ہے) ۱۷ صفر ۱۲۸ ہجری بروز یک شبہ (۲۸ ستمبر ۷۴۶ء) بعد مروان الممار بن محمد بن مروان بن الحکم آخرین خلیفہ بنی امیہ پیدا ہوئے۔ والدہ ماجدہ ام ولد بی بی حمیدہ بربریہ تھیں۔ آپ کا وصال ۲۳/۲۵ رجب ۱۸۳ ہجری بروز جمعہ مطابق ۲۱ اگست ۸۰۰ عیسوی بعد ہارون الرشید خلیفہ عباسیہ ہوا۔ مزار پر انوار کاٹمین متصل شہر بغداد میں ہے۔

امام ابوالحسن سید علی موسیٰ رضا علیہ السلام

بموجب صاحب "مرآة الاسرار" آپ کی ولادت ۱۱ ذوالحجہ ۱۲۸ ہجری بمقام مدینہ منورہ (۲۸ جنوری ۷۶۵ عیسوی) میں ہوئی۔ دوسری روایت کے مطابق ولادت ۷۷۰ عیسوی بعد خلیفہ مہدی عباسی میں ہوئی۔ آپ کی ولادہ محترمہ حضرت امام موسیٰ کاظم کی والدہ محترمہ حضرت حمیدہ کی کینر تھیں۔ حضرت امام موسیٰ علی رضا علیہ السلام فرماتے ہیں کہ میرے والدہ محترم نے اپنی کنیت مجھے عطا فرمادی تھی مگر آنجناب "رضا" کے لقب سے ہی دین و دنیا میں ممتاز و مشرف ہوئے۔ آپ آنھویں امام ہیں اور اپنے جد امجد حضرت امام جعفر صادق علیہ السلام کے وصال سے پچاس سال بعد متولد ہوئے۔ بحوالہ مسالک السالکین نام نامی علی۔ کنیت ابوالحسن، لقب گرامی صابر اور رضا ہے۔ مدینہ منورہ میں ۱۱ ربیع الاخر یا ۱۱ ذی قعد ۱۳۷ ہجری (۹ جنوری ۷۶۵ء) یا ۱۵۳ ہجری (۷۷۰ عیسوی) بروز پنج شبہ بہ عمد خلافت ابو جعفر منصور عباسی کے پیدا ہوئے۔ آپ کی والدہ ماجدہ ام الولد تھیں۔ ان کا نام مبارک نجمہ ثمانہ تھا۔ بعضوں نے ام البنین اور استقراء لکھا ہے۔ خلیفہ مامون رشید نے ۲۰۱ ہجری (۷۸۶ء) میں آپ کو اپنا ولی عمد کیا تھا اور سند ولی عمدی کی لکھ دی تھی پھر ۲۰۲ ہجری (۸۱۷ عیسوی) میں آپ کا نکاح اپنی دختر نیک اخترام صیب سے کر دیا۔

جب آپ کی ولادت ہوئی تو آپ کے لب مبارک جنبش میں تھے۔ ایسا معلوم ہوتا تھا کہ آپ اپنے رب کی حمد و ثناء فرما رہے ہیں اور راز و نیاز میں مصروف ہیں۔ "شواہد النبوت" کے مطابق ایک رات حضرت حمیدہ والد ماجدہ حضرت امام کاظم کو سرکار دو عالم صلی اللہ علیہ وسلم کی زیارت ہوئی تو آنحضرت نے ارشاد فرمایا کہ نجمہ کو اپنے فرزند موسیٰ رضا کو سونپ دو اور عنقریب اس جوڑے سے ایک آفتاب طلوع ہوگا جس کی شعاعیں رہتی دنیا تک جگمگاتی رہیں گی۔ وہ لڑکا روئے زمین کی تمام مخلوق سے افضل ہوگا۔ آپ کی والدہ محترمہ فرماتی ہیں کہ حضرت جب میرے بطن میں آئے تو میں خیند میں تسبیح و تحلیل کی آواز سنتی تھی۔ پچیس سال کی عمر میں آپ منصب امامت پر فائز ہوئے۔ ابو حلت ہروی کہتے ہیں کہ جس ملک سے کوئی شخص آپ کے پاس آتا تھا آپ اس کی زبان میں اس سے بات کرتے تھے بلکہ اس سے بھی زیادہ فصیح زبان استعمال کرتے تھے۔ آپ کی نظر کیمیا کے اثر سے نابینا بینائی حاصل کر لیتے تھے اور برص جیسے امراض ایک لمحہ میں دور ہو جاتے تھے۔ جب آپ کے کمالات اور کرامات مشہور ہوئے تو خلیفہ مامون کو یقین ہو گیا کہ خلافت کے مستحق حضرت امام ہیں۔ بحوالہ "مشائخ قادریہ" خلیفہ مامون رشید نے آپ کو بلا بھیجا۔ جب آپ تشریف لے گئے تو اس نے آپ کو انکور پیش کئے جو آپ نے خلیفہ کی ضد کی وجہ سے تناول فرمائے۔ (بحوالہ "چہل مجالس" خلیفہ نے چند

زہر آلود آپ کو کھلائے۔ آپ جانتے تھے کہ یہ انگور زہر آلود ہیں اور کھاتے ہی فوت ہو جائیں گے چنانچہ انگور کھاتے ہی آپ اٹھ کھڑے ہوئے تو مامون رشید نے پوچھا: کہاں کا ارادہ ہے؟ فرمایا: جہاں جانے کا امر ہوا ہے۔ آپ سر پر کچھ اوڑھ کر چلے اور ایک سرائے میں قیام پذیر ہوئے۔ اس سرائے میں آپ کے صاحبزادے امام تقی مدینہ منورہ سے آپ کی خدمت میں باشارہ باطنی اور بہ کرامت تشریف لائے تھے۔ آپ نے ان سے معاف فرمایا اور دونوں باپ بیٹا ایک ہی بستر پر دراز ہو گئے۔ راز و تیاژ کی کچھ باتیں کیں۔ اسی عالم میں آپ کا وصال ہو گیا) بحوالہ ”مرآة الاسرار“ آپ نے حضرت امام تقی کو وصیت فرمائی کہ فلاں جگہ مٹی کھودنا وہاں ایک پتھر طے گا مجھے اس پتھر کے نیچے دفن کرونا۔

”منتخب التواریخ“ کے مطابق حضرت امام کا وصال آخر ماہ صفر ۲۰۳ ہجری ۸۱۸ عیسوی (مطابق ۳ اگست ۸۱۸ عیسوی) رناباد طوس میں (جو آج کل مشہد مقدس کے نام سے مشہور ہے) ہوا۔ دوسرے قول کے مطابق ۲۰۸ ہجری ماہ رمضان (فروری ۸۲۳ عیسوی) میں بعد خلیفہ مامون رشید عباسی میں ہوا۔ روضہ اقدس مشہد مقدس (ایران) میں واقع ہے۔ سب سے پہلی عمارت قبہ ہارونی کے نام سے معروف ہوئی۔ دوسری دفعہ سلطان محمود کے حکم سے اور تیسری دفعہ سلطان سنجر سلجوقی کے عہد حکومت میں قم کے حاکم شرف الدین طاہر نے عظیم روضہ تعمیر کرایا۔ عہد صفویہ میں شدید زلزلہ کے باعث دیواروں وغیرہ کو نقصان پہنچا تو شاہ سلیمان صفوی نے اس کی مرمت کرائی۔ اس شہر میں کوئی مکان یا دکان کسی شخص کی ذاتی ملکیت نہیں بلکہ اس شہر کا ہر باشندہ حضرت امام موسیٰ رضا کا کرایہ دار ہے جس کے لئے ایک وقف بورڈ قائم ہے جس کا سربراہ شہنشاہ ایران اور آج کل صدر مملکت ایران ہے۔ اس روضہ مقدس کا شمار دنیا کے عجائبات میں ہوتا ہے۔ روضہ عالیہ کا گنبد زریں ہے۔ اربوں روپوں کی مالیت کا سونا مزار پر انوار پر لگا ہوا ہے۔

سلسلہ المشائخ

حضرت خواجہ حسن بصریؒ

ابتدائی حالات : بحوالہ ”تذکرۃ اولیاء“ ولادت کے بعد جب آپ کو حضرت عمرؓ کی خدمت میں پیش کیا گیا تو آپ نے فرمایا کہ اس کا نام حسن رکھو کیونکہ یہ بہت ہی خوبصورت ہے۔ ولادت ۲۱ ہجری میں ہوئی۔ آپ کی والدہ ام المومنین حضرت ام سلمہؓ کی کنیز تھیں۔ آپ کی والدہ جب کسی کام میں مصروف ہوتیں اور آپ رونے لگتے تو حضرت ام المومنینؓ اپنی گود میں اٹھا کر اپنا دودھ ان کے منہ میں دے دیتیں۔ بچپن میں آپ نے ایک دفعہ حضور علیہ السلام کے پیالے کا پانی پی لیا جب حضور علیہ السلام نے دریافت فرمایا کہ میرے پیالے کا پانی کس نے پیا ہے؟ تو حضرت ام سلمہؓ نے بتایا کہ حسن نے! یہ سن کر حضور علیہ السلام نے فرمایا کہ جس قدر اس نے پانی میرے پیالے میں سے پیا ہے اسی قدر میرا علم اس میں اثر کر گیا ہے۔ حضرت ام المومنینؓ نے آپ کی تربیت فرمائی اور ہمیشہ یہی دعا کیا کرتی تھیں کہ اے اللہ حسن کو مخلوق کا راہنما بنا دے چنانچہ آپ یکتائے روزگار ہوئے۔ ایک سو بیس صحابہ کرام سے شرف نیاز حاصل رہا جس میں ستر اصحاب بدر تھے۔ ”تحفہ“ کے مصنف کے مطابق

آپ حضرت علیؑ سے بیعت تھے اور انہیں کے خلفاء میں سے ہوئے۔ حضرت امام حسن علیہ السلام سے بھی شرف بیعت حاصل ہوا۔ ستر سال تک آپ ہمہ وقت با وضو رہے۔ آپ کی عظمت اور بزرگی کے بارے میں ایک بزرگ نے فرمایا: حسن کے علم کی ہر فرد کو ضرورت ہے اور اسے سوائے خدا کے کسی کی حاجت نہیں۔ ہفتہ میں ایک مرتبہ وعظ فرمایا کرتے تھے مگر جب تک حضرت رابعہ بصریؒ شریک نہ ہوتیں وعظ نہ فرماتے۔ اس کی وجہ یہ فرمائی کہ ہاتھی کے برتن کا شربت چوٹیوں کے برتن میں کیسے سا سکتا ہے؟ جب آپ کو دوران وعظ جوش آجاتا تو حضرت رابعہ بصریؒ سے فرماتے کہ یہ تمہارے ہی جوش اور گرمی کا اثر ہے۔ (بنا من خمرات قلبک یا سید!)

ارشادات : (۱) کسی نے سوال کیا کہ اسلام کیا ہے اور مسلمان کس کو کہتے ہیں؟ فرمایا: اسلام کتاب میں ہے اور مسلمان قبور میں (۲) دین کی اساس کے متعلق فرمایا کہ تقویٰ دین کی اساس ہے اور لالچ تقویٰ کو ضائع کر دیتا ہے۔ (۳) چند لوگوں نے عرض کی کہ بعض حضرات کے اقوال ہمارے قلوب میں خوف و خشیت پیدا کر دیتے ہیں۔ فرمایا: تم دنیا میں ڈرانے والوں ہی کی صحبت اختیار کرو تاکہ روز حشر رحمت خداوندی تم سے قریب تر ہو۔ (۴) فیوسروں کو نصیحت اسی وقت کرنی چاہئے جب خود بھی تمام برائیوں سے پاک ہو جائے۔ (۵) ایک ارادت مند جو آیات قرآنی سن کر بے ہوش ہو جاتا تھا اسے فرمایا: اپنے فعل میں اس امر کو ملحوظ رکھا کرو کہ آواز نہ نکلنے پائے کیونکہ آواز نکلنے سے ریاکاری محسوس ہونے لگتی ہے جو انسان کیلئے باعث ہلاکت ہے۔

”شائستہ کلام“ : حضرت علی کرم اللہ وجہہ جب وارد بصرہ ہوئے تو تمام دانشمندان کو وعظ گوئی سے منع کرتے ہوئے فرمایا کہ تمام منبروں کو توڑ کر پھینک دو لیکن جب حضرت حسن بصریؒ کی مجلس وعظ میں پہنچے تو ان سے پوچھا کہ تم عالم ہو یا طالب علم؟ آپ نے جواب دیا کہ میں تو کچھ بھی نہیں البتہ جو کچھ احادیث نبویؐ سے سنا ہے وہ لوگوں تک پہنچا دیتا ہوں۔ حضرت علیؑ نے ان کو منع نہ فرمایا اور فرمایا کہ یہ جوان شائستہ کلام ہے۔ یہ کہہ کر چلے گئے۔ حضرت خواجہ حسن بصریؒ نے فراست سے انہیں پہچان لیا۔ منبر سے اتر کر ان کے پیچھے ہو لئے۔ جب ان کی خدمت میں حاضر ہوئے تو عرض کی اے امیر المؤمنین خدا کیلئے مجھے وضو کرنا تعلیم فرمائیے۔ حضرت علی کرم اللہ وجہہ نے ایک مقام پر انہیں ظاہری و باطنی طہارت کی تعلیم دی۔ (مرآة الاسرار)

باران رحمت : ایک دفعہ بصرہ میں خشک سالی ہوئی (قحط پڑ گیا) دو ہزار آدمی نماز استسقاء کیلئے شہر سے باہر آئے ایک منبر بنا کر حضرت کو اس پر بٹھایا اور دعا کی درخواست کی۔ آپ نے فرمایا کہ اگر تم چاہتے ہو کہ بارش ہو تو مجھے بصرہ سے باہر نکال دو تاکہ حق تعالیٰ تمہارے لئے باران رحمت بھیجے۔ یہ کلمات آپ کے منہ سے نکلے ہی تھے کہ بارش شروع ہو گئی۔ آپ بڑے فراخ دل تھے اور تمام خلق کو اپنے آپ سے بہتر سمجھتے تھے اور یہ مقام کمال توحید سے حاصل تھا۔

تین شخصیتیں : سعید بن جبیرؒ کو تین شخصیتیں فرمائیں۔ (۱) صحبت سلطان سے اجتناب کرو۔ (۲) کسی عورت کے ساتھ تہانہ رہو خواہ وہ رابعہ بصریؒ ہی کیوں نہ ہوں۔ (۳) راگ رنگ میں کبھی شرکت نہ کرو کیونکہ یہ چیزیں برائی کی طرف لے جانے کا پیش خیمہ ہیں۔

مردہ دلی میں تباہی : حضرت مالک بن دینار فرماتے ہیں کہ جب میں نے آپ سے پوچھا کہ لوگوں کی تباہی کس چیز میں پوشیدہ ہے؟ تو فرمایا۔ مردہ دلی میں۔ میں نے پوچھا کہ مردہ دلی کا کیا مفہوم ہے؟ فرمایا: دنیا کی جانب راغب ہو جانا۔

کچھ بزرگ آپ کے ہمراہ بغرض حج روانہ ہوئے اور ان میں سے بعض لوگوں کو شدت سے پیاس لگی چنانچہ شہر میں ایک کنواں نظر پڑا لیکن اس پر رسی اور ڈول کچھ نہ تھا۔ جب حضرت سے صورت حل بیان کی گئی تو فرمایا: جب میں نماز میں مشغول ہو جاؤں تو تم پانی پی لینا چنانچہ جب نماز کے لئے کھڑے ہوئے تو اچانک کنویں میں سے پانی خود بخود ابل پڑا۔ سب لوگوں نے اچھی طرح پیاس بجھائی لیکن ایک شخص نے احتیاطاً کچھ پانی ایک کٹورے میں رکھ لیا۔ کنویں کا جوش ایک دم ختم ہو گیا۔ آپ نے فرمایا: تم نے خدا پر اعتماد نہیں کیا یہ اسی کا نتیجہ ہے۔

وصل : بموجب "منتخب التواریخ" آپ کا وصل ہشام بن عبد الملک بن مروان کے عہد حکومت میں یکم ماہ رجب ۱۱۰ ہجری (بمطابق ۱۵ اکتوبر ۷۲۸ء) کو بصرہ میں ہوا۔ آپ کی عمر نواسی سال تھی۔ مزار پر انوار بصرہ شہر سے تین میل دور واقع ہے۔ کالمین خلفاء میں حضرت شیخ حبیب عجمیؒ خواجہ عبدالواحد بن زیدؒ اور عقبہ بن غلامؒ بہت ممتاز ہیں۔ ان کے علاوہ دو مزید اصحاب تھے۔ حضرت ابن زرینؒ اور حضرت محمد واسعؒ۔

حضرت خواجہ حبیب عجمیؒ

ابتدائی حالات : آپ کی ولادت فارس میں ہوئی۔ کنیت ابو محمد تھی۔ ابتدا میں بڑے مالدار تھے اور سودی کاروبار کرتے تھے۔ اصل تو درکنار سود کی بھی وصولی کے سلسلہ میں بڑے متعدد واقع ہوئے تھے۔ ایک دفعہ بھیڑ کا سر بیوی کو پکانے کیلئے دیا جو آپ سود میں لائے تھے۔ کھانا تیار ہوا تو ایک سائل نے سوال کیا مگر آپ نے اسے سالن میں سے کچھ نہ دیا۔ بیوی نے برتن سے سالن نکالنا چاہا تو وہ ہنڈیا سالن کی بجائے خون سے لبریز تھی۔ اس واقعہ نے آپ کی کایا پلٹ دی۔ حضرت خواجہ حسن بھریؒ کی خدمت میں حاضر ہو کر توبہ کی اور جس قدر مال جمع کیا تھا سب راہ خدا میں صرف کر دیا۔ دریائے فرات کے کنارے حجرہ بنا کر عبادت الہی میں مصروف ہو گئے۔ ساری رات عبادت کرتے دن کو مرشد کی خدمت میں حاضری دیتے۔ اسی دوران بالکل بے نوا ہو گئے گھر جاتے تو بیوی ماں نفقہ طلب کرتی ایک دفعہ جب کہ فاتوں کی نوبت آچکی تھی تو بیوی نے پوچھا کہ کیا لائے ہو؟ فرمایا: جس کی مزدوری کی ہے وہ بہت کرم والا ہے اس کے کرم ہی کی وجہ سے مجھ میں اجرت طلب کرنے کی جرات نہ ہو سکی لیکن اس نے خود ہی کہہ دیا کہ دس دن کے بعد پوری اجرت مل جائے گی۔ دس دن بعد اللہ تعالیٰ نے ایک بوری آنا ایک ذبح شدہ بکری، گھی، شہد اور تین سو درم ایک غیبی شخص کے ذریعے گھر پہنچا دیئے اور ساتھ ہی یہ پیغام دیا کہ حبیب سے کہہ دینا کہ اپنے کام کو ترقی دیں جس کے صلہ میں ہم اس سے بھی زیادہ مزدوری دیں گے۔ آپ نے گھر آ کر جب یہ پیغام سنا تو دنیا کو چھوڑ کر اس درجہ عبادت میں مشغول ہو گئے کہ مستجاب الدعوات کے درجہ تک جا پہنچے جس کی وجہ سے مخلوق کو بہت فائدہ حاصل ہوا۔

(۱) بصرہ میں ایک مرتبہ شدید قحط سالی ہوئی تو آپ نے قرض لیکر کھانا غراب میں تقسیم فرمایا اور ایک تھیلی تکیہ کے نیچے رکھ لی۔ جب کوئی قرض لینے والا آتا تو اس میں سے نکال کر دیتے جاتے تھے۔
 (۲) ایک دفعہ تاریکی میں آپ کے ہاتھ سے سنا کر پڑی۔ اسی وقت غیب سے آپ کا مکان منور ہو گیا چنانچہ آپ نے آنکھیں بند کر کے فرمایا کہ میں بغیر چراغ کے سوئی تلاش کرنا چاہتا ہوں۔ (۳)
 ایک کینز بیس سال تک آپ کے یہاں رہی لیکن کبھی آپ نے اس کا چہرہ نہیں دیکھا۔ ایک دن اسی کینز سے فرمایا ذرا میری کینز کو آواز دے دو۔ اس نے عرض کی: حضور میں ہی تو آپ کی کینز ہوں۔ فرمایا: تمیں برس میں میرا خیال سوائے اللہ تعالیٰ کے کسی اور طرف نہیں گیا یہی وجہ ہے کہ میں تم کو شناخت نہ کر سکا۔ (۴) جس وقت آپ کے سامنے قرآن حکیم کی تلاوت ہوتی تو مضطرب ہو کر گریہ و زاری کرنے لگتے۔ ایک دن کسی نے سوال کیا کہ آپ قرآن کا مفہوم کس طرح سمجھ لیتے ہیں جبکہ یہ عربی زبان میں ہے اور آپ عجمی ہیں۔ فرمایا: میری زبان گو عجمی ہے لیکن قلب عربی ہے۔ (۵) لوگوں نے پوچھا: جب آپ گوشہ نشین ہو کر دنیا کے تمام امور سے دستبردار ہو چکے ہیں تو یہ بتائیے کہ رضا کس پٹے میں ہے؟ فرمایا: رضا تو صرف اسی قلب کو حاصل ہے جس میں کوئی کدورت نہ ہو۔

در حفاظت الہی : ایک مرتبہ حضرت حسن بصریؒ حجاج بن یوسف کے سپاہیوں سے چھپتے ہوئے آپ کی عبادت گاہ میں پہنچ گئے۔ اتنی دیر میں سپاہی بھی تلاش کرتے وہاں پہنچ گئے انہوں نے آپ سے حضرت حسن بصریؒ کا پتہ پوچھا آپ نے صاف صاف بتا دیا کہ وہ عبادت گاہ میں ہیں۔ انہوں نے پوری تلاش کی مگر کوئی سراغ نہ مل سکا۔ حضرت حسنؒ فرماتے ہیں کہ سات مرتبہ سپاہیوں نے میرے سر پر ہاتھ رکھا لیکن مجھے نہ دیکھ سکے۔ پھر سپاہیوں نے حضرت حبیب عجمیؒ سے کہا کہ حجاج آپ کو جھوٹ بولنے کی سزا دے گا۔ آپ نے فرمایا: حسن میرے سامنے عبادت گاہ میں داخل ہوئے تھے لیکن اگر وہ تمہیں نظر نہیں آئے تو اس میں میرا کیا قصور؟ چنانچہ انہوں نے دوبارہ تلاشی لی لیکن انہیں نہ پا کر واپس چلے گئے۔ حضرت حسنؒ نے باہر نکل کر حضرت حبیبؒ سے فرمایا کہ آپ نے تو استادی کے حق کا بھی کچھ پاس نہ کیا اور صاف صاف انہیں میرا پتہ بتا دیا۔ آپ نے جواب دیا کہ چونکہ میں نے سچ سے کام لیا اس لئے آپ محفوظ رہے۔ اگر میں جھوٹ سے کام لیتا تو پھر یقیناً ہم دونوں گرفتار کر لئے جاتے۔ یہ سن کر حضرت حسنؒ نے پوچھا آخر تم نے کیا پڑھ دیا تھا جس کی وجہ سے میں سپاہیوں کو نظر نہ آسکا۔ آپ نے فرمایا: دو مرتبہ آیت الکرسی۔ دو مرتبہ قل جو اللہ احد اور دو مرتبہ آمن الرسول پڑھ کر اللہ تعالیٰ سے عرض کی کہ حسن کو تیرے حوالے کیا تو ہی ان کی حفاظت کرتا۔ ہم عصر : آپ کے ملنے والوں میں آپ کے مرشد کے علاوہ حضرت احمد بن حنبلؒ حضرت امام شافعیؒ وغیرہ شامل تھے۔ حضرت عبداللہ بن مبارکؒ کا بھی یہی زمانہ تھا۔

وصال : آپ نے ۳ ربیع الاخر ۱۵۶ ہجری (مطابق یکم مارچ ۷۷۳ عیسوی) کو وصال فرمایا اور بصرہ میں دفن ہوئے۔ بعض کے نزدیک آپ کا سال ۱۳۱ ہجری اور بعض نے ۹ رمضان ۱۳۰ ہجری (۱۱ مئی ۷۴۸ عیسوی) بروز شنبہ لکھا ہے۔ عمد خلافت ہشام بن عبدالملک (خلیفہ دہم بنی امیہ) ہے۔

حضرت ابو سلیمان داؤد بن نصر الطائیؒ

ابتدائی حالات : بحوالہ "تذکرۃ الاولیاء" آپ حضرت امام ابو حنیفہؒ سے مسلسل بیس برس علم حاصل

کرتے رہے۔ علم فقہ میں کمال دسترس حاصل کی اور "امام الفقہاء" کے لقب سے مشہور ہوئے۔ آپ کے نائب ہونے کا واقعہ اس طرح لکھا ہے کہ کسی گویے نے آپ کے سامنے یہ شعر پڑھا:

ہای خلیک تبلی البلا وہای عینک ما فا سالا

(کون سا چہرہ خاک میں نہیں ملا اور کون سی آنکھ زمین پر نہیں ہی)

یہ شعر سن کر عالم بے خودی میں حضرت امام ابو حنیفہؒ کی خدمت میں حاضر ہو کر عرض کی کہ میری طبیعت دنیا سے اچھا ہو چکی ہے اور ایک نامعلوم سی شے قلب کو مضطرب کئے ہوئے ہے۔ یہ سن کر حضرت امام صاحب نے فرمایا کہ گوشہ نشینی اختیار کر لو چنانچہ آپ خلوت گزریں ہو گئے۔ کچھ عرصہ بعد حضرت امام صاحب نے فرمایا اب یہ بہتر ہے کہ لوگوں سے رابطہ قائم کر کے ان کی باتوں پر صبر و ضبط سے کام لو چنانچہ ایک برس تک بزرگوں کی صحبت میں رہ کر ان کے اقوال زریں سے بہرہ ور ہوئے لیکن خود خاموش رہے۔ ازاں بعد حضرت حبیب عجمیؒ سے بیعت ہو کر فیوض باطنی سے سیراب ہوتے رہے اور ذکر الہی میں مشغول رہ کر عظیم مراتب سے ہمکنار ہوئے۔ حضرت فضیل بن عیاضؒ "حضرت بشر حالی" حضرت سفیان ثوریؒ اور حضرت سلطان ابراہیم ادہمؒ کی آپ سے بیشتر ملاقاتیں رہا کرتیں۔

قناعت و ورع : ورثہ میں آپ کو بیس دنار ملے تھے۔ بیس سال تک اپنے اخراجات کی تکمیل کرتے رہے۔ قناعت کا یہ عالم کہ روٹی پانی میں بھگو کر کھاتے اور فرمایا کرتے کہ جتنا وقت لقمہ بنانے میں صرف ہوتا ہے اتنی دیر میں قرآن حکیم کی پچاس آیتیں پڑھ سکتا ہوں۔ ایک مرتبہ ابو بکر عیاشؓ آپ کے یہاں پہنچے تو دیکھا کہ روٹی کا ایک ٹکڑا ہاتھ میں لئے رو رہے ہیں۔ آپ نے رونے کی وجہ پوچھی تو فرمایا کہ دل تو یہ چاہتا ہے کہ اسے کھالوں لیکن یہ پتہ نہیں کہ رزق حلال بھی ہے یا نہیں۔ ایک دفعہ اپنا پانی کا گھڑا جو سائے میں رکھا تھا اس پر دھوپ آگئی تو اسے اس خیال سے سائے میں نہ کیا کہ محض اپنی راحت کے لئے توضیح اوقات کرتے ہوئے ذکر الہی سے غافل رہوں۔ آپ ہمیشہ غم زدہ رہتے اور فرمایا کرتے جس کو ہر لمحہ مصائب کا سامنا ہو اسے مسرت کیسے حاصل ہو سکتی ہے۔

کنارہ کشی : مخلوق سے صحبت کشی اختیار کرنے کی وجہ یہ بیان کی کہ اگر کم عمر کے لوگوں میں جنہوں تو وہ ادب کی وجہ سے دینی علم نہیں سکھائیں گے اور اگر معمر بزرگوں میں جنہوں تو وہ مجھے میرے عیوب سے آگاہ نہیں کریں گے پھر میرے لئے مخلوق کی صحبت کیا سود مند ہو سکتی ہے۔

خلاف نفس : آپ مداومت کے ساتھ روزہ رکھتے تھے۔ ایک مرتبہ موسم گرما کی دھوپ میں بیٹھے ہوئے مشغول عبادت تھے کہ آپ کی والدہ نے فرمایا: بیٹا! یہاں سلیہ میں آ جاؤ۔ عرض کی: مجھ کو اس چیز کی ندامت ہوتی ہے کہ خواہش نفس کیلئے کوئی اقدام کروں۔

نصیحت : حضرت ابو ربیعؒ نے آپ سے نصیحت کی درخواست کی تو فرمایا: دنیا سے روزہ رکھو اور آخرت سے انظار کرو۔ پھر کسی اور نے عرض کی تو فرمایا بدگوئی سے احتراز کرو۔ مخلوق سے کنارہ کش رہو۔ دین کو دنیا پر ترجیح دو اور اگر ممکن ہو سکے تو مخلوق کا خیال ہی دل سے نکال دو۔ پھر کسی کو فرمایا: ترک دنیا سے بندہ خدا تک رسائی حاصل کر لیتا ہے۔ ایک مرتبہ فرمایا: دین کیلئے مردت ضروری ہے۔

بے نیازی : ایک دفعہ خلیفہ ہارون رشید حضرت امام ابو یوسفؒ کے ہمراہ بغرض ملاقات حاضر ہوا تو

آپ نے ملاقات سے انکار کرتے ہوئے فرمایا کہ میں دنیا دار ظالموں سے نہیں ملتا لیکن جب خلیفہ کے والد نے بے حد اصرار کیا تو آپ نے ملاقات کی اجازت دے دی۔ خلیفہ نے رخصت ہوتے ہوئے ایک تھیلی اشرفی پیش کرنی چاہی مگر آپ نے قبول نہ فرمائی اور کہا۔ میں نے اپنا مکان جائز دولت کے عوض فروخت کیا ہے اس لئے میرے پاس اخراجات کے لئے رقم موجود ہے اور میں یہ دعا بھی کرتا ہوں کہ جب یہ رقم ختم ہو جائے تو اللہ تعالیٰ مجھے دنیا سے اٹھالے۔

ایک مرتبہ حضرت امام ابو یوسفؒ نے آپ کے خادم سے دریافت کیا کہ اب اخراجات کیلئے کتنی رقم رہ گئی ہے تو اس نے بتایا کہ دس درم چاندی باقی ہے چنانچہ امام صاحب نے اخراجات کا حساب لگا کر یہ اندازہ کر لیا کہ بس اب آپ اتنے دن اور حیات رہیں گے۔

وصال : کسی نے آپ کو خواب کے اندر ہوا میں پرواز کرتے ہوئے یہ کہتے سنا کہ آج مجھے قید سے چھٹکارا مل گیا ہے۔ بیدار ہو کر جب وہ شخص اس خواب کی تعبیر دریافت کرنے کیلئے آپ کے ہاں پہنچا تو آپ کی وفات کی خبر سنتے ہی کہنے لگا کہ مجھے خواب کی تعبیر مل گئی ہے۔ روایت ہے کہ انتقال کے وقت آسمان سے یہ ندا آئی کہ داؤد طائی اپنی مراد کو پہنچ گیا اور اللہ تعالیٰ بھی ان سے خوش ہے۔ آپ کا وصال ۱۶۲ ہجری (۷۷۹ عیسوی) میں بغداد شریف میں ہوا اور وہیں مدفون ہوئے۔ ایک دوسری روایت کے مطابق تاریخ وصال ۲۸ ربیع الاول ۱۶۵ ہجری (مطابق ۲۰ نومبر ۷۸۱ء) بیان کی جاتی ہے جو کہ خلیفہ المہدی بن منصور عباسی کا عہد سلطنت تھا۔

حضرت معروف کرخیؒ

تعارف : بموجب ”نجات الانس“ آپ کی کنیت ابو محفوظ ہے۔ والد ماجد کا نام فیروز یا فیروزان ہے جو غلام تھے اور امام حضرت علی بن موسیٰ علیہ السلام کے دربان تھے مگر صاحب ”تذکرۃ الاولیاء“ کے مطابق آپ نصرانی (عیسائی) تھے اور جب آپ کو داخل کتب کیا گیا تو استاد نے یہ درس دینا چاہا کہ ”ثالث ثلاثہ“ یعنی خدا تین ہیں۔ آپ نے کہا نہیں ”هو اللہ احد“ (وہ خدا تو ایک ہے) چنانچہ استاد نے آپ کو بہت مارا۔ آپ وہاں سے فرار ہو کر حضرت علی بن موسیٰ رضا علیہ السلام کی خدمت میں حاضر ہو کر مشرف بہ اسلام ہو گئے اور انہیں سے بیعت حاصل کی۔ ان کے والدین کا خیال تھا کہ وہ کسی مذہب پر بھی رہتا لیکن کاش ہمارے پاس رہتا۔ کچھ عرصہ بعد آپ گھر لوٹے تو آپ کے احوال سے متاثر ہو کر آپ کے والدین بھی مسلمان ہو گئے۔ آپ حضرت داؤد طائیؑ سے بھی بیعت ہوئے اور کلنی عرصہ ان کی خدمت میں رہ کر فیوض باطنی حاصل کئے۔ علوم دینیہ کی تحصیل حضرت امام اعظم ابو حنیفہؒ سے حاصل کی۔

طے مکانی : حضرت حمد بن طوسیؒ سے روایت ہے کہ ایک مرتبہ میں نے ایک نشان دیکھ کر پوچھا کہ کل تک تو آپ کو یہ نشان نہیں تھا آج کیسے ہو گیا فرمایا۔ رات کو حالت نماز میں مجھے مکہ معظمہ پہنچنے کا تصور آ گیا اور وہاں پہنچ کر طواف کعبہ کے بعد جب چاہ زمزم پر پہنچا تو میرا پاؤں پھسل گیا یہ اسی کا نشان ہے۔

شرابیوں کی توبہ : ایک دفعہ آپ چند مردوں کے ہمراہ جا رہے تھے کہ راستہ میں دریائے دجلہ کے کنارے چند نوجوان مے نوشی اور رقص و سرود میں مصروف تھے۔ آپ کے ہمراہیوں نے ان کے حق

میں بددعا کرنے کی درخواست کی۔ آپ نے فرمایا: اے اللہ جس طرح آج تو نے ان کو بہتر عیش دے رکھا ہے آئندہ اس سے بھی بہتر عیش ان کو عطا کرتا رہ۔ اس دعا کا اثر یہ ہوا کہ وہ نوجوان شراب اور رباب پھینک کر آپ کی خدمت میں حاضر ہو کر برے افعال سے تائب ہو گئے اور آپ کی بیعت کر لی۔ آپ نے ہمراہیوں سے فرمایا: جو شیرینی سے مر سکتا ہو اسے زہر دینے سے کیا حاصل۔

عظیم پروری : حضرت سری سستیؒ فرماتے ہیں کہ ایک دفعہ عید کے دن بھی میں نے آپکو کھجوریں چختے دیکھ کر وجہ پوچھی تو فرمایا: یہ سامنے والا عظیم بچہ اس لئے ادا ہے کہ تمام بچے نیا لباس پہنے ہوئے ہیں اور میرے پاس کپڑے تک نہیں۔ کھجوریں اسی لئے چن رہا ہوں کہ انہیں فروخت کر کے اس بچے کو کپڑے خرید کر دے دوں۔ میں نے عرض کی: حضرت یہ کام تو میں بھی سرانجام دے سکتا ہوں آپ کیوں زحمت فرماتے ہیں چنانچہ میں بچے کو ہمراہ لے آیا اور اسے نیا لباس پہنا دیا۔ اس کے صلے میں جو نور عطا کیا گیا اس سے میری حالت بدل گئی۔

ایک مرتبہ عالم وجد میں ستون کے ساتھ چٹ گئے اور فرمایا: تین چیزیں شجاعت کا مظہر ہیں۔ اول وعدہ وفا کرنا۔ دوم: ایسی ستائش جس میں جو دو سخا کا تصور تک نہ ہو۔ سوم: بلا طلب کے عطا کر دینا۔ ارشادات : (۱) نفس کا اتباع خدا کی گرفت ہے اور جو خدا کو یاد کرتا ہے وہ اس کا محبوب ہے اور جس کو وہ محبوب بنا لے اس پر خیر کے دروازے کھول کر شر کے دروازے بند کر دیتا ہے۔ (۲) لغو باتیں گمراہی کی دلیل ہیں اور غافل نہ ہونا حقیقت و وفا کی نشانی ہے۔ (۳) اعمال صالحہ کے بغیر جنت کی طلب اور اتباع سنت کے بغیر شفاعت کی امید اور نافرمانی کے بعد رحمت کی تمنا حماقت ہے اور حقائق کو معتبر تصور کرتے ہوئے دقیق مسائل بیان کرنا اور مخلوق سے امید وابستہ کرنا خالص تصوف ہے۔ (۴) حب دنیا سے کنارہ کش رہنے والا حب الہی کے ذائقہ سے لذت حاصل کرتا ہے لیکن یہ محبت بھی اس کے فضل و کرم سے نصیب ہوتی ہے۔ (۵) خدا پر توکل کرنے والا مخلوق کے ضرر سے محفوظ رہتا ہے۔ (۶) اس چیز سے ڈرتے رہو کہ خدا کی نظریں تم پر ہیں۔ (۷) حضرت سری سستیؒ فرماتے ہیں کہ مجھے ہدایت فرمائی کہ جب تمہیں کچھ طلب کرنا ہو تو اس طرح طلب کرو کہ ”اے خدا بحق معرّف کر خئی“ مجھ کو فلاں شے عطا کر دے وہ شے یقیناً تمہیں مل جائے گی۔“

بموجب صاحب ”مشائخ قادریہ“ آپ نے بیعت ظاہری سیدنا حبیب عجمیؒ سے بھی کی جن کو شرف بیعت و خلافت حضرت سیدنا سلمان فارسیؒ سے بھی حاصل تھا۔ اس طرح آپ تبع تابعین کی مقرب صف میں شامل تھے۔ مدارج تفرید و تجرید میں یکتائے عصر تھے۔

وصال : جب وفات کا زمانہ قریب آیا تو ایک دن حضرت امام موسیٰ رضاؑ کی خانقاہ پر حاضر ہوئے۔ اندر جانا چاہا تو دربانوں نے ٹوکا۔ آپ نے اصرار کیا تو انہیں اتنا مارا کہ آپ کی پسلیاں ٹوٹ گئیں جس کی وجہ سے جانبر نہ ہو سکے چنانچہ وفات بغداد شریف میں ۲ محرم ۲۰۰ ہجری (۱۱ اگست ۸۱۵ عیسوی) بعض کے نزدیک ۲۰۶ ہجری (۸۲۱ عیسوی) میں ہوئی جو کہ معتصم عباسی کا زمانہ تھا۔ چونکہ یہودی نصاریٰ اور مسلمان سب آپ کو اپنا مقتدا اور رہنما تسلیم کرتے تھے اس لئے سب نے دعویٰ کیا کہ جنازہ ان کو ملنا چاہئے۔ اس موقع پر شیخ کے خدام تشریف لائے اور کہا کہ حضرتؑ نے فرمایا تھا کہ میرے جنازے پر

تنازعہ ہوگا اس لئے جو جماعت میرے جنازہ کو اٹھائے گی اس طریق پر تدفین ہو چنانچہ یہود و نصاریٰ نے اٹھانے کی کوشش کی مگر ناکام رہے۔ مسلمانوں نے اٹھالیا لہذا آپ کی تدفین اسلامی طریق پر ہوئی۔ مزار پر انوار بغداد میں مرجع خلائق ہے۔

حضرت سہری سقنیؒ

ابتدائی حالات : آپ تبع تابعین میں سے ہیں۔ کنیت ابوالحسن ہے۔ بمطابق "احوال العارفین" آپ کی ولادت ۱۵۰ ہجری (مطابق ۷۶۸ عیسوی) میں ہوئی۔ بموجب صاحب "تذکرۃ الاولیاء" آپ حضرت جنید بغدادیؒ کے ماموں تھے اور حضرت معروف کرخیؒ کے مرید و خلیفہ تھے۔ اس کے علاوہ حضرت حبیب راعیؒ عجمیؒ سے بھی مشرف نیاز حاصل رہا۔ ابتدا میں آپ سقنہ فروشی کرتے تھے۔ سقنہ فروشی اسے کہتے ہیں جو گرے پڑے پھل فروخت کرتا ہے۔ اسی دوران بغداد کے بازار میں آگ لگ گئی لیکن آپ کی دوکان محفوظ رہی آپ نے بطور شکرانہ دوکان کا تمام مال صدقہ کر دیا۔ ایک مرتبہ لوگوں نے پوچھا کہ آپ کو یہ مراتب کیسے حاصل ہوئے؟ فرمایا: ایک دفعہ حضرت حبیب راعیؒ میری دوکان پر تشریف لائے اور ایک یتیم بچہ بھی ان کے ہمراہ تھا۔ انہوں نے فرمایا اس بچے کو کپڑے دلوا دو۔ میں نے حکم کی تعمیل کر دی آپ نے دعا دی کہ اللہ تعالیٰ تمہیں وہ مراتب عطا کرے کہ تم دنیا کو اپنا غنیم تصور کرنے لگو چنانچہ اس دن سے اللہ تعالیٰ نے مجھے عظیم مراتب سے نوازا۔ حضرت حارث محاسیؒ، حضرت بشر حالیؒ، حضرت ابو حمزہ بغدادیؒ اور حضرت احمد بن عاصم انصاریؒ آپ کے ہم عصر رہے۔ حضرت علی بن عبد الحمید غسانیؒ، حضرت ابو جعفر سماکؒ، حضرت ابو سعید خرازؒ اور حضرت ابوالحسن نوریؒ بھی آپ کی صحبت سے مستفید ہوئے۔ حضرت ابو نصر سراجؒ مصنف "اللمع" بھی آپکی زیارت سے مشرف ہوئے۔

ابتدائی دور میں اپنی دوکان پر ایک پردہ ڈال کر ایک ہزار نفل روزانہ پڑھا کرتے تھے۔ اسی دوران ایک شخص کوہ لگام سے حاضر ہوا اور پردہ اٹھا کر سلام کے بعد عرض کیا کہ کوہ لگام کے فلاں بزرگ نے آپ کو سلام کہا ہے۔ آپ نے سلام کا جواب دے کر فرمایا: مخلوق سے منقطع ہو کر عبادت کرنا مردوں کا کام ہے۔ زندہ وہ ہیں جو مخلوق سے وابستہ رہ کر یاد الہی کرتے ہیں۔

محبت کا مفہوم : حضرت جنید بغدادیؒ سے روایت ہے کہ جب حضرت سہری سقنیؒ نے مجھ سے محبت کا مفہوم پوچھا تو میں نے کہا کہ بعض حضرات موافقت کو اور بعض اشارات کو محبت سے تعبیر کرتے ہیں۔ یہ سن کر آپ نے اپنے ہاتھ کی کھال کھینچ کر اوپر اٹھانا چاہی تو وہ اپنی جگہ پر چسپی رہی۔ اس وقت آپ نے فرمایا: اگر میں یہ دعویٰ کروں کہ صرف محبت ہی کی وجہ سے میری کھال خشک ہو گئی ہے تو میں اپنے دعویٰ میں حق بجانب ہوں گا۔ یہ فرماتے ہی بیہوش ہو گئے لیکن آپ کا چہرہ مبارک ہر درختوں کی طرح دمک رہا تھا۔ ایک دفعہ فرمایا: محبت بندے کو ایسا کر دیتی ہے کہ شمشیر و سنان کی اذیت بھی اس کو محسوس نہیں ہوتی۔

ارشادات : (۱) اپنی جوانی کے دور میں فرمایا کرتے تھے کہ عبادت تو عمد شباب ہی میں کرنی چاہئے۔ (۲) مالدار ہمسایہ، بازاری قاری اور امیر علماء سے دور ہی رہنا چاہئے۔ (۳) سلامتی دین اور سکون جسم۔

جان صرف گوشہ نشینی ہی میں ہے۔ (۴) پانچ چیزیں چھوڑ کر تمام عالم بے سود ہے۔ اول کھانا لیکن بقائے زندگی کی حد تک۔ دوم: پانی صرف رفع تشنگی کیلئے۔ سوم: لباس صرف ستر پوشی کی حد تک۔ چہارم: مکان صرف سکونت کیلئے۔ پنجم علم عمل کی حد تک۔ (۵) خواہشات کی حد تک گناہ قابل معافی ہے لیکن کبر و نخوت کی بنیاد پر ہر گناہ ناقابل معافی ہے کیونکہ حضرت آدم علیہ السلام کی لغزش خواہش کی بنیاد پر تھی اور ابلیس کی خواہش کبر و نخوت کی وجہ سے تھی۔ (۶) جو خود اپنے نفس کو آراستہ نہ کر سکے وہ دوسرے کے نفس کو کیسے سنوار سکتا ہے۔ (۷) ایسے افراد بہت کم ہیں جن کے قول و فعل میں تضاد نہ ہو اور جو قدر نعمت نہیں کرتا نعمت اس سے کوسوں دور بھاگتی ہے۔ (۸) جو خدا کا اطاعت گزار ہوتا ہے پورا عالم اس کے زیر نگیں رہتا ہے۔ (۹) جس قلب میں کوئی اور شے مقیم ہوتی ہے وہاں یہ پانچ چیزیں داخل نہیں ہوتیں: خوف، رجا، حیا، انس، محبت اور ہر مقرب بارگاہ کو اس کے قرب کے مطابق ہی نعم عطا کی جاتی ہے۔ (۱۰) خود کو فنا کر دینے کے بعد عارف کو سکون ملتا ہے۔ (۱۱) اخلاق یہ ہے کہ لوگوں کو زیادہ دانشمند ہے۔ (۱۲) خود کو فنا کر دینے کے بعد عارف کو سکون ملتا ہے۔ (۱۱) اخلاق یہ ہے کہ لوگوں کو ازیت دینے کی بجائے ان کی ازیت رسانی پر صبر سے کام لے اور غصہ پر قابو پانا بھی داخل اخلاق ہے۔ (۱۳) گناہوں کا ترک کرنا تین وجوہات سے ہے: ایک دوزخ کے خوف سے دوسرے بہشت کی رغبت سے اور تیسرے اللہ پاک سے شرم کی وجہ سے۔ (۱۴) زاہد کا عیش اچھا نہیں کیونکہ وہ اپنے میں مشغول ہوتا ہے اور عارف کا عیش اچھا ہوتا ہے کیونکہ وہ اپنے سے علیحدگی اختیار کرتا ہے۔ (۱۵) جو لوگوں سے زیادہ میل ملاقات رکھتا ہے وہ صدق و صفا سے دور رہتا ہے۔

وصال: جب آپ نزع کے عالم میں تھے تو آپ نے حضرت جنید بغدادیؒ سے فرمایا کہ بروں کی صحبت سے بچو اور نیکیوں کی صحبت میں بھی خدا کی یاد سے غافل نہ ہونا۔ آپ کی وفات حسرت آیات ۲۵۰ ہجری مطابق ۸۶۳ عیسوی بغداد میں ہوئی۔ مزار اقدس محلہ شوزیہ میں مرجع خلاق ہیں۔ ممدی عباسی ان دنوں خلیفہ بغداد تھا۔ بقول صاحب مرآة الاسرار آپ کی وفات ۳ رمضان ۲۵۳ ہجری (۸۶۶ عیسوی) ۹۸ اٹھانوے برس خلیفہ معتمد کے عہد میں ہوئی۔ خواجہ یحییٰ بن معاذ رازیؒ، خواجہ ابو حفص حدادؒ اور خواجہ اسماعیل بن عبد اللہ تستویؒ نے بھی اسی خلیفہ کے عہد میں وفات پائی۔

سید الطائفہ حضرت ابو القاسم جنید بغدادیؒ

تعارف: ”بموجب مرآة الاسرار“ آپ حضرت سری سنیؒ کے بھانجے، مرید اور خلیفہ اعظم تھے۔ خواجہ حارث محاسبیؒ اور خواجہ محمد قصابؒ کی بھی صحبت پائی۔ آپ کو سید الطائفہ اور ”امام الائمہ“ کہتے ہیں کیونکہ آپ طائفہ صوفیاء کے امام اور سردار ہیں اکثر صوفیائے کرام آپ سے نسبت رکھتے ہیں اور تمام مشائخ آپ کی اہمیت پر متفق تھے۔ زہد و عشق میں بے نظیر تھے۔ صاحب ”کشف المحجوب“ نے صوفیاء کے دس مذاہب میں سے ایک کا آپ کو امام قرار دیا ہے۔ آپ کا طریق صحو (مقام ہوشیاری) پر مبنی ہے جبکہ یونیورسٹیوں کا مسلک سکر (بے خودی و سرمستی) ہے۔ سب سے پہلے بزرگ جنہوں نے علم ارشادات شائع کیا آپ تھے اور آپ نے ہی لوب اور تصوف کو یکجا کیا ہے۔ آپ فرماتے ہیں۔ ”التصوف کلہم اہلب“ (تصوف سرتما مرادب ہے) نیز یہ کہ ہم نے تصوف نہ قیل و قال سے اور نہ

ہی جنگ اور میدان کارزار میں حاصل کیا ہے بلکہ فاتحوں اور تن عریانی سے حاصل کیا ہے۔ مزید فرمایا: یہ راہ وہ شخص اختیار کرے جو اللہ کی کتاب و اُمیں ہاتھ میں اور سنت رسول صلی اللہ علیہ وسلم بائیں ہاتھ میں لے کر دو چراغوں کی روشنی میں چلے تاکہ گمراہ نہ ہو۔ نیز یہ کہ وصول الی اللہ اور مجاہدیت کی تکالیف برداشت کرنے میں ہمارے امام حضرت علی کرم اللہ وجہہ ہیں اگر حضرت علیؑ یہ ایک کلمہ نہ فرماتے تو اصحاب طریقت کیا کرتے؟ حضرت علیؑ سے کسی نے سوال کیا کہ حق تعالیٰ کو آپ نے کس چیز سے پہچانا؟ تو آپ نے ارشاد فرمایا: اللہ تعالیٰ نے خود اپنے فضل و کرم سے مجھے اپنا شناسا بنایا کیونکہ وہ خداوند ہے کہ جس کی نہ کوئی مثل ہے نہ مثل۔ نہ وہ کسی صورت سے پہچانا جاسکتا ہے نہ کسی خلق سے قیاس کیا جاسکتا ہے۔ وہ بعد کے باوجود قریب اور قرب کے باوجود بعید ہے۔ وہ سب چیزوں کے اوپر ہے اور کسی چیز کو اس کے نیچے نہیں کہا جاسکتا۔ وہ نہ کسی چیز کی طرح ہے نہ کسی چیز سے ہے نہ کسی چیز کے ساتھ قائم ہے وہ اس سے پاک ہے کہ ایسا ہے یا ایسا نہیں۔ اور کوئی چیز اس کا غیر نہیں چنانچہ خواجہ جنیدؒ فرماتے ہیں کہ اگر کوئی شخص حضرت علی کرم اللہ وجہہ کے اس کلام کی شرح کرے اسے لٹھ قرار دیا جائے۔ فہم من فہم (سمجھا جو سمجھا)

حالات : بمطابق صاحب "تذکرۃ الاولیاء" ایک دفعہ آپ کے والد نے حضرت جنیدؒ کے ماموں (حضرت سری سقنیؒ) کو مال زکوٰۃ میں کچھ درہم بھیجے جو انہوں نے باوجود اصرار قبول نہ فرمائے۔ چنانچہ حضرت جنیدؒ وہ رقم لیکر گئے لیکن آپ نے پھر بھی انکار کر دیا جس پر حضرت جنیدؒ نے کہا: قسم ہے اس ذات کی جس نے آپ کے اوپر فضل اور میرے والد کے ساتھ عدل کیا اب آپ کو اختیار ہے کہ یہ رقم لیں نہ لیں کیونکہ میرے والد کے لئے جو حکم تھا کہ حقدار کو زکوٰۃ پیش کر دے وہ انہوں نے پورا کر دیا۔ یہ بات سن کر حضرت سری سقنیؒ نے اپنے حجرے کا دروازہ کھول کر فرمایا کہ رقم سے پہلے میں تجھے قبول کرتا ہوں چنانچہ اسی دن سے آپ ان کی خدمت میں رہنے لگے اور سات سال کی عمر میں انہیں کے ہمراہ مکہ معظمہ پہنچے وہاں چار سو صوفیائے کرام میں شکر کے مسئلہ پر بحث چھڑی ہوئی تھی۔ جب وہ سب شکر کی تعریف بیان کر چکے تو آپ کے ماموں نے آپ کو شکر کی تعریف بیان کرنے کا حکم دیا چنانچہ آپ نے کچھ دیر سر جھکائے رکھنے کے بعد فرمایا: شکر کی تعریف یہ ہے کہ جب اللہ تعالیٰ نعمت عطا کرے تو اس نعمت کی وجہ سے منعم کی نافرمانی کبھی نہ کرے۔ یہ سن کر سب نے کہا کہ واقعی شکر اسی کا نام ہے۔

مجاہدہ و ہم عصر : آپ تیس سال تک عشاء کے وضو سے فجر کی نماز ادا کرتے رہے۔ رات بھر عبادت میں مشغول رہتے تھے۔ علامہ الشعرائیؒ لکھتے ہیں کہ حضرت رومؒ، ابوالحسن شیلیؒ، خرازؒ وغیرہم اولیاء و صوفیاء کے سلسلے آپ کی ذات سے منسوب تھے اور جن مشائخ کی نسبت آپ سے تھی انہیں جنید یہ کہا جاتا ہے۔ ابو یعقوب اقطعؒ آپ کے کاتب اور اپنی تھے جن کے ذمے خط و کتابت تھی۔ آپ کے ہم عصر مشائخ میں ابو حمزہ خراسانیؒ، ابو حمزہ بغدادیؒ، بشر حالیؒ، حماد قرشیؒ، بغدادیؒ، ابو الحسن نوریؒ، ممشاد علویؒ، نوریؒ، حضرت خیر النساءؒ، بغدادیؒ، ابراہیم خواصؒ، ابو محمد جریریؒ، ابو جعفر صیدلانیؒ، ابو جعفر بن الکریتیؒ، زیاد کبیر ہمدانیؒ، ابو یعقوب ہنرجوریؒ رحمہم اللہ اجمعین بہت ممتاز تھے۔

دوران وعظ : ایک مرتبہ دوران وعظ چالیس افراد میں سے بائیس پر غشی طاری ہوگئی اور اٹھارہ انتقال کر گئے۔ ایک وعظ گوئی کے دوران ایک آتش پرست مسلمانوں کے بھیس میں حاضر ہوا اور آپ سے عرض کی کہ حضور اکرم علیہ السلام کا یہ فرمان ہے کہ مومن کی فراست سے بچو کیونکہ وہ خدا کے نور سے دیکھتا ہے۔ یہ قول سن کر آپ نے فرمایا اس کا مقصد تو یہ ہے کہ تجھے مسلمان ہونا چاہئے۔ اس کرامت سے گرویدہ ہو کر وہ مسلمان ہو گیا۔

مفرقات : (۱) ایک مرتبہ حسین منصور طنج غلبہ حال کی کیفیت میں حضرت عمرو بن عثمان سے دل برداشتہ ہو کر حضرت کی خدمت میں پہنچے اور ان سے عرض کی کہ میری دل برداشتگی کا سبب یہ ہے کہ بندہ اپنی ہوشیاری اور مستی کی وجہ سے ہمہ وقت صفات الہی میں فنا نہیں رہ سکتا۔ آپ نے فرمایا: تم نے ہوشیاری و مستی کا مفہوم سمجھنے میں غلطی کی ہے۔

حضرت روم کو جنگل میں ایک بڑھیا نے یہ پیغام دیا کہ بغداد پہنچ کر جنید سے کہنا کہ تمہیں عوام کے سامنے ذکر الہی کرتے ہوئے ندامت نہیں ہوئی؟ یہ پیغام سن کر آپ نے فرمایا: میں عوام کے سامنے اس لئے اس کا ذکر کرتا ہوں کہ کسی سے بھی اس کا حق ذکر ادا نہیں ہو سکتا۔ (۲) کسی نے حضور اکرم صلی اللہ علیہ وسلم کے ہمراہ حضرت جنید کو بھی خواب میں دیکھا اور ایک شخص نے حضور علیہ السلام کے روبرو کوئی فتویٰ پیش کیا تو حضور علیہ السلام نے حضرت جنید کی طرف اشارہ فرمادیا۔ اس نے عرض کی کہ جب حضور خود تشریف فرما ہیں تو دوسرے کی کیا ضرورت ہے؟ حضور علیہ السلام نے فرمایا: ہر نبی کو اپنی امت پر فخر ہے لیکن مجھے اپنی امت میں جنید پر اس سے بھی زیادہ فخر ہے۔ (۳) ایک دفعہ آپ کسی درویش کی عبادت کیلئے تشریف لے گئے تو وہ مصروف گریہ تھا۔ آپ نے اس سے پوچھا: کس کی عطا کردہ اذیت پر گریہ کر رہے ہو اور کس سے اس کی شکایت کرنا چاہتے ہو؟ درویش یہ سن کر ساکت ہو گیا تو آپ نے پھر پوچھا: خیر کا تعلق کس کے ساتھ ہے؟ اس نے عرض کی: حضرت نہ رونے کی اجازت ہے نہ صبر کی قوت! (۴) حالت درد میں ایک دفعہ سورہ فاتحہ پڑھ کر اپنے پاؤں پر دم کر لی تو ندا آئی: تجھے نادم ہونا چاہئے کہ اپنے نفس کی خاطر ہمارے کلام کو استعمال کرتا ہے۔ (۵) ایک مرتبہ آپ آشوب چشم میں مبتلا ہوئے تو ایک آتش پرست طبیب نے آنکھوں پر پانی نہ لگنے کی ہدایت کی۔ لیکن آپ نے فرمایا: وضو کرنا تو میرے لئے ضروری ہے۔ طبیب کے جانے کے بعد وضو کر کے نماز عشاء ادا فرما کر سو گئے۔ صبح بیدار ہوئے تو درد چشم ختم ہو چکا تھا اور یہ ندا آئی: تم نے ہماری عبادت کی وجہ سے آنکھوں کی پردہ نہیں کی اس لئے ہم نے تمہاری تکلیف ختم کر دی۔ صبح طبیب نے جب پوچھا کہ ایک ہی رات میں آپ کی آنکھیں کس طرح اچھی ہو گئیں تو فرمایا کہ وضو کرنے سے۔ یہ سن کر طبیب نے کہا کہ مریض تو درحقیقت میں تھا اور آپ طبیب۔ یہ کہہ کر کلمہ شہادت پڑھا اور مسلمان ہو گیا۔ (۶) فرمایا: میں نے وعظ گوئی اپنے اختیار سے شروع نہیں کی بلکہ تمیں ابدال کے اصرار بے حد پر شروع کی اور میں نے تقریباً دو سو بزرگوں کے جوتے سیدھے کئے ہیں۔ (۷) آپ صائم الدہرتھے لیکن مہمان کی آمد پر (نظلی) روز نہ نہ رکھتے اور فرماتے کہ مسلمان بھائیوں کی موافقت بھی روزہ سے کم نہیں۔ (۸) کسی نے سوال کیا کہ قلب کو مسرت کس وقت حاصل ہوتی ہے؟ فرمایا: جب

اللہ قلب میں ہوتا ہے۔ (۹) ایک مرتبہ حضرت سل نے آپ کو تحریر کیا کہ خواب غفلت سے بچو کیونکہ سونے والا اپنا مقصد حاصل نہیں کر سکتا جیسا کہ باری تعالیٰ نے حضرت داؤد علیہ السلام کو بذریعہ وحی آگاہ فرمایا کہ جو ہماری محبت کا دعویٰ دار ہو کر رات میں سوتا ہے وہ کلذب ہے۔ آپ نے جواب میں تحریر کیا کہ خدا کی راہ میں بیدار رہنا ہمارا ذاتی فعل ہے لیکن ہمارے سونے کا تعلق خدا کے فعل سے ہے جو ہمارے فعل سے بدرجما بہتر ہے جیسا کہ ارشاد فرمایا گیا ”النوم موہبتہ من اللہ علی المعجبین“ یعنی نیند اپنے دوستوں پر خدا کی جانب سے ایک بخشش ہے۔ (۱۰) فرمایا: تصوف نام ہے مخلوق سے خالق کی جانب رجوع ہونے، قرآن و سنت کی اتباع کرنے اور مشغول عبادت رہنے کا۔

وصال : بموجب طبقات الکبریٰ مصنفہ عبدالوہاب شعرانی و صاحب نفعات الانس مولانا جامی آپ نے ۲۹۷ ہجری (مطابق ۹۱۰ عیسوی) میں وصال فرمایا۔ زمانہ المتقدر باللہ ابو الفضل عباسی کا تھا۔ بعض کے نزدیک تاریخ وصال ۶ یا ۷ رجب ۲۹۸ ہجری ہے۔ (مارچ ۹۱۱ عیسوی) اور بعض نے ۳۰۲ ہجری لکھی ہے۔ غسل دیتے وقت جب لوگوں نے آنکھ میں پانی پہنچانا چاہا تو غیب سے آواز آئی کہ ہمارے محبوب کی آنکھوں سے پانی دور رکھو کیونکہ اس کی آنکھیں ہمارے ذکر کی لذت میں بند ہوئی ہیں اور اب ہمارے دیدار کے بغیر نہیں کھل سکتیں۔ جب انگلیاں سیدھی کرنے کا قصد کیا تو ندا آئی کہ یہ انگلیاں ہمارے ذکر میں بند ہوئی ہیں وہ ہمارے حکم سے ہی کھلیں گی۔ بغداد شریف میں موجودہ ریلوے سٹیشن اور ہوائی اڈے کے قرب و جوار میں ایک وسیع و عریض قبرستان ہے جس میں لاکھوں غوث و قطب حضرت ابراہیم خواص، حضرت معروف کرخی، حضرت سری سقنی، حضرت بسلول داتا، منصور حلاج، ملکہ زبیدہ مدفون ہیں اسی قبرستان میں حضرت جنید بغدادی کا مقبرہ مقدس ہے۔

پاس ادب : آپ کے مزار مبارک پر حضرت شبلی سے کوئی مسئلہ دریافت کیا گیا تو فرمایا: خدا رسیدہ لوگوں کی حیات و ممات دونوں مساوی ہوتی ہیں۔ اس لئے میں اس مزار پر انوار پر کسی مسئلہ کا جواب دینے میں ندامت محسوس کرتا ہوں کیونکہ مرنے کے بعد بھی میں آپ سے اتنی ہی حیا رکھتا ہوں جتنی حیات میں تھی۔

ممتاز خلفاء : حضرت ابو بکر شبلی، حضرت علی رودباری، حضرت احمد روم، حضرت مشاد علوی و نورانی سلسلہ سروردیہ چونکہ ان چاروں اول العزم بزرگوں سے حضرت جنید بغدادی سے پیوست ہوتا ہے لہذا ہم ان چاروں بزرگوں کے مختصر حالات درج کر رہے ہیں۔

حضرت ابو بکر شبلی

تعارف : اسم گرامی جعفر بن یونس اور کنیت ابو بکر ہے۔ ”نجات الانس“ کے مطابق آپ مصر کے رہنے والے تھے آپ کے والد خلیفہ بغداد کے دربان تھے۔ ”تذکرۃ الاولیاء“ کے مطابق آپ کی ولادت بغداد میں ہوئی۔ تیس سال تک حدیث و فقہ کا درس لیا۔ دنیاوی تعلیم سے فراغت کے بعد شاہی ملازمت اختیار کر لی۔ نہاوند کے سردار مقرر ہوئے۔ اسی زمانہ میں عباسی خلیفہ المتضد باللہ کے جشن میں بغداد آئے۔ ایک سردار کو چھینک آئی اس نے رطوبت نلعت کی آستین سے صاف کر لی خلیفہ نے نلعت کی اس بے حرمتی پر اسے معزول کر دیا۔ اس واقعہ نے آپ کے دل پر گہرا اثر کیا کہ

خلیفہ کی عطا کردہ نلت کی بے حرمتی کی یہ سزا ہو سکتی ہے تو میں بھی مالک الملک حقیقی کی عطا کردہ نلت کو کیوں بے حرمت کروں چنانچہ حضرت خیر نساج بغدادیؒ کی مجلس میں آکر تائب ہوئے انہوں نے حضرت جنید بغدادیؒ کی خدمت میں بھیج دیا جن کے یہ مرید ہو گئے۔ بے شمار بزرگان سے فیوض و برکات حاصل کئے جن میں ابو بکر صیدلانیؒ، ابو بکر بن طاہر الاسریؒ، محمد بن احمد بن حمدونؒ فرا وغیرہ شامل ہیں۔ ابو عبد اللہ عبادالیؒ، حسین بن منصور حلاجؒ اور ابو الحسن صوفیؒ سے بھی ملاقات رہی۔ حضرت شبلیؒ سے حضرت غوث الاعظمؒ چھٹے واسطے سے بہ سلسلہء طریقت پوستانہ ہیں۔

آپ بستر نفعیہ عالم اور واعظ تھے۔ سوط امام مالک حفظ تھی۔ حضرت جنید بغدادیؒ فرماتے ہیں کہ ابو بکر شبلیؒ کو اس آنکھ سے مت دیکھو جس سے تم ایک دوسرے کو دیکھتے ہو کیونکہ وہ اللہ تعالیٰ کی آنکھوں میں سے ایک آنکھ ہیں۔ نیز یہ بھی فرمایا کہ ہر قوم کا ایک تاج ہوتا ہے اور اس قوم کا تاج ابو بکر شبلیؒ ہے۔ آپ نے حضرت جنید بغدادیؒ کے زیر تربیت بڑے سخت مجاہدے کئے۔

ایک مرتبہ آپ نے یہ بھی ندا سنی کہ اسم ذات کے ساتھ کب تک وابستہ رہیے گا۔ اگر طلب صادق ہے تو سعی کی جستجو کر یہ ندا سن کر عشق الہی میں ایسے مستغرق ہوئے کہ دریا میں آگ میں لہد پہاڑ سے کود کر جان مالک حقیقی پر شمار کر دینے کی کوشش کی تو ندائے بھی سنی کہ جو مقبول الہی ہوتا ہے اس کو خدا کے سوا دوسرا کوئی قتل نہیں کر سکتا۔ ایک مرتبہ بچوں نے آپ کے پاؤں پر ایسا پتھر مارا کہ لہولہان ہو گیا۔ زخم سے جو قطرے زمین پر گرتے ان میں سے ہر قطرہ خون سے "اللہ" کا نقش ابھرتا تھا۔

صاحب تذکرۃ الاولیاء لکھتے ہیں کہ ایک مرتبہ حضرت جنید بغدادیؒ کی مجلس میں آپ بھی حاضر تھے۔ حضرت جنیدؒ کے بعض ارادتمندوں نے آپ کی تعریف میں یہ جملے کہے کہ "صدق و شوق اور علو ہمتی میں آپ کا کوئی مماثل نہیں۔" یہ سن کر حضرت جنیدؒ نے فرمایا کہ تم لوگوں کا یہ قول درست نہیں بلکہ حقیقت میں شبلیؒ مردود اور خدا سے بہت دور ہے لہذا شبلیؒ کو میری مجلس سے باہر نکال دو اور جب آپ نکل گئے تو حضرت جنیدؒ نے مریدوں سے فرمایا کہ تم تعریف کر کے اس کو ہلاک کرنا چاہتے تھے کیونکہ تمہارے یہ تعریفی جملے اس کے لئے تلوار تھے اور اگر اس کا معمولی سا اثر بھی اس پر ہو جاتا تو اس کے نفس میں سرکشی رونما ہو جاتی اور وہ فوراً ہلاک ہو جاتا لیکن میری بھو اس کے لئے ڈھال بن گئی اور وہ ہلاکت سے بچ گیا۔

بحوالہ "تذکرۃ غوثیہ" حضرت غوث علی پانی پتی فرماتے ہیں کہ حضرت ابو بکر (شبلی) بڑے عالم تھے۔ حضرت جنیدؒ کی خدمت میں حاضر ہوئے اور سال بھر تک ساکت و خاموش وہاں کی صحبت کا رنگ دیکھتے رہے۔ جب ان کی کوئی کشف و کرامت نہ دیکھی وہ چونکہ پابند شرع تھے اس لئے دل برداشتہ ہو کر حضرت جنیدؒ سے رخصت چاہی۔ آپ نے ان کا ہاتھ پکڑ لیا اور فرمایا کہ بھلا مولوی صاحب! آپ برس تک یہاں رہے نہ اپنی کسی نہ ہماری سنی یہ بات ہے تو کیا ہے؟ حضرت ابو بکرؒ نے عرض کی کہ حقیقت میں بات تو یہ ہے کہ میں بیعت کے ارادے سے حاضر ہوا تھا۔ سال بھر دیکھا مگر آپ سے کوئی کشف و کرامت ظاہر نہیں ہوئی وہی عالموں کا سا طور طریقہ ہے۔ جب آپ میں اور عالموں سے کوئی فوقیت نہیں پائی تو ناچار اجازت چاہی ہے۔ حضرت نے پوچھا کہ بھلا اس سال بھر میں جنید سے کوئی امر

خلاف سنت رسول اللہ صلعم بھی سرزد ہوا؟ ابو بکر نے جواب دیا۔ ”نہیں“ آپ نے اس وقت ان کا ہاتھ جھٹک کر فرمایا کہ جنید کی یہی کرامت ہے۔ ہاتھ جھٹک کر آپ کا یہ فرمانا تھا کہ ابو بکر نے کپڑے پھاڑ کر جنگل کی راہ لی۔ چھ ماہ بعد پھر آئے تو حضرت نے مثل سابق وہی ارشاد فرمایا اور جواب پا کر پھر ہاتھ جھٹکا۔ ابو بکر نے نعرہ مارا اور بیابان کا رستہ لیا۔ غرض تیسری دفعہ جب چھ ماہ کے بعد آئے تو حضرت جنید نے ہاتھ پکڑ کر وہی ارشاد فرمایا تو ابو بکر نے کہا کہ میں آپ میں کوئی امر خلاف سنت رسول اللہ صلی اللہ علیہ وسلم نہیں پاتا مگر ”یہ!“ (یعنی رسول اللہ صلی اللہ علیہ وسلم نے کسی کا ہاتھ جھٹک کر اس طرح کب خراب کیا تھا؟ گویا یہ بات تو سنت کے مطابق نہیں) ابو بکر کا یہ کہنا تھا کہ حضرت نے انہیں چھاتی سے لگا لیا اور اس حاضر جوابی سے خوش ہو کر خرقہء خلافت عطا فرما کر رخصت کیا۔

ایک مرتبہ حضرت جنید نے فرمایا من طلب وجد جس نے خدا کو طلب کیا پالیا۔ آپ نے کہا یہ بات نہیں بلکہ یوں فرمائیے: من وجد طلب یعنی جس نے پالیا اس نے طلب کیا۔

ایک دفعہ بھیگی ہوئی لکڑیاں انکے سامنے جلائی جا رہی تھیں جو ایک طرف سے جل رہی تھیں اور ان کی دوسری طرف سے پانی نکل رہا تھا۔ آپ نے حاضرین مجلس سے کہا کہ اگر یہ بات سچ ہے کہ تمہارے قلوب میں شوق کی آگ جل رہی ہے تو تمہاری آنکھوں سے آنسو کیوں رواں نہیں ہوتے؟ ایک مرتبہ آپ نے وضو کر کے مسجد کا قصد کیا تو راستہ میں یہ غیبی ندا سنی کہ ایسے گستاخانہ وضو کے ساتھ ہمارے گھر میں جانا چاہتا ہے؟ یہ سن کر جب آپ واپس ہونے لگے تو یہ آواز سنی: ”ہمارے گھر سے لوٹ جانا چاہتا ہے بھلا یہاں سے لوٹ کر کہاں جائے گا؟“ آپ نے جب ایک زوردار ضرب لگائی تو یہ آواز سنی: تو ہم پر طعنہ زنی کرتا ہے۔ یہ سن کر آپ خموشی کے ساتھ بیٹھ گئے۔ پھر ندا آئی کہ تو صبر و ضبط کا بھی دعویٰ کرتا ہے۔ آپ نے عرض کی: ”میں تجھ سے ہی فریاد چاہتا ہوں۔“

شبلی کی وجہ تسمیہ: بعض کے نزدیک آپ کی اصل سرودھن ہے جو فرغانہ کے مضافات میں سے ہے۔ پرورش چونکہ شبلی میں پائی اس لئے شبلی کہلائے مگر صاحب ”تذکرہ غویہ“ کے مطابق حضرت جنید بغدادی کو خلیفہ بغداد نے کسی مسئلہ کی تحقیق کیلئے بلایا۔ حضرت شبلی بھی ہمراہ تھے۔ خلیفہ نے حضرت جنید سے سخت کلامی کی۔ حضرت شبلی جوان آدمی تھے جلال میں آگئے۔ شیر قالین کو تھپکا وہ مجسم بن کر اٹھنے لگا۔ حضرت جنید نے نظر فرمائی تو شیر اصلی حالت میں آگیا۔ دو دفعہ ایسا ہی واقعہ پیش آیا۔ آخری دفعہ خلیفہ نے بھی شیر قالین کو مجسم صورت میں اٹھتے دیکھ لیا اور خوف کے مارے بدحواس ہو گیا اور نت سے اتر کر حضرت جنید کے قدموں پر گر پڑا۔ آپ نے فرمایا آپ اس بچے کا کچھ خیال نہ فرمائیں۔ خلیفہ نے آپ کو بڑی عزت سے رخصت کیا۔ شبلی شیر کے بچہ کو کہتے ہیں جب سے یہ ماجرا گزرا حضرت ابو بکر کا لقب ”شبلی“ ہو گیا۔

وصال: آپ کے خادم بکیر و بنوری کہتے ہیں کہ بوقت وفات مجھے کہا کہ مجھے وضو کراؤ۔ میں نے وضو کرایا مگر داڑھی میں خلال بھول گیا۔ اس وقت آپ کی زبان بند ہو چکی تھی۔ میرا ہاتھ پکڑا اور اپنی داڑھی کا خلال کیا۔ وفات بہ عمر ۸۷ سال ۳۳۳ ہجری بزمانہ خلیفہ طالع عباسی ہوئی اور مقبرہ خیزران بغداد میں دفن ہوئے۔ بمطابق ”احوال العارفین“ تاریخ ولادت ۲۳۶ ہجری اور وصال ۲ ذی الحج ۳۳۳

ہجری (۳۰ جولائی ۹۳۶ عیسوی) ہے۔ (بحوالہ طبقات الکبریٰ)

حضرت ابو علی رودباری

تعارف : بحوالہ ”نعمات الانس“ آپ کا اسم گرامی احمد بن محمد القاسم بن منصور ہے۔ امر اور روستا کے خاندان سے تھے۔ سلسلہ نسب نوشیرواں کبریٰ سے جاملتا ہے۔ آپ حضرت خواجہ جنید بغدادیؒ کے اکابر خلفاء میں سے تھے۔ خواجہ ابو الحسن نوریؒ ابو حمزہؒ اور خواجہ ابن جلاؒ کے بھی صحبت یافتہ تھے۔ سلسلہ نقشبندیہ اور یسویہ آپ کے واسطے سے حضرت خواجہ جنید بغدادیؒ تک جاملتا ہے۔ ایک دن جب حضرت جنیدؒ جامع مسجد میں وعظ فرما رہے تھے حضرت ابو علیؒ کا وہاں سے گزر ہوا۔ حضرت جنیدؒ نے کسی شخص کو مخاطب کیا۔ اسمع یا ہذا (یعنی اے شخص سن!) ابو علیؒ نے سمجھا کہ شاید مجھے مخاطب فرمایا ہے کھڑے ہو گئے اور حضرت کا وعظ سننے لگے۔ حضرت خواجہؒ کی باتوں نے آپ کے دل پر گہرا اثر کیا چنانچہ سب کچھ ترک کر کے طریقت میں داخل ہو گئے۔ شیخ ابو علی کاتبؒ انہیں ”سیدنا“ کہا کرتے تو ان کے شاگردوں نے اس کی وجہ پوچھی تو حضرت ابو علی کاتبؒ نے جواب دیا: ابو علی رودباریؒ شریعت سے طریقت تک پہنچے ہیں اور ہم طریقت سے شریعت تک آئے ہیں۔ ”نعمات الانس“ کے حاشیہ میں مولانا عبدالغفور صاحب اس کی تشریح یوں فرماتے ہیں کہ جب کوئی شخص حقیقت سے شریعت کی طرف جاتا ہے تو مجذوب سالک ہوتا ہے اور اسے حقیقت کی طرف رجوع کرنے کی ضرورت ہوتی ہے جبکہ اس کے برعکس جو شخص شریعت سے حقیقت کی طرف جاتا ہے وہ سالک مجذوب ہوتا ہے اور عین وصل میں ہوتا ہے جو بہت ہی اچھی حالت ہے۔

حالات : فرماتے ہیں ایک دفعہ ایک درویش کی تدفین کے وقت میں نے ارادہ کیا کہ اس کی پیشانی پر مٹی مل دوں اور جیسے ہی اس مقصد سے میں نیچے جھکا تو اس درویش نے آنکھیں کھول دیں اور کہا: اے ابو علی! جس نے مجھے عزت عطا نہائی ہے تم اسی کے سامنے مجھے ذلیل کرنا چاہتے ہو؟ لیکن اپنے عزم پر قائم رہتے ہوئے آپ نے اس سے سوال کیا: کیا فقراء مرنے کے بعد بھی زندہ ہو جاتے ہیں؟ اس نے جواب دیا کہ بلاشبہ! کیونکہ خدا کے دوستوں کو کبھی موت نہیں آتی اور جب روز محشر اللہ تعالیٰ مجھے عزت عطا فرمائے گا تو میں تمہاری اعانت کر کے اپنے قول کی صداقت کو بہترین طریقے پر ثابت کر دوں گا۔ نیز فرمایا: صوفیائے کرام نہ تو وعدوں سے دلچسپی رکھتے ہیں اور نہ احوال مشاہدات میں گھبراتے ہیں۔ حضرت کا اصل وطن بغداد تھا مگر زیادہ عرصہ مصر میں ہی گزارا اور وہیں مدفون ہوئے۔

ارشادات : فرمایا: مدتوں میری یہ کیفیت رہی کہ طہارت کرنے کے بعد بھی مجھے اپنے ظاہر ہونے کا یقین نہیں ہوتا تھا اس لئے پھر طہارت کرتا۔ ایک دفعہ گیارہ مرتبہ طہارت کرنے کے باوجود بھی اطمینان نہ ہوا اسی ادھیڑ بن میں سورج طلوع ہو گیا۔ عبادت سے محرومی پر بڑا متاسف ہوا اور بارگاہ الہی میں عرض کی کہ مجھے سکون عطا فرما۔ ندا آئی کہ سکون تو علم میں مضمر ہے۔

مزید فرمایا: (۱) صوفی وہ ہے جسے اللہ تعالیٰ سو مرتبہ سے بھی زائد مرتبہ راندہ درگاہ کر دے لیکن خدا سے اپنا رشتہ قائم رکھے۔ (۲) نفس کے ذریعہ مذمت اور روح کے ذریعہ مکاشفہ حاصل ہوتا ہے۔ (۳) استقامت قلب کا نام توحید ہے۔ (۴) در الہی کے علاوہ تمام در جھوڑ دینے کا نام تصوف ہے۔ (۵)

حالت سماع میں مشاہدہ محبوب کے باعث وجد و اسرار منکشف ہونے لگتے ہیں۔ (۶) حیا قلب کیلئے ناصح ہوتی ہے اور خدا سے حیا کرنا تمام اچھائیوں سے زیادہ اچھائی ہے۔ (۷) صفت و موصوف کے مابین ایسا رشتہ ہے جس میں صفت پر نظر ڈالنے کے بعد محبوب ہونا پڑتا ہے اور موصوف پر نظر ڈالنے والا محبوب ہو جاتا ہے۔ (۸) مرید وہ ہے جو خدا کی رضا پر راضی رہے اور جواں مرد وہ ہے جو دونوں عالم میں خدا کے سوا کسی کا طالب نہ ہو۔ (۹) اولیائے کرام ہمت کو اس لئے محبوب رکھتے ہیں کہ اہل ہمت ان کو محبوب تصور کرتے ہیں۔ (۱۰) بہت باتیں بنانا اور کام کم کرنا نقص کی بات ہے اور بہت کام کرنا اور تھوڑی باتیں بنانا عزت کی بات ہے۔ (۱۱) خدا کا اپنے بندہ سے منہ موڑنے کا نشان یہ ہے کہ وہ اس کو ایسی شے کے ساتھ مشغول کر دے کہ اس کو نفع نہ دے۔ (۱۲) جب تک تو پورے طور پر اپنے آپ سے نہ نکلے گا محبت کی حد میں داخل نہ ہوگا۔

وصال : انتقال کے وقت آپ نے اپنی ہمیشہ کی گود میں سر رکھ کر آنکھیں کھولتے ہوئے فرمایا : آسمان کے درتھے کھل چکے ہیں اور ملائکہ بہشت کو سجا کر کہہ رہے ہیں کہ ہم تجھے ایسی جگہ پہنچادیں گے جو تیرے دہم و گمان سے بھی باہر ہے اور حوریں تیرے دیدار کی منتظر ہیں لیکن میرا قلب یہ صدا لگا رہا ہے۔ **بھفک لا انظر والی غمک** (یعنی تجھے تیرے حق کی قسم ہے کہ غیر کی جانب نہ دیکھنا) اور میں نے اپنی حیات کا بڑا حصہ اس انتظار میں گزارا ہے اور اس وقت بھی میں اس کے سوا کچھ طلب نہ کروں گا اور جنت کی رشوت پر ہرگز راضی نہ ہوں گا۔ بموجب ”تذکرۃ الاولیاء“ ۳۲۸ ہجری (۹۳۰ عیسوی) میں وصال ہوا اور مصر میں ہی مدفون ہوئے۔ ”نجات الانس“ کے مطابق تاریخ وصال ۳۲۱ ہجری (۹۳۳ عیسوی) ہے۔

حضرت ممشاد و حوری

تعارف : آپ کا وطن دیور ہے جو کہان شاہ کے مغربی کوستان میں واقع ہے۔ تربیت بغداد میں ہوئی۔ حضرت خواجہ جنید بغدادی کے مرید اور ان کے اکابر خلفاء میں سے تھے۔ خواجہ محمد روم خواجہ ابوالحسن نوری یحییٰ جلا کے ہم عصر تھے۔

بحوالہ ”تذکرۃ الاولیاء“ آپ ہمہ وقت اپنی خانقاہ کا دروازہ بند رکھتے۔ مسافر کے لئے دروازہ کھول دیتے اور اس کی نہایت خاطر و مدارات کرتے لیکن مقیم سے یہ کہہ کر معذرت کر لیتے کہ تمہارے قیام سے میرے قلب میں تمہاری جانب رغبت پیدا ہو جائے گی اور تمہاری واپسی کے بعد تمہاری جدائی شاق گزرے گی۔ کسی نے آپ سے دعا کرنے کی درخواست کی تو فرمایا کہ بارگاہ خداوندی میں پہنچ جاؤ۔ اس نے عرض کی : مجھے بارگاہ خداوندی کا علم نہیں اگر آپ وہاں بھیجنا پسند فرماتے ہیں تو پھر مجھے اس کا پتہ اور مقام ارشاد فرمادیتے۔ آپ نے فرمایا : بارگاہ خداوندی وہیں ہے جہاں تمہارا وجود باقی نہ رہے۔ یہ سن کر اس شخص نے گوشہ نشینی اختیار کر لی اور یاد الہی میں مشغول ہو گیا۔ اللہ تعالیٰ نے اپنے فضل و کرم سے اس کو عبادت کی دوات سے مالا مال کر دیا۔ کچھ عرصہ بعد ایسا سیلاب آیا کہ آبادی کے تمام مکانات غرق ہونے لگے۔ آپ کی خانقاہ بلندی پر واقع تھی۔ اس لئے تمام لوگ پناہ لینے کے لئے اس طرف آگئے اسی دوران آپ نے اسی شخص کو دیکھا کہ وہ سیلاب کے اوپر مصلیٰ بچائے چلا آ رہا

ہے۔ آپ نے اس سے پوچھا کہ آج کل کس مقام پر ہو اس نے عرض کی : حضرت یہ سب کچھ تو آپ ہی کے فیض کا کرشمہ ہے کیونکہ اللہ تعالیٰ نے مجھے آپ کی دعا کی برکت سے ہی ماسوا اللہ سے بے نیاز کر دیا ہے۔

اقوال زریں : آپ فرماتے ہیں کہ انسان کے لئے وہ وقت بہترین ہوتا ہے جس میں وہ مخلوق سے کنارہ کش ہو کر خالق سے نزدیک تر ہو جاتا ہے اور ان اشیاء سے قلب کو خالی کر لیتا ہے جن کی جانب سے مخلوق کا رجحان ہے (جو اشیاء اہل دنیا کے نزدیک پسندیدہ ہیں وہ ہرگز پسندیدگی کے قابل نہیں) مزید فرمایا : بتوں کی بھی مختلف قسمیں ہیں۔ بعض لوگ نفس کو بت بنا کر اس کی پرستش کرتے ہیں۔ بعض دولت کو بت بنا کر اس کے پجاری بنے ہوئے ہیں۔ بعض بیوی بچوں کی پرستش میں انہیں بت بنائے ہوئے ہیں۔ بعض صنعت و تجارت کو بت بنا کر اس کی پوجا میں گرفتار ہیں، بعض صوم و صلوة اور زکوٰۃ کو بھی تصور کر کے اس کے پجاری بنے ہوئے ہیں اس سے یہ اندازہ ہوتا ہے کہ پوری مخلوق کسی نہ کسی شے کی پرستش میں گرفتار ہے اور کسی کو بھی پرستش سے مفر نہیں البتہ اس شخص کو کسی شے کا پرستار نہیں کہا جاسکتا جو اپنے نفس کی نیکی و بدی پر نفس کی موافقت نہیں کرتا بلکہ ہمیشہ نفس کو ہدف ملامت بنائے رہتا ہے۔

فرمایا : اگر کوئی کسی ادنیٰ سی قدر و خودی کے ساتھ بزرگوں سے ملتا ہے تو اس کے لئے بزرگوں کے اقوال و صحبت سب بے سود ہیں۔ میں نے اس وقت تک کسی بزرگ سے ملاقات نہیں کی جب تک اپنے تمام علوم و حالات کو ترک نہیں کر دیا اور جب ان چیزوں سے دستبردار ہو کر کسی بزرگ کی خدمت میں حاضر ہوا تو اس کے اقوال کو غور سے سننے کے بعد ان کی برکتوں سے فیوض حاصل کئے اور اسی کے صلہ میں اللہ تعالیٰ نے مجھے مراتب عطا فرمائے۔

دل آئینہء حق نما ہے : فرمایا : باطن میں حق تعالیٰ نے عارف کو ایک آئینہ دیا ہے کہ جب اس میں نگاہ ڈالتا ہے اللہ کو دیکھتا ہے۔ (تشریح) شیخ الاسلام حضرت عبد اللہ انصاری فرماتے ہیں کہ حق تعالیٰ کی مومن کے دل میں جگہ ہے کہ صوفیا کے نزدیک اسے سر (لطیفہء سر جو لطیفہء قلب و لطیفہء روح کے درمیان وسط سینہ میں ہے) کہتے ہیں وہاں حق تعالیٰ کے سوا اور کوئی چیز نہیں پہنچ سکتی۔ جب تک آدمی تفرقہ میں رہتا ہے یعنی دوئی کے مقام پر ہوتا ہے پریشان رہتا ہے۔ جب اس سے نکل جاتا ہے آرام پاتا ہے۔

حضرت مشائخ رضوی فرماتے ہیں کہ چالیس سال سے مجھے ہمشت اور جو کچھ اس میں ہے دکھاتے ہیں لیکن گوشہء چشم سے بھی اس کی طرف نگاہ نہیں کرتا۔ اس کی تشریح میں حضرت عبد اللہ انصاری فرماتے ہیں کہ مقام حضوری کے بعد حق تعالیٰ کے غیر کو دیکھنا حق تعالیٰ سے شرک ہے جیسا کہ اللہ تعالیٰ اپنے پیغمبر علیہ الصلوٰۃ والسلام کے متعلق فرماتے ہیں 'ما زاغ البصر وما طغی' (آپ کی نظر نے نہ دوسری طرف دیکھا نہ حد سے تجاوز کیا) یعنی اس کی قوت مدد کہ نے دوسری طرف رجوع نہ کیا اور حد سے نہ گزری یعنی غیر کی طرف نگاہ نہ کی۔

وصال : وقت نزع فرمایا : تیس سال سے میرے سامنے جنت پیش کی جاتی رہی لیکن میں نے اس

طرف نظر اٹھا کر بھی نہیں دیکھا اور تین سال سے میں نے اپنے قلب کو گم کر دیا ہے لیکن آج تک اس کو پانے کی تمنا نہیں ہوئی کیونکہ صدیقین کی یہی خواہش ہوتی ہے کہ قلب کو ذات الٰہی میں فنا کر دے۔ یہ فرمانے کے بعد جان، جان آفرین کے سپرد کر دی۔ محرم ۲۹۹ ہجری (ستمبر ۹۱۱ء) کو آپ کا وصال ہوا۔

خواجہ محمد بن احمد بن یزید روم

تعارف : صاحب ”نجات الانس“ کے مطابق آپ بڑے روم کے پوتے ہیں جو قرأت کی روایت حضرت نافع سے کرتے ہیں کنیت ابو محمد اور ابو بکر وغیرہ ہے بموجب ”تذکرۃ الاولیاء“ آپ حضرت جنید بغدادی کے مرید اور حضرت داؤد طالی کے مسلک پر تھے۔ آپ کی بہت سی تصانیف بھی ہیں۔ صاحب ”مرآة الاسرار“ لکھتے ہیں کہ آپ قیہ الفقہاء اور تفسیر میں استاد تھے۔ صاحب ہمت و فراست، تجرید میں ثابت قدم اور ریاضت میں مستعد تھے آپ فرماتے ہیں میں ۲۰ سال ہوئے کہ میرے دل میں کسی ایسی کھانے کی چیز کا خیال نہ آیا جو بعد میں میرے لئے حاضر نہ کر دی گئی ہو۔ مزید فرمایا : ایک مرتبہ دوپہر میں مجھے شدت کی پیاس محسوس ہوئی تو میں نے ایک مکان سے پانی طلب کیا اور جب اندر سے ایک لڑکا پانی لے کر آیا تو میں نے پی لیا لیکن اس لڑکے نے کہا کہ یہ کیسا صوفی ہے جو دن میں پانی پیتا ہے۔ چنانچہ اس دن سے آج تک میں نے کبھی دن میں پانی نہیں پیا۔

کسی نے آپ سے حال پوچھا تو فرمایا : جس کا مذہب خواہشات اور ہمت و رتار ہو اس کا حال کیا پوچھتے ہو۔ حال تو ان کا دریافت کرو جو عارف و متقی اور عبادت گزار ہوں۔ آخر عمر میں آپ نے اپنے آپ کو دنیا داروں میں پوشیدہ کر لیا تھا۔ یعنی آپ خلیفہ معتمد عباسی کے ہاں قاضی کے عہدہ پر تعینات ہو گئے تھے اور بڑی شان و شوکت سے رہتے تھے۔ ابو عمر زجاج کو (جو حضرت جنید بغدادی کی صحبت میں رہے ہیں) فرمایا کہ تم خواجہ روم کے پاس ہرگز نہ جانا لیکن ایک دن ان کی خدمت میں جانے کا اتفاق ہو گیا۔ ان کی ظاہری شان و شوکت دیکھ کر عرض کیا کہ آپ کے دوست کہتے ہیں کہ خواجہ روم بادشاہ کی ملازمت کیوں ترک نہیں کر دیتے؟ فرمایا : میں اس لئے ان لوگوں کے ساتھ رہتا ہوں کہ انہیں علم توحید سکھاؤں۔ ابو عمر زجاج جب حضرت جنید کے پاس واپس آئے تو حضرت نے ان سے پوچھا کہ محمد روم کیسے ہیں؟ انہوں نے عرض کی کہ بہت بڑے بزرگ ہیں خواجہ جنید نے فرمایا : الحمد للہ! میں نے تم کو ان کی صحبت سے اس لئے منع کیا تھا کہ تم ان کی ظاہری حالت دیکھ کر ان سے بدظن نہ ہو جاؤ اور اپنا ایمان برباد نہ کر لو۔ الحمد للہ کہ تم نے انہیں صحیح دیکھا ہے وہ بہت بڑے بزرگ ہیں۔ چنانچہ اسی ضمن میں ”فتوحات مکیہ“ میں لکھا ہے کہ خواجہ روم فرماتے ہیں کہ جو شخص صوفیا کی خدمت میں بیٹھتا ہے لیکن اپنے آپ کو ان کے موافق نہیں بناتا۔ یعنی جس تعظیم کے وہ مستحق ہیں وہ نہیں کرتا تو حق تعالیٰ ایسے شخص کے دل سے نور ایمان نکال دیتا ہے۔ اسی لئے بزرگوں نے کہا ہے کہ ہر شخص بزرگوں کی صحبت کے لائق نہیں۔

مردے باید کہ باشد شناس تا شناسد شاہ را در ہر لباس

(یعنی آدمی کو چاہئے کہ بادشاہ کی پہچان رکھے تاکہ بادشاہ کو ہر لباس میں پہچان سکے)۔

ارشادات : فرمایا (۱) سب سے پہلے اللہ تعالیٰ نے بندے پر معرفت کو فرض کیا وما خلقت الجن و الانس الا ليعبدون (یعنی نہیں پیدا کیا ہم نے جن و انس کو مگر عبادت کے لئے) (۲) اللہ تعالیٰ نے اپنی ذات کے علاوہ ہر شے کو دوسری شے میں پوشیدہ کر دیا ہے۔ (۳) جن کو حضوری حاصل ہوتی ہے وہ تین طرح کے ہوتے ہیں : اول شاہد و عید جن پر ہر لمحہ بیت طاری رہتی ہے۔ دوم شاہد و وعدہ جو ہمیشہ عالم غیبت میں رہتے ہیں۔ سوم مشاہدہ حق جو ہر وقت سرور و گمن رہتے ہیں (۴) اللہ تعالیٰ کا قول و فعل عطا کرنا بھی داخل سعادت ہے کیونکہ اگر قول کو سلب کر کے صرف فعل کو باقی رکھے تو نعمت ہے۔ اگر فعل سلب کر کے صرف قول باقی رکھے تو مصیبت ہے اور اگر قول و فعل دونوں کو سلب کر لے تو ہلاکت ہے (۵) تصوف کی اساس یہ ہے کہ فقرا سے تعلق رکھے۔ عجز کے ساتھ ثابت قدم رہے، بخشش و عطا پر معترض نہ ہو اور اعمال صالحہ پر ثابت قدمی کا نام تصوف ہے (۶) قلب عارف ایسا آئینہ ہوتا ہے جس میں ہر لمحہ تجلیات کا انعکاس ہوتا رہتا ہے (۷) قرب کی دلیل یہ ہے کہ خدا کے سوا ہر شے سے وحشت پیدا ہوتی رہے (۸) حقیقی شہوت وہی ہے جو اعمال صالحہ کے علاوہ کسی وقت بھی ظاہر نہ ہو (۹) خائف اسی کو کہا جاتا ہے جو خدا کے سوا کسی سے خوفزدہ نہ ہو اور اخلاص عمل یہ ہے کہ دونوں جہاں میں اس کے صلہ کی امید نہ رکھے (۱۰) اشارات میں دم مارنا حرام اور خطرات و مکاشفات میں دم مارنا مباح ہے۔

مناقب : خواجہ جنید بغدادی فرماتے ہیں کہ میں فارغ مشغول ہوں اور خواجہ محمد روم مشغول فارغ (یعنی میں دنیاوی تعلقات ترک کر کے یاد حق میں مشغول ہوں اور وہ دنیاوی تعلقات کے باوجود مشغول عبادت ہیں اور یہ بڑی بات ہے اور بڑی ہمت کا کام ہے)۔

وصال : صاحب "مرآة الاسرار" نے بحوالہ "تاریخ شمع جلالی" تاریخ وصال ۱۲ شوال ۳۰۳ ہجری تحریر فرمائی ہے جو ۱۹ اپریل ۱۹۱۳ء کے مطابق بنتی ہے)

ابو العباس احمد بن محمد وینوری

آپ کا وطن وینور ہے حضرت مشاد وینوری کے مرید اور خلیفہ تھے اپنے وقت کے اولوالعزم درویش عالم و فاضل متقی اور علوم ظاہری و باطنی میں یکتا تھے۔ کنیت ابو العباس اور اسم گرامی احمد ہے۔ بموجب "نجات الانس" یوسف بن الحسن کی صحبت میں بھی رہے۔ حضرت عبد اللہ خراز جویری اور ابن عطار روم کو بھی دیکھا ہے۔ وینور سے نیشاپور اور ازاں بعد ترمذ تشریف لے آئے۔ خواجہ محمد احمد ابو بکر دراق کے شاگرد آئے اور اس کی رکاب کو بوسہ دیا۔ ان شاگردوں نے تعظیم کی وجہ پوچھی تو فرمایا میں نے سنا ہے کہ وہ میرے خدا کی اچھی تعریف کرتے ہیں۔ ترمذ سے پھر سمرقند منتقل ہو گئے اور آخر عمر تک وہیں رہے۔ آپ کے اقوال میں ہے : ادنیٰ ذکر یہ ہے کہ خدا کے ماسویٰ کو بھول جائے اور ذکر کی نہایت یہ ہے کہ ذاکر ذکر میں اپنے ذکر سے غائب ہو جائے اور اپنے مذکور یعنی خدا میں ایسا غرق ہو جائے کہ مقام رجوع تک رجوع نہ کرے اور یہ فنا کا حال ہے۔

بمطابق "سینۃ الاولیاء" وصال سمرقند میں ۳۶۷ ہجری (۹۷۸ عیسوی) کو درست مانا ہے۔ آپ کے نامور خلفا میں حضرت عبد اللہ ابجدی المعروف شیخ محمد عمویہ کا ذکر ہماری نظر سے گزرا ہے جن سے

حضرت ضیا الدین ابو نجیب سروردی کی وساطت سے سلسلہ عالیہ سروردیہ کی ابتداء ہوئی۔

اخئی فرخ زنجالی

بموجب صاحب "نجات الانس" آپ شیخ ابو العباس نماوندی کے مرید و خلیفہ تھے جن کا سلسلہ طریقت دو درمیانی واسطوں سے حضرت محمد بن احمد روم سے جا ملتا ہے۔ حضرت مولانا جامی تحریر فرماتے ہیں کہ آپ کے پاس ایک بلی تھی۔ جب کبھی مسمانوں کی جماعت حضرت شیخ زنجالی کی خانقاہ کی طرف آتی تو وہ بلی ہر ایک کی تعداد کے مطابق آواز نکالتی (میاؤں کرتی) خانقاہ کا خادم ہر آواز کے بدلے ایک پانی کا پیالہ دیگ میں ڈال دیتا۔ ایک روز مسمانوں کی تعداد اس کی آواز سے ایک عدد بڑھ گئی جس پر خادم کو تعجب ہوا۔ اسی اثنا وہ بلی اس جماعت میں آئی اور ایک شخص کو سونگھنے لگی اور اس پر پیشاب کر دیا، جب جستجو کی گئی تو وہ شخص بے دین نکلا گویا اسی وجہ سے اسے مسمانوں کی گنتی میں بلی نے شمار نہ کیا۔

اسی طرح ایک دفعہ خادم باورچی نے دیگ میں دودھ چاول ڈالے تاکہ کھیر پکائے۔ ایک سیاہ سانپ اس دیگ میں جا گھسا جسے بلی نے دیکھ لیا اور دیگ کے گردا گرد چکر لگانے لگی اور گھبرائی ہوئی معلوم ہوتی تھی۔ باورچی کو سانپ کے دیگ میں گھسنے کا علم نہیں تھا اس لئے وہ بلی کو جھڑکتا اور اسے دیگ سے دور رکھنے کی کوشش کرتا تھا۔ آخر جب باورچی حقیقت حال نہ سمجھ سکا تو بلی دیگ میں کود گئی اور وہیں مرگئی چنانچہ دیگ کو الٹ دیا گیا۔ تو کھیر میں سے سیاہ سانپ بھی نکلا۔ حضرت شیخ نے فرمایا: اس بلی نے اپنے آپ کو درویشوں پر قربان کر دیا ہے لہذا اس کی قبر بناؤ۔

حضرت فرخ زنجالی کا وصال یکم رجب ۳۵۷ ہجری (۸ جون ۱۰۶۵ عیسوی) کو ہوا اور وہیں زنجان میں آپ کا مزار پر انوار ہے۔ حضرت شیخ وجیہ الدین سروردی نے (جو بانی سلسلہ سروردی حضرت ابو نجیب سروردی کے پیر و مرشد اور چچا تھے) حضرت شیخ عمویہ کے علاوہ آپ سے بھی فیضان باطنی حاصل کیا تھا۔

حضرت ابو القاسم گورگالی

آپ کا اسم گرامی علی ہے۔ حضرت ابو عثمان مغربی کے مرید اور خلیفہ تھے۔ آپ کی نسبت تین درمیانی واسطوں سے سید الطائف حضرت جنید بغدادی سے جا ملتی ہے۔ باطنی طور پر شیخ ابو الحسن خرقالی سے بھی فیضان حاصل کیا۔ مریدین کی مشکلات میں آپ بے حد تصرف رکھتے تھے۔ صاحب کشف المحجوب حضرت علی ہجویری داتا گنج بخش فرماتے ہیں: ایک دفعہ مجھے ایک ایسا اشکال درپیش ہوا کہ جس کا حل میرے لئے ناممکن ہو گیا میں نے شیخ ابو القاسم گورگالی کی خدمت میں حاضر ہونے کا قصد کیا انہیں میں نے ایک مسجد میں پایا جو کہ سرائے کے دروازے پر تھی۔ وہ تنہا تھے اور میرے ہی مسئلے کا جواب چوبی ستون سے کہہ رہے تھے۔ میں نے بغیر پوچھے اپنے سوال کا جواب پالیا تو ان سے عرض کی: شیخ یہ تو میرا قصہ ہے۔ فرمانے لگے: بیٹا! اس وقت تیری خاطر اللہ تعالیٰ نے اس چوبی ستون کو بولنے کی طاقت عنایت فرمائی۔ اس نے تیری طرف سے مجھ پر سوال کیا چنانچہ میں اس کے جواب میں یہ تقریر کر رہا

ایک دفعہ شیخ ابوسعید طوسی اور حضرت شیخ ابوالقاسم گورگلیؒ طوس میں طلبا کی ایک جماعت کے سامنے تخت پر بیٹھے تھے اور درویشوں کی ایک جماعت ان کے سامنے کھڑی تھی۔ ایک درویش کے دل میں خیال گزرا کہ ان دونوں بزرگوں کا مرتبہ کیا ہے؟ شیخ ابوسعیدؒ نے اس درویش کی طرف متوجہ ہو کر فرمایا : جو شخص چاہے کہ دو بادشاہوں کو ایک وقت میں ایک جگہ ایک تخت پر بیٹھے ہوئے دیکھے، سو وہ دیکھ لے۔ اس درویش نے جب یہ کلمات سنے تو دونوں بزرگوں کی طرف محبت و عقیدت کی نگاہوں سے بڑے غور اور توجہ سے دیکھا۔ حق تعالیٰ نے اس کی آنکھوں سے حجاب اٹھا دیا یہاں تک کہ شیخ کے قول کی صداقت اس کے دل پر کھل گئی اور ان بزرگوں کی عظمت و بزرگی اس نے مشاہدہ کر لی۔ کچھ دیر بعد اسی درویش کے دل میں یہ خطرہ و خیال پیدا ہوا کہ آج روئے زمین پر کوئی ایسا خدا کا بندہ ہے جو ان دونوں بزرگوں سے بڑھ کر ہو۔ شیخ ابوسعیدؒ اس درویش کے اس دل خطرہ سے پھر آگاہ ہو گئے اور اس کی طرف متوجہ ہو کر فرمایا : ولایت و کرامت اور عنایت الہی ہم دو افراد پر ہی موقوف نہیں۔ ابوسعیدؒ اور ابوالقاسمؒ جیسے ستر ہزار صاحب ولایت ہر روز وجود میں آتے اور ستر ہزار جاتے ہیں۔ آپ کا وصال ۳۵۰ ہجری (۱۰۵۸ عیسوی) گرگان میں ہوا اور وہیں آپ کا مزار پر انوار ہے۔ شیخ ابوعلی فارمدیؒ اور شیخ ابوبکر نساجؒ آپ کے مرید و خلیفہ تھے۔

شیخ ابوبکر نساجؒ طوسی

آپ حضرت ابوالقاسم گورگلیؒ کے اعظم ترین خلیفہ و مرید تھے۔ طوس میں پیدا ہوئے۔ والد کا نام عبد اللہ تھا۔ تمام عمر طوس میں ہی رہے۔ ابتدائی عمر میں بہت ریاضتیں کیں۔ آپ کے اقوال بہت معروف ہیں۔ (۱) ایک دفعہ لوگوں نے پوچھا کہ مطلوب کا دیدار کس طرح کر سکتے ہیں؟ فرمایا : صدق کی آنکھوں سے طلب کے آئینہ میں۔ (۲) فرمایا : پانی کا تصور پیاس نہیں بجھا سکتا اور آگ کا خیال گرمی نہیں دیتا، طلب کا دعویٰ مطلوب نہیں پہنچاتا۔ (۳) جب تک موہوم ہستی جل نہ جائے اور دل کی آنکھیں غیرت کی سوئی سے خدا کے غیر سے نہ سی جائیں تب تک جان کا خلوت خانہ معشوق کی تجلیات کی شمع سے روشن نہ ہو گا کیونکہ بیج بوئی ہوئی کھیتی میں نہیں ڈالتے اور لکھے ہوئے کانڈ پر نقش نہیں لکھا کرتے۔ (مطلب یہ ہے کہ جب تعینات موہوم یعنی غیر اللہ کا وہم و خیال دل میں جاگزیں ہوتا ہے تو اس کا مٹانا اور اس کی جگہ موجود حقیقی یعنی اللہ تعالیٰ کا تصور قائم کرنا ایسا ہے جیسے کاشت شدہ زمین میں کوئی چیز کاشت کرنا اور لکھے ہوئے کانڈ پر لکھنا)۔

صاحب ”نجات الانس“ لکھتے ہیں کہ ابتدائے حال میں بڑے سخت مجاہدے کئے۔ چونکہ مجاہدہ مشاہدہ تک نہیں پہنچا تھا اس لئے ایک دفعہ بارگاہ الہی میں بہت روئے۔ ان کے دل میں یہ آواز آئی : ”اے نساج درویش پر قناعت کر، تمہیں یافت سے کیا مطلب“ چنانچہ آپ کا ایک قول ہے کہ توکل یہ ہے کہ روکنا اور دینا خدا کے سوا اور کسی کی طرف سے نہیں۔

حضرت شیخ احمد غزالیؒ فرماتے ہیں کہ میرے شیخ (ابوبکر نساجؒ) نے یہ کہا تھا : الہی میرے پیدا کرنے میں بھلا کیا حکمت تھی؟ غیب سے جواب آیا : تمہارے پیدا کرنے میں یہ حکمت ہے کہ تیری

روح کے آئینے میں اپنے جہل کو دیکھوں اور اپنی محبت تیرے دل میں ڈالوں۔
آپ کی صحبت شیخ ابو بکر بنوری سے بھی رہی ہے۔ بحوالہ "نزہۃ الاصفیاء" آپ کا وصال ۳۸۷
ہجری (۱۰۹۳ عیسوی) میں ہوا اور طوس میں ہی دفن ہوئے۔

حضرت شیخ ابوالفتح احمد بن محمد غزالی

آپ کا شمار مجتہدین صوفیا میں ہوتا ہے۔ حضرت ابو حامد امام محمد غزالی کے بھائی ہیں۔ آپ قصب
غزال کے رہنے والے تھے جو طوس کے قریب ہے۔ بموجب "نعمات الانس" آپ حضرت ابو بکر نساج
کے مرید و خلیفہ تھے آپ کی معتبر تصنیفات اور بے نظیر رسالے ہیں جن میں رسالہ "سوانح" ہے۔ شیخ
فخر الدین عراقی کی مشہور تصنیف "اللمع" اسی رسالہ "سوانح" کی طرز پر لکھی گئی ہے۔ "سوانح" کی
فصلوں میں سے ایک فصل یہ ہے کہ معشوق ہر حال میں خود معشوق ہے۔ پس استغنا اس کی صفت
ہے۔ اور عاشق ہر حال میں خود عاشق ہے، پس اس کی صفت احتیاج ہے۔ عاشق کو ہمیشہ معشوق پالیا
کرتا ہے پس ہمیشہ کا احتیاج اس کی صفت ہے۔ معشوق کو کوئی شے نہیں پاسکتی اس لئے اس کی صفت
استغنا ہے۔

ہموارہ تو دل ربودہ معذوری غم ہیچ نیازمودہ معذوری
من بے تو ہزار شب بخون در بودم تو بے تو شے نبودہ معذوری
(یعنی اے محبوب! تو ہمیشہ عاشقوں کے دل لیتا ہے اس لئے معذور ہے۔ تو نے کسی کا غم نہیں آزمایا یعنی
کسی کے غم جیسے غم میں تو آج تک مبتلا نہیں ہوا اس لئے تو معذور ہے۔ میں نے ہزاروں راتیں
تیرے ہجر میں خاک و خون میں لتھڑے ہوئے بسر کی ہیں لیکن تو ایک رات کے لئے بھی اپنے آپ
سے مجبور نہیں ہوا اس لئے تو معذور ہے)۔

ایک دن وعظ کی مجلس میں قاری نے یہ آیت پڑھی۔ یا عباد اللہ اسرفوا تقنطون
رحمت اللہ (یعنی اے میرے بندو جنہوں نے اپنی جانوں پر زیادتی کی ہے اللہ کی رحمت سے ناامید نہ
ہو بیشک اللہ تعالیٰ بڑا بخشنے والا اور رحیم ہے) تو آپ نے فرمایا: شرفہم با دالافانہ انفسہ
بقولہ یا عباد اللہ (یعنی ان کی شرافت یا اضافت کی وجہ سے پہلے جو خدائے تعالیٰ نے یا عبودی کہہ کر
اپنے نفس کی طرف ان کو منسوب کیا ہے) پھر یہ شعر پڑھے:

وہان علی اللوم فی جنب جہا وقول الاعادی انہ لخلیح
اہم انا نودت بسمی واننی انا قیل لی یا علیہا لسمیح
(یعنی مجھ پر دشمنوں کی ملامت اس کی محبت کے مقابل میں بہت آسان معلوم ہوتی ہے۔ دشمنوں کا یہ
قول کہ وہ مفلس بے اعتبار ہے مجھ کو جب میرے نام سے پکارتے ہیں تو بہرا بن جاتا ہوں اور جب مجھے
یہ کہا جاتا ہے کہ فلاں محبوب کا غلام ہے تو پھر سننے لگتا ہوں)۔

ایک دفعہ ایک صوفی قزوقین سے طوس آئے اور حجتہ الاسلام امام محمد غزالی کی خدمت میں حاضر
ہوئے۔ حضرت امام نے اس سے اپنے بھائی احمد غزالی کا حال دریافت کیا جو کچھ وہ جانتا تھا اس نے بتلا
دیا۔ حضرت امام نے اس سے پوچھا کہ تمہارے پاس ان کے کلام میں سے بھی کوئی چیز تمہارے پاس

ہے اس نے کہا جی ہاں! یہ جزوان کی تصنیف ہے۔ حضرت امام غزالیؒ نے پڑھ کر فرمایا : ”سبحان اللہ! ما طلب کریم و احمد یافت“ (یعنی ہم طلب میں رہ گئے اور احمد نے پالیا)۔

حضرت احمد غزالیؒ کمال استغراق احدیت کی وجہ سے اکثر حال قوی اور ذوق دوام میں رہتے تھے۔ اکثر بے پردہ کلام فرمایا کرتے تھے۔ ذرا سی توجہ سے سا لکین کو سفلی مقامات سے منازل علوی پر پہنچا دیتے۔ بموجب صاحب ”مرآة الاسرار“ آپ کے کمالات و کرامات کا اندازہ اس بات سے ہو سکتا ہے کہ حضرت شیخ ابو نجیب سروردیؒ اور حضرت عین القضاة ہمدانیؒ جیسے بزرگ آپ کے مرید تھے۔

آپ کا وصال ۵۱۷ ہجری (۱۱۲۳ عیسوی) اور دوسری روایت کے مطابق ۵۲۰ ہجری (۱۱۲۶ عیسوی) میں خلیفہ عباسی ابو منصور فضل بن مستنصر کے عہد میں ہوا جو سلطان مسعود بن ملک شاہ کا ہم عصر تھا۔ مزار پر انوار قزویں میں ہے۔

حضرت غوث الاعظم

محبوب سبحانی سید عبد القادر جیلانیؒ

حضرت کا اسم گرامی عبد القادر، لقب محی الدین کنیت ابو محمد اور عرف غوث الاعظم ہے۔ آپ ایران کے ایک قصبہ گیلان میں یکم رمضان (بوقت شب) ۴۷۰ ہجری مطابق ۱۰۷۷ عیسوی پیدا ہوئے۔ آپ کے والد ماجد حضرت ابو صالح موسیٰ جنگلی دوست تھے جو حضرت امام حسن علیہ السلام کی گیارہویں پشت میں سے تھے اور حضرت عبد اللہ محض کی اولاد سے تھے (جو حضرت حسن ثنی بن امام حسنؒ اور حضرت سیدہ فاطمہ الزہراءؑ کے پوتے تھے۔ ان کی والدہ فاطمہ صغریٰ بنت امام حسین سیدہ فاطمہ الزہراء کی پوتی تھیں اس لئے عبد اللہ محض یعنی والد اور والدہ دونوں کی طرف سے فاطمی محض تھے)۔ حضرت غوث الاعظم کی والدہ حضرت ام الخیر فاطمہ بنت حضرت سید عبد اللہ صومعی تھیں جن کا شمار عارفان ربانی میں ہوتا ہے۔

آپ کے والدین : آپ کے والد ماجد حضرت ابو صالح جنگلی دوست کو ریاضات و مجاہدات کے دوران ایک دفعہ تیسرا فاقہ تھا۔ آپ دریا کے کنارے بیٹھے تھے کہ دریا میں ایک سیب بہتا ہوا آپ کو دکھائی دیا جسے آپ نے پکڑ کر کھالیا۔ بعد میں آپ کے دل میں یہ خطرہ گزرا کہ نہ معلوم یہ سیب کس کا ہے اور میرے لئے کیونکر حلال ہو سکتا ہے؟ یہ خیال پیدا ہوتے ہی اپنا قصور معاف کرانے کے لئے سیب کے مالک کی تلاش میں دریا کے کنارے کنارے چل پڑے۔ کئی دن کے متواتر سفر کے بعد آپ کو ایک باغ نظر آیا جہاں شاخوں سے پختہ سیب ٹوٹ ٹوٹ کر پانی میں گر رہے تھے۔ آپ کو یقین ہو گیا کہ وہ سیب جو آپ نے کھالیا ہے اسی باغ کا ہے چنانچہ باغ کے مالک جن کا اسم گرامی حضرت سید عبد اللہ صومعی تھا ان کی خدمت میں حاضر ہو کر معافی کے خواستگار ہوئے۔ حضرت بھی تاڑ گئے کہ یہ شخص بندگان خدا میں سے ہے آپ نے فرمایا کہ بارہ برس ہماری خدمت میں رہو تب معافی ہوگی۔ آپ نے یہ شرط منظور فرمائی۔ جب مدت معینہ ختم ہوئی تو حضرت صومعی نے فرمایا کہ ایک خدمت اور ہے وہ یہ کہ میری ایک لڑکی ہے جو اندھی بہری، لنگی اور لنگڑی ہے اسے نکاح میں قبول کرو اور بعد نکاح دو سال اور ہماری خدمت میں رہو تاکہ اس کا نتیجہ میں ایک فرزند کی صورت میں اپنی آنکھوں

سے دیکھ لوں۔ آپ نے یہ شرط بھی قبول فرمائی چنانچہ نکاح ہو گیا۔ جلدء عروسی میں جب تشریف فرما ہوئے تو دیکھا کہ اس معصومہ کے تمام اعضا صحیح و سالم ہیں اور حسن و جمال کا پیکر ہے چنانچہ تمام شب کنارہ کش رہے۔ صبح حضرت صومعیؒ نے فراست سے یہ حل معلوم فرما کر حضرت ابوصالحؒ کو فرمایا میری بیٹی بیان کردہ صفات کی ہی حامل ہے یعنی نامحرم کیلئے اسکی آنکھیں اندھی ہیں، غیر حق بات سننے کے لئے بہری، مس نامحرم کیلئے اسکے ہاتھ لہجے اور تمہارے حکم کے خلاف قدم اٹھانے کیلئے اسکے پاؤں لنگڑے ہیں۔ اس توجیہ کو سن کر حضرت (ابی صالح) کے دل میں اپنی بیوی کی بڑی قدر و منزلت ہوئی۔

ولادت مبارک : اس معصومہ کا اسم گرامی فاطمہؒ تھا۔ کنیت ابو الخیر اور لقب امۃ الجبار۔ ساٹھ سال کی جب ان کی عمر ہوئی تو آپ کے بطن مبارک سے حضرت سیدنا عبدالقادر جیلانیؒ پیدا ہوئے۔ بموجب صاحب ”مناقب الغوثیہ“ ولادت کی رات آپ کے والد ماجد کو خواب میں رسول اللہ صلی اللہ علیہ وسلم کی زیارت ہوئی اور دیکھا کہ حضور علیہ السلام اپنے صحابہء کرام کے ہمراہ تشریف لائے ہیں اور فرماتے ہیں ”اے ابوصالح! پروردگار عالم نے تجھے نیک بچہ عطا فرمایا ہے جو میرے بچہ کی مانند ہے۔ وہ میرا بیٹا اور اللہ تعالیٰ کا محبوب ہو گا اور اولیا اللہ میں اس کا مرتبہ بہت اعلیٰ و ارفع ہو گا۔“ آپ کی والدہ ماجدہ فرماتی ہیں : نصف شب گزر چکی تھی اور میں نے نماز تہجد ادا کی، کیا دیکھتی ہوں کہ زمین سے آسمان تک نور ”علی نور ہے۔ کسی نے کہا : فاطمہ! یہ وقت ایک آفتاب ولایت کی ولادت کا ہے۔ کچھ دیر کے بعد درد محسوس ہوا اور عبدالقادر پیدا ہوئے اور میں یہ دیکھ کر ششدر رہ گئی کہ نومولود نے اپنا سر زمین پر سجدہ کے لئے رکھ دیا اور ”سبحان ربی الاعلیٰ“ کہا۔ اس وقت ہر طرف انوار کی بارش ہو رہی تھی اور روحانی برکات کا نزول تھا۔

ابتدائی تعلیم و تربیت : ولادت سے تھوڑے عرصہ بعد والد ماجد کا انتقال ہو گیا اس لئے اپنے نانا محترم حضرت عبداللہ صومعیؒ کے سایہء عاطفت میں پرورش پانے لگے۔ پانچ برس کے ہوئے تو مقامی مدرسہ میں داخل ہوئے اور اٹھارہ برس کی عمر تک، بلاد جیلان کے مدرسوں میں تعلیم پائی مگر سولہ برس کی عمر میں ہی مکمل دسترس حاصل کر لی تھی۔ دوران تعلیم جب کتب میں جاتے تو اپنے پیچھے عجیب نورانی صورتوں کو چلتا دیکھتے اور جب مدرسہ پہنچتے تو سنتے کہ ”اللہ کے ولی کو جگہ دو“ ”اللہ کے ولی کو جگہ دو“۔ قرآن شریف بھی گیلان میں حفظ کیا۔

سفر بغداد : اٹھارہ سال کی عمر میں بغداد برائے مزید اعلیٰ تعلیم کے لئے روانہ ہوئے۔ بغداد آپ کے قصبہ سے چار سو میل سے زائد دور تھا۔ راستے میں قزاقوں نے حملہ کر دیا اور لوٹ مار کی۔ آپ سے پوچھا گیا کہ لڑکے تمہارے پاس کیا ہے؟ آپ نے فرمایا چالیس دینار، قزاق انہیں اپنے سردار کے پاس لے گیا اس کے استفسار پر بھی آپ نے فرمایا کہ چالیس دینار ہیں جو میری بغل کے نیچے گدڑی میں سلے ہوئے ہیں۔ چنانچہ چالیس دینار وہیں سے برآمد ہوئے۔ سردار نے پوچھا : برخوردار تم نے ہم رہزنوں کے پاس سچ کیوں بولا؟ آپ نے فرمایا : وطن سے روانگی پر میری والدہ محترمہ نے فرمایا تھا کہ بیٹا ہمیشہ سچ بولنا اس لئے میں جھوٹ کیوں بولتا۔ سردار اس قدر متاثر ہوا کہ وہ آپ کے قدموں میں گر گیا۔ اپنے تمام ساتھیوں سمیت رہزنی سے تائب ہوا اور تمام لوٹا ہوا مال قافلہ والوں کو واپس کر دیا۔

تعلیم در بغداد : آپ ۳۸۸ ہجری مطابق ۹۹۵ء میں بغداد پہنچے اور نامور علما و فضلاء سے استفادہ فرمایا۔ تفسیر، حدیث، قرأت، لغت، فقہ یعنی تمام علوم مروجہ آٹھ سالوں میں حاصل کر کے امام وقت تسلیم ہوئے۔

خرقہء خلافت : علم و عرفان کا فیضان پہلے حضرت حماد دہاسؒ سے پایا ازاں بعد حضرت ابوسعید مبارک مخزومیؒ کے حلقہء ارادت میں آکر خرقہء خلافت پایا۔ پچیس سال ۱۱۰۲ء سے ۱۱۳۷ء تک بڑے سخت مجاہدے اور ریاضتیں کیں۔ ”بجہ الاسرار“ میں لکھا ہے کہ حضرت شیخ فرماتے ہیں کہ میں تنہا عراق کے بیابانوں، جنگلوں، ویرانوں اور خطرناک جگہوں پر پھرتا رہا۔ علائق دغوی سے قطع تعلق تھا اور فنا فی اللہ اور رضائی الرسول کا مقام حاصل تھا۔ انہیں ایام میں میرے پاس رجال الغیب اور جنات حاضر خدمت ہوتے تھے اور میں انہیں علم طریقت کی تعلیم دیا کرتا تھا۔ حضرت خضر علیہ السلام سے اکثر ملاقات ہوتی رہی۔ چالیس سال صبح کی نماز عشا کے وضو سے پڑھتا رہا۔ پندرہ سال تک عشا کی نماز پڑھ کر ایک ٹانگ پر کھڑے ہو کر صبح تک قرآن مجید ختم کرتا رہا۔

درس و افتاء : آپ نے پہلا وعظ ۱۶ شوال ۵۳۱ ہجری (۱۱۳۷ عیسوی) کو فرمایا وہ اس طرح کہ اس دن دوسرے وقت رسول کریم صلی اللہ علیہ وسلم کی زیارت نصیب ہوئی۔ حضور علیہ السلام نے فرمایا : اے عبدالقادر تم لوگوں کو فسق و فجور اور گمراہی سے بچانے کے لئے وعظ و نصیحت کیوں نہیں کرتے؟ آپ نے عرض کی : یا رسول اللہ! میں عجمی ہوں اور شاید عرب فصحا میرے کلام پر توجہ نہ دیں حضور علیہ السلام نے فرمایا : اپنا منہ کھولو! چنانچہ آنحضرت صلی اللہ علیہ وسلم نے اپنا لعاب دہن سات دفعہ آپ کے منہ میں ڈالا اور حکم فرمایا کہ جاؤ مسلمان قوم کو وعظ و نصیحت کرو اور انہیں پروردگار عالم کے راستے پر بلاؤ تاکہ یہ لوگ قرآن اور حدیث کے احکام پر چل سکیں۔ چنانچہ آپ نے جب پہلا وعظ شروع کیا تو آپ کچھ جھمکے۔ حضرت شیر خدا تشریف لے آئے اور اپنا لعاب دہن چھ مرتبہ آپ کے دہن مبارک میں ڈالا۔ آپ نے عرض کی کہ مجھے سات مرتبہ کیوں مشرف نہیں فرمایا تو حضرت علی شیر خدا نے فرمایا کہ نبی اکرم صلی اللہ علیہ وسلم کا پاس ادب ہے۔ یہ پہلا وعظ آپ نے اپنے پیرو مرشد حضرت ابوسعید مبارک مخزومیؒ کی خانقاہ میں واقع مسجد سے شروع کیا۔ حتیٰ کہ آپ کے کلام معجز بیان کی شہرت تمام بغداد اور اکناف میں پھیل گئی اور ہزاروں لاکھوں کی تعداد میں دور دراز سے لوگ آپ کے وعظ میں حاضر ہو کر فیض پانے لگے۔

ہردلی کی گردن پر قدم : ایک مجلس میں اثنائے وعظ فرمایا : ”میرا قدم ہردلی کی گردن پر ہے“ یہ سن کر شیخ علی بن ابی نصر البیہقیؒ اٹھے اور منبر پر چڑھ کر آپ کا قدم اپنی گردن پر رکھ لیا اور حضرت کے دامن کے نیچے ہو گئے۔ اقتدا میں تمام حاضرین نے اپنی اپنی گردنیں آگے بڑھائیں۔ منقول ہے کہ روئے زمین کے تین سو تیرہ (۳۱۳) اولیائے کرام نے لائف مقامات میں آپ کے ارشاد کے مطابق اپنی اپنی گردنیں جھکا دیں۔

آپ نے چالیس سال لوگوں کو وعظ فرمایا یعنی ۵۲۱ ہجری تا ۵۶۱ ہجری۔ اس دوران ۳۳ سال یعنی ۵۲۸ تا ۵۶۱ ہجری تک درس و تدریس اور افتاء کا کام سرانجام دیا۔ پانچ ہزار سے زائد یہود و نصاریٰ نے

قبول اسلام کیا اور ایک لاکھ سے زائد فساق و فجار نے توبہ کی۔

محمی الدین کا لقب : فرمایا۔ ایک دفعہ بحالت مکاشفانہ میں سیر و سیاحت کے لئے بغداد سے باہر گیا ہوا تھا۔ جب واپس آیا تو کیا دیکھتا ہوں کہ راستہ میں ایک شخص بیمار زندگی سے لاچار خستہ حال میرے سامنے آکھڑا ہوا اور ضعف و ناطاقتی کے سبب زمین پر گر پڑا اور عرض کی اے میرے سردار! میری دھگیری کر اور میرے حال پر رحم فرما۔ اپنے دم سیماسے مجھ پر پھونک تاکہ میری حالت درست ہو جائے۔ میں نے اس پر دم کیا دم کرنا ہی تھا کہ وہ پھول کی مانند تروتانہ ہو گیا اور اس میں تندرستی و توانائی آگئی۔ پھر اس نے مجھے پوچھا کہ آپ مجھے پہچانتے ہیں؟ میں نے کہا نہیں وہ بولا : میں تیرے ماما حضرت محمد رسول اللہ علی اللہ علیہ وسلم کا دین ہوں۔ ضعف کی وجہ سے سیرا یہ حال ہو گیا ہے اب مجھے اللہ تعالیٰ نے تیرے ہاتھ سے زندہ کیا۔ تو محمی الدین ہے۔ مردہ دین کو زندہ کرنے اور اس میں نئی زندگی ڈالنے والا ہے میں اسے چھوڑ کر بغداد کی جامع مسجد کی طرف روانہ ہوا۔ راستے میں ایک شخص برہنہ پا بھاگتا ہوا میرے پاس آیا اور باواز بلند بولا "سید محمی الدین!" بعد ازاں مسجد میں آیا اور دو گانہ ادا کیا۔ میرا سلام پھیرنا تھا کہ خلقت مجھ پر ہجوم کر کے ٹوٹ پڑی۔ اور "محمی الدین" محمی الدین" پکارنے لگی۔ حضرت مولانا روم فرماتے ہیں :

غوث الاعظم در میان اولیا چون محمد در میان انبیا

مناقب : حضور رسالت ماب صلی اللہ علیہ وسلم نے حضرت محبوب سبحانی غوث الاعظم کو خاص نعت اپنے دست مبارک سے پہنائی اور روئے زمین پر کوئی ایسا ولی نہ رہا تھا جس نے حضرت پیران پیر کے روبرو گردن تسلیم خم نہ کی ہو۔ حضرت ابو الوفا فرماتے ہیں : میں نے حضرت غوث الثقلین کے بارے میں حضرت خضر علیہ السلام سے پوچھا۔ انہوں نے فرمایا : اللہ تعالیٰ نے آنجناب کو تمام ولیوں سے اعلیٰ مرتبہ دیا ہے۔ حضرت ابو الوفا مزید فرماتے ہیں : "شیخ عبد القادر جیلانی کے سر پر ایسا نور دکھائی دیتا ہے جس کی شعاعیں مشرق و مغرب میں پھیلی ہوئی ہیں۔"

حضرت امام عبد اللہ یافعی فرماتے ہیں کہ حضرت غوث الثقلین کی بارگاہ سے نقشبندیہ، چشتیہ، سروردیہ اور کبرویہ سلسلوں کے مشائخ کو کافی حصہ ملا ہے وہ اس طرح کہ سلطان الہند حضرت معین الدین چشتی اجمیری بغداد پہنچ کر آپکی خدمت میں حاضر ہوئے۔ آپ نے حضرت خواجہ کو کچھ عرصہ اپنے حجرہ مبارک میں رکھا اور توجہ فرماتے رہے۔ حضرت خواجہ یوسف ہمدانی، حضرت غوث الاعظم کی صحبت میں رہے۔ سلسلہ سروردیہ سے حضرت شیخ شہاب الدین عمر سروردی، ہمیشہ حضرت غوث الاعظم کی خدمت میں رہا کرتے تھے۔ حضرت شیخ ابو نجیب سروردی جب آپ کی خدمت میں روانہ ہوتے تو اپنے اصحاب کو فرماتے : "وضو کر لو اور اپنے دلوں کی نگہداشت کر لو اور خبردار ہو جاؤ کیونکہ میں ایسے شخص کی خدمت میں جاتا ہوں جس کا دل اللہ تعالیٰ سے علم حاصل کرتا ہے۔" حضرت شیخ الشیوخ فرمایا کرتے تھے "مجھے جو کچھ ملا ہے وہ حضرت شیخ عبد القادر جیلانی کی برکت سے ملا ہے۔"

حضرت عارف با اللہ عبد اللہ بلخی نے "خوارق الاحباب فی معرفۃ الاقطاب" کے پچیسویں باب میں لکھا ہے کہ جناب غوث الاعظم نے ایک دن بخارا کی طرف رخ مبارک کر کے عام مجمع میں فرمایا کہ

مجھے اس طرف سے ایک مزیدار خوشبو آ رہی ہے۔ میری وفات کے ایک سو ستاون (۱۵۷) سال بعد اس جانب سے ایک مرد کمال پیدا ہو گا جس کا نام بہاء الدین نقشبند ہو گا۔ وہ میری نعمت خاص سے حصہ لے گا۔ چنانچہ جب حضرت شیخ بہاء الدین نقشبند نے درویشی میں قدم رکھا اور حضرت سید امیر کمال سے بیعت ہو کر ذکر و فکر میں لگے تو اسم اعظم آپ کے دل پر نقش نہ ہوتا تھا۔ گویا راہ سلوک سے فیض یاب ہو کر فیض باطنی میں رکاوٹ ہو گئی۔ آپ بیتاب ہو کر جنگل کو نکلے۔ حضرت خضر علیہ السلام کو دیکھا انہوں نے کہا اے بہاء الدین مجھے اسم اعظم جناب غوث الاعظم سے ملا ہے تو بھی ان کی بارگاہ میں حاضر ہو کر ان کی برکت سے جلد ہی فیض اور مراد پائے گا چنانچہ متوجہ ہوئے۔ اگلی رات ہی جناب غوث الاعظم خواب میں ملے اور اپنے دائیں ہاتھ کی پانچوں انگلیوں سے ان کے سینے کی طرف اشارہ کیا۔ پس ان کے باطن میں اسم اعظم نقش ہو گیا۔ شاہ نقشبند نے اپنے باطن میں اللہ کا نقش دیکھا اور ہر شے پر یہی نظر آ رہا تھا پھر جو آپ کا مرید ہوتا حضرت نقشبند بخاری اس کے دل پر یہی نقش باندھتے اور فرمایا کرتے : ”میرے دل پر جناب غوث الاعظم نے یہ نقش باندھا ہے میں تمہارے دلوں میں باندھتا ہوں۔“

امام ربانی حضرت مجدد الف ثانی اپنے مکتوبات میں لکھتے ہیں کہ حضرت غوث الثقلین مرکز ولایت ہیں عالم اسلام میں جسے کوئی عظیم روحانی مرتبہ ملا وہ حضرت شیخ عبد القادر جیلانی قدس سرہ کی توجہ باطنی سے ملا۔ بے شک حضرت غوث الاعظم مرکز ولایت و قطبیت ہیں۔ دوسری جگہ تحریر فرماتے ہیں : مقام ”مدار العالمین“ حضرت علی کرم اللہ وجہہ کو حاصل تھا اور ان سے یہ مقام منتقل ہوتا ہوا آنجناب غوث اعظم تک آیا اور نمیشہ کے لئے وہیں مخصوص ہو گیا۔

حضرت سعید بن صالح فرماتے ہیں کہ حضرت غوث الثقلین کے خلفاء سراپا رحمت تھے ۵۵۷ ہجری (۱۱۶۳ عیسوی) میں حضرت نے بہت سے ایسے داعیان ہدایت مختلف علاقوں میں روانہ کئے جو آسمان معرفت کے روشن ستارے تھے جنہیں تربیت قلوب اور اصلاح خلق کا بینظیر تجربہ تھا۔

برصغیر پاک و ہند میں یہ سلسلہ عالیہ حضرت مخدوم شیخ محمد الحسنی الجیلانی اپوی، حضرت مخدوم شیخ عبد القادر ثانی، حضرت شاہ کمال کیتھن اور حضرت شاہ سکندر کے ذریعے پھیلے اور پھیلا۔ (دیباچہ از صاحبزادہ مقبول محی الدین گیلانی مشائخ سروردیہ)۔

وصال : دو شنبہ گیارہ ربیع الآخر ۵۶۱ ہجری ۱۳ مارچ ۱۱۶۶ عیسوی حضرت عزرائیل، بشکل اعرابی حاضر خدمت ہوئے اور ایک نورانی مکتوب پیش کیا جس میں لکھا تھا بصل ہذا المکتوب من المحب الی المحبوب کل نفس فانقته الموت (یہ خط محبوب کی طرف سے محبوب کو پہنچے ہر نفس کو موت کا ذائقہ چکھنا ضروری ہے) مزار اقدس بغداد شریف میں مرجع و خلائق ہے۔ آپ کی کرامات اس درجہ ہیں کہ انہیں احاطہ تحریر میں لانے کے لئے کئی دفتر چاہئیں۔

تصنیفات : مشہور تصانیف : غنیۃ الطالبین، فتوح الغیب، فتح الربانی، مکتوبات قطب صدائی، قصیدہ غوثیہ، چہل کاف، جلاء الخاطرنی الباطن و الناہر، یواقیت و الحکم، الیسوع شریف، درود کبریت احمد۔



باب سوم

قصبہ سرورد کا محل وقوع : سرورد عراق عجم کے اندر ہمدان اور زنجان کے درمیان ایسی سڑک پر واقع ہے جو ان دونوں علاقوں کو ملاتی ہے اور مغلوں کے نئے مرکزی شہر سلطانیہ کے شمال کی طرف ہے۔ یہ سڑک طول میں تیس (۳۰) فرسخ کے لگ بھگ ہے۔ سرورد ایک مردم خیز خطہ تھا۔ ابن حوقل نے چوتھی صدی ہجری میں اس قصبہ کے متعلق لکھا ہے کہ وہاں کرد آباد تھے اور وسعت کے لحاظ سے وہ شہر ”زور“ کے برابر تھا اس کے گرد شہر پناہ تھی۔ برج وغیرہ مستحکم تھے اور وہ زنجان کے جنوب میں ہمدان جانے والی سڑک پر واقع تھا۔ سجاں کا شہر سرورد کے قریب تھا۔ مشہور اسلامی مورخ اور جغرافیہ دان مستوفی آٹھویں صدی ہجری میں یہاں آیا تھا وہ لکھتا ہے کہ مغلوں کے حملوں کی وجہ سے سرورد برباد ہو گیا تھا اور اس کے زمانہ میں سرورد کی حیثیت ایک معمولی گاؤں سے زیادہ نہ تھی۔ ان دنوں اسکے آس پاس مغلوں کے چند دیہات بھی تھے سخت سردی کی وجہ سے اس علاقے میں غلہ اور معمولی پھلوں کے علاوہ اور کچھ پیدا نہ ہوتا تھا (انسائیکلو پیڈیا آف اسلام جلد چہارم)۔

سجاں اور سرورد کے قصبات مغلوں کی یورش کی وجہ سے تباہ ہو گئے تھے۔ چنانچہ مشہور مستشرق جی۔ پی سٹریچ مصنف ”جغرافیہ خلافت مشرقی“ نے سرورد کے بارے میں لکھا ہے ”اب تو یہ قصبہ بالکل ہی برباد اور غیر آباد ہے“۔

”تاریخ خطہ پاک اوج“ کے مطابق سرورد قصبہ عراق کے ایک دور دراز پہاڑی علاقہ میں اس راستہ پر واقع ہے جو آذربائیجان کی طرف جاتا ہے۔ کسی زمانے میں یہی بستی کردوں کے زیر تصرف تھی۔ کردوں کو راہ ہدایت پر لانے میں مشائخ سروردیہ کا ایک عظیم الشان کارنامہ ہے۔

معروف سیاح اور جغرافیہ دان اسٹوری کی تحقیق کے مطابق قصبہ آذربائیجان کی طرف جانے کا مختصر راستہ تھا اس قصبہ کے چاروں اطراف میں ایک پختہ فصیل تھی۔ چوتھی صدی ہجری میں یہ جگہ کردوں کے قبضہ تصرف میں تھی جو پہاڑی علاقہ میں رہنے کی وجہ سے ڈاکہ زنی اور رہزنی میں بہت مشہور تھے۔ قتل و غارت ان کا پیشہ تھا مذہب و اخلاق سے انہیں مطلقاً ”لگاؤ نہ تھا۔ اسلئے اس خطہ کو راہ ہدایت پر لانے کیلئے صوفیاء اور مشائخ کا یہ خاندان (ابو عمویہ عبد اللہ محمد البکری) یہاں تشریف لایا

لفظ سرورد کی وجہ تسمیہ : مشہور مستشرق نولڈکی نے اس کی وجہ تسمیہ یہ لکھی ہے کہ اس قصبہ کو زمانہ قدیم میں ایک ایرانی گورنر سراب نے آباد کیا تھا لہذا اس کے نام پر اس قصبہ کا نام ”سراب گرد“ یا ”سراؤ گرد“ رکھا گیا مگر بعد میں سراب گرد یا سراؤ گرد کا تلفظ ”سرورد“ میں تبدیل ہو گیا گویا مستشرقین کے نزدیک اس شہر سراب گرد یا سراؤ گرد کی تلفظی تبدیلی لفظ ”سرورد“ کی ظاہری صوتی ہم آہنگی کی آئینہ دار ہے جو وقت گزرنے کے ساتھ عمل میں آئی ہمارے نزدیک یہ ایک ظاہری مفروضہ ہے جو جہتی بر حقیقت نہیں بلکہ سرورد کی اصل وجہ تسمیہ ایک باطنی حقیقت کی روشنی میں وقوع پذیر ہوئی جو ہم تاریخی ریکارڈ کی درستی کے لئے بیان کرنا ضروری سمجھتے ہیں۔ نومبر ۱۹۵۳ء میں ۱۱-۱۲ ربیع الاول کے عید میلاد النبی صلی اللہ علیہ وسلم کے سالانہ جلسہ منعقدہ قلعہ گوجر سنگھ لاہور، راقم الحروف کے پیر و مرشد کامل حضرت ابوالفیض سید قلندر علی سروردی نے سید ریاض

الدین سروردی المعروف "لسان حسان علامہ سروردی" کو فرمایا کہ اپنی تقریر میں لفظ "سرورد" اور سلسلہ سروردیہ کی وجہ تسمیہ بھی بیان کر دیں چنانچہ علامہ صاحب نے حضرت قبلہ کی ان کو بیان کردہ حقیقت حال اپنی تقریر میں یوں واضح فرمائی :

حضرت سیدنا شیخ اشیرخ شہاب الدین عمر سروردی کی والدہ ماجدہ حضرت پیران پیر غوث الاعظم کی بہن تھیں۔ ایک دفعہ وہ حضرت کی خدمت میں حاضر ہوئیں اور عرض کی کہ ابھی تک میرے ہاں اولاد نہیں ہوئی۔ آپ نظر رحمت فرمائیں۔ حضرت پیران پیر غوث الاعظم نے فرمایا : "تمہارے ہاں اولاد ہوگی" یہ خوشخبری سن کر بی بی صاحبہ وہاں سے گھر واپس آگئیں اسی رات آپ کو سرکار دو عالم صلی اللہ علیہ وسلم کی زیارت نصیب ہوئی۔ سرکار دو عالم صلی اللہ علیہ وسلم نے خواب میں ہی بی بی صاحبہ سے اپنے وضو کے لئے پانی مانگا چنانچہ آپ نے پانی لا کر حضور علیہ السلام کی خدمت میں پیش کر دیا۔ وضو کرتے ہوئے حضور علیہ السلام نے جب کلی فرمائی تو اس کلی کے پانی سے وہیں اسی جگہ ایک گلاب کا پھول اگ آیا۔ حضور علیہ السلام نے بی بی صاحبہ کو فرمایا بیٹا "یہ پھول کھا لو تمہارے ہاں اولاد ہوگی" چنانچہ آپ نے اسی عالم خواب میں وہ پھول کھا لیا۔ اسی کی برکت سے ازاں بعد بر آور ہوئیں۔ عربی زبان میں پس خوردہ ماندہ طعام یا پانی کے لئے لفظ سور ہے۔ یعنی جھوٹا (کلی شدہ مبارک پانی) اور عربی زبان کا لفظ "ورد" معنی گلاب ہے یہی "سور ورد" ازاں بعد بطور سرورد مستعمل ہوا اور اسی کی نسبت سے حضرت ابوعمویہ محمد البکری کا خاندان بعد میں سروردی کہلایا۔ گویا سلسلہ عالیہ سروردیہ دو آتشہ ہے یعنی گلاب کا پھول جو کہ تمام پھولوں کا بادشاہ ہے اور گلاب کا وہ پھول جو سرکار دو عالم صلی اللہ علیہ وسلم کی کلی مبارک سے پیدا ہوا اور جو حضور علیہ السلام کے فیض بے پایاں کا غنجد حاصل بھی ہے۔ الحمد للہ علی ذالک۔ اس مقام پر ہم چاروں اکابر سلسلوں کی وجہ تسمیہ بھی مختصراً تحریر کئے دیتے ہیں:

نقشبندیہ : پہلی وجہ ہم نے حضرت غوث الاعظم کے حالات میں درج کر دی ہے دوسری وجہ "بحوالہ تذکرہ غوثیہ" یہ کہ جس وقت حضرت خواجہ بہاء الدین "حضرت سید امیر علی کلال" "میرکلاں" صاحب کی خدمت میں مشرف بہ بیعت ہوئے تو حضرت میرکلاں نے طرف پر اسم ذات لکھنے کی خدمت ان کو سپرد کی۔ اتفاقاً ایک دن برتنوں پر اسم ذات لکھنا بھول گئے۔ کسی حریف نے تمام برتن اٹھا کر میر صاحب کے روبرو پیش کئے کہ حضرت دیکھئے آپ کے حکم کی تعمیل نہیں کی۔ آپ نے خواجہ بہاء الدین کو بلا کر فرمایا کہ تم نے برتنوں پر اسم ذات کیوں نہیں کندہ کیا۔ خواجہ صاحب نے جو برتنوں پر نظر ڈالی تو سب پر اسم ذات کندہ ہو گیا اور عرض کی حضرت میں نے تو اسم ذات لکھ دیا ہے۔ حضرت میرکلاں نے جو دیکھا تو اسم ذات کندہ ہے اس وقت میر صاحب نے فرمایا تم "نقش بند" ہو۔ انہیں خواجہ بہاء الدین سے خاندان نقشبندیہ منسوب ہے

قادریہ : حضرت پیران پیر دہلوی سید عبد القادر جیلانی کے اسم گرامی "عبد القادر" کی نسبت سے قادریہ کہلاتا ہے۔

چشتیہ : بحوالہ "مرآة الاسرار" یہ سلسلہ حضرت ابوالخق شامی سے شروع ہوا۔ آپ ملک شام سے

بخدا حضرت خواجہ علی دغوری کی خدمت میں مرید ہونے کی نیت سے حاضر ہوئے۔ حضرت خواجہ نے پوچھا : کیا نام ہے؟ عرض کی "ابو اسحاق شامی"۔ حضرت خواجہ نے فرمایا آج سے تم چشتی کہلاؤ گے۔ تم خواجہ چشت ہو۔ چشت تمہاری وجہ سے مشہور ہو گا اور جو شخص تم سے منسوب ہو گا وہ بھی قیامت تک چشتی کہلائے گا

سروردیہ : بحوالہ "مرآة الاسرار" یہ سلسلہ حضرت شیخ ضیا الدین ابو نجیب سروردی سے جا ملتا ہے۔ آپ شیخ وجہ الدین ابو حفص کے مرید اور خلیفہ تھے۔ شیخ وجہ الدین ابو حفص اور سید الطائفہ جنید بغدادی کے درمیان چار واسطے ہیں۔ شیخ ابو نجیب نے خرقہ خلافت شیخ احمد العرلا سے بھی حاصل کیا تھا اور شیخ احمد اور حضرت جنید بغدادی کے درمیان پانچ واسطے ہیں۔ اس کی تفصیل سروردی کی وجہ تسمیہ ہم اس سے پیشتر درج کر چکے ہیں

خاندان سروردی کے اولین بزرگان عظام حضرت شیخ ابو محمد عمویہ البکری

چوتھی ہجری میں سرورد (جو بعد میں سرورد کہلایا جس کی وجہ تسمیہ کی حقیقت ہم بیان کر چکے ہیں) کے اصل باشندے کرد و حشی لوگ تھے جن کو مذہب و اخلاق سے دور کا بھی واسطہ نہ تھا اس لئے اللہ تعالیٰ نے ان کی ہدایت کے لئے ایک سراپا علم و فضل خاندان جس کے سربراہ شیخ ابو محمد عبد اللہ البکری (جن کا شجرہ نسب دس درمیانی واسطوں سے حضرت ابو بکر صدیق رضی اللہ عنہ سے جا ملتا ہے) کو اس خطہ میں بھیجا جو یہاں آکر آباد ہو گیا اور اس علاقے کو نور اسلام سے منور کر دیا۔ سب نے اس اولوالعزم اور مقدس گھرانے کی سرداری قبول کر لی اور ان کی حکومت اور رہنمائی اپنے لئے موجب سعادت گردانی۔ اس علاقے میں سردار کو "عمو" کہا جاتا ہے چنانچہ حضرت ابو محمد عبد اللہ البکری کو جو اس علاقے کے حاکم اعلیٰ قرار دیئے جا چکے تھے "عمو" کہا جانے لگا اسی لئے یہ لفظ "عمویہ" آپ کے اسم گرامی کا لاحقہ سابقہ بن گیا اور آپ ابو محمد عمویہ کے نام سے مشہور ہوئے۔ آپ کی اولاد زینہ کا شجرہ تا حضرت شیخ ابو حفص سروردی وضاحت کے لئے ذیل میں درج کر دیا گیا ہے آپ علم و بزرگی میں یکتائے زمانہ جامع اوصاف و کمال اور علوم ظاہر و باطن کے مانے ہوئے عالم و عارف تھے۔ طریقت میں آپ کی بیعت شیخ ابو العباس احمد دغوری (متوفی ۳۳۰ ہجری) ۹۵۱ عیسوی سے تھی جو حضرت ممشاد علو دغوری (متوفی ۲۹۹ ہجری مطابق ۹۱۲ عیسوی) کے خلیفہ تھے۔ موخر الذکر حضرت جنید بغدادی کے خلفائے عظام میں سے تھے۔

حضرت ابو عمویہ کا وصال رجب ۳۷۳ ہجری کو ہوا جو ۷۴-۹۷۳ عیسوی کے متوازی ہے۔

ابو محمد عبد اللہ البکری المعروف شیخ عمویہ

محمد البکری

قاضی وجہ الدین

ابو نجیب سروردی

عبد اللہ

محمد

ابو حفص وجیہ الدین سروردی بن محمد سروردی

آپ ابو محمد عمویہ البکری کے پوتے، شیخ محمد البکری سروردی کے صاحبزادے اور سید عالمیہ سروردیہ کے بانی حضرت شیخ ابو نجیب سروردی کے چچا تھے۔ چوتھی صدی ہجری کے آخر میں سروردیوں سے بغداد تشریف لائے۔ آپ جامع اوصاف و کمال اور علوم ظاہری و باطنی کے عالم و عارف تھے۔ طریقت میں بیعت اپنے دادا محترم شیخ ابو عمویہ البکری سے تھی۔ یہ سارا گھرانہ علم و فضل میں یکتا اور دین و دنیا دونوں میں ممتاز عزت و شرف کا مالک تھا اسی انداز کی تبلیغی کوششوں اور دم قدم کی برکت سے قصبہ سرورد اور گرد و نواح کے علاقے نور اسلام سے منور ہوئے۔ اسلامی بھائی چارا قائم ہوا اور کئی طاغوتی فتنوں کا سدباب ہوا۔

۳۷۳ ہجری مطابق ۹۷۳ عیسوی میں شیخ ابو عمویہ البکری وصال فرما گئے۔ چنانچہ ازاں بعد آپ شیخ انخی فرخ زنجالی وصال ۴۵۷ ہجری (۹۶۸ عیسوی) کی صحبت میں رہے اور فیض حاصل کیا۔ اس طرح دو اعظم پیران طریقت کے فیض باطنی سے مالا مال ہوئے۔ بغداد میں کچھ عرصہ قاضی کے عہدہ پر بھی فائز رہے۔ آپ کا وصال ۴۶۳ ہجری (۱۰۷۰ عیسوی) میں ہوا (مقدمہ عوارف المعارف از شمس بریلوی) مگر صاحب نجات الانس نے سال وصال ۴۵۷ ہجری (مطابق ۱۰۶۵ عیسوی) درج فرمایا ہے۔

خاندان ابو نجیب سروردی کی ہجرت در بغداد

سرورد ایک چھوٹا قصبہ تھا۔ اعلیٰ درس و تدریس کا مرکز بغداد شریف تھا جو خلفائے بنو عباس کا دار الخلافہ تھا ایک طرف اگر یہ علوم و فنون کا گہوارہ تھا تو دوسری طرف حضرت غوث الاعظم عبد القادر جیلانی محبوب سبحانی کے دم قدم کی برکت سے روحانیت کا مرکز بھی تھا۔ دور دراز سے لوگ اعلیٰ تعلیم کے لئے مدرسہ نظامیہ بغداد سے علم کی دولت حاصل کرنے آتے اور درگاہ غوث الاعظم رضی اللہ عنہ سے روحانی فیضان سے دامن بھرتے۔ قاضی وجیہ الدین سروردی تو چوتھی صدی ہجری کے آخر میں بغداد شریف میں آ گئے تھے۔ آپ ممتاز عالم و فاضل اور اجل صوفیائے کرام میں سے تھے۔ اور بغداد میں قاضی (جج) کے عہدہ پر بھی فائز رہے۔ شیخ ابو نجیب سروردی ابتدائی تعلیم مکمل کر چکے تو اعلیٰ تعلیم کے لئے بغداد شریف میں ان کی آمد لازم و ملزوم تھی چنانچہ عنفوان شباب میں (یعنی پانچویں صدی کے پہلے عشرے میں ۴۰۲ ہجری (۱۰۱۵ء) کے لگ بھگ)۔ انہوں نے بغداد شریف میں آ کر مستقل سکونت اختیار کر لی ان حالات اور واقعاتی شواہد کی روشنی میں قرین قیاس یہی ہے کہ حضرت ابو نجیب سروردی کے والد شیخ عبداللہ البکری بعد اپنے دوسرے صاحبزادے شیخ محمد البکری (والد محترم حضرت شیخ اشیرخ سروردی) بھی حضرت شیخ اشیرخ کی ادائل عمری میں ہی مستقل طور پر بغداد شریف رہائش پذیر ہو گئے ہوں گے کیونکہ فتنہ مغول نے بھی ان دنوں گرد و پیش کے علاقوں میں کافی تباہی مچا رکھی تھی جس کی وجہ سے شرفاء اور اہل علم و فضل کے خاندان ہجرت پر مجبور تھے۔ مزید برآں حضرت شیخ اشیرخ کی اعلیٰ تعلیم کے لئے بغداد کا قیام لازم امر تھا۔ حضرت ابو نجیب سروردی کے دادا محترم محمد البکری بن ابو محمد عمویہ کے حالات چونکہ ہمیں دستیاب نہیں ہو سکے اس

• اولیا اور مشائخ اپنے علاقوں سے وقتاً فوقتاً حاضر خدمت ہوتے رہے جن میں وزیران، ہزوان، بازراں، موصل، عراق، عرب، عراق عجم اور سر زمین شام تک کے لوگ شامل ہوتے۔ حضرت ابو نجیب سروردی پر نسل مدرسہ نظامیہ کو مفتی العراقین کا معزز لقب دیا گیا۔ حقائق و معارف میں آپ کا کلام عالی ہوتا تھا، فرمایا کرتے: تصوف کی ابتدا علم، وسط عمل اور اس کی انتہا بخشش ہے کیونکہ علم سے مقصود منکشف ہوتا ہے، عمل مطلب میں معین بنتا اور بخشش عنایت مقصود تک پہنچاتی ہے۔

(ماخوذ از مجلہ سرورد سلسلہء نمبر ۲ جنوری ۱۹۸۷ء تحریر جناب میاں اخلاق احمد ایم اے)

بغداد میں آپ نے دریائے دجلہ کے کنارے سروردی مشائخ کی تربیت کے لئے ایک عظیم الشان خانقاہ سروردیہ بھی تعمیر کی جہاں دنیا کے گوشہ گوشہ سے لوگ فیوض و برکات حاصل کرنے کے لئے آتے۔ حضرت غوث الاعظمؒ کے وصال ۵۶۳ ہجری (مطابق ۱۱۶۱ عیسوی) کے بعد آپ کو بغداد شریف میں ایک نمایاں مقام حاصل رہا۔ آپ میلان اوڑھتے۔ عالموں کا لباس پہنتے اور خچر پر سوار ہوا کرتے تھے۔ لوگ ان کی رکاب تھامے رہتے تھے اور ساتھ ساتھ چلتے تھے۔ لوگوں کے دلوں میں آپ کی بہت ہیبت و عظمت تھی اور آپ کے کلام میں بلا کا اثر تھا۔ آپ کے شاگردوں میں سے بعض کے نام یہ ہیں:

فقہاء و محدثین: (۱) امام فخر الدین ابو علی واسطی (۲) قاضی ابو الفتح نکوینی (۳) حافظ ابن عساکر محمدی شام (پورا نام ابو القاسم علی بن حسین بن عساکر باریخ دمشق) (۴) زین العلیا ابو البرکات محدث (۵) حافظ ابوسعید عبدالکریم محمد بن سحانی محدث مصنف البنات السمائی۔

مریدان خاص: (۱) حضرت شیخ الشیخ شہاب الدین عمر سروردی (۲) شیخ نجم الدین کبریٰ (۳) شیخ روز بہان مصری (۴) شیخ عبد اللہ بن مسعود محدث خراسان (۵) شیخ اسماعیل قسری (۶) شیخ قطب الدین ایبری (بمطابق مرآة الاسرار) آپ کا وصال ۲۱ مارچ ۱۱۶۸ عیسوی ۱۰ جمادی الثانی ۵۶۳ ہجری (۷) سال کی عمر میں ہوا۔ میاں اخلاق احمد صاحب کی تحقیق (مطبوعہ مجلہ سرورد سلسلہ نمبر ۲) کے مطابق آپ کا وصال ۱۷ جمادی الثانی بروز جمعہ ۵۶۳ ہجری مطابق ۲۹ مارچ ۱۱۶۸ میں ہوا۔ بغداد اپنے مدرسے کا احاطہ میں جو دریائے دجلہ کے کنارے ہے مدفون ہوئے۔ ابن نلکان نے تاریخ وصال ۱۷ جمادی الثانی لکھی ہے جبکہ صاحب سفینۃ الاولیاء کے مطابق ۱۳ جمادی الثانی ہے (بعض کے نزدیک وصال ۱۷ جمادی الاول ۵۶۰ ہجری ۱۱۶۵ عیسوی) کو ہوا۔

طبقات الکبریٰ سے چند نقل کردہ کلمات طیبات درج ذیل ہیں:

۱۔ تصوف کا اول علم، اوسط عمل اور آخر عطاء الہی ہے۔ پس علم تو مراد سے پردہ اٹھارتا ہے عمل طلب میں مدد دیتا ہے اور عطاء الہی مستائے امید تک پہنچا دیتی ہے۔

۲۔ احوال میں راستی و خلوص کا نگاہ رکھنا اور مقامات میں ادب کو کام میں لانا ضروری ہے۔ اسی سے منزلوں کے آداب کا مطالبہ ہوتا ہے اور ایسا ہی شخص صاحب کمون کہا جاتا ہے کیونکہ ایک حال سے دوسرے حال پر ترقی کرتا رہتا ہے۔

۳۔ منتہی کے احوال میں تغیر نہیں ہوتا اور نہ احوال اس پر اثر کرتے ہیں۔ تنگی و فراخی،

لئے گمان غالب ہے کہ آپ قصبہ سرورد میں ہی مدفون ہوں گے۔

بانیء سلسلہء عالیہ سروردیہ
عبد القاہر ابو نجیب سروردی

آپ سلسلہء عالیہ سروردیہ کے بانی ہیں جسے آپ کے بھتیجے اور خلیفہء اعظم حضرت شیخ الشیوخ شہاب الدین عمر سروردی نے آسمان شہرت تک پہنچایا۔ آپ (۵ فروری ۱۰۹۳ عیسوی) ۴۹۰ ہجری صفر کے مہینے میں بمقام سرورد جو زنجان کے قریب ہے پیدا ہوئے آپ کا سلسلہء نسب تیرہ واسطوں سے حضرت ابو بکر صدیق رضی اللہ عنہ سے جاملتا ہے۔

قاضی شمس الدین احمد بن نکلان المعروف ابن نکلان اپنی مشہور تصنیف ”وفیات الاعیان“ میں لکھتے ہیں کہ ابن نجار نے اپنی تصنیف شدہ تواریخ میں لکھا ہے کہ اس نے شیخ ابو نجیب سروردی کے اپنے دستخط سے ان کا (حسب ذیل) شجرہ نسب لکھا دیکھا ہے :

شیخ ابو نجیب عبد القاہر بن عبد اللہ بن محمد بن محمد بن عمویہ عبد اللہ بن سعد بن حسین بن قاسم بن نضر بن قاسم بن سعد بن نضر بن عبد الرحمن بن محمد بن محمد بن ابو بکر صدیق رضی اللہ عنہ (ماخوذ ”از مقدمہ بر عوارف المعارف“ از علامہ شمس بریلوی)۔ عنفوان شباب میں ہی سرورد سے تشریف لاکر بغداد میں سکونت اختیار کر لی۔ علوم ظاہر جامعہ نظامیہ بغداد شریف میں تحصیل فرمائے۔ امام اسعد مہمینی سے فقہ، اصول فقہ و علم کلام پڑھا۔ علامہ ابوالحسن سے نحو و ادب کی تعلیم حاصل کی۔ امام بیہقی سے علامہ خطیب بغدادی اور امام قسیری سے حدیث شریف سنی۔ صاحب ”نجات الانس“ کے مطابق افریقہ کا سفر کیا۔ اسکندریہ میں شیخ الحدیث سے بخاری شریف سنی امام احدثی کی تفسیر آپ کو زبانی یاد تھی۔ مزید برآں جامع بغداد میں محدث عراق شیخ ابو علی محمد بن سعید بن سہقان المتوفی ۵۱۱ ہجری اور ابو محمد عبد الخالق بن طاہر الشافعی المتوفی ۵۳۱ ہجری سے بھی علم حدیث پڑھا۔ بچپن ہی سے اپنے چچا حضرت وجیہ الدین سروردی کی صحبت و تربیت کا اثر آپ میں موجود تھا۔ انہیں سے بیعت ہوئے۔ جب علوم ظاہری تحصیل فرما چکے تو بالکل علوم باطنی کی طرف متوجہ ہو گئے اور درس و تدریس کا سلسلہ ترک کر کے فقرا کی صحبت اختیار کی۔ سخت چلے اور مجاہدے کئے، سخت ریاضتیں کیں، پانی بھر کر عرصہ دراز تک اپنے اور اپنے اصحاب کی معیشت کا انتظام کیا اور ازاں بعد مسند ارشاد پر جلوہ افروز ہوئے (ماخوذ از ”اخبار الصالحین“) حضرت غوث الاعظم شیخ عبد القادر جیلانی کی صحبت کا بھی شرف حاصل کیا اور آپ سے فیض و خرقہ تبرک بھی حاصل کیا صاحب نجات الانس کے مطابق آپ نے حضرت احمد غزالی (وصال ۵۲۰ ہجری ۱۱۲۶ عیسوی) سے بھی خرقہ خلافت حاصل کیا۔

محرم ۵۳۷ ہجری میں مستعفی ہو گئے۔ مدرسہ النظامیہ ۱۰۶۵ء میں بننا شروع ہوا اور ۱۰۶۷ء میں عمارت تیار ہونے پر تعلیمی مشاغل کا اجرا ہو گیا۔ حضرت ابو حامد محمد غزالی نے اس مدرسہ میں ۹۵-۱۰۹۱ء کے دوران مدرس اعلیٰ کے فرائض انجام دیئے (تذکرہ حضرت شیخ الشیوخ سروردی) آپ خلیفہء بغداد ”المستغنی باللہ“ کے ہم عصر تھے۔ آپ کا اثر علماء ظاہر اور درویشوں تک ہی محدود نہ تھا بلکہ خلیفہ وقت اور سلاطین بھی احترام کرتے اور بات مانتے۔ جب الراشد باللہ ابو جعفر منصور خلیفہ

ہوا تو آپ نے اسے وعظ و نصیحت فرمائی اور عدل و انصاف اور خدا ترسی کی ترغیب دلائی۔ ایک دن آپ حرم شریف میں مراقبہ کے بیٹھے تھے آپ کے بھتیجے اور خلیفہ اعظم شیخ اشیرخ حضرت شیخ شہاب الدین عمر سروردیؒ بھی آپ کے پاس حاضر تھے تو اسی اثنا میں حضرت خواجہ خضر علیہ السلام تشریف لائے مگر شیخ نے کچھ توجہ نہ فرمائی اور مراقبہ رہے۔ حضرت خضر علیہ السلام کچھ دیر کھڑے رہے اور پھر چلے گئے۔ جب آپ مراقبہ سے فارغ ہوئے تو آپ نے فرمایا ”بداں کہ اگر خضر باز رفت باز خواهد آمد۔ اما آں وقت کہ با حق مشغول بودم اگر فوت شدے از کجا یا فتم و ندامت آں تا قیامت بماندے“ یعنی اے بیٹا تجھے کیا معلوم اس وقت میں اپنے خالق سے مشغول تھا اگر وہ وقت فوت ہو جاتا تو پھر مجھے کہاں ملتا۔ خواجہ خضر تو پھر مل جائیں گے۔ یہی باتیں ہو رہی تھیں کہ حضرت خضر علیہ السلام پھر تشریف لے آئے۔ شیخ نے کھڑے ہو کر استقبال کیا اور اپنے پاس بٹھایا۔ اسی طرح کئی بار آپ حضرت خضر علیہ السلام کا شرف نیاز حاصل کر کے رموز باطن اور علوم طریقت سے بہرہ مند ہوئے (تذکرہ غوث العالمین از مولانا فریدی)

صاحب ”مرآة الاسرار“ حضرت شیخ عبد الرحمن چشتیؒ (متوفی ۱۰۹۳ ہجری ۱۶۸۳ عیسوی) تحریر فرماتے ہیں کہ آپ شیخ احمد غزالیؒ کے مرید اور خلیفہ تھے آپ کو اپنے چچا شیخ وجیرہ الدین ابو حفصؒ سے بھی خلافت ملی۔ آپ شیخ حماد بن ابو مسلم دباسؒ کے بھی صحبت یافتہ تھے چنانچہ ”کملہ“ میں منقول ہے کہ شیخ نجیب الدین سروردیؒ فرماتے ہیں کہ حق تعالیٰ سے شناسائی مجھے سب سے پہلے شیخ صحبت حضرت حماد دباسؒ سے ہوئی۔ ریاضات، مجاہدات، سلوک اور حقائق میں آپ کے بہت بلند پایہ ملفوظات ہیں۔ کملہ میں شیخ اشیرخ شہاب الدین سروردیؒ سے منقول ہے کہ آپ نے فرمایا کہ ایک دفعہ میں اپنے چچا شیخ نجیب الدینؒ کے پاس بیٹھا تھا۔ ایک شخص گاؤ سالہ لے آیا اور حضرت شیخ کی خدمت میں نذر کر کے چلا گیا جب گاؤ سالہ (گائے کا بچہ) شیخ کے قریب آیا تو آپ نے فرمایا کہ یہ گاؤ سالہ کہتا ہے کہ میں وہ گاؤ سالہ نہیں ہوں جسے آپ کی نذر کیا گیا ہے۔ مجھے شیخ علی بن سیتیؒ کی نذر کیا ہے۔ کچھ دیر بعد وہ آدمی ایک اور گاؤ سالہ لے کر حاضر ہوا اور عرض کرنے لگا کہ یہ گاؤ سالہ آپ کی نذر ہے اور وہ شیخ علی سیتیؒ کی نذر تھا مجھے غلط فہمی ہو گئی تھی۔

”کملہ“ میں حضرت شیخ اشیرخ شہاب الدین سروردیؒ سے یہ بھی منقول ہے کہ ایک دن تین یہودی اور تین عیسائی حضرت شیخ کی خدمت میں حاضر ہوئے۔ شیخ نے ان کو اسلام کی دعوت دی لیکن انہوں نے انکار کر دیا آپ نے ان میں سے ہر ایک کو ایک ایک لقمہ دیا۔ ابھی لقمہ ان کے پیٹ میں نہیں گیا تھا کہ وہ سب ایمان لے آئے اور کہنے لگے کہ جو نئی لقمہ ہمارے حلق کے اندر گیا سوائے اسلام کے ہر دین کی محبت ہمارے دل سے جاتی رہی۔ بحوالہ ”مرآة الاسرار“ شیخ قطب الدین ابہریؒ بھی جن پر شیخ صفی الدین اسحق ازدبیلیؒ کا سلسلہ منتہی ہوتا ہے لکھتے ہیں کہ ابتدائے حال میں ایک دفعہ میں نے شیخ حماد دباسؒ کی خدمت میں جا کر شکایت کی کہ کثرت مجاہدہ کے باوجود مجھے کچھ حاصل نہیں ہوتا۔ آپ نے فرمایا کل فلاں لباس پہن کر میرے پاس آتا۔ دوسرے دن صبح میں وہ لباس پہن کر بغداد کے بازار سے گزرتا ہوا آپ کی خدمت میں روانہ ہوا۔ راستے میں جو شخص مجھے دیکھتا تھا میری

ہیت خاص دیکھ کر حیران ہوتا تھا۔ جب آپ کی خدمت میں پہنچا تو آپ پہلے ہی سے میرے انتظار میں کھڑے تھے۔ پس آپ نے مجھ پر ایسی نظر ڈالی کہ مالا مال کر دیا۔ اس سے میرے ہوش گم ہو گئے اور زمین پر گر پڑا اس ایک نظر کا اثر یہ ہوا کہ آج تک سیر ہوں۔ انہیں حضرت حماد دباس کا قول ہے کہ اللہ تعالیٰ سے ملنے کا قریب ترین راستہ اس کی محبت ہے اور اس کی محبت اس وقت تک خالص نہیں ہوتی جب تک محب روح محض نہیں ہوتا (یعنی جب تک نفسانیت سے فارغ نہیں ہوتا)۔ بقول صاحب نجات الانس، ایام جوانی میں حضرت شیخ عبد القادر جیلانیؒ (غوث الاعظم) انہیں بزرگ و کامل ہستی شیخ حماد دباس کی صحبت میں رہتے تھے ایک دفعہ آپ ان کی خدمت میں بیٹھے تھے جب وہاں سے اٹھ کر باہر جانے لگے تو حضرت شیخ حماد دباس نے فرمایا کہ اس عجمی (شیخ عبد القادر جیلانیؒ) کا ایسا قدم ہے جو اپنے وقت کے تمام اولیا کی گردن پر ہے اور تمام اولیائے کرام اپنی گردن ان کے سامنے جھکا دیں گے۔ (چنانچہ جب وہ وقت آیا) اور عرصہ دراز کے بعد شیخ عبد القادر جیلانیؒ بغداد میں وعظ کر رہے تھے اور پچاس مشائخ وقت مثل شیخ ابونجیب سروردی، شیخ علی سیسی، شیخ ابوسعید قیلوی اور قیسیہ البیان موصلی وغیرہ موجود تھے اثنائے وعظ میں آپ نے فرمایا ”قدمی حذہ علی رقبۃ کل ولی اللہ“ یہ سنتے ہی شیخ علی سیسی نے آپ کا قدم اپنی گردن پر رکھ دیا اور سب مشائخ نے جن میں حضرت ابونجیب سروردی بھی حاضر تھے اپنی گردنیں جھکا دیں اور روئے زمین پر کوئی ولی اللہ نہ تھا جس نے اپنی گردن نہ جھکالی ہو۔ عجم میں جن لوگوں نے تواضع نہ کی ان کا حال خراب ہو گیا۔

ایک دفعہ بازار سے گزرتے ہوئے آپ کی نظر ایک شخص پر پڑی جو کبھی کبھار آپ کی محفل میں آکر بیٹھا کرتا تھا وہ ایسے شخص کے پاس کھڑا تھا جس میں منفی صفات تھیں۔ اس عقیدت مند نے جب دیکھا تو حضرت کے معاند کے لئے آگے بڑھا آپ نے فرمایا: انسان کا اکیلا رہنا بہتر ہے۔ برے ساتھی سے اچھا ساتھی بہتر ہے، انسان کے اکیلے رہنے سے۔ محبوب کبریا صلی اللہ علیہ وسلم کا ارشاد گرامی ہے کہ انسان اپنے دوست کے دین پر ہوتا ہے اس لئے دیکھ لینا چاہئے کہ وہ کس کو دوست بنا رہا ہے۔ پھر آپ نے اپنے بھتیجے حضرت شیخ شہاب الدین سروردی کو مخاطب کر کے فرمایا: لوگوں کا مرتبہ کوئی کم نہیں کرتا، بجز اس کے کہ وہ خود اپنی قدر کم نہیں کرتا۔ (سیارہ ڈائجسٹ اولیائے کرام نمبر)

ایک مرتبہ حضرت ابونجیب بازار سے گزر رہے تھے۔ ایک قصاب کی دکان پر بکری لٹکی ہوئی تھی، اس کے قریب گئے، اس طرح کان لگایا گویا اس کے گوشت سے آواز آرہی ہے اس کے بعد قصاب کی طرف متوجہ ہو کر بولے کہ بکری کہتی ہے کہ میں مردہ ہوں اور مجھے خدا کے نام پر ذبح نہیں کیا گیا۔ یہ سنتے ہی قصاب بے ہوش کر گر پڑا اور جب ہوش آیا تو اپنے جرم کا اعتراف کر کے طالب عفو ہوا۔ آپ کے بھتیجے (شیخ الشیرخ) حضرت شہاب الدین سروردی آپ کے ہمراہ تھے آپ نے پوچھا: حضور آپ کو کیسے پتہ چل گیا تھا کہ بکری پر تکبیر نہیں پڑھی گئی آپ نے فرمایا: بیٹا! جب تم معرفت الہیہ اور عشق رسول اللہ صلی اللہ علیہ وسلم کی راہوں پر چلو گے تو تم خود سمجھ جاؤ گے۔ بعض اسرار ایسے ہوتے ہیں جنہیں الفاظ کا جامہ پہنایا نہیں جا سکتا۔

فتوحات کے ضمن میں آپ حماد الدباس کا یہ قول نقل کرتے ہیں میں ہمیشہ خدائی رزق کھایا کرتا تھا اس کی صورت یہ ہوتی تھی کہ خواب میں کسی کو یہ بتایا جاتا تھا کہ میری طرف کوئی چیز بھیجی جائے بلکہ اس خواب میں صاف طور پر بتلا دیا جاتا کہ حماد کے پاس اتنی مقدار میں چیزیں بھیجی جائیں ”چنانچہ اتنی ہی مقدار میں وہ چیزیں ان کے پاس پہنچتی ہیں۔ وہ یہ بھی فرمایا کرتے تھے کہ ”وہ جسم جو خدائی رزق سے پرورش پائے بلاؤں سے محفوظ رہتا ہے خدائی رزق سے مراد وہ فتوحات ہیں جو صحیح اہل باطن کو حاصل ہوں۔“

چنانچہ اس ضمن میں حضرت شیخ الشیوخ فرماتے ہیں کہ ہم نے اپنے شیخ محترم (حضرت ابو نجیب سروردی کے ساتھی (مرد) سے یہ عجیب و غریب واقعہ بھی سنا کہ ایک دن شیخ محترم نے اپنے مریدوں سے فرمایا : ”ہم ایک چیز کے ضرورت مند ہیں تم اپنی اپنی خلوت گاہوں میں جاؤ اور اللہ سے سوال کرو وہ تم پر جس چیز کا انکشاف کرے وہ مجھے آکر بتاؤ“ پس سب نے ایسا ہی کیا اس کے بعد ایک شخص جس کا نام اسماعیل البطانعی تھا ایک کانڈ لے کر آیا جس پر تیس دائرے بنے ہوئے تھے اس نے کہا کہ خداوند تعالیٰ نے مجھ پر اس چیز کا انکشاف کیا ہے۔ اس بات کو ایک ساعت بھی نہیں گزری تھی کہ ایک شخص سونا لے کر خانقاہ میں آیا اور اسے حضرت شیخ ابو نجیب سروردی کے سامنے پیش کیا۔ جب انہوں نے کانڈ کھولا تو اس میں تیس اشرفیاں تھیں لہذا شیخ محترم نے ہر اشرفی کو ایک ایک دائرے پر رکھ کر اس مکاشفہ کا مفہوم سمجھایا اور فرمایا : ”یہ شیخ اسماعیل کی فتوح ہے۔“

مدرسہ نظامیہ : اسلامی درس گاہ نظامیہ پانچویں صدی ہجری کی شہرہ آفاق یونیورسٹی تھی جس کی بنیاد نظام الملک طوسی نے ۴۵۹ ہجری بمطابق ۱۰۶۷ عیسوی میں بغداد شریف میں رکھی۔ اپنے دور میں یہ ساری دنیا کا واحد بلند مرتبہ علمی مرکز تھا کیونکہ یورپ صحیح علم سے ابھی تک بے بہرہ تھا صرف اندلس میں یونیورسٹیاں قائم ہو رہی تھیں جن کا معیار ترقی بھی مدرسہ نظامیہ کا متبع کرتا تھا البتہ نیشاپور کی درس گاہیں کسی حد تک علمی خدمات سرانجام دے رہی تھیں۔ حضرت امام غزالی علیہ رحمۃ اسی مدرسہ نظامیہ میں پڑھاتے تھے جہاں سے وہ ۴۸۸ ہجری مطابق ۱۰۹۵ عیسوی میں مستعفی ہو گئے۔ حضرت غوث الاعظمؒ ۴۹۵ ہجری (۱۱۰۴ء) میں پچیس برس کی عمر میں علوم ظاہر کی تکمیل سے فارغ ہو گئے اور ازاں بعد انہوں نے درس و تدریس کا سلسلہ جاری فرمایا۔ آپ کی تبلیغی خدمات اس مدرسہ میں ۵۲۱ ہجری (۱۱۳۸ء) تا ۵۶۱ ہجری (۱۱۶۶ء) جاری رہیں اس دارالعلوم کی توسیع ۵۶۸ ہجری (۱۱۳۷ عیسوی) میں مکمل ہوئی اور اسی سال سے حضرت غوث الاعظم نے یہاں تعلیم و تدریس کا باضابطہ کام شروع کیا۔ حضرت شیخ ابوالنجیب عبد القاہر سروردی اور پھر شیخ الشیوخ شہاب الدین سروردی نے بھی حضرت غوث الاعظم سے فیض تدریس حاصل کیا۔

مورخین کا بیان ہے کہ حضرت غوث الاعظم محبوب سبحانی کے بعد محرم ۵۶۵ ہجری (دسمبر ۱۱۳۰ء) میں اکتسبی الامر اللہ کی اجازت سے حضرت ابونجیب سروردی کو نظامیہ یونیورسٹی کا پرنسپل مقرر کیا گیا آپ ایک زمانہ تک علم شریعت اور علم طریقت کی ترویج و اشاعت میں مشغول رہے۔ یہ مدرسہ طلباء دارالعلوم ہونے کے ساتھ ساتھ فقر و تصوف کی بہت بڑی تربیت گاہ بھی تھی بہت سے

بخشش و جفا و وفا ہر حالت میں یکساں رہتا ہے۔ اس کے لئے بھوک اور کھانا، سونا اور جاگنا سب برابر ہو جاتا ہے۔

آپ کا طریقہ یہ تھا کہ جب کوئی مرید خلوت میں بیٹھتا تو اس کا حال پوچھنے کے لئے اس کے پاس روز آتے اور فرماتے کہ فلاں چیز کا تم کو کشف ہو گا اور تم کو یہ حالت حاصل ہوگی اور عنقریب تمہارے پاس اس صورت کا ایک شخص آئے گا اور تم سے یہ کہے گا اس سے بچتا، وہ شیطان ہے۔

(اخبار الصالحین صفحہ ۱۶۶-۱۶۳) (نواب مولانا معشوق یار جنگ)

تصنیف : ”آداب المریدین“ ہے۔ یہ عربی زبان میں چھوٹا سا رسالہ ہے جس میں شریعت اور طریقت کے احکام مریدین کے لئے مرتب کئے گئے ہیں۔ حضرت بندہ نواز گیسو دراز نے کسی معتبر عربی نسخہ سے اس کا ترجمہ مع اضافہ و تہلیقات کیا ہے۔

مولانا جامی نے ”نجات الانس“ میں لکھا ہے کہ آپ اپنی کتاب ”آداب المریدین“ میں فرماتے ہیں: سب پر سب کا اتفاق ہے کہ فقر غنا سے افضل ہے جبکہ وہ رضا کے ساتھ ملا ہوا ہے۔ اگر کوئی جتنی نبی صلی اللہ علیہ وسلم کے اس قول سے سند لے کر کہ اوپر کا ہاتھ نیچے کے ہاتھ سے بہتر ہے تو کہا جائے گا کہ اونچا ہاتھ فضیلت کو لیتا ہے اس لئے کہ اس میں سے نکلتا ہے اور نیچے کا ہاتھ نقصان اس لئے پاتا ہے کہ اس میں شے حاصل ہوتی ہے۔ سخاوت اور بخشش کو فضیلت دینے میں اس پر دلیل ہے کہ فقر افضل ہے۔ اب جو شخص کہ غنا کو فقر پر اس لئے فضیلت دیتا ہے کہ اس میں خرچ کرنا اور بخشش کرنا ہے تو ایسا ہو گا جس طرح کوئی شخص گناہ کو بندگی پر اس لئے فضیلت دے کہ اس میں توبہ کی فضیلت پائی جاتی ہے۔

بانیء مبانی ثانی سلسلہ عالیہ سہروردیہ شیخ الشیوخ حضرت شہاب الدین عمر سہروردی

آپ کا اسم گرامی عمر ہے جو حضرت غوث الاعظم دہلی رضی اللہ عنہ نے تجویز فرمایا اور کنیت ابو حفص و عبد اللہ ہے مشہور ترین لقب شہاب الدین ہے جو اسم گرامی کا ایک جزو بن گیا ہے۔
مبشرات و ولادت : صاحب ”مناقب غوثیہ“ محمد صادق شیبانی قادری لکھتے ہیں کہ حضرت شیخ الشیوخ کے والد ماجد محمد سہروردی لا ولد تھے اور بڑھاپا آگیا تھا۔ ان کی اہلیہ محترمہ نے جو کہ حضرت غوث الاعظم کی ارادت مند بھی تھیں اپنے شوہر سے کہا کہ آپ حضرت غوث پاک کے حضور جایا کرتے ہیں اولاد کے لئے بھی عرض کریں مگر عمر رسیدہ ہونے کی وجہ سے وہ حیا کرتے اور سکوت فرماتے تھے۔ آخر ایک روز غوث اعظم نے خود ہی فرمایا کہ تم اس پاک بی بی کا پیغام ہم تک کیوں نہیں پہنچاتے۔ پھر فرمایا۔ تمہاری سلب میں تو اولاد ہے نہیں البتہ میں ایک لڑکا اپنی سلب سے تمہیں عطا کرتا ہوں۔ یہ کہہ کر اپنی پشت مبارک ان کی پشت سے ملا کر اوپر ایک چادر اوڑھ لی اور مراقبہ فرمایا بعدہ رخصت فرمایا۔ آپ کی برکت سے اللہ تعالیٰ نے فضل کیا اور مقررہ مدت کے بعد شیخ محمد سہروردی کے ہاں ایک لڑکی پیدا ہوئی۔ وہ لڑکی کو لے کر حضرت غوث الاعظم کے حضور پہنچے۔ حضرت

اقدس نے پچی کے کان میں اذان کہی اور نام شہاب الدین عمر (یا صرف عمر) رکھا۔ عرض کیا حضور یہ تو لڑکی ہے۔ حضرت غوث اعظم نے فرمایا : دیکھو لڑکی نہیں لڑکا ہے مگر اس کے ابرو اور پستان دراز ہوں گے۔ عمر دراز پائے گا اور ولیء بلند مرتبہ ہو گا۔ یہ فرمان سن کر دیکھا تو سب علامات مرد کی موجود پائیں۔ پس اللہ کریم کا شکر ادا کیا۔

آپ کی ولادت ۱۰ رجب المرجب ۵۳۹ ہجری مطابق ۶ جنوری ۱۱۳۵ بروز ہفتہ کو اکتوبر (۳ دین) عباسی خلیفہ المتسنی الامرا اللہ کے عہد میں ہوئی ابن خلکان نے آپ کا سن ولادت ۵۳۹ ہجری اواخر رجب یا اوائل شعبان لکھا ہے جو جنوری فروری ۱۱۳۵ء کے متوازی ہے۔
صاحب خزائن الاصفیاء لکھتے ہیں کہ جب حضرت شیخ الشیوخ سن بلوغ کو پہنچے تو حسب ارشاد حضرت غوث الاعظم آپ کے ابروؤں کے بال اور پستان دراز تھے۔

بحوالہ ”مسائل السالین“ جلد اول۔ ”بداية الاحوال“ میں یہ واقعہ یوں تحریر ہے کہ شیخ محمد عمر بن عبد اللہ سروردی لا ولد تھے۔ ان کی بی بی صاحبہ (حضرت غوث الاعظم کی) خدمت مبارک میں آئیں اور ایک فرزند صالح کے واسطے طالب دعا ہوئیں۔ آپ نے دعا کی۔ پھر وہی حکم ہوا۔ پھر دعا کی پھر وہی ارشاد ہوا تب آپ نے خرقہ مبارک ہوا میں پھینک دیا اور عرض کی کہ جب تک میری دعا قبول نہ ہوگی خرقہ فقر نہ پہنوں گا۔ اسی وقت حضرت خواجہ عالم صلی اللہ علیہ وسلم رونق افروز ہوئے اور فرمایا : ”اے لخت جگر نور بھرا درگاہ خالق بے نیاز میں ایسی گستاخی مناسب نہیں۔ آپ نے عرض کی اے جد امجد! اب تو خود بدولت بھی تشریف لائے ہیں اور ہم ایک سے دو ہو گئے ہیں اب اس عاجز کی حاجت برآنی کیا مشکل ہے؟ اسی دم ندا ہوئی کہ ہم نے دعا اپنے محبوب کی قبول فرمائی۔ آپ نے بی بی صاحبہ کو بشارت فرزند ارجمند کی دی۔ وہ رخصت ہوئیں اور بعد انقضائے ایام حمل کے ایک دختر پیدا ہوئی۔ وہ اس کو لے کر خدمت میں آئیں اور عرض کرنے لگیں کہ مجھے بشارت پسر کی تھی اور یہ دختر ہے۔ آپ نے جوش میں آکر اس پر نظر کی وہ لڑکی لڑکا ہو گیا اور آپ نے اس کا نام شیخ شہاب الدین رکھا اور فرمایا یہ لڑکا بڑی عمر کا ہو گا اور اس کے ابرو و پستان دراز ہوں گے اور اس کے مرید بڑے بڑے لوگ ہوں گے۔ منقول ہے کہ حضرت شیخ شہاب الدین سروردی حسن و جمال کا پیکر بڑے با جلال و جہہ اور دببے والے بزرگ تھے اور ان

کے مریدوں میں بڑے بڑے لوگ ہونے ازاں جملہ حضرت شیخ بقاء الدین ذریا ملانی، حضرت قاضی حمید الدین ناگوری، حضرت مصلح الدین سعدی شیرازی ہیں اور خاندان سروردیہ آپ سے ایجاد ہوا ہے۔ (در اصل بانیء سلسلہ حضرت شیخ ابو نجیب سروردی ہیں اور حضرت شیخ الشیوخ بانی مہانی مانی ہیں)

تعلیم و تربیت : آپ نے سولہ برس کی عمر میں ہی تمام مروجہ علوم ظاہری میں دسترس کاملہ حاصل کر لی اپنے حقیقی عم محترم حضرت شیخ ابو نجیب سروردی کے سایہء عاطفت میں تعلیم و تربیت پائی۔ اوائل عمر میں ہی ان کے ہمراہ بغداد تشریف لائے مزید برآں مندرجہ ذیل اساتذہ کرام سے استفادہ

کیا۔ گیارہ سال کی عمر میں آپ نے علم حدیث کی تعلیم شروع کی اور چند سالوں میں مہارت نامہ حاصل کر لی۔

(۱) ابو الفتح الطائی محمد بن محمد ہمدانی (متوفی ۵۵۵ ہجری ۱۱۶۰ عیسوی) (۲) محدث عراق حافظ مظفر بہتہ اللہ بن احمد الخلیل (متوفی ۵۵۷ ہجری ۱۱۶۳ عیسوی) (۳) محدث اصفہان ابوالاحمد محمد بن عبد الواحد بن فاخر القرشی (متوفی ۵۶۳ ہجری ۱۱۶۹ عیسوی) (۴) محدث بغداد ابوالفتح محمد بن عبد الباقی (متوفی ۵۶۱ ہجری ۱۱۶۱ عیسوی) (۵) ابو زرعة طاہر بن محمد المقدسی (متوفی ۵۶۶ ہجری ۱۱۷۱ عیسوی)۔

تعلیم باطنی : آپ کے عم محترم حضرت ابو نجیب سروردی حضرت وجیہ الدین کے خلیفہ اعظم تھے۔ حضرت غوث الاعظم کی آپ پر خصوصی توجہ تھی اور ان سے بھی آپ نے خرقہء خلافت عظمیٰ حاصل کیا۔ تحصیل علوم کے دوران شیخ اشبوخ کو علم الکلام سے بڑا لگاؤ تھا جس پر آپ کی تصنیفات ”رشف التصالح“ اور ”اعلام الہدی“ (فلاسفہ اور حامیان علم الکلام کے رد میں ہیں) شاہد ہیں۔ آپ کے عم محترم و مرشد حضرت ابو نجیب سروردی ایک دن آپ کو بارگاہ غوثیت میں لے گئے اور عرض کیا کہ اس فرزند کو علم الکلام سے بڑا لگاؤ ہے۔ حضرت غوث الاعظم نے حضرت شیخ اشبوخ سے دریافت فرمایا کہ تم نے علم الکلام میں کون کون سی کتابیں مطالعہ کی ہیں؟ یہ فرما کر اپنا دست مبارک ان کے سینہ پر پھیرا تو اسی دم علم الکلام کے تمام مباحث اور کتابوں کے نام تک آپ کے ذہن سے محو ہو گئے اور آپ جواب نہ دے سکے۔ اس وقت سیدنا غوث الاعظم نے فرمایا :

”ہم نے تمہارے سینے میں علم الکلام کو محو کر دیا اور اس کے عوض معرفت حق کے علم سے اس کو معمور کر دیا ہے۔“ ایک مرتبہ آپ نے فرمایا: ”یا عمر! انت آخر المشورین بالعراق“ ”اے عمر تم عراق کے آخری مشور انسان ہو۔“ آپ کا یہ فرمان حرف بحرف پورا ہوا اس طرح کہ ان کے وصال کے تھوڑے ہی عرصہ بعد فتنہ تاتاراٹھا اور خطہء بغداد کو تاخت و تاراج کر دیا۔ پھر اس خطہء مبارک سے اس درجہ کا کوئی دوسرا بزرگ پیدا نہ ہوا گویا ع ”آں قدح شکست و آں ساقی نہ ماند۔“

فیوض و برکات : بحوالہ مقدمہ از علامہ شمس بریلوی بر ”عوارف المعارف“ و صاحب ”تذکرہ شیخ اشبوخ“ (سلام سروردی) اپنے مرشد و عم محترم کے وصال (۵۶۳ ہجری ۱۱۶۸ عیسوی) کے بعد ان کی مسند پر رونق افروز ہوئے اور تا وصال یعنی ۱۱۶۳ ہجری تک مخلوق خدا کو فیض یاب فرماتے رہے۔ آپ نے بہت سیاحت کی اور بہت سے حج پا پادہ کئے۔ بقول صاحب ”خلاصۃ العارفين“ اس عرصہ میں سخت مجاہدے کئے۔ ایک طویل عرصہ تک تھلج فارس کے جزیرہ عبادان میں گوشہ نشینی بھی اختیار کی۔ متعدد ابدال اور حضرت خضر علیہ السلام کی صحبت و ملاقات میسر ہوتی رہی کئی سال تک خانہء کعبہ اور مدینہ منورہ میں قیام فرمایا۔ مدینہ منورہ کے قیام کے دوران حضرت رسالت پناہ صلی اللہ علیہ وسلم نے اپنا خرقہ مبارک عطا کیا اور فرمایا کہ اس خرقہ کو پہن لو جو اس خرقہ کو پہنے گا اللہ تعالیٰ اسے دس کرامات عطا فرمائے گا اول یہ کہ اس خرقہء مبارک کے پہننے والے کو تمام حجابوں کا کشف حاصل ہو گا دوم : یہ کہ وہ میرا ولی ہو گا سوم : حکمت کے تمام رموز اس کے قلب سے زبان پر جاری ہوں گے چہارم : جو اس خرقہ کی صحبت کا تابع ہو گا میں خود اس کا ضامن بنوں گا پنجم : لوح محفوظ کا

علم اسے حاصل ہو گا، ششم: فرش سے عرش تک تمام پوشیدہ چیزیں اسے معلوم ہوں گی، ہشتم: عارفوں کے مقامات کی تشریح اسے معلوم ہو گی، ہشتم: دنیاوی محبت سے اس کا دل خالی ہو گا، نہم: انبیاء علیہم السلام کی وحدت و درایت کا علم حاصل ہو گا، دہم: حالت سکر اور صحو و صفائی باطن حاصل ہو گی۔ بعد ازاں حضور صلی اللہ علیہ وسلم نے فرمایا: ”تجھے ہم نے خدا کے حوالہ کیا اور یہ خرقہ اللہ تعالیٰ کے اذن کے بغیر کسی کو نہ دینا۔“

حضرت شیخ اشبوخ فرماتے ہیں کہ جب مجھے پیر و مرشد حضرت ابو نجیب سروردی نے خرقہء خلافت عطا فرمایا اس وقت مجھے مخاطب کر کے فرمایا کہ بیشک یہ خرقہ جو تمہیں دیا جا رہا ہے ہمیں سید المرسلین حضرت محمد رسول اللہ صلی اللہ علیہ وسلم نے عطا فرمایا تھا۔ پھر آپ نے فرمایا ”اے شباب الدین سر اٹھا کر اوپر کی جانب نظر کر“ جب میں نے آسمان کی جانب نگاہ کی تو کیا دیکھتا ہوں ”کہ عرش اعظم کے قریب ستر (۷۰) خرقے لٹکے ہوئے ہیں۔ پھر آپ نے فرمایا ”اے شباب الدین! ان ستر خرقوں میں سے ایک خرقہ ہم نے تمہیں دیا جو کہ حضرت رسول اللہ صلی اللہ علیہ وسلم نے حضرت ذوالجلال کی طرف سے ہمیں پہنایا تھا اور یہ باقی خرقے بھی تمہیں ملیں گے۔ سفر و مجاہدہ کے دوران مدینہ منورہ میں آپ کو ایک اور خرقہ مقدس سرکارِ دو عالم صلی اللہ علیہ وسلم کے دربار سے عطا ہوا اور دس کرامات عنایت ہوئیں (جن کا ذکر پہلے کیا جا چکا ہے)

آپ کی تعلیمات اور صوفیانہ مسلک کو امام یافعی نے ”نثر الحامس“ اور ”مرہم العطل“ میں بیان کیا ہے آخر الذکر کتاب ۱۹۱۷ء میں رائل ایشیاٹک سوسائٹی نے کلکتہ سے شائع کی اور ”نثر الحامس“ حضرت شیخ یوسف بن اسماعیل کی کتاب ”جامع کرامات اولیاء“ کے حاشیہ پر چھپی ہے۔ تاہم حضرت شیخ اشبوخ کی تعلیمات اور طریقت سروردیہ کا مکمل نچوڑ آپ کی مشہور و معروف تصنیف ”عوارف المعارف“ میں درج ہے۔

علوم و معرفت کے بحرِ ذخار: ”اسرار العارفین و سیر اطلالین“ کے اردو ترجمہ کے ”پیش لفظ“ میں پیر طریقت سروردیہ چودھری محمد اقبال حمید سروردی لکھتے ہیں: آپ فیوض و برکات اور علوم و معرفت کے وہ بحرِ ذخار ہیں کہ جس سے کل عالم سیراب ہے اور ہر ایک اپنی اپنی استعداد کے موافق مستفید و مستفیض ہوتا ہے بالخصوص ان باہمت امرواں حوصلہ برگزیدہ ہستیوں کا کیا کہنا جو اس اتھاہ سمندر کی گہرائیوں میں غوطہ زن ہو کر انمول در شموار سے دامن طلب بھر بھرتے ہیں اور پھر ان انمول خزانوں کو سبک ساران ساحل دور خشکی پر کھڑے غنظران اہل کرم میں بھی لٹا دیتے ہیں۔ یہ فیض رسائی علمائے ربانی یعنی مشائخ کرام کا ہی حصہ ہے اور یہی غرض و غایت سلاسل باطنی کے قائم کرنے اور اجازت و خلافت باطنی عطا کرنے کی ہے جس کو عرف عام میں پیری مریدی سے تعبیر کیا جاتا ہے۔ یہی وجہ ہے کہ حضرت شیخ اشبوخ نے مشائخ کرام کے قلوب کو تلاب اور جمیل سے مشابہ قرار دیا ہے کہ وہ مزید نفع رسائی کے لئے مخصوص ہیں اور ان سے کھیتوں اور باغوں کی آبیاری کی جاتی ہے۔

فیوض باطنی کے بھی دو پہلو ہیں علمی اور عملی اور حضرت شیخ اشبوخ نے ہر دو پہلوؤں پر پوری

پوری توجہ دی چنانچہ جس طرح آپ نے سلسلہ عالیہ کی استقامت کے لئے مشائخ سرورویہ کے ذمہ تبلیغ اسلام اور بنی نوع انسان کی رشد و ہدایت کا فریضہ ڈالا اسی طرح آپ نے بلند پایہ تصانیف کے ذریعہ باطنی علوم کی بدرجہ احسن تشریح کی اور فیوض و برکات روحانی کو آنے والی نسلوں تک پہنچانے کا بندوبست فرمایا اور یہ آپ کے کمال معرفت کی ایک کرامت ہے کہ آپ کی تصانیف نہ صرف بلند پایہ اہل درجہ رکھتی ہیں بلکہ رشد و ہدایت اور فیوض رسائی میں نہایت ممتاز مقام کی مالک ہیں چنانچہ حضرت شیخ مخدوم جمانیاں جہاں گشت سید جلال الدین بخاری سرورویہ فرمایا کرتے تھے :

”اگر کسی شخص کا کوئی پیر و مرشد نہ ہو اور وہ عوارف المعارف کو بغور پڑھے اور اس پر عمل کرے تو بلا شک و شبہ ولی ہو جائے گا۔“

آپ کی تصانیف علوم و معارف کا ایک بیش بہا خزانہ ہیں اور اللہ کریم نے انہیں وہ تاثیر بخشی ہے کہ قاری کے دل و دماغ پر ان کی تعلیمات ثبت ہو کر رہ جاتی ہیں اور صراط مستقیم اس پر کھل جاتا ہے۔

حرکت فکلی : بحوالہ قواعد النوادر“ ایک دفعہ ایک فلسفی خلیفہ بغداد (ناصر الدین باللہ) کی خدمت میں آیا۔ اس نے چاہا کہ خلیفہ کو راہ حق سے برگشتہ کر دے خود خلیفہ نے بھی اس کے علم کی طرف رغبت ظاہر کی۔ لوگوں نے یہ خبر شیخ شہاب الدین قدس اللہ سرہ العزیز کی خدمت میں پہنچائی شیخ نے سن کر فرمایا اگر خلیفہ کا میلان ان فلسفوں کی طرف ہو گیا تو دنیا تاریک ہو جائے گی۔ یہ فرما کر اپنی جگہ سے اٹھے اور خلیفہ کے محل میں جا پہنچے۔ اس وقت خلیفہ اس فلسفی کے ساتھ خلوت میں بیٹھا ہوا تھا اور فلسفے ہی کے باب میں اس کے ساتھ مشغول بحث تھا۔ جب اسے حضرت کے آنے کی خبر ملی تو اس نے انہیں اندر بلا لیا۔ شیخ نے خلیفہ اور فلسفی سے پوچھا کہ تم اس وقت کیا بحث کر رہے تھے مگر انہوں نے اس بات کو مخفی رکھا مگر شیخ نے اصرار فرمایا تو فلسفی نے کہا کہ ہم اس وقت یہ بحث کر رہے تھے کہ آسمان کی حرکت طبعی ہے حرکت کی تین قسمیں ہیں (۱) طبعی (۲) ارادی (۳) قسری۔ حرکت طبعی یہ ہے کہ ایک چیز خود اپنی طبیعت سے حرکت کرے جیسے ایک پتھر کہ جب ہاتھ سے پھینکتے ہیں تو وہ لازماً زمین پر گرتا ہے حرکت ارادی یہ ہے کہ خود ایک چیز اپنی مرضی اور اپنے ارادے سے جس طرح چاہتی ہے حرکت کرتی ہے۔ جبری حرکت یہ ہے کہ اسے دوسری چیز حرکت میں لائے مثلاً ایک پتھر کو ہوا میں پھینکنا اسے حرکت قسری کہتے ہیں اس کے برخلاف جب کسی چیز کو ہوا میں پھینکا جائے اور بعد میں جس قوت سے اسے ہوا میں پھینکا گیا تھا وہ کم ہو جائے تو یقیناً یہ چیز اپنی خاصیت کی بنا پر زمین پر گرے گی۔ اسے حرکت طبعی کہتے ہیں۔

فلسفی نے کہا کہ اس وقت ہم یہ بحث کر رہے تھے کہ آسمان کی حرکت، حرکت طبعی ہے۔ شیخ نے کہا نہیں اس کی حرکت قسری ہے۔ انہوں نے کہا یہ کیسے؟ شیخ نے فرمایا کہ ایک فرشتہ اس صورت اور اس ہیئت کا ہے وہ خدائے عز و جل کے فرمان سے آسمان کو گھما رہا ہے جیسے کہ حدیث میں آیا ہے۔ یہ سن کر وہ فلسفی ہنس دیا بعد ازاں شیخ خلیفہ اور اس فلسفی کو باہر لے آئے اور اپنا منہ آسمان کی طرف کر کے عرض کی : ”اے خدا! جو کچھ تو نے اپنے خاص بندوں کو دکھایا ہے انہیں بھی دکھا دے۔“ پھر آپ نے ان دونوں کو فرمایا کہ آسمان کی جانب نظر کرو۔ ان دونوں نے آسمان کی

جانب نظر کی اور وہ فرشتہ دیکھا جو آسمان کو گھما رہا تھا۔ اسی وقت خلیفہ اس فلسفی کے مسلک سے ہٹ گیا اور دین اسلام میں اس کا عقیدہ پکا ہو گیا۔ والحمد للہ رب العالمین۔

خوارزم شاہ کی تباہی : سیرت جلال الدین مصنفہ نور الدین محمد میں بیان کیا گیا ہے کہ شیخ اشیرخ امیر المسلمین ناصر الدین باللہ کی طرف سے خوارزم شاہ کے پاس تشریف لے گئے "جو بغداد پر حملہ آور ہونے کے لئے ایک عظیم لشکر کے ساتھ ۶۱۳۰ ہجری میں مطابق ۱۲۱۷ عیسوی) روانہ ہو چکا تھا"۔ اس نے عباسی خلیفہ کی بیعت سے روگردانی کر کے علاؤ الدین ترمذی سے بیعت کر لی تھی۔

صاحب تذکرہ بہا الدین ذکریا ملتانی (مولانا نور احمد فریدی) تحریر فرماتے ہیں: اس زمانہ میں خوارزم شاہ نے ایک "زبردست سلطنت قائم کر لی تھی اور اس کی حدود بڑھتے بڑھتے بغداد کی سرحد سے مل گئی تھیں۔ خلیفہ ناصر الدین کو اطلاع ملی کہ سلطان بغداد پر حملہ کرنے کا ارادہ رکھتا ہے۔ اس نے شیخ اشیرخ کی خدمت میں عرض کی کہ آپ خوارزم شاہ کے ہاں جا کر اسے سمجھائیں کہ ناحق چھیڑ چھاڑ نہ کرے۔ اس میں دونوں سلطنتوں کو نقصان ہو گا اور مفت میں ہزاروں مسلمان مارے جائیں گے" حضرت شیخ اشیرخ خوارزم شاہ کے ہاں تشریف لے گئے اور اسے بہت کچھ سمجھایا لیکن وہ نہ مانا۔ اس نے کہا "میں عباسیوں پر علویوں کی خلافت کو ترجیح دیتا ہوں میں بغداد پر ضرور حملہ کروں گا"

خوارزم شاہ اس وقت تک ایران، خراسان، کابل اور ترکستان پر قابض ہو چکا تھا وہ نہ علویوں کا ہوا خزاہ تھا نہ عباسیوں کا بلکہ مرض "جوع البقر" میں مبتلا تھا۔ وہ بغداد کے بعد شام اور فلسطین وغیرہ پر بھی قبضہ کرنے کا آرزو مند تھا۔ ایسے حالات میں شیخ اشیرخ کے پند و نصائح اس پر کیا اثر کر سکتے تھے۔ انجام کار جب شیخ نے اسے جنگ پر مصریا یا تو آسمان کی جانب نظر کی اور فرمایا: "اے بار الہی! جو مسلمانوں کو نیست و نابود کرنے پر آمادہ ہے اس پر کسی اور ظالم کو مسلط کر" یہ کہہ کہ شیخ واپس لوٹ آئے۔ خوارزم شاہ نے بھی ٹڈی دل فوج لے کر بغداد کا رخ کیا لیکن راستے میں اس قدر برف باری ہوئی کہ سلطان کی بے شمار سپاہ نذر اجل ہو گئی اور راستہ مسدود ہو گیا۔ اگلے سال پھر چڑھائی کی مگر پھر بھی ناکام رہا۔ اس واقعہ کے کچھ عرصہ بعد ہی بد مستی کے عالم میں خوارزم شاہ نے حضرت شیخ مجد الدین بغدادی سروردی (جو حضرت شیخ نجم الدین کبریٰ سروردی کے مرید اور خلیفہ تھے) کو قتل کر دیا۔ یہ نہایت بلند پایہ درویش تھے اور اس علاقہ میں ان کا بے حد رسوخ تھا۔ جب سلطان کو ہوش آیا تو اپنی حرکت پر سخت پشیمان ہوا اور حضرت شیخ نجم الدین کبریٰ سروردی کی خدمت میں شیخ شہید کا خون بہا ارسال کیا۔ شیخ نے فرمایا یہ چند درہم و دینار مجد الدین کا خون بہا کیسے ہو سکتے ہیں اس کا خون بہا تو تیرا اور میرا سر ہے چنانچہ اس کے فوراً بعد ہی خوارزم شاہ پر آفتوں کا نزول شروع ہو گیا۔ ۶۱۵ ہجری میں چنگیز خان طوفان کی طرح ممفاج سے اٹھا اور خوارزم شاہ کی ولایت پر چھا گیا۔ سلطان کے پاس تین لاکھ ساٹھ ہزار فوج تھی اگر اس لشکر کو لے کر خود چنگیز خان کے مقابلے میں آتا تو اس کی فتح یقینی تھی لیکن چونکہ شکست مقدر ہو چکی تھی اس لئے فوج افسروں کے حوالے کر کے خود سمرقند سے خراسان کو چلا گیا۔ سلطان کے چلے جانے سے فوجیوں کے جی چھوٹ گئے چنگیز خان انہیں گاجر مولیٰ کی طرح کاٹتا بڑھتا چلا آیا۔ مغلوں نے قلعہ قارون فتح کر کے خزاہن لوٹ لئے خوارزم شاہ کے اہل و

عیال کو تہ تیغ کر دیا اس صدے سے سلطان چند دنوں کے اندر ہی فوت ہو گیا۔ گویا یہ حضرت شیخ اشیوخ کی بددعا کا اثر تھا۔

جواب باصواب : ”نجات الانس“ میں ہے ایک مرتبہ آپ کی خدمت میں کسی شخص نے عریضہ لکھا ”اے میرے سردار اگر میں عمل چھوڑتا ہوں تو بے ہودہ پن کی طرف چلا جاتا ہوں اور اگر عمل کرتا ہوں تو مجھ میں غرور و تکبر آجاتا ہے“ آپ نے جواب میں تحریر فرمایا ”عمل کرتے رہو اور غرور و تکبر سے توبہ و استغفار کرتے رہو“۔

پیکر متابعت نبوی : بقول شیخ رکن الدین علا الدولہ ”شیخ سعد الدین حموی“ سے لوگوں نے پوچھا کہ آپ نے شیخ شہاب الدین سروردی کو کیسا پایا ہے؟ آپ نے فرمایا ”منا. ح. النبی صلی اللہ علیہ وسلم فی جبین السروردی شی آخر“ یعنی سروردی کی پیشانی میں نبی صلی اللہ علیہ وسلم کی متابعت کا نور ایک اور ہی قسم کا ہے۔ اور شیخ محی الدین اکبر (ابن عربی) کے متعلق فرمایا : وہ ایک موزن سمندر ہیں جس کی کوئی انتہا نہیں اور شیخ اکبر ابن عربی نے حضرت شیخ اشیوخ کے متعلق فرمایا تھا : وہ ایک مرد ہیں کہ سر سے پاؤں تک سنت نبوی سے بھرے ہوئے ہیں۔

کمال استغراق : ”بحوالہ فوائد الفواد“ آپ کے مشغول حق ہونے کی کیفیت استغراق کا یہ عالم تھا کہ ایک دفعہ شیخ اوحہ الدین کرمائی، حضرت شیخ اشیوخ کے پاس آئے تو انہوں نے اپنا مصلیٰ لپیٹ کر زانو کے نیچے رکھ لیا۔ اس سے مراد مشائخ کے نزدیک حد درجے کی تعظیم ہوتی ہے۔ جب رات ہوئی تو شیخ اوحہ کرمائی نے سماع سنا چاہا۔ حضرت شیخ اشیوخ نے قوالوں کو طلب کیا۔ سماع کی مجلس مرتب کی اور خود ایک گوشے میں جا کر طاعت و ذکر میں مشغول ہو گئے۔ شیخ اوحہ الدین کرمائی اور دوسرے جو ان کے ساتھ سماع سن رہے تھے وہ سماع میں مشغول رہے۔ جب صبح ہوئی تو خانقاہ کا خادم حضرت شیخ اشیوخ کی خدمت میں حاضر ہوا اور عرض کی کہ رات کو سماع ہوتا رہا ہے اب ان حضرات کے لئے ناشتہ چاہئے۔ حضرت شیخ اشیوخ نے فرمایا کیا رات کو سماع ہوتا رہا ہے؟ خادم نے جواب دیا۔ جی ہاں۔ شیخ اشیوخ نے فرمایا مجھے اس کی خبر نہیں۔

”مرآة الاسرار“ کے مطابق ”تکملہ“ میں حضرت شیخ اشیوخ سے نقل ہے کہ ایک دفعہ میں شیخ ابو محمد بصری کی زیارت کے لئے بصرہ گیا۔ راستے میں ’میں نے مویشی زراعت کے کھیت اور نخلستان کثرت سے دیکھے میں نے پوچھا یہ کس کے ہیں لوگوں نے کہا شیخ ابو محمد بصری کے ہیں میرے دل میں خیال آیا کہ یہ بادشاہوں کا ساحل ہے۔ جب میں بصرہ پہنچا تو شیخ کے دروازے پر گیا اطلاع کئے بغیر اندر سے ایک خادم نے آکر کہا کہ شیخ آپ کو بلا رہے ہیں فرمایا اے عمر جو کچھ تو نے دیکھا ہے زمین پر ہے ابن عبد اللہ کے دل کو اس کی خبر نہیں۔ امام عبد اللہ یافعی کہتے ہیں کہ یہ قصہ شیخ شہاب الدین کے اوائل حال کا ہے۔

مقام بقا کی رہنمائی : شیخ کمال الدین عبد الرزاق سروردی جو حضرت نجیب الدین علی برغش کے مرید و خلیفہ شیخ نور الدین عبد الصمد سروردی کے مرید و خلیفہ تھے اپنی کتاب تاویلات کی تفسیر میں لکھتے ہیں کہ بیشک میں نے سنا اپنے شیخ نور الدین عبد الصمد سروردی سے انہوں نے اپنے والد سے

کہ ایک درویش حضرت شیخ کبیر شیخ اشیوخ شہاب الدین عمر سروردی قدس سرہ العزیز کی خدمت میں مقام وحدت اور فنا میں تھا۔ اس کو بڑا ذوق تھا اتفاقاً وہ ایک دن رونے لگا اور افسوس کرنے لگا حضرت شیخ اشیوخ نے اس کا حال پوچھا تو عرض کیا کہ کثرت کی وجہ سے وحدت میرے لئے حجاب میں ہو گئی ہے اور میں مقام وحدت سے مردود ہو گیا ہوں کہ اب میں اپنے اس حال کو نہیں پاتا۔ حضرت اقدس نے فرمایا کہ یہ مقام بقا ہے اور اس کا حال پہلے مقام کی نسبت زیادہ بلند اور عالی ہے جس کو سن کر اس درویش کو تسکین ہوئی اور وہ دلجمعی کے ساتھ مشغول عبادت ہو گیا۔

تعبیر خواب : آپ خلفائے بغداد کی طرف سے روم کے سلجوقی حاکم سلطان علا الدین کیستباد کے پاس بھی تین دفعہ تشریف لے گئے۔ حضرت نے سلطان کو نعت خلافت پہنایا اور سر پر علمہ بند ہوا۔ دوسری دفعہ جب اس کے ہاں تشریف لے گئے تو سلطان نے اپنے ایک خواب کی تعبیر پوچھی جس کی تعبیر اس کی سلطنت میں اسے کوئی نہ بتا سکا سلطان نے خواب میں دیکھا تھا کہ اس کا سر سونے کا منہ چاندی کا پیٹ پیتل کا دونوں رانیں سیسے کی اور دونوں پاؤں رانگ کے ہو گئے ہیں۔ حضرت شیخ اشیوخ نے اس خواب کی تعبیر یوں بیان فرمائی کہ سلطان کی زندگی میں اس کی رعایا سونے کی طرح خوشحال اور پر شکوہ رہے گی مگر ان کے فرزند کے عہد میں اس کا حال چاندی کی طرح ہو جائے گا۔ جب سلطان کا پوتا حکمران ہو گا تو اس کی رعایا کی اخلاقی و مالی قدر و قیمت پیتل کی طرح کم ہو جائے گی اور رعایا کمزور اور پست ہونے لگے گی۔ تیسری پشت میں رعایا کا اخلاق بالکل گر جائے گا اور امن و امان خطرہ میں پڑ جائے گا۔ چوتھی اور پانچویں پشت میں ملک میں تباہی و بربادی پھیلے گی۔ سلجوقی خاندان کی حکومت ختم ہو جائے گی اور مفسد لوگ اس ملک پر قابض ہو جائیں گے۔

(تذکرہ حضرت شیخ اشیوخ از سلام سروردی)

بخشش و مہمان نوازی : آپ کو جب کبھی کوئی چیز بطور فتوح حاصل ہوتی تو آپ اسے فوراً خلق خدا میں تقسیم کر دیتے اور فرماتے کہ آج ہم سے بلا لے لی گئی ہے اور ہمیں عاقبت میں مشغول کیا گیا ہے۔ مزید برآں صبح سے شام تک جو بھی آتا کچھ کھائے پیئے بغیر نہ جاتا۔

فیوض غوث الاعظم : آپ کے برادر طریقت حضرت شیخ نجم الدین کبریٰ سروردی فرماتے ہیں: میں ایک مرتبہ حضرت شیخ اشیوخ کے پاس چلہ میں تھا کہ میں نے مراقبہ میں دیکھا کہ حضرت اقدس ایک پہاڑ پر تشریف فرما ہیں اور جواہرات کے ڈھیر کے ڈھیر آپ کے آگے لگے ہوئے ہیں پہاڑ سے نیچے خلقت کا ہجوم ہے لوگ آپ سے مانگ رہے ہیں اور آپ جواہرات لٹا رہے ہیں تاہم اس قدر تقسیم کثیر کے باوجود ڈھیر کم نہیں ہوتے۔ جب میں فارغ ہوا تو آپ کی خدمت میں حاضر ہوا اور چاہتا تھا کہ واقعہ کا حال بیان کروں کہ حضرت اقدس نے از خود فرمایا کہ جو کچھ تم نے دیکھا سو درست دیکھا۔ یہ سب برکات و عنایات حضرت غوث الاعظم کی ہیں۔

بادشاہی کی بشارت : صاحب ”طبقات ناصری“ مولانا سراج منہاج لکھتے ہیں کہ شمس الدین ایلتمش ترک نوجوان تھا جب یہ گرفتار ہوا تو خواجہ جمال الدین بخاری اسے خرید کر تجارت کے سلسلہ میں بغداد لے گیا۔ اس وقت یہ پندرہ سال کا حسین و جمیل نوجوان تھا۔ خواجہ نے اسے کھانا

لینے کے لئے بازار بھیجا۔ اچانک اس کا گزر حضرت شیخ اشیرج کی خانقاہ سے ہوا اس کی نظر جو نبی حضرت کے چہرہ اقدس پر پڑی بے اختیار اندر چلا گیا اور چند پیسے جو اس وقت جیب میں رکھتا تھا نکال کر آگے رکھ دیئے اور طالب دعا ہوا۔ حضرت شیخ اشیرج نے دعا کے لئے ہاتھ اٹھائے اور اسے دیکھ کر فرمایا کہ ”من در چہرہ اس شخص انوار سلطنت لامع سے نینم“ یعنی مجھے اس شخص کے چہرے میں بادشاہی کی تجلیات روشن دکھائی دیتی ہیں۔ شیخ ابوحد الدین کمالیؒ پاس بیٹھے تھے انہوں نے بھی شفقت کی نظر سے اہلتمش کو دیکھا اور فرمایا کہ آپ کی برکت سے دنیاوی سلطنت میں اس کا دین محفوظ رہے گا۔۔۔ سبحان اللہ! یہ انہیں بزرگ ہستیوں کی دعا کا صدقہ تھا کہ دہلی کا تاجدار ہونے کے باوجود اہلتمش اپنے زمانے کا بہت بڑا درویش بھی تھا۔ حضرت قطب الدین بختیار کاکلیؒ کا محبوب مرید کہ جب حضرت کا انتقال ہوا تو جنازہ اسی درویش صفت تاجدار نے پڑھایا۔

ادب شیخ : تصوف سراپا ادب ہے۔ بعض مریدوں پر شیخ کا اس قدر ادب اور رعب طاری ہوتا ہے کہ وہ شیخ کی طرف نگاہ بھر کر نہیں دیکھ سکتے۔ حضرت شیخ اشیرج فرماتے ہیں ”خود میری حالت یہ تھی کہ ایک دفعہ مجھے بخار آیا۔ اس موقع پر میرے عم محترم اور شیخ حضرت ابو نجیب سروردیؒ گھر میں داخل ہوئے تو (ادب و رعب کی وجہ سے) میرا جسم پینہ پینہ ہو گیا اس وقت میں بھی پینہ لانا چاہتا تھا کہ بخار ہلکا ہو جائے چنانچہ شیخ محترم کے گھر میں داخل ہونے پر یہ بات حاصل ہو گئی اور آپ کی آمد کی برکت سے مجھے شفا ہو گئی۔“

آپ فرماتے ہیں کہ ایک دفعہ میں گھر میں تنہا تھا۔ وہاں وہ رومال بھی رکھا تھا جو شیخ محترم نے مجھے عنایت فرمایا تھا اور جسے آپ علامہ کے طور پر باندھا کرتے تھے اتفاقاً ”میرا قدم اس رومال پر پڑ گیا تو اس فعل سے میرے دل کو سخت تکلیف پہنچی اور مجھ پر بیت و دہشت طاری ہو گئی۔ اس وقت اندرون قلب میں آپ کی عزت و احترام کا جو جذبہ پیدا ہوا وہ مبارک جذبہ تھا ”فوائد الفوائد“ میں ہے کہ آپ اس رومال کو ہمیشہ اپنے پاس رکھتے اور اس سے برکت حاصل کرتے تھے۔ نیند کی حالت میں ان کا پاؤں رومال پر پڑا تھا جب جاگے تو انہیں بے حد قلق ہوا اور کہنے لگے مجھے امید ہے کل قیامت کے دن بھی میں اپنے اس غم و تأسف میں گرفتار رہوں گا۔

خلقت کے عیوب سے نظر بند رکھتے : حضرت شیخ اشیرجؒ ہمیشہ خلائق پر سے اپنی آنکھ بند رکھا کرتے تھے لیکن اس کی وجہ دریافت کرنے کا کسی کو حوصلہ نہ تھا البتہ مریدین مرشد کی ایک ایک بات اور ایک ایک عمل میں حکمتوں کے خزانے تلاش کرتے تھے چنانچہ ایک دن آپ سے اس طرز عمل کی دریافت کی گئی تو آپ نے فرمایا کہ خلق اللہ میں سے کسی کے عیب میری نظر میں نہ آئیں اس لئے آنکھ بند رکھتا ہوں۔

قبض میں صبر اور بسط میں شکر : اولیائے کرام اور بزرگان دین پر قبض و بسط کے مقامات آتے رہتے ہیں اور وہ ہر حال میں راضی برضا رہتے ہیں جب قبض ہو تو صبر اور جب بسط ہو تو شکر ادا کرتے ہیں یہی اللہ تعالیٰ اور رسول کریم صلی اللہ علیہ وسلم کا فرمان بھی ہے۔ حضرت امام یافعیؒ بیان فرماتے ہیں کہ حضرت شیخ اشیرجؒ کو بعض حجابات پیش آئے اور ان پر قبض کی کیفیت طاری ہو گئی

اسی حال میں ان کے پاس شیخ ناظم تشریف لائے آپ نے ان سے کہا کہ وہ ابن الفارض کے دیوان سے کوئی شعر سنائیں انہوں نے قصیدہ پڑھنا شروع کیا۔ آپ بڑے اٹھاک سے سنتے رہے جب انہوں نے دو اشعار پڑھے:

اهلا لعالم اكن اهلا لولعه قول المبشر بعد الناس بالفرج

لك للبشارة لا خلع ما عليك لقد ذكرت تم على ما ليك من عوج

یعنی ”مجھے خوشخبری ہو اس بات کی جس کا میں اہل و سزاوار نہیں تھا۔ خوشخبری سنانے والے کی بات ناامیدی کے بعد خوشی کی بات ہے۔ مجھ کو بشارت ہو رب کرم نے سب غم دور کر دیئے ہیں کیونکہ بیک تیرا ذکر محبوب کے حضور میں باوجود تیری گنجی اور قصور کے کیا گیا ہے“ تو حضرت شیخ اشیرخ سروردی پر عالم کیف طاری ہو گیا۔ آپ کھڑے ہوئے اور وجد کرنے لگے اس وقت جتنے شیوخ اور مریدین وہاں تشریف فرما تھے سب وجد میں آگئے چنانچہ شیخ ناظم پر خود آپ نے اور حاضرین محفل نے فلاحی شارکیں جو چار سو کے قریب جمع ہو گئیں لہذا اللہ کے فضل و کرم سے آپ کی قبض ہسط میں تبدیل ہو گئی اور پھر فتوحات کا سلسلہ شروع ہو گیا ہزاروں دینار آپ کے پاس آتے جنہیں اللہ کی راہ میں تقسیم فرمادیتے۔ (نعمات الانس)

جو دو سخا : حضرت فرید الدین گنج شکر فرماتے ہیں کہ میں چند روز حضرت شیخ شہاب الدین سروردی کی خانقاہ میں رہا ہوں ہر روز تقریباً ”دس ہزار دینار فتوح آتی تھی مگر شام تک ایک پیسہ بھی نہ بچتا تھا سارے کا سارا حاجت مندوں، غریبوں اور مساکین وغیرہ میں تقسیم کر دیا جاتا تھا۔

مشکل کا حل : آپ کا یہ معمول تھا کہ جب کبھی کوئی مشکل درپیش آتی تو حق تعالیٰ کی طرف رجوع فرماتے اور بیت اللہ کا طواف کرتے تو اللہ جل علی شانہ اپنے کرم سے اس مشکل کو حل فرمادیتا اور جو امر حق ہوتا وہ ان پر منکشف کر دیا جاتا۔

شیخ علی کردی : جن دنوں حضرت شیخ اشیرخ بغداد میں مسند ارشاد پر جلوہ افروز تھے ان دنوں دمشق میں حضرت علی کردی کا بڑا چرچا تھا۔ آپ کا شمار ہوش مند دیوانوں میں ہوتا تھا بے شمار لوگ آپ کے مرید تھے اور وہ لوگوں پر اس طرح حکمرانی کرتے تھے جیسے آقا غلام پر۔ انہیں دنوں حضرت شیخ اشیرخ تلیفۃ المسلمین کی طرف سے سفیر بن کر دمشق تشریف لائے تو انہوں نے اپنے مریدین سے کہا کہ ہم حضرت شیخ علی کردی کی زیارت کو جا رہے ہیں ان دنوں وہ جنگل میں رہتے تھے حالانکہ ابتدا میں آپ جامع مسجد میں قیام پذیر تھے۔ اتفاق سے ان دنوں یا قوت نامی ایک مجذوب دمشق میں آگیا تو آپ شہر سے باہر جنگل میں تشریف لے گئے اور وہیں رہائش اختیار کر لی۔ حضرت شیخ اشیرخ کے مریدوں نے جب سنا کہ آپ حضرت علی کردی سے ملنے کا ارادہ رکھتے ہیں تو عرض کی: ”یا حضرت! وہ تو ایک ایسا شخص ہے جو ہر وقت ننگا رہتا ہے اور نماز بھی نہیں پڑھتا آپ اس سے مل کر کیا کریں گے؟ آپ نے فرمایا : ”جو میں جانتا ہوں وہ تم نہیں جانتے کہ بارگاہ ایزدی میں اس کا کیا مقام و مرتبہ ہے“ چنانچہ آپ سوئے جنگل چل پڑے جب آپ علی کردی کی قیام گاہ پر پہنچے تو سواری سے اترے۔ جب شیخ علی کردی نے آپ کو دیکھا کہ قریب آگئے ہیں تو فوراً ستر ڈھانپ لیا۔ حضرت شیخ اشیرخ قریب پہنچے تو

فرمایا : ”تمہاری یہ حالت ہم کو ملاقات سے نہیں روک سکتی آج تو ہم تمہارے مہمان ہیں“ آپ سلام کر کے ان کے پاس بیٹھ گئے اس وقت کچھ لوگ وہاں آئے ان کے پاس کھانا تھا۔ حضرت شیخ علی کردی نے ان سے کہا کہ تم یہ کھانا حضرت شیخ اشبوخ کے سامنے رکھ دو آج یہ ہمارے مہمان ہیں۔ آپ نے کھانا تناول فرمایا۔ تھوڑی دیر وہاں بیٹھے راز و نیاز کی باتیں کرتے رہے اور پھر آپ واپس تشریف لے آئے۔

تصنیفات : جرمنی کے مشہور مستشرق بروکلان نے اپنی تصنیف ”تاریخ ادبیات عرب“ میں آپ کی ایک تصانیف کا کھوج لگا کر اپنی مذکورہ تصنیف میں ذکر کیا ہے۔ چند مشہور و معروف حسب ذیل ہیں:

۱۔ عوارف المعارف : بقول علامہ ٹمس بریلوی ”یہ تصوف پر ایک لازوال و بے مثل کتاب ہے (جو علم زبان میں ہے)۔ حضرت شیخ اشبوخ کا تصوف، شریعت و طریقت کا امتزاج اور زہد و عبادت کا مکمل ہے۔ نہ طریقت کو شریعت سے جدا کیا جاسکتا ہے اور نہ شریعت کے تقاضے اس طریقت پر کار بند ہوئے بغیر پورے ہوتے ہیں۔ حضرت شیخ اشبوخ قدس سرہ کا تصوف آپ کے مرشد طریقت حضرت غوث الاعظم جیلانی رضی اللہ عنہ اور مرشد خرقہ حضرت ابو نجیب عبدالقاہر سہروردی قدس سرہ کی طرح تصوف عابدانہ تھا۔ یعنی شریعت کا بھرپور اتباع، فرائض کی کامل ادائیگی، سنن مصطفوی صلی اللہ علیہ وسلم کی اتباع اور ان پر مزاوت اور کمال زہد و تقویٰ، اعمال کی تطہیر، نفس کا تزکیہ، اور قلب کی جلا، اور ادو و وظائف میں مشغول رہ کر توجہ الی اللہ میں صرف اوقات، مراقبہ و مشاہدہ میں استغراق لیکن اس حد تک کہ شریعت کے کسی حکم سے سرمو تجاوز نہ ہو۔ یہ تھا آپ کے اس تصوف کا ایک مختصر جائزہ جس پر آپ کار بند رہے اور اپنی تصانیف کے ذریعے اپنے سلسلہ کے وابستگان کو تائید فرمائی۔

آپ کی تصنیف لطیف ”عوارف المعارف“ کا ہر باب عموماً ”نص قرآنی سے شروع ہوتا ہے، اس کے بعد اس کی تشریح فرماتے ہیں، اور اس کی تائید میں آثار و اخبار پیش فرماتے ہیں۔ تصنیف لطیف کے ۶۳ ابواب میں یہی التزام ہے۔ یہ احکام و آداب شریعت کا ایسا مرقع ہے جس میں محبت الہی کے موقلم سے حقائق معرفت کا رنگ بھرا گیا ہے اور یہی اس کی قبولیت کا اہم راز ہے کہ آج سات سو سال گزر جانے کے بعد بھی کتاب ”عوارف المعارف“ دنیائے تصوف کے افق پر درخشاں و تابندہ ہے۔

۲۔ رشف النصارح الایمانیہ و کشف النصارح الیونانیہ : اس کتاب میں آپ نے حضرت امام محمد غزالی کی کتاب ”تہا لفلسفہ“ کی طرز پر یونانی فلسفہ کا رد کیا ہے اور دلائل سے منطق و فلسفہ کی بے بضاعتی اور بے بسی ثابت کی ہے۔ یہ کتاب خلیفہ بغداد الناصر کے لئے لکھی گئی تھی جو یونانی فلسفہ سے بہت متاثر ہو گیا تھا ”تاریخ آل مظفر“ کے مصنف ملا معین الدین یزدی نے اس کتاب کا فارسی ترجمہ بھی کیا ہے جس کا ایک قلمی نسخہ برٹش میوزیم لندن میں محفوظ ہے۔

۳۔ کتاب الاوراد : اس میں اوراد و دعائیں جمع کی گئی ہیں حضرت مخدوم جہانیاں سہروردی

اس کتاب کو سبقتاً سبقتاً پڑھایا کرتے تھے۔ شیخ علی بن احمد غوری ساکن گڑھ متصل جون پور نے جو حضرت شیخ صدر الدین عارف سروردی کے مرید تھے سلطان محمد بن تغلق کے زمانے میں فارسی زبان میں اس کی شرح لکھی تھی جس کا نام "کنز العباد فی شرح الاورداد" ہے اس کے ۳۷۳ صفحات ہیں اور ۱۳۲۶ عیسوی میں بمقام قازان چھپی ہے۔

۴۔ صفوة الصوفیہ فی آداب المریدین : اس رسالہ میں ۳۷ باب ہیں۔ منازل سلوک تصوف کے اصول و قواعد اور اصطلاحات کا بیان ہے۔ رام پور اور بانگی پور (پٹنہ) کے کتب خانوں میں اس کے قلمی نسخے اصل کتاب کا کھوج مشہور مستشرق ادنو سپائیز نے لگایا ہے جو علی گڑھ مسلم یونیورسٹی میں پروفیسر رہے ہیں۔

۵۔ اعلام الہدیٰ و عقیدہ ارباب التقی : اس میں علم کلام پر بحث کی گئی ہے۔ اس کے دس ابواب ہیں۔ یہ کتاب اور عوارف العارف بیت اللہ شریف میں طواف و نوافل کی ادائیگی کے ساتھ ساتھ تحریر فرمائی گئی تھی۔ غیر مطبوعہ ہے۔ قلمی نسخے کتب خانہ آصفیہ حیدر آباد دکن اور بانگی پور (پٹنہ) کے کتب خانہ مشرقیہ میں محفوظ ہیں۔

۶۔ غیتہ البیان فی تفسیر القرآن : قرآن پاک کی تفسیر ہے۔ مصر کے کتب خانہ فریویہ میں اس کا مخطوطہ محفوظ ہے حاجی خلیفہ نے "کشف الطنون" میں اس کا ذکر کیا ہے۔

۷۔ جذب القلوب الی مواصلتہ المحبوب : یہ چھتیس صفحات کا معرفت و تصوف کے بارے میں ایک رسالہ ہے ۱۳۲۸ ہجری میں شام کے شہر حلب میں چھپا ہے۔

۸۔ کتاب الوصایا : اس کا قلمی نسخہ برلن میں محفوظ ہے۔ شیخ اسد بن علی نے اس کی شرح لکھی ہے۔ (اس کا اردو ترجمہ ۱۹۸۳ میں لاہور سے شائع ہو چکا ہے۔ اس کی تلخیص ہم نے شامل کتاب ہذا کر دی ہے)

۹۔ الریحق المحتوم لذوی العقول و الفہوم : اس کتاب کا قلمی نسخہ برلن میں محفوظ ہے۔ کتب خانہ آصفیہ میں بھی کتاب "ایضاح اسرار العلوم" کے مخطوطہ کے آخر میں اس کا مخطوطہ شامل ہے۔ سلام سروردی صاحب نے کہیں سے نقل حاصل کر کے اسے ۱۹۸۰ء میں چھپوایا تھا۔ مگر ان کے پاس صرف ایک مطبوعہ نسخہ ہی رہ گیا تھا۔ لہذا کم یاب ہے۔

۱۰۔ مقامات العارفين : اس کتاب کا قلمی نسخہ برلن میں محفوظ ہے۔

۱۱۔ اسرار العارفين و سیر الطالین : یہ بہت مختصر سا رسالہ ہے۔ اس کا اردو ترجمہ "کلمات طیبات" کے نام سے شائع ہو چکا ہے سلام سروردی صاحب نے اسے بھی چھپوایا تھا ایک کاپی راقم الحروف کو بھی مرحمت فرمائی جو بطور تبرک اس کتاب میں شامل کر دیا گیا ہے۔

۱۲۔ الرسالہ فی اعتقاد الحکماء : اس رسالہ کا قلمی نسخہ پیرس کے کتب خانہ میں محفوظ ہے۔

۱۳۔ الرسالہ فی الفقر : اس میں فقر پر بحث کی گئی ہے۔ ابھی تک غیر مطبوعہ ہے۔ کتب خانہ بانگی پور (پٹنہ) یونیورسٹی لائبریری طیبین جین اور الہوارث میں اس کے قلمی نسخے موجود ہیں۔

شاعری : آپ عربی اور فارسی دونوں زبانوں میں نہایت عمدہ شعر کہتے تھے صاحب "ریاض الصالحین"

مرزا رضا قلی خان ہدایت نے یہ تین رباعیاں نقل کی ہیں:

بخشائے آنکہ بخت یارش نبود جز خوردن غم ہائے تو کارش نبود
از عشق تو خائیش باشد کہ از آن ہم باتو وہم بے تو قرارش نبود

ایں شوربیں کہ در جہاں افتاد است خلق از پئے سود و زیاں افتاد است
بہ زان نبود کہ گوشہ بگریں اے وائے بر آن کہ در میاں افتاد است

اے از غم دیدن رخت حیران من اندر طلب عشق تو سرگردان من
بودن بہ تو مشکل است و نابودن آہ! سرگردان من بے سر و سامان من
صاحب "نجات الانس" نے مندرجہ ذیل عربی رباعی نقل کی ہے:

وقد كنت لا ارضى من الوصل بالرضى واخذنا من فوق الرضا متبرما
فلما تفرقنا وشط مالنا قنعت بطيف منك باتى مسلما

(یعنی میں پہلے اس سے وصل کی رضا سے راضی نہ ہوتا تھا اور ہم نے رضا سے بلند تر مرتبہ
ملول خاطر لے لیا۔ جب ہم جدا ہو گئے اور ہمارا رجوع دور تک ہو گیا تو میں نے تیرے خیال پر قناعت
کی جو سلام کرتا ہوا آتا ہے)

عقیدہ متعلقہ اہل بیت: حضرت عبدالرحمن چشتی صاحب "مرآة الاسرار" جن کی تاریخ پیدائش
۱۰۰۷ ہجری ہے اور وصل ۱۰۹۶ ہجری میں ہوا۔ ان کی اس معرکہ آرا تصنیف (مرآة الاسرار) کا زمانہ
تالیف ۱۰۳۵ ہجری تا ۱۰۶۵ ہجری ہے یعنی بیس سالوں میں یہ کتاب مکمل ہوئی۔ آپ اپنی اس کتاب کے
"خاتمہ" میں تحریر فرماتے ہیں۔ "مغل شہنشاہ ہند شاہ جہان ۷ جمادی الاول ۱۰۳۷ ہجری میں تخت نشین
ہوا حق تعالیٰ نے بادشاہ کو مذہب اہل سنت و جماعت پر عجیب استقامت عطا فرمائی تھی وہ ہر معاملہ میں بلا
تعصب قرآن و حدیث کی پابندی کرتے تھے۔ آیت مبارک قل لا اساء لکم اجرا الا المودة لى
القریبی اے پیغمبران لوگوں سے کہہ دیں کہ میں تم سے کوئی اجرت طلب نہیں کرتا سوائے اہل بیت
کی محبت کے) اور حدیث شریف اہل بیتی کمثل سفینتہ نوح (میرے اہل بیت سفینہء نوح کی طرح
ہیں) کی موافقت میں بادشاہ اہل بیت اور صحابہ کرام کی محبت میں ثابت قدم تھا چنانچہ ایک دن میر سید
جلال بن میر سید محمد بخاری سے جو حضرت شاہ عالم محبوب عالم گجراتی سروردی کے سجادہ نشین تھے
بادشاہ نے دریافت کیا کہ صحابہ کرام اور اہل بیت کے متعلق آپ کا کیا عقیدہ ہے؟ آپ نے جواب دیا
کہ میرے جد امجد حضرت مخدوم جہانیاں سید جلال الدین بخاری سروردی قدس سرہ نے اوائل حال
میں سلسلہء عالیہ سروردیہ سے عقائد اور حقائق دین کا استفادہ کیا ہے اور سلسلہء عالیہ سروردیہ کے
سردار حضرت شیخ اشیرخ شہاب الدین عمر سروردی قدس سرہ ہیں، کے عقائد کتاب "عوارف
المعارف" میں درج ہیں۔ انہوں نے "عوارف المعارف" منگوا کر مطالعہ کیا کتاب کی عین عبارت یہ
ہے:

"صحیح عقیدہ یہ ہے کہ تمام صحابہ کرام سے محبت اور تغنیل اور ترجیح سے پرہیز کرے۔ اگر

اس کے دل میں کسی کی محبت غالب ہو تو اسے پوشیدہ رکھے۔ کیونکہ اس کا اظہار واجب نہیں لیکن امیر المومنین حضرت علی کرم اللہ وجہہ اور امیر معاویہ رضی اللہ عنہ کے مابین جو اختلاف رونما ہوا تھا، ہمارا اعتقاد یہ ہے کہ امیر المومنین علیؑ اجتہاد اور خلافت میں حق پر تھے اور امور خلافت میں زیادہ لائق تھے اور امیر معاویہؓ حق پر نہیں تھے اور خلافت کے مستحق بھی نہیں تھے۔“

اس پر بادشاہ (شاہ جہان) نے کہا کہ الحمد للہ میرا عقیدہ بھی یہی ہے۔

مردان غیب : بحوالہ ”نوائد الفوائد“ حضرت شیخ الشیوخ سے منقول ہے کہ : ”ہمارے زمانے میں ایک جوان قرونی نام کا تھا۔ اس کے گھر میں مردان غیب اکٹھے ہوا کرتے تھے چنانچہ نماز کے وقت وہ لوگ صف باندھ کر کھڑے ہو جاتے اور ایک شخص امامت کراتا اور قرات بھی بڑی اونچی آواز سے سنائی دیتی مگر کوئی آدمی دکھائی نہ دیتا صرف قرونی انہیں دیکھ سکتا تھا۔ شیخ الشیوخ فرماتے ہیں ”کہ ایک مرتبہ انہیں مردان غیب میں سے ایک نے قرونی کے ہاتھ ایک مرو مجھے بھیجا تھا جو میرے پاس موجود ہے۔“

خلفائے عظام : آپ کے خلفا کی تعداد بہت زیادہ ہے آپ نے چالیس ٹوہپاں اپنے مرید و خلیفہ حضرت شیخ نجیب الدین علی بن برغش کے ہاتھ شیراز روانہ فرمائی تھیں اور ہر ٹوہپی پر صاحب خلافت کا نام تحریر فرمایا تھا گویا دیگر چالیس خلفا شیراز میں بھی تھے۔ چند ممتاز خلفا کے اسم ہائے گرامی جو کتب تواریخ و سیر سے دستیاب ہو سکے ہیں درج ذیل ہیں :

(۱) غوث العالمین شیخ بہا الدین ذکریا ملتانی سروردی (مزار در ملتان) (۲) حضرت شیخ جلال الدین تہمزی سروردی (مزار در بنگال) (۳) شمس العارفین شاہ ترکمان بیابانی سروردی (مزار ترکمان گیٹ دہلی) (۴) شیخ شہاب الدین بلبکوت سروردی (مزار در قصبہ جمشیل پٹنہ) (۵) قاضی حمید الدین ناگوری سروردی (مزار در دہلی) (۶) سید نور الدین مبارک غزنوی سروردی (مزار در دہلی) (۷) شیخ نوح بھکری سروردی (مزار در بھکر سندھ) (۸) مولانا مجد الدین حاجی سروردی (۹) شیخ ضیا الدین رومی سروردی (۱۰) شیخ مصلح الدین سعدی شیرازی (مزار در شیراز) (۱۱) شیخ محمد یمنی سروردی (مزار در یمن) (۱۲) شیخ فرید الدین عطار سروردی (مزار در بغداد) (۱۳) شیخ ظہیر الدین محمود بن عبد اللہ سروردی (۱۴) شیخ شمس الدین صفی الدین سروردی۔

ممتاز تلامذہ حدیث و فقہ : آپ اپنے زمانے کے سب سے بڑے عالم و فاضل قیید و محدث دہلیء بلند مرتبہ تھے چند ممتاز تلامذہ کے اسمائے گرامی حسب ذیل ہیں :

(۱) مورخ عراق ابو عبد اللہ محمد بن سعید بن یحییٰ (۲) محدث شام ابو عبد اللہ محمد بن یوسف البرزانی اشبیلی (۳) مورخ عصر محمد بن محمود ابن نجار بغدادی (۴) محدث عصر قطب الدین محمد بن احمد بن علی القسطلی (۵) محدث عراق ابن نقطہ ابو بکر محمد بن عبد الغنی بغدادی (۶) خلاق العلانی خواجہ کمال الدین اسماعیل اصفہانی۔

امام تقی الدین سبکی نے ”طبقات الشاہ“ میں آپ کے علوم و دینیہ میں کمال کا ذکر بڑی شرح و بسط سے کیا ہے اور آپ کے فضائل، کمالات ظاہری کے ساتھ ساتھ آپ کے بعض فتاویٰ بھی نقل

کئے ہیں جس سے آپ کے فقہی تجربہ کا پتہ چلتا ہے۔
 اولاد : صرف ایک فرزند ارجمند شیخ عماد کا ذکر کتب میں ملتا ہے آپ کی کنیت ابو حفص ہے۔
 اللہ مختلف تذکروں میں درج ہے اس رعایت سے ممکن ہے دوسرے دو فرزندوں کے اسمائے گرامی
 "حفص" اور "عبد اللہ" ہوں۔

آخری حج : آپ نے بہت سے حج پا پیادہ کئے۔ بقول ایڈورڈ براؤن Edward Brown آخری حج
 ۶۲۹ ہجری (۱۲۳۲ عیسوی) میں کیا۔ اس دوران مکہ معظمہ میں مشہور صوفی شاعر عمر الفرید نے آپ سے
 شرف ملاقات حاصل کیا اور آپ سے فیض یاب ہوا۔ اس سفر میں اہل عراق کی ایک کثیر جماعت آپ
 کے ہمراہ تھی جس نے وقوف عرفات اور طواف میں آپ کی اقتدا کی۔ شیخ ابن فارض مصنف قصیدہ
 تائیہ کو بھی ملاقات کا شرف حاصل ہوا۔ یہ بیان ابن فارض کے نبیرہ کا ہے جنہوں نے "قصیدہ تائیہ"
 پر دیباچہ لکھا ہے۔ وہ اپنے ماموں (شیخ کمال الدین محمد پسر ابن فارض) سے نقل کرتے ہیں کہ اس
 موقع پر میرے بھائی عبد الرحمن نے والد محترم ابن فارض کی اجازت سے اور میرے بھائیوں نے شیخ
 اشیوخ سے بیعت کی اور خرقہ پہنا۔ ہمارے علاوہ اور سینکڑوں افراد آپ سے بیعت ہوئے۔ مولانا
 جامی نے "نجات الانس" میں بھی اس ملاقات کا ذکر کیا ہے اور لکھا ہے کہ شیخ ابن فارض نے اپنے
 چند اشعار بھی شیخ اشیوخ کو سنائے جن کو سن کر آپ پر وجد کی کیفیت طاری ہو گئی۔

تأثیر کلام : بحوالہ "تذکرہ شیخ اشیوخ" ابن خلکان لکھتا ہے کہ مجھ سے مندرجہ ذیل واقعہ ایک ایسے
 شخص نے بیان کیا ہے جو کہ اس وقت آپ کی مجلس میں حاضر تھا۔ اس شخص کا بیان ہے کہ ایک روز
 حضرت شیخ اشیوخ اپنی خانقاہ میں وعظ فرما رہے تھے کہ آپ کی زبان حق بیان سے مندرجہ ذیل الفاظ نکلے
 "اے اللہ عشق و محبت کے جرمات تنہا مجھ پر ہی نہ برسا کیونکہ اے معبود تو نے تو مجھے یہ عادت ہی نہیں
 ڈالی کہ میں فیض و معرفت کو اپنے وابستگان سے روک رکھوں۔ اے اللہ! تو رحیم و کریم ہے اور یہ رحیمی و
 کریمی سے بعید ہے کہ عشق الہی کا جام میرے دیگر مہمانوں کو نہ پہنچے" آپ کی زبان مبارک سے یہ الفاظ
 نکلنے کی دیر تھی کہ سب حاضرین مجلس پر عشق الہی نے غلبہ کر لیا اور سب کے سب شراب معرفت سے
 سرشار ہو کر لوٹ پوٹ ہونے لگے۔ حاضرین کی بڑی تعداد نے اپنے بال منڈوا ڈالے (جو داخل فقر و
 تصوف ہونے کا رسمی طریقہ ہے) توبہ کی اور دنیا سے منہ موڑ کر راہ حق میں مشغول ہو گئے۔ مشہور
 مستشرق "ڈی سلین" نے اس دعا اور واقعہ کو بڑے پیارے انداز میں بزبان انگریزی پیش کیا ہے :

"Pour not the drought (Of Divine Love) for me alone, Thou (O Lord!)
 had not accustomed me to withhold from my Companions; Thou art (truly)
 The Generous, and it suits not generosity; That the cup, circulating
 (round the board) should pass by the other guests"

On hearing these words, the whole assembly was Siezed with
 an ecstasy of Divine Love, and a great number of persons present
 cut off their hair and turned (from the world to GOD)

سفر آخرت : حضرت شیخ اشیوخ کو روزانہ بڑی فتوحات (آمدنی) حاصل ہوتی تھیں جو وہ سب کی سب
 فقرا اور درویشوں میں صرف کر دیتے تھے۔ آپ کا ایک لڑکا شیخ عماد الدین جس کی عمر تینتیس برس تھی

دولت فقر سے محروم رہا۔ مرضی، مولیٰ ازہمہ اولیٰ۔ جب شیخ پر نزع کا عالم طاری تھا تو وہ خانقاہ کے خادم سے خزانہ عالیہ کی کنجی طلب کر رہا تھا۔ خادم نے عرض کی کہ یہ وقت شیخ کے وصال کا ہے اس عالم میں آپ کا مجھ سے چالی طلب کرنا مناسب نہیں مگر وہ باز نہ آیا اور اپنی بات پر مصر رہا۔ جب شور و شغب کی آواز حضرت شیخ اشیوخ کے کانوں تک پہنچی تو فرمایا ”اگر عماد الدین چالی لینے پر مصر ہے تو دے دو۔“

عماد الدین چالی لے کر خزانے کی طرف لپکا مگر وہاں کیا دھرا تھا۔ جب دروازے کو کھولا تو صرف چھ دینار برآمد ہوئے اور وہ بھی حضرت شیخ اشیوخ کی تجئیز و تکفین پر خرچ ہو گئے تذکرہ نگار عماد الدین کا ذکر کرتے ہوئے حسرت بھرے الفاظ میں لکھتا ہے: ”چوں خالی از قسمت بود از دنیا و عقبی بیچ نہ یافت“

وصال : آپ کا وصال یکم محرم الحرام ۵۳۲ ہجری (مطابق ۲۷ ستمبر ۱۱۳۳ء) بروز بدھ وار ۱۰ صفر ۵۳۲ (۹۳) سال بغداد شریف میں ہوا۔ مزار پر انوار بغداد شریف قبرستان وردیہ میں مرجع و خلافت و مصدر فیوض و برکات ہے۔

چند ارشادات عالیہ : ارباب طریقت اور شنگان معرفت العیہ کا آپ کے پاس ہجوم لگا رہتا تھا بعض سالکوں کے فواکھت ملاحظہ فرمائیں جو ہم ”عوارف المعارف“ سے درج کر رہے ہیں۔

۱- خدمت کو نوافل پر فضیلت حاصل ہے۔ خادم کا مقام جس کی طرف اسے توفیق ہوتی ہے ایک نادر مقام ہے۔ بعض خادم اپنے مقصد و مدعا کو پہنچ جاتے ہیں، بعض نہیں، اس ناویدگی کی وجہ ان کی نیت کا کھوٹ ہوتا ہے۔ جو خادم خالص محبت رکھتا ہے وہ اپنے نفس کی پیروی نہیں کرتا اور اللہ تعالیٰ کے کام میں لومتہ الائم سے نہیں ڈرتا۔

۲- سب کو ڈھونڈنا اور سوال کرنا عوام کا رتبہ ہے۔ اللہ تعالیٰ کا خاص بندہ مسلوب الاختیار اور غیر اللہ سے ناواقف ہوتا ہے اور اللہ ہی کے فعل کا نظارہ کرنے والا اور اسی کے حکم کا منظر ہوتا ہے۔ جب یہ حالت ہوتی ہے تو عطا کا دروازہ اس کی طرف کھل جاتا ہے اور تجلیات الہی کا بطریق انحال کشف ہونے لگتا ہے جو قرب کا ایک درجہ ہے۔ اس کے بعد وہ تجلی بطریق الصفات اور پھر تجلی بالذات تک پہنچتا ہے۔ تجلی بطریق الصفات سے ہیبت و انس پیدا ہوتا ہے اور تجلی بالذات سے فنا اور بقا نصیب ہوتی ہے۔ فرمایا : مرید کو چاہئے کہ شیخ کی مجلس میں خاموش بیٹھا رہے اور جب خود شیخ حکم فرمائے تو کلام کرے۔ شیخ طالب کی نگاہ اپنے قول کی طرف چاہتا ہے اور سمجھتا ہے کہ طالب اس کے قول کو سمجھتا اور اس پر اعتبار کرتا ہے۔ قول کی مثال تخم کی سی ہے اگر تخم خراب ہوتا ہے تو نہیں لگتا۔ کلام کے بیج کو خراب کرنے والی شے ہوئے نفس ہے۔ شیخ طالب کو اس کھوٹ سے پاک و صاف کرتا ہے اور اسے اللہ تبارک تعالیٰ کے سپرد کر دیتا ہے لہذا اس کا کلام حق تھا حق ہے اور حق کے واسطے ہوتا ہے۔ مرید کو چاہئے کہ اپنے لئے شیخ کی منزلت سے بالا تر کسی رتبہ کی تمنانہ کرے بلکہ ہر منزلت کا شیخ ہی کے لئے خواستگار ہو۔ اس ادب اور ارادت سے مرید کو زیادہ مل جاتا ہے جو وہ خود اپنے لئے چاہتا ہے۔

۳- سالک اپنے اعمال سے شروع کرتا ہے پھر اس کے اوپر احوال طاری ہوتے ہیں اور وہ اس طرف ترقی کرتا ہے۔ بعد ازاں وہ اعمال و احوال کا جامع بن جاتا ہے جو انتہا ہے۔ اس وقت اس

کی روح باری تعالیٰ کی طرف منجذب ہوتی ہے اور قلب نفس سے اور نفس قالب سے کہتا ہے کہ میرا حکم مان، پس یہ تینوں قائم با اللہ ہو جاتے ہیں۔ اس وقت روح محبت تمام اجزا میں سرایت کرتی ہے۔ کہیں اسے ذکر و تلاوت کلام الہی سے خوشی حاصل ہوتی ہے اور اللہ تعالیٰ اسے محبوب رکھتا ہے تو ساری مخلوق بھی اسے محبوب رکھتی ہے۔

۳۔ مرید کے لئے مناسب ہے کہ وہ ہر کام میں اللہ کے لئے نیت کرے یہاں تک کہ کھانے پینے اور پہننے میں بھی۔

۵۔ مرید کا تزکیہ نفس شیخ کا مرتبہ اور اس کی تربیت کے اثر کو واضح کرتا ہے۔

۶۔ جب تک دل کو کھوٹ، دعا، فریب، دشمنی، کینہ، حرص، کبر، بغض، ریا اور غصے سے صاف نہ کر لے کبھی صفائی باطن میسر نہیں ہو سکتی اور نہ ایسے شخص کیلئے گودڑی اور صوف پہننی جائز ہے۔

۷۔ جو مصلح کو نہیں رکھتا وہ جمال خداوندی بھی نہیں دیکھ سکتا۔

۸۔ جب کسی نئی کتاب یا علم کا مطالعہ کا ارادہ کرے تو مطالعہ سے پیشتر اللہ تعالیٰ کی رحمت کا طلبگار بنے کیونکہ بعض اوقات مطالعہ کے ذریعے سے بھی ترقی درجات و حال نصیب ہو جاتی ہے۔

۹۔ صوفیائے کرام نے دعوت حق کو اسی طرح قبول کیا جس طرح ایک عاشق اپنے محبوب کی بات تسلیم کرنے میں لذت اور سکون محسوس کرتا ہے مگر دوسرے لوگوں کے لئے یہ دعوت حق ایک زحمت اور مجاہدہ ہے۔

۱۰۔ اہل باطن زاہد علامتہب کے ضروری اصولوں اور شریعت کے بنیادی فرائض کو حاصل کر کے خدا کی طرف متوجہ ہوتے ہیں اور اسی کے ہو جاتے ہیں۔

۱۱۔ تصوف، فقر اور زہد تین جداگانہ چیزیں ہیں۔ تصوف، فقر و زہد کے تمام معانی پر حاوی ہے اور اس میں ان دونوں کے اجزا موجود ہیں تاہم اس میں ایسے اوصاف کا بھی اضافہ ہے جن کے بغیر کوئی صوفی نہیں بن سکتا خواہ وہ فقیر اور زاہد ہی کیوں نہ ہو۔

۱۲۔ صوفی وہ ہے جو ہمیشہ تزکیہء نفس کرتا رہے اور اپنے قلب کو نفسانی آلائشوں اور کدورتوں سے پاک صاف رکھے۔

۱۳۔ استقامت قلب بغیر طمانیت نفس کے حاصل نہیں ہوتی اور جب نفس مطمئن ہوتا ہے تو شیطان اس سے مایوس ہو جاتا ہے ذکر الہی ایسا نور ہے جس سے شیطان اس طرح ڈرتا ہے جیسے کوئی آگ سے ڈرتا ہے۔

۱۴۔ مشاہدہ و افعال اور مشاہدہ صفات جمع اور مشاہدہ ذات جمع الجمع ہے۔



دہلی کے ”مطبع مجبائی“ نے ۱۳۰۹ ہجری (۱۹۳۰-۱۹۱۳ء) میں ایک کتاب ”کلمات طیبات“ شائع کی تھی۔ اس کتاب کے باب دوم میں حضرت شیخ الشیوخ سروردی کے رسالہ ”اسرار العارفین و سیر الطالین“ کا فارسی میں ترجمہ درج کیا تھا۔ اس کا اردو ترجمہ کر کے برادر طریقت محمد عبد السلام سروردی خلیفہ مجاز پیر طریقت سروردی چودھری محمد اقبال حمید سروردی (کراچی)

نے ۱۹۷۰ء کے لگ بھگ شائع کیا تھا جسے ہم درج ذیل کر رہے ہیں :

اسرار العارفين و سير الطالبين

مقدمہ

بسم الله الرحمن الرحيم الحمد لله رب العلمين والصلوة والسلام على رسولہ

محمد والہ واصحابہ اجمعین طاماً بعد

فقراء کے گھر ویران ہو گئے ہیں اور ان کے شہروں کی بنیادیں ہل گئی ہیں۔ فقراء رحلت کر گئے ہیں اور بھلائے جا چکے ہیں۔ اب تو نقل اور بہرو پیئے بہت پیدا ہو گئے ہیں جو نعبت اور جھوٹ، دنیا کی طلب اور فریب و نفاق، بغض و کدورت، اور خیانت و کینہ، حسد و تکبر اور غصہ و حرص، ریاکاری اور دشمنی و عداوت مال و دولت کی خواہش اور سلاطین و امراء کی محبت اور حرام خوری میں مشغول ہیں اور یہ وہ مشاغل ہیں کہ جس سے دل حقیقی مردہ ہو جاتا ہے۔

ایسے اشخاص کی تو شہادت بھی قابل قبول نہیں ہوتی، تو پھر ان کی پیروی کرنا اور ان سے خلف و تبلیغ کی مسند حاصل کرنا کس طرح جائز اور روا ہو سکتے ہیں؟

لہذا میں نے چاہا کہ ایک کتاب میں سا لکھیں اور فقراء اور عارفين کے علم کی باتیں تحریر کر دوں (ماکہ لوگ اس سے رشد و ہدایت پائیں اور صحیح تعلیمات زیادہ سے زیادہ اشخاص تک پہنچ سکیں) پس اس خواہش کے تحت میں نے یہ کتاب تصنیف کرنے کا عزم کر لیا اور قلم کو جنبش دی۔

میں اس کتاب کا نام "اسرار العارفين و سير الطالبين" رکھتا ہوں اور خداوند سے اس کتاب کو مکمل کرنے کی توفیق کا اسی سے سوالی ہوں جس طرح کہ اس نے اپنے فضل و کرم سے اس کتاب کا موضوع اور نام عطا کیا ہے اور مدد نہیں ملتی مگر صرف اللہ تعالیٰ کی طرف سے اور وہی نکل باتوں پر قادر ہے اور اس بات پر بھی کہ وہ اس کتاب کو حسب پسند بنا کر قبول فرمائے۔

العبد (شیخ الشیخ) ابو حفص شہاب الدین عمر سروردی

سیرۃ نمبر ۱ : بندے کو اس قوت تک حق تعالیٰ کا قرب اور تقدس حاصل نہیں ہوتا جب تک وہ مخلوق سے دوری اختیار نہیں کرتا کیونکہ لوگوں کا قرب بندے کو اللہ تعالیٰ کے ذکر و عبادت اور اطاعت سے نیز کل کائنات پر اللہ جل جلالہ کی بادشاہت و اختیار اور قدرت اور ملکوت کے بارے میں غور و فکر سے باز رکھتا ہے۔ پس خداوند کریم کا قرب حاصل کرنے کے لئے بجز اس کے اور کوئی صورت نہیں ہے کہ مخلوق سے دوری اختیار کی جائے۔ جس طرح کہ کسی سلطان کا قرب "غیر سلطان سے" الگ ہوئے بغیر حاصل نہیں ہوتا اسی طرح بندے کو مولیٰ کا قرب "غیر مولیٰ" سے دوری اور علیحدگی اختیار کئے بغیر صحیح طور پر ممکن نہیں ہے۔

سیرۃ نمبر ۲ : شیخ وہ ہوتا ہے جس کی ذات تقدس حاصل کر چکی ہو جس کی غیر پسندیدہ صفات فنا اور صفات حمیدہ بقا پا چکی ہوں۔ کسی شخص کو اگر بعض کرامتیں میسر آ بھی جائیں تو بھی وہ اس قوت تک مسند مشیت پر متمکن ہونے کا اہل نہیں جب تک کہ اس میں وہ صلاحیت نہ پیدا ہو

جائے جس سے کہ کالمین دوسروں کی رہنمائی کرتے ہیں۔ ایسا شخص تو خود اس بات کا محتاج ہے کہ اس کی اصلاح و تربیت کی جائے اور مرشد کامل اس کو معرفت و طریقت سکھائے۔ حضرت شیخ ابوالغیث یعنی رحمۃ اللہ علیہ نے ایسا ہی ارشاد فرمایا ہے

سیرۃ نمبر ۳ : جس نے صوف اور جبہ پہنا اس نے لذیذ اور مرغن غذا نہ کھائی۔ وہ بادشاہوں سے اور اہل دنیا سے میل جول نہیں رکھتا۔ جس نے ایسا نہیں کیا اس نے نبیوں اور اہل سلوک کے لباس کا حق ادا نہیں کیا بلکہ اس میں خیانت اختیار کی۔

سیرۃ نمبر ۴ : فقیر کے لئے بادشاہوں اور سلاطین سے میل جول حلال نہیں ہے کیونکہ ان کی صحبت سے فقیر کا دل مردہ ہو جاتا ہے۔ حضرت علی کرم اللہ وجہہ سے روایت ہے کہ بادشاہوں کی صحبت فتنہ ہوتی ہے اور ان کا کھانا فقیروں کے لئے ایک ایسا زہر قاتل ہوتا ہے جس کا کوئی تریاق نہیں۔ آنحضرت صلی اللہ علیہ وآلہ وسلم کا ہی ارشاد گرامی ہے کہ علم سے معرفت میسر آتی ہے اور ظالم کا چہرہ دیکھنے سے قلب سیاہ ہو جاتا ہے اور معرفت حاصل نہیں ہوتی۔

روایت ہے کہ حضرت ابوالحسن نوری رحمۃ اللہ علیہ نے ارشاد فرمایا کہ جس طرح ایک بدکار تاثر صحبت سے نیکوکار بن جاتا ہے یہی طرح نیکوکار بھی بدکاروں کی صحبت سے بدکار بن جاتا ہے اور جو بھی اس مسئلے کا انکار کرتا ہے وہ جھوٹا و گمراہ اور بے ایمان ہے کہ حدیث شریف کا انکار کرتا ہے۔ کیونکہ حضرت رسول اللہ صلی اللہ علیہ وسلم کا ارشاد گرامی ہے: *الصحبۃ تو نور* (صحبت اثر کرتی ہے) حضرت علی کرم اللہ وجہہ نے ارشاد فرمایا ہے کہ صالحین کی صحبت اہل عالم کیلئے ”نور اور رحمت“ ہے۔

سیرۃ نمبر ۵ : سالک کو چاہئے کہ وہ ذکر اللہ میں کثرت سے مشغول رہے تا آنکہ اس کے جسم کے بالوں میں سے ہر ایک بال زبان بن جائے (یعنی ہر ایک بال بھی ذکر اللہ میں مشغول ہو جائے)۔

سیرۃ نمبر ۶ : ارادت کا ثمرہ یہ ہے کہ ایک طالب ہدایت بیعت کے بعد ریاضت نفس اور راہ سلوک پر گامزن ہو کر خود کو اہل دنیا، امیروں، بادشاہوں اور ہوائے نفس سے دور رکھتا ہے۔

سیرۃ نمبر ۷ : مبتدی مرید کو چاہئے کہ وہ تمام فضول باتوں مثلاً فضول نظر، فضول کلام، فضول کھانے پینے اور جملہ صغیرہ و کبیرہ گناہوں سے بچتا رہے۔

سیرۃ نمبر ۸ : روایت ہے کہ حضرت ابوبکر شبلی رحمۃ اللہ علیہ نے ارشاد فرمایا :
”طالب مولا اور خصوصاً مرید کو چاہئے کہ وہ بغیر حاجت کلام نہ کرے۔“

سیرۃ نمبر ۹ : جب مرید خلوت اور عزلت سے فارغ ہو کر باہر نکلے تو اپنے شیخ محترم کے قدم مبارک پر شکر و منت کے طریق اپنا سر رکھ دے (کیونکہ حضرت شیخ کے قدموں کی برکت سے ہی اس کو یہ سعادت ملی کہ اس نے وہ خلوت و عزلت کمال کر لی اور فیوض و برکات عالیہ سے بہرہ ور ہوا۔

بعض فقہانے کہا ہے کہ ایسے فعل سے کافر ہو جاتا ہے لیکن ان فقہانے سے اکثر اس تکفیر

کے بعد اس بات کے قائل ہو گئے کہ یہ فعل (یعنی سجدہ شکر) تحیت یعنی ”دعا و سلام“ ہے نہ کہ ”عبادت“ کیونکہ شیخ مرید کو گمراہ کرنے والا نہیں ہوتا۔

سیرۃ نمبر ۱۰ : درویشی دراصل دنیا سے پرہیز کرنے کا ہی نام ہے جیسا کہ حضرت رسول اللہ صلی اللہ علیہ وسلم نے ارشاد فرمایا ہے: **حب الدنيا راءس كل خطيئته و لنته و بليتہ** (دنیا کی محبت تمام خطاؤں اور فتنوں اور بلاؤں کی جڑ ہے)

سیرۃ نمبر ۱۱ : جو مرید کہ درویش طبع ہوتا ہے وہ بقدر حاجت حصول روزی کر کے ذکر الہی میں مشغول ہو جاتا ہے۔ وہ لوگوں میں بیٹھنا پسند نہیں کرتا اور مراقب ہو جاتا ہے۔ مراقبہ کے معنی مغیبات جیسے عالم ملکوت وغیرہ میں نظر کرنا ہے اور بعض حضرات کا قول ہے کہ مراقبہ ہر لمحہ و ہر لحظہ غیب کے ملاحظہ کے لئے روحانی سیر ہے۔

سیرۃ نمبر ۱۲ : خلوت لوگوں سے میل جول کا ترک کرنا ہے خواہ درویش بظاہر ان کے درمیان ہی رہے۔ بعض نے کہا ہے کہ خلوت اس بات کا نام ہے کہ دل ذکر اللہ کے سوا باقی تمام اذکار سے خالی ہو جائے اور بعض نے اس بارے میں فرمایا ہے کہ ذکر سے انس پیدا ہو جائے تو یہی مراقبہ ہے۔

خلوت کی مدت چالیس یوم ہے جیسا کہ حضرت رسول اللہ صلی اللہ علیہ وسلم کا ارشاد گرامی ہے۔ **من اخلص للہ اربعین صبا حاضہرت بنا یح الحکمتہ من قلبہ علی لسانہ** (جو کوئی چالیس دن تک اللہ کی طرف خلوص دل سے متوجہ رہے تو حکمت کے چشمے اس کے دل سے پھوٹ کر اس کی زبان پر آجاتے ہیں)۔

سیرۃ نمبر ۱۳ : عزلت یہ ہے کہ اہل زمانہ سے دور ہو جائے۔ طمع و نفس کی برائیوں اور اس کی شہوتوں کو ترک کر کے پرہیز اختیار کر لے۔

سیرۃ نمبر ۱۴ : اہل دنیا اور مالدار لوگوں کی صحبت سے قلب مردہ ہو جاتا ہے نعوذ باللہ منہا (اللہ پاک اس سے اپنی پناہ میں رکھے) اور جب مومن کا قلب مر جاتا ہے تو وہ سنگ و خشت بن جاتا ہے پس پھر وہ جو چاہتا ہے کہنے لگ جاتا ہے (یعنی فضول اور لالہ یعنی باتیں کہنے لگتا ہے)۔

سیرۃ نمبر ۱۵ : حضرت حسن بصری رحمۃ اللہ علیہ امیر المؤمنین حضرت علی کرم اللہ وجہہ سے روایت کرتے ہیں کہ انہوں نے فرمایا: ”جب تم کسی کو دیکھو کہ وہ لوگوں میں میل جول رکھتا ہے اور دنیا کا طالب ہے اور پھر خدا کی طلب بھی کرتا ہے تو جان لو کہ وہ زندیق اور مردود ہے اور دنیا کے چوروں میں سے ایک چور ہے۔“

سیرۃ نمبر ۱۶ : حضرت ابو یزید سہامی رحمۃ اللہ علیہ سے روایت ہے کہ آپ نے ارشاد فرمایا :

”طالب دنیا طالب خدا نہیں ہوتا اور اہل سلوک اس طریق طلب خدا میں سالکوں سے پیار و محبت رکھتے ہیں نہ کہ اہل دنیا سے۔“

سیرۃ نمبر ۱۷ : جو شیخ کہ مذہب اہل سنت و جماعت کے قانون پر نہ ہو اور اس کی حرکت و

سکنت کتاب اللہ اور سنت رسول اللہ صلی اللہ علیہ وسلم کے موافق نہ ہوں تو وہ دین کے چوروں اور ڈاکوؤں میں سے ہے۔

سیرۃ نمبر ۱۸ : حضرت علی کرم اللہ وجہہ سے روایت ہے کہ آپ نے ارشاد فرمایا کہ لوگوں میں بدترین اور دوسروں کو گمراہ کرنے والا وہ شخص ہوتا ہے جو دنیا کا غم کھاتا ہو۔

پوچھا گیا کہ دنیا دار کون ہوتا ہے؟ آپ نے ارشاد فرمایا : ”جو بھی ایک شب نہ روز کی قوت (خوراک) سے زیادہ طلب کرے وہ مالدار ہے نہ کہ فقیر۔“ یہی وجہ ہے کہ حضرت امام شافعی رحمۃ اللہ علیہ نے ہر اس شخص پر صدقہء فطر واجب قرار دیا ہے جس کے پاس ایک دن رات کی قوت (خوراک) سے زیادہ ہو۔

سیرۃ نمبر ۱۹ : حضرت علی کرم اللہ وجہہ سے روایت ہے کہ آپ نے ارشاد فرمایا :

قلب تین قسم کے ہوتے ہیں۔ قلب سلیم، قلب فیب اور قلب شہید۔

قلب سلیم : قلب سلیم وہ ہے کہ اس میں معرفت خدا کے سوا کچھ اور نہ ہو۔

قلب فیب : قلب فیب وہ ہے جو مخلوق کو دیکھ کر خالق کی طرف راجع ہوتا ہے۔

قلب شہید : قلب شہید وہ ہے کہ اللہ تعالیٰ و تقدس کو ہر چیز میں مشاہدہ کرتا ہے۔

سیرۃ نمبر ۲۰ : شیخ کو لازم ہے کہ مرید کے احوال سے عارف و دانا ہو تاکہ وہ حسب حال مرید کو نصیحت اور اسکی رہنمائی کر سکے اور جو ایسا نہیں ہے تو وہ گمراہ ہے اور دوسروں کو بھی گمراہ کرنے والا ہے۔

سیرۃ نمبر ۲۱ : مرید کو یہ امر زیب نہیں دیتا کہ اس کے قلب میں ذرہ بھر بھی حب دنیا باقی ہو کیونکہ دنیا مردار ہے۔ پس اس کا ایک ذرہ بھی خون کے قطرہ کی مانند ہے کہ جب وہ پانی میں گر جائے تو تمام پانی فاسد و ٹپاک ہو جاتا ہے۔

سیرۃ نمبر ۲۲ : مشائخ طریقت نے ارشاد فرمایا ہے کہ دولت مندوں کی صحبت فقیر کے لئے ایسا زہر قاتل ہے کہ جس کی کوئی دوا نہیں ہے۔ حاصل کلام یہ ہے کہ اہل دنیا سے ہر ممکن طریقے پر پرہیز لازم ہے کیونکہ دنیا کی محبت نے لوگوں کے دلوں میں گھربٹا لیا ہے (پس ان کی صحبت سے ضرر عظیم پہنچے گا)۔

سیرۃ نمبر ۲۳ : حضرت ذوالنون مصری رحمۃ اللہ علیہ سے روایت ہے کہ آپ نے ارشاد فرمایا :

”جس نے بھی ایک رات اس طرح گزار لی کہ اس کے دل میں کسی مسلمان کی طرف سے کینہ و کدورت قائم رہا تو اس کا نام فقراء کے دیوان سے مٹا دیا جاتا ہے بعض محققین کا ارشاد ہے کہ ان کے مذہب میں کدورت اس بات کا نام ہے کہ بے احترام کسی مسلمان بھائی کا نام لیا جائے۔“

سیرۃ نمبر ۲۴ : اے طالب صادق جان لو کہ جب تم خود کو دنیا میں پڑا ہوا دیکھو اور تم دنیاوی جاہ و رفعت اور قدر و منزلت کے دلدادہ ہو جاؤ اور لوگوں کے لطف و کرم کے اسیر ہو جاؤ تو تم کو اپنے

نفس کی اس حالت پہ رونا چاہئے کیونکہ فقر تو در حقیقت حب دنیا سے کنارہ کشی اختیار کرنے کا نام ہے۔

سیرۃ نمبر ۲۵ : تمام مذاہب میں درویش کے لئے اہل دنیا سے اختلاط کرنا اور بادشاہوں اور سلطانوں کے دروازے پر جانا حلال نہیں ہے۔ حضرت علی ابن ابی طالب رضی اللہ عنہ نے ایسا ہی ارشاد فرمایا ہے۔ وہ بدترین درویش ہے کہ جو کہ ملدار کے دروازے پر آتا ہے اور نیکو ترین دولت مند وہ ہے جو درویش کی خدمت میں حاضر ہوتا ہے۔

روایت ہے کہ عراق کا بادشاہ تین سال تک مریض رہا۔ اس نے حضرت شیخ سہل بن عبد اللہ تبری رحمۃ اللہ علیہ کو بہ عجز و انکسار طلب کیا تاکہ وہ اس کے لئے دعا کریں اور اس پر اپنی شفقت اور شفاء کی نظر مبذول فرمائیں۔ چنانچہ ان کی شفقت کی نظر اور دعا کی برکت سے بادشاہ نے شفا پائی حضرت شیخ سہل بن عبد اللہ تبری رحمۃ اللہ علیہ جب اپنی قیام گاہ پر واپس تشریف لائے تو تین سال تک عزت نشین رہے گویا آپ نے بادشاہ سے صرف ایک ملاقات کرنے کا یہ کفارہ ادا کیا۔ حالانکہ یہ ملاقات بھی اپنے کسی مقصد کیلئے نہیں تھی بلکہ صرف بادشاہ کی شفا یابی کی دعا اور نظر کرم کیلئے تھی۔

سیرۃ نمبر ۲۶ : جو شخص کہ مٹیہ دنیا میں مشغول رہتا ہے وہ ہمیشہ ہی حق سبحانہ و تعالیٰ سے دور رہتا ہے کیونکہ دنیا میں مشغول ہو جانا ایک بہت بڑا حجاب ہے اور اہل دنیا سے نجات پانے کا راستہ یہی ہے کہ اللہ تعالیٰ کے ذکر و عبادت کو اختیار کیا جائے۔

سیرۃ نمبر ۲۷ : سالکوں اور عارفوں کی راہ میں پہلا قدم ہی یہ ہے کہ علائق دنیا سے بالکل قطع تعلق کر لیا جائے۔ جیسا کہ حضرت رسول اللہ صلی اللہ علیہ وسلم نے ارشاد فرمایا ہے :

طالب اللہ لا یكون طالبا للمولى (طالب دنیا مولا کریم کا طالب نہیں ہو سکتا)۔

اکثر اہل سلوک سے منقول ہے کہ اگر ان میں سے کسی کو کبھی کوئی مہم یا کوئی اور عظیم امر پیش آتا تو وہ گدڑی یا کھلی پہن لیتے اور گردن یا پاؤں میں یا سر پر زنجیر ڈال کر حق سبحانہ تعالیٰ کے حضور مناجات کرتے جو فوراً قبول ہوتی اور یہ امر جان لو کہ زنجیر یا رسی گلے یا پاؤں میں ڈالنا ایک مستحسن فعل ہے اور حضرت داؤد علیہ السلام کی سنت ہے اور اس سے مراد انتہائی درجہ تواضع و انکساری، محتاجی، انتہائی تعظیم اور رقت قلب کے سوا اور کچھ نہیں ہے۔

مندرجہ بالا بیان کی تائید میں یہ ہے کہ بعض تابعین رضوان اللہ تعالیٰ علیہم اجمعین میں سے کسی نے روایت کی ہے کہ میں نے امیر المومنین حضرت عمر بن الخطاب رضی اللہ تعالیٰ عنہ کو دیکھا کہ ان کی پشت مبارک پر دروں کے نشانات تھے۔ میں حضرت عبد اللہ بن عمر رضی اللہ عنہ کی خدمت میں گیا اور بیان کیا کہ میں نے حضرت امیر المومنین کو دیکھا کہ ان کی پشت مبارک پر دروں کے نشانات ہیں۔

حضرت عبد اللہ بن عمر رضی اللہ عنہ نے جواب میں ارشاد فرمایا : ”سبحان اللہ! وہ کون

ہے جو حضرت امیر المومنین کو درہ مار سکے۔ حضرت روزانہ خلوت میں جاتے ہیں اور اس وقت

اپنے نفس کا محاسبہ کرتے ہیں اور جمعہ کی رات کو حضرت درہ لے کر اپنے نفس کو مارتے اور فرماتے کہ تو نے ایسا کیا اور تو نے ویسا کیا۔ وَالْحَمْدُ لِلَّهِ عَلَىٰ الْإِقْتِنَامِ وَبِالرَّسُولِ الصَّمَوَاتِ وَالْأَرْضِ

وصلیا

حضرت شیخ اشیرخہ کے عربی زبان میں مختصر رسالہ ”وصلیا“ کا اردو ترجمہ مولانا نسیم احمد فریدی امرہی نے کیا ہے جو ”المعارف“ گنج بخش روڈ لاہور نے ۱۹۸۳ء میں شائع کیا۔ ہم اس رسالہ سے چند اقتباسات یہاں درج کر رہے ہیں۔

وصیت متعلقہ لواٹگی حقوق اللہ : جس کسی کا قلب نور ایمان سے منور ہو گیا اور جس کو اسلام کے متعلق شرح صدر ہو گیا اس کے تمام اعضاء و جوارح میں نور سرایت کر جاتا ہے اور وہ شرع کے دائرے میں اپنے آپ کو مقید کرتا ہے پھر وہ بندہ اس مقام پر ہو جاتا ہے کہ اس کی زبان میں نور پیدا ہو جاتا ہے پس وہ حق بولتا ہے، صادقین کے قلوب اس کے قول کی طرف متوجہ ہو جاتے ہیں اور اس کے قول اور نصائح سے راہ استقامت پر آ جاتے ہیں۔ اثابت قلب اس کے اندر مستحق ہو جاتی ہے اور جس کو اثابت حاصل ہو جاتی ہے وہ ان دوسووں کی نفی کرتا ہے جو دل میں گھومتے ہیں۔ بسا اوقات کمال نورانیت قلب کے ساتھ ساتھ ”معانی القرآن“ اور مطالعہ ”علمت مشکلم“ بھی اس کے اندر جمع ہو جاتے ہیں۔ یہ حل ہو جاتا ہے تو وہ قرآن کا بڑا حصہ بغیر دوسرے اور بغیر حدیث النفس کے پڑھتا ہے۔ اللہ تعالیٰ کا یہ انعام ان رجال صدیقین اور مشائخ صوفیہ کی صحبت کی برکت سے حاصل ہوتا ہے جو امتہ المستقیمین اور صاحب احوال ہوتے ہیں اور جن کو علم دراستہ (علم ظاہر) پر عمل کرنے سے علم وراثت (علم حقیقی) حاصل ہوتا ہے اور جو صادقین کے قلوب اپنی طرف کھینچتے ہیں۔ یہ حضرات زمین پر اللہ کا لشکر ہیں۔ احوال اللہ تعالیٰ کے انعامات ہیں مگر یہ بطریق صحبت حاصل کئے جاتے ہیں۔

شکر اشرف الاعمال ہے اور سب اعمال کے مقابلے میں کم پایا جاتا ہے۔ اللہ تعالیٰ فرماتے ہیں۔ وَقَلِيلٌ مِّنْ عِبَادِيَ الشَّاكِرِينَ (میرے بندوں میں شکر گزار بندے کم ہیں) اللہ تعالیٰ چاہتا ہے کہ ”ہمت“ کو اسی کی طرف مجتمع رکھا جائے اور قلب کی توجہ اسی کی جانب ہو۔ مراقبہ، مشاہدہ، اللہ تعالیٰ کی محبت اور یہ تصور کہ بندہ اللہ تعالیٰ کے سامنے ہے اللہ تعالیٰ کے پسندیدہ امور ہیں۔ اللہ تعالیٰ اس قلب کو پسند نہیں فرماتا جس میں تفرقہ ہو۔ دو ذکر ایک قلب میں جمع نہیں ہوتے۔ قلب کی وحدانیت وحدانیت رب کو پیش نظر رکھ کر ضروری ہے۔ چاہئے کہ وہ (بندہ) سوائے اللہ تعالیٰ کے کسی کا بھی مشتاق نہ ہو۔ اللہ تعالیٰ کے ماسوا کسی طرف نظر ڈالنے کو اچھا نہ سمجھے یہاں تک کہ اس کے سر، قلب اور روح پر اللہ تعالیٰ کا ذکر اور اس کی طلب غالب آ جائے۔ اس کا کوئی سانس طلب حق کے بغیر نہ نکلے۔ یہ ادب انفاس ہے۔

وصیت متعلقہ محاسبہ قلب وغیرہ : وہ عقل جو پختہ کار ہے اور جس کو اللہ تعالیٰ کی تائید حاصل ہے وہ دنیا اور دنیا داروں سے بے پرواہ نہ رہنے کا فیصلہ کرتی ہے۔ عاقل کا کام ہے کہ وہ اپنے قلب سے آخرت کی طرف متوجہ ہو۔ جب تزکیہ نفس ہو گا تو آئینہ قلب روشن ہو جائے گا

اور اس کے اندر گناہ کی برائی ظاہر ہونے لگے گی نیز توجہ الی اللہ کا ارادہ قلب میں پیدا ہو جائے گا۔ وہ اللہ کے ماسوا کو نظر انداز کر دے گا۔ اس وقت بدن بھی اس طرح نرم ہو جائیں گے جس طرح دل نرم ہو گئے۔ انسان اپنے اعضاء و جوارح پر پورا پورا کنٹرول اس وقت تک نہیں کر سکتا جب تک قلب ایسا بیدار نہ ہو جائے جو برابر محاسبہ کرتا رہے۔

وصیت متعلقہ ارادت : مرید کو اپنی ارادت میں ایک لمحہ کی ضرورت ہے جو صاحب بصیرت ہو وہ راہ سلوک طے کرائے اور اس کو طرق موافقہ اور اسباب مزید بتائے۔ نیز صفات نفس، اخلاق نفس اور مخفی شہوات نفس سے آگاہ کرے اس لئے کہ معرفت نفس طریقہ صوفیاء کی جڑ اور بنیاد ہے۔ معرفت نفس کا معرفت رب سے گہرا تعلق ہے جیسا کہ ایک بزرگ کا مقولہ ہے ”جس نے اپنے نفس کو پہچانا اس نے اپنے رب کو پہچانا“۔ من عرف نفسه فقد عرف ربه جب کوئی شخص زہد فی الدنیا اور تقویٰ کے بغیر علم کو جمع کرے گا تو وہ فقط علم کا ایک برتن ہوگا۔ حقیقی عالم وہی ہوگا جو تقویٰ اختیار کرے گا۔

وصیت متعلقہ تقرب الی اللہ : وہ اعمال جن سے تقرب الی اللہ حاصل ہوتا ہے۔ تلاوت قرآن، ذکر بالقلب اور مراقبہ ہیں۔ مراقبہ یہ ہے کہ بندے کے قلب میں علم راسخ ہو جائے کہ اللہ تعالیٰ اس کو دیکھ رہا ہے اور وہ اس کے ضمیر کی پوشیدہ باتوں پر بھی مطلع ہے۔ (نیز) یہ بات بھی مناسب ہے کہ ہمیشہ طہارت پر رہے اور جب وضو ٹوٹے تو دوبارہ وضو کرے اور اس بات کی حتی الامکان کوشش کرے کہ قبلہ رخ بیٹھے اور اس بات کا تصور کرے کہ وہ آنحضرت صلی اللہ علیہ وسلم کے سامنے بیٹھا ہے یہاں تک کہ اس کو سیکھنے اور وقار حاصل ہو جائے۔

وصیت متعلقہ تقویٰ و زہد : (۱) تقویٰ اللہ : اس کا پہلا درجہ یہ ہے کہ اپنے اعضاء کو شرع کی منع کی ہوئی باتوں سے قولاً و فعلاً محفوظ رکھے۔ (۲) زہد فی الدنیا : زہد اس وقت مستحق ہوتا ہے جبکہ نفس غذا، لباس اور مکان میں بقدر حاجات سے زائد مطالبے کو ساقط کر دے۔ (۳) دوام عمل : اللہ تعالیٰ کی رضا کیلئے دکھی قلب اور جوارح دونوں سے اور کبھی فقط قلب سے۔ (۴) حدود شرع کی رعایت اور فرض نمازوں کا اہتمام : فریضہ نماز کا حسن، حضور قلب ہی ہے (لہذا) تلاوت اور رکوع و سجود کے تمام اذکار اور نماز کی تمام شکلوں اور حالتوں میں دل اور زبان کو جمع کرنے میں امکانی کوشش کریں، کوئی ایسی بات پر قانع نہ ہو کہ وہ اللہ تعالیٰ کے سامنے قلب کی بجائے قالب لے کر جائے۔

وصیت : میں تجھے تقویٰ اللہ اور خشیت کی وصیت کرتا ہوں نیز حق اللہ، حق رسول اللہ صلی اللہ علیہ وآلہ وسلم حق والدین اور تمام مشائخ کے حقوق ادا کرنے کی وصیت کرتا ہوں پس اس صورت میں اللہ تعالیٰ تجھ سے راضی ہوگا۔ اللہ کی طرف سے ڈھیل کی وجہ سے بے خوف نہ ہو جانا اور اللہ کی رحمت سے مایوس بھی نہ ہونا۔ خوف ورجا کے درمیان زندگی بسر کرنا۔

وصیت متعلقہ فقر و درویشی کے بنیادی امور : میں نے قناعت کے اندر دنیا و آخرت کی بھلائی اور طمع کے اندر تمام جہن کی برائی دیکھی سب سے اچھی زینت تواضع کو پایا اور سب سے

بری چیز بخل کو۔ جامع شرحہ کو پایا۔ کسی شخص کے سامنے دست سوال دراز کرنے میں ذلت کی موت پائی۔ مجھے حیات لبدی سوال سے بچنے اور اپنے حل کو پوشیدہ رکھنے میں نظر آئی۔ کوشش اور جدوجہد میں توفیق کا مشاہدہ اور تجربہ کیا۔ ہر حریص کو محروم دیکھا اور جس کسی کو طالب دنیا دیکھا مغموم پایا۔

نفس کی صفات مذمومہ یہ ہیں کہ وہ شر سے محبت اور خیر سے بغض رکھتا ہے تو نفس کے منہ میں تقویٰ کی لٹاڑی اور اس کو تواضع اور انکساری کی زنجیروں میں جکڑ دے۔ جب اللہ تعالیٰ کسی بندے کی خیریت چاہتا ہے تو اس کو نفس کے عیب سے خبردار کرتا ہے۔ والحمد للہ رب العالمین والصلوة والسلام علی رسولہ محمد وآلہ و صحبہ اجمعین۔

دیگر نصح : (۱) جب کسی بندے کا قلب لا الہ الا اللہ کو (بکثرت) پڑھنے سے صاف ہو جاتا ہے تو کائنات کے تمام ذرات کا اس کے قلب سے اس طرح اتصال ہو جاتا ہے جس طرح رگوں کا جسم سے ہے۔ (۲) "احوال" مغز اور گری کی مانند ہیں یہ احوال اس وقت تک محفوظ نہیں رہ سکتے جب تک (نیک) اعمال کے چھلکے ان کی حفاظت نہ کریں۔ (۳) وہ عقلاً جن کی عقلوں سے نور ہدایت قریب ہے قلبی پر بلی کو ترجیح دیتے ہیں اور نفوس انسانیہ اپنی پیدائش خصلت کے اعتبار سے قلبی اشیاء کی طرف رغبت رکھتے ہیں مگر جس نفس کو اللہ تعالیٰ توفیق دے دے وہ نور روح کے سرایت کر جانے کے بعد نفس مطمئن بن جاتا ہے اور امر اللہ تعالیٰ کی طرف متوجہ ہو جاتا ہے۔ (۴) جب کسی برے کام کے زائل کرنے پر قادر ہو تو چاہئے کہ اخلاص کے ساتھ زائل کرے۔ امر بالمعروف مامور بہ ہے مگر امر معروف، معروف اور معقول طریقے سے ہونا چاہئے۔ (۵) جو دنیا کا اور جاہ و مرتبہ کا حریص ہے وہ شیخ بننے کی صلاحیت بالکل نہیں رکھتا۔ شیخیت کا اہل وہ ہے جو اپنی خواہش کا قبیح نہ ہو۔

منقبت

ند حضرت السہروردی الفتی عمرا فان من زاره بالقبض قد عمرا
تري العوارق تبلوا من معارلہ لما لها احد لی الكون قدر نکرا
(جو ان عمر حضرت سروردی کی زیارت کر۔ پس جس نے ان کی زیارت کی وہ فیوض سے سرشار ہوا۔
ان کے حالات سے تو بے شمار خوارق دیکھتا ہے کہ عالم کائنات میں کسی کو گنجائش انکار نہیں)



باب چہارم

برصغیر پاک و ہند میں سلسلہء سروردیہ کی ترویج

تصوف کے اکابر چہار سلاسل - قادریہ - سروردیہ - چشتیہ اور نقشبندیہ کے صوفیائے کرام نے برصغیر پاک و ہند میں تبلیغ اسلام اور اصلاح معاشرہ کی قابل قدر خدمات انجام دیں۔ چشتی اور سروردی سلسلوں کا آغاز سلطان ایلتمش کے عہد سلطنت میں ہوا جبکہ قادری اور نقشبندی سلسلوں کا آغاز عہد مغلیہ میں ہوا سلسلہء سروردیہ ملتان میں حضرت شیخ بہاء الدین ذکریا ملتانی سروردی کے ذریعے تیرہویں صدی عیسوی میں روشناس ہوا گویا ملتان سلسلہء سروردیہ کا پہلا مرکز قرار پایا اگرچہ آپ سے پیشتر سندھ میں حضرت نوح بھکری سروردی (خلیفہ حضرت شیخ الشیوخ شہاب الدین عمر سروردی بمقام سکھر (سندھ) قیام فرماتے تھے لیکن اس سلسلہء عالیہ کی صحیح معنوں میں ترویج کا سرا حضرت غوث العالمین ملتانی کے سر مبارک پر ہے جن کی وساطت اور سعی تبلیغ سے اس سلسلہء عالیہ کو فروغ حاصل ہوا۔ بالفاظ دیگر برصغیر پاک و ہند میں آپ ہی اس سلسلہ کے مورث اعلیٰ ہیں۔

ایران اور عراق میں فسادات و عارت گری کے سبب اکثر مشائخ کبار نے ہندوستان کا رخ کیا چنانچہ حضرت شیخ جلال الدین تیریزی نے بنگال میں سلسلہء عالیہ سروردیہ کا مرکز قائم کیا جسے ہم سروردیہ کا مرکز دوم کہہ سکتے ہیں۔ تیسرا سروردی مرکز حضرت رکن عالم ملتانی سروردی کے خلیفہ حمید الدین حاکم سروردی نے مہاراشٹر (سابق ریاست تہادل پور) میں قائم کیا۔ آپ حضرت غوث العالمین ملتانی سروردی کے داماد تھے۔ چوتھا مرکز حضرت مخدوم سید جلال الدین میر سرخ بخاری (جو حضرت غوث العالمین کے اکابر خلفا میں سے تھے) بمقام اوج شریف میں قائم کیا آپ کی آمد سے پیشتر یہاں ہندو اور غیر مسلم آباد تھے اور اسے دیو گڑھ کہتے تھے حضرت میر سرخ بخاری ۶۳۲ ہجری مطابق ۱۲۳۳ء میں یہاں تشریف لائے۔ اوج ۱۳ عیسوی سے ۱۳۸۳ء تک سلسلہء عالیہ سروردیہ کی ترویج و اشاعت کا قابل قدر اور نمایاں مرکز رہا۔ پانچواں مرکز مدینہ الاولیاء لاہور میں سب سے پہلے سروردی بزرگ حضرت شیخ عبد الجلیل چوہڑ بندگی نے قائم کیا جو سلطان حمید الدین حاکم سروردی کی اولاد میں سے تھے۔ چھٹا مرکز خطہ کشمیر میں حضرت سلطان العارفين حضرت شرف الدین المعروف بلبل شاہ نے ۳۲۳ عیسوی میں قائم کیا جسے سلطان العارفين مخدوم شیخ حمزہ اور امیر کبیر سید علی ہمدانی نے پروان چڑھایا۔

اس باب میں ہم حضرت غوث العالمین بہاء الدین ذکریا ملتانی تا حضرت رکن عالم ملتانی کا ذکر خیر کر رہے ہیں۔ برصغیر پاک و ہند میں عروس البلاد ملتان شریف کو ہی وہ خصوصیت حاصل ہے جہاں سے سلسلہء عالیہ سروردیہ کے انوار اور فیوض و برکات برصغیر اور دیگر اکناف عالم میں آفتاب کی کرنوں کی طرح پھیل کر سعادت مندوں کے سینوں کو منور کر رہے ہیں اور تا قیام قیامت انشاء اللہ کرتے رہیں گے۔

برصغیر پاک و ہند میں سلسلہء سروردیہ کے مورث اعلیٰ

حضرت غوث العالمین شیخ الکبیر بہاء الدین ذکریا ملتانی سروردی

شجرہ نسب : بقول صاحب "انوار غویہ" مخدوم حسن بخش قریشی، حضرت شیخ الکبیر بنو ہاشم ہیں شجرہ نسب یوں ہے: غوث العالمین بہاء الحق ابو محمد ذکریا بن شیخ وجیہ الدین محمد غوث بن کمال الدین ابو بکر

بن جلال الدین بن علی قاضی بن شمس الدین بن حسین بن عبد اللہ بن حسین بن مطرف بن حذیمہ بن حازم بن تاج الدین المطرف بن عبد الرحیم بن عبد الرحمن بن حبار بن اسد بن ہاشم بن عبد المناف۔ خاندان : ”سیر العارفین“ کے مطابق آپ کے دادا کمال الدین ابو بکر (علی شاہ) قریشی مکہ معظمہ سے خوارزم آئے تھے وہاں سے ملتان پہنچے اور اس شہر میں ایک عرصہ تک سکونت پذیر رہے۔ وہ حرم شریف کے حاجی تھے، پرہیزگاری میں اعلیٰ درجہ رکھتے تھے ان کے ایک لڑکے وجیہ الدین (محمد غوث) نامی تھے جو نیک نفس اور فرشتہ خصلت تھے۔ مولانا حسام الدین ترمذی تاتاری منگول کے خروج کرنے کی وجہ سے اس ملک (پاک و ہند) میں چلے آئے اور کوٹ کروڑ میں قیام پذیر ہوئے جسے سلطان محمود غزنوی نے ہندوستان فتح کرنے سے قبل تسخیر کیا تھا۔ ان کی ایک عقیقہ و طاہرہ صاحبزادی تھیں انہوں نے شیخ وجیہ الدین سے ان کا عقد کر دیا اور حضرت شیخ بہاء الدین اسی قلعہ کوٹ کروڑ میں پیدا ہوئے۔ ان دنوں لاہور کا حاکم خسرو شاہ تھا جو حکومت غزنی کا آخری حکمران تھا۔

ولادت : آپ ۱۳ رمضان المبارک ۵۶۱ ہجری مطابق ۳ جون ۱۱۷۱ عیسوی یلتہ القدر شب جمعہ بوقت طلوع سحر پیدا ہوئے۔ حضرت مادر زاد ولی تھے۔ چونکہ رمضان کے ایام تھے حضرت نے دودھ نہ پیا۔ صاحب ”خلاصۃ العارفین“ لکھتے ہیں کہ جب آپ کے والد محترم محمد غوث قرآن مجید پڑھنے بیٹھتے تو یہ نومولود دودھ پینا چھوڑ دیتا اور حضرت کی طرف متوجہ ہو جاتا۔

تعلیم و تربیت : ادا اکل عمر میں ہی مولانا نصیر الدین بلخی کے پاس پڑھنے بیٹھے اور سات سال کی عمر میں قرآن شریف ہفت قرأت کے ساتھ حفظ کر لیا۔ ازاں بعد درسی کتب کی طرف متوجہ ہوئے اور ابھی صرف و نحو کی بحث ہی میں تھے کہ ”انشرح صدر“ ہو گیا۔ ۵۷۷ ہجری میں والد محترم وصال فرما گئے تو عم محترم احمد غوث نے دستار بندی کر کے آباد اجداد کی مسند پر بٹھا دیا اور خاندانی خزانہ بھی سپرد کیا مگر آپ نے انہیں یہ فرماتے ہوئے کہ مجھے اطمینان سے تحصیل علم کرنے دیں خزانہ وغیرہ عم محترم کے سپرد کر دیا اور حصول تعلیم میں کوشاں ہو گئے۔ یہاں سے استفادہ کے بعد خراسان اور پھر بخارا میں چار سو چوالیس (۴۴۴) با کمال اساتذہ سے سند فضیلت حاصل کی بقول صاحب ”نزلت الاسرار“ در خراسان و بخارا شہرت عظیم یافتند کہ الٰہ آں جاایشاں را بہاء الدین فرشتہ سے گفتند

خراسان میں سات برس تک درس ظاہری میں مشغول رہے وہاں سے بخارا پہنچے اور علم حاصل کرنے میں مشغول ہوئے یہاں تک کہ درجہء اجتہاد حاصل کیا۔ تحصیل علم کے اس عرصہ کے دوران چار سو چوالیس اساتذہ سے علم حاصل کیا۔ وہاں سے مکہ معظمہ آکر مشغول علم ہو گئے حج اور حضرت سرور کائنات صلی اللہ علیہ وآلہ وسلم کی زیارت سے مشرف ہوئے اور پانچ سال تک روضہ اقدس سرور دو عالم صلی اللہ علیہ وآلہ وسلم کے مجاور رہے۔ شیخ کمال الدین یمنی سے جو بڑے محدثین میں سے تھے علم حدیث حاصل کیا۔ مولانا یمنی (۵۳) تریپن سال تک حرم محترم کے مجاور رہے وہ بھی ہر سال بیت اللہ کی زیارت کرتے تھے اور پھر حرم محترم مدینہ منورہ آجاتے۔ جب حضرت بہاء الدین ذکریا نے تمام علم حدیث مولانا یمنی سے پڑھ لیا اور اس میں کمال حاصل کر لیا تو مولانا نے حضرت کو اجازت نامہ لکھ کر دے دیا اور حدیث کا درس دینے کی بھی اجازت بخشی جیسے کہ

محققین محدثین کی رسم ہے اس کے بعد حضرت غوث العالمین بیت المقدس کی جانب آئے اور ان انبیا علیہم السلام کی زیارت سے مشرف ہوئے جو وہاں آرام فرما ہیں۔ شیراز میں شیخ نظام الدین محمود سے (جو بغیر کسی واسطے کے حضرت شاہ نعمت اللہ ولی کے مرید اور شیراز کے شیخ الاسلام تھے) کرامات عالی اور مقامات بلند حاصل کرنے کے بعد بغداد آئے۔

ریاضتیں اور مجاہدے : بقول صاحب "خلاصۃ العارفين" ایک مرتبہ فرمایا: "یہ فقیر میں سال کامل ایک چھٹانک پانی اور ایک چھٹانک طعام پر روزہ افطار کرتا رہا ہے۔ اس کے بعد مجھے حج بیت اللہ کا شوق ہوا اور ہر قدم پر دو گانہ ادا کیا۔" جیسا کہ اوپر ذکر کیا جا چکا ہے (تہجد منورہ میں مولانا کمال الدین محمد یمنی سے (جو خاندان صدیق کے نامور محدث تھے) علم حدیث کی تکمیل پانچ سال میں کی اور حدیث پڑھانے کی سند حاصل کی۔ علوم باطنی کی جستجو میں سیرو سیاحت کے دوران تیرہ سو اسی سے زائد مشائخ کرام کی زیارت کی اور ان کے فیوض برکات حاصل کئے۔ آپ فرماتے ہیں کہ میں نے کعبہ پہنچ کر حج کیا۔ عرفات کی پہاڑی پر حضرت خضر علیہ السلام کی زیارت کی انہوں نے تین سال کامل اپنی خدمت میں رہنے کا موقع بخشا اور ان سے فیض یاب ہوا اور روضہ رسول مقبول پر حاضر ہو کر تین سال وہاں گزارے اور ظاہری و باطنی مشاہدہ کیا۔ یہیں سے اشارہ ہوا کہ حضرت شیخ الشیخ شہاب الدین عمر سروردی کی خدمت میں حاضر ہو کر اپنا نصیبہ حاصل کرو چنانچہ پھر نیا احرام باندھا اور آپ کی خدمت میں حاضر ہوا۔ حضرت اقدس نے فرمایا "بہا الدین! تم بہت نیک وقت پر آئے دس سال سے میں تیری راہ دیکھ رہا ہوں حضرت رسالت پناہ صلی اللہ علیہ وسلم نے تمہارے بارے میں اشارہ فرمایا ہے کہ جس رات مجھے معراج کو لے گئے اس رات میں نے عرش کے اٹھانے والے فرشتوں اور دوسرے قدسیوں کو عرش کے نیچے دیکھا کہ ایک پیرہن و کلاہ کو دیکھ کر مارے خوشی کے رقص کر رہے ہیں۔ میں نے جبریل سے پوچھا کہ یہ آواز کیسی ہے؟ روح الامن نے عرض کی "جب سے خداوند تعالیٰ نے زمین و آسمان کو پیدا کیا ہے اور میری آمد و رفت شروع ہوئی ہے میں برابر اس آواز کو سن رہا ہوں اور یہ کلاہ و پیرہن اس طرح رقص کرتے دکھائی دیتے رہتے ہی مگر اصل حقیقت سے مجھے بھی آگاہی نہیں ہے" اس وقت ندا آئی "اے محمد (صلی اللہ علیہ وآلہ وسلم) یہ کلاہ اور پیرہن ہمارے خاص بندے کے ہیں جو آپ کی امت سے ہے۔ روز بيشاق سے نعرہ "الست برکلم" سن کر شوق وصال میں مستغرق اور عالم وجد میں ہے۔ اسی کی روح سے ہی "اللہ ہو" کی یہ آواز آرہی ہے اس کا نام شیخ العالم غوث بہا الدین ذکر کیا ہے۔"

صاحب "خلاصۃ العارفين" لکھتے ہیں : خواندن این اسم ذاتی ("اللہ ہو") طریق غوثیہ است۔ بعضے جلی می خوانند و بعضے خفی و بعضے جس سے کنند و کمال این است کہ این اسم ذاتی در دل جاری می شود اگرچہ کے درکارے مشغول باشد۔

فیوض و برکات و عطائے خرقہ ہا : حضرت شیخ الشیخ نے ازاں بعد فرمایا: کہ آج رات خلوت کرو جو کچھ مشاہدہ میں آئے اس سے ہمیں آگاہ کرو۔ چنانچہ شیخ کے حکم کے مطابق میں نے خلوت کی۔ آدمی رات گزری تھی کہ خواب میں شیخ الشیخ "نظر آئے۔ عرش کے قریب کھڑے خدائے بزرگ و برتر کی تسبیح پڑھ رہے ہیں۔ میں نے بھی اپنے آپ کو عرش کے قریب پایا۔ شیخ نے مجھے دیکھ کر اشارہ سے بلایا میں قریب گیا دیکھا کہ عرش کریم کے نیچے ستر خرقے آویزاں ہیں۔ حضرت نے ان

میں سے ایک خرقہ اتار کر مجھے پہنایا اور ٹوپی میرے سر پر رکھی۔ اس وقت مجھ پر اس قدر عنایات ہوئیں اور اس قدر تجلیات مشاہدہ میں آئیں کہ ان کی نسبت سے میری آنکھ کھل گئی۔ ٹوپی اب تک میرے سر پر موجود تھی۔ پیر طریقت کی خدمت میں حاضر ہونے کے لئے حجرہ سے نکلا۔ ابھی چند قدم ہی چلا تھا کہ کیا دیکھتا ہوں کہ حضرت کا خادم میری طرف لپکا چلا آتا ہے۔ کہا، آپ کو شیخ الشیوخ یاد فرماتے ہیں۔ جب میں حاضر ہوا تو فرمایا: دائیں طرف دیکھ۔ میں نے ادھر نظر کی، ایک ہاتھ نمودار ہوا جس نے خرقہ تمام رکھا تھا۔ فرمایا: بہا الدین! حضرت محمد صلی اللہ علیہ وسلم کے دست مبارک سے خرقہ سنبھال۔ میں نے خرقہ کو سنبھالا ہی تھا کہ ہاتھ گم ہو گیا۔ فرمایا: یہ خرقہ حضرت سرکارِ دو عالم صلی اللہ علیہ وسلم نے خاص طور پر تجھے عنایت فرمایا ہے اور عالم خواب میں جو خرقہ تجھے عطا ہوا ہے وہ قادر ذوالجلال نے اپنے فضل عظیم سے تجھے مرحمت کیا ہے۔ شیخ الشیوخ نے اس وقت جو خرقہ زیب تن کر رکھا تھا اپنے بدن مبارک سے اتار کر میرے سر پر رکھ دیا۔ فرمایا: عنقمت، رحمت اور برکت کے یہ تینوں خرقے اپنے سر پر رکھ لے۔ اس قسم کے تین خرقے اسی ترتیب سے آج تک کسی کو نصیب نہیں ہوئے۔ اپنا مصلی جس پر حضرت نے ستر برس تک حق تعالیٰ کی عبادت کی تھی اور وہ خرقہ جو حضرت امیر المومنین علی کرم اللہ وجہہ سے حضرت کو مشائخ سلسلہ کے توسل سے پہنچا تھا دونوں اس خاکسار کے سپرد فرمائے۔ حضرت غوث العالمین سترہ دن حضرت شیخ الشیوخ کی خدمت میں رہے۔

گیارہ سو (۱۱۰۰) ارباب حال جو معرفت الہی میں خاص مقام رکھتے تھے اور سب کے سب عارف اور حسن ازل کے سچے پرستار تھے شیخ کی اس کرم بخشی پر سخت حیران ہوئے اور کہا: بڑے تعجب کی بات ہے کہ اس ہندی درویش نے ایک رات دن میں تمام دولت و نعمت سمیٹ لی لیکن ہم میں سے کسی پر ایسی توجہ نہ ہوئی۔ حضرت کو جب اس ماجرے کی اطلاع ہوئی تو سب کو بلا کر ایک ایک کبوتر دیا اور فرمایا کہ اسے ایسی جگہ ذبح کرو جہاں کوئی دیکھنے والا نہ ہو۔ سب مرید کبوتر لے کر چلے گئے اور پیر طریقت کی ہدایت کے مطابق مقام تلاش کرنے لگے۔ انجام کار کبوتروں کو اپنے اپنے حجرہوں میں گھس کر ذبح کر لائے مگر حضرت غوث العالمین نے ذبح نہ کیا اور اسی طرح زندہ واپس لے آئے۔ سب درویشوں نے کہا کہ یہ ہندی تو کوئی نادان آدمی ہے کہ کبوتر کو بغیر ذبح کئے واپس لے آیا ہے۔ آج پیر طریقت اس پر ضرور ناراض ہوں گے اور جو نعمت و دولت حاصل کر چکا ہے سب سلب ہو جائے گی۔ الغرض سب شیخ الشیوخ کی خدمت میں حاضر ہوئے۔ آپ نے فرمایا: اے بہا الدین! تو نے کبوتر ذبح کیوں نہیں کیا؟ آپ نے دست بستہ عرض کی ”قبلہء عالم! حضور نے فرمایا تھا ایسے مقام پر ذبح کرو جہاں کوئی دیکھتا نہ ہو۔ میں جہاں گیا وہیں اللہ تعالیٰ کو حاضر و ناظر پایا اس لئے کبوتر کو زندہ واپس لے آیا“ شیخ دوسرے درویشوں کی طرف دیکھ کر مسکرائے اور غوث العالمین کو شاہباش دی۔ درویشوں کے شک کو مزید رفع کرنے کی غرض سے معا” یہ حکم دیا کہ آج تم سب لوگ جنگل میں جاؤ اور گھاس اور لکڑیوں کا ایک لہک بپتارہ لے کر آؤ۔ سب درویش جنگل سے (نرم نرم سبز گھاس اور لکڑیاں) کاٹ کر لے آئے لیکن حضرت غوث العالمین سوکھی لکڑیاں اور گھاس اٹھالائے۔ حضرت شیخ الشیوخ نے پوچھا کہ تم ہری لکڑیاں اور (گھاس) کیوں نہیں لائے؟ آپ نے عرض کی غریب نواز! جنگل میں

(ہری گھاس) سبز لکڑیوں کی تو کمی نہیں تھی لیکن میں جہاں کہیں گیا اسے یاد الہی میں مصروف پایا :
 ہر گیا ہے کہ از زمیں روید و صدہ لا شریک لہ گوید
 اس لئے مناسب معلوم نہ ہوا کہ اسے یاد الہی سے محروم کر دوں اور چونکہ خشک گھاس اور لکڑیاں ذکر
 سے فارغ تھیں اس لئے وہ کاٹ لایا ہوں۔

اگرچہ آوردند دیگر کاہ تر یافتند ایساں نہ ہرگز این خبر
 کاہ تر نحو است در یاد خدا سے کند تسبیح ہر صبح و مسا

یہ جواب سن کر سب درویش شرمندہ ہوئے۔ حضرت شیخ اشیرخ نے فرمایا: تم گیلی لکڑی کی مانند تھے
 جس پر آگ جلدی اثر نہیں کرتی لیکن شیخ بہاء الدین سوکھی لکڑی کی طرح ہیں کہ عشق الہی کی آگ
 نے انہیں فوراً اپنی پیٹھ میں لے لیا۔ اے درویشو! بہاء الدین پر رشک نہ کرو یہ اعلیٰ مرتبے پر پہنچ چکا
 ہے تمہارے مراتب کی انتہا اس کے مدارج کی ابتدا ہے۔ اس کے بعد آپ نے پوچھا ”جلال
 تبریزی اور شیخ ابوسعید کو دیکھا ہے؟ حضرت غوث العالمین نے عرض کی کہ ہاں غریب نواز دیکھا ہے۔
 فرمایا: اے شیخ بہاء الدین چوتہر (۷۳) سال سے یہ بزرگ ایک کھجور سے روزہ افطار کرتے ہیں اور ہر
 رات ایک ہزار رکعت نفل ادا کرتے ہیں ریاضت اور مشقت کی کیفیت ان سے پوچھنا کہ تجھے عبرت
 حاصل ہو چنانچہ آپ نے ان بزرگوں کی ملاقات کے لئے دوبارہ سفر اختیار کیا۔ ہر قدم پر دو گانہ ادا
 کرتے پانچ سال کے بعد ان کی خدمت میں حاضر ہوئے تو ان دونوں بزرگوں کو غار کے اندر یاد الہی
 میں مشغول پایا۔ سلام کا جواب دیا اور فرمایا :

لجبک راحتی فی کل حین و ذکوک مونس فی کل حال

(یعنی تیری محبت ہر وقت باعث راحت ہے اور تیری یاد ہر حال میں میری غم خوار ہے) القصد دونوں بزرگوں
 نے اپنا مصلیٰ میری طرف بڑھایا اور فرمایا کہ یہ برکت اب تم کو ملی ہے جو سرکار دو عالم صلی اللہ علیہ وآلہ
 وسلم کے حکم سے تمام نعمت تمہارے حوالے کرتے ہیں۔ اس کے بعد انہوں نے چٹائی کے نیچے سے ایک
 خربوزہ نکالا اور فرمایا تین سال گزرے سرکار دو عالم صلی اللہ علیہ وسلم کی زیارت ہوئی تھی آنحضرت نے یہ
 خربوزہ عنایت کرتے ہوئے فرمایا: ”خدا کے حکم سے حضرت جبرائیلؑ بہشت سے یہ پھل لائے ہیں اسے
 اپنے پاس بطور امانت کے رکھ لو جب بہاء الدین تمہارے ہاں آئیں اسے دے دینا چنانچہ اپنی امانت سنبھال
 لو۔“ حضرت غوث العالمین فرماتے ہیں کہ اس خربوزہ کے کھاتے ہی تمام بشری نقاب اور غصری حجاب پردہ
 دل سے اتر گئے اور اس قدر صفائی قلب حاصل ہوئی کہ عرش اعظم سے تحت اثریٰ تک سب کچھ بے
 حجاب نظر آنے لگا اور قرآن مجید کے دقائق و معارف مجھ پر خود بخود روشن ہو گئے۔

دین بھی اور دنیا بھی : اس کے بعد ان بزرگوں سے رخصت ہو کر بغداد میں حضرت شیخ اشیرخ کی
 خدمت میں حاضر ہوئے آپ نے ایک دن انہیں طلب فرمایا۔ ایک کٹا ہوا اتار انہیں دے کر فرمایا کہ کھالوں
 جب غوث العالمین نے وہ اتار لیا تو اس میں سے ایک دانہ گر پڑا۔ آپ نے فوراً اٹھا کر منہ میں ڈال لیا۔
 حضرت شیخ اشیرخ نے فرمایا یہ دانہ دراصل دنیا تھی میں نے چاہا کہ تم اس جھیلے میں نہ پڑو اس لئے عمدہ آگرا
 دیا تھا لیکن تو اٹھا کر کھا گیا اب دین و دنیا دونوں تیرے قبضے میں ہیں۔ اسکے بعد حکم فرمایا کہ اب تم ملکن میں جا

کر سکونت اختیار کر کے اس ملک کے باشندوں کی ہدایت تمہارے سپرد کی گئی ہے۔
 اژدہا مار ڈالا : ”صاحب تذکرہ بہاء الدین ذکریا ملتان“ کے مطابق تمام مورخین کا اس امر پر اتفاق ہے کہ مدینہ منورہ سے حضرت غوث العالمین ”بیت المقدس تشریف لے گئے جہاں کچھ عرصہ رہ کر انبیا علیہم السلام کے مقابر کی زیارت کی اس کے بعد دمشق پہنچے۔ یہاں شہر کے باہر ایک خوفناک اژدہا رہتا تھا جو بے شمار آدمیوں کو ہلاک کر چکا تھا۔ آپ جب وہاں سے گزرے تو وہ پھنکارتا ہوا باہر نکلا جب قریب آیا تو حضرت نے اپنی چادر اس پر دے ماری اژدہا مر گیا اس طرح وہاں کے لوگوں کو اس موذی سے نجات ملی۔

خدمت درویشاں مراد دو جہاں : دمشق سے آپ نے سمرقند کا رخ کیا یہاں ایک باخدا درویش کا بڑا چرچا ہو رہا تھا آپ طویل سفر طے کر کے اس کی خدمت میں حاضر ہوئے ان پر استغراق کا عالم طاری تھا آپ ایک عرصہ تک لگاتار ان کے پاس جاتے رہے لیکن وہ متوجہ نہ ہوئے۔ دو برس کے بعد وہ بزرگ ہوش میں آئے آپ پر نظر ڈالی اور فرمایا ”آپ کا آنا مبارک ہو“ ”امادر خدمت درویشاں مراد ہر دو جہاں است“ (درویشوں کی خدمت سے دونوں جہاں کی مرادیں ملتی ہیں) بہا الدین تیس (۳۰) سال ہو چکے ہیں کہ یہ فقیر بحر جلی میں مستغرق ہے اور آنے جانے والوں سے بے خبر ہے۔ آج دوست کا حکم ہوا ہے کہ تم سے ہم کلام ہو کر اپنی حالت سے آگاہ کروں۔ اے عزیز! درویش کے لئے مخلوق کی صحبت سے بڑھ کر اور کوئی چیز زیادہ مضر نہیں کیونکہ وہ جس قدر خلقت سے نزدیک ہوتا ہے اسی قدر خالق سے دور ہو جاتا ہے“ یہ کہہ کر اپنا مصلیٰ اور مٹھی بھر اشرافیاں آپ کو عنایت کیں اور فرمایا ”یہ آپ کا زادراہ ہے آپ کو بہت دور جانا ہے۔ اب تشریف لے جائیے“ ابھی یہ فقرہ پوری طرح سے ادا بھی نہ ہوا تھا کہ وہ طالب صادق آنکھوں سے اوجھل ہو گیا۔

ملتان میں تشریف آوری : صاحب ”انوار غوثیہ“ کے بیان کے مطابق آپ ۶۱۳ ہجری (۱۲۱۷ عیسوی) میں بغداد سے روانہ ہوئے اور اٹلیا ۶۱۵ ہجری (۱۲۱۸) کے آغاز میں ہی ملتان کا رخ کیا ہو گا۔ ایک دن آپ کا ورود ایسے گلوں میں ہوا جہاں سے قباچہ (والی ملتان) کی سرحد شروع ہوتی تھی یہ پر فضا اور کوہستانی مقام تھا آپ نے چند دن یہاں قیام فرمایا یہ مقام آپ کے نام کی رعایت سے شیخ بہاء الدین مشہور ہو گیا آج کل ”شیخ بدین“ کہلاتا ہے اور صحت افزا مقام ہے۔

گل بلالے شیر : صاحب ”نزهت الاصفیاء“ لکھتے ہیں کہ جب حضرت ملتان میں تشریف لے آئے اور طالبان حق فوج در فوج حضرت کی خدمت میں حاضر ہونے لگے تو اکابر ملتان کو آپ کی عالمگیر شہرت پر حسد ہوا اور دودھ سے بھرا ہوا ایک پیالہ آپ کی خدمت میں بھیجا جو اس بات کا اشارہ تھا کہ ”ملتان اس پیالہ کی طرح مشائخ اور علما سے بھرا پڑا ہے آپ کی یہاں گنجائش کہاں؟“ حضرت کے آگے اس وقت گلاب کے پھول رکھے تھے۔ آپ نے ایک پھول اس پیالے میں ڈال کر وہ پیالہ واپس بھجوایا گویا جواب یہ تھا کہ ”جائے من دریں شہر بطور یکہ گل بلالے شیر است خواہد بود“ (یعنی اس شہر میں ہماری موجودگی اس گلاب کے پھول کی طرح ہوگی جو اس دودھ سے بھرے پیالے میں جلوہ گلن ہے۔)

معمولات : بقول مولانا نور احمد خان فریدی ”مصنف ”تذکرہ بہاء الدین ذکریا ملتان“ آپ کی

خدمت اقدس میں ہر قسم کے لوگ، علما، فقہاء، زہد فقرا، مشائخ اور مجتہدین حاضر خدمت ہو کر لیوض حاصل کرتے آپ نے واعظین اور مبلغین کرام کی جماعتیں ترتیب دے کر ایک پروگرام کے تحت سندھ، مکران، کشمیر اور افغانی قبائل میں بھیجیں۔ حضرت کی آمد سے پشتر سلطان سخی سردر سروردی کی تبلیغی جماعتیں بھی مصروف کار تھیں مکران میں سستی اور بے راہ روی پیدا ہو گئی تھی حضرت نے ان کی سررستی قبول فرمائی۔ دس دس میلوں کے فاصلے پر ان کی قیام گاہیں مقرر ہوئیں جہاں سرسبز شاداب گھنے درختوں کے سایہ تلے کئی کئی دن وعظ و نصیحت کی مجالس گرم رہتی تھیں۔ گرمیوں میں سرحد، کشمیر، افغانستان، بخارا اور نیشاپور کی طرف دورہ ہوتا اور سردیوں میں پنجاب، سندھ، راجپوتانہ میں اپنے خلفا اور احباب کے ہمراہ سفر کرتے تھے۔ صاحب ”بزم صوفیہ“ لکھتے ہیں کہ ملتان کی مدت قیام میں نہ صرف ملتان بلکہ سارا ہندوستان حضرت بہاء الدین ذکریا کے لیوض و برکت کے انوار سے منور ہو گیا تھا اور ان کا عہد ”خیر الاعصار“ کہا جاتا ہے۔

ایک رکعت میں ختم قرآن : بقول حضرت نظام الدین اولیاء ”کلام پاک کی تلاوت سے آپ کو بڑا شغف تھا۔ ایک بار اپنے خلفاء کے ساتھ کسی مجلس میں تشریف فرما تھے ان سے مخاطب ہو کر فرمایا: تم میں سے کوئی شخص ایسا بھی ہے جو دو رکعت نماز کی نیت باندھے اور ایک رکعت میں پورا قرآن مجید ختم کر دے حاضرین میں سے کسی کی ہمت نہ ہوئی آخر آپ نماز کو کھڑے ہوئے اور رکعت اول میں قرآن شریف ختم کر کے دوسری رکعت میں چوتھائی حصہ پڑھ کر سلام پھیر دیا۔

عشا کے وضو سے نماز فجر : صاحب ”خلاصۃ العارفين“ کے بموجب ”شیخ فرید الدین مسعود گنج شکر“ فرماتے ہیں کہ جن دنوں خواجہ قطب الدین بختیار کاکا شیخ جلال الدین تبریزی اور شیخ بہاء الدین غوث العالمی بکجا ملتان میں مقیم تھے تینوں بزرگوار عشا کے وضو سے صبح کی نماز ادا کرتے تھے۔“

چار یار یا پنج پیر : صوفیائے کرام کی سیر و سیاحت بے مقصد نہیں ہوتی اس کا مقصد مخلوق خدا کو علم و عرفان کی دولت سے مالا مل کرنا ہوتا ہے۔ بحوالہ ”تحفۃ الکرام“ چار یار سے مراد حضرت غوث العالمین اور ان کے رفقا بابا فرید گنج شکر، لعل شہباز اور سید جلال بخاری مراد ہیں۔ ممکن ہے سلطان حمید الدین حاکم کے آٹنے سے یہی ”چار یار“ پنج پیر کہلانے لگے ہوں گے ان کا گرمائی سفر کشمیر اور صوبہ سرحد کی طرف ہوتا تھا کبھی کبھی بلخ اور بخارا کی طرف بھی چلے جاتے تھے موسم بہار کو سلیمان کے دامن میں اور ساون بھادوں سندھ کی غاروں میں بسر کرتے تھے۔ سہوان کے قریب چشمہ وانی، کراچی کے پاس منگا پیر، سرحد میں ایبٹ آباد کی نشست گاہیں اس دور کی یاد تازہ رکھتی ہیں جہاں عقیدت مند اب بھی پھول چڑھاتے ہیں۔

کعبہ سامنے : ایک روز غوث العالمین علماء بخارا سے گفتگو میں مصروف تھے ولایت کے بارے میں بحث ہو رہی تھی۔ معاملہ خاصہ طویل ہو گیا۔ انجام کار فیصلہ یہ ہوا کہ ولی وہ ہے جو خود بھی یہاں خانہ کعبہ کا مشاہدہ کرے اور دوسروں کو بھی اس کی زیارت کرائے۔ اسی وقت حضرت غوث العالمین ”مراۃ“ میں چلے گئے کچھ دیر بعد سر اٹھا کر فرمایا یاران ذرا آنکھیں بند کر لو۔ سب نے آنکھیں بند کر لیں۔ پھر فرمایا اب آنکھیں کھول لیجئے۔ حاضرین نے جو نبی آنکھیں کھولیں کعبہ کو سامنے پایا۔

مسجد سونے کی ہو گئی : حضرت بابا فرید گنج شکرؒ فرماتے ہیں کہ ایک دفعہ یہ دعا گو اور شیخ الاسلام بہاء الدین ذکریاؒ مشائخ بغداد میں حلقہ میں بیٹھے تھے اولیاء اللہ کی کرامت کا ذکر ہو رہا تھا۔ ایک صاحب نے کہا کہ اولیاء اللہ میں یہ طاقت ہوتی ہے کہ جب چاہیں کسی مکان کو مرصع اور سونے کا بنا دیں اگر مجلس میں کوئی صاحب کمال موجود ہے تو اس مسجد پر توجہ کرے۔ حضرت غوث العالمینؒ نے مراقبہ میں سر جھکایا تھوڑی دیر کے بعد سر اٹھا کر فرمایا یاران! ذرا مسجد پر نظر کیجئے۔ حاضرین نے اسی وقت نظر اٹھا کر مسجد کو دیکھا۔ اس کی تمام اینٹیں اور لکڑیاں سونے کی نظر آ رہی تھیں اور تمام مسجد مرصع اور سونے کی بن چکی تھی۔ تمام جماعت کھڑی ہو گئی اور انہوں نے اقرار کیا کہ بیشک مردان خدا میں ایسی ہی کمالت ہوتی ہے۔

جد امیوں کو شفا : صاحب "خلاۃ العارفين" کے مطابق حضرت محبوب الہیؒ فرماتے ہیں جب حضرت غوث العالمینؒ سمرقند میں پہنچے تو وہاں جد امیوں کا ایک گروہ غار میں آباد تھا۔ اتفاق سے ایک روز آپ وہاں جا نکلے انہوں نے جب ایک نورانی چہرہ کو اپنے سامنے پایا تو وہ بے تحاشا حضور کے گرد جمع ہو گئے۔ آپ نے پوچھا تم لوگ کیا چاہتے ہو؟ انہوں نے عرض کی حضرت کی دعا چاہتے ہیں تاکہ رب العزت جل وعلیٰ شانہ اپنے رحم و کرم سے یہ مرض دور کر دے۔ حضرت نے دعا کے لئے ہاتھ اٹھائے تو ندا آئی "اے بہاء الدین! یہ گروہ زیر عتاب ہے ان کا معاملہ پیش نہ کر" حضرت کی ذات میں کرم اور رحم کا مادہ از حد تھا مولا کی جناب میں دوبارہ گڑگڑا کر عرض کی: اے ارحم الراحمین اگر تیری ذات ان پر رحم نہیں کرے گی تو یہ اور کس دروازے پر جائیں؟ رحمت الہی جوش میں آئی اور حضور کی درخواست منظور ہو گئی۔ وہاں ایک حوض پانی سے بھرا موجود تھا آپ نے جد امیوں کو اس میں غسل کرنے کا حکم دیا چنانچہ سب کے سب غسل کر کے فی الفور شفا یاب ہو گئے۔

عجیبی امداد : صاحب "خلاۃ العارفين" کے مطابق ایک مرتبہ آپ سراندپ کی طرف تشریف لے گئے۔ سال بھر ایک پہاڑ پر قیام رہا۔ ایک دن ایک بوڑھا آدمی لکڑیوں کا گٹھا اٹھائے پاس سے گزرا۔ یہ ایک غریب الحال اور عیالدار شخص تھا گھر میں جوان لڑکیاں بیٹھی تھیں۔ اس قدر رقم پاس نہ تھی کہ رخصتی کے فرائض سے سبکدوش ہو سکتا۔ اس پر شیخ کی نظر جا پڑی پاس بلا کر لکڑیوں کے گٹھڑے پر ہاتھ پھیرا وہ لکڑیاں سونا بن گئیں۔ اس بوڑھے کو فرمایا: مجھے تمہاری خاطر یہاں بٹھایا گیا تھا تاکہ تمہارا کام سرانجام دوں۔ یہ کہہ کر حضرت وہاں سے آگے روانہ ہو گئے۔

عذاب قبر سے نجات : حضرت بابا فرید گنج شکرؒ فرماتے ہیں کہ شیخ بہاء الدین ذکریاؒ نے بڑی سیاحت فرمائی تھی۔ اس فقیر نے تیرہ سو اسی (۱۳۸۰) مشائخ کبار کی زیارت کی ہے لیکن شیخ الاسلام ملتانی نے مجھ سے بھی زیادہ مشائخ دیکھے تھے۔ ایک مرتبہ ان کا گزرا ایسے شہر میں ہوا جہاں ایک بڑی غار تھی، جب کوئی شخص فوت ہوتا تو اس کی لاش کو اس غار میں چھوڑ آتے تھے اور ساتھ ہی ایک زندہ آدمی وہاں بٹھا آتے تاکہ دیکھ سکے کہ مردے پر کیا گزرتی ہے۔ ایک دن ایک شخص فوت ہو گیا جب اس کی لاش کو غار کے دہانے پر لے گئے تو شیخ الاسلام بہاء الدین ملتانی نے درخواست کی کہ آج مجھے یہاں چھوڑ جاؤ چنانچہ وہ حضرت کو مردے کے ہمراہ غار میں بند کر کے چلے آئے۔ جب کچھ رات گزری تو عذاب کے فرشتے مردے کو عذاب دینے کے

لئے آہنچے۔ لاش حرکت میں آئی اور مردہ اٹھ کر حضرت کے قدموں میں آ پڑا۔ اسی وقت ایک نجی آواز سنی گئی کہ ”اسے چھوڑ دو ہم نہیں چاہتے کہ اس شخص کو عذاب کریں جو شیخ الاسلام بہاؤ الحق والدین ابو محمد ذکریا کی حمایت میں آچکا ہو“ فرشتے اسی وقت واپس لوٹ گئے۔ فرماتے ہیں کہ یہ ندا غار کے آس پاس رہنے والوں نے بھی سنی۔ شہر بھر میں اس کا چرچا ہونے لگا۔ لوگ حضرت کی زیارت کو دوڑے مگر شیخ الاسلام غار سے نکل کر کسی نامعلوم سمت کو چل دیئے۔

نماز بے حضور : حضرت محبوب الہی دہلوی فرماتے ہیں کہ ایک مرتبہ شیخ الاسلام نے سفر کے دوران ایک امام کے پیچھے نماز ادا کی اور سلام کے بعد امام کو ایک گوشے میں لے جا کر فرمایا: ”امام صاحب یہ کیسی نماز ہے کہ کچھ عرصہ آپ ہرن کے پیچھے بھاگتے رہے، کچھ دیر آپ نے کھیتوں کی دیکھ بھل کی، کچھ عرصہ آپ مہمان کے پاس رہے، کچھ وقت گھر میں گزارا۔ یہ موصدوں کی نماز نہیں بلکہ بچوں کا کھیل ہے۔ اس کے بعد حضرت نے یہ اشعار پڑھے :

تن درون نماز و دل بیرون کشتا می کنی ز نادانی

اس چنیں حالت پریشاں را شرم ناید نماز می خوالی

شرائط فقر : حضرت بابا فرید نے ایک دفعہ فرمایا کہ بہاؤ الدین چالیس (۴۰) سال گوشہ نشین رہے اس دوران بہت کم لوگوں کو زیارت کا موقع ملا تھا۔ ایک موقع پر فرمایا کہ شیخ الاسلام بہاؤ الدین ذکریا نے فرمایا ہے کہ جو شخص تصوف کی دنیا میں داخل ہونے کا آرزو مند ہو اسے چاہئے کہ سب سے پہلے توبہ کرے اور اپنے دل کو عادات ذمہ سے پاک کرے۔ حضرت شیخ اشیوخ سروردی کے قول کے مطابق وہ عادات ذمہ یہ ہیں۔ غل، غش، حقد، حسد، حرص، کبر، بغض، ریا اور غضب۔ حضرت ذکریا ملتانی نے فرمایا: ”تا ازیں جملہ اوصاف ذمہ پاک مگر دو گلیم و صوف پوشیدن اور اروانیت“ اسی طرح زہد کی تعریف میں فرمایا کہ زہد تین چیزوں کا نام ہے جس میں یہ نہیں ہیں اسے زہد کہلانے کا حق نہیں ہے۔ اول: دنیا کو پہچاننا اور اس سے مایوس ہونا۔ دوم: مولا کی خدمت کرنا اور اس کے حقوق کی نگہداشت کرنا۔ سوم: آخرت کی طلب اور اس کے حصول میں لگاتار کوشاں رہنا۔

سید عبد القدوس مجرد موصلی : صاحب ”خیر المجالس“ شیخ نصیر الدین محمود لکھتے ہیں کہ جس زمانے میں حضرت ذکریا ملتانی حضرت شیخ اشیوخ کی خدمت سے واپس ہوئے تو اثنائے سفر میں ایک مسجد میں قیام کیا پاس ہی ایک گدڑی پوش قلندروں کی ایک جماعت اتری ہوئی تھی جنہوں نے سید جمل مجرد ساؤجی کا ہاتھ پھینک رکھا تھا اسی مسجد میں آئے۔ جب رات ہوئی تو حضرت شیخ عبادت میں مشغول ہو گئے کچھ دیر کے بعد جب عبادت سے فارغ ہوئے اور مراقبے سے آنکھ کھولی تو ان کی نظر مبارک قلندروں پر پڑی دیکھا کہ ایک قلندر کے جسم سے ایک نور سورج کی طرح آسمان کی طرف روشن اور بلند ہے۔ حضرت شیخ کو تعجب ہوا کہ اس لباس اور صورت میں ایسا نور اس کی کیا اصلیت ہو سکتی ہے وہ آہستہ سے ان قلندروں کے پاس پہنچے اور اس قلندر سے کہا کہ اے مرد خدا! اس کم بخت قوم میں تو کیا کرتا ہے؟ قلندر نے کہا: اے ذکریا! تو جانتا ہے کہ ہر قوم میں عام و خاص ہوتے ہیں کہ اس قوم کے عوام کی ان خواص کی بدولت بخشش ہوتی ہے۔ حضرت غوث العالمین نے جو ہر لطیف پا کر اس کی اصلاح کا ارادہ

فرمایا۔ یہ قلندر موصل کے بہت بڑے عالم اور مجذوب تھے۔ سید عبدالقدوس نام تھا، موصل کا رہنے والا ظاہری اور باطنی علوم سے آراستہ تھا۔ اس پر جذب و سکر کا غلبہ ہوا۔ جب موصل سے نکلا تو سرکارِ دو عالم صلی اللہ علیہ وآلہ وسلم کی زیارت اور حج بیت اللہ سے مشرف ہوا واپسی کے وقت وہ مصر میں پہنچا اور وہاں سے دمیاط میں آیا اور سید جمل مجرد ساؤجی کی قبر پر اس نے قلندری بنا (لباس) پہن لیا تھا۔ حضرت غوثؒ نے قوتِ باطنی سے اسے لباسِ قلندری سے نکل کر عالمِ جذبہ سے عالمِ سلوک کی طرف پہنچا دیا۔ جب سید عبدالقدوس نے دل کی کائنات میں یہ تبدیلی محسوس کی تو انہوں نے فوراً قلندرانہ لباس اتار پھینکا اور حضرت کے قدموں میں گر گئے۔ آپ نے انہیں خرقد، خاص عطا فرمایا اور کئی دن اپنی صحبت میں رکھ کر درجہء کمال تک پہنچا دیا۔ آپ کا مزار قصبہ نائن میں ہے، یزد اور موصل کے درمیان واقع ہے۔

وادئ عشق میں : حضرت غوث العالمینؒ کا بیشتر حصہ عالمِ صحو میں گزرا لیکن کبھی کبھی عالمِ تحریر میں اس قدر کھو جاتے تھے کہ کئی کئی دنوں تک آپ کو تن بدن کا ہوش نہ رہتا تھا۔ صاحب "اسرار الاولیاء" کے مطابق حضرت بابا فرید گنج شکرؒ نے یہ واردات کئی بار مشاہدہ فرمائیں چنانچہ آپ فرماتے ہیں کہ ایک دن حالت ذوق و شوق میں آپ مستغرق تھے اور ہر بار نئی نئی کیفیت اور حالت پیدا ہوتی تھی "ہائے ہائے" کر کے زار و قطار روتے تھے اور بے خودی کے اسی عالم میں یہ اشعار پڑھتے تھے۔

با درد بساز چوں دوائے تو منم در کس منگر چوں آشنائے تو منم
گر بر سر عشق من کشتہ شوی شکرانہ بدہ کہ خون بہائے تو منم
سات دن انہیں دو شعروں میں مستغرق رہے کہ دنیا و مافیہا کی خبر تک نہ تھی۔

صاحب "خلاصۃ العارفين" کے مطابق حضرت گنج شکرؒ اور حضرت غوث العالمینؒ بغداد کنتہ کی مسجد کف میں بیٹھے تھے چند بزرگ عشق کے بارے میں گفتگو کر رہے تھے ایک صاحب نے کہا عشق ایک سلطنت ہے جس کا دار الخلافہ شوق ہے "در سیاست خنجر فراق و تیغ ہجران کشیدہ و یک شاخ زنگس و صل بدست رضادادہ و در وصل ہر نفسے ہزار ہزار اسرار ازاں تیغ برے دارند" "پس اے دوستو جسے عشق کی دولت حاصل ہے اگر اسے ہزار خنجر لگیں اور سینکڑوں تلواریں پڑیں خواہ ہزار دفعہ اس کی گردن کاٹیں آہ تک نہیں نکالے گا"۔ اس کے بعد شیخ الاسلام ذکریا ملتانی نے رقت بھری آواز اور انتہائی سوز و گداز سے یہ رباعی پڑھی جسکے سننے سے وہ ذوق پیدا ہوا کہ اسکی کیفیت بیان نہیں ہو سکتی۔

در یاد تو اے دوست چناں مدہوشم صد تیغ اگر زنی سر نخروشم
آبے کہ زخم بیاد تو وقت سحر گر دو جہاں دیند' واللہ نفروشم

اسی طرح ایک مرتبہ جامع امیہ دمشق میں اللہ والوں کی مجلس گرم تھی۔ پانچ سو کے قریب اہل علم موجود تھے دعتما "غوث العالمین" تشریف لائے۔ حضرت گنج شکرؒ اتفاق سے اس اجتماع میں شریک تھے آپ کو دیکھ کر تعظیم کے لئے اٹھے اور مل کر وہیں ان کے پہلو میں بیٹھ رہے۔ "عشق و حیرت" کے بارے میں گفتگو شروع ہوئی۔ باری باری ہر بزرگ نے عشق کے اسرار و رموز بیان کئے۔ جب غوث العالمین کی باری آئی۔ آپ نے فرمایا: "عشق کی تعریف یہ ہے کہ عارف سوائے خدا تعالیٰ کے کسی کو نہ

دیکھے۔ بہشت و دوزخ عذاب و ثواب اور مال و منال و اسلین حق کے نزدیک۔۔۔ اتنا کچھ فرمایا تھا کہ آپ پر تحیر کا عالم طاری ہو گیا۔ یہ رباعی پڑھتے تھے اور بے تابانہ رقص کرتے تھے۔

آں کس کہ ترا شناخت جاں را چہ کند
فرزند و عیال و خانماں را چہ کند
دیوانہ کنی ہر دو جہانش بدہی
دیوانہء تو ہر دو جہاں را چہ کند
آپ کے ساتھ اولیائے کرام کے عشق کی دہلی ہوئی چنگاری بھی بھڑک اٹھی وہ بھی کیفیت عشق میں
”دیوانہء تو ہر دو جہاں را چہ کند“ پڑھتے تھے اور بے اختیار جھوم جھوم جاتے تھے۔

حضرت محبوب الہی (بحوالہ افضل الفوائد) فرماتے ہیں کہ ملتان کے ایک بزرگ ہمارے پاس آئے انہوں نے بیان کیا کہ ایک روز میں شیخ الاسلام ذکریا ملتانی کی خدمت میں حاضر تھا آپ غلبات شوق میں سر سجد ہو کر یہ فرماتے تھے: ”عشق اندر آیا اور اسے باقی سب کو نکال دیا اور ہمارا بھی نشان مٹا دیا۔“

حضرت حمز شکر فرماتے ہیں کہ ایک مرتبہ شیخ الاسلام بہاء الدین ذکریا ملتانی پر عشق و محبت اور جذب و سکر کی کیفیت زاحالت طاری تھی آپ نے فرمایا: دوستو! جب عاشق حقیقی کے دل سے آہ نکلتی ہے تو آتش عشق سے تمام دنیا جل کر خاکستر ہو جاتی ہے کیونکہ کوئی آگ آتش محبت سے زیادہ جلانے والی نہیں اس وقت آپ نے یہ رباعی کہی اور ایک مہینہ تک حیرت کے سمندر میں کھوئے رہے:

عاشقاں ہر دو جہاں بے تو بیک جو نخرند
ہر زماں خستہ دلاں تیر بلا را سپرند
شرف آں روز کہ غوغا بہ قیامت باشد
عاشقاں بر در درگاہ تماشا نگرند
حضرت حمز شکر سے یہ بھی روایت ہے کہ ایک دفعہ شیخ الاسلام ذکریا ملتانی پر عشق و اشتیاق کا عالم طاری تھا اسی حالت میں فرمایا: ”قیامت کے دن بعض عاشقوں کی گردن میں نور کی زنجیر ڈال کر فرشتے بہشت کی طرف کھینچیں گے مگر وہ لوگ زنجیر کو ہاتھ سے ہٹاتے ہوئے عرش کے نیچے کھسک جائیں گے کہ دیدار الہی سے دل کو ٹھنڈا کریں۔ پھر حکم ہو گا کہ نور کی اور زنجیریں ڈالی جائیں گی چنانچہ ان کی گردن میں اسی ہزار زنجیریں اور ڈالی جائیں گی مگر پھر بھی یہ کھینچیں گے اور شور مچائیں گے۔ اس وقت ندا آئے گی کہ دیدار کا وعدہ تو بہشت میں تھا۔ اس وقت یہ لوگ بہشت میں داخل ہو کر دلی مقصد سے شاد کام ہوں گے۔“

تورات سے واقعہ : صاحب ”خلاصۃ العارفین“ کے مطلق ایک مرتبہ مجلس میں حضرت غوث العالمین تورات کی ایک حکایت بیان فرما رہے تھے۔ اتفاق سے توریت کا کوئی عالم بھی اس مجلس میں موجود تھا اس نے اس واقعہ کی صحت سے انکار کیا۔ شیخ الاسلام نے غیب سے تورات کا ایک صحیفہ برآمد کیا۔ اس نے کھلو کر دیکھا تو یہ واقعہ اسی طرح درج تھا جیسے آپ نے بیان فرمایا تھا۔ اسی کتاب میں ہے کہ ایک دفعہ شیخ الاسلام ملتان کے چند مرید بغداد سے ملتان چلے آئے تھے۔ اتفاق سے وہ ایسے بے آب و گیاہ صحرا میں آ پہنچے جہاں انہیں پانچ دن تک پانی نہ ملا۔ پیاس سے سخت بدحواس ہو گئے، قریب تھا کہ ہلاک ہو جائیں۔ موت و حیات کی اس کشمکش میں انہوں نے حضرت ”کانام لے کر پکارا۔ اسی اثنا میں ایک درویش نمودار ہوا اور انہیں کوزہ سے پانی پلا کر چلا گیا۔ انہیں اس سے پہلے حضرت غوث العالمین کی زیارت کا اتفاق نہیں ہوا تھا۔ جب ملتان پہنچے تو دیکھا کہ جس درویش نے لقمہ و دق صحرا میں پانی پلایا تھا وہی غوث العالمین کے نام سے مسند ارشاد پر بیٹھا خلق خدا کو صراط مستقیم پر گامزن کر رہا ہے۔ بے اختیار اپنی نوپیاں اتار کر حضور کے قدموں میں ڈال

دیں۔
 کشف و ایجاز (۱) (۲) : "نوائذ الفوائد" کے مطابق حضرت محبوب الہی فرماتے ہیں کہ میں نے مولانا صدر الدین قنوی سے سنا وہ کہتے تھے کہ ایک دفعہ میں مولانا نجم الدین سانی کے پاس تھا انہوں نے مجھ سے پوچھا تمہاری مشغولیتیں کیا ہیں؟ میں نے جواب دیا کہ تفسیر کا مطالعہ کرتا ہوں پوچھنے لگے کون سی تفسیر؟ میں نے کہا "کشف" "ایجاز" اور "عمدہ" کا۔ مولانا نجم الدین سانی نے فرمایا: کشف اور ایجاز کو آگ لگاؤ بس "عمدہ" کا مطالعہ کرو۔ مولانا صدر الدین کہتے تھے کہ مجھ پر یہ بات گراں گزری چنانچہ میں نے ان سے کہا کہ آپ ایسا کیوں کہتے ہیں؟ کہنے لگے شیخ بہاء الدین ذکریا نے اسی طرح فرمایا ہے۔ مولانا صدر الدین کہتے تھے کہ مجھ پر یہ بات گراں گزری جب رات ہوئی تو میں یہ تینوں کتابیں چراغ کے سامنے پڑھنے لگا۔ ایجاز و کشف کو میں نے نیچے رکھا ہوا تھا اور ان دونوں کے اوپر "عمدہ" تھی۔ اسی اثنا میں سو گیا، ناگاہ کوئی شعلہ بھڑکا۔ میں بیدار ہو گیا اور میں نے دیکھا کہ کشف اور ایجاز جو دونوں کی دونوں نیچے پڑی تھیں جل گئی ہیں اور "عمدہ" سلامت ہے۔

حاشیہ: (۱) کشف کا مصنف جلال اللہ ابو القاسم محمود بن عمر الخوارزمی الزمخشری ہیں پیدائش ۲۷۷ھ رجب ۳۶۷ھ (۱۸ مارچ ۱۰۷۵ عیسوی) اور وفات ۵۳۸ھ (۵۳۳ عیسوی) مدرس، مبلغ اور مصنف تھے۔ زمخشری عملاً "اور فقہاً" تو حنفی تھے مگر عقیدتاً "معتزلہ" تھے گویا ان کا عقیدہ باطل تھا۔
 (۲) ایجاز البیان فی معانی القرآن مولفہ نجم الدین ابو القاسم محمود بن ابوالحسن نیشاپوری۔ یہ کتاب دس ہزار سے زائد فوائد پر مشتمل ہے۔

کے درگیر : ایک روز ارشاد فرمایا: شیخ بہاء الدین ذکریا نے بارہا فرمایا "ہروری" و ہر سری نہ بنو۔ ایک درگیر و محکم گیر" (ایک در پکڑو اور اسے مضبوطی سے پکڑو)۔

صحبت شیخ الشیوخ : حضرت محبوب الہی نے ایک مجلس میں فرمایا: شیخ الشیوخ شہاب الدین سروردی کی خدمت میں پہنچے وہ ان کی خدمت میں سترہ (۱۷) دن سے زیادہ نہیں رہے۔ ان سترہ دنوں میں شیخ شہاب الدین سروردی نے اپنی بہت سی نعمتیں عطا فرمائیں جب شیخ بہاء الدین ہندوستان آئے تو انہوں نے پھر شیخ کی خدمت میں جانے کا عزم کیا جب وہ (بغداد کو) روانہ ہوئے تو شیخ جلال الدین تبریزی بغداد سے شیخ شہاب الدین کی طرف سے آرہے تھے وہ شیخ بہاء الدین کو واپس لوٹالائے اور کہا کہ شیخ الشیوخ کا یہی فرمان ہے کہ تم واپس لوٹ جاؤ۔

ملنگوں کی معذرت : ایک دفعہ کچھ ملنگ شیخ بہاء الدین ذکریا کے پاس آئے۔ وہ ایسے لوگوں سے بہت بگڑتے تھے جب وہ ملنگ آئے تو انہوں نے آپ سے کچھ طلب کیا۔ شیخ بہاء الدین ذکریا نے انہیں کچھ نہ دیا، ملنگ باہر آئے اور دروازہ پر اتر آئے یہاں تک کہ انہوں نے انہیں اٹھالیں۔ شیخ نے خانقاہ کا دروازہ بند کرنے کا حکم دیا۔ دروازہ بند کر دیا گیا اور ان لوگوں نے خانقاہ کو اینٹوں کا نشانہ بنانا شروع کر دیا۔ کچھ وقت گزرا تو شیخ بہاء الدین ذکریا نے فرمایا: میں شیخ شہاب الدین سروردی کا بٹھایا ہوا ہوں۔ میں خود یہاں بیٹھا۔ مجھے ایک مرد نے اس جگہ بٹھایا ہے اس کے بعد آپ نے فرمایا کہ خانقاہ کا دروازہ کھول دو۔ جب دروازہ کھول دیا گیا تو ملنگوں نے سر زمین پر رکھ دیئے اور پھر لوٹ گئے۔ بعد ازاں حضرت محبوب الہی نے

فرمایا کہ پہلے شیخ بھاء الدین ذکریاؒ نے خانقاہ کا دروازہ بند کرنے کو کہا وہ ان کی بشریت تھی نیز وہ وقت معلوم نہیں کیسا وقت تھا۔ پھر جب وہ گھڑی گزر گئی تو آپ نے دروازہ کھول دیا۔ اس مناسبت سے آپ نے اس وقت ذکر کیا کہ جنگ احد میں بہت سے صحابہؓ شہید ہو گئے تھے اس وقت جبرائیل علیہ السلام آئے اور کہا اے محمدؐ! آپ بھی لٹکے بھر کے لئے ان شہیدوں کے درمیان پڑے رہیں تاکہ غضب کی گھڑی گزر جائے۔

ما یحج نہ کریم : ایک دفعہ شیخ بھاء الدین ذکریاؒ اپنے مکان کے اندر دروازے پر کھڑے تھے ان کا ایک ہاتھ دروازے کے ایک پٹ پر تھا اور دوسرا ہاتھ دوسرے پٹ پر اور ان کی زبان مبارک بار بار یہ شعر دہرا رہی تھی۔

کردی سنا بر سر ما بار دگر ما یحج نہ کریم خدا می داند
(اے محبوب تو نے ہمارے سر پر ایک اور بوجھ ڈال دیا۔ خدا جانتا ہے کہ ہم نے تو کچھ بھی نہیں کیا)۔ اس کے بعد حضرت محبوب الہیؑ نے فرمایا کہ یہ معلوم نہ ہو سکا کہ یہ شعر پڑھتے وقت ان کے دل میں کیا تھا۔ وہ کس پر اسے محمول کر رہے تھے اور ان کے پیش نظر کیا تھا؟

کرامتوں کا بے جا اظہار : ایک دفعہ ملتان میں عبداللہ نامی روم سے کوئی درویش آیا۔ شہر بھر میں اس کی کرامتوں کا چرچا ہونے لگا۔ حضور کو علم ہوا تو فرمایا: یہ شعبدہ باز کہاں سے نکپ پڑا۔ خود اس کے پاس تشریف لے گئے اور فرمایا کھڑے ہو کر دو گانہ ادا کرو میں دیکھنا چاہتا ہوں کہ تم نماز کس طرح پڑھتے ہو؟ شیخ عبداللہ آپ کی شخصیت سے مرعوب ہو کر کھڑے ہو گئے اور دو گانہ ادا کیا مگر دو قدموں کے درمیان فاصلہ زیادہ رکھا آپ نے فرمایا دوبارہ پڑھو قدموں کا فاصلہ زیادہ ہے۔ وہ دوبارہ پڑھنے کے لئے کھڑا ہوا مگر اس نے جتنی کوشش کی قدموں کے فاصلے کو درست نہ کر سکا اور اس کی ساری شیوخت کر کر رہ گئی۔ آپ نے اسے حکم دیا "اچ شریف چلے جائے اور وہاں قیام کیجئے" (وہاں آپ کے خلیفہ سید جلال بخاریؒ اور ان کا خاندان آباد ہے) چنانچہ عبداللہ رومی وہاں چلے گئے اور آپ کی توجہ سے بڑے مرتبہ پر پہنچے (تذکرہ بھاء الدین ذکریا)۔

افضل تناول : ایک دفعہ درویشوں کی ایک جماعت حضرتؑ کی خدمت میں بیٹھی ہوئی تھی کہ کھانا سامنے لایا گیا۔ آپ نے سب کے ساتھ مل کر کھانا کھایا۔ ان میں سے ایک کو دیکھا کہ روٹی کے ٹکڑے شوربے میں ڈال کر کھا رہا ہے آپ نے فرمایا: بہت خوب! درویشوں میں سے یہ درویش کھانا کھانا جانتا ہے۔ بعد ازاں حضرت محبوب الہیؑ نے فرمایا کہ پیغمبر علیہ السلام کا ارشاد ہے کہ دوسرے تمام کھانوں میں شرید (شوربے میں روٹی کے ٹکڑے ڈالنا) کو ایسی ہی فضیلت حاصل ہے جیسی مجھے تمام پیغمبروں پر اور عائشہ کو دوسری تمام عورتوں پر۔

سعد حمویہ کا انتقال : صاحب "اسرار الاولیاء" کے مطابق حضرت شیخ شکر بیا فریدؒ فرماتے ہیں: ایک مرتبہ میں اور برادر م مولانا بھاء الدین ذکریاؒ ایک ہی جگہ بیٹھے تھے اور سلوک کے بارے میں گفتگو ہو رہی تھی دھتتا "آپ کھڑے ہوئے اور ہائے ہائے کر کے رونے لگے۔ بار بار "انا للہ وانا الیہ راجعون" پڑھتے اور زار زار روتے تھے۔ میں نے پوچھا بھائی یہ کیا حالت ہے؟ فرمایا اٹھ کر دیکھ۔ میں نے کھڑے ہو کر نگاہ کی تو بغداد کو سامنے پایا اور دیکھا کہ لوگ دروازے کے باہر سعد الدین حمویہؒ کا جنازہ پڑھ رہے ہیں۔

احکام شریعت کا پاس : حضرت محبوب الہی فرماتے ہیں: ایک دفعہ شیخ بہاء الدین ذکریاؒ ایک دریا کے کنارے پر پہنچے انہوں نے وہاں مریدوں کو وضو کرتے پایا۔ جب مریدوں نے شیخ کو دیکھا تو وہ تعظیم کے لئے فوراً اٹھ کھڑے ہوئے۔ انہوں نے ابھی نصف وضو کیا تھا مگر ایک صوفی برابر بیٹھے رہے انہوں نے اپنا وضو مکمل کیا اس کے بعد وہ شیخ کی خدمت میں آئے اور ان کی تعظیم بجلائے۔ شیخ بہاء الدین ذکریاؒ نے فرمایا کہ ان سب میں درویش یہی ہے کہ پہلے اسے وضو مکمل کیا اسکے بعد میری تعظیم کی۔

تمولدر طنز : صاحب ”نزہۃ الاصفیاء“ کے مطابق ایک دفعہ دہلی میں حضرت غوث العالمینؒ فقرا کے بیٹے میں بیٹھے تھے۔ شیخ حمید الدین پہلی نے سوال کیا: حضرت کیا وجہ ہے کہ جہاں خزانہ ہوتا ہے وہاں سانپ بھی ضرور ہوتا ہے چنانچہ مشہور ہے ”سنگ با مار باشد و گل با خار“ حالانکہ سانپ اور دولت میں نہ صوری نسبت ہے نہ معنوی۔ آپ نے فرمایا بے شک سانپ اور مال میں صوری نسبت نہیں لیکن معنوی نسبت ضرور ہے کیونکہ سانپ زہر کے باعث مملک ہے اور مال بھی آدمیوں کو ہلاکت میں ڈالتا ہے۔ شیخ حمید الدین نے اچھل کر فرمایا: یعنی مال بھی سانپ کا حکم رکھتا ہے اور جس شخص نے مال و دولت جمع کر رکھی ہے گویا اس نے سانپ پال رکھا ہے۔ شیخ حمید الدین کا یہ طنز حضرت غوث العالمینؒ پر تھا کیونکہ آپ اسلامی دنیا کے بہت بڑے امیر بھی تھے وہ درویش جو خشک زندگی بسر کرنے کے عادی تھے حضرت کے تمول کو تعجب کی نگاہ سے دیکھتے تھے۔ آپ سمجھ رہے تھے کہ اس گفتگو سے متکلم کا فضا کیا ہے اس لئے فرمایا: ”مال اگرچہ مارا است اما کے کہ افسون مار دانستہ باشد مار اور رازیاں نمی کند“ (یعنی جس شخص کو سانپ کا افسون آتا ہو اسے اس سے کیا خطرہ ہو سکتا ہے) شیخ حمید نے برجستہ جواب دیا ”آخر ایسے پلید اور زہردار کیزے کے پالنے کی ضرورت ہی کیا ہے کہ آدمی جھاڑ پھونک کا محتاج ہوتا پھرے“۔ چونکہ حضرت غوثؒ کے مرشد طریقت (حضرت شیخ الشیخ) بھی اپنے عہد کے امیر کبیر تھے اس لئے یہ جملہ ان کی ذات پر بھی اثر انداز ہوتا تھا۔ بنا برین حضرت غوثؒ نے فوراً مراقبہ کیا حضرت شیخ الشیخ کی روح پر فتوح نے فرمایا: ”اے بہاء الدین! حمید الدین سے کہہ دیجئے کہ آپ کی درویشی اس قدر حسن و جمال نہیں رکھتی کہ اسے نظربد کا احتمال ہو لیکن ہماری درویشی کو وہ جمال و کمال حاصل ہے کہ اگر اس کے چہرے پر سیاہی کا تلک نہ لگائیں تو نظر لگ جانا لازمی ہے۔“

نماز کا قضا ہونا موت : ”نوائد الفواد“ میں ہے کہ حضرت نظام الدین اولیاؒ نے فرمایا: ایک سپاہی حضرت شیخ بہاء الدین ذکریاؒ کی خدمت میں آیا اور عرض کی کہ میں نے رات کو خواب میں یوں دیکھا ہے کہ میری نماز قضا ہو گئی۔ حضرت نے فرمایا تمہاری موت قریب ہے توبہ کر لو۔ جب وہ سپاہی اٹھ کر چلا گیا تو آپ ہی کی خانقاہ کا ایک صوفی آیا۔ اس نے بھی یہی خواب دیکھا تھا۔ جب اس صوفی نے اپنا خواب بیان کر دیا تو شیخ حیرت میں پڑ گئے کہ وہ شخص تو سپاہی تھا ہو سکتا ہے کسی جنگ میں مارا جائے یہ صوفی تو بخیر و عافیت ہے اور اس پر کسی قسم کی بیماری کے آثار نہیں ہیں اس کو کیا کہوں؟ آپ اسی خیال میں تھے کہ یہ خبر آئی کہ وہ سپاہی مارا گیا ہے اور اس صوفی کی نماز قضا ہو گئی ہے۔ حضرت محبوب الہیؒ آبدیدہ ہو گئے اور فرمایا کہ دیکھو! نماز کے قضا ہونے کو موت کے برابر قرار دیا گیا ہے۔

انتہائے جود و کرم : حضرت محبوب الہی سے ہی منقول ہے کہ حضرت شیخ بہاء الدین "اگر کسی کو چیز دیتے تھے تو خوب دیتے تھے وہ معلم جو ان کے صاحبزادوں کو تعلیم دیتے تھے ان پر بڑی نوازشیں کیں اور ان کے دامن میں سونا چاندی انڈیل دیا۔ اسی طرح ایک دفعہ ملتان کے والی کو غلے کی ضرورت پڑی اس نے شیخ بہاء الدین سے اس کے لئے درخواست کی۔ آپ نے ملازموں کو فرمایا ایک ڈھیر اسے دے دو۔ والی نے اپنے عملے کو بھیجا کہ وہ ڈھیر سے غلہ لے آئیں۔ اس غلے میں چاندی سے بھرا ہوا ایک ٹکا نکل آیا۔ عملے نے والی کو اطلاع دی۔ اس نے کہلوا یا کہ شیخ نے ہمیں غلہ دینے کو فرمایا ہے یہ چاندی دینے کو نہیں فرمایا۔ اس چاندی کو شیخ کی خدمت میں پہنچا دو۔ جب یہ بات شیخ بہاء الدین کی خدمت میں عرض کی گئی تو انہوں نے کہلوا بھیجا کہ ذکر کیا کہ یہ معلوم تھا تمہیں یہ غلہ اس چاندی سمیت دے دیا گیا ہے۔

منگولوں کا ملتان پر حملہ : بحوالہ "تذکرہ بہاء الدین ذکریا ملتانی" خوارزم شاہ کی تباہی و بربادی کے بعد اس کا نوجوان اور اولو العزم ولی عہد سلطان جلال الدین آخر دم تک مغلوں سے بے جگری اور بہادری سے لڑتا رہا۔ جب اسے ایران اور افغانستان سے کوئی کمک نہ ملی تو وہ ہندوستان کی طرف متوجہ ہوا۔ چنگیز خان بھی لاؤ لشکر سمیت پیچھے لپکا چلا آتا تھا سندھ کے قریب پہنچ کر جلال الدین نے گھوڑا دریا میں ڈال دیا اور بار بار پیچھے مڑ مڑ کر دیکھتا تھا کہ اگر بخت یاوری کرے تو مغلوں کی فوج پر جا پڑے مغلوں نے اس کے تعاقب میں اپنے گھوڑے دریا میں ڈالنا چاہے لیکن چنگیز خان اس کی ہمت و شجاعت کو دیکھ کر ایسا خوش ہو رہا تھا کہ اس نے سواروں کو وہیں روک لیا اور بیٹوں سے مخاطب ہو کر کہا: "مادر گیتی ایسے فرزند گا ہے پیدا کرتی ہے اگر قسمت نے اس کا ساتھ دیا تو یہ اپنے باپ دادا کا نام روشن کرے گا"۔ سلطان جلال الدین نے لاہور پہنچ کر سلطان شمس الدین اہلتمش اور ناصر الدین قباچہ سے امداد طلب کی مگر وہ چنگیز جیسے سفاک دشمن سے لڑائی مول لینے کو تیار نہ تھے جس کا ایمان ہی یہی تھا کہ جہاں چاہے وہاں نسل انسانی مٹائے۔

تمام تاریخوں کا اس پر اتفاق ہے کہ چنگیز خان نے دریائے سندھ عبور نہیں کیا تھا لیکن اس کا جرنیل طرطائی (بموجب "آئین اکبری" ترم تائی) سندھ کو عبور کر کے بھیرہ تک آ پہنچا اور اس شہر کی کل آبادی کو حکم دیا کہ فوج کے لئے کشتیاں تیار کرے چنانچہ تھوڑے دنوں بعد طرطائی نے کشتیوں میں بڑے بڑے پتھر بھروا کر دریائے جہلم میں کشتیاں روانہ کر دیں۔ جب یہ فوج ملتان پہنچی تو اس نے سنجینقوں سے قلعہ پر سنگ باری شروع کی۔ فصیل جگہ جگہ سے شکستہ ہو گئی۔

ان ایام میں غوث العالمین "شیخ اشیرخ" سروردی علیہ رحمت کے لئے سخت فکر مند ہو رہے تھے مغلوں کی فوج نے اسلامی ممالک میں جو دھاندلی مچائی تھی طوفان نوح کے بعد یہ بہت بڑی مصیبت تھی جو نوع انسانی پر نازل ہوئی۔ منگولیا کی اس تند و تیز آمدھی نے ہزاروں شہروں کو بے چراغ کر دیا تھا۔ حضرت غوث العالمین پریشانی کے اس عالم میں بغداد کو روانہ ہوئے۔ ابھی ایک منزل چلے تھے کہ سید جلال الدین تبریزی اور خواجہ قطب الدین بختیار کاکی سے ملاقات ہوئی جو بغداد سے چلے آتے تھے شیخ جلال الدین نے فرمایا حضرت شیخ اشیرخ کا یہی فرمان ہے کہ "آپ واپس چلے جائیں" مرشد کی

خبر و عافیت سن کر آپکو اطمینان ہوا اور آپ اپنے ان باکمال مہمانوں کے ہمراہ ملتان واپس لوٹ آئے۔ شیخ فرید الدین شکر سبج فرماتے ہیں کہ جن دنوں خواجہ بختیار کاکی شیخ جلال الدین تبریزی اور شیخ بہاء الدین ذکریا یکجا ملتان میں مقیم تھے تینوں بزرگوار عشا کے وضو سے صبح کی نماز ادا کرتے انہی دنوں مغلوں نے ملتان پر حملہ کر دیا۔ سنگباری سے قلعہ کی دیواریں مسمار ہو گئیں۔ قباچہ گھبرا کر غوث العالمین کی خانقاہ میں آیا اور عرض کی ”اے خدا یاد درویشو! کوئی چارہ گری کرو۔ خدا کی قسم اگر مغل شہر میں گھس آئے تو ایک تنفس بھی زندہ نہ بچے گا“ اسی وقت خواجہ بختیار کاکی نے ایک تیر سنگلویا اور قباچہ کے حوالے کر کے فرمایا یہ تیر لے جاؤ اور رات کے اندھیرے میں اسے برج پر سے دشمنوں کی طرف پھینک دو۔ قباچہ تیر لے کر چلا گیا اور چلہ چڑھا کر رات کو پوری قوت سے مغلوں کی فوج پر دے پھینکا۔ خدا کی شان کہ رات کی تاریکی میں وہ بے پناہ لشکر اس طرح غت رلود ہوا کہ صبح کو اس کا نشان تک نہ رہا۔ اس واقعہ کا قباچہ کے معتقدات پر یہ اثر ہوا کہ چند دنوں کے بعد جب حضرت بختیار کاکی دہلی کو اور شیخ جلال الدین تبریزی غزنی کو روانہ ہونے لگے تو اس نے بڑی منت خوشامد سے انہیں کچھ اور عرصہ ٹھہرانے کی کوشش کی اور عرض کی: ”چند گاہ دیگرے سایہ برکت دریں مقام ارزانی فرمائید“ لیکن حضرت قطب اقطاب نے فرمایا کہ ہم لوگ زیادہ عرصہ یہاں نہیں ٹھہر سکتے ”اس مقام در ذمہ و حوالہ حضرت شیخ بہاء الدین ذکریا است و ہموارہ در پناہ او خواہد بود“ یعنی یہ مقام حضرت شیخ بہاء الدین کی تحویل میں دیا جا چکا ہے اور ہمیشہ ان کی پناہ میں رہے گا۔ یہ کہہ کر دونوں بزرگ اپنے اپنے سفر روانہ ہو گئے۔

علامہ قطب الدین کاشانی : صاحب ”تذکرہ بہاء الدین ذکریا“ بحوالہ ”سیر العارفین“ تحریر فرماتے ہیں سلطان ناصر الدین قباچہ حضرت غوث العالمین کے بے پناہ اثر و نفوذ کو اپنی حکومت کے لئے خطرہ محسوس کرتا تھا اس نے بڑے سوچ و بچار کے بعد کاشان کے علامہ قطب الدین کو ملتان آنے کی دعوت دی وہ بھی فقرا اور مشائخ کے چنداں معتقد نہ تھے۔ حکومت نے جامع مسجد کے ساتھ بہت بڑا مدرسہ تعمیر کرایا اور مولانا اس کے شیخ المدرس مقرر ہوئے۔ قباچہ ان کا بہت ادب کرتا تھا اور امرائے دربار کو بھی حکم تھا کہ ان کا زیادہ سے زیادہ احترام کریں۔ حضرت شیخ الاسلام کو سب کچھ معلوم تھا لیکن اس کے باوجود اپنے محل سے چل کر جامع مسجد میں پہنچتے اور ان کی اقتدا میں صبح کی نماز ادا کرتے تھے ایک دن علامہ نے عرض کی ”حضور نماز اپنی مسجد میں ہی ادا فرمایا کریں۔ اس قدر تکلیف کی کیا ضرورت ہے؟“ آپ نے فرمایا میں اس حدیث پاک پر عمل کرتا ہوں ”من صلی خلف عالم فکانما صلی خلف نبی مرسل“ (یعنی جس نے کسی با عمل عالم کے پیچھے نماز پڑھ لی گویا اس نے نبی مرسل کے پیچھے نماز ادا کی)۔ علامہ کاشانی خاموش ہو گئے۔

ایک مرتبہ جب حضرت غوث العالمین صبح کی نماز پڑھنے کے لئے تشریف لائے مولانا ایک رکعت پڑھا چکے تھے حضرت دوسری رکعت میں شریک ہوئے لیکن ابھی علامہ نے پہلا سلام ہی ادا کیا تھا کہ غوث العالمین کھڑے ہو گئے۔ نماز کے بعد علامہ کو کسی نے یہ معاملہ بتا دیا۔ انہوں نے حضرت سے سوال کیا کہ آپ نے میرے دوسرے سلام کا انتظار کیوں نہ فرمایا۔ اگر مجھے سہو ہو جاتا تو پھر آپ

کیا کرتے۔ فرمایا اگر کسی کو نور باطن سے معلوم ہو جائے کہ امام کو سو نہیں ہوا تو وہ پہلے سلام پر ہی کھڑا ہو سکتا ہے علامہ نے فرمایا: ”ہر نورے کہ موافق احکام شرع نیست آن ظلمت است“ حضرت کو یہ جواب شاق گزرا مولانا جمالی سروردی صاحب ”سیر العارفین“ لکھتے ہیں کہ انہی ایام میں علامہ کے کسی بے تکلف دوست نے ان سے پوچھا کہ فقرا پر آپ کے اعتقاد نہ رکھنے کی وجہ کیا ہے؟ انہوں نے فرمایا: ”درودیش را کہ من دیدہ ام دیگر ہم چنان نے یابم“ اور پھر اس کا ذکر یوں فرمایا :

نجم الدین یوسف : ایک دفعہ میں کاشغر میں مقیم تھا ایک عمدہ اور نفیس چاقو اپنی جیب میں رکھتا تھا اچانک اس کا دست ٹوٹ گیا۔ میں اسے بازار میں لے گیا۔ تمام کاریگروں سے ملا اور انہیں کہا کہ جس طرح یہ پہلے تھا اسی طرح بنا دیجئے۔ سب نے جواب دیا یہ کیسے ہو سکتا ہے؟ پہلے سے کچھ نہ کچھ تو ضرور کم ہو گا۔ میں اس جھیلے میں کوچہ گردی کرتا پھرتا تھا کہ ان میں سے ایک شخص نے مجھے بلا کر کہا کہ فلاں دکان پر چلے جائیے وہاں ایک پیر مرد ملے گا وہ بڑا کاریگر اور صاحب کمال ہے ممکن ہے کہ اس کے ہاتھوں تیرا چاقو درست ہو جائے۔ میں یہ جواب سن کر اس دکان پر پہنچا۔ ایک پیر مرد دیکھا جس کے چہرہ سے بزرگی ظاہر تھی اور پیشانی نور سے جگمگا رہی تھی۔ میں نے سلام کے بعد تمام قصہ ان کی خدمت میں عرض کیا۔ اس بزرگوار نے نظر اٹھا کر مجھے دیکھا، چاقو طلب کیا اور فرمایا: تھوڑی دیر کے لئے آنکھیں بند کر لو۔ میں نے ان کے کہنے پر ظاہر آنکھیں بند کر لیں لیکن گوشہء چشم سے دیکھتا رہا کہ یہ بزرگ کیا کرتے ہیں۔ میں نے دیکھا کہ وہ حضرت چاقو کو ہونٹ تک لے گئے اور زیر لب کوئی دعا پڑھ کر دم کی اور پھر چاقو واپس لوٹا دیا۔ میں نے دیکھا کہ اب وہ پہلے سے بھی کئی درجہ بہتر ہو گیا ہے، میں ان کے قدموں میں گر گیا۔ ایک روپیہ ان کے آگے رکھا مگر انہوں نے قبول نہ کیا میں نے بڑی منت سماجت کی فرمایا: تمہارا چاقو درست ہو چکا ہے اب مجھے کیوں پریشان کرتے ہو؟۔ جب علامہ نے یہ حکایت ختم کی ان کے دوست نے انہیں کہا: ”اے قطب الدین! وہ کاریگر جس نے آپ کا چاقو درست کر دیا تھا نجم الدین یوسف ہے اور وہ حضرت غوث بھاء الدین ذکریا کے ادنیٰ مریدوں میں سے ہے“ مولانا کاشانی یہ سن کر دم بخود رہ گئے۔ حضرت غوث العالمین کی بلند شخصیت کا رعب کچھ اس طرح سے اثر انداز ہوا کہ ملتان میں رہتا ان کے لئے از بس مشکل ہو گیا۔ نماز کے سلسلہ میں جو گفتگو حضرت غوث العالمین سے ہو گئی تھی وہ بار بار ذہن میں آ کر کوفت کا موجب بنی۔ انتشار اور انفعال کی انہیں کیفیات میں ملتان چھوڑ دہلی کو روانہ ہو گئے۔

صاحب تذکرہ مذکور مولانا نور احمد خان فریدی لکھتے ہیں کہ حضرت غوث العالمین کی وفات کے بعد علامہ کاشانی پھر ملتان تشریف لائے اور زندگی کے بقیہ ایام یہیں بسر کر کے دارالعلوم کے مشرق میں دفن ہوئے پرانے قلعہ کے مربع چبوترے پر دو سادہ اور با عظمت مزار ہیں ان میں سے ایک علامہ کاشانی کا ہے اور دوسرا مولانا وجیہ الدین کا ہے جو دسویں صدی ہجری میں اس درگاہ کے پروفیسر تھے۔ قباچہ کی سرکشی : صاحب ”سیر العارفین“ کے مطابق (ناصر الدین) قباچہ نے (سلطان شمس الدین) (شمش کی) سلطنت کی ترقی دیکھی اور سنی تو اس کو حسد پیدا ہوا۔ چاہا کہ سلطان سے بغاوت کرے، حضرت شیخ بھاء الدین ذکریا ملتانی کو جو درویشی کے آفتاب تھے اس بات کا انکشاف ہو گیا آپ نے قباچہ

کی فتنہ انگیزی اور مخالفت پر مشتمل خط سلطان کو بھیجا۔ اس زمانے میں ملتان میں قاضی شرف الدین ایک با عمل عالم اور دیندار کامل تبت الاسلام تھے انہوں نے بھی اسی مضمون کا خط سلطان کو روانہ کیا۔ اتفاق سے یہ دونوں خط قباچہ کے آدمیوں کے ہاتھ لگ گئے۔ قباچہ نے جب یہ خط دیکھے تو اسے سخت اشتعال ہوا۔ اس نے حضرت شیخ الاسلام (بہاء الدین ذکریا) اور قاضی کو اپنے دربار میں طلبی کا حکم جاری کیا۔ جب وہ دونوں پہنچے تو حضرت اس کی سیدھی جانب بیٹھے اور قاضی کو قباچہ نے اپنے سامنے بٹھایا۔ قاضی کا خط کھولا اور ان کے ہاتھ میں دے دیا۔ قاضی نے پڑھا اور خاموش ہو گئے۔ اس وقت اس نے جلاو کو حکم دیا اور اس نے چشم زدن میں ان کی گردن اڑادی اور ایک پاک مسلمان کے خون سے خدا کی زمین کے فرش کو رنگین کر دیا۔ حضرت غوث العالمین کے اس واقعہ کی تفصیل بموجب ”نوائد الفواد“ یوں ہے کہ شیخ بہاء الدین قباچہ کے پاس اسی طرح گئے جس طرح پہلے بارہا بے خوف و ہراس جایا کرتے تھے اور جا کے حسب دستور قباچہ کی دائیں طرف بیٹھ گئے۔ قباچہ نے ان کا خط ان کے ہاتھ میں دیا۔ شیخ نے اسے پڑھا اور کہا کہ ہاں یہ میرا ہی خط ہے، میں نے ہی لکھا ہے اور یہ میری ہی تحریر ہے۔ قباچہ نے کہا کہ یہ آپ نے کیوں لکھا، شیخ نے کہا جو کچھ میں نے لکھا ہے جی برحق لکھا ہے اور تو جو کچھ کرنا چاہتا ہے کر گزر۔ آخر تو کر ہی کیا سکتا ہے۔ تیرے ہاتھ میں کیا ہے؟ قباچہ نے جب یہ بات سنی تو سوچ میں پڑ گیا اور اس نے کھانا لانے کا اشارہ کیا۔ شیخ کا دستور تھا کہ وہ کسی کے گھر میں کھانا نہیں کھاتے تھے۔ قباچہ کا مقصد یہ تھا کہ شیخ چونکہ کھانا کھانے سے انکار کر دیں گے اس بنا پر میں انہیں اذیت پہنچاؤں گا۔ الغرض جب کھانا سامنے لایا گیا اور ہر کسی نے کھانے کی طرف ہاتھ بڑھایا تو شیخ نے بھی بسم اللہ الرحمن الرحیم پڑھی اور اپنا ہاتھ کھانے کی طرف بڑھایا اور کھانا کھانا شروع کر دیا۔ قباچہ نے جب یہ دیکھا تو اس کا تمام غصہ جاتا رہا اور وہ شیخ سے کچھ نہ کہہ سکا اور شیخ بہ سلامت گھر واپس آ گئے۔

قباچہ کا انجام : ناصر الدین قباچہ اور سلطان شمس الدین اولیٰ - ملتمش یہ دونوں سلطان قطب الدین ایک کے داماد تھے قباچہ ملتان ٹھٹھہ اور اوچ وغیرہ کے علاقوں کا حاکم تھا جہاں کا وہ بائیس سال حاکم رہا۔ اس کا دار الخلافہ اوچ (بہاول پور کے قریب) تھا۔ ۶۲۵ ہجری (۱۲۲۸ عیسوی) میں قباچہ نے پھر سرکشی کی چنانچہ سلطان اولیٰ - ملتمش نے اس کے خلاف فوج کشی کی قباچہ اوچ کو محکم کر کے خود قلعہ بھکر کی طرف بھاگ گیا اور اپنے وزیر عین الملک اشعری کو حکم دیا کہ خزانہ کو قلعہ اوچ سے منتقل کر کے بھکر میں پہنچا دے۔ سلطان اولیٰ - ملتمش نے خود قلعہ اوچ کا محاصرہ کیا اور اپنے وزیر نظام الملک جنیدی کو قباچہ کے تعاقب میں روانہ کیا ایک مہینہ تک اوچ کا محاصرہ رہا پھر صلح سے فتح ہو گیا۔ قباچہ اس قدر ہراساں ہوا کہ مقابلہ کے لئے بھی نہ نکل سکا اور اوچ سے ملتان اور ملتان سے بھکر پہنچا لیکن جب نظام الملک نے تعاقب کیا تو بھکر میں بھی نہ ٹھہر سکا اپنے اہل و عیال سمیت کشتی میں سوار ہوا تاکہ سندھ کی طرف نکل جائے لیکن دریائے سندھ میں عین منجھار میں اس طرح پھنسا کہ سنبھلنے تک کی مہلت نہ ملی اور دریائے سندھ کی خوفناک لہریں ڈائن کی طرح اسے بل بچوں سمیت نکل گئیں اور اس طرح قاضی شرف الدین کا قاتل اور غوث العالمین کا بد خواہ اپنے عبرت ناک انجام کو پہنچا۔ لا اعتبار و ہا اولیٰ الا بصار۔

انٹاری میں شرکت : ایک مرتبہ رمضان المبارک کے مہینے میں شہر کا حاکم آپ کی خدمت میں آیا اور عرض کی کہ میرا ایک مصاحب اہل علم ہونے کے باوجود اولیا کی کرامت کا قائل نہیں۔ آپ یہ سن کر خاموش رہے، حاکم نے دوسری بار پھر تیسری بار یہ ماجرا بیان کیا اور التجا کی اسے گمراہی سے نکلنے کے لئے کوئی تجویز کی جائے۔ آپ نے ایک خادم کو بلا کر فرمایا کہ شہر میں اعلان کرادو کہ آج کوئی شخص بغیر ہمراہی بھاء الدین کے روزہ انظار نہ کرے اور انٹاری کے وقت اپنے گھر میں مقیم رہے۔ الغرض اس دن حضرت غوث العالمین شہر کے تمام مسلمانوں کے ساتھ انٹاری میں شریک ہوئے اور حاکم شہر کے مصاحب کے ساتھ ساتھ سینکڑوں دوسرے آدمی بھی اہل اللہ کی کرامت پر ایمان لے آئے کہ یہ خاصان خدا کا تصرف ہے، ہر آدمی کو ایسا کرنے کی طاقت نہیں۔

چور اندھے ہو گئے : ایک دفعہ چند ڈاکو چوری کے ارادہ سے حضرت کے حجرے میں گھس آئے۔ آپ مصلیٰ پر بیٹھے اللہ اللہ کر رہے تھے جو نہی حضور کی نظر چوروں پر پڑی سب کے سب اندھے ہو گئے اور فریاد کرنے لگے کہ خدا کے لئے ہمیں اس عذاب سے نجات دلایئے آئندہ کے لئے چوری سے ہماری توبہ ہے۔ حضرت نے رحم کھا کر جو توجہ فرمائی سب کی آنکھیں روشن ہو گئیں اور وہ چور فسق و فجور سے تائب ہو کر درویش ہو گئے۔

امداد مقروض : ایک مرتبہ حجرہ شریف میں آپ مصروف عبادت تھے چند درویش بھی چپ چاپ پاس آئے تھے۔ دہشتا آپ مصلیٰ سے اٹھے اور روپوں کی ایک تھیلی لئے باہر نکل گئے۔ درویش بھی حیران ہو کر ساتھ ہو لئے باہر آ کر دیکھا کہ چند آدمی ایک غریب الحال شخص کو اپنے قرض کی وصولی کے لئے تنگ کر رہے ہیں حالانکہ اس بیچارے کے پاس پھوٹی کوڑی بھی نہ تھی۔ حضرت نے قرض خواہ کو بلا کر فرمایا یہ تھیلی لے لو اور جس قدر روپے اس سے لینے ہیں نکال لو۔ قرض خواہ نے اپنے قرض سے کچھ روپے زیادہ لینے چاہے تو فودا اس کا ہاتھ خشک ہو گیا۔ چلا کر بولا حضور معاف فرمائیے زیادہ لینے سے میری توبہ معاف ہاتھ درست ہو گیا۔ حضرت واپس تشریف لے آئے اور فرمایا خداوند کریم نے اس کی امداد کے لئے مجھے بھیجا تھا الحمد للہ کہ اس کا مطلب پورا ہو گیا۔

کیمیا نظری : شیخ فرید الدین گنج شکر فرماتے ہیں کہ سلطان شمس الدین اہلتمش کے دربار میں ایک مرتبہ چند علما اور مشائخ جمع تھے انہوں نے متفقہ طور پر شیخ الاسلام بھاء الدین ذکریا سے سوال کیا کہ آدمیوں کی نظر کیمیا کیسے ہو سکتی ہے؟ شیخ الاسلام نے اپنے تھیلے سے سونے کا ٹکڑا نکال کر میرے حوالے کیا اور فرمایا بازار سے ایک مجھول مطلق کافر غلام خرید کر لے آئیے چنانچہ میں بازار گیا اور مجھے جو شکل و صورت میں مکروہ اور عقل کا غبی نظر آیا خرید کر آپ کی خدمت میں لے آیا حضرت شیخ الاسلام نے اسے اپنے پاس بٹھا کر کلمہ توحید پیش کیا۔ غلام نے کلمہ پڑھا اور مسلمان ہو گیا۔ شیخ نے اس کی پشت پر تھکی لگائی اور فرمایا: "حضرات علما تجھ سے جس علم کی بابت سوال کریں جواب دے اور تو بھی ان پر سوال کر۔ تجھے میں نے اپنی طرف سے مناظر مقرر کیا ہے۔" کلام سیدھا ہو بیٹھا۔ علماء نے اس پر سوالات کرنے شروع کئے۔ کلام ہر سوال کا شافی جواب دینے لگا یہاں تک کہ علماء اور مشائخ از خود چپ ہو گئے۔ اس کے بعد اس غلام نے علماء پر ایک سوال کیا وہ جواب نہ دے سکے۔ انجام کار

انہوں نے اس کڑ سے کہا کہ آپ ہی اس سوال کا جواب ارشاد کریں۔ کڑ نے بحیثیت استاد کے ان سب کو اس کا جواب ذہن نشین کرایا۔ شیخ الاسلام ذکریاؒ نے فرمایا کہ آدمیوں کی نظر اس طرح کیمیا کا اثر دکھاتی ہے۔ کہتے ہیں کہ وہ غلام اس طرح کئی سالوں تک دہلی میں درس دیتا رہا، بڑے بڑے علماء اس کے آگے گھٹنے ٹیکتے تھے۔ کسی کو اس کے سوالوں کے جواب کا حوصلہ نہ ہوتا تھا۔

غیبی امداد : بحوالہ ”سیر العارفين“ بروایت مولانا حسام الدین (مرید و خلیفہ حضرت محبوب الہیؒ): شیخ الاسلام ذکریا ملتلیؒ کے ایک مرید خواجہ کمال الدین مسعود شیردالیؒ بہت مالدار سوداگر تھے اور اکثر جواہرات کی تجارت کیا کرتے تھے۔ ایک دفعہ جزیرہ جردلی سے بندرگاہ عدن کی طرف روانہ ہوئے۔ ابھی آدھا سفر طے کیا تھا کہ سمندر میں ہولناک طوفان آگیا جہاز کا مستول ٹوٹ گیا۔ پانی کی لہریں جہاز کے اوپر سے گزرنے لگیں۔ قریب تھا کہ جہاز ڈوب جائے۔ اس وقت خواجہ کمال الدین انتہائی عاجزی سے غوث العالمینؒ کی طرف متوجہ ہوئے اور عرض کی: ”مدد بہ الحق! اے پیرد عظیم المدد! المدد!“ خدا کے حکم سے اسی وقت حضرت شیخ بہاء الدین ذکریاؒ جہاز پر ظاہر ہوئے اور اہل جہاز کو نجات کی خوشخبری دے کر غائب ہو گئے۔ ”آنا“ ”فانا“ ہوا بند ہو گئی طوفان ٹھم گیا اور جہاز بندرگاہ عدن میں صحیح سلامت آ پہنچا۔ تمام اہل جہاز یہ کرامت دیکھ کر متحیر ہوئے اور سوداگروں نے اپنا تمام مال نہایت محبت اور انخلاص سے خواجہ کمال الدین کے سپرد کیا کہ ملتان میں شیخ الاسلام کی خدمت میں پہنچا دیں۔ خواجہ کمال الدین نے وہ مال لے کر اور نصف جواہر اپنے شامل کر کے اپنے بھانجے خواجہ فخر الدین گیلانی جو نہایت متورع اور دیانت دار تھے کی معرفت ملتان بھجوائے۔ انہوں نے شیخ الاسلام کو پہلی بار صرف تختہ جہاز پر دیکھا تھا جب آپ کی خدمت میں حاضر ہوئے تو حضرت کو اسی صورت اور لباس میں دیکھ کر زیادہ معتقد ہوئے اور تمام زر و جواہر جو ستر لاکھ کی مالیت کا تھا بطور نذر پیش کیا حضرت غوث العالمینؒ نے وہ مال تین دن کے عرصہ میں مساکین اور فقرا میں تقسیم کر دیا۔ خواجہ فخر الدین گیلانیؒ حضرت کی فیاضی سے اس قدر متاثر ہوئے کہ اپنا تمام مال و اسباب شیخ کی نذر کر کے حلقہ ارادت میں داخل ہو گئے اور تھوڑے سے عرصہ میں ہی واصلان حق سے ہو کر خرقہ خلافت حاصل کیا۔ خواجہ ”کم و بیش پانچ سال حضرت کی صحبت میں رہے انہیں غوث العالمینؒ کے فرزند اکبر سلطان العارفين شیخ صدر الدینؒ سے زیادہ محبت تھی اکثر وقت ان کی خدمت میں گزرتا تھا۔ ان کا مقبرہ سمندر کے کنارے موجود ہے جو مرجع خلافت ہے۔

بناوٹی سید کو دو گنی نذر : حضرت غوث العالمینؒ کا معمول تھا کہ اگر کوئی غریب الحال سید ملنے کو آتا تو ایک نلعت اور سات اشرفی مرحمت کرتے تھے۔ ایک مرتبہ قحط کے ایام تھے ملتان کے مضافات کا کوئی کھسار حاضر ہوا اور عرض کی: ”میں غریب سید ہوں۔ بھوکا مر رہا ہوں خدا کے لئے مدد فرمائیے“ جو سنی اس شخص نے اپنی گفتگو ختم کی حضرت سرود کھڑے ہو گئے بڑے ادب سے اسے اپنی مسند پر لا کر بٹھایا اور غلام کو حکم دیا کہ چودہ اشرفی اور دو فاخرہ نلعتیں آپ کو پیش کرو۔ تمام خدام اور احباب متعجب ہوئے اس وقت تو ادب سے کچھ عرض نہ کر سکے۔ جب کھسار اشرفیاں اور فاخرہ نلعتیں لے کر چلا گیا تو ایک خادم نے بڑھ کر عرض کی ”حضور یہ تو فلاں گاؤں کا کھسار ہے جھوٹ بول کر حضرت سے اس قدر مال لے گیا ہے۔ حضرت نے فرمایا: تم ٹھیک کہتے ہو مجھے بھی یہ بات معلوم تھی لیکن جب وہ

میرے سامنے پیش ہوا اس کے سر پر رسول اللہ صلی اللہ علیہ وآلہ وسلم کا بابرکت ہاتھ تھا۔ میں نے آنحضرتؐ کی ہی تعظیم کی تھی اور اسی وجہ سے عام سادات کے مقابلے میں اسے دوگنی نذر پیش کی۔ کئے ہوئے ہاتھ درست : ایک دفعہ حاکم وقت نے کسی قصور پر ایک شخص کے ہاتھ کاٹ ڈالے وہ شخص عرصہ تک شیخ الاسلامؒ کی خدمت میں حاضر رہا ایک دن اس کی یہ حالت دیکھ کر آپ کو بڑی رقت ہوئی۔ اس شخص کی طرف متوجہ ہو کر فرمایا: ”اگر کوئی آرزو ہو تو بیان کر“ اس نے دونوں کئے ہوئے ہاتھ آگے بڑھائے۔ حضرت غوث العالمینؒ نے آسمان کی طرف نظر کی اور عرض کی: ”دست بایں بے دست بدہ“ اسی وقت اس کے دونوں ہاتھ درست ہو گئے۔

بس کر اتنا کافی ہے : بموجب ”افضل الفوائد“ حضرت محبوب الہیؒ دہلوی فرماتے ہیں: ایک روز کوئی درویش شیخ الاسلام بہاء الدین ذکریاؒ کی خدمت میں حاضر ہو کر بیعت سے مشرف ہوا اس نے عرض کی مجھے کوئی ایسی نعمت عطا فرمائیں کہ ملتان سے دہلی تک میری آنکھوں کے سامنے کوئی حجاب نہ رہے۔ حضور نے فرمایا جاؤ یہ چلہ کرو۔ جب چلہ پورا ہو گیا تو ملتان سے دہلی تک اس کی نظروں میں کوئی حجاب نہ رہا۔ اس نے پھر آکر عرض کی کہ اب میں چاہتا ہوں کہ فرش سے عرش تک میری نظروں میں کوئی حجاب نہ رہے۔ حضرت نے فرمایا: ”ایک چلہ اور پورا کرو“ جب چلہ پورا ہو گیا تو واقعی کوئی حجاب نہ رہا۔ تمام زمین اس کے سامنے تھی اور وہ ہر چیز کا مشاہدہ کر رہا تھا۔ تخت اثریٰ سے عرش معلیٰ تک تمام اشیاء اور انوار و برکات بے حجاب نظر آ رہے تھے۔ اس نے حاضر ہو کر یہ کیفیت عرض کی۔ آپ نے فرمایا: ”بس کر اتنا کافی ہے“ لیکن درویش نے اس پر قناعت نہ کی اور عرض گزار ہوا: ”حضور! اب میں چاہتا ہوں کہ حجاب عظمت تک کا مکاشفہ حاصل ہو“ درویش کے اس مطالبہ پر جبین غوثیت پر شکن آگئی۔ ناراض ہو کر فرمایا: ”ایسا نہ کہو ورنہ ہلاک ہو جاؤ گے“ ابھی زبان مبارک سے یہ فقرہ ادا ہی ہوا تھا کہ درویش نعرہ مار کر گر پڑا اور جان بحق ہو گیا یعنی واقعی وہ درویش جمل حقیقی کے مشاہدہ کی تاب نہ لاسکا اور شمع حسن ازل پر پروانہ وار نثار ہو گیا۔

عبد اللہ قوال : بحوالہ ”سیر العارفين“ و ”نوائد الفوائد“ عبد اللہ نامی شیرین مقال اور خوش کلام قوال روم سے ملتان آیا۔ وہاں سے اجودھن ہوتا ہوا دہلی پہنچا۔ وہاں سے پھر اجودھن حضرت بابا فرید گنج شکرؒ کی خدمت میں آیا اور عرض کی کہ میں ملتان جانے کا ارادہ رکھتا ہوں راستہ پر خطر ہے۔ دعا فرمائیے تاکہ میں صحیح سلامت ملتان پہنچ جاؤں بابا صاحبؒ نے فرمایا یہاں سے فلاں حوض تک میرا علاقہ ہے یہاں تک تو تم سلامت جا پہنچو گے وہاں سے ملتان تک شیخ بہاء الدینؒ کا علاقہ ہے۔ عبد اللہ کا بیان ہے کہ میں بابا صاحبؒ سے یہ بات سن کر چل پڑا۔ جب حوض کے نزدیک پہنچا تو معلوم ہوا کہ یہاں ڈاکہ پڑتا ہے۔ مجھے شیخ کی بات یاد آگئی اور بلا دھڑک چلا گیا۔ اللہ نے ڈاکوؤں کو اس راہ سے دور پھینک دیا وہ راستہ بھول گئے اور میں صحیح سلامت حوض پر جا پہنچا۔ وہاں پہنچ کر وضو کر کے دوگانہ ادا کیا بعد ازاں شیخ الاسلام بہاء الدین ذکریاؒ کو یاد کیا اور کہا ”یہاں تک تو فرید الدین شکر گنج کی حد تھی سلامت پہنچ گیا ہوں اب آگے آپ کی حد ہے اب آپ ذمہ دار ہیں“ جب میں حوض سے آگے بڑھا تو راہزن سنگی ٹکواریں ہاتھ میں لئے لکارتے ہوئے آہنچے میں نے گھبرا کر شیخ الاسلام کو مدد کے لئے

پکارا۔ رہزن اسی وقت ڈر کر بھاگ گئے اور میں صحیح سلامت ملتان پہنچ گیا جب حاضر خدمت ہوا تو میں سرخ جامہ (سرقالائی جو ناگور کے علاقہ میں بنا جاتا ہے) پہنے ہوئے تھا حضرت نے مجھے اس لباس میں دیکھ کر فرمایا: ”یہ شیطانی لباس ہے اسے اتار دے“۔ عبد اللہ قوال کو یہ بات شاق گزری اور حرص اس لباس کے اتارنے میں ملغ ہوا۔ بے ساختہ کہہ بیٹھا کہ لوگوں کے گھر سونے چاندی سے بھرے پڑے ہیں اس پر نظر نہیں کرتے اور ایک گلیم کہنے جو اٹھنی میں خریدی جاسکتی ہے انہیں بری معلوم ہوتی ہے۔ حضرت نے دیکھا کہ قوال دائرۂ ادب سے نکلا جاتا ہے فرمایا: ”عبد اللہ ہوش میں آ اور زبان سنجل۔ حوض کے کنارے جب ڈاکوؤں نے تجھے سرا سید کر رکھا تھا ذرا اس وقت کو یاد کر کہ آخر ذکر یا ہی تیری نجات کا موجب بنا“۔ عبد اللہ یہ فرمان سن کر سخت تلام ہوا اور قدم بوس ہو کر اپنے قصور کی معافی چاہی۔ آپ نے اسے نہ صرف معاف کیا بلکہ اس کا دامن دعویٰ اور دنیاوی سعادتوں سے بھر دیا۔

ژالہ ملتان بہتر از بخارا : بحوالہ تذکرہ بماء الدین ذکریا ملکان جن دنوں حضرت غوث العالمینؒ بخارا میں رہتے تھے ایک نجیب الدین سید علی کو آپ سے بڑی عقیدت ہو گئی۔ آپ کے ملکان چلے آنے کے بعد بھی وہ ہمیشہ آپ کی تعریف کرتے رہے۔ ان کے نوجوان صاحبزادے سید جلال اپنے والد کی زبان سے بار بار تعریف سن کر حضرت غوث العالمینؒ کے معتقد ہو گئے اور یہ ارادت و عقیدت یہاں تک پہنچی کہ اپنے والد بزرگوار سے اجازت لے کر ملکان کو چل دیئے۔ اگرچہ وہ زمانہ بے حد تشویشناک تھا۔ بخارا سے ملکان تک خون کی ندیاں بہ رہی تھیں اس کے باوجود آپ سچی تڑپ اور طلب صادق کی حفاظت میں بخیر و عافیت ملکان آ پہنچے۔ صاحب ”سیر العارفین“ مولانا جمالی اپنے پیر حضرت سہال الحق سروردیؒ سے روایت کرتے ہیں کہ جلال بخاریؒ سرد علاقے کے رہنے والے تھے۔ ملکان جیسے گرم خطہ میں اگر غوث العالمینؒ کی ذات بابرکات مقیم نہ ہوتی تو شاید وہ ایک لکھ بھی وہاں نہ رہ سکتے۔ اپنے پیر کی وجہ سے اس شہر کی گرمی کو بھی خندہ پیشانی سے برداشت کر رہے تھے ایک دن ہوا مطلقاً ”بند تھی اور سورج پوری طرح چمک رہا تھا۔ حضرت سید جلالؒ سرائے غوثیہ میں بے چینی سے پٹکھا کر رہے تھے۔ آپ نے آسمان کی طرف نظر کی اور لمبی سانس کھینچ کر فرمایا: ”آہ بخارا اور چنیں حرارت کجایا بم؟“

غوث العالمینؒ اس وقت مہلرائے میں تشریف فرما تھے آپ کو کشف کے ذریعے اس صورت حال کا علم ہو گیا۔ آپ نے فوراً خدام درگاہ کو جماعت خانہ کی صفیں لپٹنے اور جھاڑو دینے کا حکم دیا۔ اس سے پہلے کبھی حضرت نے دوپہر کے وقت ایسا حکم نہیں دیا تھا۔ اس وقت مطلع صاف تھا اور بادل کا کہیں نشان تک نہ تھا۔ نوکر چاکر ابھی جھاڑو دینے میں مصروف تھے کہ دفعتاً ”نیلے آسمان پر ایک چھوٹا سا ابر کا ٹکڑا نمودار ہوا اور دیکھتے ہی دیکھتے خانقاہ مبارک پر پھیل گیا۔ سید جلال یہ عجیب طرفہ تماشہ دیکھ ہی رہے تھے کہ بادل نے گرجنا اور بجلی نے چمکتا شروع کیا اور مرغی کے انڈے کے برابر اولے گرنے لگے چٹانچہ فوراً خانقاہ کا صحن مبارک اولوں سے بھر گیا۔ سید جلال اور خانقاہ کے درویشوں نے بڑی خوشی منائی اور اولے اٹھا اٹھا کر کھانے لگے۔ شہر کے لوگ خانقاہ غوثیہ پر باران رحمت کے نزول کی خبر سن کر جوق در جوق آنے شروع ہوئے اور تہرک کے طور پر اولے اٹھالے گئے سب لوگ حیرت میں

تھے کہ یہ عجیب اسرار ہے کہ سوائے خانقاہ معلیٰ کے کہیں بارش کی بوند تک نہیں پڑی۔ جب ظہر ہوئی خدام درگاہ نے صفیں بچھائیں اور حضرت شیخ الاسلامؒ خلوت خانہ سے نماز کے لئے باہر تشریف لائے۔ سید جلالؒ پر نظر پڑی تو مسکرا کر فرمایا: ”سید جلال دریں حال ژالہء ملتان بہتر است یا بخارا“ سید جلالؒ نے ادب سے کھڑے ہو کر جواب دیا ”ژالہء ملتان از بخارا بہ ہزار درجہ بہتر و اولیٰ است۔“

وجود دنیا و عدم وجود برابر : حضرت غوث العالمینؒ ایک دن اپنی خانقاہ میں بیٹھے تھے خادم کو حکم دیا کہ جاؤ اور وہ صندوق لے آؤ جس میں پانچ ہزار سرخ دینار ہیں۔ خادم خزانے میں گیا مگر اس صندوق کا کوئی نشان نہ ملا واپس آ کر عرض کی کہ وہ صندوق موجود نہیں حضرت شیخ نے کچھ دیر تامل فرمایا آنکھیں کھولیں اور فرمایا: ”الحمد للہ“۔ کہتے ہیں کہ کچھ دنوں کے بعد خادم نے حضرت کو اطلاع دی کہ وہ صندوق سامان کے نیچے سے مل گیا ہے حضرت نے اسی طرح کچھ دیر تامل فرمایا اور کہا ”الحمد للہ“۔ خادم کو صندوق لینے کے لئے بھیج دیا اور حاضرین مجلس سے فرمایا کہ دونوں حالتوں میں الحمد للہ کہنا اس وجہ سے تھا کہ اہل اللہ کے نزدیک دنیا کے وجود اور عدم وجود برابر ہیں اس کے جانے کا کوئی غم نہیں اور نہ اس کے آنے کی کوئی خوشی۔ اس کے بعد وہ پانچ ہزار دینار مستحق لوگوں میں تقسیم کر دیئے اور اس رقم پر اپنی توجہ نہیں فرمائی۔

معنوی موت : مولانا نور احمد فریدی حضرت غوث العالمینؒ کے تذکرہ میں تحریر فرماتے ہیں کہ اگرچہ یاد الہی سے آپ ایک لحظہ بھی غافل نہ ہوتے تھے زندگی بھر میں ایک لمحہ اگر اس قسم کا پیش آیا تو آسمانوں میں آپ کی موت مشہور ہو گئی اس ضمن میں وہ ایک واقعہ تحریر فرماتے ہیں: ”ایران کی سرزمین سے چند درویش حضرت غوث العالمینؒ کی زیارت کے لئے ملتان کو چلے آ رہے تھے جب کوہ سلیمان کی تلمی میں پہنچے چند چڑیوں نے جو وہاں ایک درخت پر بیٹھی چھمار ہی تھیں درویشوں کو گھور گھور کر دیکھنا شروع کیا۔ ایک نے کہا یہ درویش شیخ ذکر کیا کو ملنے ملتان جا رہے ہیں۔ دوسری بولی مگر ان کا تو آج انتقال ہو چکا ہے تیسری چیزیا نے افسوس کرتے ہوئے کہا آہ بے چاروں کا یہ سفر ایساں گیا۔ درویش اس گفتگو سے ٹھسک کر کھڑے ہو گئے اور ایک دوسرے کا منہ ٹکنے لگے۔ ایک درویش بولا صاحبو! جب شیخ ہی نہیں تو ملتان جانے کی کیا ضرورت ہے چلو واپس چلیں۔ ایک معمر درویش نے کہا: دوستو! اگر شیخ کی زیارت ہماری قسمت میں نہیں رہی تو کیا ہم ان کی قبر پر فاتحہ بھی نہ پڑھیں چنانچہ سب درویش ملتان روانہ ہو گئے جب خانقاہ معلیٰ پر پہنچے تو وہاں یہ دیکھ کر حیران رہ گئے کہ حضرت شیخ الاسلام منبر پر بیٹھے وعظ فرما رہے ہیں۔ درویش حیرت سے ایک بار پھر ایک دوسرے کا منہ ٹکنے لگے کہ کیا معلوم پرندے بھی جھوٹ بول سکتے ہیں؟ حضرت غوث العالمینؒ نے کشف کے ذریعے ان کے دل کا تردد معلوم کر لیا جب وعظ ختم ہوا اور درویش قریب پہنچ کر قدم بوس ہوئے تو فرمایا یاران! تعجب نہ کرو تم نے جو کچھ راستے میں سنا وہ بھی صحیح تھا اور جو کچھ اب دیکھ رہے ہو یہ بھی درست ہے۔ درویش سوچ میں پڑ گئے کہ یہ دونوں باتیں درست کیسے ہو سکتی ہیں؟ حضرت نے انہیں پھر مخاطب کیا اور فرمایا: ایک لمحہ فقیر پر ایسا آیا تھا کہ اس کا دل خدا کی یاد سے غافل ہو گیا تھا جس پر فرشتوں نے مشہور کر دیا کہ ”ہباء الدین مر گیا“ چڑیوں نے یقیناً ”کسی فرشتے سے یہ بات سنی ہو گی۔“

دو مار بہم در آمدند : بموجب ”سیر العارفین“ حضرت نظام الدین اولیاءؒ سے منقول ہے کہ ایک شریف اور عالم بخارا سے دہلی چلے جب وہ ملتان پہنچے تو غرور کی وجہ سے حضرت بہاء الدین ذکریا ملتانیؒ کی ملاقات کی جانب متوجہ نہیں ہوئے جب انہوں نے دہلی کی روانگی کا ارادہ کیا تو ان کے ساتھیوں نے اصرار کیا کہ حضرتؒ سے ملاقات ضرور کرنی چاہئے۔ آخر کار ان کے اصرار پر حضرت شیخ الاسلام (ذکریا ملتانیؒ) کی جانب روانہ ہوئے جیسے ہی انہوں نے حضرت شیخ کو دیکھا تو جو غرور اور گھمنڈ ان کے دماغ میں تھا سب جاتا رہا۔ ان کے سر پر مضبوط پگڑی بندھی تھی جس کا دنبالہء دستار لٹک رہا تھا وہ کالیں لٹکائے ہوئے آئے۔ جب حضرت شیخ الاسلام کی نظر ان پر پڑی تو مسکرا کر فرمایا کہ دو ساتھیوں کو یک جا کیا ہے ان بزرگوں نے فوراً سر منڈوا دیا اور دنبالہء دستار کو لپیٹ لیا۔ بیعت سے مشرف ہوئے اور حضرت کی خدمت میں رہے۔

بر سطح آب : حضرت شیخ شکر پاک پٹنیؒ فرماتے ہیں: ایک دفعہ یہ دعا گو اور حضرت شیخ الاسلام بہاء الدین ذکریا ملتانیؒ سفر میں تھے۔ اچانک دریا پر پہنچے۔ کشتی موجود نہ تھی کہ اس پر سوار ہو کر دریا عبور کرتے سامنے حد نگاہ تک خوفناک موجیں ایک دوسرے سے ٹکراتی دکھائی دے رہی تھیں ”پا بر آب نہادیم و گند شیم“۔ ہم دونوں بلا تامل آگے بڑھے اور پانی پر چلتے ہوئے دریا کے پار پہنچ گئے۔

دعائے حاجات : حضرت بابا فرید شکر گنجؒ کی روایت ہے کہ ایک دفعہ میں اور قطب العالمین سید جلال بخاریؒ برادر م مولانا بہاء الدین ذکریاؒ کے پاس بیٹھے تھے اس وقت حضور عالم مشاہدہ و مکاشفہ میں تھے۔ جب محبت کے سمندر میں غوطہ زن ہوئے تو عین اس حالت میں اپنے محبوب حقیقی سے درخواست کی۔ ”یا رب اعطنی خیرا من الدارین وما فیہا“۔ آواز آئی: ”انت قطب العالمین“ عرض کی: ”زنی یا رب“ (اے رب مجھے اس سے بھی زیادہ عنایت کیجئے) جواب ملا: ”لت غوث العلمین“ ”پھر عرض کی“ ”زنی یا رب“ جواب ملا ”بعد ہنا درجتہ الانبیاء ولیست الرسالتہ بعد ختم الانبیاء والمرسلین محمد بن المصطفیٰ صلی علیہ وسلم ولكن اعطیتک اسماء من اسمانی“ ”حضرت بابا گنج شکرؒ فرماتے ہیں کہ اس کے بعد برادر م مولانا بہاء الدین حالت صحو میں آئے اور فرمایا (ترجمہ) ”جب کسی کو کوئی مہم آ پڑے یا کوئی ضرورت پیش آئے تو اسے چاہیے کہ اکیس دن صبح و شام گیارہ دفعہ یہ کلام پڑھے اللہ تعالیٰ اس کی مشکل آسان کر دے گا۔ اس سے نہ صرف اس کی مشکل حل ہوگی بلکہ خداوند کریم اس کے جملہ گناہ بھی بخش دے گا اور جس نے استقامت ایمان کے لئے یہ دعا پڑھی اللہ تعالیٰ کے کرم و فضل سے اس کا ایمان محفوظ رہے گا اور اگر تبرک کے طور پر پڑھی اور کوئی سوال نہیں کیا تو حضرت غوث العالمین فرماتے ہیں کہ میں اس کا قیامت کے دن ضامن ہوں اور مناسب ہے کہ ان اسماء کا روزانہ ورد کرتا رہے۔ دعا یہ ہے :

”الہی بخرمت و ببرکت شیخ الاسلام قطب العالمین غوث الثقلین شیخ الکبیر المنیر بہا الحق والشرع والذین محمد ذکرہا لیس سرہ العزیزا قضا حاجتی“

اما درویشی چیزے دیگر است : حضرت نظام الدین محبوب دہلویؒ فرماتے ہیں: ”شیخ الاسلام بہاء

الدین ذکریا رحمۃ اللہ علیہ نے درویشی کے ستر ہزار (۷۰۰۰۰) علوم طے کر لئے تھے اور ان تمام پر اپنے عمل کو حد کمال تک پہنچا دیا تھا۔ انہیں اتنی روحانی قوت حاصل ہو چکی تھی کہ اگر آسمان کی جانب نظر اٹھاتے، عظمت عظیم بے حجاب مشاہدہ کرتے اور زمین پر نظر کرتے تو تحت اثریٰ تک کی چیزیں دکھائی دینے لگتیں۔ بایں ہمہ وہ بارہا فرماتے تھے کہ درویشی کا مرتبہ اس سے بھی ارفع و اعلیٰ ہے اگر کہہ ڈالوں سننے والوں کا زہرہ آب ہو جائے۔ یہ تو درویشی کا ادنیٰ درجہ ہے۔“

عنایت خاص : صاحب ”اسرار الاولیاء“ خواجہ بدر اسحاقؒ حضرت حنجن شکرؒ کی زبانی ایک واقعہ درج کرتے ہیں کہ ایک مرتبہ شیخ الاسلام بہاء الدین ذکریاؒ نے غلبت شوق میں منادی کرائی: ”آج جو شخص میرا منہ دیکھ لے گا میں ضامن ہوں کہ قیامت کے دن اسے آگ میں نہیں ڈالا جائے گا۔“ جب یہ آواز اہل اشتیاق نے سنی تو گروہ درگروہ آپ کی زیارت کو جمع ہوئے یہاں تک کہ خانقاہ کا صحن لوگوں سے بھر گیا۔ اس وقت عوام کی سہولت کے پیش نظر آپ نے سواری کا گھوڑا طلب کیا اور سوار ہو کر شہر کو روانہ ہوئے۔ اعلا نچی ہر طرف دوڑ پڑے اور جگہ جگہ اس امر کا ڈھنڈورہ پٹ گیا۔ تمام شہر اپنا کاروبار چھوڑ کر حضرت کی زیارت کو دوڑا۔ آپ پر عجیب حالت طاری تھی۔ چہرہ مبارک چودھویں کے چاند کی طرح چمک رہا تھا اور حق میں نگاہیں جمل یار کے عکس کو منعکس کر رہی تھیں آپ ایک ایک سے بڑے پتاک کے ساتھ مصافحہ کرتے اور فرماتے: ”اے بھائی خدا کی قسم قیامت کے دن تم دوزخ میں نہیں جاؤ گے۔“ رہ رہ کر ارشاد ہوتا ”ہاں بھائی! جب خداوند کریم نے اپنی مخلوق پر اس قدر انعام کیا ہے تو میں بخل کیوں کروں“ ضعیفی اور عالم پیری کے باوجود حضرت غوث العالمینؒ نے شہر کے تمام بازاروں کے چکر کاٹے اور محتاجوں اور بوڑھے آدمیوں کے ہاں خود چل کر پہنچے اور انہیں اپنی زیارت کرائی۔ گویا اس وقت دوست نے ایک راز کے ظاہر کرنے کا حکم دیا تھا اسے کون چھپاتا۔ سبحان اللہ!

وصیت : صاحب ”سیر العارفين“ لکھتے ہیں کہ حضرت بہاء الدین ذکریاؒ نے (شیخ جمل خنداں رو اوچی کے متعلق) وصیت کی تھی کہ اوچ شریف میں ایک نہایت قابل اور مستعد درویش ہے اس نے ابھی تک کسی درویش سے تعلق پیدا نہیں کیا ہے اس کا پورا پورا حصہ ہمارے خاندان میں ہے اگرچہ وہ ہم تک نہیں پہنچا۔ ہمارے انتقال کے بعد تمہاری طرف توجہ کرے گا اور خرقدہ کی خواہش کرے گا اسے اس وقت جذبے نے مغلوب کر لیا ہے جس وقت وہ تمہارے پاس آئے تو پہلے دن اس کو اپنے پاس آنے کی اجازت نہ دینا تین روز تک خلوت میں بٹھانا اور تلاوت قرآن کا حکم دینا تاکہ جذبے کی شدت کی حالت سے شعور میں آجائے آداب صحبت بجالائے اور اسے سلوک کے طے کرنے میں کوئی نقصان نہ ہو اس کے بعد اسے طلب کر کے اپنی ارادت میں داخل کر لینا اور لباس وغیرہ کی قسم میں جو کچھ ہمارے پاس سے تم کو پہنچا ہے اس میں سے نصف اسے دے دینا اور کہنا ”نصف لی و نصف لک“ (نصف میرا ہے اور نصف تمہارا ہے) مگر حضرت شیخ الشیوخ شہاب الدین سروردیؒ کا جو خرقدہ میں نے تم کو دیا ہے وہ مت دینا۔

صاحب ”مرات المناقب“ کے مطابق یہ بھی فرمایا کہ اسے چار چیزوں سے منع کرنا کیونکہ اللہ جل شانہ کی حکمت اسی میں ہے۔ شیخ العارفينؒ نے عرض کی وہ چار چیزیں کونسی ہیں؟۔ حضرت غوث

العالمین نے فرمایا: پہلی بات یہ ہے کہ وہ کسی کو اپنا مرید نہ کرے اور اپنا دست ارادت کسی کی طرف نہ بڑھائے اس میں حکمت یہ ہے کہ جو بھی اس کا مرید ہو گا صاحب سلطنت اور بادشاہ بنے گا زمین میں اس قدر وسعت کہاں ہے کہ اس کے مریدوں کے لئے ولایتیں اور سلطنتیں مہیا کر سکے اس لئے اس کا مرید کرنا جہاں کے لئے خلل و فساد کا موجب ہے لہذا اس کا کسی کو اپنے حلقہء ارادت میں نہ لینا ہی بہتر ہے۔ حضرت کے وصال کے بعد یہ وصیت یوں وقوع پذیر ہوئی کہ شیخ جمال خنداں رو نے ساری زندگی میں صرف دو آدمیوں کو اپنی مریدی میں لیا تھا۔ ایک غیاث الدین تغلق تھا جو آگے چل کر ہندوستان کا شہنشاہ بنا اور دوسرے شیخ نسیم الدین جن کے لئے اقلیم معرفت کی شہراری مقدر ہو چکی تھی ان سے جمالی سلسلہ چل نکلا۔ حضرت شاہ جمال لاہوری قادری سروردی کا سلسلہء طریقت انہیں سے جا ملتا ہے۔ غیاث الدین تغلق کے متعلق ”مرآت السناقب“ میں اس طرح درج ہے :

”او امیرے از ملازمان سلطان مبارک شاہ والنئی دہلی بودہ است تسلط گرفت و لفظ اولیاء بکار آمد و صاحب سلطنت و والنئی دہلی گردید۔ چنانچہ در کتب تواریخ و شاہنامہ ہائے سلاطین ہند با تفصیل شرح مرقوم است۔“

حضرت غوث العالمین نے دوسری بات یہ فرمائی کہ اس کی خانقاہ گنبد دار تعمیر نہ کی جائے اور اگر بنائی گئی تو یہ سونے چاندی کی اینٹوں اور صدہا تکلفات سے تعمیر ہوگی۔ تیسری بات یہ کہ اس کی خانقاہ میں لنگر جاری نہ کیا جائے اور اگر جاری کیا گیا تو اس میں قسم قسم کے طعام پلاؤ اور حلوہ پکیں گے۔ اس کی خانقاہ کے تکلفات اور لنگر خانے کے ملک کھانے دیکھ کر مبتدی مریدوں پر خواہش نفسانی اور وسوسہء شیطانی غالب آجائے گا۔ نفس کی لذتوں کو عزیز رکھیں گے۔ زہد و تقویٰ اور ریاضت و مخالفت نفس کو چھوڑ بیٹھیں گے۔ طریقت کا راستہ ان پر بند ہو جائے گا اور گمراہی کی فوج عیسق میں جا پڑیں گے۔ مزید برآں جب دوسرے اہل اللہ کی خانقاہوں پر ایسے اہتمام نہیں دیکھیں گے تو ان کا دل ان مشائخ سے منحرف ہو جائے گا اس لئے حکمت الہی اسی میں ہے کہ ان امور سے پرہیز کیا جائے۔

”چوتھی بات یہ ہے کہ اپنی اولاد کو (جمال خنداں رو) وصیت کر جائے کہ اس کے انتقال کے بعد کسی کو اس کا صاحب سجادہ نہ بنائیں۔ اس سے غرض یہ ہے کہ اگر کسی کو اس کا قائم مقام یعنی سجادہ مقرر کیا گیا تو تمام برکات اور فیوض اس ایک شخصیت میں سمٹ کر رہ جائیں گی اور اس کی دوسری اولاد اپنے جد اعلیٰ کی برکات اور فیوض سے محروم اور بے بہرہ رہے گی اور جب ان کا کوئی سجادہ مقرر نہیں ہو گا تو یہ فیوض و برکات اس کی جملہ اولاد کو برابر پہنچیں گی اور تمام فرزند عالم، عامل، زاہد، عابد، دانش مند اور بااثر درویش ثابت ہوں گے قیامت تک ان کے خاندان سے اثر ولایت ختم نہیں ہو گا۔“

حضرت شیخ الاسلام صدر الدین عارف نے حضرت غوث العالمین کی وصیت کے ایک ایک حرف کو سن کر قبول فرمایا اور والد بزرگوار کے یہ الفاظ مبارک ہر وقت ان کے ذہن و دماغ پر مستولی رہتے کہ ”و تھے جمال نام شخصے خواہد آمد و شما پیوند خواہد کرد“ چنانچہ بالفاظ صاحب ”مرآت السناقب:“ شیخ صدر الدین محمد وصیت شیخ الاسلام بہ شیخ جمال الدین تلقین کردند، در عملی آورد و کار بہ بست در اندک فرصت با کمال صوری و معنوی رسید۔“

سفر آخرت : صاحب ”تذکرہ بہاء الدین ذکریا ملتانی“ لکھتے ہیں آخری ایام میں حضرت تمام دن حجرہ

شریف میں معنک رہنے لگے تھے صرف نماز باجماعت ادا کرنے کے لئے مسجد میں تشریف لاتے تھے۔ ۷ صفر ۶۶۱ ہجری جمعات (مطابق ۲۷ دسمبر ۱۲۶۲ عیسوی) حسب معمول ظہر کی نماز پڑھ کر آپ حجرہ میں تشریف لے گئے حضرت صدر الدین عارف سروردیؒ اس دن دروازے کے پاس نا معلوم فکر میں کھوئے سے کھڑے تھے کہ دفعتاً "ایک نورانی چہرہ کے مقدس بزرگ نمودار ہوئے بزرنگ کا ایک سر بمر خط پیش کرتے ہوئے فرمایا کہ اس ملفوف کو اسی وقت غوث العالمین کی خدمت میں پہنچا دیجئے۔ اس خط کا عنوان عجیب قسم کا تھا۔ بعض کہتے ہیں کہ اس پر یہ کلمات درج تھے: "ارجعی الی ربک راضیتہ مرضیتہ"۔ آپ سہم گئے خط والد بزرگوار کی خدمت میں پیش کر کے واپس آئے تو قاصد کو نہ پایا اسی اثنا میں حجرہ کے چاروں گوشوں سے آواز بلند ہوئی: "دوست بدوست رسید"۔

تدقین : شیخ عمر عمودیؒ جو اس زمانے کے صالحین میں سے تھے انہوں نے حضرت کے جسم اطہر کو غسل دیا۔ ایک روایت کے بموجب شیخ سعدی علیہ رحمۃ نے اور "خلاصۃ العارفين" کے مطابق حضرت شیخ الاسلام صدر الدین عارف باللہ نے نماز جنازہ پڑھائی اور اس کے بعد جسم اطہر کو اس خانقاہ میں دفن کر دیا گیا جسے حضرت نے اپنے طیب اور طاہر مال سے اپنی زندگی میں ہی تعمیر کرایا تھا اور جس میں کامل چالیس برس حدیث شریف کا درس دیا تھا۔ صاحب "مرآة الناقب" لکھتے ہیں کہ سرکار دو عالم صلی اللہ علیہ وسلم نے فرمایا ہے کہ جہاں حدیث کا درس دیا جائے وہاں میری امت میں سے جو بھی داخل ہو گا آتش دوزخ سے نجات پائے گا۔ حدیث پاک میں امت کی تصریح موجود ہے آگے چل کر صاحب "مرآة الناقب" لکھتا ہے کہ اندازہ کیا جاسکتا ہے کہ جس مکان میں شیخ الاسلام ذکر کیا ملتا جیسے صاحب کمال نے چالیس سال حدیث کا درس دیا ہو اور مصروف عبادت رہے ہوں وہ مقام کس قدر خیر و برکت کا حامل ہو گا نیز لکھتے ہیں کہ خانقاہ شیخ الاسلام کی تعمیر بیت المال سے نہیں ہوئی بلکہ شیخ کے اپنے طیب مال سے ان کی نگرانی میں مکمل ہوئی اور خانقاہ مبارک کے لئے حضرت کی ذاتی ملکیت کے کئی رہات وقف ہیں۔

خلفائے عظام : حضرت صدر الدین عارفؒ حضرت مخدوم سید جلال بخاریؒ اوچہ شریفؒ (ساوات بخاری کے موسس اعلیٰ)۔ میر حسینؒ مولانا فخر الدین عراقیؒ شیخ کبیر الدین عراقیؒ لال شہباز قلندرؒ سیون شریفؒ نواب موسیٰ بے سرواہی (بہاول پور) خواجہ کمال الدین مسعود شیردالیؒ خواجہ فخر الدین گیلانیؒ شیخ بدر ہستانیؒ شیخ عبدالستار (گڑھی اختیار خان) شیخ احمد علیؒ موسیٰ شیرانیؒ خواجہ علی کھیریؒ شیخ نجم الدین یوسف کاشغریؒ سید عبدالقدوسؒ (مزار شریف نان در میان یزد و موصل) حسن افغانؒ عبداللہ رومیؒ علامہ فضل اللہ بن محمد ایوبؒ (مصنف فتاویٰ صوفیہ)۔ احمد زکرائی۔

المدرستہ البہائیہ : حضرت غوث العالمینؒ نے ملتان تشریف لاتے ہی سب سے پہلے ایب دینی اور علمی مدرسہ کی بنیاد رکھی تھی جو دنیا میں "المدرستہ البہائیہ" کے نام سے مشہور ہے۔ حضرت اس مدرسہ کے اساتذہ کرام کو معقول تنخواہیں دیتے تھے۔ مختلف تقریبات پر انعام و اکرام اور نخلیں بھی عطا کی جاتی تھیں۔ حضرت کی اپنی شخصیت اور خانقاہ کے پاکیزہ ماحول میں اس قدر جاذبیت اور کشش تھی کہ بڑے بڑے علماء اس درس گاہ میں کام کرنے میں سعادت خیال کرتے تھے۔ اگرچہ والی ملتان و اوچ

ناصر الدین قباچہ نے سرکاری طور پر ایک یونیورسٹی قائم کر رکھی تھی جس کے صدر مدرس مولانا قطب الدین کاشانی تھے مگر وہ مدرسہ اہلسنیہ کا مقابلہ نہیں کر سکتی تھی۔ شیخ الاسلام کا یہ مدرسہ لاہور اور دہلی تک مشہور تھا۔ حضرت محبوب الہی دہلوی لکھتے ہیں کہ میرے زمانے میں صرف دو مقالات دینی درسگاہوں کی وجہ سے شہرت رکھتے تھے ایک ملتان اور دوسرا اجودھن (پاک چین شریف)۔

تصنیفات : ”کتاب الادراد“ یہ خالص فقہی کتاب ہے اور سلسلہء سروردیہ میں آئین کی حیثیت رکھتی ہے اس کی شرح بعنوان ”کنز العباد“ ہے جو حضرت قطب الاقطاب رکن عالم سروردی کے مرید علی بن احمد غوری نے تدوین فرمائی۔

قبر سے ہاتھ کاٹنا بند ہوا : بحوالہ ”تذکرہ شاہ یوسف گردیز“ مولفہ حسن رضا گردیزی حضرت سید ابوالفضل جمل الدین محمد یوسف شاہ گردیز سید علی ابوبکر کے فرزند تھے جو حضرت شاہ علی قسور بغدادی کے صاحبزادے تھے۔ شاہ علی قسور بغداد سے ہجرت کر کے گردیز میں مقیم ہو گئے۔ آپ کا مزار مبارک گردیز میں واقع ہے آپ کو وہاں کے لوگ بابا علی کوڑ کے نام سے جانتے ہیں۔ گردیز افغانستان میں غزنی کے شہر کے قریب ایک قصبہ ہے۔ آپ کے مذکورہ بالا پوتے (جمل الدین محمد یوسف شاہ) ۳۵۰ ہجری (۱۰۵۸ عیسوی) میں قصبہ گردیز میں پیدا ہوئے۔ جوانی میں ایک کرامت کا اظہار آپ سے ہوا کہ ایک نوجوان جو قریب المرگ ہو گیا اس کے لواحقین اسے اٹھا کر حضرت شاہ علی قسور کی خدمت میں لے آئے اور دعا کے طالب ہوئے آپ نے انہیں رضائے الہی پر راضی رہنے کی تلقین فرمائی اسی دوران میں وہ لڑکا جاں بحق ہو گیا اس کے لواحقین اس کی لاش کو بھد گریہ و زاری اٹھا کر واپس جانے لگے تو شیخ شاہ یوسف اس گریہ و زاری پر بڑے بے چین ہو گئے آپ نے خدا پر بھروسہ کر کے لڑکے کی زندگی کے لئے دست دعا بلند کئے۔ دعا قبول ہوئی اور مردہ لڑکا زندہ ہو گیا۔ جب حضرت علی قسور کو اطلاع ملی تو آپ نے انہیں طلب فرما کر کہا ”اے فرزند! خدا کا فضل و کرم آپ کے حال پر بہت زیادہ ہے لیکن فقرا کا شیوہ تسلیم و رضا ہے بہتر ہے کہ آپ ملتان چلے جائیں کیونکہ وہاں آپ کی بدولت اللہ لوگوں کو ہدایت بخشنے لگا“۔ چنانچہ آپ ۳۸۱ ہجری (۱۰۸۸ عیسوی) میں بہ عمر ۳۱ سال عازم ملتان ہوئے۔ روایت ہے کہ آپ نے شیر پر سوار ہو کر اور اپنے ہاتھ میں زندہ سانپ کا تازیانہ لے کر یہ سفر طے کیا۔ مندرجہ ذیل شعر جو آپ کے مقبرہ در ملتان پر کندہ ہے اس روایت کی ہی دلالت کرتا ہے :

دانی سوار شیر کہ در دست مار کرد مخدوم شاہ یوسف این جا قرار کرد
یہ شعر اس وقت سے آج تک زبان زد خلایق چلا آتا ہے اور اس کرامت کی بیشتر راویوں نے تصدیق کی ہے صاحب تذکرہ جناب حسن رضا گردیزی، مخدوم محمد یوسف گردیزی سے متعلق ایک اور مستند روایت بیان کرتے ہوئے لکھتے ہیں کہ اس روایت کی صداقت کی گواہی آپ کے مزار کا وہ سوراخ ہے جو آج بھی موجود ہے۔ مخدوم گرامی مرتبت بعد وفات مزار سے ہاتھ نکال کر مریدوں اور معتقدوں سے مصافحہ فرمایا کرتے تھے۔ واقعہ یوں بیان ہوتا ہے کہ ایک ارادتمند بہت دور سے سفر کر کے آنحضرت کی زیارت کے لئے ملتان آیا۔ اس مرد مومن کے پہنچنے سے پہلے آپ انتقال فرما چکے تھے (آپ کا وصال ۵۳۱ ہجری مطابق ۱۱۳۷ عیسوی میں ہوا) مرید باصفا مایوس ہو کر گریہ و زاری کرنے لگا کہ میں بہت

مشکلات سے سفر طے کر کے حاضر خدمت ہوا ہوں آپ کے دست مبارک پر بیعت کے بغیر واپس نہیں جاؤں گا۔ آخر آپ کا دست مبارک قبر سے باہر نکل آیا جسے اس خوش قسمت نے چوم کر آنکھوں سے لگا لیا۔ اس کے بعد بہت عرصہ تک مریدان باصفا روضہء مبارک پر آتے اور گریہ و زاری کرتے جس کے جواب میں آپ مزار سے ہاتھ نکال کر مصافحہ فرماتے تا وقتیکہ حضرت شیخ صدر الدین اپنے گرامی قدر والد جناب شیخ بہاء الدین ذکر کیا علیہ الرحمۃ کا پیغام لائے اور اسے حضرت کے مزار پر کھڑے ہو کر گوش گزار کیا۔ اس کے بعد آپ نے اپنا دست مبارک مزار شریف سے باہر نہیں نکالا۔ اس سلسلے میں ”مرآة الاسرار“ طبقہ یازدہم کی اصل عبارت جس میں اولیا کرام کے حالات مستند کتاب ”اخبار الاخیار“ سے لیا گیا ہے قابل ملاحظہ ہے :

”در شہر ملتان متوطن گشت۔ عالی بویے تو لا نمودہ و روضہء متبرکہء او در ملتان مشہور است وے از قبر دست بیعت بمیرداں میداد و آل در سروے را ہے موجود است کہ از آل جادست می آورد و دیگر نقل متواتر مشہور است کہ روزے شیخ کہ از قبر بر آوردہ بمیرداں بیعت می کند پس، بیچ کس بفرزند ان شام رجوع نخواہند کرد۔ شیخ بزرگوار بہاء الدین ذکر کیا تغافل نمودہ گفت کہ بابا! در مثل این نوع مقدمات نباید افتاد و چوں دوسہ مرتبہ بسیار مبالغہ نمود لاچار فرمود کہ بر سر مرقد پاک شاہ گردیز قدس سرہ، بہرود التماس کن کہ در کمالات صوری و معنوی شام بیچ احدے را نکتے نیست و لیکن رعایت شریعت در خود حضرت محمد صلی اللہ علیہ وسلم بر شام لازم است۔ شیخ صدر الدین آل جادست و پیغام قدر بزرگوار بویے رسانید۔ پس ازاں روز دست از قبر بیرون نیارود۔“ ”یہ سلسلہ جو مخدوم یوسف شاہ گردیز کے پڑ پونے مخدوم شاہ یحییٰ گردیزی سجادہ نشین تک رہا آپ حضرت غوث العالمین کے ہم عصر تھے۔

”گلزار ابرار“ مصنفہ محمد غوثی شطاری مانڈوی کے مطابق ”جب کوئی شخص بارادہ بیعت آپ کی قبر کے پاس جاتا تھا تو آپ مزار کے اندر سے ہاتھ باہر نکال دیتے تھے اور مرید کے ہاتھ پر رکھ کر ”ہد اللہ لوق اہلہم“ کے آثار کا ثبوت دیتے تھے۔ شیخ صدر الدین ابن شیخ بہاء الدین ذکر کیا قدس سرہ کے مبارک زمانہ تک یہی سلسلہ جاری رہا۔ چونکہ صدر الملت کی کوشش اس بارے میں زیادہ رہتی تھی کہ آل جہلی حالات مخفی رہیں لہذا آپکی یہ روش صدر الملت کی طبیعت کے خلاف واقع ہوئی تھی۔ صاحب ”تذکرہ صدر الدین عارف“ مولانا نور احمد فریدی اس کا ذکر یوں فرماتے ہیں۔

”شیخ محمد یوسف گردیزی قدس سرہ العزیز کو دار فانی سے پردہ کئے تقریباً ڈیڑھ سو برس گزر چکے تھے لیکن اب تک ان کی یہ کرامت برابر کار فرما تھی کہ جو شخص مزار نور بار پر جا کر سلام عرض کرتا حضرت اپنا ہاتھ باہر نکال دیتے۔ اس سے لوگوں میں یہ غلط خیال پیدا ہو چلا کہ شاید جو بزرگ اس قسم کی کرامتیں نہیں دکھاتے ان کا پایہ ان سے کم ہے اس لئے آپ (حضرت صدر الدین عارف) حضرت کے آستان پر گئے اور سلام پیش کرنے پر جب شیخ کا ہاتھ باہر نکلا تو آپ نے انتہائی نیاز مندی سے فرمایا ”شیخا ہاش کہ قدم سید در میان است“ کہتے ہیں کہ اس کے بعد حضرت کے ہاتھ کا کلنا موقوف ہو گیا۔

شیخ الاسلام صدر الدین عارف ملتانی

ولادت : آپ ۶۳۱ ہجری (مطابق ۱۲۲۳ عیسوی) میں مخدوم بی بی رشیدہ بانو کے بطن عفت سے پیدا

ہوئے جو حضرت شیخ احمد غوثؒ کی معصومہ اور حضرت مخدوم عبدالرشید نقالیؒ کی چھوٹی بہن تھیں۔
تعلیم : صاحب ”انوار غوثیہ“ کے مطابق آپ کی تعلیم و تربیت حضرت غوث العالمینؒ کی زیر نگرانی
ہوئی اور وہی آپ کے علوم ظاہری و باطنی کے استاد تھے۔ اوائل عمر میں ہی قرآن مجید حفظ کر لیا۔ علوم
دینیہ حاصل کرنے کے بعد علوم باطنی اور اسرار معرفت میں وہ مقام حاصل کر لیا جو دوسروں نے سالہا
سال کے مجاہدات اور ریاضتوں کے بعد پایا تھا۔

حضرت محبوب الہی دہلویؒ فرماتے ہیں کہ ایک مرتبہ حضرت صدر الدین عارفؒ کو استحکام نحو کی
غرض سے ”مفصل“ کے مطالعہ کا خیال پیدا ہوا۔ آپ نے اپنے پدر بزرگوار سے اجازت چاہی آپ
نے فرمایا: آج رات صبر کرو تاکہ اس کے مصنف کا حال معلوم ہو جائے چنانچہ جب رات ہوئی تو
حضرت صدر الدین عارفؒ نے دیکھا کہ ایک شخص کو زنجیروں میں جکڑے لئے جا رہے ہیں صبح کو جب
حضرت غوث العالمینؒ کی خدمت میں حاضر ہوئے تو انہوں نے فرمایا: ز محشری (مصنف مفصل) کا حشر
دیکھ لیا۔ جو کہتا ہے اور اس پر عمل نہیں کرتا اس کی یہی سزا ہے ”سبحان اللہ“! کیا مرتبہ تھا کہ بے
عمل مصنف کی کتاب کا مطالعہ بھی گوارا نہ تھا۔

وجہ تسمیہ العارف : صاحب ”سیر العارفين“ و محمد قاسم فرشتہ بلائق لکھتے ہیں کہ حضرت شیخ صدر
الدینؒ جب کلام پاک پڑھتے یا ختم کرتے تو معرفت کے نئے نئے اسرار و رموز ان پر عیاں ہوتے تھے
اسی لئے وہ عارف کے لقب سے مشہور ہوئے۔

کتھالی : صاحب ”تذکرہ صدر الدین عارفؒ“ مولانا نور احمد خان فریدی نے حضرت العارفؒ کی
کتھالی کا دلچسپ و ایمان افروز واقعہ قلمبند فرمایا ہے جو ہم یہاں درج ذیل کرتے ہیں :

”حضرت غوث العالمین قدس سرہ العزیز کے سات صاحبزادے تھے (باقی) سب متاثر اور کنبہ
والے تھے لیکن حضرت صدر الدین عارفؒ کی ابھی تک شادی نہیں ہوئی تھی۔ حضرت غوث العالمینؒ
شفقت پدری اور محبت قلبی کے سبب فرماتے ”بیابا صدر الدین تمہیں نکاح کر لینا چاہئے مگر حضرت
عارفؒ مسکرا کر عرض کرتے: حضور شادی کے لئے کافی وقت پڑا ہے ابھی کچھ عرصہ اور بے فکری سے
عبادت کرنا چاہتا ہوں۔ حضرت غوث زماں دیکھ رہے تھے کہ عارف باللہ کی جبین اقدس سے وہ وہ کر
نور طہیت منعکس ہوتا ہے وہ آفتاب طہیت کے طلوع ہونے کے خطر تھے۔ ادھر عارفؒ زوراں تھے
کہ طبیعت شادی کی طرف مائل ہی نہ ہوتی اگرچہ قبلہ گاہ کے ادب و احترام کی وجہ سے اعلانیہ انکار
نہیں کر سکتے تھے لیکن یہ جواب ان کی دلی ناپسندی کا روشن عکس تھا۔ حضرت عارف باللہ اس وقت
ستائیس برس کے نوجوان تھے۔ حضرت غوث العالمینؒ کی آنکھوں کے نور اور انتہائی حسین و جمیل۔
لمحان شہر کے ہزاروں گھرانہیں دامادی میں لینے کے لئے بے قرار تھے لیکن عارف باللہؒ تھے کہ شادی
کے نام سے ہی کوسوں دور بھاگتے تھے۔ یہ وہ زمانہ تھا جبکہ آپ مقام ناسوت طے کرنے کے بعد
”ملکوت“ اور ”جبروت“ کے مقامات تک پہنچ چکے تھے روحانی و ملکی صفات کے مالک تھے اور پانچوں
نمازیں خانہ کعبہ میں ادا کرتے تھے۔

صاحب ”مرآت الساقب“ لکھتے ہیں کہ جب سالک صدق دل سے شیخ کی رہنمائی میں کثرت

مجاہدہ اور ریاضت سے مقام ناسوت طے کر لیتا ہے اور مقام ملکوت میں داخل ہوتا ہے تو اس سے بشری صفات دور ہو جاتی ہیں اور ملکوتی صفات ظاہر ہونے لگتی ہیں۔ اس مقام پر اسے ایک عجیب سیر حاصل ہوتی ہے جسے سلوک کے لفظ سے تعبیر کیا جاتا ہے اس کی دو اقسام ہیں :

اول مقام ”سیر الی اللہ“ : یہ مقام ناسوت کی ذیل میں ہے۔ اس کی حدود مقرر اور منضبط ہیں۔ اس میں سالک اس امر کی کوشش کرتا ہے کہ خدا تعالیٰ کو پہچانے اور اس ذات کا پہچانا یہ ہے کہ یقین جانے کہ خدا ایک ہے اور ابتدا و انتہا سے پاک ہے وہ صفتوں کا مستأ ہے بلکہ اس کا درجہ خارج از صفات ممکن البیان ہے۔ جب ان سب باتوں کو یقین کے ساتھ جان لیتا ہے تو اسے سیر الی اللہ کا مقام حاصل ہو جاتا ہے۔

دوم مقام ”سیر فی اللہ“ ہے۔ اس کی حدود مقرر نہیں ہیں اور یہ مقام ملکوت سے متعلق ہے۔ جب سیر الی اللہ کے مدارج طے کر کے حق کو پہچان لے اور پھر اس قدر ترقی کرے کہ ذات و صفات اور انفعال حق کا مشاہدہ کرے۔ علم و حکمت حاصل کر لے اور کیا ملکوت کیا جبروت کوئی چیز اس پر پوشیدہ نہ رہے اس کا نام ”سیر فی اللہ“ ہے۔

صاحب ”رموز الواسعین“ لکھتے ہیں کہ جب سالک مقام ملکوت پر پہنچتا ہے تو اس میں یہ طاقت پیدا ہو جاتی ہے کہ وہ ایک آن واحد میں بلا کسی تکلیف ہزاروں میل کا فاصلہ طے کر لیتا ہے۔ گویا زمین اس کی محکوم بن جاتی ہے۔ جب وہ کسی مقام پر جانا چاہتا ہے زمین کی طنائیں کھنچ جاتی ہیں اور وہ طرفت العین میں اس مقام سے ہو آتا ہے۔

”ملفوظ المخدم“ میں ہے کہ حضرت مخدوم جہانیاں کے ایک عقیدت مند نے عرض کی کہ: ”حضور جو اہل اللہ عالم ملکوت میں ہونے کے باعث کسی دوسرے مقام کی طرف چلے جاتے ہیں ان کی جگہ تو خالی رہتی ہوگی“ آپ نے فرمایا: ”اللہ تعالیٰ ایک فرشتہ بھیجتا ہے جو اس کی جگہ موجود رہتا ہے۔ کوئی بولے تو وہ اس کی زبان سے جواب دیتا ہے۔“

الغرض حضرت صدر الدین عارف کو یہ مقام حاصل تھا اور وہ بالالتزام خانہ کعبہ میں حاضر ہو کر طواف کرتے اور جماعت کے ساتھ نمازیں ادا کرتے تھے۔ ان دنوں فرغانہ کی ایک شہزادی بی بی راستی بھی مقام ناسوت طے کر کے عالم ملکوت میں داخل ہو چکی تھی اور وہ بھی ہر روز خانہ کعبہ میں حاضر ہو کر نماز ادا کرتی اور باقی وقت طواف میں مصروف رہتی تھی۔ شہزادی کے والد سلطان جمال الدین خود ایک صاحب کمال عالم تھے انہوں نے شہزادی کا نکاح کرنا چاہا تھا مگر معصومہ نے یہ کہہ کر ٹال دیا کہ یہ کام آپ تقدیر الہی پر چھوڑ دیں۔ اتفاق سے ایک مرتبہ طواف کی حالت میں شہزادی نے ایک جوان کو دیکھا کہ اس کی پشت سے رہ رہ کر نور کی شعاع منعکس ہوتی تھی۔ شہزادی نے خدا داد فراست سے معلوم کر لیا کہ یہ ”شعاع نور“ کسی قطب وقت کی علامت ہے جو اس با کمال انسان کی صلب میں جلوہ افروز ہے چنانچہ جب حضرت صدر الدین طواف سے فارغ ہوئے تو شہزادی صاحبہ نے نقاب عصمت الہی اور حجاب عفت نامتہاں میں آپ سے پوچھا: ”آپ کون ہیں؟ اور آپ کا وطن شریف کہاں ہے؟“ حضرت نے فرمایا: یہ فقیر اسدی القریشی ہے اور وطن دارالامان ملتان ہے۔“ شہزادی نے عرض کی ”وہی

ملتان! جہاں زبدۃ الکاملین قدوة الواصلین شیخ بہاء الدین ذکریا سکونت رکھتے ہیں؟“ آپ نے فرمایا: ”جی ہاں! یہ نیاز مند حضرت شیخ الاسلام کا ہی فرزند ہے“ پوچھا: آپ کا اسم شریف؟“ فرمایا ”صدر الدین محمد“۔ شہزادی نے کچھ دیر سکوت کے بعد پھر عرض کی کہ کیا آپ کی شادی ہو چکی ہے؟“ فرمایا: ”نہیں“۔ عرض کی ”النکاح من سنتی فمن رغب عن سنتی فلیس منی۔“ حدیث پاک ہے اس کے مطابق ”اگر آپ شادی کرنا چاہیں تو ایک موزوں رشتہ آپ کو مل سکتا ہے۔“

حضرت عارف بلتہ بخوبی سمجھ رہے تھے کہ ”موزوں رشتہ“ سے شہزادی کا مطلب کیا ہے۔ انہوں نے مسکرا کر فرمایا: ”یہ معاملہ حضرت مخدوم العالم سے متعلق ہے۔ وہ جب فرمائیں گے اور جس کے لئے فرمائیں گے میں بلا تامل قبول کر لوں گا“۔ شہزادی جب زیارت و طواف سے فارغ ہو کر فرغانہ واپس پہنچی تو اس نے یہ تمام کیفیت اپنے والد ماجد سے بیان کر دی۔ وہ اس خبر سے بہت خوش ہوئے اور ایک دن ریاست کا انتظام وزیروں امیروں کے سپرد کر کے ملتان کو چل دیئے۔ صاحب ”مرآت الناقب“ کا بیان ہے کہ ہر منزل پر جہاں پڑاؤ کرتے ایک کنواں کھدوا کر خدا کی راہ میں وقف کر دیتے۔ جب یہ شاہی قافلہ ملتان کے قریب پہنچا تو حضرت غوث العالمین مع صاحبزادگان اور اکابر خلفا استقبال کے لئے شہر سے باہر نکلے جہاں اس وقت ام المریدین ”بی بی پاکدامن“ کا مزار ہے ان دنوں اس جگہ عایشان محل اور خوشناباغ تھا جہاں حضرت غوث کی طرف سے سلطان کی رہائش کا انتظام کیا گیا۔ کچھ عرصہ بعد سلطان نے اس کی ملحقہ اراضی کو خرید کر چاہ احداث کرایا اور رہائش کے لئے مکانات تعمیر کرائے۔ بقول صاحب ”مرآت الناقب“ آج تک یہ معمول چلا آتا ہے کہ جو مرید کالے کوسوں کا سفر طے کر کے زیارت کو حاضر ہوتے ہیں پہلے اس کنویں سے غسل کرتے ہیں۔ پھر ام المریدین کے مزار مبارک پر حاضری دیتے ہیں۔ بی بی راستی صاحبہ (پاکدامن) کا ارشاد ہے کہ جو کوئی اس کنویں سے غسل کرتا ہے اور اپنے کپڑے دھو تا ہے اس کے گناہ ساقط ہو جاتے ہیں اور دل صاف اور منور ہو کر خناس کے وسوسہ سے پاک ہو جاتا ہے۔

حضرت غوث العالمین کے امیری نما فقر کی شہرت اگرچہ وہ (سلطان جمال الدین والیاء فرغانہ) فرغانہ سے سن کر آئے تھے پھر بھی کسی خیال کے پیش نظر ایک تھال زر و جواہر سے بھردا کر ہمراہ لے گئے۔ اس وقت حضرت غوث العالمین حجرہ شریف میں مصروف عبادت تھے جب خدام نے یہ خزانہ نظر اشرف سے گزارا تو حضور نے مطلقاً التفات نہ فرمائی۔ اپنے مصلی کا کنارہ اٹھا کر سلطان سے کہا ذرا ادھر توجہ کیجئے۔ فرغانہ کے تاجدار نے نظر اٹھائی تو وہ یہ دیکھ کر حیران رہ گئے کہ مصلی کے نیچے جواہرات کا ایک بحر عمیق موجیں مار رہا ہے۔ سلطان بے حد نادم ہوا اور ملازمین کو اشارہ کیا کہ تھال واپس لے جاؤ۔ دوسرے دن پھر ملاقات ہوئی اور گفتگو کے دوران میں اس قدر اسرار و معارف بیان ہوئے کہ سلطان حضرت کا عاشق زار ہو گیا۔ عشاء کی نماز کا وقت ہو چکا تھا حضرت غوث العالمین بالا خانے سے اتر کر مسجد میں تشریف لائے اور نماز کی امامت فرمائی۔ نماز، مراقبہ اور اوراد کے بعد حسب معمول تخلیہ ہوا اور حضرت کے اکابر خلفا اور تمام فرزند حلقہ بنا کر دوزانو ہو بیٹھے۔ سلطان نے عرض کی: ”حضور اس خادم کی ایک عاجزہ ہے اپنی اولاد میں سے کوئی مخدوم زادہ مرمت فرمائیے تاکہ اس کی غلامی میں دے

ڈالوں۔“ حضرت نے فرمایا: ”میرے تمام فرزند اس وقت حاضر ہیں جس کو اپنی فرزندگی میں لینا چاہیں آپ مختار ہیں۔ سلطان نے حضرت صدر الدین عارف کی طرف اشارہ کیا۔ غوث العالمینؒ تو نور باطن سے سب کچھ معلوم کر ہی چکے تھے مسکرا کر عارف ہاتھ کی طرف توجہ فرمائی گویا مظلوم کرنا چاہتے تھے کہ کیا یہ رشتہ تجھے منظور ہے؟ شرم و حیا نے اس عمر میں بھی زبان پر قفل لگا کر رکھا تھا جواب میں احترام سے اٹھ کر پدر بزرگوار کے قدم شریف پر بوسہ دے دیا۔ دونوں طرف مسرت و انبساط کی ایک لہر دوڑ گئی۔ حضرت نے سلطان کی طرف متبسم ہو کر دیکھا اور فرمایا ”مبارک“۔ ساتھ ہی خدام کو اشارہ فرمایا کہ ”مٹھائی اور تل لے آئیں“ اسی مجلس میں ایجاب و قبول کی رسم ادا ہوئی اور حضرت نے اپنی زبان مبارک سے نور العین صدر الدین عارفؒ کا سلطان کی صاحبزادی بی بی راستی سے نکاح پڑھا اور مسنون خطبہ تلاوت فرمایا۔ اسی وقت ظاہر اور باطن کی دنیا سے تہنیت اور مبارک باد کی صدا بلند ہوئی (ہمیں وقت از عالم ظاہر و باطن آواز تہنیت و مبارک برآمد) اس کے بعد سلطان جمل الدین نے شہزادی کا ہاتھ حضرت شیخ الاسلام کے دست مبارک میں دے کر فرمایا: ”من اس عاجزہ را مسلمان زفاف نمودم“ روز قیامت مسلمان می خواہم۔“ حضرت غوث العالمینؒ نے بی بی صاحبہ کے سر پر ہاتھ رکھ کر فرمایا: ”این فرزند من است“ انشا اللہ مسلمان خواہد بود“ اس کے بعد سلطان نے اجازت چاہی اور اپنے وطن کو روانہ ہو گئے۔

بی بی راستی : شہزادی کا ذکر تصوف اور سیرت کی کتابوں میں بار بار آتا ہے۔ مولانا جمل (سیر العارفین میں) لکھتے ہیں: ”او (بی بی راستی) نیز در راستی و درستیء دین رابعہء عصر بود و حفظ قرآن بہ تمام کمال داشت و ہر روز یک ختم کلام اللہ و تکلیف داشت و ارادت بہ خسر خود شیخ الاسلام بہاء الدین ذکریا سے داشت۔“ المختصر جو خاتون عالم ملکوت طے کر چکی ہو اس کے روحانی مراتب کا کیا کتنا لیکن ہاں ہمہ اس کی خانگی مصروفیات پر بھی ایک نظر ڈال لیجئے۔ محل سرائے غویہ میں جیم بچیوں، بیوہ اور بے کس عورتوں کے علاوہ بڑے بڑے امرا کی بیویاں بھی دینی مسائل سمجھنے کے لئے آمد و شد رکھتی تھیں ان کے قیام و طعام کا انتظام شہزادی کے سپرد تھا۔ محل میں جس قدر لوندیاں اور خدامائیں تھیں ان میں اکثر عارفہ روزگار تھیں۔ صبح کو جب چکی پیسنے بیٹھتیں تو قرآن ختم کر کے اٹھتی تھیں۔ ان سب پر بی بی صاحبہ کی کڑی نظر رہتی تھی۔ ان مصروفیات کے باوجود اپنے باکمال خسر اور نامور شوہر کے لئے کھانا خود تیار کرتیں۔ میاں نوافل و اوراد سے فارغ ہو کر محل میں تشریف لاتے تو انہیں مٹھیاں بھرتیں اور اگر سردی کا موسم ہوتا تو تہجد کے لئے وضو کا پانی بھی گرم کرتی تھیں۔

دوسری شاہی : حضرت رکن عالم کی ولادت کے چار سال بعد حضرت شیخ العارفؒ نے بی بی شہزادی صاحبہ کو فرمایا: ”اے نیک بخت ابھی فیاض ازل نے مجھے اور اولاد عنایت کرنا ہے مگر وہ تیرے شکم سے نہیں“ اس زمانے میں شہر کے قاضی القضاہ کا گھرانہ زہد و ورع میں خاص شہرت رکھتا تھا بی بی صاحبہ نے ان کی ایک بچی کو اپنی تولیت میں لے کر اس کی تربیت فرمائی ازاں بعد ان کا نکاح شیخ العارفؒ سے ہوا جن سے دو صاحبزادے تولد ہوئے۔ شیخ عماد الدین اسماعیلؒ جن سے آپ کی اولاد کا سلسلہ اکناف عالم میں پھیلا۔ دوسرے صاحبزادے شہاب الدینؒ پیدا ہوئے مگر وہ بچپن میں ہی فوت ہو گئے۔

فضیلت : ۷ صفر ۲۱۱ ہجری (۲۱ دسمبر ۱۳۳۳ عیسوی) کو حضرت غوث العالمینؒ کا وصل ہو گیا حضرت صدر الدین عارفؒ کی عمر چالیس برس کی ہو چکی تھی۔ اگرچہ ان کے علاوہ حضرت غوث العالمینؒ کے چھ اور صاحبزادے بھی تھے جن میں شیخ شمس الدینؒ اور شیخ شہاب الدینؒ کا علمی پایہ بہت بلند تھا اور شیخ علاؤ الدینؒ تو طبی دنیا کے بو علی سینا تھے پوتوں میں مولانا نور الدینؒ مولانا عبد الغفارؒ مولانا قطب الدینؒ اور شیخ جلال الدینؒ بھی علم و فضل اور زہد و ورع کے اعتبار سے خاص مقام رکھتے تھے۔ قطب الاقطاب رکن الدین رکن عالمؒ بارہ برس کے تھے جن کے آٹھوں پسر دادا بزرگوار کی آغوش شفقت میں گزرتے تھے ہیں ہمہ شیخ العارفؒ اپنے والد ماجد کی ساری اولاد میں ممتاز اور افضل تھے۔ مہمانوں کے قیام و طعام کا انتظام ان سے متعلق تھا اور گھر کا کوئی معاملہ ان کی مرضی کے خلاف طے نہیں پاتا تھا۔

صائب الرائے : جب حضرت غوث العالمینؒ نے اپنی پہلی صاحبزادی (جو مولانا عراقیؒ کے نکاح میں تھیں) کے انتقال کے بعد مولانا عراقیؒ کو یہ دوسری صاحبزادی کا رشتہ دینے کے متعلق رائے طلب فرمائی تو شیخ العارفؒ نے حضرت غوث العالمینؒ کی خدمت میں عرض کی ”میں نے شیخ فخر الدینؒ کو ایک دن خانقاہ کی سرائے پر کھڑا دیکھا کہ پیراہن سے ہوالے رہا تھا اور نسیم صبا سے محظوظ ہو رہا تھا جس شخص میں عین اللس کا مادہ اس قدر موجود ہو حضرت کا اس کے نکاح میں اپنی صاحبزادی کا دے دینا (میرے نزدیک) نامناسب ہے۔“ چنانچہ یہ رشتہ نہ ہو سکا۔ اور یہ پاکدامن سلطان التارکین حمید الدین حاکم سروردیؒ کے جہلاء نکاح میں دے دی گئیں۔

حضرت غوث العالمینؒ کے وصل کے بعد جب آپ مسند نشین ہوئے تو صاحب ”نزیات لاصفیا“ کے بموجب ہر صاحبزادے کے حصہ میں ستر لاکھ اشرفی نقد ماسوائے دیگر اسباب منقولہ و غیر منقولہ آئے تھے مگر شیخ العارفؒ نے ایک ہی دن میں ساری رقم فقراء اور مساکین میں لٹا دیں۔ کسی نے عرض کی کہ آپ کے والد بزرگوار کا خزانہ نقد و جنس سے معمور رہتا تھا اور اس کو تھوڑا تھوڑا خرچ کرنا پسند فرماتے تھے آپ کو بھی اسی طرح ہی کرنا چاہئے تھے۔ آپ نے فرمایا: ”حضرت باباؒ دنیا پر غالب تھے اس لئے دولت ان کے پاس جمع ہو جاتی تو انہیں علائق دنیا کا کوئی خطرہ لاحق نہ ہوتا اگرچہ میں بھی بالعموم دنیا پر غالب آتا ہوں اور کبھی برابر رہتا ہوں غالب نہ مغلوب اور نہیں چاہتا کہ کبھی یہ غالب آجائے اس لئے اس مردار کو اپنے سے دور ہٹا دیا ہے اور دل کو بے اطمینانی کے فتنہ سے بچالیا ہے۔ بلا حضور کے خزانے کی حفاظت کے لئے میرے دوسرے بھائی کلنی ہیں اگر ساتواں حصہ نہیں رہتا تو نہ رہے۔“

فیوض قرآنی : صاحب ”ملفوظ المحدثوم“ کے مطابق حضرت مخدوم جہانیاںؒ فرماتے ہیں کہ شیخ عارف صدر الدینؒ کو ہر بار کلام اللہ پڑھنے میں دوسرے معالیٰ ظاہر ہوتے تھے سوائے ان معالیٰ کے جو اس سے پہلے ظاہر ہوئے تھے۔ ایک دن انہوں نے شیخ الکبیر (حضرت غوث العالمینؒ) سے عرض کی کہ اگر اجازت ہو تو ان معالیٰ کو حیضء تحریر میں لے آؤں۔ حضرتؒ نے منع فرمایا کہ لوگ سمجھ نہیں سکیں گے اور چونکہ یہ معالیٰ بجائے خود درست ہوں گے اگر کسی نے انکار کر دیا تو گنہگار ہو گا۔

لقمہ زحرارت نور : ”صاحب سیر العارفين“ لکھتے ہیں کہ شیخ رکن الدین فردوسیؒ سے جو شیخ الشائخ

نجیب الدین کے پیر ہیں (اور وہ یعنی شیخ نجیب الدین) شیخ الشانح شرف الدین منیری فردوسی جو بہار (ہندوستان) میں مدفون ہیں، منقول ہے کہ جس زمانے میں میں نے خراسان سے دہلی کا ارادہ کیا اور ملتان پہنچا تو حضرت شیخ الاسلام صدر الدین سے ملاقات کی۔ اس وقت ایام بیض (چاند کی تیرہویں چودھویں اور پندرہویں تاریخ) تھے اور میرا روزہ تھا۔ حضرت شیخ الاسلام نے کھانا طلب کیا ان کے حضور میں لوگ بہت تھے۔ کچھ علما اور کچھ فقرا تھے جب دسترخوان بچھایا گیا اور کھانا چٹا گیا تو میں نے دیکھا کہ کھانا بہت تھا اور سب پر کثیف تھا جیسا کہ بادشاہوں کے دسترخوان پر ہوتا ہے۔ میں بہ نسبت اور درویشوں کے حضرت شیخ کے نزدیک تھا۔ حضرت کے سامنے مزعفر کا ایک بڑا خوان رکھا گیا اور دوسرا صابونی حلوے کا خوان تھا۔ حضرت شیخ نے مجھ سے ارشاد فرمایا کہ بسم اللہ کیجئے۔ درویشوں کی بسم اللہ بہتر ہے۔ میں اگرچہ روزہ دار تھا مگر حکم من اکل من المغفور لہو مغفور (جس نے مغفور کا دیا کھایا وہ مغفور ہے) یہ نہ کر سکا کہ اس سعادت سے اپنے کو محروم رکھتا۔ بسم اللہ کی اور کھانا شروع کر دیا۔ میں نے دیکھا کہ حضرت شیخ نہایت رغبت سے کھانا کھا رہے تھے اور ہر قسم کے کھانے کی جانب راغب تھے۔ میرے دل میں خیال آیا کہ ایام بیض کے روزے نہ رکھنا اگر مہمانوں کی خاطر سے تھا تو کھانے میں تقلیل بہتر تھی۔ ("تاریخ فرشتہ" اور "بزم صوفیہ" میں ہے کہ شیخ رکن الدین نے سوچا کہ میں نے میزبان کی خاطر روزہ تو افطار کر لیا اب صرف افطار پر ہی اکتفا کیا جائے یا کچھ اور کھایا جائے)۔ جیسے ہی یہ خیال میرے دل میں گزرا تو فوراً شیخ صدر الدین نے میری طرف رخ کیا اور فرمایا: درویش رکن الدین! ہر کہ بتواند کہ طعام را از حرارت باطن نور گرداند و بحق رساند، لازم نیست کہ مقید بتقلیل طعام باشد (یعنی درویش رکن الدین! جو حرارت باطن سے غذا نور کر سکتا ہے اور حق تک لوگوں کو پہنچا سکتا ہے اس کے لئے یہ ضروری نہیں کہ وہ تقلیل غذا بھی کرے۔)

چونکہ لقمہ می شود بر تو مگر تن مزین ہر چند بتوانی بخور

(چونکہ لقمہ تیرے حلق کے اندر جا کر گوہر بن جاتا ہے اس لئے تردد نہ کرو اور جس قدر جی چاہے کھاؤ) قم باذن اللہ : بحوالہ "ملفوظ الحمدوم" بروایت حضرت مخدوم جہانیاں جہاں گشت بخاری "ایک دفعہ شیخ العارف" اور ادوار افکار میں مصروف تھے کہ پڑوس سے رونے پینے کی آواز آئی۔ آپ نے پوچھا: "یہ کیا معاملہ ہے" لوگوں نے عرض کی کہ ایک بڑھیا کا اکلوتا بیٹا مر گیا ہے اور وہ زار زار رو رہی ہے۔ آواز میں اس قدر درد تھا کہ حضرت آبدیدہ ہو گئے۔ اٹھے اور اس بڑھیا کے گھر تشریف لے گئے۔ جوان لڑکے کی لاش ایک چارپائی پر رکھی تھی بڑھیا اور دوسرے لواحقین کے رونے دھونے سے ایک قیامت برپا تھی۔ حضرت اس نوجوان کے قریب پہنچے اور فرمایا: "ما حی یا قیوم! قم باذن اللہ!" جوان فوراً اٹھ بیٹھا۔ حیرت سے ادھر ادھر نظر دوڑا کر بولا یہ کیا اسرار ہے؟ میں تو مر چکا تھا اور میں نے سکرات کی تلخی بھی چکھی ہے۔ زندہ کیسے ہو گیا ہوں؟ جوان کی بوڑھی ماں نے یہ اعجاز دیکھا تو مبہوت ہو کر رہ گئی اسے یقین نہیں آتا تھا۔ روتی بھی تھی اور ہنستی بھی تھی۔ آنکھوں سے خوشی کے آنسو رواں تھے لڑکے کے سر آنکھوں پر بوسہ دیا پھر اسے شیخ کے قدموں میں لا ڈالا اور خود بھی حضرت کے پاؤں اور نعلین مبارک کو پیار دیتی۔ شیخ العارف نے جوان سے مخاطب ہو کر فرمایا: "تو تو بے ہوش ہو

گیا تھا، چپ رہ کچھ مت کہہ۔“ حضرت مخدوم جہانیاں فرماتے ہیں کہ شیخ العارف ”کایہ اعجاز“ ”سرقدر“ اور اس کا تصرف ہے۔ مزید ارشاد فرمایا کہ وہ جوان بوڑھا ہوا اور ابھی مرا ہے جب وہ یاروں میں ہوتا تو ان سے کہتا کہ میں مر گیا تھا اور میں نے سکرانے کی تلخی بھی چکھی ہے، شیخ کی ولایت سے زندہ ہوا۔ ایصالِ ثواب کی برکت سے فرزند: مولانا فتح اللہ نے فرمایا کہ میرے والد مولانا قطب الدین بہرام کے کوئی اولاد نہ تھی میں بڑھاپے میں پیدا ہوا۔ میرے والد حافظ قرآن تھے اور ہمیشہ تلاوت قرآن میں مشغول رہتے۔ ہر جمعہ کو حضرت شیخ الاسلام بہا الدین ذکریا ملکی اور صدر الدین عارف کے روضوں کی زیارت کرتے اور ایک قرآن کا ثواب اس نیت سے ان کی روح کو بخشتے کہ میرے یہاں فرزند پیدا ہو۔ ایک شب جمعہ کو ختم کلام اللہ کے بعد حالت غنودگی میں دیکھا کہ حضرت شیخ صدر الدین نے دو چھوڑے عنایت فرمائے اور فرمایا: مولانا قطب الدین جاؤ ایک خرا خود کھانا اور دوسرا خرا اپنی بیوی کو کھلانا انشا اللہ تمہارے ہاں نیک بخت فرزند ہو گا۔ اس خواب کے دیکھنے کے بعد جب مزار مبارک سے باہر آئے تو دیکھا کہ ایک نورانی صورت بزرگ نے دو خرے ان کو دیئے۔ وہ نہایت خوش و خرم اپنے گھر آئے۔ ایک خرا خود کھایا اور دوسرا میری ماں کو کھلایا، ان کی برکت سے میں پیدا ہوا۔ حضرت مولانا فتح اللہ نے فرمایا یہ خواب میرے والد نے جب مجھے سنایا تو میں دوڑا اور اپنا چہرہ ان کے مزار اقدس سے ملا ان کی محبت سے اپنے دل کو مالا مال کیا۔ اسی روز سے تحصیل علم میں مشغول ہو گیا چنانچہ تھوڑی سی مدت میں اپنے مقصد کو پہنچ گیا۔

ہر کے راہر کارے ساختہ: مولانا جمالی سروردی لکھتے ہیں کہ انہوں نے اپنے پیر حضرت سہاء الدین سروردی سے سنا ہے کہ وہ اپنے والد بزرگوار شیخ بدھ فتح اللہ کی مقبولت کی بابت فرماتے تھے کہ ان کے پڑوس میں ایک سردار تھا جو بہت صالح تھا وہ خواجہ بدھ سے بہت محبت رکھتا تھا۔ اس کے چند گاؤں تھے اس نے خواجہ بدھ سے بہت عاجزی اور انکساری سے عرض کیا کہ میرے مواضع میں جا کر میری ان زمینوں کی پیمائش کرائیے اور وہاں کا محصول جمع کر کے مجھے بھیجئے۔ خواجہ صاحب اس سردار کے اصرار پر چلے گئے اور پیمائش شروع کر دی۔ رات کو خواب میں خواجہ بدھ نے دیکھا کہ خواب میں انہیں اس کام سے حضرت صدر الدین عارف نے منع فرمایا۔ کہ یہ کام تیرے لائق نہیں اس کو جلد چھوڑ دو اور واپس اپنے گھر چلے جاؤ۔ علی الصبح دیہات کی رعایا خواجہ صاحب کے پاس آئی کہ جلد چلئے تاکہ زمینوں کی پیمائش ہو جائے خواجہ اسی وقت سوار ہوئے اور اپنے مکان کو چلنے کا ارادہ کیا رعایا کو خوف ہوا کہ ایسا نہ ہو کہ کوئی سبب جو ہم کو معلوم نہیں ہے اس سے مولانا کو انقباض ہوا ہو۔ خواجہ بدھ نے فرمایا دوستو! اطمینان رکھو تمہاری وجہ سے مجھے کوئی انقباض نہیں بلکہ میں نے حضرت شیخ صدر الدین کو خواب میں دیکھا ہے انہوں نے مجھے اس کام سے روکا ہے مجھ کو اس کام سے پرہیز کرنا چاہئے اور اپنے مکان پر چلے جانا چاہئے چنانچہ وہ واپس گھر آ گئے مواضع کے مالک نے جب سنا کہ خواجہ کام چھوڑ کر گھر آ گئے ہیں تو اس نے خیال کیا کہ رعایا نے شاید اطاعت نہیں کی تاکہ مواضع کا لگان مجھ تک پورا نہ پہنچے اس نے دوبارہ پھر منت سماجت کی۔ خواجہ نے بہت عذر کیا اور خواب کی کیفیت بیان کی مگر سردار نہ مانا اور کہا کہ ایک مرتبہ تو جس طرح بھی ہو جائیں اور پیمائش کرائیں۔

خواجہ اس کے اصرار پر بکراہت مان گئے۔ اسی دن بلا خانے پر تجدید وضو۔ لئے گئے کہ حضرت صدر الدین عارفؒ ظاہر ہوئے اور فرمایا کہ میں نے تجھ کو منع نہیں کیا تھا کہ پیائش کے حساب کے لئے قلم نہ چلانا اور اس کام میں مشغول نہ ہونا۔ ازاں بعد خواجہ بدھ کا ہاتھ پکڑا اور انہیں زمین پر گرا دیا۔ وہ بے ہوش ہو گئے ان کے لڑکوں اور متعلقین نے جب یہ حال دیکھا تو ان کے منہ پر پانی چھڑکا۔ جب وہ ہوش میں آئے تو انہوں نے حضرت شیخ صدر الدینؒ کا تمام واقعہ بیان کیا اور تحریر کے کام سے استغفار کیا۔ خواجہ بدھ اپنے وقت میں خدا تعالیٰ کے مقبول بندوں میں سے ہوئے۔

ہرنی بمعہ بچہ حاضر : بمطابق "سیر العارفين" ایک دن حضرت شیخ صدر الدین عارفؒ دریا کے کنارے (ملتان کے قریب) وضو کر رہے تھے۔ شیخ رکن الدینؒ ان دنوں سات سال کے تھے اور اپنے باپ کے پاس قرآن حفظ کیا کرتے تھے چنانچہ آپ جہاں کہیں جاتے انہیں ساتھ رکھتے۔ ناگہ ایک طرف سے ہرنوں کا ایک گلدہ ظاہر ہوا اس گلے میں ایک ہرنی تھی اس کے پیچھے اس کا بچہ تھا۔ حضرت رکن الدین ابوالفتحؒ کی نظر ہرنی کے اس بچے پر پڑی جو اپنی ماں کے پیچھے پیچھے دوڑ رہا تھا۔ حضرت چونکہ ابھی بچے تھے اس لئے ہرنی کے اس بچے کی طرف مائل ہو گئے۔ وہ پورا گلدہ نظروں سے غائب ہو گیا اور ان کی نظر اسی طرف رہی جس طرف ہرنوں کا گلدہ گیا تھا۔ کچھ دیر بعد جب حضرت صدر الدین عارفؒ وضو سے فارغ ہوئے اور دو گانہ ادا کر چکے تو شیخ رکن الدینؒ کو اپنے پاس بلایا۔ بٹھایا اور قرآن شریف منگوا دیا کہ وہ قرآن پڑھیں شیخ ابوالفتح اتنے ذہین تھے کہ روزانہ چوتھائی پارہ حفظ کر لیا کرتے تھے۔ پڑھنے کے بعد اس کو تین مرتبہ میں حفظ کر لیتے تھے شیخ العارفؒ نے آج دس مرتبہ پڑھلایا مگر ان کا دل چونکہ متوجہ نہ تھا اس سے سبق یاد نہ ہوا۔ حضرت نے دریافت حل کیا۔ بعض حاضرین جو اس قصے سے واقف تھے ہرن کے گلے کا ادھر سے گزرنا اور ان کا ہرنی کے بچے کو دیکھنا کہ جو اپنی ماں کے پیچھے پیچھے جا رہا تھا بیان کیا جب شیخ العارفؒ کو معلوم ہوا کہ ان کا دل اس سبب سے متوجہ نہیں ہے تو کچھ دیر تامل کیا اور فرمایا کہ ہرنوں کا گلدہ کس طرف گیا ہے؟ شیخ رکن الدینؒ نے کہا کہ بابا ہرنی کا عجیب بچہ ماں کے پیچھے تھا اور جس طرف وہ گیا تھا بتایا۔ حضرت العارفؒ نے کچھ دیر اس طرف نظر جمالی اسی وقت وہ ہرنی بچے کے ہمراہ دکھائی دی کہ دوڑی چلی آ رہی ہے یہاں تک کہ شیخ رکن الدینؒ کے قریب آگئی اور کھڑی ہو گئی شیخ رکن الدینؒ نے اس ہرنی کے بچے کو گود میں لیا اس کی پیشانی کو بوسہ دیا اور اس کی ماں کے دودھ اس کے منہ میں دیئے۔ کہتے ہیں کہ اسی دن آپ نے آدھا پارہ حفظ کر لیا۔ اس ہرنی اور بچے کو لائے اور خانقاہ میں چھوڑ دیا جو عرصے تک وہاں رہے۔

مولانا فتح اللہ کاتب کا حفظ قرآن : مولانا جمالیؒ لکھتے ہیں کہ مولانا فتح اللہ کاتب نے جو ملتان کے استاد تھے اور وہاں علما کا درس دیا کرتے تھے۔ اپنا حفظ قرآن کا یہ واقعہ بیان کیا کہ میں نے بیس سال کی عمر تک کوئی علم حاصل نہیں کیا تھا۔ قرآن بھی پوری طرح یاد نہیں کیا تھا۔ ایک رات حضرت شیخ صدر الدینؒ کو خواب میں دیکھا کہ مسجد میں بیٹھا ہوں، کھانے سے بھرا ہوا لکڑی کا پیالہ سامنے رکھا گیا میں بھی مسجد کے گوشے میں نماز پڑھ رہا تھا اس کے بعد ان کی قدم بوسی سے مشرف ہوا گویا میں دعا کے لئے عرض کر رہا ہوں کہ اگر علم میسر نہیں ہے تو ان کی برکت سے قرآن ہی پڑھ لوں۔ یہی میری نیت

تھی اور یہی عرض کیا۔ حضرت نے اس پیالے سے تھوڑی سی کھیر نکالی اور میرے ہاتھ میں دے دی اور کہا کہ کھا لو اور سورہ یوسف یاد کرو۔ اسی وقت کھیر کا وہ لقمہ منہ میں رکھا اور نگل گیا۔ جب میں بیدار ہوا تو میں نے اپنے دل میں ایک راحت اور روشنی پائی۔ جب صبح ہوئی تو حضرت کی زیارت سے مشرف ہوا اور فجر کی نماز مولانا وجیہ الدین احمد کی اقتدا میں جو اس خانقاہ کے امام تھے پڑھی۔ مولانا حافظ تھے اور خوش آواز بھی تھے ان کی قرآن خوانی کو سن کر لوگوں کے ہوش جاتے رہتے تھے پس میں نے اپنے اوپر لازم کر لیا کہ روزانہ شیخ کی زیارت کے لئے پہنچوں اور نماز فجر ادا کروں۔ اسی طرح کرتا رہا اور روزانہ ساعت بہ ساعت مجھے تعلیم کا شوق زیادہ ہوتا گیا یہاں تک کہ ایک دن میں نے اپنا حال مولانا وجیہ الدین احمد سے بیان کر دیا۔ کھیر کے لقمے کا واقعہ جو شیخ صدر الدین نے مجھے دیا تھا اور سورہ یوسف کے حفظ کرنے کا حکم، یہ سب ان سے کہہ دیا۔ پس مولانا اٹھے اور مجھ سے بغلیں ہوئے۔ خوشی کا اظہار کیا اور فرمایا کہ ایسا ہی کرنا چاہئے اور بہت کوشش کرنی چاہئے اس میں کوئی شک نہیں ہے کہ جب شیخ صدر الدین نے تمہارے اوپر عنایت فرمائی ہے تو سعادت کے دروازے ضرور کھل جائیں گے دوسرے روز میں وہ قرآن کریم جو میرے پاس تھا مولانا کے پاس لے گیا اور پہلے وہی سورہ یوسف شروع کی چنانچہ صرف پانچ دنوں میں حفظ کر لی۔ مولانا کو تعجب ہوا۔ میرے قرآن پڑھانے میں انہوں نے بہت کوشش کی، خدا تعالیٰ کی عنایت اور حضرت شیخ کی برکت سے تقریباً سات مہینوں میں میں نے کم و بیش سارا قرآن حفظ کر لیا اور تحصیل علم میں مشغول ہو گیا۔

اس کے بعد میں حضرت سلطان العلماء والصلی مولانا ثنا الدین کی خدمت میں گیا کہ جنہوں نے چند سال تک شہر شیراز میں سید شریف سے تحصیل علم کیا تھا جو صاحب برکت تھے اور صلاحیت میں بے نظیر تھے ان سے حضرت شیخ صدر الدین کی زیارت اور حفظ قرآن کرنے کا واقعہ عرض کیا تو حضرت مجھ سے بغلیں ہوئے۔ ان کے اظہار مسرت نے میرے دل کو قوی کیا۔

گورنر ملتان شہزادہ محمد : حضرت شیخ العارف کے شہزادہ محمد بن سلطان بلبن (گورنر ملتان) سے تعلقات ابتدا میں خاصے تسلی بخش تھے وہ اکثر و بیشتر حضرت کی خدمت میں حاضر ہوتا۔ حضرت بھی گاہے بگاہے اسے ملنے چلے جاتے۔ حضرت لال شہباز قلندر بھی جب کبھی سیون شریف سے ملتان شریف تشریف لاتے تو وہ بھی شہزادہ کی دلجوئی کے پیش نظر اس کی علمی صحبتوں میں شریک ہوتے۔

بمطابق "سیر العارفین" "تاریخ معصومی" و "تاریخ فرشتہ" ایک دن متذکرہ دونوں بزرگ چند اور درویشوں کے ہمراہ شہزادہ کی مجلس میں تشریف فرما تھے ایک خوش الحان غزل خواں عربی اشعار پڑھ رہا تھا۔ ایک شعر پر دہمتا ان بزرگوں اور دوسرے درویشوں پر وجد طاری ہو گیا اور وہ رقص کرنے لگے تمام مجلس ادب سے کھڑی ہو گئی۔ شہزادہ بھی ان کے سامنے ادب سے دست بستہ کھڑا رہا اور زار و قطار روتا رہا۔

تعلقات میں کشیدگی : افسوس کہ یہ خوشگوار فضا ازاں بعد دیر تک قائم نہ رہ سکی اور چند ایسے اسباب پیدا ہو گئے کہ شیخ العارف اور شہزادے کے درمیان کشیدگی پیدا ہو گئی۔ صاحب "سیر العارفین" کے مطابق شہزادے کی بیوی جو سلطان شمس الدین اہلتمش کی بیٹی تھی نہایت حسینہ اور صالحہ تھی۔

شہزادہ اکثر شراب خوری میں مشغول رہتا تھا۔ اس کی بیوی کو یہ بات ناپسند تھی۔ ایک دن شہزادہ نے مستی کی حالت میں اپنی بیوی کو تین طلاقیں دے دیں۔ جب ہوش میں آیا تو پشیمان ہو کر قاضی شرف الدین خوارزمی جو اس کا محرم راز تھا کو بلا کر اس معاملہ کا حل دریافت کیا جنہوں نے حلالہ کا فتویٰ دیا۔ شہزادے کو یہ بات منظور نہ تھی لیکن خوف خدا رکھتا تھا چنانچہ قاضی نے مشورہ دیا کہ حضرت شیخ العارفؒ کو بلا کر شہزادی کا ان سے نکاح کر دیا جائے اور ایک دن ان سے طلاق لے لی جائے اور پھر بعد عدت دوبارہ نکاح کر لینا چاہئے۔ شہزادے نے لا علاج ہو کر یہ بات مان لی۔ جب شہزادی حضرت شیخ کے گھر گئی تو عرض کیا کہ مجھے ہرگز اس شرابی کے پاس جانے کی خواہش نہیں آپ خدا کے لئے مجھے طلاق نہ دیں۔ حضرت نے اس کی بات مان لی چنانچہ دوسرے دن جب شہزادے کے آدمیوں نے حضرت شیخ العارفؒ سے آکر کہا کہ آپ شہزادی کو طلاق دے دیں تو حضرت نے انکار کر دیا۔ اس واقعہ پر شہزادے کو سخت غصہ آیا اور اس نے قسم کھا کر کہا کہ کل شیخ کے مکان پر جا کر انہیں سارے قبیلے سمیت قتل کر دوں گا۔ لوگوں نے جا کر یہ بات حضرت شیخ کو بتائی لیکن آپ ذرا بھر فکر مند نہ ہوئے۔

اکثر مورخین نے اس واقعہ کی صحت سے انکار کیا ہے سیر العارفین میں شہزادے کا نام نسخہ اول میں حضرت خان اور بعد میں قدر خان لکھا ہوا ہے۔ جبکہ سلطان غیاث الدین بلبن نے اپنے بڑے لڑکے شہزادہ محمد کو ملتان کا گورنر مقرر کیا تھا اور اس کے ساتھ یہ واقعہ منسوب کر دیا ہے ”بزم صوفیہ“ کے مطابق اس کی کوئی اصلیت نہیں۔ شہزادہ محمد نہایت لائق، منذب، ذی علم اور علما و فضلا اور درویشوں کا قدر دان تھا۔ حضرت امیر حسن سنجری اور حضرت امیر خسرو جیسے اکابر اس کے دربار سے منسلک تھے اس کی موت پر انہوں نے دردناک مرثیے لکھے ہیں (تاریخ فرشتہ) مزید برآں تاریخ فیروز شاہی (ضیا الدین برنی) میں بھی شہزادے کے اخلاق و کردار کی مقبول و محمود تصویر ملتی ہے۔ ملا عبد القادر بدایونی بھی منتخب التواریخ میں اس روایت کا ذکر نہیں کرتے لہذا اکثریت کے نزدیک یہ واقعہ محض افسانہ نگاری ہے۔

تذکرہ ”صدر الدین عارف“ میں مولانا نور احمد فریدی کشیدگی کے سلسلہ میں بحوالہ ”مجالس العشاق“ لکھتے ہیں سلطان خواجہ حسن (سنجری) را طلب کرد و از روئے غضب چند تازیانہ زد۔ الی آخرہ یعنی ایک دفعہ شہزادے نے خواجہ حسن سنجری کو طلب کر کے از روئے غضب تازیانے سے پٹوایا تھا ”جب حضرت عارف باللہ کو علم ہوا تو وہ سخت براہم ہوئے اور منافرت کی۔ یہ خلیج روز بروز بڑھتی رہی۔ بعض کہتے ہیں کہ خانقاہ غوثیہ میں ہر وقت ڈیڑھ دو ہزار آدمی مقیم رہتے تھے اور وہ کسی کو خاطر میں نہ لاتے تھے شہزادے کو ان سے بغاوت کا خدشہ لاحق ہو گیا اور ان کی جان کا دشمن ہو گیا اور ایک دن اپنی منتخب فوج کے ساتھ خانقاہ غوثیہ پر چڑھ آیا۔ سندھی زائرین و مجاہدین خانقاہ کے صحن میں جمع ہو گئے اور حضور پر نثار ہو کر سرخرو ہونے کی اجازت طلب کی مگر حضرت العارفؒ نے اجازت نہ دی۔ سندھیوں کے سروں پر ہاتھ پھیرتے آگے بڑھے۔ قطب الاقطاب رکن عالم دامن طرف اور شیخ اسماعیل بامیں طرف حضرت کے ساتھ تھے۔ شہر کے ہزاروں آدمی جن میں جوان بوڑھے سب شامل تھے خواجہ احمد معشوق کی قیادت میں آگے بڑھ کر قدم بوس ہوئے۔ احمد معشوق بولے: ”جب کبھی

بادشاہوں نے فقرا کی شان میں گستاخی کی ہے اس کا نتیجہ اچھا نہیں نکلا۔ حضرت العارفؒ نے فرمایا کہ ضروری ہے کہ ہم خدا کی طرف رجوع کریں اور جو غیب سے اشارہ ہو اس کی تعمیل کریں۔ ازاں بعد آپ خواجہ احمد معشوقؒ قطب الاقطاب رکن عالم اور سلطان التارکین حاکم کو ہمراہ لے کر حضرت غوث العالمینؒ کے مزار نور بار پر فاتحہ پڑھنے کے بعد مراقبہ میں بیٹھ گئے۔ تھوڑی دیر بعد ہجوم کو مخاطب کر کے فرمایا: ”دوستو میں نے ابھی ابھی حضرت غوث العالمینؒ کی روح پر فتوح سے ملاقات کی ہے۔ حضرت نے قرآن مجید کی یہ آیت تلاوت کی ہے ”واللہ بعصمک من الناس (یعنی اللہ تجھے لوگوں کے شر سے بچالے گا) اس لئے میں بالکل مطمئن ہوں آپ لوگ اپنے اپنے گھروں کو چلے جائیں انشا اللہ مقابلے کی ضرورت نہیں پڑے گی ”چنانچہ لوگ اپنی اپنی منزلوں کی طرف روانہ ہو گئے۔ ازاں بعد شیخ العارفؒ بھی شہزادہ کے لشکر کو دیکھنے کے لئے فیصل پر تشریف لائے نیچے جھانک کر دیکھا تو ہر طرف شہزادے کا لشکر قلعہ پر حملے کے حکم کا لشکر پایا اور فرمایا: اللہ اللہ! ایک درویش کو قتل کرنے کے لئے اتنا اہتمام پھر یہ شعر پڑھے۔

تحن الجبل لرسخ لا تزجہا لراح العاصفات تزجہی ای تعمرک الا رجله الا مراک
 ”یعنی ہم بڑے جے ہوئے پہاڑ ہیں ہمیں سخت چلنے والی ہوا میں بھی نہیں ہلا سکتیں۔ نخل اور برداشت ہمارا ہمیشہ کا معمول ہے“ مولانا علاؤ الدین نے عرض کی حضور اگر ہم اپنی جمیعت کے ساتھ مقابلہ کو لٹیں تو فوج ضرور ہمارا ادب کرے گی۔ شیخ العارفؒ نے قطب الاقطاب رکن عالمؒ کی طرف مسکرا کر دیکھتے ہوئے فرمایا ”سنئے ہو رکن الدین! مولانا کیا کہتے ہیں۔ کیا حضرت حسین علیہ السلام مظلوم کا اثر ہم سے کم تھا؟۔ عزیز من! عوام کا کوئی اعتبار نہیں، سیاست سب کچھ کرا لیتی ہے۔ انسان کو ہر حالت میں اپنے خدا پر بھروسہ کرنا چاہئے۔

شہزادے کی شہادت : ابھی شیخ العارفؒ فیصل سے اتر ہی رہے تھے کہ لشکر میں عجیب گل کھلا۔ ایک سوار ہانپتا کانپتا سلطان محمد کی خدمت میں حاضر ہوا اور بولا کہ شہزادہ عالم! تیمور خان کی بیس ہزار فوج چناب کو پار کر کے المنسور (ملتان چھاؤنی) کی طرف بڑھی چلی آتی ہے اگر اس سیلاب کو آگے بڑھ کر نہ روکا گیا تو ملتان کی اینٹ سے اینٹ بچ جائے گی۔ مولانا فریدی یوں تبصرہ فرماتے ہیں کہ ۶۸۳ ہجری (۱۲۸۳ عیسوی) میں حضرت غوث العالمینؒ کے تقریباً تمام خلفاء رخصت ہو چکے تھے اور نئے متلاشیان حق نے ان کی جگہ لے لی تھی۔ حضرت عارف باللہؒ ان کی تربیت میں مصروف تھے۔ خواجہ احمد معشوقؒ قطب الاقطاب شیخ رکن الدینؒ سلطان التارکین، حمید الدین حاکم، شیخ صلاح الدین درویش اور خواجہ حسام الدین جیسے اکابر صوفیاء نے خانقاہ غوثیہ کا نظام سنبھال رکھا تھا۔ اگرچہ شیخ العارفؒ خزانہ میں کچھ جمع نہیں ہونے دیتے تھے اس کے باوجود روزانہ ہزاروں آدمی لشکر سے کھانا کھاتے اور سینکڑوں نقد و جنس کی صورت میں امداد پاتے تھے۔ ملتان کا گورنر (شہزادہ محمد) جو سلطان غیاث الدین بلبن کا ولی عہد بھی تھا کسی غلط فہمی پر حضرت سے بگڑ بیٹھا اور یہ صورت حال روز بروز شدت اختیار کرتی چلی گئی یہاں تک کہ ایک دن وہ اپنے تمام لاؤ لشکر کے ساتھ خانقاہ عالیہ پر چڑھ آیا کشت و خون کا بازار گرم ہونے کو تھا کہ عین موقع پر قادر قیوم نے چنگیزی افواج کو بھیج دیا جنہوں نے

شہزادے کو سنبھلنے کی فرصت تک نہ دی اور وہ لڑتا ہوا مارا گیا۔ اس واقعہ کے چار پانچ سالوں کے اندر ہی اندر بلبن اعظم، معز الدین کیقبلاو سب مر گئے اور سلطنت خاندان غلاماں کے پنجہء اقتدار سے نکل کر خلیجوں کے ہاتھوں میں چلی گئی اس اجمال کی تفصیل عبرت انگیز ہے اور اس سے پتہ چلتا ہے کہ اہل اللہ سے الجھنے کا نتیجہ کیا نکلتا ہے۔ اس شاہی خاندان کا نام و نشان مٹ گیا مگر حضرت شیخ العارفؒ کے محترم خاندان کا سورج سات سو برس گزرنے کے باوجود آج بھی نصف النہار پر چمک رہا ہے۔ بلاشبہ۔

چراغے را کہ ایزد بر فرزند ہر آں کس پف زند، ریشش بسوزد
اکابر خلفائے کرام : قطب الاقطاب رکن الدین رکن عالم ملتانی، صلاح الدین درویش، شیخ احمد بن شیخ محمد معشوق، حضرت جمال الدین جمال خنداں رو، اوچی، مولانا علاؤ الدین بنجندی اور شیخ حسام الدین ملتانی بدایونی۔

وصال : تاریخ وصال مختلف الفیہ ہے مگر صاحب ”تذکرہ صدر الدین عارف“ مولانا نور احمد فریدی نے حضرت کے خاندانی ریکارڈ سے سال وصال ۷۰۹ ہجری نکالی ہے (مطابق یکم مئی ۱۳۱۰ عیسوی) جو آپ کے اولاد و کرام کے پاس محفوظ شدہ تاریخی ریکارڈ کی تصدیق کرتی ہے۔ ”بزم صوفیہ“ کے نزدیک آپ نے ظہر و عصر کے درمیان انتقال فرمایا متذکرہ بالا تاریخ وصال کے پیش نظر آپ کی عمر شریف ۸۸ سال بنتی ہے اور اپنے والد بزرگوار حضرت غوث العالمینؒ کے پہلو میں اسی قبہ میں آرام فرما ہیں۔

الشیخ العارف گوشہ نشین درویش تھے انہوں نے اپنی ساری عمر ملتان میں بسر فرمائی۔ نہ کبھی کسی بادشاہ کے دربار میں گئے اور نہ سندھ کا دورہ فرمایا۔ اکناف عالم سے طالبان حق کھنچے چلے آتے ان کی تربیت اور اصلاح احوال کے لئے آپ نے اپنی خانقاہ میں ہی قیام ضروری سمجھا اور اپنے عظیم والد ماجد و مرشد کامل حضرت غوث العالمینؒ کے مشن کو تازیت جاری رکھا اور المدرستہ البہائیہ اور خانقاہ غوثیہ کی اس شان اور عظمت کو بطریق احسن برقرار رکھا گویا۔

ہرگز نہ میرد آں کہ دلش زندہ شد بہ عشق ثبت است بر جریدہ عالم دوام ما
وصایا : آپ کے مرید و خلیفہ خواجہ ضیا الدین سروردیؒ نے آپ کے ملفوظات جمع کئے ہیں اور ان کا نام ”کنز الفوائد“ رکھا۔ اس میں حضرت مولف و مرتب نے حضرت صدر الدین عارف سروردیؒ کی چند وصیتیں بھی درج کی ہیں جو۔

الصالحین ”ہم چند یہاں درج کر رہے ہیں :
یہ وہ وصیتیں ہیں جو حضرت شیخ العارفؒ نے اپنے مریدوں کو ارشاد فرمائی تھیں۔ فرمایا: حدیث قدسی میں ہے لا الہ الا اللہ حصنی فمن دخلہ امن من عذابی۔ (یعنی اللہ تعالیٰ فرماتے ہیں لا الہ الا اللہ میرا قلعہ ہے جو اس میں داخل ہوا وہ میرے عذاب سے نجات پا گیا) قلعہ کی تصریح کرتے ہوئے فرماتے ہیں کہ یہاں لا الہ الا اللہ کو حسن کہا گیا ہے۔ حصار نہیں۔ حصار وہ ہے کہ احاطہ میں لے لے لیکن کبھی نگاہ میں رکھے اور کبھی نہ رکھے اور حسن وہ کہ احاطہ میں بھی لے لے اور نگاہ میں بھی رکھے۔

اس قلعہ میں داخل ہونے کی تین صورتیں ہیں (۱) ظاہری (۲) باطنی (۳) حقیقی۔ ظاہری

صورت یہ ہے کہ سوائے اللہ تعالیٰ کے کسی سے نہ ڈرے اور نہ امید رکھے کیونکہ اگر ساری کائنات دشمن بن جائے تو اس کے حکم کے سوا ضرر نہیں پہنچا سکتی اور اگر سارا جہان دوست بن جائے اور رب کائنات کا نشانہ ہو تو کوئی اسے نفع نہیں پہنچا سکتا چنانچہ ارشاد ہوتا ہے **وَان يَمْسِكِ اللَّهُ يَضِرَ فَلَآ كَاشِفٌ لَّهُ الْاِلا هُوَ وَاَنْ يَّرُدْكَ بَخْرًا فَلَآ رَادُهُ بَفَضْلِهِ** (اللہ تعالیٰ اگر کسی کو تکلیف یا راحت پہنچانا چاہے تو نہ کوئی دوسرا اسے روک سکتا ہے نہ اس کے غلبہ و اقتدار سے نکل کر بھاگ سکتا ہے)۔

دریں سے خانہ ہر مینا ز بیم محتسب لرزد مگر یک شیشہء عاشق کہ از دے لرنہ برسگ است حسن باطن یہ ہے کہ اس سرائے فانی میں موت کے پہلے جو کچھ پیش آتا ہے بالکل ہنگامی اور عارضی ہے جاودانی نہیں ہے۔ سالک اس حقیقت پر یقین کر لے کہ موت سے پہلے انسان کو جو زندگی نصیب ہوتی ہے یہ "حیات مستعار" ہے "کل من علیہا لان" یعنی دنیا کی کسی چیز کو ثبات نہیں اس لئے ان کی ہستی و نیستی کی طرف بالکل التفات نہ کرنا چاہئے اور باطن میں ماسوائے اللہ سے بے تعلق رہنا چاہئے بلکہ حقیقت یہ ہے کہ بہشت کی آرزو اور دوزخ کا خوف بھی دل میں نہ لائے اور سوائے حق تعالیٰ کے کسی شے کی طرف قرار نہ پکڑے **فِي مَقْعَدٍ صِدْقٍ عِنْدَ مَلِيكٍ مُّقْتَدِرٍ** (یعنی مستبین اللہ اور اس کے سچے وعدوں کے موافق ایک پسندیدہ مقام پر ہوں گے جہاں اس شہنشاہ مطلق کا قرب حاصل ہو گا)۔ جب اس مقام پر پہنچ جائے گا تو بہشت خود اس کے پیچھے آئے گی اور دوزخ اس سے بھاگے گی چنانچہ شیخ اشیرخ حضرت شہاب الدین سروردی نے عرض کی تھی۔

چہ بودے کہ دوزخ ز من پر شدے مگر دیگران را رہائی شدے

چنانچہ حضرت رابعہ بصریؒ کا ایک واقعہ ہے وہ ایک دفعہ ہاتھ میں پانی کا کوزہ اور دوسرے میں آگ لئے جاتی تھیں۔ لوگوں نے سوال کیا: اے بی بی! کہاں کا ارادہ ہے؟ فرمایا: جا رہی ہوں کہ دوزخ کو بجھا دوں اور بہشت کو آگ لگا دوں تاکہ لوگ محض دوزخ کے خوف اور بہشت کے لالچ سے خدا کی عبادت نہ کریں۔

بعض وصیتوں میں آپ نے فرمایا ہے کہ حضور علیہ السلام کی پیروی میں سب سے پہلا قدم یہ ہے کہ جس پر آپ ایمان لائے ہیں اس پر ایمان لائے اور اس پر ثابت قدم رہے اور یہ اس وقت تک نہیں ہوتا جب تک کہ بندہ دل سے بلا شک و شبہ کی گنجائش کا یہ اعتقاد نہ رکھے اور رجوع و رغبت اور محبت و معرفت کے ساتھ زبان سے یہ اقرار نہ کرے کہ خداوند جل علیٰ ایک ہے اور اس کی ذات واحد ہے۔ جیسی اس کی صفتیں ہیں ایسی کسی کی نہیں۔ کمال کی صفتوں سے وہ ہمیشہ متصف اور تمام اسما و صفات و افعال کے لحاظ سے قدیم ہے۔ اوہام و افہام کے ادراک سے منزہ اور حدوث و عوارض و اجسام کی علامتوں سے پاک ہے۔ تمام اس کا پیدا کیا ہوا ہے اس کی ذات و صفات کے لئے چونی و چگونگی نہیں وہ کسی شے پر کسی شے کے مانند نہیں ہے اور کوئی شے کسی شے پر اس کے مانند نہیں ہے لیس کھلہ شی فی الارض ولا فی السما وهو السمع والبصر۔ تمام پیغمبر صلوات اللہ علیہ السلام اسی کے بھیجے ہوئے ہیں اور جناب محمد رسول اللہ صلی اللہ علیہ وسلم تمام پیغمبروں سے افضل ترین ہیں۔ جو کچھ حضور علیہ السلام نے فرمایا ہے راست و درست ہے اور اس میں کوئی فرق نہیں۔ خواہ عقل میں بات آئے یا

نہ آئے۔ جو کچھ عقل میں نہ آئے اسے برابر ماننا چاہئے تاکہ اعتقاد کی درستی نصیب ہو۔
 آپ نے فرمایا: صحت ایمان کی علامت یہ ہے کہ اگر اس سے کوئی نیکی سرزد ہو تو وہ خوش ہو اور
 اگر بدی ہو تو وہ برائی معلوم ہو ایمان میں استقامت کی علامت اس بات پر یقین رکھنا ہے کہ خدا و
 رسول صلی اللہ علیہ وسلم اس کے نزدیک از روئے ذوق و حال نہ از روئے علم و ایمان ماسوا سے زیادہ
 عزیز ہیں۔

آپ نے بعض مریدوں کو وصیت فرمائی تھی کہ کوئی سانس بغیر ذکر کے باہر نہ نکلنے پائے۔
 بزرگوں نے کہا ہے کہ جو کوئی اللہ جل شانہ کے ذکر کے بغیر ایک سانس چھوڑتا اور دوسری لیتا ہے وہ
 اپنا حال ضائع کرتا ہے اور ذکر کرتے وقت وسوسہ اور حدیث نفس سے بھاگتا رہے۔ جب اس صفت پر
 برابر ذکر کرتا رہے گا تو وسوسہ اور حدیث نفس خود ذکر کے نور سے جل جائیں گے اور ذکر کا نور دل کے
 اندر اتر جائے گا۔ اور ذکر کی حقیقت دل میں بیٹھ جائے گی اور ذکر مذکور کے مشاہدہ کے ساتھ ہو گا اور
 دل نور کے یقین سے منور ہو جائے گا۔ یہی طالبوں کا مطلوب اور سالکوں کا مقصود ہے۔

این کار دوست است کنوں تا کرار سد

بعض وصیتوں میں آپ نے فرمایا ہے کہ اللہ جل شانہ فرماتا ہے کہ ہا ایہا اللہن امنوا ذکر اللہ
 ذکرا کثیرا (اے ایمان والو اللہ کا ذکر کثیر یعنی بہت زیادہ ذکر کرو) چنانچہ جب اللہ تعالیٰ کسی بندہ کے
 ساتھ نیکی کا ارادہ فرماتا ہے اور اس بندے کو سعید رکھتا ہے تو اسے زبان سے یہ ہمراہی قلب ہمیشہ ذکر
 کرنے کی توفیق عطا فرماتا ہے اور زبان کے ذکر سے قلب کے ذکر پر ترقی عطا فرماتا ہے حتیٰ کہ اگر زبان
 خاموش ہو جائے تب بھی دل خاموش نہیں ہوتا۔ اسی کو ذکر کثیر کہتے ہیں اور اس مرتبہ تک بندہ نہیں
 پہنچتا جب تک نفاق خفی سے نجات نہ حاصل کرے اور نفاق خفی وہ ہے جس کے بارے میں سرکار دو
 عالم صلی اللہ علیہ وسلم نے فرمایا ہے اکثر منافقی امتی قراء ہا اس سے آپ نے نفاق مراد لی ہے نیز
 وقوف مع غیر اللہ سے پرہیز کرے اور باطن کو اس کے سوا دوسرے سے نہ لگائے۔ پس جس وقت بندہ
 کو تجرید ظاہری کی توفیق حاصل ہو اور برے خیالات اور بری عادتوں سے اس کا باطن صاف ہو جائے تو
 ذکر کا نور اس کے باطن میں تجلی فرمائے گا اور وساوس شیطانی اور خواہشات نفسانی سب دور ہو جائیں
 گے اور ذکر کا نور باطن میں پیدا ہو جائے گا حتیٰ کہ اس کا ذکر مذکور کے مشاہدہ سے متجلی و منور ہو گا اور
 یہ وہ بڑا مرتبہ اور عظیمی درجہ ہے جس کے لئے بڑے بڑے ہمت والے ذی اختیار و صاحب بصیرت
 لوگ ترستے ہیں۔ واللہ الموفق والمعین۔

صاحب "تذکرہ صدر الدین عارف" کے مطابق آپ شعر بھی فرماتے تھے چنانچہ کتاب مذکور میں
 سلطان التارکین حمید الدین حاکم کے متعلق ایک قصیدہ جو نوعی اشعار پر مشتمل ہے درج فرمایا ہے
 جس سے ظاہر ہوتا ہے کہ آپ عربی ادب میں بھی خاص مقام رکھتے تھے۔

اس کے علاوہ جناب نور احمد خان فریدی (صاحب تذکرہ مذکورہ) نے حضرت کے چند اشعار
 بے عنوان "نور عرب" اور "سہ بیت" کا بھی تذکرہ فرمایا ہے جو اب ناپید ہیں ان کا اہلی مقام اس درجہ بلند
 تھا کہ مولانا فخر الدین عراقی سروردی نے ان کے متعلق یہ اشعار تحریر فرمائے :

زندہ کردی شکستہ را بہ سے بیت کز دم عیسوی نشان دارد
 حرز جاں ساختم سے بیت ترا کہ دو صد فتنہ دراماں دارد
 ”نور عرب“ کے بارے میں فرماتے ہیں :

خستہ چوں خواند ”للم عرب“ پائے بر فرق فرقداں دارد
 خواستم تا جواب گوئم عقل گفت کہ طاقت و توان دارد؟

عاجز آید ز دست مدح و ثنائش

ہر کہ باو در میان دارد

قطب الاقطاب رکن الدین رکن عالم ملتانی سروردی

ولادت باسعادت : آپ حضرت شیخ صدر الدین محمد العارفؒ کے فرزند اور حضرت غوث العالمین سروردی ملتانی کے پوتے تھے ام المریدین حضرت بی بی راستی کے بطن اقدس سے ۹ رمضان المبارک ۶۳۹ ہجری (۲۳ نومبر ۱۲۵۱ عیسوی) بروز جمعہ پیدا ہوئے۔

صاحب ”سیر العارفین“ لکھتے ہیں کہ آپ کی والدہ محترمہ بی بی راستیؒ رابعہ عصر تھیں۔ قرآن کی حافظہ تھیں اور روزانہ ایک قرآن شریف ختم کرتی تھیں۔ اپنے خسر حضرت غوث العالمینؒ کی مرید تھیں۔ ایک دفعہ چودھویں شب چاند کی تاریخ حضرت غوث العالمینؒ کے سلام کے لئے حاضر ہوئیں تو حضرت رکن عالمؒ ان کے شکم مبارک میں سات ماہ کے تھے۔ حضرتؒ نے اور دنوں سے زیادہ اس دن ان کی تعظیم کی چنانچہ بی بی صاحبہ کو تعجب ہوا کہ یہ تعظیم و تکریم معمول کے مطابق نہیں ہے۔ حضرت غوث العالمینؒ نے فرمایا کہ اے بی بی! یہ تعظیم اس شخص کی ہے جو تیرے شکم میں ہے ہمارے خاندان کا چراغ اور ہمارے خانوادے کی شمع ہے۔ بحوالہ ”مرآة الاسرار“ عقیدہ کے موقع پر آپ کے سر کے بال جو تراشے گئے تھے وہ اب تک تبرکات میں بارگاہ غوثیہ ملتان کے مخدوموں کے پاس محفوظ چلے آتے ہیں آپ کا اسم گرامی حضرت غوث العالمینؒ نے رکن الدین رکھا۔ حضرت خواجہ شمس سزواریؒ نے خورد سالی میں جب ان کی جبین مبارک سے سعادت مندی کے آثار ملاحظہ فرمائے تو رکن الدین کے ساتھ ”والعالم“ کا اضافہ فرمایا جس کا مطلب تھا کہ یہ برخوردار دین و دنیا دونوں کا رکن رکین بنے گا۔

شیر خوارگی : صاحب ”مرآة الناقب“ لکھتے ہیں کہ آپ کی والدہ محترمہ حضرت بی بی راستیؒ انہیں دودھ پلانے سے پہلے وضو کرتی تھیں اور چونکہ حافظہ قرآن تھیں اس لئے دودھ پلاتے وقت لوری کی بجائے قرآن تلاوت فرمایا کرتی تھیں۔ اسی حالت میں اگر اذان کی آواز سنائی دیتی تو قطب الاقطابؒ دودھ پینا چھوڑ دیتے اور غور سے اذان سننے لگتے۔ رات کے پچھلے حصے میں جب ام المریدینؒ تہجد کے لئے بیدار ہوتیں تو آپ بھی جاگ اٹھتے اور اشراق کے وقت تک جاگتے رہتے۔ قیلولہ کے وقت آپ پر نیند طاری ہو جاتی اور جب بیدار ہوتے تو رخ نور پر عجیب گفتگلی اور بشارت نظر آتی۔ ام المریدینؒ نے گھر کی نوکرانیوں کو حکم دے رکھا تھا کہ بچے کو سوائے اسم ذات کے اور کسی لفظ کی تلقین نہ کریں اور نہ کوئی دوسرا لفظ اس کی موجودگی میں بولیں۔ اس کا نتیجہ یہ نکلا کہ جب آپ بولنے

کے قابل ہوئے تو سب سے پہلے جو لفظ زبان مبارک سے نکلا وہ لفظ "اللہ" تھا۔

جہاں اس وقت ام المریدین کا روضہ مبارک (ملتان شی ریلوے سٹیشن کے قریب) ہے یہاں وہ محل تھا جو آپ کے والد گرامی سلطان جمال الدین شاہ فرغانہ نے اپنی صاحبزادی (ام المریدین) کے لئے تعمیر کرایا تھا۔ جب سلطان (ان کی شادی مبارک کے بعد اپنے وطن فرغانہ) واپس لوٹ گیا تو اس محبت اور الفت کے تقاضا سے جو اس پاکدامنہ کو اپنے پدر بزرگوار سے تھی اس محل میں رہنا اختیار کیا۔ یہیں حضرت رکن عالم کی ولادت ہوئی یہیں بچے پوسے چنانچہ کہا جاتا ہے کہ اس مقام پر برگد (بوڑھ) کا ایک درخت تھا جس سے قطب الاقطاب رکن عالم کا ہنگوڑا آویزاں کیا جاتا تھا اور آپ اس میں جھولا کرتے تھے۔ اس درخت کے ہر پتے پر اسم اعظم ذات مثبت ہے جو اہل اللہ کو ہی نظر آتا ہے۔ درخت کا سایہ خاصا گھنا اور بابرکت ہے۔

سلطان التارکین کی ارادت : صاحب "تذکرہ جلیلہ" جناب غلام دھگیر نامی کے مطابق سلطان التارکین حمید الدین حاکم کو چونکہ حضرت غوث العالمین کے زمانہء بابرکت میں حضرت رکن عالم کی ارادت کی بشارت ملی تھی اس لئے وہ سالہا سال سے مؤ مبارک میں اپنے پیر و مرشد کے ظہور کا انتظار فرما رہے تھے۔ جونہی حضرت کی ولادت کی خوشخبری سنی تو حاجیوں کی طرح احرام ارادت باندھ کر ملتان کی طرف روانہ ہو گئے اور اس خیال سے کہ میری عمر حضرت کی حد بلوغت تک فرصت نہ دے حضرت رکن عالم کی شیر خوارگی کے ہی عہد میں مقراض ان کے ہاتھ میں دے کر (جو بظاہر صغیر اور باطن کبیر تھے) دوسرے ہاتھ کی مدد سے شرط حلق ادا کر کے شکرانہء الہی بجالائے۔

باحتقاق دستار نہادہ : صاحب "سیر العارفین" کے مطابق ایک مرتبہ حضرت غوث العالمین اپنے پلنگ پر تشریف فرما تھے اور حسب دستور حضرت صدر الدین عارف قریب غالیچے پر بیٹھے ہوئے تھے۔ حضرت غوث العالمین کی دستار مبارک پلنگ کے پایہ پر رکھی تھی۔ حضرت رکن الدین ان دنوں چار برس کے تھے اور پلنگ کے بازو تھامے کھیلتے پھرتے تھے اسی اثنا میں کھیلتے کھیلتے جب دستار شریف کے قریب آئے تو یک بارگی اٹھا کر سر مبارک پر رکھ لی۔ حضرت العارف نے گھبرا کر بلند آواز سے پکار کر فرمایا "اے رکن الدین بے ادبی نہ کر اور دستار مبارک سر سے اتار کر پلنگ کے پایہ پر رکھ دے" حضرت غوث العالمین نے فرمایا: "بابا صدر الدین! منع اش مکن کہ باحتقاق بر سر نہادہ است۔ من اس دستار ہم بہ او عطا نمودم" یعنی اسے منع نہ کریں کیونکہ یہ اس کا مستحق ہے اور میں نے یہ دستار اسے عنایت کی "چنانچہ حضرت صدر العارف نے خوش ہو کر دستار مبارک اسی طرح سے بندھی ہوئی صندوق میں امانت رکھوا دی۔ جب حضرت العارف وصال فرما گئے تو حضرت رکن عالم نے اسی دستار مبارک سے مسند غوثیت پر جلوس فرمایا۔ مولانا فریدی تحریر فرماتے ہیں کہ حضرت غوث العالمین کی دستار مبارک زیب سر کرنے سے یہ چار سالہ ہستی معرفت کی دنیا میں وہاں پہنچ گئی جہاں مردان خدا سالہا سال کی ریانتوں کے بعد پہنچتے ہیں چنانچہ ان سے بچپن میں ہی کئی خوارق ظاہر ہونے لگے۔ اس ضمن میں صاحب "تذکرہ رکن عالم" چند واقعات تحریر فرماتے ہیں :

(۱) این راز است فاش مکن : سلطان التارکین حمید الدین حاکم مؤ مبارک سے گاہے گاہے

اپنے شیخ طریقت کو ملنے آیا کرتے تھے۔ ان کے ملنے کا طریقہ عجیب ہوتا۔ آپ ڈیوڑھی میں بیٹھ جاتے۔ دایہ قطب الاقطاب کو اٹھالے آتی، حضرت مرشد کو گود میں لے کر پیار کرتے ان کے قدموں کو سر آنکھوں سے لگاتے اور خوبصورت پیڑھی پر بٹھا کر ڈیوڑھی کے دونوں دروازے بند کر دیتے۔ کئی عرصہ تک تھکے رہتا۔ پھر دروازے کھول دیئے جاتے اور دایہ قطب الاقطاب کو اٹھا کر لے جاتیں ایک مرتبہ دایہ کو خدا معلوم کیا سو جھی کہ اس نے دروازے سے جھانک کر اندر دیکھنے کی کوشش کی۔ وہ یہ دیکھ کر حیران رہ گئی کہ ڈیوڑھی میں قطب الاقطاب تو تشریف نہیں رکھتے لیکن ایک سفید ریش بزرگ بیٹھے سلطان التارکین سے مصروف گفتگو ہیں۔ دایہ نے دوڑ کر ام المریدین (والدہ حضرت قطب الاقطاب) سے یہ واقعہ عرض کیا۔ انہوں نے قریب بلا کر آہستگی سے فرمایا: ”نیک بخت یہ راز کی بات ہے اسے کسی پر ظاہر نہ کرنا۔“ اتنے میں دروازہ کھل گیا۔ ام المریدین ڈیوڑھی تک خود تشریف لے گئیں سلطان التارکین رخصت ہو چکے تھے اور چار سال کا معصوم بچہ مسکراتا ہوا گھر کو چلا آتا تھا۔

(۲) ابھی مؤذن عرش نے بانگ نماز نہیں کہی : ایک دفعہ آپ حضرت غوث العالمین کے حضور پٹنگ کے پاس مولانا محمد مؤذن مسجد کے ساتھ خوش طبعی فرما رہے تھے کہ نماز کی اذان کے لئے مولانا اٹھنے لگے لیکن حضرت رکن الدین نے ان کا دامن پکڑ لیا اور اپنی طرف کھینچا۔ دو تین مرتبہ مولانا نے دامن چھڑانے کی کوشش کی لیکن ہر دفعہ آپ پکڑ لیتے۔ دفتتا ”حضرت غوث العالمین کی نظر پڑ گئی آپ نے پوچھا مولانا کیا بات ہے؟ عرض کی حضور نماز کا وقت آچکا ہے اذان کہنے کے لئے اٹھنا چاہتا ہوں مگر مخدوم زادہ دامن نہیں چھوڑتے۔ حضرت نے فرمایا وہ کس طرح چھوڑے ”ہنوز مؤذن عرش بانگ نماز نہ گفتہ است۔“ (یعنی ابھی عرش کے مؤذن نے اذان نہیں کہی)۔

(۳) نمازیوں کے جوتوں کی تقسیم : حضرت غوث العالمین جب نماز کے لئے مسجد تشریف لے جاتے تو یہ نو نہال بھی ہمراہ ہوتا۔ نماز شروع ہوتی تو یہ بیرونی دروازہ کے قریب کھیلتا رہتا۔ ایک دن حضرت نماز سے فارغ ہو کر دروازہ کے قریب گئے تو کیا دیکھتے ہیں کہ نو نہال نے دوزخی اور بہشتی نمازیوں کے جوتوں کی الگ الگ قطاریں لگا رکھی ہیں۔ حضرت غوث العالمین نے فوراً انہیں اٹھا کر سینے سے لگا لیا اور جوتے خلط لظ کر دیئے باہر آکر انہیں سمجھایا: ”بابا! ایسا نہ کرو اللہ جل جلالہ کے راز کو فاش کرنا ہمارے نزدیک بڑا گناہ ہے۔“

(۴) بروایت صاحب ”مرآة المناقب“ ایک عورت اپنے بیمار بچے کو حضرت غوث العالمین کی خدمت میں بمرض دعا حاضر ہوئی۔ آپ نے فرمایا: ”جو خدا کو منظور ہو گا وہی ہو گا“ عورت نے جو نبی بچے پر نظر کی دیکھا کہ وہ اللہ کو پیارا ہو گیا ہے۔ چنانچہ روتی پٹی گھر کو روانہ ہوئی راستے میں حضرت رکن عالم اپنے ساتھیوں کے ساتھ کھیل رہے تھے اپنے ساتھیوں سمیت دوڑتے ہوئے اس عورت کے پاس آئے اور پوچھا: بی بی! کیوں روتی ہے؟ اس نے عرض کی: بچے کو دعائے شفا کے لئے آپ کے دادا جان کے پاس لے کر آئی تھی مگر یہ انہیں کی خانقاہ میں فوت ہو گیا ہے اب واپس گھر جا رہی ہوں۔ آپ نے فرمایا: بچے کے منہ سے کپڑا ہٹانا ذرا دیکھیں تو! عورت نے کپڑا ہٹا دیا آپ نے ایک نظر کی اور فرمایا: ”تو کہتی ہے کہ میرا بچہ مردہ ہے مگر میں کہتا ہوں کہ تیرا بچہ زندہ ہے۔“ اس عورت نے

جو نئی اپنے بچے پر نظر کی دیکھا کہ وہ زندہ ہے اور ہاتھ پاؤں ہلا ہلا کر کھیل رہا ہے۔ فرط عقیدت سے قدموں میں گر پڑی اور ازاں بعد خوشی خوشی گھر لوٹ گئی جب یہ ماجرا حضرت غوث العالمینؒ کی خدمت میں پہنچا تو آپ نے انہیں طلب کر کے فرمایا: ”بابا رکن الدین ایسا نہیں کرنا چاہئے سلوک طریقت میں ممنوع ہے۔“ روایت ہے کہ وہ لڑکا جوان ہوا تو والدین نے اسے امر واقعہ سے آگاہ کیا وہ حضرت رکن عالمؒ کی خدمت میں حاضر ہو کر مرید ہوا اور واصلان حق کا مرتبہ پایا۔

(۵) عالم مکاشفہ کا ایک واقعہ : صاحب ”مرآت السناقب“ لکھتے ہیں کہ قطب العالم رکن الدینؒ کے پائے مبارک پر قدرے لنگ کا اثر تھا یہ ثابت نہیں کہ کونسا پاؤں تھا دایاں یا کہ بائیں؟ لیکن بے آسیب، بے ضرب و بے سبب مادر زاد تھا اس کی تصریح حضرت رکن العالمؒ نے خود ایک دفعہ یوں فرمائی کہ ایک دن حضرت غوث العالمینؒ عالم مکاشفہ میں تھے کہ اس کیفیت باطنی کے علم و اطلاع کے بعد آپ پر اس قدر خوف و ہراس چھایا کہ اٹھ کر حجرے کا دروازہ بند کر دیا اور توبہ و استغفار کئے سجدے میں گر گئے اور حد درجہ گریہ و زاری فرمائی صاحب زادگان نے دروازہ کھولنے کے لئے ہر چند گزارش کی مگر کسی کی عرض قبول نہ ہوئی۔ آخر وہ حضرت رکن عالمؒ کو لے آئے ان کے دو تین مرتبہ پکارنے پر آپ نے دروازہ کھول دیا۔ دیکھا کہ حضرت کی آنکھیں کثرت مجاہدہ سے سوج آئی ہیں عرض کی حضور گریہ کا سبب کیا ہے؟ فرمایا: بابا رکن الدین سن اور خیال رکھ کہ تمہارے ذات اقدس کے قہر سے ہر وقت ڈرنا چاہئے۔ اپنے حسب نسب پر فخر مناسب نہیں جیسا کہ ارشاد باری تعالیٰ ہے ”ہوم ینفخ فی الصور فلا انساب بینہم“ - طاعات، عادات اور زہد و تقویٰ پر فخر نہ کرنا، اس لئے کہ حق تعالیٰ کی ذات طاعات و عبادات سے بے نیاز ہے ”بقولہ الکریم ان اللہ لغنی العالمین“ سب کچھ اس کے فضل و کرم پر مبنی ہے اگر فضل و کرم کرے تو فاسق کو ثلعت نعیم عطا فرمادے اور اگر قہر فرمائے تو زاہد کو نار جننم کے سپرد کر دے۔ (بات یہ ہے کہ) میں نے عالم مکاشفہ میں دیکھا کہ ایک شخص بہاء الدین جو زہد و ورع میں صاحب کمال اور علم و عمل میں یگانہ روزگار تھا فوت ہو گیا۔ اس کی عبادت و طاعت کسی کام نہ آئی۔ اس کے تمام اعمال اس کے منہ پر مارے گئے۔ ایمان سلب کر لیا گیا۔ یہ حال دیکھ کر مجھ پر خوف طاری ہوا کہ خدا جانے اس فقیر بہاء الدین (ذکریا) سے کیوں کر سلوک ہو گا؟ دوسرے یہ کہ جب حق سبحانہ تعالیٰ نے ارواح پیدا فرمائیں تو بحکم الہی خداوند قدوس کے روبرو پیش ہوئیں اور صف آرا ہوئیں صف اول میں ارواح انبیاء و مرسلین تھیں دوسری صف میں افراد موحد و اغواث اور تیسری صف میں اقطاب و ہذا القیاس ابدال و اوتاد، نجباء، نقباء، عمدا و اولیا بمراتب درجات۔ آخری صفوف میں ارواح عوام بدرگاہ ذوالجلال والاکرام حاضر تھیں حکم بلی ہوا: السنن ہر حکم (کیا میں تمہارا رب نہیں؟) جواب عرض ہوا ”بلی“۔ حکم ہوا میں تمہارا معبود ہوں مجھے سجدہ کر دے پہلے حکم پر کئی سجدے میں گر گئے اور کئی کھڑے رہے۔ دوسرے حکم پر پہلے لوگوں کے ساتھ کئی اور بھی سجدے میں شریک ہو گئے یہ سب مجلسین کھلائے۔ اول مسعود آخر محمود اور ولا خوف علیہم ولا ہم یحزنون کے زمرہ میں ہوئے۔ لیکن جنہوں نے سجدہ نہیں کیا تھا وہ خسرا اللہ والآخرۃ کے صدق بنادیئے گئے خدا معلوم یہ ناچیز کس گروہ میں تھا؟ صاحب ”مرآة السناقب“ لکھتے ہیں کہ حضرت رکن

عالم اس وقت اگرچہ کمن تھے لیکن مادر زاد ولی اور تقییت عظیم کے درجہ پر فائز تھے آپ نے عرض کی دوا جان! آپ ہر دو امور کی بابت تسلی فرمائیں کیونکہ حضور کی روح مخلصین کے اس گروہ میں سے ہے جس نے ہر دو مرتبہ خلوص دل سے سجدہ کیا اور اپنے مالک حقیقی کی وحدانیت اور یگانگت میں پہچانا۔ مجھے بخوبی یاد ہے کہ آپ کی روح اغواث کی صف میں تھی اور میں اقطاب کی صف میں تھا۔ میں نے چاہا کہ انبیا علیہم السلام کی صف میں جا کر کھڑا ہو جاؤں۔ حضرت جبرائیل کو حکم ہوا کہ رکن الدین کو اس صف سے ہٹا دو۔ حضرت جبرائیل نے ایک پر لگایا جس سے میرا پاؤں زخمی ہو گیا اور میں اقطاب کی صف میں لوٹ آیا۔ آپ کی روح پر فتوح کو دیکھا کہ اغواث کی صف میں کھڑی رب العزت کی حمد و ثنا کر رہی تھی۔ قطب الاقطاب کے اس بیان سے حضرت غوث العالمین کی تسلی ہوئی۔ شکر کا سجدہ کیا اور حجرہ سے باہر تشریف لے آئے۔

آپ کی خوراک : حضرت رکن عالم کی غذا کا اہتمام ام المریدین بی بی راستی خود فرماتی تھیں۔ غذا بالعموم یہ ہوتی تھی کہ مخدوم روزانہ پیالہ بھر دودھ کو جوش دے کر مغزیات اور میوے اس میں ڈال دیتیں۔ آپ چند لقمے اس کے کھا لیتے اور پھر کسی چیز کے کھانے کی ضرورت محسوس نہ کرتے۔ حضرت مخدوم جمانیاں جہاں گشت فرماتے ہیں کہ حضرت قطب الاقطاب کا ارشاد تھا کہ سالک کی غذا ایسی ہونی چاہئے جس کی کیت کم اور کیفیت زیادہ ہو تاکہ میرے دادا بزرگوار کے اوراد کی حفاظت ہو سکے حضرت کا معمول تھا کہ رات کے پچھلے حصے میں بیدار ہو کر تہجد ادا کرتے اور اس کے بعد اوراد و اذکار میں مصروف ہو جاتے صبح کی نماز جماعت سے ادا کرتے اور پھر دوپہر تک مصروف عبادت رہتے۔ یہ معمول زندگی کے آخری لمحات تک قائم رہا۔

رکن الدین کہاں ہے؟ : حضرت رکن عالم اپنے والد محترم صدر العارف کی مجلس میں حاضر رہتے۔ یہ صورت کئی مرتبہ ظہور میں آئی کہ مجلس "یاران ہائے دھو" میں حضرت رکن عالم کی موجودگی کے باوجود دفعتاً "جذب و جلال میں پکار اٹھتے" رکن الدین کجا است؟" ایک دفعہ ایک بے تکلف مرید نے جسارت کر کے عرض کی قبلہ عالم! یہ کیا راز ہے کہ شیخ رکن الدین آپ کے سامنے تشریف فرما ہوتے ہیں اور آپ پوچھتے ہیں کہ رکن الدین کہاں ہے؟ آپ نے فرمایا: مراقبہ کی حالت میں بسا اوقات ایسا ہوتا ہے کہ میرے بیٹے رکن الدین کا جسم تو حلقہء ذکر میں موجود ہوتا ہے مگر اس کی روح طاء اعلیٰ کی طرف صعود کر رہی ہوتی ہے یہاں تک کہ میری نظر سے او جھل ہو جاتی ہے جس پر میں بے اختیار پکار اٹھتا ہوں کہ شیخ رکن الدین کہاں ہے؟

آپ نے قرآن مجید کو تجوید، ترتیل اور علم قرآت کے ساتھ اپنے والد ماجد حضرت شیخ العارف کی توجہ سے حفظ کیا۔ ازاں بعد "المدرسۃ البہائیہ" کے قابل ترین اساتذہ سے تعلیم حاصل کی۔ مزید برآں میر حسین سید جلال بخاری جیسے فخر روزگار علما اور مشائخ سے بھی استفادہ فرمایا۔ حضرت محبوب الہی دہلوی فرماتے ہیں کہ خداوند تبارک و تعالیٰ نے انہیں بلن مادر میں ہی غوثیت اور تقییت کے عام مراتب عطا کر دیئے تھے۔ صاحب بزم صوفیہ لکھتے ہیں کہ انہوں نے مکاشفہ و محاسبہ سے اتنے مدارج طے کر لئے تھے کہ ان کو مخزن شہود الہی اور زبدۃ المشائخ (وغیرہ وغیرہ) کے القابات سے یاد کیا جانے لگا

تھا۔ جو دو کرم کا یہ عالم تھا کہ نذر و نیاز جب اور جو بھی پیش ہوتی تو کھڑے کھڑے محتاجوں میں بانٹ دیتے اور اپنے لئے کچھ قبول نہ فرماتے تھے۔

مسند غوثیت : حضرت غوث العالمینؒ کے وصال کے وقت آپ کی عمر بارہ برس تھی۔ حضرت کی قبر شریف ہی پھر مرکز توجہ بن کر رہ گئی اور وہیں وقت گزرتا ۶۹۵ ہجری (۱۲۹۶ عیسوی) میں ام المریدین بی بی راستیؒ کا وصال ہو گیا اور ۷۰۹ ہجری (۱۳۱۰ عیسوی) میں آپ کے والد الشیخ العارفؒ وصال فرما گئے۔ ام المریدینؒ کو ان کی وصیت کے مطابق اس محل میں دفن کیا گیا جو مخدومہ کے والد ماجد نے تعمیر کرایا تھا۔ اب یہ مقام ”مقبرہ بی بی پاک دامنؒ“ کے نام سے مشہور ہے اور ملتان شہر ریلوے سٹیشن سے دو فرلانگ جنوب کی طرف واقع ہے۔ مخدومہ کی خانقاہ کے قریب ہی مغرب کی جانب ایک کنواں ہے اسے بھی ام المریدینؒ کے والد ماجد نے احداث کرایا تھا بی صاحبہؒ کا ارشاد ہے کہ جو شخص اس کنویں سے غسل کرتا اور اپنے کپڑے دھوتا ہے اس کے گناہ ساقط ہو جاتے ہیں اور دل صاف و منور ہو کر وسوسہء خناس سے پاک ہو جاتا ہے اپنے والد محترم حضرت العارفؒ کے وصال کے بعد آپ مسند ارشاد پر جلوہ فگن ہوئے اور حضرت غوث العالمینؒ کی عطا کردہ دستار مبارک سر پر اور حضرت شیخ الشیخؒ سروردی بغدادی کا فرقہ جو آپ کو بدرتج اور سلسلہ بہ سلسلہ حضرت العارفؒ سے پہنچا تھا زیب تن فرما کر خلق خدا کو صراط مستقیم پر چلانے کا آغاز فرمایا۔

”تاریخ فیروز شاہی“ کے مصنف ضیا الدین بنی لکھتے ہیں کہ اس سے زیادہ شرف اور بزرگی کی کیا بات ہو سکتی ہے کہ باپ صدر الدین عارفؒ اور دادا شیخ الاسلام بہاء الدین ذکریا علیہ رحمۃ ہو بلاشبہ قطب الاقطاب شاہ رکن عالمؒ نے طریقت اور سنییت کو اوج کمال پر پہنچا دیا تھا اور مریدوں کی تربیت کا حق ادا کر دیا تھا۔ وہ باپ دادا کی مسند کو ہر وقت منور رکھتے تھے تمام اہلیان سندھ اور ملتان و اوج اور دور و نزدیک کے لوگ اس خاندان سے وابستہ تھے۔ ہندوستان اور ملتان کے بے شمار علما اور مشائخ آپ کے مریدوں میں شامل تھے۔ آپ کے کشف و کرامت میں کسی کو شک و شبہ نہیں رہا تھا۔ ”اس بابرکت دور میں رشد و ہدایت کی تین مسندیں زیادہ مشہور تھیں ایک قطب الاقطاب شاہ رکن عالمؒ تھے جو سروردی سلسلے کو فروغ دے رہے تھے دوسرے ”شیخ الموحدین“ شیخ علاؤ الدین چشتیؒ تھے جنہوں نے اجدادہن (پاک پن شریف) کو رشک فردوس بنا رکھا تھا اور تیسرے سلطان المشائخ محبوب الہی حضرت نظام الدینؒ تھے جو صحیح معنوں میں دہلی کے روحانی تاجدار تھے۔ ان تینوں بزرگوں کا آپس میں لے حد اخلاص و محبت تھا ان کی متحدہ کوششوں نے سرزمین ہند و پاک کو فسق و فجور سے پاک کر دیا تھا۔ مشہور مورخ ضیا الدین بنی اپنی تصنیف ”تاریخ فیروز شاہی“ میں ان بزرگوں کے فیوض و برکات کا ذکر اپنے الفاظ میں اس طرح کرتا ہے:-

”سلطان علاء الدین کے زمانہ کے مشائخ میں سجادۂ تصوف شیخ الاسلام نظام الدینؒ، شیخ الاسلام علاء الدین (چشتیؒ) اور شیخ الاسلام رکن الدین (سروردی) سے آراستہ تھا۔ ایک دنیا ان کے انفس متبرکہ سے روشن ہوئی۔ ایک دنیا نے ان کی بیعت کا ہاتھ پکڑا اور ان کی مدد سے گنہگاروں نے توبہ کی۔ ہزاروں بدکاروں اور بے نمازیوں نے جہد کاری سے ہاتھ اٹھالیا اور ہمیشہ کے لئے صوم و صلوة کے پابند

ہو گئے۔ باطنی طور پر دینی مشاغل کی طرف رغبت ظاہر کی اور توبہ صحیح ہو گئی۔ عبادات لازمہ اور متعدد یہ ان کا معمول ہو گیا۔ دنیا کی حرص و محبت ان مشائخ کے اخلاق حمیدہ اور ترک و تجرید کے معاملات دیکھنے سے دلوں سے کم ہو گئی اور سالکین کو نوافل اور وظائف کی کثرت اور اوصاف عبودیت کی پابندی سے کشف و کرامات کی آرزو دل میں پیدا ہونے لگی ان بزرگوں کی عبادات و معاملات کی برکت سے لوگوں کے معاملات میں سچائی پیدا ہو گئی اور ان کے مکارم اخلاق اور مجاہدہ و ریاضت کے دیکھنے سے اللہ والوں کے دلوں میں اخلاق کے بدلنے کی خواہش پیدا ہوئی۔ ان دینی بادشاہوں کی محبت اور اخلاق کے اثر سے خداوند تعالیٰ کے فیض کی بارش دنیا میں ہونے لگی اور آسمانی مصیبتوں کے دروازے بند ہو گئے چنانچہ اس دور کے لوگ قحط اور وبا کی مصیبتوں سے محفوظ رہے۔ ان کی مخلصانہ اور والہانہ عبادت گزاروں کے طفیل مغلوں کا فتنہ ایسا فرو ہوا کہ پھر ان ملعونوں کو ادھر رخ کرنے کی جرات نہ ہوئی۔ یہ تمام امور جو ان تینوں بزرگوں کے طفیل ان کے معاصرین کو نظر آئے وہ شعار اسلام کی بلندی کا ذریعہ بن گئے اور احکام شریعت و طریقت کو جو رونق و رواج حاصل ہوا اس کا کیا کہنا! وہ کتنا عجیب زمانہ تھا کہ ایک طرف سلطان علاء الدین نے ملک کی بہتری کے لئے تمام منشی اور ممنوع چیزوں اور فسق و فجور کے اسباب کو قہر و غلبہ تعزیر و تشدد اور قید و بند سے روک دیا اور مال جو دینی اور ملکی فساد کا ذریعہ اور ہوا پرستوں کے لئے گناہوں کا آلہ اور حریموں بخیلوں اور تاجروں کے لئے سود اور ذخیرہ اندوزی کا سامان اور فتنہ پردازوں کے لئے بغاوت کی استعداد اور نیکوں کے لئے کبر، مفاخرت، غفلت اور کسلمندی پیدا کرنے والا ہے اور عبادت گزاروں کے لئے نسیان اور فراموشی کا باعث ہے سلطان ہر بہانہ سے مالداروں اور حکام سے سختی کے ساتھ لے لیتا اور بازار والوں کو کہ دنیا کی تمام قوموں میں سب سے زیادہ جھوٹ بولنے والی اور سب سے زیادہ فریب کرنے والی قوم ہے سچائی اختیار کرنے اور سچائی کے ساتھ مال بیچنے کے لئے ہر وقت کڑی نظر رکھتا تھا (اس طرح) عمد علاقائی کے آخری چند سالوں میں فسق و فجور اور فحاشی کا نام تک معدوم ہو گیا تھا یہاں تک کہ کبیرہ گناہ بھی کفر کے مشابہ معلوم ہونے لگے تھے۔“

معمولات : حضرت صدر العارف کی حیات طیبہ میں حضرت قطب الاقطاب خانقاہ غویہ کے انتظام میں اپنے والد ماجد کا پوری طرح ہاتھ بٹاتے۔ خانقاہ معلیٰ کے کئی شعبے تھے لنگر خانے کا انتظام ام المریدین کے ہاتھ میں تھا۔ اس زمانے میں خراس کا دستور نہ تھا۔ عورتیں خود ہاتھ سے چکی پیستی تھیں بقول حضرت محبوب الہی دہلوی ان پنساریوں کا بھی دینی مرتبہ اتنا بلند تھا کہ چکی پر بیٹھتیں تو قرآن ختم کر کے اٹھتی تھیں۔ روزانہ پانچ سو کے قریب مہمان لنگر خانے سے کھانا تناول فرماتے تھے۔ مدرسہ کا باورچی خانہ الگ تھا اور اس کے الگ شعبے تھے۔ حضرت کے دودھ دینے والے جانور بھی بکھرت تھے اور وہ دریا کے پار جہاں اب شاہ شمس ہزداروں کا مقبرہ ہے چرا کرتے تھے۔ ”المدیرتہ ابہائیہ“ کا انتظام الشیخ العارف نے اپنے ایک بھائی کے سپرد کر رکھا تھا۔

حضرت قطب الاقطاب بہت خوبصورت نوجوان تھے ساتھ ہی خندہ پیشانی آپ کے حسن کو دو بالا کرتی تھی۔ غرض مند لوگ جوق در جوق آتے اور آپ سے مرادیں حاصل کرتے تھے آپ کی طبیعت

میں اپنے آبا کی طرح جو دو سخاکوٹ کوٹ کر بھرا ہوا تھا روزانہ ہزاروں درہم و دینار آتے تھے مگر آپ کا دست سخا اپنی ذات کے لئے ایک درہم تک نہ رکھتا تھا سب مستحقین میں بٹ جاتے تھے سب سے بڑی نعمت خداوند کریم کی طرف سے آپ کو یہ عطا ہوئی تھی کہ آپ کشف کے ذریعے حاجت مندوں کی ضرورت معلوم کر لیتے تھے اور قبل اس کے کوئی اپنی ضرورت پیش کرے آپ اس کی مراد پوری کر دیتے تھے۔ اس لئے لوگوں میں آپ کا لقب قبلہء حاجات پڑ گیا تھا مولانا جمال صاحب سیر العارفین لکھتے ہیں: "(حضرت رکن الدین) امارے عظیم داشت۔ ہر طائفہ کہ بدو رسیدے دہرچہ مدعا و دیدے بدو رسانیدے چنانچہ خلایق حضرت ایشاں را "قبلہء حاجات" سے خواندے --- دہرچہ ک در مجلس بخاطرے دریافتے اکثر ایشاں را کشف شدے۔"

ملتان کا محاصرہ : بحوالہ "تذکرہ رکن عالم" سلطان علاؤ الدین خلجی اپنے چچا اور خسر سلطان جلال الدین خلجی کو قتل کرنے کے بعد دہلی کے تخت پر بیٹھا تو اس نے انجلی خان الماس بیگ اور ظفر خان کو پچیس ہزار سواروں کے ساتھ ملتان کو روانہ کیا۔ انہوں نے آتے ہی ملتان شہر کا محاصرہ کر لیا ان دنوں سلطان جلال الدین خلجی کا لڑکا ارکلی خان ملتان کا گورنر تھا۔ شہزادہ ارکلی خان کو یقین تھا کہ سلطان علاؤ الدین کسی صورت سے اور ان کے خاندان کو زندہ نہ چھوڑے گا اس لئے اس نے شہر اور قلعے کے دروازے بند کر دیئے اور دو ماہ تک محصور ہو کر بڑا رہا۔ ان دنوں الشیخ العارف حضرت صدر الدین العارف خلوت نشین ہو چکے تھے اور بہت کم باہر نکلتے تھے اس لئے خانقاہ مدرسہ اور لنگر خانے کا تمام کام حضرت قطب الاقطاب کے سپرد تھا شہزادوں کو جب بچاؤ کی کوئی صورت نظر نہ آئی تو وہ گھبرا کر حضرت رکن عالم کی خدمت میں حاضر ہوئے اور امان طلب کی آپ نے انجلی خان کو بلا کر سفارش کی اور فرمایا کہ آپ لوگوں نے سلطان جلال الدین خلجی سے جو کچھ کیا سو کیا لیکن ان کی اولاد کے پیچھے نہ پڑو۔ انجلی خان نے وعدہ کیا کہ میرے ہاں انہیں کوئی تکلیف نہ ہوگی سلطان کو سفارش کروں گا اور آپ کا پیغام بھی پہنچا دوں گا آپ اطمینان رکھیں چنانچہ انجلی خان شہزادوں کو ادب اور احترام کے ساتھ اپنے ہمراہ لے آیا اور سلطان کی خدمت میں فتح نامہ تحریر کیا۔ ملک انجلی خان نے اپنا وعدہ پورا کیا اور شہزادوں کو دہلی لے جاتے ہوئے راستے میں کوئی تکلیف نہ ہونے دی لیکن جب شاہی قافلہ ہانسی کے قریب پہنچا تو ملک نصرت خان کو تو ال دہلی سے آ پہنچا اس نے بتایا کہ مجھے سلطان کی طرف سے شہزادوں کے قتل کا حکم ملا ہے ملک انجلی خان نے کہا کہ میں حضرت قطب الاقطاب سروردی سے وعدہ کر چکا ہوں کہ انہیں قتل نہیں کیا جائے گا۔ کافی بحث کے بعد طے ہوا کہ ان کی آنکھوں میں گرم سلائیاں پھیر کر اندھا کر دیا جائے اگر اس اطلاع کے باوجود سلطان ان کے قتل پر مصر رہا تو پھر قتل کر دیں گے چنانچہ شہزادہ ارکلی خان، قدر خان، الغو خان، نبیرہ چنگیز خان (دامان سلطان جلال الدین) اور ملک احمد چپ کی آنکھوں میں گرم سلائیاں کھنچوا کر قلعہ ہانسی میں قید کر دیا۔ سلطان کے اہل حرم اور ملکہ جہاں بیگم سلطان جلال الدین) کو دہلی میں لے جا کر قید کر دیا۔ یہ حشر تو اس خاندان کا ہے جو سید مولیٰ چشتی کے قتل کے وقت برسر اقدار تھا اور علاؤ الدین خلجی اور اس کے خاندان کا جو ازاں بعد حشر ہوا وہ اپنی جگہ عبرت ناک ہے۔

غذائے باطنی : صاحب "ملفوظ المخدم" کے مطابق حضرت مخدوم جہانیاں جہاں گشت سروردی فرماتے ہیں کہ ایک درویش حضرت رکن العالم کی زیارت کے لئے آیا جب اس کی نظر حضرت کے چہرہ انور پر پڑی تو حسن و جمال دیکھ کر دنگ رہ گیا اس نے خیال کیا کہ آپ کا قدر و عنا اور جمال ظاہری اس غذا کی وجہ سے ہے جو آپ تناول فرماتے ہیں چنانچہ اس نے ارادہ کیا کہ اگر مجھے عوام کا کھانا عطا ہوا تو قبول نہ کروں گا بلکہ وہ کھانا جو حضور تناول فرماتے ہیں وہ طلب کروں گا۔ چنانچہ شام کو جب مہمانوں کے سامنے کھانا چنا گیا تو اس درویش نے کھانے کی طرف ہاتھ نہ بڑھایا اور کہا کہ میں حضرت کے لئے تیار کردہ ہی کھانا کھاؤں گا۔ خدام نے اسے ہر چند سمجھایا مگر وہ نہ مانا چنانچہ جب حضرت کو اطلاع ملی تو آپ نے اپنے دسترخوان سے خاص کھانا بھجوا دیا جو بے نمک جو کی روٹی اور تلخ سبزی کے سوا کچھ نہ تھا۔ درویش سخت شرمندہ ہوا۔ جب دوسرے مہمان کھا کر رخصت ہوئے تو حضرت نے اس درویش کو طلب فرمایا اور بڑی محبت سے فرمایا "اے درویش سالک! غور سے سن ہماری شکل و شبہت لطیف اور مزیدار خوراک کی مرہون منت نہیں بلکہ یہ اس روحانی غذا کے سبب سے ہے جو اللہ تعالیٰ نے اپنے فضل و کرم سے عطا فرمائی ہے۔" اس کے بعد حضرت نے اس درویش کا ہاتھ پکڑا اور اسے چھاتی سے لگا لیا۔ آپ کے سینہ مبارک سے مس ہوتے ہی اس درویش پر فیضان کے دروازے کھل گئے۔ وہ آپ کے قدموں میں گر پڑا اور معافی کا خواستگار ہوا۔ حضرت نے اسے صفائی قلب اور مجاہدہ و ریاضت کی تعلیم دی اور وہ درویش تھوڑے ہی عرصہ میں واصلان حق کے مرتبہ کو پہنچ گیا۔

گرمی و عشق : حضرت مخدوم جہانیاں فرماتے ہیں کہ حضرت قطب الاقطاب "آتش عشق اور محبت حقیقی و خوف الہی سے اس قدر حرارت رکھتے تھے گویا ہر وقت تپ محرقہ کی سی کیفیت رہتی تھی اور یہ گرمی مزاج اقدس سے علیحدہ نہ ہوتی تھی۔

مسافر بیٹا گھر پہنچا دیا : صاحب "مرآة السائب" لکھتے ہیں: ملتان کی ایک عورت جس کا صرف ایک بیٹا تھا بسلسلہ تجارت خراسان کی طرف گیا ہوا تھا جس کی مدت سے اسے خبر نہ آئی تھی جس کی وجہ سے وہ روتی رہتی تھی۔ اہل محلہ نے اسے حضرت قطب الاقطاب کی خدمت میں حاضر ہونے کی ہدایت کی چنانچہ وہ اپنے بیٹے کی گمشدگی کا واقعہ لکھوا کر حضرت کی خدمت میں پیش کرنے کے لئے روانہ ہوئی۔ حضرت پاکی پر سوار کہیں تشریف لے جا رہے تھے جب آپ کی نظر اس بڑھیا پر پڑی تو سواری کو روکوا دیا اور اس بڑھیا کی درخواست کا بغور مطالعہ کرنے کے بعد مراقبہ فرمایا اور ازاں بعد بڑھیا کو فرمایا: "بخانہ برو پست می آید" (بی بی گھر جاتا ہے) یہ فرما کر حضرت آگے روانہ ہو گئے۔ بڑھیا تیز قدموں سے گھر چل پڑی، جب اپنی گلی میں پہنچی تو دیکھا کہ کوئی آدمی دوڑا آ رہا ہے اور اس کے ہاتھ میں ہانڈی پکانے کا ایک چمچ ہے۔ بڑھیا نے دور سے تو نہ پہچانا جب وہ قریب آیا تو پہچان کر گلے سے لگا لیا اور خیر و عافیت دریافت کرنے لگی۔ اس نے کہا اماں! میں خراسان میں ہانڈی پکا رہا تھا کہ دفعتاً ایک بی بی آئی اور روٹیاں منہ میں اٹھا کر باہر کو بھاگی۔ میرے پاس اسے مارنے کے لئے کوئی لکڑی نہ تھی یہ چمچ لے کر اس کے پیچھے دوڑا، باہر نکلا تو اس گلی میں تھا۔ بڑھیا سمجھ گئی کہ یہ معاملہ حضرت کی کرامت کا نتیجہ ہے۔ دوسرے دن وہ نوجوان حضرت کی خدمت میں حاضر ہو کر آپ کے حلقہء

ارادت میں داخل ہو گیا۔

میت کا اقرار اسلام : بروایت صاحب "مرآة المناقب" ملتان شہر میں دو ہندو عورتیں رہتی تھیں ان میں سے ایک حضرت قطب الاقطاب کی بہت زیادہ معتقد تھی اور روزانہ حضرت کے دربار میں ایک لوٹا دودھ کا پہنچایا کرتی اگرچہ حضرت کو اس کی ضرورت نہیں تھی تاہم حضور بہ تالیف قلب قبول فرما لیتے کچھ عرصہ بعد حضرت کی توجہ سے اس کی قلبی کیفیت بدل گئی اور وہ صدق دل سے مسلمان ہو گئی لیکن اس نے ظاہری لباس ہندوانہ ہی رکھا یہاں تک کہ اس کی بہن کو بھی اس کے مسلمان ہونے کا علم نہ تھا۔ جب وہ فوت ہو گئی تو اس کے لواحقین، دستور کے مطابق اسے چتا میں جلانے کے لئے روانہ ہوئے اتفاق سے حضرت قطب الاقطاب کی سواری وہاں سے گزری تو آپ نے اس کے متعلق دریافت فرمایا۔ اس کے ورثا نے بتایا کہ وہ عورت جو آپ کی خدمت میں دودھ نذر کیا کرتی تھی فوت ہو گئی ہے اور ہم اس کی لاش کو جلانے کے لئے مرگھٹ لے جا رہے ہیں آپ نے انہیں فرمایا: "یہ عورت تو مسلمان ہو چکی ہے اسے کیوں جلاتے ہو؟" رشتہ دار کہنے لگے کہ یہ ہماری رشتہ دار ہے اور ہندو دھرم پر اس نے جان دی ہے۔ آپ نے فرمایا اگر یہ عورت اپنی زبان سے اسلام کا اقرار کر لے تو کیا مان لو گے؟ انہوں نے کہا یہ تو اب مردہ ہے اگر اسلام کا اقرار کر لے تو ہم مان لیں گے حضرت نے لاش کی طرف متوجہ ہو کر فرمایا: اے مومن! اگر تو حقیقی طور پر مشرف بہ اسلام ہو چکی ہے تو اس وقت اپنی زبان سے اپنے مسلمان ہونے کا اقرار کرنا کہ تیرے وارثوں کو کوئی اعتراض باقی نہ رہے۔ میت اٹھ بیٹھی اور اس نے باواز بلند کلمہ توحید پڑھنا شروع کیا۔ یہ کیفیت دیکھ کر تمام ہندو چلے گئے اسکی بہن نے جب یہ ماجرا سنا تو دوڑی ہوئی حضرت کی خدمت میں آئی اور عرض کی حضور میں بھی اپنی بہن کا مذہب اختیار کرتی ہوں۔ حضرت نے اسے بھی کلمہ طیبہ پڑھایا اور آپکی توجہ باطنی سے کاملہ ہو گئی۔ تھوڑی دیر بعد اسکا بھی انتقال ہو گیا چنانچہ دونوں کی تجہیز و تکفین کی گئی اور انہیں اسلامی طریقہ سے دفن کیا گیا ان دونوں کی قبریں پہلو بہ پہلو محلہ کمان گراں ملتان شہر میں موجود ہیں۔

لولو واہن : حضرت قطب الاقطاب کے زمانے میں دریائے راوی قلعہ کے پاس سے گزرتا تھا ایک مرتبہ حضرت دریا کے کنارے ایک درخت کے نیچے تشریف فرما تھے کہ ایک شخص حاضر ہوا اور چند موتی بطور نذرانہ خدمت میں پیش کئے۔ آپ نے وہ موتی دریا میں پھینک دیئے۔ وہ ارادت مند طول ہوا اور عرض کی حضرت اگر یہ موتی حضور کے کام کے نہ تھے تو مجھے واپس فرما دیتے مگر کسی دوسرے ضرورت مند کو دے دیئے جاتے۔ آپ نے فرمایا "آنکھیں بند کرو" پھر آپ کے حکم پر جب آنکھ کھولی تو اسے دریا میں موتی ہی موتی نظر آئے۔ آپ نے فرمایا اپنے موتی شناخت کر کے اٹھاؤ۔ وہ معانی کا خواستگار ہوا اتنے میں ایک لہر آئی جس سے تمام موتی نظروں سے اوجھل ہو گئے اب اگرچہ دریا یہاں سے اپنا رخ بدل چکا ہے مگر یہ جگہ اب بھی لولو واہن (یعنی موتیوں کی منجھدار) کے نام سے مشہور ہے۔

منگول لشکر کا فرار : ملفوظات مخدوم جہانیاں جہاں گشت موسوم بہ "ملفوظات المخدوم" ایک دفعہ مغلوں کا لشکر خونخوار ملتان شہر پر حملہ آور ہوا۔ اہالیان شہر گھبرا کر حضرت قطب الاقطاب کی خدمت میں حاضر

ہو کر عرض گزار ہوئے کہ حضور توجہ فرمائیں ورنہ شر میں خون کی ندیاں بہ جائیں گی۔ آپ نے تھوڑی دیر کے لئے مراقبہ کے بعد فرمایا ”اطمینان رکھو مغلوں کو شکست ہو گئی ہے ایک عزیز نے جو حضرت کا محرم راز تھا عرض کی کہ اتنی بڑی فوج کو شکست کیسے ہوئی جبکہ مقابلہ میں کوئی لشکر بھی نہیں گیا فرمایا: جو نسی مغلوں کا لشکر دریا پر پہنچا باری تعالیٰ نے فرشتوں کا لشکر بھیج دیا جس نے اسے شکست دے کر بھاگا دیا۔

تیرا وظیفہ ملتا رہے گا : ایک اور واقعہ حضرت مخدومؒ بیان فرماتے ہیں کہ ایک سندھی جو حضرت کی خانقاہ میں مقیم تھاج کو گیا وہاں غلہ گراں تھا اسے تردد ہوا کہ مجھے تو خانقاہ غوثیہ میں چار روٹیاں یومیہ ملا کرتی تھیں یہاں ایک بھی نہیں ملتی۔ گزارہ کیسے ہو گا ایک بزرگ نے اسے فرمایا کہ جمعہ کی شب کو حضرت شیخ بلا تانہ یہاں فلاں جگہ پر تشریف لاتے ہیں انہیں اس جگہ پر تلاش کرنا چنانچہ سندھی درویش شب جمعہ کو وہاں جا کر بیٹھ گیا۔ کچھ دیر بعد حضرت کو اپنے قریب موجود پایا۔ حضرت نے پوچھا خیر تو ہے پریشان کیوں ہے؟ اس نے اپنی مشکل عرض کی۔ آپ نے فرمایا خاطر جمع رکھ تیرا وظیفہ تجھے یہاں بھی مل جایا کرے گا۔ اس کے بعد اسی وقت ایک شخص وہاں آتا اور اس سندھی درویش کو چار روٹیاں جمعہ سالن دے جاتا۔

جنابت دل و جنابت تن : صاحب ”مجمع الاخیار“ حضرت شاہ عبد الحق محدث دہلویؒ تحریر فرماتے ہیں کہ ایک دفعہ غیاث الدین تعلق شہنشاہ ہند نے مولانا ظہیر الدین سے پوچھا کہ کبھی تو نے شیخ رکن الدین کی کوئی کرامت دیکھی ہے؟ مولانا نے عرض کی کہ ایک مرتبہ جمعہ کے دن جب لوگ ان کی قدم بوسی کے لئے جمع تھے میں نے دل میں خیال کیا کہ شاید شیخ کے پاس تسخیر کا کوئی عمل ہے۔ میں بھی عالم ہوں لیکن میری طرف تو کوئی متوجہ نہیں ہوتا۔ میں نے سوچا کہ کل صبح کو حضرت شیخ کی خدمت میں حاضر ہو کر پوچھوں گا کہ وضو میں کلی کرنے اور ناک میں پانی ڈالنے میں کیا حکمت ہے؟ رات کو خواب میں دیکھا کہ شیخ مجھے حلوا کھلا رہے ہیں جس کی شیرینی بیداری میں بھی محسوس ہوئی۔ میں نے خیال کیا کہ اگر یہ کرامت ہے تو شیطان بھی عوام کو اسی طرح گمراہ کرتا ہے۔ صبح کو میں شیخ کی خدمت میں حاضر ہوا تو مجھ کو دیکھتے ہی فرمایا: مولانا میں آپ کا ہی منظر تھا۔ پھر گفتگو کا آغاز کرتے ہوئے فرمایا: جنابت بردو نوع است۔ جنابت دل است و جنابت تن۔ جنابت تن از صحبت زن حاصل شود و جنابت دل با صحبت ناہموار۔ جنابت تن پاک بہ آب شود اما جنابت دل بہ آب دیدہ محو گردد (یعنی جنابت دو قسم کی ہوتی ہے جنابت جسم اور جنابت دل۔ جسم کی جنابت تو عورت کی صحبت سے پیدا ہوتی ہے اور دل کی جنابت صحبت ناہموار سے۔ جسم کی جنابت تو پانی سے پاک ہو جاتی ہے مگر دل کی جنابت آنکھوں کے پانی (آنسوؤں) سے دور ہوتی ہے۔ اس کے بعد فرمایا: پانی میں تین صفیں ہیں رنگ، مزہ اور بو۔ اسی لئے شریعت نے وضو میں کلی کرنے اور ناک میں پانی ڈالنے کو مقدم رکھا ہے۔ کلی سے مزہ معلوم ہوتا ہے اور ناک میں پانی ڈالنے سے اس کی بو محسوس ہوتی ہے۔ پھر فرمایا کہ جس طرح نبی کی صورت میں شیطان ظاہر نہیں ہو سکتا اسی طرح شیخ حقیقی (جو دلء کامل ہوتا ہے) کی صورت میں شیطان نمودار نہیں ہو سکتا۔ کیونکہ شیخ حقیقی کو نبیء کامل کی متابعت حاصل ہوتی ہے۔ فارسی متن کی چاشنی سے لطف

اٹھائے ”شیطان چنانچہ بصورت نبی نتواند شد .سنت شیخ حقیقی نتواند شد زیرا کہ اور امتابت کامل نبی حاصل شود۔“ اس کے بعد فرمایا مولانا ظہیر الدین از ”علوم قلبی“ مای است اما از ”علوم حالی“ خالی است“ (یعنی مولانا ظہیر الدین اگرچہ علوم ظاہری سے مالا مال ہیں لیکن علوم باطن سے خالی ہیں۔ مولانا ظہیر الدین کا بیان ہے کہ جس وقت حضرت قطب الاقطاب کی زبان مبارک سے یہ الفاظ ادا ہو رہے تھے اس وقت میرے تمام جسم سے پینہ جاری تھا۔

سر قدر پر آگاہی : حضرت مخدوم جہانیاں جہاں گشت سے منقول ہے کہ ایک دفعہ میں حضرت قطب الاقطاب کی خدمت میں حاضر تھا۔ ایک سپاہی ان کی خدمت میں آیا اور بیعت کی درخواست کی آپ نے اسے فرمایا ”تو کچھ دن اور اپنا تزکیہ کر اس کے بعد حاضر ہونا مگر وہ بیعت پر مصر رہا جب زیادہ زاری کی تو حضرت کے چھوٹے بھائی شیخ عماد الدین اسمعیل نے عرض کی کہ سائل بھد زار عرض کر رہا ہے آپ اسے کیوں توبہ کی تلقین نہیں فرماتے۔ حضرت نے بلند آواز سے فرمایا ابو الفتح بیچارہ کیا کرے میں لوح محفوظ میں دیکھ رہا ہوں کہ یہ شخص ابھی چند گناہ اور کرے گا۔ سید علاؤ الدین گردیزی مولف ”جامع العلوم“ لکھتے ہیں کہ یہ بیان کرنے پر حضرت مخدوم ”آبدیدہ ہو گئے اور (اللہ تعالیٰ کے) کیا بندے ہیں کہ ایسی چیزوں پر اطلاع پاتے ہیں اور عرش کرسی لوح و قلم ان کے سروں پر مقدار ایک باشت ہو جاتے ہیں۔ پھر فرمایا کہ جب ولی اللہ قطب ہو جاتا ہے تو اللہ تعالیٰ ”سر قدر“ یعنی اپنی تقدیرات اس کو دکھارتا ہے جیسا کہ حضرت خضر علیہ السلام کا قصہ قرآن شریف میں مذکور ہے۔

فریب شیطان : صاحب ”تذکرہ رکن عالم“ تحریر فرماتے ہیں کہ خانقاہ غوثیہ کے حجرے میں حضرت قطب الاقطاب کا ایک مرید مصروف عبادت تھا اس نے ایک شخص کو خواب میں دیکھا کہ وہ کہتا ہے کہ توجج کو چلا جا۔ جب خواب سے بیدار ہوا تو حضرت قطب الاقطاب کی خدمت میں اپنے خواب کی تعبیر معلوم کرنے کے لئے حاضر ہوا۔ حضرت نے فرمایا یہ خواب تجھے شیطان نے دکھایا ہے وہ چاہتا ہے کہ تجھے خدا کی مشغولت سے ہٹا دے۔ تم پر حج فرض نہیں ہے کیونکہ تم ایک فقیر آدمی ہو ہرگز ہرگز حج پر مت جاؤ اور اپنا کام جاری رکھو۔ حضرت مخدوم (جہانیاں جہاں گشت نے یہ واقعہ بیان کرنے کے بعد) فرمایا کہ مرشد ہو تو ایسا ہو جو مرید کی اس طرح نگرانی کرے۔ ایک عزیز نے پوچھا کہ کیا شیطان نیک کاموں کا راستہ بھی بتاتا ہے۔ آپ نے فرمایا وہ تو دشمن ہے ہر طرح دھوکا دیتا ہے۔ جب دیکھتا ہے کہ کوئی نیک کاموں کو چھوڑ نہیں سکتا تو وہ آخری کوششیں یہ کرتا ہے کہ اسے اعلیٰ سے ادنیٰ کام کی طرف متوجہ کرنے تاکہ کچھ تو مراتب میں کمی ہو۔ اس لئے خداوند تعالیٰ فرماتا ہے ان الشیطان لکم عدو لا تخذوہ عدوا (فاطر) شیطان تمہارا دشمن ہے پس تم بھی اسکو دشمن ٹھہراؤ۔

مقصد سیاحت : اولیائے کرام کا مقصد سفر خدمت خلق کی خاطر ہوتا ہے۔ ابتدا میں اگر وہ مرشد کی تلاش میں نکلتے ہیں اور جب شیخ طریقت کو پا کر حقائق و معارف اور فیوض و برکات سے مالا مال ہو جاتے ہیں تو پھر مخلوق کو عمل و عرفان کی دولت سے بہرہ مند کرنے کے لئے ملک ملک کا سفر کرتے ہیں۔ سلاطین اور امور سلطنت کی اصلاح بھی ان کا نصب العین ہوتا ہے۔ ”ملفوظ المخدوم“ میں درج ہے کہ ایک دفعہ حضرت مخدوم جہانیاں کی مجلس میں مشائخ کے قیام اور ان کی سیرو سیاحت وغیرہ کا ذکر آیا تو

آپ نے فرمایا کہ بعض زمینیں شکایت کرتی ہیں کہ اے بار الہی تو نے ہم پر کوئی ایسا بندہ نہیں بھیجا جو تیری عبادت اور ذکر میں ہر وقت مشغول ہو اور یہی وجہ ہے کہ بعض مشائخ کو ایک جگہ سے دوسری جگہ لاتے ہیں چنانچہ حضرت قطب الاقطاب تین دفعہ دہلی تشریف لے گئے۔ ایک دن ایک شخص نے بطور طعن و طنز محبوب الہی کی خدمت میں کہا کہ اس کی کیا وجہ ہے کہ حضرت قطب الاقطاب ملتان سے اس جگہ تشریف لاتے ہیں تو آپ نے فرمایا کہ لوح محفوظ میں لکھا ہے کہ بعض بندگان خدا ان سے بیعت کریں اور وہ لوگ اس جگہ (ملتان) نہیں جاسکتے اس لئے (کارکنان قضا و قدر) شیخ کو ہی اس جگہ لاتے ہیں تاکہ ان کی تشریف آوری سے وہ ضعیف و کمزور شرف بیعت حاصل کر سکیں بقول صاحب "خز۔ رت الاصفیا" حضرت قطب الاقطاب نے فرمایا کہ مجھے تو دہلی میں صرف نظام الدین بدایونی (محبوب الہی) کی محبت کھینچ لاتی ہے۔ حضرت رکن عالم کا پہلا سفر دہلی کا ہے جو آپ نے سلطان علاؤ الدین غلی کی دعوت پر اختیار فرمایا۔ سلطان کو کثرہ مانک پور میں خواجہ کرک سروردی نے تخت شاہی اور فتح و نصرت کی بشارت دی تھی چونکہ وہ درویش حضرت غوث العالمین کے مریدوں میں سے تھے اس لئے سلطان کو اس خانوادے سے بڑی عقیدت ہو گئی تھی۔ سلطان نے حضرت قطب الاقطاب کو شیخ الاسلامی کا منصب نذر کیا تھا۔ خواجہ کرک سروردی کی متذکرہ بالابشارت کا واقعہ حسب ذیل ہے :

خواجہ کرک سروردی : کثرہ مانک پور میں خواجہ کرک نامی ایک مجذوب بزرگ رہتے تھے یہ سروردی سلسلے میں شیخ اسماعیل (عمر پوری) سے بیعت تھے۔ صاحب "خز۔ رت الاصفیا" (مفتی غلام سرور لاہوری) لکھتے ہیں کہ حضرت قطب الدین نے انہیں خرقہ بھجوایا تھا آپ نے اسے آگ میں ڈال دیا۔ جو آدمی خرقہ لایا تھا اسے ناگوار گزرا۔ اس نے حضرت قطب الدین کی خدمت میں یہ ماجرا عرض کیا۔ آپ نے فرمایا کہ تم پھر خواجہ کرک سروردی کے پاس جاؤ اور ان سے وہ خرقہ طلب کرو اصل راز تم پر منکشف ہو جائے گا چنانچہ جب آپ سے وہ خرقہ طلب کیا گیا تو آپ نے الاؤ کی طرف اشارہ کر کے فرمایا کہ میاں آگے بڑھ کر نکال لو۔ وہ آدمی آگے بڑھا اور دیکھا کہ اس دہکتی آگ میں نہ صرف وہ خرقہ محفوظ پڑا ہے بلکہ اس کے ساتھ کئی اور کپڑے بھی حفاظت سے رکھے ہیں عوام میں ان کے فقر و ولایت اور کرامات کا بہت چرچا تھا چنانچہ سلطان علاؤ الدین (اس زمانے میں جب سلطان جلال الدین اس کے تعاقب میں تھا) گھبرا کر حضرت کی خدمت میں حاضر ہوا اور دعا کا طالب ہوا۔ خواجہ کرک سروردی نے استغراق کے عالم میں سر اٹھا کر علاؤ الدین پر نظر کی اور فرمایا :

ہر کہ بیا ید بر سر جنگ سر در کشتی تن در گنگ
(جو جنگ پر آیا ہے اس کا سر کشتی میں اور جسم دریائے گنگا میں) چنانچہ یہ پیش گوئی صحیح ثابت ہوئی سلطان جلال الدین غلی اپنے داماد اور بھتیجے علاؤ الدین کے ہاتھوں کشتی میں قتل ہوا۔ یہ واقعہ بموجب تاریخ ہند مولانا ذکا اللہ ۱۷ رمضان ۶۹۵ ہجری (مطابق ۱۸ جولائی ۱۳۹۵ عیسوی) کو پیش آیا ازاں بعد علاؤ الدین غلی نے تخت دہلی سنبھال لیا۔ خواجہ کرک سروردی کا وصال ۷۱۶ ہجری (۱۳۱۶ عیسوی) کو ہوا۔ مزار شریف کثرہ مانک پور میں ہے (خز۔ رت الاصفیا)۔

ہجرت کی حکمت : حضرت قطب الاقطاب سلطان علاؤ الدین کے زمانے میں دو بار دہلی تشریف

لائے۔ سلطان خود استقبال کے لئے آتا اور بڑی عزت و احترام سے شہر میں لاتا۔ کثیر نذرانہ پیش کرتا جو حضرت اسی وقت مستحقین میں تقسیم کر دیتے۔ حضرت جب دہلی تشریف لانے کا ارادہ فرماتے تو شہر میں اعلان کر دیا جاتا تھا کہ جس کسی کو بادشاہ سے کچھ عرض معروض کرنا ہو وہ درخواست لکھ کر پیش کرے حضرت کی سواری کے آگے خدام ایک صندوق لے کر چلتے تھے جس میں لوگ اپنی درخواستیں ڈالتے جاتے۔ دہلی کے قیام کے دوران حضرت محبوب الہیؒ کی صحبت میں ہی زیادہ وقت بسر کرتے۔ ایک ملاقات میں جب حضرت قطب الاقطابؒ کے چھوٹے بھائی عماد الدین اسمعیلؒ بھی ہمراہ تھے انہوں نے عرض کی کہ اس وقت ہندوستان کے مہر و ماہ یہاں جمع ہیں مجھے ایک مسئلہ دریافت کرنا ہے حکم ہو تو عرض کروں۔ حضرت محبوب الہیؒ نے فرمایا پوچھئے اگر جواب دینے کے قابل ہو گا تو دیا جائے گا۔ عماد الدین اسمعیلؒ نے کہا رسول اللہ صلی اللہ علیہ وسلم کی ہجرت کا باعث سب کو معلوم ہے کہ وحی کے حکم سے ہجرت ہوئی کیونکہ اہل مکہ نے اتفاق رائے سے طے کیا تھا کہ آنحضرت صلی اللہ علیہ وسلم کو شہید کر دیا جائے اس واسطے آنحضرت صلی اللہ علیہ وسلم مکہ معظمہ سے مدینہ منورہ کی طرف ہجرت کر گئے مگر میرا سوال یہ ہے کہ ہجرت کا روحانی باعث کیا تھا؟ حضرت محبوب الہیؒ نے فرمایا سوال بہت بڑا ہے میری مجال نہیں کہ حضرت شیخ (قطب الاقطاب) کے سامنے زبان کھول سکوں۔ حضرت شیخ نے فرمایا شہنشاہ دین کے سامنے میں کیا بول سکتا ہوں لیکن ”الامر فوق الادب“ کو ملحوظ رکھ کر عرض کرتا ہوں کہ میرا فہم یہ کہتا ہے کہ آنحضرت صلی اللہ علیہ وسلم کے کمالات باطنی کی تکمیل اس پر منحصر تھی کہ آنحضرت صلی اللہ علیہ وسلم اپنا گھر چھوڑیں۔ سفر کی تکلیف اٹھائیں اور مدینہ منورہ میں بے گھر ہو کر رہیں یہ سن کر حضرت محبوب الہیؒ نے فرمایا فقیر کے خیال میں اس سوال کا جواب یہ ہے کہ مدینہ منورہ میں رہنے والے ناقص تھے اور ان کی تکمیل اس پر منحصر تھی کہ حضرت صلی اللہ علیہ وسلم اپنا گھر چھوڑ کر مدینہ منورہ میں جائیں اور وہاں کے ناقصوں کا نقص دور کر کے ان کو کامل بنا دیں۔ اس سوال کے جواب کے اختتام پر کھانا چنا گیا (حاضرین میں سے) خواجہ اقبال نے ایک باریک کپڑے میں سو اشرفیاں باندھ کر حضرت محبوب الہیؒ کی خدمت میں پیش کیں جو انہوں نے حضرت قطب الاقطابؒ کے سامنے رکھ دیں۔ اشرفیوں کی زردی اور چمک کپڑے سے باہر نظر آ رہی تھی۔ حضرت قطب الاقطابؒ نے اس کو دیکھ کر تبسم فرمایا اور کہا یا مولانا! استرز جبک (اپنے زر کو چھپاؤ)۔ اس کے جواب میں حضرت محبوب الہیؒ نے فرمایا ہل منہبک و ذہابک (بلکہ اپنے مذہب اور سفر کو بھی چھپاؤ) کچھ دیر کے بعد حضرت قطب الاقطابؒ واپس تشریف لے گئے۔ مولانا فریدی صاحب نے یہ واقعہ چشتی اولیا نامہ از خواجہ حسن نظامی دہلوی کے حوالہ سے ”تذکرہ رکن عالم“ میں درج فرمایا ہے اور ساتھ ہی خواجہ حسن نظامی کا حاشیہ بھی درج کیا ہے جو نہایت ہی ایمان افروز ہے۔

خواجہ صاحب لکھتے ہیں کہ ہجرت کے روحانی سبب کی تشریح دونوں بزرگوں نے الگ الگ فرمائی۔ حضرت شیخ (قطب الاقطاب) کے جواب میں یہ بات پوشیدہ تھی کہ میں ملتان سے ہجرت کر کے دہلی میں اس لئے آیا ہوں کہ باقی ماندہ کمالات حضرت (محبوب الہی) کے فیض سے مجھے حاصل ہو جائیں اور حضرت سلطان المشائخ (بدایونی) کے جواب میں یہ اشارہ تھا کہ میں ناقص تھا حضرت شیخ مجھے کامل

بنانے کے لئے ملتان سے (دہلی) تشریف لائے ہیں۔

اشرفیوں کی چمک ظاہر ہونے کی نسبت عربی زبان میں جو گفتگو ہوئی اس کا مطلب یہ تھا کہ دولت مندی پر ترک دنیا کا پردہ ڈالنا چاہئے اور حضرت سلطان المشائخ نے فرمایا کہ اپنے عقائد اور اپنے سلوک روحانی کو بھی پوشیدہ رکھنا چاہئے تاکہ نا اہلوں کی نظر سے پوشیدہ رہیں۔ جو لوگ مذہب کو چھپانے کا مطلب تقیہ لیتے ہیں وہ غلطی کرتے ہیں کیونکہ اگر حضرت نے مذہب کے ساتھ ذہاب کا لفظ بھی فرمایا جس سے ظاہر ہوا کہ داؤذہب کی تفسیر کے لئے تھا یعنی حضرت نے طریقت کے سلوک کے عقائد اور سفر کو چھپانے اور مخفی رکھنے کا اشارہ فرمایا تھا ورنہ ظاہری ارکان شریعت و اعمال شریعت میں حضرت نے کبھی کوئی پوشیدگی نہیں رکھی۔

عالم ملکوت و جبروت میں : انہیں ایام میں حضرت فرید الدین گنج شکر کا عرس آگیا حضرت محبوب الہی بوجہ ناسازیء طبع پاک چن شریف نہ جاسکے لہذا دہلی میں ہی حضرت شیخ کا عرس منعقد کیا۔ اس محفل میں حضرت قطب الاقطاب (رکن عالم سروردی) بھی شریک ہوئے مجلس سماع میں حضرت محبوب الہی پر وجد طاری ہو گیا اور اضطراب میں کھڑا ہونا چاہا لیکن حضرت قطب الاقطاب نے دامن پکڑ کر بٹھا دیا۔ تھوڑی دیر کے بعد پھر ان پر وجد کی کیفیت طاری ہوئی اور وہ کھڑے ہو گئے اس دفعہ حضرت نے انہیں بٹھانے کی کوشش نہ فرمائی بلکہ دوسرے مشائخ کی طرح تعظیم کے لئے ہاتھ باندھ کر کھڑے ہو گئے جب سماع موقوف ہوا اور دوسرے لوگ چلے گئے تو مولانا عماد الدین نے حضرت قطب الاقطاب سے پوچھا کہ اس کی کیا وجہ ہے کہ آپ نے پہلی بار حضرت محبوب الہی کو کھڑا نہ ہونے دیا لیکن دوسری بار نہیں روکا۔ آپ نے فرمایا پہلی دفعہ حضرت کی رسائی عالم ملکوت تک ہوئی تھی وہاں تک میری دسترس تھی اس لئے دامن پکڑ کر بٹھا دیا لیکن دوسری بار وہ عالم جبروت میں پہنچ گئے اس لئے مزاحم نہ ہوا (سیر الاولیاء)۔

بزرگ تر ہستی : ۶ شوال ۷۱۶ ہجری (بدھ ۱۵ دسمبر ۱۳۱۶ عیسوی) کو سلطان علاؤ الدین کا انتقال ہو گیا اسے ملک کافور (ہندو غلام) نے ایسا زہر دے دیا تھا جو نا معلوم طور پر آہستہ آہستہ اپنا کام کرتا رہا۔ سلطان کی وفات کے بعد سلطنت کے حالات منحوش ہو گئے ملک کافور کے قتل کے بعد سلطان قطب الدین مبارک شاہ تخت پر بیٹھا جو حضرت محبوب الہی کا سخت مخالف تھا اس کے چند مشیروں نے اسے رائے دی کہ شیخ نظام الدین چشتی ہیں اور ملتان کے شیخ رکن الدین سروردی ہیں انہیں دہلی میں بلا لیں تو شیخ نظام الدین کے اقتدار کا چراغ خود بخود بجھ جائے گا۔ بادشاہ کو یہ رائے پسند آئی اور اس نے حضرت قطب الاقطاب کو بلا بھیجا۔ حضرت دہلی کے حالات سے باخبر تھے انہوں نے مصلحتاً دہلی پہنچنا مناسب سمجھا چنانچہ حسب سابق قریادیوں کی درخواستیں وصول کرتے دہلی کے قریب پہنچ گئے ابھی ایک منزل ہاتی تھی کہ حضرت محبوب الہی پیشوائی کو حاضر ہوئے۔ حضرت قطب الاقطاب سے بڑھ کر بخلگیر ہوئے اور فرمایا لوگ سمجھتے ہوں گے کہ رکن الدین بادشاہ کی ملاقات کے لئے جا رہا ہے حالانکہ میں نے تو محض اس شہنشاہ دین کے لئے چار سو میل کی مسافت طے کی ہے۔ رات بھر یہ دونوں اللہ والے اپنے مصلوں پر مصروف عبادت رہے اور صبح سویرے حضرت محبوب الہی دہلی کو

واپس لوٹ گئے۔ دہلی میں حضرت کا یہ تیسرا درود مسعود تھا۔ جب دہلی میں یہ خبر مشہور ہو گئی کہ حضرت رکن عالم دہلی کے قریب پہنچ گئے ہیں تو بادشاہ نے حکم دیا کہ سب امیر اور وزیر شہر کے مشائخ و علما حضرت شیخ کے استقبال کے لئے شہر کے باہر پہنچ جائیں میں بھی صبح استقبال کے لئے جاؤں گا۔ چنانچہ صبح پہنچ کر اس نے حضرت سے پوچھا ”اس شہر سے سب سے پہلے آپ کو کون ملا؟“ آپ نے فرمایا ”وہ جو اس شہر میں سب سے اچھا آدمی ہے“ کچھ دیر بعد حضرت نے باوا بلند فرمایا ”اے لوگو! دہلی میں سب سے اچھا آدمی وہ ہے جو یہاں اس وقت موجود نہیں ہے اسے سارا ہندوستان سلطان المشائخ خواجہ نظام الدین اولیا کے نام سے یاد کرتا ہے۔“ یہ سن کر بادشاہ کا چہرہ متغیر ہو گیا اس نے کہا حضرت آپ تو فرماتے تھے کہ مجھے جو سب سے پہلے ملا ہے وہی سب سے اچھا آدمی ہے اور اب آپ فرماتے ہیں کہ جو یہاں موجود نہیں ہے وہی سب سے اچھا آدمی ہے اس کا مطلب؟ آپ نے فرمایا حضرت سلطان المشائخ دہلی سے ایک منزل دور میرے استقبال کے لئے تشریف لائے تھے اور وہی سب سے پہلے مجھ سے ملے تھے اس واسطے میں نے کہا کہ وہی دہلی کے سب سے زیادہ اچھے آدمی ہیں۔ (تذکرہ رکن عالم از مولانا فریدی)۔

حاجت روائی : مولانا محمد جعفر شاہ پھلواری لکھتے ہیں کہ حضرت رکن عالم نے اپنے تعلقات اہل حکومت سے خوشگوار رکھے جن کا مقصد یہ تھا کہ: (۱) اہل حکومت کی اصلاح حال جس حد تک ممکن ہو کرتے رہیں (۲) خلق اللہ کی حاجت روائی کا ذریعہ بنے رہیں (۳) اگر اہل حکومت کو دوسرے اولیا اللہ سے عناد ہو تو اسے ممکن حد تک کم کریں اور خود اولیا اللہ کے پشت پناہ بنے رہیں دراصل آپ کا عمل اس فرمان نبوی پر تھا جو بزار نے سیدنا ابو درداء سے روایت کیا ہے: من ابلاغنا سلطان حاجتہ من لا يستطیع ابلاغہ ثبت اللہ قلمہ علی الصراط ہوم تفل الا قلام یعنی جو شخص اپنی ضرورت حاکم تک نہ پہنچا سکتا ہو اس کی درخواست وہاں تک پہنچانے والے کا اجر یہ ہے کہ اللہ تعالیٰ اس دن اسے ثابت قدم رکھے گا جس دن قدموں کو لغزش ہوگی)۔

”دراصل یہ اتنی بڑی خدمت ہے جو بڑی سے بڑی عبادت کی صف میں رکھی جاسکتی ہے۔ اسی خدمت خلق کے جذبے سے آپ (حضرت قطب الاقطاب) نے سلاطین و اہل حکومت سے اپنے تعلقات خوشگوار رکھے۔“

حضرت قطب الاقطاب سلطان قطب الدین مبارک شاہ کے زمانے میں تین مرتبہ دہلی تشریف لے گئے تھے اور ہر بار آپ کا مقصد سلطان کی اصلاح اور خلق خدا کی دکالت کے سوا کچھ اور نہ تھا۔ آپ کے مرید سلٹ سے مصر تک پھیل چکے تھے سید جلال سلٹی (جو سید السادات جلال بخاری کے لوا سے سید احمد کبیر کے بھانجے اور مخدوم جہانیاں جہاں گشت کے پھوپھی زاد بھائی تھے) اور وہ سات سو درویشوں کی معیت میں ۷۰۳ ہجری (۱۳۰۴ء) میں سلٹ فتح کر چکے تھے۔ ۷۲۰ ہجری (۱۳۲۰ عیسوی) کے قریب جبکہ قطب الاقطاب دہلی میں تشریف لائے تھے تو بنگال میں بھی سروردی مشائخ کا طوطی بول رہا تھا اور جگہ جگہ ان کی کالونیاں بن چکی تھیں۔ مصر اور دمشق میں مولانا فخر الدین عراقی کے لاکھوں مرید موجود تھے۔ یمن میں فقیہ بصال (قطب عدن) شوکارہ میں شیخ قوام الدین اور سندھ کا سارا صوبہ

آپ کے ارادت مندوں سے پٹا پڑا تھا اگر کوئی اور درویش حضرت کی جگہ ہوتا تو وہ سلطان کی گرفت سے ہرگز نہ بچ سکتا تھا۔ سلطان کو حضرت کی ہر دل عزیزی اور طاقت کا پوری طرح اندازہ تھا اور بخوبی سمجھتا تھا کہ اگر ملتان اور سندھ جیسے دور رس صوبوں میں ایک دفعہ بغاوت کی دبا پھوٹ پڑی تو اس سے دہلی بھی متاثر ہوئے بغیر نہ رہے گا اس لئے اس نے اپنی خیریت اسی میں سمجھی کہ حضرت قطب الاقطابؒ کو ہر حالت میں راضی رکھا جائے اس کا سارا ادب و احترام اسی وجہ سے تھا۔ بہر حال حضرت قطب الاقطابؒ نے اس کی خشونت اور ٹکون مزاجی کی پرواہ نہ کی۔ غلط خدا کی وکالت کی۔ ہزاروں غرض مندوں کی درخواستوں کو بادشاہ کے ملاحظہ سے گزار کر مناسب احکام لکھوائے۔ دہلی کے لاکھوں محتاجوں اور مسکینوں کو اپنی داد و دہش سے مالا مال کیا (تذکرہ رکن عالم از مولانا فریدی) سلطان قطب الدین ۵ ربیع الاول ۷۲۱ ہجری مطابق ۱۳ اپریل ۱۳۲۱ عیسوی کو خسرو خان (جو ہندو نژاد تھا) کے ہاتھوں مارا گیا جو ازاں بعد اسی جگہ قتل ہوا جہاں اس نے قطب الدین مبارک شاہ کو قتل کیا تھا۔ تیس سال کے مختصر عرصہ میں خاندان غلی کا دور حکمرانی ختم ہو کر رہ گیا اور ۷۲۰ ہجری (۱۳۲۰ عیسوی) میں سلطان غیاث الدین تغلق نے عمان حکومت سنبھالی۔

دعویٰء سجادگی خانقاہ غوثیہ : بموجب صاحب تذکرہ رکن عالم ملتان سلطان غیاث الدین تغلق نے بزمانہ سویداری اپنی مستقل رہائش ملتان میں رکھی ہوئی تھی۔ اس نے خواب میں دیکھا کہ حضرت شیخ الاسلام بہاء الدین ذکریاؒ فرماتے ہیں کہ میرے قریب ایک مقبرہ تعمیر کرو سلطان نے اپنی ذاتی جاگیر سے حضرت کے مقبرہ کے سامنے (بجانب مغرب) ایک عظیم الشان مقبرہ تعمیر کرایا۔ سلطان کو حضرت شیخ اور اس کی اولاد سے گہری عقیدت تھی۔ شیخ علم الدین علامہ جو حضرت غوث العالمینؒ کے فرزندوں میں سے ایک بڑے عالم، طبیب اور فلسفی تھے، غیاث الدین سے زیادہ میل جول رکھتے تھے جب انہیں معلوم ہوا کہ وہ اب ہندوستان کا شہنشاہ بن چکا ہے تو وہ ملتان سے دہلی روانہ ہو گئے اتفاق سے وہ ایسے وقت میں بادشاہ کو بلنے کے لئے دربار شاہی میں پہنچے جب وہ شکار کو جا رہا تھا۔ بادشاہ بڑے تپاک سے ملا اور انہیں کہا کہ آپ شاہی مہمان خانے میں قیام کریں میں شکار سے واپس آکر تفصیلی ملاقات کروں گا۔ ملاقات کے دوران شیخ کا ہاتھ بادشاہ کی نبض پر پڑا تو انہیں معلوم ہوا کہ ان کے پیٹ میں گرانی ہے آپ نے وزیر سے کہہ دیا کہ جب بادشاہ شکار گاہ میں پھرے گا تو اس کے پیٹ میں درد پڑ جائے گا اس وقت فلاں دوا اونٹ کے دودھ کے ساتھ اسے کھلا دینا۔ چنانچہ ایسا ہی ہوا اور بادشاہ شفا یاب ہو گیا۔ اس واقعہ کا ذکر وزیر نے بادشاہ سے کیا جس سے وہ شیخ کا معتقد ہو گیا۔

ایک دفعہ موقع پاکر شیخ علم الدین علامہ نے سلطان سے عرض کی کہ میں شیخ الکبیر (بہاء الدین ذکریا ملتان) کا بیٹا ہوں، رکن الدین پوتے ہیں اس لئے سجادگی (خانقاہ غوثیہ) کا میں زیادہ حق دار ہوں مجھے ملنی چاہئے۔ سلطان نے حضرت قطب الاقطاب (رکن عالم) کو ملتان سے بلا بھیجا۔ آپ کا یہ سفر دہلی کا آخری سفر تھا۔ آپ بہ معیت سلطان التارکین حمید الدین حاکم اور سید السادات مخدوم جہانیاں دہلی تشریف لائے۔ (آپ کے چچا) شیخ علم الدین نے سلطان سے کہا کہ میں تین مسئلے شیخ سے پوچھتا ہوں جن کا جواب وہ نہ دے سکیں گے۔ حضرت قطب الاقطابؒ نے فرمایا کہ میں درویش آدمی ہوں

مجھے سجادگی سے کوئی سروکار نہیں اگر شیخ علم الدین کو بحث کا شوق ہے تو میں بازار سے ایک غلام خرید کر بھیج دیتا ہوں شیخ علم الدین اس سے مباحثہ کر لیں۔ آخر آپ نے ایک غلام منگایا اور سلطان التارکین سے فرمایا کہ اپنا لعاب دہن اس غلام کے منہ میں ڈال دو چنانچہ تعمیل ارشاد کرنے پر اسے علم لدنی حاصل ہو گیا اس کا نام شیخ محمد رکھا گیا دوسرے دن مدرسہ میں دونوں کا مناظرہ ہوا اور شیخ علم الدین مقابلے میں علت و معلول سب بھول گئے اور ہاتھی پر سوار ہو کر اپنے مکان کو چلے گئے۔ چونکہ وہ منصب سجادگی کے لئے بے حد بے قرار تھے حضرت قطب الاقطاب سے یہ گوارا نہ ہو سکا کہ حضرت چچا بزرگوار مایوس ہو کر جائیں۔ آپ نے سجادگی سے دستبرداری کا اعلان کر دیا اور وہ شیخ علم الدین کو مل گئی۔ شیخ علم الدین جب دہلی سے (منصب سجادگی سنبھالنے) ملتان روانہ ہونے لگے تو حضرت قطب الاقطاب نے فرمایا: چچا حضور! آپ سجادہ نشین تو بن گئے ہیں مگر شیخ الکبیر (حضرت غوث العالمین) کی خانقاہ کو مدرسہ نہ بنانا۔ مزارات کی بے زہلی ہوگی۔ کبوتروں کو روضہ سے نہ نکالنا اور نہ ہی حجرہ نشین فقرا پر کسی قسم کا تشدد کرنا۔ مگر انہوں نے ملتان پہنچتے ہی سب سے پہلا کام یہ کیا کہ روضہ مقدسہ کو درس گاہ بنا لیا، کبوتروں کو نکال دیا اور فقیروں کو جو خانقاہ غوثیہ میں پڑے اللہ اللہ کر رہے تھے تنگ کرنا شروع کر دیا۔ شیخ جمال الدین اور شیخ عمر غوری کو جب شیخ علم الدین کی سجادگی کا علم ہوا تو وہ خانقاہ عالیہ سے نکل کر اوج شریف چلے گئے۔ شیخ رکن الدین حاتم کو جو حضرت حمید الدین حاکم کے علاقے بھائی تھے اور ہمیشہ عالم سکر میں مستغرق رہنے کے سبب جماعت اور نماز جمعہ میں شریک نہیں ہو سکتے تھے پیش کرنے کا حکم دیا اور جب وہ سامنے آئے تو سخت احتساب کیا یہ سب کچھ سن کر شیخ حاتم کی زبان سے بے ساختہ نکلا: "اے سوختہ! سوختگان عشق را چرامی سوزی" (یعنی اے جلے ہوئے! عشق کے جلے ہوؤں کو کیوں جلاتا ہے) اسی دن سے شیخ علم الدین کو ایسی سوزش لاحق ہوئی کہ ساتویں دن جاں بحق ہو گئے (تذکرہ حمیدیہ مترجم نامی صاحب)

ہنوز دہلی دور است : سلطان غیاث الدین بنگالے میں ہی تھا کہ کسی کے بھکانے سے بھگ گیا۔ اس نے حضرت محبوب الہی کو لکھا کہ دہلی سے نکل جاؤ اس واقعہ کو احمد ایاز جو ان دنوں مسلمان ہو کر محلات شاہی کے میر عمارت بن چکے تھے اور خواجہ جہاں کے لقب سے مشہور تھے لکھتے ہیں کہ میں جب گھر میں آتا تھا تو اپنے قدیم میزبان خواجہ سید امام سے ضرور ملتا تھا ایک رات انہوں نے مجھ سے کہا کہ آج بنگالے سے سلطان کا خط حضرت (محبوب الہی) کے نام ایک قاصد لایا تھا جس میں گستاخانہ انداز سے لکھا تھا کہ حضرت میری واپسی سے پہلے دہلی چھوڑ کر کسی دوسری جگہ چلے جائیں۔۔۔۔۔ جب یہ خط میں نے حضرت شیخ کو سنایا تو حضرت نے حکم دیا کہ اس کی پیشانی پر لکھ دو "ہنوز دہلی دور است" (ابھی دہلی دور ہے) اور خط قاصد کو واپس دے دو تاکہ وہ بادشاہ کے پاس بنگالے پہنچا دے اسی طرح کے دو اور خط حضرت کو دہلی چھوڑ دینے کے متعلق ولی عہد کو لکھے گئے۔ بلاخر بادشاہ دسمبر ۱۳۶۳ عیسوی (ربیع الاول ۷۶۵ ہجری) کے آغاز میں دہلی کے قریب پہنچ گیا۔ صاحب سیر العارفین مولانا جمال لکھتے ہیں کہ حضرت قطب الاقطاب رکن عالم سلطان کے استقبال کے لئے دو تین کوس گئے اور اس سے ملے۔ شہر دہلی سے تقریباً دو کوس کے فاصلے پر سلطان مذکور کے بیٹے (ولی عہد) سلطان محمد نے ایک نئی (چوہلی)

عمارت بنوائی تھی اور سلطان اس عمارت میں ٹھہرا اور حضرت شیخ (رکن الدین) بھی وہاں موجود تھے۔ کھانا لایا گیا، سلطان نے چاہا کہ کھانے سے فارغ ہونے کے بعد اس جگہ سے تعلق آباد جائے۔ کھانے کے دوران شیخ رکن الدین نے سلطان سے فرمایا کہ بہت جلد اس عمارت سے باہر نکل آؤ اس لئے کہ نئی عمارت ہے۔ سلطان نے کہا کہ کھانا کھانے کے بعد یہاں سے باہر آؤں گا پھر حضرت شیخ نے فرمایا کہ بہتر ہے کہ جلد باہر نکل آؤ۔ حضرت شیخ نے یہ کہا اور کھانے سے بغیر ہاتھ دھوئے اٹھ کھڑے ہوئے۔ ابھی دوسری دہلیز تک نہیں پہنچے تھے کہ عمارت گر گئی۔ سلطان اور جو لوگ اس کے ساتھ تھے سب عمارت کے نیچے دب کر ہلاک ہو گئے۔ حضرت شیخ رکن الدین سلامت رہے۔

حضرت محبوب الہی سے آخری ملاقات : صاحب ”بزم صوفیہ“ بحوالہ ”سیر الاولیاء“ لکھتے ہیں کہ حضرت محبوب الہی کے مرض الموت میں حضرت قطب الاقطاب آپ کی عیادت کو آئے تو وہ (حضرت محبوب الہی) عالم تحریر میں تھے۔ مریدین پریشان ہوئے کہ اس عالم میں دونوں بزرگوں کی ملاقات کیسے ہو گی لیکن حضرت کا تحریر جاتا رہا اور انہیں دیکھ کر تعظیم کے لئے چارپائی سے نیچے اترنا چاہتے تھے مگر انتہائی کمزوری کی وجہ سے نیچے نہ اتر سکے اس لئے حضرت کو چارپائی پر بیٹھنے کا ارشاد فرمایا لیکن حضرت قطب الاقطاب نے تعظیماً چارپائی پر بیٹھنا پسند نہ فرمایا چنانچہ کرسی لائی گئی اور وہ اس پر تشریف فرما ہوئے۔ حضرت قطب الاقطاب نے فرمایا: ”انبیاء کو موت اور زندگی کا اختیار دیا جاتا ہے اولیاء انبیاء کے جانشین ہوتے ہیں اس لئے ان کو بھی موت اور زندگی کا اختیار ملتا ہے آپ کی حیات کچھ دن اور ہوتی تاکہ آپ ناقصوں کو مکمل تک پہنچا سکتے“ حضرت محبوب الہی اشکبار ہو گئے اور فرمایا: ”میں نے خواب میں دیکھا ہے کہ حضرت رسول اللہ صلی اللہ علیہ وسلم مجھ سے فرما رہے ہیں اے نظام! تم سے ملنے کا بڑا اشتیاق ہے“ حضرت رکن عالم پر گریہ طاری ہو گیا تھوڑی دیر بعد آپ واپس تشریف لے گئے (اسی دن) ۱۸ ربیع الاخر ۷۶۵ ہجری بروز چار شنبہ ۱۳۲۵ عیسوی مطابق ۳ اپریل وصال فرما گئے۔ سلطان محمد تعلق اور حضرت قطب الاقطاب بھی پہنچ گئے آپ کی نماز جنازہ حضرت قطب الاقطاب نے ہی پڑھائی اور فرمایا آج مجھے پتہ چلا کہ اتنا عرصہ مجھے دہلی میں کیوں ٹھہرایا گیا۔ اس واقعہ کے بعد حضرت قطب الاقطاب اس سعادت پر فخر فرمایا کرتے تھے۔

حضرت امیر خسرو کی نماز جنازہ : مولانا فریدی (بحوالہ حیات خسرو) تحریر فرماتے ہیں کہ حضرت قطب الاقطاب کی خدمت میں ایک مدت سے اہل ملتان کے خطوط آ رہے تھے کہ حضرت آ کر اپنے آباء کرام کا سجادہ سنبھالیں مگر حضرت خاموش تھے معلوم ایسا ہوتا ہے کہ حضرت قطب الاقطاب کو سلطان المشائخ کی طرف سے اس امر کا باطنی اشارہ ہو چکا تھا کہ میرا ترک (امیر خسرو) آ رہا ہے اس کا جنازہ پڑھ کے ہی جائیو۔ سید رکن الدین نظامی دہلوی لکھتے ہیں کہ اس وقت کے مشہور بزرگ حضرت مولانا رکن الدین ملتان نے اپنے مریدوں سے فرمایا کہ امیر خسرو کی نماز جنازہ میں شریک ہو کر ان کے لئے دعائے مغفرت کریں کیونکہ وہ شیخ نظام الدین کے پیارے مرید تھے چنانچہ انہوں نے اپنے ارادتمندوں کے جلو میں تشریف لا کر جنازہ پڑھا اس کے بعد اس کشتہء محبت کو پیر و مرشد کے قدموں میں سپرد خاک کر دیا گیا۔ (حضرت امیر خسرو کی وفات ۱۸ شوال ۷۲۵ ہجری مطابق ۲۷ ستمبر ۱۳۲۵ عیسوی

جمعہ) کو ہوئی۔

علماء و صوفیائے کرام کا استقلال : سلطان محمد تغلق معقولات فلاسفہ کے چکر میں پھنس گیا تھا اس لئے منقولات کو خاطر میں نہ لاتا تھا۔ علماء اور صوفیا کرام چونکہ سب کے سب منقولات کے تابع تھے لہذا سلطان ان کے درپے آزار ہو گیا تھا۔ عام مورخین کا خیال ہے کہ شیخ عبد العزیز اردبیلی (تیسرا اور محدث جنہوں نے دمشق میں تصوف کے بہت بڑے مخالف علامہ ابن تیمیہ برہان الدین ابن البرکہ، جمل الدین اور شمس الدین ذہبی وغیرہ سے تعلیم حاصل کی تھی وہ سلطان کے پاس آئے تو بادشاہ نے ان کا بڑا احترام کیا)۔ ابن تیمیہ کے نمائندہ کی حیثیت سے دہلی آئے تھے اور انہوں نے مصر و شام میں مشائخ صوفیہ کے خلاف جو تحریک جاری کر رکھی تھی یہ اس کے سرگرم رکن تھے۔ بادشاہ بھی صوفیا کرام کے اقتدار کو سیاسی مصلحتوں کے خلاف سمجھتا تھا اور وہ ان کی اجتماعی طاقت کو توڑنے کی فکر میں تھا۔ چنانچہ اسے ان کی آمد سے تقویت پہنچ گئی۔

صاحب ”آب کوثر“ تحریر فرماتے ہیں: ”سلطان محمد تغلق کی تخت نشینی سے پہلے دہلی میں صوفیائے کرام کا بڑا اثر تھا۔ ان کی ذات مرجع و خلافت تھی اور جو بادشاہ دل سے ان کے معتقد نہ تھے انہیں بھی ملکی مصلحت کے ماتحت ان کا احترام کرنا پڑتا تھا مگر جب حضرت سلطان المشائخ (محبوب الہی) کا انتقال ہو گیا تو سلطان نے اپنی تمام کوششیں مشائخ کا اثر کم کرنے میں صرف کیں اور نہایت استقلال اور باقاعدگی سے ان کا شیرازہ منتشر کیا۔“ سلطان کا معمولی ہو چکا تھا کہ روزانہ بے شمار مشائخ زہاد اور علما پکڑے جاتے۔ حق و باطل کی اس آزمائش میں اکثر مشائخ پورے اترے اور ہزار قسم کی ترغیب و ترہیب کے باوجود سلطان ان کا ضمیر خرید نہ سکا۔ انہوں نے قید و بند کی مصیبتیں جھیلیں دردناک عذاب سے۔ ٹکڑے ٹکڑے ہونا قبول کیا مگر باطل کے آگے سر نہ جھکایا۔ دراصل تصوف ایسے ہی بندگان خدا کے قول و فعل سے عبارت ہے۔

چہ خوش رسے بنا کردند بخاک و خون فلیدن خدا رحمت کند این عاشقان پاک طینت را حضرت قطب الاقطاب اور سلطان المشائخ نے کئی سال دہلی میں یکجا بسر کئے تھے انہوں نے ملک کے سرعت سے بدلتے ہوئے حالات اور ان سے پیدا ہونے والے نتائج کا بخوبی اندازہ لگا لیا تھا اس لئے حضرت محبوب الہی نے چراغ دہلوی جیسے صابر اور حلیم بزرگ کو دہلی کی کاتبوں بھری بیچ عطا کی اور حضرت قطب الاقطاب نے شیخ عثمان سیاح شیخ صلاح الدین درویش اور شیخ علاؤ الدین جیسے اکابر خلفا کو دہلی میں چھوڑا اور خود ملتان ایسے آئے کہ پھر دہلی کا رخ نہ کیا۔

قتل عام سے معافی کی سفارش : بحوالہ ”تذکرہ رکن عالم ملتان“ کشلو خان حاکم ملتان نے سلطان محمد تغلق کے خلاف بغاوت کر دی تھی جسے فرو کرنے کے لئے سلطان خود پہنچ گیا تھا اس نے ملتان میں قتل عام کا حکم دے دیا۔ کشلو خان قتل ہوا اور اس کے رفیقوں کو چن چن کر قتل کرانے لگا۔ جب اہل ملتان گاجر مولیٰ کی طرح کٹنے لگے تو لوگ حضرت قطب الاقطاب کی خدمت میں فریادی بن کر آئے حضرت اس وقت اعتکاف میں تھے ان کے چھوٹے بھائی حضرت شیخ عماد الدین اسماعیل بھی جو کشلو خان کے حامیوں کے ہاتھوں شہید ہو چکے تھے کی شہادت کے باوجود سلطان کے پاس ننگے پاؤں، ننگے سر

سفارش کے لئے دوڑے۔ سلطان باغیوں کے علاوہ اہل ملکن کے قتل عام کا تہیہ کئے غمیض و غضب کے عالم میں تھا جب اس نے حضرت کو ننگے سر اور ننگے پاؤں اپنی طرف بڑھتے دیکھا تو آپ کی جلالت قدر کے آگے جھک گیا اور سلطان نے اسی وقت کموار نیام میں لے لی۔ سالار اعظم خواجہ کبیر کو حکم ہوا کہ قتل عام روک دو اور جتنے قیدی گرفتار ہو چکے ہیں ان سب کو رہا کر دو، اس طرح پل کے پل میں امن قائم ہو گیا۔

تبلیغی سرگرمیاں : حضرت قطب الاقطابؒ اپنی زندگی کے آخری دس سالوں میں مستقل طور پر خانقاہ نشین ہو چکے تھے۔ مکی نامساعد حالات کے باوجود آپ کے تبلیغی وفد مصروف کار تھے۔ موسم بہار میں سندھ کے تبلیغی قافلے آتے اور روحانی تسکین حاصل کرتے تھے۔ شمالی ہند کی طرف آپ کے خلفاء قریہ قریہ پہنچے۔ جو یہ اقوام حضرت کے دست حق پرست پر مسلمان ہوئیں۔ شورکوٹ کی طرف حضرت مخدوم سید جلال میر سرخ بخاریؒ اور ان کے نامور فرزند سید احمد کبیر سروردیؒ تبلیغی فرائض انجام دیتے رہے۔ سیالوں کو سید جلالؒ نے ہی نقتہ بگوش اسلام کیا تھا۔ موجودہ جھنگ سیالوں اور کھیانہ آپ کے ہی آباد کردہ شہر ہیں۔ مٹو مبارک (بہاول پور) سلطان التارکینؒ کے سایہء عاطفت میں پر دان چڑھ رہا تھا۔ سرواہی میں نواب موسیٰ سروردیؒ کے خلفاء دین ضیف کی تبلیغ و ترویج میں مصروف تھے۔ اچ میں حکومت کی طرف سے ایک بڑی یونیورسٹی قائم تھی اس کے پہلو بہ پہلو مولانا بہاء الدین اور حضرت جمل خنداں روڈ کے مدرسے بھی بڑی بہار پر تھے۔ ہندوستان کے طول و عرض سے شنگھان علوم آتے اور ان چشموں سے شلو کام ہوتے تھے۔ یہ دونوں ادارے سروردی مشائخ اور علما کی نگرانی میں مصروف کار تھے۔ شیخ وجیہ الدین عثمان سیاح سنائیؒ کو حضرت نے دہلی میں قیام کرنے کا حکم دیا تھا۔ حاجی صدر الدین چراغ ہندیؒ کو ظفر آباد کی ولایت پر مامور کیا گیا۔ مولانا ظہیر الدینؒ شیخ عمر غوریؒ خصوصی تبلیغی مہمات پر روانہ کئے جاتے تھے۔ علامہ علی بن احمد غوریؒ سکند کثرہ حضرت غوث العالمینؒ کے اوراد شریف کی شرح لکھنے پر مامور تھے اور وہ حاضر باش خلفاء میں سے تھے۔ آپ کے خلفاء میں تبلیغی اعتبار سے حضرت مخدوم جہانیاں جمل گشتؒ کا بہت بڑا مقام ہے۔ کشمیر، گجرات اور وسط ہند میں اور جگہ جگہ حضرت مخدومؒ کی اولاد اور مریدوں کے مقابر موجود ہیں۔ انہوں نے اس نواح میں تبلیغ کا شہادہ کار کیا۔ نون اقوام حضرت مخدوم جہانیاںؒ کے دست حق پرست پر مسلمان ہوئے۔ کھل راجپوتوں کا مورث اعلیٰ راجہ کرن تھا اس کے جانشین بھوپا نے ہتسا پور چھوڑ کر اوج میں رہائش اختیار کی یہاں بھوپا اولادؒ اس کے بیٹے کھل نے حضرت مخدوم جہانیاںؒ کے ہاتھ اسلام قبول کیا۔ اوج شریف سے یہ قبیلہ بڑھتا بڑھتا دریائے راوی کے دونوں طرف پھیل گیا۔

ضلع ملکن میں نون خاندان کا بیشتر حصہ تحصیل شجاع آباد میں آباد ہے۔ یہ قوم اصل میں راجپوت ہے اس کے مورث اعلیٰ راجہ راج دردھن کو حضرت مخدوم جہانیاںؒ نے مسلمان کیا تھا اس خاندان کے بزرگ پہلے تھا نہ بھون مظفر نگر یوپی (انڈیا) میں رہتے تھے کسی ہنگامے میں چھ آدمی رانجھا، چٹا علی شیر، عمر، لانا اور ولین ملکنی کی طرف منتقل ہو آئے اور حاکم وقت کی اجازت سے تحصیل شجاع آباد میں آباد ہو گئے موجودہ خاندان جو بہتی مشو نصیر پور اور بہتی داد میں آباد ہے ان کا مورث اعلیٰ رانا

مٹو ہی تھا۔ اسی طرح حضرت مخدوم جہانیاں جہاں گشت نے سید سکندر بن مسعود کو کانٹیاواڑ میں رشد و ہدایت کے لئے مامور فرمایا وہاں انہوں نے بہت بڑی آبادی کو مسلمان کیا۔ مشرقی پاکستان (بنگلہ دیش) میں ان دنوں سید جلال سروردی کا طوطی بول رہا تھا سروردی مشائخ نے اشاعت اسلام کے سلسلے میں بنگال میں کارہائے نمایاں انجام دیئے۔ بنگال کے اولیائے مجاہد جنہیں SOLDIERS SAINTS کہتے ہیں سید جلال سلہٹی کے سات سو درویش رہتا تھا۔ یہ سب کے سب حضرت مخدوم جہانیاں کے والد سید احمد کبیر سروردی کے مرید تھے اور سید احمد کبیر اپنے نامور باپ سید جلال المعروف میر سرخ بخاری کے واسطے سے حضرت غوث العالمین کے مرید تھے۔ میر سید حسینی اور حضرت قوام الدین سروردی اپنی اپنی جگہ پر خلق خدا کو صراط مستقیم پر گامزن کرنے میں مصروف تھے ان سب کا مرکز ملتان شریف تھا اور وہ براہ راست حضرت قطب الاقطاب سے ہدایات حاصل کرتے تھے۔ (تذکرہ رکن عالم ملتان)

آخری ایام : صاحب "تذکرہ رکن عالم" مولانا فریدی تحریر فرماتے ہیں وصال سے تقریباً تین ماہ پیشتر حضرت قطب الاقطاب نے اپنے خادم خاص مولانا ظہیر محمد کو طلب فرمایا اور انہیں ہدایت فرمائی کہ حجرے کو اپنی نگرانی میں لے لو تمہارے سوا کوئی شخص اس میں نہ آئے اور تو ہر وقت اس حجرہ میں حاضر رہو۔ حضرت غوث العالمین قدس سرہ کا عرس مبارک قریب تھا آپ نے تمام مریدوں کو طلب کیا عرس مبارک کی تمام تقریبات میں بہ نفس نفیس شرکت فرمائی اور جمعہ ۷ صفر ۷۳۵ ہجری (جمعہ ۷ اکتوبر ۱۳۳۴ عیسوی) کو لاکھوں کے اجتماع میں اپنے ارادتمندوں سے خطاب فرمایا۔ حضرت کی چونکہ اپنی کوئی اولاد نہیں ہوئی۔ آپ نے اپنے بھتیجے شیخ صدر الدین محمد (بن عماد الدین اسماعیل شہید) کو خانقاہ کا سجادہ نشین مقرر فرمایا۔ انہیں خرقہ عنایت فرمایا اور حضرت غوث العالمین کی دستار مبارک منگوا کر ان کے سر پر رکھی۔ نصلح اور وصایا کے بعد حضرت سلام کر کے حجرے میں داخل ہو گئے۔ مولانا ظہیر الدین نے حجرے کا دروازہ بند کر دیا۔ صاحب "سیر العارفين" مولانا جمالی تحریر فرماتے ہیں "اصلاً از حجرہ خود بیرون نیامد مگر در وقت نماز فرض امام معمود اندرون سے رفت و بعد ادائے فرض سے آمد" (اپنے حجرے سے بالکل باہر تشریف نہ لاتے مگر نماز فرض کے لئے مقررہ امام صاحب حجرہ کے اندر آتے اور فرضوں کی ادائیگی کے بعد امام صاحب واپس چلے جاتے۔

یوم وصال : تین ماہ کا عرصہ اسی طرح گزر گیا۔ ۷ جمادی الاول ۷۳۵ ہجری (مطابق منگل ۳ جنوری ۱۳۳۵ عیسوی) کی صبح کو مولانا ظہیر الدین آپ کو وضو کر رہے تھے جب حضرت نے وضو ختم کر لیا تو بجائے دعا پڑھنے کے صرف "الحمد للہ" کہا۔ مولانا کو یہ بات کھٹکی انہوں نے باہر آ کر ایک بزرگ سے جو حضرت کے نھیال میں سے تھے اس بات کا ذکر کیا وہ مولانا سے یہ بات سن کر حجرے میں آئے کہ وہ کبھی کبھی حجرے میں آپ کو مل لیتے تھے حضرت سے اس بات کا سبب دریافت کیا۔ آپ نے رازدارانہ طور پر فرمایا کہ آج وضو کرتے وقت دل میں دنیا اور آخرت کا خیال نہیں گزرا۔ میں نے سمجھا کہ آج میرا یوم وصال ہے اس لئے میں نے "الحمد للہ" کہا۔ عصر کی نماز کے بعد مولانا ظہیر الدین حجرے کے اندر گئے تو حضرت نے فرمایا جاؤ میری تجبیز و تکفین کا انتظام کرو۔ نماز مغرب کی ادائیگی کے لئے مولانا ظہیر الدین تکبیر کہہ رہے تھے کہ شیخ صدر الدین محمد بھی خاموشی کے ساتھ حضرت کے پہلو

میں کھڑے ہو گئے۔ حضرت "نماز ختم کر چکے تو صلوٰۃ ادا کر کے بعد سر سجدے میں رکھا اور روح اعلیٰ علیٰ سب کو پرواز کر گئی۔ انا للہ وانا الیہ راجعون۔"

اس جان عاریت کہ بہ حافظ سپرد دوست روزے رخش بہ نینم و تسلیم وے کنم تدفین : جنازہ کے بعد تدفین کا معاملہ پیش ہوا۔ لوگوں کا خیال تھا کہ حضرت کو سلطان غیاث الدین کے تعمیر شدہ مقبرے میں دفن کیا جائے مگر مولانا ظہیر الدین نے فرمایا کہ حضرت کی وصیت ہے کہ مجھے دادا جان کے قدموں میں دفن کیا جائے چنانچہ وہاں انہیں دفن کر دیا گیا۔

حضرت "گو ان کی وصیت کے مطابق دادا بزرگوار کے قدموں میں دفن کیا گیا تھا۔ کچھ عرصہ کے بعد حضرت صدر الدین محمد نے خواب میں دیکھا کہ حضرت غوث العالمین فرما رہے ہیں "بیٹا تم لوگوں نے قطب الاقطاب کو میری پابندی دفن کر دیا ہے اس سے مجھے تکلیف ہو رہی ہے تم ان کے صندوق کو دوسرے مقبرے میں منتقل کرو۔" جب سلطان فیروز تغلق سندھ کی مہم سے فارغ ہو کر ملتان آیا تو مخدوم صدر الدین محمد نے اس خواب سے سلطان کو آگاہ کیا اور اس گمان کی وضاحت کر دی کہ میں ذاتی واقفیت کی بنا پر دعویٰ سے کہہ سکتا ہوں کہ اس مقبرہ کی تعمیر پر سرکاری روپیہ صرف نہیں ہوا سلطان غیاث الدین تغلق نے بزمانہ صوبیداری محل خالصہ کی آمدنی سے اسے تیار کرایا تھا۔ نہایت متدین معمار اس کی تعمیر پر لگائے گئے تھے آپ بلا توقف حضرت کے جسد اطہر کو اس مقبرہ میں منتقل کر دیں۔ چنانچہ حضرت کا تابوت نئے مقبرے میں منتقل کر دیا گیا۔ شہر کی بے پناہ مخلوق کے ہمراہ خود سلطان فیروز شاہ نے بھی کندھا دیا۔ حضرت کے خاندانی ریکارڈ میں یہ واقعہ تفصیل سے درج ہے لیکن صاحب "تذکرہ ملتان" نے صرف اتنا لکھا ہے : "بعد از وفات چوں سلطان تغلق در دہلی مدفون گشت، قبہ کہ در ملتان برائے خود ساختہ بود۔ سلطان السلاطین محمد فیروز شاہ، شیخ رکن الدین ابوالفتح فیض اللہ قریشی را حسب الارشاد آں بزرگ از خانقاہ جد بزرگوارش بر آوردہ در قبہ مذکور دفن کنانید۔"

خلفائے عظام : سلطان التارکین حمید الدین حاکم مخدوم جلال الدین جہانیاں جہاں گشت حاجی صدر الدین چراغ ہندی (مزار در ظفر آباد نزد جون پور بھارت) شیخ عثمان سیاح سنائی (مزار دہلی) مولانا ظہیر الدین شیخ محمد عمر غوری مولانا علی بن احمد غوری شیخ عماد الدین اسماعیل شہید ملا نصیر بوسن اور بحوالہ "مرآة الاسرار" شیخ مجدد الدین طاہر جن کا مزار کنور پرگنہ سنبھل (بھارت) میں ہے وہاں کے لوگ انہیں شاہ ولایت کہتے ہیں۔ مزید برآں بحوالہ "آب کوثر" حضرت رکن عالم ملتان کے ایک اور نامور مرید حاکم شاہ تھے جو پہلے کچھ مکران کے گورنر تھے۔ بعد میں دنیا ترک کر دی اور شیخ سے خرقہ حاصل کرنے کے بعد اوج اور سکھر کے درمیانی علاقے میں ارشاد و ہدایت اور تبلیغ اسلام پر مامور ہوئے۔ آپ کی وفات (۷۶۹ ہجری ۱۳۶۸ عیسوی) میں ہوئی۔ مزار شریف بہاول پور میں ہے۔

وصایا الشیخ رکن الدین قدس سرہ

حضرت اپنے ایک مرید کو لکھتے ہیں کہ انسان دو چیزوں سے عبارت ہے۔ ایک صورت دوسری صفت ان میں سے قابل اعتماد انسان کی صفت ہے کیونکہ خداوند عزوجل صورتوں کو نہیں بلکہ دلوں کو دیکھتا ہے ان اللہ لا بنظر الی صورکم واعمالکم ولكن بنظر الی قلوبکم۔ اگر کسی کا قلب

اوصاف ذمہ سے پر ہے تو اس کا شمار بہائم میں ہے اور قیامت میں اسی کے مطابق حشر ہو گا چنانچہ بلعم باعور کو باوجود طاعت و ریاضت کے کتے کی شکل میں اٹھایا جائے گا لعلہ کمثل الکلب۔ اسی طرح جس شخص نے ظلم اور ستم کو اپنا شعار بنا رکھا ہے وہ بھیڑیے کی صورت میں اٹھایا جائے گا۔ جس نے فخر اور تکبر میں زندگی بسر کی اس کا حشر چیتے کی صورت میں ہو گا اور بخیل و حریص اڑی سوڑ کی شکل میں اٹھایا جائے گا۔ لکشفنا عنک غطاء ک لبصرک الیوم حلیہ کا مطلب یہی ہے۔ جب تک انسان اپنے نفس کا تزکیہ نہیں کرتا اور قلب کی صفائی کی طرف متوجہ نہیں ہوتا اس کا شمار حیوانوں اور درندوں میں ہوتا ہے اولئک کالا نعام ہل ہم اضل۔ اور تزکیہ نفس اس وقت تک حاصل نہیں ہو سکتا جب تک بندہ خدائے عزوجل سے التجا و استعانت نہ کرے یعنی اس کی جناب میں گڑگڑائے اور اس سے مدد طلب کرے۔ وما ابری نفسی ان النفس لا مارتہا بالسوء الا مارحمہ وی۔ ان وی لغفور رحیم یعنی جب تک اس کا فضل اور اس کی رحمت دیکھیری نہ کرے تزکیہ نفس حاصل نہیں ہو سکتا ولولا فضل اللہ علیکم ورحمتہ ما زکی منکم من احد ابلاء اور اس کے فضل و رحمت کے ظہور کی علامت یہ ہے کہ بندہ کی چشم بینا میں اس کے عیوب ظاہر ہو جاتے ہیں اور عظمت الہی کے انوار کی تجلیات سے ساری کائنات اس کی نظر میں پچ ہو جاتی ہے اور اللہ دنیا کی محبت کا اس کے دل میں کوئی وزن نہیں رہتا۔ جب اس کے قلب پر یہ حالت مستولی ہوتی ہے تو اس کو اوصاف سبعی سے جس میں اللہ دنیا گرفتار ہیں سخت نفرت ہو جاتی ہے اور وہ چاہتا ہے کہ ان میں اوصاف ملکی پیدا ہوں چنانچہ ظلم کی بجائے 'غفو' غضب کی بجائے ایثار جیسی صفات حسنہ پیدا ہونے لگتی ہیں مگر یہ خوبیاں طالبان عقبی کے لئے ہیں۔ طالبان حق کے اوصاف اور بھی بلند تر ہیں وہاں تک پہنچنے کے لئے ہر شخص کی عقل کام نہیں دیتی۔

عدیت مرما کہ تکیرم بجز تو دوست شریست مرما کہ نخواہم بجز تو بیچ نیکی یا بدی : ایک دوسرے موقع پر آپ اپنے مرید کو تحریر فرماتے ہیں کہ ایک دفعہ حضرت علی کرم اللہ وجہہ نے ارشاد فرمایا کہ "میں نے آج تک کسی کے ساتھ نہ نیکی کی ہے اور نہ بدی"۔ حاضرین نے متعجب ہو کر عرض کی۔ امیر المؤمنین! بدی تو خیر آپ سے ہو نہیں سکتی مگر یہ کیا بات ہے کہ حضور سے نیکی بھی نہیں ہوئی۔ فرمایا: تم نہیں سمجھے۔ اللہ جل جلالہ فرماتے ہیں: من عمل صالح لنفسه ومن اساء لعلہا۔ یعنی جس نے اچھے کام کئے اپنے نفس کے لئے اور برے کام کئے تو وہ بھی اپنے نفس کے لئے کئے۔ پس جو کچھ نیکی یا بدی مجھ سے صلور ہوتی ہے وہ درحقیقت میرے لئے تھی نہ کہ دوسروں کے لئے۔

مقصد نفس کشی : فرمایا: انسان اپنے اعضاء و جوارح پر ایسا قابو رکھے کہ وہ ممنوعات شرعی سے قولا و فعلا باز رہیں بیہودہ مجلس سے بھی اجتناب کرے۔ اس سے مراد ایسی مجلس ہے جو حق تعالیٰ سے برگشتہ کر کے دنیا کی طرف مائل کرتی ہے بطالوں سے بھی احتراز ضروری ہے۔ بطل وہ لوگ ہیں جو طالب حق نہیں ہیں۔

حج مقبول : سلطان التارکین حمید الدین حاکم فرماتے ہیں کہ میں نے شیخ الشیخ رکن عالم سے سنا۔

آپ فرماتے تھے کہ: نشان حج مقبول آنت کہ حاجی را اشتیاق کم نہ شود بلکہ روز بروز زیادہ گردد (حج مقبول کی علامت یہ ہے کہ حاجی کا اشتیاق کم نہ ہو بلکہ روز بروز بڑھتا رہے۔)

نیکی کا اثر : ایک موقع پر فرمایا کہ جب انسان نیکی اختیار کرتا ہے تو اس کی برکت اس کے ارادت مندوں میں اثر کرتی ہے۔ جب اس کی صلاحیت بڑھ جاتی ہے اس کے ہمسائے اثر قبول کرتے ہیں۔ جب اس سے بھی بڑھ جاتی ہے تو اس شہر پر اثر ہوتا ہے اور جب صلاحیت اس سے بھی ترقی کر جاتی ہے تو اس کی ولایت متاثر ہوتی ہے۔ جب صلاحیت اس سے بھی تجاوز کر جاتی ہے تو پھر ساری سلطنت اس سے اثر قبول کرتی ہے (”تذکرہ شاہ رکن عالم ملکنی“ از مولانا نور احمد خان فریدی)۔



باب پنجم

مخدوم جلال الدین جہانیاں جہاں گشت

ولادت و کم سنی : بحوالہ "لطائف اشرفی" "الدر المنثور" و "اخبار الاخیار" آپ کی ولادت باسعادت ۱۳ شعبان المعظم ۷۰۷ ہجری (مطابق ۷ فروری ۱۳۰۸ عیسوی) بروز جمعرات اوج شریف میں ہوئی۔ آپ کے دادا محترم حضرت میر جلال الدین سرخ بخاری اپنے دو بیٹوں علی و جعفر کے ہمراہ بخارا سے ملتان آئے دونوں بیٹے کچھ دنوں بعد واپس بخارا چلے گئے۔ حضرت میر جلال سرخ بخاری کی شادی مولانا بدر الدین بکھری کی صاحبزادی بی بی فاطمہ سے ہوئی جن کے بطن سے سید بہاء الدین اور سید محمد اوج میں پیدا ہوئے۔ بی بی صاحبہ کی وفات کے بعد مولا بکھری کی دوسری صاحبزادی بی بی زہرہ سے آپ کا نکاح ہوا جن سے مخدوم سید احمد کبیر پیدا ہوئے جو ازاں بعد حضرت صدر الدین العارف ملتان کے مرید اور خلیفہ ہوئے۔ حضرت کبیر کو اللہ تعالیٰ نے دو بیٹے عطا فرمائے مخدوم جلال الدین المعروف مخدوم جہانیاں اور صدر الدین المعروف راجن قل۔ آپ کا نام آپ کے دادا بزرگوار نے جلال الدین رکھا۔ مخدوم کی جبین مبارک سے بچپن ہی میں رشد و ہدایت کے انوار ظاہر تھے۔ حضرت جہانگیر اشرف سنائی سے منقول ہے کہ حضرت مخدوم کی پیدائش کے بعد ان کے والد ماجد حضرت کو شیخ جمال خنداں رو کی خدمت میں لے گئے اور ان کے قدموں میں ڈال دیا۔ حضرت جمال خنداں رو نے فرمایا کہ اس فرزند کی بزرگی و عظمت دنیا میں ایسی ہوگی جیسی آج کی رات (شب برات) کی ہے۔ صاحب سیر العارفين لکھتے ہیں کہ قاضی شمس الدین ملتانى ناقل ہیں کہ ایک مرتبہ حضرت مخدوم سے ان کے والد ماجد نے پوچھا کہ تمہیں اپنی ولادت کے متعلق کچھ یاد ہے؟ تو حضرت اپنے والد کے حضور میں خاموش رہے مگر جب ان کے پاس سے باہر آئے تو میری طرف رخ کیا اور فرمایا میں اس عورت کو جس نے چھٹے روز مجھے دودھ پلایا اور کپڑے پہنائے پہچانتا ہوں۔ ابھی سات سال کے تھے کہ آپ کے والد ماجد انہیں حضرت جمال خنداں رو کی خدمت میں لے گئے اس موقع پر حضرت شیخ نے کھجوریں تقسیم فرمائیں۔ سید جلال کو جو کھجوریں ملیں آپ انہیں معہ گٹھلیوں کے کھا گئے۔ حضرت شیخ نے مسکراتے ہوئے پوچھا میاں صاحبزادے! یہ کیا؟ آپ نے نہایت ادب سے عرض کی کہ حضور جو کھجوریں آپ کے دست مبارک سے عطا ہوئی ہیں ان کی گٹھلیاں بھی برکت سے خالی نہیں تھیں اس لئے میں نے انہیں پھینک دینا مناسب نہ سمجھا۔ شیخ کو اس معصوم کا یہ انداز گفتگو بڑا پسند آیا۔ خوش ہو کر فرمایا: "بابا آ رہے! شاپرانیہ کہ دودمان خویش منور خواہد ساخت وہم خاندان مشائخ" یعنی ہاں بابا! تم وہ صاحبزادے ہو کہ اپنے خاندان اور اپنے مشائخ کے خاندان کو روشن کرو گے" حضرت جمال خنداں رو کی یہ پیشین گوئی مستقبل میں حرف بہ حرف صحیح ثابت ہوئی۔

تعلیم و تربیت : حضرت مخدوم کا خاندان ان کے دادا محترم سید میر جلال بخاری سے ہندوستان میں رشد و ہدایت کا مرکز بنا ہوا تھا۔ ان کے دادا اور والد سلسلہ عالیہ سروردیہ کے عظیم المرتبت مشائخ میں سے تھے اور ان حضرات کی خانقاہ اوج شریف میں خاص طور سے مشہور تھی۔ حضرت مخدوم نے ابتدائی تعلیم یہیں سے حاصل کی۔ اوج کے دو اساتذہ شیخ جمال خنداں محدث اور مولانا بہاء الدین

قاضی نمایاں حیثیت کے مالک تھے۔ قاضی صاحب سے ہدایہ او بزودی کا کچھ حصہ پڑھا اسی دوران میں قاضی صاحب کا انتقال ہو گیا۔ حضرت مخدوم فرماتے ہیں: مولانا بہاء الدین قاضی اویچ میرے استاد تھے میں ان کے پاس پڑھتا تھا اور تواضع کرتا تھا۔ ایک دن انہوں نے مجھ سے فرمایا: ”سر کو اونچا کر کے سلام کیا کرو کیونکہ سر نیچا کر کے سلام کرنا مکروہ ہے۔“ آپ نے حضرت جمل خنداں رو سے حدیث شریف کا درس لیا تھا۔ مولانا شمس الدین اور شیخ نحر الدین گازروٹی حضرت مخدوم کے ہم سبق تھے۔ حضرت مخدوم نے دو حدیثوں کے اسباق کی تفصیل بھی بیان کی ہے۔ حضرت جمل کے طریق درس کے متعلق حضرت مخدوم فرماتے ہیں: وہ عام سبق پڑھاتے تھے اور اگر کوئی جگہ مشکل ہوتی تو ذرا دیر سر جھکاتے اور مشکل کو حل کر دیتے تھے۔ عجب علم تھا جو وہ رکھتے تھے۔ (الدر المنطوم)

ملتان تشریف آوری: سلوک کی تعلیم و تربیت کچھ عرصہ اپنے چچا سید محمد بخاری سے حاصل کی۔ قاضی بہاء الدین کے انتقال کے بعد آپ کے والد ماجد نے مزید تعلیم و تربیت کے لئے ملتان حضرت رکن عالم سروردی کی خدمت میں بھیجا کیونکہ وہ خود (سید احمد کبیر) اور ان کے والد محترم سید میر سرخ جلال بخاری سلسلہ سروردیہ سے منسلک تھے۔ حضرت مخدوم فرماتے ہیں کہ جب میں اویچ سے ملتان پہنچا تو حضرت شیخ رکن الدین نے خانقاہ کی بجائے مدرسہ میں میرے قیام کا انتظام کیا اور کھانے کا انتظام بھی خانقاہ کی بجائے اپنے گھر سے کیا اور حاضرین سے تعارف کراتے ہوئے فرمایا کہ حضرت جلال بخاری کا پوتا ہم سے ملاقات کرنے کیلئے نہیں آیا بلکہ تحصیل علم کے لئے آیا ہے۔“ حضرت رکن الدین نے آپ کی تعلیم کے لئے اپنے چچا مخدوم شیخ موسیٰ نیز مولانا مجد الدین کے سپرد کیا۔ آپ فرماتے ہیں: ایک برس تک میں وہاں رہا۔ چند کتابیں جو کہ بعد انتقال قاضی بہاء الدین رہ گئی تھیں ان کو میں نے تمام کیا۔ بحوالہ ”مقرر نامہ“ حضرت مخدوم طالب علمی کے زمانے میں اکثر اپنے ساتھی طالب علموں سے بحث و تمحیص بھی فرماتے تھے چنانچہ فرماتے ہیں: ایک دن یہ فقیر شہر ملتان میں ملک الشارح شیخ رکن الدین کی خانقاہ میں چند طالب علموں کے ساتھ علم صرف کے متعلق بحث کر رہا تھا۔ اسی طرح کا ایک واقعہ بحوالہ ”مقرر نامہ“ مکہ معظمہ میں بھی پیش آیا۔ اس موقع پر دوران بحث میں حضرت مخدوم کو غصہ بھی آگیا تو ان کے شیخ عبداللہ مطری نے اس پر ناپسندیدگی کا اظہار فرمایا۔

ملتان کے قیام کے دوران آپ کے اور استاذہ مولانا نور الدین اور مولانا شاہ رخ عالم کا بھی ذکر آتا ہے۔ حضرت قطب الاقطاب جو غذا خود تناول فرماتے وہی مخدوم کے لئے بھجواتے جس میں ”آشام“ (میوہ جات جو روغن اور دودھ میں تیار کیا جاتا) کا خاص ذکر ہے چنانچہ حضرت مخدوم فرماتے ہیں۔ ”پھر مجھے ایسا آشام کبھی نہیں ملا اور کبھی کبھی شیخ کا پس خوردہ بھی مل جاتا تھا۔“ تعلیم کے اختتام کے بعد حضرت قطب الاقطاب نے حضرت مخدوم کو اپنی خاص کشتی میں سوار کرا کے واپس اویچ شریف بھیج دیا۔ یہاں اویچ شریف میں آکر آپ نے مولانا رضی الدین شیخ العلم سروردی سے کلام پاک کی ساتوں قرائتیں سیکھیں۔ (حضرت شیخ علم کا اصل نام رضی الدین تھا آپ عالم اجل و فاضل بے مثل تھے۔ حضرت جمل خنداں رو کے فرزند ارجمند اور خلیفہ و جانشین تھے۔ اچ کے مدرسہ و خانقاہ کا آپ نے نہایت اعلیٰ پیمانے پر انتظام کیا۔ بحوالہ ”تاریخ اویچ“ اور ”ذکر کرام“ آپ کی ولادت ۱۶۷۷ء

ہجری مطابق ۱۳۶۸ عیسوی اور وصال ۷۷۰ ہجری ۱۳۶۸ عیسوی کو ہوا)

بیعت و خلافت سروردیہ : حضرت مخدومؒ نے ابتدا میں اپنے والد ماجد حضرت سید احمد کبیر بخاری سروردیؒ اور اپنے چچا حضرت محمد بخاری سروردیؒ سے سلوک کی تعلیم پائی ازاں بعد حضرت رکن العالم سروردی ملتانیؒ سے بیعت و ارادت کے بعد اجازت و خلافت سے سرفراز ہوئے۔ آپ کو ان سے بے حد عقیدت و محبت تھی بقول صاحب سیر العارفين ایک مرتبہ حضرت رکن الدین ملتانیؒ اپنے مکان کی دہلیز سے باہر آ رہے تھے۔ دہلیز کے زینہ کو زیادہ نیچے دیکھ کر آپ فوراً "چت لیٹ گئے تاکہ حضرت شیخ اپنا پیر رکھ کر باسانی نیچے آسکیں۔ حضرت نے جب یہ صورت حال دیکھی تو انگشت شہادت دانتوں میں دبائی اور فرمایا کہ تم نے ولایت و معرفت کا اعلیٰ مقام حاصل کر لیا ہے۔ اس کے بعد حضرت مخدوم کا ہاتھ پکڑ کر بوسہ لیا اور اپنا سینہ مبارک ان کے سینہ سے لگایا۔

بحوالہ الدر المنطوم حضرت مخدوم فرماتے ہیں : شیخ کامل حالت مہمت میں وہ تربیت کرتا ہے جو زندگی میں کرتا تھا۔ ایک دفعہ سلطان محمد (تغلق) نے مجھ کو شیخ الاسلام کیا اور چالیس خانقاہیں میرے تصرف میں کر دیں۔ شیخ مجھ کو خواب میں دکھائی دیئے اور فرمایا کہ توحج کو چلا جائیں تو غرق ہو جائے گا۔ صبح کو شیخ کے امام نے کہا کہ جلد روانہ ہو جا کیا تیاری کرتا ہے۔ شیخ نے تجھے اشارہ کیا ہے۔ میں نے مخدوم والد سے اجازت چاہی اور روانہ ہو گیا۔ میرے پاس خرچ نہیں تھا مگر اللہ تعالیٰ نے سب انتظام کر دیا۔ صورت حال یہ ہوئی کہ ایک عزیز حج کو جا رہا تھا اس کو گھر واپس لے آئے اور وہ تمام رقم مجھے دے دی۔ میں پیادہ تھا مگر میں نے وہ گھوڑا مولانا نظام الدین کثرہ والے کو دے دیا۔ کیونکہ وہ مدقوق تھے۔ وہ شہر کو لوٹ آئے اور میں پیادہ آگے بڑھا۔

قیام مدینہ منورہ : حج سے فارغ ہو کر مدینہ منورہ تشریف لائے چونکہ آپ کا رنگ قدرے سانولا تھا اس لئے اہل مدینہ نے آپ کو اولاد رسول صلی اللہ علیہ وسلم تسلیم کرنے میں تامل کیا چنانچہ سرور کائنات صلی اللہ علیہ وسلم کے روضہ اطہر کی پابندی کھڑے ہو کر جب سلام پیش کیا : "السلام علیک یا جلی تو اندر سے آواز آئی "وعلیکم السلام یا ولدی انت منی وقرۃ عینی" پس شیخ بدر الدین یحییٰ اور دوسرے بزرگوں نے جو اس وقت روضے کے مجاور تھے آپ کے نسب کی صحت کی تصدیق کی۔ اہل مدینہ آپ کے اس قدر گرویدہ ہوئے کہ آپ کو مستقل قیام کرنے کی درخواست کی اور چند گراں قدر تبرکات بھی آپ کی خدمت میں پیش کئے۔ آپ نے دو سال مدینہ منورہ میں قیام فرمایا۔ حضرت مخدومؒ پر شیخ عبداللہ سطری سروردی رحمۃ اللہ علیہ نے خاص توجہ فرمائی۔ حضرت مخدوم فرماتے ہیں کہ وہ مجھے مسجد نبوی کے ایک مقام پر لے گئے اور فرمایا کہ یہاں مصروف عبادت ہو اور آنحضرت صلی اللہ علیہ وسلم کی جناب میں سلام عرض کر کیونکہ شیخ قطب العالم رکن الحق والدین جمعہ اور دو شنبہ کی راتوں کو ہالالتزام یہاں تشریف لا کر سلام عرض کرتے اور مصروف عبادت ہوتے ہیں۔ دعا گو دونوں مقامات کے عقب میں مشغول عبادت ہوا۔ مزید فرماتے ہیں کہ میں نے ان (شیخ مدینہ سطری) سے سنا فرماتے تھے کہ شیخ رکن الدین "قطب سندھ" ہیں اور شیخ نصیر الدین "قطب ہند"۔ جب ان دونوں بزرگوں کا وصال ہوا تو شیخ نے بے اختیار کہا "ما بقی الشیخ فی السند والہند" یعنی سندھ

اور ہند میں اب کوئی شیخ نہیں رہا۔

بحوالہ الدر المنظوم حضرت مخدوم فرماتے ہیں کہ امام عبداللہ مطری سروردیؒ سے میں نے صحاح ستہ، عوارف المعارف اور رسائل سلوک کا درس لیا۔ دو سال ان کی خدمت میں رہا وہ تہجد کے وقت میرے حجرے میں آتے تھے۔ ایک ہاتھ میں چراغ اور دوسرے میں کھانا ہوتا۔ میں نے ایک روز ان سے عرض کی ”اے شیخ! کیوں نہ میں آپ کی خدمت میں حاضر ہوا کروں کیونکہ آپ میرے مخدوم اور استاد ہیں۔ انہوں نے فرمایا کہ آپ رسول اللہ صلی اللہ علیہ وسلم کی اولاد میں سے ہیں اس لئے مجھے ہی آنا چاہئے۔ حضرت مخدوم جلال بخاریؒ نے عوارف کا درس اس خاص نسخہ سے لیا جو حضرت شیخ الشیوخ شہاب الدین عمر سروردیؒ کے مطالعہ میں رہ چکا تھا۔ شیخ مدینہ امام عبداللہ مطریؒ نے عالم وفات میں وصیت فرمائی کہ اس نسخہ کو سید جلال الدین بخاریؒ کے پاس بھیج دیا جائے چنانچہ یہ نسخہ مدینہ منورہ سے مکہ مکرمہ شیخ مکہ امام عبداللہ یافعیؒ کے پاس پہنچا اور انہوں نے ایک معتمد حاجی کے ذریعے اسے اوج میں حضرت مخدوم کے پاس بھجوا دیا۔ یہ نسخہ حضرت مخدوم کو بہت عزیز تھا اور اسے ہر وقت اپنے پاس رکھتے تھے۔

صاحب تذکرہ مخدوم جہانیاں جہاں گشتؒ پروفیسر محمد ایوب قادری لکھتے ہیں کہ حضرت مخدومؒ اپنے ملفوظات میں شیخ مدینہ کی شفقت و محبت کا بار بار ذکر کرتے ہیں۔ شیخ عبداللہ مطری سروردیؒ کی شفقت و عنایت کی بناء پر حضرت مخدوم کو مسجد نبوی میں ایک مرتبہ امامت کرنے کی بھی سعادت حاصل ہوئی۔ مزید برآں شوکارہ (عراق میں) پہنچ کر شیخ الشیوخ شہاب الدین سروردیؒ کے خلیفہ شرف الدین محمود سروردیؒ سے عوارف المعارف کا درس لیا۔

جو اہر جلالی کے مرتب شیخ فضل اللہ عباسی سروردی لکھتے ہیں کہ حضرت مخدوم نے خرقہ تبرک شیخ مکہ حضرت عبداللہ مطریؒ سے پہنا۔ حدیث کا درس لیا اور تصوف کی تعلیم بھی حاصل کی۔ حضرت عبداللہ مطریؒ نے شیخ رشید الدین ابی عبداللہ محمد بن ابی القاسم المقرئ الصوفی البغدادیؒ سے اور انہوں نے حضرت شیخ الشیوخ شہاب الدین سروردیؒ سے خرقہ پہنا تھا۔

بحوالہ در المنظوم آپ نے مکہ معظمہ میں سات سال قیام فرمایا اور حضرت عبداللہ یافعیؒ سروردی سے علوم مروجہ بالخصوص حدیث شریف کا درس لیا۔ حضرت مخدومؒ مکہ معظمہ میں کتابت کے ذریعے گزارہ کرتے تھے اور چاندنی رات میں دو جز لکھ لیا کرتے تھے اور اس کی اجرت ایک فلوس نقرئی ہوتی تھی چونکہ اس زمانہ میں وہاں غلہ منگاتا تھا اس لئے اس رقم سے دو جو کی روٹیاں ملتی تھیں۔ حضرت مخدومؒ نے مکہ معظمہ و مدینہ منورہ کے قیام کے دوران میں ان تمام کتابوں کا اعادہ کیا جو ہندوستان میں پڑھ چکے تھے۔ صحیح مسلم، موطا امام مالک، سنن ترمذی، سنن امام بیہقی کے نام خاص طور سے ملتے ہیں۔ آپ بلا تکلیف عربی بولتے تھے۔

صاحب ”تاریخ فرشتہ“ کا بیان ہے کہ جلال الدین حسین بخاری (مخدوم جہانیاں) عالم قبح تھے اور علوم عقلی و نقلی میں آپ نے نہایت مشقت کھینچی تھی اور مقید اس امر کے نہ تھے کہ ایک شخص مرید ہو کر دوسرے سے رجوع نہ کرے اور فرماتے تھے کہ تمام فضلاء اور شیوخ کی زیارت سے

مستفیض ہونا چاہئے اور آنجناب نے سبوں سے فیض حاصل کیا۔

صاحب "سیر العارفین" لکھتے ہیں کہ حضرت مخدومؒ کے مکہ معظمہ کے قیام کے دوران ایک دن شیخ عبداللہ یافعی سروردیؒ نے حضرت مخدومؒ کو فرمایا: اگرچہ اس زمانے میں دہلی میں جو درویش تھے ان کا انتقال ہو گیا ہے لیکن ان کا اثر اور ان کی برکتیں حضرت شیخ نصیر الدین (چشتی) میں ہیں اور وہ اس زمانے میں شہر دہلی کے چراغ ہیں کہ مشائخ کے طریقوں کو اپنے وجود سے روشن رکھے ہوئے ہیں۔ اسی وقت حضرت سید مخدومؒ نے نیت کی کہ اگر سفر سے واپس ہوا تو پہلے شہر دہلی میں آؤں گا اور حضرت شیخ نصیر الدینؒ (چراغ دہلی) سے ملوں گا۔ چنانچہ جب وہ حضرت (چراغ دہلی) سے ملے تو انہوں نے فرمایا کہ حضرت شیخ عبداللہ یافعیؒ کے ارشاد کے ذریعہ سید (مخدوم جہانیاں) کو اس فقیر سے حسن ظن پیدا ہوا ہے۔ حضرت سید نے جواب دیا کہ حضرت شیخ عبداللہ یافعیؒ پر خدا کی رحمت ہو کہ انہوں نے مجھ کو آپ کی زیارت سے مشرف کرایا۔ حضرت مخدومؒ نے مشائخ چشت کا خرقہ بھی ان (حضرت چراغ دہلی) سے پایا۔ بحوالہ "الدر المنثور" مکہ معظمہ میں حضرت شیخ عبداللہ یافعی علیہ الرحمۃ نے دیوار کعبہ کے پاس لے جا کر آپ کو ایک مقام دکھایا اور فرمایا کہ یہ رسول اللہ صلی اللہ علیہ وسلم کا مقام ہے اور اس کے قریب ایک جگہ کی نشاندہی کرتے ہوئے فرمایا یہ شیخ رکن الدین سروردی کا منسل ہے۔

ہہنا والشتغل یعنی یہاں نماز پڑھ اور مشغول ہو۔ حضرت مخدوم فرماتے ہیں میں نے عرض کی کہ میری کیا مجال ہے کہ ایسی بزرگ ہستیوں کی جگہ نماز پڑھوں اس لئے دونوں مصلوں سے قدرے ہٹ کر مصروف عبادت ہوا شیخ یافعیؒ کو فقیر کا یہ پاس ادب بہت پسند آیا اور میرے حق میں دعا فرمائی۔ ایک موقع پر اپنے ارادتمندوں سے گفتگو کرتے ہوئے فرمایا کہ دعا گو نے جو کچھ حضرت رکن الدین عالم اور شیخ نصیر الدینؒ سے سنا ہے اسے اور کوئی نہیں جانتا۔ دہلی کی مخلوق ان کی قدر نہیں جانتی اور اس طرف خانہ کعبہ میں حضرت قطب الاقطاب رکن عالم کا مصلی رسول اللہ صلی اللہ علیہ وسلم کے مصلی کے ساتھ ملا ہوا ہے اور شیخ نصیر الدین کا مقدار چار گز کے پیچھے ہے اور شیخ عبداللہ یافعی سروردیؒ سے پوچھا کہ مصلی شیخ نصیر الدین کا اتنا پیچھے کیوں ہے؟ تو فرمایا کہ مرتبہ شیخ رکن الدینؒ کا قریب ہے۔

عدن : بحوالہ "مرآت السناقب" مولانا فریدی لکھتے ہیں کہ حضرت مخدومؒ فرماتے ہیں کہ ساتویں برس عدن میں فقیہ بصالؒ عدن کی زیارت کیلئے آیا۔ وہ ان دنوں سخت علیل تھے انہوں نے فرمایا اے رسول اللہ کے فرزند! مکہ کی طرف چلے جاؤ اور وہاں سے نہ نکلنا جب تک وہ شخص تمہیں اجازت نہ دے جس نے بھیجا ہے اور وہ شیخ قطب عالم رکن الحق والدینؒ ہیں میں نے اپنے دل میں کہا کہ ان کو اس حال کی خبر کس نے دی۔ شاید کرامت ہو۔ چند دنوں بعد فقیہ بصالؒ نے اسی بیماری سے وفات پائی۔ وفات سے تیسری رات حضرت قطب الاقطابؒ خواب میں تشریف لائے انہوں نے فقیر کو خرقہ پہنایا اور فرمایا کل فقیہ بصالؒ کی وفات کا تیسرا دن ہے۔ تم یہ خرقہ ان کے چھوٹے بیٹے کو پہنا دینا۔ جب میں بیدار ہوا تو میں نے دیکھا کہ ٹوپی آگے رکھی ہے اور وہ خرقہ جو شیخ نے (رکن عالم قطب الاقطاب نے عالم خواب میں مجھے) پہنایا تھا وہ بھی میرے بدن پر موجود ہے۔ صبح کو جب میں فقیہ بصالؒ کے مکان پر گیا تو تمام مشائخ آئے، صدور اور اکابر وہاں جمع تھے ان میں سے ایک بزرگ اٹھے اور مجھ

سے محتاج ہو کر فرمایا: یا سید! بس الخرقۃ الی البسہالک الشیخ قطب العالم رکن الحق واللعین واجازھا لہنا الصغیر "یعنی اے سید! جو خرقہ شیخ قطب العالم رکن الحق والدین نے تمہیں پہنایا تھا وہ اس چھوٹے لڑکے کو پہنادے" میں نے اپنے دل میں کہا کہ میں نے خواب کسی سے بیان نہیں کیا۔ اسے کیسے معلوم ہوا؟ شاید اس نے کشف کے ذریعے معلوم کیا ہوگا۔ پس میں اٹھا اور وہ خرقہ میں نے اس لڑکے کو پہنادیا۔ اسی وقت اس کے سب بڑے بھائی آئے اور ہاتھ باندھ کر اس کے آگے کھڑے ہو گئے اور کہا کہ ہم غلامی کریں گے۔ دوسرے مشائخ و آئمہ بڑے لڑکے کو خرقہ پہنانا چاہتے تھے۔ دعا گو نے چھوٹے کو سجادہ پر بٹھایا۔ ایک عزیز نے عرض کی وہ لڑکا آپ کا مرید ہو گیا ہوگا؟ آپ نے فرمایا میں شیخ نہیں دیکھتا ہوں میرے واسطے سے حضرت قطب الاقطاب رکن عالم کا مرید ہوا تھا۔ اس کے بعد میں مکہ مکرمہ میں واپس آ گیا۔

خون شد دل من : حضرت مخدوم فرماتے ہیں کہ دعا گو نے مکہ مکرمہ میں مشائخ سے سنا کہ جمعہ دو شنبہ کی راتوں کو شیخ رکن العالم خانہ کعبہ میں حاضر ہوتے تو یہ بیت پڑھتے اور گریہ کرتے تھے :
از بیت آل دو راہ خون شد دل من تا خود بکدام راہ بود منزل من
فریق فی الجنۃ و فریق فی السعیر

بہ خانہ برو : حضرت مخدوم فرماتے ہیں کہ عدن سے مکہ مکرمہ واپس آئے مجھے ایک سال گزرا تھا کہ حضرت قطب الاقطاب نے ایک رات زیارت کا شرف بخشا اور فرمایا : "سید جلال! بہ خانہ برو کہ پدرت اشتیاق دارد" (یعنی اے بیٹا! (سید جلال) تیرا باپ تیرے فراق میں بے چین ہے گھر واپس لوٹ جا) چنانچہ میں مکہ مکرمہ اور مدینہ منورہ سے رخصت ہو کر براستہ شوکارہ (عراق) اور گازرون گھر پہنچا۔ حضرت مخدوم فرماتے ہیں کہ بلاشبہ شیخ کامل حالت ممات میں وہ تربیت کر سکتا ہے جو اسے زندگی میں کرنی چاہئے تھی۔

کباب ماہی : "بحوالہ در المنہوم" مولانا شمس الدین اوچی بیان کرتے ہیں کہ میں آخری حج کے سفر میں حضرت مخدوم کے ہمراہ تھا جب ہم لوگ جہاز پر سوار ہوئے تو درویشوں کے دل میں خیال آیا کہ اگر مچھلی ہاتھ لگ جاتی تو اسے بھون کر کھاتے۔ حضرت مخدوم نے نور باطن سے معلوم کر لیا۔ فرمایا : انشاء اللہ تمہیں کباب بنانے کیلئے مچھلی مل جائے گی اسی وقت دس من وزنی مچھلی سمندر سے اچھل کر جہاز میں آ پڑی۔ خدام نے اسے پکڑ لیا اور اس کے کباب تمام جہاز والوں میں تقسیم کئے۔

یخرج المیت من الحی : اسی طرح ایک دفعہ جدہ میں حضرت اماں حوا علیہ السلام کے مزار پر فاتحہ کیلئے تشریف لے گئے۔ ایک جنازہ لایا گیا۔ دریافت پر معلوم ہوا کہ حضرت بدر الدین یمنی کا جنازہ ہے۔ آپ نے کچھ سوچ کر فرمایا کہ دفن میں جلدی نہ کرو ممکن ہے کسی بیماری کے اثر سے مردہ معلوم ہوتے ہوں چنانچہ جنازہ مسجد میں رکھا گیا۔ آپ بھی وہیں نوافل ادا کر کے قرآن مجید کی تلاوت فرماتے رہے جب اس آیت شریف پر پہنچے "و یرج العی من العی و یرج العی من العی" حضرت بدر الدین یمنی کی لاش میں حرکت پیدا ہوئی اور پھر وہ اٹھ کر حضرت مخدوم کے قدموں میں آگرے۔ حضرت مخدوم نے انہیں اپنا لباس پہنایا اور عصر کی نماز پڑھانے کا اشارہ فرمایا چنانچہ مولانا بدر الدین یمنی

نے آگے بیٹھ کر نماز پڑھائی۔ (خز۔ ص ۱۰۰) یا شیخ عبدالقادر جیلانی : بموجب ”انیس القادریہ“ ایک روز حضرت مخدوم اپنے آستانہ پر تشریف فرماتے کہ اچانک گھوڑوں کے گھاس میں آگ لگ گئی اور ہولناک شعلے اٹھنے لگے حضرت مخدوم نے تھوڑی سی مٹی پر ”یا شیخ عبدالقادر جیلانی“ پڑھ کر دم کیا اور اسے گھاس کی طرف پھینک دیا جس سے آگ فوراً بجھ گئی۔

”میں جل گیا“ : صاحب ”خزینہ الاصفیا“ لکھتے ہیں کہ ایک جن ملتان پر آ کر مسلمان ہو گیا اور مسجد جامع میں تعلیم پانے لگا۔ اس نے اپنا نام عبداللہ رکھا ہوا تھا۔ ایک دن غلطی سے اس نے کسی پر اپنی حقیقت ظاہر کر دی۔ تمام شہر میں اس کا راز فاش ہو گیا اور لوگ اس سے خوف کھانے لگے۔ جب یہ خبر حضرت مخدوم تک پہنچی تو حضرت نے اسے طلب کیا اور قہر آلود نظر ڈالی۔ وہ اس وقت وہاں سے بھاگا اور چلانے لگا۔ ”میں جل گیا“ لوگ ہر چند اس پر پانی ڈالتے تھے مگر کچھ فائدہ نہ ہوتا تھا آخر اسی حالت میں تڑپ تڑپ کر ٹھنڈا ہو گیا۔

طوبی لمن رانی : حضرت مخدوم حضرت غوث الاعظم کا قول نقل فرماتے ہوئے کہ ”طوبی لمن رانی اور رانی من رانی اور رانی من راہ اور رانی من راہ“ فرماتے ہیں کہ میں نے شیخ شرف الدین محمود تشری کو دیکھا اور انہوں نے شیخ الشیخ شہاب الدین سروردی کو دیکھا اور شیخ الشیخ نے حضرت شیخ عبدالقادر جیلانی کی زیارت کی اس طرح میں اس شرف سے مشرف ہوا اور میں رحمت خداوندی کا مستحق ہوا۔

صاحب تذکرہ مخدوم جہانیاں جہاں گشت پروفیسر محمد ایوب قادری کی تحقیق کے مطابق حضرت مخدوم کے بلاد اسلامی کی سیر و سیاحت کا آغاز حضرت رکن عالم سروردی کے وصال ۷۳۵ ہجری (۱۳۶۵ عیسوی) کے بعد اور واپسی ۷۵۱ ہجری (۱۳۰۰ عیسوی) سے کچھ قبل ہوئی بموجب ”خز۔ ص ۱۰۰ الاصفیاء“ حضرت مخدوم نے مصر، شام، عراقین، بلخ، بخارا، خراسان کا سفر کیا۔ بہت سے مشائخ سے فائدہ اور نعمت حاصل کی۔ بہت سے حج کئے ان میں سے چھ حج اکبر تھے۔ صاحب ”سیر العارفین“ لکھتے ہیں کہ مکہ مدینہ، بیت المقدس بغداد اور بہت سے دوسرے مقام پر ان کے متبرک حجرے پائے ہیں اور وہاں میں نے نماز دو گانہ ادا کی ہے۔ اب تک ان حجروں میں مجاور ہیں جو جاروب کشی کرتے ہیں اور چراغ و قدیل روشن کرتے ہیں۔

خزانہ جلالی میں ایک مستقل باب سفر و تجارت سے متعلق ہے اس میں سفر کی غرض و غایت اور آداب و طریق لکھتے ہوئے سفر کے دس مقاصد بیان فرمائے ہیں۔ (۱) تعلیم۔ (۲) تجارت۔ (۳) تفکر و اظہار آفرینش باری تعالیٰ (۴) حج۔ (۵) جہاد۔ (۶) زیارت مدینہ۔ (۷) زیارت بیت المقدس (۸) ملاقات بزرگان دین۔ (۹) زیارت بزرگان۔ (۱۰) ہجرت۔ حضرت مخدوم نے گذر وں، بحرین و قلیت، سمرقند، شیراز، رے، کرمان، ہمدان، استنبول، سنج، طنجة، خیبر، بدخشاں، خوارزم، نیشاپور، تبریز، اصفہان، یمن، دمشق، غزنی، شہرستان کے سفروں کا بھی ذکر کیا ہے۔ شہر شوکارہ (عراق) میں شیخ شرف الدین تشری کی خدمت میں ۷۳۸ ہجری (۱۳۳۷ء) میں حاضر ہوئے۔ وہ ایک سو تیس سال کے بزرگ تھے

لیکن صحت اتنی اچھی تھی کہ جمعہ کے دن عصا ہاتھ میں لئے نماز کو جاتے۔ حضرت مخدوم نے کچھ عرصہ یہاں قیام فرمایا۔ شیخ سے عوارف المعارف کا درس لیا اور خرقہ حاصل کر کے گاڑوں تشریف لائے۔ یہاں حضرت قطب الاقطاب شاہ رکن عالم قدس سرہ کے مرید شیخ امین الدین رہتے تھے جنہوں نے بوقت وفات اپنے چھوٹے بھائی کو وصیت کی کہ حضرت سید جلال جب آئیں تو مقراض اور سجادہ ان کے حوالے کر دینا۔

یمن میں ایک پہاڑ پر پہنچے اور وہاں ایک غار میں ایک علامہ دانش مند سے ملے جو گوشہ نشین تھا اس سے عارفانہ گفتگو فرمائی یمن کے نائب عرض کے متعلق فرمایا کہ ولی کامل تھا اور شیخ عبداللہ یافعی نے اپنے کپڑے اسے بھیجے تھے۔

بھکر اور اور : حضرت مخدوم فرماتے ہیں کہ جب وہ مکہ مبارکہ سے بھکر پہنچے تو بھکر کے عمائدین نے بیان کیا کہ قصبہ الورد کے نزدیک پہاڑ کے غار میں ایک درویش رہتا ہے اور وہ کہتا ہے کہ مجھ سے نماز موقوف کر دی گئی ہے۔ مخدوم نے وہاں جا کر اسے سمجھایا ”الفرق بین المؤمن و الکافر الصلوٰۃ اس لئے تیرا طریق شریعت اسلامی کے خلاف ہے اس کے بعد وہ شخص غار سے باہر نکل آیا اور متاہل زندگی اختیار کی۔ اس شخص کا نام عثمان تھا۔ ۷۸۱ ہجری (۱۳۷۹ عیسوی) میں انتقال کر گیا۔

کمن بچہ کی فوتیگی : بحوالہ ”سیر العارفین“ سید شمس الدین فرماتے ہیں کہ ایک دن حضرت مخدوم نماز چاشت پڑھ رہے تھے کہ ان کا ایک چھوٹا تقریباً چار سالہ لڑکا ان کے منسلے کے نزدیک گھوم رہا تھا۔ میں ان کے پیچھے بیٹھا تھا۔ سلام پھیرنے کے بعد انہوں نے میری طرف رخ کیا اور کہا کہ اے فلاں (سید شمس الدین!) شاید یہ بچہ دنیا میں نہیں رہے گا۔ میں نے عرض کیا کہ اے مخدوم! ایسا کیوں فرما رہے ہیں۔ فرمایا کہ عین نماز میں میری طبیعت اس کی طرف متوجہ ہو گئی مشکل ہی سے زندہ رہے گا۔ چنانچہ ظہر کے وقت تپ محرقہ میں مبتلا ہوا اور رات کو انتقال کر گیا۔

حضرت مخدوم نے اپنے ملفوظات میں میں بزرگوں سے خرقہ پوشی کا ذکر کیا ہے جن میں سے سات سلسلہء سروردیہ کے بزرگ ہیں:-

(۱) سید احمد کبیر بخاری سروردی (والد ماجد) (۲) شیخ رکن الدین سروردی ملتان (۳) شیخ قوام الدین سروردی (خلیفہ حضرت رکن عالم) (۴) شیخ مکہ عقیف الدین عبداللہ یافعی سروردی (۵) شیخ مدینہ عبداللہ مطری سروردی (۶) شیخ نجم الدین کبریٰ سروردی (۷) شیخ شرف الدین محمود شاہ سروردی (خلیفہ حضرت شیخ اثیوخ شہاب الدین عمر سروردی)

ان کے علاوہ مندرجہ ذیل تیرہ مشائخ جن کا ذکر فرمایا ہے وہ حسب ذیل ہیں۔ (۱) محمد بخاری (۲) شیخ نظام الدین (۳) شیخ قطب الدین منور (۴) شیخ نصیر الدین چراغ دہلوی (۵) شیخ قطب فقیہ بصال (۶) شیخ ابو اسحق گاڑوئی (۷) شیخ امام الدین (۸) شیخ حمید حسینی (۹) شیخ احمد کبیر رفاہی (۱۰) شیخ نجم الدین اصفہانی (۱۱) مہتر خضر علیہ السلام (۱۲) اوحید الدین حسینی (۱۳) شیخ نور الدین

بعض مشائخ کرام جن سے آپ نے خرقہء تبرک حاصل کیا اس کا ذکر شیخ فضل اللہ عباسی اپنی کتاب ”جوہر جلالی“ میں یوں کرتے ہیں:-

- ۱- خرقہ تبرک از شیخ رکن الحق والدین محمود شاہ بن حسین تہری ساکن شوکارہ پوشید۔
- ۲- خرقہ تبرک و صحبت و اجازت مقراض راندن و پوشیدن خرقہ از سید السادات حمید الدین ابو الوقت محمود بن نجیب الحسینی سمرقندی دارو۔
- ۳- سجادہ تبرک از بندگی شیخ شمس الدین یحییٰ اودھی یافت۔
- ۴- شیخ ابو سعید کرمانی رادر مکہ مبارک دریافت و خرقہ و اجازت مجاز شد۔
- ۵- شیخ عقیف الدین عبداللہ نے آپ کو گازرون جانے کا حکم دیا۔ جب وہاں پہنچے تو شیخ امام الدین برادر شیخ امین الدین بلیانی گازرونی نے فرمایا کہ میرے بھائی امین الدین نے مجھے وصیت فرمائی کہ سید جلال الدین بخاری نے مجھ سے ملنے کا ارادہ کیا تھا وہ اوج سے ملان آئے تھے لیکن شیطان نے انہیں کہا کہ تو کہاں جاتا ہے شیخ امین الدین تو وفات پا گئے ہیں چنانچہ وہ (یہاں آنے کی بجائے) مکہ معظمہ چلے گئے ہیں دوبارہ یہاں آئیں گے۔ میری طرف سے یہ مقراض سجادگی کی نشانی انہیں دے دینا اور میری طرف سے خلیفہ و مجاور ہوں گے اور دوسروں کو خلافت عطا کرنے کے اہل بھی ہوں گے (چنانچہ جب آپ تشریف لائے) تو شیخ امام الدین نے وصیت کے مطابق عمل کیا اور (عطا کردہ) خرقہ حضرت مخدوم کو پسایا اور ذکر کی تلقین فرمائی۔ (ماخوذ از جواہر جلالی) حضرت مخدوم جہانیاں جہاں گشت اکثر شیخ رکن الدین ملتانی سروردی کی طرف سے سروردی سلسلہ میں بیعت کیا کرتے تھے۔ اخبار الاخیار میں لکھا ہے کہ آپ جس بزرگ کے ساتھ مصافحہ کرتے تھے اس سے نعمت حاصل کر لیتے تھے یعنی آپ ان کی خدمت میں اس قدر متوجہ ہوتے تھے اور اس قدر ادب سے پیش آتے تھے کہ وہ بزرگ بے اختیار ہو کر نعمت ان کو عطا فرمادیتے تھے۔ بموجب ”مرآة الاسرار“ آپ نے ساری دنیا کا سفر کر کے چاروں سلسلوں اور اکتالیس گروہوں کے مشائخ سے فیض صحبت اور خلافت حاصل کی۔
- مخدوم جہانیاں کی وجہ تسمیہ : حضرت مخدوم ایک مرتبہ شب عید میں حضرت غوث العالمین ذکریا ملتانی کے مقبرہ میں مشغول تھے اور ان سے عیدی مانگ رہے تھے وہاں سے جواب ملا کہ ”مخدوم جہانیاں“ ہو حضرت صدر الدین عارف کے یہاں سے بھی یہی خوش خبری ملی اور جب حضرت رکن عالم کے مقبرے میں حاضر ہوئے تو وہاں سے بھی یہی جواب ملا۔ جب حضرت مخدوم واپس آئے تو جو شخص دیکھتا تھا یہی کہتا تھا کہ مخدوم جہانیاں آئے ہیں۔ (سیر العارفین) آپ نے بہت سیر و سیاحت فرمائی اس لئے جہاں گشت بھی مشہور ہوئے۔
- حضرت مخدوم کو علوم قرآنی میں بڑا درک حاصل تھا۔ قرات و تجوید، شان نزول اور تفسیر میں بڑی فضیلت کے مالک تھے۔ جیسا کہ ملفوظات سے معلوم ہوتا ہے آپ نے اپنے پوتے حامد بخاری سروردی کو قرآن پڑھاتے ہوئے فرمایا: ”میں نے قرآن کریم کی ساتوں قراتیں سیکھی ہیں اور جو مجھ سے سنے تو اسناد اس کے صحیح ہیں۔“
- حضرت مخدوم علم حدیث میں بڑی گہری نظر رکھتے تھے۔ مشکوٰۃ المسانح حضرت مخدوم نے اوج کے نامور محدث سے سماع فرمائی۔ مصانح کے اسباق میں شیخ جمال کے بیٹے قاری تھے۔ اکثر حضرات

حدیث کے معانی حضرت مخدومؒ سے حل کرتے تھے چنانچہ ایک مرتبہ مولانا شرف الدین محتسب ایک حدیث کے اشکال حل کرنے کیلئے آئے۔ حضرت مخدوم نے نہایت شرح و بسط سے اس کے معانی بیان فرمائے۔ حضرت مخدوم صرف و نحو اور لغت کی تحصیل کے سلسلہ میں فرماتے ہیں:- ”جو شخص کہ علم عربیت یعنی صرف و نحو سیکھے ماکہ علم شریعت یعنی علم فقہ و اصول فقہ اس پر آسان ہو جائے تو گویا اس نے سو برس اللہ تعالیٰ کی عبادت کی کہ طرفۃ العین اس کی نافرمانی نہ کی ہو۔ پس کون سی عبادت اس سے بہتر ہوگی کہ وہ علم عربیت کو حاصل کرے ورنہ وہ ماضی و مستقبل و امر و نہی و فاعل و مفعول و مبتدا و خبر کو کیا جانے وہ تو معنی فقہ کے غلط کرے گا اور غلط کئے گا پس خطائے عظیم ہوگی۔“

حضرت مخدوم شیخ طریقت کے لئے تین علوم (۱) علم شریعت (۲) علم طریقت اور (۳) علم حقیقت لازمی قرار دیتے ہیں۔ علم شریعت میں تفسیر قرآن، احکام فقہ اور علم حدیث میں ماہر اور کامل ہونا چاہئے۔ ایک موقع پر اپنے مرید خاص تاج الدین سیاہ پوش کو لکھا: علم اسی قدر حاصل کرنا چاہئے کہ جس پر عمل ہو سکے کیونکہ اس علم سے مومن کا مقصد نیک عمل کرنا ہوتا ہے۔

گر کار کئی سخن بسیار است
در می نہ کنی کتابها خردار است (مقرر نامہ)

سلطان محمد تغلق کے دربار میں: بموجب ”مرآة الاسرار“ خزائنہ جلالی میں لکھا ہے کہ سلطان محمد تغلق نے درویش زادوں کو درویشی کے لباس سے نکل کر قبا (امیروں کا لباس) پہنانا شروع کر دیا تھا۔ شیخ نصیر الدین نے حضرت مخدومؒ کو خلعت اور دستار پہنا کر فرمایا کہ اسی لباس میں بادشاہ کے پاس جاؤ اور وہ تجھے درویشی کے لباس میں باہر نہیں نکالے گا۔ حضرت مخدومؒ وہی لباس زیب تن کئے ہوئے بادشاہ کے پاس گئے۔ بادشاہ نے ملک سندھ کی شیخ الاسلامی اور علاقہ سیوان میں خانقاہ محمدی کے چالیس گاؤں کی جاگیر کا پروانہ لکھ کر حضرت مخدومؒ کو دیا بادشاہ کے دربار سے رخصت ہو کر آپ شیخ نصیر الدین کی خدمت میں گئے اور عرض کیا کہ بادشاہ نے ”خانقاہ محمدی“ کے فقرا کی خدمت میرے سپرد کی ہے لیکن میں نے اس بارے میں شیخ رکن الدین ابوالفتح سروردی سے اجازت حاصل نہیں کی۔ شیخ (نصیر الدین) نے فرمایا میں تمہیں اجازت دیتا ہوں کہ فقراء کی خدمت کرو اور کوئی خرچہ طلب کرے تو اسے دیا جائے پس حضرت شیخ نے آپ کو سلسلہء چشتیہ کا خلافت نامہ دے کر رخصت کیا۔

بموجب ”مرآة الاسرار“ لطائف اشرفی کی روایت کے مطابق آپ کو اپنے آباؤ اجداد یعنی حضرت علی کرم اللہ وجہہ تک سے اجازت و خلافت ملی ہے اور آج تک اوج اور گجرات (کاتھیا وار) کے شہر احمد آباد میں آپ کی اولاد کے توسط سے یہ سلسلہ جاری ہے۔ میر سید اشرف جہانگیر سمنانی اپنی کتاب ”لطائف اشرفی“ میں یہ بھی فرماتے ہیں کہ میں اکثر بزرگوں کی خدمت میں حاضر ہوا ہوں لیکن جس قدر حقائق و معارف اور دقائق و عوارف اور خوارق عادات سنیہ اور اطوار معاملات۔ تینیہ حضرت مخدوم جہانیاں سے صادر ہوئے ہیں متاخرین میں سے کسی بزرگ سے نہیں ہوئے۔ آپ مظہر العباب و مصدر الغراب تھے اور اپنے اجداد و کرام کے ورثہ سے مشرف تھے۔ آپ مزید فرماتے ہیں کہ جب یہ فقیر پہلی مرتبہ آپ کی خدمت میں حاضر ہوا تو آپ نے تینیہ اور غویہ نوعیت کے قسم قسم کے مقامات و درجات عطا فرمائے۔ پہلی رات جب آپ کی اجازت سے میں خلوت گاہ میں داخل ہوا تو کیا دیکھتا

ہوں کہ آپ کے جسم کے اعضاء علیحدہ ہو کر سات مقامات میں پڑے ہیں اور ہر عضو مختلف زبانوں میں حق تعالیٰ کی لامتناہی تسبیح و حمد بیان کر رہا ہے۔ یہ دیکھ کر میں گھبرایا۔ آپ نے اپنی اصلی حالت میں آکر فرمایا کہ یہ مقام تجھے مبارک ہو۔ دوسری مرتبہ جب خلوت میں حاضر ہوا تو آپ کا جسم تجلی اسم الہی ”یا بسیط“ کی وجہ سے اس قدر وسیع ہو چکا تھا کہ پورا کمرہ آپ کے جسم سے بھر گیا تھا بلکہ سوراخوں سے بھی گوشت باہر نکل رہا تھا۔ تھوڑی دیر کے بعد آپ نے اصلی حالت میں آکر فرمایا یہ مقام بھی تجھے مبارک ہو۔ تیسری مرتبہ جب میں خلوت میں گیا تو آپ کا جسم شیشے کی طرح لطیف اور مصفا ہو چکا تھا اور خورد ترین ذرات بھی سارے جسم سے نظر آ رہے تھے۔ کچھ دیر کے بعد آپ اپنی اصلی حالت پر آئے اور فرمایا برادر میر سید اشرف یہ سب تجھے مبارک ہو۔ رخصت کے وقت آپ نے حلقہ اصحاب میں ذکر جہری اور تمام حاجات کے لئے تعویذ غفوری عنایت فرمایا نیز فرمایا کہ میرے اور تمہارے درمیان محبت ازلی اور انس لم یزلی واقع ہو چکا ہے۔

میر سید اشرف جہانگیر فرماتے ہیں کہ جب میں آخری مرتبہ اوج شریف جا کر حضرت مخدوم کی خدمت میں حاضر ہوا تو کمال شفقت سے آپ نے ان تمام مشائخ کے نام گن گن کر وہ سب فیوض عطا فرمائے جو آپ ان مشائخ سے حاصل کر چکے تھے چنانچہ ”لطائف اشرفی“ اور آپ کے مکتوبات میں اس کا مفصل ذکر آیا ہے۔ ان کمالات کے باوجود آپ ہمیشہ کرامات چھپانے کیلئے سعی بلیغ کیا کرتے تھے اور نہایت عجز و نیاز کے ساتھ زندگی بسر کرتے تھے۔

بردباری بسلسلہ سفارش : صاحب ”سیر العارفین“ اپنے شیخ حضرت سماء الدین سروردی سے روایت فرماتے ہیں کہ خان جہان تلنگ سلطان فیروز تغلق کا وزیر تھا۔ ابتدا میں وہ حضرت مخدوم کا بالکل معتقد نہیں تھا۔ ایک دفعہ خان جہان نے ایک محرر کے لڑکے کو جیل بھیج دیا اور وہ اس پر سختی کرتا تھا۔ جب اس محرر نے بیٹے کی آزادی کی کوئی صورت نہ دیکھی تو وہ حضرت مخدوم کو اپنے لڑکے کی رہائی کے لئے بطور سفارش لے گیا۔ جب خان جہان کو یہ خبر پہنچی تو اس نے اندرون خانہ سے اپنے ملازم کی معرفت کہلا بھیجا کہ سید مخدوم سے کہو کہ میں تمہاری سفارش ہرگز نہیں مانوں گا اور تمہارا منہ بھی نہ دیکھوں گا۔ دوبارہ یہاں سفارش کیلئے مت آنا۔ کہا جاتا ہے کہ تقریباً انیس مرتبہ حضرت مخدوم خان جہان کے دروازے پر سفارش کیلئے گئے وہ ہر مرتبہ وہی جواب دیتا تھا۔ یہاں تک کہ جب بیسویں مرتبہ پھر سفارش کے لئے گئے تو اس نے اندر سے کہلا بھیجا کہ سید! تم کو غیرت نہیں ہے کہ اتنی مرتبہ تم کو جواب دے دیا ہے لیکن تم سفارش کیلئے پھر یہاں چلے آتے ہو۔ حضرت نے کہلا بھیجا اے عزیز! میں جتنی مرتبہ آتا ہوں مجھے ثواب ملتا ہے مگر مظلوم کا مقصد پورا نہیں ہوتا۔ چاہتا ہوں کہ اس مظلوم کو تمہارے ہاتھ سے رہائی دلاؤں اور تمہیں ثواب پہنچاؤں۔ خان جہان نے جب یہ بات سنی تو اپنا سر ننگا کئے، گلے میں رسی باندھی اور حضرت کے قدموں پر گر پڑا اور مرید ہو گیا اور اس مظلوم کو نلعت اور گھوڑا دیا اور رہا کر دیا۔ حضرت مخدوم کو کافی نذرانہ بھی پیش کیا جو حضرت نے تمام اس مظلوم لڑکے کو دے دیا اور خود اپنی قیام گاہ پر تشریف لے آئے۔

حضرت چراغ دہلی کی نماز جنازہ و دیگر فیوض : ”صاحب مرآة الاسرار“ لکھتے ہیں کہ آپ کے

زمانے میں کوئی ولی یا بادشاہ ایسا نہ تھا جو آپ کا گرویدہ نہ ہو۔ جب شیخ علاء الحقؒ کا بنگال میں انتقال ہوا تو آپ نے اپنے اصحاب کو وصیت کی کہ میری نماز جنازہ مخدوم جہانیاں پڑھائیں اور تم لوگ سبقت نہ کرنا وہ لوگ حیران تھے کہ مخدوم جہانیاں تو اوج میں ہیں یہاں کس طرح آئیں گے۔ اسی فکر میں تھے کہ حضرت مخدومؒ پہنچ گئے اور نماز جنازہ کی امامت فرمائی۔ اس کے بعد ان کے فرزند شیخ نور قطب عالمؒ کی تربیت کی خاطر آپ نے چند روز قیام فرمایا اور اپنے ساتھ ایک چلہ کرایا اور انواع و اقسام کے فیوض سے مالا مال کر کے واپس اوج تشریف لے گئے۔ جب آپ جون پور پہنچے تو وہاں کا حکمران تمام اکابر سمیت استقبال کیلئے باہر آیا اور کمال عقیدت مندی سے مرید ہو گیا۔ اس کے ساتھ کئی ہزار نفوس مرید ہوئے۔ ”لطائف اشرفی“ سے معلوم ہوتا ہے کہ سلطان ابراہیم شرقی بھی مرید ہو گیا تھا۔ سلاطین گجرات (کاٹھیادار) بھی آپ کے مریدوں میں سے تھے۔

درویشوں پر جبر کی سزا : بموجب ”بوستان غویہ“ مولانا شہاب الدین فرماتے ہیں کہ ایک دفعہ مسجد حاجات میں حضرت مخدومؒ اپنے مریدوں اور عزیزوں کے ہمراہ معتمد تھے کہ حاکم اوج سومرہ نامی آپ سے ملنے کے لئے آ گیا۔ درویشوں کا ہجوم دیکھ کر انہیں مسجد سے نکلنے لگا۔ حضرت نے غضب ناک نگاہ سے سومرہ کی طرف دیکھ کر فرمایا: ”کیا تو دیوانہ ہو گیا ہے کہ فقیروں سے الجھتا ہے“ حضرت کا یہ فرمانا تھا کہ وہ دیوانہ ہو گیا اپنے کپڑے پھاڑ ڈالے اور شہر کی گلی کوچوں میں دوڑنے بھاگنے لگا۔ سومرہ کی ماں نے جب بیٹے کی یہ حالت دیکھی تو اسے زنجیروں میں جکڑوا کر حضرت کی خدمت میں لے آئی اور انتہائی عاجزی و مسکینی سے عرض کی: حضرت کی شفقت تمام عالم پر یکساں ہے لہذا اس جوان کا گناہ اس بڑھیا کے سبب بخش دیجئے“ حضرت مخدومؒ نے فاتحہ پڑھ کر حکم دیا کہ اسے غسل دلوا کر لباس پہناؤ اور حضرت جمال خنداں روڈ کے مزار اقدس پر لے جاؤ ازاں بعد زیارت میرے پاس واپس لے آؤ۔ چنانچہ ایسا ہی کیا گیا اور سومرہ اپنی اصلی حالت میں آ گیا۔

بذریعہ خواب رہنمائی : حسب ”تذکرہ رکن عالم“ از مولانا فریدی : ایک مولانا وجیہ الدین نامی اوج کے مضافات میں رہتے تھے۔ ایک شب انہوں نے خواب میں دیکھا کہ ایک مقام پر خلقت کا ہجوم ہے وہاں ایک بزرگ وعظ فرما رہے ہیں اور یہ کہہ رہے ہیں ”جو شخص دنیاوی امور کو دینی امور پر ترجیح دیتا ہے اس کے دونوں کام برباد ہو جاتے ہیں۔“ مولانا خواب سے بیدار ہو کر سوچنے لگے کہ یہ کون بزرگ ہو سکتے ہیں۔ چنانچہ لوگوں سے خواب میں دیکھے ہوئے بزرگ کے حلیہ کے متعلق دریافت کیا جس پر انہیں بتایا گیا کہ یہ حلیہ حضرت مخدوم جہانیاں کا ہے اور وہ اوج میں خلقت الہی کو وعظ و نصیحت فرماتے ہیں۔ مولانا فوراً اوج روانہ ہو گئے اور خدمت مخدومؒ میں حاضر ہوئے تو جو شکل خواب میں دیکھی تھی اسی کے مطابق پایا۔ حضرت نے مولانا کو مخاطب کر کے فرمایا: ”کار دنیا را بر کار دین مقدم ناید داشت“ (مولانا! دنیا کے امور کو دین کے معاملات پر مقدم نہیں سمجھنا چاہئے) مولانا وجیہ الدین یہ ارشاد سنتے ہی حضرت کے قدم بوس ہوئے اور مرید ہو کر اعلیٰ مراتب پر پہنچے۔

فقیر کوئی نہیں مشغولی بہت ہیں : حسب روایت ”الدر المنظوم“ ایک درویش خدمت مخدومؒ میں حاضر ہوا اور بہت رویا۔ جب اسے تسکین ہوئی تو حضرت نے پوچھا کہاں سے آیا ہے؟ عرض کی کہ

مکرمہ سے۔ چند سال بیت اللہ کا مجاور رہا ہوں۔ حضرت کا اشتیاق یہاں لے آیا فقیر کا نام فخر الدین اور وطن ترمذ ہے۔ آپ نے پوچھا: اس طرف مشائخ میں سے کوئی باقی رہا ہے؟ اس نے عرض کی مثل مخدوم قطب عالم کے اس طرف کوئی نہیں ہے البتہ مشغولی لوگ کافی ہیں۔ زان بعد حضرت کے دست حق پرست پر مرید ہوا اور تین سو آدمیوں کیلئے خرقہ طلب کیا۔ چنانچہ حضرت نے سر مبارک سے مس کر کے مطلوبہ خرقے عطا فرمائے۔

تعبیر مکاشفہ: بوقت تہجد ایک صاحب خواجہ محمد نزاری عرب سے تشریف لائے اور حجرے میں داخل ہو کر بزبان عربی عرض کی۔ اے مخدوم! میں ایک رات ذکر خفی کر رہا تھا کہ ایک آدمی میری داہنی جانب سے آیا اور بولا کہ تو یہ دعا پڑھ: اے رب! تو معبود عالم ہے میں جاہل ہوں مجھ کو علم دے تاکہ علم کے ساتھ تیری عبادت کروں ورنہ ہلاک ہو جاؤں گا۔ خواجہ نزاری نے اس واقعہ کی تاویل دریافت کی۔ حضرت مخدوم نے فرمایا: ”تم ابھی علوم دین حاصل کرو۔“

ایک بار عرب سے چند درویش حاضر ہوئے۔ آپ نے انہیں نصیحت فرمائی کہ شریعت کا علم پڑھو۔ سنت کے پابند رہو اور بدعت سے بچو۔ زان بعد انہیں توبہ کی تلقین فرمائی اور خرقہ عنایت کیا۔

مولانا فریدی صاحب ”تذکرہ قطب الاقطاب رکن عالم بحوالہ ”لطائف اشرفی“ تحریر فرماتے ہیں کہ سید محمد اشرف جہانگیر سمنان کے بادشاہ تھے۔ خواجہ خضر علیہ السلام کے ارشاد کی تعمیل میں آپ نے تاج و تخت اپنے بھائی سلطان محمد کے سپرد کیا اور خود والدہ ماجدہ سے اجازت لے کر اوج کی طرف روانہ ہوئے۔ تین منزلوں تک بارہ ہزار کاشکر ہمراہ تھا۔ آپ نے اسے رخصت کیا۔ سمرقند تک کچھ گھوڑے ساتھ تھے۔ وہ بھی فقراء کو بخش دیئے۔ اوج میں پہنچ کر حضرت مخدوم کی خدمت میں باریاب ہوئے حضرت نے سلطان کو دیکھتے ہی فرمایا: ”بعد از مدتے بوئے طالب صادق بدماغ رسیدہ بعد از روزگارے نسیم از گلزار سیادت و رزیدہ فرزند بسیار مردانہ آمدہ مبارک باد زود قدم در راہ نہ کہ برادرم علاء الدین مختصر مقدم شریف ہستہ ز نمار در راہ جائے نمائی“ تمہارا نصیبہ برادرم علاء الدین کے پاس ہے راستے میں کہیں نہ ٹھہرنا سیدھے ان کی خدمت میں حاضری دو چنانچہ حضرت مخدوم نے خرقہ عطا فرما کر اس بخت بیدار سلطان کو آگے روانہ کر دیا۔ سلطان سید اشرف جہانگیر ہندوہ کے قریب پہنچے تو اس وقت حضرت علاء الدین قیلوہ فرما رہے تھے۔ فوراً ”اٹھ بیٹھے اور فرمایا“ بوئے یاری آید“ اپنے مریدوں کو ساتھ لیا اور ایک کوس تک استقبال کیلئے تشریف لائے۔ جب سید اشرف کی نظر حضرت شیخ علاء الدین (چراغ دہلی) پر پڑی تو دور سے دوڑ پڑے اور ان کے قدموں میں جاگرے۔ حضرت نے والہانہ انداز میں انہیں اٹھا کر سینے سے لگا لیا اور فرمایا:

چہ خوش باشد کہ بعد از انتظارے با امیدے رسد امید دارے
حضرت علاء الدین اپنے محاذ خاص پر سید محمد اشرف جہانگیر کو خانقاہ میں لے گئے اور بیعت سے مشرف فرمایا۔ اس وقت حضرت سید نے فی البدیہہ یہ شعر پڑھے۔

نمادہ تاج دولت بر سر من علاء الحق والدین حنیج نبات
زہے پیرے کہ ترک از سلطنت دار بر آورده مرا از چاہ آفات
مرشد کی خدمت میں بارہ سال رہے۔ خرقہ خلافت کے علاوہ ان ہی سے جہانگیر لقب پایا۔

جب ہر قسم کے روحانی فیوض سے متمتع ہو چکے تو مرشد نے آپ کو جون پور کی طرف جانے کا حکم دیا۔ سید اشرف جہانگیر نے اس علاقے میں باطنی تربیت کا بڑا کام کیا اور پھر شیخ بدیع الدین مدار کے ساتھ بلاد اسلامیہ کی سیاحت کو تشریف لے گئے۔ عراق، فارس اور ترکستان کی سیاحت کرتے ہوئے ملتان آئے تو اوج میں حضرت مخدوم سے پھر نیاز حاصل کیا۔ دوسری بار آپ نے امیر کبیر سید علی ہمدانی کے ساتھ دنیا کی سیاحت کی۔ اس دفعہ آپ نے تیسری بار حضرت مخدوم جہانیاں جہاں گشت سے ملاقات کی اور حضرت مخدوم نے چار سو کالمین وقت سے جو کچھ حاصل کیا تھا وہ سب حضرت جہانگیر کے سینے میں منتقل کر دیا۔ (خزینۃ الاصفیاء)

قطبیت عالم : بحوالہ ”المدار المنظوم“ حضرت مخدوم فرماتے ہیں کہ ایک رات مجھے حضرت قطب الاقطاب شاہ رکن عالم قدس سرہ کی زیارت ہوئی۔ فرمایا: سید جلال! تجھے جہان کا قطب بنا دیا گیا۔ اس پر مولانا ترابی جس نے دعا گو (حضرت مخدوم) کے واسطے سے شیخ کبیر کا خرقہ پہنا تھا مکہ مکرمہ سے مبارک بادی کے لئے آیا اور کہا کہ اس نواح کے مشائخ کو اطلاع ہو گئی ہے وہ بھی مبارک باد عرض کرنے کیلئے آئیں گے۔ حضرت مخدوم فرماتے ہیں کہ شیخ مدینہ عبداللہ مطری سروردی اور دیگر مشائخ اس واقعہ کے تھوڑا عرصہ بعد تنہیت کے لئے تشریف لے آئے اور یہ سلسلہ کچھ مدت تک جاری رہا۔ حضرت مخدوم نے قطبی خطاب پانے پر گوشہ نشین ہونے کا ارادہ کیا مگر اعزاز مزاحم ہوئے اور مشائخ نے بھی اصرار کیا جس پر یاد شاہوں کے ہاں افادہ عام کے لئے پھر آمد و شد جاری کی۔

حضرت مخدوم نے اپنے ملفوظات میں اکثر ذکر کیا ہے کہ ۔۔۔ بات میں نے مکہ مدینہ اور خراساں کے علماء و مشائخ سے حاصل کی یا یہ کہ خراساں وغیرہ کے مشائخ کا طریقہ ہے کہ جب تک کوئی شخص ظاہری علم حاصل نہیں کر لیتا اس کو ذکر وغیرہ کی تلقین نہیں کرتے۔ پانی کے موافق نہ ہونے کی بات چل نکلی تو فرمایا: پانی سے اگر نقصان واقع ہو تو اسی جگہ کا پیاز کھالیں۔ شب قدر پر گفتگو ہوئی تو فرمایا یہ رات رمضان میں ہے ایک رات والد نے جگایا وہ عین وقت تھا۔ میں نے جلدی سے تنہم کر لیا اور دعا میں مشغول ہو گیا۔ اس مقدس رات کی علامات یہ ہیں کہ اول سے آخر رات تک کتا نہیں بھونکتا، آواز نہیں نکالتا، بارش کا ترشح ہوتا ہے، ہوا نہ سرد ہوتی ہے نہ گرم اور خشک اگر کسی کی دیکھنے والی آنکھ ہو تو ساری موجودات سجدہ ریز دکھائی دیتی ہے۔ حضرت مخدوم کے پوتے سید حامد نے پوچھا کہ اس زمانے کی عورتوں میں سے کسی نے شب قدر کو پایا ہے؟ فرمایا کہ تیری دادی شب قدر کو پایا کرتی ہے۔

ایک دفعہ فرمایا اولیائے کامل کے بدن سے خوشبو آتی ہے۔ اوج میں ایک عارف تھی اس سے خوشبو آتی تھی۔ پوچھا گیا کہ کیا آپ خوشبو استعمال کرتی ہیں؟ فرمایا کئی برس گزرے میرے خاوند نے انتقال کیا۔ میں کس کے واسطے عطر لگاؤں؟ یہ بی بی حضرت مخدوم کی اہلیہ محترمہ سے عوارف المعارف پڑھنے آتی تھی۔ فرمایا یہ بی بی جمعہ کی رات کو مکہ مکرمہ میں حاضر ہوتی ہے۔ وہاں ایک عورت ہے اس سے بہنا پاتا ہے۔ میرے واسطے قرص مکہ اور نبات مصری لاتی ہے۔ سید شمس الدین مسعود کہتے ہیں کہ میں نے بارہا اس سے قرص لے کر کھایا ہے۔

چند ارشادات عالیہ : حضرت مخدومؒ کی مجلس رشد و ہدایت خاص طور سے تہجد کے بعد منعقد ہوتی جس میں بالعموم مریدین حاضر خدمت ہوتے تھے پھر صبح میں اشراق کے بعد لوگ حاضر خدمت ہوتے تھے اور فیض حاصل کرتے تھے۔ چند ارشادات درج ذیل ہیں:-

۱- طالب کو چاہئے کہ ایک شیخ کا مرید ہو ورنہ اصلاح نہ ہوگی۔ خرقہء تصوف خرقہء صحبت ہے اور اس کو خرقہء ارادت بھی کہتے ہیں۔ سارے صحابہء کرام نے صحبت کا خرقہ پہنا ہے اور وہ خرقہ ارادت ہے۔ ارادت طلب خدا کو کہتے ہیں اور شیخ کی سب سے کم صحبت ایک چلہ ہے اور زیادہ کی کوئی حد نہیں ہے۔ مرید ”مصاحب“ کو کہتے ہیں اگر شیخ کی مصاحبت کا موقع نہ ملا ہو تو اس کو ”متعلق“ کہتے ہیں۔ سالک کو چاہئے کہ کبھی بے وضو نہ رہے۔

۲- دین ایک ہے ایمان ایک ہے اور پیغمبر ایک ہے تو شیخ بھی ایک ہی ہونا چاہئے۔ دوسرے مشائخ سے اعتقاد رکھے اور اپنے شیخ کو بحسن اعتقاد بہتر جانے۔

۳- صالحین کے دس شرائط ہیں : روزہ رکھنا، رات کو قیام کرنا، موت کا یاد کرنا، جنازہ کے ساتھ جانا، قبرستان جانے کو لازم کرنا، قیموں کی سرپرستی کرنا، بیماروں کی عیادت کرنا، صدقہ دینا و سخاوت کرنا، اہل خیر کی محبت، ذکر کرنا۔

۴- تصوف کے تین مرتبے ہیں۔ جب تک تینوں مجتمع نہ ہوں تصوف کامل نہیں ہوتا۔ اول : علم شریعت، علم طریقت اور علم حقیقت۔ دوم : واسطہ، سوم : موہبت من اللہ۔

۵- ایک دانش مند نے حضرت مخدومؒ سے دریافت کیا کہ من لیس لہ شیخ، لشیخہ شیطان (یعنی جس کا کوئی شیخ نہیں تو اس کا شیخ شیطان ہے) اس کے متعلق آپ کی کیا رائے ہے۔ حضرت مخدومؒ نے فرمایا کہ مراد اس سے یہی سلسلہء بیعت ہے جو کہ اتباع رسول اللہ صلی اللہ علیہ وسلم، صحابہ اور تابعین کا ہے اللہ تعالیٰ کا ارشاد ہے۔ ان اللہین بیاہونک انما بیاہون اللہ اللہ فوقہم (یعنی بے شک جو لوگ اے محمد صلی اللہ علیہ وسلم! تم سے بیعت کرتے ہیں تو وہ اللہ ہی سے بیعت کرتے ہیں۔ اللہ تعالیٰ کا ہاتھ ان کے ہاتھوں کے اوپر ہے)

ایک روز قاضی ابراہیم چشتیؒ حاضر ہوئے تو انہیں فرمایا : علم پڑھو اور آخر شب کو عبادت کرو تہجد ادا کرو اور سونے کے وقت تین بار استغفار کے بعد ”امن الرسول“ (سورۃ بقرہ کی آخری آیات) پڑھتے رہو انشاء اللہ ساری آفتوں سے بچے رہو گے۔

۶- فرمایا : جو شخص گفتار، کردار اور رفتار میں قبیح سنت نہیں ہے وہ ولی نہیں ہے۔ سنت کی احتیاط ایسی کرنی چاہئے کہ موت کی حالت میں بھی سنت کے اتباع میں کمی نہ ہو۔

۷- سالک کو ان چوبیس باتوں یعنی رغبت دنیا، ہوا، ریا، جفا، شرک خفی، حسد، غل، غش، غضب، بغض، کینہ، خصومت، تکبر، عجب، حرص، رغبت، طمع، منزلت، ریاست، شوکت، جاہ، قبول اور ثناء (خود) سے علیحدہ رہنا چاہئے۔

۸- مومن کا دل تو اللہ تعالیٰ کا حرم ہے پس خدا کے حرم پر حرام ہے کہ اس میں غیر خدا داخل ہو۔ لدا للہ من ذکابا وقد خاب من مساہا

۹ - عمل کے بغیر نب بیکار ہے اور نب پر اترانا نہیں چاہئے۔ ان اکرمکم عند اللہ اتقا کم۔ حضرت نوحؑ کا بیٹا کنعان سرکش تھا، غرق ہوا اسے اس کے نب نے کچھ فائدہ نہ دیا۔ آل اصل میں اہل تھا اس کی تفسیر اہل آئی یہ اس کی اصل پر دلیل ہے۔

۱۰ - اصحابی کالنجوم ماہم القند بتم اھتد بتم فان اھتم غوثم (میرے اصحاب مثل ستاروں کے ہیں تم نے ان میں سے جس کسی کا اقتداء کیا راہ پالی اور اگر انکار کرو گے اور ان کی مخالفت اختیار کرو گے تو گمراہ ہو جاؤ گے) صحابہ کی ستاروں کی طرف نسبت کی گئی اس لئے کہ قافلہ شب کے چلنے والے ستاروں سے راہ کی سمت پاتے ہیں اور دریا میں بادبان باندھتے ہیں۔ اسی طرح امت کے لوگ دنیا کی تاریکی میں جو رات کے مشابہ ہے عاجز رہتے ہیں اگر دین کے ستاروں سے راہ لیں گے بے راہ نہ ہوں گے۔

۱۱ - سالک کو چار چیزوں کے بغیر معرفت حاصل نہیں ہوتی۔ اول جھوٹ نہ بولے، دوسرے غیبت ظاہری پوشیدہ طور سے بھی نہ کرے، تیسرے مخلوق کو آزار نہ پہنچائے، چوتھے ہر معاملہ میں امانت کو نگاہ رکھے۔

۱۲ - احادیث میں صحابہ کرام کے بہت فضائل ہیں اور ہم سارے اصحاب کو دوست رکھتے ہیں ہم کسی صحابی سے بیزار نہیں ہیں اور اس کی متابعت و پیروی کرتے ہیں۔

۱۳ - خط کا جواب دینا سلام کے جواب کی طرح ضروری ہے۔

۱۴ - رمضان میں ایک نمازی پھول لایا، تمام حاضرین کو سونگھنے کا حکم دیا کہ مخالفت روافض ہو کیونکہ وہ پھول کا سونگھنا ناقص صوم جانتے ہیں۔

آثار و ملفوظات : صاحب ”تذکرہ مخدوم جہانیاں جہاں گشت“ پروفیسر محمد ایوب قادری تحریر فرماتے ہیں کہ ملفوظات کے لفظی معنی ”مقالات یا تقاریر“ کے ہیں۔ یہ دراصل صوفیہ کے یہاں تعلیم و تربیت کا ایک رسمی طریقہ ہے۔ مرید اپنے شیخ کے پاس بیٹھ کر کوئی عنوان شروع کر دیتے ہیں اور شیخ اس عنوان پر اظہار خیال کرتا ہے۔ کچھ ذہین اور ذی علم مرید اس گفتگو کو نقل کر لیتے ہیں۔ بعض مرید اس تحریر کو اپنے مرشد کو دکھا لیتے ہیں اس طرح اس تحریر کو درجہء اسناد حاصل ہو جاتا ہے۔

۱ - جامع العلوم الدر المنظوم : ملفوظات کے اس مجموعہ کے مرتب ابو عبد اللہ علاء الدین علی (بن سعد بن اشرف دہلوی) سروردی ہیں۔ حضرت مخدوم کے مرید ہوئے ۷۹۱ ہجری مطابق ۱۳۷۹ عیسوی حضرت مخدوم دہلی تشریف لائے اور دس ماہ قیام فرمایا۔ (۲۸ ربیع الاخر ۷۸۱ ہجری تا ۱۷ محرم ۷۸۳ ہجری) اس دوران کے یہ ملفوظات گرامی ہیں۔ اردو ترجمہ (مولوی ذوالفقار احمد) ۱۹۱۸ء میں شائع ہوا۔ دوسرا ایڈیشن ۱۳۸۲ ہجری میں ملتان کے بزرگ حکیم غلام سبحانی صاحب نے شائع کرایا۔ اس میں تصوف کے حقائق و معارف اور بکثرت شرعی، فقہی، اخلاقی اور معاشرتی مسائل کا بیان ہے۔ حضرت کی سیر و سیاحت کے حالات پر خاص روشنی پڑتی ہے۔

۲ - سراج الہدایہ : یہ بھی ملفوظات کا مجموعہ ہے جسے احمد دہلی نے مرتب کیا ہے جو حضرت

مخدوم کے ہمراہ رہا اور ۷۷۲ ہجری ۱۳۷۱ عیسوی (بزمانہ فیروز شاہ تغلق کی ٹھٹھہ کے سر حکمران کے خلاف مہم) حضرت شیخ کے ہمراہ دہلی واپس آیا۔ فارسی زبان میں اس کا ایک نسخہ مسلم یونیورسٹی علی گڑھ میں ہے۔ رضالابیری رام پور میں بھی دو نسخے ہیں۔

۳۔ مقرر نامہ : ان مکتوبات و ہدایات کا مجموعہ ہے جو انہوں نے تاج الدین بن معین سیاہ پوش کے بعض استفسارات کے جوابات میں تحریر فرمائے تھے یہ خط و کتابت شیخ معز الدین کے ذریعہ سے ہوئی تھی۔ یہ مجموعہ مشتمل بہ تصوف و سلوک ۷۷۶ ہجری ۱۳۷۴ عیسوی میں مرتب ہوا اور بیالیس مکتوبات اس میں شامل ہیں۔ فارسی زبان میں ہے۔ ایک نسخہ مسلم یونیورسٹی علی گڑھ کی لائبریری میں ہے۔

۴۔ خزانہء جلالی : اس کا اصل نام خزانۃ الفوائد الجلالیہ ہے۔ یہ بھی فارسی زبان میں ہے۔ حضرت مخدوم کا یہ مجموعہ ملفوظات نہایت مشہور و معروف ہے جسے آپ کے مرید احمد المدعو بہ براء (بن حسن بن محمد بن سلیمان تلمنی) سروردی نے مرتب کیا ہے۔ یہ علوم و معارف کا ایک نادر ذخیرہ ہے۔ سترہ باب پر مشتمل ہے۔ اس کا ایک نسخہ مولانا محمد علی ککھڑ (ضلع انک) میں ہے۔ ایک اوج گیلانی مخدوم شمس الدین کے پاس ہے۔

۵۔ جواہر جلالی : ملفوظات کا یہ مجموعہ فضل اللہ بن ضیاء العباسی سروردی (حضرت کے مرید و خلیفہ) ۷۸۷-۷۸۰ ہجری/۱۳۷۹ عیسوی میں مرتب فرمایا۔ اس میں زیادہ تر شرعی و فقہی مسائل ہیں۔ فارسی زبان میں تحریر کردہ ہے۔ سجادہ نشین اوج کے پاس ایک نسخہ ہے۔

۶۔ مظہر جلالی : یہ جواہر جلالی سے زیادہ ضخیم ہے۔ فارسی زبان میں ہے ایک نسخہ سجادہ نشین اوج (نوبار شاہ) کے پاس ہے۔

۷۔ مناقب مخدوم جہانیاں : یہ ملفوظات بھی اہم ہیں اس میں عمد فیروز تغلق کے واقعات ملتے ہیں۔ یہ نادر مجموعہ ہے۔ اس کا ایک قلمی نسخہ ایشیاٹک سوسائٹی آف بنگال کلکتہ کی لائبریری میں ہے۔ مرتب ملفوظات نے سامانہ کے جنوب میں ایک گاؤں نظام پور آباد کیا ممکن ہے اس کا نام اس نے اپنے نام پر رکھا ہو۔

۸۔ ترجمہ فارسی "رسالہ مکہ" : عربی زبان کا یہ تصوف پر معرکہ آرا جامع رسالہ حضرت شیخ قطب الدین دمشقی نے مکہ شریف میں تالیف کیا اور اسی لئے اس کا نام رسالہ کیا رکھا۔ شیخ مکہ حضرت شیخ عبداللہ یافعی سروردی مکہ معظمہ میں اس رسالہء کبیر کا بھی درس دیتے تھے۔ حضرت مخدوم جہانیاں جہاں گشت کو یہ رسالہ خود مصنف شیخ قطب الدین دمشقی نے بھیجا تھا (جن کا انتقال ۷۸۰ ہجری ۱۳۷۸ عیسوی میں ہوا) حضرت مخدوم کے ہاں بھی اس رسالہ کبیر کا باقاعدہ درس ہوتا تھا۔ حضرت مخدوم نے عربی سے اس کا فارسی ترجمہ کیا جس کے قلمی نسخے کیمبرج میں ہیں اور نام "رسالہ کبیر جلالیہ" ہے۔

یونیورسٹی (برطانیہ) پرنسٹن یونیورسٹی (امریکہ) میں ہیں اور نام "رسالہ کبیر جلالیہ" ہے۔

۹۲۲ ہجری (۷۸-۷۷ عیسوی) میں شیخ سعد الدین خیر آبادی نے رسالہ کبیر کی شرح "مجمع السلوک" کے نام سے عربی زبان میں مکمل کی۔ رسالہ کبیر کا فارسی ترجمہ "اداد السلوک"

کے نام سے مولانا رشید احمد گنگوہی نے کیا جو مراد آباد سے ۱۸۹۸ عیسوی میں طبع ہوا۔ اس کا اردو ترجمہ مولوی عاشق الہی میرٹھی نے ”میعاد السلوک“ کے نام سے کیا جو متعدد بار چھپ چکا ہے۔ امداد السلوک کا از سر نو ترجمہ پروفیسر عبدالغنی صاحب جے پوری نے کیا ہے جو کراچی سے ۱۳۸۹ ہجری (۱۹۶۹ عیسوی) میں شائع ہوا۔ ایک ترجمہ حال میں کتب خانہ شرف الرشید شاہ کوٹ (شہنوپورہ) سے شائع ہوا جس کے مترجم عطاء الرشید اقبال ہیں۔

اربعین صوفیاء : الدر المنسوم کے مقدمہ میں مولوی ذوالفقار احمد نے جامع العلوم کے مرتب علاء الدین علی سروردی کا قول نقل کیا ہے کہ اربعین صوفیاء حضرت مخدوم نے مکہ مبارکہ میں مرتب کی تھی۔ (اس کی مزید تفصیل پروفیسر قادری صاحب نے تحریر نہیں فرمائی گویا نایاب ہے)۔

اسرار العارفين و سير الطالين : صاحب ”تذکرہ حضرت جہانیاں جہاں گشت“ پروفیسر محمد ایوب قادری صاحب نے اس کتاب کا بھی صرف حوالہ دیتے ہوئے لکھا ہے کہ اس کتاب کا نام ”جواہر جلالی“ قلمی نسخہ مملوکہ ڈاکٹر ایس وی ترمذی کے مطالعہ سے ہوا۔ گویا یہ کتاب بھی تاحال نایاب ہے۔

اعمال و اشغال فوائد : یہ حضرت مخدوم کے اقوال و اوراد کا مجموعہ ہے جس کے جامع جعفریہ عالم بن جلال الدین مقصود عالم ہیں۔ اس کا ایک نسخہ کتب خانہ محکمہ قضاة بہرودج (گجرات کاٹھیادار) میں زیر مکتوبہ نمبر ۲۱۱۶۵ موجود ہے۔

فوائد الخالصين : احوال و ملفوظات مخدوم جہانیاں مولفہ محمد جعفر توماسی ”ذخیرہ شیرانی“ میں یہ مخطوطہ نمبر ۱/۱۲۹۳/۲۳۳۶ موجود ہے۔

حضرت مخدوم سے منسوب ترجمہ قرآن کریم : چشتی سلسلہ کے بزرگ شیخ ابراہیم مراد آبادی متوفی ۱۰۸۱ ہجری (۱۶۷۰ عیسوی) کی اولاد میں احسان الحق ولد مجیب الحق مراد آبادی کی تحویل میں ایک قلمی نسخہ جو ”خط بہار“ میں ہے تحریر ہے۔ ان حضرات کی روایت کے مطابق یہ قرآن کریم کا نسخہ حضرت مخدوم کے دست مبارک کا لکھا ہوا ہے۔ قرآن کریم میں فارسی ترجمہ بھی ہے۔ قرآن کریم سیاہ روشنائی سے اور ترجمہ سرخ روشنائی سے ہے۔

اخلاق و عادات : آپ خلق محمدی کی زندہ تصویر تھے۔ مگر دین کے معاملہ میں بڑے متشدد تھے۔ سلطان فیروز شاہ نے ایک دفعہ بعض محاصل کے متعلق پوچھا۔ فرمایا یہ سب غیر مشروع اور حرام ہیں۔ ایک دفعہ سلطان کے ہاتھ میں تمکواری دیکھی جس کا قبضہ سونے کا تھا۔ آپ نے وہ اسلحہ خانہ میں جمع کروا دی۔ ایک دفعہ چند شہزادے ملنے کیلئے آئے جن کے جسم پر ریشم کا لباس تھا۔ فرمایا ریشم کا لباس پہننا حرام ہے۔ اس لباس کے پہننے کا وبال شہزادوں کے ولیوں پر ہوگا۔ اگر کوئی ارادتمند پاؤں چومنے کی کوشش کرتا تو آپ روک دیتے اور فرماتے غیر حق کو سجدہ کرنا درست نہیں۔ ہمارے مذہب میں سجدہ تحیت جائز نہیں ہے۔

آپ کی خانقاہ سے اکثر چیزیں چرائی جاتیں لیکن آپ تحمل سے کام لیتے اور کسی کو بددعا نہ دیتے۔ روزانہ لاکھوں روپے آتے مگر شام کو دامن جہاڑ کر اٹھتے اور فرماتے یہی ترک و تجرید باطن میں محبت پیدا کرتی ہے۔ پھر محبوب کے سوا کسی اور چیز کی طلب نہیں ہوتی۔ ایک بار ایک سید آئے تو

انہوں نے کفن کے لئے کپڑا مانگا۔ اتفاق سے اس وقت نہ کوئی کپڑا پاس تھا اور نہ دام تھے۔ جاڑے کے موسم کا بستر موجود تھا۔ خادموں سے فرمایا جاڑے کا موسم ختم ہو چکا ہے۔ لحاف سے روئی نکال لو اور کپڑا کفن کیلئے دے دو۔ روئی بیچ کر دام رکھ لو تاکہ درویشوں کے دظیفے کیلئے کام آئے۔ یہ کہہ کر نماز پڑھنے لگے۔ خادم نے ایسا ہی کیا اور اپنے آپ ہی کہنے لگا کہ قطب عالم کیسی شفقت رکھتے ہیں پھر یہ آیت پڑھی وما ارسلناک الا رحمته اللعلمین حضرت مخدومؒ نے یہ آیت سنی تو نماز توڑ دی اور فرمایا یہ آیت رسول اللہ صلی اللہ علیہ وسلم کے حق میں ہے کسی اور کیلئے نہیں ہو سکتی۔

آپ کا معمول تھا کہ تخت رواں (پالکی) پر سفر کرتے تھے اور ہر منزل پر وعظ فرماتے تھے۔ رات کو تزکیہ نفس اور اوراد و وظائف کی تعلیم دیتے تھے۔

آپ کے بعد بھی مردان خدا ان نشست گاہوں میں تبلیغی مجالس منعقد کرتے اور قال اللہ و قال الرسول سے دلوں کو گرماتے رہے مگر جب سکھوں کا زمانہ آیا تو یہ تبلیغی سرگرمیاں جبراً ختم کر دی گئیں۔ انگریزوں کا دور آیا تو انہوں نے ان اجتماعات میں سرکس اور سینما کا اضافہ کر دیا۔ طواغیت تھرک تھرک کر جنسی رجحانات ابھارنے لگیں۔ بڑے بڑے موسیقاروں نے مرزا صاحبان سسی پنوں اور سوہنی مینوال کے اشعار گا گا کر عوام کو بے راہ کرنا شروع کر دیا۔ اللہ والوں کی اولاد بھی طلب صادق کی چچی تڑپ سے محروم ہو گئی اور وہ جو اپنے آباء کرام کے سجادہ کی عزت تھے خود سیاسیات کی وادیء خار زار میں الجھ کر رہ گئے۔ الا ماشاء اللہ۔

صاحب ”تذکرہ شاہ رکن عالم“ بحوالہ ”الدر المنثور“ رقمطراز ہیں کہ سید علاء الدین علی بن سعد حسینی مولف ”جامع العلوم“ لکھتے ہیں کہ ایک دفعہ حضرت مخدوم کی مجلس میں شرکت کی سعادت حاصل ہوئی۔ مجھ سے پہلے مفید ذیل حضرات خدمت عالیہ میں حاضر تھے۔

سید صدر الدین محمد، سید شرف الدین، سید شمس الدین مسعود، سید راستین، سید رکن الدین راجا، سید رفیع الدین، سید معین الدین، مولانا فرید الدین، مولانا مختار، مولانا تاج الدین محمود، مولانا نجم الدین، شیخ زاہد مولانا حسام الدین بھکری، مولانا تاج الدین مانک پوری، مولانا مسعود مہونی، مولانا محمد مہونی، مولانا نظام الدین ابراہیم، خواجہ بدر الدین، شہزاد درویش، مسعود درویش، خواجہ خسرو دہلوی، خواجہ مظفر سامانی، خواجہ نصرت، ملک زاہد نصیر الدین، مولانا رکن الدین، پال پوری، مولانا علاء الدین مانک پوری، ملک زاہد شہاب الدین، خواجہ مسعود باخرزی، مولانا خواجگی، مولانا سالار سری، شمس الدین، شیراز سے چند حفاظ آ کر قدم بوس ہوئے۔ قرآن حکیم کی پانچ آیات تلاوت کیں اور کچھ اشعار سنائے۔ ان کے حلق سے نے کی طرح آواز نکلتی تھی۔ حاضرین پر رقت طاری ہو گئی اور مولانا تاج الدین نعرہ مار کر گر پڑے اور پاؤں مارنے لگے۔ ان کے منہ سے کف نکل رہا تھا۔ حاضرین نے انہیں پکڑ لیا۔ حضرت مخدوم مراقبہ میں تھے۔ چونکہ فرمایا کیا بات ہے؟ حاضرین نے صورت حال عرض کی آپ نے مولانا کے حق میں دعا کی الہی قوۃ فی سبیلک (اے اللہ تو اس کو اپنی راہ میں قوت دے) پس وہ ہوش میں آ گئے اور حفاظ کی تحسین کی۔ اس کے بعد شربت کا گھڑا لایا گیا۔ ایک ایک پیالہ ہر شخص کو دیا گیا۔ زان بعد کھانا تقسیم ہوا۔ مجھے یاد فرمایا۔ لوگوں نے عرض کیا باہر گیا ہوا ہے۔

جب کھانا کھا چکے تو فقیر آگیا۔ حکم دیا ان کے لئے الگ برتن لاؤ فرمایا یہ اکیلا نہیں کھائے گا۔ مجھے اپنے پاس بٹھایا اور اپنے ساتھ کھانا کھلایا۔ کوئی تیسرا آدمی نہ تھا۔ جب فارغ ہو کر نکلا تو تمام دوستوں نے مبارک باد دی اور اس فقیر کا ہاتھ چوما کہ آج تو تمام نعمت لے گیا کیونکہ تو نے حضرت مخدوم کے ساتھ ایک برتن میں کھایا ہے ایسا پہلے کسی کو موقع نہیں ملا۔ بعض لوگ تو حضرت کے پس خوردہ کی آرزو کرتے ہیں مگر وہ بھی نہیں ملتا۔ بیعت پر گفتگو شروع ہوئی۔ حضرت مخدوم نے فرمایا کہ میں چاہتا ہوں کہ لوگ مرید شیخ کبیر (حضرت غوث العالمین بہاء الدین ذکریا ملتانی) کے ہوں اور تعلق ان سے کروں اور میں کہتا ہوں کہ میں وکیل ہوں۔ اگر کوئی سوال کرے کہ متوفی کی وکالت اور بیعت روا نہیں تو میں جواب دوں گا کہ وکیل از آن اولیاء درست ہے۔ قولہ علیہ السلام ان اولیاء اللہ لا یموتون۔ و انما ینتقلون من نار الی نار (بے شک اللہ کے دوست نہیں مرتے بلکہ وہ تو ایک گھر سے دوسرے گھر کی طرف منتقل کئے جاتے ہیں) اس لئے وکالت درست ہے مگر بیعت زندہ سے روا ہے مردہ سے نہیں۔ جس وقت خلیفہ شیخ کی طرف سے وکالت کرتا ہے اور مرید کو اس کے حوالے کرتا ہے تو حق تعالیٰ ایک فرشتے کو حکم کرتے ہیں کہ اس شیخ کی روح کو اطلاع دے کہ فلاں بن فلاں نے تیرے خلیفہ سے بیعت کی ہے پس وہ شیخ اس کاممہ رہتا ہے۔

حضرت مخدوم کی دہلی سے واپسی : اوج سے حضرت مخدوم ۷۸۱ ہجری مطابق ۱۳۷۹ء عیسوی دہلی تشریف لے گئے۔ مخدوم زادہ ناصر الدین محمودؒ ہمراہ تھے۔ دہلی سے رخصت ہونے سے دو روز قبل (۱۵ محرم ۷۸۲ ہجری) ہفتہ ۲۱ اپریل ۱۳۸۰ عیسوی لوگوں سے فرمایا۔ السلام علیکم۔ میں نے تمہارے بھائی (یعنی سلطان) اور تمہارے دین کو خدا کے سپرد کیا۔ تم بھی مجھے خدا کے سپرد کر دو۔ پھر ہاتھ اٹھا کر لوگوں کیلئے دعا فرمائی۔ (اگلے دن) بادشاہ سے رازدارانہ طور پر فرمایا ”دعاگو کو گمان ہے کہ میری اور سلطان (فیروز تغلق) کی یہ آخری ملاقات ہے۔ دعاگو بھی عمر کی مسافت طے کر چکا ہے اور حضرت بادشاہ بھی اپنی زندگی کے آخری مراحل طے کر رہے ہیں۔ اس سن و سال میں بادشاہ کا سیر و شکار کے لئے دہلی سے زیادہ دور جانا مناسب نہیں ہے۔ (الدر المنظوم)

حضرت مخدوم کا سفر آخرت : ۷۸۵ ہجری (جنوری ۱۳۸۳ء) کے آخری دنوں بیماری کے ایام میں آپ نے اپنے محبوب مرید شیخ قوام الدینؒ سے مصلحتاً پوچھا کہ نعمت سجادہ و امانت پیران کبار کس کے سپرد کروں۔ شیخ نے دست بستہ عرض کی کہ احقر کے نزدیک اس عظیم ذمہ داری کیلئے سید صدر الدین راجن قتل (آپ کے چھوٹے بھائی) زیادہ موزوں ہیں۔ آپ نے اس رائے کو پسند کیا اور سید راجن قتل کو خلعت خلافت سے سرفراز فرما کر پیران کبیر کی تمام امانتیں ان کے سپرد کر دیں (خز۔ ص ۱۰۱ الاصفیا) اور اپنا صاحب سجادہ بتایا۔ اپنے فرزند سید ناصر الدینؒ محمود کو صرف ایک خرقہ تبرک کے طور پر عنایت کیا۔ جب یہ خبر حرم شریف میں سید ناصر الدین کی والدہ ماجدہ کو پہنچی کہ شیخ قوام الدینؒ کے مشورے سے میرا لڑکا باپ کی خلافت اور سجادگی سے محروم ہوا ہے تو وہ سخت ناراض ہو میں اور فرمایا : قوام الدین نے میرے بیٹے کو منصب خلافت اور سجادگی سے محروم کیا ہے میں خداوند عالم سے درخواست کرتی ہوں کہ اس کی اولاد بھی اپنے باپ کے فیوض و برکات سے بہرہ مند نہ ہو (تاریخ اوج) شیخ قوام

الدین کو یہ اطلاع ہوئی تو بہت خوش ہوئے اور فرمایا کہ الحمد للہ کہ بی بی صاحبہ نے میرے ایمان کے حق میں دعائے بد نہیں فرمائی اگر میرے فرزند اس نعمت سے محروم رہیں گے تو میرے مرید جو کہ میری معنوی اولاد ہیں اس نعمت کو حاصل کرنے کیلئے کافی ہیں (خز۔ لستہ الاصفیاء) ۱۰ ذی الحج ۸۵ ہجری کو حضرت مخدوم علالت کے باوجود نماز پڑھنے کیلئے عید گاہ تشریف لے گئے۔ واپسی پر طبیعت زیادہ خراب ہو گئی اور غروب آفتاب کے وقت حضرت واصل بحق ہو گئے (مطابق بدھ ۳ فروری ۱۳۸۳ عیسوی) آپ کی خانقاہ (مقبرہ مبارک) اوج شریف بخاری کے شمال مغربی گوشے میں واقع ہے۔ حضرت مخدوم کی خانقاہ سے متصل وہ تاریخی مسجد (مسجد حاجات) ہے جس میں حضرت کا اکثر وقت گزرتا تھا۔ اس میں حضرت شیخ الاسلام فرید الدین مسعود گنج شکر نے چلہ کیا اور اسی کے ملاحقہ کنویں میں نماز معکوس ادا فرمائی۔ حضرت نصیر الدین چراغ دہلوی کے بارہ میں بھی مشہور ہے کہ وہ بھی اسی مسجد میں معتکف رہے تھے۔ اسی مسجد میں سومرہ نے آکر درویشوں سے بد سلوکی کی تھی جس پر حضرت نے اسے ڈانٹا تھا اور وہ دیوانہ ہو گیا تھا۔

حضرت مخدوم کے مفعلہ ذیل تبرکات سجادہ نشین کے قبضے میں ہیں جن کی خاص موقعوں پر زیارت کرائی جاتی ہے۔ (۱) دستار مبارک حضرت رسول اللہ صلی اللہ علیہ وسلم (۲) چادر بیخ تن پاک (۳) تسبیح کلاہ و مقراض حضرت محبوب سبحانی شیخ عبدالقادر جیلانی (۴) صمصام و تقام حضرت امام حسن و حضرت امام حسین علیہم السلام کی تمواریں۔ (۵) حضرت مخدوم کے دست مبارک کا لکھا ہوا قرآن مجید (۶) بیراگن (۷) چادر حضرت سلمان فارسی (۸) ردائے مبارک حضرت سیدہ فاطمہ رضی اللہ عنہا (۹) غلاف مبارک کعبہ شریف (۱۰) غلاف روضہ اقدس (۱۱) کنٹھا عقیق زرد (۱۲) رد مال حضرت رسول مقبول علیہ الصلوٰۃ والسلام (ماخوذ از تذکرہ رکن عالم ملتان)

ازدواج و اولاد : حضرت مخدوم کی رفیقہء حیات بھی نہایت عبادت گزار، زاہدہ بلکہ واصل حق تھیں۔ حضرت مخدوم نے ایک دفعہ فرمایا: ایک رات وہ عبادت میں مشغول تھیں کہ بے ہوش ہو کر گر پڑیں۔ ہوش میں آئیں تو سجدہ سے اٹھیں۔ جب ان سے وضو کرنے کیلئے کہا گیا تو فرمایا کہ مجھے بیہوشی نہ تھی۔ میں نے دل کی آنکھوں سے حق تعالیٰ کو دیکھا اس لئے سجدہ کیا۔ تہجد کیلئے وہ حضرت مخدوم سے پہلے اٹھتیں اور جب دو رکعت نماز ادا کر چکیں تو حضرت مخدوم اٹھتے۔ علم و فضل کا یہ عالم تھا کہ عوارف العارف کا باقاعدہ درس دیتیں۔ شرح کبیر کا ایک دفتر ان کے پاس تھا۔ (الدر المنظوم)

حضرت مخدوم کے کئی تین صاحبزادے تھے۔ (۱) محمود (ناصر الدین) یہ کثیر اولاد تھے۔ (۲) مخدوم زادہ عبد اللہ۔ یہ لا ولد تھے۔ قدم شریف کے پاس دہلی میں دفن ہیں۔ (۳) مخدوم زادہ محمد۔ حضرت مخدوم جہانیاں کے بعد ان کے چھوٹے بھائی صدر الدین راجن قتال سجادہ نشین ہوئے مگر ان کی اولاد کے باوجود حضرت کے پوتے فضل الدین بن ناصر الدین محمود سجادہ نشین ہوئے۔ ان کے عہد میں غازی خان دہلی ڈیرہ غازی خان نے حضرت مخدوم کے مزار پر ۸۷ ہجری (۱۳۸۵ عیسوی) میں مقبرہ تعمیر کرایا۔

صاحب ”تذکرہ شاہ رکن عالم“ (مولانا فریدی) بحوالہ دیباچہ در المنظوم لکھتے ہیں کہ حضرت مخدوم جہانیاں کی اولاد امجاد میں سے کئی صاحبزادے، سید شمس، سید ماہ اور سید صدر الدین رحمہم اللہ

سکھر اور بکھر میں محو خواب ہیں۔ شاہ عمر، شاہ محمود اور شاہ کبیر کے مزار شکار پور میں بتائے جاتے ہیں۔ سید جلال کا مزار پر انوار قنوج میں ہے۔ وہ اپنے بھائیوں کے جھگڑے کی وجہ سے اوج سے قنوج چلے آئے تھے اور اسی شہر میں سکونت اختیار کر لی تھی۔ قنوج اور اس کے مضافات اب تک ان ہی کے سلسلہء ارادت سے منسلک چلے آتے ہیں۔ مخدوم سید ناصر الدین محمود اگرچہ جانشین نہ ہوئے مگر آپ حضرت مخدوم کے مرید اور خلیفہ بھی تھے۔

خلفائے عظام : مخدوم صدر الدین راجن قتل، مخدوم سید ناصر الدین محمود، سید شمس، سید ماہ، سید صدر الدین، شاہ عمر، شاہ محمود قطب، سید جلال، مخدوم سید بدر بکھری، مخدوم سید تاج الدین، سید اسماعیل بخاری، شیخ عبداللہ جمانیاں، سلطان حاجی احمد سروردی، سید علاء الدین، بن سید حسینی، پیر داؤد جمانیاں، شیخ یحییٰ، شیخ فیاضی، شیخ جمل درویش، شیخ حماد درویش، شیخ سید اشرف جمانگیر، سید شرف الدین مشدی، شیخ محمد خلوتی، خواجہ احمد بن محمد، حضرت مخدوم العالم سروردی، حافظ شیخ سراج الدین، مخدوم انجی جمشید، سید علم الدین پلائیں، سید سکندر بن مسعود، مولانا عطاء اللہ، شیخ قوام الدین، عارف بلوچ، خواجہ بن محمد، شاہ کبیر، سید ابوبکر، شیخ اسماعیل، سید محمود شیرازی، سلطان مظفر شاہ (والیء گجرات کاٹھیاوار) صاحب "تذکرہ مخدوم جمانیاں جہاں گشت" پروفیسر محمد ایوب قادری بحوالہ ثمرات القدس تحریر فرماتے ہیں۔ آپ کے ایک لاکھ ستر ہزار دو سو چھیالیس (۱۷۰۲۸۶) مرید تھے وہ حنفی مذہب رکھتے تھے اور ان کے تمام مرید بھی اسی مذہب کے پیرو تھے۔ مندرجہ بالا خلفاء کے علاوہ پروفیسر قادری صاحب نے الدر المنظوم کے کچھ اور نام بھی درج فرمائے جو حسب ذیل ہیں۔ فخر الدین ترمذی، بہو، شیخ محمد تقی گازرولی، راستیں، رفیع الدین، فرید الدین، مولانا مسعود موٹی، مولانا نظام الدین ابراہیم، خواجہ مظفر سالمی، ملک زادہ نصیر الدین، مولانا علاء الدین مانک پوری، خواجہ مسعود باخرزی، مولانا سلام سری، محمد نزاری عرب، مولانا بسر، مولانا شمس الدین مسعود عراقی، شیخ تاج الدین مانک پوری، رکن الدین راجا، معین الدین، مولانا مختار، مولانا محمد موٹی، خواجہ بدر الدین بنزاد، ملک زادہ شہاب الدین۔

توسل بہ دستار شیخ : حضرت قطب الاقطاب رکن عالم ملکی نے حضرت مخدوم کو جو دستار مبارک مرحمت فرمائی تھی وہ ستر ہزار میں ہر وقت آپ کے ساتھ رہتی اور جب کبھی کوئی مشکل پیش آتی اسے زینب ستر کر کے دعا مانگتے اور بفضل تعالیٰ دعا قبول ہو جاتی (ماخوذ از تذکرہ رکن عالم)

ترویج سلسلہ اور اس کی وسعت : پروفیسر محمد ایوب قادری تذکرہ مخدوم جمانیاں جہاں گشت میں مختلف تاریخی ماخذ کے حوالوں سے تحریر فرماتے ہیں۔ "حضرت مخدوم کے بہت سے مریدین و طالبین خانقاہ میں رہ کر سلوک کے منازل طے کرتے اور ایک معین مدت کے بعد خرقہ خلافت حاصل کر کے سلسلہ کی اشاعت میں مشغول ہو جاتے اس طرح حضرت مخدوم کے ذریعے سے سروردی سلسلہ تمام برصغیر پاک و ہند میں خوب پھیلا۔ حضرت مخدوم کے خلفاء اور خلفاء کے خلفاء پنجاب، سندھ، یوپی، بہار، گجرات، کاٹھیاوار، بنگال، دکن، مدراس وغیرہ میں پھیل گئے اور ان علاقوں کے اکثر مقامات پر حضرت مخدوم کی اولاد و امجاد کا سلسلہ بھی پھیلا۔ حضرت مخدوم کے خلفاء کے حالات علیحدہ درج کئے جا رہے ہیں جن میں سید صدر الدین، راجو قتل، شیخ انجی راج گیر قنوج میں، علی الدین ترمذی نے جوئی پور

میں قیام فرمایا۔ مولانا شیخ سراج حضرت مخدوم کے امام تھے۔ حافظ قرآن تھے۔ شیخ قوام الدین، حضرت جہانگیر اشرف سمنانی، ماوراء النہر سے سرحد آئے پھر اوج پنچے اور حضرت کی خدمت میں حاضری دی۔ سید شرف الدین مشہدی (وصال ۸۰۸ ہجری (۱۴۰۵ عیسوی) مدفن بھروج) شیخ تاج الدین بھکری، سید محمود شیرازی، سکندر بن مسعود، علاء الدین علی (مرتب جامع العلوم) شرف الدین اور مولانا عطاء وغیرہ حضرت مخدوم کے اکابر خلفاء میں سے تھے۔

صوبہ بہار میں حضرت مخدوم کے ذریعہ ”شہابیہ سروردیہ“ جاری ہوا۔ صوبہ بہار کی مشہور خانقاہ پھلواری کے شیخ الشیخ شاہ محمد مجیب اللہ (المتوفی ۱۱۹۱ ہجری ۱۷۷۷ عیسوی) حضرت مخدوم کے واسطے سے سروردی سلسلہ میں منسلک تھے وہ اس طرح کہ حضرت مجیب اللہ مرید شاہ عتیق اللہ سے وہ شاہ عبدالمقدر کے وہ شیخ عبدالنبی سے، وہ محمد شبیر سے، وہ عزت شاہ سے، وہ سید برہان سے وہ سید شاہ عالم سے وہ مخدوم عبداللہ سے وہ سید ناصر الدین محمود سے اور وہ حضرت مخدوم جہانیاں گشت سے۔

اسی طرح بہار کے مشہور بزرگ حضرت سید محمد عرف پیردڑیا عظیم آبادی بھی جلالی سروردی سلسلہ میں منسلک تھے۔ قصبہ منیر (بہار) کے مشہور بزرگ، شاہ محمد مبارک، بھی حضرت مخدوم کے واسطے سے سروردی سلسلہ میں بیعت تھے۔ اس طرح کہ شیخ مبارک نے خرقہ خلافت شاہ نعمت اللہ بن شاہ عطاء اللہ فیروز پوری سے پایا۔ انہوں نے محمد مقبول عالم سے انہوں نے اپنے والد جلال ماہ عالم سے انہوں نے عزت شاہ سے اور انہوں نے سید برہان سے الاخر۔

شیخ سارنگ نے جن کا مزار موضع مٹھکوان ضلع بارہ بنکی میں ہے، سلسلہ کی بڑی خدمت کی۔ رسول شاہیوں کا ایک سلسلہ سروردیہ بھی حضرت مخدوم کے واسطے سے جاری ہے وہ اس طرح کہ عبدالرسول شاہ عرف رسول شاہ الوری بیعت تھے حضرت شاہ نعمت اللہ دہلوی سے۔ وہ شاہ داؤد مصری سے۔ وہ شاہ نخی صیب سے اور وہ شاہ اسماعیل سے۔ وہ شاہ مرتضیٰ سے وہ شاہ عبدالرزاق سے وہ شاہ اللہ داد سے وہ شاہ پیرن بندگی سے وہ شاہ بجن گوشہ نشین سے وہ شاہ محمد سے وہ شاہ محمد اسحاق سے وہ شاہ داؤد وکانی سے وہ شاہ راجو قتال سے اور وہ حضرت مخدوم جہانیاں جہاں گشت سے۔

امروہہ (یوپی) کے مشہور چشتی بزرگ شاہ علی امردہوی سلسلہ سروردیہ میں حضرت مخدوم کے واسطے سے منسلک تھے۔ وہ اس طرح کہ شاہ امانت علی بیعت تھے حافظ موسیٰ مانک پوری سے وہ سید اعظم روپڑی سے، وہ شاہ عالم روپڑی سے وہ سید بھیک میراں سے وہ شاہ ابو العالی انبیشہوی سے وہ شیخ داؤد گنگوہی سے وہ شیخ صادق گنگوہی سے وہ شاہ ابو سعید گنگوہی سے وہ خواجہ نظام الدین بلخی سے وہ مولانا جلال الدین تھانیسری سے وہ شیخ عبدالقدوس گنگوہی سے وہ شیخ درویش اودھی سے وہ شاہ بڑھن بھڑاچی سے وہ شاہ اجمل بھڑاچی سے اور وہ حضرت مخدوم جہانیاں جہاں گشت سے۔

ابن بطوطہ : صاحب ”تذکرہ مخدوم جہانیاں جہاں گشت“ سفرنامہ ابن بطوطہ جلد دوم (صفحہ ۱۸-۱۹) کے حوالہ سے لکھتے ہیں کہ مشہور سیاح ابن بطوطہ ۷۳۳ ہجری (۱۳۳۳ عیسوی) میں سیاحت سندھ کے دوران اوج پنچا اور حضرت مخدوم کی خدمت میں بھی حاضر ہوا اور خرقہ حاصل کیا۔ بطوطہ لکھتا ہے کہ بھکر سے چل کر ہم اوج کے شہر میں پنچے یہ شہر دریائے سندھ کے کنارے واقع ہے بڑا شہر ہے۔ بازار

بہت عمدہ ہے۔ عمارتیں مضبوط ہیں۔ اس زمانہ میں اوج کا حاکم جلال الدین کھنٹی تھا۔ ابن بطوطہ کی حاکم شہر سے دوستی ہو گئی۔ ابن بطوطہ حضرت مخدوم جہانیاں جہاں گشت کی خدمت میں حاضر ہوا۔ حضرت مخدوم نے اسے خرقہ عنایت فرمایا۔ اس نے حضرت مخدوم کو صالحین میں شمار کیا ہے۔

مکتوبات حضرت منیری : ”مناقب الاصفیا“ کی روایت کے مطابق حضرت مخدوم آخر عمر میں شیخ شرف الدین یحییٰ منیری کے مکتوبات اکثر مطالعہ میں رکھتے تھے۔ جب حضرت مخدوم دہلی میں تشریف لائے تو بہار کی طرف منہ کر کے سینہ ملتے اور فرماتے کہ بہار کی طرف سے عشق و محبت کی بو آرہی ہے۔ حضرت مخدوم حضرت منیری کا بہت ہی احترام و اعزاز فرماتے تھے۔ حضرت منیری کے مکتوبات کے تین مجموعے (۱) یک صدی (۲) ۲۰۰ اور بست و ہشت ۲۸ شائع ہو چکے ہیں۔

سید صدر الدین راجو قتل (یا راجن کتل) سہروردی

ولادت اور نام کی وجہ تسمیہ : آپ حضرت مخدوم جلال الدین جہاں گشت کے چھوٹے بھائی تھے۔ ۲۶ شعبان ۶۶۰ ہجری (مطابق اتوار ۱۲ جولائی ۱۲۶۳ عیسوی) کو اوج شریف میں پیدا ہوئے۔ بحوالہ (تذکرہ رکن العالم) چند سال میں ہی جملہ علوم کی تحصیل سے فراغ حاصل کر لیا۔ تذکرہ مخدوم جہانیاں جہاں گشت میں بحوالہ مناقب الولاہیت (قلمی) منقول ہے کہ صدر الدین راجو قتل اپنے والد سید احمد کبیر کے مرید و خلیفہ تھے اور اپنے بڑے بھائی مخدوم جہانیاں جہاں گشت سے بھی خرقہ خلافت پایا اور ان کے بعد سجادہ نشین خلافت ہوئے۔ مزید لکھتے ہیں کہ یہ لفظ کتل ہے ”قتل“ نہیں اور کتل سریانی زبان کا لفظ ہے جس کے معنی ہیں ”بزرگ“ اور راجن کے معنی ”ہبت ناک“ ہیں۔ بایں ہمہ دوسرے تذکروں میں آپ کے رعب و جلال کی وجہ سے قتل کہا گیا ہے جس ضمن میں نواہون کے قتل کا واقعہ بھی بیان کیا جاتا ہے۔ آپ کی زندگی کا بیشتر حصہ حضرت مخدوم جہانیاں کی خدمت اقدس میں ہی گزرا۔ چہرہ دیکھتے ہی اسلام لانا : بحوالہ صاحب ”مناقب الولاہیت“ حاجی حلد گنج بخش ایک ہندو صرف آپ کو دیکھنے ہی سے اور گفتگو سنتے ہی مسلمان ہو گیا اس کا نام دین محمد رکھا۔ اجازت و خلافت سے سرفراز فرمایا اور سہروردیہ طریقہ میں داخل کیا۔ تین سو کافر جو ہمراہ تھے تمام جماعت مسلمان ہو گئی اور ان پر دین اسلام کو مبرہن اور قوی کر دیا۔ آپ کے سلطان فیروز شاہ تغلق سے اچھے تعلقات تھے۔ وہ اس کے لشکر میں بھی رہے۔ بادشاہ نے ان کو مراحم خسروانہ سے نوازا۔ ایک گاؤں ان کے نام کیا اور دو ہزار تنکے نقد پیش کئے۔

شیخ سارنگ کی تربیت : صاحب ”تذکرہ رکن العالم“ (بحوالہ خزائن الاصفیا) لکھتے ہیں کہ شیخ سارنگ ابتداء میں ہندو رئیس تھے جب یہ مسلمان ہوئے اور ان کی اعیانی ہمشیرہ سلطان محمد بن فیروز شاہ تغلق کے حوالہ نکاح میں آئی تو شیخ سارنگ بھی سلطان کی مصاحبت میں آگئے سارنگ پور (بھارت) انہی کا آباد کیا ہوا ہے۔ جب حضرت مخدوم جہانیاں اور سید راجن کتل دہلی تشریف لائے تو سلطان ان بزرگوں کی خدمت میں طعام وغیرہ شیخ سارنگ کی معرفت ہی بھجواتا کیونکہ یہ لطیف اطیع نوجوان تھے۔ ایک دن جب شیخ سارنگ طعام لے کر حاضر ہوا تو سید صدر الدین نے انہیں اپنے پاس رازدارانہ طور پر فرمایا : اے نوجوان! اگر تم نماز پنج گانہ کی پابندی سے ادائیگی کا وعدہ کرو تو میں حضرت

مخدوم" کا پس خوردہ تمہیں کھانے کیلئے دے سکتا ہوں۔ انہوں نے بلا تامل قبول کیا اور پس خوردہ سے مشرف ہوا۔ چند دنوں کے بعد سید راجن قتل" نے پھر انہیں بلایا اور اسی طرح سرگوشی کرتے ہوئے فرمایا: اے برخوردار! اگر تو چاشت اور اشراق کی نماز اپنے اوپر لازم کر لے تو میں اور تم اکٹھے کھانا کھائیں گے۔ شیخ سارنگ نے یہ بھی قبول کر لیا جس پر حضرت مخدوم" اور سید صدر الدین" نے انہیں ایک ہی طشت میں کھانا کھلایا۔ اس سے ملک سارنگ کا باطن نور معرفت سے جگمگا اٹھا۔

نواہون کا واقعہ : ۷۸۵ ہجری (۱۳۸۳ عیسوی) جس زمانہ میں حضرت مخدوم جہانیاں" مرض الموت میں مبتلا تھے تو اوج کا ہندو حاکم نواہون حضرت کی عیادت کے لئے حاضر ہوا اور کہا "خدا تعالیٰ حضرت مخدوم کو صحت دے۔ مخدوم کی ذات پاک ختم اولیاء ہے جیسے محمد صلی اللہ علیہ وسلم ختم انبیاء تھے" چونکہ اس تقریر سے توحید الہی اور رسالت کا اقرار ہوتا تھا حضرت مخدوم" نے سید راجن قتل کی طرف متوجہ ہو کر فرمایا: "تم نے اس کا اقرار سنا؟ اب یہ مسلمان ہو چکا ہے اگر مرتد ہو جائے تو واجب القتل ہوگا۔" سید راجن قتل" نے نواہون سے فرمایا: "اسلام صرف توحید اور رسالت کے اقرار کا نام ہے اور وہ تم بغیر کسی جبر و اکراہ کر چکے ہو۔ بہتر ہے کہ تم اپنے اسلام کا علی الاعلان اظہار کرو ورنہ ارتداد کے جرم میں قتل کر دیئے جاؤ گے۔" نواہون کو چونکہ مسلمان ہونا منظور نہ تھا وہ بہت ڈرا اور اسی رات پوشیدہ طور پر دہلی بھاگ گیا۔

حضرت مخدوم" کے وصال کے بعد سید راجن قتل" نواہون کے مقدمہ کے سلسلے میں معذ گواہان دہلی کو روانہ ہوئے۔ سلطان فیروز شاہ تغلق حسب قاعدہ استقبال کیلئے نکلا مگر چاہتا تھا کہ کسی طرح نواہون قتل سے بچ جائے۔ قاضی عبدالمقدر تھانیسری کے صاحبزادے مولانا محمد نے دیگر علماء و فضلاء کو تجویز پیش کی کہ جب سلطان حضرت سے ملاقی ہوں تو دریافت کریں کہ کیا آپ نواہون کافر کے مقدمے کے سلسلے میں تشریف لائے ہیں؟ اگر انہوں نے "ہاں" کر دیا تو بہ حجت شرعی ہم ان پر غالب آ جائیں گے کہ آپ ابھی اسے کافر تسلیم کر چکے ہیں پھر اسے مسلمان کس طرح بتاتے ہیں؟ چنانچہ سلطان نے بوقت ملاقات اسی طرح پوچھا۔ حضرت راجن قتل نے فرمایا: نہیں ہم نواہون مسلمان کے مقدمے کیلئے آئے ہیں اور اس کا اسلام از روئے گواہان معتبر ثابت ہے جو ہمارے ساتھ ہیں۔

مولانا محمد نے عرض کی: حضرت! قبول اسلام کیلئے اخلاص دل شرط ہے۔ ایک سرسری بات پر آپ نواہون پر اسلام کا حکم کس طرح لگاتے ہیں؟ حضرت جلال میں آگئے اور فرمایا: تیری تقریر سے ہم کو دیانت کی بو نہیں آتی اپنے کفن کی فکر کرو۔ یہ فرما کر اسے تیز نظر سے دیکھا۔ اسی وقت مولانا کو درد پہلو شروع ہوا اور نیم بسمل کی طرح زمین پر لوٹنے لگے۔ بادشاہ نے انہیں فوراً "گھر بھجوا دیا اور خود حضرت کے ہمراہ شہر آیا یہاں قاضی عبدالمقدر علماء و فضلاء کے ہمراہ حضرت کی خدمت میں حاضر ہوئے اور انتہائی عاجزی سے طالب غفو ہوئے۔ حضرت نے فرمایا قاضی صاحب! جو ہونا تھا وہ تو ہو چکا اب اس کی تجمیز و تکفین کا انتظام کرو۔

پروانہ ازاں سوخت کہ باشع در افتاد با سوخکھاں ہر کہ در افتاد بر اللہ
پھر قاضی صاحب پر ترم آمیز نظر سے دیکھا اور فرمایا: قاضی صاحب! اللہ جل جلالہ اس کا عوض

تم کو اس سے اچھا دیں گے کیونکہ اس کی عورت حاملہ ہے اس کے بطن سے جو بچہ پیدا ہوا وہ عالم و فاضل اور ولیء کامل ہوگا۔ اسی اثناء اطلاع آئی کہ مولانا محمد انتقال کر گئے ہیں۔ قاضی صاحب گھر واپس آ گئے اور پتہ چلا کہ واقعی مولانا کی اہلیہ دو ماہ کے حمل سے ہے۔ بعد وضع حمل بچے کا نام ابو الفتح رکھا گیا جو جوان ہو کر عالم و فاضل اور ولیء کامل ہوا۔ جن کا مقبرہ اب جون پور میں ہے۔ نواہون کو طلب کیا گیا مگر وہ مرتد ہی رہا لہذا قتل ہوا۔

ملفوظات میں لکھا ہے کہ حضرت کے دست حق پرست پر تین لاکھ چالیس ہزار تین سو اشخاص نے بیعت کی تھی۔ آپ اگرچہ کثیر الاولاد تھے لیکن آپ نے سجادگی کی وصیت سید فضل الدین بن سید محمود ناصر الدین (اپنے بھتیجے) کے حق میں فرمائی اور وہی آپ کے صاحب سجادہ ہوئے۔

وصل : بحوالہ تذکرہ شاہ رکن عالم ملتان (مولانا نور احمد فریدی) آپ کا وصل ۲۱ جمادی الاخرہ ۸۲۷ ہجری (مطابق ۱۹ مئی ۱۳۲۳ عیسوی منگل) کو ہوا۔

خلفائے عظام : (۱) مخدوم فضل الدین فضل اللہ (۲) شیخ کبیر الدین اسماعیل بخاری (۳) سید برہان الدین قطب العالم گجرات کاٹھیا وار (۴) شیخ علاء الدین (۵) شاہ داؤد قریشی (۶) حاجی سید عبد الوہاب (۷) رکن الدین اسماعیل قریشی (۸) سید احمد الملقب بہ مخدوم جہان شاہ۔

اولاد امجاد : آپ کے پانچ صاحبزادے تھے اور سب کے سب سروردی سلسلہ میں آپ کے مرید اور خلیفہ تھے۔ سب سے بڑے سید روح اللہ دوسرے سید بندہ نواز تیسرے سید جلال الدین تھے ان سے دو لڑکے سید محمد اور سید علی تولد ہوئے۔ سید علی کے دو صاحبزادے ہوئے سید بہاء الدین اور سید محمد (جن کے چار صاحبزادے تھے : سید شاہ ولی، سید توگر نور حسن، سید ابو الغیاث، سید ابو سعید) آپ کے چوتھے صاحبزادے کا نام سید ابو الخیر عبد العزیز تھا ان سے صرف ایک فرزند تھا سید کبیر الدین۔ پانچویں صاحبزادے سید ابو اسحاق تھے جنہوں نے بموجب ”مناقب الولايت“ بچپن ہی میں بہتر کافروں کو اسلام میں داخل کیا۔ ان کا انتقال حضرت راجن قتل کے سامنے ہی جمعرات ۱۱ جمادی الاول ۸۰۹ ہجری کو ہو گیا (مطابق ۱۹ مئی ۱۳۰۷ عیسوی) مولف تاریخ اوج لکھتے ہیں کہ اس سلسلہ کے انفاں ذکیہ اور برکات سنیہ کے فیض سے کئی ایک ہندو قوموں نے شرف اسلام حاصل کیا۔ لائک، کھاکھی، دھونتر، نون وغیرہ اس سلسلے (سروردیہ) کی برکت سے حقانیت اسلام کی آگاہی سے ممتاز ہوئے۔ ملتان اور ضلع مظفر گڑھ ان کے زیر اثر رہا۔

بموجب ”تذکرہ رکن عالم“ سید ابو اسحاق کا ایک صاحبزادہ تھا نعمت اللہ جن سے سید محمود پیدا ہوئے۔ سید محمود کے بڑے فرزند سید صدر الدین ثانی کے گیارہ صاحبزادے (سلسلہء سروردیہ کے مشاہیر) تھے۔ سید اسماعیل، سید محمود، سید جلال الدین، سید مبارک شاہ، سید شہاب الدین، سید عبد العزیز، سید احمد، سید محمود، سید عتیق اللہ، سید رحمت اللہ اور سید عبد الغنی۔ سید محمود کے چھوٹے صاحبزادے سید ابو الفتح سے سید ابو یوسف احمد ان سے شاہ دولت قتل اور ان سے نو بیٹے پیدا ہوئے جن کے نام ہیں۔ سید شاہ جلال، سید لعل حسین، سید ہاشم دریا، سید شیخ احمد، سید بہادر علی، سید ابو اسحاق، سید عبد العزیز، سید منگا شہید، سید نعمت اللہ۔

حضرت مخدوم راجن قتل کی اکثر اولاد ضلع گجرات، وزیر آباد، گوجرانوالہ، راولپنڈی، چونیاں، لاہور، پتلی راجن اور ضلع ڈیرہ غازی خاں میں آباد ہے۔ شاہ دولت قتل کی اولاد چک نورنگ شاہ، رجوعہ، ٹھٹھہ محمد شاہ، موضع ہٹائی، موضع جانی شاہ والا، سانگری اور کوٹ احمد یار میں آباد ہے۔

حضرت راجن قتل کی ذریت ضلع ملتان اور پھر مختلف مقامات پر آباد ہو گئی اور صرف اس ذریت عالیہ کے چند گھرانے ہی اوج کے مضافات میں ملتے ہیں۔

سید ناصر الدین محمود بخاری سروردی

مخدوم محمود ناصر الدین حضرت مخدوم جنائیاں جہاں گشت کے سب سے بڑے فرزند تھے۔ صاحب "تاریخ اوج" مولوی حفیظ الرحمن بہاولپوری کے مطابق ان کی تاریخ پیدائش اتوار ۲ ذی قعدہ ۱۲۴۰ ہجری (اتوار ۳۰ اپریل ۱۳۳۰ عیسوی) ہے۔ "جامع العلوم" میں مخدوم محمود کا کنی جگہ ذکر ملتا ہے۔ وہابی کے سفر ۷۸۱ ہجری (۱۳۷۹ عیسوی) میں وہ اپنے والد ماجد حضرت مخدوم جنائیاں کے ہمراہ تھے۔ مخدوم زادہ محمود بہت زیادہ مقروض رہتے تھے۔ چونکہ آپ کے مصارف زیادہ تھے (شاہ خرچ تھے) بموجب "ثمرات القدس" (قلمی) وہ بہت صاحب خوارق و کرامات تھے۔

آپ حضرت مخدوم کے مرید و خلیفہ تھے۔ اگرچہ حضرت نے اپنی جانشینی کا شرف اپنے چھوٹے بھائی سید راجن قتل کو عنایت فرمایا مگر پھر بھی سید ناصر الدین محمود فضل و کمال اور رشد و ہدایت میں بڑا مقام رکھتے تھے چنانچہ مفتی غلام سرور لاہوری لکھتے ہیں: "اگرچہ جانشین پدر بزرگوار و سید صدر الدین راجن قتل بود اما وہ نیز در ارشاد طالبان و ہدایت ایشاں آیتے از آیات الہی بود" آپ کثیر العیال تھے۔ آپ کے فرزندوں سے اسلام کی بڑی اشاعت ہوئی۔ آپ کے اکثر صاحبزادے امر بالمعروف اور نہی عن المنکر کی بجا آوری کے لئے پاک و ہند کے مختلف شہروں میں منتقل ہو گئے۔ جہاں کہیں پہنچے گنجینے کی طرح پوست ہو گئے۔ وہ کون سا شہر ہے جہاں کسی بخاری کی با عظمت خانقاہ نہ ہو۔ آپ کی تمام اولاد سروردی سلسلے میں بیعت تھی اور انہوں نے سلسلے کو کئی ترقی دی۔ مخدوم زادہ ناصر الدین محمود سروردی کے جن فرزند ان کرام کا ذکر تذکروں میں ملتا ہے وہ یہ ہیں:۔ مخدوم حامد کبیر بخاری سروردی، سید علم الدین بخاری سروردی، سید اسماعیل قطب بخاری سروردی، سید فضیل الدین بخاری (جوادہ نشین اوج) سید برہان الدین قطب العالم احمد آبادی (گجرات) سید علاء الدین (کشمیری) سید شرف الدین، سید سراج الدین، سید عبد اللہ، سید عبد الوہاب، سید شمس الدین عرف شادان شاہ، سید قطب الدین، سید کمال الدین، سید جلال الدین، سید بہاء الدین، سید صلاح الدین، سید رکن الدین، سید زین العابدین، سید صفی الدین (لاولد)، سید نظام الدین (لاولد)، سید عبد الحق (لاولد)، سید ابو الحق فیفور، سید ابو الخیر نصیر الدین (لاولد) سید منجن جنائیاں (لاولد) سید قطب الدین ثانی (لاولد) رحمہم اللہ علیہم اجمعین بحوالہ تذکرہ قطب الاقطاب رکن عالم۔ یہ سب صاحبزادے زہد و ورع میں اپنے بزرگوں کا صحیح نمونہ تھے۔ اور اپنے والد بزرگوار سے بیعت تھے۔ ان میں سے جن ہستیوں کے حالات ہمیں دستیاب ہو سکے ہیں وہ ہم علیحدہ اپنے اپنے مقام پر درج کر رہے ہیں۔

وصال : آپ کا وصال بحوالہ "تاریخ اوج" ۲۴ رمضان ۸۰۰ ہجری (مطابق ہفتہ ۸ جون ۱۳۹۸

عیسوی) میں ہوا۔ مزار اقدس اورچ شریف میں ہے۔

خلفائے عظام : صاحبزادگان جو حضور کے مرید اور خلیفہ تھے ان کے علاوہ مولانا فریدی صاحب نے سید عبدالرزاق سید علم الدین ثانی کے اسم ہائے گرامی بھی تحریر فرمائے ہیں۔

گجرات (کاٹھیاواڑ) کا سیاسی و تاریخی پس منظر

بحوالہ تذکرہ رکن عالم گجرات کاٹھیاواڑ کا "احمد آباد" سے پہلے مشہور شہر "پٹن" تھا جو ہندو راجاؤں کا دارالسلطنت چلا آتا تھا۔ اس شہر کے مشہور صوفی شیخ جہاں نے اپنی تاریخ "منازل اولیاء" میں ان برگزیدہ مشائخ و فقراء کے حالات درج کئے ہیں جو مسلمان فاتحین سے پہلے یہاں بسلسلہ تبلیغ و اشاعت اسلام تشریف لائے تھے۔ اس نادر و نایاب کتاب کا مخلص "مرآة احمدی" ہے جس کے حوالے موجودہ تواریخ میں پائے جاتے ہیں۔ شہر پٹن میں سب سے پہلے بزرگ شیخ عبداللہ محمد تشریف لائے جنہوں نے اس وقت کے ہندو راجہ سدھراج جے سنگھ (المتوفی ۵۳۸ ہجری) (۱۳۳۳ عیسوی) کو مسلمان کیا مگر مندرجہ بالا ہردو کتب کے برعکس بوہڑوں کی تاریخ "کوکب فلک" کا دعویٰ ہے کہ راجہ کو ایک مصری درویش سید احمد نے مسلمان کیا تھا۔

سلطان محمود غزنوی سومات جاتے ہوئے ۴۲۱ ہجری مطابق ۱۰۲۵ عیسوی میں اس شہر سے گزرا تھا مگر اس کا حملہ طوفانی نوعیت کا تھا جو اس شہر میں کوئی دیرپا اثر نہ چھوڑ سکا۔ سلطان نے کافی مدت بعد اس شہر پر دوبارہ حملہ کیا مگر ناکام رہا۔ ۴۲۹ھ تک یہاں ہندوؤں کا راج قائم رہا۔ علاؤ الدین خلجی پہلا مسلمان فرماں روا ہے جس نے ۴۲۹ھ میں اس شہر کی اینٹ سے اینٹ بجادی مگر وہ بھی یہاں اسلام کے فروغ کیلئے کچھ نہ کر سکا۔ اس دیار میں فروغ اسلام کیلئے شیخ حسام الدین ملتانی نے بڑی خدمات انجام دیں وہ آکٹائیس سال اس شہر میں درس و تدریس کے بعد ۱۸ ذی قعد ۷۳۷ ہجری بدھ ۱۸ جون ۱۳۳۷ عیسوی کو واصل بحق ہو گئے۔ حضرت محدث دہلوی لکھتے ہیں کہ شیخ حسام الدین اس وقت ملتان سے گجرات گئے جب سلطان محمد تغلق لوگوں کو دہلی چھوڑ کر دولت آباد جانے پر مجبور کر رہا تھا۔ حضرت حسام الدین ملتانی کے بھتیجے حضرت سید حسین خنگ سوار (المتوفی ۷۹۸ ہجری) بھی ۷۳۰ ہجری ۱۳۳۰ عیسوی میں پٹن تشریف لے آئے۔ آپ کے بھانجے شیخ صدر الدین مع الہ و عیال ملتان سے ناگور پنچے راجہ کی لڑکی سے شادی کی اور سینکڑوں غیر مسلموں کو مشرف بہ اسلام کیا۔ شیخ حسام الدین کو ان کی نقل مکانی کا علم ہوا تو انہوں نے آپ کو مع اپنی ہمیشہ اور دوسرے افراد خاندان کے پٹن بلا لیا۔ ۷۳۷ ہجری میں شیخ جمال الدین اوپنی (جو حضرت مخدوم جہانیاں کے مرید اور شیخ حسام الدین فاروقی کے بھتیجے تھے) بھی تشریف لے آئے۔ آٹھ سال رشد و ہدایت کے بعد وہ ۷۳۵ ہجری ۱۳۳۵ عیسوی میں انتقال فرما گئے۔ انہیں ایام میں حضرت چراغ دہلوی کے مرید اور قریبی رشتہ دار شیخ سراج الدین پٹن پنچے۔ الغرض گجرات میں یہ فقراء اور مشائخ تبلیغ اسلام اور رشد و ہدایت کا کام سرانجام دے رہے تھے کہ سید برہان الدین بخاری المعروف قطب العالم سروردی (فرزند ارجمند حضرت ناصر الدین محمود سروردی بن مخدوم جہانیاں جہاں گشت) بھی تشریف لے آئے جن کی اس خطہ میں آمد ۱۳۰۰ عیسوی ۸۰۲ ہجری (بزرگ اشارہ باطنی) کا ذکر ہم ان کے حالات میں کریں گے۔

قوم ”کلال“ اور ”ٹانگ“ : صاحب ”مرآة الاسرار“ بحوالہ ”مرآت سکندری“ لکھتے ہیں کہ ایک دفعہ سلطان فیروز شاہ شکار کے لئے نکلا۔ سامنے ایک ہرن نظر پڑا جس کے پیچھے اس نے گھوڑا دوڑا دیا اور اپنے لشکر سے جدا ہو گیا۔ شام کے وقت پرگنہ تھانیر کے ایک گاؤں میں پہنچا جہاں چند زمیندار بیٹھے تھے بادشاہ گھوڑے سے اتر کر ان کے ساتھ بیٹھ گیا اور ایک شخص کو اپنے موزے نکالنے کا اشارہ کیا۔ وہ آدمی علم قیافہ اور فن فراست میں ماہر تھا۔ موزہ نکالتے وقت اس کی نظر بادشاہ کے تلے پر پڑی جہاں اسے بادشاہی نشان جسے ہندی زبان میں پدم کہتے ہیں نظر آیا چنانچہ اس نے موضع کے نمبردار سے جو قوم ٹانگ سے تھا اور جس کا نام سدھارن تھا کہا کہ یہ شخص بادشاہ ہے یا عنقریب بادشاہ ہونے والا ہے۔ سدھارن کو اس قیافہ دان پر پورا اعتماد تھا وہ بادشاہ کو گھر لے گیا اور خاطر تواضع کی اس کی ایک بہن حسن و جمال میں شہرہ آفاق تھی جسے بادشاہ دل دے بیٹھا۔ صبح بادشاہ کا لشکر تلاش کرتا ہوا وہاں پہنچ گیا۔ بادشاہ سدھارن اور اس کی بہن کو دہلی لے گیا۔ انہیں مسلمان کیا اور بڑی نوازش سے پیش آیا۔ کچھ عرصہ بعد سدھارن کو ”وجہ الملک“ کا خطاب دیا اور اس کے بیٹے کو ”ظفر خان“ کا خطاب دے کر شراب خانے کی خدمت سپرد کی۔ اسی وجہ سے لوگ ان کو ”کلال“ کہتے ہیں حالانکہ حقیقت میں وہ قوم کھتری سے تعلق رکھتے تھے۔ اس قوم کے ایک فرد کو شراب سے زیادہ محبت ہو گئی تو کھتریوں سے اسے علیحدہ کر دیا اور اس روز سے اس قوم کو ٹانگ کے نام سے موسوم کیا جاتا ہے۔ وہاں کی مقامی زبان میں ٹانگ کے معنی ہیں نکالا ہوا یا خارج شدہ۔

ظفر خان کی مریدی اور بادشاہی : صاحب ”مرآة الاسرار“ بحوالہ ”مرآة احمدی“۔۔۔ ظفر خان ابتدائے احوال میں سلطان فیروز شاہ کا منصب دار تھا۔ حضرت مخدوم جہانیاں جب ایک دو دفعہ سلطان کے ہاں تشریف لائے تو یہ حضرت مخدوم کے فضل و کمال اور زہد و ورع سے متاثر ہو کر حضرت کا مرید ہو گیا اور اکثر اوقات حضرت کی خدمت میں آیا کرتا تھا۔ ایک دفعہ حضرت مخدوم جہانیاں علیہ رحمۃ کی خانقاہ میں درویشوں کے خورد و نوش کو کچھ نہ تھا۔ ظفر خان کمال اخلاص کی وجہ سے کئی قسم کے کھانے تیار کرا کر حضرت مخدوم کی خدمت میں لے گیا۔ آپ بہت خوش ہوئے اور اسے طلب کر کے دعا دی۔ اے مظفر خان! بہ عوض اس طعام حکومت تمام ملک گجرات راہنام شانا انعام فرمودیم۔ مبارک باشد (یعنی اس طعام کے بدلے ہم نے تمہیں تمام ملک گجرات کی حکومت عنایت کی۔ مبارک ہو) مظفر خان نے گھر جا کر اپنے والدین سے ماجرا بیان کیا۔ اس کی والدہ نے کہا کیا ہی اچھا ہوتا کہ حضرت مخدومؒ یہ دعا تمہاری اولاد کے لئے بھی کرتے۔ اس کے بعد کسی اور موقع پر وہ (ظفر خان) عطریات اور پان خوانچہ میں آراستہ کر کے حضرت مخدومؒ کی خدمت میں لے گیا۔ آپ نے اس کے دل کی خواہش سے آگاہ ہو کر فرمایا خوش آمدی۔ اس کے بعد آپ نے مٹھی بھر کھجور اسے عنایت کی اور فرمایا کہ ان کھجوروں کی تعداد کے برابر تمہاری اولاد گجرات پر حکومت کرے گی۔ وہ تیرہ یا چودہ دانے تھے قصہ جب سلطان فیروز شاہ کی وفات کے بعد سلطان محمد بن فیروز شاہ تخت نشین ہوا تو اس نے ۷۹۳ ہجری (۱۳۹۱ عیسوی) میں اعظم ہمایوں ظفر خان بن وجہ الملک (سدھارن) کو چتر اور بارگاہ سرخ جو بادشاہوں کا دستور تھا عطا کر کے گجرات کا حاکم مقرر کیا۔ اس نے نہروالا جس کا قدیم نام پن گہا

اختیار کر لی اور تمام ملک گجرات کاٹھیاواڑ پر تسلط جمالیا۔
 جب سلطان محمد تغلق پانچ سال حکومت کرنے کے بعد ۷۹۶ ہجری (۱۳۹۶ عیسوی) میں فوت ہو گیا
 تو سلطان محمود بن سلطان محمد تخت نشین ہوا۔ تاتار خان بن ظفر خان جو سلطان محمد کا وزیر تھا اقبال
 خان کی مخالفت سے ڈر کر اپنے والد کے پاس گجرات چلا آیا۔ چند روز کے بعد ۸۰۱ ہجری (۱۳۹۹
 عیسوی) میں امیر تیمور نے دہلی کو تسخیر کر لیا اور سلطان محمود نے بھاگ کر گجرات اور وہاں سے قنوج
 میں پناہ لی۔ جب امیر تیمور سمرقند چلا گیا تو ہندوستان میں طوائف الملوکی شروع ہو گئی اور تاتار خان
 نے اپنے والد کے خلاف خروج کر دیا چنانچہ ظفر خان نے گوشہ نشینی اختیار کر لی اور سارا لشکر محل و
 تخت و تاج اپنے بیٹے تاتار خان کے حوالے کر دیا۔ تاتار خان یکم جمادی الاول ۸۰۶ ہجری مطابق ۱۶
 نومبر ۱۴۰۳ عیسوی کو قصبہ اساول میں تخت نشین ہوا اور محمد شاہ کا خطاب اختیار کیا لیکن کثرت شراب
 خوری سے صرف دو ماہ سلطنت کر کے یکم شعبان ۸۰۶ ہجری ۱۳ فروری ۱۴۰۳ عیسوی کو فوت ہو گیا۔
 جب اس کی وفات کی خبر اس کے والد مظفر خان کو ہوئی تو اس نے ملک کی باگ ڈور پھر اپنے ہاتھ میں
 لی اور قصبہ پیر پور میں دوبارہ رسم تخت نشینی منائی۔ اس نے مظفر شاہ کا لقب اختیار کر کے مزید تین
 سال سلطنت کی اور ہرنالی پٹن میں بیمار ہو گیا چنانچہ اس نے سلطنت تاتار خان کے لڑکے شاہزادہ احمد
 کے سپرد کی اور ۸۱۳ ہجری ۱۴۱۱ عیسوی میں وفات پائی۔ سلطان مظفر شاہ کے خاندان نے حضرت مخدوم
 جہان جہانیاں کی دعا و برکت سے چودہ کھجوروں کی عنایت (جو ایک قسم کی پیش گوئی تھی) چودہ پشت
 تک دو سو سال تک حکومت کی۔

”قطب العالم“ سید برہان الدین (ابو عبد اللہ)

سروردی سلسلہ قطیبہ کے شیخ الکل

ولادت و ابتدائی حالات : آپ مخدوم سید ناصر الدین محمود (بن مخدوم جہانیاں) کے بڑے بیٹے
 تھے۔ شب دو شنبہ ۱۳ رجب ۷۹۰ ہجری (مطابق ۱۹ جولائی ۱۳۸۸ء) بمقام اوج شریف پیدا ہوئے۔ ابھی
 دس سال کے تھے کہ والد ماجد کا انتقال ہو گیا چنانچہ آپ کے چچا مخدوم صدر الدین راجن قتال نے
 انہیں اپنی تربیت میں لے لیا اور دو سال تک تصوف و سلوک میں باطنی فیوض سے نوازا۔ دو سال بعد
 اپنے مرید سید محمد المعروف سید خدا بخش رضوی کو تخیلہ میں طلب کر کے راز دارانہ طور پر فرمایا کہ
 میں چاہتا تھا کہ برخوردار برہان الدین کی ظاہری باطنی علوم میں تکمیل کروں لیکن مشیت ایزدی اس در
 یتیم کو گجرات کی سرزمین میں دیکھنا چاہتی ہے تم اس نور العین کو لیکر فوراً گجرات چلے جاؤ چنانچہ
 دوسرے دن آپ نے اپنے نوخیز بھتیجے کو طلب فرما کر حکم باطنی سے آگاہ فرمایا۔ توشہ خانہ سے انہیں
 شمشیر اور دیگر تمکات جو ان کی ولادت سے پیشتر ان سے منسوب ہو چکے تھے عنایت فرمائے۔ چنانچہ یہ
 بارہ سالہ نوخیز اپنے اجداد کا وطن ترک کر کے اپنی والدہ ماجدہ مخدومہ بی بی ہاجرہ الملقبہ بہ ”سعادت
 خاتون“ اور اپنے چچا کے محبوب خلیفہ سید محمد خدا بخش رضوی کے ہمراہ گجرات کاٹھیاواڑ ۸۰۳ ہجری
 (۱۴۰۱ عیسوی) میں اوج سے روانہ ہوئے۔ حضرت راجن قتال نے انہیں روانگی سے پیشتر یہ بھی فرمایا

کہ وہاں شیخ رکن کان شکر، نیرہ حضرت گنج شکر تشریف رکھتے ہیں ظاہری اور باطنی تربیت کیلئے ان کے مشورے پر چلنا چنانچہ اڑھائی افراد کا یہ قافلہ عازم شہر پٹن (جو احمد آباد سے پہلے گجرات کا ٹھیا واڑ کا مشہور شہر تھا) ہوا۔ سلطان مظفر شاہ سروردی کو (متوفی ۸۱۳ ہجری) (۱۳۱۱ عیسوی) جو حضرت مخدوم جہانیاں جہاں گشت کا فیض یافتہ تھا جب مخدوم زادے کی تشریف آوری کی خبر ہوئی تو وہ خود استقبال کیلئے آ کر بڑے اعزاز سے حضرت کو شہر پٹن میں لے آیا اور تحصیل علم کیلئے حضرت کو شیخ رکن کان شکر کے مشورہ سے علامہ علی شہر کے سپرد کیا جن سے آپ نے تھوڑے عرصہ میں علوم ظاہر و باطن پر عبور حاصل کر لیا۔ (تذکرہ رکن عالم)

جامع کمالات : آپ نے اپنے والد ماجد اور چچا (سید راجن قتال) دونوں سے فیض حاصل کیا تھا۔ صاحب ”مرآة الاسرار“ لکھتے ہیں کہ آپ قطب العالم کے نام سے موسوم ہیں اور فی الحقیقت آپ گجرات کے قطب ولایت ہیں جیسا کہ حضرت شیخ نور قطب عالم بنگال کے قطب الاقطاب ہیں۔ اہل بصیرت آپ کو ثانی مخدوم جہانیاں کہتے ہیں۔ آپ جمیع علوم ظاہری و باطنی کے جامع تھے۔

احمد آباد میں منتقلی : سلطان مظفر شاہ کے فوت ہونے پر اس کا پوتا احمد شاہ (بن تاتار خان) کے لقب سے ۸۱۳ ہجری (۱۳۱۰ عیسوی) کو تخت نشین ہوا اس نے اپنے نام سے ایک نیا شہر (اپنے نام کی رعایت سے) احمد آباد تعمیر کرایا اور اس کی تکمیل کے بعد حضرت قطب العالم کی خدمت میں درخواست کی کہ شہر پٹن سے احمد آباد تشریف لے آئیں لہذا حضرت یہاں منتقل ہو گئے۔ اس موقع پر سلطان نے حضرت کی شان میں ایک قصیدہ پڑھا جس کا مطلع ہے۔

قطب زمان ما برہان بس است برہان او ہمیشہ چوں نامش آشکار
قصیدہ ختم کیا تو دعا کیلئے درخواست کی۔ آپ نے فرمایا کہ تیرے خاندان کے حق میں دادا بزرگوار (حضرت مخدوم جہانیاں) دعا کر چکے ہیں۔ سلطان نے عرض کی کہ حضرت مخدوم جہانیاں نے میرے دادا سلطان مظفر شاہ اور اس کی اولاد کے حق میں دعا فرمائی تھی۔ حضور احمد آباد کیلئے دعا فرمائیں کہتے ہیں کہ اس پر حضرت کی زبان مبارک سے یہ جملہ نکلا ”احمد آباد ابد الا آباد“ انشا اللہ الرؤف بالعباد“ (تذکرہ قطب الاقطاب رکن عالم)

شہر سے باہر منتقلی : درویش بالعموم کھلی فضا بالخصوص دہات کو زیادہ پسند کرتے ہیں اس لئے حضرت قطب عالم نے بھی شہر کے باہر اساول قدیم میں ساہرندی کے کنارے سکونت اختیار فرمائی اور وہاں ایک مسجد بھی تعمیر کرائی۔ یہ آبادی نور آباد کے نام سے موسوم ہوئی کچھ عرصہ بعد ایک اور مقام پسند آیا جو موضع بوہ کے نام سے مشہور تھا۔ آپ یہیں منتقل ہو گئے۔ سلطان احمد کو علم ہوا تو اس نے یہ موضع لنگر کے لئے وقف کر دیا۔ (بڑا خواص اب اس آبادی کو قطب آباد کے نام سے موسوم کرتے ہیں)

لوہ لکڑ : صاحب ”مرآة الاسرار“ بحوالہ تاریخ ”مرات سکندری“ لکھتے ہیں کہ قطب عالم ایک رات نماز تہجد کیلئے اٹھے اور طہارت کیلئے باہر تشریف لے گئے۔ ناگاہ آپ کا پاؤں لکڑی کے ٹکڑے پر جا پڑا۔ (جس سے پاؤں زخمی ہو گیا) آپ کی زبان مبارک سے نکلا ”کیا ہے؟ لوہ ہے؟ لکڑ ہے؟“ کہ پتھر

ہے۔ یعنی یہ لکڑی ہے، پتھر ہے، لوہا ہے، کیا چیز ہے؟ حق تعالیٰ نے اس لکڑی میں سب خاصیتیں جمع کر دیں چنانچہ جو شخص اسے دیکھتا ہے تو اسے لکڑی نظر آتی ہے پھر دیکھتا ہے تو پتھر نظر آتا ہے۔ ذرا غور سے دیکھتا تو لوہا نظر آتا ہے اور اس کا ایک حصہ ایسا ہے کہ کوئی شخص نہیں پہچان سکتا۔ اس وجہ سے کہ آپ نے فرمایا تھا کہ یہ کیا چیز ہے؟ جب صبح ہوئی اور اس لکڑی میں تینوں صفتیں موجود تھیں اور حضرت کو اطلاع ہوئی تو ایک خادم سے فرمایا کہ ”اس لکڑی کو صحن کے گوشہ میں دفن کر دو۔ اگر کسی نے باہر نکالا تو اس کی نسل نہیں چلے گی۔“ مدت تک یہ لکڑی دفن رہی حضرت کے وصال کے بعد ایک مرید نے کہا کہ میں اپنا مقلوع النسل ہونا گوارا کرتا ہوں لیکن اس لکڑی کو ضرور نکالوں گا چنانچہ اس نے زمین کو کھود کر لکڑی کو نکالا۔ شہر کے لوگ جوق در جوق زیارت کیلئے جمع ہوئے مراۃ سکندری کے مولف کا بیان ہے کہ شہنشاہ ہمایوں نے اس لکڑی کو بوٹا میں جا کر دیکھا تھا (یہ عجیب چیز تھی جس کو اس نے پہلے کبھی نہیں دیکھا تھا) مزید لکھتا ہے کہ جب شہنشاہ اکبر احمد آباد آیا تو اس لوہ لکڑی کا نصف حصہ آگرہ کو اپنے ساتھ لے گیا۔ شہنشاہ جہانگیر جب احمد آباد آیا تو اس نے حضرت قطب العالم کے کشف و کرامات کے بہت سے قصے جو سن رکھتے تھے اس نے اس وقت کے سجادہ نشین حضرت سید محمد بخاری سے ان کی تصدیق چاہی۔ صاحب سجادہ نے جواب دیا کہ میں نے اپنے بزرگوں سے ایسا ہی سنا ہے۔ شہنشاہ سید محمد بخاری کی شخصیت سے بھی بڑا متاثر ہوا چنانچہ ”توزک جہانگیری“ میں لکھتا ہے ”خالی از فضیلتی و معقولیتے نیست“ شہنشاہ نے حضرت قطب العالم کے مزار پر حاضری دی اور پانچ صد روپے خیرات تقسیم کئے یہ لوہ لکڑی اب تک بوٹا میں پڑا ہے اور اس میں لوہے، لکڑی اور پتھر تینوں صفتیں موجود ہیں۔

وصال : صاحب ”مراۃ الاسرار“ کے مطابق حضرت قطب الاقطاب نے ۸ ذی الحج ۸۵۰ ہجری (ظہور آفتاب کے وقت) جمعہ ۲۳ فروری ۱۴۳۷ عیسوی وصال فرمایا۔ بحوالہ تذکرہ رکن عالم حضرت سجادہ نشین نے سادہ سی عمارت تعمیر کرائی تھی لیکن بعد میں سلطان محمود بیکنرہ نے عالی شان مقبرہ تعمیر کرایا۔ آپ کا یہ خوبصورت مقبرہ اور سنگین مسجد تا حال زیارت گاہ خلّاق ہے۔

اولاد : بحوالہ تذکرہ ”رکن عالم“ آپ کے بارہ لڑکے اور سترہ لڑکیاں تھیں۔

خلفائے عظام : صاحب ”تذکرہ رکن عالم“ مولانا فریدی صاحب نے مندرجہ ذیل اصحاب کے نام تحریر فرمائے ہیں۔ مخدوم سید محمود، سید خوند میر، سید احمد بخاری، سید حامد بخاری، سید صالح بخاری، شیخ عثمان، شیخ عبد الطیف، شاہ امین اللہ، قاضی محمد، حضرت شاہ عالم بخاری، ملک سیف الدین، شیخ سدھن، شیخ علی خطیب، سید خدا بخش، سید علم الدین، شیخ کمال کرمانی، شیخ سراج رحمہم اللہ تعالیٰ علیہم اجمعین۔

سید محمد بن قطب العالم الملقب بہ شاہ عالم بخاری

(سلسلہ شاہیہ سروردیہ کے شیخ الكل)

ولادت و کنیت : آپ شب دو شنبہ ۷ اذی قعد ۸۱۷ ہجری مطابق ۲۸ جنوری ۱۴۱۵ عیسوی کو پیدا ہوئے۔ آپ کا حلیہ مبارک آنحضرت صلی اللہ علیہ وسلم کے حلیہ مبارک سے بہت مشابہت رکھتا تھا۔ سرکار دو عالم صلی اللہ علیہ وسلم کی بشارت کے بموجب آپ کا نام سید محمد رکھا گیا۔ آپ کی عمر

(۶۳ سال) والدین کا نام 'دایہ' کا نام آنحضرت صلی اللہ علیہ وسلم کے والدین اور دایہ کے ناموں کے مطابق تھا۔ چونکہ درمیانی صاحبزادے تھے اس لئے آپ کو "بٹھلے پیر" کہا جاتا تھا کنیت ابو البرکات تھی (خز۔ت الاصفیا) آپ کے والد ماجد سید احمد قطب العالم سے سلسلہء سروردیہ کی جو شاخ چلی وہ "تھیہ" کہلاتی ہے اور آپ سے جو شاخ چلی وہ شاہیہ سروردیہ کہلاتی ہے۔

تعلیم و خرقہء خلافت : سترہ برس کی عمر میں آپ نے نہ صرف ظاہر و باطن کے جملہ علوم حاصل کر لئے بلکہ اپنے والد حضرت قطب العالم (جو آپ کے پیر طریقت بھی تھے) سے سلوک کی بھی تمام منازل طے کر لیں۔ حضرت مخدوم جہانیاں نے شیخ احمد کھٹو کو آپ کے لئے خرقہ مرحمت فرمایا تھا وہ اب تک ان کے ہاں امانت چلا آتا تھا۔ جب آپ عرفان کی جملہ منزلیں طے کر چکے تو انہوں نے وہ خرقہ آپ کے سپرد کیا اس لئے شیخ احمد کھٹو "تہنج گیر" اور "تہنج بخش" کے لقب سے ملقب ہوئے اور حضرت قطب العالم نے آپ کو مشائخ سروردیہ کے تمام تبرکات عنایت کر کے خلق خدا کی تلقین پر مامور فرمایا۔

خطاب شاہ عالم : بمطابق صاحب "تحت الکرام" جب سرکار دو عالم صلی اللہ علیہ وسلم نے آپ کو یہ خوشخبری سنائی کہ اللہ جل جلالہ نے تمہیں "شاہ عالم" کے خطاب سے نوازا ہے تو آپ نے عرض کیا : "حضور! میں اپنی زبان سے اس امر کا اظہار کیسے کروں؟ ارشاد ہوا کہ تجھے اپنے باپ اور مرشد قطب العالم کی خدمت میں جانا چاہئے وہ تجھے بارک اللہ چشتی کی خدمت میں بھیجیں گے۔ اس خطاب کا ظہور اس جگہ سے ہوگا۔ الغرض آپ اپنے والد ماجد کی خدمت میں حاضر ہوئے انہوں نے مسکرا کر فرمایا "آئیے شاہ عالم! آپ کو شاہ بارک اللہ کی خدمت میں جانا چاہئے۔" چنانچہ آپ حضرت بارک اللہ چشتی کی خدمت میں روانہ ہوئے۔ اتفاق سے حضرت شاہ بارک اللہ اس وقت دیوار بنوانے میں مصروف تھے اور ان کے مرید اینٹیں اور گارا مہیا کر رہے تھے۔ حضرت شاہ عالم بھی چپ چاپ مزدوروں میں شامل ہو گئے۔ شاہ بارک اللہ نے جونہی آپ کو گارے کا تھال سر پر اٹھائے ہوئے دیکھا تو مسکرا کر فرمایا : "آئیے شاہ عالم! آپ کو تو پتر شاہی زیب دیتا ہے" آپ کے سر سے تھال اتروا کر معمار کے حوالے کیا اور دیوار سے اتر کر اپنے بھائی شاہ عطاء اللہ کی خدمت میں تشریف لے گئے۔ وہاں ایک دیگ لوسیہ کی پکی پڑی تھی۔ اٹھوا کر باہر لے آئے اور حضرت شاہ عالم کے سپرد کی اور خدام سے فرمایا کہ شاہ عالم کے ساتھ جاؤ اور جہاں دیکھو کہ آسمان و مانیہا اور زمین و ماہیہا سب "شاہ عالم" پکار رہے ہیں وہاں سے واپس لوٹ آؤ۔ چنانچہ حضرت شاہ عالم نے دیگ پختہ سر پر اٹھائی اور گھر کو روانہ ہوئے۔ جب احمد آباد کے چوک میں پہنچے تو وہاں ایک گداگر کو دیکھا جو لنگڑا، گونگا اور آنکھوں سے اندھا تھا۔ ڈھول بجا کر بھیک مانگتا پھرتا تھا۔ ان لوگوں کے قریب پہنچتے ہی اس کی آنکھوں میں بصارت لوٹ آئی۔ زبان کھل گئی، پاؤں سے بھی لنگ کا اثر دور ہو گیا اور ڈھول بجا بجا کر پکارنے لگا "شاہ عالم! شاہ عالم!" جو لوگ وہاں موجود تھے بلکہ مکانات کے در و دیوار بھی سب "شاہ عالم" پکارنے لگے۔ حضرت شاہ عالم نے شاہ بارک اللہ چشتی کے خدام کو رخصت کر دیا اور خود حضرت قطب العالم (اپنے والد اور پیر و مرشد) کی خدمت میں پہنچے۔ تمام ماجرا عرض کر کے دیگ لوسیہ بطور پیش کی۔ اس دن سے یہ مشن مشہور ہو گئی۔ "چشتیوں نے پکائی اور بخاریوں نے کھائی۔"

بموجب ”تذکرہ رکن عام“ حضرت شاہ عالمؒ کے بارے میں کہا جاتا ہے کہ آپ ریٹھی لباس زیب تن فرماتے تھے اور علامتہ مشرب رکھتے تھے۔ اس لئے ارباب خواہر کو طرز کا موقع ملتا تھا۔ صاحب ”اخبار الاخیار“ لکھتے ہیں کہ آپ پر سکر اور ذوق و شوق کا غلبہ رہتا تھا۔

دلے تنگ است ازیں کارم : بموجب صاحب ”مرآة سکندری“ گجرات میں شیخ کمال مالویؒ نام ایک بزرگ تھے جن کا فرمانروائے مالوہ سلطان محمود غلجی بڑا معتقد تھا وہ آپ سے اکثر درخواست کرتا رہتا کہ آپ اللہ تعالیٰ سے دعا فرما کر گجرات کی حکومت مجھے دلوا دیں اس نے پانچ سو اشرفیاں بھی نذرانہ پیش کیں۔ جب مالوہ کے فرمانروا سلطان محمد شاہ کو اس بات کا علم ہوا تو اس نے شیخ کمال سے وہ اشرفیاں لے لیں جس پر شیخ سخت آزرہ ہوئے اور سلطان سے سلطنت چھین جانے کیلئے دست بدعا رہنے لگے اور سلطان محمود غلجی کو لکھا کہ وہ گجرات پر حملہ کر دے۔ اسے یقیناً ”فتح ہوگی چنانچہ وہ لسی ہزار سوار لیکر حملہ آور ہو گیا۔ امرائے گجرات نے خون خرابے کے ڈر سے اسے معزول کر کے اس کے بیٹے قطب الدین کو تخت پر بٹھار دیا۔ سلطان محمد شاہ کے حملہ سے ڈر کر قطب الدین حضرت قطب العالم سروردیؒ کی خدمت میں حاضر ہوا کہ یہ سلطنت آپ کے بزرگوں کی دعاؤں کا عطیہ ہے جسے محمود غلجی ہتھیانا چاہتا ہے براہ کرم گجرات کو اس کے شر سے بچائیے۔ آپ نے اسے تسلی دی اور فرمایا کہ یہ مصیبت آپ کے والد کی وجہ سے آئی ہے۔ نہ وہ شیخ کمال کو رنجیدہ کرتے نہ یہ دن دیکھنا پڑتا۔ حاضرین مجلس کی طرف متوجہ ہو کر فرمایا کہ کوئی شخص جا کر شیخ کمالؒ سے ان سے کی گئی گستاخی کی معافی مانگے حاضرین نے عرض کی کہ حضرت اس کام کیلئے حضرت شاہ عالمؒ زیادہ موزوں ہیں چنانچہ آپ نے حضرت شاہ عالمؒ کو فرمایا کہ آپ شیخ کمالؒ کی خدمت میں جائیں۔ سلام عرض کریں اور کہیں کہ باپ کے تصور کی سزا بیٹے کو نہیں ملنی چاہئے۔ ارشاد باری تعالیٰ ہے۔ **ولا تنروا زلذہ و زلذۃ** اخیری لئذا سلطان قطب الدین کو معافی دیں اور سلطان محمود غلجی کو واپس لوٹ جانے کی ہدایت فرمائیں۔ حضرت شاہ عالمؒ نے شاہ کمالؒ کی خدمت میں یہ پیغام پہنچایا مگر شیخ نے قبول نہ فرمایا۔ حضرت قطب العالمؒ نے حضرت شاہ عالمؒ کو فرمایا بیٹا کوئی حرج نہیں دوبارہ جاؤ۔ الغرض وہ تین دفعہ حاضر ہوئے مگر ہر بار شیخ کمالؒ نے انکار کر دیا۔ آخری دفعہ برہم ہو کر شیخ کمالؒ نے فرمایا کہ گزشتہ سات سال سے سلطان محمود غلجی کیلئے دعا کی ہے آج جبکہ قضا و قدر نے گجرات محمود کے نام لکھ دیا ہے آپ میری محنت برباد کرنے کیلئے آگئے ہیں۔ گجرات کی شاہی ایسے شخص کیلئے کیسے مقدر ہو سکتی ہے جس کے باپ نے مجھ پر ظلم کیا ہے اور محمود جو فقراء کا محب و معتقد ہے اسے کیوں کر مایوس لوٹا دوں۔ لئذا اپنے والد ماجد (حضرت قطب العالمؒ) سے میرا سلام عرض کیجئے اور یہ پیغام بھی دیجئے کہ ”تیرا زشت رفتہ باز گردانیدن محل است“ حضرت شاہ عالمؒ نے مسکرا کر عرض کی:

اولیاء را ہست قدرت از الہ تیر رفتہ باز گردانند ز راہ

حسب صاحب ”تذکرہ رکن عالم“ اس شعر نے شیخ کمال کے ”جلال“ کو بھڑکا دیا مگر ج کربولے کے یہ بچوں کا کھیل نہیں ہے۔ لوح محفوظ پر نظر کیجئے کہ ملک گجرات سلاطین ”تامک“ کے اقتدار سے نکل کر محمود غلجی کے نام لکھا جا چکا ہے۔ ساتھ ہی ہاتھ اوپر کو اٹھایا اور غیب سے کانڈات کا پلندہ لے کر

حضرت شاہ عالمؒ کو دیا کہ یہ فرمان ہے جس کی رو سے سلطان محمود غلیٰ گجرات کا پادشاہ بن چکا ہے۔ اب اس بارے میں مزید گفتگو بیکار ہے۔ آپ واپس تشریف لے جائیں اور صورت حل اپنے والد صاحب (حضرت قطب العالم سروردیؒ) سے عرض کر دیں۔ اس تقریر سے حضرت شاہ عالمؒ کا ہاتھی خون کھول اٹھا۔ فوراً کانغذ کے ٹکڑے ٹکڑے کر دیئے اور فرمایا کہ قضا و قدر کا یہ نوشتہ بغیر اجازت حضرت قطب العالمؒ منظور نہیں۔ یہ دیکھتے ہی شیخ کمالؒ بے ہوش ہو گئے ان کے منہ سے اتنا نکلا: ”سید زادے آپ نے یہ کیا غضب کیا“ اور جہاں بحق ہو گئے۔ یہ واقعہ ۸۵۵ ہجری (۱۳۵۲ عیسوی) میں وقوع میں آیا۔ جب یہ خبر حضرت قطب العالمؒ کو ملی تو فرمایا: ”شاہ عالم نے بچپن کی وجہ سے جلد بازی کی ہے صبر کرنا چاہئے تھا۔“

سلطان محمود غلیٰ نے سلطان قطب الدین کو یہ شعر لکھ کر بھیجا:

شنیدم گوئے سے بازی درون خانہ بے چوگن اگر داری سر دعویٰ بیا اس گوئے و اس میداں
اس شعر کے جواب میں سلطان قطب الدین نے صدر جہاں سے یہ شعر لکھوا کر بھیجوا یا:

اگر چوگن بدست آرم سرت چوں گوئے بردارم دلے تنگ است ازیں کارم اسیر خود برنجانم
اس شعر میں اس واقعے کی طرف اشارہ تھا جس میں سلطان محمود کے پیٹرو سلطان ہوشنگ کو سلطان مظفر شاہ نے قید کیا تھا مگر سلطان احمد (سلطان قطب الدین کے دادا) نے اسے نہ صرف ملک مالوہ واپس کیا بلکہ خود جا کر دوبارہ تخت پر بٹھایا۔ مولانا فریدی بحوالہ تاریخ گجرات از مولانا ذکاء اللہ مزید تحریر فرماتے ہیں کہ یکم صفر کو سلطان محمود شب خون مارنے کے قصد سے سوار ہوا مگر راستہ بھول گیا اور کانٹوں کی باڑوں والے کھیت میں جا الجھا صبح تک اس خار زار میں پھنسا رہا اور گھوڑے پر سوار رہا دن کو حسب ضابطہ لڑائی ہوئی جس میں سلطان محمود کو شکست ہوئی اور وہ مالوہ بھاگ گیا۔

مولانا صدر جہاں کی انابت: بحوالہ ”تخت الکرام“ مولانا صدر جہاں حضرت شاہ عالمؒ کے زمانے کے باعمل عالم تھے ان کا زہد و تقویٰ ضرب المثل بن چکا تھا۔ حضرت شاہ عالمؒ کے محبوب خلیفہ و مرید شیخ احمد المشور ”میاں مخدوم“ ان کی خدمت میں تعلیم حاصل کرنے کیلئے جاتے تھے۔ جب کبھی مولانا کے سامنے حضرت شاہ عالمؒ کا ذکر ہوتا تو وہ بڑی سختی سے ان کے فقر و ولایت کا انکار کرتے اور بے ادبی سے نام لیتے۔ میاں مخدوم کو مولانا کے اس رویہ سے سخت کوفت ہوتی۔ شروع میں تو میاں مخدوم نے بڑا صبر کیا مگر جب اپنے پیرو مرشد کا شکوہ سنتے سنتے کلن پک گئے تو ایک دن دل میں فیصلہ کیا کہ اب کبھی درس گاہ میں نہیں آؤں گا۔ شام کو جب حضرت شاہ عالمؒ کی خدمت میں حاضر ہوئے تو انہوں نے مسکرا کر پوچھا: کیوں میاں! آج مولانا کے ہاں پڑھنے گئے تھے؟ عرض کی: جی حضور! حضرت نے فرمایا: دیکھنا برخوردار ایسے عالم بار بار پیدا نہیں ہوتے ان کی صحبت ترک نہ کرنا۔ مولانا کا وجود اس دور کے علماء میں بسا نغیبت ہے۔ ”چنانچہ میاں مخدوم کو مجبوراً اپنا ارادہ صبح کرنا پڑا۔ دوسرے دن پھر پڑھنے گئے اتفاق سے حضرت شاہ عالمؒ کے خلاف خوب برسے اور بے ادبی کا کوئی پہلو نہ چھوڑا۔ میاں مخدوم سے ضبط نہ ہو سکا بے اختیار رو پڑے۔ مولانا نے پوچھا روتے کیوں ہو؟ آپ نے کہا مجھے آپ کی حالت پر رونا آ رہا ہے کہ ایک صحیح النسب سید جو قول و فعل اور احوال و اعمال میں حضرت رسول کریم

صلی اللہ علیہ وسلم کا مکمل نمونہ ہے آپ کے شر میں موجود ہے بجائے اس کے کہ آپ اس پاک ہستی سے استفادہ فرماتے الناظر کر کے گنہگار ہوتے ہیں۔ مولانا یہ سن کر گہری سوچ میں پڑ گئے۔ تھوڑی دیر کے بعد سر اٹھا کر فرمایا اگر آپ کا چار شر میں مان لے تو میں انہیں ملنے کے لئے جا سکتا ہوں۔

اول یہ ہے کہ میں نے سنا ہے کہ وہ ریشمی لباس پہنتے ہیں جس دن میں ان سے ملنے جاؤں وہ مسنون لباس زیب تن کریں۔ دوسرے مجھے اطلاع ملی ہے کہ ان کا غالیچہ بھی زرہ بنت کا ہے یہ بھی نہیں ہونا چاہئے۔ میاں مخدوم نے عرض کی کہ میرے حضرت کی پوشاک اور مسند مسنون ہوتی ہے اور جو لباس حضرت خلوت میں زیب تن فرماتے ہیں اسی میں باہر تشریف لاتے ہیں۔ باہر آنے پر بہ مقتضائے ”لما لکان بتصرف فی ملکہ کیف شا“ لوگوں کو حضرت کا لباس ریشمی نظر آتا ہے۔

مولانا نے فرمایا تیسری شرط یہ ہے کہ آپ کے حضرت میرے ساتھ علمی گفتگو فرمائیں اور کسی ایسے مسئلہ پر تقریر کریں جو ان کے حلقہء ارادت میں مذکور نہ ہوا ہو اور چوتھی شرط یہ ہے کہ وہ رخصت کرتے وقت مجھے نقدی وغیرہ کچھ نہ دیں۔ میں نے سنا ہے کہ جب آپ کے حضرت کسی کو رخصت کرتے ہیں تو کچھ نقدی بھی پیش کرتے ہیں۔ اس انکار کی وجہ یہ ہے کہ آپ کے حضرت کا گزر اوقات کا کوئی خاص ذریعہ نہیں رکھتے البتہ وہ تسخیر کی قوت سے لوگوں سے نذریں وصول کرتے ہیں۔ اگر یہ چار شر میں وہ مان لیں تو میں ان کو ملنے کے لئے جا سکتا ہوں۔

میاں مخدوم نے عرض کی حضرت آپ کی یہ چاروں شر میں منظور ہیں۔ بسم اللہ! تشریف لے چلے کہ الحمد للہ بخیر مولانا نے فرمایا کہ پہلے آپ جا کر اپنے حضرت سے معاملہ طے کریں اگر وہ قبول فرمائیں تو پھر آدمی بھیج دیں میں آ جاؤں گا۔ میاں مخدوم نے عرض کی مولانا جو شرائط آپ نے سوچی ہیں اللہ جل جلالہ نے میرے حضرت کو آگاہ کر دیا ہے پیغام بھیجنے کی ضرورت نہیں۔ مولانا نے فرمایا۔ اللہ اکبر! آپ کا اپنے پیچھے پر اس قدر اعتقاد ہے! میاں مخدوم نے کہا بلکہ اس سے بھی زیادہ۔ الغرض میاں مخدوم اور مولانا سوار ہو کر رسول آباد کو روانہ ہوئے۔ راستے میں مولانا میاں مخدوم سے بار بار کہتے کہ آپ جا کر اپنے پیر کو اطلاع کر دیں۔ میاں مخدوم عرض کرتے کہ مجھے جانے میں عذر نہیں لیکن اس سے آپ گمان کریں گے کہ شاید میں نے اپنے حضرت سے ان شرائط کے بارے میں کچھ کہ سن لیا ہے۔ حضرت کے آستانہ پر پہنچ کر دربان کو کہا کہ حضرت کی خدمت میں اطلاع کرو دربان نے واپس آ کر کہا کہ دیوان خانے میں تشریف رکھنے کیلئے فرمایا ہے۔ حضرت ابھی تشریف لاتے ہیں۔ جب مولانا دیوان خانے میں داخل ہوئے تو دیکھا کہ کھجور کا ایک بڑا فرش بچھ رہا ہے۔ زرہ بنت کی مسند کا نشان تک نہیں۔ مولانا نے میاں مخدوم سے کہا چلو ایک شرط پوری ہو گئی۔ میاں نے عرض کی انشاء اللہ تمام شرائط پوری ہوں گی۔ تھوڑی دیر بعد حضرت شاہ عالم حرم سرا سے برآمد ہوئے مولانا نے آگے بڑھ کر مصافحہ کیا دیکھا کہ حضرت نے کھدر کا تمہ باندھ رکھا ہے۔ قیض اور دستار مبارک بھی مسنون ہیں۔ مولانا نے میاں مخدوم سے اشارے کے ذریعے فرمایا کہ دو شر میں پوری ہو گئیں۔

حضرت شاہ عالم مولانا کے کندھے پر ہاتھ رکھے کھجور کے فرش پر تشریف لائے اور بطریق مسنون دو زانو ہو کر بیٹھ گئے مولانا سے مخاطب ہو کر فرمایا: ”مولانا ملائکہ کو رویت الہی نصیب ہوگی یا

نہیں؟ مولانا نے فرمایا: ”نہیں“ حضرت نے فرمایا آیہ کریمہ: **لَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا** (جو بھی اپنے رب کا دیدار چاہتا ہے وہ اچھے عمل کرے اور اپنے رب کی عبادت میں کسی کو شریک نہ کرے) عام حکم ہے پھر ملائکہ روت سے کس طرح محروم رہ سکتے ہیں؟ مولانا نے عرض کی: ملائکہ کا وجود لطیف ہے بجلی کا متحمل نہیں ہو سکتا اور بشر بواسطہ کثافت متحمل ہو سکتا ہے۔ حضرت نے فرمایا: وہ حکیم علی الاطلاق جو بشر کو بواسطہ کثافت روت کی قدرت عنایت کر سکتا ہے وہ اس امر پر بھی قادر ہے کہ کسی دوسری چیز کے واسطے سے ملائکہ کو بھی روت کا متحمل بنا دے۔

مولانا نے کہا: ہم نقل کے تابع ہیں اور ہمارے اسلاف نے اس بارے میں کچھ نہیں لکھا ہے بعض نے حضرت جبرائیل علیہ السلام کے متعلق لکھا ہے کہ انہیں روت نصیب ہوگی کیونکہ ان کا شمار عباد میں ہے۔ حضرت شاہ عالمؒ نے فرمایا آپ نے یہ کیسے کہہ دیا کہ ہمارے اسلاف نے اس بارے میں کچھ نہیں لکھا۔ امام فخر الدین رازیؒ نے اثبات روت میں مشتمل رسالہ لکھا ہے۔ ارشاد فرماتے ہیں۔

الرؤيت ثابت لجبرئيل و لميكانيل ولا سراييل و لعزرائيل ولحملته العرش ولسائر الملائكة كالقند روت الہی جبرائیل، میکائیل، اسرائیل، عزرائیل، حاملین عرش اور تمام ملائکہ کیلئے ثابت ہے) حضرت نے اسی وقت رسالہ مذکورہ منگوا کر مولانا کو اس روایت کی تصدیق کرائی۔ مولانا نے فرمایا کہ یہ رسالہ اور یہ مضمون اب تک میری نظر سے نہیں گزرا۔ حضرت شاہ عالمؒ نے اب دوسرا مسئلہ پیش فرمایا۔ ارشاد ہوا۔ مولانا! **قال اللہ تبارک و تعالیٰ ولو بسط اللہ الرزق بعبادہ لبغوفی الارض (ارشاد باری تعالیٰ ہے اگر ہم بندوں کیلئے رزق کشادہ کر دیتے تو وہ زمین میں فساد برپا کرتے) اور ہم دیکھتے ہیں کہ حضرت یوسف علیہ السلام اور حضرت ذوالقرنین کو بسط رزق عطا ہوا تھا اور بغاوت تو بجائے خود رہی وہ اطاعت و انقیاد میں حد سے بڑھ گئے تھے آپ اس آیہ کریمہ کی روشنی میں ”پس ملازمت بھی و بسط چگونہ صورت بند“ (”غنی اور بسط“ کی کیا تاویل کریں گے؟) مولانا نے کچھ جواب دیا۔ حضرت نے فرمایا یہ جواب فلاں تفسیر میں درج ہے اور مجھے اس سے اختلاف ہے۔ مولانا حضرت کے سوال کا تسلی بخش جواب نہ دے سکے۔ سوال کا نفس مضمون کچھ اور ہوتا تھا مگر مولانا کا جواب کچھ اور لیکن جو بھی جواب دیتے حضرت فرماتے کہ یہ جواب فلاں تفسیر میں درج ہے یہاں تک کہ مولانا نے دس جوابات دیئے۔ حضرت ہر جواب کے بارے میں تفسیر کا حوالہ دیتے اور پھر اس پر اعتراض کر دیتے تھے۔ آخر مولانا عاجز آ گئے اور حضرت سے فرمایا کہ آپ ہی جواب عنایت فرمائیں۔**

حضرت شاہ عالمؒ نے فرمایا: عربی قواعد کا یہ اصول ہے کہ جب فعل کا فاعل ظاہر کریں تو ضرور ہے کہ فعل فاعل کی قدرت کے مطابق ہو۔ جیسا کہ بنی الامیر المدینہ لیکن جب کہا جاتا ہے کہ ”بناء مدینہ عظیم“ وہ امیر کی حیثیت کے مطابق ہوتا ہے چونکہ اللہ کریم نے یہاں **بَسَطَتْ بَسْطًا وَبَسْطًا** نہیں فرمایا بلکہ **بَسَطَ اللہ ارشاد ہوا ہے لہذا بسطی** جو اللہ تعالیٰ کی قدرت کے مناسب ہو وہ مستلزم بھی ہے اور ربط درست ہے کیونکہ اس قدر بسط خود اب تک دنیا میں ظاہر نہیں ہوا۔ اگر اشارہ ہزار عالم بلکہ ستر ستر کروڑ بھی اللہ جل شانہ کسی کو عنایت کرے اس کی قدرت عنایت کے آگے کوئی چیز نہیں

ہے۔ مولانا صدر جہاں حضرت کی اس تقریر سے حیران رہ گئے اور دست بوسی کے بعد رخصت ہوئے۔ جب دہلیز کے پاس پہنچے اپنی چادر کے ایک گوشے میں وزن محسوس کیا دیکھا کہ مٹھی بھر اشرفیاں بندھی ہیں۔ میاں مخدوم کی طرف متوجہ ہو کر کہا تین شریں تو از خود عمل میں آگئیں مگر چوتھی شرط پوری نہیں ہوئی آپ یہ اشرفیاں واپس لے جائیں۔ میاں مخدوم نے کہا اب زیادہ امتحان نہ لیجئے سوء ادبی سے پرہیز کریں اور یہ اشرفیاں قبول کر لیں۔ مولانا نے کہا ایسا نہیں ہو سکتا آپ اشرفیاں واپس دے آئیں۔ میاں مخدوم نے عرض کی کہ آپ یہاں انتظار کریں میں حضرت سے جواب لاتا ہوں۔ مولانا دہلیز پر بیٹھ گئے اور میاں مخدوم نے حضرت کی خدمت میں پہنچ کر تمام ماجرا عرض کیا۔ حضرت شاہ عالم نے فرمایا: ”مولانا سے کہو کہ آپ شہر کے عالم اور مفتی ہیں اگر ہمیں فتویٰ کی حاجت ہوتی ہے تو آپ سے رجوع کرتے ہیں۔ آپ خود انصاف کریں کہ کیا میں نے آپ کو کچھ نذر کیا ہے یا میرے کسی خادم نے آپ کو کچھ دیا ہے یا آپ خود اٹھا کر لے گئے ہیں؟ کہ اس کا واپس لینا مجھے روا ہو سکے۔ یہ زر ہے کہ خالق معادن سے پیدا کرتا ہے اور اس نے اپنی قدرت کاملہ سے آپ کی چادر کے گوشے میں بھی پیدا فرما دیا ہے پس ان کے قبول کرنے کا حق آپ کا ہے یا میرا؟ ہاں اگر آپ مجھے بہہ کر دیں (بخش دیں) تو میں لینے کو تیار ہوں۔“ میاں مخدوم نے مولانا کی خدمت میں آ کر حضرت کا جواب عرض کیا۔ مولانا نے ان اشرفیوں کو قبول کرتے ہوئے کہا میاں مخدوم! آپ کا پیر جس طرح طریقت میں کامل ہے ویسے شریعت میں بھی کامل ہے۔ اس روز سے مولانا نے حضرت شاہ عالم کی خدمت میں باقاعدہ آمد و شد جاری کی اور دینی و دنیوی فیوض و برکات سے بہرہ وافر حاصل کیا۔

زگرد کوئے خوباں پیشا ندم دامن تقویٰ چہ دانستم کہ روزے خواہم آل را توتیا کردن مروت و عطا : صاحب ”تذکرہ رکن عالم“ مزید تحریر فرماتے ہیں: اولیاء اللہ کی ایک بڑی صفت یہ ہے کہ وہ ایک دوسرے سے بغض و عناد نہیں رکھتے حضرت شاہ عالم اس صفت سے بھی بکمال متصف تھے۔ ملک محمد اختیار آپ کے زمانے کے اکابر اولیاء اللہ تھے وہ سلطان محمود بیکترہ کے اکابر امرا میں سے تھے ایک بزرگ شیخ کبیر الدین چشتی جو سلطان التارکین شیخ حمید الدین ناگوری کی اولاد سے تھے ان کی صحبت اور توجہ باطنی سے عمدۃ امارت ترک کر کے ولی اللہ ہو گئے۔ حضرت شاہ عالم کا کوئی مرید ان کے حلقہء میں جا داخل ہوا آپ کو اطلاع ملی تو فرمایا کوئی حرج نہیں بلکہ اس کے سامنے فی البدیہہ یہ شعر پڑھ دیا۔

ہر کرا باشد دو عالم بختیار او کند خدمت محمد اختیار
ایک دفعہ حضرت شاہ عالم اور ملک محمد اختیار کی راہ چلتے کہیں ملاقات ہو گئی دونوں نے ایک دوسرے سے خرقہ طلب کیا۔ ملک نے عرض کی: ”عطا از شاہان است“ حضرت شاہ عالم نے فرمایا: ”آپ بھی شاہوں میں سے ہیں“ انجام کار حضرت شاہ عالم نے اپنا پیراہن اتار کر ملک کے سپرد کیا اور ملک نے اپنی ٹوپی نذر کی۔

ہندو حاکموں کی تعدی : منگول کے سید سکندر بن مسعود سروردی حضرت مخدوم جہانیاں کے مرید و خلیفہ تھے۔ ان کے پوتے سید رکن الدین بن سید آدم سروردی حضرت شاہ عالم کے ہم عصر

تھے اور گرنار میں خدمت دین سرانجام دے رہے تھے ان دنوں گرنار کا راجہ راؤ منڈلیک تھا جو ظالم اور متعصب تھا۔ صاحب "تاریخ سورٹھ" دیوان رنجوگی امرجی لکھتے ہیں کہ راجہ نے سندھی 'بلوچی' جاٹ، کھوکھر، ملک، ملتانی، قریشی، افغانی اور غوری مسلم اقوام سے پختہ وعدہ لیا تھا کہ وہ اپنی داڑھیاں منڈوائیں گے۔ گاؤ کشی سے باز رہیں گے۔ اپنی مساجد میں جاندمہری دیوی اور شولنگ کو تراشیدہ یا غیر تراشیدہ صورت میں رکھیں گے۔ سید رکن سروردی راجہ کے اس ظالمانہ و متعصبانہ رویہ سے بڑے کبیدہ خاطر ہوئے انہوں نے حضرت شاہ عالمؒ کی خدمت میں خط لکھا: فقیر کے جد امجد سید سکندر بن مسعودؒ حضرت مخدوم جہانیاںؒ کے فرمان کے بموجب منگول میں آکر قیام پذیر ہوئے تھے۔ یہاں چاروں طرف کفار کی آبادی تھی۔ میرے حضرت نہایت صبر و استقامت کے ساتھ تبلیغ کے فرائض انجام دیتے رہے جب وہ وصال فرما گئے تو میرے والد ماجد (سید آدم بن سکندر سروردی) نے سند رشد و ہدایت سنبھالی اور امر بالمعروف کا یہ سلسلہ بڑی سرگرمی سے جاری رکھا۔ ان کے وصال کے بعد اب یہ ذمہ داری اس خاکسار کے حصے میں آئی ہے۔ فقیر کے راستہ میں بزرگوں کے مقابلہ میں مشکلات زیادہ اور دنیاوی اسباب محدود ہیں۔ اس لئے خطرہ ہے کہ اگر فوراً دیکھیری نہ فرمائی گئی تو گرنار اور منگول میں مسلمانوں کا رہنا ناممکن ہو جائے گا۔

اس عرضداشت کے جواب میں حضرت شاہ عالمؒ نے رکن الدین سروردیؒ کو لکھا: مشکلات سے انسان کو پست ہمت نہیں ہونا چاہئے۔ سورٹھ میں آپ کے خاندان کو مخدوم جہانیاںؒ نے آباد کیا ہے اس لئے ان کی پاک روح ہمیشہ آپ کی معین و مددگار ہے۔ ابتلاء و آزمائش کے اس دور میں موقع کی نزاکت کا لحاظ رکھیں اور مفصل ذیل اوراد و وظائف کو اپنا شعار بنائیں (یہاں حضرت نے چند اور لوورج فرمائے اور مزید لکھا) ہمیں دیگر ذرائع سے بھی معلوم ہو چکا ہے کہ حکومت نے گرنار اور منگول کے مسلمانوں کی کوئی مدد نہیں کی اس معاملہ کو متعلقہ حکام کے پیش کر کے مناسب انتظام کیا جائے گا۔ گرنار کے مقدم (راجہ) کی قسمت پر مہر لگ چکی ہے بہت جلد کیفر کردار کی سزا پائے گا۔ (گجرات کے دو درویشوں کی خط و کتابت "مطبوعہ ۱۹۳۶ء از ڈاکٹر اشتیاق حسین قریشی) حضرت شاہ عالمؒ نے سید رکن الدینؒ کی عرضداشت اپنے ایک معتمد کی معرفت سلطان محمود بیکہ کو بھیج کر تاکید فرمائی کہ جس قدر ممکن ہو گرنار اور منگول کے مظلوم مسلمانوں کی خبر لو چنانچہ سلطان فوراً "گرنار پر حملہ آور ہوا اور رائے کھنکار (چٹہ سہ) کو گرفتار کر کے حضرت کے قدموں میں لا ڈالا۔

عماد الدین محمد طارمیؒ: شیراز کا ایک سوداگر حضرت کی خدمت میں حاضر ہوا اور بتایا کہ میں ایک بہت بڑا اور قیمتی خیمہ دہلی دربار کیلئے شہنشاہ کے پاس لے گیا تھا جو انہوں نے نہیں خرید لیا اور وہاں جا رہا ہوں آپ نے خیمہ دیکھنے کی خواہش کا اظہار فرمایا۔ جب وہ کھولا گیا تو وہ زر و نعت کا جواہرات سے مرصع نہایت خوبصورت خیمہ تھا۔ حضرت نے قیمت پوچھی سوداگر نے ایک لاکھ روپیہ بتائی۔ آپ نے مسند کا ایک سر اٹھایا۔ لاکھ روپیہ گن کر اسے دے دیا اور خیمہ لنگر خانے میں داخل کرایا۔ سوداگر منہ مانگی رقم پا کر بہت خوش ہوا۔ حضرت نے پوچھا اور کوئی خواہش؟ عرض کی بڑھاپے کی سرحد کو پہنچ چکا ہوں مگر اولاد نرینہ سے محروم ہوں۔ فرمایا اطمینان رکھ۔ حق تعالیٰ تمہیں فرزند عنایت کرے گا اور وہ

دین ضیف کا ستون ہو گا اسے میرے نام سے موسوم کرنا۔ سو داگر رخصت ہو کر چلا گیا۔ مدت معینہ کے بعد اللہ تعالیٰ نے اسے فرزند عنایت فرمایا اس نے حسب ارشاد اس کا نام محمد رکھا اور اس کی تعلیم و تربیت پر خاص توجہ دی۔ کچھ مدت کے بعد وہ پڑھ لکھ کر عالم ہو گیا لڑکے نے چونکہ سن رکھا تھا کہ وہ حضرت شاہ عالم محمدؒ کی دعا سے پیدا ہوا ہے اور اس کا نام بھی حضرت نے اپنے نام پر رکھنے کا حکم فرمایا تھا لہذا وہ حضرت سے عاتبانہ انتہائی عقیدت رکھتا تھا چنانچہ وہ گجرات حاضری کیلئے روانہ ہوا۔ اس دوران حضرت کا وصل ہو چکا تھا لہذا حضرت کے خلیفہ خاص ملک قطب الدینؒ کا مرید ہو گیا۔ یہ لڑکا حضرت مولانا عماد الدین محمد طاریؒ کے نام سے عالم میں مشہور ہوا۔ علوم ظاہری میں تو پہلے ہی یہ صاحب بے نظیر تھے اب باطنی علوم میں بھی فرد درویش ہو گئے۔ مرشد نے آپ کو خلق خدا کی ہدایت پر مامور فرمایا چنانچہ ایک دنیا نے ان کے فیوض و برکات سے استفادہ کیا (تذکرہ رکن عالم)

شاہ حسینؒ کی وفات کا واقعہ : صاحب "تحفہ الکرام" لکھتے ہیں کہ سلطان احمد شاہ فرما کر دوائے گجرات کا داما ملک نحر الدین بچپن میں اتنا سخت بیمار ہو گیا تھا کہ اس کے بچنے کی کوئی امید نہ رہی اس کے والد ملک سیف الدین نے ہر چند علاج معالجہ کیا مگر افاقہ نہ ہوا یہاں تک کہ مریض کی روح پرواز کر گئی۔ ملک سیف الدین کو اور کوئی چارہ نظر نہ آیا۔ وہ مضطربانہ وار اپنے مرشد طریقت حضرت برہان الدین قطب العالم سروردیؒ (حضرت شاہ عالم کے والد ماجد) کی خدمت میں دوڑا اور کلاہ و شجرہ بھی ساتھ لیتا آیا کہ اگر حضرت مخدوم نے توجہ نہ فرمائی تو احتجاج کے طور پر یہ تبرکات واپس کر دوں گا۔ حضرت قطب العالم ان دنوں اساول میں قیام فرماتے۔ ملک سیف حضرت کے قدموں میں گر پڑا اور رو رو کر عرض کی کہ حضرت میرا ایک ہی فرزند ہے۔ وہ اس وقت قضا و قدر کے قبضے میں ہے مجھ پر رحم فرمائیے اور میرا بچہ واپس دلا دیجئے۔ حضرت نے فرمایا : میاں منجمل (شاہ عالم) کے پاس جاؤ۔ ملک سیف الدین فوراً ان کی خدمت میں حاضر ہوا اور رو رو کر اپنا حال سنایا۔ حضرت شاہ عالم نے فرمایا : ممکن ہے عزیز کی عمر ہی اتنی ہو اور توجہ سے کوئی فائدہ نہ ہو۔ ملک سیف الدین نے بے تکلفی اور بے چارگی کی بناء پر گلو گیر ہو کر عرض کی : "تو کیا آپ قیامت کے دن شفاعت کے وقت بھی ایسا ہی جواب دیں گے؟" حضرت شاہ عالم اس کے جواب کو درگزر کرتے ہوئے محل سرا میں چلے گئے۔ حضرت شاہ عالم کے فرزند نمبر ۲ شاہ حسینؒ اس وقت نوسل کے بچے تھے ملک سیف الدین جب ان دو بزرگوں سے مایوس ہو گیا تو وہ شاہ حسینؒ کے قدموں میں آگرا اس کی حالت ناقابل بیان تھی۔ شاہ حسینؒ سے اس کی حالت اضطراب نہ دیکھی گئی اور اپنے والد حضرت شاہ عالم کی خدمت میں حاضر ہو کر بڑی عاجزی سے سفارش کی۔ حضرت سنجیدہ سے ہو گئے اور اپنے کم سن بیٹے شاہ حسینؒ کو مخاطب کر کے فرمایا : اگر تمہیں اس کے بیٹے کے بدلے میں دے دوں تو گوارا کر لو گے؟ شاہ حسینؒ نے عرض کی : ہا اہب ال عمل ما تو مر حضرت شاہ عالم انہیں اپنے حجرۂ خاص میں لے گئے اور ہندی زبان میں مناجات کی "راجن جی بکرتے بدل بکرو" ابھی یہ الفاظ زبان پر تھے کہ شاہ حسینؒ مردہ ہو کر گر پڑے حضرت شاہ عالم انا لہ وانا الیہ راجعون پڑھتے ہوئے باہر نکلے اور ایک خادم سے فرمایا کہ سیف الدین سے کہو گھر جا کر غور سے دیکھے شاید اس کا بیٹا فوت نہ ہوا ہو ممکن ہے اسے سے لے سکتے ہو گیا ہو۔ ملک سیف فوراً گھر کو دوڑا

راستے میں لوگوں نے بتایا کہ تیرا لڑکا زندہ ہو گیا ہے۔ ملک سیف الدین کو مخدوم زاہد بھیکن کے حلوے کی اطلاع نہ تھی جب علم ہوا تو سخت متاسف ہوا۔ شاہ بھیکن کا مزار اپنی والدہ ماجدہ بی بی مرکی کے پہلو میں مقبرہ جام جوٹا میں واقع ہے۔ بی بی مرکی جام جوٹا فرمانروائے سندھ کی صاحبزادی تھیں۔

راجہ منڈلیک : صاحب مرآة سکندری اس راجہ کے قبول اسلام کا واقعہ یوں لکھتے ہیں : ایک دن راؤ منڈلیک (غالباً جوٹا گڑھ کے ہندو حکمرانوں کا لقب تھا) رسول آباد گیا جہاں حضرت شاہ عالم مقیم تھے۔ اس نے دیکھا کہ وہاں بہت سے ہاتھی گھوڑے اور آدمی جمع ہیں اس نے لوگوں سے پوچھا یہ کس امیر کی ڈیوڑھی (حویلی) ہے۔ لوگوں نے بتایا : یہ شاہ عالم پناہ کا آستانہ مبارک ہے۔ اس نے پوچھا : یہ کس کے ملازم ہیں اور انہیں کون دیتا ہے؟ لوگوں نے کہا کہ وہ متوکل علی اللہ ہیں وہیں سے یہ سارا ساز و سامان مہیا ہوتا ہے۔ اسے حضرت سے ملنے کا شوق ہوا۔ جب دیوان عام میں داخل ہوا تو حضرت شاہ عالم کے رخ انور کو دیکھتے ہی پکار اٹھا کہ مسلمان ہونے کیلئے کن کلمات کی ضرورت ہے۔ حضرت شاہ عالم نے کلمہ پڑھا۔ راؤ نے اسے دہرایا اور صدق دل سے مسلمان ہو گیا۔

راؤ کو سلطان نے خان جہان کا خطاب عنایت کیا اس کے خاندان کے لوگ معزز عہدوں پر فائز ہوئے اس نو مسلم راجہ کی قبر شہزادہ آبلو کے مانگ چوک میں ہے ("تذکرہ رکن عالم سروروی" بحوالہ "احمد آباد کا مسلم فن تعمیر")

وصال : صاحب "تحفۃ الکرام" لکھتے ہیں "کشف و کرامات و خرق عادات آنحضرت بین الخواص و العوام اس دیار مشہور و معروف است کہ اس اور اراق گنجائش نہ دارد"۔ حضرت نے تریٹھ سل کی عمر پر ۲۰ جمادی الثانی ۸۸۰ ہجری (بروز ہفتہ مطابق ۲۱ اکتوبر ۱۴۷۵ء) کو وصال فرمایا۔ مزار پر انوار موضع رسول پور میں ہے۔ تاج محمد خان زبالی جو کہ سلطان محمود بیکٹرہ کے امراء میں سے تھا اس نے آپ کا مقبرہ لاکھوں روپے کے مصارف سے تعمیر کرایا۔ مسجد محمد صالح بدخشی نے بنوائی۔ نجلیت خان نے اس پر دو میناروں کا اضافہ کیا۔ زائرین کے لئے سلطان محمود شہید نے تعمیر کرائی اور سیف خان نے اس کو وسیع کیا۔ کئی مواضع خراج اعراش اور وجہ معاش سادات شاہیہ کے لئے مقرر تھے جو صدیوں تک اس خاندان کے قبضے میں رہے۔

اولاد امجاد : آپ کے پانچ صاحبزادے اور چار صاحبزادیاں تھیں۔ (۱) شاہ راجو (۲) سید بڈھن (۳) سید شیخ محمد اور دختران میں بی بی راجی اور بی بی امت اللہ، تادوت کے رئیس ملک اسحاق کھوکھر کی صاحبزادی بی بی خوندآ کے بطن عفت سے پیدا ہوئے۔ سید سلطان محمد بی بی سوتلی بام سے اور سید بھیک محمد المعروف بھیکن اور بی بی منجھلی حضرت بی بی مرکی بنت جام جوٹا فرمانروائے ٹھٹھہ سندھ کے بطن عفت سے پیدا ہوئے۔

بحوالہ "تحفۃ الکرام" حضرت شاہ عالم کے وصال کے بعد نعمت فیوض الہی چار اصحاب میں تقسیم ہوئی۔ اول سید ناصر الدین محمود المعروف بہ شاہ محمد راجو صاحب سجادہ + دوم : حضرت دیوان سید محمد زاہد بخاری (حضرت شاہ عالم کے چھوٹے بھائی) سوم : خلیفہ خاص شیخ احمد المعروف میاں مخدوم۔ چہارم : شریف ابوبکر عید روس حضرت شاہ عالم کے مرید و خلیفہ

صاحب "تذکرہ رکن العالم سروردی" لکھتے ہیں کہ حضرت شاہ عالمؒ کی اولاد امجلو کا تین پشتوں تک حل نہیں مل سکا آپ کے دوسرے صاحبزادے سید بھیک محمد المعروف "حیکن شاہ" کا ذکر بھی سلطان احمد شاہ کے داماد ملک فخر الدین کے ذکر میں ملتا ہے۔ معلوم ہوتا ہے کہ تین پشتوں تک حضرت قطب العالم برہان الدین سروردی کے بڑے صاحبزادے سید ناصر الدین مخدوم سید محمود المعروف بہ "شاہ وڈا" کی اولاد صاحب سجادہ رہی اور حضرت شاہ عالمؒ کے صاحبزادے علم و فضل اور زہد و تقویٰ کے بلوجود ان کے تلامذہ فرما رہے کہ خاموش زندگی بسر کرتے رہے۔

اکابر خلفا : دیوان سید محمد زہد (جو آپ کے چھوٹے بھائی تھے) مولانا شیخ احمد المشور بہ میاں مخدوم سلطان شاہ غزنی میاں قطب الدین قاضی العالم شاہ حماد قاضی حمید عرف شاہ چاندہ ملک عبدالطیف داور الملک المشور بہ "شاہ داول" شیخ الاسلام خواجہ احمد بن ڈوسن قاضی سید اسماعیل اصفہانی مولانا محمد صدیق قاضی نجم الدین گجراتی شریف ابوبکر عید روسی میاں الولک قاضی محمود گجراتی شیخ حسام الدین متقی ملتان

شیخ حسام الدین متقی ملتان سروردی چشتی

آپ حضرت شاہ عالم گجراتی سروردی کے مرید تھے مزید برآں چشتی سلسلہ میں بھی فیض یافتہ اور صاحب اجازت تھے۔ بہ مطابق صاحب "بستان الانبیاء فی انوار الاصفیا" آپ کی ولادت ۸۷۸ ہجری (۱۴۷۳ عیسوی) میں ہوئی۔ آپ بڑے عالم زہد و متقی تھے۔ خدا تعالیٰ کے ارشاد **فَاتَّقُوا اللَّهَ مَا اسْتَطَعْتُمْ** کے پیش نظر **فَاتَّقُوا اللَّهَ حَقَّ تَقَاتِهِ** کے بلند مرتبہ پر پہنچے ہوئے تھے۔

مشتبہ کھانا : ایک روز ایک شخص نے کھانا دیا۔ آپ نے اس میں سے ایک لقمہ کھا کر فرمایا کہ طبیعت میں بوجھ محسوس ہوا ہے اپنے چشتی سلسلہ کے مرید علی متقی سے پوچھا کہ اس کا کیا سبب ہے کہ طبیعت کدھ رہی ہے۔ انہوں نے عرض کی حضرت! کھانا حلال کا ہے مگر جس وقت ہمسلیہ سے آگ لی ہے تو چند ٹکے گھاس پھونس کے اس کی اجازت کے بغیر اٹھائے تھے اور ان سے آگ سلا کر یہ کھانا تیار کیا گیا۔ یہ سن کر آپ فوراً اٹھے اور جس گھر سے آگ لائی گئی تھی اسے کچھ دے کر معاف کرایا کہ تیرے گھر سے گھاس پھونس بے اجازت لی گئی تھی چنانچہ اس کے بعد وہ کھانا تناول فرمایا۔ (تذکرہ اولیائے ہند)

نہیں امداد : صاحب "تذکرہ رکن العالم" لکھتے ہیں کہ حضرت خواجہ خدا یار صاحب چشتی نظامی خانپوری سے منقول ہے کہ لوائے حل میں حضرت شیخ حسام الدین قصبہ منزل میں رہتے تھے۔ آپ کا معمول تھا کہ کوئی نماز جماعت کے بغیر نہیں پڑھتے تھے اور گزر اوقات کیلئے فارغ وقت میں رسیاں بنا کرتے تھے۔ ایک دن رسیاں بیچنے کیلئے ملتان جا رہے تھے کہ راستے میں نماز عصر کا وقت آگیا چونکہ باجماعت نماز پڑھنے کی عادت تھی اس لئے دائیں بائیں نظر دوڑائی کہ کہیں سے کوئی دوسرا آدمی مل جائے تو اس کے ساتھ نماز ادا کریں۔ ایک گڈریا بکریاں چرا رہا تھا آپ اس کے پاس تشریف لے گئے اور اپنے ساتھ نماز پڑھنے کیلئے کہا۔ اس نے نماز پڑھنے سے انکار کر دیا۔ آپ نے ہر چند منت سماجت کی مگر وہ نہ مانا۔ آخر اس نے اس شرط پر نماز پڑھنے پر آمادگی ظاہر کی کہ حضرت شیخ اپنی رسیاں اس کے

حوالے کرویں۔ شیخ نے بلا تردد تمام رسیاں اس کے حوالے کر دیں اور اسے اپنے پہلو میں کھڑے کر کے عصر کی نماز باجماعت ادا کی۔ رسیاں بٹ کر کئی دنوں کے فائدہ کے بعد گزر اوقات کی ایک یہ صورت پیدا ہوئی تھی مگر وہ رسیاں بھی چرواہے نے لے لیں لہذا یہ فکر ہو گئی کہ گھر بیوی کو کیا جواب دوں گا۔ گھر پہنچے تو اہلیہ محترمہ جو بھوک سے ہلہلاتے بچوں کو گود میں لئے اسی انتظار میں بیٹھی تھیں کہ آپ کچھ لائیں تو بچوں کو کھلاؤں اس نے فوراً سوال کیا کہ آپ رسیوں کے کیا دام لائے ہیں؟ آپ نے فرمایا کہ جس شخص سے معاملہ ہوا ہے اس نے وعدہ کیا ہے کہ رسیوں کی قیمت گھر پہنچا دوں گا۔ یہ کہہ کر فی الفور مسجد کو چلے گئے اور عشاء کی نماز پڑھنے کے بعد کلنی رات گئے گھر واپس آئے ابھی دروازے میں ہی تھے کہ اندر سے زردے کی خوشبو آئی۔ آگے بڑھے تو یہ دیکھ کر حیران رہ گئے کہ بیوی کے آگے کئی قسم کے کھانے دھرے ہیں اور وہ بڑے اطمینان سے بچوں کو کھلا رہی ہے۔ دریافت کرنے پر بی بی صاحبہ نے بتایا کہ آپ جب مسجد کو چلے گئے تو آپ کے پیچھے ایک شخص آیا۔ اس نے اشرافیوں کی ایک تحصیل پیش کی اور کہا کہ حسام الدین سے کہنا کہ یہ رسیوں کی قیمت ہے۔ اگر آئندہ بھی ہمارے ساتھ اس طرح کا معاملہ کرتے رہے تو ہماری طرف سے کوئی بد عمدی نہ ہوگی۔

میری ہر چیز وقف ہے : بموجب صاحب ”تذکرہ اولیاء ہند“ ایک روز آپ کے ہاں مجلس تھی۔ ایک شخص چلتے وقت نادانستہ آپ کی جوتی پہن کر چلا گیا جب اس کو معلوم ہوا تو (نادم ہو کر) آپ کی جوتی واپس لایا۔ آپ نے فرمایا کہ میری ہر چیز وقف ہے کوئی یہ لے لے تو اس پر حرام نہ ہوگی اس لئے اب میں نہیں لوں گا جب تک کہ اس کی قیمت ادا نہ کر دوں۔ جب اس شخص نے انتہائی معذرت کے ساتھ واپس لے لینے پر اصرار کیا تو آپ نے اس کی قیمت دے کر لے لیا۔

کاشتکاری کے سلسلہ میں اس حد تک محتاط تھے کہ خراجی زمین میں کاشت کرتے اور اس کا خراج ادا کیا کرتے تھے۔ انجام کار ان زمینوں پر ایک دفعہ ایسا حادثہ یا واقعہ پیش آیا کہ زمینیں خلط طظ ہو گئیں اور ان کا خراجی ہونا مشتبہ ہو گیا تو آپ نے اس شبہ کی وجہ سے اس زمین کی پیداوار کو کھانا ترک کر دیا اور جب شدید بھوک لگتی تو قوت لایموت کے اندازہ سے معمولی غذا کھالیا کرتے اور اکثر اوقات تو فائدہ کش ہی رہتے۔ اسی تنگی اور سختی کے زمانے میں جب کھانا پینا بالکل ہی بند کر دیا تو آپ انتقال فرما گئے۔ آپ کا وصال ۹۱۱ ہجری کو ہوا (بستان الانبیا) مگر تذکرہ اولیاء ہند کے مطابق ۹۶۰ ہجری ہے جو ۱۵۵۳ عیسوی کے متوازی ہے۔

انتہائے انکسار : بموجب ”اخبار الاخیار“ (شیخ حسام الدین متقی کے چشتی سلسلہ میں مرید) شیخ عبدالوہاب متقی کا بیان ہے کہ شیخ علی متقی جب آپ سے استفادہ کرنے کیلئے تشریف لائے تو آپ نے انہیں ایک حجرے میں ٹھہرایا۔ درس دینے کیلئے آپ انہیں بلاتے نہیں تھے بلکہ خود کتابیں سر پر اٹھائے حجرے کے دروازے پر پہنچتے اور فرماتے: ”حسام الدین حاضر ہے کیا حکم ہے؟“ ایک دو مرتبہ اسی طرح فرماتے۔ اگر شیخ علی متقی دروازہ کھول دیتے تو حجرے کے اندر داخل ہو کر انہیں بیضاوی شریف کا درس دیتے ورنہ واپس لوٹ آتے۔

حضرت کا فرزند بایزید : آپ کے ایک فرزند تھے جن کا نام بایزید تھا۔ علم و عمل اور زہد و تقویٰ

میں وہ بھی آپ کی صحیح تصویر تھی حضرت محدث دہلوی لکھتے ہیں کہ شیخ حسام الدین کا طریقہ یہ تھا کہ اگر کسی کو مسجد میں گاتے ہوئے دیکھتے تو اسے روک دیتے تھے اور امر بالمعروف کا حق بجالے آتے تھے لیکن شیخ بایزید گوشہء تنہائی میں بیٹھے رویا کرتے۔ دنیا اور دنیا داروں سے کچھ سروکار نہ رکھتے تھے۔ ایک دفعہ کسی شخص نے انہیں ایک روپیہ نذر کیا۔ آپ نے اس سے پہلے کبھی روپیہ نہ دیکھا تھا۔ آپ نے اس شخص سے پوچھا کہ یہ کیا چیز ہے اور کس کام آتا ہے؟ اس نے بتایا کہ اسے روپیہ کتے ہیں۔ بازار میں اس کو دے کر جو چاہتے ہیں سو خرید لیتے ہیں۔

مولانا فریدی صاحب "تذکرہ حضرت رکن عالم" فرماتے ہیں کہ شیخ حسام الدین متقی کتنے بڑے درویش تھے کہ سلسلہء چشتیہ میں شیخ علی متقی اور شیخ عبدالوہاب متقی جیسے کامل ان کے مرید تھے اور سلسلہء سروردیہ میں مخدوم طیب، شیخ عبدالکریم اور شیخ محمد اسماعیل (المعروف میاں وڈھا) جیسے علماء اور زہاد ان کے کفش برداروں کی فہرست میں (سلسلہ وار) نظر آتے ہیں۔ اپنے عہد کا یہ ابوذر غفاری سیلے والا اور روانی کے درمیان ضلع ملتان میں (پاکستان ویسٹرن ریلوے کے ایک معمولی سٹیشن کے پاس) ایک گم تام گوشے میں پڑا سوتا ہے۔ گرد و پیش کے لوگ آپ کا مقام تو بجائے خود رہا صحیح نام سے بھی واقف نہیں صرف اتنا جانتے ہیں کہ "پیر سام دین" کا قبرستان ہے۔

آپ کے سروردی خلفاء میں شیخ میلون کا نام آتا ہے۔ انہوں نے اس سلسلہ کی نعمت مخدوم چمن کے سپرد فرمائی۔ ان سے مخدوم برہان (ثانی) نے استفادہ کیا انہوں نے مخدوم طیب کو نوازا۔ ان سے شیخ عبدالکریم بہرہ مند ہوئے۔ شیخ عبدالکریم نے یہ نعمت مولانا شیخ محمد اسماعیل المعروف میاں وڈھا کو عطا فرمائی۔ شیخ عبدالکریم کے ایک اور مرید و خلیفہ شاہ حبیب ملتان بھی تھے جن سے ایک شاخ حبیب شاہیہ (سروردیہ) ہے۔ جن کا مزار پر انوار شاہ شمس سبزواری کے مزار کے قریب ملتان میں ہے۔



باب ششم

مخدوم رکن الدین ثانی قریشی سروردی

بمطابق صاحب "تذکرہ رکن عالم ملتانی" حضرت شیخ الاسلام رکن الدین اسماعیل قریشی اپنے والد ماجد شیخ الاسلام صدر الدین محمد سروردی سجادہ نشین بارگاہ غوثیہ ملتان کے اکلوتے صاحبزادے تھے۔ ۷۶۶ ہجری (مطابق ۱۳۶۵ عیسوی) میں اپنے والد ماجد کے انتقال کے بعد آبائی مسند کے مالک بنے۔ آپ کے سن شعور میں حضرت مخدوم صدر الدین راجن قتال اوجی متونی ۸۲۷ ہجری (۱۳۲۳ عیسوی) کی درویشی کا بڑا چرچا تھا۔ آپ اگرچہ ان کے پیرزادگان میں سے تھے لیکن روحانی فیوض و برکات کے لئے ان کی طرف متوجہ ہونا پڑا۔ حضرت راجن قتال نے بڑی محبت اور شفقت سے آپ کی تربیت فرمائی اور تھوڑے سے عرصے میں ہی آپ کو سلوک کی انتہائی بلندیوں پر پہنچا دیا۔ آپ کا روحانی سلسلہ بے حد وسیع ہے۔

بحوالہ "تذکرہ صدر الدین عارف" اس زمانہ میں دہلی کی سلطنت سخت کمزور ہو چکی تھی پرانی دلی میں محمود شاہ بادشاہت کرتا تھا اور فیروز آباد میں اس کا ایک دوسرا عزیز ناصر الدین نصرت شاہ کے نام سے حکمران بنا بیٹھا تھا۔ آئے دن کی خانہ جنگیوں کا نتیجہ یہ نکلا کہ مغلوں کا لشکر امیر تیمور لنگ کی کمان میں ہندوستان پر چڑھ آیا۔ امیر تیمور کے بھانجے میرزا پیر محمد جہانگیر نے ملتان کا محاصرہ کر لیا۔ سارنگ خان صوبیدار ملتان نے چھ ماہ تک مقابلہ کیا اور نوت یہاں تک پہنچ گئی کہ شہریوں کا ذخیرہ خوراک بالکل ختم ہو گیا۔ انجام کار جنگ آکر سارنگ خان نے شہر کے دروازے کھول دیئے اور لشکر نے شہر میں لوٹ مار اور قتل کا بازار گرم کر دیا۔ یہ مال امیر تیمور کو بمقام جنجان پیش کیا گیا وہ وہاں سے دہلی پہنچا اور وہاں لوٹ مار اور قتل و عارت کے بعد ۱۹ جمادی الاخر ۸۰۱ ہجری (۲۶ فروری ۱۳۹۹ء) کو براہ نگر کوٹ افغانستان کی وادیوں میں غائب ہو گیا۔ حضرت رکن الدین اسماعیل اس حادثہ کے چند ماہ بعد اسی سال کی عمر میں ۱۳۹۹ء میں وصال فرما گئے۔

عماد الدین کئی پھوڑ : بحوالہ "تذکرہ صدر الدین عارف" حضرت رکن الدین ثانی کے وصال کے بعد آپ کے صاحبزادے شیخ عماد الدین کئی پھوڑ سجادہ نشین ہوئے۔ خضر خان صوبیدار ملتان کو آپ سے بڑی عقیدت تھی اس نے آپ کو شیخ الاسلامی کا منصب عطا فرمایا۔ شیخ عماد الدین کے چھ صاحبزادے تھے۔ بڑے صاحبزادے صدر الدین حلیم تھے۔

صدر الدین حلیم : ان کے وصال کے بعد صدر الدین (ثالث) حلیم سجادہ نشین ہوئے۔ حلیم کی وجہ تسمیہ صاحب "تخت الکرام" شیر علی قانع لکھتے ہیں کہ سندھ کے سفر کے دوران ایک دفعہ شیخ الاسلام صدر الدین حلیم سید محمد حسین شاہ گجراتی کے ہمراہ ٹھنڈہ کی جامع مسجد میں نماز پڑھنے کے لئے تشریف لئے جاتے تھے کہ حضرت نے راستے میں ہی شاہ صاحب سے نہایت لطیف پیرائے میں پوچھا کہ "پیری را چه چیز را باید گفت" شاہ صاحب نے ادھر ادھر دیکھا۔ اتفاق سے مردہ ملی کے ایک خشک ڈھانچہ پر نظر جا پڑی۔ شاہ صاحب نے اس پر توجہ فرمائی اور کہا "برخیز!" شاہ صاحب کا یہ فرمانا تھا کہ

بلی زندہ ہو کر بھاگ گئی۔ شاہ صاحب نے فرمایا: ”پیری این است“ شیخ الاسلام صدر الدین ”خاموشی سے راستے طے کرتے رہے۔ جب مسجد کی دہلیز پر پہنچے تو اپنے خادم سے فرمایا کہ بازار سے ایک جاہل کافر خرید لا۔ چنانچہ خادم نے تھوڑی سی دیر میں ایک برہمن کو لا کر پیش کر دیا۔ آپ نے اسے منبر پر بٹھا کر فرمایا: وعظ کر! برہمن نے کھڑے ہو کر بسم اللہ شریف کے چودہ معنی بیان کئے اور اس فصاحت و بلاغت سے تقریر کی کہ حاضرین دنگ رہ گئے۔ اب شیخ الاسلام شاہ صاحب کی طرف متوجہ ہوئے اور فرمایا ”مردوں کا زندہ کرنا بدعت ہے اس سے لوگوں کو تکلیف پہنچتی ہے اور سکرات کی تمغی کو دوبارہ چکھنا پڑتا ہے۔ البتہ مردہ دلوں کو زندہ کرنا ہمارے مشائخ کا طریقہ رہا ہے“ شاہ صاحب کو یہ جواب بہت پسند آیا اور فرمایا کہ آپ تو ”حلیم“ ہیں اس پر حضرت صدر الدین نے فرمایا اور آپ ”مشائخ کی ”مراد“ ہیں۔ یہ الفاظ ان بزرگوں کی زبان سے کچھ ایسے وقت میں نکلے تھے کہ یادگار زمانہ بن کر رہ گئے۔ شیخ الاسلام صدر الدین ”حلیم“ اور سید محمد حسین ”مراد شاہ“ کے لقب سے مشہور ہوئے۔

شیخ الاسلام کی وفات کے بعد رشد و ہدایت کے سجادہ پر شیخ الاسلام محمد یوسف قریشی فرمانروائے ملتان سرہ مند ہوئے۔ مخدوم محمد یوسف کے بعد یہ نعمت شیخ شہر اللہ کے حصے میں آئی۔ مخدوم شہر اللہ اپنے والد شیخ یوسف کے بلا واسطہ مرید اور خلیفہ تھے۔ حضرت مخدوم یوسف رائے سرہ کی غداری کے باعث اپنے والد ماجد کے ہمراہ دہلی ہجرت کر گئے تھے لیکن ان کے بھائی شیخ یحییٰ قریشی ملتان میں ہی مقیم رہے اس لئے نگاہ سلاطین نے انہیں حضرت شیخ الاسلام بہاء الدین ذکریا ملتان کے سجادہ غویہ کا صاحب سجادہ تسلیم کر لیا۔ شیخ یحییٰ کے بعد ان کے صاحبزادے شیخ برہان الدین صاحب سجادہ بنے۔ ان کے وصال کے بعد شیخ شہر اللہ دہلی سے ملتان واپس تشریف لا کر صاحب سجادہ بارگاہ غویہ ہوئے۔

شیخ الاسلام مخدوم محمد یوسف قریشی فرمانروائے ملتان و اوج

بحوالہ ”تذکرہ رکن عالم“ شیخ الاسلام صدر الدین حلیم لا ولد تھے۔ ان کی وفات کے بعد مخدوم محمد یوسف جو مخدوم حلیم کے چھوٹے بھائی تھے سجادہ نشین ہوئے۔ تیموری افواج کی لوٹ مار اور قتل و غارت سے ملک کی حالت ناگفتہ بہ تھی اور طوائف الملوکی کا دور دورہ تھا۔ ”تاریخ نظام الدین“ کے مطابق ۸۳۷ ہجری (۱۴۳۳ عیسوی) میں سلطان علاؤ الدین بن محمد شاہ کے عہد حکومت میں اہالیان ملتان نے حضرت مخدوم محمد یوسف کو ملتان اوج و ملحقہ علاقہ جات کا فرمانروا چن لیا چنانچہ ان علاقوں میں حضرت کا خطبہ پڑھا گیا اور آپ نے تھوڑے سے عرصہ میں ملکی انتظام قائم کر دیا۔ انہیں ایام میں سندھ میں رائے سرہ نامی ایک نگاہ سردار کے دل میں ہوس حکمرانی پیدا ہوئی چونکہ عوام نے شیخ کو از خود اپنا حکمران بنایا تھا اور ان کے حسن انتظام سے تمام رعایا خوش تھی اس لئے رائے سرہ کو علی الاعلان جنگ کرنے کی ہمت نہ ہوئی اس نے یہ حکمت عملی تشکیل دی کہ حضرت کو پیغام بھیجا ”ہم باپ دادا کے وقت سے آپ کے سلسلہ سے اعتقاد رکھتے چلے آئے ہیں۔ میں عرض کرتا ہوں کہ وہی کی سلطنت فتنہ و خلل سے پر ہے اور اسی دوران میں بسلول افغان نے دہلی میں اپنے نام کا خطبہ پڑھوایا ہے مناسب ہے کہ آپ قوم نگاہ کی خاطر داری کریں اور اسے اپنے لشکر میں شامل کریں تاکہ ضرورت کے وقت وہ جان سپاری کریں۔ بالفصل ارادت کی چٹنگی کیلئے اپنی لڑکی کو آپ کی زوجیت میں

دیتا ہوں اور آپ کو اپنی دامادی میں قبول کرتا ہوں۔“

حضرت مخدوم یوسفؒ نے جو اس سازش سے قطعاً بے خبر تھے رائے سرہ کی درخواست کو قبول کر کے اس کی لڑکی کو سلاطین کی رسم کے مطابق نکاح کر کے حرم میں داخل کر لیا۔ حضرت مخدومؒ کو حکمرانی کرتے ہوئے بمشکل دو سال گزرے تھے کہ رائے سرہ اپنے جنگ آزما جوانوں کو جمع کر کے ملتان پر چڑھ آیا اور کہلا بھیجا کہ اس دفعہ اپنی قوم کے تمام جنگجو مرد ہمراہ لایا ہوں تاکہ آپ میری جمعیت دیکھ کر لائق خدمات تجویز فرمائیں۔ حضرت شیخؒ اپنی نیک دلی کے سبب رائے سرہ کے دھوکہ میں آگئے اور وہ بلا کسی مزاحمت کے قلعہ تک آ پہنچا اور پھر سوچی سمجھی سکیم کے تحت قلعہ کے اندر داخل ہو کر حضرت مخدومؒ کو قید کر لیا اور خود سلطان قطب الدین کے لقب سے تخت نشین ہو گیا۔ حضرت شیخؒ کو ان کے محل میں نظر بند کر دیا گیا اور جب ان کی طرف سے کسی خطرے کا امکان نہ رہا تو ایک دن انہیں خاموشی کے ساتھ قلعہ ملتان سے نکل جانے کی اجازت دے دی اور وہ ایک تیز رو گھوڑے پر سوار ہو کر دہلی کو روانہ ہو گئے۔ ۸۵۵ ہجری (۱۳۵۱ عیسوی) میں علاء الدین عالم شاہ کی جگہ سلطان بسلول لودھی دہلی کا بادشاہ بن بیٹھا۔ شیخ عبداللہ قریشیؒ سے اپنی صاحبزادی کی شادی کر دی۔ حضرت مخدوم نے گاہے بگاہے ملتان کو رائے سرہ سے داغزار کرانے کے متعلق سلطان کو کہا مگر وہ اپنی مصلحتوں کی وجہ سے اس طرف توجہ نہ دے سکا۔ (۱۳۸۸ عیسوی میں سلطان بسلول لودھی فوت ہو گیا اور اس کا لڑکا سکندر لودھی تخت نشین ہوا) ادھر ملتان میں رائے سرہ کے انتقال کے بعد اس کا بیٹا سلطان حسین لنگاہ تخت نشین ہو چکا تھا جو بہت نیک سیرت اور اعلیٰ منتظم و حکمران تھا۔ حضرت مخدوم کو سولہ سال انتظار کرتے گزر گئے اور وہ سلطان بسلول لودھی سے مایوس ہو کر گجرات کا ٹھیکہ دار اور روانہ ہو گئے جہاں سروردی سلسلے کے بزرگ حضرت شاہ عالم سروردیؒ متمکن تھے۔ ابھی چوتڑی ہی پہنچے تھے کہ وہاں وصال فرما گئے۔ آپ کا مزار نور پار وہیں چوتڑی میں ہے۔ حضرت کی تاریخ وصال نظر سے نہیں گزری۔ مندرجہ بالا واقعات کے پیش نظر ۸۶۵ ہجری (مطابق ۱۳۶۱ عیسوی) کے لگ بھگ بنتی ہے۔

اولاد امجاد : آپ کے چار صاحبزادے تھے۔ (۱) شاہ نعمت اللہؒ آپ زندگی بھر دہلی میں رہے۔ آپ کے ایک فرزند شیخ علاؤ الدین تھے جو لاؤد فوت ہو گئے۔ (۲) شیخ یحییٰ قریشیؒ۔ شیخ یوسف قریشیؒ جب ملتان سے دہلی روانہ ہونے لگے تھے تو انہوں نے شیخ یحییٰ کے فرزند شیخ برہان الدین اسماعیل کو ملتان چھوڑا تھا جو ان کی عدم موجودگی میں بارگاہ غویہ کے متولی رہے۔ ۸۹۲ ہجری (۱۳۸۷ عیسوی) میں ان کا وصال ہو گیا تو شیخ یحییٰ کو منصب سجادگی مرحمت ہوا۔ (۳) شیخ عبداللہ قریشیؒ: آپ بڑے صاحب فضل و کمال تھے۔ دہلی میں مقیم رہے اور وہیں مدفون ہوئے۔ سلطان بسلول لودھی نے آپ کے مرتبہ عظیم اور جلالت قدر کے پیش نظر اپنی بیٹی آپ کی زوجیت میں دے دی جس سے چار صاحبزادے پیدا ہوئے۔ شیخ احمد، شیخ محمود، شیخ نصر اللہ اور شیخ رکن الدین۔ جب لودھی خاندان کی سلطنت ختم ہو گئی تو ان بزرگوں کی اولاد سندھ اور جنوبی ہند کی طرف منتقل ہو گئی۔ آپ کے خلفاء میں حامی شیخ عبدالوہاب بخاری دہلوی متوفی ۹۰۰ ہجری (۱۳۹۵ عیسوی) تھے جن کے چھوٹے بھائی سید جمال الدین

بخاری سروردی متوفی ۹۰۸ ہجری (۱۵۰۳ عیسوی) کے توسط سے کشمیر جنت نظیر میں سلسلہء سروردیہ کو فروغ حاصل ہوا۔

شیخ عبداللہ قرہشی: آپ کے متعلق اخبار الاخیار (مصنفہ شاہ عبدالحق محدث دہلوی) میں ہے کہ ابتدائے سلوک میں جب وہ نماز کیلئے کھڑے ہوتے تو ہزار رکعت سے کم نہ پڑھتے اور جب قرآن مجید پڑھنے بیٹھتے تو جب تک تین ختم نہ کر لیتے مصحف مقدس کو بند نہ کرتے۔ آپ پر بالعموم سکر و جذب کا عالم طاری رہتا تھا اس لئے آپ کے خلیفہ حاجی عبدالوہاب نے اپنی تفسیر میں آپ کو ”رئیس العقلاء و الجائین“ کے لقب سے یاد کیا ہے چنانچہ تحریر فرماتے ہیں: میں ایک رات اپنے مرشد رئیس العقلاء و الجائین شاہ عبداللہ قرہشی کی خدمت میں تھا اور وہ مجھے اپنے خدا داد علم میں سے کچھ سمجھا رہے تھے یہاں تک کہ آپ مشاہدہ کی کیفیت تک پہنچے اور فرمایا کہ یہ علم تقریر سے نہیں سمجھایا جاسکتا بلکہ جب یہ نعمت حاصل ہو جاتی ہے تو انسان خود بخود منزل مقصود تک پہنچ جاتا ہے۔ دلیل دیتے ہوئے فرمایا یہ اس لئے ہے کہ چونکہ ”قلب“ احوال مختلفہ کا ظرف ہے بدیں وجہ احوال کے ثمرات میں دوہلی ہرگز نہیں ہو سکتے۔

مخدوم عبداللہ قرہشی کے جذب و سکر کا ذکر کرتے ہوئے حضرت محدث دہلوی لکھتے ہیں کہ ایک مرتبہ آپ ایک محل کی چھت پر بیٹھے تھے دفعہ ”آپ پر کیفیت طاری ہو گئی اور اسی حالت میں مرغ بیل کی طرح تڑپتے تڑپتے زمین پر آکرے لیکن انہیں کوئی چوٹ نہ آئی۔ ایک دفعہ ایک بکری کے بچے کو پکڑ کر زمین پر بیٹھ دیا جس سے وہ وہیں مر گیا۔ لوگوں نے عرض کی: حضور! ایک جاندار کو بلا وجہ آپ نے جان سے مار دیا۔ مناسب تو یہ تھا کہ آپ مردوں کو زندہ کرتے الٹا آپ زندوں کو مارنے لگے۔ یہ سن کر آپ کھڑے ہو گئے اور بکری کے بچے کو ٹھوکر مار کر فرمایا: اٹھ! مردوں کو بدنام نہ کر۔ قدرت الہی سے وہ زندہ ہو کر اٹھ کھڑا ہوا۔ اسی طرح ایک مرتبہ آپ پر جذب کی حالت طاری تھی۔ نوکروں سے فرمایا کہ گھر کا تمام سامان باہر نکال دو تاکہ اسے آگ لگا میں۔ آپ کا صاحبزادہ شیخ احمد ان دنوں خورد سال تھا اور اتفاق سے اس وقت پاس کھڑا تھا۔ نہایت معصومیت سے بولا: ”بادا جان! گھر سے ایک ایک چیز کا نکال کر نذر آتش کرنا تو بڑی درد سری کا کام ہے۔ بہتر یہ ہے کہ سارے سامان کو گھر کے اندر ہی آگ لگا دیں تاکہ سب کچھ ایک ہی دفعہ جل کر راکھ ہو جائے۔“ حضرت اپنے بیٹے کی سعادت مندی سے بڑے خوش ہوئے اور اس کے حق میں دعائے خیر فرمائی۔ آپ کا وصال ۲۲ صفر ۹۰۰ ہجری (مطابق ۲۲ نومبر ۱۴۹۳ عیسوی) کو ہوا اور پرانی دہلی میں مدفون ہوئے۔

شیخ صدر الدین رابع المعروف مخدوم شہر اللہ

رائے سرہ لنگاہ کی غداری کے باعث آپ اپنے والد ماجد شیخ محمد یوسف قرہشی کے ہمراہ دہلی تشریف لے آئے تھے۔ آپ اپنے والد ماجد کے مرید اور خلیفہ تھے۔ رائے سرہ کی وفات کے بعد اس کا بیٹا سلطان حسین شاہ فرمانروائے ملتان ہوا جو بڑا نیک سیرت تھا۔ جب حالات سازگار ہوئے اور سلطان حسین لنگاہ کی طرف سے کئی دعوت نامے موصول ہوئے تو آپ دہلی سے ملتان تشریف لے آئے اور مسند غوثیہ جو آپ کے بھائی یحییٰ قرہشی کے وصال کے بعد خالی تھی سنبھال لی اور مطلق کی

رشد و ہدایت میں مشغول ہو گئے۔

پتھر خالص سونا بن گیا : پیر قادر بخش ولد پیر عطاء اکبر قریشی سکندہ وٹلی (نزد چوایدن شاہ تحصیل پنڈ دادن خان ضلع جہلم) نے اپنی فارسی منظوم تصنیف "گل بہار" میں حضرت مخدوم شہرا اللہ کا ایک واقعہ لفظ کیا ہے کہ ایک مرید ان کی خدمت میں آیا اور عرض کی: "حضرت لڑکی جوان ہو چکی ہے مگر سرمایہ نہیں رکھتا کہ اس کی شادی کے فرض سے بسکدوش ہو سکوں۔ فرمایا: "کوئی پتھریا ڈھیلا لے آ" وہ بھاگ کر پتھر کا ایک ٹکڑہ لے آیا۔ حضرت نے اسے ہاتھ میں لے کر چاروں قیل پڑھ کر دم کیا جو فوراً "خالص سونا بن گیا۔ اس شخص نے نہ صرف لڑکی کی شادی کے اخراجات پورے کئے بلکہ بقیہ سرمایہ تجارت میں لگا کر آسودہ حال ہو گیا۔ (تذکرہ صدر الدین عارف)

مولانا جمالی مصنف "سیر العارفین" دہلی سے جب ملتان آئے تو حضرت کے قیام دہلی کے درمیان مولانا جمالی سروردی کی خاصی محبت و نیاز مندی تھی۔ لکھتے ہیں کہ مجھے آپ نے اس حجرے میں جہاں حضرت (ہباء الدین ذکریا) مشغول عبادت رہتے تھے ٹھہرایا ہر چند میں نے عرض کی کہ میری کیا اہمیت ہے کہ ایسے مقدس مقام پر قیام کر سکوں مگر انہوں نے منظور نہ فرمایا اور وہ روزانہ اسی عالی مقام پر میرے لئے کھانا منگواتے اور میرے ہمراہ تناول فرماتے۔ میں چالیس روز اس حجرے میں رہا ایک رات حضرت شیخ ہباء الدین ذکریا کو میں نے خواب میں دیکھا کہ میں حضرت سے دعا کیلئے التماس کر رہا ہوں کہ حق تعالیٰ صحت و سلامتی کے ساتھ حضور سرور کائنات صلی اللہ علیہ وسلم کی زیارت سے مشرف فرمائے اور وہاں سے کعبتہ اللہ پہنچا دے۔ میری اس التماس کے بعد حضرت شیخ نے میرا ہاتھ پکڑ کر قبلہ رخ کر دیا دعا فرمائی اور فرمایا: "برو! بہ سلامت خواہی رسید اور جب روضہ رسول اللہ صلی اللہ علیہ وسلم پر پہنچو تو میرا سلام عرض کرنا" میں علی الصبح خوش و خرم اٹھا اور یہ بات حضرت شہرا اللہ سے عرض کی اور ان سے اجازت چاہی کہ آج مجھے اجازت فرمادی گئی ہے آپ بھی اجازت دے دیں اور اس حقیر کے حق میں دعائے خیر فرمائیں۔ حضرت مسکرائے اور فرمایا ابھی ایک مہینہ اور قیام کرو ابھی میری اجازت نہیں ہے میں نے عرض کی چونکہ حضرت شیخ الاسلام سے اجازت مل گئی ہے آپ کی خاطر ایک مہینہ حضرت شیخ رکن الدین کے مزار اقدس پر رہوں گا (آپ نے یہ تجویز منظور فرمائی) چنانچہ حضرت رکن العالم کے مزار مبارک پر تشریف لائے اور وہاں بھی ایک فرحت بخش مقام میرے لئے متعین فرمایا اور وہاں اکثر تشریف لایا کرتے تھے اور درویش نوازی فرماتے تھے۔ وہاں ایک درویش تھے جنہیں مولانا کمال الدین اوچی کہتے تھے وہ ایک حجرے میں مشغول عبادت رہا کرتے تھے اور نماز کے وقت جماعت کے لئے باہر نکلتے تھے۔ وہ ذکر خدا میں اس قدر استحکام و دوام فرماتے تھے کہ اکثر اوقات ان کا قلب متحرک ہوتا تھا کہ ان کا دل ذکر میں مشغول ہے۔ یہ مولانا ایک من رسیدہ بزرگ تھے اور اسی خاندان (سروردیہ) کے مرید تھے وہ اکثر کتاب احیاء العلوم کے مطالعہ میں مشغول رہتے تھے اور عوارف العارف تو اکثر جگہ سے ان کو زبانی یاد تھی۔ انہیں مولانا سے میں نے سنا کہ حضرت ہباء الدین ذکریا کے دادا کا مزار پیران تتری کے مزارات میں ہے جو ملتان میں ہے اور حضرت شیخ رکن الدین کی والدہ بی بی راستی متونی ۶۹۵ ہجری (۱۲۹۶ عیسوی) کا مزار بھی انہیں مزارات

کے احاطہ میں ہے وہاں ایک پرانی قبر ہے اور اس قبر پر ایک درخت ہے جس کی ہر شاخ پر لفظ ”اللہ“ نمایاں ہے چنانچہ میں نے اپنے پیر و مرشد شیخ سماء الدین سروردی سے سنا ہے کہ تنزی کے مزاروں میں سے ایک مزار پر بڑا درخت ہے اور اس کی ہر شاخ اور پتے پر لفظ ”اللہ“ نمایاں ہے چنانچہ میں نے ملتان پہنچ کر اس درخت کو دیکھا حقیقت میں ایسا ہی تھا جیسا کہ مولانا کمال الدین اوچی نے فرمایا تھا کہ وہ مزار حضرت شیخ الاسلام بہاء الدین ذکریا کے دادا کا ہے کہ جس کے سینے پر وہ درخت ہے۔

وصال : حضرت کا وصال ۲۲ ذی الحج ۹۲۰ ہجری (مطابق ۷ فروری ۱۵۱۵ عیسوی) کو ہوا اور وہیں بزرگوں کے پہلو میں دفن ہوئے۔ آپ کے تین صاحبزادے تھے مخدوم بہاء الدین شیخ محمد اسماعیل اور شیخ محمد صدر الدین۔

مخدوم شاہ کبیر سروردی

آپ مخدوم شیخ بہاء الدین ثانی کے فرزند ارجمند تھے جن کا وصال بحوالہ ”تذکرہ صدر الدین عارف“ لمٹانی ۱۲ ربیع الاول ۹۵۰ ہجری (مطابق ۱۵ جون ۱۵۲۳ عیسوی) کو ہوا۔ آپ کی والدہ محترمہ کا نام معصومہ بی بی فاطمہ تھا جو حضرت خواجہ نوری ولد پیر علی قتال کی دختر تھیں (جو کوٹ کھروڑ میں مقیم تھے اور زان بعد پیل غازی ضلع خوشاب میں مستقل طور پر منتقل ہو کر آباد ہو گئے۔ پیل غازی آج کل پیل پیراں کے نام سے مشہور ہے)

مخدوم شیخ بہاء الدین ثانی مخدوم شیخ صدر الدین المعروف شہرا اللہ سروردی کے فرزند ارجمند تھے۔ مخدوم شیخ شہرا اللہ مخدوم برہان الدین سروردی کے وصال کے بعد دہلی سے ملتان واپس تشریف لا کر صاحب سجادہ بارگاہ غوثیہ ہوئے۔ آپ نے اپنے پوتے مخدوم کبیر سروردی کی تربیت ظاہری و باطنی فرمائی اور تکمیل کے بعد خرقہ خلافت عطا فرمایا آپ کے وصال کے بعد مخدوم کبیر سروردی مسند آرائے بارگاہ غوثیہ ہوئے اور خلقت کی ظاہری و باطنی تربیت میں مشغول ہوئے۔ آپ کے اعظم خلفاء میں سیدنا سرمست سروردی سیالکوٹی کا ذکر خیر آتا ہے۔ نعمت باطن سروردیہ شیخ شہرا اللہ سے مخدوم کبیر اور ان سے سیدنا سرمست سیالکوٹی اور پھر ان سے شاہ دولادریائی گجراتی کے حصے میں آئی۔

شاہ مونگا ولی سروردی سیالکوٹی

آپ کے آبائی و ابتدائی حالات دستیاب نہیں ہوئے۔ صرف مزار اقدس کے محل وقوع اور تعمیر کی نشاندہی ہوئی ہے جو درج کردی گئی ہے۔ آپ سلسلہ سروردیہ میں حضرت مخدوم کبیر کے مرید و خلیفہ تھے جن کا سلسلہ کئی واسطوں سے شاہ رکن العالم لمٹانی سے جاملتا ہے۔ تواریخ سیالکوٹ (۱۳۰۳ ہجری مطابق ۱۸۸۷ عیسوی) مولفہ عبدالصمد غلام محمد سیالکوٹ میں لکھا ہے: ”کہ یہ بزرگوار بھی خدا پرست دین دار تارک دنیا ایک ضرب المثل تھے۔ جو شخص چند روز آپ کی خانقاہ پر آکر مستفید ہوتا ہے شک اپنے مقاصد قلبی میں کامیاب ہو جاتا۔ اگرچہ آپ کی مختصر خانقاہ شہر سیالکوٹ سے جانب مغرب متصل عید گاہ کے تھی حتیٰ کہ مہاراجہ رنجیت سنگھ والی پنجاب کا زمانہ آیا اور کنور پشوار سنگھ و کشمیر سنگھ صاحب سیالکوٹ کے حکمران ہوئے تو ایک حقائق آگاہ اور معارف دستگاہ فقیر فضل

حق صاحب سیالکوٹ میں تشریف لائے بسا اوقات آپ کا بسیرا حضرت مونگا ولیؒ کے مزار پر رہتا تھا اس عرصہ میں ایک شخص منشی وزیر سنگھ ساکن راجہ گھمائیوں علاقہ ڈسکہ اتر حال ان کا معتقد ہو گیا اور ہر وقت درپے رہتا۔ ہر چند فقیر فضل حق صاحب عقب گزارا کے واسطے اسے جزع و فزع کرتے مگر وہ پیچھا نہ چھوڑتا تھا اتفاقاً ایک روز آپ خانقاہ مذکور پر اپنے حال میں مستغرق تھے کہ وزیر سنگھ کو فرمایا لاہور چلا جا جو تو چاہتا ہے وہ چیز پائے گا چنانچہ وہ لاہور چلا گیا اور جاتے ہی مہاراجہ رنجیت سنگھ کا منظور نظر ہو گیا اور بفضل تعالیٰ عرصہء قلیل میں جلیل القدر امیر ہو گیا۔ زان بعد اس نے حکیم فیض اللہ کی معرفت زر کثیر سے حضرت شاہ مونگا ولیؒ کی شاندار خانقاہ تعمیر کرائی۔ آپ کے مرید و خلیفہ حضرت سید سرمستؒ کی پیدائش ۹۲۵ ہجری (۱۵۱۹ عیسوی) کے لگ بھگ ہے اس لحاظ سے آپ (دسویں صدی اور اوائل گیارہویں صدی ہجری) کے عظیم اولیائے سروردیہ میں سے ہیں۔

حضرت سید سرمست سیالکوٹیؒ

بحوالہ ”سلیم التواریخ“ از صوفی اکبر علی آپ کا نام سید اور لقب سرمست تھا۔ ملتان سے بارہ میل دور خان پور میں پیدا ہوئے۔ تاریخ وصال ۱۰۱۵ ہجری (۱۶۰۶ عیسوی) عمر ۹۰ سال تھی اس لحاظ سے پیدائش ۹۲۵ مطابق ۱۵۱۹ بنتی ہے۔ والد کا نام صاحب تھا۔ تین بھائی اور تھے۔ آپ ارا میں قوم سے تھے۔ خاندانی پیشہ زمینداری اور کاشتکاری تھا خاندان کے دستور کے مطابق دینداری کا چرچا گھر میں تھا ہی قرآن شریف کے علاوہ فقہ کی معمولی تعلیم بھی شاہ سید اکو دلائی گئی۔ ایک دن کھیت کی رکھوالی کر رہے تھے کہ حضرت شاہ مونگا ولیؒ کا ادھر سے گزر ہوا جو اپنے وقت کے عظیم ولی تھے۔ انہوں نے حضرت سید اکو دیکھا تو فرمایا: ”اس کھیتی کی رکھوالی تو تم کر رہے ہو تم کو اس کھیتی کی فکر بھی ہے جو آئندہ کام آئے گی۔“ یہ بات تیر کی طرح آپ کے قلب و روح میں اتر گئی۔ کھیت چھوڑ کر اسی وقت حضرت شاہ مونگا کے ساتھ ہو لئے۔ کچھ عرصہ بعد مرشد کے حکم سے گھر آئے مگر وہاں دل نہ لگا۔ کھیتی باڑی، گھر بار سب بھائیوں کے سپرد کر کے ہمیشہ کیلئے مرشد کی خدمت میں حاضر ہو گئے۔ مرشد کی صحبت سے بہت جلد باطنی فیض میں کمال حاصل کر لیا چنانچہ انہوں نے سیالکوٹ جانے کا حکم دیا۔ آپ حسب الارشاد روانہ ہوئے۔ چونکہ باجوہ تحصیل ظفر وال میں کچھ دن قیام کیا۔ پھر من باجوہ تحصیل سرور میں چلے گئے۔ جہاں جاتے خلقت کا ان کی طرف بدرجہ غایت رجوع ہوتا جاتا تھا۔ تھوڑے دن وہاں رہ کر ۱۰۰۳ ہجری کے لگ بھگ سیالکوٹ تشریف لے آئے۔ اپنا زیادہ وقت یاد الہی میں صرف کرتے اور خلق کی ہدایت و رہنمائی فرماتے۔ ہندوؤں میں وڈیرے کھتری آپ کی بہت خدمت کرتے تھے۔ تعلیم باطن کا درس زور و شور سے جاری تھا۔ آپ کی خانقاہ میں بڑی رونق رہتی تھی۔ تصرف اور کمالات میں باکمال تھے۔ باطنی اسباق کے ساتھ ساتھ ظاہری تعلیم کا سلسلہ بھی شروع کیا۔ وہیں ایک خانقاہ، حجرہ، مسجد، کنواں اور ڈیوڑھی تعمیر کرائی۔ آپ ساری عمر مجرد رہے، ریاست کشمیر کے اکثر علاقوں میں آپ کے مریدین کی خانقاہیں موجود ہیں۔

سلسلہ طریقت : صاحب ”تذکرہ رکن عالم سروردی ملتان“ نے آپ کا مکمل سلسلہء طریقت یوں درج کیا ہے۔ شاہ سرمست سیالکوٹی، مرید شاہ مونگا، مرید شاہ کبیر، مرید (صدر الدین) شرا اللہ، مرید

برہان الدین (ثانی) 'مرید مخدوم یوسف قرہی' مرید صدر الدین حلیم، مرید عماد الدین 'مرید رکن الدین اسماعیل قرہی' مرید صدر الدین راجن قتال 'مرید مخدوم جہانیاں جہاں گشت' 'مرید رکن العالم ملتانی' مرید صدر الدین عارف 'مرید غوث العالمین پھاء الحق والدین ذکریا ملتانی' مگر صاحب 'تذکرہ سروردیہ' میں صدر الدین حلیم اور عماد الدین کا ذکر نہیں فرمایا گیا۔ مزید برآں حضرت راجن قتال کی جگہ مخدوم ناصر الدین محمود کا ذکر ہے جو حضرت مخدوم جہان جہانیاں کے براہ راست مرید و خلیفہ تھے۔

"احوال العارفین" کے مطابق حضرت شاہ دولہ اپنے ابتدائی دور میں سیالکوٹ آئے اور ہتہ کھیم چند وڈیرہ کے ہاں قیام پذیر ہوئے۔ تو اسی زمانے میں حضرت شیخ سید اسرمت سروردی کی خدمت میں موضع سنگھوئی (جو شہر جہلم اور داراپور کے درمیان واقع ہے) حاضر ہوئے گویا اس لحاظ سے سیدنا سرمت کے قیام "سنگھوئی" کا پتہ چلتا ہے جسے اغلباً "سہو کتابت کی بناء پر بعد کی بعض کتابوں میں "سکوٹی" یا "سکوٹی پرہ" لکھ دیا گیا۔ صاحب "تذکرہ شاہ دولہ دریائی" کے مصنف پروفیسر شریف کنجاہی کی تحقیق کے مطابق بھی سیالکوٹ کے قرب و جوار میں اس نام کے قصبہ کی نشان دہی کاغذات مال ملاحظہ کرنے کے باوجود بھی انہیں نہیں ہو سکی۔ اس مقام پر یہ عرض کر دینا مناسب ہو گا کہ راقم الحروف کے ایک نہایت ہی بزرگ و محترم دوست پیر سید ہادی حسین مرحوم و مغفور پیر آف سنگھوئی شریف (تحصیل و ضلع جہلم) نے ۱۹۵۳ء میں (جبکہ کترین بسلسلہ ملازمت جہلم شہر میں مقیم تھا) مجھ سے فرمایا تھا: "خاور صاحب! آپ کے سلسلہء سروردیہ کے ایک عظیم بزرگ سیدنا سرمت سروردی ہمارے موضع سنگھوئی میں بھی قیام پذیر رہے ہیں" گویا حضرت کا بمقام سنگھوئی قیام صدقہ ہے۔

"سلیم التواریخ" میں لکھا ہے یہ (حضرت شاہ دولہ) جوان تھے جب حضرت شاہ سید اسرمت سیالکوٹ آئے اور انہیں وڈیروں کے طویلے کے پاس اترے (جہاں حضرت شاہ دولہ مقیم تھے) وڈیرہ کھتری آپ کی بہت خدمت کرتے تھے۔ سیدنا ہرمت کا مزار شریف مشن ہائی سکول کے ہوٹل شہر سیالکوٹ کے قریب ہے۔ "سلیم التواریخ" کے مطابق آپ نے اپنی خانقاہ میں اپنے رہنے کے لئے حجرہ، مسجد، چاہ اور ڈیوڑھی خود تعمیر کرائی تھیں۔ آپ کی وفات کے بعد آپ کا مزار بھی وہیں بنایا گیا جس کے گرد پختہ فصیل ان کے خلیفہ اعظم شاہ دولہ گجراتی نے بنائی۔

سیالکوٹ میں مستقل اقامت : آپ کا وصال نوے سال کی عمر میں ۱۰۱۵ ہجری (۱۶۰۸ عیسوی) میں ہوا۔ اے سی ایلیٹ نے لکھا ہے کہ شاہ دولہ مرشد کی خدمت میں بارہ سال رہے اس لحاظ سے آپ کی سیالکوٹ میں آمد (اور پھر مستقل رہائش) ۱۰۰۳ ہجری بنتی ہے۔ شہر سیالکوٹ اور جموں و کشمیر کے عوام کو آپ سے بہت فیض پہنچا۔

آخری آیام : "کرامت نامہ" مشتاق رام گجراتی (جو انہوں نے ۱۱۳۲ ہجری مطابق ۱۷۲۰ عیسوی میں تحریر کیا) میں لکھا ہے۔ "ایک چاہ آب شور کا تھا اور وہ خار و خس سے اٹا پڑا تھا۔ حضرت سیدنا سرمت نے شاہ دولہ کو فرمایا کہ اس کو صاف کر دیا جائے چنانچہ آپ نے ایک شخص مانا کھوکھر کو ساتھ لیکر اسے صاف کیا وہ آب شور آب شیریں میں تبدیل ہو گیا۔ آپ اس میں سے ایک کوزہ بھر کر مرشد کامل (سیدنا سرمت) کے پاس لے گئے جس نے خوش ہو کر کہا کہ اے سخی شاہ دولہ دریائی!

تنگی مئی فراخی آئی" اور یہ خطاب تیرے لائق ہے۔

سپردگیء خرقہ خلافت : بروایت چراغ قادری (مصنف کرامت نامہ) جب شاہ دولہ صاحب کے پیر شاہ سید مرض الموت میں گرفتار ہوئے تو ان کی حالت نازک جان کر آپ کے بالکے منگو نے کہا کہ میں دوائی لینے جموں شہر جاتا ہوں اور کسی طبیب کو لاتا ہوں تو ان کی خدمت میں رہنا۔ ایک پہری گزرا ہوگا کہ سیدنا سرمست نے اونچی آواز سے کہا تو کون ہے؟ شاہ دولہ صاحب نے عرض کی کہ "بندہ دولہ ہے" سن کر خاموش ہو گئے۔ تھوڑی دیر بعد پوچھا کہ تو کون ہے؟ آپ نے پھر عرض کی کہ بندہ دولہ ہے۔ فرمانے لگے! منگو کہاں ہے؟ عرض کیا کہ طبیب لانے کیلئے جموں گیا ہے۔ آپ نے فرمایا کہ اس کا نصیب۔ اے دولہ آ کہ "جسے دے تے مولا" چنانچہ جب آپ قریب ہوئے تو وصیت کی کہ اس گلیم کو سنبھال کر رکھنا کہ تیری زندگانی کی پردہ پوش ہوگی۔ میرے گھرانے کی آگ کو زندہ اور تازہ رکھنا کہ اس کی برکت سے تیرے فقر کی رونق گرم اور تازہ رہے گی۔ قریب آ اور اپنا منہ میرے منہ پر رکھ دے۔ آپ نے ایسا ہی کیا۔ انہوں نے "اللہ اللہ" کہا اور اپنے دہن کی سانس آپ کے دہن میں پھونک دی۔ دم سادھ لیا اور عالم بقا کو چل دیئے۔"

یہ واقعہ ۱۰۱۵ ہجری (۱۶۰۶ عیسوی) کا ہے۔ مختلف تذکرہ نگاروں نے یہی واقعہ اور دوسرے مرید کا نام کچھ اور لکھا ہے جو ہم حضرت شاہ دولہ کے حالات میں درج کر رہے ہیں۔

خلفاء : صاحب "تذکرہ رکن العالم" کے مطابق آپ کے دو خلفاء تھے۔ (۱) شاہ دولہ گجراتی۔ (۲) سید سادات خان علیہ الرحمۃ جو سلسلہء سروردیہ کی شاخ سدو شاہی کے شیخ الکمل ہیں۔

علاوہ ازیں آپ کے دو اور مشہور خلفاء تھے۔ (۱) شاہ جمال ساکن گلگت چیمہ (۲) آپ کے بھتیجے شاہ ملوک۔ آجکل کے مجاور انہیں کی اولاد سے ہیں۔

کبیر الدین "شاہ دولہ" دریائی گجراتی قادری سروردی

ولادت : حضرت شاہ دولہ جن کا اسم گرامی ان کے مزار مبارک گجرات (پنجاب) میں سید کبیر الدین شاہ دولہ دریائی لکھا ہوا ہے کی تاریخ ولادت، عمر، تاریخ وصال اور حسب نسب میں اختلاف رائے ہے۔ آپ سیدنا سرمست سروردی سیالکوٹی کے خلیفہ اعظم تھے۔ صاحب "معارج الولاہیت" عبد اللہ خو۔ تکی قصوری آپ کے متعلق لکھتے ہیں۔ "مرید سیدنا سرمست است در اصل از قوم افغان بودہ" بیشتر نے آپ کا سال ولادت اکبر کے پچیسویں سال جلوس کے مطابق ۹۸۸ ہجری (۱۵۸۱ عیسوی) قرار دیا ہے۔ کیونکہ کلانور (مشرقی پنجاب) میں شہنشاہ اکبر ۹۶۳ ہجری (۱۵۵۶ عیسوی) میں تخت نشین ہوا تھا۔ اس کا ماخذ چراغ سکنہ سوک (تخصیل گجرات) ہے۔ جس نے اپنی کتاب کرامت نامہ میں (جو حضرت کے وصال کے تقریباً پچاس سال بعد لکھی گئی) تحریر کیا ہے کہ "مقرب حضرت مولا شیخ دولہ قدس اللہ سرہ العزیز را روزے عزت خان ولد سلطان شادمان گلگت التماس کرد کہ حضرت کیفیت مبداء و منشاء شریف خود بیان فرمائید۔۔۔ فرمودند کہ۔۔۔ از جلوس اکبر بادشاہ سنہ بیست و پنج سال برآمد بود کہ شیخ دولہ از شکم مادر تولد کرد" دوسری جگہ کرامت نامہ مشتاق رام گجراتی جو چراغ قادری کا ہم عصر ہے (اور یہ کرامت نامہ ۱۱۳۲ ہجری (۱۷۲۰ عیسوی) میں تحریر کیا) لکھتا ہے کہ آپ نے بہاون شاہ کی

طرف جو اس وقت نوجوان تھا کی طرف اشارہ کرتے ہوئے فرمایا کہ شہنشاہ اکبر کی تخت نشینی (۹۶۳ ہجری) کے وقت میں اس (بہاؤن شاہ) جتنا تھا۔

ابتدائی حالات : بحوالہ کرامت نامہ چراغ قادری عزت خان ولد شادمان گکمرہ کے استفسار پر حضرت شاہ دولہ نے فرمایا ”میری ماں کا نام نعمت خاتون ہے اور باپ کا نام عبدالرحیم خان لودھی افغان ہے جو سلطان سکندر لودھی کے قبیلہ سے تھے۔“ اے سی ایلیٹ ”کرائیکل آف گجرات“ میں لکھتے ہیں کہ آپ کی والدہ نعمت خاتون سلطان سارنگ گکمرہ کی پڑپوتی تھیں۔ کسی کو اس کا یا اس کے زوال نصیب خاندان کا کوئی پاس نہیں تھا۔ اس لئے رہتاس سے پھر والا میں چکی پیس کر پیٹ پالنا پڑا جہاں سے کالا گجراں چلی گئیں اور وہیں ۹۹۸ ہجری یعنی ۱۵۹۰ عیسوی میں چار سال مزید دکھوں کے دن کاٹنے کے بعد وفات پا گئیں۔

بحوالہ ”احوال العارفین“ آپ کی ولادت باسعادت ۹۸۹ ہجری مطابق ۱۵۸۱ عیسوی میں خان عبدالرحیم خان لودھی کے ہاں ہوئی جو شہنشاہ ہند سلطان بہلول خان لودھی مرحوم کے خاندان سے تھے اور سلطان ابراہیم لودھی کے پوتے تھے۔ والدہ ماجدہ بی بی نعمت خاتون بنت غازی خان بن سلطان سارنگ گکمرہ تھیں۔ سلطان سارنگ نے خواص خان باغی کو پناہ دی تھی۔ سلطان سلیم خان بن سلطان شیر شاہ سوری (متوفی ۹۶۰ ہجری ۱۵۵۳ عیسوی) نے حملہ کیا۔ رہتاس کے مقام پر لڑائی ہوئی جس میں سلطان سارنگ مارا گیا اور آپ کے نانا اور والدہ کو قیدی بنا کر دہلی لایا گیا۔ جب شہنشاہ ہند ہمایوں دوبارہ تخت دہلی پر قابض ہوا تو اس نے اس پاک دامن کا نکاح اپنے ایک سپاہی یا داروغہ شاہی عبدالرحیم خان لودھی سے کر دیا۔ بی بی نعمت خاتون کے بطن سے حضرت کبیر الدین ”شاہ دولہ“ گجراتی پیدا ہوئے۔ آپ کی ولادت کے بعد اسی سال آپ کے والد انتقال کر گئے۔ آپ کی والدہ ماجدہ واپس رہتاس تشریف لے گئیں۔ انتہائی کس مہر کی حالت تھی۔ موضع سالہ پر گنہ پھر والہ میں پانچ سال گزارے وہاں سے کالا (گجراں) گاؤں میں چکی پیس کر چار سال گزارے اور یہیں اللہ کو پیاری ہو گئیں۔ سیالکوٹ آمد : یتیمی اور بے کسی کے عالم میں کوئی پرسان حال نہ رہا۔ آخر پھرتے پھرتے سیالکوٹ تشریف لے آئے وہاں ایک ہندو مہتہ کھیم چند (المعروف کھماں) وڈیرہ سے ملاقات ہو گئی۔ اس نے آپ کو اپنے ہاں ملازم رکھ لیا کچھ عرصہ بعد آپ کی ذہانت و خوش خلقی اور امانت و دیانت دیکھ کر انہیں اپنا ستھی بنا لیا۔ ”سلیم التواریخ کے مطابق آپ یتیمی کی حالت میں سیالکوٹ پہنچ گئے اور وڈیرہ کے مال مویشی چرانے پر نوکر ہو گئے۔ آپ علوم متداولہ کی تحصیل نہیں کر سکے تھے۔ کرامت نامہ قلمی مصنفہ مشتاق رام گجراتی (محررہ ۱۱۳۲ ہجری ۱۷۲۰ عیسوی) کے مطابق ”روزے مولوی محمد حکیم پر سید کہ شاہ دولہ من درخواندن علم تحصیل ساخت از راہ خدا بیچ معلوم نہ شد تو کہ در راہش قدم نمادی از چہ سبب و چگونہ؟ مرا راست بگو ہدایت کن“ فرمودند کہ بہاؤ! (بہاؤن شاہ) تو از عنایت ایزدی تمام علمت حاصل کردہ فاضل و دانش مند گشتی و بادشاہ زمین و زمان امام تمازت ساجد و فقیر عاجز امی را خدا تعالیٰ بسوئے خود کشیدہ۔۔۔۔۔“

فیض باطنی : حضرت سیدنا سرمست سہروردی کے حالات میں لکھا گیا ہے کہ حضرت شاہ دولہ کی

نوجوانی کے زمانے میں آپ (سرست) سیالکوٹ تشریف لائے اور انہیں وڈیروں کے طویلے کے پاس ہی اترے جہاں حضرت شاہ دولہ رہائش پذیر تھے۔ حضرت سرست نے اسی کے قریب اپنی خانقاہ تعمیر فرمائی۔ حضرت شاہ دولہ کو یہیں آپ کے حلقہء ارادت میں آنے کا شرف حاصل ہوا۔ بحوالہ "احوال العارفین" آپ قریباً بارہ سال تک عبادت و ریاضت، مجاہدات اور ذکر و شغل سرور میں مشغول رہے۔ مرشد کامل نے ساتھ ہی ساتھ خانقاہ کی خدمت اور محنت مزدوری اور گدائی جیسے سخت مجاہدے بھی کرائے اور باطنی تربیت فرمائی۔ بازید سیالکوٹی کی حویلی میں کام پر لگوا یا۔ مسجدوں میں پانی بھرنے اور کھاری پانی والے کنوؤں کو خس و خاشک سے خالی کر کے مینھا پانی نکالنے کو فرمایا۔ مشقت مجاہدات و ریاضات کے ساتھ ساتھ پیر و مرشد آپ سے تلاوت کلام اللہ بھی سنتے تھے۔ "سلیم التواریخ" میں لکھا ہے کہ شاہ سیداً نے دولہ کو خدمت گزاروں میں مستعد پاتے ہوئے آپ کے حق میں فرمایا تھا۔ "ہر کرا مولا دہد از گولا شاہ دولہ گرد"۔

خرقہ خلافت : (۱) حضرت سیدنا سرست کے احوال میں ہم نے آپ کے وقت آخر کا تذکرہ بحوالہ قلمی "کرامت نامہ" از چراغ قادری درج کیا ہے۔ حضرت کے وصال پا جانے کے بعد کے واقعہ کے سلسلہ میں لکھتے ہیں۔ (جب حضرت سیدنا) عالم بقا کو چل دیئے (ان کے دہن میں سانس پھونکنے کے اثر سے) شاہ دولہ پر بے خودی سی طاری ہو گئی جس میں چمنستان ظہور جلال و جمال میں اپنے آپ کو پہنچا ہوا پایا۔ بحال ہوئے تو تجمیز و تکلفین میں لگ گئے۔ فارغ ہو کر لوٹے تو ہر قدم پر یوں محسوس ہوتا تھا کہ عالم بالا سے آواز آرہی ہے۔ "اے شیخ دولہ! جسے دے تے مولا" لوگ آپ کے گرد ہجوم کر آئے اور نعرے لگانے لگے "دم ہو دولہ دریائی، تنگی گئی فراخی آئی"۔

(۲) اس ضمن میں مرزا اختر دہلوی مصنف "تذکرہ اولیائے ہند" لکھتے ہیں۔ آپ سیالکوٹ میں آکر سیدنا سرست کے مرید ہوئے۔ چند مدت ان کی خدمت میں رہے جب شیخ کا وقت قریب پہنچا شیخ نے اپنے دوسرے مرید کو بلایا اس کا نام بھی دولہ تھا وہ موجود نہ تھا۔ آپ گئے۔ شیخ نے فرمایا کہ تیری ضرورت نہیں آپ واپس ہوئے شیخ نے پھر دولہ کہہ کر آواز دی وہ حاضر نہ تھا۔ شیخ دولہ ہی حاضر ہوئے شیخ نے آپ کو دیکھ کر فرمایا "ہر کرا مولا بہ دہد شاہ دولہ گرد" تمام معرفت الہی ان کو دے کر انتقال کیا۔ اس کے بعد ایک مدت تک شاہ دولہ پر جذب و سکر رہا۔ ہر وقت شہود ذات میں مستغرق رہتے۔ مت جام وحدت رہتے۔ جنگلوں میں شیر اور پلنگوں سے محبت رکھتے تھے۔ بعد مدت جب ہوش میں آئے باب فتوحات ظاہری اور باطنی کھلا۔ ہزاروں کرامات اور خوارق ظاہر ہوئے۔ ہزاروں آدمی آپ کی خدمت میں مرادیں لے کر جاتے اور حسب دلخواہ اپنی مرادیں پاتے۔ ہر روز اللہ تعالیٰ اپنے خزانہ غیب سے عطا کرتا جسے آپ ہر روز مساکین میں تقسیم فرمادیتے۔

بحوالہ "تاریخ سیالکوٹ" مولفہ عبدالصمد غلام محمد طبع ۱۸۸۷ عیسوی مطبع صدیقی سیالکوٹ شہر راویان معتبر روایت کرتے ہیں کہ شاہ دولہ صاحب اواکل میں کسبماں وڈیرہ باشندہ سیالکوٹ کے نوکر و غلام تھے۔ آخر کار جناب شاہ سیداً صاحب کے مرید ہوئے جو سیالکوٹ میں ایک جنید وقت اور شبلیء دہر بڑے عابد اور زاہد خدا پرست تھے کہ جن کی پیشانی سے نور ایمان ٹپکتا تھا (اور مزار پر انوار جن کا

اب متصل سرائے بازار غلہ منڈی جانب مغرب شریالکوٹ ہے) کہ جس کے دیکھنے سے انسان کو ایک رغبت اور محبت خدا پرستی کی جوش مارتی ہے، ان کے فیض صحبت سے شاہ دولہ صاحب تارک الدنیا فقیر ہو گئے۔۔۔ شاہ دولہ صاحب ہر اہل حاجت کو اپنے پاس سے کچھ دے دیتے اور کسی سے ایک جہ تک کے طلبگار نہ ہوتے اور جو کچھ رفاہ عامہ کیلئے انہوں نے سعی اور کوشش کی بیشک ان کی حق پرستی دین داری و نیکو شعاری کا ایک کامل ثبوت ہے۔ (۱) پل ایک نالہ جانب مشرق و جنوب سیالکوٹ کے برشاہراہ لاہور و پسرور وغیرہ ندی "ایک" پر مضبوط پختہ پل بنوایا۔ (۲) دو سرا پل نالہ ہنسی پر متصل پسرور سیالکوٹ سے دس کوس فاصلے پر (۳) خاص شہر پسرور کے قریب جانب مغرب بڑا تالاب عمیق اور وسیع (۴) پل بڑیک نالہ متصل ایمن آباد ضلع گوجرانوالہ اس کا نام بھی پل شاہ دولہ ہے (۵) متصل شہر گجرات نالہ پختہ پل اور تالاب پختہ بھی بنوایا۔

یہ بھی عام خیال ہے کہ خدا تعالیٰ نے ان کو خزانہء غیب سے حصہ دے رکھا تھا کہ آپ اس قدر روپیہ جو خرچ کرتے تھے وہ کم ہونے میں نہیں آتا تھا۔۔۔ آپ ہمیشہ مزدور و معمار وغیرہ کے اخراجات کے لئے روپیہ جو مصلا کے نیچے سے نکال کر دیا کرتے تھے تو ایک شخص نے جس مکان میں آپ رہتے تھے نقب لگا کر مقام سجادہ کو خوب کھودا مگر کچھ نہ پایا لاچار مایوس ہو کر چلا گیا۔ جس وقت آپ مزدوری تقسیم فرمانے لگے تو اس مزدور کو دو چند (دو گنے) دام دیئے کسی نے سبب دریافت کیا تو آپ نے فرمایا کہ نصف مزدوری اس کی روز روشن کی ہے اور نصف شب کی کہ اس نے بہت مشقت اٹھائی ہے۔ بمطابق "سلیم التواریخ" سیالکوٹ شہر میں شاہ سرمست کا پختہ مزار، خانقاہ کی فصیل، خانقاہ امام علی الحق اور چند مزارات جو گھر اور خانقاہ ہیں یہ شاہ دولہ گجراتی کے بنوائے ہوئے ہیں۔

گجرات میں منتقلی : اپنے مرشد کی وفات کے دس سال بعد اشارہء نبی کے تحت گجرات میں ۱۰۲۲ ہجری ۱۶۱۳ عیسوی آکر ڈیرہ لگایا۔ (کرانیکل آف گجرات) بمطابق "سلیم التواریخ" شاہ دولہ صاحب اپنے مرشد کی اجازت سے اور ان سے اشارہ پا کر ہی گجرات رہنے لگے تھے۔

دریائی کی وجہ تسمیہ : آپ کی سخاوت دریا کی مانند تھی نیز آپ دریا سے جس وقت بھی چاہتے بغیر کشتی کے سوکھے قدم پار ہو جایا کرتے تھے۔ بمطابق صاحب "بستان الانبیاء فی انوار الاصفیاء" آپ کو دریائی اس لئے کہتے ہیں چونکہ آپ چودہ سال تک بسلسلہ چلہ دریائے چناب کے اندر رہے تھے۔

مستجاب الدعوات : بقول "خزینۃ الاصفیاء" زبان مبارک سے جو کلمات دعائیہ وغیرہ نکلتے اسی طرح ظہور پذیر ہوتے اور دعا کے تیر خطانہ ہوتے۔ ایک آدھ مرتبہ حاسدوں اور خشک ملاؤں نے شکایت بکسور شاہ جہان پیش کی لیکن انہوں نے درخور اعتنائہ سمجھا۔

مشاق رام گجراتی (صاحب کرامت نامہ) حضرت شاہ دولہ کے ہاتھ پر مشرف بہ اسلام ہو کر امان اللہ نام پانے والا بتایا گیا ہے۔

مغل بادشاہوں کی ماں : راجوری میں جو جموں کشمیر کا حصہ ہے ہندو حکمرانوں کے زیر اثر ہونے کی وجہ سے دختر کشی کا رواجان بہت عام تھا۔ راجور کا راجہ چتر سنگھ (اسلامی نام تاج الدین خان) ۱۶۰۰ عیسوی کے لگ بھگ عہد جہانگیری میں تخت نشین ہوا۔ یہ حضرت شاہ دولہ کا دلی عقیدت مند تھا۔

اس کے ہاں جب بھی بچی ہوتی وہ اسے مار ڈالتا حضرت شاہ دولہ نے اسے اس قہجی رسم سے منع فرمایا۔ چنانچہ ایک لڑکی کی پیدائش جب ہوئی تو آپ نے کھلا بھیجا کہ اس لڑکی کو زندہ رہنے دیا جائے۔ بڑی ہو کر یہ انتہائی خوش قسمت ہوگی اور بادشاہوں کی ماں بنے گی۔ ۱۶۳۳ء میں جب شاہ جہاں براستہ راجوری کشمیر گیا تو اورنگ زیب بھی ساتھ تھا۔ ان دنوں وہ بچی جوان ہو کر بہت خوبصورت اور جاذب نظر دو شیزہ ہو چکی تھی۔ راجہ (چتر سنگھ) تاج الدین خان نے اپنی بیٹی تجدید وفا کرتے ہوئے شاہ جہاں کو نذر کی جسے انہوں نے قبول فرما کر شہزادہ اورنگ زیب کے حوالے کر دی جس سے اس نے شادی کر لی۔ محل میں آنے پر ان کا اسلامی نام رحمت النساء اور لقب نواب بائی قرار پایا۔ قدرت الہی ملاحظہ ہو کہ اسی رحمت النساء سے دو لڑکے شہزادہ محمد سلطان اور محمد معظم ہوئے اور ایک لڑکی بدر النساء بیگم پیدا ہوئی۔ محمد سلطان کی وفات تو عمد عالمگیری میں ہی ہو گئی تھی لیکن محمد معظم ”شاہ عالم“ کے نام سے عالمگیر کے بعد تخت نشین ہوا۔

ملکہ رحمت النساء حضرت شاہ دولہ کی مرید ہوئی اور اپنی وصیت کے مطابق اسے حضرت شاہ دولہ صاحب کے مزار کی پائنتی کی جانب دفن کیا گیا جہاں اس کی قبر آج بھی اس مسجد کے صحن میں موجود ہے جو اسی بیگم کے نام پر مسجد بیگم پورہ کہلاتی ہے۔ (ماخوذ از تذکرہ شاہ دولہ دریائی)

شاہی خاندان اور امراء کی عقیدت : وابستگان دامن دولت میں سے ابراہیم خان، مہابت خان بلکہ خان خاناں اور اورنگ زیب شہزادی جہاں آراء ایسی شخصیتیں بھی حضرت شاہ دولہ سے تعلق خاطر رکھتی تھیں۔ دارالشکوہ بھی قدح ہار جاتے ہوئے آپ کی خدمت میں حاضر ہوا۔ جہاں آراء بیگم نے خود بھی گجرات پہنچ کر حضرت کی خدمت میں نذر بھیجی جیسا کہ اس کی تصنیف ”صائب“ میں مرقوم ہے کہ ”ہمیشہ مکاتیب برادر عالی مقدار (دارالشکوہ) بہ من رسید آں برادر والا گوہر ہر دو کس از مشائخ را در راہ دیدہ بودند و حقیقت آں ہا من نوشتہ اند کہ خبرے از ایشاں خواہد گرفت“ کی از آں ایں ہا شیخ دولہ بودند کہ در قصبہ گجرات خورد سکونت دارند و دیگر عبد اللہ نام در جوانی مال جلال کلمہ گوشہ اختیار نمود نشستہ اند چون بہ گجرات رسیدم خواجہ سراہی را با نیاز نزد شیخ دولہ فرستادم و اظہار اخلاص نمودہ التماس فیضی نمودم کہ از ایشاں من رسد لیکن می خواستم از ایشاں نہ یا نعم۔“

اورنگ زیب کی حاضری : شہزادہ اورنگ زیب یہ جاننے کیلئے جب مضطرب ہوا کہ شاہ جہاں کے بعد دارالشکوہ اور مراد میں سے کون تخت نشین ہو گا یا وہ خود تو وہ شاہ دولہ کے پاس حاضر ہوا اور اس نے شاہ صاحب کو مرغ زریں، ایک ولایتی ملی اور چوہی عصا پیش کئے اس خیال سے کہ اگر شاہ دولہ صاحب نے عصا لوٹا دیا اور دوسری چیزیں رکھ لیں تو اس بات کا اشارہ ہو گا کہ تخت اس کو ملے گا۔ شاہ دولہ نے جوں ہی شہزادے کو دیکھا اٹھ کر سلام کیا اور جلالت ماب کہا۔ ایک روئی شہزادے کو دی، عصا لوٹا دیا اور کہا یہ روئی خدا نے تمہارے لئے بھیجی ہے۔ اور یہ عصا تمہیں تمہارے با اختیار ہونے کی علامت کے طور پر دیا جاتا ہے۔ ”خوش دل رہو“ اورنگ زیب نے بیگم بائی کو یہ داستان سنائی جس نے اپنے بارے میں شاہ دولہ کی پیش گوئی سنا کر کہ وہ بادشاہوں کی ماں ہوگی شہزادے کے اعتقاد کو اور پختہ کر دیا۔ بیگم بائی کے بیٹوں معظم اور محمد سلطان میں سے اول الذکر شاہ عالم کے لقب سے تخت

نشین ہوا۔ (المیٹ، کرائیکل آف گجرات)

عبداللہ خوشی : صاحب ”معراج الولايت“ کا کہنا ہے کہ میں سفر حسن ابدال کے وقت شاہ دولہ کی خدمت میں حاضر ہوا۔ آپ مراقبہ میں تھے اور قوال خواجگان چشت کی مدح سرائی کر رہے تھے۔ جب آپ نے مراقبہ سے سر اٹھایا تو میری طرف متوجہ ہوئے۔ مجھے مٹھائی عطا فرمائی۔ میں نے عرض کی کہ بندہ کو عطاء ظاہری کی طلب نہیں نعمت باطنی سے حصہ چاہتا ہوں۔ متبسم ہوئے اور کہا کہ اسے بھی لے لو اور وہ بھی دوں گا چنانچہ بندہ کے حال پر بے شمار عنایات باطنی و ظاہری ارزانی فرمائیں۔ (”معراج الولايت“ بقول مصنف اس نے ۱۰۹۳ ہجری میں تالیف کی ۱۰۶۶ ہجری میں وہ تعلیم سے فارغ ہوا لہذا ۱۰۶۶ ہجری (مطابق ۱۶۵۶ عیسوی) کے بعد ملاقات کی ہوگی۔)

آخری ایام : چراغ قادری اپنے قلمی ”کرامت نامہ“ میں لکھتے ہیں کہ آپ امام علی الحق کے مزار (سیالکوٹ شہر) پر گئے ہوئے تھے اور وہاں سات دن رہے۔ امام صاحب سے عرض کی کہ آپ اپنے جوار میں چپہ زمین عنایت کر دیجئے لیکن آپ نے فرمایا کہ تمہاری آسودگی کے لئے گجرات منتخب کیا جا چکا ہے اس لئے جتنی جلدی ہو سکے وہاں چلے جاؤ چنانچہ یہ سنتے ہی عازم گجرات ہو گئے۔ ساحل چناب تک آتے آتے لوگوں کا ہجوم اکٹھا ہو گیا۔ شیخ نے وہاں ہی میانی ملاحاں میں شہوتوں کے ایک باغ میں جسے آپ نے خود ہی لگایا تھا رات بسر کی۔ صبح کو تمام اہل زیارت کو رخصت کیا اور خود کشتی میں سوار ہو کر دریا کے اس طرف آ گئے۔ ملاحوں کو نقد و اجناس دے کر خوش کیا اور گجرات کو چل دیئے۔ چاشت کے قریب موضع سوق (گجرات سے تقریباً ۳/۵ میل جلال پور جہاں کی طرف لب سڑک) کہ راقم چراغ قادری کا وطن مالوف ہے۔ تشریف لائے اور احقر کے اسلاف بزرگوار کے مقبرہ میں ایک درخت تلے بیٹھ گئے فاتحہ پڑھی اور فرمایا کہ ہمارے تمہارے انفصل کی ساعت آن پہنچی ہے۔ لوگ جوق در جوق آنے لگے اور نذریں نیازیں حاضر کرنے لگے جو ان ہی لوگوں میں بانٹتے گئے۔ دو گھنٹی اس خاکسار کو بھی شرف تقرب رہا۔ ایک پشتارہ شکر اور شیرینی فقیر کے حصہ میں بھی آئی۔ پھر گجرات کو روانہ ہو پڑے۔ پانچ دن تک صحت مند و سلامت رہے چھٹے روز اچانک بخار نے گرفت کر لی۔ تیرہ دن تک اسی میں مبتلا رہے۔ حکیم اور طبیب دوائیں لے کر آئے مگر آپ نے قبول نہ کیں۔ یہی فرماتے تھے کہ دولہ وصال دوست می خواہد و این مردم ناداں سبب انفصال می بلند و تردد زندگانی می کنند و می دانند کہ زندہ آنت کہ با دوست وصالے دارد“

اسی اثناء میں بھاون نے جسے بعض فرزند حقیقی کہتے ہیں اور بعض متسی، عرض کی کہ تیرک مجھے عنایت ہو فرمایا کہ اے بھاون! تو دولا کو راضی نہ رکھ سکا تو مولا کو کیسے راضی رکھ سکے گا۔ کلیم البتہ یہ ہے خواہ اسے تو لے لے خواہ کوئی اور لے لے۔

مغز را ہمراہ خود برداشتم استخوان پیش سگان بذاشتم

ہاں! یہ وصیت ضرور کرتا ہوں کہ اگر دولا کی تربت کی مجاوری کرے گا تو ہندوستان و خراسان سے جو بھی ادھر سے گزرے گا ایک درم اس خاکسار کی خاک پر رکھتا جائے گا اور تمہاری معیشت کے لئے کافی ہوگا اور رزق کی تجھے نہ کمی ہوگی نہ غمی اور اپنے اندر غرور پیدا کر کے کسی اور جگہ جائے

گا تو سرگرداں و بے نوا رہے گا۔ آخر دو شنبہ کے روز ۱۵ ربیع الاول ۱۰۸۶ ہجری (مطابق ۳۰ مئی ۱۶۷۵ عیسوی) میں جرمِ نوش جام بقا ہو گئے۔

حضرت کا سن وصال اختلافی ہے۔ حضرت شاہ دولہ کے مزار پر تاریخ وفات کے سلسلہ میں یہ بیت رقم ہے۔

بتوحید آل عارف حق گزیدہ بگو شاہ دولہ بخت رسیدہ

(۱۰۸۵ ہجری، مطابق ۱۶۷۳ عیسوی)

سال وفات : خزائن الاصفیاء میں بحوالہ ”مخبر الواسلین ۱۰۸۵ ہجری اور بحوالہ شجرہ چشتیہ ۱۰۷۵ ہجری لکھا ہے۔ حدیقت الاولیاء مولفہ مفتی غلام سرور لاہوری مطبوعہ اسلامک بک فاؤنڈیشن سن آباد لاہور میں پروفیسر محمد اقبال مجددی صاحب نے صفحہ نمبر ۱۷۲ پر حضرت شاہ دولہ کے حالات میں جو حاشیہ (Foot note) تحریر فرمایا ہے اس میں سال ۱۶۷۱ عیسوی (۱۰۸۶ ہجری) کو ترجیح دی ہے انہوں نے اپنی تحقیق کا ماخذ ”کرامت نامہ“ مشتاق رام گجراتی (قلمی نسخہ مملوکہ سید شرافت نوشاہی مصنف ”شرف التواریخ“ کو قرار دیا ہے۔

حضرت بابا جنگو شاہ قلندر سروردی

گجرات (پنجاب) کے ایک برگزیدہ ولیء کامل جن کی جدوجہد اور توجہ باطنی سے اسلام نے نشوونما پائی اور لاکھوں بندگان خدا نے ان سے توحید و رسالت کا حقیقی راستہ پایا حضرت بابا جنگو شاہ قلندر سروردی ہیں۔ آپ کا اصلی نام شرف الدین تھا۔ ابتدا میں بہت بڑے ڈاکو تھے۔ ایک دفعہ ڈاکہ مار کر بھاگے تو لوگوں کو پتہ چل گیا اور ان کا پیچھا کیا۔ آخر پکڑے گئے اور انہیں اتنا مارا پینا کہ بے ہوش ہو گئے۔ جب ہوش آیا تو اٹھ کر حضرت شاہ دولہ دریائی گجراتی سروردی قادری کے مزار پر حاضر ہوئے اور داویلا کیا۔ اپنا اپنا مقدر ہے۔ بابا جنگو شاہ اس حالت بیماری یا مار میں اٹھ نہیں سکتے تھے۔ چنانچہ حضرت شاہ دولہ نے ایک رات باجسد ظاہری قبر سے نکل کر بابا جنگو شاہ کو فرمایا اگر توبہ کرتے ہو تو ابھی تمہارے زخموں کا علاج بتا دیتا ہوں۔ آپ نے عرض کی توبہ کرتا ہوں اور آئندہ چوری اور ڈاکہ زنی سے تائب ہونے کا وعدہ کرتا ہوں حضرت شاہ دولہ نے آپ کے زخموں کا ایک معمولی علاج بتا دیا اور ساتھ ہی ایک روحانی سبق تلقین فرما کر بیعت کر لیا اور طریقہء سروردیہ کا سبق تلقین فرمایا جو مریدین میں ”طریقت او۔ یہ“ کے نام سے پکارا جاتا ہے اور جو حضرت شاہ دولہ رحمۃ اللہ علیہ کا مسلک طریقت ہے۔ ان دنوں حضرت شاہ دولہ کے مزار اقدس کے ساتھ ہی دریا چناب بہتا تھا۔ اب تک یہ بات مشہور ہے کہ ایک پلی تھی اور اس مقام پر سوہنی ڈوب کر مری تھی۔ بعض کے نزدیک دریا پلی کے اس طرف تھا اور بعض کے نزدیک پلی کے پار۔ حیر! بیعت کے بعد آپ کو جب حضرت نے سبق تلقین فرمایا اور مجاہدے کا حکم دیا تو آپ نے اس پلی کے مقام سے ایک سرنگ نکالی جو دریا کے نیچے نیچے لے گئے۔ صبح وہاں چلے جاتے اور رات کو کنارے پر آجاتے۔ اتنا مجاہدہ کیا کہ حالت استغراق طاری ہو گئی اور حالت مجذوبی میں باقی کے تلفات شرعیہ ختم ہو گئے۔ بالآخر مراد کو پہنچے اور ”رتبہ قلندر“ حاصل کیا۔ صاحب ”تذکرہ غوفیہ“ نے آپ کی بہت تعریف کی ہے۔

حضرت غوث علی پانی پتی علیہ رحمۃ نے دو قلندروں کا ذکر فرمایا ہے۔ کہ ”قلندروہ ہے کہ تجرید و تفرید میں یکتا اور بے پروا ہو اور شرط یہ کہ مجذوب بھی ہو اور سالک بھی جیسے حضرت شرف الدین بو علی قلندر تھے یا اس زمانہ میں حضرت جنگو شاہ گزرے ہیں۔“ وہاں سے فیض یاب ہو کر اپنے گاؤں ملہو کھوکھر میں مقیم ہو گئے اور یاد الہی میں پھر مستغرق ہو گئے۔ صبح و شام آپ کی عبادت گاہ کے باہر کثیر ہجوم جمع رہنے لگا۔ آپ تھوڑی دیر کیلئے دن میں کسی وقت حجرے سے باہر آتے اور خلق خدا کیلئے دعا فرما کر پھر اندر تشریف لے جاتے۔ آپ کی کرامات اور تصرفات باطنی کے قصے زبان زد عام ہیں۔

اسی طرح حضرت بابا جنگو شاہ قلندر سروردی رحمۃ اللہ علیہ کا بھی مریدین کو بیعت کرنے کا عام طریقہ نہیں تھا جس طرح کہ شرعی بیعت کی جاتی ہے بلکہ آپ کا طریقہ بھی سلسلہء سروردیہ بطریق اوسمہ تھا بس ایک توجہ فرمائی اور کام کر ڈالا۔ حضرت بابا جنگو شاہ کو جو سبق ملا وہ قادری اور سروردی مخلوط ہے۔

مولوی محمد صالح کنجاہی اپنی تصنیف ”سلسلہء اولیاء“ قلمی میں حضرت بابا جنگو شاہ کے متعلق لکھتے ہیں کہ ان کا عجیب حال ہے کہ کسی چیز کی پرواہ نہیں۔ گرمی یا سردی ہر موسم (آسمان کی چھت کے نیچے) باہر رہتے۔ نہ سردی سے خطرہ نہ گرمی کا اثر نہ صاحب دولت سے الفت نہ بے نوا سے نفرت نہ کسی غیر سے دلچسپی بلکہ ہر وقت اللہ تعالیٰ کا ذکر اور اسی سے رغبت۔ مولانا کے اصل الفاظ یہ زبان فارسی میں اتنی غنائیت ہے اور وہ اتنی دلکش و پر لطف ہے کہ ان الفاظ کو یہاں درج کئے بغیر بن نہیں پڑتی۔ آپ بھی ملاحظہ فرمائیے اور اس مرصع، مترنم اور متوازن عبارت پر سر دھنئے:-

حریر فرماتے ہیں۔ ”حالش عجیب حالے است کہ پروائے کے ندارد و در زمستان تابستان بیرون می ماند۔ نہ از سردی خطرے نہ از گرمی اثرے۔ نہ با شغم الفتے و نہ از گدا نفرتے و نہ با کس آنے و درازے ہمیشہ با حق در سوز و گدازے۔“

بر تخت فنا نشسته شاہے از ترک بتارکش کلاہے
از ہر دو جہاں او را خبرنے و از گرمی و سردیش ضرر نے
از جام و صبح بخودی مست از بود و نبود و کون و راست
آپ کا قیام موضع ملہو کھوکھر میں رہا جو زمیندارہ کالج گجرات سے تقریباً چار میل پر مشہور گاؤں ہے۔ وہیں آپ کا مزار پر انوار ہے۔ بمطابق ”لاہور کے اولیائے سرورد“ از میاں محمد دین کلیم آپ کا وصال ۱۲۸۱ ہجری مطابق ۱۸۶۳ عیسوی میں ہوا۔ آپ کے متعلق دیوان شیخ عبداللہ میں لکھا ہے۔
جناب شاہ جنگو تودہ خاکستر عشق چو او مجذوب ذات کبریا کتر شود پیدا
بجو اے شیخ تا بخش ز خاکستر علی گوید زرگم گشتہ در آتش ز خاکستر شود پیدا
تاریخ ولادت کا پتہ نہیں چل سکا عمر کے متعلق بعض کے نزدیک سو سال کے لگ بھگ تھی اس لحاظ سے ۱۷۷۸ ہجری (۱۷۶۳ عیسوی) کے لگ بھگ ہو سکتی ہے۔

حضرت میاں غلام محمد سروردی ”حیات گڑھی

حضرت میاں صاحب المعروف ”بابا جی قبلہ“ راقم الحروف (خاور سروردی) کے دادا پیر تھے۔ آپ کے حالات راقم الحروف کے پیر و مرشد کامل حضرت ابو الفیض سید قلندر علی سروردی کی

تصنیف لطیف ”تعارف سروردیہ“ اور آپ کے ارشادات گرامی (راقم الحروف کی مطبوعہ کتاب موسومہ ”تذکرہ و ملفوظات ابوالفیض سید قلندر علی سروردی“) پر مبنی ہیں۔

مبشرات : حضرت میاں غلام محمد سروردی حیات گزہمی کے پردادا حضرت شیخ مسعود حضرت غلام قادر گجراتی قادری کے مرید و خلیفہ تھے۔ ان کی خدمت اقدس میں ایک صاحب باطن سید حامد شاہ صاحب بھی تشریف لایا کرتے تھے۔ روز مرہ کی ملاقات شیخ مسعود اور سید حامد شاہ میں گہری محبت اور دوستی کا رنگ اختیار کر گئی چنانچہ شاہ صاحب اکثر و بیشتر شیخ مسعود کے ہاں ملنے کیلئے آتے رہتے ایک دن جب ملنے کیلئے تشریف لائے تو شیخ مسعود کو اپنے حجرہ سے باہر (برائے ملاقات) آنے میں خلاف معمول دیر ہو گئی۔ شاہ صاحب نے دیر کی وجہ پوچھی تو آپ نے فرمایا دربار رسالت ماب صلی اللہ علیہ وسلم سے مجھے ایک بچے کی خوشخبری مل رہی تھی مگر وضاحت کیلئے دوبارہ عرض کرنے کی جسارت نہ ہوئی کہ وہ بچہ کون اور کس کے ہاں ہوگا؟ ”حامد شاہ صاحب بولے کہ وہ بچہ آپ کے پوتے میاں محمد علی صاحب کے ہاں ہوگا جس کی مجھے بھی آگاہی ہے اس کا مشہور نام غلام محمد اور تاریخی نام غلام صدیق ہوگا۔ شیخ مسعود کو بھی حالت کشف میں یہی نام بتا کر فرمایا گیا تھا کہ وہ بچہ (بڑا ہو کر) منزل فقر میں یگانہ سرائت اس کا نخانہ، اقلیم خیر کا تاجدار، میدان صبر و رضا کا شاہ سوار، کشف و کرامات کا مرقع و متصرف، راہروان منزل تجرید اور وادیء تفرید کا راہ نما ہوگا۔

ولادت باسعادت : حضرت میاں صاحب کی والدہ ماجدہ کی زبان فیض بیان سے یوں ذکر ہوا ہے کہ انہوں نے خواب میں دیکھا کہ سرکار دو عالم صلی اللہ علیہ وسلم تشریف لائے اور فرمایا: بی بی تم کو ایک مقدس چیز دی جاتی ہے لے لے اور اس کی حفاظت اور شکر کرنا کیونکہ ناشکروں کو اللہ تعالیٰ مقبول نہیں رکھتا۔ مائی صاحبہ نے یہ خواب حضرت کے جد امجد (میاں شیخ مسعود) سے ذکر کیا اور تعبیر چاہی مگر وہ خواب سن کر خاموش ہو گئے۔ تھوڑی دیر بعد فرمایا: بیٹا اس خواب کا کسی سے ذکر نہ کرنا اللہ کریم رحم فرمائے گا اور اس کا نتیجہ نہایت اچھا ہوگا۔ چنانچہ بالآخر اس خواب کی تعبیر حضرت میاں صاحب کی ولادت باسعادت کی صورت میں ظاہر ہوئی۔ حضرت میاں صاحب کی صحیح تاریخ پیدائش کا علم نہیں ہو سکا۔ ”تعارف سروردیہ“ میں عمر شریف ۱۱۰ سال تحریر شدہ ہے۔ اس لحاظ سے سال پیدائش ۱۲۵۷ ہجری (۱۸۴۱ عیسوی) بنتا ہے۔ ولادت مبارک موضع رسول پور تحصیل و ضلع گجرات (پنجاب) میں ہوئی جہاں آپ کے آباء مقیم تھے۔

شجرہ نسب : الحاج حضرت میاں غلام محمد سروردی بن حافظ محمد علی بن حافظ میاں محمد بن میاں شیخ مسعود بن حافظ اللہ یار بن میاں محمد جعفر بن عبد الجلیل بن سلیمان بن صدر الدین بن براء الدین بن داؤد بن تاج دین بن بھولا بن عبدالدائم بن معراج الدین بن قلنس بن پھرنا بن ملک بناں بن نصرت بن بھرت بن چت بن جن بن زمان بن کھوکھر بن قطب شاہ بن علی علیہ السلام۔

شماں شریف و لباس : قد زیبا میانہ، چہرہ اقدس نہایت حسین و خوبصورت، ریش مبارک متشرع، رنگ سرخ و سفید نکھرا ہوا، تقدیس و تنویر اور عظمت و رفعت کا آئینہ دار، آنکھیں نیلگون اور روشن جن میں حیاء و شرم کا جوہر بدرجہ اتم موجود۔ دوائی محویت کے باوجود حق بینی و حقیقت شناسی

میں یکتا۔ لباس نہایت سادہ اور موٹا تقا خزانہ پوشش سے مطلقاً بے نیاز۔
 اوائل عمری : آپ بچپن ہی سے عام بچوں کی طرح نہ کھاتے نہ پیتے۔ نہ روتے نہ سوتے نہ بھند
 ہوتے شوخی سے نفرت اور کھیل تماشے کی بجائے گوشہء تنہائی سے پیار ہوتا۔ آپ صغیر سنی میں جب
 حضرت بابا جنگو شاہؒ کی خدمت میں حاضر ہوئے اور انہوں نے دیکھا کہ یہ بچہ اپنے وقت میں عدیم
 المثال ہوگا تو محبت سے گود میں اٹھالیا۔ اپنی مجذوبیت سے سلوک فرمایا۔ دیکھا کہ ابھی فقر کی دولت
 پیدا کرنے والی ہے چنانچہ انہیں کندھوں پر اٹھالیا اور لے گئے۔ حضرت قبلہ بابا جیؒ فرماتے ہیں کہ مجھے
 حضرت بابا جنگو شاہؒ کئی دن رست میں دبا دیتے تھے اور خود چلے جاتے تھے لیکن بفضل تعالیٰ مجھے کسی
 قسم کی تکلیف نہ ہوتی تھی۔ ان کے پاس لوگ جب حاجت روائی کے لئے حاضر ہوتے تھے تو آپ
 انہیں کہتے تھے کہ اس بچے کو تحفہ یا مٹھائی دو چنانچہ لوگ میرے پاس بتاشے وغیرہ رکھتے اور کہتے دعا
 کرو۔ اللہ تعالیٰ دعائیں قبول فرمانے والا ہے ان کی حاجتیں پوری ہو جاتیں۔

۱۸۳۸ء میں سات سال کی عمر میں آپ دینی تعلیم پر ڈال دیئے گئے۔ دینی درسی کتب کچھ اپنے
 دادا محترم اور کچھ اپنے والد صاحب سے پڑھیں۔ علم فقہ مولوی قائم دین سکھ بھلو کے تحصیل گجرات
 سے حاصل کیا۔ علم ادب عربی اور اخلاقی کتب کا مولوی عبداللہ سکھ چک عمر والوں سے حصہ پایا۔ علم
 اصول اور معانی کیلئے مولوی محمد عالم صاحب کی خدمت میں پہنچے اور کمال ہوئے۔ اس کے بعد علم
 طب کا شوق اُجس کے لئے سید حکیم احمد شاہ "پنڈی میاں" والوں سے استفادہ کیا اور چھبیس سال
 کی عمر تک تمام علوم سے فارغ التحصیل ہو کر باطنی سلسلہ کی طرف متوجہ ہو گئے۔ اکثر اوقات و طائف
 میں مشغول رہتے۔ گوشہء نشینی نے آپ پر ایک خاص اثر کیا اور چلہ کشی میں انہماک زیادہ ہوتا گیا
 حتیٰ کہ چلہ کشی کی محنت شادہ اور جانکاہ ریاضت سے آپ کی نظر بند ہو گئی جس سے آپ کے والد
 بزرگوار کے علاج کرانے پر صحت ہو گئی۔ بارہ سال مسلسل دریائے چناب میں چلہ کش رہے پچھلا حصہ
 مچھلیاں کھا گئیں جو بعد ازاں بذریعہ علاج معالجہ ٹھیک ہوا۔

بیعت : آپ نے اپنے والد صاحب کو فرمایا کہ حضرت قطب ولایت بابا جنگو شاہ قلندرؒ مجھے بلا تے
 ہیں تو آپ کو ان کے والد ماجد ان کی خدمت میں لے گئے جنہوں نے فی الوقت اپنا پس خوردہ دودھ
 پلایا اور حالت استغراق طاری کر دی۔ اس حالت میں حضرت جنگو شاہؒ نے "ہوش دار" کی آواز دی
 اور فرمایا بیٹا! اس میدان میں بے ہوش کر گرتا مردانگی نہیں جو پھل درخت سے گر جاتا ہے اس کی
 کوئی قدر و قیمت نہیں ہوتی۔ پھر طریقت سروردیہ کا سبق تعلیم فرمایا جو مریدین میں طریقت ادیب
 کے نام سے پکارا جاتا ہے اور حضرت مخدوم شاہ دولا شاہ گجراتیؒ کی طریقت ہے۔ حضرت جنگو شاہ
 صاحبؒ کی تلقین کے بعد متابعت شیخ میں منازل فقر طے کرتے رہے۔

روانگی حرمین شریفین : اسی دوران آپکو "نقش مربوع" کے حصول کا شوق پیدا ہوا۔ قریباً
 اٹھائیس سال کی عمر میں اپنے والد ماجد کے ہمراہ عازم سفر حج ہوئے جس میں نقش مربوع کی تلاش بھی
 مضمر تھی۔ آپ کا یہ تمام سفر براستہ خشکی تھا۔ سرزمین مقدس حجاز بالخصوص مدینہ منورہ میں آپ کا قیام تیرہ
 سال رہا۔ حج زیارت رسول پاک صلی اللہ علیہ وسلم کے دوش بدوش تیرہ سال بعد مدینہ منورہ میں ہی نقش

مرتبہ کے حصول کی تمنا پوری ہوئی اور نقش مرتبہ مل گیا۔ آپ واپس وطن مالوف تشریف لے آئے مگر آپ کے قیام مدینہ منورہ اور حج کے دوران ہی حضرت قبلہ بابا جنگو شاہ کا وصال ہو چکا تھا۔

پیر ظہور الحسن قادری کی خدمت میں : بحوالہ ”تعارف سروردیہ“ خود حضرت قبلہ میاں غلام محمد صاحب سروردی نے ارشاد فرمایا کہ جب حضرت قبلہ جنگو شاہ میرے گھر واپس پہنچنے سے پہلے انتقال فرما گئے تو مجھے سابقہ طمانیت نہ رہی اور میں نے چاہا کہ مجھے کوئی دوسری پاکیزہ مجلس ملے یا کسی کامل پیر کی صحبت میسر آجائے۔ اتفاق حسنہ سے انہیں دنوں ایک بزرگ سید ظہور الحسن بٹالوی کا ہمارے علاقے میں گذر ہوا۔ میرے والد ماجد نے مجھے فرمایا کہ یہ بزرگ قادری طریقت اور ایک مقدس گھرانے کے اوالعزم فرد اور قبیح شریعت پیر ہیں چلو تمہیں ان کی صحبت میں رہنے کا اجازت نامہ حاصل کرادوں جو سفر و حضر کی ذمہ داری کر کے تمہاری مشائخانہ اعانت فرمائیں چنانچہ میں ان کی خدمت میں حاضر ہوا اور گزارش حال کی۔ آپ نے فرمایا : یہاں قیام کرو تہجد کے وقت بیعت کریں گے چنانچہ ہم وہاں ٹھہر گئے۔ تہجد کے وقت جب پیش ہوئے تو حضرت شاہ صاحب نے میرے والد ماجد کو فرمایا : ”اس کو بیعت کرانے کے خیال سے آپ میرے پاس کیوں لائے ہیں۔ اس کا پیر نہایت کامل ہے جو اس کو کسی حال میں بھی نہیں چھوڑ سکتا اور نہ کسی کی تحویل میں دینا پسند فرماتا ہے۔“ مجھے فرمایا : یاد رکھو آئندہ اس ارادے پر کسی شخص کی خدمت میں حاضر نہ ہونا جو تم کو اس کیفیت کے بعد اپنی بیعت میں لے گا وہ کامل شیخ نہیں ہوگا۔ لویہ ایک کبل اور پانچ روپے میری طرف سے اپنے ”کبل پوش شیخ“ کی خدمت میں نذرانہ گزارو اور وہیں حاضر ہو کر اپنے فیض باطنی اور طمانیت کے لئے گزارش کرو کہ قبلہ مجھے غیر کا محتاج نہ بنائیے اور ہاتھ پکڑنے کی لاج رکھ کر منزل مقصود دلائیے۔“

تعمیل ارشاد حضرت قادری : سرکار بٹالہ کے ارشاد کے مطابق آپ ان سے رخصت ہو کر گھر واپس تشریف لائے اور پھر وہاں سے وہ نذرانہ لے کر موضع طہو کھو کھر تحصیل گجرات (جہاں پر حضرت قطب ولایت پیر شرف الدین جنگو شاہ قلندر کا مزار ہے) حاضر دربار ہوئے اور وہ نذرانہ مع کبل مرحوم شریف کی پائنتی پر رکھ دیا مگر اسے نہ مزار اقدس کے کسی خادم نے اٹھایا اور نہ ہی خود صاحب مزار کی طرف سے کوئی آگاہی ہوئی۔ حضرت میاں صاحب بہت متفکر ہوئے کہ شاید میری کسی غلطی کی یہ سزا ہے کہ نہ تو کوئی جواب مل رہا ہے اور نہ ہی نذرانہ قبول ہوتا دکھائی دیتا ہے۔

عطائے خلافت سروردیہ : آپ اسی فکر میں تھے کہ ایک بی بی صاحبہ وہاں پہنچ گئیں جن کا نام ”کرم بی بی“ تھا جو حضرت بابا جنگو شاہ کی ہمیشہ تھیں۔ بی بی صاحبہ نے جو ایک صاحب نسبت خاتون تھیں میری حالت دیکھ کر فرمایا : ”نہ گھبراؤ تمہاری طرف سے میں عرض کرتی ہوں“ چنانچہ انہوں نے مزار اقدس پر عرض کی کہ اس بچے کو سرفرازی بخشئے اور اس کی عرض اور نذرانہ قبول فرمائیے۔ اس آواز کے سنتے ہی قبر شق ہوئی اور حضرت بابا جنگو شاہ مزار سے (بجسم ظاہری) جلوہ گر ہوئے اور حضرت میاں صاحب پر توجہ فرمائی۔ حضرت میاں صاحب کو توجہ پاتے ہی دین و دنیا کی کوئی ہوش نہ رہی یہاں تک کہ آٹھ دن وہیں بیہوش پڑے رہے اس کے بعد جب ہوش آیا تو وہی بی بی صاحبہ

موجب راہنمائی و تسکین بنیں اور فرمانے لگیں کہ اب اٹھو اور حضرت شاہ دولہا دریائی کے مزار پر گجرات چلو وہاں سے جو ارشاد ہوگا اس پر عمل کیا جائے گا چنانچہ آپ بمعہ بی بی صاحبہ حضرت شاہ دولہا دریائی گجراتی کے دربار پر حاضر ہوئے اور اپنا مافی الضمیر عرض کیا۔ نتیجہ یہ ہوا کہ وہ بے ہوشی اور مایوسی مستقل ہوش اور امید میں بدل گئی۔ ازاں بعد آپ نے سلسلہ عالیہ سروردیہ کی ترویج و تبلیغ کا آغاز شروع کر دیا۔

حضرت خضر علیہ السلام والا سبق : یہ سلسلہ چل ہی رہا تھا کہ آپ کے مدارج عالیہ میں ایک نیا انکشاف ہوا یعنی آپ ایک دن کسی ضروری کام کو اپنے گاؤں رسول پور سے ایک دوسرے گاؤں فتح پور (تحصیل گجرات پنجاب) تشریف لے گئے جہاں ایک بزرگ میاں قطب الدین وڑاچ رہتے تھے جو ایک مرد خدا کی حیثیت میں خلق خدا میں مشہور تھے اور ان کی عمر نوے سال کے قریب تھی وہ مسجد میں بیٹھے اپنی گدڑی سی رہے تھے۔ انہوں نے جب حضرت میاں صاحب کو دیکھا تو بڑی محبت و پیار سے ملاتی ہوئے۔ میاں صاحب نے عرض کی کہ اگر ارشاد ہو تو میں گدڑی سی دوں۔ آپ نے فرمایا : ”ہاں سی دو“ میاں صاحب نے گدڑی کو سینا شروع کر دیا اور ساتھ ساتھ باتیں بھی کرتے رہے۔ باتوں باتوں میں یہ راز کھل گیا کہ یہی وہ لڑکا ہے جس کی نسبت حضرت حامد شاہ قادری نے (جو حضرت میاں صاحب کے پردادے حضرت شیخ مسعود کے یار غار ہمد اور جلس تھے جن کا ذکر ”مبشرات“ کے ضمن میں آچکا ہے) اشارہ کیا تھا۔ پھر کیا تھا، آپ نے اٹھ کر حضرت میاں صاحب کو سینے سے لگا لیا اور فرمایا بیٹا! تمہاری ایک امانت (حضرت خضر علیہ السلام والا سبق جس کی تفصیل ذیل میں درج کی جا رہی ہے) میرے پاس ہے جو میں بڑھاپے کی وجہ سے حاضر ہو کر تمہیں نہیں دے سکا۔ پہلے وہ امانت لے لو تو پھر دوسری بات کریں گے چنانچہ انہوں نے وہ امانت سینے میں رکھ کر اپنے تین اسباق بیان فرما دیئے۔ ایک وہ جو حضرت میاں صاحب کے پردادے شیخ مسعود سے ملا تھا۔ دوسرا وہ جو حضرت خضر علیہ السلام نے حضرت سید حامد شاہ کو ارشاد فرمایا تھا اور اسے بالآخر آپ کو تلقین ہونا تھا۔ تیسرا میراں محمد شاہ بھیروی قادری (ضلع سرگودھا) والا سبق جن کے حکم پر حضرت سید حامد شاہ دریائے جہلم کی طغیانی کے موقع پر مخلوق خدا کو تباہی سے بچانے کیلئے عین دریا کی منجھار میں کود پڑے تھے اور حضرت خضر علیہ السلام کے ایک مقام خاص پر پہنچ کر ایک خصوصی سبق حاصل کرنے کا شرف حاصل کیا تھا۔ حضرت میاں قطب الدین وڑاچ نے حضرت میاں صاحب کو ارشاد فرمایا کہ ویسے تو آپ کو تینوں اسباق (مندرجہ بالا) کی اجازت دی گئی ہے مگر آپ حضرت میراں محمد شاہ صاحب بھیروی والا سبق نہ پڑھیں۔ چنانچہ آپ وہاں سے فائز الہرام واپس گھر تشریف لے آئے اور ارشاد کے مطابق تلقین و ارادت کا سلسلہ شروع کر دیا۔ حضرت خضر علیہ السلام کے تلقین شدہ سبق کی تفصیل راقم الحروف کے پیر و مرشد کامل حضرت ابوالفیض سید قلندر علی سروردی نے اپنے مرتبہ کردہ ”شجرہ طریقت سلسلہ عالیہ سروردیہ“ میں ”بواسطہ سوم“ منظوم تحریر فرمائی ہے جسے ہم یہاں نثر میں درج کئے دیتے ہیں۔ بہر حال منظوم بھی شجرہ طریقت میں مناسب مقام پر درج کر دی گئی ہے۔

ایک دفعہ دریائے جہلم میں انتہائی خوفناک طوفان آیا جس نے گرد و نواح میں سخت تباہی و

بربادی پھیلا دی۔ بھیرہ (ضلع سرگودھا) جو دریائے جہلم کے بائیں کنارے پر واقع ہے تباہی کی زد میں
 بری طرح آگیا۔ مال مویشی وغیرہ کی اس قدر تباہی ہوئی کہ الامان الحفیظ۔ بھیرہ میں ایک مرد بزرگ و
 کامل حضرت پیر محمد شاہ قادریؒ ان دنوں مقیم تھے۔ رسالتی حضرت کی خدمت میں اس بلائے ناگمانی
 سے نجات کیلئے حاضر خدمت ہو کر دعا کے طالب ہوئے۔ آپ نے حاضرین کو فرمایا ”کیا تم میں ایسا
 کوئی مرد خدا ہے جو خلق خدا کو اس تباہی سے بچانے کیلئے راہ خدا اپنی جان کو پیش کر دے۔ حاضرین
 میں سے ایک مائی صاحبہ آگے بڑھیں اور عرض کی کہ میں اپنا بیٹا اس کار خیر کیلئے پیش کرتی ہوں۔ اس
 فرزند ارجمند کا اسم گرامی سید حامد شاہ تھا۔ سید حامد والدہ ماجدہ کا ارشاد گرامی سنتے ہی آگے بڑھے اور
 حضرت محمد شاہ صاحب کی خدمت میں اپنے آپ کو راہ خدا میں پیش کر دیا۔ حضرت نے انہیں ایک
 تعویذ مرحمت فرما کر حکم دیا کہ بنام خدا دریا میں کود جاؤ۔ حسب ارشاد وہ عین منجھار میں کود گئے۔
 دراصل یہ بیم و رجا کا محض اک امتحان اور عام مخلوق میں سے کسی ایک مرد خاص کا انتخاب اور
 عنایت الہی کی داد و دہش کا ایک بہانہ تھا چنانچہ جو نئی ایثار و قربانی کے جذبہ سے سرشار اور ایک مرد
 کامل کے حکم کی متابعت میں والہانہ سید حامد شاہ دریا میں کود گئے تو دریا کی سرکش موجیں ان کے لئے
 بھی بجکم رب العزت جل علی شانہ، ما نار کونی ہونا سلاما علی ابراہیم“ کے مصداق یہاں
 بھی سلامتی کا سامان بن گئیں۔ سرکش موجوں کی کیا مجال تھی کہ وہ ایک عاشق الہی کو جس نے محض
 للہ، مخلوق خدا کی بہتری اور سلامتی کیلئے اپنی جان بغیر کسی حیل و حجت اور ہچکچاہٹ کے پیش کی تھی
 نقصان پہنچا سکیں چنانچہ ادھر وہ دریا میں کودے اور ادھر ایک مقام خاص پر پہنچ گئے جو حضرت خضر علیہ
 السلام کے لئے مخصوص تھا۔ حضرت خضر علیہ السلام نے آپ کو ایک خصوصی سبق تلقین فرما کر حکم دیا
 کہ اب جانب مشرق روانہ ہو جاؤ چنانچہ بجکم حضرت خضر علیہ السلام روانہ ہو کر وہ باشارۃ باطنی موضع
 رانی وال (تخصیل و ضلع گجرات) حضرت شیخ میاں مسعود رحمۃ اللہ علیہ (جو حضرت میاں غلام محمد
 سروردی کے پردادا تھے) کی خدمت میں حاضر ہو کر بیعت سے مشرف ہوئے۔ متذکرہ بالا سبق
 درحقیقت حضرت میاں صاحب غلام محمد سروردی کیلئے تلقین ہوا تھا جسے بالا آخر وقت معینہ پر آپ کو
 تلقین ہونا تھا۔

بابا محمد رمضانؒ سے فیض : اس رحمت الہی کے بعد ایک تیسرا سلسلہ شروع ہوا اور وہ بابا محمد
 رمضان صاحب کا تھا جو ایک مدھ بھرے درویش حیات گڑھ تخصیل و ضلع گجرات میں رہتے تھے۔ یہ
 بزرگ حضرت جملے شاہؒ سکنہ معین الدین پور تخصیل و ضلع گجرات کی کرامت سے پیدا ہوئے تھے اور
 ان کے ہی مرید و خلیفہ تھے۔ حضرت بابا محمد رمضانؒ کو ایک نقش کی تلاش و تجسس تھا مگر حسن اتفاق کہ
 باون سال کی عمر تک وہ آپ کو حاصل نہ ہو سکا۔ ایک رات خواب میں کسی بزرگ نے آپ کو فرمایا کہ
 تم میاں غلام محمد سروردی کے پاس رسول پور جاؤ وہ اس مسئلہ میں تمہاری مدد کریں گے۔ حضرت
 میاں صاحب کی آبائی رہائش رسول پور میں تھی چنانچہ بابا محمد رمضانؒ رسول پور حضرت میاں صاحب
 کے پاس تشریف لائے اور اپنا مافی الضمیر کا تذکرہ کیا۔ حکمت الہی ایک خواب کے اشارے پر نقش
 مقدس بنا لینے میں کامیاب ہو گئے۔ ادھر بابا محمد رمضانؒ کو حکم ہوا کہ تم میاں غلام محمدؒ سے اچھا سلوک

کہو کیونکہ اس نقش کی برکت میں ان کا بھی حصہ ہے۔ چنانچہ وہ آپ پر بڑی نظر عنایت رکھتے اور فرماتے کہ اس آفتاب سے دنیا کب ضیاء کرے گی۔

حضرت میاں صاحب کی حیات گزشتہ منتقلی : حضرت میاں صاحب اور حضرت بابا محمد رمضان میں موانست اور تعلق خاطر اتنا بڑھ گیا کہ علیحدہ علیحدہ دو گاؤں کی رہائش بھی دشوار ہو گئی۔ بابا محمد رمضان نے حضرت میاں صاحب کو فرمایا: یا تم حیات گزشتہ آ جاؤ یا میں تمہارے گاؤں رسول پور آ جاتا ہوں اس لئے کہ اب اکیلے رہنے میں لطف نہیں آتا۔ چنانچہ حضرت میاں صاحب سب کچھ چھوڑ چھاڑ کر رسول پور سے حیات گزشتہ تشریف لے آئے اور یہاں مستقل رہائش اختیار کر لی۔ حیات گزشتہ کی بستی میں کوئی خاص دلچسپی نہیں تھی جس میں میاں صاحب اپنا وقت اطمینان سے گزارتے۔ اس لئے آپ کبھی کبھی مقامی حالات سے متنفر ہو کر کسی دوسری جگہ تشریف لے جانے کا ارادہ فرمالتے مگر حضرت بابا محمد رمضان آڑے آتے اور حیات گزشتہ کی اقامت پر مجبور فرماتے۔ ایک دن حضرت میاں صاحب نے بالکل تیرہ کر لیا کہ حیات گزشتہ کی سکونت چھوڑ کر چلا جاؤں تو حضرت بابا محمد رمضان سخت ناراض ہو کر نصیحت فرمانے لگے کہ آپ جنگو شاہ قلندر ایسے مردان معرفت کو مل کر بھی دنیا کی صعوبتوں کے مقابلہ میں مستقل مزاجی کا سبق نہیں سیکھ سکے۔ آپ کے پر دادا شیخ مسعود کا سبق طریقت ایک وہ سبق ہے جس کے سامنے پہاڑ بھی اپنی جگہ سے ٹل جاتے ہیں پھر بھی آپ مطمئن کیوں نہیں ہوئے او میں تم کو ایک بات سکھاؤں جو درویش کیلئے نہایت ضروری اور مستقیم الحال بنانے والی چیز ہے یہ کہہ کر ایک توجہ فرمائی اور ایک سبق تلقین فرمایا جس نے علم و عمل کی دونوں حالتوں میں ایک امتیازی کیفیت پیدا کر دی۔ باطنی انکشاف ایسا ہوا کہ دل میں ابدی طہانیت بخشی گئی اور منزل عرفان میں ظاہر و باطن کا قوام کر کے رکھ دیا۔ وقت گزر گیا آخر بابا محمد رمضان کا وقت آخر آ گیا۔ عقیدت مندوں نے حاضر ہو کر اپنی آنے والی تشویش کا اظہار کرتے ہوئے عرض کی کہ قبلہ! ہمارا مداوا کون ہوگا؟ آپ نے فرمایا: تمہارے واسطے میں اپنے سے بہتر انسان چھوڑے جاتا ہوں وہ تمہارا دین و دنیا میں ظاہر و باطن میں مددگار ہو کر ساتھ دے گا اور وہ میاں غلام محمد صاحب ہیں اگر قدر کرو گے تو دونوں جہانوں کی راحتیں پاؤ گے۔

تبلغ و ترویج سلسلہ : اپنے دولت کدہ پر قیام کے وقت اور دوران سیاحت عوام کو علم ظاہر و باطن کی تلقین فرماتے رہے۔ ایک دفعہ کسی نے پوچھا کہ آپ درویش ہو کر اپنے مرکز سے باہر کیوں پھرتے ہیں تو فرمایا: سخی کا پھرنا اچھا ہوتا ہے ہزاروں نادار نفع حاصل کر لیتے ہیں۔ آپ نے دور دور تک سیاحت فرمائی اور بے پناہ کشف و عرفان سے بے شمار انسانوں کو ایمان و ایقان بخشا۔ آپ نے کچھ عمر چلہ گاہوں اور کچھ اپنے کچے بوسیدہ مکان میں گزار دی۔ نہ کبھی اچھے بستر اور اچھے لباس کا خیال آیا نہ عمر بھر مکان کو پختہ یا بلند بنانے کا ارادہ کیا۔

مسلک درویشی و اقوال زریں : فرمایا کرتے: (۱) درویش کا فرض ہے کہ مسافرانہ زندگی گزارے۔ یہ جہان دل لگانے اور آرام و آسائش کی جگہ نہیں ہے۔ خوبصورت لباس اور بالا خانوں میں آرام کرنے سے فہر کی غفلت بڑھتی ہے۔ درویشی یہی ہے کہ انسان کا ہر سانس خدا کی یاد میں جاری ہو۔

اسباب آرام و آسائش کے جھیلے میں آدمی عمدتاً کو بھول جاتا ہے۔ تن آسانی اور آرام طلبی درویش کیلئے مقصود سے ہٹانے والی چیز ہے۔ فقیر کا کوئی مکان نہیں، قبریاد ہو تو مکان کیونکر بن سکتا ہے۔ مردان خدا چولہے چکی کے الجھاؤ میں نہیں پھنتے۔ درویشی کا صحیح مفہوم یہ ہے کہ درویش کی روح بلا نفس رہ جائے۔

(۲) ہمارا مشرب عشق ہے، عشق میں نہ خوشی ہے نہ راحت۔ منزل عشق میں ترک ہی ترک ہے۔ عاشق کو چاہئے کہ قتل ہو جائے، سردے دے مگر شکایت نہ کرے۔

(۳) شریعت عشق کی بنیاد ہے جو درویش شریعت سے بھاگا وہ درویش نہیں، شریعت ہی صحیح معنوں میں عاشق بناتی ہے۔ وہ عاشق ہی کیا جو معشوق کے راستہ پر چلنے سے خوف کھائے۔ میں بھی شریعت کا بندہ ہوں، میرے سامنے وہ گفتگو جو غیر شرع درویشوں کا وطیرہ ہے نہ کیا کرو۔ شریعت کے خلاف کام کرنا انسان کو مردہ دل بنا دیتا ہے۔ جس نے قرآن کو چھوڑا اس کا درویشی سے کوئی واسطہ نہیں۔ محبوب کی ہر چیز محبوب ہوتی ہے۔ جس درویش کو رسول اللہ صلی اللہ علیہ وسلم کی حضوری حاصل نہیں وہ کچھ بھی نہیں۔ مشرب تسلیم و رضا میں اختیار و انتظام نہیں۔ قرآن کریم کی تلاوت آپ کو بے حد محبوب تھی۔

(۴) بعض درویش حسد و بغض کے پتلے بن جاتے ہیں اور اپنے نفس کو تعلی و تفوق میں رکھ کر دوسرے ہمعصروں کا شکوہ کرتے ہیں۔ یہ نفسانیت اہل اللہ کا شیوہ نہیں ہاں اگر اختلاف کار اور اعمال میں اختلاف ہو اور کوئی درویش اس طریق کے خلاف جائے جو حضور علیہ السلام کا ہے اس سے پوری سمجھ ہونے پر اختلاف رکھنا ناجائز نہیں کیونکہ ایسے درویش خود نامرد اور مردوں کے راہزن ہوتے ہیں۔ گلہ شکوہ، جھگڑے، جھیلے علماء سوء کا کام ہے درویش کو ان سے بچنا چاہئے۔ اگر یہ بلند ہے تو اس کا معاملہ خدائے ذوالجلال سے ہے اور اگر یہ خام ہے تو اسی سے بلندیء معرفت کی طلب کرے۔ کوئی درویش کسی کو پست جاننے سے بلند نہیں ہو جاتا جب تک یہ کسی کی عیب چینی کرتا ہے خود سے پوشیدہ رہتا ہے کسی کے عیب دیکھنے کی بجائے درویش کو اپنا مطالعہ کرنا نہایت افضل ہے۔

(۵) درویش کو اس مال سے نفرت ہونی چاہئے جس کی محبت دل میں اتر جائے۔ اہل جہان کو تین چیزیں فساد میں ڈالتی ہیں۔ زن، زر، زمین۔ جب ان تینوں سے تعلق کٹ جائے تو قلب مطمئن ہو جاتا ہے۔ مال و دولت سے اگر دنیا کے کام بنتے ہیں تو آخرت کے بگڑتے بھی ہیں۔ جس طرح روپیہ کو ہاتھ میں مسنے سے ہاتھ سیاہ ہو جاتا ہے اسی طرح اس کی محبت قلب کو سیاہ کر دیتی ہے۔ درویش کو چاہئے نہ جمع، نہ منع، نہ طمع کے اصول پر عمل کرے۔ اگر نہ ملے طمع نہ کرے۔ اگر مل جائے جمع نہ کرے اور اگر کوئی اس سے سلوک کرے تو منع نہ کرے۔

توحید : فرمایا: عقلی اور نقلی دلائل سے رب العزت جل و علی شانہ کو ایک جاننا یا شہود اشیاء و وجودات سے ذات واجب الوجود کی یکتائی کا اقرار کرنا توحید علمی ہے اور توحید ذات یہ ہے کہ کثرت میں وحدت نظر آئے۔ اہل اللہ اپنے وجود کے ادراک کی ایسی نفی کرنے کو توحید حقیقی کہتے ہیں کہ ہستی حق کے سامنے تعینات کی ہستی مفقود اور نابود ہو جائے اور رضا کے بعد حضرت احدیت کا وہ قرب و اتصال

نصیب ہو جس کو حیات ابدی اور بقائے سرمدی کہتے ہیں۔ نئی زمانہ وہ لوگ موحّد کہلاتے ہیں جن کا حقائق توحید سے کوئی تعلق نہیں بلکہ وہ لوگ مسئلہ توحید باری تعالیٰ سے بالکل نا آشنا ہیں۔ حقائق توحید کا انکشاف موحّد کی نیاز مندی سے ہوتا ہے۔ سچا موحّد وہ ہے جس کا آخر اول کی طرف عود کر آئے اور ایسا ہو جیسا ہونے سے پہلے تھا۔ توحید کا علم پالینے والا موجودات کی یاد کو دل سے محو کر دیتا ہے اور خود خدائے واحد کے ساتھ منفرد ہو جاتا ہے اس کیفیت سے جن کو بندے کے خدا ہونے کا شبہ ہو جاتا ہے اور وہ یہ عقیدہ رکھنے لگتا ہے کہ بندہ ہی خدا ہے وہ ایک ایسے منحصر میں گرفتار ہے جس سے جمالت کی دادی قریب ہے۔ اسلام نے مسئلہ توحید کو بڑا بلند مقام دیا ہے مگر افسوس نادانوں نے اس کو بازیچہ اطفال سمجھ کر یوں عمل کیا کہ الفاظ ہی کے ذخیرہ میں الجھتا اور عقل کی بھول بھلوں میں گرفتار ہو کر کلام کرنا موحّد کی شان امتیازی قرار دے دی۔

رسالت : فرمایا: نبوت خدا کا عطا کردہ ایک منصب ہے جس کو چاہتا ہے دیتا ہے یعنی خدائے واحد اپنے بندوں کو شکوک و شبہات سے نکالنے، ایک نئی یا مخفی بات بتانے، اپنی مرضی و عدم مرضی اور ارادہ پر مطلع کرنے، کسی خوف سے مامون و مطمئن کرنے یا کسی بشارت کے دینے کیلئے اپنے بندوں میں سے جس کو چاہتا ہے نبوت کیلئے منتخب فرما لیتا ہے کیونکہ خلقت کے لحاظ سے انسان جاہل محض پیدا ہوا ہے اور پیدا ہونے کے وقت وہ موجودات میں سے کسی چیز سے واقف نہیں ہوتا۔ سب سے پہلے اس میں حس کا مادہ پیدا ہوتا ہے جس کے ذریعے وہ ان چیزوں کو محسوس کرتا ہے جو چھونے سے تعلق رکھتی ہیں پھر حس کے بعد دیکھنے کی حس پیدا ہوتی ہے جس سے وہ مقدار اور رنگ کا ادراک کر سکتا ہے پھر قوت سامع پیدا ہوتی ہے پھر چکھنے کی یہاں تک کہ محسوسات کی حد ختم ہو جاتی ہے اور ایک نیا دور شروع ہوتا ہے جس میں قوت تمیز پاتا ہے جس سے ان اشیاء کا خیال کر سکتا ہے جو حواس کی دسترس سے باہر ہیں اس سے آگے بڑھ کر حل کا زمانہ آتا ہے جس سے ممکن، محال، جائز اور ناجائز کا ادراک ہوتا ہے پھر اس سے بھی آگے ایک اور درجہ ہے جہاں عقل کی حد بھی ختم ہو جاتی ہے اور جس طرح تمیز و عقل کے مدارک کیلئے حواس بالکل بیکار ہوتے ہیں اسی طرح اس درجہ کے لئے عقل محض بیکار ہوتی ہے اور اس درجہ کا نام نبوت ہے۔ بعض لوگ اس درجہ، نبوت کے منکر ہیں لیکن اس قسم کا انکار ایسا ہی ہے جس طرح وہ محض عقلی چیزوں کا انکار کر سکتا ہے جس کو ہنوز عقل کی قوت عطا نہیں کی گئی۔ اس تحقیق کے لحاظ سے اصطلاحی طور پر نبوت کی تعریف یوں ہوگی کہ نبوت وہ قوت و ملکہ ہے جس سے ان اشیاء کا ادراک ہو سکتا ہے جس کا ادراک حواس، تمیز اور عقل سے نہیں ہو سکتا۔ بعض وہ لوگ بھی جو انکار نہیں کرتے مگر اس کو کسی اور اختیاری درجہ سمجھتے ہیں تو ان کا یہ عقیدہ نفسانی فریب اور کھلی گھرائی ہے۔

محبت : فرمایا: محبت کا ہی دوسرا نام ایمان ہے تمام مخلوق کے مقابلے میں انسان کو محبت کامل عطا کی گئی ہے اور اس سبب سے انسان باقی جیا جون میں اشرف اور بلند درجہ رکھتا ہے۔ محبت ہی ایک سچے محب کیلئے محبوب کی معرفت کا آئینہ ہوتی ہے جس میں محبت نہیں وہ حیوانوں سے بدتر ہے۔ جس کی محبت کامل ہے اس کا ایمان کامل ہے۔ جس کی محبت ناقص ہے اس کے ایمان میں بھی نقص ہوتا ہے۔

جب کوئی محب محبت کا انتہائی مقام پالیتا ہے تو محبت اس کی زبان پر سکوت کا ایک قفل لگا دیتی ہے تاکہ اسرار حقیقت کا اظہار نہ کرے۔

رضاء و تسلیم : فرمایا: رضاء و تسلیم کا مسلک اور ہے اور مشائخین کا طریقہ اور ہے۔ مشرب تسلیم و رضاء میں تنظیم نہیں۔ جس نے رضاء و تسلیم کے کوچے میں قدم رکھا اس کا اختیار سلب ہوا۔ جس طرح درجہ تسلیم و رضاء بہت بڑا ہے اسی طرح اس میدان میں ثابت قدم رہنا بھی بہت مشکل ہے۔ خوش نصیب ہوتے ہیں وہ لوگ جو اس وادی کو پوری جدوجہد سے طے کرتے ہیں اور اپنے پیچھے آنے والوں کو بتا جاتے ہیں کہ زندگی کی دشواریوں اور درویشی کی صعوبتوں کا واحد علاج صرف تسلیم و رضاء ہی ہے۔ نماز : فرمایا: نماز ضرور پڑھنی چاہئے۔ یہ وہ عبادت ہے جس میں روزہ، حج، زکوٰۃ اور اقرار توحید سب عبادات جمع ہیں۔ روزہ یوں کہ اس کی ادائیگی کے وقت کھانا پینا جماع وغیرہ وہ سب باتیں منع ہیں جو روزہ میں منع ہیں۔ حج اس طرح کہ کعبہ مکرمہ کی طرف منہ کئے بغیر نماز ہوتی ہی نہیں۔ زکوٰۃ اس طرح کہ تمام وجود اس کی ادائیگی میں پابند و متحرک ہوتا ہے اور اس پر بڑی نگرانی ہوتی ہے۔ یہ نظام عالم کی ایک شق بھی ہے۔ اگر اس کو ترک کر دیا جائے تو نظام کائنات میں اور اپنے دستور العمل میں خرابی ظہور پذیر ہو جائے گی۔ نماز کیلئے جتنا اہتمام کیا جائے گا اتنا ہی وہ درجات کی بلندی کا باعث ہو گا۔ مسجد کو پیدل جانے سے ہر قدم پر ایک ثواب ملتا ہے۔ سجدہ گاہ حشر کے دن نمازی کے سجدوں کی گواہ ہوگی۔ حضور علیہ السلام نے فرمایا کہ میری امت قیامت کے دن ”بیچ کلیان“ ہوگی (یعنی ان گھوڑوں کی طرح ہوگی جن کے چاروں پاؤں اور منہ سفید ہوتے ہیں) یہ وضو کی برکت ہوگی کہ مومن کے اعضائے وضو قیامت کے دن نورانی اور چمکتے ہوئے ہوں گے۔ نماز معراج المؤمنین ہے اس سے نمازی کو اگر نماز حضور قلب سے ادا کرے تو ایک قسم کی حضوری نصیب ہوتی ہے۔

روزہ : فرمایا: روزہ وہ ایک خاموش عبادت ہے جس کی جزا خود مولیٰ کریم کی ذات ہے۔ روزے دار کو اللہ تعالیٰ اپنے بندوں اور دوستوں میں شمار کرتا ہے۔ روزے سے گناہ جل جاتے ہیں اور بندہ ملکوتی صفات سے متصف ہو جاتا ہے۔ حضور علیہ السلام نے فرمایا ہے کہ روزہ رکھنے سے شیطان کی راہیں بند ہو جاتی ہیں اور خدا کی محبت بڑھتی ہے۔

حضرت قبلہ میاں صاحبؒ باوجود ایک سو دس برس کی عمر ہونے کے شدت کے ساتھ روزہ کی پابندی فرماتے۔ رات کو لوگوں کو جگایا کرتے تاکہ روزہ کیلئے سحری کا انتظام کر سکیں۔ اگر رمضان سے قبل کبھی آپکو اپنے دولت کدہ سے باہر ہونے کا اتفاق ہوتا تو رمضان شریف کے چاند کی رویت سے پہلے پہلے گھر پہنچنے کا اہتمام فرماتے اور خوش طبعی سے فرماتے کہ میں اپنے گاؤں والوں کیلئے گھڑی کا کام دیتا ہوں۔

حج : فرمایا: حج نہایت شاندار عبادت ہے جس کے ایک ہی بار ادا کرنے سے انسان کی ساری برائیاں دھل جاتی ہیں اور وہ ایسا ہو جاتا ہے گویا آج ماں کے پیٹ سے بے گناہ پیدا ہوا ہے۔ یہ خدائی عبادت بندوں کیلئے سر تا پا امتحان ہے۔ اس کی ابتدا بھی امتحان سے ہوتی ہے اور انتہاء بھی امتحان پر ہوتی ہے۔ اس میں اسوۂ ابراہیمی کی وہ کیفیتیں پوشیدہ ہیں جن سے حقیقت ذات منکشف ہو جاتی ہے۔ خانہ خدا کی زیارت کا شوق اکثر لوگ رکھتے ہیں مگر بہت کم وہ ہوتے ہیں جو صاحب خانہ کی تلاش رکھتے ہیں۔

گھر کی عزت گھروالے سے ہے اگر وہ نہ ملے تو حج کا مقصد وحید پورا نہیں ہوتا۔ گوج کرنے والا اس کے ثواب سے محروم نہیں رہتا۔ کعبہ مقصد زوار ہے اور دل محیط انوار۔ حاجی کو دونوں سے متعلق ہونا چاہئے کیونکہ صحیح حاجی وہی ہوتا ہے جو گھر کے ساتھ گھروالے سے بھی پورا واسطہ رکھے۔

زکوٰۃ : فرمایا: یہ بخیلوں کا امتحان اور کنجوسوں کی آزمائش ہے۔ مال کی محبت رکھنے والا قارون کی طرح اس فرض کی ادائیگی میں بخیل ہوتا ہے۔ کتنا مراد ہے وہ انسان جو خدا کے دیئے ہوئے میں سے اس کے حکم پر کچھ نہیں دیتا حالانکہ زکوٰۃ دینے سے مال بڑھتا ہے اور جس مال کی زکوٰۃ دی جائے خداوند عالم اس کا محافظ ہوتا ہے۔ زکوٰۃ کا منکر کافر ہے۔ اہل اللہ کی زکوٰۃ یہ ہے کہ سب کچھ مولا کی راہ میں لٹا کر دل کو فارغ کر لیتے ہیں۔ نہ مال موجود ہو نہ حساب دینا پڑے۔

آداب طریقت : پیر کو دور سمجھنے والا مرید اور مرید کو دور سمجھنے والا پیر دونوں ناقص ہیں۔ پیر کا فرض ہے کہ مرید سے دور نہ رہے اور مرید کو لازم ہے کہ پیر کو ہر لحظہ ساتھ سمجھے۔ جس کا پیر نہیں اس کا دین نہیں۔ پیر کو موت کے وقت مرید کی ایسی اعانت کرنی چاہئے کہ وہ شیطان کے ہر جھکنڈے سے بچ کر ایمان سلامت لے جائے۔ مرید اگر صحیح مرید ہو تو وہ پیر سے زبردستی بھی فیض حاصل کر لیتا ہے ہم نے دیکھا ہے کہ پیر تو بہت ملتے ہیں مگر مرید نہیں ملتا۔ پیر حقیقی وہ ہے جو اولاد سے زیادہ مرید پر مہربان ہو اور حقیقی مرید وہ ہے جس کی مراد اس کا پیر ہی ہو۔ جو شرائط اس کے واسطے پیر معین کر دے اس سے باہر قدم رکھنا گناہ عظیم سمجھے کیونکہ مرید کی خالی اس کو مراد سے محبوب رکھتی ہے۔

مناقب : راقم الحروف کے پیر و مرشد کامل ”تعارف سروردیہ“ میں آپ کی شان میں تحریر فرماتے ہیں: حضرت قبلہ میاں صاحب ”ایک وہ عالم راز علیم اور درویش بے گلیم شخصیت تھے جن ایسی نادر الوجود ہستیوں کا ظہور دنیائے آب و گل میں صد با سالوں کے بعد ہوتا ہے اور ان کے چشمہء معرفت سے لاکھوں شکستہء دل اور گم کردہ راہ انسانوں کے کلبہء احزاں سیراب ہوتے ہیں۔

سلام اے ساقی، مستان، سلام اے پیر میخانہ! سلام اے مرشد پاکاں، امام بزم رندانہ! جو شخص سامنے آتا بلا سبب اور بغیر پریش احوال کے آپ ایک بیگانہ نظری سے دیکھ کر اس کے وہ حالات بیان فرمانے شروع کر دیتے کہ آنے والا محو حیرت ہو جاتا۔ ظاہری زندگی کے حالات تو درکنار کبھی عالم ارواح اور خوابوں کے تذکرے بھی اس طرح فرماتے گویا آپ کو ہر شے کی حقیقت پر تصرف حاصل ہے کسی بھٹکے ہوئے انسان کو فخر کی پہنائیوں میں لے جا کر دربار رسالت میں پیش کر دینا آپ کے درویشانہ منصب کا ایک زندہ جاوید کرشمہ تھا۔

طریقہء بیعت : آپ کو تلقین کے معاملہ میں طوالت ناپسند تھی اور بالعموم جس وقت کسی نے آپ سے اظہار خیال و ابستگی بصورت بیعت کیا آپ نے فوراً اس کو اسباق سلسلہ سمجھا کر عمل کی تاکید فرمادی۔ کبھی کبھی رسمی بیعت کا طریقہ بھی اختیار فرما لیتے۔ کبھی کبھی ہاتھ میں ہاتھ لے کر بھی توبہ تلا کرانا اور کلمہء تجید اور درود شریف سے تعمیل کا اقرار کرانا طبیعت شریف سے ظاہر ہوتا ہے۔ ارادتمندوں سے جس شخص کو آپ تعلیم و تعلم کے قابل خیال فرماتے خرقہء خلافت سے سرفرازی بخشتے۔ بیعت غائبانہ : حضرت قبلہ میاں صاحب کے ملنے والے اکثر وہ لوگ بھی ہیں جن سے حضور نے

عالم رویا میں غائبانہ بیعت لی ہے اور بعد میں ان کی ظاہری حاضری پر اسی بیعت کو قائم رکھا ہے۔ ان میں سے ایک واقعہ یہ ہے: ایک شخص بدیع الدین ایرانی، دروشی کی دھن میں ایران سے چلتا پھرتا گنگا پور شی (ہندوستان) میں پہنچا اور ایک جگہ عشق مجازی میں پھنس گیا جس کا نتیجہ یہ ہوا کہ نہ حقیقی رہا اور نہ مجازی۔ درد عشق کو ذوق فسق میں تبدیل کر کے بیٹھ گیا اور تہیہ کر لیا کہ جب تک اس مجاز میں کامیابی نہ ہوگی یہاں سے نہیں ٹلوں گا مگر حکمت مولا مجاز میں کامیابی نہ ہونی تھی نہ ہوئی۔ آخر زندگی سے بیزار ہو کر خود کشی کرنے کیلئے رات کی تاریکی میں ریلوے لائن پر مرنے کیلئے جا بیٹھا۔ گاڑی آنے میں دیر تھی وہاں بیٹھا زار و قطار رونے لگا۔ اسی حالت میں جب وہ رو کر نڈھال ہو رہا تھا عالم روحانی سیر میں قبلہ میاں صاحب "پہنچ گئے اور فرمایا: "اٹھ! میرے مکان کی راہ پکڑ، کیوں حرام کی موت مرتا ہے؟ تجھے دین و دنیا کی کامرانیاں ہوں گی" اسی حالت میں بیعت کر کے اپنا مکمل پتہ بھی سمجھا دیا۔ چنانچہ آٹھ ماہ کے بعد پھرتا پھرتا پتہ کرتا آپ کی خدمت میں پہنچ گیا۔ آپ نے اس کو وہ واقعہ یاد دلا کر ہر قسم کی امداد سے سرفراز فرما دیا۔

طے زمانی و مکانی : آپ کبھی کبھی اپنے احباب کے زمرہ میں اپنے حقائق بیان فرمایا کرتے کہ میں بیک وقت جہاں چاہوں اور جتنے مقامات پر چاہوں اسی وجود سے پہنچ سکتا ہوں مگر ہاتھ لگانے سے ہاتھ میں نہ آسکوں گا۔ تم بھی ہاتھ نہ لگانا اور یہ میرے واسطے کوئی مشکل کام نہیں۔ درویش بیک وقت بہتر (۷۲) مقامات پر پہنچ کر ملنے والوں اور ارادتمندوں کی تسکین کر سکتا ہے۔

ایک مرزائی کا تائب ہونا : ایک مرتبہ ایک اجنبی شخص آپ کی خدمت میں حاضر ہوا اور اپنی مطلب برآری کے لئے سلام کے بعد کوئی عرض کی تو آپ نے حاضرین مجلس کے سامنے نہ اس کے سلام کا جواب دیا اور نہ اس کی عرض پر دھیان فرمایا۔ وہ شخص خود بخود بیٹھ گیا اور چند منٹوں کے بعد پھر عرض گزار ہوا تو آپ نے فرمایا: تو پیران پیر کا منحرف، رسالت خاتمہ مستند محمد رسول اللہ صلی اللہ علیہ وسلم کا منکر، حضرت امام اعظم کا مخالف ہے، میرا تجھ سے کیا تعلق ہے؟ وہیں جاؤ جہاں سے یہ بے دینی خریدی ہے "حاضرین حیران تھے کہ یہ کیا قصہ ہے؟ آخر معلوم ہوا کہ وہ مرزائی ہے۔ وہ شخص اس گفتگو سے متاثر ہو کر کہنے لگا: حضرت مجھے کوئی نصیحت فرمائیے میں عمل کروں گا یا کوئی مسئلہ سنائیے جو میرے لئے مفید ہو۔" آپ نے معراج شریف کے مسائل پر ایک سیر حاصل تبصرہ فرمایا جس سے وہ شخص اپنے عقیدہ باطلہ سے تائب ہو گیا۔ کچھ توقف کے بعد اسے فرمایا: "تم فوراً اپنے گھر پہنچو۔ تمہاری بیوی سخت بیمار ہو گئی ہے اور کانڈ جلا جلا کر پانی گرم کر رہی ہے تاکہ دوائی کی جگہ پانی سے نمک پھانکے جا کر اس کی خبر لو۔" چنانچہ وہ شخص فوراً اٹھا اور اپنے گھر روانہ ہو گیا۔ جب پچھلے پہر حضرت میاں صاحب کی خدمت میں دوبارہ حاضر ہوا تو بیان کیا کہ حضرت! واقعی میری گھر والی کی یہی حالت تھی وہ دردِ منمنس سے نڈھال اور قریب المرگ تھی۔

اولاد دوسری بیوی سے ہوگی : ایک شخص حاضر ہوا اور عرض کی کہ حضرت میری بیوی کا کوئی علاج فرمائیے تاکہ اولاد کا سلسلہء پیدائش صحیح ہو جائے۔ آپ نے فرمایا دوسری شادی کرو مولا کریم ہمیں لڑکا دے گا اور اس عورت کا مکمل حلیہ، رنگ روپ، قد و قامت، شکل و شمائل، خوبصورتی و خوب

سیرتی وغیرہ بیان فرمائیں جس سے اس کا نکاح ہوتا تھا۔ اس شخص نے عرض کی: قبلہ وہ عورت دو دفعہ نکاح کا پیغام ٹھکرا چکی ہے وہ مجھ سے نکاح نہیں کرتی۔" فرمایا: اسی سے اللہ تعالیٰ نے تمہیں بیٹا دیا ہے وہ نکاح کیوں نہ کرے گی؟" جاؤ اس کو پھر پیغام دو۔ چنانچہ ایسا ہی ہوا اور اس نے نکاح کر لیا اور اسی سال مولا کریم نے اسے لڑکا عطا فرمایا۔

تو ام بچے: اسی طرح ایک شخص بیوی کو لیکر حاضر ہوا کہ ہمارے ہاں اولاد نہیں ہوتی۔ دعا فرمائیے اللہ تعالیٰ رحم فرمائے۔ آپ نے فرمایا: اللہ تعالیٰ کی رحمت سے اسی سال دو بچے ہو گئے اسی اثناء میں اس بی بی کو ارشاد کیا: تو محسوس نہیں کرتی؟ تم کو ایک ہی سال میں اور انشاء اللہ اسی سال میں مولا کریم دو بچوں کی ماں بنا دے گا چنانچہ اللہ تعالیٰ کی رحمت سے اسی سال دو توام بچے پیدا ہوئے جنہیں ان کی پیدائش کی کچھ مدت بعد سلام کیلئے وہ دونوں میاں بیوی حاضر خدمت ہوئے۔

پوشیدہ مزارات کی نشان دہی: آپ نے بے شمار لوگوں کو گھروں میں بیٹھ کر ان کے مکانوں میں کئی مزارات کا پتہ دیا جو زمین کھودنے پر حقیقتاً "مزار شریف برآمد ہوئے۔"

موروثی عمل کی نشاندہی: ایک دفعہ ایک سید صاحب مفلوک الحال حاضر خدمت ہوئے اور گردش ایام کی شکایت کی۔ آپ نے فرمایا تمہارے گھر میں ایک کتاب فلاں برتن کے اندر پڑی ہے اسے نکال لاؤ۔ اس میں تمہارا نام مفرد حروف میں لکھ کر تمہارے پردادا نے جو ایک ولی مرد تھا تمہارے واسطے ایک دو روپے روز کا عمل لکھا ہوا ہے جس کی اجازت صرف تم کو ہے دوسرا اگر پڑھے گا اس کو وہ عمل نفع نہیں دے گا۔ تلاش کر کے کتاب لے آؤ تاکہ میں تمہیں بتا دوں کہ اس کو کیونکر عمل میں لانا ہے۔ چنانچہ وہ اٹھ کر چلا گیا اور کوئی پانچ گھنٹے وقت گزار کر آیا اور وہ کتاب لے آیا جس کا نہ اس کو اور نہ اس کے گھر والوں کو علم تھا۔ حضرت قبلہ میاں صاحب نے وہ کتاب ہاتھ میں لی وہ صفحہ اور وہ عمل پڑھ کر اسے دکھایا جو حقیقتاً "اسی طرح تھا جیسا کہ آپ نے فرمایا تھا۔ آپ نے ترکیب عمل سمجھا کر اس کو اجازت بخشی اور وہ اپنی زندگی بھر اس سے نفع اٹھاتا رہا۔ پھر پاکستان بننے پر ۱۹۴۷ء میں شہادت پا گیا۔"

وصال: آپ کا وصال ۱۳ ربیع الاول ۱۳۷۱ ہجری مطابق ۱۳ دسمبر ۱۹۵۱ء بروز بدھ ہوا۔ اپنی ملکیتی زمین حیات گڑھ میں مدفون ہوئے۔ نماز جنازہ آپ کے خلیفہ اعظم ابو النیفیس سید قلندر علی سروردی نے پڑھائی۔ نماز جنازہ کے بعد حضرت قبلہ نے فرمایا: "کوئی میت ایسی ہوتی ہے کہ جنازہ پڑھنے والوں کی دعاؤں سے بخشی جاتی ہے اور کوئی میت ایسی ہوتی ہے کہ اس کے طفیل جنازہ پڑھنے والے بخشے جاتے ہیں۔"

خلفائے عظام: (۱) خلیفہ اعظم حضرت ابو النیفیس سید قلندر علی سروردی (۲) چودھری غلام رسول سکندر پور تحصیل و ضلع گجرات۔ (۳) صوفی فیروز الدین سکندر چید گجرات۔ (۴) سید احمد شاہ محتوال (جموں) (۵) چودھری محمد حسین گنیانوالہ ضلع گجرات۔ (۶) میاں فضل الہی پورہ ہراں سیالکوٹ (۷) سید حسین شاہ گجرات (۸) سائیں علی گوہر جنید گجرات (۹) سید باغ علی بھاگوال گجرات۔

مزار پر الوار: آپ کا مزار پر الوار موضع حیات گڑھ جو گجرات سے جلال پور جہاں پختہ سڑک جاتی ہے تقریباً ۱۳ کلومیٹر ذیلی سڑک پر واقع ہے۔ مزار پر الوار آپ کے خلیفہ اعظم (حضرت سید ابو النیفیس سروردی)

نے اپنی گره سے ۱۹۵۷ء میں تعمیر کرایا جو بڑا دیدہ زیب ہے۔ احاطہ مزار میں مسجد بھی تعمیر ہوئی۔ پائیں جانب برآمدہ صوفی محمد نذیر غوری سروردی شاد باغ لاہور کی وساطت سے تعمیر ہوا اور احاطہ مزار شریف کی پختہ چار دیواری بمعدہ دو غسل خانے برادر طریقت صوفی عبدالکریم سروردی المعروف ”برما والے پیر“ گلبرگ لاہور نے اپنی گره سے ۱۹۹۳ء میں تعمیر کرائی۔ انہیں ایام میں سیالکوٹ کے ایک اہل دل نے بحکم باطنی احاطہ مزار میں پختہ رہائشی کمرے بھی بنوائے۔ مزار پر انوار مرجع خلایق ہے جہاں ہر سال باقاعدہ عرس مبارک ہوتا ہے۔



باب ہفتم

مجدد سلسلہء سروردیہ 'قطب زمان قلندر رسول نما

ابوالفیض سید قلندر علی سروردی

آپ مادر زاد ولی تھے اور حضرت میاں غلام محمد سروردی "حیات گڑھی کے اعظم خلیفہ تھے۔
 مبشرات : (۱) آپ کے دادا محترم جناب قاضی سید محمد جمال الدین قادری "ساکن کوٹلی لوہاراں
 مشرقی (تحصیل و ضلع سیالکوٹ) کو ایک قدحاری مجذوب بزرگ سائیں سمندر علی نے جو ان دنوں رتو
 وال سیداں میں تشریف فرما تھے پھرتے پھرتے کوٹلی لوہاراں مشرقی آگئے۔ بشارت دی کہ آپ کے
 ہاں عنقریب ایک پوتا ظہور فرمائے گا جو منزل فقر میں یگانہ روزگار اور اقلیم خیر کا تاجدار ہوگا۔ وادیء
 تفرید اور تجرید کے راہرو اس کے نقش قدم پر چلنا فخر سمجھیں گے۔ ان کا نام قلندر علی رکھنا اور ان
 کی والدہ سے کہنا کہ ان کی طرف کبھی بھی پشت کر کے نہ سوئیں۔ (۲) حضرت کے عم محترم سید
 عمار حسین ایک دفعہ پیران کلیر سیدنا حضرت علی احمد "صابر پیا" کے مزار اقدس پر حاضر ہوئے
 جہاں صابر پیا نے انہیں حضرت قبلہ کی ولادت کی بشارت دی اور فرمایا کہ ان کا نام میرے نام کی
 رعایت سے علی احمد رکھنا۔ (۳) حضرت قبلہ کے نانا محترم سید قادر بخش قادری علیہ رحمۃ اپنے وقت
 کے یگانہ ولیء کامل تھے۔ انہوں نے آپ کا نام "نسیاء اللہ" تجویز فرمایا۔ مگر ان تینوں ناموں میں سے
 عرف عام میں جس اسم گرامی سے حضرت قبلہ خلق میں متعارف ہوئے وہ سائیں سمندر علی قدحاری
 کا تجویز کردہ نام "قلندر علی" ہی ہے۔

ولادت باسعادت : حضرت قبلہ کے سجادہ نشین فرزند اکبر حضرت ابو الشاہد سید فیض احمد سروردی
 نے حضرت قبلہ کی تصوف کے موضوع پر مشہور تصنیف "الفقر فخری" کے تعارفی الفاظ میں تاریخ
 ولادت ۲۱ پوہ ۱۹۵۱ بکرماجیت تحریر فرمائی ہے جو ۳ جنوری ۱۸۹۵ء بنتی ہے۔ راقم الحروف نے بھی حضرت
 قبلہ کے "تذکرہ و ملتوظات" (جو ۱۹۸۳ء میں طبع ہوا) میں یہی تاریخ درج کی ہے مگر برادر طریقت
 فضل الرحمن خان سروردی نے ۱۸ نومبر ۱۸۹۵ء تاریخ ولادت بیان فرمائی ہے جو ان کے کشف پر مبنی
 ہے۔ بہر حال سن ولادت ۱۸۹۵ء متفقہ علیہ ہے۔

شجرہ نسب : آپ گیلانی سادات کرام سے ہیں اور شجرہ نسب تیسویں (۲۳) پشت پر حضرت
 غوث الاعظم سید عبدالقادر جیلانی سے جا ملتا ہے۔ آپ کے بزرگان عظام کے ورود ہند کی داستان
 حضرت سیدنا ابوالحسن آغا شہید سے شروع ہوتی ہے جو شہنشاہ مغلیہ نصیر الدین ہمایوں کے عہد میں
 وارد ہند ہوئے اور چک قانیاں ضلع بیگامی ریاست جموں و کشمیر میں آکر رہائش پذیر ہوئے۔ چک
 قانیاں سے بمقام کوٹلی لوہاراں مشرقی میں نقل مکانی اور مستقل اقامت آپ کے ایک جد امجد مفتی
 سید خدا بخش سے ثابت ہوتی ہے جن سے آپ کا سلسلہء نسب پانچویں پشت پر جا ملتا ہے۔

مکمل شجرہ نسب یوں ہے : حضرت ابوالفیض سید قلندر علی سروردی بن حافظ رسول بخش بن
 قاضی محمد جمال الدین بن مولوی کرم الہی (کولوی) بن سید غلام مصطفیٰ بن سید سلطان محمد بن مفتی سید

خدا بخش بن سید محمد مقیم بن سید نعمت اللہ بن سید عطا اللہ بن سید محمد حفیظ شاہ بن سید لقمان شاہ بن سید محمد عیسیٰ بن ابو الفتح خان بہادر سید فیروز الدین بن سیدنا ابو الحسن علی قاری شاہ بدیع الدین آغا شہید بن سید محی الدین ثالث بن سید علی بن سید عباس میر مسعود بن محمد ضو عرف شمس الدین بن ابو الفضل احمد ضو بن ابو محمد عبداللہ محی الدین ثانی بن ابو نصر سید محمد صالح بن ابو بکر عبدالرزاق بن غوث الاعظم پیران پیر و سنگیر سید ابو محمد محی الدین عبدالقادر جیلانی

حصول علم : آپ کا گھرانہ علماء و مشائخ پر مبنی تھا آپ کے والد ماجد حافظ مولانا رسول بخش بذات خود بہت بڑے عالم با عمل تھے۔ ابھی چار سال کے ہی تھے کہ والدہ محترمہ کا انتقال ہو گیا۔ تقریباً ساڑھے چار سال کی عمر میں ابتدائی تعلیم و تربیت اپنے والد محترم سے شروع کی۔ جب آٹھ سال کے ہوئے تو سایہ پدری سے بھی محروم ہو گئے۔ اپنے گاؤں میں ور نیگولرڈل کی تعلیم حاصل کی۔ اپریل ۱۹۱۰ء میں لاہور تشریف لائے اور عروس البلاد کی مشہور دینی درسگاہ ”مدرستہ النعمانیہ“ میں داخل ہو کر ۱۹۱۳ء میں سند حاصل کی۔ مزید تعلیم کیلئے اگلے سال دیوبند تشریف لائے مگر پہلے ہی دن استاد سے ایک حدیث شریف کی وضاحت چاہی کہ حضور علیہ السلام نے اپنے دین کو سانپ سے کیوں تشبیہ دی ہے کہ دین اسلام قرب قیامت میں مکہ مکرمہ میں ایسے واپس آ جائے گا جس طرح ایک سانپ اپنی بل میں آگھستا ہے۔ استاد صاحب اس کا جواب دینے کی بجائے الٹا ڈانٹنے لگے کہ پنجابی لوٹوؤں کیلئے یہاں کوئی گنجائش نہیں انہیں سوائے کٹ جتی کے اور آتا ہی کیا ہے۔ (اس حدیث شریف کی تصریح صفحہ نمبر ۸۰ پر درج کر دی گئی ہے) آپ نے کبیدہ خاطر ہو کر دارالعلوم دیوبند سے تحصیل علم کا ارادہ ترک کر دیا اور دارالعلوم بریلی تشریف لے آئے۔ یہاں تقریباً اڑھائی سال زیر تعلیم رہ کر تفسیر، قانون، فقہ، علم کلام اور حدیث شریف کی سند حاصل کی۔ اعلیٰ حضرت بریلوی، مولانا نعیم الدین مراد آبادی، مولانا وصی احمد پبلی بھیت، مولانا ہدایت اللہ وغیرہم کی تعلیم و تربیت نے طبیعت میں جلا پیدا کر دی۔ یہاں سے فائز المرام ہو کر ۱۹۱۹ء میں واپس اپنے گاؤں تشریف لے آئے۔

ایک ہم جماعت مجذوب : آپ کے ایک ہم جماعت مجذوب بھی آپ کی کلاس میں اعلیٰ حضرت بریلوی سے درس لیا کرتے تھے۔ ایک دن اعلیٰ حضرت کی عدم موجودگی میں چند ہم جماعت طلباء نے اس مجذوب سے کہا کہ آیت مبارکہ فلا تموتن الا وانتم مسلمون (تو نہ مرنا مگر مسلمان) اس کی تفسیر سمجھائیے۔ انہوں نے پہلے تو بہت تالا لیکن ہم جماعتوں نے بہت ضد کی۔ آخر رضامند ہو گئے۔ کہنے لگے دل تو چاہتا تھا کہ کچھ اور دن جنس لیکن چھو کر تم زندگی کے دن پورے کرنے نہیں دیتے۔ اچھا! میرے لئے پانی لاؤ تاکہ تازہ وضو کر لوں۔ وضو کر کے لیٹ گئے لڑکوں سے کہا میرے اوپر چادر ڈال دو بعد میں تفسیر بتاؤں گا۔ چنانچہ لڑکوں نے چادر ڈال دی اور انتظار کرنے لگے کہ دیکھئے کب تفسیر بیان کرتے ہیں۔ جب کچھ دیر گزر گئی اور وہ نہ بولے تو ایک طالب علم نے ان کے چہرے سے چادر سرکائی۔ دیکھا تو معلوم ہوا کہ ان کی روح قفس عنصری سے پرواز کر چکی ہے۔ چہرے پر مسکراہٹ تھی، طالب علم بڑے حیرانی و پریشانی کے عالم میں بھاگے اور جا کر اعلیٰ حضرت بریلوی کو اطلاع دی۔ آپ تشریف لائے انا لله وانا الیہ راجعون پڑھا اور فرمایا کہ یہ مجذوب آ۔۔ مبارکہ کی عملی تفسیر

تمہیں بتا گیا ہے جو تمہیں کبھی نہیں بھولے گی۔

باطنی سلسلہ : اعلیٰ حضرت بریلویؒ کی صحبت نے ظاہری علوم کے علاوہ باطنی تعلیم کی طرف بھی توجہ فرمانے کی اہمیت کو واضح تر کر دیا تھا اس لئے کسی کامل پیر طریقت کے دامن فیض سے وابستہ ہونے کا شوق تیز سے تیز تر ہو گیا۔ وہاں قادری سلسلہ میں چونکہ آپ کا حصہ نہیں تھا لہذا ۱۹۱۹ء میں وطن واپس آ کر پیر و مرشد کی تلاش جاری رکھی۔ حضرت میاں شیر محمد شرپوریؒ کی خدمت میں بھی حاضر ہوئے مگر سلسلہء نقشبندیہ میں بھی حصہ نہیں تھا لہذا تلاش جاری رکھی۔ ۱۹۲۲ء میں اپنے ایک قریبی عزیز صوفی مشرب بزرگ فیروز الدین کے ہمراہ حضرت قبلہ مر علی شاہ صاحب چشتیؒ کی خدمت میں گوڑہ شریف (نزد راولپنڈی) حاضر ہوئے۔ آپ نے فرمایا کہ میرے ماموں جان جو اپنے وقت کے کامل بزرگ گزرے ہیں ان کے مزار (وہیں گوڑہ شریف میں) پر مراقبانہ حالت میں بیٹھے وہاں سے جو حکم ہو اس کے مطابق عمل کیجئے۔ وہاں سے حکم باطنی ہوا کہ آپ کا حصہ سروردی سلسلہ میں حضرت میاں غلام محمد سروردیؒ بمقام حیات گڑھ کے پاس ہے۔ وہاں جا کر فوراً ان کی بیعت کر لو چنانچہ آپ اپنے بزرگ فیروز الدین صاحب کے ہمراہ حضرت میاں صاحب کی خدمت میں حاضر ہوئے۔ حضرت قبلہ بابا جیؒ کی رہائش نہایت سادہ تھی۔ چھوٹے سے کمرے میں ایک طرف چارپائی بچھی تھی اور نیچے فرش دھان کا پیال تھا۔ گویا بقول شہزادی جہاں آراء بیگمؒ ”کہ ما غریباں ہمیں گیارہ بس است“ کے مصداق دھان کا پیال ہی زیب و زینت فرش تھا۔ حضرت میاں صاحب نے آپ کو فرمایا: تیرے دادا (قاضی سید جمال الدین) اور نانا (سید قادر بخش) اور (میرے پیر و مرشد) حضرت بابا جنگو شاہؒ آج رات مجھے ملے ہیں اور مجھے فرمایا ہے کہ یہ لڑکا آ رہا ہے اسے سنبھالنے کی کوشش کرنا۔ حضرت بابا جنگو شاہ قلندرؒ نے خاص طور پر فرمایا کہ اسے اس لئے سنبھال کر رکھنا کہ اس سے میرا نام ظاہر ہوگا۔

حضرت قبلہ میاں غلام محمد سروردی المعروف بابا جیؒ کو سلسلہء سروردیہ کا جو سبق حضرت بابا جنگو شاہ قلندرؒ نے تلقین فرمایا تھا وہ سروردیہ اور قادریہ کا مخلوط سبق تھا۔ حضرت قبلہ میاں صاحبؒ نے حضرت صاحب قبلہؒ کو فرمایا: میرے دوسرے مرید سلسلہء سروردیہ کی طرف توجہ نہیں دیتے اس لئے میں نے ان میں سے کسی سے بھی سلسلہء سروردیہ کے متعلق ذکر نہیں کیا لہذا اس سلسلہ عالیہ کی میں تمہیں تلقین کرتا ہوں چنانچہ آپ نے حضرت قبلہؒ کو بیعت فرما کر سلسلہ سروردیہ کا سبق تلقین فرما دیا۔ آپ واپس اپنے گاؤں تشریف لے آئے۔

حسن مجاز : سبق کی ابتدائی کیفیات میں گاؤں میں حسن مجاز نے آگھیرا۔ آپ انتہائی حسین و جمیل نوجوان تھے۔ گاؤں کی نوجوان دو شیرازیں پیچھے لگ جاتیں جس کی وجہ سے آپ بڑے پریشان ہو گئے۔ اسی دوران آپ کے گاؤں کے ایک مجذوب بزرگ جنہیں انتقال فرمائے تھوڑا عرصہ ہی ہوا تھا خواب میں تشریف لائے اور فرمایا کہ اپنے سبق کے ساتھ یہ دو لفظ ”ہارک وسلم“ بھی پڑھ لیا کرو انشاء اللہ اس پھندے سے مجات مل جائے گی چنانچہ ان الفاظ کی برکت سے اس الجھن سے خلاصی ہوئی۔

تصور شیخ : ایک دفعہ فرمایا: سلوک کی ابتدائی منازل میں ایک شام میں اپنے گاؤں میں چارہ کاٹ رہا تھا۔ چارے کی ہری بھری ٹالیوں کو مٹھی میں لیتا اور دائیں ہاتھ سے درانتی پکڑے تصور شیخ پکائے چارہ

کاتا جاتا۔ دوسرے ہی دن حضرت قبلہ بابا جی کی خدمت میں حاضر ہونے کا شرف حاصل ہوا۔ فرمانے لگے: چارہ کاٹنے وقت تصور نہ کیا کرو مجھے اس سے تکلیف ہوتی ہے۔

سلسلہء سروردیہ کا خصوصی سبق: ایک دفعہ فرمایا: ابتدا میں مجھے ایک باطنی ابھرن پڑ گئی۔ ان دنوں میں اپنے گاؤں میں ہوا کرتا تھا۔ طبیعت بڑی پریشان ہوئی چنانچہ اپنے شیخ حضرت قبلہ بابا جی کی خدمت میں حاضر ہوا اور ان سے اپنی کیفیت عرض کی (یہ کیفیت جذب و سرمستی طاری ہونے کی تھی) آپ نے مجھے ایک سبق دیا اور دریا میں چلے کرنے کا حکم دیا کہ اسے دریا میں دن رات قیام کر کے پورا کرو بس یہی کسر رہ گئی ہے انشاء اللہ پھر تکمیل ہو جائے گی۔ میں ہاں تو کر بیٹھا لیکن دل میں خیال آیا کہ یہ کام بہت مشکل ہے۔ اللہ تعالیٰ بہتر کرے۔ اس رات میں نے وہیں حضرت قبلہ بابا جی رحمت اللہ کے ہاں ہی قیام کیا۔ رات کو تقریباً دو اڑھائی بجے عالم رویا میں حضرت غوث العالمین براء الحق ذکریا ملتانی سروردی تشریف لائے اور فرمانے لگے: جو انہوں نے دریا میں چلے کرنے کا تمہیں حکم دیا ہے اسے کرنے کی ضرورت نہیں اس لئے کہ مابعد کے صوفیاء شہروں سے دور جنگلوں اور پہاڑوں میں ڈیرے ڈال کر شہری زندگی سے بالکل منقطع ہو گئے جس کا نتیجہ یہ نکلا کہ آج سروردی سلسلے کو جاننے والا ہی کوئی نہیں۔ لہذا اس دریا کے چلے کی بجائے میں تمہیں یہ سبق دیتا ہوں اسے شہر میں بیٹھ کر کرو۔ جو معاملہ دریا کے چلے سے طے ہوتا ہے وہ انشاء اللہ شہر میں ہی رہ کر پورا ہو جائے گا میں نے عرض کی بہت بہتر حضور! لیکن کرم فرمائی ہوں اگر آپ بابا جی قبلہ کو یہی بات فرمادیں۔ فرمانے لگے فکر نہ کرو میں نے پہلے ہی انہیں کہہ دیا ہے۔ اس کے بعد آپ تشریف لے گئے۔ میری آنکھ کھل گئی دیکھا کہ حضرت قبلہ بابا جی چارپائی پر اتنی مارے بیٹھے حقہ پی رہے ہیں اور آپ ہی آپ یہ کہہ رہے ہیں۔ ہم تو جنگلوں کی خاک چھانٹے رہے پتھروں اور کانٹوں پر پھرتے رہے۔ دریائے چناب میں بارہ سال پانی میں ہی کھڑے رہے ہمارا نچلا دھڑ مچھلیاں کھا گئیں ہم پر تو کسی کو ترس نہ آیا۔ یہ کل کا نوجوان جسے اس لائن میں آئے ہوئے ابھی تھوڑا عرصہ ہی ہوا ہے اس پر حضرت غوث العالمین کو اتنا ترس آگیا ہے کہ خود ہی منع فرمانے آگئے ہیں کہ دریا کے چلے کی ضرورت ہی نہیں گویا سخت اور جانناکہ مجاہدے معاف اور سبق بھی وہ دے دیا ہے کہ منزلیں آن واحد میں ہی طے ہو جائیں۔ میں نے ہاتھ باندھ کر عرض کی: بابا جی! کیا بات ہے۔ فرمانے لگے وہی بات جو حضرت غوث العالمین تمہیں کہہ گئے ہیں۔ یہ دیکھو! میرا نچلا دھڑ دریاؤں کے چلے میں مچھلیاں کھا گئیں لیکن مجھ پر کسی کو ترس نہ آیا۔ مولوی صاحب! آپ کی عیش ہے مزے سے کھاؤ پو اور بستر پر آرام کرو۔ آپ کی قسمت اچھی ہے ہم تو جنگلوں کی خاک چھانٹے پتھروں اور کانٹوں پر ہی پھرتے رہے ہیں۔ ہاں جی! آپ کی باری تو سب کو ترس آگیا۔ غوث العالمین بھی تشریف لے آئے ہیں۔ ہماری باری سب خاموش رہے اب تمہیں عیش ہی عیش ہے۔ میں نے عرض کی: قبلہ! جس طرح آپ کا حکم ہو میں اس طرح کرنے کو تیار ہوں۔ بابا جی قبلہ مسکرائے اور فرمانے لگے: نہیں بیٹا! وہ کہتے تو ٹھیک ہی ہیں۔ تم اب وہی کرو جو وہ کہہ گئے ہیں۔

ورود لاہور: اگلی صبح حضرت قبلہ بابا جی نے حکم دیا کہ فوراً سیدھے لاہور چلے جاؤ اور حسن بندگان (مرید و خلیفہ حضرت شاہ جمال قادری سروردی) کے مزار واقع ایبٹ روڈ پر چلے کس ہو جاؤ۔

چنانچہ چلہ پورا کرنے کے بعد آپ نے لاہور میں ہی مستقل رہائش اختیار کر لی۔ ۱۹۲۵ء تا ۱۹۳۳ء امامت و خطابت کا سلسلہ جامع مسجد حضرت شاہ ابو المعالی قادریؒ قائم کیا۔ ۱۹۳۳ء میں قلعہ گوجر سنگھ میں حضرت قبلہ بابا جیؒ کے حکم کے تحت ذاتی مکان تعمیر کرایا جہاں تادم زیست آپ مقیم رہے اور خلق خدا کو فیض یاب فرماتے رہے۔

خلافت سلسلہ سروردیہ : ایک رات جب آپ اپنے اور ادو وظائف میں مشغول تھے تو دیکھا کہ دغتاً کمرے کی چھت اڑ گئی ہے اور آسمان سے سرچ لائٹ کی طرح اندر روشنی آرہی ہے بلکہ کمرے کی دیواروں سے بھی روشنی پھوٹ رہی تھی گویا گرد و نواح کا تمام ماحول تا حد نگاہ نور ہی نور تھا۔ اس عالم میں طبیعت میں ایک خاص قسم کی طمانیت پیدا ہو گئی اور سکون ہی سکون محسوس ہونے لگا۔ حضرت قبلہ بابا جیؒ ان دنوں لاہور میں اپنے ایک مرید کے ہاں مقیم تھے۔ اگلے دن آپ ان کی خدمت میں حاضر ہوئے تو انہوں نے دیکھتے ہی اٹھ کر گلے لگایا اور فرمایا: مولوی! تو نے اپنا کام مکمل کر لیا ہے اب عیش ہی عیش ہے اور خلافت سروردیہ سے مشرف فرمایا۔

صاحب مزار سے ملاقات : ایک دفعہ فرمایا: شروع شروع میں جب لاہور آیا اور حضرت شاہ ابو المعالیؒ کی جامع مسجد میں امامت و خطابت کی ذمہ داری سنبھالی تو میں نے مزار مبارک کے قریب ایک مکان چھ روپے ماہوار کرایہ پر لے لیا۔ جب اس مکان میں منتقل ہوا تو کئی لوگ میرے پاس آئے اور کہنے لگے کہ یہ مکان آسب زدہ ہے یہاں جو بھی آکر رہا ہے اس نے نقصان اٹھایا ہے۔ سامنے حضرت شاہ ابو المعالی رحمہ اللہ تعالیٰ علیہ کا مزار ہے اس لئے دوسری منزل پر کوئی بھی نہیں چڑھتا۔ اس مکان کے اندر جو کوٹھڑی ہے وہ بھی پر خطر ہے غرضیکہ جتنے منہ اتنی باتیں۔ خیر! میں نے کوئی پرواہ نہ کی اور اندرونی کوٹھڑی جسے وہ پر خطر بتاتے تھے اس میں چٹائیاں وغیرہ ڈال لیں اور اپنا ڈیسک لگا دیا۔ کمرے میں قرآن شریف اور اپنی کتابیں وغیرہ رکھیں۔ میں وہیں سوتا، کوٹھے پر بھی چڑھتا اور سوتا بھی۔ اندرونی حصے میں میرے بچے رہتے تھے۔ ایک رات میں اندر کمرے میں چارپائی پر تکیے کا سہارا لئے بیٹھا تھا، دروازے وغیرہ بند تھے۔ میرے بیوی بچے ان دنوں گاؤں گئے ہوئے تھے، کیا دیکھتا ہوں کہ ایک درویش میرے پاس آکھڑے ہوئے۔ کہنے لگے: آپ کوئی فکر نہ کریں آپ کے آنے سے رونق لگی ہوئی ہے۔ دن کو مسائل بیان ہوتے ہیں رب کا ذکر ہوتا ہے۔ رات کو بھی اللہ اللہ کا ذکر ہوتا رہتا ہے۔ آپ سے پہلے یہاں طوائف رہتی تھیں۔ انہوں نے مجھے بہت تنگ کیا، کم بخت زنا کرتی تھیں۔ جب وہ دفع ہوئیں تو تانگے والے آگئے۔ انہوں نے یہاں صحن میں گھوڑے باندھنے شروع کر دیئے ساتھ ہی بھینسیں بندھی ہوئیں، ہر طرف غلاظت ہی غلاظت کے ڈھیر ہوتے۔ دیوار کی طرف اشارہ کر کے فرمایا: اس دیوار میں میری قبر ہے۔ وہ کم بخت مجھے تنگ کرتے رہے۔ آخر سوچا کہ جب تک میں بھی جوانی کا رروائی نہ کروں گا یہ کم بخت یہاں سے نہیں جائیں گے۔ چنانچہ پہلے تو ان کی بھینس مرگنی پھر گھوڑا مر گیا آخر ڈر کر یہاں سے چلے گئے۔ آپ کے آنے سے مجھے بڑی خوشی ہوئی ہے بڑے شوق سے یہاں رہیں اپنی عدم موجودگی میں بھی فکر کرنے کی ضرورت نہیں گھر کے دروازے بے شک کھلے چھوڑ کر چلے جایا کریں میں گھر کی پوری حفاظت اور خیال رکھوں گا۔ تو اس طرح وہ درویش میرا بہت خیال رکھتا رہا اور میری بڑی مدد

کرتا تھا۔

ایک دفعہ کا ذکر ہے کہ مغرب کے وقت میں مراقبانہ حالت میں بیٹھا تھا۔ اپنے ایک درویش لہٹانے کو میں نے کہا تھا کہ تو جا اور بازار سے روٹی لے آ۔ تو خیر! اس مراقبانہ حالت میں وہی رب کا بندہ ہاتھ میں کوئی چیز لئے پھر آ گیا۔ میری طرف ہاتھ بڑھا کر کہنے لگا: یہ لو۔ میں نے کہا: یہ کیا ہے؟ کہنے لگے: یہ پھول ہے اور یہ میں تمہیں دیتا ہوں۔ میں نے کہا: بہت بہت مہربانی۔ آپ تشریف رکھیں۔ کہنے لگے: نہیں۔ مجھے وہ گلاب کا پھول دے کر جس طرف سے آئے تھے واپس چلے گئے۔ اتنی دیر میں ایک شخص نے باہر سے مجھے آواز دی۔ باہر گیا تو دیکھا کہ میرے گاؤں سے وہ شخص آیا ہے علیک سلیک کے بعد کہنے لگا: آپ کو مبارک ہو، آپ کے ہاں لڑکا پیدا ہوا ہے۔ تو یہ گویا فیاض میاں (صاحبزادہ نمبر ۲) کی پیدائش کی خوشخبری میں وہ بزرگ مجھے پھول عطا فرمائے تھے۔

اس واقعہ کے بعد میں نے حیدر شاہ صاحب، سجادہ نشین حضرت شاہ ابو المعالیٰ سے پوچھا کہ یہ کس کی قبر ہے؟ وہ پوچھنے لگے: کیوں، کیا بات ہے؟ میں نے انہیں بتایا کہ اس حلقے کے درویش کو دیکھا ہے۔ کہنے لگے: عرصہ ہوا کہ میرے والد سید ممتاز شاہ نے ایک دفعہ مجھے یہ واقعہ بتایا تھا کہ لکھن وال تحصیل و ضلع گجرات میں اس درویش نے وفات پائی تھی۔ وفات سے پیشتر اس نے وصیت فرمائی کہ مجھے حضرت شاہ ابو المعالیٰ کی پائنتی دفن کیا جائے۔ والد صاحب فرماتے ہیں کہ میں سویا ہوا تھا کہ خواب میں حضرت قبلہ شاہ ابو المعالیٰ رحمہ اللہ علیہ تشریف لائے اور مجھے فرمانے لگے: لکھن وال میں ایک رب کے بندے نے وفات پائی ہے اس کی میت آرہی ہے۔ وفات سے پیشتر اس نے وصیت کی ہے کہ اسے میری پائنتی دفن کیا جائے لیکن اسے میری پائنتی میں ہرگز دفن نہ کرنا بلکہ اس جگہ دفن کرنا۔ ہاتھ کے اشارے سے آپ نے اس جگہ کی نشان دہی فرمائی جہاں اب اس درویش کی قبر موجود ہے۔ اس لئے کہ وہ اس پائے کا درویش ہے کہ اگر تم نے اسے میری پائنتی دفن کر دیا تو مجھے اپنے پاؤں سکیڑنے پڑ جائیں گے۔ میری آنکھ کھل گئی۔ اسی اثناء میں اس درویش کی میت لے کر لوگ پہنچ گئے۔ تو حیدر شاہ نے مجھے بتایا کہ حضرت! یہ وہی رب کا بندہ ہے۔ تو بات یہ ہے کہ جنہوں نے اپنے مطلب کا کام کرانا ہو تو وہ کرا لیتے ہیں۔ حقیقت یہ ہے کہ ان لوگوں کی قبریں زندہ ہوتی ہیں۔

نام فقیر تھاں دا باہو قبر بنناں دی جوئے سو

عطائے خطاب: ایک مجلس میں اس امر کی صراحت فرمائی کہ یہ دونوں خطاب ”قلندر رسول نما“ اور ”غوث زماں“ مجھے حضرت قبلہ شاہ ابو المعالیٰ لاہوری رحمہ اللہ تعالیٰ علیہ کی طرف سے عطا ہوئے۔ واقعہ یوں ہے کہ جن دنوں حضرت شاہ ابو المعالیٰ کے مزار مبارک کے ملحقہ کوارٹروں میں سے ایک میں آپ رہائش پذیر تھے۔ آپ کے پڑوس میں ایک شخص کلنی دیر سے رہ رہا تھا۔ اس کی دلی تمنا تھی کہ اسے کوئی رہبر کامل ملے وہ حضرت قبلہ شاہ ابو المعالیٰ رحمہ اللہ علیہ کے واسطے سے اس مرد کامل کی نشاندہی چاہتا تھا۔ چنانچہ ایک رات اس نے استخارہ کیا کہ مولا کریم میں تیری طرف قدم اٹھانا چاہتا ہوں مجھے کوئی وسیلہ عطا فرما کیونکہ تجھ تک رسائی کے لئے ظاہری بیعت ضروری ہے چنانچہ خواب کی حالت میں اسے غیب سے آواز آئی کہ غوث زماں کی بیعت کرو۔ دوسری رات اس نے پھر وضاحت کے لئے

استحارہ کیا تو آواز آئی۔ ”غوث زماں قلندر رسول نما“ کی بیعت کرو۔ اس شخص نے اسی نیم خوابی کی حالت میں عرض کی: حضور! آپ کون بزرگ ہیں جو مجھے حکم فرما رہے ہیں۔ آواز آئی کہ یہ الفاظ پڑھو تمہیں پتہ چل جائے گا کہ میں کون ہوں۔ چنانچہ اس نے اسی کیفیت میں تلقین شدہ الفاظ کا ورد شروع کر دیا۔ اسی اثناء میں وہ بزرگ سامنے تشریف لے آئے اور فرمایا: میں صاحب مزار ہوں جسے لوگ خیر الدین شاہ ابو العالی کے نام سے جانتے ہیں۔ جس ہستی کا میں نے تمہیں پتہ دیا ہے وہ تمہارے ساتھ والے کوارٹر میں رہتے ہیں ان سے رابطہ قائم کرو اور بیعت کر لو۔

زیارت انبیاء علیہ السلام : ایک دفعہ فرمایا: اس ذات حقیقی کا لاکھ لاکھ احسان ہے کہ مجھے راتوں رات جملہ انبیاء علیہم السلام کی زیارت سے ایک ایک سے مشرف فرمایا اور علیحدہ علیحدہ ہر ایک سے مصافحہ کا شرف بھی بخشا۔ یہ سب برگزیدہ انبیاء علیہم السلام مجھے ایک قطار میں دکھائے گئے اور لطف پر لطف یہ کہ سب سے پہلے بھی حضور علیہ السلام کو دیکھا اور قطار کے ختم ہونے پر بھی سب سے آخر میں انہیں ہی پایا۔ رب العزت کے فضل و کرم سے اب بھی یہ مقدس جماعت میرے تصور میں رہتی ہے۔

حضور علیہ السلام کے موئے مبارک والا گمینہ : بمقام چمن (بلوچستان) ایک ارادت مند نے ایک فیروزہ اور ایک گمینہ بطور نذرانہ پیش کیا۔ فرمایا: قسطنطنیہ کے ایک سوداگر نے میرے ایک دوست کو ایک حماکل شریف جو نوٹ پیپر پر چھپی ہوئی تھی اور ایک بلور کا گمینہ بطور تحفہ پیش کئے۔ اس سوداگر کی روایت کے مطابق اس گمینے میں یہ خوبی تھی کہ اس میں حضور علیہ السلام کے لب مبارک کے گیارہ عدد چھوٹے چھوٹے بل مبارک تھے اور وہ صاف دکھائی دیتے تھے۔ میرے اس دوست نے وہ گمینہ اور حماکل شریف مجھے بطور نذرانہ پیش کی۔ میں نے اس بلور کے گمینے کو چاندی کی انگوٹھی میں مڑھا لیا۔ میرے شیخ حضرت قبلہ بابا جی ”کو پکھراج“ نیلم، فیروزہ کا بہت شوق تھا اور وہ مختلف قسم کے گمینے انگوٹھیوں میں جڑے ہوئے پنپے رہتے تھے۔ میں نے ساری عمر میں وہ پہلی انگوٹھی پسنی تھی۔ ایک دفعہ حضرت بابا جی ”میرے ہاں تشریف لائے انہوں نے وہ بلور کے گمینے والی انگوٹھی دیکھ کر اس کے متعلق پوچھا۔ میں نے راوی کی روایت کا ذکر کیا۔ فرمانے لگے: آج اس انگوٹھی کو میرے پاس رہنے دو۔ میں رات کو اسے سرہانے رکھ کر سوؤں گا اور حضور علیہ السلام سے اس روایت کی تصدیق کروں گا۔ چنانچہ رات کو انہوں نے سرکار دو عالم صلی اللہ علیہ وسلم سے اس کے متعلق عرض کیا۔ حضور علیہ السلام نے تصدیق فرمائی کہ واقعی یہ بل میرے ہیں۔ ایک جنگ کے موقع پر کسی جنگل میں حضور نے لب مبارک ترشوائے یہ چھوٹے چھوٹے بل مبارک اڑ کر اس بلور میں جذب ہو گئے۔

حضرت بابا جی ”نے وہ انگوٹھی مجھے واپس کر دی اور فرمایا: اسے ہاتھ میں نہ پہنو اس لئے کہ کبھی ہاتھ پیچھے چلا جاتا ہے، آدمی ننگا ہو جاتا ہے، استنجہ کرتا ہے تو اس طرح بے ادبی ہو جاتی ہے۔ اس وقت میرا پہلا بچہ فیض پیدا ہوا تھا۔ کئی عرصہ وہ گمینہ چاندی میں مڑھا کر میں نے اس کے گلے میں ڈالے رکھا۔ اس کے بعد ہم لاہور چلے آئے اور وہ گمینہ گاؤں والے گھر میں رہا۔ فیض کی تائی صاحبہ زندہ تھیں ان کے فوت ہونے کے بعد گھر میں ایسا انقلاب آیا کہ ہم لاہور تھے پتہ ہی نہیں چلا کہ وہ گمینہ کہاں گیا۔ شہنشاہ جہانگیر : بقول چودھری محمد یوسف سروردی ”انہیں حضرت قبلہ رحمت اللہ علیہ کے ساتھ ایک

دفعہ شاہدہ جانے کا اتفاق ہوا۔ آپ شہنشاہ جہانگیر کے مقبرہ پر تشریف لے گئے۔ چند منٹ اس کی قبر پر مراقبہ کیا۔ فرمانے لگے : میں نے جہانگیر کو دیکھا کہ ایک خوبصورت نوجوان مرد موٹی موٹی سرگمیں آنکھیں جن میں آنسو ڈبڈبا رہے تھے۔ میں نے اس سے سوال کیا کہ مرنے کے بعد کیسے پایا؟ ڈبڈباتی ہوئی آنکھوں سے میری طرف مخاطب ہو کر کہنے لگا: واللہ غالب علی امرہ۔

انجیل برنباس : عیسائی مشنری کی تبلیغ اور موجودہ انجیل متی 'لوقا' یوحنا پر تبصرہ کرتے ہوئے ایک دفعہ فرمایا: موجودہ انجیل قطعاً صحیح نہیں۔ اصل انجیل برنباس ہے جو آج کل ناپید ہے۔ جن دنوں میں جامع مسجد شاہ ابو المعالی رحمہ اللہ تعالیٰ علیہ میں جمعہ پڑھایا کرتا تھا ان دنوں ایک مرتبہ رمضان شریف میں آخری جمعہ کا وعظ کر رہا تھا وہاں کافی مخلوق جمع ہوتی تھی۔ زیادہ تر دفتری اور کاروباری لوگ ہوتے۔ بڑا عجیب رنگ ہوتا۔ دورانِ تقریر میں نے دیکھا کہ حاضرین میں میرے سامنے ایک انگریز اور ایک میم بھی بیٹھے ہیں۔ جب میں تقریر سے فارغ ہوا تو وہ دونوں میرے پاس آگئے۔ میں نے پوچھا: کیسے آتا ہوا؟ انگریز اردو کم جانتا تھا۔ اس کے ساتھ جو میم تھی وہ اینگلو انڈین تھی اس نے جواب دیا کہ یہ (انگریز) میرے پڑوس میں رہتا ہے اس کی میم کو جن کا سایہ ہے۔ ہم اسے آپ کو دکھانا چاہتے ہیں۔ میں نے کہا: تم جانتی ہو کہ آج جمعہ ہے جمعہ سے فارغ ہونے کے بعد ہی جاسکتا ہوں۔ آپ چار ساڑھے چار بجے آجائیں۔ چنانچہ وہ ساڑھے چار بجے مجھے لینے آگئے۔ میں ان کے ساتھ گھر پہنچا۔ میم بے ہوش پڑی تھی۔ میں نے اسے دیکھ کر اس کے منہ پر پانی چھڑکا اور دم کیا۔ اللہ تعالیٰ کی رحمت سے وہ ٹھیک ہو گئی اور اٹھ کر بیٹھ گئی۔ دراصل اسے انقباض کی شکایت تھی۔ میم کے اس طرح تندرست ہو جانے پر وہ انگریز بہت خوش ہوا۔ اسی خوشی میں اس نے مجھے کچھ تحائف پیش کئے اور انہیں قبول کرنے پر اصرار کیا۔ ان تحائف میں ایک نسخہ انجیل برنباس تھا جس کے بارے میں اس نے کہا کہ یہ مجھے اپنے بزرگوں سے ورثہ میں ملا ہے۔ میرے بزرگ پادری تھے۔ آپ اس نسخہ کو لے جائیں اور پڑھ کر چند دن بعد مجھے واپس کر دیں۔ چنانچہ ان دنوں میں نے اس نسخہ کا مطالعہ کیا اور کچھ دنوں بعد اسے واپس کر دیا۔ اس کے بعد انجیل برنباس کا صحیح نسخہ حاصل کرنے کے متعلق میں نے کلکتہ، بمبئی اور دیگر مقامات پر لکھ کر دریافت کیا مگر وہ نہ مل سکا مجھے ابھی تک اس کی تلاش ہے۔

کشف باطنی : مسجد چودھریاں اندرون قلعہ گوجرانگھ لاہور میں بھی آپ نے کچھ عرصہ نماز جمعہ پڑھائی اور اپنے مواعظ حسنہ سے خلقِ خدا کو مستفید فرمایا۔ چودھری محمد یوسف سروردی "اجتماعِ صدیقین" صفحہ ۱۷۳، ۱۷۴ پر لکھتے ہیں: آپ کے خطابات سننے کا مجھے شرف حاصل ہوا۔ آپ کا معمول تھا کہ نماز جمعہ سے فارغ ہو کر واپس چند دوستوں (مريدوں) کے ہمراہ اپنے گھر تشریف لاتے۔ ایک دن حسب معمول واپس جو آئے تو ایک دوست سے جو مضافات لاہور ہی کا رہنے والا تھا فرمانے لگے: آج دورانِ جماعت آپ نے میری اقتدا کئے ہوئے سارا وقت قیض و تہنبد کے خیال میں اور صلیب کپڑے کے ڈپوؤں کے چکر میں گزارا اور مقابلہ "کبھی کبھی سامنے میری اچکن، شلوار اور عمامہ کا خیال کیا اپنی ساری نماز بھی خراب کی اور کچھ حاصل بھی نہ ہوا۔ سنو! میرا لباس جو تم دیکھ رہے ہو اس کے ایک تار کو بھی دل میں جگہ نہیں دی جس نے اس گھر کو گھر والے پر چھوڑا ہوا ہے۔ برخلاف اس کے آپ

نے اس گھر میں کرتے، تہ بند اور صابن کا ڈبو سب گھسیڑے ہوئے ہیں اور گھروالے کے لئے کوئی جلد نہیں چھوڑی۔ یہ جملہ خیرات و عبادات اگرچہ بمنزلہ ڈول ہیں جو کوئیں کا پانی صاف کرنے کیلئے استعمال کئے جاتے ہیں لیکن یہ بھی اس طرح مشروط ہیں کہ پہلے کنویں سے کتا نکالا جائے پھر ڈولوں سے پاکیزگی کا اہتمام کیا جائے۔ اگر کتا اندر ہی رہا تو ڈول نکلانے کا کچھ فائدہ نہیں ہوگا چاہے ان کی تعداد شمار میں نہ آئے۔

خرد نے کہہ بھی دیا لا الہ تو کیا حاصل دل و نگاہ مسلمان نہیں تو کچھ بھی نہیں
یہ ذکر نیم شبی یہ مراقبے یہ سرور تری خودی کے نمکبان نہیں تو کچھ بھی نہیں
شب جائے کہ من بودم : آپ فروری ۱۹۳۵ء میں حج و زیارت حرمین شریفین کیلئے تشریف لے گئے اس ضمن میں ایک دفعہ فرمایا: حسن محبوب کا اپنا ہوتا ہے اس کی مرضی ہے چاہے نقاب ڈال لے یا اٹھا ڈالے۔ مدینہ منورہ میں مواجہ شریف کے سامنے حاضری کیلئے دست بستہ کھڑا تھا کہ رحمت عالم جوش میں آئی۔ درون خانہ کے پردے اٹھائے گئے اور مجھے اندر آنے کی اجازت بخشی گئی۔ میرا جسم بے حس ہو کر دھڑام سے گر گیا۔ ساتھ والے احباب متفکر ہوئے کہ یہ کیس جان سکا ہی نہ چلا جائے اور میں ع ”زدرود خانہ گنشم“ کی کیفیت لئے شریک محفل تھا۔ اس وقت حضرت عمر رضی اللہ تعالیٰ عنہ اپنے ہاتھ میں تلواریں سنبھالے ہوئے پاسبانی کے منصب پر فائز تھے۔ مجھے ان کے رعب دار الفاظ ”چلو اندر“ کی صدا ابھی تک سنائی دیتی ہے۔ سرکار دو عالم صلی اللہ علیہ وسلم کے حضور میری حاضری کی مدت تقریباً ”آدھ گھنٹہ رہی اس دوران میرے دوست میرے جسم کو اڈلتے بدلتے رہے حتیٰ کہ میں اس محفل سے سرشار واپس آیا۔

حضرت بی بی خاتون جنت : ایک دفعہ فرمایا: قیام پاکستان سے کچھ عرصہ پیشتر حضرت بی بی خاتون جنت فاطمہ الزہرا رضی اللہ تعالیٰ عنہا بعد سرکار علی کرم اللہ وجہہ میرے غریب خانہ پر تشریف لائیں اور مجھ سے پوچھا: حضور علیہ السلام تشریف لائے تھے، کدھر ہیں؟ میں نے عرض کی اوپر چوبارے والی منزل میں۔ آپ نے فرمایا: چلو، اوپر چلیں، میں میری بیوی سرکار حضرت علیؑ اور حضرت بی بی فاطمہؑ اوپر گئے۔ دیکھا کہ حضور علیہ السلام ایک پلنگ پر آرام فرما رہے ہیں۔ سرکار دو عالم صلی اللہ علیہ وسلم نے میری بیوی کو اشارہ فرمایا کہ پینے کے لئے پانی لاؤ۔ اس نے ایک پیالے میں پانی پیش کیا۔ حضور نے پانی پیا۔ حضرت مائی صاحبہ، میں اور میری بیوی حضور کی طرف دیکھ رہے ہیں۔ میری بیوی نے محسوس کیا کہ سرکار دو عالم صلی اللہ علیہ وسلم کے چہرہ انور پر پسینہ آیا ہوا ہے اور لب مبارک گیلے ہیں۔ اس نے اپنے دوپٹے سے حضور کا پسینہ پونچھا اور لب مبارک بھی۔ حضرت اماں جی بی بی خاتون جنت رضی اللہ تعالیٰ عنہا نے مجھے مخاطب کرتے ہوئے فرمایا: بیٹا! ایک وقت آرہا ہے کہ یہاں ایسی کیفیت پیدا ہوگی جس طرح کریلا میں ہوئی تھی۔ دودھ والیوں کے دودھ سوکھ جائیں گے، حمل والیوں کے حمل گر جائیں گے، آگ کے شعلے ہر طرف بلند ہوں گے، ہر انسان خوف زدہ ہوگا، لیکن تمہیں کچھ نہیں ہوگا، تم بیس رہنا۔ حضرت مائی صاحبہ کے ان ارشادات کے بعد سرکار دو عالم صلی اللہ علیہ وسلم اٹھے اور وہیں سے تشریف لے گئے۔ یہ پتہ نہیں کہ بیڑھیوں سے نیچے اترے یا

نہیں۔ چنانچہ جب فسادات کا سلسلہ شروع ہوا تو ایک ایک میل پر شعلے جاتے، خون سے لت پت گاڑیاں دیکھیں۔ اسی حالت میں لاہور سے سیالکوٹ، کوہ مری، دادو سندھ کا سفر کیا۔ روزے کراچی رکھے۔ ان حالات میں مہاجر آ رہے تھے گاڑیاں بھری ہوئیں سو آدمی کمرے کے اندر ہیں تو ڈیڑھ سو چھت پر، لیکن جد پاک کا صدقہ اتنا ان کا دھیان رہا کہ کبھی مجھے یہ خیال نہ آیا کہ ان حالات میں گاڑی میں جا رہا ہوں۔ جن دنوں ہندو سکھ یہاں سے جا رہے تھے میں ایک مرتبہ اکیلا گاڑی میں سفر کر رہا تھا۔ ہندوؤں اور سکھوں سے گاڑی بھری ہوئی تھی۔ ایک بوڑھا سکھ اپنی سیٹ سے اٹھا کہ میاں جی! گرمی ہے میں آپ کو پنکھا جھلتا ہوں۔ یہ سرکار دو عالم جد پاک کا صدقہ تھا۔ میں نے اسے کہا: نہیں، معاف کرو۔ میری موجودگی میں اس بات کا وسواس نہ کرو تم اپنا کام کرو میں اپنا کام کئے جاتا ہوں۔ حضرت اماں جی بی بی خاتون جنت رضی اللہ تعالیٰ عنہا کے منہ سے نکلے ہوئے وہ الفاظ دل داغ اور سینے پر اس طرح نقش ہیں کہ آج تک نہیں بھولے۔ وہ منظر آنکھوں سے دیکھے ہیں۔ جب اللہ تعالیٰ کا ارادہ محفوظ رکھنے کا ہو اور بزرگوں کی امداد شامل حال ہو تو غیر اقوام کے پروگرام کیا معنی رکھتے ہیں۔

سلسلہ ۶ روز و شب : امامت و خطابت کا باقاعدہ اور مستقل سلسلہ ۱۹۳۳ء تک جاری رکھا۔ زان بعد گاہے گاہے جامع مسجدوں اور عام پبلک جلسوں میں مواعظ حسنہ کا دور پاکستان بننے کے شروع شروع یعنی ۱۹۳۷ء تک قائم رہا لیکن خرابی صحت کی بناء پر بالا خراسا سے بھی ترک کرنا پڑا۔ ماسوائے بارہ ربیع الاول کے سالانہ جلسوں اور عرس مبارک حضرت قبلہ بابا جی رحمت اللہ علیہ جس کا خود اہتمام فرماتے۔ آستانہ عالیہ پر ہی خلق خدا کو فیض یاب فرماتے رہے۔ دوران سیاحت باطنی امور کی نگہداشت کے علاوہ حال و حال کی محفلیں ہر قیام گاہ پر سجاتے۔ ڈیوٹی پر متعین سالک اور مجذوب درویش ظاہری اور پوشیدہ طور پر احکامات و ہدایت لیتے۔ زالی شان کا انیس و محسن۔

انجمن میں بھی میسر رہی خلوت اس کو شمع محفل کی طرح سب سے جدا سب کا رفیق مریدوں کے علاوہ بہت سے دوسرے لوگ بلا تخصیص مسلک حاضر خدمت ہوتے۔ بیان مناظرہ، مجادلہ یا کسی قسم کے الجھاؤ یا دل شکنی سے مبرا ہوتا جس میں اصلاح و تبلیغ کا پہلو نمایاں اور ہزاروں لطائف پوشیدہ ہوتے باتیں ہمہ گیر۔ گویا ہر حاجتمند کے سوال کا جواب اور اس کی الجھن کا حل۔ گفتگو نہایت واضح و اشکاف الفاظ میں، دھیمے دھیمے اور ٹھہر ٹھہر کر فرماتے لبوں پر دائمی مسکراہٹ کھیلتی رہتی۔ آواز نہایت لطیف و مترنم، اسلوب بیان سادہ و دلنشین۔

ع قلندرانہ ادائیں سکندرانہ جلال

سننے والوں کو ذہن نشین کرنے یا لکھنے میں مطلقاً "وقت محسوس نہ ہوتی۔ ہر کوئی بقدر ظرف فیض یاب ہوتا۔ گفتگو کا بھی کیا سلیقہ ہے بات کرتے ہیں پھول جھرتے ہیں دبدبہ اور وقار شخصیت کوہ ساروں گھے دل لرزتے ہیں خاور اکثر اوقات سامعین کو رقت طاری ہو جاتی۔ بعض تو ضبط کا دامن تھامے رکھتے اور بعض کی آنکھوں سے بے اختیار آنسو چھلک پڑتے، رواں ہو جاتے۔ تربیت باطنی تھی کہ زمان و مکان کی قیود سے

مطلقاً "آزاد۔ بقول ڈاکٹر عنایت اللہ سلمی قادری :-

حاضر ہو کے آ کے دیکھ لے دربار سرورد پایگا لطف خاص بہ سرکار سرورد
یاں پہ عجب برستے ہیں انوار سرورد ہیں کھل رہے عجیب ہی اسرار سرورد
معرض کا جواب ظاہری شریعت سے ہی دیا کرتے اور کبھی کبھی اس کا اظہار یوں فرما دیتے کہ
ان لوگوں کے ساتھ ولایت کی ہمیں ضرورت ہی نہیں پڑتی۔

ایک دفعہ فرمایا : ہماری مرضی کے خلاف اس دہلیز کے اندر کوئی قدم نہیں رکھ سکتا۔ رب
العزت کی مہربانی سے جو آتا ہے وہ کبھی خالی ہاتھ واپس نہیں لوٹتا۔ بارگاہ ایزدی میں ایک ہی عرض کر
چھوڑی ہے جو اس کی مہربانی سے قبول ہو چکی ہے کہ یا اللہ! مجھے اس گروہ خلق کا واسطہ بنا جس کی
کامیابی و کامرانی تو اپنی رضا میں پہلے ہی مقدر کر چکا ہے۔ اس دروازے پر صرف اسے آنے کی توفیق
عطا فرما جس کا کام تیری رضا میں ہونا مقدر ہو چکا ہے۔ نہ اس کو کہ جس کے مقدر میں محرومی لکھی
جا چکی ہے۔

حال و قال کی ان پاکیزہ محفلوں کے علاوہ اسی آخر عمر کے دور میں ہی مستقل تصنیفات کا سلسلہ
شروع فرمایا۔ شریعت و طریقت، ذات و صفات باری تعالیٰ، حضور علیہ السلام کی سوانح حیات، بزرگان
عظام کے تذکار، اختلافی اور دقیق فقہی مسائل کا حل، نازک احوال و مقامات کی توجیح و تشریح، قرآن
حکیم کی آیات کی تفسیر اور اس کے سیاق و سباق کے بیان میں قلم کے وہ جوہر دکھائے جو اپنی مثال
آپ ہیں۔ چند سالوں کی قلیل مدت میں ان "باقیات الصالحات" کا وہ ترکہ چھوڑا کہ۔

جگر راہ وفا میں نقش ایسے چھوڑ آیا ہوں کہ دنیا دیکھتی ہے اور مجھ کو یاد کرتی ہے
بعض مقامات پر دوران تحریر، بزرگان عظام رضوان اللہ علیہم اجمعین نے خود تشریف لاکر عبارت کی
اصلاح کرائی۔ گویا تحریریں کسی کی راہنمائی میں ہی لکھی گئیں۔ انداز تحریر نہایت شستہ، عالمانہ اور
مدلل، بے لاگ، زبان کی چاشنی سے بھرپور، محاورات، تمثیلات و تلمیحات سے مزین، روانی و تحریر
دریا کی مانند سبک رفتار، خود بخود رواں دواں اور تاثیر کلام کا یہ عالم کہ ہر لفظ قاری کے دل کی
گہرائیوں میں اترتا جاتا۔ روحانیت کی جیتی جاگتی تصویر کہ اکثر پڑھنے والوں کو دوران مطالعہ رقت اور
سرور و کیف کے دوش بدوش کنی بزرگان عظام کی زیارتیں نصیب ہو جاتیں۔ سبحان اللہ!

آپ سلسلہ عالیہ سروردیہ کے مجدد ہیں۔ یہ سلسلہ عالیہ جو کئی سو سالوں سے برصغیر میں منظر
عام سے ہٹ چکا تھا آپ کی ہی سعی و بلیغ سے چودھویں صدی ہجری میں دوبارہ زندہ ہوا اور پاک و ہند
کے عوام الناس اس کی نھوس خدمت دین اور نسبت قویہ سے کماحقہ آگاہ ہوئے۔ آپ نہایت ہی
بلند پایہ خطیب، عالم اجل، فقیہ بے مثال اور شریعت حقہ حنفیہ کے سختی سے پابند تھے۔ حضرت شیخ
اشیخ شہاب الدین عمر سروردی کے متعلق حضرت سعد الدین حموی علیہ رحمۃ کے اس قول مبارک۔
"نور متاہتہ النبی صلی اللہ علیہ وسلم فی جبین السہروردی شیخ اخرہ" (یعنی سروردی کی پیشانی پر
شریعت محمدیہ کا نور جہاگنہ اور منفرد حیثیت رکھتا ہے) مزید برآں حضرت شیخ اشیخ کے اس قول مبارک
کہ "آں نعمتے کہ در بشر ممکن است شہاب الدین رادادہ اندالافوق سماع" کے عملی اور زندہ نمونہ تھے۔

شجرہ شریف خاندان عالیہ سروردیہ : آپ نے سلسلہ عالیہ سروردیہ کا مکمل شجرہ شریف مرتب فرما کر اسے داخل سلسلہ کیا۔ مزید برآں اعمال و اشغال سروردیہ، اور ادو طائف، اسماء الحسنی کے خواص وغیرہ ”دعائے مغنی“ تصحیح شدہ اور دعائے فیضی اپنی تصنیفات میں شائع کیں جنہیں ہم نے اس کتاب میں شامل کر دیا ہے تاکہ عوام الناس بالعموم اور وابستگان دامن فقراء بالخصوص حسب دل خواہ اور کسی ”صاحب اجازت“ کے اذن کے تحت مستفید ہو سکیں۔

تصنیفات : ذیل میں ہم حضرت قبلہ علیہ رحمۃ کی تصنیفات کا تعارف کراتے ہیں:-

(۱) سیاح لامکان : مسئلہ معراج جسمانی پر نہایت ہی فاضلانہ اور محققانہ تبصرہ پر مبنی کتاب ہے جس کا سائنس اور معجزات میں فرق، معجزہ کی حقیقت اور لفظ عبد اور اسرئیل پر لغوی بحث نیز خانہ کعبہ اور بیت المقدس کی تاریخ، سیرجنت اور دیگر پہلوؤں پر نہایت دلکش انداز میں روشنی ڈالی گئی ہے۔ پہلی بار ۱۹۳۳ء میں منظر عام پر آئی۔

(۲) موعظتہ المستعین : یہ کتاب پہلی بار ۱۹۳۷ء میں شائع ہوئی۔ چند اختلافی فقہی مسائل پر نہایت مدلل تحریر اور برہان قاطع ہے۔ جید علماء کے نزدیک یہ ایک بہترین ریفرنس بک ہے۔

(۳) صحیفہ غوشیہ : یہ حضرت غوث الاعظم سید عبدالقادر جیلانیؒ کے مایہ ناز قصیدہ کی شرح ہے۔ ہر علی شعر کا اردو میں ترجمہ کر کے اردو قطعہ کی صورت میں منظوم تحریر فرمایا گیا ہے۔ اس کے بعد ہر شعر کی تشریح عالمانہ اور اربانہ رنگ میں کی گئی ہے۔ سالکان طریقت کے لئے یہ کتاب ایک انمول تحفہ ہے۔ پہلی بار ۱۹۳۵ء میں شائع ہوئی۔

(۴) الفقر فخری : یہ کتاب تصوف کے موضوع پر کتاب و سنت کی روشنی میں علم تصوف کا بہترین سرمایہ ہے۔ یہ با خدا بنانے والی تصنیف کئی سو سالوں کے بعد ضبط تحریر میں آئی ہے جس کا مطالعہ معرفت الہی کے ہر متلاشی کے قلب و نظر میں ایک ایسا نورانی اور روحانی انقلاب پیدا کرتا ہے جو طالبوں کی اجتماعی، انفرادی، شاہانہ، فقیرانہ، عالمانہ و صوفیانہ زندگی میں اسلامی اخلاق، شرافت، خدا شناسی، حق پرستی، سنجیدگی، عملی پاکیزگی اور ضبط و نظم کو تخلیق کرتا ہے۔ ۱۹۵۶ء میں پہلی بار شائع ہوئی۔

(۵) جمال رسول : سیرت نبوی صلی اللہ علیہ وسلم پر نہایت ہی بلند مرتبہ تصنیف ہے جو اہل محبت کے لئے ایک بے نظیر تحفہ اور سرمایہ حیات ہے اور جو ان کی محبت رسولؐ ایمان میں مضبوطی اور اعمال میں زیادتی کا باعث بنتی ہے۔ جید علماء کی رائے میں سیرت نبوی پر اس طرح کی مہمانہ و عاشقانہ جامع، بلند پایہ اور اچھوتے انداز کی تصنیف اڑھائی سو سال کے بعد منظر عام پر آئی ہے۔ ۱۹۵۶ء میں پہلی دفعہ شائع ہوئی۔

(۶) جمال الہی : ذات صفات باری تعالیٰ کی وضاحت و عرفان کے ضمن میں ایک نادر تصنیف ہے۔ انتہائی نازک و دقیق اور پیچیدہ مسائل اس انداز سے بیان فرمائے گئے ہیں جو اس بلند مرتبہ مرد خود آگاہ و خدا آگاہ کا ہی حصہ ہیں۔ مذہب اور روح کے ابتدائی تصورات، عبد و معبود کے تعلقات، تصور الہی کا تدریجی ارتقا، توحید، موحد اور مسئلہ وحدت الوجود اور وحدت الشہود، اسما

الحسنی، ہستی باری تعالیٰ پر استدلال، دیدار الہی، کرسی کی حقیقت، مسئلہ کشف ساق، استواری علی العرش جیسے نازک مسائل کی وضاحت اس انداز میں کی گئی ہے جو ماسوائے ایک عارف باللہ کے کسی دوسرے کیلئے ممکن نہیں۔ اوائل ۱۹۵۸ء میں پہلی بار منظر عام پر آئی۔

(۷) نور مستور : اولیاء اللہ مستورات کے حالات پر مبنی ہے بالخصوص مستورات کے دلوں میں عرفان الہی کا ذوق و شوق پیدا کرنے کیلئے ایک گراں قدر تحفہ ہے۔ تا حال شائع نہیں ہوئی۔

(۸) حلیۃ النبی منظوم : یہ پنجابی اشعار پر مبنی کتاب ہے۔ تا حال نایاب ہے۔
کتابچے : (۱) تعارف سروردیہ : اس میں حضرت قبلہ بابا جی میاں غلام محمد سروردیؒ کی حیات گزشتہ کی مختصر سوانح حیات تعلیمات وغیرہ نیز شجرہ عالیہ سروردیہ بمعہ دعائے مناجات و ختم شریف اور دعائے مغنی بمعہ طریق خواندن ہے۔ ۱۹۵۲ء میں شائع ہوئی۔

(۲) تذکرہ سروردیہ : اس میں صوفیائے کرام کے دینی کارناموں پر سیر حاصل تبصرہ ہے۔ ۱۹۵۶ء میں پہلی بار شائع ہوئی۔

(۳) انوار سروردیہ : یہ راہ سلوک روحانی انسان معرفت نفس اور فیوض ربانی کے حصول اور رب العزت کو پانے کے وسائل پر مبنی مختصراً تصنیف ہے جو پہلی بار ۱۹۵۷ء میں شائع ہوئی۔

(۴) دختر ملت : مستورات کے لئے دعوت فکر و عمل کے سلسلہ میں ایک نادر تصنیف ہے جس میں ان کے حقوق اور فرائض پر جامع تبصرہ ہے۔ اسلام میں عورت کا صحیح مقام اور اس کے مقابلے میں دیگر مذاہب میں عورت کے مقام کو فاضلانہ انداز میں بیان فرمایا گیا ہے۔ ۱۹۵۷ء میں پہلی دفعہ منظر عام پر آئی۔

رسائل : (۱) دعوت الحنفیہ : شیعہ عقائد کی اصلاح کے سلسلہ میں وضاحت تحریر فرمائی گئی ہے۔
(۲) رسالہ علم الغیب : حضور علیہ السلام کے علم غیب کے متعلق ایک فیصلہ کن تحریر ہے جس میں واضح کیا گیا ہے کہ حضور کا علم غیب عطائی ہے اور رب العزت جل علی شانہ کا علم ذاتی اور استقلالی ہے۔

(۳) پردہ نسواں : قرآن و حدیث کی روشنی میں بے پردگی کے حامیوں کیلئے مسکت جواب ہے۔
(۴) زکوٰۃ کا اسلامی نظام : قرآن اور حدیث کی روشنی میں زکوٰۃ کی اہمیت، نصاب زکوٰۃ اور مصارف زکوٰۃ وغیرہ پر بالوضاحت روشنی ڈالی گئی ہے۔

(۵) شعبان المعظم : جو شعبان المعظم کی فضیلت کے متعلق نہایت مفید معلومات پر مشتمل ہے۔
(۶) رمضان المبارک : روزے کی فضیلت، احترام رمضان، یلۃ القدر اور عید الفطر وغیرہ کے متعلق بیان ہے۔

(۷) اسلامی عورت : عورت کے حقوق، اس کی عزت و مرتبت اور شادی، حق مهر، نکاح وغیرہ پر روشنی ڈالی گئی ہے۔

(۸) لباس السقوی : داڑھی کی شرعی حیثیت پر مبنی نادر رسالہ ہے۔
(۹) میلاد الرسول : میلاد شریف، مبشرات اور زندگی کے مختلف پہلوؤں پر شرعی انداز میں

روشنی ڈالی گئی ہے۔

(۱۰) صوت ہادی : اس میں دعوت الی الحق نہایت فاضلانہ اور عالمانہ انداز میں دی گئی ہے۔

(۱۱) اس کے علاوہ مسئلہ میراث، کتاب النسلۃ، حروف مقطعات کی تاویلات اور صلوة الجمعہ کے موضوعات پر بھی رسالے تحریر کر کے شائقین کی استدعا پر ان کے حوالے کئے گئے تاکہ شائع کرا دیئے جائیں مگر یہ تشنہ اشاعت ہی رہے اور اب ناپید ہیں۔

(۱۲) گنج شہیداں : واقعات شہادت پر جامع کتاب ہے جو پنجابی زبان میں منظوم لکھی گئی۔ ۱۹۳۱ء کے اواخر میں غالباً شائع ہوئی۔

(۱۳) قیض یوسفی : ہیر وارث شاہ کے وزن پر پنجابی زبان میں حضرت یوسف علیہ السلام اور بی بی زلیخا کا منظوم قصہ ہے۔ مگر تاحال شائع نہیں ہوا۔

حضرت قبلہ کے چند اقوال زیریں : (۱) کسی اہل مزار کی حاضری سے پہلے ”موتو قبل انت موتو“ والی کیفیت وارد کریں جس کا مشاہدہ مطلوب ہو وہ مشہود کی صفات اپنے میں لائے کیا آپ لوگوں نے دیکھا نہیں کہ دنگل وغیرہ دیکھنے کیلئے دور دور سے نوجوان ٹولیاں بنا کر نکلتے ہیں اور سارا راستہ شانے ہلاتے اور چھلاتکیں لگاتے اس دنگل تک پہنچتے ہیں اسی طرح عورتوں کو دیکھا ہو گا کہ جب انہیں کسی مرگ پر افسوس کیلئے دوسرے گاؤں جانا ہوتا ہے تو گاؤں کی حد آنے پر بین شروع کر دیتی ہیں۔ ان اہل اللہ نے بھی انتشاء اسباب کیا ہوتا ہے ان کو ملنے کے لئے بھی تمام اسباب سے انتشاء لازم آتا ہے۔ (۲) کتاب ہدایت پیش کر سکتی ہے ہدایت یافتہ نہیں بنا سکتی۔ جس طرح قانون ایک مجرم کو بیڑیاں پہنا سکتا ہے اور جیل کی تاریکی کو ٹھہری میں بند بھی کر سکتا ہے لیکن اسے جرم سے باز نہیں رکھ سکتا۔ ہدایت یافتہ بننے کیلئے یا جرم سے باز رہنے کیلئے نہ کتاب کام آئے گی نہ قانون بلکہ اولی الامر منکم کی وابستگی۔ جب تک وابستگی نہیں ہوگی جملہ اعمال ایک صفر کی حیثیت سے زیادہ وقعت نہیں رکھیں گے۔ (۳) یہ امر کی شان ہے کہ وہ کائنات کا دل چیر کر اس کے پار ہو جاتا ہے۔ کتابیں وغیرہ وہاں کام نہیں آتیں اور نہ نرم و نازک کلام۔ کتاب اور کلام کا اثر بھی جو قارئین و سامعین ظاہری طور پر محسوس کرتے ہیں دراصل امر کی ہی برکت ہوتی ہے۔ (۴) سید وہ جو حسین و فیاض ہو اور اپنا سر قوم کیلئے پیش کرے۔ (۵) فقیر کسی کے لئے بد دعا نہیں کرتا اور ہر امر رضا کے حوالے کر دیتا ہے۔ وادیء رضا میں اختیارات سلب ہوتے ہیں۔ (۶) اعتراض کرنے والے کو چاہئے کہ پیر کا مقابلہ پیر سے کرے نہ کہ مرید سے۔ (۷) انتشاء اسباب قرب معرفت کی دلیل ہے۔ (۸) صورت امر صلی اللہ علیہ وسلم کو کسی نے محمد ابن عبد اللہ جانا کسی نے عبدالمطلب کا پوتا کہا، کسی نے نور چشم آمنت سمجھا، کسی نے آپ کو امین و صادق کا خطاب دیا، کسی نے قریش مکہ کا جوان بتایا، کسی نے نبی اللہ و رسول مانا اور اولی الامر حضرات کی افضل ترین جماعت کی طرف سے نور من نور اللہ کی صدا آئی۔ حقیقت یہ ہے کہ نبوت کا اپنا کوئی مقام نہیں تھا بلکہ یہ مقام مگر تھی، صدیق بناتی، فاروق پیدا کرتی، غنا بخشی اور درجات و ولایت عطا فرماتی۔ (۹) اہل شہود کے لئے ہومنون بالغیب کفر ہے۔ (۱۰) جب اپنے پیر بھائی کو دیکھو تو سمجھو کہ اپنے شیخ کو دیکھ رہے ہو۔ جب شیخ کو دیکھو تو یہ خیال کرو کہ گویا تم حضور پر نور علیہ

السلام کے دیدار سے مشرف ہو رہے ہو اور جب کبھی بلند بختی میں حضور علیہ السلام کا دیدار نصیب ہو تو جان لو کہ تم حقیقت امر کے مشاہدہ میں غرق ہو۔ (۱۱) رزق کی دعوت من جانب اللہ ہوتی ہے اسے ”نہ“ نہیں کہنی چاہئے۔ (۱۲) کسی مزار پر حاضری کے وقت اگر رقت طاری ہو تو یہ اہل مزار کی توجہ کی دلیل ہے۔ (۱۳) ایک کتاب کے مصنف کو فرمایا: کتاب کے ساتھ پڑھنے والوں کو روشنی بھی عطا فرمادو اگر ایسا نہیں کر سکتے تو نزی کتاب کیا کرے گی۔ (۱۴) حضرت آدم علیہ السلام کا باپ نہیں اس لئے محبت نیچے کو آتی ہے اوپر نہیں جاتی۔ (۱۵) حق و ناحق دونوں سے ڈرو۔ (۱۶) ایک باپ دس بیٹوں کی کفالت کر سکتا ہے لیکن دس بیٹے ایک باپ کے کفیل نہیں بن سکتے۔ (۱۷) دنیا کا استعمال فقیر کے علاوہ کون بان سکتا ہے۔ (۱۸) انوار الہی کوہ طور پر اگر ایک درخت پر آسکتے ہیں تو انسان جو اشرف المخلوقات ہے اس کا زیادہ حقدار ہے۔ (۱۹) متلاشی کی خواہش کے رنگ میں جھلک مار کر مقام قرب سے نوازنا سنت اللہ ہے اور اکثر اولی الامر حضرات اہل سلوک کی منازل ایسے ہی طے کراتے ہیں۔ (۲۰) اپنے جوارح پر قابو پانے سے تمام کائنات بس میں آ جاتی ہے۔ (۲۱) جس کا انتظار کرنا پڑے بہتر ہے اسے ساتھ لے کر چلے۔ (۲۲) تنہا داڑھی میں اسلام نہیں بلکہ اسلام میں داڑھی ضرور ہے اسی طرح نماز میں اسلام نہیں بلکہ اسلام میں نماز ضرور ہے۔ (۲۳) بنی آدم کسی حالت میں بھی روٹی سے منگا نہیں پڑتا۔ مہمان کے آنے پر دل میں کسی قسم کی تنگی نہ ہو وہ آ کر تم پر احسان کرتا ہے اور تمہاری میل کچیل دور کرتا ہے۔ (۲۴) اللہ عز و جل کی مہربانی سے جملہ انبیاء علیہم السلام کو جو حواری طے انہوں نے اپنے پیغمبروں کا صدق دل سے پورا پورا ساتھ دیا اور اللہ عز و جل نے اپنے محبوب صلی اللہ علیہ وسلم کو جو ساتھی عطا فرمائے وہ نعموز باللہ من ذالک خائن و غاصب نخسریں کیسی نامعقول اور بے بنیاد بات ہے۔ (۲۵) سوائے ماں اور باپ کے یہ دو ایسے رشتے ہیں کہ اگر منقطع ہو جائیں تو دوبارہ وابستہ نہیں ہو سکتے برخلاف اس کے باقی تمام رشتوں کے ان کا ظہور ممکن ہے۔ (۲۶) کلام الہی کی ایک آیت کا انکار اور شک و شبہ سارے قرآن کا انکار ہو گا۔ (۲۷) اپنی راز کی بات منظر عام پر نہیں کیا کرتے۔ (۲۸) جس طرح بی اے اور ایم اے کی تعلیمی اسناد رکھنے والے استاد اپنے شاگردوں کی تعلیم کیلئے اپنے معیار سے نیچے اتر کر ان کے ساتھ ملتے اور انہیں اوپر لے جاتے ہیں اسی طرح عرش پر مسل ڈال کر نماز پڑھنے والے اور یہاں سے وضو کر کے حرم پاک میں نماز ادا کرنے والے ہماری دھگیڑی کے لئے ہم جیسے اعمال بھی کرتے ہیں جو ظاہری شریعت پر پورے اترتے ہیں۔

خانہ : حضرت قبلہ علیہ رحمۃ حضرت محی الدین ابن عربی کے نظریہ وحدت الوجود کے مقابلہ میں حضرت مجدد الف ثانی سرہندی کے نظریہ ”وحدت الشہود“ کے حامی تھے۔ قیام پاکستان یعنی ۱۹۴۷ء تک مسلسل کئی سال باقاعدگی سے ان کے سالانہ عرس مبارک میں حاضری دیتے رہے۔ ایک حاضری کے دوران حضرت مجدد نقشبندی کی طرف سے چند اصحاب کو خرقہء خلافت عطا کر دینے کا ارشاد ہوا مگر آپ توقف فرماتے رہے اور دربار رسالت سے قبولیت و ارشاد گرامی کے منتظر کرم رہ کر ان مخصوص منتہی مریدان باصفا کے باطنی تزکیہ و تربیت میں مزید کوشاں رہے جب سرکار دو عالم صلی اللہ علیہ وسلم کے دربار اقدس سے براہ راست عطائے خرقہء خلافت کا حکم صادر ہو گیا تو آپ نے ۳ جنوری ۱۹۵۰ء کو

مندرجہ ذیل اصحاب کو دستار خلافت سے سرفراز فرمایا۔ (۱) الحاج چودھری محمد اقبال حمید سروردی (کراچی) (۲) الحاج صوفی فیروز الدین سروردی لاہور (۳) الحاج مرزا غلام محی الدین سروردی لاہور (۴) الحاج چودھری محمد شفیع سروردی فیصل آباد (۵) الحاج میاں معراج الدین سروردی بہنجر وال لاہور (۶) میاں احمد سعید قریشی سروردی پنڈی بھٹیاں (۷) مولوی غلام نبی سروردی گوجرہ منڈی۔ مزید برآں کچھ عرصہ بعد کراچی میں سید محمد عظیم برخیا المعروف قلندر بابا اولیاء کراچی اور خان عبدالقدیر خزانچی کو بھی خلافت سے سرفراز فرمایا۔

وصال : ۹ اور ۱۰ ستمبر ۱۹۵۸ء کی درمیانی شب (آخری شب چہار شنبہ) آپ کا وصال ہوا۔ ۱۹۵۰ء میں خلیفہ مجاز الحاج میاں معراج الدین سروردی نے اپنے گاؤں سمائی کھوئی میں عید میلاد النبی کے سلسلہ میں جلسہ منعقد کرایا جس کی صدارت حضرت صاحب قبلہ نے فرمائی تھی۔ آپ اس جلسہ میں تشریف لے گئے حضرت قبلہ بابا جی حیات گڑھی بھی ہمراہ تھے۔ جب بہنجر وال کے قریب مزار حضرت بابا بہنجر پیر (ملتان روڈ لاہور) کے قریب پہنچے تو حضرت قبلہ بابا جی نے حضرت قبلہ کو فرمایا کہ اہل مزار بابا بہنجر پیر کی خواہش ہے کہ بعد وصال آپ کا قیام یہاں ان کے پاس ہونا چاہئے۔ اپنے متعلق حضرت قبلہ بابا جی نے حضرت قبلہ کو فرمایا کہ میں نے اپنے لئے اپنے گاؤں حیات گڑھ میں اپنی ملکیتی زمین میں ٹاہلیوں کے نیچے اپنا مقام منتخب کر لیا ہے لہذا آپ بھی اپنے قیام کے متعلق سوچ لیں۔ اسی ارشاد گرامی کی روشنی میں میاں معراج الدین سروردی صاحب نے حضرت بابا بہنجر پیر کے مزار کے بالکل قریب مشرقی جانب وسیع تلاء اراضی کا انتظام کر دیا جہاں آپ آسودہ خاک ہوئے۔ ۱۹۶۳ء میں نہایت ہی دیدہ زیب ہشت پہلو مزار شریف بمعہ ہشت پہلو وسیع برآمدہ کی تعمیر مکمل ہوئی۔ مکان کی اہمیت چونکہ مکین سے ہوتی ہے اس لئے بعد وصال عید میلاد النبی کے سلسلہ میں سالانہ جلسہ اور عرس مبارک حضرت قبلہ کا انعقاد آپ کے مزار پر انوار پر ہوتا ہے۔

بعد از وفات تربت ما در زمیں مجو در سینہ ہائے مردماں عارف مزار ماست
اور:-

تو ہم آں سے بگیر از ساغر دوست کہ باشی تا ابد اندر بر دوست
بجوے نیست اے عبدالعزیز این بروم از مژہ خاک در دوست
اقبال

اعمال و اشغال

اب ہم ان اذکار کو درج کرتے ہیں جو مجدد سلسلہ عالیہ سروردیہ حضرت سید ابوالفیض قلندر علی سروردی نے اپنی کتاب ”الفقر فخری“ میں تحریر فرمائے ہیں۔ گویا یہ سلسلہ عالیہ سروردیہ کے اعمال و اشغال اور سبق ہیں جو مختلف ارادتمندوں کو انکے حسب حال پیر طریقت تلقین فرماتے ہیں۔ بطور سبق ان پر عمل پیرا ہونے کیلئے اجازت پیر کامل ضروری ہے۔ تاکہ وہ ارادتمند کے حال پر نگہداشت کر کے اسے فیضان باطنی سے مالا مال کر دے۔

عقائد : فرماتے ہیں : جب تک عقائد صحیح نہ ہوں ولایت و تقرب بارگاہ تو درکنار بندہ مومن بھی

نہیں ہو سکتا۔ یہ امر شرعاً ثابت ہے کہ مقرران بارگاہ خدا کی دعا و ہمت اور ذات مبارک مظہر فیضان ذات الہی ہے۔ صرف اسباب کو مد نظر رکھنا اور سبب جل شانہ کی قدرت کاملہ کا نہ ماننا یا قدرت کاملہ کو بعض اسباب میں ہی منحصر و محدود کرنا کفر ہے اور اسباب ظاہری و باطنی (اولیاء مقربین) کو جلوہ گاہ صفات مان کر ان سے مستفیض ہونا بصیرت اور کمالت ایمان کا نشان ہے۔ جس اسم کے معنی میں تنقیص شان الوہیت ہو اس کا ذات حق پر بولنا کلمہ کفر ہے۔ مزید یہ کہ حضور علیہ السلام کی نبوت تامہ خاتمہ و مستعد ہے۔

توبہ : ہر قسم کے گناہوں اور لغزشوں سے سچی توبہ کرے اور اس پر کاربند رہے۔
 زہد : جملہ ممنوعات سے اپنے آپ کو بچائے رکھے اور جن امور کی شریعت نے اجازت دی ہے انہیں اختیار کرے۔ کوئی کام حکم ربانی کے خلاف نہ کرے اور باطنی زہد یہ ہے کہ قلب میں ماسوائے اللہ کے کسی کا گزر نہ ہو۔

توکل : کسی کام کو پورے ارادہ و عزم اور تدبیر و کوشش سے انجام دینے اور یہ یقین رکھے کہ اگر اس کام میں بھلائی ہے تو اللہ تعالیٰ اس میں ضرور ہی مجھے کامیاب فرمائے گا، کا نام توکل ہے۔
 قناعت : اپنی تمام نفسانی خواہشات کو ترک کر دینے کے نتیجے کا نام ہے۔

عزالت : تنہا بیٹھ کر ذکر الہی سے لو لگانا مگر اسباب زندگی کا اختراع یہاں بھی نہ ہوگا۔

توجہ : اللہ کے سوا کسی سے خوف و امید نہ رکھے اور ہر کام میں اس کی جانب یک سو رہے۔
 صبر : اپنے نفس کو اضطراب اور گھبراہٹ سے روکنا اور اس کو اپنی جگہ پر ثابت قدم رکھنا۔
 رضا : اپنی مرضی کو چھوڑ کر اللہ کی رضا پر راضی رہے۔

ذکر : ارشاد خداوندی ہے۔ "فَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْقًا" وَنَحْشُرُهُ يَوْمَ الْقِيَامَةِ أَعْمَى (یعنی جس شخص نے ہمارے ذکر سے منہ موڑا اس کی معیشت تنگ کر دی جائے گی اور قیامت کے دن وہ اندھوں سے اٹھایا جائے گا) حضرت قبلہ (سید قلندر علی سروردی) فرماتے ہیں کہ ذکر قلب اور اس کے بعد دیگر مقامات جسمانی سے بھی کیا جاتا ہے اور اس کی بسم اللہ یوں ہوتی ہے کہ قلب میں جب نسبت منتقل ہوتی ہے تو ایک حرکت پیدا ہو جاتی ہے لیکن کبھی کبھی۔ مگر یہ حرکت بھی اس حرکت کا مقابلہ نہیں کر سکتی جو نسبت منتقل ہونے کے بعد پیر کامل کی توجہ اور نگاہ سے پیدا ہوتی ہے۔ پھر یہاں حرکت سے مراد وہ حرکت نہیں جو دوران خون سے دل میں پیدا ہوتی ہے جس کو دل کا دھڑکنایا حرکت کرنا کہتے ہیں یہ اور شے ہے اور وہ اور ہے نور کی ایک شعاع ہوتی ہے جو قلب کو صاف کر کے اس کے اندر رکھ دی جاتی ہے۔ یہ محض ایک فضل ایزدی ہے۔ مزید فرماتے ہیں :- سلسلہ عالیہ سروردیہ میں لازمی امر ہے کہ ہر طالب و مرید کے قلب کو ذاکر کر کے اس کے اندر حرکت پیدا کر دی جائے گویا یہ سلسلہ عالیہ سروردیہ کی اساس و بسم اللہ ہے جو بہت بڑا عطیہ خداوندی اور رحمت نبوی ہے۔ ذکر کے مدارج تین ہیں۔ ذکر لسانی، ذکر قلبی اور ذکر روحی۔ ذکر لسانی وہ ذکر ہے جو عام مسلمان زبان سے کرتے ہیں۔ ذکر قلبی وہ ہے جس کا اوپر اشارہ کیا گیا ہے اور ذکر روحی جو خاص الخاص کا حصہ ہے جن کو عارفین کاملین کہا جاتا ہے جو ایک سیکنڈ کے لئے بھی اللہ تعالیٰ کی یاد سے الگ

میں ہوتے۔ ذکر لسانی کی بھی دو قسمیں ہیں۔ ذکر جہر اور ذکر خفی۔ ذکر جہر کی حسب قاعدہ و عمل بزرگان دین چار قسمیں ہیں۔ یک ضربی، دو ضربی، تین ضربی اور چہار ضربی۔

چند اسباق

یک ضربی : اس کا طریقہ یہ ہے کہ ذاکر مودب دو زانو بیٹھ جائے اور سانس کو ناف کے نیچے سے بلند کرے اور لفظ ”اللہ“ کو شد و مد اور جہر کے ساتھ ناف سے اٹھا کر قلب پر چلائے پھر اتنی ہی دیر ٹھہر جائے کہ سانس بھی ٹھہر جائے اور اسی طرح بار بار ذکر کرے۔

دو ضربی : ذاکر دو زانو بیٹھ کر سانس کو بدستور سابق ناف کے نیچے روکے اور اسم ”اللہ“ کو بلند آواز اور سختی و قوت کے ساتھ اٹھا کر ایک ضرب زانوئے راست پر دوسری ضرب قلب پر لگائے۔

سہ ضربی : ذاکر چار زانو بیٹھے اور ایک بار دائیں زانو پر اور ایک بار بائیں زانو پر اور تیسری بار قلب پر لگائے۔ یہ تیسری ضرب سخت اور بلند تر ہو۔

چہار ضربی : ذاکر چار زانو بیٹھے۔ پھر تین تین ضربیں سہ ضربی کی طرح لگائے اور چوتھی ضرب بڑی شد و مد سے اپنے روبرو زمین پر مارے یہ ذکر اسم ذات کا ذکر کہلاتا ہے۔ اسی طرح کلمہ طیبہ و بسم اللہ شریف کا ذکر جہر بھی بعض حضرات قادر یہ نے ارقام فرمایا ہے۔

ذکر نفی اثبات : جب ذاکر اسم ذات کی مشق میں کمال کر لیتا ہے تو پھر اس کے بعد بعض مشائخین حضرات نے ذکر نفی اثبات کی تلقین فرمائی ہے جس کا طریقہ یہ ہے کہ ذاکر قبلہ رخ اس طرح بیٹھے جیسے نماز میں بیٹھتے ہیں۔ پھر آنکھیں بند کر کے اور سانس روک کر لفظ ”لا“ کو ناف سے اٹھا کر داہنے کندھے پر سے لے جا کر پس پشت ڈال دے اور وہاں سے ”اللہ“ کو دماغ تک پہنچا کر خود دائیں طرف مخاطب ہو جائے اور خیال کرے کہ میں نے تمام عالم کو پس پشت ڈال دیا ہے اور سب کچھ فانی ہو گیا ہے یہاں تک کہ فوق و یسین بھی طے ہو گیا ہے۔ پھر الا اللہ کو داہنی طرف سے بائیں طرف قلب پر لے جا کر شد و مد ضرب کرے کہ یسار (بایاں) بھی طے ہو جائے اور خیال کرے کہ سوائے اللہ کے تمام جہان فنا ہو گیا ہے اور صرف اللہ کی محبت قلب میں ہے اور کچھ نہیں۔ اسی طرح جس قدر زیادہ کرتا جائے گا انوار معرفت کے قریب ہوگا۔ اس سے یہ سمجھ آگئی ہوگی کہ ذکر نفی و اثبات سے مراد ”لا الہ الا اللہ“ کا ذکر کرنا ہے۔

تزکیہ نفس یا مجاہدہ : فرماتے ہیں : نفسانی جذبات کو عقل کے تابع اور اعتدال پر رکھنا اور مرضیات الہیہ کے مطابق استعمال میں لانا ہی عفت و پارسائی کا مقصد وحید ہے۔ تصوف و سلوک میں معاصی و منافی سے اجتناب اولین قدمہ اور ارتقاء جتنا بڑھتا ہے اتنا ہی جزئیات سے اعراض و پرہیز بڑھتا جاتا ہے اور تزکیہ نفس مجاہدات و ریاضات سے حاصل ہوتا ہے کیونکہ مجاہدہ کے بغیر مشاہدہ محال ہے۔ حواس ظاہری کا روکنا تو بصورت مراقبہ گوشہء تنہائی میں ممکن ہے مگر حواس باطنی کا ان سے مشکل۔ لہذا ضروری ہے کہ کسی ذکر کی مشق کی جائے اور یہاں تک کی جائے کہ زبان سے گذر کر قلب سے جاری ہو اور الفاظ محو ہو کر معنی ہی معنی رہ جائیں۔

پاس شریعت : درویش کے لئے اتباع شریعت لازمی و لابدی چیز ہے کیونکہ جو مبادیات ہی سے

تاوائف ہے وہ انتہا تک کیسے پہنچ سکتا ہے۔

طریقت : اخبار رسالت تو مجلدات کے اوراق الٹنے سے ہاتھ آجاتے ہیں لیکن انوار رسول اللہ صلی اللہ علیہ وسلم کا عکس کس آئینہ میں نظر آئے گا؟ کیونکہ حضور علیہ السلام کی بعثت کے دو ہی مقاصد قرآن کریم نے بیان فرمائے ہیں۔ (۱) تعلیم و تشریح کتاب و حکمت۔ (۲) تزکیہ نفس۔ اسلام نے تزکیہ و نفوس کا جو طریقہ اختیار کیا تھا اس میں علم و عمل دونوں کی طاقتیں شریک تھیں۔ اس کا علمی پہلو قرآن کریم اور کتب احادیث نبوی صلی اللہ علیہ وسلم کے نورانی صفحات میں نظر آتا تھا اور عملی پہلو کو شارع علیہ السلام کے اعمال طاہرہ بے نقاب کرتے تھے اور آنحضرت صلی اللہ علیہ وسلم جس تعلیم کے منظر حقیقی تھے آپ نے صحابہ کرام کو بھی اس کا مجسم پیکر بنا دیا اس بنا پر ان آئینوں میں بھی وہی آفتاب ہدایت منعکس نظر آسکتا ہے جو خود صاحب شریعت علیہ السلام کے آئینہ خانہ میں ضیاء اقلن تھا لہذا لازم ہوا کہ ایک زندہ نائب رسول صلی اللہ علیہ وسلم کی تلاش و بیعت کی جائے جو آئینہ حقیقی کے پیچھے طوطی صفت رہ کر استاد ازل کے سبق کا ہی تکرار کرتا ہے۔ لہذا قلب کو مرتبہ احسان تک پہنچانا۔ تزکیہ باطن، تجلید نفس، تطہیر اخلاق بغیر ایک زندہ شخصیت بغیر ایک مرشد کامل بغیر ایک ہادیء ناطق بغیر ایک عملی نمونہ کی وساطت کے کیونکر ممکن ہو سکتا ہے؟ (یاد رکھو کہ) مرشد کامل کا قلب مضبوط واسطوں کے ساتھ رسول اللہ صلی اللہ علیہ وسلم کے قلب اطہر سے ملا ہوا ہوتا ہے اور اس کا روحانی رابطہ بھی ایسی ہی زنجیر کی مضبوط کڑیوں کی طرح سرچشمہ تقدیس و روحانیت سے جڑا ہوا ہوتا ہے جس طرح معتبر اسناد سے احادیث کی روایت سرکار دو عالم صلی اللہ علیہ وسلم سے وابستہ و پیوستہ ہے۔

ع کیسی پیدا کن از مشمت گلے بوسہ زن بر آستان کاٹے

تصور شیخ : فرماتے ہیں : چونکہ ابتداء میں تمنا ارادتمند کے لئے ذکر اذکار میں دل لگانا اور بے نشان دوڑ کر مقصود کو پانا ذرا دشوار ہوتا ہے اور وہ نہیں سمجھ سکتا کہ میری راہ میں کیا کیا خطرات ہیں اور ان میں میرے لئے مفید اور غیر مفید کون کون اور کیا کیا چیزیں ہیں لہذا اس کے بہک جانے اور دل چھوڑ جانے کے خیال سے بزرگان دین بیعت کے وقت تصور شیخ بھی تلقین فرماتے ہیں تاکہ مرید فرمودہ تذکار و اوراد پر مستقیم اور مشکنت حالات پر نیم رہے اور یہ نہایت موثر اور سہل ترین راہ ہے۔ فقیر (سید ابوالفیض سید قلندر علی سروردی) کے سلسلہ عالیہ سروردیہ کے علاوہ حضرات نقشبندیہ بھی کمال پابندی کے ساتھ اس کی تعلیم دیتے ہیں اور اس کا نام شغل رابطہ رکھتے ہیں۔

ارادتمند جس وقت ذکر کرنے بیٹھے اس وقت شیخ کی صورت کو اپنے روبرو خیال کرے۔ اس سے وہ وسوسہ شیطانیہ و خطرات نفسانیہ سے محفوظ رہے گا اور یہ تصور اس کو یک سوئی کیلئے تجلی گاہ کا کام دے گا۔ بعض فقراء نے اپنا تجربہ لکھا ہے کہ نسبت ارادت کے نامکمل ارادتمندوں کو تصور ہی کے طفیل شیخ کے دنیا سے پردہ پا جانے کے بعد وہ وہ راز کھلتے ہیں اور اگلی منازل کے سبق ملتے ہیں جو کسی دوسرے پیر سے مل کر حاصل کرنے سے بدرجما بہتر و کامیاب بنانے والے ثابت ہوئے ہیں۔

مراقبہ : مراقبہ کے معنی ہیں انتظار کرنا مگر اعمال تصوف یا اصطلاح میں گردن جھکا کر قلبی نورانی کوائف کے منظر ہونے کا نام ہے۔

اقسام مراقبہ : فرماتے ہیں فقیر (سید ابوالفیض قلندر علی سروردی) کو بذریعہ بزرگان طریقت بصورت تحریر و تقریر جو اقسام مراقبہ پہنچی ہیں ان میں سے اول وہ ہیں جن کو حضرات قادریہ "مراقبات خمسہ" لکھتے ہیں۔ یعنی :-

- (۱) مراقبہ قدرت جو ان اللہ علی کل شی قلندر "اللہ قادری" پر کیا جاتا ہے۔
- (۲) مراقبہ معیت جو وهو معکم اینما کتم "اللہ معی" پر کیا جاتا ہے۔
- (۳) مراقبہ شہادت جو فانما تولو لکم وجد اللہ "اللہ شاہدی" پر کیا جاتا ہے۔
- (۴) مراقبہ نصرت جو الم یعلم بان اللہ "اللہ ناصر" پر کیا جاتا ہے۔
- (۵) مراقبہ حضوری جو واللہ علی کل شی محیط "اللہ حاضری" پر کیا جاتا ہے۔
- (۶) مراقبہ اتانیت جو بلفظ انا شمار اکیس بار ہوتا ہے۔

دوئم وہ مراقبات ہیں جو عام بزرگان دین کے عمل سے ثابت ہوتے ہیں۔ مثلاً

- (۷) "مراقبہ نوری" جو اللہ نور السموات والارض" پر کیا جاتا ہے۔
- (۸) "مراقبہ فنا" جو کل من علیہا فان" پر کیا جاتا ہے۔
- (۹) "مراقبہ معیت" جو هو معکم" پر کیا جاتا ہے۔
- (۱۰) "مراقبہ ہمہ اوست" جو هو الاول والاخر والظاهر والباطن" پر کیا جاتا ہے۔
- (۱۱) "مراقبہ قدس" جو حجرہ تاریک میں چشم کشادہ سے ایک جگہ نظر جما کر اور دل میں انکبہ الواد المقدس طوی کا تصور رکھ کر کیا جاتا ہے۔
- (۱۲) "مراقبہ ہفت گام پنج مراتب" ہفت گام سے مراد سات صفات ذاتی یعنی حیات، علم، ارادہ، قدرت، سمع، بصر اور کلام ہیں اور پنج مراتب : ناسوت، ملکوت، جبروت، لاہوت، ہاہوت ہیں اور ان پنج مراتب کو بہ ارشاد کالمین عوالم خمسہ (پنج عوالم) بھی بیان فرمایا گیا ہے۔

(الف) ہاہوت : وہ عالم ہے جہاں نہ اپنی خبر اور نہ اس بے خبری کی خبر۔

(ب) لاہوت : جہاں اپنی خبر ہوتی ہے اور الوہیت کا دعویٰ

(ج) جبروت : جہاں اپنے وجود سے بالتفصیل شناسائی ہوتی ہے۔

(د) ملکوت : یہاں اپنی تسبیح و تہلیل میں آپ مشغول ہوتا ہے۔

(ه) ناسوت : یہی عالم ظاہر جہاں ہر مظہر میں خود ظاہر ہوتا ہے۔

(۱۳) "مراقبہ بحری" : اپنے آپکو بحر ذات سمجھے اور باقی اشیاء حباب۔ جو اس میں فنا ہو رہے ہیں۔

(۱۴) "مراقبہ قرب نوافل" : جس میں سالک یہ تصور کرتا ہے کہ میں فاعل ہوں اور خدائے واحد آلہ ہے۔

(۱۵) "مراقبہ قرب فرائض" : یعنی خدا فاعل ہے اور بندہ اس کا آلہ ہے۔

(۱۶) "مراقبہ عین" : جو نہ قرب نوافل اور نہ قرب فرائض بلکہ عین ہے یعنی وہ خود ہی جی 'سمع' بصر، علیم وغیرہ ہے۔

ان مراقبات کے علاوہ فقیر (سید ابوالفیض قلندر علی سروردی) کے شیخ حضرت قبلہ میاں غلام محمد سروردی مدفوضہ کلمہ شریف تجید کے ماتحت چار مراقبے اور تعلیم فرمایا کرتے تھے :-

تسبیح، تحمیدی، تملیلی، تکبیری، جن کی تشریح اس طرح پر ہے۔

(۱۷) مراقبہء تسبیحی : جو ”سبحان اللہ“ کے تصور پر کدورت نفس کی پاکیزگی کیلئے کیا جاتا ہے۔

(۱۸) مراقبہء تحمیدی : جو ”الحمد للہ“ کی حقیقت کو محمود باللہ بننے کیلئے کیا جاتا ہے۔

(۱۹) مراقبہ تملیلی : جو ”لا الہ الا اللہ“ کے تصور پر نفی اثبات کے ورود کیلئے کیا جاتا ہے۔

(۲۰) مراقبہ تکبیری : جو ”اللہ اکبر“ کے تصور پر حجاب کبریائی کے عبور کیلئے کیا جاتا ہے۔

ان مراقبات کو تحریر کرنے کے بعد حضرت قبلہؒ تحریر فرماتے ہیں کہ سالکان راہ کو عملی کیفیت معلوم کرنے کیلئے اہل اللہ حضرات کے بابرکت آستانوں پر بوسہ زن ہونا چاہئے کیونکہ وہی حضرات اس راہ کی باریکیوں کو سمجھنے والے اور وہی قلب و روح کی باریکیوں کو دور کرنے والے ہوتے ہیں۔

اوراد اور وظائف

”الفقر فخری“ میں حضرت قبلہؒ (سید ابوالفیض قلندر علی سروردی) تحریر فرماتے ہیں کہ تصوف قال نہیں حال ہے اور وہ انسان کے اندر ایک ایسی کیفیت پیدا کرنے کا خواہش مند ہے جس سے انسان کا دل خداوند عالم جل و علی شانہ کو خود اپنی نظروں سے دیکھے اور اس کی قدرت کو اپنے سامنے مجسم پائے چنانچہ سرکار دو عالم صلی اللہ علیہ وسلم نے اس حقیقت کی جانب بدیں الفاظ اشارہ فرمایا تھا۔ ”قال ان تعبد اللہ کانا ک تراہ۔ فان لم تکن تراہ فانہ ہوا ک۔ یعنی عبادت اس طرح کرنا گویا خدا کو تم دیکھ رہے ہو یا اگر یہ کیفیت طاری نہیں تو یوں سمجھو کہ تم کو خدا دیکھ رہا ہے۔“

فقیر (ابوالفیض سید قلندر علی سروردی) یہاں وہ وظائف درج کتاب ہدا (الفقر فخری) کرتا ہے جو درویشان سروردیہ کا معمول رہے ہیں اور جن پر عمل پیرا ہونے سے غفلت تعالیٰ مبتدی کبھی ناکام و خاسر نہیں رہے گا مگر استقامت قلبی و قوت ارادی کی ضرورت ہے۔

(۱) تلاوت کلام اللہ : فرماتے ہیں۔ یہ سب سے بہتر اور نہایت ضروری وظیفہ ہے۔ جس قدر ممکن ہو پابندی سے تلاوت کرنا اور اتل ما اوحی الیک من کتاب ربک۔ پر شدت سے عامل ہونا چاہئے اور تلاوت کلام الہی کا سب سے بہتر وقت فجر کا ہے کیونکہ اسی وقت کیلئے ارشاد ہوا ہے۔ **ان قران الفجر کل مشہود۔** یعنی بوقت فجر تلاوت کلام اللہ مشہود بتائی گئی ہے اور رسول اللہ صلی اللہ علیہ وسلم نے فرمایا ہے کہ جو شخص یہ چاہے کہ میں خداوند تعالیٰ جل و علا شانہ سے ہمکلام ہونے کا شرف حاصل کروں تو وہ قرآن کریم پڑھے۔

قرآن کریم پڑھنے کا صحیح طریق وہ ہے جو حفظ کر کے اور ترجمہ سمجھ کر نہایت غور و فکر سے پڑھا جائے اور اس بات پر انتہائی سوچ بچار کو کام میں لایا جائے کہ ہمارے حکیم مطلق نے کیا تعلیم فرمائی ہے۔ اسلئے قرآن کریم سمجھنے کیلئے وہ ترجمہ منتخب کرنا چاہئے جس میں مرادی معنوں اور تاویلوں کا دخل نہ ہو ورنہ ایمان کا ضائع ہو جانا کوئی بعید نہ ہو گا۔ العازا باللہ! فقر کی دانست میں حقیقت کے قریب ترجمہ اعلیٰ حضرت مولانا احمد رضا خان بریلوی کا ہے جو تلاوت کے وقت پیش نظر رکھنا چاہئے۔

(۲) لطائف ستہ : تحریر فرماتے ہیں : بزرگوں نے فرمایا ہے کہ انسان کو حق تعالیٰ نے اپنی

حقیقت کا نمونہ بنایا ہے اور اس کے اندر لطائف ستہ (چھ لطیفے) پیدا فرمائے ہیں اور اسے اپنی جمالی و جلالی صفتوں سے نواز کر سرفراز و ممتاز فرمایا اور تمام نیکیوں اور سعادتوں کا منبع گردانا اور اپنے نور سے اسے منور کیا۔ اول لطیفہ نفس ہے۔ دوم لطیفہ قلبی۔ سوم لطیفہ روحی۔ چہارم لطیفہ سر۔ پنجم لطیفہ خفی اور ششم لطیفہ اخفی ہے۔ ان چھ لطیفوں کی حقیقت جیسی ہے جب وہ کھل جائے تو پھر حقیقت ”سلطان الازکار“ کی طرف متوجہ کراتے ہیں چونکہ یہ لطائف پیران کامل اپنی خصوصی نمکداشت اور صرف اس ارادتمند کو جسے ان کا اہل سمجھتے ہیں تلقین فرماتے ہیں لہذا ہم ان کی تفصیل یہاں درج نہیں کر رہے۔ حضرت قبلہ نے اپنی کتاب ”الفقر فخری“ میں اس کی تشریح اور طریق عمل درج فرمادیا ہے۔ انہیں بغیر اجازت کسی پیر کامل کے عمل میں نہیں لانا چاہئے۔

(۳) کلمات طیبات : ان سے مراد چھ کلمات طیبات ہیں جو مسلمانوں میں معروف ہیں۔ ان کے ہر روز پڑھنے سے عامل شش جہات کی آفات و بلیات سے محفوظ رہتا ہے۔ قاری کو چاہئے کہ ان چھ کلموں کو ملاحظہ معانی کے ساتھ نہایت ذوق و خوش الحالی اور خشوع و خضوع سے صحیح تلفظ میں ادا کرے تاکہ ان کی برکات سے کما حقہ مستفید و مستفیض ہو سکے۔

(۴) درود شریف : فرماتے ہیں۔ درود شریف کا ورد کرنا نص قرآنی سے ثابت ہے جس کو تمام علماء و صلحاء امت نے وجوب کا درجہ دیا ہے اور حقیقت بھی یہی ہے کہ درود شریف کے ورد کے بغیر کسی وظیفہ کی اجابت، کسی دعا کی قبولیت اور کسی امر صالح میں برکت نہیں ہوتی بلکہ باطنی کشود کار بغیر درود شریف ایک امر محال ہے۔ اولیائے کرام و بزرگان اہم کا تجربہ شاہد ہے کہ جس قدر درود شریف میں کثرت کی جائے اتنی ہی جلد کشود کار و مطلب بر آری ہوتی ہے۔ فقیر (ابوالفیض سید قلندر علی سروردی) کے سلسلہء سروردیہ میں معمول و مختار درود شریف ہزارہ ہے جو بزرگان سلسلہ سے باجائزت موکد طور پر ارادتمندوں کو پڑھایا جاتا ہے۔

(۵) اسماء الحسنی : فرماتے ہیں۔ ”رب العزت جل و علی شانہ کے ننانوے اسماء مبارک کی تلاوت ہر روز بلکہ ہر نماز کے بعد ایک ایک بار یا صبح کے وقت تین بار کرنے سے بہت زیادہ فوائد حاصل ہوتے ہیں اور نفس و شیطان کی تسخیر اور ظاہری باطنی آفات و بلیات سے مامون و منصور رہنے کیلئے اس کو اہل اللہ نے سپر (ڈھال) فرمایا ہے۔ ان تمام اسماء الحسنی کی تلاوت ہر روز کر لیتا تو موجب صد ہزار خیر و برکت ہے مگر کسی اسم مبارک کو بطور عمل چلہ کشی میں پڑھنا اور اس سے غرض کچھ دنیاوی اغراض رکھنا اجازت عامل کے بغیر نہ پڑھنا چاہئے کیونکہ خود بخود بغیر کسی معین طریق کے چلہ کشی کرنا بعض اوقات دیوانہ بنا دیتا ہے جو بالعموم عامل ہی کی بے ڈھنگی تعلیم اور چلہ کشی کو اس حد تک پہنچا دیتی ہے جو عموماً ”پاکیزگی میں بد پرہیزی کا نتیجہ ہوتی ہے۔“

حضرت قبلہ رحمۃ اللہ علیہ نے تمام اسماء الحسنی کامل سند کے ساتھ مع اعداد بحساب ابجد و صفات جلالی و جمالی اپنی تصنیف ”الفقر فخری“ میں تحریر فرمائے ہیں جو برائے استفادہ ہم نے شامل کتاب کر دیئے ہیں۔ اب ہم ان سورتوں کے عمل تحریر کرتے ہیں جسکی حضرت قبلہ نے عام اجازت فرمادی ہے۔ سورۃ سین شریف : فرماتے ہیں :- فقیر (ابوالفیض سید قلندر علی سروردی) ایک سادہ اور سہل

طریق برائے عمل - سین شریف لکھتا ہے : جو حضرات چاہیں ان کو اجازت ہے - طریق یہ ہے کہ ہر روز بعد نماز تہجد پہلے بسم اللہ شریف سات سو چھیالیس بار، پھر سورہ فاتحہ اکیس بار پھر درود شریف ابراہیمی گیارہ بار اور پھر ایک بار سادہ سورہ یسین پڑھے۔ پھر اس کے بعد عمل کے طور پر شروع کرے اور ہر مبین تک جس وقت پہنچے پھر شروع سے شروع کر کے اگلی مبین تک جائے اور اسی طرح سات مبین تک ہر بار شروع کر کے ختم کرے پھر اس کے بعد ایک سو اکیس بار یا خفی الا لطاف نجفی ما اخاف پڑھے اور دعا مانگے۔ اکتالیس دن ایسا ہی کرنا چاہئے۔

سورہ منزل شریف : اس سورہ شریف کے پڑھنے کا مشہور اور اچھا طریق یہ ہے کہ عامل پہلے تین سو تیرہ بار اعوذ پڑھے۔ پھر سات سو چھیالیس بار بسم اللہ شریف پھر بائیس بار درود شریف ہزارہ پھر سورہ منزل شریف کو شروع کرے اور تین بار پڑھے۔ یا ایہا المزمل صلی اللہ علیہ وسلم پھر چوتھی بار آگے چلے اور درود شریف درمیان میں نہ پڑھے اور ہر آیت کے اختتام پر اس کے آخری لفظ کو گیارہ مرتبہ تکرار کرے پھر اس تکرار کے بعد اگلی آیت تلاوت کرے اس طرح سے اٹھارہ مقام ہیں جہاں اس کو تکرار کرنا پڑے گا۔ اس قاعدے سے ایک بار پڑھ چکنے کے بعد پھر آخر میں درود شریف بائیس بار، بسم اللہ شریف سات سو چھیالیس بار اور اعوذ باللہ تین سو تیرہ بار پڑھے اور سر کو سجدے میں رکھ کر جو چاہے دعا مانگے۔ اس طرح اکتالیس دن بطور عمل کے پڑھنے سے بعد ہر روز صرف تکرار کے ساتھ ایک مرتبہ پڑھ لیا کرے پھر پہلے اور پیچھے بسم اللہ شریف و اعوذ باللہ وغیرہ کی پابندی نہیں۔ ہاں درود شریف پڑھ لینا چاہئے یا ایک ایک بار اعوذ، بسم اللہ۔

سورہ فاتحہ : فرماتے ہیں۔ سورہ فاتحہ نہایت بابرکت سورت ہے۔ سرکار دو عالم صلی اللہ علیہ وسلم نے فرمایا ہے کہ سورہ فاتحہ موت کے سوا تمام آفات و بلیات اور جمع امراض و اعراض کا علاج ہے۔ اگر اس قاعدے پر اس کو بطور وظیفہ معمول بنایا جائے کہ بسم اللہ الرحمن الرحیم کی آخری میم کو الحمد کے لام سے ملا کر پڑھیں اور تین بار الرحمن الرحیم کا تکرار کریں اور تین بار اھا ک نعبد و اھا ک نستعین کا تکرار کریں اور تکرار کرتے وقت مقصود کو سامنے رکھیں اور پھر بقیہ سورت پوری کر کے اس طرح اکتالیس بار ہر روز پڑھیں۔ اللہ کریم ہر حاجت پوری فرمائے گا۔

سورہ یوسف : فرماتے ہیں۔ بعد نماز تہجد یا عین نماز تہجد میں سورہ یوسف کی تلاوت پر ہمیشگی کرنا بحکم خدا محتاجی سے بجاتا ہے اور پڑھنے والوں کو مخلوق سے بے نیازی حاصل ہو جاتی ہے۔ حضور محبوب سبحانی غوث اعظم شیخ عبدالقادر جیلانی فرماتے ہیں کہ اول درود شریف دس بار۔ بسم اللہ شریف سات بار۔ الرتلك اہت الكتب المبین۔ دس بار۔ ویتم نعمته علیک دس بار۔ واللہ المستعان علی ما تصفون ایک سو بار۔ واللہ غالب علی امرہ۔ دس بار۔ فہو کظیم۔ دس بار۔ لا الہ الا انت سبحانک انی کنت من الظالمین۔ دس بار۔ الفوض امری الی اللہ دس بار پڑھ کر سر زمین پر رکھے اور بصورت سجدہ نعم المولیٰ ونعم الوکیل غفرانک چالیس بار اور بارک وسلم چالیس بار پڑھے پھر سورت شریفہ شروع کرے اور جب انی لطیف لما یشاء پر پہنچے تو اس کا سو بار تکرار کرے اسی طرح انت ولی فی اللہ سورہ فاتحہ پڑھے اور سورہ کو ختم کر کے یہ دعا

مانگے تولنی مسلما" والحقنی بالصالحین۔ رسالہ کیمیا میں حضرت غوث الاعظم رضی اللہ فرماتے ہیں کہ جو شخص روزانہ اس طریق سے سورۃ یوسف کی تلاوت کرے گا مخلوق سے بے پرواہ ہو جائے گا۔ ایک تاجی سے مروی ہے کہ سورۃ یوسف کو جو شخص کسی غم و الم میں پڑھے گا رزق میں ترقی یافتہ بلا سے محفوظ اور ہر شخص کے نزدیک معزز ہوگا۔ ایک بزرگ کے نزدیک پڑھنے کا یہ طریق بھی محقق ہے کہ سورۃ کو تلاوت کرتے وقت جہاں جہاں حضرت یوسف علیہ السلام کا نام نامی آئے وہاں ایک سو چھپن بار "یا عزیز" پڑھنا اور مقصد کا خیال رکھنا مقصد میں کامیابی بخشتا ہے۔

اسماء الحسنیٰ اور ان کے خواص

حضرت قبلہ علیہ الرحمۃ اپنی شہرہ آفاق تصنیف "الفقر فخری" میں یوں رقم طراز ہیں :-

یا اللہ : یہ اسم مبارک ذاتی ہے جس کے ۶۶ عدد ہیں۔ مقبول بارگاہ الہی ہونے کے لئے اس اسم مبارک کا ایک ہزار بار صاحب ایمان ہونے کے لئے بعد ہر نماز ایک سو بار، صاحب عرفان و کشف ہونے کے لئے گیارہ سو بار اور کسی ضروری حاجت بر آری کے لئے تین ہزار تین سو تیرہ بار پڑھنا اور ہر روز اتنا پڑھنا اکتالیس دن تک مقصود کو پورا فرماتا ہے۔

یا رحمن : یہ اسم مبارک جمالی ہے اور اس کے دو سو اٹھانوے عدد ہیں۔ جو شخص طلب رحمت الہی کے لئے اس کے اعداد کے برابر بعد نماز فجر پڑھے کامیاب ہوتا ہے اور ہر نماز کے بعد اس کا بطور معمول وظیفہ کرنا تسوات قلبی اور نسیان و عسیان اور طغیان و عدوان سے بچاتا ہے۔

یا رحیم : یہ اسم مبارک بھی اپنی تاثیر و خاصیت کے لحاظ سے جمالی ہے اور اس کے دو سو اٹھاون عدد ہیں۔ اس کا ہر روز بعد نماز عصر یا عشاء بطور وظیفہ پڑھنا خلق خدا میں مقبول بناتا ہے اور افلاس و غربت سے محفوظ رکھتا ہے۔

یا مالک : اس اسم مبارک کی خاصیت بھی جمالی ہے اور نوے اعداد ہیں اور نوے ہی بار بعد نماز ظہر پڑھنے سے دل کو منور کرتا اور عوام میں عزت و حرمت بخشتا ہے۔ اگر کوئی شخص یا مالک یا قلوبس دونوں اسماء کو ملا کر وظیفہ کرے نفس کو تابع اور ظاہری املاک لازوال پائے۔

یا قلوبس : بھی خاصیت میں جمالی اور تاثیر میں کمال حقیقت رکھتا ہے۔ اس کے ایک سو ستر عدد ہیں۔ اس کا ہر روز بعد نماز مغرب ایک ہزار گیارہ بار پڑھنا دنیا و اہل دنیا سے بے نیاز کرتا ہے۔ سفر میں عام بے تعداد پڑھنا سفر کے فتنوں سے بچاتا ہے اور مریض کیلئے روٹی کے ٹکڑے پر آیت فتجلی وہ للجبیل جعلہ دکا و خر موسیٰ صعفا کے ساتھ اکیس بار لکھ کر دینا شفا بخشتا ہے اور اگر مریض چوتھے بخار کی ہاری کے دن اسی خشک روٹی کو کھا کر دودھ، سالن، مینھا وغیرہ سے بچے نہ روٹی کے ساتھ کھائے اور نہ بعد کو تو بخار سے نجات پائے۔

یا سلام : اس اسم پاک کے ایک سو اکتیس عدد ہیں اور جمالی ہے۔ شفاء مریض کے لئے ایک ہزار ایک سو اکتالیس بار پڑھ کر مریض کو دم کرنا بے حد مفید ہے اور ہر نماز کے بعد سات سو چھیاسی بار اس کا وظیفہ کرنا عم و عمل اور پاکیزہ رزق کو زیادہ کرتا ہے۔

یا مومن : یہ اسم الہی بھی جمالی ہے جس کے ایک سو چھتیس عدد ہیں۔ ہر روز علی الصبح اٹھتے ہی

تین بار پڑھنا خطرات سے بچاتا ہے اور بطور وظیفہ گیارہ سو بار بعد نماز مغرب پڑھنے سے ظاہری و باطنی امورات میں برکت بخشتا ہے اور اس کا عال کسی حال میں بھی مفلس اور تنگ نہ ہوگا۔ پھر اسم ہا رحیم کے ساتھ ملا کر پڑھنا تو بے پناہ خاصیت رکھتا ہے جس کے لئے اجازت حاصل کرنا لازم ہے۔

یا مہمن : اس اسم مبارک کے ایک سو پینتالیس عدد ہیں اور جمالی اسماء میں سے ہے۔ ہر روز اکتیس بار پڑھنے سے غم نہیں آتا اور غسل کر کے ایک سو پندرہ بار پڑھا جائے تو انکشاف باطنی و ظاہری ہو جاتا ہے۔

یا عزیز : یہ اسم شریف تاثیر میں جمالی اور اعداد چورانوے رکھتا ہے۔ اس کو بعد نماز مغرب ایسی جگہ بیٹھ کر سات سو بار پڑھنا جہاں چھت نہ ہو اور آسمان دکھائی دیتا ہو دنیوی مصائب اور ہر قسم کے افلاس سے محفوظ رکھتا ہے طریقہ یہ ہے کہ جب ایک سو بار پڑھ لیں آسمان کی جانب منہ اٹھا کے پھونک ماریں اسی طرح بار بار کریں۔ اس اسم شریف کو آخر شب میں دو ہزار بار اگر باران رحمت کے لئے پڑھا جائے تو مینہ برستا ہے۔ بعد نماز فجر اکتالیس بار اور بعد نماز عصر ایک سو چھیاون بار پڑھنا مخلوق میں عزیز اور غالب کرتا ہے۔

یا جبار : یہ اسم پاک جلالی ہے اور اس کے دو سو چھ عدد ہیں۔ چھبیس دن ہر روز بعد نماز کے چھبیس بار اگر پڑھا جائے تو ہر حاجت پوری ہوتی ہے۔

یا متکبر : یہ اسم بھی اسمائے جلالیہ میں سے ہے۔ اس کے چھ سو باسٹھ عدد ہیں۔ عورت کی قرہت کے وقت سے پہلے اگر اپنے پاکیزہ بستر پر بیٹھ کر صرف دس بار پڑھا جائے پھر قرہت کی جائے تو فرزند نرینہ پیدا ہو۔ خواب میں ڈرنے والا سونے سے پہلے بستر بار پڑھے تو یہ تکلیف دور ہو جاتی ہے۔

یا خالق : اس اسم شریف کو جمالی لکھا گیا ہے اور اس کے سات سو اکتیس عدد ہیں۔ اس کو بطور وظیفہ بعد نماز اشراق ہر روز ۳۳ سے سات سو تینتیس بار پڑھنا عبادت الہی میں ذوق پیدا کرتا ہے اور غفلت دور ہو جاتی ہے۔

یا ہاری : جمالی اسم ہے۔ اس کے دو سو تیرہ عدد ہیں۔ عذاب قبر اور خطرات نفسانیہ سے محفوظ رہنے کے لئے اس اسم شریف کا ہر روز غروب آفتاب کے وقت پچیس بار اور بوقت جمعہ فرضوں اور سنتوں کے درمیان خطبہ سے پہلے اکتیس بار پڑھنا کامیاب رکھتا ہے۔

یا مصور : جلالی اسم ہے اور اس کے تین سو چھتیس عدد ہیں۔ دینی دنیوی دشواریوں کے لئے اس کا کسی ایک معین وقت میں صرف ستاون بار پڑھنا ہر حاجت کو پورا کرتا ہے اور بانجھ عورت کو اگر ہر روز بارش کے پانی پر دم کر کے اکتیس روز پلایا جائے تو غنہ تعالیٰ اولاد ہو۔

یا حاکم : یہ اسم شریف تاثیر میں جمالی ہے اور اس کے اڑسٹھ اعداد ہیں۔ اس کا بے تعداد اس قدر پڑھنا کہ پڑھنے والا پڑھتے پڑھتے بے ہوش ہو جائے معرفت الہی کے اسرار کو کھولتا ہے۔ مگر وقت رات کا ہونا چاہئے طلوع سے غروب آفتاب تک نہ پڑھنا چاہئے۔ ہر نماز کے بعد تین سو ساٹھ بار پڑھنا محتاجی سے بچاتا ہے اور معدن اسرار بناتا ہے۔ پانی پر دم کر کے مریض کو پلانا وبائی امراض میں نہایت مفید ہے۔

یا عادل : یہ اسم مبارک جلالی ہے۔ اس کے ایک سو چار عدد ہیں۔ جمعرات کی شام کو اسکا ایک سو چار بار پڑھنا اور روٹی کے چار ٹکڑوں پر اسی تعداد کے مطابق ایک ایک سو چار بار لکھ کر اسی شام کو کھانا تسخیر خلق کے لئے نہایت سریع الاثر ہے اور ہر روز بعد نماز مغرب ایک ہزار بار پڑھنا آفات و بلیات سے بچاتا ہے۔

یا لطیف : جمالی اسم شریف ہے۔ اسکے ایک سو انتیس عدد ہیں۔ اس اسم شریف کا چینی کی رکابی میں تعویذ حروف مقطعات کے باہر اسکے تعداد و حروف کے برابر گلاب و زعفران سے لکھ کر آسب زدہ کو پلانا اور اس پر چھڑکنا، ام النسیان اور سوکھا کے مریض بچوں کو دودھ میں گھول کر پلانا اور اسی دودھ کی مالش کرنا، غنڈہ تعالیٰ صحت بخشتا ہے۔ ہر روز بوقت تہجد اگر غسل کر کے گیارہ سو بار پڑھا جائے پھر سر کو سجدہ میں رکھ کر دعا مانگی جائے تو ہر حاجت روا ہو۔ جوان لڑکی کے نکاح کی فکر میں اگر ایک سو انتیس بار لکھ کر لڑکی کے گلے میں ڈال دیا جائے تو خدا کے فضل سے اتنے ہی دنوں کے اندر نکاح ہو جائے۔

یا خبیر : جلالی اسم مبارک ہے۔ آٹھ سو بارہ اس کے اعداد ہیں۔ اس کا رات کو دو گانہ پڑھ کر اور اس کے بعد انچاس مرتبہ درود شریف ہزارہ پڑھ کر آٹھ سو بارہ بار پڑھنا اصلاح نفس امارہ فرماتا ہے اور اسی مصلیٰ پر بیٹھ کر **یا خبیر** اخبرنی بطور استخارہ پڑھنا گمشدہ چیز کا پتہ دیتا ہے۔ اس کا ہر وقت وظیفہ بعض غائبانہ ہستیوں سے ملاپ کا سبب بھی ہوتا ہے۔

یا حلیم : انھاسی اعداد کا جمالی اسم شریف ہے۔ اس کا گلاب و زعفران سے بطور نقش بحساب اجمد لکھنا اور بارش کے پانی میں گھول کر پینا انھراہ والی عورت کو مفید ہے۔ کسی کھیتی کی مٹی پر ۸۸ بار دم کر کے کھیتی کو مٹی میں بکھیر دینا کھیتی کو موذی جانوروں سے محفوظ فرماتا ہے۔

یا عظیم : یہ اسم مبارک بھی جمالی ہے۔ جسکے ایک ہزار بیس عدد ہیں۔ اسکا ایک ہزار بیس مرتبہ سات کنوؤں کے پانی کو ملا کر اس پر دم کرنا اور وبائی امراض کے مریض کو پلانا خدا کے فضل سے شفاء بخشتا ہے۔

یا غفور : اس اسم مبارک کی تاثیر بھی جمالی ہے۔ ایک ہزار دو سو چھیاسی اعداد ہیں۔ اس اسم کا تپ محرقہ کے مریض کو اس کی تعداد حروف کے برابر لکھ کر پلانا صحت دلاتا ہے۔ جلالی جمالی پرہیز کے ساتھ اس کا بستی سے باہر تنہائی میں کسی عامل سے اجازت لے کر سو لاکھ پڑھنا اور سکھ کی راکھ پر دم کر کے مریض فالج کو کھلانا نہایت زود اثر ہے۔

یا شکور : یہ جمالی اسم شریف ہے اور اس کے پانچ سو چھبیس اعداد ہیں۔ تنگی معاش، غلاصیء مقدمہ، بریت تہمت کے لئے صرف سات بار آسمان کی طرف منہ کر کے پڑھنا نجات دلا دیتا ہے۔ شب کوری کے لئے اکتالیس بار سفید پیاز پر دم کرنا اور اس کا پانی سلانی سے لگا کر آنکھ میں متواتر ڈالنا شب کوری کو دور کرتا ہے۔ ہر روز اس کا پانچ ہزار بار بوقت تہجد پڑھنا، غنڈہ تعالیٰ اضطراب قیامت سے بری کرتا اور درجات بلند فرماتا ہے۔

یا علی : جلالی اسم شریف ہے۔ اس کے ایک سو دس عدد ہیں۔ بلندی مراتب حصول برکات میں

اس کا اثر نہایت بلند و بالا ہے۔ درود سر 'وجع الفاصل' ہر قسم کے درود کے لئے اس کا ایکس بار پڑھ کر تین حصوں میں دم کرنا صحت بخشتا ہے۔

یا کبیر : یہ اسم مبارک جمالی ہے اس کے دو سو بیس اعداد ہیں۔ اس کی تلاوت ہر روز پانچ سو بار انسان کو عالی قدر بناتی ہے بشرطیکہ جائے تلاوت ایک ہی ہو یا کم از کم مصلیٰ ایک رکھا جائے اور ایک ہی وقت بھی معین رہے۔ مہمات امور کی انجام دہی کیلئے اس کا لکھ کر گلے میں ڈالنا ہر مقام پر کامیابی بخشتا ہے۔

یا غفار : یہ جمالی اسم شریف ہے۔ اس کے ایک ہزار دو سو اسی عدد ہیں۔ مغفرت کا اس اسم پاک سے خاص تعلق ہے۔ اس اسم پاک کی بدولت ہر گنہگار اس کا وظیفہ کرنے والا گناہوں سے بخشا جاتا ہے اور قیامت میں بھی امیدوار مغفرت ہوتا ہے۔ اگر کوئی شخص جمعہ کے روز فجر کی سنتوں اور فرضوں اور جمعہ کی سنتوں اور فرضوں اور عصر کی سنتوں اور فرضوں کے درمیان ایک ہزار اکتالیس بار اس اسم پاک کا وظیفہ کرے اس کے جملہ گناہوں کی معافی کا مرنے سے پہلے یقین ہو جائے۔

یا قہار : یہ جلالی اسم پاک ہے۔ اعداد اس کے تین سو چھ ہیں۔ مقہوری اعداء کے لئے وظیفہ اس کا ایکس بار پڑھ کر دو گناہ وضو ادا کر کے بوقت ظہر تین سو چھ بار پڑھا جائے تو دنیا کی محبت دل سے نکل جاتی ہے اور خاتمہ بالخیر ہوتا ہے۔

یا وہاب : اس اسم مبارک کو بعض حضرات جلالی اور بعض جمالی کہتے ہیں۔ صحیح یہی ہے کہ جمالی ہے اور اس کے چودہ عدد ہیں جو چودہ طبقوں کی نعمتوں کا حامل ہے۔ اس کا وظیفہ کرنے والا فائدہ میں نہیں رہ سکتا بلکہ نامعلوم غیب سے روزی پاتا ہے۔

یا رزاق : جمالی اسم شریف ہے۔ اس کے تین سو آٹھ عدد ہیں۔ کشائش رزق کے لئے اکثر لوگ اس کا وظیفہ کرتے ہیں اور اکثر بزرگ اس کی اجازت فرمایا کرتے ہیں۔ مفلسی کو دور کرنے کیلئے اس کا رات کو سوتے وقت ننانوے ننانوے بار اور صبح اٹھتے ہی دس بار پڑھ کر مکان کے چاروں کونوں میں پھونکنا اور قطب والے کونے سے شروع کرنا دنیا و دین کی دولت سے مالا مال کر دیتا ہے۔

یا فتاح : اس اسم پاک کو بھی جمالی لکھا گیا ہے۔ اس کے اعداد چار سو نو اسی ہیں۔ ہر نماز فجر کے بعد ایکس ایکس بار اول آخر درود شریف پڑھ کر اور اپنے سر پر دونوں ہاتھ رکھ کر کھڑے ہر کر اس اسم کا ستر بار پڑھنا ہر مطلب و کشود کار کے لئے اکسیر کا حکم رکھتا ہے۔

یا علیم : جمالی اسم شریف ہے اس کے ایک سو پچاس عدد ہیں۔ اس کا کسی راز کے معلوم کرنے کے لئے دو گنا استخارہ پڑھ کر جائے نماز پر ہی داہنے پہلو لیٹ کر ایک سو اکتالیس بار پڑھتے پڑھتے سو جانا راز کو کھول دیتا ہے اور اس پر کثرت کرنا صاحب مکاشفہ بنا دیتا ہے۔

یا قابض : اس اسم مبارک کو جلالی بتایا جاتا ہے۔ اس کے نو سو تین اعداد ہیں۔ حضرت ابو الخیر فرماتے ہیں کہ جو شخص چالیس روز تک اس اسم پاک کو ہر روز روٹی کے چار ٹکڑوں پر لکھے اور پاز لسن کے بغیر پکے ہوئے سالن سے کھائے یا کسی میٹھی چیز سے تناول کرے عذاب قبر اور بھوک کی تنگی اور محتاجی سے امن میں رہے۔

یا باسط : یہ اسم بھی جلالی ہے اور بہتر اعداد رکھتا ہے۔ اس اسم شریف کو بطور وظیفہ پڑھنا دین و

دنیا میں سرفراز فرماتا ہے۔ فقیر نے ایک درویش سے سنا کہ یہ اسم شریف سات سو چھیالیس بار بعد نماز تہجد پڑھ کر اور سر سجدہ میں رکھ کر دعا مانگنا مانگنے والے کو اس حد تک مستغنی عن الخلق کر دیتا ہے کہ اس کو مخلوق سے کوئی حاجت نہیں رہتی اور شیشے میں لکھوا کر اس اسم پاک کا تصور کرنا اور بوقت سحر تصور سمیت ایک ہزار بار پڑھنا قلب کو نور الہی سے بھر دیتا ہے۔

یا خافض : جمالی اسم شریف ہے جس کے ایک ہزار چار سو اکیس اعداد ہیں۔ ہر دشمن کے شر سے محفوظ رہنے کے لئے اس کے اعداد ہی کے مطابق اس کا تین دن روزہ رکھ کر چوتھے روز ایک مقام معین پر بیٹھ کر پڑھنا کامیاب بناتا ہے۔

یا رافع : خاصیت میں جلالی اور اعداد تین سو اکان - ایک خصوصی تعداد رکھتا ہے۔ تینوں زوال کے اوقات میں اس کا سو بار با وضو پاکیزہ جگہ پر قبلہ رخ آنکھیں بند کر کے کھڑے ہو کر پڑھنا مخلوق میں ممتاز اور خلایق سے بے نیاز کرتا ہے۔

یا معز : یہ اسم شریف جمالی ہے۔ اس کے ایک سو سترہ عدد ہیں۔ اس کا جمعرات کی شام کے بعد گیارہ سو بار کسی مکان کی چھت پر بیٹھ کر وظیفہ کرنا وہ ظاہری عزت و حرمت بخشتا ہے کہ سوائے خداوند عالم جل و علا شانہ کے کسی طرح کا خوف و ہراس نہیں رہتا۔

یا مدل : اس اسم شریف کے سات سو ستر عدد ہیں اور تاثیر کے لحاظ سے جلالی ہے۔ ہر دشمن سے بے خوف ہونے اور ہر شر سے محفوظ رہنے کے لئے ہر روز بعد نماز فجر اگر آتالیس بار پڑھ کر دشمن کا تصور زمین پر رکھ کر پانچ جوتے مارے جائیں بلا مبالغہ کامیابی ہوتی ہے۔ یہ عمل کم از کم گیارہ روز کرنا چاہئے۔ اعداء کو مقهور کرنے کا یہ ایک بے مثل عمل ہے۔

یا سمیع : یہ قبولیت دعا کے لئے بعد نماز چاشت ایک ہزار اکانوے بار پڑھنا کسیر کا حکم رکھتا ہے۔ مگر وہاں ہی پڑھنا چاہئے جہاں نفل پڑھے ہوں اور حاجت کو دل میں جگہ دی جائے۔ تاثیر میں جلالی ہے ایک سو اسی اعداد ہیں۔

یا بصیر : یہ اسم مبارک جمالی ہے اور تین سو دو عدد رکھتا ہے۔ مرگ مفاجات سے مامون رہنے، آنکھوں کی بینائی کو محفوظ رکھنے اور بے انتہاء رحمت الہی کے حاصل کرنے کو اس اسم شریف کا عشاء، عصر، فجر اور ظہر کی سنتوں اور فرضوں کے درمیان ہر روز نانوے بار پڑھنا خاص طور پر سرفرازی بخشتا ہے۔

یا حفیظ : جمالی اسم شریف ہے۔ اس کے نو سو اٹھانوے اعداد ہیں۔ یہ اسم شریف مریض کے لئے ہر مرض پر سات ہفتہ تک ہر روز اعداد کے مطابق بعد نماز فجر آب تازہ پر دم کر کے پلانے سے غنہ تعالیٰ صحت عطا کرتا ہے اور سفرد حضر کے خطرات، طغیانی، آندھی، دشمن کے خوف کیلئے اس کا لکھ کر بصورت تعویذ بازو پر باندھنا امن و سلامتی بخشتا ہے۔

یا مقیت : یہ اسم شریف جلالی ہے۔ پانچ سو پچاس اعداد ہیں۔ آشوب چشم و دیگر امراض چشم کیلئے گیارہ بار پڑھ کر دم کرنا اور دیگر امراض روحانی و جسمانی کیلئے خالی کورے، آنخورے پر ایک سو اکیس بار دم کر کے اس میں پانی چینا اور غریبی دور کرنے کیلئے ہر روز سات سو بار درود کرنا بفضل خدا کامیابی بخشتا ہے۔

یا حسیب : جمالی اسم مبارک ہے اور اسی اعداد ہیں۔ ہر خوف و ہراس کیلئے ہمسلیہ کی اذیت و دشمن

کی دشمنی سے محفوظ رہنے کے لئے آٹھ روز بعد نماز فجر و بعد نماز مغرب ستر ستر بار پڑھنا نہایت فائدہ بخش ہے اور اگر حسب اللہ الحسب پڑھا جائے تو اور زیادہ نفع و امان و برکات کا باعث ہو۔

یا جلیل : یہ اسم شریف بھی جمالی ہے اور اس کے ستر اعداد ہیں۔ اس اسم کا لکھ کر پاس رکھنا یا گھول کر پینا عزت و حرمت بخشتا ہے اور اگر چورٹی کا ڈر ہو تو اپنے مال پر دس بار پڑھ کر دم کر دینے سے غنہ تعالیٰ مال محفوظ رہے گا۔

یا معجب : جلالی اسم شریف ہے اور پچپن اعداد ہیں۔ قبولت دعا کے لئے اس کا کثرت سے وظیفہ کرنا اکیر کا حکم رکھتا ہے۔ درد سر کے لئے تین بار دم کرنا اور وبائی امراض کیلئے ایک سو ایک بار زعفران و گلاب سے چینی کی رکابی میں لکھ کر پلانا موجب صحت ہے۔ لکھ کر بچے کے گلے میں ڈالنا آسیب وغیرہ سے امان میں رکھتا ہے۔

یا کریم : یہ اسم مبارک جمالی ہے۔ دو سو ستر اعداد ہیں۔ اس کا ورد اٹھتے بیٹھتے ہر وقت اور بستر پر سوتے وقت رات کو بے تعداد پڑھتے پڑھتے سو جانا رحمت الہی کا قرب دلاتا ہے اور اس کی توقیر و تعظیم کے لئے ملائکہ الہی دعا کرتے ہیں۔

یا رقیب : یہ جمالی اسم شریف ہے۔ اس کے اعداد تین سو بارہ ہیں۔ ہر نماز کے بعد اس کا ایک سو سات بار پڑھنا اور مال و املاک و بیوی بچوں پر دم کرنا آفات و بلیات سے بچاتا ہے اور پانی پر پھونک کر مریض کو سات دن پلٹنا نہایت مفید اور موجب صحت و سلامتی ہے۔

یا واسع : اسماء الحسنی سے یہ اسم پاک جلالی ہے۔ جسکے ایک سو سیس اعداد ہیں۔ کشادگی رزق کے لئے اس کو گیارہ ہزار بار روزانہ بعد نماز مغرب یا تہجد پڑھنا اکیر کا حکم رکھتا ہے۔ ستر بار پڑھ کر اگر عقرب گزیدہ کو دم کیا جائے۔ غنہ تعالیٰ فوراً آرام ہو۔ فقیر کے ایک دوست نے اس کو معمول بتایا تو خواب میں اس کو کسی بزرگ نے کیمیا کا ایک مختصر نسخہ فرما دیا جس کو وہ اپنی زندگی میں کرتے رہے مگر یہ ایک عجیب بات تھی کہ انہوں نے ازراہ ہمدردی جس غریب دوست کو بتایا اس کو کوئی نفع نہیں پہنچا۔ شاید اس میں شرط اجازت پوشیدہ ہو۔

یا حکیم : جمالی اسم شریف ہے۔ اس کے اٹھتر اعداد ہیں۔ ہر مہم کے لئے صرف گیارہ بار کسی بزرگ کے مزار پر جا کر پڑھے اور خاموش واپس چلا آئے۔ غنہ تعالیٰ کام پورا ہو جائے گا اور بعد نماز ظہر ہر روز نوے بار اس کا ورد کرنا جہان میں سبکدوشی اور وقار بخشتا ہے۔

یا ودود : اس اسم پاک کو بھی جمالی فرماتے ہیں۔ اس کے اعداد اکیس ہیں۔ اس کی برکات و صفات اور فضائل بہت زیادہ ہیں۔ مولا کریم سے مودت کے لئے اس کی باقاعدہ تلاوت قرب بخشتی ہے۔ کسی محبت کے سلسلے میں اس کا پانچ سو بار بعد نماز مغرب پڑھنا کامیاب فرماتا ہے۔ بشرطیکہ مطلوب کا تصور رکھ کر پڑھا جائے اگر کسی کی اولاد نافرمان ہو تو بعد نماز جمعہ مسجد جامعہ میں ہی باد وضو قبلہ رخ بیٹھ کر ایک ہزار اکیس بار پڑھنا اور کسی شیرینی پر دم کر کے نافرمان کو کھلانا۔ غنہ تعالیٰ صلاحیت پیدا فرماتا ہے۔ ہاں یہ امر یاد رہے کہ جب ایک ہزار اکیس بار پڑھ چکے تو اسی مقام پر فوراً کھڑا ہو جائے اور دو رکعت نماز نفل برائے امانت سوال لازم فی الذہن بھی ادا کرے۔

یا معجد : اس اسم شریف کو جمالی لکھا گیا ہے اور ستاون اعداد ہیں۔ اس کی خوبیوں اور تاثیروں سے ایک بات یہ بھی ہے کہ جس کو کوڑھ (جذام) یا سرخ بلویا بھلیبری اور چنبل وغیرہ ہو وہ چاند کی تیرہ چودہ پندرہ تاریخوں کے تین روزے رکھے اور ہر روز روزہ کی اقطاری سے پہلے اس اسم شریف کو گیارہ ہزار بار پڑھ کر پانی اور زخم پر دم کرے اور پھر اسی پانی سے ذرا سا نمک ملا کر روزہ افطار کرے۔ خداوند عالم شفاء بخشے گا اور اگر کسی کو کسی سے مقابلہ پڑ جائے تو کامیابی اور قیام وقار کے لئے ہر نماز کے بعد صرف ستاونے بار یہ اسم مبارک پڑھنا سرخرو فرماتا ہے۔

یا باعث : یہ اسم الہی بھی جمالی ہے اور ابجد کے لحاظ سے پانچ سو تتر اعداد رکھتا ہے۔ بزرگ فرماتے ہیں کہ اس کی برکت بہت زیادہ ہیں۔ کام دینی ہو یا دنیوی آسمان کی طرف منہ کر کے صرف سات مرتبہ یہ اسم شریف پڑھنے سے غنہ تعالیٰ حل ہو جاتا ہے۔ البتہ شاہی درباروں میں بلوقار ہونے کے لئے طلوع آفتاب کے وقت، تغرات سے نجات پانے کے لئے بعد نماز تہجد اور دل زندہ کرنے کو سوتے وقت پڑھنا چاہئے۔ نیز کشف قبور کے لئے اس اسم پاک کو اکیس ہزار بار قبر پر بیٹھ کر تلاوت کرنا اور آتالیس دن کرنا صاحب کشف کرتا ہے اور ایک سو ایک بار چینی کی رکابلی پر زعفران سے لکھ کر مریض کو گیارہ یوم پلانا خدا کے فضل سے شفا بخشتا ہے۔

یا شہید : جمالی اسم ہے۔ تین سو انیس اعداد ہیں۔ ہر نافرمان کے لئے اس کا تصور رکھ کر اور ایسی جگہ کھڑے ہو کر جہاں آسمان نظر آئے اور چھت نہ ہو صرف اکیس بار پڑھ کر پھونک دینا اکیسرا حکم رکھتا ہے اور نافرمان اولاد کیلئے اس کی پیشانی پر ہاتھ رکھ کر اور آسمان کی جانب نگاہ کر کے پڑھنا چاہئے۔ غنہ تعالیٰ صالح ہو جائے گی۔

یا حق : یہ اسم پاک جلالی ہے اور اس کے ایک سو آٹھ عدد ہیں اور ایک سو آٹھ ہی درجات بخشتا ہے۔ گم شدہ چیز کے لئے اس کو کسی کانڈ کے چاروں کونوں پر لکھ کر بیچ میں گم شدہ شے کا نام لکھے اور رات کو آسمان کی جانب کر کے وہ تعویذ کہیں رکھ دے۔ غنہ تعالیٰ مال گم شدہ مل جائے گا اور کسی معاملہ میں حق و باطل کا مقابلہ ہو تو تین سو سات بار لکھ کر پلانے یا کسی دوسرے مناسب طریق پر استعمال کرانے سے حق اور باطل باطل ظاہر ہو جاتا ہے۔

یا وکیل : جمالی اسم مبارک ہے اور اس کے چھیاسٹھ اعداد ہیں۔ اتفاقی حوادث مثلاً "بارش" تیز، آندھی، بجلی وغیرہ کا خوف ہو تو اس اسم پاک کا فوراً تلاوت کرنا آسانی بخشتا ہے۔ جنگل، رات کی تاریکی، قبرستان یا کسی دوسرے خوف کے مقام میں اس کا پڑھنا قلب کو فراخی اور استقامت عطا کر کے نڈر کرتا ہے اور زندہ دشمن کی دشمنی سے محفوظ رہنے کے لئے بوقت عصر ہر روز صرف سات بار بعد نماز عصر پڑھنا حفاظت کی کلید ہے۔

یا قوی : یہ اسم شریف جلالی ہے جس کے ایک سو سولہ اعداد ہیں۔ شر دشمن سے امن و سلامتی مطلوب ہو تو اس اسم کو ایک سو سولہ بار چاندی کی پلیٹ میں یا جس پر چاندی کا پانی چڑھا ہوا ہو مشک و زعفران اور گلاب سے لکھے۔ پھر گلاب ہی میں دھو کر اس میں تھوڑا سا آناگیوں کا گوندھے اور اس کی ایک ہزار ایک سو سولہ گولیاں بنا کر بہ نیت دفعہ دشمن ایک ایک گولی اٹھاتا جائے اور "یا قوی" پڑھ کر کسی

مرغ یا کسی جانور کے آگے ڈالا جائے۔ یعنی اس کو کھلا دے تو دشمن مقهور ہو گا اور دشمنی چھوڑ دے گا۔
یا متین : جمالی اسم ہے۔ ستر عدد ہیں۔ اس کا ستر بار پڑھنا اور پڑھ کر مریض کو پانی پلانا بالخصوص چھوٹے بچوں کے لئے مفید ہے۔

یا ولی : یہ اسم شریف بھی جمالی ہے۔ چھیالیس عدد رکھتا ہے۔ خانگی حالات کی درستی، میاں بیوی کے اتفاق اور مخلوق میں نیک نام ہونے کیلئے اس اسم کا کثرت سے تلاوت کرنا سرفرازی بخشتا ہے۔
 خاندان اگر نا اتفاق بیوی کیلئے اور بیوی بد سلوک خاندان کیلئے اگر کچھ روز بطور وظیفہ بہ نیت سلوک پڑھے تو کامیاب ہو۔

یا حمید : یہ اسم بھی جمالی ہے اور اس کے باٹھ اعداد ہیں۔ اخلاق کی درستی کے لئے پڑھنا اور بد گوئی سے حفاظت کے لئے لکھ کر پاس رکھنا اور فکر و غم سے آزاد ہونے کے لئے چینی کے پیالہ میں نو بار لکھ کر پینا انتہائی تاثیر رکھتا ہے۔

یا محیی : یہ اسم مبارک جلالی ہے اور اس کے ایک سو اڑتالیس اعداد ہیں۔ بزرگوں نے فرمایا ہے کہ جو شخص جمعرات کو بعد نماز عشاء ایک ہزار ایک بار اس اسم شریف کی تلاوت کرے اللہ تعالیٰ اس کو عذاب قبر، عذاب حشر اور خطرات پہلے اس سے مامون فرماتا ہے اور جو کوئی ہر روز بعد نماز فجر ایک سو ایک بار پڑھتا رہے گا ہر روز کے آنے والے فتنوں اور آفات سے محفوظ ہوگا۔

یا مبدی : یہ اسم پاک بھی جلالی ہے اور اس کے چھپن عدد ہیں۔ اس اسم مبارک کی تاثیر میں سے ایک یہ بھی ہے کہ اگر کسی عورت کا حمل ساقط ہو جاتا ہو یا وقت سے زیادہ وضع حمل میں تاخیر ہو جائے یا حمل میں خوف وغیرہ آتا ہو یا کوئی اور عارضہ حمل کے متعلق ہو تو اس عورت کا خاندان بعد نماز تہجد نوے بار اس اسم شریف کو پڑھے اور انگشت سبابہ پر دم کر کے پیٹ کے گرد پھیرے۔ غنڈہ تعالیٰ حمل ساقط نہ ہو گا اور صحیح وقت پر بلا تکلیف بچہ پیدا ہوگا۔ نہ پڑھ سکنے کی حالت میں اسم شریف کا گلاب اور زعفران سے کسی چینی کی پلیٹ میں با وضو لکھ کر مریض کو چالیس دن میں پلانا یہی اثر رکھتا ہے۔

یا معید : یہ جمالی اسم پاک ہے اور اس کے ایک سو چوبیس اعداد ہیں۔ اس کو بعض بزرگان دین نے بطور گردنماہ کے پڑھنا تلقین فرمایا ہے۔ یعنی اگر کسی کا کوئی عزیز گم ہو جائے یا پتہ ہو اور وہ گھرنہ آئے تو گھر کا کوئی بزرگ اس اسم کو ستر ستر بار مکان رہائشی (جس میں رہتا ہو) کے چاروں کونوں میں پڑھے اور بعد یوں کہے کہ ائی میرے فلاں بن فلاں (اس کا نام اور اس کی والدہ کا نام) لے کر کہے کہ اس کو گھر واپس لا تو۔ غنڈہ تعالیٰ سات یوم ایسا کرنے سے وہ خود آجائے گا یا اس کی خبر مل جائے گی۔

یا محیی : یہ اسم مبارک جلالی ہے اور اس کے اڑتالیس عدد ہیں۔ رنج و مصیبت میں مبتلا ہونے والا اگر اس کی اس طرح تلاوت کرے کہ ایک صاف جگہ میں پانی پھیر کر خشک ہونے پر اس کے گرد حصار کی لکیر کھینچ کر اس کے اندر خود بیٹھ جائے اور اس اسم شریف کو اول آخر سات سات بار درود شریف ہزارہ پڑھ کر اس کے اعداد کے مطابق پڑھے تو ایک ہی دن کے ایسا کرنے سے مصیبت سے نجات پائے و جمع الفاصل کے لئے اس کا ہر روز ستر بار فجر کو پڑھ کر گیارہ دن آٹھ کنوؤں کے پانی پر دم کر کے پینا اسیر کا حکم رکھتا ہے اور بعض اولیاء اللہ نے دل کے زندہ کرنے کو بھی گیارہ سو بار ہر روز

پڑھنا اور ہمیشہ پڑھتے رہنا فرمایا ہے۔

یا مہمت : یہ اسم الہی بھی جلالی ہے۔ اسکے چار سو نوے اعداد ہیں۔ جادو کے اثر سے مامون و محفوظ رہنے کیلئے اس کی ہر روز بستر بار تلاوت بعد نماز مغرب نہایت اثر رکھتی ہے اور جس آدمی کو عبادت میں رغبت نہ ہو وہ رات کو سوتے وقت دل پر ہاتھ رکھ کر بے تعداد پڑھتا سو جائے، انشاء اللہ متقی ہو جائے گا۔

یا حی : اسماء الحسنی سے اس کو بھی جلالی اسماء میں لکھا گیا ہے اور اٹھارہ اعداد ہیں۔ دل کی زندگی، بیماری سے شفا، مسافر سے قربت، اولاد سے سلوک، بیوی سے تابعداری کی تمنا پر اس کو اٹھارہ یوم، اٹھارہ سو بار ہر روز بعد نماز ظہر یا اشراق پڑھنا خدا کے فضل سے کامیابی بخشتا ہے۔ کسی دوسرے بیمار کے لئے اگر ستر بار پڑھ کر دعا کی جائے تو وہ صحت پائے اور عمر اس کی دراز ہو۔

یا قوم : یہ اسم شریف بھی جلالی ہے اور اس کے ایک سو چھپن عدد ہیں۔ بعد نماز تہجد اس کا پانچ سو بار پڑھنا خدا کی مخلوق کے لئے تسخیر کا کام دیتا ہے۔ بشرطیکہ اول آخر بائیس بائیس بار درود شریف ابراہیمی پڑھا جائے۔ زیادہ پڑھنے کے لئے بھی اجازت ہے۔ مگر درود شریف کی تعداد یہی رہے گی۔

یا واجد : جلالی اسم ہے اور صرف ۱۳ عدد ہیں۔ اگر کوئی شخص کسی حاجت کے لئے بطور وظیفہ ہر روز ایک لاکھ بار ۱۳ دن تک پڑھے تو مال دار ہو جائے۔ کھانا کھاتے ہوئے ہر لقمہ کے ساتھ ساتھ اگر ایک ایک بار کھانا کھانے والا پڑھتا جائے تو کھانے کو مفید پانے کے علاوہ اپنے اندر نورانیت بھی محسوس کرے گا۔ جنگل میں تنہا بیٹھ کر پڑھنے والا غیب سے امداد پائے اور محتاج نہ رہے۔

یا ماجد : یہ اسم مکرم جلالی ہے اور اس کے اڑتالیس عدد ہیں۔ اس کو خلوت میں ہر روز سو لاکھ بار پڑھنے والا انوار الہی اور تجلیات نامتناہی پاتا ہے اور مخلوق میں برگزیدہ اور مقبول ہو جاتا ہے۔

یا واحد : یہ اسم معظم بھی جلالی ہے جس کے انیس عدد ہیں۔ پڑھنے والا اس کے وظیفے سے صاحب اولاد ہو جاتا ہے اور خلوت و تنہائی میں ۱۹ دن پڑھنے سے اس پر بے شمار اسرار کھلتے ہیں۔ اگر پانی پر دم کر کے کسی مریض کو پلایا جائے تو شفاء ہو۔

یا احد : جلالی اسم شریف ہے اور اعداد تیرہ ہیں۔ اس کو تیرہ بار تلاوت کر کے جس کسی حاکم یا بڑے آدمی کے پاس جائیں وہ عزت و سرفرازی سے پیش آئے اور اگر ایک سو ایک بار پڑھ کر سانپ کے کانٹے کو دم کیا جائے تو شفا ہو۔

یا صمد : یہ اسم مبارک جمالی ہے اور اس کے ایک سو چودہ عدد ہیں۔ بعد نماز تہجد سر کو سجدے میں رکھ کر اس کا اس کے اعداد کے مطابق پڑھنا انسان کو صاحب حال و قال بنا دیتا ہے۔ دنیا اس کی برکت قدم سے نفع حاصل کرتی اور اس کے پیچھے دوڑتی ہے۔ کوئی ظالم اس پر قابو نہیں پاسکتا اور نہ ہی اس کا عامل دنیا میں کسی کا محتاج رہتا ہے۔ قیدی اگر پڑھے رہائی پائے۔

یا قادر : یہ اسم مکرم جلالی ہے۔ اس کے تین سو پانچ اعداد ہیں۔ ظلم کے شر سے محفوظ ہونے اور غربت و وطن سے بچنے کے لئے بے حد نافع ہے۔ اس کے پڑھنے کا طریق یہ ہے کہ عین مکان یا کمرے کے درمیان ننگے سر اور ننگے پاؤں آنکھیں بند کر کے اور کھڑا ہو کر تین سو پانچ بار اپنی حاجت کو

خیال میں رکھ کر پڑھے اور پڑھ چکنے کے بعد سیدھا سجدے میں گر جائے اور بارگاہ باری تعالیٰ میں سات بار عرض کرے کہ اے قادر مطلق تجھ کو میری حاجت یاد ہے اور فارغ ہو جائے۔

یا مقلد : یہ جلالی اسم مبارک ہے اور سات سو چالیس اعداد ہیں۔ اس پر عمل کی مداومت کرنے والا ذکر الہی سے غافل نہیں رہتا۔ ہر روز درود شریف کچھ تعداد میں پڑھ کر سات سو چالیس بار اس کا پڑھنا ہر میدان میں کامیاب رکھتا ہے۔

یا مقلد : یہ بھی اسم شریف جلالی ہے اور اس کے ایک سو چوراسی عدد ہیں۔ اگر یہ کسی کو لکھ کر پلایا جائے تو محبت کرے۔ جنگ کے موقع پر پڑھا جائے تو کامیابی ہو۔ شیرینی پر پڑھ کر بچے کو پلایا جائے تو حافظ تیز ہو جائے۔

یا موخر : جلالی اسماء میں سے ہے۔ آٹھ سو چھیالیس عدد ہیں۔ یاد الہی کے ساتھ وابستگی اور غیر خیالوں سے نجات پانے کے لئے گیارہ یا اکیس یا اکتالیس یوم اسکا اسکے اعداد کے مطابق بعد نماز عصر پڑھنا پورا پورا اثر دکھاتا ہے اور نفس کی ایسی اصلاح ہوتی ہے کہ سرمو انحراف نہیں کرتا اور مطیع ہو جاتا ہے۔

یا اول : تاثیر کے لحاظ سے یہ اسم پاک بھی جلالی ہے اور سیستیس عدد رکھتا ہے۔ بے اولاد اگر اس کو چالیس دن سامنے ۹ چھوہارے رکھ کر ہر روز ایک ہزار بار پڑھے اور ہر روز نو چھوہاروں پر دم کرتا جائے حتیٰ کہ چالیس یوم گزر جائیں۔ پھر عورت کو بعد غسل حیض و دچھوہارے تین دن تک تین تین روزانہ کھلاتا رہے اور چوتھے دن قرمت کرے تو خدا کے فضل سے اولاد حاصل ہو اور عورت حاملہ ہو جائے۔

یا اخر : یہ جلالی اسم شریف ہے اور آٹھ سو ایک عدد رکھتا ہے۔ مسافر کیلئے سفر کو جاتے وقت اور ملازم کیلئے مقام ملازمت پر جاتے ہوئے اور افسروں کا سامنا کرتے ہوئے اور تاجر کیلئے دکان کے دروازے پر اس اسم کا اکتیس بار پڑھنا اور پھر مطلب کو رجوع کرنا یقینی طور پر کامیابی بخشتا ہے اور جو شخص بہت ضعیف اور شیخ فانی ہو چکا ہو اور اعمال صالح میں کمی محسوس کرتا ہو تو اس اسم کو ہر روز با وضو بعد نماز عشاء یا قبل نماز فجر تین ہزار تین سو تین بار تلاوت کیا کرے۔ غنہ تعالیٰ عافیت بخیر ہو جائے گی۔

یا ظاہر : یہ بھی اسم جلالیہ سے ایک متبرک اسم ہے جس کے اعداد ایک ہزار ایک سو چھ ہیں۔ اس کا بعد نماز اشراق سو لاکھ کی تعداد میں وظیفہ کرنا تسخیر خلافت کے لئے اکسیر ہے۔ دنیا کا ہر چھوٹا بڑا اس کے عامل سے برکت ڈھونڈے گا اور غلامی کی خواہش کرے گا۔ اس کے ہر رات کو گیارہ بار پڑھ کر سرمہ کی سلانی پر دم کر کے سرمہ آنکھوں میں لگانے سے آنکھیں روشن ہو جاتی ہیں اور رتوندی نہیں ہوتی۔ آندھی وغیرہ کا یا دبائی امراض کا ڈر ہو تو مکان کے دروازے یا دیوار پر لکھنے سے غنہ تعالیٰ محفوظ رہے۔ بعد نماز ظہر پانچ سو بار اس کا پڑھنا اور بدن پر دم کرنا ہر قسم کی بیماری سے صحت بخشتا ہے۔ اگر کسی جگہ سے کنواں کھودا جائے اور پانی نہ نکلے تو اس اسم شریف کو ہر روز بعد نماز اشراق سو لاکھ بار پڑھ کر کسی پانی پر دم کر کے اس کنوئین کے خشک گڑھے میں اکتالیس یوم ڈالتے رہیں خدا کے فضل سے پانی جوش مار کر نکلے گا اور نہایت شیریں دبارد ہوگا۔

یا باطن : یہ اسم مبارک جمالی ہے اور اسکے باسٹھ عدد ہیں۔ صاحب باطن بننے اور مقبول خدا

منظور غلط ہونے کے لئے اس اسم شریف کی ہر روز گیارہ ہزار بار تلاوت کسی قبرستان میں بیٹھ کر کرنا اور اکتالیس دن کرنا اکیسرا حکم رکھتی ہے اور ہمیشہ مداومت کرنے والا جہان میں عزیز ہوگا۔

یا والی : جمالی اسم ہے اور سینتالیس اعداد رکھتا ہے۔ ہر نماز کے بعد ہر روز ۴ بار اس کا پڑھنا نور ایمان کو بڑھاتا ہے اور بے آباد مکان میں اگر پانی دم کر کے چھڑکا جائے تو آباد و بارونق ہو۔ تسخیرِ خلائق کے لئے بھی بعض حضرات نے اس کو مفید بیان فرمایا ہے۔ مگر فقیر کا تجربہ نہیں ہے۔

یا متعالی : یہ اسم مبارک جلالی ہے اور اسکے پانچ سو اکلون اعداد ہیں۔ اسکو ہر گھڑی تلاوت کرنے والا اور بہت زیادہ پڑھنے والا ہر میدان میں کامیاب ہوتا ہے جس عورت کا حیض بند ہو تخمیناً "ان ایام کا اندازہ لگا کر بہت زیادہ تلاوت کرے تو حیض جاری ہو جائے اور تمام رحمی بیماریوں سے محفوظ رہے۔

یا ہر : یہ اسم پاک بھی جلالی اسماء الحسنیٰ سے ہے اور اس کے دو سو تیرہ اعداد ہیں۔ نئے والی اشیاء سے بچنے اور شراب وغیرہ کی عادت کو دور کرنے کیلئے اس اسم پاک کا پانی کے کنارے بعد نماز عصر کھڑے ہو کر دو سو تیرہ بار پڑھنا اور دو سو تیرہ ہی دن پڑھنا۔ غنڈہ تعالیٰ کامیاب فرماتا ہے۔ شیر خوار بچے پر اگر اسی تعداد میں پڑھ کر دم کر دیا جائے تو اس کی برکت سے جو ان ہونے تک اکثر آفات و بلیات سے مامون و محفوظ رہے اور وبائی امراض سے بچنے کیلئے تو ایام بیماری میں پڑھنا بے حد نافع اور امن بخشنے والا ہے۔

یا تواب : یہ اسم مبارک جمالی ہے اس کے چار سو نو عدد ہیں۔ اس اسم شریف کے تین سو ساٹھ بار پڑھنے سے سچی توبہ اور اعمال صالحہ کی توفیق حاصل ہوتی ہے۔ پڑھنے کا وقت بعد نماز چاشت ہے۔ بزرگان دین نے یہ بھی فرمایا ہے کہ اس کا عامل محتاج نہیں رہتا۔

یا منتقم : یہ جمالی اسماء سے ہے اور چھ سو تیس اعداد ہیں۔ اگر اعداد کی تعداد کے مطابق بروز جمعہ تلاوت کیا جائے ہر دشمن پر غلبہ ہو کسی حاجت کے پورا ہونے کے لئے بعد نماز تہجد تلاوت کرنا اکیسرا ہے۔ اگر بدلہ لینے کی نیت سے دشمن کے تصور پر پھونکا جائے تو دشمن ہلاکت میں پڑے یا جگہ چھوڑ کر بھاگ جائے۔

یا عفو : یہ اسم مقدس اسمائے جلالیہ سے ہے اور ایک سو چھپن اعداد ہیں۔ غفو معصیت کے لئے اس پر مداومت کرنا اور ایک سو چھپن دن ہر روز سات سو چھیاسی بار پڑھنا گناہ کی قوتوں ہی سے نجات دے دیتا ہے۔ اگر میں بار پڑھ کر بشرطیکہ پہلے اس کا عمل کیا ہو، کسی تلوار، چھری یا تیز دھار آلہ پر دم کر دیا جائے وہ بجکم الہی قطعی اثر نہ کرے گا۔

یا رؤف : جلالی اسم ہے۔ اس کے دو سو چھیاسی عدد ہیں۔ سفارش کے لئے اس کا دس بار پڑھنا مطلب براری کے لئے گیارہ بار پڑھ کر کسی کے سامنے جانا، ظالم اور قید سے نجات حاصل کرنے کے لئے ہر روز بعد نماز فجر تیرہ بار پڑھنا اور کسی کی محبت میں کامیابی کے لئے بہ پابندی اکتالیس دن تک آٹھ نمازوں کے بعد چودہ بار تلاوت کرنا خدا کے فضل سے کامرانی بخشتا ہے۔

یا مالک الملک : جلالی اسماء مبارکہ سے وہ جلالی اسم ہے جس کا جلال بے پناہ ہے۔ اس کے دو سو بارہ عدد ہیں۔ مہمات و حاجات کے لئے اس کی تلاوت کی مداومت کرنا دین و دنیا میں کامیاب

کرتا ہے۔ اس کا وظیفہ گنتی کے ایام میں تو نگر کرتا ہے اور محتاجی نام کو نہیں رہتی۔ غریبی سے بچنے کیلئے چار سو ہیں بار یہ اسم شریف کسی جنگل میں بیٹھ کر پڑھنا چاہئے۔

یا ذوالجلال والا کرام : یہ اسم پاک بھی جلالی ہے اور ایک ہزار چورانوے اعداد رکھتا ہے۔ بعض بزرگن دین نے اسکو اسم اعظم فرمایا ہے۔ حضرت امام جعفر صادق علیہ السلام فرماتے ہیں اگر بیماری کیلئے سو دفعہ یہ اسم مبارک باقی ان الفاظ **یا ذوالجلال والاکرام یدک الخیر وهو علی کل شیء قدير** سے ملا کر پڑھیں اور پانی پر دم کر کے مریض کو پلائیں تو خدا کے فضل سے شفا کلی حاصل ہو۔

یا مقسط : یہ اسم مبارک بھی جلالی ہے۔ اس کے دو سو نو اعداد ہیں۔ شیطانی وسوسہ سے محفوظ رہنے کیلئے اس اسم کا ایک سو ایک بار پڑھنا اور کسی دیگر کام کیلئے سات سو بار تلاوت کرنا اور دفعیہ رنج و پریشانی کیلئے بعد ہر نماز ستر بار عمل رکھنا نہایت خوشی بخشا اور کامیاب فرماتا ہے۔

یا جامع : یہ اسم جلالی ہے اور ایک سو چودہ عدد ہیں۔ جس کے کوئی عزیز و اقارب کسی حادثہ سے منتشر ہو گئے ہوں اور ان کا پتہ نہ چلتا ہو یہ اسم شریف بوقت چاشت غسل کر کے اور کسی ایسی جگہ بیٹھ کر جہاں آسمان دکھائی دیتا ہو یعنی چھت نہ ہو اور آسمان کی طرف منہ کر کے ایک لاکھ چوبیس ہزار بار پڑھے۔ منہ تعالیٰ ایک ہی دن کے کرنے سے چند دنوں میں سب اقارب اور منتشر افراد جمع ہو جائیں گے۔ پر آئندہ قلبی کے لئے بھی اس کا ہر نماز کے بعد ایک سو چودہ بار تلاوت کرنا اکیر کا حکم رکھتا ہے۔

یا غنی : اسمائے جلالیہ سے ایک اسم متبرک ہے جس کے ایک ہزار ساٹھ عدد ہیں۔ جو شخص اس کو بروز جمعرات بعد نماز تہجد یا اشراق اس کے اعداد کے مطابق پڑھے غنی ہو جائے۔ ہر نماز کے بعد ستر بار اس کی تلاوت کرنے والا ہمیشہ کی برکت پاتا ہے اور محتاجی اس کے قریب نہیں پھٹکتی۔

یا مغنی : یہ اسم شریف جمالی ہے اور اعداد کے لحاظ سے ایک ہزار ایک سو عدد رکھتا ہے۔ یہ دونوں اسماء ملا کر پڑھنے سے عاقبانہ رزق ملتا ہے اور حضرت خضر علیہ السلام سے ملاقات ہوتی ہے جو شخص باون جمعے یعنی پورے سال کے جمعوں میں ہر جمعہ کو ایک لاکھ چوبیس ہزار مرتبہ بطور وظیفہ پڑھے اس پر اللہ کریم کی وہ رحمتیں ہوں کہ اہل چمن اس کے قدموں سے برکت حاصل کریں اور وہ دنیا و مافیہا سے بے پروا ہو جائے۔ فقیر کے ایک عزیز کو ایک بزرگ نے فرمایا تھا کہ تم اگر عورت کے معاملہ میں علاج سے مایوس ہو گئے ہو تو اسم یا مغنی جماع سے قبل اکہتر بار پڑھ کر اپنے سر کی پشت سے لے کر کمر کی ہڈی تک داہنے ہاتھ پر دم کر کے پھیر لیا کرو بغیر کسی دوائی کے اساک کی لذت پاؤ گے۔

یا مانع : یہ جلالی اسم شریف ہے اور اس کے ایک سو اکٹھ عدد ہیں۔ ہر انسان کی خفگی کو دور کرنے میں بیوی کی کشیدگی کو رفع کرنے اور محتاجی سے بچنے اور برے بھیانک خوابوں سے محفوظ رہنے کے لئے سوتے وقت صرف چھپن بار پڑھنا بے حد مفید ہے۔

یا ضار : یہ اسم شریف بھی جلالی ہے اور ایک ہزار ایک عدد ہیں۔ اس کو ہر گھڑی با وضو رہ کر کسی تنہا جگہ میں پڑھنا اور اس پر مداومت کرنا تقرب الہی کا مستحق بناتا ہے اور اہل قرب سے کورتا ہے۔ بعض اہل اللہ نے لکھا ہے کہ حال کو مقام میں بدلنے اور مقام کے جلدی حاصل کرنے کے لئے

بہترین وظیفہ ہے۔

یا نافع : یہ بھی جلالی اسم شریف ہے اور دو سو ایک اعداد ہیں۔ کسی کام میں کامیابی اور حصول مطالب کے لئے اس کا بے تعداد تلاوت کرنا اور کشتی میں سوار ہوتے وقت دو سو ایک بار پڑھ کر سوار ہونا انتہائی حفاظت اور کامرانی بخشتا ہے۔ شب معراج اس کی تلاوت ہر قسم کی پاکیزگی کے ساتھ اسرار الہی کے کشف کا موجب ہوتی ہے۔

یا نود : یہ اسم مکرم جمالی ہے اور اس کے دو سو چھپن عدد ہیں۔ اس اسم مکرم کا وظیفہ اگر طلوع سورج یا چاند کے وقت سے لے کر اس کے غروب تک غیر معین تعداد میں پوری یکسوئی کے ساتھ کیا جائے یا ہر شب جمعہ میں ایک ہزار ایک سو ایک بار کھلی فضا میں بیٹھ کر پڑھا جائے اور اس کے اول آخر سات سات بار سورہ نور بھی تلاوت کی جائے تو دل اور سینہ انوار الہی سے منور ہو جاتے ہیں اور طالب کو ایک وہ نور عطا ہوتا ہے جس سے وہ پہلے آشنا نہ تھا۔

یا ہادی : جمالی اسم ہے۔ بیس اعداد ہیں۔ اس اسم کو ہر نماز کے بعد بیس بیس بار پڑھنا اور بیس یوم پڑھنا اور پھر اکیسویں دن اتنا پڑھنا جتنا کل بیس یوم میں پڑھا گیا اور پھر اس کے بعد ایک بار دعائے مغنی حضرت خواجہ اولیس قرنی رضی اللہ عنہ پڑھنا قاری کو اہل معرفت سے بناتا ہے اور ظاہری و باطنی روشنی بخشتا ہے۔

یا بلع : یہ اسم پاک جلالی ہے اور اس کے چھیالیس اعداد ہیں۔ جو کوئی کسی مصیبت یا مہم کے حل کرنے کے لئے اس اسم شریف کو ستر ہزار مرتبہ پڑھے تو یکبارگی کے وظیفے سے مقصود پورا ہو اور اگر ہر روز بعد نماز تہجد **یا بلع السموت والارض** ایک ہزار بار پڑھے نورانیت سے بہرہ وافر پانے کے علاوہ دنیوی زندگی بھی باعزت و احترام گزارے۔ اگر یہی وظیفہ رات کو سوتے وقت پڑھ کر سوئے خواب میں وہ سیر روحانی کرے جو پاکباز لوگوں کا حصہ ہے۔

یا باقی : یہ اسم معظم بھی جلالی ہے اور اس کے ایک سو تیرہ عدد ہیں۔ جو شخص اس اسم معظم کی ہمیشہ غیر معین تعداد میں تلاوت کرے اور بلا تامل پڑھتا رہے وہ اس قابل ہو جائے کہ باقی رہنے والوں میں اس کا نام ہو۔ اعمال صالحہ اسکے یقیناً قبول ہوں اور دشمنوں سے بچنے کیلئے اسکی تلاوت اکسیر ہے۔

یا وارث : جمالی اسم شریف ہے اور سات سو پندرہ اس کے اعداد ہیں۔ اگر کوئی بے اولاد شخص اس کو ہر روز اس کے اعداد کی تعداد کے مطابق بعد نماز فجر یا ظہر لب دریا بیٹھ کر اور جلالی و جمالی پرہیز کر کے حصول اولاد کیلئے اول و آخر اور درمیان میں **رب لا تنونی فردا وانت خیر الوارثین**۔ اسی تعداد کے برابر پڑھے اور دریا سے پانی لے کر اس پر دم کر کے بیوی کو پلائے اور خود بھی پنے بحکم الہی اولاد صالح پیدا ہو نیز کسی کام کے کرنے کیلئے پڑھنا اور مصیبت و رنج کے دفعیہ کیلئے مداومت کرنا بے حد فائدہ بخش ہے۔

یا راشد : یہ بھی جمالی اسم ہے۔ پانچ سو پانچ اعداد ہیں۔ کسی مطلب کے حصول کے لئے نو ہزار بار پڑھنا مطلب میں کامیاب فرماتا ہے اور نماز مغرب کے بعد کسی مقام بلند پر بیٹھ کر پڑھنا عقدہ کشائی کرتا ہے۔ غرضیکہ مہمات کے سرانجام دینے کے لئے بہترین وظیفہ ہے۔

ما صبود : جلال اسم شریف ہے اور دو سو اٹھانوے اعداد ہیں۔ ہر نماز کے بعد بیستیس بار پڑھنے سے روزی غیب سے ملتی ہے اور اگر کوئی چاہے کہ اس کے دشمن کی زبان بندی ہو جائے تو اس اسم شریف کا ہمیشہ وظیفہ کرے۔ دشمنوں کی طرف سے اطمینان پائے گا۔

دعائے معنی

یہ دعا حضرت قبلہ ابو الفیض سید قلندر علی سروردیؒ کے تحریر کردہ ”پیش لفظ“ کے ساتھ من و عن درج کی جا رہی ہے جو حضرت قبلہ کی تصنیف ”تعارف سروردیہ“ سے نقل کی گئی ہے۔

صدائے رب اربنی

انسان جب دنیا کے میدان میں قدم رکھے تو اس کے لئے لازم ہے کہ محسوسات و نبوی کو ٹٹولنے سے پہلے قدم اول معبود حقیقی کی تلاش اور جستجو میں اٹھائے کیونکہ خالق مطلق نے اپنے فرمان واجب الاذعان میں ہر جن و انس کی پیدائش کی یہی غرض و غایت بیان فرمائی ہے اور امر الہی و ما خلقت الجن والانس الا ليعبدون اور نہیں پیدا کیا میں نے جن اور انسانوں کو مگر اس لئے کہ وہ میری عبادت کریں) کا مفہوم بھی یہی ہے اور اسی امر کی تلقین اپنے متبعین کو علی قدر مراتب تمام جماعت انبیاء علیہم السلام اور ان کے صحیح جانشینوں علیہم الرضوان نے کی ہے۔ خداوند جل و علا شانہ نے انسان کو اپنی معرفت کے تعارف کے لئے دو صورتوں میں دعوت دی ہے۔ ایک نافرمانی اور بد کرداری پر مختلف النوع عذاب کی وعید۔ دوسرے فرما برداری پر انداز محبوبیت میں پیار و محبت کے ماتحت جلوہ فرمائی کا وعدہ۔ بعض انسان وعید عذاب سے ڈر کر اس کی بارگاہ میں جھک جاتے ہیں اور بعض محب صادق بن کر۔ ان دو گروہوں کے علاوہ باقی تمام افعال خبیثہ اور اعمال شیطانیہ کرنے والی ہستیاں ابدی جہنمی قرار دی جا چکی ہیں جن کو عذاب الہی سے نجات نہ ہوگی۔ خدائے واحد کے پاک اور معصوم و برگزیدہ بندوں نے ہر ایسی مخلوق کے لئے جو رشتہ الہی کو ملحوظ رکھتے ہوئے اس کی تلاش میں نکلے مختلف طریق وصال اور مختلف الفاظ التجاء و تضرع طور پر تلقین فرمائے ہیں تاکہ ہر ایک دیدار یار کا متمنی تقرب و خوشنودیء باری تعالیٰ حاصل کر کے اپنی زندگی کی اصلی غرض و غایت پوری کر سکے۔ حق تو یہ ہے کہ ایک طالب جس قدر اپنے عجز و انکسار میں مطلوب کی منزل سے مطلع ہوتا جائے گا اسی قدر قدرت خداوندی سے اپنے بعد کا راز منکشف پائے گا۔ یہی وجہ ہے کہ حضرت رسالت مآب تاجدار کونین محمد رسول اللہ صلی اللہ علیہ وسلم نے انتہائی منازل طے کرنے اور اپنے مولیٰ و خالق کو بے نقاب دیکھنے کے بعد بھی تعلیم فرمانے کیلئے ما عرفناک حق معرفتک (یعنی نہیں معرفت حاصل کر سکے ہم جس طرح تیری معرفت کا حق ہے) ارشاد فرمایا ہے اور ما عبدناک حق عبادتک (یعنی نہیں عبادت کر سکے ہم تیری جس طرح حق تیری عبادت کا ہے) کا مطلب سمجھایا ہے تاکہ طالب حق کبھی مایوس ہو کر قدم و اہمیت کو جنبش نہ دے اور پیچھے نہ ہٹائے۔

خالق و مخلوق کے رشتہ کو صحیح طور پر قائم رکھنے اور مخلوق کو خالق کی طرف رجوع کرانے کیلئے بانیء اسلام تاجدار کائنات خواجہ دو جہان صلی اللہ علیہ وسلم (فداہ امی و ابی) اور اولیائے عظام رحمہم اللہ

نے جو دعائیہ و ندائیہ الفاظ وضع فرمائے ہیں ان میں کچھ خاص انداز پکار مضمحل ہے جو اسرار الہی کا انکشاف کرتے ہوئے ایک دور افتادہ انسان کو اس کے مولیٰ کے قریب تر کرتا ہے اور ان برگزیدہ لوگوں کی درد مندانہ پکار کے الفاظ اپنے اندر وہ جادو کا اثر رکھتے ہیں جس سے رحمت الہی جوش میں آکر تاجیز بندے کو دامن غم میں ڈھانپ لیتی ہے۔ پس پھر کیا ہے بندہ انعامات الہی کا معترف ہو کر ورحمتی وصحت کل شئی (اور رحمت تیری ہر چیز پر وسیع ہے) کا مقرر ہو جاتا ہے اور عبد شکور بن کر ہر مشکل و آسانی میں اسی کی طرف رجوع کرتا ہے۔ خالق الکل کو خوب علم تھا کہ میرے ضعیف البینان بندوں کو فطرتی مجبوریاں اور ذنوی ضروریات مختلف مہیب اشکل میں ستائیں گی اور شیطانی وساوس ان کے سدباب ہو کر صراط مستقیم سے پرے پھینکنے کی کوشش کریں گے۔ لہذا اس کا شانی علاج فرمایا کہ ادعونی استجب لکم (یعنی تم مجھے پکارو میں تمہاری پکار قبول کروں گا) آدمی کا ذہن نارسا چونکہ خود بخود ان الجھنوں اور بیماریوں سے نجات پانے کے لئے کوئی صحیح نسخہ تجویز نہیں کر سکتا لہذا متفقہ طور پر یہ بہترین و اصلی طریق مانا گیا ہے کہ اللہ کریم کے مقبول و برگزیدہ بندوں کی اتباع اور ان کی تصنیفات جو انہوں نے طالبان حق کے مصائب رفع کرنے کے لئے تجویز فرمائی ہیں۔ اصل الاصول اور بہترین علاج ہیں۔ ان کی تلاوت سے ہم خرماد ہم ثواب کا مصداق سعادت دارین نصیب ہوتی ہے۔ اسی غرض کو مد نظر رکھتے ہوئے۔ دعای مغنی جیسا اکیر نسخہ جو کہ حکیم الامت مقبول ربانی حضرت عاشق رسول اللہ (صلی اللہ علیہ وسلم) خواجہ اولیس قرنی رضی اللہ عنہ کی طرف منسوب ہے۔ طالبان حق کے استفادہ کے لئے خاکسار کی طرف سے اردو نثر و نظم میں مع اصل عربی متن پیش کیا جاتا ہے۔ اللہم ہارک لنا فی دیننا و دنیا نا (اے اللہ ہمارے امور دین و دنیا میں برکت فرما)

ساتھ ہی یہ حقیر قارئین کرام سے مستدعی ہے کہ جب وہ اپنے انداز مجاہدہ میں محبوب حقیقی کا وصل پائیں یا وصل کی التجا کو زبان پر لائیں اپنے اس قریبی تعلق کے وقت محض اللہ اس عاجز کو بھی دعائے خیر میں شامل کر کے یاد فرمائیں کہ وہ معبود حقیقی اپنی ضیا پاش نورانیت اور اپنے حبیب کے جمل جہاں آفریں سے اس معصیت کار کو بھی مشرف فرمائے۔ آمین تم آمین۔

اسناد دعائے مغنی

بسم اللہ الرحمن الرحیم۔

العزة لله وللرسول وللؤمنین۔

دیکھا گیا ہے کہ عموماً "اوعیہ ماثرہ یا دیگر کتب اوعیہ میں کوئی دعا علم و عمل کے لئے لکھی جاتی ہے تو سلف صالحین کے قاعدہ کے مطابق اس کی اسناد پر زیادہ توجہ کرائی جاتی ہے تاکہ اس کی اہمیت ثابت ہو جائے اور طالب کا دل اس کی حقیقت سے واقف ہو کر اپنے مطلوب حقیقی کی طرف زیادہ خضوع سے مائل ہو جائے۔ اس پرانے قاعدہ بزرگان دین کے ماتحت فقیر نے جب چاہا کہ دعائے مغنی کے اسناد لکھے تو بعض احباب نے کہا کہ اگر کسی طریقہء سلف کے ماتحت ممکن ہو تو اس کی اسناد کی نسبت حضرت افضل التابعین سر تاج اولیاء و اصفیاء خواجہ اولیس قرنی عاشق رسول اللہ رضی اللہ عنہ سے ہی درخواست کی جائے جن کی طرف اس مجموعہ عبادات کو منسوب کیا جاتا ہے ممکن ہے کہ آپ سے

اس کی نسبت کچھ خاص حالات صدری معلوم ہو سکیں۔ چنانچہ فقیر نے بطریق سنت نبوی علیہ التیمت والسلام اور خواجگان سروردیہ رحمہم اللہ کے اصول کے ماتحت جب مراقبہ حالت میں گردن خم کر کے بارگاہ ایزدی میں عرض کی تو سرکارِ دو عالم رحمۃ للعالمین صلی اللہ علیہ وسلم کی طفیل ایسے طور پر انکشاف حالات ہوا جس کا تذکرہ ضرورت کے مطابق مختصراً "معروض تحریر میں لایا جاتا ہے۔ اللہ کریم نفسانیت اور شر شیطان سے بحرمت خواجہ دو جہان صلی اللہ علیہ وسلم محفوظ فرمائے۔ طالبوں کی صفائی قلوب اور تزکیہ نفوس مطلوب ہے نہ کہ بیان تعلی مدارج و ترقی درویشی۔ چنانچہ حضرت عاشق رسول علیہ السلام خواجہ اولیس قرنی رضی اللہ عنہ نے کمال شفقت و رافت سے اس فقیر کے ترجمہ کو پسند فرمایا اور اس کو طالبان حق کے لئے نفع رسا ارشاد کیا اس وقت یہ مسودہ آپ کے دست مبارک میں معلوم ہوتا تھا اور آپ اس کے لئے مسرت آمیز لہجہ میں اظہار قبولت فرما رہے تھے اسی اثناء میں یہ بھی معلوم ہوا کہ جوانی کے عالم میں آپ کے کسی عزیز کا دنیوی و دینی مراحل کے طے کرنے میں پابجولال ہونا ان عاجزانہ الفاظ کے بارگاہ ایزدی میں پیش کرنے اور اس کی تلقین کا باعث ہوئے اور نصرت حق نے ان الفاظ کی برکت سے عین ایسے وقت میں اس کی دیکھیری فرمائی جب کہ وہ مایوس الطلاج ہو چکا تھا شاید یہی وجہ ہے کہ بزرگان دین نے اس دعائے مبارکہ کی تلاوت دینی و دنیوی حاجات کے لئے اوقاتِ محن میں اکسیر اور اس پر مداومت عشق الہی میں تزکیہ نفس کے لئے بہترین علاج فرمائی ہے۔ اس کی برکت سے کچھ وہی لوگ آشنا ہیں جن کو اس کی تلاوت کی سعادت اور موقع نصیب ہوا ہے۔ خواجگان سروردیہ میں بھی بعض حضرات اس کے عامل معلوم ہوئے ہیں جن کی طفیل فقیر تک یہ پیش بمانعت پہنچی۔ مقابلتاً "معلوم ہوا کہ اکثر نسخہ جات اس دعائے مبارکہ کے بعض درویشوں کے پاس پائے جاتے ہیں جو آپس میں کمی و بیشی عبارات کے علاوہ لفظی اختلاف بھی رکھتے ہیں۔ مگر الحمد للہ کہ یہ منظور شدہ مسودہ صحیح اور مکمل عبارات سے مزین ہے۔ ایک مقام پر جہاں المعترف بہا یک ما رب العالمین عام نسخوں میں پڑھا گیا تھا وہاں رب العالمین کی بجائے احکم العاکمین کی صحت کرائی گئی ہے۔

چنانچہ اس نسخہ میں وہی عبارت مندرج ہے۔ فالحمد للہ۔ طالب حق کے اس کی تلاوت کرنے کا طریق جو فقیر کو پہنچا ہے وہ سہ گانہ نوعیت رکھتا ہے۔ طالب تینوں طریقوں سے جسے چاہے بزرگوں کی ارواح مقدسہ کی امداد سے شروع کر لے۔ انشاء اللہ العزیز ہر مقصد میں کامیاب ہو گا۔

طریق خواندن

- طریق خواندن اول : بروز جمعرات نوچندی بوقت تہجد۔ با ترک جمل و جلال و بحیثیت صائم۔
 دو گانہ نقل اول : بہ نیت تقرب خوشنودی ذات باری تعالیٰ جل شانہ۔
 دو گانہ دوئم : بہ نیت خوشنودی حضور علیہ الصلوٰۃ والسلام۔
 دو گانہ سوم : بہ نیت ایصال ثواب اصحاب کبار چہار یار رضوان اللہ علیہم۔
 دو گانہ چہارم : بہ نیت خوشنودی ایصال ثواب حضرت خواجہ اولیس قرنی رضی اللہ عنہ۔
 دو گانہ پنجم : بہ نیت خوشنودی ایصال ثواب حضرت غوث الثقلین رضی اللہ عنہ۔

درگانہ ششم : بہ نیت خوشنودی ایصالِ ثواب جمع حضراتِ قادریہ، چشتیہ، نقشبندیہ، سروردیہ رحمت اللہ علیہم۔

دوگانہ ہفتم : بہ نیت تحفہ بخدمت قطبِ زمان موجود الوقت پڑھے۔ بعد میں دست بستہ کھڑے ہو کر قبلہ رخ عرض کرے کہ یا اللہ بتو صل ان حضرات کے جس کام کو کرنے لگا ہوں مکمل ہو جائے۔ اس کے بعد دعائے مغنی اول آخر دس دس دفعہ درود شریف جنگل میں خاص تھلیہ میں جہاں پر چھت نہ ہو اور عورت اور کتے کی آواز سنائی نہ دے پڑھے بفضل اللہ تمام حاجات میں کامیابی پائے گا۔

طریق خواندن دوئم : طالب کو جب اس دعا کا نصاب ادا کرنا مقصود ہو تو ایک جگہ کو پاکیزہ بنائے۔ کپڑے صاف ستھرے اور خوشبو لگا کر جو میسر ہوں پنپے، سر ننگا رکھے اور ترکِ جمال و جلال کر کے پہلے تین روز مسنون طریق پر روزہ رکھے۔ جماع سے بچے، غذا میں حقہ، مولیٰ کچی، پیاز، لسن، روغن زرد، گوشت ہر قسم مچھلی، انڈا سے پرہیز رکھے۔ پھر ماہِ قمری کے پہلے اتوار کو بوقت تہجد سب اوصاف کے ساتھ غسل کر کے شروع کرے۔ پہلے دن ایک بار، دوسرے دن دو دفعہ، تیسرے دن تین دفعہ غرضیکہ اسی طرح ایک ایک مرتبہ ہر روز بڑھاتا جائے اور چالیسویں دن چالیس مرتبہ پڑھے بس نصاب پورا ہو گیا۔

دعائے مبارکہ میں تلاوت کے وقت مندرجہ ذیل عبارت قبولیت دعاء حاجت کا مکمل ہے۔ اپنی لازم لی اللہین حاجت کے لئے اس کلمہ کو تین مرتبہ سر سجود ہو کر تکرار کرے۔ **اللَّهُمَّ إِنِّي بَكَ أَسْتغِيثُ وَأَغْنِي وَعَلَيْكَ تَوَكَّلْتُ فَكَفِّنِي مَا كَالِي أَكْفِنِي الْمَهْمَاتِ مِنْ أَمْرِ النَّاسِ**۔ الاخر نصاب مکمل کرنے کے بعد جو شخص اس کو اپنا معمول بنانا چاہے وہ ہر روز بعد نماز فجر تین مرتبہ پڑھ لیا کرے اور جو نصاب ادا نہ کر سکے وہ ہر نماز کے بعد دو مرتبہ پڑھا کرے۔ غنہ تعالیٰ اس کی برکات سے ضرور بہرہ ور ہوگا۔

طریق خواندن سوئم : متذکرہ بالا اصول کے ماتحت ماہِ قمری کی پہلی تاریخ کو شروع کرے اور ہر روز گیارہ مرتبہ دعائے مغنی اول آخر گیارہ مرتبہ درود شریف او۔ یہ۔ **اللَّهُمَّ صَلِّ عَلَي سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ بِعَدِّ كُلِّ مَعْلُومٍ لَكَ** پڑھے اور پندرہ تاریخِ قمری تک پڑھا کرے۔ پھر بند کر دے۔ پھر اگلے ماہ میں چاند کی پہلی تاریخ سے اسی طریق پر پندرہ تاریخ تک پڑھے۔ پھر تیسرے قمری مہینے میں یکم سے پندرہ تاریخ تک بدستور پڑھے۔ اب نصاب پورا ہو گیا۔ اس کے بعد مداومت کے لئے ہر رات کو بعد نماز تہجد ایک مرتبہ پڑھ لیا کرے۔ بحرمت ان الفاظ کے اللہ کریم ہر مقصد اور ہر مہم میں کامیاب فرمائے گا۔

بِسْمِ اللّٰهِ الرَّحْمٰنِ الرَّحِیْمِ

شروع اللہ رحمن اور رحیم کے نام سے

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔ **وَإِذَا سَأَلَكَ عِبَادِي عَنِّي فَإِنِّي قَرِيبٌ أَسْتَجِيبُ لَدَعْوَةِ الدَّاعِ إِنَّا نَسْتَجِيبُ لِمَن دَعَا وَنَسْتَجِيبُ لِمَن دَعَا وَنَسْتَجِيبُ لِمَن دَعَا**

اللہ کی ذات پاک ہے اور سب تعریف اس پر اللہ کیلئے اور اللہ کے سوا کوئی معبود نہیں اور خدا بہت بزرگ و بلند ہے اس کی توفیق کے سوا نیکی کرنے اور گناہ سے بچنے کی طاقت نہیں۔ اور جب تجھ سے میرے بندے میری بابت پوچھیں تو تو کہہ دے میں قریب ہوں ہر پکارنے والے کی پکار کو سنتا ہوں جب وہ مجھ کو پکارے سو چاہئے مجھ کو ہی پکاریں اور مجھ پر ایمان لائیں

بُرْسُلُونِ - يَا غِيَاثِي عِنْدَ كُلِّ كُرْبَةٍ وَ مَعَانِي عِنْدَ كُلِّ شِدَّةٍ
 تاکہ براہِ پامیں۔ اے میرے فریاد رس ہر مصیبت میں اور میری جائے پناہ ہر سختی کے وقت
 وَمَجِبِي عِنْدَ كُلِّ نَعْوَةٍ وَ مُوَسِي عِنْدَ كُلِّ وَحْشَةٍ وَ
 اور اے میرے قبول کرنے والے ہر پکار کو اور اے میرے منظور ہر وحشت کے وقت اور
 يَا رَجَائِي رَحْمَنُ تَنْقِطِعُ حَمَلِي يَا غِيَاثِي - اللَّهُمَّ صَلِّ عَلَى
 اے میری امید بے شک کوئی تدبیر پائی نہ رہے اے میرے فریاد رس۔ اے اللہ حضرت
 مُحَمَّدٍ وَ عَلَى آلِ مُحَمَّدٍ وَ عَلَى أَصْحَابِ مُحَمَّدٍ وَ بَارِكْ وَسَلِّمْ
 محمد صلی اللہ علیہ وسلم اور حضرت محمد صلی اللہ علیہ وسلم کے دوستوں پر رحمت اور برکت اور سلام نازل فرما

دعائے معنی

بِسْمِ اللّٰهِ الرَّحْمٰنِ الرَّحِیْمِ

اللَّهُمَّ إِنِّي بِكَ اسْتَجِيتُ يَا غِيَاثِي وَ يَا اِيَّاكَ اسْتَعْنَيْتُ فَاغْنِنِي وَ عَلِيكَ
 اے اللہ میں فریاد کرتا ہوں تو میری فریاد کو پہنچ اور خاص بھیجے سے میں مدد مانگتا ہوں پس تو میری مدد کر اور بھیجی پر میں
 تَوَكَّلْتُ فَاكْفِنِي يَا كَافِي اَكْفِي الْمُهْمَاتِ بِنِ اَمْرِ اللّٰهِ وَالْآخِرَةِ
 مجروس کرتا ہوں پس تو میری، بخیر فرما اے بخیر فرماتے والے میری، بخیر فرما بملہ مصائب اور امور ات دنیا اور آخرت میں
 وَ يَا رَحْمَنَ اللّٰهِ وَالْآخِرَةِ وَ رَحِمَهُمَا اَنَا عَبْدُكَ يَا اِيَّاكَ
 اور اے میرے دنیا اور آخرت میں بخش فرماتے والے اور دونوں جہاں میں رحم فرمانے والے میں تیرے دروازے کا نام ہوں
 فِقْرُكَ يَا اِيَّاكَ - سَائِلُكَ يَا اِيَّاكَ - ذَلِيْلُكَ يَا اِيَّاكَ
 میں تیرے دروازے کا بیک مانگنے والا ہوں۔ میں تیرے دروازے کا سائل ہوں۔ تیرے دروازے پر میں عاجزی کرنے والا ہوں
 اِسْرَاقُكَ يَا اِيَّاكَ - غَرْبُكَ يَا اِيَّاكَ - مُسْكِنُكَ يَا اِيَّاكَ
 تیرے دروازے پر میں قیدی ہوں۔ تیرے دروازے کا محتاج ہوں۔ تیرے دروازے پر مسکین ہوں۔
 بِنْتِكَ يَا اِيَّاكَ - مَرِيضُكَ يَا اِيَّاكَ - عَلِيْلُكَ يَا اِيَّاكَ
 تیرے دروازے پر بے یار و مددگار ہوں۔ تیرے دروازے پر بیمار ہوں۔ تیرے دروازے پر درماندہ ہوں
 مَبْرُوكُكَ يَا اِيَّاكَ - حَزْنُكَ يَا اِيَّاكَ - مَطْلُوْكُكَ يَا اِيَّاكَ
 نامراد ہوں تیرے دروازے پر۔ تیرے دروازے پر میں غمگین ہوں۔ تیرے دروازے کی غلامی کرنے والا ہوں۔
 خَائِفُكَ يَا اِيَّاكَ - هُمُوْمُكَ يَا اِيَّاكَ - رَاجِيْكَ يَا اِيَّاكَ
 تیرے دروازے پر تیرا خوف رکھنے والا ہوں۔ تیرے دروازے پر اندوہناک ہوں۔ تیرے دروازے سے امیدیں رکھتا ہوں۔
 مَكْرُوْبُكَ يَا اِيَّاكَ - مَخْلُوْقُكَ يَا اِيَّاكَ - خَاضِعُكَ يَا اِيَّاكَ
 تیرے دروازے پر بے چین ہوں۔ تیرے دروازے پر تیری مخلوق ہوں۔ تیرے دروازے پر نچلے والا ہوں۔
 ضَعِيْفُكَ يَا اِيَّاكَ - ضَيْفُكَ يَا اِيَّاكَ - يَا رَبَّ الْعٰلَمِيْنَ
 تیرے دروازے پر ناتواں ہوں۔ اے جہانوں کے پائے والے تیرے دروازے پر تیرا فرمان ہوں۔
 الطَّالِعِ يَا اِيَّاكَ يَا غِيَاثَ الْمُسْتَغِيْثِيْنَ - يَهُمُوْمُكَ يَا اِيَّاكَ يَا كَاشِفَ كُرُوْبِ الْمَكْرُوْبِيْنَ
 اے فریاد رس کی فریاد کو پہنچنے والے تیرے دروازے پر بد کردار ہوں۔ اندوہناک ہوں تیرے دروازے پر اے بھونکنے والے
 اَنَا عَاصِيْكَ يَا اِيَّاكَ يَا طَالِبَ الْمُسْتَغْفِرِيْنَ
 مصائب مصیبت کدوں سے میں گنہگار ہوں تیرے دروازے پر اے عاچار بخش مانگنے والوں کے۔

المقرب ^{عبد} **بِإِيكَ يَا أَرْحَمَ الرَّاحِمِينَ**
 میں اتراری ہوں گناہوں کا تیرے دروازے پر اے سب رحم کرنے والوں سے زیادہ رحم کرنے والے
الْخَاطِي بِإِيكَ يَا عَالِمَ الْمُنِينِ - **الْمُعْتَرِفُ بِإِيكَ يَا أَحْكَمَ الْعَاكِفِينَ**
 خطا کار ہوں تیرے دروازے پر اے گناہوں کے بخشش فرمانے والے۔ مانتے والا ہوں تیرے دروازے پر اپنی برائیوں کو
الظالم بِإِيكَ يَا سَائِلَ الطَّالِبِينَ
 اے حاکموں کے حاکم اپنی جان کیلئے ظلم کرنے والا ہوں اوپر تیرے دروازے کے۔ اے طالبوں کی جانب
الْمُسِيءُ بِإِيكَ يَا رَبَّ الْبَائِسِينَ
 التفات فرمانے والے مایوسی کی حالت میں تیرے دروازے پر ہوں اے پروردگار ذرا نوالوں کے
الْخَاشِعُ بِإِيكَ يَا مَوْلَانِي مَوْلَانِي **أَرْحَمِي**
 عاجزی کرنے والا ہوں تیرے دروازے پر اے میرے مولیٰ اے میرے مولیٰ مجھ پر رحم کر
إِلَهِي أَنْتَ الرَّحِيمُ وَ أَنَا الْخَاطِي وَ هَلْ يَرْحَمُ الْخَاطِي إِلَّا الرَّحِيمُ مَوْلَانِي مَوْلَانِي
 اے میرے خدائے رحیم کرنے والا ہے اور میں خطا کار ہوں نہیں رحم کرتا خطا کار پر مگر رحم کرنے والا اے میرے مولیٰ اے میرے مولیٰ
إِلَهِي أَنْتَ الْغَفَّارُ وَ أَنَا الْمُسِيءُ وَ هَلْ يَرْحَمُ الْمُسِيءُ إِلَّا الْغَفَّارُ مَوْلَانِي مَوْلَانِي
 اے میرے خدائے بخشش کرنے والا ہے اور میں ہر طرف سے مایوسی اور نہیں رحم کرتا مایوسی پر مگر بخشش کرنے والا میرے مولیٰ میرے مولیٰ
إِلَهِي أَنْتَ الرَّبُّ وَ أَنَا الْعَبْدُ وَ هَلْ يَرْحَمُ الْعَبْدَ إِلَّا الرَّبُّ مَوْلَانِي مَوْلَانِي
 اے میرے خدائے توبہ کرنے والا ہے اور میں تیرا بندہ ہوں اور نہیں رحم کرتا اپنے بندے پر مگر اس کا پالنے والا میرے مولیٰ میرے مولیٰ
إِلَهِي أَنْتَ الْمَالِكُ وَ أَنَا الْمَمْلُوكُ وَ هَلْ يَرْحَمُ الْمَمْلُوكَ إِلَّا الْمَالِكُ مَوْلَانِي مَوْلَانِي
 اے میرے خدائے مالک ہے اور میں تیری ملک ہوں اور نہیں رحم کرتا اپنے مملوک اور ملک پر مگر مالک میرے مولیٰ میرے مولیٰ
إِلَهِي أَنْتَ الْعَزِيزُ وَ أَنَا النَّبِيلُ وَ هَلْ يَرْحَمُ النَّبِيلَ إِلَّا الْعَزِيزُ مَوْلَانِي مَوْلَانِي
 اے میرے خدائے غالب ہے اور میں ذلیل ہوں اور نہیں رحم کرتا ذلیل پر مگر غالب۔ اے میرے مولے اے میرے مولے۔
إِلَهِي أَنْتَ الْقَوِي وَ أَنَا الضَّعِيفُ وَ هَلْ يَرْحَمُ الضَّعِيفَ إِلَّا الْقَوِي مَوْلَانِي مَوْلَانِي
 اے میرے مولیٰ تو زبردست اور قوت والا ہے اور میں ناتواں ہوں اور نہیں رحم کرتا ناتواں پر مگر قوت والا۔ میرے مولیٰ میرے مولیٰ
إِلَهِي أَنْتَ الْكَرِيمُ وَ أَنَا الْكِرْمُ وَ هَلْ يَرْحَمُ الْكِرْمَ إِلَّا الْكَرِيمُ مَوْلَانِي مَوْلَانِي
 اے خدائے کریم کرنے والا ہے اور میں پریشان حال اور نہیں رحم کرتا پریشان حال پر مگر کریم کرنے والا۔ میرے مولیٰ اے میرے مولیٰ۔
إِلَهِي أَنْتَ الْخَالِقُ وَ أَنَا الْمَخْلُوقُ وَ هَلْ يَرْحَمُ الْمَخْلُوقَ إِلَّا الْخَالِقُ مَوْلَانِي مَوْلَانِي
 اے خدائے تو پیدا کرنے والا ہے اور میں پیدا کیا گیا اور نہیں رحم کرتا مخلوق پر مگر پیدا کرنے والا اے میرے مولیٰ اے میرے مولیٰ
إِلَهِي أَنْتَ الْعَالِمُ وَ أَنَا الْغَائِلُ وَ هَلْ يَرْحَمُ الْغَائِلَ إِلَّا الْعَالِمُ مَوْلَانِي مَوْلَانِي
 اے خدائے جاننے والا ہے خفیہ رازوں کا اور میں غافل ہوں اور نہیں رحم کرتا غفلت والے پر مگر سب کا جاننے والا میرے مولیٰ میرے مولیٰ۔
إِلَهِي أَنْتَ الرَّزَاقُ وَ أَنَا الْمَرْزُوقُ وَ هَلْ يَرْحَمُ الْمَرْزُوقَ إِلَّا الرَّزَاقُ مَوْلَانِي مَوْلَانِي
 اے خدائے رزق دینے والا ہے اور میں رزق پنے والا اور نہیں رحم کیا جاتا رزق پنے والا مگر رزق دینے والا اے میرے مولیٰ میرے مولیٰ
إِلَهِي أَنْتَ الْغَنِي وَ أَنَا الْفَقِيرُ وَ هَلْ يَرْحَمُ الْفَقِيرَ إِلَّا الْغَنِي مَوْلَانِي مَوْلَانِي
 اے خدائے تو معنی اور میں فقیر ہوں اور نہیں رحم کرتا فقیر پر مگر غنی میرے مولیٰ میرے مولیٰ
إِلَهِي أَنْتَ الْمُعْطِي وَ أَنَا السَّائِلُ وَ هَلْ يَرْحَمُ السَّائِلَ إِلَّا الْمُعْطِي مَوْلَانِي مَوْلَانِي
 اے خدائے عطا کرنے والا ہے اور میں مانگنے والا سوائے اور نہیں رحم کرتا مانگنے والے پر مگر عطا کرنے والا میرے مولیٰ میرے مولیٰ
إِلَهِي أَنْتَ الْعَزِيزُ وَ أَنَا النَّبِيلُ - وَأَنْتَ الْعَلِيُّ وَ أَنَا الْعَقِيرُ - وَأَنْتَ الْقَوِيُّ وَ أَنَا الضَّعِيفُ
 اے خدائے غالب ہے اور میں ذلت اٹھانے والا ہوں۔ اور تو بلند و برتر ہے اور میں ننگ روذگار اور تو قوی ہے اور میں ناتواں ہوں۔

وَأَنْتَ الْغَفُورُ وَ أَنَا الْمُنِيبُ - وَأَنْتَ الْمُؤْمِنُ الْأَمِينُ وَ أَنَا الْخَائِفُ

اور تو بخشنے والا ہے اور میں گنہگار ہوں۔ اور تو امان رکھنے والا ہے امین دینے والا اور میں خوف رکھنے والا۔

وَأَنْتَ الْغَفُورُ وَ أَنَا الْخَاطِيءُ - وَأَنْتَ الْعَنَانُ وَ أَنْتَ الْمَنَانُ

اور تو بخشش و مغفرت فرمانی والا اور میں خطا کرنے والا۔ اور تو ہے بخشنے والا اور تو ہے احسان فرمانی والا

إِلَهِي أَسْأَلُكَ الْأَمَانَ الْأَمَانَ فِي ظِلْمَةِ الْقَبْرِ وَ ضِيْقِهَا

اے میرے خدا سوال کرتا ہوں تجھ سے امن و امان کا قبر کی تنگی اور اس کے اندھیرے سے

إِلَهِي أَسْأَلُكَ الْأَمَانَ الْأَمَانَ عِنْدَ سُؤَالِ مُنْكَرٍ وَ نَكِيرٍ وَ هَبْتَهُمَا

اے میرے خدا سوال کرتا ہوں تجھ سے امن و امان کا منکر و نکیر کے سوال کی وقت اور ان کی ہیبت سے

إِلَهِي أَسْأَلُكَ الْأَمَانَ الْأَمَانَ عِنْدَ وَحْشَةِ الْقَبْرِ

اے میرے خدا سوال کرتا ہوں تجھ سے امن و امان کا قبر کی وحشت اور پریشانی سے

إِلَهِي أَسْأَلُكَ الْأَمَانَ الْأَمَانَ يَوْمَ تَبْلُغُ الْأَرْضُ

اے میرے خدا سوال کرتا ہوں تجھ سے امن و امان کا اس دن جس دن بدل دی جائے گی زمین

غَيْرَ الْأَرْضِ وَالسَّمَوَاتِ وَ بَرَزُوا لِلَّهِ الْوَاحِدِ الْقَهَّارِ

دوسری زمین سے اور آسمان اور حکم ہوگا واسطے اللہ ایکے غالب و

إِلَهِي أَسْأَلُكَ الْأَمَانَ الْأَمَانَ يَوْمَ نَطْوِي السَّمَاءَ كَطَيِّ السَّجْلِ لِلْكَتَبِ

اے اللہ میرے میں تجھ سے التجا کرتا ہوں امن و امان کی اس دن سے جس دن (نفع خداوے) آسمان پھینکے جائیں گے جس طرح کتبے

ہوتے ہیں۔ اور آسمانوں کا کٹنا۔ لیٹ لیا جائے۔

إِلَهِي أَسْأَلُكَ الْأَمَانَ الْأَمَانَ يَوْمَ يَنْفَخُ فِي الصُّورِ - فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ

اے میرے خدا سوال کرتا ہوں تجھ سے امن و امان کا اس دن سے جس دن پھونکا جائے گا صور پس نہ تمیز نسب ہوگی درمیان ان کے اس دن

إِلَهِي أَسْأَلُكَ الْأَمَانَ الْأَمَانَ يَوْمَ تَشَقُّ السَّمَاءُ بِالْغَمَامِ وَ تَنْزِلُ الْمَلَائِكَةُ تَنْزِيلًا

اور اے میرے خدا سوال کرتا ہوں تجھ سے امن و امان کا اس دن سے جس دن آسمان سے ایک پدلی سے پھٹ جائے گا اور فرشتے (زمین پر)

بِكَثْرَتٍ

إِلَهِي أَسْأَلُكَ الْأَمَانَ الْأَمَانَ يَوْمَ لَا يَنْفَعُ مَالٌ وَلَا

اے میرے خدا سوال کرتا ہوں تجھ سے امن و امان کا اس دن سے جس دن نہ نفع دے گا کسی کو مال اور نہ

بَنُونَ إِلَّا مَنْ أَتَى اللَّهَ بِقَلْبٍ سَلِيمٍ -

بچے مگر وہ شخص نفع پائے گا جو حاضر ہو اپنے خدا کے ساتھ دل سلامت لیکر (شرک و کفر سے)

إِلَهِي أَسْأَلُكَ الْأَمَانَ الْأَمَانَ يَوْمَ يُنْفَخُ فِي الصُّورِ لَصَبِقٍ

اے میرے خدا سوال کرتا ہوں تجھ سے امن و امان کا اس دن سے جس دن پھونکا جائے گا صور پس بیہوش ہو جائے گا۔

مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ

ہر نفس جو آسمانوں اور زمین میں ہے مگر وہ شخص محفوظ رہے گا جس کو اللہ حفاظت میں رکھے گا۔

إِلَهِي أَسْأَلُكَ الْأَمَانَ الْأَمَانَ لِي يَوْمَ كَانَ مَقْلَابُهُ خَمْسِينَ أَلْفَ سَنَةٍ

اے میرے خدا سوال کرتا ہوں تجھ سے امن و امان کا اس دن میں جس دن کی مقدار پچاس ہزار برس کی ہوگی۔

إِلَهِي أَسْأَلُكَ الْأَمَانَ الْأَمَانَ يَوْمَ زَلْزَلَتِ الْأَرْضُ زَلْزَالَهَا -

اے میرے خدا سوال کرتا ہوں تجھ سے امن و امان کا اس دن سے جس دن زمین میں زلزلے آئیں گے۔

إِلَهِي أَسْأَلُكَ الْأَمَانَ الْأَمَانَ يَوْمَ يُنْفَخُ فِي الصُّورِ

اے میرے خدا میں سوال کرتا ہوں تجھ سے امن و امان کا اس دن سے جس دن پھونکا جائے گا صور

لَتَأْتُونَ الْوُجَاہَ وَ لَيَحْبَتِ السَّمَاءُ لَكَأَنَّهُ أَهْوَاہُ -

پس آئیں گے لوگ گردہ گردہ اور کھولے جائیں گے آسمان پس ہو جائیں گے دروازے دروازے

إِلَهِي أَسْأَلُكَ الْأَمَانَ الْأَمَانَ يَوْمَ يُنْظَرُ الْعُرَّةُ مَا

اے میرے خدا سوال کرتا ہوں تجھ سے امن و امان کا اس دن سے جس دن پھونکا جائے گا صور

اے میرے خدا سوال کرتا ہوں تجھ سے امن و امان کا اس دن سے جس دن دیکھے گا ان اہل کو
لَلَّتْ يَدَهُ وَقَوْلُ الْكَلْبِ بِلَيْتِي كُنْتُ تَرَاهَا۔
 جو آگے بھیجے ہیں ہاتھوں اس کے نے اور پکارے گا کافر اے افسوس مجھ کو کاش میں منی ہو جاتا۔
اللّٰهُ اسْأَلُكَ الْاَمَانَ الْاَمَانَ يَوْمَ بَغْرَ الْمَرْءِ مِنْ اَخِيهِ وَابْتِهٍ وَ
 اے میرے اللہ التجا کرتا ہوں تجھ سے امن و امان کی اس دن سے جس روز آدمی اپنے بھائی سے اور اپنی ماں سے اور
اَيْتِهٍ وَ صَاحِبِيهِ وَ نَهْمٌ لِكُلِّ امْرِئٍ مِنْهُمْ يَوْمَئِذٍ شَانٌ بِغِيْبِهِ۔
 اپنے باپ سے اور اپنی بیوی سے اور اپنی اولاد سے بھاگے گا ہر شخص اپنے شغل میں اس دن متوجہ ہوگا۔
اللّٰهُ اسْأَلُكَ الْاَمَانَ الْاَمَانَ يَوْمَ يُنَادِي مِنْ بَطْنَانِ الْعَرْشِ اِنَّ الْعَاصُونَ
 اے میرے اللہ سوال کرتا ہوں تجھ سے امن و امان کا اس دن سے جس دن پکارے جائیں گے۔ طنان العرش سے کہاں ہیں ماسی
وَ اِنَّ الْمُنِيْبُونَ وَ اِنَّ الْعَاطِلُونَ وَ اِنَّ الْخَاطِرُونَ هَلُمُّوا اِلَى الْحِسَابِ۔
 اور گنہگار اور کہاں ہیں مخالفت کرنے والے اور کہاں ہیں ٹوٹا پانے والے آؤ ہر طرف حساب کے۔
يَا اللّٰهُ اَنْتَ تَعْلَمُ سِرِّي وَ عَلَانِيَتِي لِقَابِلٍ مَعِي تَتِي وَ تَعْلَمُ حَاجَاتِي
 اے میرے خدا تو ہی جانتا ہے میرے پوشیدہ اور ظاہر عملوں کو پس قبول فرما میرے مذکر کو اور تو جانتا ہے میری حاجتوں کو پس مجھ کو
لَا عَطِي سَوَالِي يَا اللّٰهُ اِهٍ مِنْ كَثْرَةِ النَّوْبِ وَالْعَصَابِ۔
 میرا سوال مٹا کر۔ اے میرے خدا میں زیادتی گناہوں اور برائیوں اپنی سے اپنے پر افسوس کرتا ہوں۔
اِهٍ مِنْ كَثْرَةِ الظُّلْمِ وَالْجَفَاءِ۔ اِهٍ مِنْ نَفْسٍ مَطْرُودٍ۔
 میں اپنے نفس پر زیادتی ظلم اور تعدی سے افسوس کرتا ہوں۔ میں اپنے نفس سرکش کی سرکشی پر افسوس کرتا ہوں۔
اِهٍ مِنْ نَفْسٍ مَتَّبِعِ الْهَوَىٰ۔ اِهٍ مِنْ الْهَوَىٰ۔
 میں اپنے نفس (جو حرص و ہوا اور خواہشات) کا تابع ہے پر۔ افسوس کرتا ہوں۔ افسوس کرتا ہوں دنیا کی خواہشات سے اور
اِهٍ مِنْ الْهَوَىٰ۔ اِهْتِي يَا مَغِيْثُ عِنْدَ تَغْيَرِ حَالِي
 افسوس کرتا ہوں حرص سے۔ میری فریاد کو اے فریادوں کے سننے والے میرے حل کی تبدیلی کے وقت میں سن لے
اللّٰهُ اَنَا عَبْدُكَ الْمُنِيْبُ الْمُجْرِمُ الْمُخْطِئُ اَجْرِي مِنَ النَّارِ يَا مُجِيْرًا يَا مُجِيْرًا
 اے میرے خدا میں تیرا بندہ گنہگار جرم اور خطایاں کرنے والا ہوں۔ مجھے پناہ میں رکھ آگ سے اے پناہ میں رکھنے والے
اللّٰهُمَّ اِنْ تَرَحَّمْتَنِي فَاَنْتَ اَهْلٌ وَاِنْ تَعَذَّبْتَنِي لَنَا اَهْلٌ۔
 اے میرے مولا اگر مجھ پر تو رحم فرمائے پس تیری شان کے بشاں ہے۔ اور اگر تو عذاب کرے پس (مذکوروں سے) میں اس کا مستحق ہوں۔
لَا رَحْمَتِي يَا اَهْلَ التَّقْوَىٰ وَ يَا اَهْلَ الْمَغْفِرَةِ
 پس رحم کر اے رزقے والے پر رحم کرنے والے اور صاحب بخش
وَا اَرْحَمِ الرَّاحِمِيْنَ وَ يَا خَيْرَ النَّاصِرِيْنَ
 اور اے سب رحم کرنے والوں سے زیادہ رحم کرنے والے اور سب سے بہتر اپنی مخلوق کی مدد کرنے والے
وَا خَيْرَ الْغَالِبِيْنَ۔ وَا خَيْرَ الْفَاتِحِيْنَ۔
 اور سب سے زیادہ بخشش اور مغفرت کرنے والے۔ اور اے سب سے زیادہ ہر عملی کے کھولنے یعنی دور کرنے والے۔
وَنِعْمَ الْوَكِيْلُ نِعْمَ الْمَوْلَىٰ وَ نِعْمَ النَّصِيْرُ۔ وَحَسْبِيَ اللّٰهُ وَحْدَهُ۔
 اور اچھا کار ساز۔ اچھا آقا اور اچھا مددگار اور کافی ہے مجھ کو مدد کے لئے اللہ (معبود) جس کا سامنے کوئی دوسرا نہیں۔
وَصَلَّى اللّٰهُ عَلَيَّ عَلَى النَّبِيِّ سَيِّدِنَا مُحَمَّدٍ وَاٰلِهِ وَاَصْحَابِهِ اَجْمَعِيْنَ۔
 اور رحمت ہو اللہ کی ہمارے سردار اور نبی محمد پر اور ان کی آل اور اصحاب پر

دعائے فیضی

یہ دعا حضرت قبلہ کی بجز ہے۔ اس کے متعلق "الفقر فخری" میں فرماتے ہیں۔ یہ دعائے مبارک دین و دنیا کی ہر طرح کی خیر و برکت کیلئے مفیض و مجرب ہے۔ یہ دعا شروع قلب سے جس مقصد کیلئے بھی بطور وظیفہ پڑھی جائے گی رحمت اللعالمین صلی اللہ علیہ وسلم کے طفیل کامیابی ہوگی۔ حاجات دینی و ضروریات دنیوی کے لئے کفالت کرے گی۔ ہاں کسی خاص مطلب کے تحت پڑھنا ہو تو اس کے لئے اجازت شرط ہے (جو اس راہ کے کسی کامل خضر طریقت سے حاصل کرنا ضروری ہے)

بِسْمِ اللّٰهِ الرَّحْمٰنِ الرَّحِیْمِ

اللہ کا نام لیکر شروع کرتا ہوں جو رحمان اور رحیم ہے

اَللّٰهُمَّ اِنِّیْ اَسْأَلُکَ بِاَوَّلِ الْاَوَّلِیْنَ وَ اٰخِرِ الْاٰخِرِیْنَ اَنْ تُصَلِّیَ عَلَیْ سَرْدَارِ حَضْرَتِ مُحَمَّدٍ پُر اور آپکی ساری آل اور سارے اصحاب پر درود اور سلام بھیج
 بِاَوَّلِ رَبِّ الْعَالَمِیْنَ وَ اَسْأَلُکَ بِالْقُرْآنِ وَ تِلَاوَتِهِ وَ بِالْعَرْشِ وَ رَقْعَتِهِ وَ الْکُرْسِیِّ وَ مِیْثَاقِ الْکَلَمِ وَ حِفْظَتِهِ وَ الْقَلَمِ وَ جَبْرَتِهِ
 لور عرش لور اسکی بلندی کے صدقے لور کرسی لور اسکی کشمکش کے صدقے لور لوح لور اسکی نگہداری کے صدقے
 وَ مِیْثَاقِ الْکَلَمِ وَ رِسَالَتِهِ وَ جَبْرَتِ الْکَلَمِ وَ عِزِّ رَاسِیْلِ لور لور اسکی لقت کے صدقے لور عِزِّ رَاسِیْلِ لور
 لور لور اسکی پلنے کے صدقے لور مِیْثَاقِ الْکَلَمِ لور اسکی پیغام رسانی کے صدقے لور جَبْرَتِ الْکَلَمِ لور اسکی لقت کے صدقے لور عِزِّ رَاسِیْلِ لور
 وَ اِسْرَآئِیْلِ وَ نَفْخَتِهِ وَ رِضْوَانِ وَ جَنَّتِهِ وَ مَالِکِ وَ رَبَّانِیَّتِهِ وَ اَمِّ
 انکے قبضے کے صدقے اور اسرائیل اور انکے چھوٹے مارنے کے صدقے اور رضوان اور انکی جنت کے صدقے اور مالک اور
 اُمِّ وَ صِفْوَتِهِ وَ اِنْدَرَسِ وَ رَقْعَتِهِ وَ صَالِحِ وَ نَاقَتِهِ وَ نُوحِ وَ سَلْمَتِهِ وَ هُوْدَ وَ فُرْقَتِهِ وَ اِبْرَآهِیْمَ وَ رِخْلَتِهِ وَ عِیْسٰی وَ صَلَاحِ
 ان کی زبانیہ کے صدقے اور آدم اور انکی بزرگی کے صدقے اور حضرت اور یس اور انکی بلندی کے صدقے اور حضرت
 سَلْمَتِهِ وَ هُوْدَ وَ فُرْقَتِهِ وَ اِبْرَآهِیْمَ وَ رِخْلَتِهِ وَ عِیْسٰی وَ رِخْلَتِهِ وَ اِبْرَآهِیْمَ وَ رِخْلَتِهِ وَ عِیْسٰی وَ رِخْلَتِهِ
 صلح اور ان کی اوٹنی کے صدقے اور حضرت نوح اور انکی کشتی کے صدقے اور حضرت ہود اور انکی اولاد کے صدقے اور حضرت
 رِخْلَتِهِ وَ اِبْرَآهِیْمَ وَ رِخْلَتِهِ وَ عِیْسٰی وَ رِخْلَتِهِ وَ اِبْرَآهِیْمَ وَ رِخْلَتِهِ وَ عِیْسٰی وَ رِخْلَتِهِ
 ابراهیم لور انکی خلعت کے صدقے لور حضرت عیسیٰ لور انکی تملی کے صدقے لور حضرت خضر لور انکی سیادت کے صدقے
 عِزَّتِهِ وَ شُعْبِیِّ وَ اَنَسِ وَ مُوسٰی وَ تَکْلِیْمِہِمْ بِاَلَا وَحٰی وَ زُکْرِہَا
 اور حضرت لقمان اور انکی دانائی کے صدقے اور حضرت لوط اور انکی گوشہ نشینی کے صدقے اور حضرت شعیب
 اور آپکی بیٹی کے صدقے اور حضرت موسیٰ اور آپکے کلام بلا وحی کے صدقے اور حضرت زکریا

وَ تَعْوِیْتِهِ وَ سَلْمَانَ وَ مَمْلُکَتِهِ وَ دَاوُدَ وَ عِبَادَتِهِ
 اور آپکی دعوت کے صدقے اور حضرت سلیمان اور آپکی مملکت کے صدقے اور حضرت داؤد اور آپکی عبادت کے صدقے
 وَ اٰیُوْبَ وَ بَلُوْتِهِ وَ یَعْقُوْبَ وَ حَسْرَتِهِ وَ یُوْسُفَ
 اور حضرت ایوب اور آپکی آزمائش کے صدقے اور حضرت یعقوب اور آپکی حسرت کے صدقے اور حضرت یوسف
 وَ حَسْرَتِهِ وَ مَعْمَدِ صَلَّی اللّٰهُ عَلَیْہِ وَسَلَّمَ وَ شِطَاعَتِهِ

اور آپکی بے وطنی کے صدقے اور حضرت محمد صلی اللہ علیہ وسلم اور آپکی شفاعت کے صدقے
وَالْقُرْآنَ الْعَظِيمَ وَ تِلَاوَتِهِ وَ الْعِلْمَ وَ دِرَاسَتِهِ
 اور قرآن عظیم اور اسکی تلاوت کے صدقے اور علم اور اسکی حصول کے صدقے
وَ ابْنِ بَكْرٍ وَ خَلَاتِهِ وَ عُمَرَ وَ نَارُوقِيَّتِهِ وَ عُثْمَانَ
 اور حضرت ابوبکر اور آپکی خلافت کے صدقے اور حضرت عمر اور آپکی فاروقیت کے صدقے اور حضرت عثمان
وَ خَزَانَتِهِ وَ عَلِيَّ وَ شِجَاعَتِهِ وَ الْحَسْنَ وَ عَفْتَهُ
 اور آپکے خزانہ کے صدقے اور حضرت علی اور آپکی بہادری کے صدقے اور حسن اور آپکی پاکدامنی کے صدقے
وَ الْحَسَيْنَ وَ صَحْبَهُ وَ أَسْأَلُكَ اللَّهُمَّ بِاسْمِكَ
 اور حضرت حسین اور آپکی محبت کے صدقے سوال کرتا ہوں اے اللہ میں تجھ سے میرے بڑے
الْعَظِيمِ الْأَعْظَمِ الْكَرِيمِ الْأَكْرَمِ وَ أَسْأَلُكَ بِحَقِّ بِسْمِ اللَّهِ
 اور بہت بڑے نام اور عزت والے بہت عزت والے نام کے صدقے سوال کرتا ہوں۔ اے میرے
الرَّحْمَنِ الرَّحِيمِ عَلَيْكَ يَا رَبِّ وَ أَسْأَلُكَ بِحَقِّ سُورَةِ
 رب میں تجھ سے بسم اللہ الرحمن الرحیم کے اس حق کے صدقے جو تجھ پر ہے سوال کرتا ہوں اور اے میرے رب
الْفَاتِحَةِ عَلَيْكَ يَا رَبِّ وَ أَسْأَلُكَ بِحَقِّ سُورَةِ الْبَقَرَةِ
 میں تجھ سے سورہ فاتحہ کے اس حق کے صدقے جو تجھ پر ہے سوال کرتا ہوں اور اے میرے رب میں تجھ سے
عَلَيْكَ يَا رَبِّ وَ أَسْأَلُكَ بِحَقِّ سُورَةِ آلِ عِمْرَانَ
 سورہ بقرہ کے اس حق کے صدقے میں سوال کرتا ہوں جو تجھ پر ہے اور اے میرے رب میں تجھ سے سورہ
 آل عمران کے اس حق کے صدقے میں سوال کرتا ہوں جو تجھ پر ہے۔

عَلَيْكَ يَا رَبِّ وَ أَسْأَلُكَ بِحَقِّ سُورَةِ النَّبَاِ
 اور اے میرے رب میں تجھ سے سورہ نباء کے اس حق کے صدقے میں جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ الْمَائِدَةِ
 سوال کرتا ہوں اور اے میرے رب میں تجھ سے سورہ مائدہ کے اس حق کے صدقے جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ الْأَنْعَامِ
 سوال کرتا ہوں اور اے میرے رب میں تجھ سے سورہ انعام کے اس حق کے صدقے جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ الْأَعْرَافِ
 سوال کرتا ہوں اور اے میرے رب میں تجھ سے سورہ اعراف کے اس حق کے صدقے جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ الْأَنْفَالِ
 سوال کرتا ہوں اور اے میرے رب میں تجھ سے سورہ انفال کے اس حق کے صدقے جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ التَّوْبَةِ
 سوال کرتا ہوں اور اے میرے رب میں تجھ سے سورہ توبہ کے اس حق کے صدقے جو تجھ پر ہے
عَلَيْكَ يَا رَبِّ وَ أَسْأَلُكَ بِحَقِّ سُورَةِ يُحُوسَ عَلَيْكَ
 سوال کرتا ہوں اور اے میرے رب میں تجھ سے سورہ یونس کے اس حق کے صدقے جو تجھ پر ہے سوال کرتا ہوں
يَا رَبِّ وَ أَسْأَلُكَ بِحَقِّ سُورَةِ هُودٍ عَلَيْكَ يَا رَبِّ
 اور اے میرے رب میں تجھ سے سورہ ہود کے اس حق کے صدقے جو تجھ پر ہے سوال کرتا ہوں اور اے

وَ أَسْأَلُكَ بِحَقِّ سُورَةِ يُوسُفَ عَلَيْكَ يَا رَبِّ وَ
 میرے رب میں تجھ سے سورۃ یوسف کے اس حق کے صدقے جو تجھ پر ہے سوال کرتا ہوں اور اے
 أَسْأَلُكَ بِحَقِّ سُورَةِ الرَّعْدِ عَلَيْكَ يَا رَبِّ وَ أَسْأَلُكَ بِحَقِّ
 میرے رب میں تجھ سے سورۃ رعد کے اس حق کے صدقے جو تجھ پر ہے سوال کرتا ہوں اور اے
 سُورَةِ إِبْرَاهِيمَ عَلَيْكَ يَا رَبِّ وَ أَسْأَلُكَ بِحَقِّ
 میرے رب میں تجھ سے سورۃ ابراہیم کے اس حق کے صدقے جو تجھ پر ہے سوال کرتا ہوں اور اے
 سُورَةِ الْحَجْرِ عَلَيْكَ يَا رَبِّ وَ أَسْأَلُكَ بِحَقِّ
 میرے رب میں تجھ سے سورۃ حجر کے اس حق کے صدقے جو تجھ پر ہے سوال کرتا ہوں اور اے میرے رب میں تجھ
 سُورَةِ النَّحْلِ عَلَيْكَ يَا رَبِّ وَ أَسْأَلُكَ بِحَقِّ سُورَةِ
 سے سورۃ نحل کے اس حق کے صدقے جو تجھ پر ہے سوال کرتا ہوں اور اے میرے رب میں تجھ سے
 نَبِيِّ إِسْرَائِيلَ عَلَيْكَ يَا رَبِّ وَ أَسْأَلُكَ بِحَقِّ
 سورہ نبی اسرائیل کے صدقے جو تجھ پر ہے سوال کرتا ہوں اور اے میرے رب میں تجھ سے سورہ کف
 سُورَةِ الْكَهْفِ عَلَيْكَ يَا رَبِّ وَ أَسْأَلُكَ بِحَقِّ
 کے اس حق کے صدقے جو تجھ پر ہے سوال کرتا ہوں اور میرے رب میں تجھ سے سورہ مریم کے اس حق کے
 سُورَةِ مَرْيَمَ عَلَيْكَ يَا رَبِّ وَ أَسْأَلُكَ بِحَقِّ
 صدقے جو تجھ پر ہے سوال کرتا ہوں اور اے میرے رب میں تجھ سے سورہ طہ کے اس حق کے
 سُورَةِ طهَ عَلَيْكَ يَا رَبِّ وَ أَسْأَلُكَ بِحَقِّ
 صدقے جو تجھ پر ہے سوال کرتا ہوں اور میرے رب میں تجھ سے سورہ انبیاء کے اس حق
 سُورَةِ الْأَنْبِيَاءِ عَلَيْكَ يَا رَبِّ وَ أَسْأَلُكَ بِحَقِّ سُورَةِ
 کے صدقے جو تجھ پر ہے سوال کرتا ہوں۔ اور اے میرے رب میں تجھ سے سورہ حج کے اس حق
 الْحَجِّ عَلَيْكَ يَا رَبِّ وَ أَسْأَلُكَ بِحَقِّ سُورَةِ
 کے صدقے جو تجھ پر ہے سوال کرتا ہوں اور اے میرے رب میں تجھ سے سورہ مومنون کے اس حق
 الْمُؤْمِنُونَ عَلَيْكَ يَا رَبِّ وَ أَسْأَلُكَ بِحَقِّ سُورَةِ النُّورِ
 کے صدقے جو تجھ پر ہے سوال کرتا ہوں اور اے میرے رب میں تجھ سے سورہ نور کے اس حق کے
 عَلَيْكَ يَا رَبِّ وَ أَسْأَلُكَ بِحَقِّ سُورَةِ الْفُرْقَانِ
 صدقے جو تجھ پر ہے سوال کرتا ہوں اور اے میرے رب میں تجھ سے سورہ فرقان کے اس حق کے صدقے جو تجھ پر
 عَلَيْكَ يَا رَبِّ وَ أَسْأَلُكَ بِحَقِّ سُورَةِ الشُّعْرَاءِ عَلَيْكَ
 ہے سوال کرتا ہوں اور اے میرے رب میں تجھ سے سورہ شعراء کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ النَّملِ عَلَيْكَ
 اور اے میرے رب میں تجھ سے سورۃ نمل کے اس حق کے صدقے میں جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْقَصصِ عَلَيْكَ
 اور اے میرے رب میں تجھ سے سورۃ القصص کے اس حق کے صدقے میں جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْعنْكَبُوتِ عَلَيْكَ
 اور اے میرے رب میں تجھ سے سورۃ عنکبوت کے اس حق کے صدقے میں جو تجھ پر ہے سوال کرتا ہوں

مَا رَبِّ وَ أَسْأَلُكَ بِحَقِّ سُورَةِ الرَّومِ عَلَيْكَ
 اور اے میرے رب میں تجھ سے سورۃ روم کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ لُقْمَانَ عَلَيْكَ
 اے میرے رب میں تجھ سے سورۃ لقمان کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ التَّجْوِیدِ عَلَيْكَ
 اے میرے رب میں تجھ سے سورۃ مجدہ کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْأَحْزَابِ عَلَيْكَ
 اے میرے رب میں تجھ سے سورۃ الاحزاب کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ السَّبَا عَلَيْكَ
 اے میرے رب میں تجھ سے سورۃ سبا کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ لَاطِرٍ عَلَيْكَ
 اے میرے رب میں تجھ سے سورۃ سن کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الصَّلَاتِ عَلَيْكَ
 اے میرے رب میں تجھ سے سورۃ صلات کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ صٰ عَلَيْكَ
 اور اے میرے رب میں تجھ سے سورۃ ص کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ زُمَرٍ عَلَيْكَ
 اور اے میرے رب میں تجھ سے سورۃ زمر کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْمُؤْمِنِ عَلَيْكَ

اور اے میرے رب میں تجھ سے سورۃ مؤمن کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ التَّجْوِیدِ عَلَيْكَ
 اور اے میرے رب میں تجھ سے سورۃ مجدہ کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ شُورَىٰ عَلَيْكَ
 اور اے میرے رب میں تجھ سے سورۃ شوریٰ کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الزُّخْرَفِ عَلَيْكَ
 اور اے میرے رب میں تجھ سے سورۃ زخرف کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ النَّخْلِ عَلَيْكَ
 اور اے میرے رب میں تجھ سے سورۃ دخان کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْجَاثِيَةِ عَلَيْكَ
 اور اے میرے رب میں تجھ سے سورۃ الجاثیہ کے اس حق کے صدقے میں جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْأَحْقَابِ عَلَيْكَ
 اور اے میرے رب میں تجھ سے سورۃ احقاف کے اس حق کے صدقے میں جو تجھ پر ہے سوال کرتا ہوں

يَا رَبِّ وَ أَسْأَلُكَ بِحَقِّ سُورَةِ مُحَمَّدٍ عَلَيْكَ
 اور اے میرے رب میں تجھ سے سورۃ محمد کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْفَتْحِ عَلَيْكَ
 اور اے میرے رب میں تجھ سے سورۃ فتح کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْحَجَرَاتِ عَلَيْكَ
 اور اے میرے رب میں تجھ سے سورۃ حجرات کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ قِيَامِ عَلَيْكَ
 اور اے میرے رب میں تجھ سے سورۃ قیام کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ النَّارِ عَلَيْكَ
 اور اے میرے رب میں تجھ سے سورۃ ذاریات کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الطُّورِ عَلَيْكَ
 اور اے میرے رب میں تجھ سے سورۃ طور کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ النَّجْمِ عَلَيْكَ
 اور اے میرے رب میں تجھ سے سورۃ نجم کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْقَمَرِ عَلَيْكَ
 اور اے میرے رب میں تجھ سے سورۃ قمر کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الرَّحْمَانِ عَلَيْكَ
 اور اے میرے رب میں تجھ سے سورۃ رحمان کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْوَاغِعَةِ عَلَيْكَ
 اور اے میرے رب میں تجھ سے سورۃ واقعہ کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْعَلِيدِ عَلَيْكَ
 اور اے میرے رب میں تجھ سے سورۃ حدید کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْمُجَادِلَةِ عَلَيْكَ
 اور اے میرے رب میں تجھ سے سورۃ مجادلہ کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْعَشْرِ عَلَيْكَ
 اور اے میرے رب میں تجھ سے سورۃ عشر کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْمُتَجَنِّبِ عَلَيْكَ
 اور اے میرے رب میں تجھ سے سورۃ ممتحنہ کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الصَّفِّ عَلَيْكَ
 اور اے میرے رب میں تجھ سے سورۃ صف کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْجُمُعَةِ عَلَيْكَ
 اور اے میرے رب میں تجھ سے سورۃ جمعہ کے اس حق کے صدقے جو تجھ پر ہے سوال کرتا ہوں
 يَا رَبِّ وَ أَسْأَلُكَ بِحَقِّ سُورَةِ الْمُنَافِقِينَ عَلَيْكَ
 اور اے میرے رب میں تجھ سے سورۃ منافقون کے اس حق کے صدقے جو تجھ پر ہے سوال کرتا ہوں

- مَا رَبِّ وَ أَسْأَلُكَ بِحَقِّ سُورَةِ التَّكْوِيْنِ عَلَيْكَ
 اور اے میرے رب میں تجھ سے سورۃ تکویر کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْاِنْفِطَارِ عَلَيْكَ
 اور اے میرے رب میں تجھ سے سورۃ انفطار کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْمُطَفِّفِيْنَ عَلَيْكَ
 اور اے میرے رب میں تجھ سے سورۃ مطفنین کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْاِنْشَاقِ عَلَيْكَ
 اور اے میرے رب میں تجھ سے سورۃ اشفاق کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْبُرُوْجِ عَلَيْكَ
 اور اے میرے رب میں تجھ سے سورۃ بروج کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الطَّارِقِ عَلَيْكَ
 اور اے میرے رب میں تجھ سے سورۃ طارق کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْاَعْلٰی عَلَيْكَ
 اور اے میرے رب میں تجھ سے سورۃ اعلیٰ کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْغَاشِيَةِ عَلَيْكَ
 اور اے میرے رب میں تجھ سے سورۃ غاشیہ کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْفَجْرِ عَلَيْكَ
 اور اے میرے رب میں تجھ سے سورۃ فجر کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْبَلَدِ عَلَيْكَ
 اور اے میرے رب میں تجھ سے سورۃ بلد کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الشَّمْسِ عَلَيْكَ
 اور اے میرے رب میں تجھ سے سورۃ شمس کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْاَلِّ عَلَيْكَ
 اور اے میرے رب میں تجھ سے سورۃ لیل کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الضُّحٰی عَلَيْكَ
 اور اے میرے رب میں تجھ سے سورۃ نوحی کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْاِنْشِرَاحِ عَلَيْكَ
 اور اے میرے رب میں تجھ سے سورۃ انشراح کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ التِّیْنِ عَلَيْكَ
 اور اے میرے رب میں تجھ سے سورۃ التین کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ عَلَقِ عَلَيْكَ
 اور اے میرے رب میں تجھ سے سورۃ علق کے اس حق کے صدقے جو تجھ پر ہے سوال کرتا ہوں
- مَا رَبِّ وَ أَسْأَلُكَ بِحَقِّ سُورَةِ الْقَدْرِ عَلَيْكَ
 اور اے میرے رب میں تجھ سے سورۃ قدر کے اس حق کے صدقے جو تجھ پر ہے سوال کرتا ہوں

مَا رَبِّ وَ أَسْأَلُكَ بِحَقِّ سُورَةِ الْبَيْتَةِ عَلَيْكَ
 اور اے میرے رب میں تجھ سے سورۃ بید کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الزَّلْزَالِ عَلَيْكَ
 اور اے میرے رب میں تجھ سے سورۃ زلزال کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْعَادِيَاتِ عَلَيْكَ
 اور اے میرے رب میں تجھ سے سورۃ عادیات کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْقَارِعَةِ عَلَيْكَ
 اور اے میرے رب میں تجھ سے سورۃ قارعہ کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ التَّكْوِيْنِ عَلَيْكَ
 اور اے میرے رب میں تجھ سے سورۃ تکوین کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْعَصْرِ عَلَيْكَ
 اور اے میرے رب میں تجھ سے سورۃ عصر کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْهُمَزَةِ عَلَيْكَ
 اور اے میرے رب میں تجھ سے سورۃ ہمزہ کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْفِيلِ عَلَيْكَ
 اور اے میرے رب میں تجھ سے سورۃ فیل کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ قُرَيْشٍ عَلَيْكَ
 اور اے میرے رب میں تجھ سے سورۃ قریش کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْمُعَاوِنِ عَلَيْكَ
 اور اے میرے رب میں تجھ سے سورۃ المعاون کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْكُوْنِ عَلَيْكَ
 اور اے میرے رب میں تجھ سے سورۃ کوثر کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْكَافِرِيْنَ عَلَيْكَ
 اور اے میرے رب میں تجھ سے سورۃ کافروں کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ النَّصْرِ عَلَيْكَ
 اور اے میرے رب میں تجھ سے سورۃ نصر کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْاَلْهَبِ عَلَيْكَ
 اور اے میرے رب میں تجھ سے سورۃ لب کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْاِخْلَاصِ عَلَيْكَ
 اور اے میرے رب میں تجھ سے سورۃ اخلاص کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ الْفَلَقِ عَلَيْكَ
 اور اے میرے رب میں تجھ سے سورۃ فلق کے اس حق کے صدقے جو تجھ پر ہے سوال کرتا ہوں
 مَا رَبِّ وَ أَسْأَلُكَ بِحَقِّ سُورَةِ النَّاسِ عَلَيْكَ
 اور اے میرے رب میں تجھ سے سورۃ الناس کے اس حق کے صدقے جو تجھ پر ہے سوال کرتا ہوں

يَا رَبِّ وَ أَسْأَلُكَ بِحَقِّ عَظَمَتِهِ الْأَنْبِيَاءِ وَ الْمُرْسَلِينَ
 اور اے میرے رب میں تجھ سے انبیاء اور رسولوں اور فرشتوں اور تیرے قریب پیئے ہوئے
 وَالْمَلَائِكَةِ وَالْمُقَرَّبِينَ وَ الشُّهَدَاءِ وَالصَّالِحِينَ
 بندوں اور شہیدوں اور نیکوں اور تیرے سارے فرمانبرداروں کی عظمت کے حق کے صدقے
 وَ أَهْلِ طَاعَتِكَ أَجْمَعِينَ أَنْ تَعْبُدَنِي وَ تُسَلِّمَ عَلَيَّ
 میں سوال کرتا ہوں کہ تو ہمارے سردار حضرت محمد صلی اللہ علیہ وسلم اور آپ کی آل اور سارے
 سائیکوں اور درود و سلام بھیج اور میری یہ کتاب پاس رکھنے والے کی حفاظت کرے اور
 أَنْ تَحْفَظَ حَامِلُ كِتَابِي هَذَا وَ أَنْ تَحْرُسَهُ بِعَيْنِكَ
 اس کی نگہبانی کرے اپنی اس آنکھ کے ساتھ جو سوتی نہیں اور اس مملکت کے ساتھ جو لازوال
 الَّتِي لَا تَنَامُ وَ مُلْكِكَ الَّتِي لَا تُضَامُ وَ أَنْ تُشْفِيَ
 ہے اور تو اسے ساری کی ساری بیماریوں سے کروڑوں لا حول ولا قوۃ الا باللہ العلی العظیم
 مِنْ جَمِيعِ الْأَمْرَاضِ بِالْأَلْبِ بِالْأَلْبِ لَا حَوْلَ وَلَا قُوَّةَ إِلَّا بِاللَّهِ
 کے طفیل شفا بخش اور اے میرے رب تو اس کی حفاظت کر ہر ایک برائی
 الْعَلِيِّ الْعَظِيمِ أَنْ تَحْفَظَهُ يَا رَبِّ مِنْ كُلِّ سُوءٍ وَ بَلَاءٍ
 سے اور مصیبت سے اور جلنے سے اور ڈوبنے سے اور ہر اس چیز سے جو اسے
 وَ حَرَقٍ وَ غَرَقٍ وَ مِنْ كُلِّ شَيْءٍ يُؤْذِيهِ وَ مِنْ جَمِيعِ
 ایذا پہنچائے اور تمام اس و جن اور ہر مرد اور ہر عورت اور ساری مخلوقات
 الْإِنْسِ وَالْجِنِّ وَ مِنْ شَرِّ كُلِّ أَتَشِيٍّ وَ زَكَرٍ وَ جَمِيعِ
 کی شر سے اور اپنے اس نام کے صدقے میں جس نام سے
 الْخَلْقِ أَجْمَعِينَ وَ بِحَقِّ الْأَسْمِ الَّتِي دَعَاكَ بِهَا - آدَمَ لَجَمْعَتِهِ لِسَيِّدَتِنَا حَوَاءَ وَ بِحَقِّ الْأَسْمِ الَّتِي
 حضرت آدم علیہ السلام نے تجھے پکارا تو تو نے ہماری سردار حوا کو ملایا اور اس نام
 دَعَاكَ بِهَا الْغَضْرُ لَشَيْءٍ عَلَى الْمَاءِ فَتَوَارَتْ الظَّمَا وَ
 کے حق کے صدقے جس نام سے حضرت خضر نے تجھے پکارا اور وہ پانی پر چلے اور پیاس بجھائی
 بِحَقِّ الْأَسْمِ الَّتِي دَعَاكَ بِهَا الْمُؤْمِنُونَ الْقَوِي لِي النَّارِ
 اور اس نام کے حق کے صدقے جس نام سے ان ایمان والوں نے جنہیں آگ میں ڈالا گیا
 فَاصْرَلَتْ الْغَضْرُ وَلَقَبَتْ السَّمَاءَ مُعَلِّقَتَهُ بِالْقُدْرَةِ
 تجھے پکارا تو تو نے اسے بجز سے بدل دیا اور تو نے آسمان کو قدرت سے نکلنے رکھا
 وَ بِحَقِّ الْأَسْمِ الَّتِي دَعَاكَ بِهَا إِبْرَاهِيمَ عَلَيْهِ السَّلَامُ
 اور اس نام کے حق کے صدقے جس نام سے حضرت ابراہیم نے تجھے پکارا اور اس حال
 وَالَّتِي لِي النَّارِ لَكَانَتْ عَلَيْهِ نَارًا وَ سَلَامًا وَ بِحَقِّ
 میں کہ وہ آگ میں ڈالے گئے تھے تو وہ آگ ان پر ٹھنڈی اور سلامتی والی ہوئی اور اس نام
 الْأَسْمِ الَّتِي دَعَاكَ بِهَا مُوسَى عَلَيْهِ السَّلَامُ لَانْفَلَقَ
 کے حق کے صدقے میں جس نام سے حضرت موسیٰ نے تجھے پکارا تو ان کیلئے سمندر

كَلِّمَ الْبَحْرُ فَكَانَ كُلُّ فِرْقٍ كَالطَّوْدِ الْعَظِيمِ وَ يَحَقُّ الْاِسْمُ
 بَحْتِ مِيَا تو ہر ٹکڑا بڑے تودے کے مانند بن گیا۔ اور اس نام کے حق
 الَّذِي دَعَاكَ بِهِ نُوْحٌ عَلَيْهِ السَّلَامُ فَنَجَّيْتَهُ مِنَ
 کے صدقے میں جس نام سے حضرت نوحؑ نے تجھے پکارا تو تو نے انہیں طوفان سے نجات
 الطُّوفَانِ وَاغْرَقْتَ الْقَوْمَ الظَّالِمِينَ وَ يَحَقُّ الْاِسْمُ الَّذِي
 بخشی اور ظالموں کو قوم کی غرق کر دیا اور اس نام کے حق کے صدقے
 دَعَاكَ بِهِ اِنْرِسُ عَلَيْهِ السَّلَامُ لَمَّا لَعَنَهُ مَكَانًا عَلِيًّا
 جس نام سے حضرت ادریسؑ نے تجھے پکارا تو تو نے انہیں بہت اور والے مکان کی بلندی بخشی
 وَيَحَقُّ الْاِسْمُ الَّذِي دَعَاكَ بِهِ يَعْقُوبُ عَلَيْهِ السَّلَامُ
 اور اس نام کے حق کے صدقے میں جس نام سے حضرت یعقوبؑ نے تجھے پکارا تو تو نے ان
 لَمَّا دَعَاكَ عَلَيْهِ بَصْرَةَ وَاَوْلَادَهُ وَيَحَقُّ الْاِسْمُ الَّذِي
 کی بیٹائی اور ان کا بیٹا انہیں واپس دے دیا اور اس نام کے حق کے صدقے
 دَعَاكَ بِهِ يُوسُفُ عَلَيْهِ السَّلَامُ لَمَّا لَعَنَهُ مِنَ السِّجْنِ
 جس نام سے حضرت یوسفؑ نے تجھے پکارا تو تو نے انہیں قید خانے سے نجات بخشی
 وَاَوْلِيَّتَهُ مَلِكُ مِصْرَ وَ يَحَقُّ الْاِسْمُ الَّذِي دَعَاكَ بِهِ
 اور انہیں مصر کی بادشاہی عطا فرمائی اور اس نام کے حق کے صدقے میں جس نام سے حضرت
 اَيُّوبُ عَلَيْهِ السَّلَامُ فَكَشَفْنَا عَنْهُ الصَّرَّ وَ اَسْأَلُكَ
 ایوبؑ نے تجھے پکارا اور تو نے ان سے دکھ دور کر دیا اور میں تجھ سے
 وَيَحَقُّ اِسْمُ الَّذِي سَمَّيْتُ بِهَا نَفْسَكَ وَ اَنْزَلْتَهُ رُلِي
 میرے اس نام کے حق کے صدقے میں سوال کرتا ہوں جس نام سے تو نے اپنے آپکو
 كِتَابِكَ وَ عَلَّمْتَهُ لِاَحَدٍ مِّنْ خَلْقِكَ اَنْ نَّجْعَلَ حَامِلُ
 یاد کیا اور تو نے اپنی کتاب میں اسے نازل فرمایا اور تو نے اپنی مخلوقات میں سے کسی ایک
 كِتَابِي هُنَا لِي مَكْنُونٍ حِرْزِكُ وَ اَنْ تَرْتَلَهُ الْعِظَةُ الْجَمِيلُ
 کو سکھایا کہ تو میری یہ کتاب اپنے پاس رکھنے والے کو اس طرح اپنی حفاظت میں رکھے جس
 وَالْعُمَرُ الطَّوِيلُ وَالنَّصْرُ وَالْعِزَّةُ وَالْهَيْبَةُ وَالْقَبُولُ
 طرح خول میں تصویر اور یہ کہ اسے خوش بختی نصیب کرے اور لمبی عمر اور مدد اور عزت
 وَالْمُحِبَّةُ وَ اَنْ تَجْعَلَهُ لِي هَيُونٍ اَقْبَلُ وَلَا تَخْفُ
 اور عیب اور مقبولیت اور محبت عطا فرمائے اور اسے اس حقیقت میں رکھے کہ آگے بڑھ
 اِنَّكَ مِّنْ الْاٰمِنِينَ لَا تَخْفُ نَجْوَتُ مِّنْ الْقَوْمِ الظَّالِمِينَ
 اور نہ ڈر تو ان لوگوں میں سے ہے جو امن میں ہیں۔ تو نہ ڈر ظالموں کی قوم سے نجات پا گیا۔
 لَا تَخَافَا اِنِّي مَعَكُمْ اَسْمَعُ وَ اَرِي لَا تَخْفُ اِنِّي
 تم دونوں نہ ڈرو بے شک میں تم دونوں کے ساتھ ہوں۔ سنا ہوں اور دیکھتا ہوں تو نہ
 لَا يَخَافُ لِي الْمُرْسَلُونَ قَالَ رَجُلَانِ مِّنْ الْفِئَةِ
 ڈر بے شک میرے پاس رسول نہیں ڈرتے۔ ان لوگوں میں سے جو ڈرتے تھے ان دو مردوں

بِخَافُونَ أَنْعَمَ اللَّهُ عَلَيْهِمَا **الْبَابُ** فَأَنَا
 نَعْتَمُ فِي اللَّهِ فِي الْأَنْعَامِ فَمَا تَقَا كَمَا كَرَّ دَرَوَازَتِ سِیَّ ان لَوگوں پَر دَاخِلِ هُو جَاؤِ پَس
 نَخْتَمُوهُ لَأَنَّكُمْ **وَعَلَى اللَّهِ تَوَكَّلُوا** **إِنْ**
 جَب تَم دَرَوَازَتِ سِیَّ دَاخِلِ هُو گئے تَو بے شَك تَم غَالِبِ هُو اَوْر اللّٰه پَر تَوَكَّلِ رَكھو۔ اَكْر
 كُنْتُمْ مُؤْمِنِينَ لَا يَضُرُّكُمْ كَيْفَمَا شَاءَ **إِنْ** اللّٰه بِمَا
 تَم اِيْمَانِ دَالِي هُو اِن كَا فَرِيْب تَمِيْسِ كَچھ نَقْصَانِ نِيْسِ پِنچَائِي گَا۔ تَم جُو عَمَلِ كَرْتِي هُو بِشَك
 يَعْمَلُونَ **بِعَهْدِ** **وَالْقِتُّ عَلَيْكَ** **مُحِبَّتِهِ** **مِنِّي** **اللّٰهُمَّ**
 اللّٰه اِسْكَ اِحْلَاطِ كَيْسِي هُوئے هِي اَوْر مِيں نِي تَجھ پَر اِيں زَاتِ سِي مَحَبَّتِ اَلْقَا فَرَمَائِي۔ اِي
 مَا مِنْ خَلَقَتْ فِي السَّمَاءِ الرَّابِعَةَ مَلَكًا نَصَفَهُ مِنْ نَارِ
 اللّٰه وَه زَاتِ جِسْ نِي چُوْتِي اَسْمَانِ مِي اِيك فَرَشْتِي پِيْدَا فَرَمَا هِي كِي اَدھَا جِسْمِ اِس اِيك
 وَنَصَفَهُ مِنْ نَارِ فَلَا النَّارُ تَلْبَبُ النَّارِ وَلَا النَّارُ
 كَا هِي اَوْر اَدھَا بَرَفِ كَا۔ پَس نِي اِيك بَرَفِ كُو پُتھَاتِي هِي نِي بَرَفِ اِيك كُو بَجھَاتِي هِي اَوْر
 يَطْفِئُ النَّارَ **وَالْمَلِكُ** **بِنَابِي** **بِلِسَانِ** **الْاَقْدَارِ** **اللّٰهُمَّ**
 فَرَشْتِي اِيں اِي اِي عَزَّتِ زَبَانِ سِي پَكَرَاتِي هِي۔ اِي سِي رِي اللّٰه
 مَا مِنْ اَلَّتْ بَيْنَ النَّارِ وَالنَّارِ اَلَّتْ قُلُوبَ الْخَلْقِ
 اِي وَه جِسْ نِي بَرَفِ اَوْر اِيك كُو اِيں مِي جُوڑ دِيَا۔ مَحْلُوقَاتِ اَوْر بَشَرِ سِي اَدَمِ كِي
 وَالْبَشَرِ مِنْ كُلِّ اَنْثَى **وَذَكَرَ مِنْ** **اَوْلَادِ** **اَدَمَ** **وَبَنَاتِ** **حَوَاءَ**
 بِيُوں اَوْر حَوَا كِي بِيُوں مِيں سِي ہر مَرْدِ اَوْر عَوْرَتِ اَوْر ہر اَمِيْرِ اَوْر وَزِيْرِ اَوْر ہر غَنِيّ اَوْر ہر فَقِيْرِ كِي
 وَمِنْ اَمِيْرٍ **وَفَتْرٍ** **وَعَنِيٍّ** **وَفَقِيْرٍ** **عَلَى** **مُحِبَّتِهِ** **حَايِلِ**
 دِلُوں كُو مِيْرِي كِتَابِ رَكھنِي دَالِي كِي مَحَبَّتِ پَر اَمَادِي كَرْدِي
 كِتَابِي هُنَا **اللّٰهُمَّ** **ارْفَعْ** **عَنْهُ** **شَرَّ** **الْاَشْرَارِ** **وَشَرَّ** **الْعَمِي**
 اِي سِي رِي اللّٰه اِس سِي بَرِي لَوگوں كِي بَرَايِ دَرُوْرِ فَرَمَا اَوْر اِنْدھَا پِن
وَالرَّمْدِ **وَالرَّعَابِ** **وَالنَّزْبِ** **وَالشَّقِيْقَةِ** **وَالصَّاعِ**
 اَوْر اَشُوْبِ چَشْمِ اَوْر تَكْسِيْرِ اَوْر دَرُوْرِ اَوْر اَدھَا اَوْر مَرِي
وَالنَّظْرَةِ **وَوَجَعِ** **الْقَلْبِ** **وَالطَّعَالِ** **بِحَقِّ** **مُحَمَّدٍ** **بَدْرِ**
 اَوْر نَظَرِ بَدِ اَوْر دَلِ كَا دَرُوْرِ اَوْر سِي كَا دَرُوْرِ دَرُوْرِ فَرَمَا۔ حَضْرَتِ مَحْمُوْدِ رَسُوْلِ اللّٰه كِي
اَلْقَامِ **عَلَيْهِ** **الْفَضْلُ** **الصَّلٰوةُ** **وَالسَّلَامُ** **وَأَجْعَلْ** **كَيْدَ** **مَنْ**
 حَقِ كِي صَدَقْتِي جُو چُوْدھُوِيں كَا پُوْرَا چَانْدِ جِيں اَوْر اِن پَر بَسْتَرِ سِي بَسْتَرِ دَرُوْرِ اَوْر سَلَامِ هُو اَوْر جُو
عَاذَاةً **فِي** **نَعْرِهِ** **وَ اَعْقَدْ** **عَنْهُ** **السِّتَةَ** **اَوْلَادِ** **اَدَمَ** **وَ**
 مَحْضِ اِس سِي دُشْمَنِي كَرِي اِس كِي كَرُوْرِ فَرِيْبِ كُو اِسْكَ اِيں كِي كَا پِنچِنْدَا بِنَائِي اَوْر
بَنَاتِ **حَوَاءَ** **هَنَا** **يَوْمَ** **لَا** **يَنْطِقُونَ** **وَلَا** **يُؤْنَدُ** **لَهُمْ**
 اَدَمِ كِي بِيُوں اَوْر حَوَا كِي بِيُوں كِي زَبَانِيں اِس سِي بِنْدِ رَكھنِي۔ وَه دِنِ سِي كِي وَه نِيْسِ
لَيَعْتَرُونَ **قَدْ** **تَوَبَّنَا** **لِلْمَكْنِيْنِ** **صَمَّ** **بِكُمْ** **عُمِي**
 بُولِ كَتِي اَوْر نِي اِنھِيں اِجَازَتِ دِي چَائِي كِي وَه كُوْلِي عَذْرِ كَرِيں۔ آئِي دِنِ تَفِ هِي

ختم شریف خواجگان سلسلہ عالیہ سروردیہ رحمہ اللہ

- (۱) بِسْمِ اللّٰهِ الرَّحْمٰنِ الرَّحِیْمِ - (۷۸۶ مرتبہ)
- (۲) درود شریف خضریٰ - صَلَّى اللّٰهُ تَعَالٰی عَلٰی حَبِیْبِهِ مُحَمَّدٍ وَاٰلِهِ وَاَصْحَابِهِ وَسَلَّمَ - (۵۱۱ مرتبہ)
- (۳) سورہ فاتحہ :- اَلْحَمْدُ لِلّٰهِ رَبِّ الْعَالَمِیْنَ الرَّحْمٰنِ الرَّحِیْمِ - مَا لَکَ یَوْمَ الدِّیْنِ - اِیَّاكَ نَعْبُدُ وَاِیَّاكَ نَسْتَعِیْنُ - اِهْلِنَا الصِّرَاطَ الْمُسْتَقِیْمَ - صِرَاطَ الَّذِیْنَ اَنْعَمْتَ عَلَیْهِمْ - غَیْرِ الْمَغضُوبِ عَلَیْهِمْ وَلَا الضَّالِّیْنَ - اٰمِیْن - (۱۱۱ مرتبہ)
- (۴) سورہ الم نشرح : اَلَمْ نَشْرَحْ لَکَ صَدْرَکَ وَوَضَعْنَا عَنَکَ وِزْرَکَ الَّذِیْ اَنْقَضَ ظَهْرَکَ وَرَفَعْنَا لَکَ ذِکْرَکَ - فَاِنَّ مَعَ الْعُسْرِ یُسْرًا " اِنَّ مَعَ الْعُسْرِ یُسْرًا " - فَاِنَّا لَنَرِغْتَ لِاَنْصَبَ - وَاِلٰی رَبِّکَ لَارْغَبَ - (۱۱۱ مرتبہ)
- (۵) سورہ اخلاص :- قُلْ هُوَ اللّٰهُ اَحَدٌ اللّٰهُ الصَّمَدُ - لَمْ یَلِدْ وَلَمْ یُوَلَدْ - وَلَمْ یَکُنْ لَہٗ کُفُوًا اَحَدٌ - (۱۱۱ مرتبہ)
- (۶) درود شریف ہزارہ :- اَللّٰهُمَّ صَلِّ عَلٰی سَیِّدِنَا وَمَوْلَانَا مُحَمَّدٍ وَعَلٰی اٰلِ سَیِّدِنَا وَمَوْلَانَا مُحَمَّدٍ وَاصْحَابِ سَیِّدِنَا وَمَوْلَانَا مُحَمَّدٍ بِعَدُوِّ کُلِّ فِرَقَةٍ مَّا نَتَّبِعُ اِلَّا الْفِیْ سِرَّةٍ وَبَارِکْ وَسَلِّمْ (۱۱۱ مرتبہ)
- (۷) یا قاضی الحاجات (۱۱۱ مرتبہ) - (۸) یا کافی المہمات - (۱۱۱ مرتبہ)
- (۹) یا شافی الامراض (۱۱۱ مرتبہ) - (۱۰) یا حل المشکلات - (۱۱۱ مرتبہ)
- (۱۱) یا سامع المناجات (۱۱۱ مرتبہ) - (۱۲) یا مجیب الدعوات - (۱۱۱ مرتبہ) یا دافع البلیات (۱۱۱ مرتبہ)
- (۱۳) یا رافع الدرجات (۱۱۱ مرتبہ) (۱۴) یا مسبب الاسباب (۱۱۱ مرتبہ) -
- (۱۵) یا مفتح الابواب - (۱۱۱ مرتبہ) (۱۶) یا الرحم الراحمین (۱۱۱ مرتبہ) -
- (۱۷) وَاللّٰهُ غَالِبٌ عَلٰی اَمْرِہٖ - (۱۱۱ مرتبہ) (۱۸) یا حٰی یا قیوم بِرَحْمَتِکَ اَسْتَعِیْثُ (۱۱۱ مرتبہ) -
- (۱۹) لَا اِلٰهَ اِلَّا اَنْتَ سُبْحٰنَا کَ اِنِّیْ کُنْتُ مِنَ الظَّالِمِیْنَ (۳۱۳ مرتبہ)
- (۲۰) حال ما خست دلائل لا نکر
المدد شیخ شہاب الدین عمر
- (۲۱) مناجات اسماء الحسنی (ایک مرتبہ) - (۲۲) شجرہ شریف خاندان سروردیہ (ایک مرتبہ)
- سبحان ربک رب العزّة عما یصفون و سلام علی المرسلین والحمد للہ رب العالمین -
- نوٹ : یہ ختم شریف حلقہ بگوشان سروردیہ کو با وضو پورے خشوع و خضوع سے نماز فجر یا عصر حلقہ کی صورت میں بیٹھ کر پڑھنا چاہئے۔ رب العزت جل علی شانہ کے فضل و کرم سے جملہ دینی و دنیوی حاجات کے لئے از بس کافی ہے۔

راذیل کی مناجات: میرے پیرو مرشد کامل کی ۱۹۲۹ء کی تحریر کردہ ہے۔

مناجات بدرگاہ قاضی الحاجات بواسطہ اسماء الحسنی

ہے عبادت صرف تیرے واسطے
 ہے توئی معبود ساری خلق کا
 یا رحیم مہربانی مجھ پہ کر
 لے بچا دوزخ سے جنت دے مجھے
 تو مجسم نور میں اک مشت خاک
 رکھ سلامت اپنے فضل و لطف سے
 یا مہمن ہو نگہباں تو مرا
 کام یا جبار میرے کر درست
 مجھ کو مغروروں کی صحبت سے بچا
 کس نے سب خلقت کا اندازہ کیا
 یا مصور صورت و فطرت گرے
 نفس پر غالب تو یا قہار کر
 رزق یا ذاق دے دو قسم کے
 یا علیم علم دے کر با خبر
 رزق کر یا بلسط طیب مزید
 دے مجھے یا رافع رتبے بڑے
 یا منک مجھ کو زلت سے بچا
 یا بصیر دیکھ مجھ ناشاد کو

مجھ کو یا اللہ اپنا عشق دے
 مستحق تو ہی عبادت کا ہوا
 بخش یا رحمن میں ہوں خوار تر
 خلق ہے یا ملک کہتی تجھے
 مجھ کو یا قلوبس کر عیبوں سے پاک
 یا سلام دین و ایمان کو مرے
 امن دے یا مومن مجھ کو سدا
 یا عزیز میرے دشمن ہوویں ست
 تو ہے یا متکبر سب سے بڑا
 جزرے یا خلق ارض و سما
 کن سے یا ہلای تو پیدا کرے
 بخش یا غفار و عیساں سر بر
 بے عوض تو رزق یا وہب دے
 کھول یا لتاح تو روزی کا در
 تنگ کر یا قابض ہر شے پلید
 پست ہوں یا خالض دشمن مرے
 یا معز مجھ کو عزت کر عطا
 یا سمیع سن مری فریاد کو

ڈر ہے یا عادل ترے انصاف کا
 یا خبیث جلد لے میری خبر
 یا عظیم ہے توئی سب سے بڑا
 یا شکور شکر کر مجھ کو عطا
 یا کبیر تو بڑا سب سے بڑا
 یا مقیت تن میں دے قوت کو راہ
 یا جلیل تو بڑا عالی جناب
 یا رقیب تو نگہاں روز و شب
 دین و دنیا میں نہ کر مجھ کو ملول
 بعد مردن قبر میری ہوے کاخ
 یا ودود تو محب بے بدل
 قبر سے یا باعث مومن اثنا
 تو ہی ہے یا حق شاہشاہ کل
 یا قوی قوت بے مایگاں
 یا ولی کر مدد لیل و نہار
 تو ہے یا معصی محیط ما سوا
 یا معید تو ہی ہے مرجع ہوا
 جب مروں میں یا معیت یاد رکھ
 تو ہی یا قوم قائم ہے احد
 سب بڑائی تجھ کو ہے یا ماجد
 یا احد مطلق یگانہ پاک ذات
 سب ترے محتاج بے پرواہ ہے تو
 اس طرح یا مقتدر قادر رہوں
 یا موخر پیچھے والوں میں نہ کر
 پھر توئی یا آخر ہوگا مقیم

یا حاکم حکم پر اپنے چلا
 یا لطیف مجھ پہ اپنا لطف کر
 یا حلیم برد باری کر عطا
 یا غفور بخش دے میرے گناہ
 یا علی رتبہ ہے تیرا بڑا
 یا حفیظ آفتوں سے رکھ نگاہ
 یا حسب سہل ہو مجھ پر حساب
 یا کریم تو خنی محتاج سب
 یا معیب کر دعا میری قبول
 علم کر یا واسع مجھ پر فراخ
 یا حکیم تو ہے دائائے عمل
 یا معید ذات میں ہے تو بڑا
 یا شہید حاضر و آگاہ کل
 یا وکیل کار ساز بیکساں
 یا متین دین پر رکھ استوار
 یا حمید حمد ہے تیری سدا
 پہلے بھی یا مبداء پیدا کیا
 زندہ یا معصی ہوں جب تک شاد رکھ
 تو ہی یا حی ہے زندہ تا ابد
 رکھ غنی مجھ کو سدا یا واجد
 ہے تو ہی یا واحد عالی صفات
 یا صمد ہے سب کو تیری جستجو
 نفس پر یا قادر قادر رہوں
 یا مقدم ہووے انگوں میں گزر
 ہے توئی یا اول اول قدم

تیری صفتوں سے ہر اک ماہر ہوا
 عقل کو تیرا کہاں ادراک ہے
 کار ساز و مالک ہر دو جہاں
 کس طرح ماہر ہو تیری مثال
 رحم کر یا منعم میں ہوں ملول
 یا روف ہو عنایت کی نظر
 دے مجھے اقلیم میں عالی مقام
 دے مجھے جنت کہ تیرا کام ہے
 فضل کی امید بس کرتا ہوں میں
 یا غنی کر دے بے پرواہ مجھے
 ہو نہ کچھ یا ملع نقصان مرا
 نفع سے یا نافع مسرور رکھ
 راہ یا ہادی مجھے سیدھی دکھا
 کر دیا عالم کو پیدا بے مثال
 ہے تو ہی یا وارث وارث مرا
 ہر برائی سے قلندر کو بچا (۱)

یا الہی از طفیل مصطفیٰ

معرفت اپنی مجھے تو کر عطا



سب پہ تو یا ظاہر ظاہر ہوا
 وہم سے یا باطن تو پاک ہے
 تو ہے یا والی ولی بندگاں
 تیرا یا متعلیٰ ہے رجبہ کمال
 میری یا توابع توبہ کر قبول
 یا عفو کر گناہ سے درگذر
 ملک الملک ہے صحیح یہ تیرا نام
 فوالجلال ہے اور والا کرام ہے
 عدل سے یا مقسط ڈرتا ہوں میں
 جمع کر یا جامع دل کو میرے
 مجھ کو یا مغنی تو بے پرواہ بنا
 جو ضرر "یا ضار" ہے وہ دور رکھ
 کر دے یا منور دل مرا
 یا بلیغ تو بڑا ہے لازوال
 تو ہی ہے یا ہادی بانی سدا
 یا رشد راہ نیکی کی دکھا

شجرۂ شریف خاندان عالیہ سہروردیہ

بسم اللہ الرحمن الرحیم۔

اللہم صل علی سیدنا محمد وعلی آل سیدنا محمد
بعدد کل ذرۃ ما انتہ الف الف مرۃ وبارک وسلم۔

یا خدا اس سنج وحدت پر ضیاء کے واسطے
ہیں منزل 'والضحیٰ' سین و طہ جس کے وصف
انتخار انبیاء و محرم اسرار حق
وجہ نزول انما مہوح مدح لافتی
چشمہ صبر و رضا و نقطہ مر و وفا
باعث تخلیق آدم مصطفیٰ کے واسطے
رحمت اللعالمین و مجتبیٰ کے واسطے
ساقیہ کوثر شہ ہر دو سرا کے واسطے
صاحب شان نزول مل آتی کے واسطے
مرتضیٰ زیباش دین عدیٰ کے واسطے

سلسلۂ الذهب

سید اشدا شہید کر بلا یعنی حسینؑ
آفتاب دین نبوی گوہر علم و عمل
اس محمد باقرؑ والا حسب عالی نسب
جعفر صادقؑ کے صدقے عشق کر اپنا عطا
مظہر انوار احمد موسیٰ کاظم کے طفیل
کر امام ائمستین کے نام سے یارب قبول
حب دنیا کا نشان دل سے تو میرے محو کر
رہنمائے اولیاء و اصفیاء کے واسطے
شاہ زین العابدینؑ آل عبا کے واسطے
دافع رنج و بلا صاحب سخا کے واسطے
چشمہ فیض نبی ماہ لقا کے واسطے
سینہ کر روشن مرا اپنی رضا کے واسطے
ہر دعا میری علی موسیٰ رضا کے واسطے
حضرت معروف کرخی باحیا کے واسطے (۱)

سلسلۂ المشائخ

انتخار اولیاء و واقف راز خفی
کر عطاوہ جام جس سے مست میں ہر دم رہوں
حب دنیا ہ نشان دل سے تو میرے محو کر
عشق احمد اور درد دل عنایت ہو مجھے
معدن بر حقیقت تو مرے دل کو بنا
اپنے عارف کا مجھے درجہ عطا کر اے کریم
قبر ہو نور نبی کے نور سے روشن مری
بخش دے سوائے عشق سرد عالم مجھے
تاؤ ہے منجد ہار میں باو مخالف سے بچا
حسن بصری عاشق ذات الہ کے واسطے
شاہ حبیب عجمی حبیب مصطفیٰ کے واسطے
حضرت معروف کرخی باحیا کے واسطے
حضرت داؤد طالیٰ با سخا کے واسطے
خواجہ سری سقنی خوش ادا کے واسطے
عارف باللہ جنید با خدا کے واسطے
حضرت احمد علی اسود نما کے واسطے
شیخ زنجانی فرخ باصفا کے واسطے
گورگانی پیر بوالقاسم ہا کے واسطے

(۱) حضرت معروف کرخی امام علی موسیٰ رضا اور خواجہ حبیب ثبئی ہر دو سے بیعت تھے۔

بوکر نسلج ذوالفضل و علاء کے واسطے
 شہ دجیہ لدین صاحب بے ریا کے واسطے
 اس ضیاء لدین پیر پر ضیاء کے واسطے
 شمس چرخ سمودی پارسا کے واسطے
 شہ شہاب لدین کمال رہنما کے واسطے
 شہ بہاء لدین صاحب ذکریا کے واسطے
 شیخ صدر لدین صدر لولیاء کے واسطے
 شہ رکن لدین اکمل ہسفا کے واسطے
 شہ جلال لدین احمد بلوفا کے واسطے
 شیخ ناصر لدین احمد با وفا کے واسطے
 سید بہن لدین قطب دری کے واسطے
 غوث رکن لدین نوری پر ضیاء کے واسطے
 شہ حسام لدین فخر لولیاء کے واسطے
 حضرت بہلول پیر پارسا کے واسطے
 کر عطا خواجہ حسین ہسفا کے واسطے
 حضرت بہن لدین ہلنی ہما کے واسطے
 یوسف ہلنی جہا کے مقتدا کے واسطے
 حضرت شہر لہد اس کن ہدا کے واسطے
 شہ کبیر احمد کی ذلت بے خطا کے واسطے
 دامن مونگا کو پکڑوں بس خدا کے واسطے
 دل میں استغنا ہو بے برگ و نوا کے واسطے
 لور پھر کیا چاہئے تیرے گدا کے واسطے
 پیر جنگو شہ قلندر با صفا کے واسطے
 شیر صحرائے طریق انبیاء کے واسطے
 اس محمد کے غلام ہسفا کے واسطے

اپنے فیض خاص سے کر ہم کو یا رب فیض یاب
 حضرت بوالفضل فیض کبریا کے واسطے (۱)

حب یارن نبی سے ہو مجھے جنت عطا
 دور کر فکر غنا لور کر عطا صبر و رضا
 سینہ تدیک ہو جلے منور نور سے
 حجت الفقر فخری کعبہ علم و عمل
 حال علم رسالت عاشق نور خدا
 دمدم چلتا رہے دل پر یہ آہ عشق کا
 صفحہء دل سے مٹا دے نقش حب غیر سب
 نفس و شیطان پر ہمیشہ کر عطا غلبہ مجھے
 نور عرفاں سے منور کر میرے باہن کو تو
 ہر مصیبت میں اہی تو میری لدا کر
 رکھ مجھے ہمت قدم توحید پر اپنی سدا
 کبر و نخوت لور ریا سے صاف رکھ دل کو مرے
 متقی شہ ولایت عالم راز نہاں
 گوشہء تدیک میں سیر جہاں بیٹھا کہوں
 علم حق، خلق نبی، صبر و توکل لور رضا
 علم علم لدنی کثیف باب عمل
 خاتمہ عشق محمد پر ہو میرا اے خدا
 ہر طرف تیری محبت میں مری تشیر ہو
 غیر ہوں اپنا بتالے اے خدائے بے نیاز
 لعل و یاقوت و زرجد کی مجھے پروا نہ ہو
 سید سرمست کے صدقے نہ میں درد پھولوں
 دولت عرفاں ملے گر شہ دولا کے طفیل
 شیر صحرائے کرامت لور ننگ بحر کشف
 وارث علم نبوت کمال و دلالتے راز
 یا اہی سب مصائب لور نوائب دور کر

(۱) یہ شعر بعد وصال حضرت قبلہ علیہ رحمتہ شامل شجرہ کیا گیا۔

واسطہ دوم

جن سے پایا فیض خواجہ نے رضا کے واسطے
سید برہان الدین گل خدا کے واسطے
حضرت مخدوم طیب پارسا کے واسطے
خواجہ عبد الکریم با صفا کے واسطے
حضرت عبد الجلیل اولیاء کے واسطے
شاہ علی احمد معین اصفیاء کے واسطے
شاہ محمد فاضل علم خدا کے واسطے
بخش دے اس جملہ شاہ صاحب سخا کے واسطے
خواجہ رمضان شاہ نوری لقا کے واسطے
اس محمد کے غلام خوش لقا کے واسطے

واسطہ ہے ان بزرگان طریقت کا مجھے
اپنی رحمت سے بنادے میری بگڑی اے کریم
مرشد کامل کے قدموں میں پیوں جام فنا
غرق ہوں بحر گناہ میں لطف کی فرما نظر
عشق تیرا ہو مراد مساز و مونس ہر گھڑی
خواہش دنیا و مافیہا سے یہ دل پاک ہو
شمع دانش، زینت علم و عمل، فاضل نبیل
ہے تری رحمت وسیع گوہں گنہ میرے بست
فیض نور سروردی حشر تک جاری رہے
خشک کھیتی کر مری باران رحمت سے ہری

فیض ابو الفیض سے وہیم رواں ہے جوئے فیض
اہل دل، اہل نظر اہل صفا کے واسطے (۱)

واسطہ سوم

امتحان بندوں کا تھا بیم و رجا کے واسطے
پاس ان کے آئے رسالتی دعا کے واسطے
جاں کرے قربان جو خلق خدا کے واسطے
کرتا ہوں میں جاں ندا اپنی خدا کے واسطے
کود جا دریا میں اب تو گبریا کے واسطے
جو کہ تھا مخصوص خضر رہنما کے واسطے
جانب مشرق تلاش مدعا کے واسطے
پایا جن سے فیض حامد نے خدا کے واسطے
تھا محمد کے غلام بے ریا کے واسطے
میرے خواجہ دھگیر ہر گدا کے واسطے
سن دعا میری الہی مصطفیٰ کے واسطے
کون در باقی رہا مجھ پر خطا کے واسطے

ہو گیا اک سال دریا میں جو طغیانی کا زور
تھے محمد شاہ اک درویش بھیرہ میں مقیم
آپ نے فرمایا ایسا ہے کوئی مرد خدا؟
ایک صاحب جن کا حامد نام تھا بولے حضور!
دے کے اک تعویذ شاہ نے حکم حامد کو کیا
کود کر دریا میں وہ پہنچے مقام خاص پر
خضر نے ان کو سبق دے کر کہا اب جاؤ تم
پہنچے رانی وال میں مسعود کی خدمت میں وہ
خضر سے حامد نے پایا جو سبق وہ دراصل
وہ امانت اس نے رکھا بایا قطب الدین کے پاس
دولت دنیا و دین سے ہو قلندر بے نیاز
آج گر خالی گیا یا رب ترے دربار سے

واسطے سب ہو چکے اب تو یہی ہے آرزو
تجھ سے مانگوں تجھ کو میں تیری رضا کے واسطے

(۱) یہ شعر بعد وصال حضرت قبلہ درج کیا گیا۔

باب ہشتم

(مجدد سلسلہ عالیہ سروردیہ کی اولاد و امجاد
خلفائے عظام و چند مقتدر مریدان باصفا)

اولاد امجاد

صاحبزادہ ابو الشاہد سید فیض احمد سروردی

ابتدائی حالات : آپ حضرت قبلہ علیہ رحمۃ کے سب سے بڑے صاحبزادے تھے۔ حضرت قبلہ کی قلمی بیاض (جو صاحبزادہ سید امتیاز احمد تاج کی تحویل میں ہے) کے مطابق ۳ رجب ۱۳۴۴ ہجری (مطابق ۱۷ جنوری ۱۹۲۶ء) کو اپنے آبائی گاؤں کوٹلی لوہاراں مشرقی تحصیل و ضلع سیالکوٹ میں پیدا ہوئے۔ ان کی پیدائش کے کچھ عرصہ بعد حضرت قبلہ مستقل طور پر لاہور منتقل ہو گئے چنانچہ آپ نے دینی تعلیم کے علاوہ رائج الوقت تعلیم بمقام لاہور حاصل کی۔ چند سال بعد واپڈا ہاؤس لاہور کے چیف اکاؤنٹس آفس میں ملازم ہو گئے جہاں تاحیات یہ فرائض انجام دیتے رہے۔

سجادگی : حضرت قبلہ کے وصال کے تیسرے دن یعنی ۱۱ ستمبر ۱۹۵۸ء کو حضرت قبلہ کے ختم شریف میں جو خلیفہ مجاز چوہدری محمد اقبال حمید سروردی کی سرپرستی و صدارت میں ہوا چودھری صاحب نے اپنا ایک خواب بیان کرتے ہوئے اسے صاحبزادہ موصوف کے لئے اشارتاً اور کنایتاً "سجادہ نشینی کی دستار مبارک عطا ہونے کی آگاہی کا ذکر فرمایا چنانچہ انہوں نے اپنے دست مبارک سے صاحبزادہ عالی مقام کی دستار بندی فرمادی۔ مسند سجادگی پر رونق افروز ہونے کے دن سے تا دم زیت آپ نے بطریق احسن اس ذمہ داری کو نبھایا۔ مسند ارشاد کی حرمت کی پوری پاسداری کی اور طالبان حق اور دیگر حاجت مندوں کی حاجت روائی میں کوئی کسر اٹھانہ رکھی بالفاظ دیگر آستانہ ابو الفیض ہر کہ دمہ کے لئے ہمہ وقت وارکھا۔

آپ نہایت حسین و جمیل اور خوش پوشاک تھے۔ ظاہری شکل و صورت اور رفتار گفتار کا انداز بالکل حضرت قبلہ کے مشابہ تھا انتہائی خوش خلق، فیاض اور متحمل مزاج تھے۔ حضرت قبلہ کی طرح لبوں پر ہمہ وقت مسکراہٹ کھیلتی رہتی۔ جن اصحاب کو حضرت قبلہ کے عالم شباب میں دیکھنے کی سعادت نصیب ہوئی وہ برملا اس حقیقت کا اظہار فرماتے کہ صاحبزادہ عالی مقام شکل و صورت، لباس، رفتار اور گفتار میں بالکل حضرت قبلہ کے مشابہ ہیں۔ حاجت مندوں کے سوال بڑے اطمینان اور تحمل سے سنتے اور انتہائی دھیمے لہجے میں اسے مطمئن فرماتے۔ حضرت قبلہ کے خلفائے عظام اور دیگر مقتدر اصحاب کے دوش بدوش دین متین کی تبلیغ اور سلسلہ عالیہ سروردیہ کی ترویج میں آپ نے ان تھک کوشش اور نمایاں کردار ادا کیا۔ متعدد حضرات نے آپ کی تربیت باطنی سے منازل سلوک طے کیں۔ حلقہ ارادت خاصہ وسیع ہے۔

عظائے خلافت : اپنے اپنے بڑے صاحبزادہ سید شاہد رسول سروردی نیز ملک محمد انور سروردی لاہور اور مندرجہ ذیل اصحاب جو حضرت قبلہ کے اصحاب سے ہیں انہیں دستار خلافت عنایت فرمائی:-

(۱) ڈاکٹر یعقوب علی خان (ریٹائرڈ سٹیشن ماسٹر) سکھر۔ (۲) سید ممتاز حسین شاہ سروردی خانوال (۳) لسان حسان سید ریاض الدین شاہ سروردی (کراچی) (۴) صوفی محمد رمضان سروردی خانوال (۵) چوہدری غلام رسول سروردی چک ۱۱۸ بورے والہ ضلع وہاڑی
مزید برآں خلیفہ مجاز پیر طریقت سروردیہ الحاج چوہدری محمد اقبال حمید سروردی کے مندرجہ ذیل اصحاب کی بھی دستار بندی فرمائی :

(۱) چوہدری محمد نواز سروردی لاہور (۲) خواجہ محمد یونس معدوم سروردی لاہور۔

وصال : جمعۃ المبارک ۶ اگست ۱۹۸۲ء مطابق ۱۶ شوال ۱۴۰۳ ہجری کی صبح وصال فرمایا اور حضرت قبلہ کے مزار پر انوار کے احاطہ میں دفن ہوئے جہاں اب نہایت دیدہ زیب مزار شریف تعمیر ہو چکا ہے۔

صاحبزادہ ابوالکاشف سید امتیاز احمد تاج سروردی

آپ ۹ رجب المرجب ۱۳۵۶ ہجری مطابق ۱۵ ستمبر ۱۹۳۷ء لاہور میں پیدا ہوئے۔ آپ کی ولادت کے سلسلہ میں علیہ مقام سیدہ اماں جی نے یہ ذکر فرمایا کہ تاج میاں کے پیدا ہونے سے چند دن پیشتر میں نے خواب میں دیکھا کہ میں نومولود بچے کو گود میں اٹھائے ”درود تاج“ بطور وظیفہ پڑھتی آرہی ہوں چنانچہ اسی مناسبت سے آپ ”تاج میاں“ کے عرف سے مشہور ہیں آپ کی ولادت پر تین نام رکھے گئے تھے۔ آپ کے نانا جان نے آپ کا نام نسیم احمد رکھا۔ حضرت قبلہ (والد محترم) نے امتیاز احمد اور حضرت قبلہ بابا جی میاں غلام محمد ”حیات گڑھی“ نے تاج رکھا لیکن عرف عام میں آپ سید امتیاز احمد تاج سروردی کے نام سے ہی معروف ہیں۔ مروجہ تعلیم رنگ محل مشن ہائی سکول لاہور سے میٹرک پاس کیا اور ساتھ ہی ساتھ دینی تعلیم کا سلسلہ بھی جاری رکھا۔ حضرت قبلہ نے دینی تعلیم کے لئے آپ کو خصوصی طور پر حضرت مولانا مرالدین صدر مدرس انجمن نعمانیہ لاہور کے سپرد کیا جنہوں نے انتہائی شفقت اور جانفشانی سے آپ کی تدریس فرمائی۔ آستانہ عالیہ پر مسلمانوں کی دیکھ بھال، حاجت مندوں سے سوال و جواب اور دیگر خانگی امور کی بجا آوری آپ کے ہی سپرد تھی۔ صاحبزادگان میں سے حضرت قبلہ سے باطنی تربیت اور دینی تعلیم کا شرف بالخصوص آپ کو حاصل رہا۔ اس پر حضرت قبلہ بابا جی کی خصوصی توجہ سونے پر سہاگہ ثابت ہوئی۔ بلکہ یہ کہنا زیادہ مناسب ہو گا کہ حضرت قبلہ بابا جی نے انہیں بچپن میں ہی اپنی نگرانی و تربیت میں لے کر چندے آفتاب چندے ماہتاب بنا ڈالا تقریباً چودہ سال کے تھے کہ حضرت قبلہ بابا جی وصال فرما گئے اور اکیس سال کے ہوئے تو حضرت قبلہ رحمۃ اللہ کی ظاہری صحبت سے محروم ہو گئے چنانچہ مزید باطنی تربیت کی تکمیل خلیفہ مجاز الحاج میاں معراج الدین سروردی کی ارادتمندی میں ہوئی جنہوں نے دسمبر ۱۹۸۴ء میں آپ کو خرقہ خلافت سے مشرف فرمایا۔

آپ حضرت قبلہ کے عین نقش قدم پر تھے۔ گفتگو مسکراتے ہوئے، ٹھہر ٹھہر کر نہایت مشفقانہ انداز میں فرماتے، وعظ میں بڑی تاثیر تھی۔ بڑے حلیم الطبع، فیاض اور مہمان نواز تھے۔ حلقہ ارادت بھی خاصہ وسیع اور طبیب باطنی کے علاوہ طبیب ظاہری بھی تھے۔ کئی بیمار اور حاجت مند بفضل تعالیٰ شفا یاب و فیض ہوتے۔ ۹ رمضان ۱۴۱۸ ہجری بروز منگل (۲۹ دسمبر ۱۹۹۸ء) وصال فرما گئے۔ اگلے دن

بدھ کو احاطہ حضرت قبلہ میں مدفون ہوئے۔ نماز جنازہ فضل الرحمن خان سروردی نے پڑھائی۔

الحاج صاحبزادہ سید شاہد رسول سروردی

آپ صاحبزادہ سید فیض احمد سروردی کے فرزند اکبر ان کے مرید اور خلیفہ ہیں۔ ولادت ۱۷ دسمبر ۱۸۵۵ کو لاہور میں ہوئی۔ حضرت قبلہ علیہ رحمۃ کی آپ پر خصوصی توجہ تھی ان کے وصال کے بعد جب صاحبزادہ سید فیض احمد سروردی سجادہ نشین ہوئے تو انہوں نے اوائل عمری میں ہی انہیں اپنی تربیت باطنی میں لے لیا۔ آپ نے مروجہ تعلیم بی اے تک حاصل کی واپڑا کے محکمہ اطلاعات عامہ میں ملازم ہو گئے اور دفتری اوقات کے بعد سلسلہ سروردی کی ترویج میں منہمک ہیں۔ انتہائی شب بیدار، صوم و صلوة کے پابند ہیں اوائل عمری میں ہی والد محترم نے انہیں حاجت مندوں کی حاجت روائی سونپ دی تھی جسے آپ بطریق احسن نبھا رہے ہیں۔ ان کے وصال پر اگست ۱۹۸۲ کے بعد سند سجادگی پر متمکن ہوئے۔ تحریر و تقریر کا خاصا ملکہ ہے اور اپنے والد محترم اور جد امجد کے نقش قدم پر آستانہ عالیہ قلعہ گوجر سنگھ کادر ہر ادنیٰ و اعلیٰ کے لئے وارکھا ہوا ہے۔ بڑے خوش خلق، فیاض، مہمان نواز اور بد بے والے درویش ہیں، حلقہء ارادت خاصا وسیع ہے۔ ۱۹۹۷ء میں فریضہء حج کی سعادت حاصل کی۔ اپنے جد امجد حضرت قبلہ علیہ رحمۃ کی تصنیفات کو از سر نو چھپوا کر منظر عام پر لانے کا شرف حاصل کیا۔ ان کے یوم وصال آخری چہار شنبہ پر عرس مبارک کا اہتمام بڑی تزک و احتشام اور نہایت خوش اسلوبی سے کرتے ہیں۔ آپ میں انتظامی صلاحیت کا جو ہر درجہ اتم ہے۔ جس کا بین ثبوت ماہانہ ختم شریف اور سالانہ عرس کے موقعوں پر نظم و ضبط اور عقیدت و احترام کی صورت میں نمایاں نظر آتا ہے۔

عظائے دستار خلافت : تادم تحریر مندرجہ ذیل اصحاب آپ کے دست حق پرست سے دستار خلافت حاصل کر چکے ہیں۔

- (۱) صوفی محمد صادق سروردی دادو (سندھ) (۲) حاجی محمد خلیل سروردی ملتان (۳) چوہدری شہباز خان سروردی بھکر (۴) اور (۵) حضرت قبلہ علیہ رحمۃ کے مریدان با صفا میں سے غلام محمود صالح قریشی سروردی اعوان ٹاؤن لاہور اور خان فضل الرحمن خان سروردی ریلوے کالونی مغل پورہ لاہور (آپ پیر طریقت میاں معراج الدین سروردی سے بھی اجازت یافتہ ہیں) (۶) صاحبزادہ عبد الرشید سروردی جلال پور جٹاں ضلع گجرات (۷) راجہ محمد ابراہیم سروردی مغل پورہ لاہور (۸) سید ضیا الحق سروردی بن سید المہزم الاسلام سروردی لاہور (۹) سید محمد انور شاہ سروردی سکھر (۱۰) ملک محمد انور سروردی گڑھی شاہو لاہور (۱۱) عبد الستار خان سروردی فیصل آباد (۱۲) سید دلاور حسین شاہ سروردی سکھر (۱۳) امیر اکبر سروردی لاہور۔

خلفائے عظام

الحاج چوہدری محمد اقبال حمید سروردی

تعارف : آپ ۳ مئی ۱۹۰۱ء کو گورداسپور (شرقی پنجاب بھارت) میں پیدا ہوئے۔ ابتدائی تعلیم

گورداسپور اور پھر قادیان میں حاصل کی۔ اسیب عالم اور منشی فاضل کے بعد لاہور سے بی اے کیا۔ آپ کے اسم گرامی کے ساتھ ”حمید“ کی وجہ تسمیہ یہ ہے کہ آپ کے ایک نہایت ہی عزیز دوست کا نام عبد الحمید تھا انتہائی باہمی محبت کی بنا پر آپ نے اپنے نام کے ساتھ ”حمید“ کا لفظ شامل کر لیا جو مستقل طور پر لاحقہ سابقہ اختیار کر گیا اسی طرح آپ کے دوست عبد الحمید نے بھی اپنے نام کے ساتھ ”اقبال“ کا لفظ شامل کر لیا۔ آپ کے بڑے بھائی چوہدری محمد سردار سروردی (جو حضرت قبلہ کے حقد میں مریدوں میں سے تھے) ۱۹۳۳ء کے لگ بھگ جیندریلوے سٹیشن پر سٹیشن ماسٹر تھے۔ حضرت قبلہؒ جب سرہند شریف حضرت مجدد الف ثانیؒ کے مزار اقدس پر سالانہ عرس کے موقع پر تشریف لے جاتے تو آپ کا قیام چوہدری محمد سردار سروردی کے ہاں ہوتا۔ وہیں چوہدری اقبال حمید صاحبؒ کو بھی حضرت قبلہؒ کی صحبت بابرکت نصیب ہوئی اور پھر حلقہء ارادت میں شامل ہو کر انہیں کے ہو کر رہ گئے۔ چوہدری صاحب نے بڑے سخت مجاہدے کئے آپ نہایت شب بیدار صوم و صلوة کے پابند نیز اپنے اور ادو وظائف میں بدرجہ اتم منہمک رہے۔ حضرت قبلہؒ کی معیت میں حضرت مجدد الف ثانیؒ، حضرت داتا گنج بخش ہجویریؒ، حضرت غوث العالمین ذکریا ملتانیؒ کے مزارات پر حاضری کا شرف حاصل رہا۔ کچھ عرصہ لاہور بھی قیام پذیر رہے حضرت قبلہؒ کی ارادت کے علاوہ حضرت قبلہ بابا جی حیات گڑھی کی بھی خصوصی توجہ رہی۔ خدمت شیخ کا یہ عالم تھا کہ حضرت قبلہؒ کے رہائشی مکان واقع قلعہ گوجر سنگھ کی تعمیر جب ۱۹۳۳ء کے اواخر میں شروع ہوئی تو سرپر نوکری سجا کر سامان کی ترسیل کو عین سعادت سمجھا بالاخر فاتر المرام ہو کر ۱۹۵۰ء میں خرقدہ خلافت سے سرفراز ہوئے۔

ابتدائے حال میں طبیعت پر جلال کا رنگ غالب تھا۔ جن دنوں لاہور میں حضرت قبلہؒ کی خصوصی باطنی تربیت میں تھے تو قلعہ گوجر سنگھ میں پیرخانہ کے لئے سودا سلف اور مہمانوں کی خبر گیری آپ نے سنبھال رکھی تھی۔ ایک دفعہ کسی قصائی نے پوری قیمت وصول کرنے کے باوجود نہ تو سودا ڈھب کا دیا اور نہ ہی معقول تاجرانہ رویہ اختیار کیا بلکہ انتہائی گستاخانہ اور توہین آمیز روش اختیار کی جسے آپ نے شدت سے محسوس کیا۔ زبان سے تو کچھ نہ کہا مگر ایسی نگاہ فرمائی کہ چند دنوں میں ہی اس کا کاروبار چوہٹ ہو کر رہ گیا۔ پہلے تو اسے اپنے کاروبار کی اس طرح یکدم تنزیل کا سبب سمجھ میں نہ آیا مگر حسن اتفاق سے ایک دن اچانک ذہن میں ایک درویش خدا مست سے ناروا سلوک کا خیال جاگزیں ہو گیا اور ضمیر ملامت کرنے لگا۔ کسی نے بتایا کہ وہ درویش حضرت سید قلندر علی سروردیؒ کا مرید ہے۔ انہیں کی خدمت میں جاؤ تاکہ کاروباری معاملہ صحیح ہو جائے چنانچہ وہ برائے تلافیء مافات حضرت قبلہؒ کے آستانہ پر حاضر ہو کر معافی کا خواستگار ہوا حضرت قبلہؒ نے چوہدری اقبال صاحب کی طرف مسکرا کر دیکھا۔ چوہدری صاحب دست بستہ کھڑے ہو گئے اور اس دکاندار پر نگاہ شفقت فرمادی چند دنوں میں ہی بفضل تعالیٰ اس کا کاروبار بحال ہو گیا۔

قیام دہلی : قیام لاہور کے بعد آپ حضرت قبلہؒ کے حکم کے تحت دہلی روانہ ہو گئے اور وہاں مرکزی فوڈ ڈیپارٹمنٹ کے سیکرٹریٹ میں ملازم ہو گئے۔ قیام پاکستان پر کراچی منتقل ہو آئے۔ بطور ایکشن آفیسر رٹائر ہوئے۔ جنوری ۱۹۵۰ء میں جن سات حضرات کو خرقدہ خلافت عطا ہوا ان میں سے

ایک آپ بھی تھے۔ خلافت کے بعد طبیعت میں خاصا اعتدال آگیا اور جمال کا ایسا رنگ نمایاں ہوا کہ مریدین و معتقدین پر شفقت کا یہ عالم تھا کہ ہر کوئی یہی سمجھتا کہ آپ کی شفقت و توجہ مجھ پر سب سے زیادہ ہے بایں ہمہ شکوہ و بدبہ غایت درجہ کا تھا۔

قیام کراچی : کراچی میں ابتداً رہائش جبکہ لائسنز میں تھی ازاں بعد گورنمنٹ آفسرز کالونی گارڈن روڈ منتقل ہو گئے اور تادم زیست وہیں مقیم رہے۔ حال و حال کی مجلسیں قائم کیں۔ ہفتہ وار ختم شریف خواجگان سروردیہ جاری کیا جس میں حاضر ہو کر خلق خدا فیض یاب ہوتی۔ مریدوں کی تربیت باطنی میں یہ طویل حاصل تھا کئی خوش نصیب منازل سلوک طے کر کے خرقہء خلافت کے سزاوار ٹھہرے۔ آپ خاموش طبع اور کم گو درویش تھے نگاہ دینے کے زور سے تربیت باطنی فرماتے رہے آپ کا شمار حضرت قبلہؑ کے اعظم خلفاء میں ہوتا ہے۔ حضرت قبلہؑ کے خلفائے عظام میں سب سے زیادہ خدمت دین اور ترویج سلسلہ آپ نے فرمائی کراچی کی پاکستان میں مرکزی حیثیت اور بین الاقوامی شہرت کو اپنے نور باطن سے منور و فیض یاب کر کے اس عروس ابلاد کی باطنی حیثیت کو چار چاند لگائے اور ”روشنیوں کا شہر“ کہلانے والے شہر کو باطنی طور پر بھی فروزاں کر ڈالا۔ دور حاضر کا اعلیٰ تعلیم یافتہ طبقہ، اعلیٰ و ادنیٰ سرکاری ملازمین، تجار، زمیندار اور جاگیردار غرضیکہ ہر طبقہ کے خوش بخت آپ کے فیوض باطنی سے مالا مال ہوئے۔ آپ کے علوئے مرتبت کی دلیل اس سے بڑھ کر اور کیا ہو سکتی ہے کہ حضرت قبلہؑ کے خلفائے عظام میں آپ ہی وہ خوش نصیب تھے کہ جب کبھی کراچی سے لاہور حضرت قبلہؑ کی خدمت اقدس میں حاضر ہوتے تو حضرت قبلہؑ اپنی مسند ارشاد سے اٹھ کر بغل گیر ہوتے اور انہیں اپنے ساتھ مسند پر بٹھالیے۔

وصال : آپ کا وصال بہ عمر چوراسی سال ۱۱-۱۲ جولائی ۱۹۸۳ء (مطابق ۲۱-۲۰ شوال ۱۴۰۵ ہجری) جمعرات اور جمعہ کی درمیانی شب بعد نماز عشاء کراچی اپنی رہائش گاہ آفسرز کالونی میں ہوا، ہزاروں نے نماز جنازہ میں شرکت کی سعادت پائی۔ بعد نماز جمعہ ۱۲ جولائی کو PEHS (پاکستان ایمپلائز ہاؤسنگ سوسائٹی) کے قبرستان میں مدفون ہوئے، مزار پر انوار مرجعہ خلافت ہے۔

خلفاء : آپ نے چھ اصحاب کو خرقہء خلافت عطا فرمایا۔

(۱) اپنے بھتیجے چوہدری محمد منظور احمد سروردی۔ یہ آج کل آپ کے سجادہ نشین بھی ہیں۔
(۲) شیخ محمد یعقوب سروردی۔ آپ کو مرید اول اور خلیفہء مجاز اول کا اعزاز حاصل ہے۔ چوہدری صاحب کے دہلی کے قیام میں ہی آپ کو سب سے پہلے بیعت کا شرف حاصل ہوا تھا اور چوہدری صاحب کی تادم زیست، صحبت و توجہ حاصل رہی۔ آپ نے سلسلہ کی ترویج میں بہت کام کیا ہے، حلقہ مریدین خاصا وسیع ہے۔

(۳) عبد السلام المعروف سلام سروردی۔ آپ صاحب تصنیف بزرگ تھے، تذکرہ شیخ اشبوخ سروردی، عرفان سروردیہ تجلیات سروردیہ اور ادو وظائف سروردیہ مشہور تصانیف ہیں۔ مزید برآں ”ہموکیل“ بھی جاری کیا۔ جولائی ۱۹۹۵ء میں بمقام راولپنڈی وفات پانگئے اور وہیں مدفون ہوئے، عمر ستر سال کے لگ بھگ تھی۔ آپ پاکستان ایئر فورس میں ایڈمنسٹریٹو آفیسر کے عہدہ سے ریٹائر ہوئے۔

وفات سے کچھ ماہ پیشتر حضرت قبلہ کے مزار اقدس پر تقریباً "چھ ماہ چلہ کش بھی رہے۔
(۳) میاں محمود عالم سروردی کراچی (۵) خواجہ صغیر احمد سروردی کراچی (۶) جاوید اقبال سروردی کراچی۔
الحاج صوفی فیروز الدین سروردی

تعارف : آپ ۱۸۹۰ء کے لگ بھگ پیدا ہوئے۔ مزنگ لاہور بھونڈ پورہ میں بیکری کی اعلیٰ پیمانے پر
دکان تھی اچھے متمول تھے۔ اوائل عمر سے ہی دینی شغف تھا۔ علوم متداولہ کے بعد پیرکمال کی تلاش
تھی اور بفضل تعالیٰ یہ مراد بھی پوری ہوئی آپ حضرت قبلہ کے مستعدین ارادتمندوں میں سے تھے
اور مرزا غلام محی الدین سروردی کے ہم عصر تھے۔ نہایت ہی خوش اخلاق، متحمل مزاج اور حلیم
درویش تھے۔ طبیعت میں از حد انکسار تھا حضرت قبلہ کی خدمت میں حاضری کو معمول بنائے رکھا۔
کاروباری مصروفیات کے ساتھ ساتھ ہی بھونڈ پورہ مزنگ کی مسجد کی امامت بھی کرایا کرتے۔ جمعہ
حضرت قبلہ کی اقتدا میں مسجد چودھریاں گوجر سنگھ قلعہ پڑھتے رہے۔ برادر طریقت خواجہ عبدالرشید
سروردی انجینئر (ساکن سمن آباد لاہور) بیان کرتے ہیں کہ میں ۱۹۳۳ میں اسی مسجد کے قریب رہتا تھا
اور وہیں نماز کے لئے جاتا۔ میری ان سے شناسائی نہیں تھی مسجد میں ہی علیک سلیک ہوئی نماز پڑھنے
کے بعد مسجد سے باہر جاتے ہوئے میں نے نوٹ کیا کہ کوئی شخص نمازیوں کی جوتیاں سیدھی کر جاتا
ہے تاکہ انہیں پہننے میں آسانی رہے۔ میں اس ٹوہ میں رہا کہ دیکھوں کہ یہ کون شخص ہے۔ آخر ایک
دن میں نے دیکھ لیا کہ جوتیاں سیدھی کرنے والے صوفی فیروز الدین سروردی ہیں جو امامت کراتے
ہیں۔ ان کی منکر الزاجی سے بے حد متاثر ہوا اور ان کے پاس اٹھنا بیٹھنا شروع کر دیا۔ چند صحبتوں
میں محسوس ہوا کہ یہ کوئی صاحب دل بزرگ ہیں اگلے دن جمعہ الوداع تھا۔ میں نے صوفی صاحب
سے پوچھا کہ آپ جمعہ کہاں پڑھتے ہیں؟ فرمانے لگے قلعہ گوجر سنگھ مسجد چودھریاں میں جہاں میرے
پیر و مرشد حضرت ابو الفیض سید قلندر علی سروردی جمعہ پڑھاتے ہیں۔ میرے دل میں خیال آیا کہ
جس شخص کی یہ انکساری اس کے عالی مرتبت ہونے کی دلیل ہے اس کا پیر تو یقیناً بہت ہی اولوالعزم
اور کمال ہو گا چنانچہ انہیں کی وساطت سے مجھے حضرت قبلہ کی بیعت کا شرف حاصل ہوا۔

اجمالی تذکرہ : صوفی صاحب متشرع اور بڑے پائے کے بزرگ تھے چہرے بشرے سے بزرگی و
ولایت کے آثار ہویدا تھے۔ گفتگو نہایت دھیمے لہجے میں اور بڑی خوش اخلاقی سے فرماتے۔ خرقہ
خلافت آپ کو ۱۹۵۰ء میں حضرت قبلہ کی طرف سے عطا ہوا یعنی آپ بھی ان سات اصحاب میں شامل
ہیں جو بہ اجازت سرکار دو عالم صلی اللہ علیہ وسلم حضرت قبلہ کے دست حق پرست سے خرقہ
خلافت سے مشرف ہوئے۔ آپ نے سلسلہ عالیہ سروردیہ کے فروغ میں خاصی نمایاں خدمات سر
انجام دیں۔ آپ کے خلفاء میں مستری چمن دین لاہوری (مرحوم) کا نام معروف ہے۔ صوفی صاحب
بڑے کم گو اور متحمل مزاج درویش تھے۔ آپ نے بڑے سخت مجاہدے کئے دور ابتلا آیا تو سارا کاروبار
چوٹ ہو کر رہ گیا مگر آپ کے پائے استقلال میں ذرہ بھر جنبش نہ آئی۔ انتہائی عسرت کے دور کو تادم
زیست نہایت خندہ پیشانی سے گزار دیا۔ حضرت قبلہ کی خدمت اقدس میں اکثر خاموش سامع کی
حیثیت سے با ادب بیٹھے رہتے اور جب تک حضرت قبلہ خود اجازت رخصت نہ فرماتے واپس نہ

لوتے۔ آپ کا معمول علامہ اقبالؒ کے اس شعر کے مصداق تھا کہ۔

کشارم چشم و بر بستم لب خویش سخن اندر طریق ما گنا بیست
چنانچہ حضرت قبلہؒ کے وصال کے بعد جب مزار پر انوار پر تشریف لاتے تو دہلی زبان میں یہ شعر
پڑھ کر مراقب ہوتے:-

عرض حاجت در حرم حرمت محتاج نیست راز کس مخفی نماںد بر فروغ رائے تو
وصال : آپ کا وصال ۹ اگست ۱۹۷۳ء مطابق ۱۹ رجب المرجب ۱۳۹۳ ہجری میں ہوا اور حضرت قبلہؒ
کے مزار مبارک کے احاطہ کے باہر مغربی جانب مدفون ہوئے جہاں آپ کا گنبد نما نہایت دیدہ زیب
مزار تعمیر ہو چکا ہے۔ آپ کے سجادہ نشین آپ کے مریدوں میں خلیفہ میاں عبد القیوم سروردی ہیں
جو آج کل سلسلہء سروردیہ کی ترویج سے عوام الناس کو فیض یاب کر رہے ہیں۔

الحاج مرزا غلام محی الدین سروردیؒ

تعارف : آپ حضرت قبلہ علیہ رحمۃ کے متقدمین اور حاضر باش اصحاب میں سے تھے سید مٹھا
لاہور کے متحول کا دو باری حلقہ سے تعلق تھا ۱۹۰۰ء کے لگ بھگ پیدا ہوئے۔ وسیع پیمانے پر سرکاری
کھاتوں کی چھپائی اور جلد سازی کا کاروبار تھا۔ بیسویں صدی کے اوائل کی ریسانہ شان کی علامت
”ریمسی تانگا“ رکھا ہوا تھا جسے خود چلاتے اور ملازم کچھلی سیٹ پر بیٹھتا۔ بڑے حلیم طبیعت، ہنس مکھ،
سمان نواز، سخی اور مرعبان مرنج درویش تھے۔ سائل یا مبتدی پیر بھائی جو حضرت قبلہؒ کی خدمت میں
عرض معروض کرنے کی جرات نہ کرتا۔ آپ اسکا سوال یا عرض نہایت مودب اور احسن طریقے سے
پیش بحضور کر کے اور جواب باالصواب سے طالبوں اور سائلوں کو بالتفصیل سمجھا کر انہیں پوری
طرح مطمئن کر دینے کی اہلیت رکھتے تھے۔ حضرت قبلہ کے سامنے صرف اجازت ملنے پر ہی بیٹھتے ورنہ
ہمیشہ باادب، دستہ بستہ رو برو کھڑے رہتے۔ خدمت، ادب اور عشق بھی کیا نعمت ہے کہ محبوب ترین
خلیفہ، سرد حضر کے ساتھی اور ہمہ وقت حاضر دربار اصحاب میں آپ کا شمار تھا۔ ان انوکھی وضع
والے نرالے عاشقوں کا دراصل ہر طور اور انداز ہی نرالا ہوتا ہے۔ ذرا بیعت کا واقعہ آپ کی زبانی
ہی ملاحظہ ہو جو آپ نے خود بیان فرمایا تھا اور یہ واقعہ ۱۹۲۷ عیسوی کا ہے کیونکہ ۱۹۵۲ء کی ایک مجلس
میں مرزا صاحب نے چودھری یوسف کو بتایا کہ انہیں بیعت ہوئے پچیس سال ہو چکے ہیں۔

بیعت کا واقعہ : فرماتے ہیں مجھے پیر کی تلاش تھی۔ چاہتا تھا کہ ایسا پیر ملے جس کی مسنون داڑھی
کے ساتھ اس کی مونچھیں بھی نمایاں ہوں۔ میرے ایک ملنے والے نے مجھے بتایا کہ جس قسم کے پیر
کی تمہیں تلاش ہے اس طرح کے ایک بزرگ قلعہ گوجر سنگھ کے قریب رہتے ہیں، ابوالفیض سید
قلندر علی سروردی نام ہے۔ لاہور ہوٹل کے سامنے عبدالکریم روڈ پر داخل ہوں تو تھوڑے ہی فاصلے
پر بائیں جانب ایک گلی کے کونے پر رہتے ہیں۔ چنانچہ میں وہاں پہنچ کر حاضر خدمت ہو گیا اور عرض
کی حضرت! مدت سے بیعت کی تمنا لے پھرتا ہوں لیکن کسی ایسے بزرگ کی بیعت کرنا چاہتا ہوں جو
مجھے ان کھلی آنکھوں سے سرکارِ دو عالم صلی اللہ علیہ وسلم کی زیارت کرا دے۔ آپ میری بات سن کر
مسکرائے اور فرمایا جاؤ! ایسا ہی ہوگا۔ میں کچھ دیر وہاں بیٹھا اور پھر اجازت لے کر واپس گھر لوٹ آیا۔

رات اپنے گھر (سید مٹھالاہور) کے دالان میں سویا ہوا تھا کہ آدمی رات کے قریب ایک نورانی چہرہ بزرگ نے جھنجھوڑ کر مجھے جگایا اور فرمایا ”تم عالم بیداری میں سرکارِ دو عالم صلی اللہ علیہ وسلم کی زیارت کرنا چاہتے ہو اور خود سو رہے ہو۔ اٹھو! حضور علیہ السلام تشریف لا رہے ہیں۔“ میں فوراً اٹھ کر بیٹھ گیا۔ اتنے میں کیا دیکھتا ہوں کہ ایک نورانی تخت بچھا جس پر سرکارِ دو عالم صلی اللہ علیہ وسلم تشریف فرما ہیں اور ساتھ صحابہء کبار بھی ہیں جن میں حضرت علی کرم اللہ وجہہ کو تو میں نے آپ کے ہی تعارف کرانے کی وجہ سے پہچان لیا کیونکہ آپ نے ہی مجھے جھنجھوڑ کر جگایا تھا اور انہوں نے ہی فرمایا تھا کہ حضور علیہ السلام تخت پر تشریف فرما ہیں الحمد للہ! میں کھلی آنکھوں سے حضور علیہ السلام کی زیارت کرتا رہا اور ساتھ ہی صحابہ کبار کی زیارت سے بھی مشرف ہوتا رہا۔ ابھی تھوڑا وقت ہی گزرا تھا کہ کیا دیکھتا ہوں کہ میری پھوپھی جو ان دنوں ہمارے ہاں آئی ہوئی تھیں اپنے کمرے میں اٹھ کر بیٹھ گئیں۔ مجھے دالان میں بیٹھا ہوا دیکھا تو سیدھی میری طرف آنے لگیں۔ اس کیفیت میں میں اپنے دل میں یہی تمنا کر رہا تھا کہ کاش پھوپھی میری طرف نہ آئے ورنہ یہ سارا منظر ختم ہو جائے گا مگر وہ سیدھی میری طرف ہی آئیں۔ میرے دونوں کندھوں کو پکڑ کر جھنجھوڑا اور کہا: دے مرزا! توں حالاں تک ستا نہیں، دینخ تے سہی کیہ ٹیم ہو گیا اے (او مرزا کیا تو ابھی تک سویا نہیں؟ دیکھ تو سہی کیا ٹائم ہو گیا ہے؟) بس اسی دم وہ سارا منظر آنکھوں سے اوجھل ہو گیا۔ میں نے چڑ کر پھوپھی کو کہا: پھوپھی تو نے میرا سارا بیڑا غرق کر دیا ہے۔ صبح ہوئی تو حضرت قبلہ کی خدمت میں حاضر ہوا۔ آپ مجھے دیکھ کر مسکرائے اور خود ہی فرمایا: ”کیوں مرزا صاحب کام ہو گیا ہے نا؟“ میں نے جھک کر ادب سے آپ کے دونوں ہاتھ چوم لئے اور عرض کی: سرکار! مجھے بیعت فرما کر اپنی غلامی میں لے لیں۔“ آپ نے کرم نوازی فرمائی اور مجھے بیعت کر لیا۔

سورۃ مزمل پڑھا کر : ایک صبح آپ حضرت قبلہ کی خدمت میں بڑے خوش خوش آئے اور عرض کی کہ آج رات حضور علیہ السلام نے مجھے فرمایا ہے کہ سورۃ مزمل پڑھ۔ چنانچہ میں یہ سورۃ پڑھتا ہوں، حضرت قبلہ نے فرمایا مرزا تو نے (اس کا مطلب) کیا سمجھا ہے؟ یہ حکم تو اس لئے ہوا ہے کہ پندرہ بیس دن ہو گئے ہیں کہ تو نے تہجد چھوڑی ہوئی ہے خوش کس بات پر ہو رہے ہو؟ اگلے کتے ہیں کہ رسول اللہ صلی اللہ علیہ وسلم کی درویشی سورۃ مزمل میں ہے۔ تم نے تہجد چھوڑ دی ہے اور پھر خوش ہو؟ مرزا صاحب نے عرض کی حضرت بھول ہو گئی ہے۔ حضرت قبلہ نے فرمایا مجھے خواہ بتاؤ نہ بتاؤ لیکن میں پوچھتا ہوں کہ تہجد چھوڑی ہے یا نہیں؟ اس کا بھول جانے سے تعلق نہیں بلکہ اپنے نفس کو ملامت کرو۔ غیرت دلاؤ کہ بھڑوے! شرم کر رحمت العالمین کا تجھ پر اتنا انعام ہے کہ تیری غلطی پر پیار سے تجھے فرمایا ہے کہ سورۃ مزمل پڑھا کر تاکہ تجھے سمجھ آئے کہ ما ایہا المزمل قم الیل الا لیلنا نصفنا ونقص منہ لیلنا اوزد علیہ ودتل القون توتیلنا (اے کھلی پوش رات میں قیام فرماؤ، سوا کچھ رات کے آدمی رات یا اس سے کچھ کم کر دیا اس پر کچھ بڑھاؤ اور قرآن خوب ٹھہر ٹھہر کر پڑھو)۔ مرزا صاحب! یہ تمہیں حکم ہو رہا ہے کہ سورۃ مزمل پڑھو تاکہ تمہیں پتہ چل جائے کہ رات کو اٹھا کر، کیونکہ تم نے تو اٹھنا چھوڑ دیا ہے۔ بعض اوقات ایسی چیزیں یا اشارات ہدایت کے

لئے ہوتے ہیں اور آدمی ان کے معنی کچھ اور سمجھتا ہے، چنانچہ اللہ تعالیٰ کی مہربانی سے مرزا صاحب کی طبیعت بدل گئی اور تہجد قائم ہو گئی۔

خدمت شیخ : آپ حقیقی معنوں میں حضرت قبلہ کے خادم خاص اور حاضر باش مریدوں میں سے تھے۔ حضرت قبلہ کی خدمت میں دستہ بستہ کھڑے رہتے حضرت قبلہ کو جب شہر میں امر کے تحت جانے کا اتفاق ہوتا تو آپ اپنے رئیس تانگہ پر ان کی خدمت میں ساتھ ہوتے جن دنوں حضرت قبلہ کے ذاتی مکان کی تعمیر ۳۵-۱۹۳۳ میں شروع ہوئی تو آپ نے بھی مزدوروں کی طرح خدمت کو عین سعادت سمجھا۔

لا تقربوا الصلوة : ایک دفعہ مرزا صاحب "حضرت قبلہ کے ہمراہ اپنے رئیس تانگے پر حضرت بابا شاہ جمال قادری سروردی کے مزار اقدس پر زیارت کے لئے اچھڑ گئے۔ چودھری محمد یوسف سروردی بھی ہمراہ تھے وہاں سے واپسی پر جب کونیز روڈ پر حضرت بابا شاہ عنایت قادری کے مزار اقدس کے قریب سے تانگا گزرا تو حضرت قبلہ نے مزار شریف کی طرف اشارہ کرتے ہوئے چودھری یوسف صاحب کو فرمایا کہ یہ آپ کی (ارائیں) برادری کا مرد ہے۔ حضرت بابا علی شاہ صاحب کا پیر۔ چودھری یوسف صاحب نے بابا علی شاہ کے پابند صوم و صلوة نہ ہونے پر معترضانہ بات کہہ دی جس پر حضرت قبلہ نے فرمایا : لا تقربوا الصلوة وانتم سكارا (یعنی مدہوشی کی حالت میں نماز کے قریب مت جاؤ) کا ترجمہ تمہیں یاد ہے؟ جب دھالیں ڈالی جائیں تو عبادات نہیں ہو سکتیں (یعنی جب سکر و مستی کا عالم طاری ہو تو عالم مجذوبیت میں سالک مجبور و معذور ہوتا ہے اور شریعت ظاہری کی پابندی اس کے بس کی بات نہیں ہوتی) مرزا صاحب جو خود تانگا چلا رہے تھے یہ تفسیر سن کر بے خود ہو گئے اور سارا راستہ قلعہ گوجر سنگھ تک جھومتے ہی گئے۔

قرات صاحبزادہ : مرزا صاحب کے بڑے صاحبزادے حافظ مقبول احمد نے اوائل عمر میں قرآن مجید حفظ کر لیا انہیں پہلی مرتبہ رمضان شریف میں حضرت داتا گنج بخش کی جامع مسجد میں قرات کی سعادت نصیب ہو گئی۔ ایک دن جب مرزا صاحب اور چودھری یوسف صاحب حضرت قبلہ کی خدمت میں حاضر تھے تو آپ نے فرمایا: مرزا صاحب! آپ کے صاحبزادے حافظ صاحب کا قرآن جو آج کل وہ حضرت داتا صاحب والی مسجد میں سنا رہا ہے میں نے اپنے کونٹھے کی چھت پر (بمقام قلعہ گوجر سنگھ جو حضرت داتا صاحب کے مزار سے تین میل کے لگ بھگ ہے) رات کو سنا، ساری تراویح میں سامع کو صرف ایک بار لقمہ دینا پڑا، اللہ مدد فرمائے بہت اچھا قاری ہے۔ (یہ صلح نوجوان ۱۹۸۶ء میں واصل بحق ہو گیا)

وصال : حضرت قبلہ کے ہمراہ دوران سفر و سیاحت بمقام دہاڑی مورخہ ۱۹ مارچ ۱۹۵۲ء بروز بدھ مطابق ۲۱ جمادی الاخریٰ ۱۳۷۱ ہجری کو وصال فرمایا جسد مبارک لاہور لایا گیا اور قبرستان میانی صاحب میں (احاطہ دربار غویہ محمد لطیف شاہ) مدفون ہوئے آپ کی وساطت سے آپ کے خویش و اقارب اور کئی احباب حضرت قبلہ کی بیعت سے مشرف ہوئے جن میں آپ کے چھوٹے بھائی مرزا غلام حسین سروردی اور ایک رفیق کار صوفی محمد نذیر غوری سروردی خاص طور پر قابل ذکر ہیں۔

الحاج چودھری محمد شفیع سروردی

تعارف : آپ ضلع امرتسر (بھارت) کے ایک گاؤں دیرو وال میں جو دریائے بیاس کے کنارے واقع ہے ۱۳ مئی ۱۹۰۸ء کو پیدا ہوئے۔ والد ماجد چودھری متاب الدین صاحب حیثیت زمیندار اور اہل

علم شخصیت تھے۔ محکمہ مال میں صدر قانونگو، فیصل آباد میں تعینات ہو کر وہیں مقیم ہو گئے۔ چودھری صاحب کا سارا گھرانہ اعلیٰ تعلیم یافتہ ہے۔ آپ کے دو بھائیوں چودھری نذیر احمد سروردی جو تحصیلدار تھے اور چودھری محمد بشیر سروردی (جو محکمہ زراعت کے ڈائریکٹوریٹ پنجاب لاہور میں ملازم تھے) کو بھی حضرت قبلہ سے بیعت کا شرف حاصل تھا گویا یہ گھرانہ نور "علی نور یعنی اعلیٰ ظاہری تعلیم کے علاوہ باطنی نور سے بھی منور تھا۔ چودھری صاحب نے فیصل آباد میں میٹرک کیا، ازاں بعد گورنمنٹ کالج لاہور سے M.Sc کیا۔ ۱۹۲۸ میں اپر شس Apprentice پی ڈبلیو آئی محکمہ ریلوے میں بھرتی ہوئے اور کچھ عرصہ بعد پبلسٹرز ہو گئے مئی ۱۹۶۸ء میں ریٹائر ہو کر بنالہ کالونی فیصل آباد میں مستقل سکونت اختیار کر لی۔ ۱۹۳۷ء میں جینڈ ریلوے سٹیشن پر حضرت قبلہ (ابوالفیض سید قلندر علی سروردی) کے ایک مرید چوہدری محمد سردار سروردی سٹیشن ماسٹر تھے جن سے محکمہ تعلقات کے علاوہ دوستانہ مراسم قائم ہو گئے۔ حضرت قبلہ اکثر اوقات حضرت مجدد الف ثانی کے مزار پر انوار سرہند شریف زیارت کے لئے حاضر ہوتے رہتے اور اس سفر کے دوران آپ کا قیام چوہدری محمد سردار کے ہاں ہی ہوتا۔ چوہدری شفیع صاحب پر مغربی تہذیب کا گہرا اثر تھا انگریزی لباس پہنتے اور کلین شیوڈ رہتے۔ اردو انگریزی اور فارسی زبانوں پر پورا عبور حاصل تھا۔ سائنسی علوم کے علاوہ ادب، سیاست اور فلسفہ میں بھی خاصا درک تھا۔ علامہ اقبال، مولانا روم، حافظ شیرازی اور غالب کے سینکڑوں اشعار ازب تھے ہر موضوع پر نئی تلی، بے ساختہ اور عالمانہ و فاضلانہ گفتگو کا پورا ملکہ حاصل تھا اس پر ادبی ذوق گویا سونے پر سہاگہ تھا جس مجلس میں بیٹھے اپنا رنگ جمالیتے اور شمع محفل قرار پاتے۔ خط و کتابت زیادہ تر انگریزی میں ہی کرتے۔ انداز بیان سلیجھا ہوا، زوردار اور آواز کھڑک دار تھی۔ تیز تیز گفتگو فرماتے، جملہ علوم متداولہ کے گویا رواں دواں انسائیکلو پیڈیا تھے۔ چوہدری محمد سردار صاحب نے ایک آدھ مرتبہ نمنا "بیعت کی اہمیت کا جواز بر سبیل تذکرہ کیا مگر یہ آزاد منش، خود اعتمادی کا مجسمہ ع "نہ بزوری نہ بزاری نہ بزری آیہ"

کسی کے پیچھے اندھا دھند لگنے والا کہاں تھا، اپنی دھن میں مست اور اپنی روش پر قائم رہا۔
 واقعہ بیعت : جنوری ۱۹۳۸ میں ایک دفعہ جب حضرت قبلہ جنید تشریف لائے تو نہ جانے کیا خیال آیا کہ چودھری محمد سردار صاحب کو کہنے لگے: "چلو یار آج تمہارے پیر کو بھی مل لیتے ہیں۔ کمرے میں داخل ہوئے اور حضرت قبلہ کے نورانی چہرے پر نظر پڑی تو متاثر ہوئے بغیر نہ رہ سکے تقدس و احترام کا جذبہ دل میں خود ہی پیدا ہو گیا، نہایت ادب سے ملاتی ہو کر بیٹھ گئے اور گفتار کی بجائے ارشادات ہی سنتے رہے۔ مجلس درخواست ہوئی تو واپس اپنے بنگلے پر لوٹ آئے۔ نہ جانے شام تک کا وقت کس کیفیت اور کشمکش میں گزرا۔ بعد نماز مغرب کی مجلس میں پھر آدھکے مگراب کے طبیعت میں وہ پہلی سی شوخی، تیزی و طراری اور بے تکلفانہ انداز نہ تھا جو آپ کی فطرت ثانیہ بن چکی تھی۔ طبیعت میں انجانا سا اضطراب دل کے کسی کونے کھدرے میں کدوئیں لے رہا تھا۔ حاضرین میں سے چند کیے بعد دیگرے بیعت سے مشرف ہوتے رہے کہ اسی اثنا میں نہ جانے جی میں کیا آئی کہ مودبانہ عرض کی: قبلہ مجھے بیعت ہونے میں تو مضائقہ نہیں بشرطیکہ نماز وغیرہ کی پابندی نہ لگے۔ حضرت قبلہ مسکرائے اور فرمایا: ایک چھوٹا سا کام کرنا آپ کو بتائے دتا ہوں اگر کر سکیں تو کر لیں۔ وہ یہ کی عشاء کے وقت ایک چوکی پر

قبلہ رخ ہو کر وضو کریں اور وضو کے بعد اسی چوکی پر ہی قبلہ رو کھڑے ہو جائیں۔ منہ آسمان کی طرف کر کے میرا تصور کئے ہوئے چھ مرتبہ ”یا ودود“ پڑھیں اور پھر چوکی سے نیچے اتر آئیں۔

چوہدری صاحب کہتے ہیں میں نے سوچا بھلا یہ کون سا مشکل کام ہے۔ وقت بھی ایسا کہ ہر دنیاوی مشاغل سے فرصت ہوتی ہے، خالی ہاتھ منہ دھو لینے کی بجائے وضو کر لینا اور پھر اللہ تعالیٰ کا ایک صفاتی نام چھ مرتبہ پڑھ لینا، گویا یہ عمل چند منٹوں کا ہی تو کام ہے چنانچہ جب مجلس درخواست ہو کر بیٹھنے پر آیا تو فرمودہ عمل شروع کر دیا۔ تیسرے دن خیال آیا کہ وضو تو ہے ہی چلو عشاء کی نماز بھی پڑھ لیتے ہیں، اب تو صرف سونا ہی ہے اگر پندرہ بیس منٹ نماز میں لگ گئے تو کیا فرق پڑے گا لہذا عشاء کی نماز ادا کی اور پھر جا کر سو گیا۔ حضرت قبلہ کا قیام تاحال جنید میں ہی تھا۔ میں باقاعدہ حاضر خدمت ہوتا رہا۔ چھٹے دن جب عشا کی نماز ادا کئے تیسرا دن تھا تو رات کو خواب میں سرکارِ دو عالم صلی اللہ علیہ وسلم کی زیارت نصیب ہو گئی۔ طبیعت میں ایسی فرحت اور دل کو ایسا سکون نصیب ہوا کہ بیان میں نہیں آ سکتا۔ اگلے دن صبح حاضر ہوا تو حضرت قبلہ میری طرف دیکھ کر مسکرائے اور مسکراتے ہی چلے گئے۔ میں نے بیعت کی درخواست کی تو فرمایا: جس دن آپ کو وہ عمل بتایا تھا وہی آپ کی بیعت تھی اور وہی آپ کا سبق تھا۔

۱۹۳۲ء میں آپ علاقہ غیر PEZU پیرز ٹانگ سیکشن پر P.W.I. تھے ان دنوں آپ کا کشف زوروں پر تھا۔ چودھری ظفر سرور دی انہیں دنوں ان کے ماتحت پہلی بار پوسٹ ہو کر آئے۔ چودھری صاحب نے ظفر صاحب کو ان کے گاؤں کے ایک قدیم قادری بزرگ جو حضرت ”بابا بخاری بادشاہ“ کے نام سے مشہور ہیں ان کا مکمل حلیہ مبارک اور ان کے مزار شریف کے حدود اربعہ کی مفصل نشان دہی کی حالانکہ اس سے قبل آپ کبھی ظفر صاحب کے گاؤں میں نہیں گئے تھے۔

خدمتِ خلق : ۱۹۳۵ء میں آپ کھڈ (ضلع اٹک) تبدیل ہو کر آ گئے۔ یہ بالکل بنجر پہاڑی اور کم آباد علاقہ تھا، یہاں پر دور دراز تک پانی دستیاب نہ تھا۔ ریلوے کالونی میں بذریعہ ریلوے ٹینکر پانی مہیا ہوتا، علاقے کے لوگوں کو پانی کی کم یابی کی وجہ سے سخت دقت کا سامنا تھا چنانچہ آپ نے اپنی گرہ سے کنواں لگوانے کا ارادہ فرمایا۔ کنویں کی نشان دہی کے لئے کہ پانی نزدیک سے دستیاب ہو جائے اور مینھا بھی ہو، اس سلسلہ میں انہوں نے حضرت صاحب قبلہ رحمۃ اللہ علیہ کی طرف رجوع فرمایا! چودھری صاحب کے الفاظ میں ہی یہ واقعہ سنئے۔

۱۹۳۵ء میں ’میں کھڈ روڈ سٹیشن پر تعینات تھا۔ وہاں سٹیشن سٹاف اور ارد گرد کی آبادیوں کو پینے کے پانی کی تکلیف تھی میں نے حضرت صاحب قبلہ رحمۃ اللہ علیہ کو خط لکھا کہ اگر ممکن ہو تو کسی ایسی جگہ کی نشان دہی فرمائیں جہاں کنواں کھودنے سے پانی مل سکے۔ حضرت صاحب قبلہ نے خط کے ذریعے مطلع فرمایا کہ تمہارے بیٹھنے کے پاس جو ایک ریلوے کا پھانک ہے اس کے نزدیک راکھ کے ڈھیر والی جگہ پر کھدائی کرنے سے قریباً ’تیس فٹ کی گہرائی پر پانی مل جائے گا۔ جو جگہ حضرت صاحب قبلہ نے فرمائی تھی وہ لائن کے بہت قریب تھی اس لئے اس سے قریباً ’پندرہ فٹ پرے ہٹ کر ہم نے کھدائی شروع کر دی۔ پتھر کو کاٹ کر کھدائی کرنے سے بمشکل چھ انچ روزانہ کام ہوتا تھا، جب تیس

فٹ کے قریب کھود چکے تو پانی کا کوئی نشان نہ ملا۔ ہم نے کام بند کر دیا اور حضرت صاحب قبلہؒ کو خط لکھا کہ اب آپ خود تشریف لائیں، چند روز کے بعد حضرت صاحب قبلہؒ تشریف لائے اور میں ان کو ٹرائی پر داؤد خیل ریلوے سٹیشن سے کھنڈ روڈ ریلوے سٹیشن پر لایا۔ ابھی ہمارے ہنگلے سے کچھ فاصلے پر ہی تھے کہ ٹرائی پر بیٹھے ہوئے ہی دور سے اشارہ کر کے بتایا کہ وہ راکھ کا ڈھیر ہے جہاں کھودنے کے لئے میں نے نشان وہی کی تھی۔ میں نے اس جگہ سے پرے ہٹ کر کھدائی کرنے کی وجہ بیان کی تو فرمایا کہ اب جہاں کھدائی کی ہے، وہیں کام جاری رکھو لیکن اب پہلے بتائی ہوئی گہرائی سے قریباً دو گنی گہرائی پر پانی ملے گا۔ حضرت صاحب قبلہؒ چند دن میرے ہاں قیام فرما کر واپس لاہور تشریف لے گئے۔ بعد میں اس جگہ جب قریباً ساٹھ فٹ کی گہرائی تک کھدائی پہنچی تو پانی مل گیا۔ پانی کے سوتے پہلی جگہ (یعنی وہ اصل جگہ جس کی حضرت قبلہؒ نے نشان وہی فرمائی تھی) کی طرف سے ہی آتے تھے۔ کنواں پکا کرنے کے بعد میں نے کنواں ریلوے کے محکمے کے حوالے کر دیا۔

شان استغنا : چوہدری صاحب کی طبیعت میں حد درجہ استغنا تھا، بڑے بڑے واقعہ یا حادثہ کا مطلقاً دل پر اثر نہ لیتے اور ہر امر کو رضائے الہی اور واللہ غالب علی امرہ کی شان امتیازی ہی سمجھتے۔ اپنے افسران بالا کو بھی جائز حد تک اہمیت دیتے۔ یہی وجہ تھی کہ اعلیٰ تعلیم یافتہ اور اپنے کام کے دھنی ہونے کے باوجود پلیئر بھرتی ہو کر پلیئر ہی رہتا ہوا اور اسی پر قانع رہے۔ انتہائی مہمان نواز، بلند طبع و باذوق صاحب الرائے، زیرک اور حاضر جواب ہونے کے ساتھ بڑے منکسر المزاج تھے۔ اپنی باطنی واردات کا اظہار ماسوائے اپنے خاص برادران طریقت کے اور وہ بھی موقع کی مناسبت سے صرف بغرض اصلاح و تبلیغ اور راہ سلوک کی اہمیت و وضاحت کے ضمن میں کبھی کبھی فرمادیتے تاکہ مخاطب کے ذوق و شوق میں اضافہ ہو اور وہ راہ سلوک میں مزید سعی اور استقامت پیدا کرے۔

نمود و نمائش سے گریز : نام و نمود اور نمائش سے آپ نمیشہ گریز کرتے رہے حتیٰ کہ اپنے ارادتمندوں کی تعداد بھی محدود رکھی۔ اپنے چند مریدوں کے علاوہ راقم الحروف کے اصرار پر میرے ایک بیٹے حسیب خاور، چوہدری ظفر صاحب کے ایک بیٹے زبیر احمد اور چوہدری اکبر علی سروردی کے ایک بیٹے شوکت علی کو نومبر ۱۹۸۳ میں اور میرے دوسرے بیٹے رمیز خاور کو مارچ ۱۹۸۴ میں بیعت میں لیا اسی طرح میرے اصرار پر سنجہ پور کے ایک دوست محمد طاہر نعیم ایم اے (جو استاد اور مصنف ہیں) کو اپنی نگرانی میں لے لیا۔ ۱۹۸۸ کے لگ بھگ راقم الحروف اپنے ایک عزیز دوست (شیخ محمد الہی) جو لاہور میں ایڈیشنل سیشن جج تھے ساتھ لے کر آپ کی خدمت میں حاضر ہوا تو ان کی طبعی موانست کے پیش نظر بھی ادبی اور علمی گفتگو پر ہی اکتفا کیا۔ بوقت رخصت جب انہوں نے بیعت کی درخواست کی تو فرمایا : ”آپ اس (خاور) کے پیچھے کہاں لگ گئے ہیں یہ خواہ مخواہ لوگوں کو الٹے راستے پر ڈالتا ہے“ اور اس طرح ان کے سلسلہء سروردی میں حصہ نہ ہونے کی حقیقت کو مزاجیہ رنگ میں مل گئے۔

یہ بلندی یہ انکسار : بلندیء طبع کے دوش بدوش طبعی انکساری کی ایک مثال حضرت قبلہؒ کی زبانی ملاحظہ ہو۔ حضرت قبلہؒ نے ایک مجلس میں فرمایا چودھری شفیع نے مجھے خط لکھا کہ خواب میں بیت اللہ میں ہوں وہاں کا جو طریق ذکر اذکار ہے وہ بھی جاری ہے۔ اس کیفیت میں آپ نے مجھے ارشاد فرمایا کہ

دروازے کی طرف دیکھو۔ ان کے حکم کے مطابق دروازے کی طرف دیکھتا ہوں حضور علیہ السلام تشریف فرما ہیں۔ طبیعت میں بڑی مسرت پیدا ہوئی، تحریر فرمائیے کہ کیا میرے خواب کی کوئی تعبیر ہو سکتی ہے؟ حضرت قبلہ نے اس خط پر تبصرہ کرتے ہوئے فرمایا: ”طبیعت خوش ہوئی کہ باوجود ایک کام کی بلندی کے اپنے آپ کو پستی میں کھڑا کر کے پوچھتا ہے کہ اس کی کوئی تعبیر ہے؟ حقیقت یہ ہے کہ انسان بلندی پر پہنچ کر پھر گمان کرے کہ میں پستی میں ہوں تو یہ بڑی بلندی کی بات ہوتی ہے۔ اسی طرح ایک اور موقع پر فرمایا: ”شفیع ٹھوس آدمی ہے۔“

راقم الحروف اپنے پیر بھائیوں بالخصوص خلفائے مجاز میں چودھری صاحب کی شخصیت سے از حد متاثر تھا، انہیں کی وساطت سے ۱۹۵۰ میں بیعت کی سعادت ملی تھی۔ بوقت ملاقات حضرت قبلہ کے اس ارشاد گرامی کہ ”جب تم اپنے کسی پیر بھائی سے ملو تو یہی خیال کرو کہ اپنے پیر سے مل رہے ہو“ اس لئے بعض دفعہ چودھری صاحب سے مصافحہ کے بعد دست بوسی کی کوشش کرتا تو آپ یہ کہتے ہوئے فوراً ہاتھ کھینچ لیتے کہ تمہیں یار کے شہر میں سکونت اور ان کے در پر باقاعدہ حاضری کی زیادہ سعادت حاصل ہے، اس تکلف کی ضرورت نہیں۔ اسی طرح ایک دفعہ خط میں حافظ شیرازی کا صرف ایک شعر لکھ بھیجا۔

چوں با حبیب نشینی و بارہ بیانی بیاد آر حریفان باد پیا را
یعنی جب یار کی صحبت میں بیٹھے ہوئے ہو اور فیوض باطنی سے مالا مال ہو رہے ہو تو ہم ایسے آوارہ گردوں کو بھی اس لمحے یاد کر لینا) خیال فرمائیے کہ مجھ ایسے ایک ناچیز مرید کو جو ان کی وساطت سے حضرت قبلہ کا مرید ہوا یہ عرش معلیٰ پر مصلیٰ ڈال کر نماز پڑھنے والی صاحب اجازت بلند ہستی کس اچھوتے انداز سے اپنے شیخ سے اپنی گہری محبت کے اظہار کے دوش بدوش مخاطب کو انکساری کا سبق تلقین فرما رہی ہے۔ سبحان اللہ!

وصال : جمعرات ۲۷ اگست ۱۹۹۲ء مطابق ۲ صفر ۱۴۱۳ ہجری بہ عمر چوراسی سال بوقت سہ پہر وصال فرما گئے۔ اگلی صبح بروز جمعہ برادر طریقت خطیب فیصل آباد مولانا محمد یوسف سروردی نے بنالہ کالونی میں نماز جنازہ پڑھائی۔ اہالیان کالونی کے مقتدر معززین نے وہیں کالونی میں جامع مسجد کے قریب کھلی جگہ میں تدفین کے لئے وسیع قطعہ اراضی کی پیش کش کی مگر اہل خانہ عام قبرستان میں ہی دفن کرنے پر مصررہے بقول علامہ اقبال

بہ آں رازے کہ نستم پے نہ بردند ز شاخ نخل من خرما نہ خوردند
من اے میر ام! داد از تو خواہم مرا یاراں غزل خوانے شردند
لہذا یہ نہایت بلند پایہ درویش خدا مست جو اپنی ظاہری زندگی میں بھی نام نمود سے گریزاں اور شہرت کے مقام پر آنے سے بے نیاز رہا بنالہ کالونی سے کچھ دور ایک چھوٹے سے قبرستان میں احاطہ خواجه محمد چشتی کے سامنے چند گنجان قبروں کے درمیان آسودہ خاک ہو کر حضرت بیدم دارٹی کے اس نعتیہ شعر:-
مجھے خاک میں ملا کر میری خاک بھی اڑادے تیرے نام پہ مٹا ہوں مجھے کیا غرض نشاں سے
کی ایک مکمل اور جیتی جاگتی علامت بن گیا

الحاج میاں معراج الدین سروردی

تعارف : آپ مضافات عروس البلاد لاہور کے ایک گاؤں سمسانی کھوئی (جو موضع بنجر وال ملتان روڈ سے جانب مشرق نہر کے کنارے ہے) کے صاحب متمول زمیندار تھے، ۱۸۹۰ء میں پیدا ہوئے۔

شجرہ نسب یوں ہے : حاجی میاں معراج الدین سروردی بن میاں میرداد خان قادری بن عمر دین بن محمد عظیم بن نور خان بن صاحب دین بن مراد خان بن پہاڑ خان بن در سیم خان — بروایت قطب شاہی کھوکھر (جن کا سلسلہء نسب حضرت علی المرتضیٰ کرم اللہ وجہہ سے جا ملتا ہے۔

آپ کے والد محترم میاں میرداد خان قادری انتہائی دین دار، عبادت گزار اور متشرع تھے جن کا شمار مقتدر معززین علاقہ کے علاوہ علمائے کرام میں ہوتا تھا۔ میاں صاحب کو دینی شغف ورثے میں ملا۔ رائج الوقت تعلیم ظاہری میٹرک کے علاوہ متداولہ علوم دین میں بھی خاصا درک حاصل کر لیا۔ تحصیل علم کے بعد رجسٹرار پنجاب کو اپریٹو یونین کے دفتر میں ملازم ہو گئے جہاں سے بحیثیت سپرنٹنڈنٹ پچیس سال ملازمت کے بعد ریٹائر ہو گئے۔

بیعت : تمنائے جو یائے حق کسی پیر کامل کی تلاش میں سرگردان رہی۔ کئی بزرگوں کی خدمت میں حاضر ہوئے مگر دل ناشکیبا مطمئن نہ ہوتا اور خوب سے خوب تر کا ذوق جستجو آگے سے آگے اور بلند سے بلند تر کی تلاش میں رہا۔ انجانی سی دلی کک نے قلب کو مضطرب کئے رکھا۔ آخر قسمت نے یادری کی اور حضرت قبلہؑ کی زیارت کا ۱۹۴۰ء میں شرف حاصل ہو گیا۔ پہلی ہی ملاقات میں دل وہیں کا ہو کر رہ گیا اور پھر کسی اور در پر جانے کی حاجت دل سے محو ہو گئی۔ بیعت سے مشرف ہو کر دامن مراد بھر کر ہی وہاں سے لوٹے۔ بیعت کے بعد ورد و وظائف کو ایسی پابندی سے قائم کیا کہ منازل سلوک تھوڑی ہی مدت میں طے کر کے فرقہء خلافت سے سرفراز ہو گئے۔

بقا با اللہ : ”فتانی الشیخ“ اور ”فتانی الرسول“ کے مقامات سے گزر کر ”فتانی اللہ“ کی منزل کا آغاز ہوا تو اپنی ایک کیفیت کے وارد ہونے پر جو رمضان شریف کے آخری عشرے میں وارد ہوئی حضرت قبلہؑ کی خدمت میں انتہائی پریشانی کے عالم میں حاضر ہو کر عرض کی کہ ”قبلہ! ایک مقام ہے جہاں کچھ اہل اللہ تشریف فرما ہیں، وہاں دو حصے ہیں، ایک حصہ میں ---“ یعنی جو کیفیت وارد ہوئی اس کی نوعیت کچھ اس طرح کی تھی کہ حضور علیہ السلام حاجی صاحب کو اپنے پاس سے ہٹاتے ہیں اور کوئی طاقت ہے جو انہیں لا الہ کی طرف چلانے کے لئے کھینچ رہی ہے۔ اب حاجی صاحب اپنی جگہ پریشان کہ مجھے حضور علیہ السلام نے اپنے دربار سے ہٹا دیا ہے۔ حضرت قبلہؑ نے انہیں سمجھایا کہ اس کیفیت کا ورود پریشان کن نہیں ہے۔ بات یہ ہے کہ اس مقام (فتانی الرسول) سے گزر کر محب یا ایک عاشق کا حضور علیہ السلام کو ایک سیکنڈ کے لئے بھی چھوڑنے کو جی نہیں چاہتا حالانکہ حالت یہ ہے کہ اگر وہ ایک سیکنڈ کے لئے بھی یہاں سے ہٹ کر دوسرے دروازے پر نہ جائے گا تو لا الہ کی اسے کیا پہچان ہوگی۔ جب تک ”فتانی الرسول“ کے مقام سے گزر کر ”فتانی اللہ“ نہیں ہو تا وہ ”بقا با اللہ“ کیونکر ہو گا لہذا حضور علیہ السلام کے اس اپنے پاس سے ہٹانے میں در حقیقت آپ کو اگلے مقام کی طرف بڑھنے کی تلقین ہے۔

گیس روشن : آپ اپنے گاؤں میں ہر سال عید میلاد النبیؐ کے سلسلہ میں جلسہ منعقد کراتے جس میں دور دراز کے علمائے کرام کے علاوہ حضرت قبلہؑ بھی تشریف فرما ہوتے اور صدارت فرمایا کرتے۔ ایک دفعہ ایک جلسہ میں حضرت قبلہؑ وعظ فرما رہے تھے کہ دوران تقریر اچانک گیس بجھ گئے۔ اندھیرا

ہو جانے کی وجہ سے لوگوں میں افراتفری مچ گئی۔ حضرت قبلہؑ نے تقریر جاری رکھتے ہوئے فرمایا: ”اطمینان سے بیٹھے رہو گیس خود بخود جل جائیں گے۔“ حضرت قبلہؑ کا یہ فرمانا تھا کہ یک دم گیس خود بخود روشن ہو گئے۔ اس واقعہ پر چودھری یوسف سروردیؒ کے اظہار حیرت پر آپ نے فرمایا: ایک دفعہ کا واقعہ ہے کہ حضرت غوث الاعظم رضی اللہ عنہ وعظ فرما رہے تھے کہ بادل آگیا۔ اکثر لوگ بارش شروع ہو جانے کی وجہ سے اپنی جگہوں سے اٹھنا شروع ہو گئے۔ آپ نے آسمان کی طرف منہ کر کے فرمایا اللہ! میں تیرے ذکر و فکر کے لئے لوگوں کو اکٹھا کرتا ہوں اور تو انہیں منتشر کرتا ہے۔ حضور غوث الاعظمؒ کا یہ فرمانا تھا کہ بارش یکدم رک گئی۔ بات یہ ہے کہ بعض اوقات ایسے واقعات ہو جاتے ہیں لیکن وہ اختیاری نہیں ہوتے بلکہ وقت پر خود بخود رونما ہو جاتے ہیں۔

فضائل : منکر المزاجی، حلیم الطبی اور شریعت مطہرہ کی پابندی آپ کی طبیعت کا خاصہ تھی۔ نہایت دھمے انداز میں ٹھہر ٹھہر کر گفتگو فرماتے، گفتار میں قرآن حکیم، حدیث شریف اور اقوال بزرگان عظام کے ارشاد کی چاشنی کی آمیزش ہوتی۔ انداز بیان مدلل، واضح اور عام فہم ہوتا جو مخاطب کے دل میں گھر کر جاتا اور نقش دوام چھوڑ جاتا۔ ایک دفعہ ایک نابینا اہل حدیث جید عالم حاضر خدمت ہوئے اور ایسے متاثر ہوئے کہ اپنے وہابیانہ عقائد چھوڑ کر آپ کے خلتہ بگوش ہو گئے۔ آپ نے ۱۹۳۲ء میں فریضہ حج ادا کیا اور حج سے واپسی پر آئندہ ہر سال اپنے گاؤں میں عید میلاد النبیؐ کا انعقاد معمول بنالیا۔ آپ کو چار دفعہ حج کی سعادت نصیب ہوئی۔

ادب شیخ کا یہ عالم تھا کہ حضرت قبلہؑ کی ظاہری زندگی میں ان کے روبرو نہایت ادب سے بیٹھے رہتے اور گفتگو اذن کے تحت ہی کرتے ورنہ خاموش سامع کی حیثیت اختیار کئے رہتے۔ آپ اکبرے بدن کے میانہ قد بے پتلے بزرگ تھے حضرت قبلہؑ کے مزار پر انوار پر مسنون طریقے سے دوزانو اولاد جہاں بیٹھ جاتے، تا برخواست مجلس پہلو نہ بدلتے اور اسی نشست پر قائم رہتے۔ حضرت قبلہؑ کے محبوبین میں سے تھے۔ پیر و مرشد سے وابستگی کا اس سے بڑھ کر اور کیا ثبوت ہو گا کہ حضرت قبلہؑ نے اپنی آخری آرام گاہ کے لئے حاجی صاحب کے قرب و جوار میں آسودہ خاک ہونا پسند فرمایا، اور مزار پر انوار کے لئے وسیع قطعہ اراضی کے انتظام کی سعادت بھی آپ کو ہی نصیب ہوئی۔

عظائے خرقہء خلافت : آپ کا حلقہء ارادت خاصہ وسیع ہے سلسلہء عالیہ سروردیہ کی ترویج میں آپ نے نمایاں کردار ادا کیا۔ بعض اولوالعزم حضرات جو خرقہء خلافت کے سزاوار ٹھہرے ان میں آپ کے برادران طریقت اور ایک صاحبزادہ عالی مقام بھی ہیں جن کی ۶ دسمبر ۱۹۸۳ء کو دستار بندی فرمائی (۱) صاحبزادہ سید امتیاز احمد تاج سروردی (۲) صوفی مرزا عبد الکریم سروردی المعروف ”برا والے پیر“ ۱۵-سی گلبرگ لاہور (۳) صوفی محمد نذیر غوری (ہجوری) سروردی لاہور (۴) خان فضل الرحمن خان سروردی لاہور (۵) مولوی محمد یوسف سروردی ڈسٹرکٹ خطیب فیصل آباد (۶) حاجی چودھری نظام الدین سروردی تحصیل بورے والا۔ ان حضرات کے علاوہ اپنے ارادتمندوں میں سے مندرجہ ذیل حضرات کو آپ نے خرقہء خلافت سے سرفراز فرمایا :

(۱) حاجی میاں محمد منیر سروردی (آپ کے بھتیجے) (۲) صوفی محمد حسین سروردی ساوندہ کلاں لاہور۔

وصال : جمعۃ المبارک ۳ فروری ۱۹۸۹ء مطابق ۲۵ جمادی الثانی ۱۴۰۹ھ ہجری کی صبح آپ کا وصال ہوا۔ بعد نماز جمعہ حضرت قبلہ کے احاطہ سے ملحقہ چار دیواری میں مدفون ہوئے جہاں ۱۹۹۳ء میں عظیم الشان مزار شریف تعمیر ہو چکا ہے۔ جسد مبارک جب قبرستان بنجر وال میں نماز جنازہ کے لئے رکھا گیا تو مرزا غلام حسین سروردی نے روتے روتے ہچکیاں لیتے اپنی کھڑک دار آواز میں پکارا ”آؤ یارو آؤ! ولی اللہ کے چہرہ مبارک کی زیارت کرلو، یہ سعادت تو خوش نصیبوں کو ہی ملتی ہے۔“۔ دفن سے پیشتر حضرت میاں صاحب کے سر پر سبز رنگ کی پگڑی بھی باندھی گئی تھی، چہرہ مبارک نور، علی نور اور گلاب کے پھولوں اور پتیوں کے درمیان عجب رنگ بہار دکھا رہا تھا، سبحان اللہ۔ آپ کی یہ سبز دستار وہی دستار مبارک تھی جو جنوری ۱۹۵۰ میں حضرت قبلہ نے بوقت عطاء خلافت انہیں اپنے دست مبارک سے باندھی تھی دوسری مرتبہ یہی دستار مبارک آپ نے اپنے وصال سے دو سال پیشتر عید میلاد النبی کے جلے میں باندھی اور تیسری بار آپ کے وصال پر انہیں باندھی گئی۔

میاں سعید احمد قریشی سروردی

تعارف : آپ کا تعلق قصبہ کوٹ محمد خان تحصیل ترن تارن ضلع امرتسر (بھارت) سے تھا۔ آپ کا گھرانہ بڑا متشرع اور دین دار تھا۔ والد ماجد میاں نور احمد قریشی علاقہ کے سرکردہ متمول زمیندار، عالم دین اور چورا شریف والوں کے سلسلہ عالیہ نقش بندیہ میں بیعت تھے۔ مرد درویش و خود آگاہ تھے، گرد و نواح کے لوگ بلا تخصیص مذہب و ملت حاجت بر آوری کے لئے حاضر ہو کر فیض یاب ہوتے۔ حد درجہ فیاض تھے، کسی کا سوال رد نہ کرتے یہاں تک کہ راہ چلتے راستہ میں اگر کوئی کپڑے کا سوال کرتا تو اپنی قمیض بھی اتار کر دے دیتے اور خود ننگے بدن واپس گھر لوٹتے۔ میاں سعید احمد اپنے آبائی گاؤں میں ۱۸۹۰ عیسوی میں پیدا ہوئے۔ ابتدائی تعلیم اپنے والد ماجد سے اور مردجہ دنیاوی تعلیم ترن تارن سے حاصل کی، تعلیم کی تکمیل کے بعد نائب تحصیلدار تعینات ہو کر فیض آباد بڑانچ (یوپی بھارت) چلے آئے۔ اسی دوران وہیں سے فارغ اوقات میں دینی تعلیم حاصل کرنا شروع کی اور عالم دین بھی ہو گئے۔ کچھ عرصہ بعد آپ کے والد ماجد بیمار ہو گئے جس کی وجہ سے گھر اور زمیندارہ نظام درہم برہم ہو گیا اس لئے ملازمت چھوڑ کر واپس اپنے گاؤں آ گئے اور اپنا آبائی سلسلہ درس و تدریس بھی ساتھ شروع کر دیا۔ گرد و نواح کے بچے بچیوں کو قرآن حکیم اور دین کی تعلیم دینا شروع کر دی اور ساتھ ہی گاؤں کی جامع مسجد میں امامت و خطابت کی ذمہ داری بھی سنبھال لی ختم شریف حضرت غوث الاعظم ماہانہ دلواتے۔ گاؤں کی اکثریت وہابی خیال کی تھی اس لئے اپنے صحیح مسلک کی تبلیغ و ترویج میں خاصی تنگ و دو کرنا پڑی، آپ بڑے عابد، تہجد گزار اور متشرع بزرگ تھے۔

کایا پلٹ : ۱۹۳۸ء میں ایک رات تہجد سے فارغ ہو کر نہ جانے کیا سوچھی کہ اپنی ہزار دانہ تسبیح توڑ ڈالی، اولیائے کرام کو برا بھلا کہنا شروع کر دیا اور کھلم کھلا وہابی عقائد کے ہم نوا بن گئے، یہ کیفیت قریباً دو یا تین ہفتے تک رہی۔ گھر والے سخت پریشان ہوئے انہوں نے آپ کے برادر نسبتی میاں عبدالغفور اختر قریشی سروردی کو لاہور جا کر اطلاع دی، وہ بھی سن کر بڑے پریشان ہوئے اور فوراً گاؤں پہنچے۔ یہاں آ کر میاں سعید صاحب کو اپنے ہمراہ لیا اور حضرت صاحب قبلہ علیہ رحمت کی خدمت

میں لے آئے۔ پہلی ملاقات نے ہی میاں سعید صاحب کی کایا پلٹ ڈالی اور اسی ملاقات میں ہی حضرت قبلہؒ سے بیعت کی سعادت حاصل کر لی واپس گاؤں آگئے اور سلسلہء تبلیغ شروع کر دیا۔ پاکستان بننے سے پیشتر حضرت قبلہؒ دو یا تین مرتبہ میاں صاحب کے پاس ان کے گاؤں بھی تشریف لے گئے حالانکہ ترن آرن سے گاؤں کا راستہ کچا تھا۔ فاصلہ دس میل اور سواری بھی روایتی ٹم ٹم تھی جس میں ہچکولے کھا کھا کر انجر پنجر مل جاتا اور بدن دکھنے لگتا۔

قیام پاکستان (۱۹۴۷ء) کے بعد آپ سب کچھ چھوڑ چھاڑ کر لاہور آگئے اور اکثر اوقات حضرت قبلہ علیہ رحمۃ کی خدمت میں حاضری کو اپنا معمول بنا لیا۔ ادب اور عقیدت کا یہ عالم تھا کہ کرشن نگر سے بدل قلعہ گوجر سنگھ آتے اور خدمت اقدس میں ایک کونے میں خاموش بیٹھے رہتے۔ کوئی کام بغیر اذن شیخ نہ کرتے پہلے باطنی طور پر اجازت لیتے پھر وہ کام کرتے، گویا محبت شیخ میں فنا ہو کر رہ گئے۔ آخر جنوری ۱۹۵۰ء میں فرقہء خلافت سے سرفراز ہوئے موضع جلال پور نونزد پنڈی بھٹیاں ضلع گوجرانوالہ میں اراضی الاٹ ہو گئی تھی وہیں سلسلہء عالیہ سروردیہ کی ترویج اور خدمت دین مبین میں منہمک ہو گئے۔

ایک بے اختیاری کیفیت : ایک دن حضرت قبلہؒ کی خدمت میں حاضری کے لئے آئے تو کسی خاص باطنی کیفیت کے تحت آستانہ بوس ہو گئے۔ چونکہ اس بے اختیاری حالت میں بھی ظاہری طور پر شرعی اعتراض وارد ہونے کا احتمال تھا۔ حضرت قبلہؒ نے معاً فرمایا ”مولوی صاحب! یہ شرک ہے۔“ حضرت قبلہؒ کے اس ارشاد پر آپ فوراً عالم سکر سے عالم صحو میں آگئے اور عرض کی: ”حضرت قبلہ! یہ بے اختیاری فعل کسی اور کیفیت کے عالم میں ہو گیا تھا اور اس حد تک زمین بوسی آپ کیلئے نہیں تھی۔“

ترویج سلسلہ : فیوض باطنی کا گرد و نواح میں اس قدر چرچا ہوا کہ لوگ جوق در جوق حاجت برآری کے لئے حاضر ہونے لگے۔ گم شدہ بچوں کی بازیابی، مایوس العلاج مریضوں کا علاج باطنی اشارہ کے تحت فرماتے اور بفضل تعالیٰ لوگ فیض یاب ہوتے۔

وصال : جون ۱۹۵۲ء میں بائیس (۶۳) سال کی عمر میں موضع جلال پور نو میں وصال فرمایا اور وہیں مدفون ہوئے۔ حضرت قبلہ علیہ رحمۃ کو جب آپ کے وصال کی اطلاع پہنچی تو آپ قل شریف کے ختم میں برائے ایصال ثواب تشریف لے گئے۔

میاں عبد الغفور اختر سروردی : میاں سعید قریشی سروردی کے حالات میں ان کے برادر نسبتی کا اہم کردار ہے کیونکہ میاں صاحب انہیں کی وساطت سے ہی حضرت قبلہؒ کے دامن فیض سے وابستہ ہوئے نیز آپ حضرت قبلہؒ کے برادر طریقت بھی تھے یعنی حضرت میاں غلام محمد سروردی حیات گزشتہ سے بیعت تھے اس لئے یہاں ان کا ذکر خیر کر دینا ہم مناسب سمجھتے ہیں۔

آپ لاہور میں محکمہ ریلوے ورکشاپ میں انسپکٹر تھے، حضرت قبلہ بابا جی علیہ رحمۃ کی ان پر خاصی توجہ تھی چنانچہ جب بھی حضرت قبلہ بابا جی لاہور تشریف لاتے اور اپنے معمول کے مطابق حضرت قبلہ علیہ رحمۃ کے ہاں قلعہ گوجر سنگھ مقیم ہوتے تو میاں غفور باقاعدگی سے حاضری دیتے۔ حضرت قبلہ بابا جی بھی میاں غفور قریشی کے ہاں تشریف لے جایا کرتے۔ میاں غفور صاحب کو حضرت قبلہ بابا جی سے اس قدر محبت اور عقیدت تھی کہ بابا جی جب کبھی حجامت بنواتے تو یہ اپنا دامن

پھیلا کر ریش اور سرمبارک کے بال سمیٹ لیتے اور انہیں اپنے پاس بطور تبرک محفوظ کر لیتے۔ آپ نہایت خوش فکر شاعر بھی تھے، ایک دفعہ حضرت قبلہ بابا جیؒ ان کے ہاں تشریف فرما تھے تو حضرت قبلہ بابا جیؒ نے انہیں اپنا کلام سنانے کا فرمایا، انہوں نے اپنی ایک تازہ غزل سنائی جس کا ایک شعر تھا:

ایک کٹھ پتلی ہے انساں، داور محشر کے ہاتھ اس کے نکمبوں کے مطابق رقص پر مجبور ہے یہ شعر سنتے ہی حضرت قبلہ بابا جیؒ وجد میں آگئے اور خاصی دیر تک یہ کیفیت برقرار رہی۔

ایک دفعہ یوں ہوا کہ حضرت قبلہ بابا جیؒ کی تشریف آوری کے دوران آپ نے خدمت شیخ میں حاضری کو دفتری ڈیوٹی پر ترجیح دی اور تین چار دن ان کی خدمت میں مسلسل حاضر رہے دفتر نہ گئے اور نہ ہی دفتر رخصت کی درخواست بھجوا سکے۔ انگریز کا دور حکومت تھا، ڈسپلن اور دفتری قواعد و ضوابط کی پابندی لازم و ملزوم تھی بابا جیؒ کی روانگی کے بعد دفتر آئے تو یہ تقاضائے بشری تشویش ہوئی کہ میری بغیر اطلاع دفتر سے غیر حاضری Absconding from Duty کے زمرہ میں آتی ہے یقیناً چارج شیٹ ہو جائے گی۔ آپ انگریزی طرز کے لباس یعنی کوٹ پتلون کے ساتھ سر پر ہیٹ یا فیلٹ کی بجائے کلاہ پر گچڑی باندھا کرتے تھے اور دفتر پہنچ کر معمول ہوتا کہ گچڑی ہیٹ سٹینڈ پر اپنے کمرے میں کھوٹی پر لٹکا دیا کرتے۔ دفتر پہنچے تو افسر اعلیٰ نے چھوٹے ہی کہا: ”آپ نے یہ کیا مذاق بنا رکھا ہے کہ تین چار دن سے اپنی گچڑی کمرے میں لٹکا کر خود غائب ہو جاتے ہیں کم از کم اپنا اتہ پتہ تو کسی کو بتا جایا کریں تاکہ بوقت ضرورت اس Shop میں آپ سے رابطہ قائم کر لیا جائے“ آپ نے معذرت کر لی اور دل ہی دل میں حضرت قبلہ بابا جیؒ کی اس زندہ کرامت پر عیش عیش کراٹھے۔

قلندر بابا اولیاؒ

تعارف : آپ کا اسم گرامی حسن آخری سید محمد عظیم ہے اور تخلص برخیا لیکن قلندر بابا اولیا کے نام سے معروف ہوئے۔ آپ نجیب الطرفین سادات سے ہیں والد ماجد کا نام حسین مہدی بدیع الدین شیردل ہے۔ نانا محترم بابا تاج الدین اولیاؒ ناگپوری تھے۔ سلسلہ نسب حضرت امام حسن عسکریؒ سے جا ملتا ہے۔ بحوالہ صاحب ”تذکرہ قلندر بابا اولیاؒ“ مولانا شمس الدین عظیمی، آپ قبہ خورجہ ضلع بلند شہر (یوپی بھارت) میں ۱۸۹۸ء میں پیدا ہوئے۔ ابتدائی تعلیم وہیں سے حاصل کی۔ میٹرک بلند شہر سے کیا اور پھر علی گڑھ مسلم یونیورسٹی میں انٹرمیڈیٹ میں داخلہ لے لیا علی گڑھ کے قیام کے دوران طبیعت میں درویشی کا میلان بہت زیادہ ہو گیا وہاں مولانا کالمیؒ کے پاس قبرستان میں حجرے میں زیادہ وقت گزارنے لگے۔ اسی دوران اپنے نانا بابا تاج الدین ناگپوریؒ کی خدمت میں حاضر ہوئے جنہوں نے آپ کو اپنی تربیت میں لے لیا جہاں آپ نو سال تک مقیم رہے۔ ازاں بعد دہلی تشریف لے آئے اور وہیں شادی شدہ ہوئے۔ تقسیم ہند کے بعد کراچی تشریف لے آئے اور وہیں مستقل طور پر مقیم ہو گئے۔ ایک دور ایسا بھی آیا کہ جذب و مستی اور عالم استغراق کا غلبہ ہو گیا مگر یہ کیفیت عارضی ہوتی اور زیادہ دیر قائم نہ رہتی، کراچی میں اردو ”ڈان“ اور رسالہ ”نقاد“ میں بھی کام کرتے رہے۔

بیعت : حضرت قبلہؒ (ابوالفیض سید قلندر علی سروردیؒ) اکثر کراچی تشریف لے جایا کرتے۔ گرینڈ ہوٹل (میٹرو روڈ) میں آپ کا قیام ہوتا جس کا انتظام دین محمدی پریس (لاہور و کراچی) کے مالک

کرتے ہوٹل کے فیجر خواجہ غلام حسین سروردی تھے جو حضرت قبلہ کے مخلص ارادتمند تھے ان کے بڑے بھائی خواجہ قمر الدین سروردی (پرنٹنڈنٹ اے جی آفس لاہور) بھی حضرت قبلہ کے پرانے مریدوں میں سے تھے۔ ۱۹۵۶ء میں جب حضرت قبلہ کراچی تشریف لائے تو جناب قلندر بابا آپ کی خدمت میں حاضر ہوئے اور بیعت حاصل کرنے کی درخواست کی حضرت قبلہ نے فرمایا کہ رات کو تین بجے آؤ۔ سخت سردی کا عالم تھا کہ قلندر بابا گرینڈ ہوٹل کی سیڑھیوں میں رات کے دو بجے جا کر بیٹھ گئے، ٹھیک تین بجے حضرت قبلہ نے دروازہ کھولا اور انہیں اندر بلا لیا۔ سامنے بٹھا کر آپ نے ان کی پیشانی پر تین پھونکیں ماریں پہلی پھونک میں عالم ارواح منکشف ہو گیا، دوسری پھونک میں عالم ملکوت و جبروت سامنے آگیا اور تیسری پھونک میں بابا صاحب نے عرش معلیٰ کا مشاہدہ کیا۔ حضرت قبلہ نے تین ہفتے کی قلیل مدت میں آپ کی باطنی تعلیم مکمل فرما کر خرقہء خلافت عطا فرما دیا۔

اہل قلم : قلندر بابا اولیا کو بطریق او۔ یہ بھی مختلف خانوادوں سے فیضان حاصل ہوا، آپ بلند پایہ درویش کامل کے دوش بدوش نہایت ہی بلند پایہ اہل قلم بھی تھے۔ ”رباعیات قلندر بابا اولیا“ ”تذکرہ تاج الدین اولیا“ اور ”لوح و قلم“ آپ کی مشہور تصنیفات ہیں ماہانہ رسالہ ”روحانی ڈائجسٹ“ آپ کی زیر سرپرستی ہی منظر عام پر جلوہ گر ہوا جس کے مدیر آپ کے محبوب خلیفہ خواجہ شمس الدین عظیمی ہیں، جن کا شمار برصغیر کے بلند پایہ درویش اہل قلم حضرات میں ہوتا ہے۔ خواجہ صاحب کو یہ قلندر بابا اولیا کی کتاب ”لوح و قلم“ کو جو اسرار و رموز کا بیش بہا خزانہ ہے جناب بابا جی کی خدمت میں بیٹھ کر ضبط تحریر میں لانے کا شرف حاصل ہوا ان کے متعلق قلندر بابا اولیا کا ارشاد ہے کہ ”جو شخص کھلے اور بے لوث ذہن و قلب کے ساتھ خدا رسائی کی پر خلوص نیت سے اس کتاب کا مطالعہ جاری رکھے گا تو اللہ تعالیٰ اپنے فضل سے ایسے غیبی اسباب پیدا کر دے گا جن کے طفیل اس کا دل حاجات دنیوی سے مستغنی اور اس کی روح کشف و شہود کی روحانی دولت سے مالا مال ہو جائے گی، گویا کہ:

مادر پیالہ عکس رخ یار دیدہ ایم اے بے خبر ز لذت شرب دوام ما!

خان عبد القدیر خان سروردی

تعارف : آپ موضع کھر کھودہ ضلع رتھک (سابق مشرقی پنجاب) بھارت کے رہنے والے تھے، والد ماجد خان عبد الجبید خان محکمہ جنگلات میں انسپکٹر تھے۔ خان عبد القدیر خان نے ابتدائی تعلیم اپنے گاؤں اور مزید تعلیم رتھک سے حاصل کی ۱۹۳۷ء میں قیام پاکستان پر دہاڑی آگئے اور R.C.A. فیکٹری میں جولائی ۱۹۳۸ء میں بطور خزانچی ملازمت اختیار کر لی۔ مختلف جگہوں ظاہر پیر اور اکرام آباد کی فیکٹریوں میں تعینات رہے جہاں سے اکتوبر ۱۹۷۳ء میں ریٹائر ہوئے۔

بیعت : جنوری ۱۹۵۲ء میں جن دنوں حضرت قبلہ علیہ رحمت بسلسلہ تبلیغی مشن و ترویج سلسلہ دہاڑی تشریف لائے اور چودھری محمد دین سروردی فیجر کائن فیکٹری R.C.A. کے ہاں مقیم ہوئے تو آپ کو حضرت قبلہ کی بیعت کا شرف حاصل ہوا۔ آپ اس سے پہلے سلسلہ نقشبندی میں بھی بیعت تھے۔ سروردی سلسلے میں بیعت کے بعد اپنے ورد و وظائف میں حد درجہ منہمک ہو گئے، انتہائی شب بیدار اور سخت مجاہدہ کرنے والے بزرگ تھے۔ چند سالوں میں منازل سلوک طے کر لیں۔ ۱۹۵۸ء کے لگ

بھگ حضرت قبلہ ملتان چوہدری محمد علی سروردی بوائز انجینئر کے ہاں مقیم ہوئے۔ صوفی فضل الرحمان خان سروردی کے بیان کے مطابق حضرت قبلہ، فضل الرحمن صاحب اور خزانچی صاحب کو لے کر حضرت غوث العالمین علیہ رحمۃ کے مزار پر انوار پر تشریف لائے فاتحہ خوانی کے بعد مراقب ہو کر حضرت قبلہ جب فارغ ہوئے تو آپ نے خان عبد القدر خان خزانچی سروردی کو فرمایا: ”تم نے دیکھا ہے اور سنا ہے جو کچھ حضرت غوث العالمین نے فرمایا ہے، اس پر عمل کرو۔“ خزانچی صاحب نے عرض کی: ”قبلہ میں اپنے آپ کو اس قابل نہیں سمجھتا“ حضرت قبلہ علیہ رحمۃ نے فرمایا: ملتان شہر میں میاں شفیق نقشبندی صاحب اجازت بزرگ ہیں جن کی کاروں کی ورکشاپ ہے۔ انہوں نے بھی بعد از عطاء اجازت و خلافت اپنے سلسلہء نقشبندیہ کا کام شروع نہ کیا جس کی وجہ سے ان کا برا حال ہوا یہاں تک کہ کوڑی کوڑی کے محتاج ہو گئے۔ آخر مجبور ہو کر انہوں نے اپنے سلسلہ کی خدمت شروع کی تو مالی حالت پھر بحال ہو گئی اور آج کل وہ کاروں کی ورکشاپ کے مالک ہیں۔ عبد القدر خان سروردی یہ واقعہ سن کر خاموش رہے۔ اس کے باوجود سلسلہء سروردیہ کی تبلیغ و ترویج کی طرف توجہ نہ کی جس کی وجہ سے کچھ مدت بعد آپ پر سخت دور ابتلا آ گیا۔ فالج ہو گیا اور چلنا پھرنا تو درکنار اٹھنے بیٹھنے سے بھی معذور ہو گئے، فیکٹری سے رخصت لے کر خانوال آ گئے اور سلسلہ کے کام کی طرف متوجہ ہو گئے۔

آپ کو ظاہری طور پر خرقہء خلافت ۱۹۶۵ کے سالانہ جلسہ عید میلاد النبی صلی اللہ علیہ وسلم اور عرس مبارک حضرت قبلہ علیہ رحمۃ کے موقع پر صاحبزادہ ابوالشاہد فیض احمد سروردی نے عطا فرمایا۔ اوائل ۱۹۷۲ میں حضرت احمد سعید کاظمی قادری علیہ رحمۃ نے سلسلہء قادریہ کا خرقہء خلافت عطا فرمایا۔ آپ ہر دو سلسلہ ہائے عالیہ کی خدمت میں آخر دم تک کوشاں رہے اور خاصہ حلقہء ارادت قائم کیا۔ صادق آباد قیام کے دوران سبھوپور کے قریب حضرت رکن عالم سروردی کے ایک مرید کا مزار ہے جہاں اکثر تشریف لے جایا کرتے اور مراقب ہوتے۔ آپ کو کشف القبر پر خاصہ ملکہ حاصل تھا۔ اکثر سائلوں کو مزارات پر لے جاتے، ان کے مسائل صاحب مزار کے حضور پیش کرتے اور پھر سائلوں کو جوابات سے مطلع فرماتے جو ان کے مسائل کا باصواب حل ثابت ہوتے۔ ایک دفعہ حضرت قبلہ علیہ رحمۃ نے آپ کو فرمایا تھا کہ آپ سچ خزانچی ہیں یعنی دنیا میں بھی خزانچی اور تصوف کے بھی خزانچی۔

برادر طریقت صوفی محمد رمضان سروردی آف خانوال نے بتایا کہ ایک دفعہ میں اور خزانچی صاحب ملتان شریف کے قلعہ کے پاس سے گزر رہے تھے تو میں نے ان سے پوچھا کہ آج کل ملتان شریف کا روحانی طور پر کون حاکم ہے؟ آپ نے فرمایا کہ وہ بزرگ ہستی بالعموم ادھر ہی چلتی پھرتی ہے پھر اچانک اشارہ کر کے فرمایا وہ تشریف لے جا رہے ہیں۔ ہم جلدی جلدی ان کی طرف چلے تو وہ بزرگ ٹھہر گئے۔ جب ہم قریب پہنچے تو خزانچی صاحب کو انہوں نے تنبیہ فرمائی کہ اپنے کام سے کام رکھو، یہ فرما کر وہ آگے چل دیئے۔

ایک دفعہ خزانچی صاحب نے سید ممتاز حسین سروردی آف خانوال کو بتایا کہ میری بیماری کے

دوران ڈاکٹر "ایلیکٹو سکوپ" لگا کر معائنہ کر رہا تھا، جب اس نے وہ آلہ میرے دل پر رکھا تو غور سے میری طرف دیکھنے لگا اور کہا: آپ کا دل اللہ اللہ پڑھ رہا ہے جو صاف طور پر سنائی دیتا ہے۔

وصال : ۷ دسمبر ۱۹۷۳ء مطابق ۱۱ ذی قعدہ ۱۳۹۳ ہجری بمقام لودھراں وصال فرمایا جہاں آپ آخری ایام میں ریٹائرمنٹ کے بعد مقیم ہو گئے تھے۔ مزار شریف پرانے بڑے قبرستان میں ہے جو اب پختہ تعمیر ہو چکا ہے، ہر سال وہاں آپ کا عرس ہوتا ہے۔

چند دیگر مقتدر اصحاب

صوفی مرزا عبدالکریم سروردی المعروف "برماوالے پیر"

ابتدائی حالات : آپ کے آباؤ اجداد نوشہرہ پنواں تحصیل ترن تارن ضلع امرتسر (مشرقی پنجاب) کے تھے۔ والد میاں محمد شفیع بن شرف الدین بن میاں باغ علی تھے، آپ کے دادا فقیر منش و فقیر دوست، حافظ قرآن بھی اور صوفی عبدالکریم صاحب "راولپنڈی والوں سے بیعت تھے۔ دادا محترم شرف الدین ۱۸۹۵ میں برما چلے گئے اور وہیں مستقل سکونت اختیار کر لی۔ مرزا عبدالکریم ۱۹۱۱ میں بمقام بھاراداری ضلع پانڈے برما میں پیدا ہوئے۔ آپ کے والد نے مرزائی مذہب اختیار کر لیا تھا۔ صوفی صاحب نے ابتدائی تعلیم برما میں ہی حاصل کی، ہوش سنبھالا تو والد کی بے دینی سے کبیدہ خاطر ہو کر امرتسر چلے آئے اور بقیہ تعلیم وہیں حاصل کی ۱۹۳۰ء میں ایم اے ادبائی سکول امرتسر سے میٹرک کا امتحان پاس کیا۔ اعلیٰ تعلیم کے لئے ۱۹۳۱ء میں لاہور آگئے اور مسلم محلہ نزد قلعہ گوجر سنگھ میں منتقل ہو آئے۔

عشق مجازی : صوفی صاحب نے اپنے ابتدائی حالات خود بیان فرمائے۔ اپنے عشق مجازی کا قصہ یوں بتایا کہ ۱۹۳۲ میں نو لکھا چرچ نکلسن روڈ لاہور سے متعلقہ ایک عیسائی لڑکی کے عشق میں مبتلا ہو گیا۔ ان کے والدین سے لڑکی کے ساتھ شادی کی بڑی تنگ و دو کی مگر وہ کسی طور پر رضا مند نہ ہوئے، آخر ہم دونوں نے خود کشی کا ارادہ کر لیا۔ قلعہ گوجر سنگھ کے قریب ایک حجام سے شیو بنوایا کرتا تھا جس دن ہمیں خود کشی کرنی تھی اس دن جب شیو بنوانے اس کے پاس بیٹھا تو اس نے میرا متغیر چہرہ دیکھ کر پوچھا: بابو جی! خیر تو ہے آج بڑے پریشان دکھائی دیتے ہو؟ میں نے اسے اپنا قصہ سنا کر کہا کہ اب تم ہمارا چہرہ دوبارہ نہ دیکھ سکو گے، یہ آخری ملاقات ہے، خدا حافظ۔ اس نے تسلی دی اور کہا کہ یہاں قلعہ گوجر سنگھ کے قریب ایک کامل بزرگ رہتے ہیں، شاہ ابوالفیض صاحب۔ سید قلندر علی سروردی نام ہے آپ ان سے رجوع کریں آپ کی الجھن کا حل نکل آئے گا چنانچہ میں حضرت قبلہ کی خدمت میں حاضر ہوا اور اپنا ماجرا سنایا۔ آپ نے بڑے اطمینان سے اور مسکراتے ہوئے میری عرض داشت سنی اس کے بعد ایک تعویذ عطا فرمایا کہ یہ لے جاؤ اور کپڑے کے ٹکڑے میں باندھ کر گلے میں ڈال لینا اللہ مہربانی کرے گا گھر آ کر میں نے وہ تعویذ گلے میں ڈال لیا جس کا اثر یہ ہوا کہ فی الفور میرے دل سے اس لڑکی کا خیال یکسر نکل گیا۔ میں اس کی طرف سے بالکل بے نیاز ہو گیا اور طبیعت پر سکون ہو گئی۔

بیعت : اس کے بعد میں نے حضرت قبلہ کی خدمت میں روزانہ حاضری کا معمول بنا لیا۔ اس مجلس میں مرزا غلام محی الدین، چوہدری محمد اقبال حمید، صوفی فیروز الدین، خواجہ عبدالرشید انجینئر

صوفی فیروز الدین، میاں پنن دین، (جو صوفی فیروز الدین کے مرید اور خلیفہ تھے) حاضر باش اصحاب ہوتے ان سے بڑی محبت ہو گئی۔ چند دنوں بعد میں نے حضرت قبلہ سے بیعت کی درخواست کی اور عرض کیا کہ میں نماز وغیرہ نہیں پڑھوں گا اس کے علاوہ کوئی بات تلقین فرمادیں۔ آپ نے فرمایا مغرب کے بعد مراقبانہ طور پر بیٹھ جایا کرنا۔ چنانچہ میں نے اس ارشاد پر عمل شروع کر دیا رات کو انکشافی طور پر سبق تلقین فرما دیا اور چار دن بعد میری یہ کیفیت ہو گئی کہ ۷ بجنا نہ نماز ہی نہیں بلکہ تہجد کی نماز بھی قائم ہو گئی۔

حضرت قبلہ بابا جی حیات گڑھی (دادا پیر) بھی اکثر حضرت قبلہ کے ہاں تشریف لایا کرتے تھے ان کی صحبت بابرکت سے بھی فیض یاب ہونے کی سعادت ملتی رہی، ان سے مجھے بڑی دلی محبت ہو گئی، آپ بھی خصوصی توجہ فرمایا کرتے۔ ۱۹۳۳ء میں خواب میں سرکارِ دو عالم صلی اللہ علیہ وسلم کی زیارت سے فیض یاب ہوا، دربار رسالت میں تین معروضات پیش کیں۔ (۱) غیر مسلمانوں کو مسلمان بنانے کی توفیق، (۲) امت کے گناہوں کا بوجھ کم ہو جائے (۳) مجھے صحیح عرفان الہی حاصل ہو جائے۔

درویش کی اپنی طرف سے بات نہیں ہوتی : انہیں ایام میں حضرت قبلہ کا چھوٹا دو سالہ صاحبزادہ سخت بیمار ہو گیا، میں آپ کی خدمت میں حاضر تھا اور نماز عصر کے لئے اجازت طلب کی تو فرمایا کہ بچے کی سحت کے لئے بھی دعا کرنا۔ نماز ادا کر کے حاضر ہوا تو سرکارِ دو عالم صلی اللہ علیہ وسلم کی زیارت والا خواب بیان کرنا چاہا تو فرمایا خواب پھر بیان کرنا پہلے یہ بتاؤ کہ بچے کے لئے دعا کی تھی؟ میں نے عرض کی ”جی سرکار! بچہ ٹھیک ہو جائے گا“ قضائے الہی بچہ فوت ہو گیا۔ اگلے دن حاضر ہوا تو فرمایا کہ درویش کو جب تک اوپر سے اطلاع نہ ملے اسے اپنی طرف سے کوئی بات نہیں کہنی چاہئے۔

زیارت حضرت غوث العالمین : انہیں دنوں عالم خواب میں دیکھا کہ ایک مجمع کثیر بشکل حلقہ ہے جس کے چاروں طرف لوگوں کا ہجوم ہے اور لوگ حلقہ کے اندر کی طرف دیکھ رہے ہیں جیسے اندرونی جگہ میں کوئی تماشا ہو رہا ہے۔ میں بھی دیکھنے کے لئے آگے بڑھا مگر بھیڑ کی وجہ سے حلقہ کے اندر کی کیفیت نظر نہ آسکی چنانچہ میں نے اڑیاں اٹھا کر لوگوں کے سروں سے اونچا ہو کر حلقہ کے اندر دیکھا تو وہاں درمیان میں ایک بزرگ بیٹھے نظر آئے۔ انہوں نے میری طرف انگلی سے اشارہ کرتے ہوئے حاضر ہونے کا اشارہ فرمایا میں ایسی تیزی سے ان کی طرف کھنچتا چلا گیا جیسے مقناطیس کی طرف لوہے کے ذرات کھنچے چلے جاتے ہیں۔ قریب پہنچا تو دیکھا کہ وہ بزرگ سخت جلال کے عالم میں ہیں۔ مجھے حکم فرمایا کہ میرے پیچھے پیچھے آؤ، وہ مجھے ایک کمرے میں لے گئے جہاں بہت سی گیزیاں پڑی ہوئی تھیں مجھے فرمایا: ”ان میں سے کوئی ایک گیزیاں لے لو“۔ میں نے گیزیاں اٹھالی، فرمایا: ”اسے پہن لو اور جاؤ۔ میں نے دستہ بستہ عرض کی: ”حضور کی تعریف؟“ آپ نے فرمایا: ”مجھے غوث العالمین بہا الحق ذکر کیا ملتا ہے“ کہتے ہیں۔ اگلی صبح حضرت قبلہ کی خدمت میں حاضر ہوا تو حسن اتفاق سے حضرت قبلہ بابا جی بھی وہاں تشریف فرما تھے، حضرت بابا جی تخت پوش پر تھے اور حضرت قبلہ ساتھ والی کرسی پر۔ حضرت قبلہ نے مجھ سے فرمایا تم نے گستاخی کیوں کی؟ میں نہ امت سے خاموش رہا، حضرت قبلہ نے فرمایا: اگر یہ گستاخی نہ کرتا تو گیزیاں کیسے حاصل کرتا؟۔

قضا نماز جمعہ پر سرزنش اور معافی : ایک دن جمعہ کی نماز کے بعد حضرت قبلہ کی خدمت میں حاضر ہوا اس وقت آپ مسجد چودھریاں اندرون قلعہ گوجر سنگھ جمعہ پڑھا کر واپس تشریف لارہے تھے، بد قسمتی سے مجھ سے اس جمعہ کی نماز قضا ہو گئی تھی، مجھے دیکھتے ہی آپ نے پہلا سوال یہی کیا کہ جمعہ پڑھ آئے ہو؟ میں نے نفی میں جواب دیا۔ فرمایا: جاؤ اور جمعہ پڑھ کر ہی میرے پاس آنا میں پریشانی اور شرمندگی کے عالم میں وہاں سے گھر جانے کی بجائے موسیٰ آہن گر کے مزار واقع میٹرو روڈ لاہور چلا آیا جہاں اکثر میں سلام و زیارت کے لئے حاضر ہوا کرتا تھا۔ مجادروں سے کہا کہ میں حجرے کا دروازہ بند کر کے اندر مزار اقدس پر بیٹھ رہا ہوں اگلے جمعہ تک یہیں رہوں گا اور جمعہ پڑھنے کے لئے یہاں سے باہر نکلوں گا یا جب تک صاحب مزار کی وساطت سے معافی نہیں مل جاتی یا پھر میرے پیر خود آکر مجھے یہاں سے نہیں لے جاتے میں مزار شریف سے باہر نہیں نکلوں گا۔ دوسرے دن صاحب مزار حضرت موسیٰ آہن گر نے فرمایا تجھے معافی مل گئی ہے۔ تیرا پیر تجھے لینے آ رہا ہے۔ دروازہ کھول دے۔ دروازہ کھولا تو باہر حضرت صاحب تشریف فرما تھے۔ مجھے دیکھتے ہی فرمایا: ”تجھے معافی مل گئی ہے آئندہ جمعہ قضا نہ کرنا۔“

ایک دفعہ بابا جی کی خدمت میں حاضر تھا، آپ نے پوچھا کبھی فرشتے دیکھے ہیں؟ میں خاموش رہا، بابا جی قبلہ نے توجہ فرمائی اور کیفیت طاری کردی اسی انکشافی حالت میں دیکھا کہ میرا ایک پاؤں چاند پر ہے اور دوسرا سورج پر اور میں ذات بابرکات کی طرف محو پرواز ہوں جب مدہوشی و دید بے کیف کی اس حالت سے صحو میں آیا تو جو سرور مجھے حاصل ہوا تھا اس کی تمنا اور تڑپ آج تک باقی ہے۔

قیام برما۔ رنگون : ۱۹۳۵ء میں ایک دن جب حضرت قبلہ بابا جی کی خدمت میں حاضر ہوا انہوں نے ایک روپیہ دیا اور برما جانے کا حکم دیا۔ وہاں سے آکر میں نے حضرت قبلہ کے پاس حاضری دی آپ نے کلکتہ کا ٹکٹ لے کر دیا اور پانچ روپے نقد عطا فرمائے اور فوراً برما روانہ ہونے کا حکم دیتے ہوئے فرمایا: ”وہاں جا کر سلسلہ کا کام کرو“ ساتھ ہی ارشاد فرمایا: (۱) میرا تمہارا کوئی خونی رشتہ نہیں (۲) اسلام کا رشتہ اللہ اور سرکار دو عالم صلی اللہ علیہ وسلم کے واسطے سے ہے (۳) درویش کسی سے مانگتا نہیں بے سوال رہنا اپنی ہر حاجت کے لئے اللہ تعالیٰ کی طرف رجوع کرنا (۴) مجھے چشمی وغیرہ نہ لکھنا کیونکہ درویشی خط و کتابت کے ذریعے نہیں بلکہ دل کے ذریعے ہوتی ہے لہذا تمہیں باطنی طور پر اطلاع مل جایا کرے گی۔ چنانچہ حسب ارشاد کلکتہ روانہ ہو گیا۔ وہاں پہنچا تو اپنے ایک رشتہ دار فتح محمد سے ملاقات ہو گئی جس نے کچھ عرصہ پیشتر گھریا چھوڑ کر درویشی اختیار کر لی تھی اور بنگال میں چلا آیا تھا۔ اس سے باطنی تعلق قائم ہو گیا، کلکتہ سے رنگون آ گیا اور اپنے سلسلہ کا کام شروع کر دیا جس شخص کے متعلق باطنی طور پر اطلاع ملتی وہ سبق است دے دیا جاتا۔ اسی طرح برما آئیل کمپنی کے منیجر اور منکر مشین کے منیجر کے متعلق باطنی ارشاد کے مطابق سبق تلقین کیا۔ چار سال ۱۹۳۵ء تا ۱۹۳۹ء برما میں قیام رہا۔

گناہ کبیرہ کی معافی : رنگون میں مجالس تلقین و ارشاد کے سلسلہ میں ایک عورت بھی معتقد ہو گئی، مگر اس کا رجحان باطنی سلسلہ کی بجائے دنیاوی تعلقات کی طرف تھا۔ شوہنی قسمت میرا دل بھی اس کی طرف مائل ہو گیا اور مجھ سے لغزش سرزد ہو گئی۔ جس کا اظہار بھی باعث ندامت ہے اس کا

نتیجہ یہ نکلا کہ تمام کیفیات و واردات باطنی یکسر ختم ہو گئیں اور میں کورے کا کورا رہ گیا۔ سخت پریشان ہوا اسی عالم میں حضرت قبلہؒ کو چٹھی لکھ دی جس میں حد ادب کا بھی پاس نہ رکھا کہ جب ہاتھ پکڑا تھا تو پھر کیوں نہ مجھے سنبھالا ورنہ اس تعرزت میں نہ گرتا۔ حضرت قبلہؒ نے کمال عفو و کرم کا ثبوت دیا۔ مجھے جواباً تحریر فرمایا کہ میری چٹھی ملنے سے پہلے ہی تمہاری کیفیات بحال ہو جائیں گی۔ ادھر آپ نے چٹھی لکھی ساتھ ہی باطنی توجہ فرمائی اور مجھے اپنے پہلے مقام پر پھر فائز کر دیا۔ خط میں تحریر تھا کہ تم اپنی طرف سے تعلق رکھو نہ رکھو ہم ہاتھ پکڑ کر چھوڑا نہیں کرتے البتہ آئندہ اللہ تعالیٰ اور سرکارِ دو عالم صلی اللہ علیہ وسلم کے احکام کی سختی سے پابندی کرنا۔

تعبیر خواب : برا میں میرے ایک ارادتمند سلطان اعظم گڑھی نے مجھے اپنا خواب بیان کیا کہ برادر طریقت بابو احمد دین کے گھر خواب میں بچے کے چیخ کر رونے کی آواز سنی ہے میں نے اسے بتایا کہ اس کے ہاں بچہ پیدا ہو گا۔ اگلے دن اطلاع ملی کہ رات کو اس کے ہاں بچے کی ولادت ہوئی ہے یعنی عین اس وقت جب سلطان نے خواب میں بچے کے رونے کی آواز سنی تھی اسی وقت اللہ تعالیٰ نے اسے بچہ عطا فرمایا تھا۔

لاہور واپسی : ۱۹۳۹ء میں جب انگریزوں اور جاپانیوں کی جنگ شروع ہوئی تو واپس لاہور آ گیا اور سیدھا حضرت قبلہؒ کے آستانہ پر حاضر ہوا پتہ چلا کہ آپ کھتولی جو سہارنپور سے آگے ایک قصبہ ہے تشریف لے گئے ہیں چنانچہ میں حضرت قبلہؒ بابا جی کی خدمت میں حاضر ہو گیا آپ نے دوبارہ برا جانے کا حکم صادر فرمایا واپس آیا تو پتہ چلا کہ حضرت قبلہؒ چودھری محمد شفیع سروردی P.W.I. ریلوے کے پاس جگادھری پہنچے ہوئے ہیں چودھری اقبال حمید سروردی بھی آپ کے ہمراہ تھے۔ میں جگادھری حاضر خدمت ہو گیا آپ نے بھی دوبارہ برا جانے کا حکم صادر فرمایا۔ میں دل ہی دل میں برا جانے سے گریز کر رہا تھا چنانچہ حضرت قبلہؒ سے رخصت ہو کر حضرت مجدد الف ثانیؒ کے مزار اقدس پر حاضر ہوا۔ آپ نے بھی برا جانے کے حکم کی تصدیق فرمادی اور فرمایا کہ ”گھبراؤ نہیں میں بھی تمہارے ساتھ ہوں“ چنانچہ دوبارہ برا چلا گیا جس کے اخراجات میرے ایک مرید نے برداشت کئے کیونکہ میرے مالی حالات انتہائی ناسازگار تھے۔ صوفی صاحب کچھ عرصہ برا میں مقیم رہ کر واپس لاہور آ گئے۔ محکمہ صنعت و حرفت پنجاب میں آفیسر تعینات ہو گئے حضرت قبلہؒ کی خدمت میں روزانہ بلا ناغہ حاضر ہوتے اور بغیر اجازت واپس گھر نہ جاتے۔ پاکستان بننے پر ان کے والد بھی برا سے واپس آ گئے ۱۹۵۸ء میں مرزائیوں کے خلاف جو فسادات ہوئے ان میں قتل ہو گئے صوفی صاحب نے ملازمت کے اختتام کے بعد کاروباری سلسلہ شروع کیا اور وصال سے چند سال پیشتر جوس فیکٹری تعمیر کی جس کے مالک آپ کے ایک صاحبزادے مرزا کلیم اختر بیگ ہیں۔ دونوں باپ بیٹے سالانہ جلسوں کے انعقاد حضرت قبلہؒ کے مزار مبارک کی تعمیر اور ملحقہ مسجد کی تعمیر میں بڑھ چڑھ کر حصہ لیتے ہیں۔ حضرت قبلہؒ بابا جی کے مزار مبارک کے گرد چار دیواری غسل خانے وغیرہ بھی تعمیر کرائے۔ حضرت قبلہؒ بابا جی کے مزار اقدس پر اکثر و بیشتر حاضری دیتے رہے۔ موجودہ عالی شان جامع مسجد سروردیہ سبزی وال لاہور سے وصال : بروز جمعہ ۱۷ دسمبر ۱۹۹۳ عیسوی مطابق ۳ رجب ۱۴۱۴ ہجری کو وصال فرما گئے اور قبرستان

الحاج چودھری محمد یوسف سروردی

ابتدائی حالات : آپ کے حالات کے ضمن میں ہم تفصیل سے کام لے رہے ہیں، کیونکہ یہ درحقیقت حضرت قبلہ کا ہی ایک قسم کا تذکرہ ہے۔ آپ کو اگرچہ خرقہء خلافت عطا نہ ہوا مگر بایں ہمہ حضرت قبلہ علیہ رحمت کے محبوب ترین ارادتمندوں میں سے تھے۔ "فتاویٰ الشیخ" کے مقام پر فائز، حضرت قبلہ کے سفرد حضرت میں خدمت کا شرف رہا، گویا ہر حال میں حاضر باش مریدوں میں سے تھے حافظ بلا کا تھا۔ بڑے دھیمے مزاج کے تھے اور انداز گفتگو نہایت عالمانہ و بارہبہ تھا جو سامع کے دل پر اثر پذیر ہو جاتا۔ والد کا نام محبوب علی بن قطب الدین تھا جو ریاست کپور تھلہ کی تحصیل پوتھ کے ایک گاؤں رائے پور اریاں کے متمول زمیندار تھے۔ چودھری یوسف وہیں ۱۹۱۳ء میں پیدا ہوئے ابتدائی تعلیم وہیں سے حاصل کی۔ ازاں بعد لاہور آگئے، اسلامیہ کالج لاہور سے بی اے کیا آپ کی تالیف "اجتماع ضدین فی شان قلندر" بڑی مشہور تصنیف ہے جو حضرت قبلہ کا اولین تذکرہ ہے، یہ تذکرہ اگرچہ ایک طرف حضرت قبلہ کے حالات پر مشتمل ہے تو دوسری طرف چودھری صاحب کی آپ جیتی اور اپنے شیخ سے کامل محبت کی کماحقہ عکاسی بھی کرتا ہے۔ اپنی بیعت کا واقعہ اس کتاب میں یوں تحریر فرماتے ہیں کہ گرمیوں کے دن تھے، میں آداب محفل اور سلیقہء سوال سے بالکل کورا تھا۔ مجھے یاد ہے کہ میں نے اپنے امتحان میں کامیابی کے لئے عرض کی تو حضرت قبلہ نے فرمایا: اچھا دعا کریں گے۔ ان دنوں آپ حقہ نوش فرمایا کرتے تھے میں نے بھی دو چار حقے کے کش لئے اور واپس اپنے دوست کے ساتھ پیروں پر نکتہ چینی کرتے گھر واپس آ گیا، نتیجہ نکلا تو ناکام رہا جس کی وجہ سے دوبارہ رجوع کا خیال بھی جاتا رہا۔ تقریباً "تین سال گزر گئے میں نے آپ کے اس نئے مرید کو جو حضرت قبلہ سے میری ملاقات کا سبب بنا تھا دیکھا کہ یہ کیا سے کیا ہو گیا ہے یہ صاحب جو مغربی تہذیب کے جال میں پھنس رہے تھے جب اس مرد کامل کے ہاتھ آئے تو بیعت کے دوسرے دن ہی حضوری اور ساتھ ہی صوم و صلوة کی پابندی شروع ہو گئی، داخل سلسلہ کے قریباً "چار پانچ سال بعد جب ہمیں ملے تو داڑھی پوری متشرع تھی۔

۱۹۳۸ء میں چودھری یوسف صاحب بمعہ اپنے دیگر دس احباب کے ہمراہ حضرت قبلہ کی خدمت میں حاضر ہوئے، ان دنوں حضرت قبلہ بابا جی (میاں غلام محمد سروردی حیات گڑھی) حضرت قبلہ کے ہاں تشریف فرما تھے، حضرت قبلہ بابا جی نے ان گیارہ اشخاص کے باری باری بازو پکڑ کر حضرت صاحب قبلہ کے سپرد کرتے گئے اور ساتھ ہی فرمایا کہ بڑھاپے کی وجہ سے میں انہیں سنبھال نہیں سکتا لہذا آپ انہیں سنبھالیں۔ چودھری یوسف صاحب نے ایک موقع پر بتایا کہ شروع شروع میں ہم اس غلط فہمی میں مبتلا رہے کہ ہم حضرت قبلہ بابا جی کے مرید ہیں اور حضرت قبلہ ہمارے پیرو بھائی ہیں اور ہم اسی حیثیت سے ان کے پاس آتے جاتے رہے۔ کچھ عرصہ گزرا تو میں نے عرض کی کہ حضرت بابا جی نے ہمیں بیعت فرمایا تھا مگر ہمارا تو کچھ بھی نہیں بن رہا اسی طرح کورے کے کورے ہیں۔ حضرت قبلہ نے فرمایا تمہیں یاد نہیں کہ حضرت قبلہ بابا جی نے تمہیں میرے حوالے کیا تھا گویا

وہ تمہارے ولی ہوئے۔ قبول تو میں نے کیا ہے تمہارا فیض میرے پاس ہے۔ اس دن سے ہمیں حقیقت کی سمجھ آئی اور اس کے بعد حضرت قبلہؒ کو اپنے پیر و مرشد کی حیثیت سے ہی جانا۔ میں ان دنوں ریلوے میں ملازم ہو گیا تھا، دفتر کے بعد حضرت قبلہؒ کی خدمت میں حاضری شروع کر دی۔ ایک دن میں نے حضرت قبلہؒ کی خدمت میں عرض کی کہ بد نظری کا شکار ہوں طبیعت امر پرستی کی طرف مائل رہتی ہے۔ فرمانے لگے اس کمرے سے نکلنے کے بعد آپ کو اجازت ہے کہ جس سے دل چاہے بغلیگر ہو لینا۔ اگر تمہاری بغل میں قلندر علی آجائے تو میری بیٹھک کا رخ کرنا اور اگر جس سے بغل گیر ہوئے تھے وہی رہے تو ادھر کا رخ نہ کرنا کسی اور مرد کی تلاش کرنا۔ آزمائش بہت بلند اور واضح تھی، الحمد للہ کہ اس دن کے بعد طبیعت پھر بد نظری کا شکار نہ ہوئی۔ چند دیگر واقعات بھی چودھری یوسف صاحب کی زبانی ہی سنئے جو انہوں نے اپنی مذکورہ بالا تصنیف میں بیان کئے ہیں:-

متصور کی تبدیلی : میرے رشتہ داروں میں سے ایک فقیر دوست تھا جو (بھارت میں) ایک ہندو جوگی کے سلسلہ ”رادھا سوامی“ میں پھنسا ہوا تھا۔ قیام پاکستان کے بعد میرے ساتھ حضرت قبلہؒ کی خدمت میں حاضر ہوا۔ آپ نے اس شخص سے اس کا سبق پوچھا، اس نے چند اپنے کلمات ہندی میں بتائے اور عرض کی کہ سوامی جی نے ان کلمات کی ادائیگی کے دوران اپنے تصور کی بھی تاکید فرمائی تھی۔ قبلہ علیہ رحمۃ نے فرمایا اس عمل کا کوئی نتیجہ نکلا؟ کہنے لگا کچھ بھی نہیں اسی طرح کورا ہوں، آپ نے فرمایا اچھا آج سے اپنے وقت مقررہ پر وہی سبق پڑھ لیا کریں اور میرا تصور رکھیں۔ میں نے علیحدگی میں عرض کی کہ سرکار اس شخص کا سبق برقرار رکھنے کی کیا علت تھی؟ فرمانے لگے کہ وہ ہندی والا سبق ہو ہو کلمہ توحید کا ترجمہ تھا جسے برقرار رہنے دیا۔ اس شخص کے راستے میں رکاوٹ متصور کی وجہ سے تھی جو ایمان سے خالی تھا، محض اخلاق کی بنا پر بانیء سلسلہ بنا ہوا تھا۔

اصلاح حال : کسی کی اصلاح مقصود ہوتی تو کچھ ایسے انوکھے طریقے بروئے کار لاتے کہ مقدرات کو ہی بدل ڈالتے، تقریباً پورا ایک سال میری معیشتیں خوابوں کی شکل میں مٹائی گئیں۔ میں خود حیران تھا کہ مجھے کیا ہو گیا ہے، تنگ آکر عرض حال کیا تو فرمانے لگے شکر کرو کہ اجرائے معصیت کی نوعیت خواب میں بدل ڈالی ہے تاکہ مواخذہ نہ ہو۔

پیر مرید کے ساتھ ہوتا ہے : قیام پاکستان سے چند برس بعد کا واقعہ ہے کہ میرے دو دوست آئے اور کہا کہ حضرت قبلہؒ آج کل سندھ گئے ہوئے ہیں۔ سنا ہے پیر سید اسماعیل شاہ صاحبؒ کراں والے مسجد نور واقع گنج مغل پورہ میں آج کل آئے ہوئے ہیں چلو ان کو سلام کر آئیں۔ میں نے کہا کہ پیر صاحب ظاہری شریعت کے بہت پابند ہیں سنا ہے داڑھی منڈھے کو پاس نہیں آنے دیتے ان کے اصرار پر ساتھ ہو لیا وہ بچے تو ساری محفل مجھے دیکھنے لگی۔ ننگے سر، انگریزی فیشن کے بال، داڑھی مونچوں کا صفایا اور آدھے بازوؤں والی قمیض نے ان کی نفرت کو تقویت دے رکھی تھی۔ قریب جا کر سلام کیا تو غالباً کسی نے ہی شاید جواب دیا ہو۔ ایک صاحب نے مجھے دور ہی بیٹھنے کا اشارہ کیا اور صف تک پہنچنے کی جرات نہ ہوئی۔ چارپائی پر جو صاحب بیٹھے تھے انہوں نے بڑے جلالی رنگ میں پوچھا کیا نام ہے؟ کہاں سے آئے ہو؟ کس سے ملنے والے ہو؟ شاہ صاحب کراں والے

یہاں سے تشریف لے جا چکے ہیں۔ میں نے ان کے سوالوں کے جوابات دے دیئے اور کہا کہ میں حضرت ابوالفیض سید قلندر علی سروردیؒ کا غلام ہوں۔ وہ صاحب تو خاموش ہو گئے مگر دوسروں میں سے کسی نے کہا کہ صوفی صاحب کے مرید ایسے ہوتے ہیں؟ کسی نے کہا یہ جھوٹ بول رہا ہے، کسی نے کہا صوفی صاحب نے شریعت کی پابندی نہیں بتائی لیکن میرے دل و دماغ پر حضرت صاحبؒ کے ارشادات سمائے ہوئے تھے کہ ہمارا دوست (مرید) جہاں کہیں ہو ہم اس کے ساتھ ہوتے ہیں۔ چارپائی والے صاحب نے انہیں منع کیا اور کبل اوڑھ کر غنودگی طاری کر لی۔ چند لمحوں بعد کبل منہ سے سرکا کر بیٹھ گئے میری طرف دیکھ کر مسکرا کر مجھے اپنے پاس بلایا اور پوچھا بابو صاحب! آپ حافظ قرآن بھی ہیں؟ آپ تو نور ہیں۔ میں ان دنوں تفسیر مواہب الرحمن کا مطالعہ کرتا تھا اور اس میں اچھا خاصہ محور تھا، میں نے انہیں بتلایا کہ حافظ قرآن تو نہیں ہوں قرآن پڑھنے کا شوق ضرور ہے، انہوں نے کہا کہ میرے پاؤں پر درم ہے اس پر دم کر دیں۔ میں نے کہا میں نے کبھی دم نہیں کیا مگر وہ صاحب میری تعریف کئے جا رہے تھے میں حضرت قبلہؒ کے تصور میں گم تھا وہی متنفر لوگ میرے گرد جمع ہو گئے، عصر کی نماز کی امامت کا کہا مگر میں معذرت کر کے واپس چلا آیا۔

علاقوں کی نگہداشت : آپ کی معیت میں مجھے متعدد سفروں کی سعادت حاصل ہوئی۔ آپ کا دورہ ظاہری طور پر تبلیغی پہلو لئے ہوئے ہوتا لیکن دراصل باطنی امور انتظامیہ کی نگرانی مقصود ہوتی۔ اولی الامر حضرات جن جن جگہوں پر متعین ہوتے ان کو ہدایت جاری فرماتے۔ یہ حضرات آپ کی خدمت میں اپنے اپنے علاقوں کے حالات بیان کرتے۔ ایک دفعہ ایک سفر میں آپ مسجد سے باہر نکل رہے تھے کہ میں نے آپ کی زبان مبارک سے چند ترش الفاظ سنے۔ مخاطب کوئی نظر نہیں آتا تھا، میں نے گمان کیا کہ آپ مجھے کہہ رہے ہیں، بڑا شرمندہ ہوا، دل ہی دل میں کڑھتا رہا، جہاں قیام تھا وہ پیر بھائی بڑا متمول تھا جس نے پر تکلف انداز میں دعوت کا اہتمام کیا ہوا تھا مگر میں کچھ نہ کھا سکا کیونکہ مجھے آپ کے وہی الفاظ جو مسجد سے باہر نکلتے ہوئے فرمائے تھے بار بار یاد آرہے تھے۔ چند دوستوں نے مجھے دیکھا کہ یہ اداں سا ہے تو قبلہ حضرت صاحبؒ سے میرے متعلق ذکر کیا، آپ نے مجھے اپنے پاس بلایا اور وجہ پوچھی، عرض حال سن کر آپ مسکرائے، فرمانے لگے کہ آپ خواہ مخواہ اس گفتگو کو اپنے آپ پر گمان کرنے لگے، وہ جس سے میں مخاطب تھا اس علاقہ کا رپورٹر تھا اس کی کارکردگی قابل سرزنش تھی جس وجہ سے میں اس سے خفا ہو رہا تھا۔ فرمانے لگے کہ اس طرح کا گمان ایک دفعہ مولوی غلام مرشد صاحب خطیب شاہی مسجد لاہور کو بھی ہوا تھا جب میں حضرت داتا صاحبؒ کے عرس مبارک پر ایک مرد غیب سے ہمکلام تھا جس کو حضرت داتا صاحب کی طرف سے لاہور میں ٹھہرنے کی اجازت نہ تھی، میں اسے پیغام دے رہا تھا اور مولوی غلام مرشد صاحب کچھ اپنے اندر ہی اندر بدگمانیاں جمع کر رہے تھے یہ ارشادات سننے کے بعد میرے دل سے بوجھ اتر گیا۔

یخرج الحی من المیت : ایک مجذوب عبد الرحمن نامی کبھی کبھی قلعہ گوجرانگلہ میں حضرت قبلہؒ کی خدمت میں حاضر ہوتا رہتا، جب بیٹھک میں داخل ہوتا "ابا ابا" کہتا ہوا سلام کرتا اور ساتھ ہی ہپا ہپا کہتا ہوا بیٹھ جاتا۔ سردیوں میں بھی بیٹھک میں داخل ہو کر بیٹھنے کی طرف اشارہ کر کے اپنی انگلی گھماتا

کہ پٹکھا چلایا جائے، ہپا کہنے سے اس کی مراد کچھ کھانے کے لئے ہوتی، پانی سے گھبراتا، جب اس کا نکالنا مقصود ہوتا تو قبلہ حضرت صاحبؒ فرماتے اچھا پانی لاؤ اسے نہلا دیں، وہ فوراً دروازے کے باہر ہو جاتا۔ ایک دفعہ آپ کسی دوست کو ایک مسئلہ بیان فرما رہے تھے، مجذوب نے اپنے معمول کی آوازوں سے کچھ رکاوٹ ڈالی، ہمارے منع کرنے پر بھی وہ نہ ہٹا، حضرت قبلہؒ فرماتے لگے یہ آپ سے چپ نہیں ہو گا، آپ نے اسے کچھ کہا وہ فوراً خاموش ہو گیا۔ یہ مجذوب راقم الحروف مولف کی اہلیہ کے لگے ماموں تھے۔

کسی اور صبح حسب معمول حاضر خدمت ہوا تو حضرت قبلہؒ کے قریب کرسی پر ایک نوجوان کوٹ پتلون پہنے ہوئے بیٹھا تھا اور فرش پر یہی عبدالرحمن مجذوب بیٹھا ہوا تھا، قبلہ حضرت صاحبؒ نے اس نوجوان سے میرا تعارف کرایا کہ یہ ابو بکر غزنوی (ایم اے) فرقہء اہل حدیث کے مقتدر عالم (مولانا داؤد غزنوی) کے صاحبزادے ہیں۔ میں نے اس نوجوان کا دو چار روز پیشتر اخبار میں فوٹو بھی دیکھا تھا کہ یہ نوجوان اس سال ایم اے عربی میں پاکستان بھر میں اول آئے ہیں یہ نوجوان حضرت قبلہؒ سے تصوف کی راہیں دریافت کر رہا تھا۔ فاضل عربی ہونے کی وجہ سے کلام میں احادیث و آیات قرآنی کا زیادہ استعمال کرتا تھا دوران گفتگو عبدالرحمن مجذوب کو دیکھ کر کچھ حقارت آمیز الفاظ کہے کہ یہ گروہ عقل نہ رکھنے کی وجہ سے فضول ہوتا ہے، حضرت قبلہؒ نے نفی کی۔ خیر! وہی تصوف والا موضوع جاری رہا، اسی اثنا میں عبدالرحمن نے ہپا ہپا کی رٹ لگانی شروع کر دی، حضرت قبلہؒ نے مجھے فرمایا کہ اسے ایک آنہ دے دیں تاکہ یہ بازار چلا جائے اور بند ڈبل روٹی وغیرہ لے کر کھالے۔ نوجوان نے فوراً اپنی پتلون کی جیب میں ہاتھ ڈالا اور کچھ نقدی نکالنے کو ہی تھا کہ عبدالرحمن مجذوب نے دو تین دفعہ انکار میں سر پھیر دیا اور ساتھ ہی ہاتھ سے کچھ دو تین ایسے اشارے کئے جیسے قمار باز داؤ لگاتے وقت ہاتھ سے پانے پھینکتے ہیں۔ کیونکہ حضرت قبلہؒ نے نقدی دینے کے لئے مجھے فرمایا تھا عبدالرحمن مجذوب نے رخ میری طرف موڑ لیا، میں نے اسے ایک آنہ دے دیا اور وہ اٹھ کر باہر چل دیا۔ نوجوان نے کچھ کھیانے سے ہو کر قبلہ حضرت صاحبؒ سے وجہ دریافت کی کہ آخر اس نے مجھ سے پیسے کیوں نہ لئے، قبلہ حضرت صاحبؒ مسکرائے اور فرماتے لگے کہ کیا آپ نے اس کے ہاتھ کے اشاروں کو نہیں دیکھا تھا، وہ کہہ رہا تھا کہ یہ شخص جوئے باز ہے، میں اس کے مال کو حرام سمجھتا ہوں۔ نوجوان کی حیرانگی کی کوئی انتہا نہ رہی ابھی کچھ منٹ پہلے اسی مجذوب پر معترض تھا اب جب اس مجذوب کے ایک اشارہ سے اس کی قلعی کھل گئی تو فوراً قائل ہو گیا، اعتراف کیا کہ واقعی میں بڑے بڑے ہوٹلوں میں جا کر FLASH فلاش (جوئے کی ایک قسم) کھیلا کرتا ہوں، آج سے توبہ کرتا ہوں آپ بھی میرے لئے دعا فرمائیں۔ اس نوجوان کی آنکھیں آنسوؤں سے ڈبڈبا رہی تھیں اور قبلہ حضرت صاحبؒ کی کرم فرمائی کی بلتجی تھیں۔ اس حالت زار میں اس نے کہا کہ حضرت! میں ڈر رہا ہوں کہ کہیں والنہی خبث لا يخرج الا نکلا (یعنی گندی چیز سے ماسوائے گندگی کے کچھ نہیں نکلتا) کا مصداق نہ بن جاؤں، میں سمجھ گیا کہ یہ اس کا اشارہ اپنے باپ کی طرف ہے حضرت قبلہؒ نے فرمایا: گھبرانے کی ضرورت نہیں، اللہ عزوجل کی رحمت بڑی وسیع ہے يخرج العی من العیت (وہی

وہ ذات بابرکات ہے جو مردہ سے زندہ کو نکالتی ہے، پیدا کرتی ہے۔

حضرت قبلہ کے فیضان نظر سے مجھے کلام پاک کا شوق ہوا اور آپ کے فرمان کے مطابق کوئی سورۃ حفظ کر کے سنا دیتا یہ ۱۹۳۹ء کا واقعہ ہے ایک دفعہ فرمایا کیا ہی اچھا ہو اگر تم شروع سے ہی حفظ کرنا شروع کر دو۔ اللہ عز و جل کی رحمت بڑی وسیع ہے، اللہ آپ کی مدد فرمائے چنانچہ اس دن سے حفظ کرنا شروع کیا۔ حافظ کھلانے کا شوق نہیں ہاں یوم الدین میں زمرہ حفاظ میں شمار ہونے کی تمنا ہے جیسا کہ حدیث شریف میں ہے: جو کوئی قرآن حفظ کرنا انتقال کر جائے تو اللہ تعالیٰ اسے قیامت کے دن گروہ حفاظ میں سے اٹھائے گا۔ حضرت قبلہ فرمایا کرتے تھے کہ قرآن پاک کے پڑھتے یا سنتے وقت آدمی کو چاہئے کہ اپنے آپکو اس ماحول میں لے جائے جس میں آیات کا نزول ہوا ہو، نیز آپ کلام پاک کی سیاہی اور اوراق کو لباس قرآن کا نام دیتے اور ان اوراق و سیاہی میں جو حقیقتیں پوشیدہ ہیں انہیں قرآن کہتے۔

دور ابتلا : ایک دفعہ خلوتی درد (DEAD PAIN) کا شکار ہو گیا جو پورے چار سال تک رہا بڑا علاج معالجہ کرایا مگر کچھ افادہ نہ ہوا۔ ایک روز کسی دوست کے مشورہ پر فاضل الاطبا حکیم محمد حسن قرشی کے پاس پہنچا۔ انہوں نے میرا ہاتھ نبض دیکھنے کے لئے جو پکڑا تو میری آنکھوں سے آنسو بہنا شروع ہو گئے، حکیم صاحب نے رونے کا سبب پوچھا تو میں نے کہا حکیم صاحب! یہ ہاتھ جس کے ہاتھ میں دیا ہوا ہے اس کی بے نیازی تو دیکھئے کہ اس ہاتھ کو غیروں کے ہاتھ میں پکڑا رہے ہیں، حکیم صاحب اہل دل تھے فرمانے لگے کہ میں آپ کا علاج کرنے سے معذور ہوں اس صاحب کرم کی طرف ہی رجوع کرو۔ حضرت صاحب سے عرض کی تو فرمانے لگے سورہ یوسف حفظ کرو اور اسے بطور وظیفہ پڑھا کرو، درد کی وجہ سے نیند تو آتی نہیں درد کا کچھ فائدہ ہی اٹھاؤ، یہ ہمارے سلسلہ کا ایک سبق بھی ہے۔ چنانچہ میں نے چند دنوں میں سورۃ یوسف زبانی یاد کر لی اور اسے حسب ارشاد و بہ طریق پڑھنا شروع کر دیا، مجھے کیا معلوم تھا کہ اس سورۃ میں گوناگوں طاقتوں کے علاوہ جیل خانہ کی چار دیواری بھی دیکھنی ہے، میں تو مصر کی بادشاہت کے خواب دیکھ رہا تھا۔ بڑے ذوق و شوق سے وظیفہ جاری رکھا، دفتری زندگی میں ایک سرکاری کیس میں جج کے ایک غلط فیصلہ پر بڑی عدالت نے جج کو تنبیہ کی جس کا غصہ جج نے مجھ بے گناہ غریب پر نکالا اور مجھے بے گناہ ہتھکڑی لگوا دی اور مجھے سنت یوسفی میں تا حکم ثانی حوالات کی سیر کرادی جو حوالاتیوں کے لئے باعث رحمت ثابت ہوئی کہ انہوں نے مجھ اسیر کو امام بنا لیا اور دعاؤں کے لئے میرے عقیدت مندوں میں شامل ہو گئے۔ اللہ تعالیٰ کی رحمت سے جلد رہائی مل گئی نہ میرے خلاف مقدمہ پیش ہوا نہ پھر طلبی ہوئی۔ بہر حال آزمائش، بلا، فتنہ، ابتلا یہ سب ہم معنی الفاظ ہیں اور اپنی نوعیت میں عذاب، عقاب، عتاب سے ملتے ہیں لیکن حقیقتاً مختلف ہوتے ہیں اس لئے کہ عذاب و عتاب وغیرہ تو کسی گناہ کی پاداش میں ہوتے ہیں جن کا انجام رسوائی و سفلگی ہوتا ہے جبکہ آزمائش میں توفیق توبہ و استغفار شامل حال رہتی ہے مگر عذاب میں یہ توفیق نصیب نہیں ہوتی اور اس کی جگہ شکوہ و شکایت لے لیتے ہیں۔ آزمائش ہو یا عذاب دونوں میں کسی کی مدد کام نہیں دیتی البتہ آزمائش میں اولی الامر حضرات کی طرف سے حوصلہ افزائی ضرور ہوتی ہے۔

جستہ جستہ : راہ سلوک میں خوف، جوع اور جان و مال و ثمرات کے نقصان لازمی طور پر آتے ہیں

اور ساتھ ہی یہ ہر ایک کا نصیب نہیں ہوتا کہ آزمایا جائے یہ صاحب امر حضرات پھولوں کی خوشبو سگھما کر کانٹوں میں الجھا دیتے ہیں۔ بی پی ڈبل روٹی جب نئی نئی پاکستان میں تیار ہونے لگی تو کسی نے حضرت قبلہ سے اس کا ذکر کیا کہ سرکار یہ ڈبل روٹی اپنی ابتدائی حالت یعنی میدہ سے لے کر آخری شکل میں آنے تک بغیر ہاتھ لگائے مشینوں کے ذریعے خود بخود مختلف ادوار سے گزر کر ملفوف ہو جاتی ہے تو حضرت قبلہ نے فرمایا کہ راہ طریقت میں بھی عین اسی طرح ایک صاحب امر کسی ارادتمند کو پکڑ میں لے لیتا ہے، یاس و ضرر اس کو خود بخود چھوٹنے لگتی ہیں اور اسے خوب طرح سے جھنجھوڑا جاتا ہے۔ ملت ابراہیمی کا فرد بنانے کے لئے حضرت ابراہیم علیہ السلام کی پیروی میں طرح طرح کے کلمات سے آزمایا جاتا ہے جن کو پورا کرنے کے بعد امام الناس کہلانے کا حقدار ہوتا ہے، یہ آزمائشی ستم گوارا کرنے ہی پڑتے ہیں۔

فرماتے ہیں: ابھی پاکستان نیا نیا بنا تھا، ایک دن حضرت پیر امانت علی شاہ چشتیؒ حاضر خدمت ہوئے اور قائد اعظم محمد علی جناح کی قیادت پر نکتہ چینی شروع کر دی، ان کی وضع قطع، لباس اور عقیدے پر تنقید کرتے ہوئے فرمانے لگے کہ ایسے شخص کی قیادت مسلمانان پاکستان کے لئے انجام بخیر نہ ہوگی۔ حضرت قبلہ نے مسکراتے ہوئے فرمایا شاہ صاحب! یہ فرمائیے کہ آپ ایک گلی سے گزر رہے ہیں وہاں ایک پٹھے پرانے کپڑے پنے ڈولیدہ حال شخص آپ کا دامن تھام لیتا ہے اور کہتا ہے کہ حضرت آگے نہ بڑھیں وہ دیکھیں ایک اڑدہا سانے کی ٹالی کی موری سے سر نکالے ہوئے ہے اگر آپ اس ٹالی پر سے گزریں گے تو نقصان ہو گا۔ آپ دور سے اڑدہا دیکھ کر اس شخص کا شکریہ ادا کریں گے اس وقت آپ کا خیال اس شخص کی ظاہری حالت پر نہیں جائے گا بلکہ جس خطرہ عظیم سے اس نے آپ کو آگاہ کیا ہے اس کے مقابل دوسری باتیں آپ کی نظر میں کالعدم ہوں گی۔ ہندو قوم نے مسلمانوں کا نشان مٹانے کے لئے جو منصوبے تیار کر رکھے ہیں ان سے محمد علی جناح نے آگاہ کر دیا، شاہ صاحب مطمئن ہو گئے اور قائد اعظم زندہ باد کے زمرہ میں شمولیت فرمائی۔

ایک دفعہ صدر مدرس نعمانیہ جو کہ تقسیم ہند کے بعد بھارت سے آکر پاکستان میں اس عہدہ پر فائز ہوئے تھے آپ کی خدمت میں صبح کے وقت حاضر ہوئے تو حضرت قبلہ علیہ رحمت اپنے تخت پوش سے اتر کر اٹھ کھڑے ہوئے اور مصافحہ کیا، وہ صاحب کسی باطنی حکم کے تحت آپ کی خدمت میں حاضر ہو کر اپنا پیغام لینے آئے تھے، حضرت قبلہ نے آہستہ سے ان کا باطنی پیغام ان تک پہنچایا جسے لیتے ہی وہ واپس تشریف لے گئے، مجھے بعد میں بتایا کہ یہ صاحب صدر ”مدرسہ نعمانیہ“ ہیں انہیں بلایا گیا تھا کہ ان کی امانت انہیں دے دی جائے۔

ایک دفعہ آپ شرح قصیدہ کا مسودہ لکھ رہے تھے کہ کسی جگہ حضرت داتا گنج بخشؒ کے قول نقل کرنے کی ضرورت پڑی آپ نے جب ان کا قول مبارک نقل فرمایا تو اسی اثنا میں حضرت غوث الاعظم سیدنا عبدالقادر جیلانیؒ تشریف لے آئے اور فرمانے لگے کہ کسی کا قول نقل کرتے وقت پورا پورا حوالہ بھی ساتھ دے دیا کریں یعنی کس صاحب کا قول ہے کس کتاب میں اور کون سے صفحے وغیرہ پر۔ قبلہ حضرت صاحب فرماتے ہیں کہ آپ کی تشریف آوری پر میں اٹھ کھڑا ہوا اور ساتھ ہی ساتھ رب

العزت جل علی شانہ کا شکر گزار ہوا کہ میری یہ کتاب سیدی غوث الثقلین کی مگرانی میں لکھی جا رہی ہے۔ اسی طرح دعائے معنی جو حضرت اولیس قرنی رضی اللہ تعالیٰ عنہ سے منسوب ہے (تذکرہ زبر نظر میں درج کی گئی ہے) اسکے بہت سے اشعار کی تصحیح بنفس بنفس حضرت اولیس قرنی نے فرمائی۔ سبحان اللہ!

تعویذات کے متعلق حضرت قبلہ کا فرمان تھا کہ تعویذات میں نہ کوئی درویشی پوشیدہ ہے اور نہ ہی درویش کے لئے لازم ہے کہ لوگوں کو ضرور تعویذ ہی دے۔ تعویذات میں در حقیقت تعویذ دینے والے کی کیفیت (جذبہء باطنی) کام کرتی ہے نہ کہ تعویذ کی سیاہی۔ خیال فرمائیے کہ بنفشہ اور بھی دانہ میں تو اثر ہو اور کلام پاک میں اثر نہ ہو یہ کہاں کا فلسفہ ہے۔ (اثر تو موثر حقیقی کے امر کے تحت کار فرما ہوتا ہے) مگر چودھری یوسف فرماتے ہیں: ایک تفسیر کی عبارت جو لاہور کے نکتہ وروں سے حل نہ ہو سکی آپ نے مجھے خواب میں بتائی وہ یوں کہ آپ کی ظاہری حیات طیبہ کے بعد ”تفسیر رؤنی“ میرے زیر مطالعہ تھی۔ اس تفسیر کا اردو بڑا جامع اور دقیق ہے۔ ایک دن سورہ یسین شریف پر جب پہنچا تو صاحب تفسیر نے لفظ یسین کے تحت لکھا: ”یا“ حرف ندا ہے اور ”س“ اپنے میں سوت اعتدالیت رکھتا ہے کہ درمیان زبر اور بینات اس کی موافقت اور برابری ہے جو کسی اور حرف میں نہیں پائی جاتی لہذا مختص بحضور صلی اللہ علیہ وسلم ہے معنوں پر غور کیا لیکن کچھ حاصل نہ ہوا۔ علمائے کرام کی طرف رجوع کیا کسی نے کہا یہ حرف ”س“ جمالی ہے جلالی نہیں۔ ایک نے کہا یہ زبر بینات صرف و نحو کی اصطلاحات ہیں نہ زبر بینات کی تفسیر آئے نہ کوئی حل نکلے۔ ان مذکورہ دو الفاظ کے زے معنی کچھ کام نہ دیں۔ اس چکر میں کوئی چار چھ ماہ گزر گئے ایک اتوار مزار پر انوار پر حسب معمول حاضر ہوا تو وہاں یہ مسئلہ پیش کر دیا۔ رات کو خواب میں دیکھا کہ قبلہ حضرت صاحب ”تشریف فرما ہیں اور ایک تختہ سیاہ پر مجھے حرف ”ا“ لکھنے کو فرمایا ایک چاک کا ٹکڑا بھی آپ نے خود ہی جیب مبارک سے نکال کر دیا اور فرمایا کہ اس حرف ”ا“ کے سامنے زبر لکھ دو پھر فرمایا کہ ”الف“ ایسے لکھو اور اس کے سامنے بینات لکھ دو یعنی:

ا = زبر الف = بینات

میری آنکھ کھل گئی میں خوشی سے پھولانہ سما یا مجھے معلوم ہو گیا کہ س ہی ایسا حرف ہے جو زبر و بینات میں موافقت اور برابری رکھتا ہے کسی اور حرف کو یہ شرف حاصل نہیں (یعنی ”س“ = زبر اور سین = بینات) (یہ حرف ”س“ صورت امر صلی اللہ علیہ وسلم کے ساتھ مختص اس لئے ہے کہ آپ بھی ظاہر و باطنی ایک ہی حیثیت رکھتے ہیں آپ کے اوامر و نواہی کی پابندی سب کے لئے یکساں ہے)۔

آپ کی صحبت سے فیض یاب ہوتے ہوئے کسی تفسیر کے مطالعہ کی ضرورت تو نہ تھی لیکن میری لاعلمی و کم علمی کے پیش نظر آپ نے تفسیر ”مواہب الرحمن“ کی تمام جلدیں اپنے کتب خانہ سے نکالیں اور مجھے ایک ایک کر کے مطالعہ کرنے کا ارشاد فرمایا۔ میں نے ساری تفسیر پانچ سال میں آپ کی ظاہری حیات طیبہ میں ہی ختم کی۔ جو حقائق مجھے اس تفسیر کے مطالعہ میں پیش آتے قبلہ حضرت صاحب علیہ رحمت سے ان کا حل حاصل کرتا، آپ ایسے ایسے نکات بیان فرماتے جو کسی تفسیر میں بھی نہ پائے جاتے۔ آپ کبھی کبھی فرمایا کرتے تھے کہ یوسف صاحب! اللہ تعالیٰ نے ذہن رسا بخشا

ہے، زور قلم بھی عطا کیا ہوا ہے، دل چاہتا ہے کہ آپ دوستوں (مردوں) کی ملازمت وغیرہ چھڑادی جائے اور کسی کھلی فضا میں علیحدہ ہو کر حقیقت امر کے کلام کا ترجمہ اور تفسیر لکھی جائے۔ اللہ عز و جل کے فضل و کرم سے ترجمہ اگر اعلیٰ حضرت بریلوی رحمۃ اللہ علیہ کے ترجمہ سے افضل نہیں تو غفلتِ تعالیٰ کسی درجہ کم بھی نہ ہو گا۔ آپ کلام پاک کی سیاہی اور اوراق کو لباس قرآن کا نام دیتے اور ان اوراق و سیاہی میں جو حقیقتیں پوشیدہ ہیں انہیں قرآن کہتے۔

چلہ کشی کے متعلق فرمایا کرتے تھے کہ یہ صورت امر صلی اللہ علیہ وسلم کی ایک عار حرا والی ادا کی تقلید ہے۔ تہذیب نو کے روندے ہوئے جو ایسے طریق عبادت سے چڑتے ہیں ان سے پوچھا جائے کہ آپ اپنی اولاد کو عمر کے ایک حصہ تک اعلیٰ دنیاوی تعلیم دلواتے ہیں اور اس دوران تعلیم اولاد سے کوئی نفع حاصل نہیں کر سکتے، دنیاوی منصب کے لئے اگر ان کے بچے بیس پچیس سل بغیر کمائے گزار دیں تو ٹھیک ہے اگر کوئی راہرو سلوک اپنے پیدا کرنے والے خالق کی معرفت میں چند محدود ایام تنہائی میں گزارے تو اس پر آوازے کئے شروع کر دیں۔ بریں عقل و دانش بباہر گریں۔

چودھری صاحب "اجتماع ضدین" میں مزید لکھتے ہیں کہ اپنی بیس سالہ ظاہری صحبت (۱۹۳۸ تا ۱۹۵۸) میں کسی قسم کا مسئلہ ہو، دینی ہو یا دنیاوی جب بھی پیش آیا فوراً مرد قلندر کے اسوۂ حسنہ کا خیال کیا یا اس مسئلہ میں آپ کے اس ارشاد کو یاد کیا جو اس الجھن سے متعلق ہو فی الفور مشعل راہ بنا۔ چھوٹی چھوٹی روزمرہ کی باتیں اور حرکات و سکنات سے لے کر انتہائی منازل زندگی تک آپ نے رہبری فرمائی، دفتری زندگی میں عموماً ہر عقیدہ کے افراد ہوتے ہیں اور اکثر بحث و مباحثہ کا بازار گرم رہتا ہے۔ فرمایا کرتے تھے کہ مخالف کا جواب اپنے خیال سے نہ دیا کرو بلکہ جواب کو حقیقت امر کے کلام سے ڈھونڈنے کی کوشش کیا کرو اگر اس میں تلاش نہ کر سکو تو صورت امر کے کلام یعنی حدیث شریف کی طرف رجوع کرو۔ وہاں سے بھی نہ مل سکے تو بزرگوں کے اقوال جواب میں پیش کرو اللہ کے فضل و کرم سے ہر بد عقیدہ کا جواب ان تینوں میں ضرور پاؤ گے، گفتگو میں ہمیشہ آہستگی اور میانہ روی برتو۔

لکھتے ہیں کہ ایک دفعہ آپ کے ملنے والے ایک مولوی صاحب تشریف فرما تھے اتفاق سے میرے سوا دوستوں میں اس وقت کوئی بھی باریش نہ تھا، مولوی صاحب نے کہا کہ قبلہ کیا آپ کے حصے میں یہ (بے ریش) جماعت آئی ہے جو میں سامنے دیکھ رہا ہوں اور آپ ان سانپوں کو دودھ پلا رہے ہیں جو کوٹ و پتلون میں ملبوس (ننگے سر آپ کے روبرو) بیٹھے ہیں۔ آپ نے مسکراہٹ بھرے لہجے میں فرمایا: ان سانپوں کے دانت نکال دیئے گئے ہیں آپ گھبرائیے نہیں یہ جماعت بڑے کام کی ہے، یہ ایک راہ پر آیا ہوا اپنے کئی ماتحتوں کو راہ پر لا سکتا ہے اور تبلیغ کا کام بڑے سہل اور احسن طریقوں پر سرانجام دے سکتا ہے۔ آپ کی طرح نہیں کہ گاؤں کے ایک غریب کسان کو پیڑا دم کر دیا، اس کی بھینس اس آگنی اور آپکی دودھتی روٹی اس کسان کے گھر لگ گئی اور ساری زندگی اس پر اکتفا کر بیٹھے۔

ہجرت کی فضیلت اور ثواب : موضع سمانی میں سالانہ میلاد شریف کے سلسلہ میں چودھری یوسف صاحب حضرت قبلہ کے ہمراہ گئے وہاں احاطہ میں ایک مائی بھینس کا دودھ دودھ رہی تھی چودھری صاحب فرماتے ہیں کہ اسے دودھ دوہتا دیکھ کر میرا خیال اپنے آبائی گاؤں کی طرف جہاں سے پاکستان

بننے پر ہم لوگ مہاجرین بن کر آئے تھے لوٹا، والدہ مرحومہ کا اسی طرح دودھ دوہنا یاد آگیا اور آنکھیں اشکبار ہو گئیں۔ قبلہ حضرت صاحبؒ سامنے ہی قریب تشریف فرما تھے انہوں نے دیکھ کر مجھے پاس بلایا اور حال دریافت کیا، فرمایا آپ فقط کسی بھینس کا خیال لا کر مغموم ہو رہے ہیں آپ کو معلوم ہونا چاہئے کہ ہجرت جیسی سنت اللہ عزوجل نے آپ لوگوں کے نصیب میں دے دی اور بغیر کوئی خاص محنت شاقہ اٹھائے آپ اس ثواب کے حقدار ہو گئے، اگر وطن چھوڑا ہے تو اتباع سنت میں ہجرت مل گئی ہے۔

وصل : آپ محکمہ ریلوے سے ۱۹۷۰ عیسوی میں رٹائر ہوئے اور پھر ہمہ وقت تبلیغ دین اور ترویج سلسلہ کے لئے کوشاں رہے۔ حضرت قبلہ علیہ رحمۃ کی ظاہری حیات طیبہ میں مرکزی مجلس سروردیہ پاکستان کے جنرل سیکرٹری مقرر ہوئے اور تادم زیت تبلیغی سرگرمیوں میں ہی عمر گزار دی۔ وصل ۱۹۷۹ اپریل عیسوی کو ہوا اور قبرستان حضرت میاں میر علیہ رحمۃ میں مدفون ہوئے۔

الحاج صوفی ابو نصیر محمد نذیر غوری الججوری سروردی

تعارف : آپ کا تعلق شاہان غور کے خاندان سے ہے جو افغانستان کے شرغزنی کے محلہ ہجور میں آباد تھے۔ خاندان کے ایک بزرگ ازاں بعد لاہور میں آکر آباد ہو گئے، صوفی صاحب ۱۹۱۵ء کے لگ بھگ پیدا ہوئے ابتدائی تعلیم پرائمری تک حاصل کی اور اوائل عمر میں خلیفہء مجاز مرزا غلام محی الدین سروردی جن کا سرکاری کھاتوں کی چھپائی اور جلد سازی کا کاروبار سید مشحالاہور میں تھا ان کے پاس اس کام کا آغاز کیا۔ طبیعت میں بچپن سے ہی عشق رسول صلی اللہ علیہ وسلم اللہ تعالیٰ کی رحمت سے ودیعت ہو گیا اس لئے ہندوؤں کے اس متعصب غلی طبقے کے سخت دشمن ہو گئے جنہوں نے اپنا وطیرہ اہانت رسول اللہ صلی اللہ علیہ وسلم اپنا رکھا تھا چنانچہ آپ ان نوجوانوں کے گروہ میں شامل ہو گئے جنہوں نے اس قسم کے ملعونوں کو کیفر کردار تک پہنچانے کا عزم کر لیا تھا۔ آپ کے دو دوستوں نے اسی عظیم مشن میں کلکتہ کے ایک ملعون بھولا ناتھ سین مصنف ”پراچین کہانیاں“ کو بمعہ اس کے دوسرے دو تانبہ ساتھیوں کے کلکتہ جا کر قتل کر دیا اور پھانسی پا کر رتبہء شہادت حاصل کر لیا۔

بیعت : ۱۹۳۳ء میں صوفی صاحب ایک دن دکان پر بیٹھے رو رہے تھے کہ میرے ساتھی مقصد حیات پاگئے مگر افسوس کہ میں ابھی تک محروم ہوں۔ اس کا علم جب مرزا غلام محی الدین سروردی کو ہوا تو وہ آپ کے پاس آئے اور پوچھا تمہارا کیا مقصد ہے؟ آپ نے عرض کی کہ نبی کریم صلی اللہ علیہ وسلم مجھے بھی اپنی زبان مبارک سے ہی ارشاد فرمادیں ”کہ مجھے تمہاری جان کی ضرورت ہے“ مرزا صاحب نے فرمایا اگر تمہارا یہ مقصد تمہاری ظاہری زندگی میں ہی پورا ہو جائے تو پھر؟ صوفی صاحب نے کہا کہ تو گویا پھر میں اپنا مقصد حیات پا گیا۔ مرزا صاحب انہیں لے کر حضرت قبلہؒ کی خدمت میں حاضر ہو گئے تاکہ انہیں حلقہء ارادت میں داخل کرا کر انہیں ان کے دلی مقصد سے ہم کنار کرا دیں۔ حضرت قبلہؒ نے انہیں توبہ استغفار کرا کر اپنے حلقہء ارادت میں لے لیا، یہ جب واپس دکان پر آئے تو مرزا صاحب کے چھوٹے بھائی نے سعادت بیعت حاصل ہونے پر مبارک دی تو صوفی صاحب نے کہا کہ میں نے تو بیعت نہیں کی۔ مرزا صاحب حیران ہوئے اور انہیں ساتھ لے کر حضرت قبلہؒ کی خدمت میں حاضر ہوئے حضرت قبلہ کے استفسار پر صوفی صاحب نے عرض کی: قبلہ کیا مجھے کوئی سرکار دو عالم صلی اللہ

علیہ وسلم کا حکم ہوا ہے؟ حضرت قبلہ مسکرائے اور فرمایا اچھا کل صبح فجر کو آنا، دوسرے دن آپ پھر حاضر ہوئے مگر بات نہ بنی۔ آخر تیسرے دن حضرت قبلہ کی خدمت میں حاضر ہوئے تو عرض کی: قبلہ مجھے سرکارِ دو عالم صلی اللہ علیہ وسلم کا حکم ہو گیا ہے اس لئے آج میں آپ کی بیعت کا اقرار کرتا ہوں۔

مجاہدہ : آپ کی اوائل عمر اور جوانی سیاسی سرگرمیوں میں گزری اس لئے طبیعت میں جوش و جذبے کا غلبہ تھا بڑے سخت مجاہدے اور ریاضتیں کیں رات کو اکثر ایک ٹانگ پر کھڑے ہو کر وظائف ادا کرتے شب بیداری مجاہدہ نفس، ہر لحظہ درد اور اسباق کی پابندی گویا آپ کی غذا تھی۔ آپ کے دوسرے تین ساتھی ملک مراتب علی سروردی، ملک محمد ظفر سروردی (محلہ گلے زیاں لاہور) اور محمد اشرف خان عطا سروردی (صحافی روزنامہ زمیندار لاہور) نے جو آپ کے ساتھ ایک ہی دن حضرت قبلہ سے بیعت ہوئے تھے حضرت قبلہ کے روبرو ایک مجلس میں برملا اس بات کا اظہار کیا کہ: ”سرکار! ہم میں نذیر کی طرح مجاہدوں کی ہمت نہیں۔“

آپ پر اپنے دادا پیر حضرت قبلہ بابا جی حیات گڑھی کی بھی خصوصی توجہ تھی، ان کی خدمت میں بھی حاضری کا شرف اکثر و بیشتر حاصل ہوتا رہا چنانچہ انہوں نے بھی خاصی باطنی تربیت فرمائی گویا آپ پر دو آشا اثر تھا۔ آپ خواب میں حضرت عیسیٰ علیہ السلام کی زیارت سے بھی مشرف ہوئے۔

مسئلہ طے الارض : ایک دن آپ کے ایک دوست جس کا تعلق جماعت اسلامی سے تھا اور وہ ایم اے عربی تھا اس نے حضرت قبلہ کی شہرہ آفاق تصنیف ”صحیفہ غوفیہ“ پر اعتراض کیا اور کہا کہ میں حضور غوث پاک کے اس فرمان کو کہ ”میرا مرید جب مجھے پکارے تو میں پہنچتا ہوں“ بالکل تسلیم نہیں کرتا صوفی صاحب بیان کرتے ہیں کہ اس کی اس بات سے میرے دل میں بھی دوسو پیدا ہوا کہ نہ جانے حضرت غوث پاک کا یہ فرمان جہن بر صداقت بھی ہے یا نہیں۔ اسی اثنا میں مجھے ایک ضروری کام کے سلسلہ میں سیالکوٹ جانا پڑ گیا، صحیفہ غوفیہ ساتھ لے گیا اور اس کا مطالعہ شروع کر دیا۔ پڑھتے پڑھتے نیند آگئی، خواب میں ایک بزرگ آئے جنہوں نے اس بات کی تصدیق کی مگر اس کے باوجود میرا دل متذبذب رہا۔ اگلے دن بذریعہ ریل لاہور آ گیا اور گھر جانے کی بجائے سیدھا حضرت قبلہ کی خدمت میں قلعہ گوجر سنگھ حاضر ہو گیا، ابھی جا کر بیٹھا ہی تھا کہ کوئی رائے دینڈ سے، کوئی خانوال سے، کوئی امرتسر سے اور کوئی سیالکوٹ وغیرہ سے مختلف دوست آنے شروع ہو گئے اور باری باری سب نے آکر حضرت قبلہ سے یہی پوچھا کہ: ”سرکار خیر تو تھی جو آپ رات کو ہمارے ہاں تشریف لائے بھی اور قیام کئے بغیر ہی واپس تشریف لے گئے دور دراز سے مختلف جگہوں سے مختلف جگہوں سے آنے والے احباب کی اس بات سے مجھ پر یہ حقیقت روشن ہو گئی کہ یہ میری ذہنی الجھن کا ہی حل ہے کہ درویش کئی مختلف مقامات پر بیک لحظہ اور اسی وقت پہنچ سکتا ہے اس کے لئے زمان و مکان کوئی حیثیت نہیں رکھتے۔ جب وہ اصحاب چلے گئے تو حضرت قبلہ نے مسکراتے ہوئے پوچھا ”کیوں بھئی! پیر حاضر ہوتا ہے کہ نہیں؟“ میں نے عرض کی حضور واقعی حاضر ہوتا ہے اور حضور غوث الاعظم رضی اللہ تعالیٰ عنہ کا قول مبارک اور فرمان سو فیصدی حق پر مبنی ہے۔

بیوی کی خوش نصیبی : صوفی نذیر صاحب نے ایک دفعہ بیان فرمایا کہ ایک دن میں اور میری بیوی

حضرت قبلہ کی خدمت میں حاضر ہوئے۔ اندرون خانہ حضرت علیہ امان جی نے میری بیوی سے پوچھا: "کیا تمہیں رسالت ماب صلی اللہ علیہ وسلم کی کبھی زیارت ہوئی ہے؟ اس نے عرض کی: جی نہیں، امان جی نے فرمایا: تمہارے میاں کو تو ہوئی ہے۔ گھر واپس آ کر میری بیوی اصرار کرنے لگی کہ حضرت قبلہ سے میری سفارش کرو تاکہ مجھے بھی سرکارِ دو عالم صلی اللہ علیہ وسلم کی زیارت ہو جائے۔ اگلے دن میں اسے لے کر حضرت قبلہ کی خدمت میں حاضر ہوا اور عرض حال کی، حضرت قبلہ نے مسکراتے ہوئے فرمایا: "جاؤ! جاؤ! ہو جائے گی" خیال فرمائیے کہ حضرت قبلہ کے یہ الفاظ مبارک نہ وظیفہ ہیں، نہ تسبیح اور اسی رات میری بیوی زیارت حضور علیہ السلام سے مشرف ہو گئی۔ الحمد للہ علی ذالک۔ صوفی صاحب "کاشف القبور بلا کا تھا" حضرت داتا گنج بخش علیہ رحمۃ کے مزار اقدس پر اکثر حاضری دیتے اور کئی عرصہ مراتب رہتے۔ اپنے اصحاب کو بھی ہمراہ لے جاتے اور انکی اغراض کا جواب بحکم باطنی بیان کر دیتے۔

ایک دفعہ آپ کے محلے کے دو مرزائی انہیں کہنے لگے کہ خلیفہ بشیر الدین محمود آئے ہوئے ہیں تجھے ان کے پاس لے چلتے ہیں۔ جب تجھ پر ان کا اثر ہو گا تو تو خود مرزائی ہو جائے گا، آپ نے فرمایا اس سے کچھ نہیں بنے گا۔ خیر وہ اسے ساتھ لے گئے اور مرزا بشیر کے سامنے جا بٹھایا اور کہا یہ لڑکا ہمارے محلے کا ہے آپ سے کچھ سمجھنا چاہتا ہے؟ آپ نے کہا میں تو کچھ نہیں سمجھنا چاہتا، یہ دو محلے دار کتے تھے چلو تمہیں کچھ سمجھالائیں۔ میں نے جو کچھ سمجھنا تھا سمجھ چکا ہوں، مرزا کہنے لگا نہیں حق کی تلاش بری چیز نہیں۔ آپ نے کہا میں بالکل ان پڑھ ہوں، آپ خود کو نبی زادہ کہتے ہیں ہم مسلمانوں کی نبوت کو چودہ سو سال گزر چکے ہیں آپ کی نبوت کل کی ہے، مجھے کوئی آیت یا حدیث نہ سنانا، میں ایک درویش کامل کا غلام ہوں ذرا وہ جو ہر جو تجھ میں ہے مجھ پر وارد کر پھر سمجھوں گا کہ تم سچے ہو ورنہ وہ کیفیت جو مجھے بتائی گئی ہے اگر تم پر وارد ہو جائے تو یقین کر لیتا۔ مرزا کا رنگ اڑ گیا، ان لڑکوں کو جو آپ کو ہمراہ لائے تھے کہنے لگے اسے کیوں لائے ہو؟ اس کا دماغ صحیح نہیں، اسے باہر ہوا میں پھراؤ، آپ نے کہا مرزا صاحب ناراض کیوں ہوتے ہیں میں نے کوئی آپ کی توہین نہیں کی، میں نے تو ایک حقیقت بیان کی ہے کہ میں ایک درویش کا مرید ہوں۔ آپ نبی زادہ ہیں اگر آپ میں نبوت کے طفیل واقعی کوئی چیز ہے تو مجھ پر وارد کر دیں ورنہ جو کیفیت درویشوں کے جو توں کے طفیل مجھے حاصل ہے وہ اگر آپ پر وارد ہو جائے تو خود سیدھی راہ پر ہو جاتا۔ مرزا دوسری دفعہ لڑکوں کو پھر ناراض ہوا کہ اسے لے جاتے کیوں نہیں، اسے جان چھڑانا مشکل ہو گئی۔

خلافت وغیرہ : آپ کو دستار خلافت الحاج میاں معراج الدین سروردی کے دست مبارک سے دسمبر ۱۹۸۳ میں اور حج کی سعادت ۱۹۹۳ میں حاصل ہوئی، آپ کا حلقہ ارادت خاصہ وسیع ہے۔ ارادتمندوں میں سید محمد اولیس سروردی خاص طور پر قابل ذکر ہیں جو بلند پایہ صاحب قلم ہیں۔

۲۷ دسمبر ۱۹۹۵ء بروز بدھ (۲۰ رجب ۱۴۱۶ ہجری کو وصال ہوا اور نینو شاد باغ السور میں مدفون ہوئے۔

چوہدری فضل دین سروردی

آپ کے والد کا نام چوہدری رحمت اللہ تھا جو چک منٹل جلال پور ڈاک خانہ میانی پٹھانوں تحصیل دسویہ ضلع ہوشیار پور (بھارت) کے مکین تھے۔ پیشہ نیستی باڑی تھا، چوہدری فضل دین ۳۰ اکتوبر

۱۹۱۸ء کو اپنے آبائی گاؤں میں پیدا ہوئے۔ ابتدائی تعلیم پرائمری تک وہیں سے حاصل کی، قیام پاکستان کے بعد چک نمبر ۷۸ گ ب ضلع فیصل آباد میں مقیم ہو گئے۔ نوجوانی میں ہی (پیر طریقت سروردیہ) الحاج چودھری محمد شفیع سروردی سے منسلک ہو گئے، انہیں کی وساطت سے ریلوے میں ملازم ہو کر تمام عمر انہیں کی خدمت و صحبت میں رہے۔ دروشی کا رنگ بھی وہیں چڑھا اور انہیں کی وساطت سے حضرت قبلہ کی بیعت کی سعادت ۱۹۳۸ء میں حاصل ہوئی۔ صوم و صلوة کی پابندی تہجد گزاری، اپنے اور ادو وظائف میں باقاعدگی اور مجاہدہ نفس سے جلد ہی کشف کوئی حاصل ہو گیا۔ محبت شیخ نے "فنائی الشیخ" کی صورت اختیار کر لی اور چند سالوں میں ہی اعلیٰ روحانی مقام حاصل کر لیا۔ ابتدائی زمانہ میں حضرت قبلہ علیہ رحمت حقہ نوشی فرمایا کرتے تھے اسی سنت کو کچھ عرصہ الحاج چودھری محمد شفیع سروردی اور چودھری فضل سروردی نے برقرار رکھا جب حضرت شیخ نے ترک حقہ نوشی کی تو ان اصحاب نے بھی اس شغل کو خیر باد کہہ دیا۔ ۱۹۳۹ء میں قیام جہلم کے دوران فضل صاحب کئی دفعہ اس امر کا اظہار فرمادیتے کہ حضرت قبلہ علیہ رحمت باطنی طور پر تشریف لائے تھے اور حقہ نوش فرما کر واپس تشریف لے گئے ہیں ۱۹۳۹ء میں چودھری محمد شفیع صاحب سروردی جہلم میں بحیثیت پلیئر تعینات تھے راقم الحروف اور برادر م چوہدری ظفر سروردی بالعموم چودھری صاحب کے بنگلے پر حاضر ہوتے رہتے۔ چودھری فضل صاحب کئی مرتبہ بتاتے کہ ابھی ابھی حضرت قبلہ علیہ رحمت تشریف لائے تھے اور یہ فرما گئے ہیں غرضیکہ چودھری فضل سروردی کا رنگ ہی نرالا ہے۔ آپ بڑے متحمل مزاج اور خوش مزاج درویش ہیں، طبیعت میں بے حد انکسار ہے ۱۹۸۳ تک الحاج چودھری شفیع صاحب کے ساتھ ہی مقیم رہے۔ ۱۹۸۳ میں موٹر سائیکل کے حادثہ میں ٹانگ ٹوٹ گئی جس کی وجہ سے پھر اپنے گاؤں منتقل ہو آئے۔ تادم تحریر اپنے بیٹے چودھری محمد اشفاق کے پاس شالیمار کالونی لاہور میں مقیم ہیں اور خلق خدا کو فیض یاب فرما رہے ہیں، کشف القبور اور کشف کوئی غایت درجہ کا حاصل ہے۔

الحاج صوفی فضل الرحمن خان سروردی

ابتدائی حالات : آپ محمد یسین خان چشتی کے فرزند ارجمند ہیں۔ دادا کا نام گراؤ خان اور پردادا کا محمد یسین خان تھا جو موضع بہاوا ضلع پر تآب گڑھ یو پی اندیا کے رہنے والے تھے۔ صوفی فضل الرحمن ۳ نومبر ۱۹۲۵ء کو اپنے مذکورہ آبائی گاؤں میں پیدا ہوئے اور میٹرک پر تآب گڑھ سے ۱۹۴۰ء میں پاس کیا۔ آپ کے والد ان دنوں بنگال ناگپور ریلوے میں بمقام کھرگ پور میں ملازم تھے انہیں کی وساطت سے آپ ۲ جولائی ۱۹۴۲ء کو ریلوے میں کلرک بھرتی ہو گئے، وہیں شادی ہوئی۔ پاکستان بننے پر ۱۳ اگست ۱۹۴۷ء میں بمبئی کے راستے بذریعہ بحری جہاز کراچی اور ازاں بعد لاہور آ گئے۔ کوئی ٹھکانہ نہ تھا اس لئے مہاجر کیمپ میں کچھ عرصہ مقیم رہنے کے بعد محلہ کمال تنج لاہور میں کرایہ کے مکان میں منتقل ہو گئے۔ فروری ۱۹۴۸ء میں بیوی کے انتقال کی خبر سن کر دل برداشتہ ہو گئے، اطمینان کے لئے دین کی طرف رجوع فرمایا اور حضرت شاہ کمال کے مزار اقدس پر حاضری کا معمول بنا لیا وہیں قرآن حکیم ناظرہ میں روانی پیدا کی۔

بیعت : ستمبر ۱۹۴۸ء میں آپ کے رشتہ کار چودھری محمد یوسف سروردی نے جو حضرت قبلہ کے

نامور مرید اور مرکزی مجلس سروردیہ کے سیکرٹری جنرل تھے انہیں کہا کہ سلسلہ سروردی کا سالانہ جلسہ میلاد النبیؐ حضرت قبلہؑ کے زیر سرپرستی ہوتا ہے اس میں شرکت کی دعوت دی جاتی ہے۔ آپ نے مبلغ پانچ روپے پیش کئے کہ یہ ختم شریف میں میری طرف سے ڈال دینا میں انشا اللہ حاضری کی سعادت ضرور حاصل کروں گا۔ آپ نے بیان کیا کہ میں نے مغرب کی نماز حضرت شاہ کمالؒ کے مزار کی ملحقہ مسجد میں ادا کی اور پھر دو رکعت نماز نفل پڑھ کر گیارہ قدم بجانب روضہ اقدس حضرت غوث الاعظم رضی اللہ تعالیٰ عنہ بطریق معروف ”یا حضرت شیخ عبدالقادر جیلانی شی اللہ“ پڑھ کر دعا کی کہ یا اللہ حضرت غوث الاعظمؒ کے طفیل مجھے چوبیس گھنٹوں میں ایسا پیر کامل عطا فرما جیسے کہ حضرت خواجہ غریب نواز سلطان السند چشتی، حضرت خواجہ بختیار کاکئی اور حضرت خواجہ فرید شیخ شکرؒ ہیں۔“

اگلے دن دفتر پہنچا تو چوہدری یوسف صاحب نے بتایا کہ حضرت قبلہؑ نے فرمایا ہے کہ فضل الرحمن خود آکر میلاد النبی صلی اللہ علیہ وسلم کے سلسلہ میں نذرانہ پیش کرے لہذا دفتر سے فارغ ہو کر بعد عصر چوہدری یوسف سروردی کے ہمراہ قلعہ گوجر سنگھ حضرت قبلہؑ کی خدمت میں حاضر ہوا اور نذرانہ گزارا۔ مغرب کی نماز کے بعد بیعت کی درخواست کی آپ مجھے دوسرے کمرے میں لے گئے اور فرمایا روزانو ہو کر بیٹھ جاؤ اس کے بعد میرا داہنا ہاتھ اپنے داہنے ہاتھ میں لیا۔ پہلا، دوسرا اور تیسرا کلمہ پڑھا کر سبق تلقین فرمایا، اس کے بعد فرمایا کہ فجر کی نماز کے بعد تیسرا کلمہ اور عشا کی نماز کے بعد درود شریف پڑھا کرو۔ تعداد کا تعین نہ فرمایا، ساتھ ہی حکم دیا کہ ان ہر دو اسباق کا طریق چوہدری یوسف سے سیکھ لینا، اس طرح میری دعا چوبیس گھنٹوں کے اندر ہی پوری ہو گئی۔ اس کے بعد میں نے روزانہ حاضری کا معمول بنا لیا۔ آپ نومبر ۱۹۸۵ میں اسٹنٹ پرسنل آفیسر ریلوے کے عہدے سے ریٹائر ہوئے۔

زیارت رسالت ماب : ایک رات سرکار دو عالم صلی اللہ علیہ وسلم کی زیارت نصیب ہوئی دیکھا کہ آنحضرت صلی اللہ علیہ وسلم ایک پہاڑ پر جلوہ افروز ہیں اور میں لڑکپن کی حالت میں، سرکار دو عالم صلی اللہ علیہ وسلم نے فرمایا کہ دین اسلام میں میری مدد کرو گے؟ میں نے عرض کی ”جی حضور“ سرکار دو عالم صلی اللہ علیہ وسلم نے فرمایا کہ تم پہاڑی پر سے کیسے اترو گے اور بغیر رقم کے کس طرح دین کی خدمت کرو گے؟ میں حضور علیہ السلام کی طرف دیکھتا جا رہا ہوں اور آپ کی معیت مبارک میں نیچے آتا جا رہا ہوں، نیچے کچھ داؤ پر رقم لگا رہے تھے میں نے عرض کی یا رسول اللہ آپ کی نظر کرم سے میں ان سے رقم جیت کر دین کی خدمت کے لئے آپ کو دوں گا، اس کے بعد آنکھ کھل گئی۔ حضرت قبلہؑ کے ہمراہ سفر میں کئی مرتبہ رہے بہت سے واقعات کے آپ راوی ہیں بلکہ جیتی جاگتی اور چلتی پھرتی ”تاریخ سروردیہ“ ہیں۔

افراد : ڈاکٹر صوفی عبدالحق سروردی (جو حضرت قبلہؑ کے محبوب مریدوں میں سے تھے) کی شادی کے موقع پر حضرت قبلہؑ نے ماڈل ٹاؤن لاہور میں ان کا نکاح پڑھایا اور خطبہ دیا۔ اسی مجلس میں ایک صاحب نے پوچھا کہ غوثیت کے آگے بھی کوئی درجہ ہے؟ حضرت قبلہؑ نے فرمایا: ہاں ہے اور وہ درجہ فراد کا ہے جن پر غوثیت کا تصرف نہیں ہوتا صوفی فضل الرحمن سروردی بیان فرماتے ہیں کہ اس

مقام پر حضرت قبلہ علیہ رحمت کا چہرہ مبارک چمک اٹھا، آپ نے فرمایا: اللہ کے ولی کا جو مرتبہ افراد میں سے ہوتا ہے اس پر شیطان کا تصرف کسی طور پر بھی نہیں چل سکتا کیونکہ اس کا اول آخر کی طرف لوٹ آتا ہے اور وہ خدائے لم یزل کے ساتھ منفرد ہو جاتا ہے، ایسے فرد درویش کی نگاہ سب پر ہوتی ہے اور اس کا ادراک عام لوگ نہیں کر سکتے۔

تبلیغی سرگرمیاں : آپ نے ۱۹۷۶ء میں حج کی سعادت حاصل کی، نہایت بلند پایہ خطیب اور واعظ خوش بیان ہیں عرس مبارک اور مجلس سروردیہ کے سالانہ جلسوں کے موقع پر شیخ سیکرٹری کے فرائض انجام دیتے ہیں۔ کلام میں بے حد تاثر ہے وعظ و نصیحت کا ہر لفظ دل کی گہرائیوں میں اتر جاتا ہے۔ ماہانہ ختم شریف جو حضرت قبلہ کے مزار پر انوار پر منعقد ہوتا ہے اس میں باقاعدگی سے تقریباً ایک گھنٹہ وعظ فرماتے ہیں اور ختم شریف پڑھتے اور پڑھواتے ہیں۔

خرقہ خلافت : آپ کو دستار خلافت بوساطت خلیفہ مجاز میاں معراج الدین سروردی آف انجروال ۶ دسمبر ۱۹۸۳ عیسوی کو عطا ہوئی چنانچہ کئی ارادت مند آپ سے بیعت ہو کر فیوضِ باطنی حاصل کر رہے ہیں، حلقہء ارادت خاصہ وسیع ہے۔

ایک مجلس میں آپ نے حضرت قبلہ سے عرض لی: قبلہ! آپ نے دیوبند میں جس حدیث کا مطلب اساتذہ سے پوچھا تھا کہ حضور علیہ السلام نے فرمایا ہے کہ ”دین اسلام قرب قیامت میں مکہ مکرمہ سے ایسے واپس آجائے گا جس طرح ایک سانپ اپنے بل میں گھستا ہے“ اس کا صحیح مفہوم کیا ہے؟ آپ نے فرمایا: سانپ کا قاعدہ یا فطرت ہے کہ وہ اپنے بل سے جسے اس نے پہلے پہل اپنا مسکن بنایا ہوتا ہے وہاں سے جب نکل آتا ہے تو پھر چاروں طرف پھرتا پھرتا ہے اور دور دور نکل جاتا ہے پھر اس مسکن میں (تازیت) واپس نہیں آتا، ہاں جب اس کا آخری وقت آ جاتا ہے تو پھر پھرتا پھرتا وہیں اپنے پہلے بل میں جہاں سے نکلا تھا واپس آ جاتا ہے۔ اسلام کا مسکن بلد الامن مکہ معظمہ ہے جہاں سے یہ نکلا، قرب قیامت میں فتنہء دجال کے موقع پر اس وقت جو مومنین بچ رہیں گے دنیا کے گوشے گوشے سے نکل کر مکہ معظمہ میں جمع ہو جائیں گے۔ گویا دین اسلام بلد الامن میں ہی واپس آ جائے گا جہاں سے اس کا ظہور ہوا تھا یہیں پر حضرت امام مہدی علیہ السلام کا ظہور ہو گا حج کے دوران مومنین انہیں پہچان لیں گے اور ان کی بیعت کر لیں گے۔

تعبیر خواب۔ ضرورت و اہمیت بیعت : برادر طریقت صوفی فضل الرحمن نے بتایا: ۱۹۵۳ء میں حضرت صاحب قبلہ ”سکھر اور کراچی دورے پر تشریف لے گئے اور مجھے بھی اپنی ہمراہی کا شرف بخشا۔ سکھر میں ان دنوں جو Rehabilitation Commisioner تھے وہ حضرت قبلہ کے مرید تھے سکھر دریائے سندھ کے کنارے ان کی کونٹھی تھی، اپریل کا مہینہ تھا وہاں سخت گرمی تھی، وہاں اس قیام کے دوران ایک روز ایک شخص جو برادر طریقت ہو میو پیٹھک ڈاکٹر محمد یعقوب علی خان سروردی (رٹائرڈ اسٹیشن ماسٹر) کا ملنے والا تھا حاضر ہوا اور کہنے لگا: ”حضرت! پچھلے رمضان شریف میں تراویح پڑھ کر گھر آیا، پیاس لگی ہوئی تھی میرا مکان بہت چھوٹا سا اور تنگ تھا، پانی کا گھڑا وہاں پڑا تھا جہاں میرے بچے سو رہے تھے میں نے انہیں بگانا مناسب نہ سمجھا اور کونٹھے پر جا کر سو گیا، کیا دیکھتا ہوں کہ میں

ایک ہرے بھرے پھولوں سے لدے جنگل سے گزر رہا ہوں بہت خوشبو آرہی تھی اسی سرور میں آگے بڑھتا چلا گیا حتیٰ کہ ایک چار دیواری نظر آئی جس کے دروازے پر چار بزرگ پہرے دے رہے تھے اس کے اندر ایک نہایت ہی خوشنما باغ تھا، اندر خوش پوش لوگ بیٹھے تھے جہاں انہیں شربت پلایا جا رہا تھا، مجھے پیاس لگی ہوئی تھی اس لئے چاہتا تھا کہ اندر جا کر میں بھی شربت پیوں، جب اس کے دروازے پر پہنچا تو ایک بزرگ نے مجھے دھکا دے کر پیچھے ہٹا دیا کہ تم اندر نہیں جا سکتے، دوبارہ کوشش کی تو دوسرے بزرگ نے دھکا دے کر پہلے سے بھی دور پھینک دیا، تیسری بار کوشش کی تو تیسرے بزرگ نے دھکا دے کر اس سے بھی دور جگہ پھینک دیا۔ مجھے چونکہ پیاس کی شدت نے تنگ کیا ہوا تھا اس لئے پھر آگے بڑھا تا کہ کسی طرح باغ کے اندر داخل ہو جاؤں اور پیاس بجھاؤں مگر چوتھے بزرگ نے اتنے زور سے دور پھینکا کہ میں کافی دور جا گرا۔ اب مجھ میں آگے جانے کی سکت نہ رہی اور وہیں سے حسرت بھری نگاہوں سے باغ کو دیکھتا رہا اتنے میں چند بزرگ میرے پاس سے گزرے اور آگے نکل گئے۔ تھوڑی دور جا کر پھر واپس لوٹ آئے ان میں سے ایک بزرگ نے مجھ سے پوچھا کیا تم باغ کے اندر جانا چاہتے ہو؟ میں نے عرض کی جی حضرت! لیکن وہ چار بزرگ جو دروازے کے باہر کھڑے ہیں مجھے اندر نہیں جانے دیتے، انہوں نے فرمایا چلو تم میرے ساتھ آؤ، میں ان کے ہمراہ باغ کے دروازے پر پہنچا تو کسی بزرگ نے نہ روکا، اندر آ گیا۔ دیکھا کہ ایک خوبصورت میز بچھا ہے وہ سب اس میز کے گرد بیٹھ گئے، میں بھی بیٹھ گیا، اتنے میں چند بے حد خوبصورت نیچے شربت لے کر آگئے اور سب کو شربت پلانے لگے۔ اس بزرگ نے مجھے پوچھا تم بھی شربت پیو گے؟ میں نے عرض کی جی حضور انہوں نے ایک گلاس مجھے بھی دے دیا۔ میں نے وہ شربت پی لیا، ابھی وہ سرور اور کیفیت ختم نہ ہونے پائی تھی کہ اتنے میں شور اٹھا کہ تعظیم کے لئے اٹھو! سرکار دو عالم صلی اللہ علیہ وسلم تشریف لا رہے ہیں۔ ایک طرف سے اتنی تیز روشنی آئی کہ میں اسے برداشت نہ کر سکا اور نیچے زمین پر گر گیا، ہوش آیا تو فجر کی اذان ہو رہی تھی بیدار ہوا تو اس شربت کی مٹھاس اور چاشنی کی لذت موجود تھی، میں زبان سے اپنے ہونٹوں کو چاٹنے لگا اور اس مٹھاس کی لذت محسوس کرتا رہا۔ صبح نماز کے بعد وہ جنگل تلاش کرنے کے لئے آس پاس گیا مگر کوئی ایسا جنگل نظر نہ آیا۔ قبلہ! دیکھئے میں نے زبان سے اپنے ہونٹ چاٹ چاٹ کر زخمی کر لئے ہیں مگر ابھی تک سمجھ میں نہیں آ رہا کہ یہ عالم بیداری کا واقعہ تھا یا خواب کیونکہ شربت کی مٹھاس اور چاشنی بدستور قائم ہے۔ آپ کا نام سن کر حاضر ہوا ہوں کہ حقیقت حال واضح فرمائیں میں سخت پریشانی اور تذبذب کے عالم میں ہوں۔ حضرت قبلہ! یہ ماجرا سن کر مسکرائے اور فرمایا: بھئی! وہ باغ تو جنت کے باغوں میں سے ایک باغ تھا اور وہ چار بزرگ جو مین گیٹ پر تشریف فرما تھے اور تمہیں اندر نہیں جانے دیتے تھے وہ چاروں ان اکابر سلسلوں کے بانی ہیں۔ ان کی اجازت کے بغیر اب کوئی جنت میں نہیں جا سکتا، وہ بزرگ جو تمہیں اپنے ہمراہ لے گئے تھے وہ تمہارے خاندان میں سے ایک بزرگ گزرے ہیں جو صاحب نسبت تھے وہ تمہیں پہچان کر اپنے ہمراہ اندر لے گئے اور انہیں کی رعایت سے ان چار بزرگوں نے تمہیں اندر جانے سے نہ روکا مگر سرکار دو عالم صلی اللہ علیہ وسلم کی زیارت سے پھر بھی تم محروم رہ گئے اس لئے

کہ تم ابھی تک کسی سلسلہ میں بیعت نہیں ہو اس لئے برخوردار کسی کامل کی بیعت بہت ضروری ہے۔

”لسان حسان“ سید ریاض الدین سروردی

تعارف : آپ کے آباء اجداد ریاست جے پور (بھارت) میں مقیم تھے وہیں آپ کی ولادت اپریل ۱۹۱۹ء میں ہوئی، کچھ عرصہ بعد آپ کا خاندان کشمیر میں منتقل ہو آیا اور پھر وہاں سے مکہ سادھواں لاہور منتقل ہو آئے۔ کچھ عرصہ بعد امرتسر چلے آئے اور پھر وہیں منتقل سکونت اختیار کر لی۔ آپ کے والد محترم کنڑہ کرم سنگھ میں امرتسر کی جامع مسجد (حاجی جان محمد والی) کے خطیب و امام مقرر ہوئے سید ریاض الدین شاہ سروردی کو دینی شغف ورثے میں ملا اللہ تعالیٰ نے شعر گوئی اور خوش الحانی کا ملکہ وافر عطا فرمایا تھا چنانچہ اوائل عمری میں ہی نعت گوئی و نعت خوانی شروع کر دی۔ عالم شباب میں قدم رکھا تو برصغیر کے اعلیٰ پیمانے کے خوش الحان نعت خوانوں کے زمرہ میں خاصی شہرت حاصل کر لی۔ مرزا غلام حسین سروردی کے سر مرزا عزیز الدین نے ایک دفعہ خلیفہء مجاز مرزا غلام محی الدین سروردی سے ذکر کیا کہ ہمارے ہاں امرتسر میں ایک نوجوان سید زاہد نہایت ہی خوش الحان نعت خوان ہے اسے کسی پیر کامل کی تلاش و جستجو بھی ہے، کیا ہی اچھا ہو کہ آپ اسے اپنے پیر و مرشد حضرت قبلہ علیہ رحمۃ سے بیعت کرا دیں۔ چنانچہ قیام پاکستان سے کچھ عرصہ پیشتر آپ کو انہیں کی وساطت سے حضرت قبلہ علیہ رحمۃ کی بیعت کا شرف حاصل ہوا۔ قیام پاکستان کے بعد آپ کا خاندان ہجرت کر کے لاہور میں آباد ہو گیا اس طرح شاہ صاحب کو حضرت قبلہ علیہ رحمۃ کی خدمت میں باقاعدگی سے حاضر ہونے کا شرف حاصل ہو گیا۔

آپ کا شمار حضرت قبلہ کے محبوب ارادتمندوں میں ہوتا ہے، حضرت قبلہ نے آپ کو ”لسان حسان“ کا خطاب عطا فرمایا تھا ۱۹۵۵ء میں حضرت قبلہ نے آپ کو کراچی منتقل ہونے کا حکم دیا چنانچہ آپ وہاں مارٹن کوارٹرز میں رہائش پذیر ہو گئے۔ کچھ عرصہ مدرس بھی رہے ازاں بعد جامع مسجد بغدادی (مارٹن کوارٹرز کراچی) کے امام و خطیب مقرر ہوئے اور آج تک وہیں تبلیغ دین و ترویج سلسلہ سروردیہ کی خدمت انجام دے رہے ہیں۔ اللہ تعالیٰ نے خوش الحانی کے ساتھ تاثیر کلام سے بدرجہ اتم نوازا ہے چنانچہ جامع بغدادی میں دور دراز سے شنکان علم دین حاضر ہوتے ہیں۔ حمد و نعت اور منقبت وغیرہ عشق رسول اللہ صلی اللہ علیہ وسلم میں ڈوب کر پڑھتے ہیں تو سامعین پر وجد کی سی کیفیت طاری ہو جاتی ہے۔ کراچی میں آپ ”علامہ سروردی“ کے نام سے بالعموم مشہور ہیں۔

آپ اکہرے بدن کے میانہ قد بزرگ ہیں، سرخ و سفید چہرہ جس پر نور برستا اور تقدس بشرے سے پھوٹا پڑتا ہے، شخصیت میں بلا کی جاذبیت ہے جو ایک ہی ملاقات میں گرویدہ بنا دیتی ہے۔ بڑے بااخلاق، شیریں زبان اور مرنجان مرنج درویش ہیں یہی وجہ ہے کہ حلقہ احباب خاصہ وسیع ہے۔

صاحب قلم : آپ کی مندرجہ ذیل تصنیفات اب تک منظر عام پر آچکی ہیں :

(۱) حسین ابن علی: یہ کتاب محمود احمد عباسی کی کتاب (جو انہوں نے یزید بن معاویہ کے حق میں لکھی) کی تردید میں آپ نے تحریر فرمائی۔ (۲) علم لدنی تصوف کے موضوع پر ہے، ۱۹۵۷ء میں شائع ہوئی۔

(۳) دین میں اختلاف کیونکر ہوا (۴) حزب اللہ اور حزب الشیطان (۵) خاندانی منصوبہ بندی (۶) دیوان ریاض (۷) ریاض رسول حصہ اول، دوم، سوم (۸) گلدستہ نعت حصہ اول، دوم، سوم۔
جامع مسجد بغدادی کراچی کے قریب ۱۹۷۰ء میں آپ نے ”نعت کالج“ کا اجرا فرمایا جہاں نعت خوانی کی باقاعدہ تربیت دی جاتی ہے۔ علاوہ ازیں آپ نعتیہ بزم ”انجمن عندلیبان ریاض“ کے بانی اور صدر ہیں اور پاکستان کے مختلف شہروں میں باوجود پیرانہ سالی صدارت فرمانے کے لئے سفر کرتے رہتے ہیں۔

خلافت : پیر طریقت سید ممتاز حسین سروردی نے بیان فرمایا کہ شاہ صاحب کو خرقہ خلافت صاحبزادہ سید فیض احمد سروردی نے ستمبر ۱۹۶۳ء میں میرے ساتھ ہی عطا فرمایا تھا، سید ریاض شاہ صاحب نے راقم الحروف کو بتایا کہ حضرت قبلہ نے مجھے اپنی ٹوپی مبارک اور تسبیح عطا فرمائی تھی۔ آپ نے پیری مریدی کا سلسلہ پیر طریقت چودھری محمد اقبال حمید سروردی کے اصرار پر ۱۹۷۹ء میں شروع فرمایا اور بفضل تعالیٰ خدمت سلسلہ اور تبلیغ دین میں نمایاں خدمت سرانجام دے رہے ہیں۔ آپ کے صاحبزادے سید فصیح الدین سروردی بھی نہایت خوش الحان نعت خوان ہیں جو ریڈیو اور ٹی وی پر بھی نعتیں پڑھتے ہیں۔

چوہدری مظفر الدین ظفر سروردی

ابتدائی حالات : آپ ۳ نومبر ۱۹۲۰ء کو جہلم کے ایک نواحی گاؤں لنگرپور میں پیدا ہوئے، والد ماجد کا نام چوہدری امام الدین (بن موج دین بن فتح شیر) تھا جو گاؤں کے صاحب حیثیت زمیندار، متقی و پرہیزگار تھے اور ”ملاجی“ کے لقب سے مشہور تھے۔ حضرت پیر مرعلی شاہ گولڑہ شریف سے بیعت تھے اور لنگرپور میں مدفون ایک قدیمی بزرگ حضرت بخاری بادشاہ قادری سے فیض یافتہ تھے، ان کے مزار پر باقاعدہ حاضری آپ کا معمول تھا۔ آپ پنجاب پولیس میں ملازمت کے بعد ریٹائر ہوئے اور ۱۹۳۱ء میں انتقال فرما گئے۔ ظفر صاحب کی عمر اس وقت گیارہ سال تھی، ظفر صاحب پر اپنے والد ماجد کی خصوصی توجہ تھی اس لئے بچپن میں ہی اولیائے کرام کی محبت دل میں گھر کر گئی۔ اکثر و بیشتر حضرت بخاری بادشاہ کے مزار پر انوار پر حاضری دیتے رہتے۔

آپ نے ۱۹۳۸ء میں میٹرک کا امتحان پاس کیا اور ۱۹۴۲ء میں راولپنڈی ریلوے ڈویژن کے انجینئرنگ ڈیپارٹمنٹ میں بطور ٹائم کیپر ملازم ہو کر علاقہ غیر پیر و ریلوے سٹیشن پر تعینات ہوئے۔ یہاں پیر و میں ان دنوں چودھری محمد شفیع سروردی (P.W.I. پلیٹیر) تھے جو ان کے آفسرانچارج تھے۔ ان کی محبت نے طبیعت میں فخر کی صحیح جلا پیدا کر دی۔ ظفر صاحب بتاتے ہیں کہ چودھری صاحب ”انتہائی خلیق و شفیق اور مہمان نواز تھے، انہوں نے کئی مہینے مجھے اپنے پاس ہی مہمان رکھا اور مجھے میرے علیحدہ سرکاری کوارٹر میں خورد و نوش کا انتظام نہ کرنے دیا، خود بھی مجرد تھے۔ ان کا خانساں فضل محمد سروردی بھی بڑا دین دار نوجوان تھا جو چودھری صاحب کا پیر بھائی بھی تھا اس لئے علاقہ غیر کی تنہا اور خشک فضاؤں میں ان دو شفیق ہستیوں نے مجھے غریب الوطنی اور اجنبیت کا احساس نہ ہونے دیا۔ مجھے بالکل گھر جیسا مشفقانہ ماحول میسر آ گیا۔ ان دنوں چودھری صاحب کا کشف زوروں پر تھا، انہوں نے مجھے حضرت بخاری بادشاہ

کے حلیہ مبارک اور مزار شریف کا پورا محل وقوع بتایا حالانکہ آپ کبھی اس سے پہلے لنگرپور نہیں گئے تھے۔ انہیں دنوں حضرت قبلہ "بلسلسہ تبلیغ و سیاحت باطنی ہیرز ریلوے سٹیشن پر چودھری صاحب کے ہاں تشریف لائے تو ان کو بھی حضرت قبلہ کی نیاز مندی کا شرف حاصل ہو گیا اور آپ نے بیعت سے مشرف فرما کر سبق تلقین فرما دیا۔

زیارت حضور علیہ السلام : ظفر صاحب بتاتے ہیں کہ بیعت کے آٹھ نومبر بعد ادا اگل ۱۹۳۳ء میں جبکہ میں تیس (۲۳) سالہ کنوارا نوجوان تھا ہیرز ریلوے کی محدود کالونی میں مقیم ایک سترہ سالہ دو شیزہ سے میری راہ و رسم پیدا ہو گئی، تعلقات بڑھے تو انہیں سردیوں کی ایک رات کو وہ میرے کوارٹر میں آگئی جہاں میں تن تنہا رہتا تھا۔ خیال فرمائیے کہ الہ نوجوان جوڑا، پرسکون کنج تنہائی، شدید سردیوں کی تیرہ و تار رات، بے لگام جذبات کی گرمی سے بظاہر پکھلنے میں کوئی شے مانع نہ تھی مگر ہوا یہ کہ جو نہی وہ میرے بستر پر آئی ایسے ہوا کہ میری مردانہ قوت یکدم سلب ہو گئی، میں پریشان ہی نہیں بلکہ عالم ندامت میں منہ چھپانے لگا تو وہ اٹھ کر بے نیل و مرام بادل ناخواستہ واپس لوٹ گئی۔

اس واقعہ کو ابھی چند دن ہی گزرے تھے کہ حضرت قبلہ "ہیرز تشریف لے آئے، بعد نماز عشا میں اکیلا کمرے میں ان کے پاؤں دبا رہا تھا کہ حضرت قبلہ نے فرمایا: ظفر صاحب! کوئی بات سناؤ؟ میرے ذہن میں اس وقت نہ کوئی جواب تھا اور نہ قابل ذکر واقعہ لہذا خاموش رہا۔ آپ نے فرمایا: اس رات کا حال بتاؤ۔ آپ کے اس واضح اشارے سے میں کانپ کر رہ گیا اور شدید سردی میں فرط ندامت سے پسینہ آ گیا۔ آپ لیٹے ہوئے تھے، اٹھ بیٹھے اور جلال میں آکر پنجابی زبان میں ارشاد فرمایا: ظفر صاحب! "وہ مالی" مالی کھلان دا حقدار نہیں جنہیں اک بوٹا لایا ہووے تے بوٹے وچوں اک لغروی نہ نکلی ہووے تے اونہوں اک جنگلی بکری آکے کھا جاوے۔ اج منگ لوو جو کچھ منگتا جے" (یعنی وہ مالی ہرگز مالی کھلانے کا حق دار نہیں جس نے ایک بوٹا لگایا ہو اور ابھی اس میں سے ایک شگوفہ بھی نہ پھوٹا ہو اور اسے ایک جنگلی بکری آکر کھا جائے۔ آج جو کچھ مانگنا ہے مانگ لو) میں نے بڑے ادب سے عرض کی قبلہ! حضور علیہ السلام کی زیارت کی تمنا ہے، اسی رات خواب میں سرکارِ دو عالم صلی اللہ علیہ وآلہ وسلم کی زیارت نصیب ہو گئی۔ الحمد للہ علی ذالک۔

ایک خطرہ قلبی کا ازالہ : ظفر صاحب نے بتایا کہ اکتوبر ۱۹۳۳ء میں حضرت قبلہ علیہ رحمۃ کلا باغ تشریف لائے۔ چودھری محمد شفیع سروردی ان دنوں وہاں پلیئر تھے ان کے ہاں آپ نے چند دن قیام فرمایا، ایک دن بعد نماز عصر اپنے ارادتمندوں ریلوے کے افسران اور عمائدین شہر (جو حضرت کی خدمت میں حاضر ہوتے رہتے) کے ہمراہ دریائے سندھ کے کنارے کنارے سیر و تفریح کے لئے نکلے۔ حفظ مراتب کے پیش نظر میں سب سے پیچھے پیچھے چل رہا تھا، میرے دل میں خیال آیا کہ حضرت قبلہ کے ہمراہیوں میں سب سے کم تر میں ہوں، ان مقتدر حضرات کے درمیان میری کیا وقعت اور حیثیت ہے۔ اس احساس کمتری نے دل میں گھٹن پیدا کر دی۔ واپس لوٹ آنے کا ارادہ کیا ہی تھا کہ حضرت قبلہ "چلتے چلتے رک گئے اور پوچھا "ظفر صاحب کہاں ہیں؟" کسی نے عرض کی قبلہ! وہ سب سے پیچھے پیچھے آرہے ہیں۔ حضرت قبلہ نے باواز بلند پکارا "ظفر صاحب! میرے پاس آگے آؤ" میں دوڑ کر آگے بڑھا، حضرت قبلہ

نے میرا دایاں ہاتھ پکڑ کر پھر چلنا شروع کر دیا۔ دریا کے کنارے کنارے سیر کے دوران نماز مغرب کا وقت ہو گیا، وہیں ایک چھوٹی سی مسجد میں صف بندی ہوئی۔ خلیفہء مجاز مرزا غلام محی الدین سروردی نے اذان کہنے کے لئے اجازت چاہی، حضرت قبلہؒ نے فرمایا: "اذان ظفر صاحب کہیں گے اور اقامت بھی" تو اس طرح میرے خطرہ قلبی سے آگاہ ہو کر میری دلجوئی فرمادی۔

مردم شناسی : ۱۹۵۲ء میں حضرت قبلہؒ "جہلم تشریف لائے اور ظفر سروردی کے ہاں قیام پذیر ہوئے۔ ایک مجلس میں ظفر صاحب نے عرض کی قبلہ! آپ کی توجہ اور اللہ تعالیٰ کی رحمت سے مردم شناسی کا ملکہ وافر پیدا ہو گیا ہے، مخاطب کا مافی الضمیر عیاں ہو جاتا ہے۔ اس کی بات کا جواب اسی سیاق و سباق کے پیش نظر دے دیتا ہوں مگر اکثر اوقات میرے گنی عزیز میری نیت پر شبہ کرنے لگتے ہیں جس کی وجہ سے بڑی ذہنی کوفت ہوتی ہے۔ حضرت قبلہؒ مسکرائے اور فرمایا: اللہ تعالیٰ کا شکر ادا کرو کہ کھوٹے کھرے کو پرکھنے کی تمیز اور حقیقت کے ادراک کا ملکہ پیدا ہو گیا ہے یہ کڑھنے کا مقام نہیں بلکہ مقام شکر ہے، لوگوں کی باتوں سے بے نیاز ہو جاؤ۔

وسیع و عریض رہائش گاہ : حضرت قبلہؒ کے ارادتمندوں میں صاحب حیثیت حضرات کی بھی خاصی تعداد تھی۔ حضرت قبلہؒ "جہلم کے ایک قیام کے دوران ظفر صاحب کے کوارٹرز کے باہر ریلوے کالونی میں کئی کاریں کھڑی تھیں، ظفر صاحب کے دل میں خیال گزرا کہ کاش میری ذاتی رہائش گاہ اس پایہ کی ہوتی جہاں کاروں کا یہ سنگٹ اس رہائش گاہ کے شایان شان ہوتا۔ حضرت قبلہؒ نے ظفر صاحب کے اسی خطرہ قلبی پر آگاہ ہوتے ہوئے مسکراتے ہوئے فرمایا: گھبراؤ نہیں وہ وقت بھی جلد آجائے گا، اللہ تعالیٰ کی قدرت ملاحظہ فرمائیے کہ چند سالوں کے بعد اللہ تعالیٰ نے انہیں پاکستان ٹوبیکو کمپنی کے عین بالمقابل جی ٹی روڈ پر (ب سڑک) ساڑھے تین نیچے زمین عطا فرمادی جس پر انہوں نے کچھ عرصہ بعد برف خانہ، وسیع رہائشی بنگلہ اور پھل و پھول دار باغ بنا لیا جو آجکل انکی مستقل رہائش گاہ ہے۔

خصائل وغیرہ : آپ کی طبیعت میں رواداری، راست گوئی اور معاملہ فہمی کوٹ کوٹ کر بھری ہوئی ہے۔ مہمان نواز، مرنجان مرنج درویش ہیں، دوسروں کے کام آنا آپ کا محبوب مشغلہ ہے۔ پنجابی اور اردو زبانوں کا ادبی ذوق کماحقہ اور سننے والا اپنے آپ کو "شنیدہ" کے باوجود "دیدہ" کے زمرے میں محسوس کرتا ہے۔ گفتار کردار کی آئینہ دار ہے اس لئے ہر کوئی گرویدہ ہو جاتا ہے یہی وجہ ہے کہ حلقہء احباب بہت وسیع ہے جن میں دانش ور اور مقتدر ذی علم حضرات کے علاوہ عوام الناس بھی بکثرت ہیں۔ ہر مزاج اور مسلک کے لوگ ان کی طبیعتی رواداری اور حسن اخلاق کی وجہ سے رونق محفل بنے رہتے ہیں۔ راقم الحروف کی ان سے پہلی ملاقات مارچ ۱۹۳۶ء میں بمقام جہلم ہوئی جب میں میانوالی سے "معلم بحیثیت ڈسٹرکٹ گیم انسپکٹر (محکمہ شکار پنجاب) تبدیل ہو کر آیا اور آٹھ سال جہلم رہا۔ اس قیام جہلم کے اواخر کے چار سال آپ کا ہم پیالہ و ہم نوالہ رہا، ہم دونوں غیر شادی شدہ تھے انہیں کے کوارٹرز میں رہائش رکھی یہیں خلیفہء مجاز چودھری محمد شفیع سروردی صاحب سے ۱۹۳۹ء میں ملاقات ہوئی اور قبلہ چودھری صاحب کی وساطت سے ہی حضرت قبلہ علیہ رحمۃ کی بیعت کی سعادت نصیب ہوئی۔

حضرت قبلہ باء جی : ایوب میڈیکل کالج ایبٹ آباد سے ملحقہ ایک بلند پہاڑی پر ایک نہایت ہی بلند

پایہ نجیب الدین سید سلسلہ عالیہ نقشبندیہ کے معمر بزرگ مقیم تھے جو گردونواح میں "حضرت باء جی" کے لقب سے مشہور تھے۔ ظفر صاحب کو ان کے ایک مرید (محمد یعقوب نقشبندی پلیئر محکمہ ریلوے) کے ذریعے ان کی زیارت کا شرف ۱۹۷۳ء میں حاصل ہوا تو انہوں نے خود ہی حضرت قبلہ علیہ رحمۃ کا تفصیلی حلیہ مبارک بیان کرتے ہوئے فرمایا: "تساں دے پیر لاہور ہندے نیں۔ بڑے کامل و اکمل نیں، تساں تے بڑی توجہ اے (یعنی تمہارے پیر لاہور ہوتے ہیں تا بڑے کامل و اکمل ہیں، تم پر ان کی بڑی توجہ ہے) یہ فرما کر ظفر صاحب کو بغل میں لے لیا اور خصوصی توجہ فرما کر "فتاویٰ الشیخ" کی کیفیت طاری کر دی جو چند لمحے قائم رہی اور تھوڑی دیر بعد ظفر صاحب اپنی اصل حالت میں نزول کر آئے۔ راقم الحروف کو بھی کئی بار ان کی زیارت کا شرف حاصل ہوا۔ نیم مجذوب سالک متشرع بزرگ تھے، عمر پچاسی سال کے لگ بھگ ہوگی، ان کی توجہ میں بے پناہ اثر تھا، توجہ کی گرمی رگ و پے میں سما جاتی اور اپنا رنگ بہار خوب دکھاتی۔ سبحان اللہ علیٰ ذالک۔ ۱۹۹۰ عیسوی کے لگ بھگ آپ کا وصال ہو گیا اور وہیں اس پہاڑی پر مدفون ہوئے۔ نیم مجذوبیت : جولائی ۱۹۷۲ء میں ظفر صاحب پر نیم مجذوبانہ کیفیت طاری ہو گئی جو تقریباً "تین چار ماہ قائم رہی اس دوران کشف کوئی اور کشف القلوب خوب زوروں پر تھا جس کا اظہار غیر اختیاری اور عدم ضبط کی وجہ سے ہو جاتا۔ جن واقعات کا اظہار کرتے وہ انجام کار حرف بحرف صحیح ثابت ہوتے، بعض ناواقف حال قریبی رشتہ داروں نے اس کیفیت کو "دیوانگی" پر محمول کرنے سے بھی گریز نہ کیا مگر اہل دل خوب آگاہ تھے کہ:

عجب دیوانگی چھائی ہے عقل اہل دنیا پر جو دانائے جہاں ہو اسکو یہ دیوانہ کہتے ہیں تبلیغ و خدمت دین : آپ اپنی رہائش گاہ پر ہی در پردہ خاموش تبلیغی خدمات بسلسلہ ترویج سلسلہ انجام دے رہے ہیں، اور ان کی وساطت سے متعدد حضرات صاحبان اجازت کے دامان فیض سے وابستہ ہو کر دینی و دنیاوی دولت سے مالا مال ہو رہے ہیں۔ آپ کے بڑے بھائی چودھری فیروز الدین سروردی اور بعض دوسرے احباب کو آپ کی ہی وساطت سے حضرت قبلہ کی بیعت کا شرف حاصل ہوا۔

چوہدری فیروز الدین سروردی : آپ ۳ جون ۱۹۱۸ء مطابق ۱۵ رجب ۱۳۳۶ ہجری بمقام لنگر پور نزد شہر جہلم میں پیدا ہوئے۔ اردو پنجابی شعر و شاعری کا نہایت ہی بلند ذوق رکھتے تھے۔ آپ کا انداز گفتگو نہایت سلجھا ہوا اور موثر تھا۔ علاقے کے سرخ اور بی ڈی ممبر بھی رہے۔ میٹرک تک تعلیم حاصل کی، ۱۹۳۶ء میں اپنے چھوٹے بھائی چودھری ظفر سروردی کی وساطت سے حضرت قبلہ علیہ رحمۃ کی بیعت کا شرف ہوا۔ آپ نہایت مہمان نواز، یار باش اور مرعبان مرنج، سخی اور مخلص درویش تھے۔ بقول پیر طریقت سروردیہ چودھری محمد شفیع سروردی "طبیعت غزنوی قسمت ایازی" کے مالک تھے۔ خدمت خلق آپ کا محبوب مشغلہ تھا۔ ۱۷ اپریل ۱۹۸۷ء کو وفات پا گئے اور اپنے آبائی قبرستان لنگر پور میں مدفون ہوئے۔

چوہدری دیوان علی سروردی : آپ لنگر پور تحصیل و ضلع جہلم میں ۱۹۲۳ء میں پیدا ہوئے، والد کا نام چوہدری فضل داد تھا، لورڈل تک تعلیم حاصل کی۔ ۱۹۳۶ء میں ریلوے ورکشاپ جہلم میں ملازم ہو گئے، اگست ۱۹۷۱ء میں بسلسلہ ملازمت چٹاگانگ گئے جہاں ۱۹۷۱ء میں بھارت اور پاکستان کی جنگ میں

جنگی قیدی ہو گئے دو سال بعد رہا ہو کر واپس پاکستان آ گئے اور ۸ ستمبر ۱۹۷۶ء کو رٹائر ہو گئے۔ چودھری ظفر سروردی کی وساطت سے ۱۹۳۸ء میں حضرت قبلہ کی بیعت کا شرف حاصل ہوا۔ بیعت سے چند ماہ پیشتر خواب میں دیکھا کہ ہر طرف نور ہی نور ہے، ایک جگہ سیڑھی لگی ہوئی ہے اس پر چڑھتے ہیں وہاں بھی نور ہی نور ہے۔ دو تین سیڑھیاں نیچے اترتے ہیں وہی نور کا عالم ہے اس طرح دو تین دفعہ کبھی اوپر جاتے ہیں کبھی نیچے چند سیڑھیاں اترتے ہیں اس خواب کے بعد بیعت کی سعادت حاصل ہو گئی۔ ۱۹۸۳ء میں حج کی سعادت نصیب ہوئی۔ مدینہ منورہ حضور علیہ السلام کے روضہ اقدس پر آٹھ دن بعد جب الوداعی حاضری دی تو نہایت عاجزی سے عرض کی حضور اس عاجز غریب کو دوبارہ حاضر ہونے کی اب کہاں استطاعت؟ روتے ہوئے واپس مکہ معظمہ روانہ ہوئے۔ تہجد کے وقت حرم شریف حاضر ہوتے ایک دن پیش کی وجہ سے حاضر نہ ہو سکے اپنی غیر حاضری پر سخت رنجیدہ تھے اونگھ آگئی خواب میں حضور علیہ السلام کی زیارت نصیب ہو گئی۔ آنحضرت صلی اللہ علیہ وسلم نے دائیں دست مبارک سے مصافحہ فرمایا تو یہ جھک گئے۔ حضور علیہ السلام نے بائیں دست مبارک سے پیٹھ پر تھپکی دی اور فرمایا گھبراؤ نہیں جہاں بھی جاؤ گے ہم تمہارے ساتھ ہیں۔ اللہ تعالیٰ کی رحمت دیکھئے کہ کھیتی باڑی کرتے ہوئے دوپہر کو تھک کر کسی درخت کے نیچے سنانے کے لئے کبھی لیٹ جاتے اور اونگھ آ جاتی تو نماز ظہر کے لئے غیبی آواز آ جاتی: اٹھو! تم ابھی تک سوئے ہوئے ہو نماز کا وقت ہو گیا ہے چنانچہ فوراً "بیدار ہو کر وضو کرتے اور نماز ظہر ادا کر لیتے اس طرح کا واقعہ کئی دفعہ پیش آیا، آپ نہایت ہی متقی اور پابند صوم و صلوة بزرگ ہیں۔

حکیم شیخ محمد مودود سروردی

آپ سوجان پور (بھارت) میں ۱۹۱۲ء کے لگ بھگ پیدا ہوئے، طب کی سند حکیم اجمل خان طیبہ کالج دہلی سے حاصل کی۔ ۱۹۳۷ء میں قیام پاکستان پر لاہور منتقل ہو آئے اور ٹیپل روڈ (چوک بھونڈ پورہ) کے قریب مطب شروع کیا انہی دنوں حضرت قبلہ کے مرید ہوئے۔ آپ انتہائی شب بیدار تھے انتہائی مجاہدہ و ریاضت کیا، تسبیح ہر وقت ہاتھ میں ہوتی اور درد و وظائف سے کسی لمحہ بھی غافل نہ رہتے۔ حضرت قبلہ کے معالج خاص تھے کئی دفعہ خود قلعہ گوجر سنگھ حاضر ہوتے اور کبھی کبھی حضرت قبلہ ان کے مطب پر انہیں شرف بازیابی عطا فرماتے۔ حکیم صاحب کے ایک صاحب دل دوست کی ڈیوٹی لگی کہ حکیم صاحب کو ہر جمعہ حضرت داتا گنج بخش علیہ رحمۃ کے مزار پر ادا کرنا ہے لہذا انہیں وہاں پہنچانا اور پھر واپس لانا تمہارے ذمے ہے چنانچہ حکیم صاحب مسلسل کئی سال تادم زیست جمعہ وہیں ادا کرتے رہے۔

ایک دفعہ آپ حضرت داتا صاحب علیہ رحمۃ کے مزار پر حاضر ہوئے تو وہاں ایک درویش حکیم صاحب کے پاس آیا اور ان کے گلے میں ہار ڈال دیا۔ ہار کا گلے میں پڑنا تھا کہ حکیم صاحب کا باطنی سلسلہ ایک دم سلب ہو گیا۔ دراصل اس شخص کا وظیہ ہی یہ تھا کہ وہ حضرت داتا صاحب کے مزار پر صاحب نسبت بزرگوں کی کیفیات باطنی سلب کر لیتا۔ حکیم صاحب فوراً "قلعہ گوجر سنگھ حضرت قبلہ علیہ رحمۃ کی خدمت میں حاضر ہوئے اور یہ واقعہ بیان کیا، حضرت قبلہ اسی وقت اٹھ کھڑے ہوئے

اور حکیم صاحب کو ساتھ لے کر حضرت داتا صاحب علیہ رحمۃ کی خدمت میں حاضر ہو گئے۔ عرض کی: قبلہ میں اللہ کے بندوں کو اللہ کا راستہ بتاتا ہوں اور ان کا تعلق اللہ سے قائم کرتا ہوں مگر آپ کے دربار پر ایک شخص نے یہ حرکت کی ہے۔ حضرت قبلہ کا وہاں یہ عرض کرنا تھا کہ بفضل ایزدی اسی وقت حکیم صاحب کا باطنی سلسلہ بحال ہو گیا۔ اس شخص کو جس نے باطنی سلسلہ سلب کیا تھا۔ حضرت داتا گنج بخش نے باطنی طور پر حکم فرمایا کہ یہاں سے فوراً باہر نکل جاؤ اور آئندہ بڑی سڑک سے آگے آنے کی تمہیں اجازت نہیں۔ وہ شخص نکل گیا اور تین چار دن بعد سڑک کے اس پار ہی مر گیا۔

حکیم صاحب نے اپنی والدہ کی بہت خدمت کی یہاں تک کہ ان کی بیماری کے دوران بول براز بھی خود صاف کرتے بیوی سے نہ کراتے۔ ایک دفعہ والدہ نے آواز دی مودود! آپ حاضر ہوئے! والدہ نے فرمایا میرا جوتا پکڑاؤ! آپ نے جوتا پکڑا دیا۔ والدہ نے حکیم صاحب کو پانچ سات جوتے رسید کر دیئے اور کہا میں نے تین چار آوازیں تمہیں دی تھیں پہلی آواز پر کیوں نہیں آئے اس لئے تمہیں جوتے مارے ہیں یہ جوتا اب زمین پر رکھ دو حکیم صاحب نے عرض کی اماں! لاؤ میں آپ کا بازو دبا دوں آپ کو جوتے مارنے میں کافی تکلیف ہوئی ہوگی۔ والدہ محترمہ کا دل پیسج گیا غصہ دور ہو گیا اور بہت پیار کیا۔

ایک دفعہ صوفی محمد نذیر غوری سروردی کے تمام اہل خانہ سخت بیمار ہو گئے اور کئی دن صاحب فراش رہے ایک رات خواب میں انہیں حضرت عیسیٰ علیہ السلام کی زیارت نصیب ہوئی اور پھر سب بفضل تعالیٰ صحت مند ہو گئے۔ صوفی نذیر صاحب بمعہ حضرت صاحب قبلہ علیہ رحمۃ حکیم صاحب کے ہاں تشریف لائے تو حکیم صاحب نے عرض کی کہ قبلہ آج رات مجھے خواب میں حضرت عیسیٰ علیہ السلام کی زیارت ہوئی ہے۔

ایک دفعہ حکیم صاحب نے حضرت قبلہ علیہ رحمۃ کی خدمت میں عرض کی کہ قبلہ! تکمیل منازل نہیں ہو سکی متفکر رہتا ہوں۔ حضرت قبلہ مسکرائے اور فرمایا یہ آپ کی ظاہری زندگی کے بعد ہوگی! ادھر آپ کی میت قبر کی مٹی سے مس ہوگی ادھر آپ کی تکمیل منازل ہو جائے گی۔ ان الفاظ سے ظاہر ہوتا ہے کہ مخلوق خدا آپ کی قبر سے فیض یاب ہوگی گویا۔

نام فقیر تہاں دابا ہو قبر تہاں دی جیوے ہو

۱۹ مئی ۱۹۶۱ بروز جمعہ (۳ ذوالحجہ ۱۳۸۰ ہجری) کو آپ حسب معمول جمعہ کی نماز کے لئے تیار ہو کر مطب میں آئے اپنی کرسی پر بیٹھنے کے لئے ہاتھ کرسی پر ابھی پہنچا بھی نہیں تھا کہ داخل بحق ہو گئے اور لاہور کے میانی قبرستان احاطہ طاہر بندگی میں آسودہ خاک ہوئے۔

سید شریف حسین گیلانی سروردی

آپ کا تعلق حضرت شیخ ابو محمد طاہر بندگی (ولادت ۹۸۳ ہجری، وصال ۱۰۳۰ ہجری، مرید و خلیفہ شاہ سکندر رحمتی اور حضرت مجدد الف ثانی سرہندی علیہ رحمۃ کے فیض یافتہ نیز ان کے فرزندان ارجمند کے اتالیق) کے ایک خلیفہ اعظم کے خاندان سے ہے۔ حضرت طاہر بندگی نے جس مقام پر مدرسہ عالیہ قائم فرمایا اور اپنی مستقل رہائش رکھی وہیں بعد وصال مدفون ہوئے۔ وہی جگہ بعد میں

قبرستان میانی صاحب کھلائی، میانی پنجابی زبان میں بزرگ اور عالم دین کو کہتے ہیں۔ آپ کے خلیفہ اعظم بھی اس مدرسہ عالیہ سے منسلک رہے، اس مدرسہ سے بڑے بڑے علمائے کرام اس زمانے میں کافی عرصہ تک فارغ التحصیل ہوتے رہے۔

سید شریف شاہ ۱۹۱۶ء کے لگ بھگ لاہور میں پیدا ہوئے آپ کے والد ماجد سید مبارک علی شاہ گیلانی طاہری بھی بڑے پائے کے بزرگ اور عالم دین تھے گویا شاہ صاحب کو دینی علم اور فقیر کی چاشنی ورثے میں ملی۔ آپ نے ابتدائی تعلیم میٹرک تک سینٹ ا۔۔۔ سمونی ہائی سکول سے حاصل کی اور اس کے بعد مزید اعلیٰ تعلیم ایف سی کالج سے حاصل کی۔ ابتدائے حال میں قوالی سننے کا بھی شوق رہا، حضرت صابرؒ کے بڑے معتقد تھے، ایک دفعہ قوالی کے موقع پر حضرت صابر پیا کی منقبت قوالوں نے گائی تو وجد میں آگئے چھ ہزار روپے نقد نچھاور کر دیئے، اپنی کھائی گھڑی اور بش شرت بھی قوالوں کے آگے پھینک دی، طبیعت بحال ہوئی تو کسی شناسا نے چادر پیش کر دی جسے اوڑھ کر گھر واپس لوٹے۔

حضرت قبلہؒ کی بیعت کا شرف ۱۹۳۳ء کے لگ بھگ ہوا، شروع شروع میں اپنے سلسلہء سروردیہ کے بزرگوں حضرت شاہ دولا دریائی گجراتی اور بابا جنگو شاہ قلندر کا نام آتا تو طبیعت میں جوش و جنون کا غلبہ عود کر آتا۔ عقیدت کا یہ عالم تھا کہ شاہ دولا دریائی کے کسی ”فقیر“ سے آنا سامنا ہوتا تو دست بستہ اس کے سامنے آ کر نذرانہ پیش کر دیتے۔ شاہ صاحب کا اپنا پریس تھا (گیلانی الیکٹرک پریس) کاروبار بفضل تعالیٰ زوروں پر رہا، پریس کی وجہ سے صحافی طبقے اور سیاسی شخصیات سے گہرے مراسم تھے۔ میاں ممتاز دولتانہ سے تو بالخصوص انتہا کے گہرے اور برادرانہ تعلقات تھے، مسلم لیگ پنجاب کے کچھ عرصہ جنرل سیکرٹری اور فنانس سیکرٹری بھی رہے۔ فیلڈ مارشل ایوب خان کے عہد صدارت میں کینیڈا کی سفارت کی پیشکش بھی ہوئی مگر آپ نے انکار کر دیا آپ نہایت ہی حسین و جمیل تھے، خاندانی شرافت، سیادت اور وجاہت چہرے بشرے سے نیکی پڑتی تھی سرخ و سفید رنگ، خوش لباس بھی انتہا درجہ کے تھے۔ بیعت کے بعد اگرچہ متشرع داڑھی بڑھالی مگر لباس انگریزی طرز کا ہی رکھا، انداز گفتگو بڑا مسحور کن اور رسیلا تھا۔ اعلیٰ تعلیم یافتہ اور با ذوق ہونے کے ناطے صحافی اخبار نویس اور دیگر دانش ور طبقہ سے خاص میل جول اور رابطہ تھا۔ رہائش اور انداز شاہانہ اور بلا کے سخی و فیاض اور مہمان نواز تھے۔ مولانا مرتضیٰ احمد خان میکش، محمد اشرف عطا جو نامور صحافی تھے آپ کی وساطت سے ہی حضرت قبلہ علیہ رحمۃ کی بیعت سے شرف یاب ہوئے۔

اندر والا فون : کاروباری مصروفیات کی وجہ سے شاہ صاحب کی حاضری سینہ میں ایک بار ہوتی مگر محبت شیخ اور ادب آپ کی طبع مبارک اور گفتگو سے عیاں ہوتا تھا۔ ایک دن حضرت صاحب قبلہ کی خدمت میں حاضر تھے، سالانہ جلسہ متعلقہ میلاد النبی صلی اللہ علیہ وآلہ وسلم کے ایام تھے، دور دراز کے مقامات سے دیگر احباب بھی مجلس میں تھے کہ عرض کی سرکار! اگر اجازت دیں تو آپ کی میز پر نیلی فون سیٹ لگوا دوں تاکہ مقدور رکھنے والے دوستوں کو ہم کھامی میں آسانی ہو جائے اور بوقت ضرورت آپ کے بھی کام آئے۔ حضرت قبلہ مسکرائے اور فرمایا: شاہ صاحب جب ہمارے اندر والا فون کام نہ کرے گا تو لگوا دینا، ابھی اللہ عزوجل شانہ کے فضل و کرم سے اس فون کے ہوتے ہوئے

کبھی کسی دوسرے فون کی ضرورت محسوس نہیں کی۔

شب اسری : چودھری محمد یوسف سروردی بیان کرتے ہیں "ایک مجلس میں نماز عشاء کے بعد میں اور شاہ صاحب حضرت قبلہ کی خدمت میں بیٹھے تھے آپ شب اسری کی کیفیات جو آپ پر وارد ہوئیں بیان فرما رہے تھے جو میں بھی سن رہا تھا۔ انداز بیان سے کیفیت ایسی پیدا ہو گئی کہ گویا ہم دونوں سننے والے بھی معراج کی نلکتوں سے حصہ لے رہے ہیں، عجب پراسرار ماحول تھا، شاہ صاحب سے نہ رہا گیا بے اختیار قدم بوس ہو کر عرض کی: قبلہ! اللہ اللہ! اتنا شرف اور یہ بلندی، حضرت قبلہ نے فوراً امر کے تحت جواب دیا: "شاہ صاحب! یہ کون سی بڑی بات ہے، صاحب کے ساتھ اس کا کتا بھی کوٹھی میں داخل ہو سکتا ہے" اور اس طرح اپنی ایسی پستی دکھائی کہ ہم دونوں چکر میں آ گئے۔

ایک دفعہ حضرت صاحب قبلہ کی خدمت میں آپ کے ہمراہ ان کے والد بزرگوار سید مبارک علی شاہ گیلانی طاہری جو صاحب تلقین و ارشاد بزرگ تھے آپ کی خدمت میں حاضر ہوئے اور عرض کی قبلہ ایک مسئلہ مجھے اب تک تذبذب میں ڈالے ہوئے ہے، میری عمر اس وقت ستر سال سے کچھ اوپر ہے کئی علماء سے اپنی اس نلکش کو دور کرنے کے لئے رجوع کر چکا ہوں مگر تسلی بخش جواب نہ ملنے پر اطمینان نصیب نہیں ہو رہا سخت پریشان ہوں کہ کہیں ایسا نہ ہو کہ اسی تذبذب میں جان نکل جائے اور میرا اگلا جہان تاریک ہو جائے اس لئے شریف شاہ کو ساتھ لے کر حاضر ہوا ہوں میرا یہ خلجان دور فرمائیے۔ آپ نے پوچھا فرمائیے کیا مسئلہ ہے؟ انہوں نے عرض کی کہ سورۃ فتح میں ارشاد باری تعالیٰ ہے "انا لتحننا لک لتحننا مبینا" لیغفر لک اللہ ما تقلم من فنبک وما تاخروہم نعمتہ علیک و بہدیک صراطا مستقیما" میں نے تقریباً "سب ہی ترجمے اور تفسیریں پڑھی ہیں اکثر مترجمین یہی لکھتے ہیں: "ہم نے تم کو فتح مبین دی تاکہ اللہ تمہارے اگلے گناہ اور پچھلے گناہ بخش دے اور تمہیں سیدھی راہ دکھا دے"۔ میرے ذہن میں یہ نلکش ہے کہ انبیاء کرام تو "معصوم عن الخفا" ہیں اور پھر حضور علیہ السلام تو سید المرسلین و سرور الانبیاء ہیں اگر ان سے نعوذ باللہ خطا سرزد ہوئی ہے اور ان کے اگلے پچھلے گناہ بخش دیئے گئے ہیں تو پھر اس ترجمہ کی روشنی میں تو نعوذ باللہ سارے دین اور کلام پاک کے خطا میں ہونے کا احتمال پایا جاتا ہے، پھر دین مکمل کیسے ہوا؟

حضرت قبلہ نے فرمایا یہ کیسے ترجمے ہوئے ہیں بھلا دیکھو تو سہی کہ کلام پاک کا اسلوب بیان کیا ہے اور ان لوگوں نے سمجھا کیا ہے۔ یہاں لیغفر لک میں "ل" جو ہے وہ حرف "عطف" نہیں جس کے معنی "تاکہ" ہیں بلکہ یہ حرف علت ہے جس کے معنی "کیونکہ" ہیں اس لئے اس کے معنی یہ ہیں: "کیونکہ آپ کے ذمے نہ اگلے گناہ تھے اور نہ پچھلے ہیں اس لئے آپ کو کھلی فتح لکھ دی اور چونکہ "فتح" "فتننا" ماضی کے صغے میں استعمال ہوا ہے اس لئے حضور کی عظمت و عصمت پہلے سے ہی قائم ہو چکی ہے خیال فرمائیے کہ اسکی توجیہ کی کیا ضرورت ہے کہ حضور علیہ السلام کے ذمے گناہ تھے یا ہونگے۔

شاہ صاحب نے عرض کی قبلہ! اس کے حق میں قرآن پاک سے کوئی دلیل ہے؟ فرمایا ہاں ہے، سورۃ "الانفال" میں ارشاد باری تعالیٰ ہے: "یا ایہا الذین امنوا استجبوا للہ والرسول اذ دعاکم لما یحکمکم یہاں بھی لما میں حرف "ل" علت کی حیثیت رکھتا ہے اور اس کے معنی ہیں "کیونکہ وہ

تمہیں زندگی دیتے ہیں۔" شاہ صاحب بے ساختہ پکار اٹھے سبحان اللہ، سبحان اللہ یا حضرت! آج میرا شک نکل گیا اور میں پاک ہو گیا۔ حاضرین میں سے ایک صاحب نے عرض کی کہ حضرت احمد رضا خان بریلوی رحمۃ اللہ علیہ نے سورۃ فتح کی ان آیات کا ترجمہ یہ کیا ہے: "بے شک ہم نے تمہارے لئے روشن فتح فرمادی تاکہ اللہ تمہارے سبب سے گناہ بخشے تمہارے اگلوں کے اور تمہارے پچھلوں کے اور اپنی نعمتیں تم پر تمام کر دے اور تمہیں سیدھی راہ دکھا دے۔" حضرت قبلہؒ نے فرمایا یہ ترجمہ نہیں خوش عقیدگی ہے۔

دور ابتلا : شاہ صاحبؒ پر جب دور ابتلا آیا تو کاروبار بالکل ٹھپ ہو کر رہ گیا، پریس بک گیا اور اپنے پاس کوڑی تک نہ رہی مگر آپ کے پائے استقلال میں لغزش نہ آئی۔ دور ابتلا گزرا تو پھر خوشحالی آگئی فان مع العسر یسر ان مع العسر یسر دور ابتلا میں بیماری نے آیا، حکمندر پھوڑا اور ساتھ ہی اختلاج قلب جیسے موزی مرض نے لاچار کر دیا، نقاہت اس حد تک ہوئی کہ اشاروں سے بات کرتے ڈاکٹروں نے ان کے پاس شور کو مسلک قرار دیا بالکل اونچی آواز سے ان کے روبرو بات کرنے کی بھی ممانعت کر دی۔ اسی اثنا میں بابا جنگو شاہؒ کے مزار سے تین فقیر آگئے جن میں سے ایک کے پاس ڈھولک اور دوسرے کے پاس چمٹا تھا انہوں نے صاحبزادہ سید عابد حسین شاہ سے شریف شاہؒ سے ملاقات پر اصرار کیا کہ ہم باطنی حکم کے تحت آئے ہیں۔ صاحبزادہ نے انہیں شاہ صاحب کی کیفیت بیان کی مگر وہ نہ مانے، شاہ صاحب کو صورت حال سے آگاہ کیا تو آپ نے انہیں ملاقات کی اجازت دے دی، فقیروں کے تیسرے ساتھی نے شاہ صاحب کو تھپکی دی کہ اللہ رحم کرے گا بیماری دور ہو جائے گی دوسرے ساتھیوں نے اپنے روایتی انداز سے ڈھولک اور چمٹا بجانا شروع کر دیا تیسرے نے منقبت گانا شروع کر دی، کوئی پندرہ منٹ یہ سلسلہ جاری رکھا۔ شاہ صاحب نے صاحبزادہ سے اپنا سوٹ کیس منگوا یا اور اس میں سے اپنے نئے تین نہایت قیمتی ان سلعے کپڑوں کے جوڑے ان کی نذر کئے اور اشارے سے معذرت چاہی، وہ تھپکی دے کر چلے گئے۔ اسی اثنا میں شاہ صاحب نے فرمایا بارش ہو رہی ہے صاحبزادہ نے کہا نہیں تو آپ نے فرمایا اوپر چھت پر جا کر دیکھو، انہوں نے اوپر جا کر دیکھا مطلع صاف تھا دھوپ نکلی ہوئی تھی۔ شاہ صاحب نے فرمایا نہیں بارش ہو رہی ہے، دراصل یہ انوار و تجلیات کی بارش رحمۃ تھی جو درحقیقت شاہ صاحب کو پنچشم باطن نظر آ رہی تھی۔ حکمت خداوندی اسی دوران میں پھوڑا پھٹ گیا اور مواد خارج ہو گیا، شاہ صاحب کی طبیعت بحال ہو گئی، شاہ صاحب ڈاکٹر نذیر احمد سروردی اور ڈاکٹر محمد یوسف کے زیر علاج تھے۔ حسن اتفاق ڈاکٹر نذیر تشریف لے آئے، ڈاکٹر صاحب نے مکمل چیک کیا، بیماری کے آثار نہیں تھے حیران ہو کر کہنے لگے شاہ صاحب آپ تو بالکل نارمل ہیں۔ دو ہزار روپے آپ کے سرہانے کے نیچے رکھ کر واپس چلے گئے۔ اسی طرح اور دوست آتے رہتے اور کچھ نہ کچھ رقم آپ کے سرہانے کے نیچے رکھ کر رخصت ہو جاتے۔

حضرت قبلہؒ کے وصال کے بعد ہر سال سالانہ عرس مبارک اور عید میلاد النبیؐ کے موقع پر مزار پر انوار پر خیمہ زن ہوتے نوکر چاکر ہمراہ اور بڑی ریسانہ شان استغاثی و انیساری سے اپنی گروہ سے مہمانوں اور پیر بھائیوں کی خدمت کرتے۔

وصال : ۱۳ اکتوبر ۱۹۷۹ء بہ عمر تقریباً "تیریسٹھ سال وصال فرمایا اور حضرت طاہر بندگی علیہ رحمتہ کے مزار اقدس سے ملحقہ مسقف عمارت میں آسودہ خاک ہوئے۔

الحاج چودھری یوسف علی سروردی

آپ کا تعلق لاہور کے مشہور کبوتہ خاندان سے ہے جس میں کئی نامور اور اولی العزم ہستیاں پیدا ہوئیں۔ حاجی یوسف علی ۱۹۲۳ء میں لاہور میں پیدا ہوئے، مستقل رہائش آبائی گھر واقعہ گڑھی شاہو میں تھی۔ میٹرک پاس کرنے کے بعد ریلوے میں ملازم ہو گئے جہاں سے ۱۹۸۳ء میں ریٹائر ہوئے۔ آپ بے حد حسین و جمیل تھے، سرخ و سفید رنگ، حلیم الطبع اور مرتجان مرنج درویش، دینی خدمت کا جذبہ بفضل تعالیٰ اوائل عمر میں پیدا ہو گیا۔ ۱۹۵۰ء میں حضرت قبلہ کی بیعت کا شرف حاصل ہو گیا اپنے اوراد و وظائف کی پابندی اور مجاہدوں سے بہت جلد باطنی ترقی حاصل کر لی اور حضرت قبلہ کے محبوب مریدوں میں مقام پایا۔ آپ حضرت قبلہ کے حاضر باش مریدوں میں سے تھے، ۱۹۷۳ء میں مرکزی مجلس سروردیہ کے جنرل سیکرٹری کی خدمات سرانجام دیں۔ مزید برآں "جامعہ نعیمیہ لاہور" کی مجلس انتظامیہ کے ممبر اور یکے از بنیان جامعہ بھی تھے۔ محترم حضرت مولانا محمد حسین نعیمی سے بڑے گہرے مراسم تھے۔ نومبر ۱۹۸۷ء میں جامعہ نعیمیہ کے ہی تبلیغی کام کے سلسلہ میں سائیکل پر جاتے ہوئے حادثہ کا شکار ہو گئے جنرل ہسپتال میں داخل رہے مگر جب لاعلاج قرار دیئے گئے تو حضرت مولانا نعیمی جامعہ نعیمیہ میں انہیں لے آئے جہاں تقریباً "ایک ہفتہ بعد ۳۰ نومبر ۱۹۸۷ء بروز پیر مطابق ۸ ربیع الثانی ۱۴۰۸ ہجری وصال فرما گئے اور قبرستان گڑھی شاہو میں مدفون ہوئے۔ آپ کی وساطت سے کئی سعادت مند حضرت قبلہ علیہ رحمتہ کی بیعت سے مشرف ہوئے۔

الحاج سید ممتاز حسین شاہ سروردی

تعارف : آپ کا تعلق موضع چھینٹاں والا حال معروف منصور پور ریاست پٹیالہ (بھارت) سے ہے آباؤ اجداد ہجرت کر کے یہاں مقیم ہو گئے تھے۔ نجیب الطرفین سید ہیں، مختلف واسطوں سے سلسلہ نسب حضرت امام تقی علیہ السلام سے جا ملتا ہے۔ شجرہ نسب یوں ہے : سید ممتاز حسین بن سید ذاکر حسین بن سید حسن علی بن سید مرتضیٰ بخش بن سید حسین بخش بن سید غلام شاہ بن سید برہان جن کا نسب چند واسطوں سے حضرت امام تقی علیہ السلام سے پیوست ہے۔

آپ کی ولادت ۱۱ اپریل ۱۹۲۳ء کو حسنہ میں ہوئی۔ والد ماجد سپرنٹنڈنٹ پولیس برنالہ ڈسٹرکٹ (پٹیالہ ریاست) کے دفتر میں ملازم تھے۔ انتہائی متقی اور پرہیزگار لہذا کسی تھانہ میں تعیناتی سے گریز کرتے رہے اور تھانے داری کی بجائے دفتری ملازمت کو ترجیح دی تاکہ صدق مقال کے ساتھ رزق حلال میسر رہے۔ سید ممتاز حسین کے ننیال حسنہ میں مقیم تھے۔ شاہ صاحب نے جب ہوش سنبھالا تو آپ کے نانا جان انہیں اپنے ہاں لے آئے، یہیں سے آپ نے ابتدائی تعلیم حاصل کی۔ ازاں بعد واپس برنالہ آ گئے۔ ۱۹۴۰ء میں میٹرک کیا، پھر حسنہ سے ۱۹۴۲ء میں انٹرمیڈیٹ کرنے کے بعد ۱۹۴۳ء میں سیٹ بنک میں بطور اکاؤنٹنٹ (Accountant) ملازم ہو گئے۔ قیام پاکستان پر خانوال آ کر مقیم ہو گئے، والدین اور بھائی راستے میں ہی شہید ہو گئے۔ خانوال میں انگریزی فرم B.C.G.A میں

بطور اکاؤنٹس اور ۱۹۳۹ء میں جب R.C.A (رابرٹس کائونسل ایسوسی ایشن) کی تشکیل ہوئی تو بطور اسٹنٹ اکاؤنٹس آفیسر تعینات ہوئے اور ترقی کر کے اکاؤنٹس ایگزیکٹو ہو گئے۔ منشی فاضل اور بی اے پنجاب یونیورسٹی سے کیا بیعت : آپ کو تقویٰ و طہارت اور دین داری ورثے میں ملی۔ بچپن سے ہی نہایت عبادت گزار، داد و ستد کے کھرے اور راست گفتار تھے۔ کسی مرد کامل سے وابستگی کا شوق دل میں چٹکیاں لیتا رہتا مگر طبیعت کسی در پر جمتی نہ تھی آخر قسمت نے یادری کی اور حضرت قبلہؑ کی زیارت کا شرف ۱۹۵۲ء میں حاصل ہوا۔ دل بے اختیار ہو گیا حضرت قبلہؑ کے چہرہ انور کی زیارت، آپ کی شفقت بھری دلنشین گفتگو اور لبوں کی دائمی مسکراہٹ قلب مضطرب کو ایسا بھائی کہ نقد دل پہلی ملاقات میں ہی دے بیٹھے اور بیعت سے مشرف ہو کر ہی دربار سے لوٹے۔

آفاق ہاگردیدہ ام مرتبماں ورزیدہ ام بسیار خواہاں دیدہ ام لیکن تو چیزے دیگری امیر شہد خلافت : کشت طبع فطرتاً اور خاندانی لحاظ سے ہی زرخیز و نعم دار تھی اس لئے تلقین شدہ اسباق کی باقاعدگی، مجاہدہ نفس، شب بیداری اور استقامت قلبی نے تھوڑے عرصے میں ہی اپنا رنگ جمادیا جس کا اثر چہرے بشرے اور جبین سعادت سے چھلکا پڑتا ہے۔ سادات کی ازلی فیاضی، علمی، راست گوئی اور ایثار و ہمدردی کے جوہر نمایاں ہو کر متعلقین اور شناساؤں کو آپ کی بھرپور شخصیت کی طرف کشاں کشاں لانے لگے جس سے ذی علم احباب کا خاصہ حلقہ قائم ہو گیا ادھر پیر و مرشد کامل کی محبت نے ”فنا فی الشیخ“ کے مقام سے ترقی کرتے ہوئے سلوک کی منازل طے کرنے میں ایسی شان دلربائی دکھائی کہ حضرت قبلہ علیہ رحمۃ کے وصال کے کچھ عرصہ بعد صاحبزادہ فیض احمد سروردی نے ۱۹۶۳ء میں خرقدہ خلافت سے نواز دیا۔ چند سال بعد ملتان میں علامہ پیر سید احمد سعید کاظمی قادری علیہ رحمۃ کی حاضری کا شرف ہوا تو انہوں نے بھی اس جوہر قابل کی پیشانی سے نور سعادت کو بھانپ کر

”قدر زر زرگر بد اند قدر جوہر جوہری“

کے مصداق چاروں سلسلوں کا خرقدہ عطا فرما دیا۔ حج کی سعادت دو دفعہ یعنی ۱۹۵۷ء اور ۱۹۶۳ء میں نصیب ہوئی۔

خدمت سلسلہ : آپ اکتوبر ۱۹۸۶ء میں بحیثیت اکاؤنٹس ایگزیکٹو ریٹائر ہوئے اور پھر ہمہ وقت ترویج سلسلہ میں مصروف ہیں۔ حلقہء ارادت خاصہ و وسیع ہے، ارادتمندوں کی تربیت باطنی بڑے انہماک سے کرتے ہیں، تحریر و تقریر نیز شعر گوئی کا ملکہ، خداداد بھی حاصل ہے۔

صوفی محمد رمضان سروردی

آپ پنیال (بھارت) کے ایک مذہبی گھرانے میں خان عبدالغفور خان کے ہاں ۱۹۱۰ء میں پیدا ہوئے جو محکمہ انہار میں ملازم تھے اور زیادہ تر گھر سے دور تعینات رہے۔ صوفی صاحب نے ابتدائی تعلیم پنیال میں حاصل کی۔ آپ کے نانا جان نے جو صاحب دل بزرگ تھے آپ کو اپنی خصوصی تربیت میں لے لیا، آپ بچپن سے ہی صوم و صلوة کے پابند اور راست گفتار تھے۔ پنیال میں ہی ۱۹۳۷ء تک مقیم رہے اور میٹرک کے بعد بلدیہ پنیال میں خزاچی مقرر ہوئے۔ قیام پاکستان پر آپ کا گھرانہ ۱۹۴۷ء میں خوشاب میں منتقل ہو آیا جہاں حکومت کی طرف سے مہاجرین کو غلہ پارچاٹ وغیرہ تقسیم کرنے کی

ڈیوٹی تفویض ہوئی، چھ ماہ خوشاب میں قیام کے بعد خانوال منتقل ہو کر R.C.A میں بطور خزانچی ملازم ہو گئے اور وہیں خانوال میں ہی مستقل سکونت اختیار کر لی۔ ازاں بعد وہاڑی اور جہانیاں تبدیلی ہوئی۔ بلا ترقی کر کے ۱۹۵۲ء میں انسپکٹر اکاؤنٹس ہو کر پھر خانوال میں ہی مقیم ہو گئے جہاں سے ۱۹۸۶ء میں ریٹائر ہوئے۔ حضرت قبلہؒ کی ارادت کا شرف ۱۹۵۲ء میں حاصل ہوا، بڑی ریاضت کی، کشف القبور بلا کا حاصل تھا۔ حضرت قبلہؒ کے وصال (۱۹۵۸ء) کے بعد صاحبزادہ ابوالشاہ سید فیض احمد سروردیؒ کی خدمت میں حاضری دیتے رہے جنہوں نے ۱۹۶۳ء میں آپ کو خرقہء خلافت سے سرفراز فرمایا۔

صوفی صاحب انتہائی متحمل مزاج اور خوش اخلاق تھے، خلقت خدا کی باطنی تربیت بڑے شد و مد سے فرماتے اور وسیع حلقہء ارادت اپنے پیچھے چھوڑا۔ علامہ پیر سعید احمد شاہ کاظمی قادری ملتانی نے بھی آپ کو خرقہء خلافت سے نوازا خانوال سے جو لوگ حضرت قبلہ کاظمی صاحبؒ کی خدمت میں ملتان بغرض دعا حاضر ہوتے تو آپ انہیں فرماتے: ”ارے خانوال میں ہمارے دوست صوفی محمد رمضان موجود ہیں ان سے دعا کے لئے کہیں اور میرے لئے بھی دعا کروائیں“۔ ان الفاظ سے جہاں ایک طرف حضرت کاظمیؒ کی منکر الزاجی عیاں ہوتی ہے تو دوسری طرف صوفی محمد رمضانؒ کے عظیم المرتبت اور مستجاب الدعوات ہونے کی طرف بھی اشارہ ملتا ہے۔ ایک مجلس میں حضرت قبلہ کاظمی صاحبؒ نے صوفی صاحب کو فرمایا ”صوفی صاحب! میں آپ کے پیچھے پیچھے جنت میں جاؤں گا“ صوفی صاحب نے دست بستہ عرض کی: ”حضور! اس میں کیا شک ہے ایسا ہی ہو گا، کیونکہ بھیڑ بکریوں کو پالنے والا (راعی) ہمیشہ ریوڑ کے پیچھے ہوتا ہے اور بکریاں ہمیشہ آگے ہوتی ہیں، ہم تو حضور بکریاں ہیں آپ ہم کو ہانک کر جنت میں لے جائیں گے“۔ حضرت قبلہ کاظمی صاحبؒ اس جواب باصواب سے بڑے محفوظ ہوئے۔

وصال : آپ ۱۱ ذوالحجہ ۱۳۱۳ ہجری مطابق ۲۳ مئی ۱۹۹۳ء بعد نماز مغرب وصال فرما گئے، نماز جنازہ حضرت قبلہ کاظمی صاحب علیہ رحمۃ کے صاحبزادے علامہ مظہر سعید کاظمی نے ملتان سے آکر پڑھائی، مرقد پر انوار خانوال میں ہے۔

صاحبزادہ فضل الرحمن خان : آپ کے سجادہ نشین آپ کے صاحبزادے خان فضل الرحمن خان سعیدی ہیں جو علامہ سید احمد سعید کاظمی قادریؒ کے مرید ہیں اور خدمت دین کے لئے کوشاں ہیں۔ صاحبزادہ شاہد رسول سروردی مئی ۱۹۹۳ء میں خانوال صوفی صاحب کے قل شریف کے ختم میں آئے تو خان فضل الرحمن صاحب سعیدی کی دستار بندی فرمائی اور اسباق سروردیہ تلقین فرما کر خدمت سلسلہ کی اجازت بخش۔

الحاج چوہدری شاہ محمد سروردیؒ

تعارف : آپ کا تعلق بھی رائے پور اریاں (کپور تھلہ) کے متمول زمیندار خاندان سے ہے۔ والد ماجد کا نام محمد ابراہیم بن غلام غوث تھا، چوہدری یوسف سروردی کے قریبی عزیزوں میں سے تھے ۱۹۱۲ء میں پیدا ہوئے، چوہدری یوسفؒ کی وساطت سے ہی حضرت قبلہؒ کی بیعت کا شرف حاصل ہوا۔ قیام پاکستان پر آپ کا خاندان شاہ کوٹ ضلع فیصل آباد میں آباد ہو گیا۔ آپ نے چمن بلوچستان میں ڈرائی فروٹ کا وسیع پیمانے پر کاروبار شروع کیا اور جلد ہی چمن کی تاجر برادری میں نمایاں مقام حاصل کر لیا۔

حضرت قبلہؒ نے تین یا چار مرتبہ ماہ رمضان آپ کے ہاں گزارا اور اس طرح مسلسل صحبت سے فیض یاب ہوتے رہے آپ کی وساطت سے چمن کے کئی حضرات کو حضرت قبلہؒ کی ارادت کا شرف حاصل ہوا۔ زیارت حرمین شریفین : حج کی سعادت ۱۹۵۷ء میں حاصل ہوئی۔ واپسی پر آپ نے حضرت قبلہؒ سے دریافت فرمایا کہ آپ کے ارشاد کے مطابق پیر و مرشد ہر وقت مرید کے ساتھ ہوتا ہے کیا دیار حبیب صلی اللہ علیہ وسلم میں ہمیں آپ کا ساتھ نصیب ہوا۔ حضرت قبلہؒ نے فرمایا کیوں نہیں ہم ہر وقت آپ کے ساتھ تھے، آپ کو یاد ہو گا کہ مدینہ منورہ جاتے وقت راستہ میں مقام بدر پر جب آپ کی لاری بعد دوپہر آرام کرنے کے لئے ٹھہری تو آپ اور چودھری یوسف بدر کی پانی والی کریز پر نہانے کے لئے گئے، نہانے کے بعد آپ دونوں ساتھ والی کچی مسجد میں نماز ظہر کے لئے داخل ہوئے، نماز سے فارغ ہو کر آپ دونوں نے تلاوت شروع کر دی، کیا آپ نے وہاں نہیں دیکھا تھا کہ دو آدمی آپس میں عربی زبان میں باتیں کرتے تھے وہ شخصیتیں سرکار دو عالم صلی اللہ علیہ وآلہ وسلم اور حضرت سیدنا ابوبکر صدیق رضی اللہ عنہ تھے۔

دوسرا واقعہ یوں ہے کہ چودھری شاہ محمد بمعہ دیگر برادران طریقت سرکار دو عالم صلی اللہ علیہ وآلہ وسلم کے قدم مہمنت لزوم کی جانب جالی سے ہٹ کر مسجد کی دیوار کے ساتھ کھڑکی کے نیچے بیٹھا کرتے اور روضہ اقدس کو رو برو رکھتے اور دیکھا کرتے کہ دو شخص روزانہ عین جالی کے قریب بیٹھے تسبیح پھیرا کرتے ہیں اور ہماری طرف دیکھ کر کبھی کبھی مسکرا بھی دیا کرتے ہیں، حضرت قبلہؒ نے چودھری شاہ محمد سروردی کو یہ واقعہ بیان کرتے ہوئے فرمایا کہ تم سب دوست ان دو شخصیتوں کو دیکھ کر حیران بھی ہوتے تھے کہ یہ کیسے جالی کا قرب حاصل کئے ہوئے ہیں اور شرتی (محافظ سپاہی) ان کو یہاں سے نہیں اٹھاتے۔ ان میں سے ایک حضرت صدیق اکبرؓ تھے اور دوسرے حضرت عمر فاروقؓ اعظم تھے، ان کا وجود باوجود صرف آپ لوگوں کو نظر آتا تھا اور دوسرے لوگوں کی نظروں سے وہ شخصیتیں اوجھل تھیں۔ چند سالوں بعد چودھری شاہ محمد سروردی چمن سے کوئٹہ آگئے اور پھر وہاں نسلی فسادات کی وجہ سے واپس شاہ کوٹ منتقل ہو آئے کچھ عرصہ بعد چیچا وطنی اپنے بیٹوں کے پاس رہائش اختیار کر لی ازاں بعد حالات نارمل ہونے پر واپس چمن میں ہی مقیم ہو گئے اور ۲ جون ۱۹۹۶ء کو وصال فرما کر وہیں مدفون ہوئے۔ آپ بڑے فیاض، مہمان نواز، متحمل مزاج اور مرنجان مرنج درویش تھے۔ انتہائی دھیسے لہجے میں مسکراتے ہوئے گفتگو فرماتے آپ کی وساطت سے کئی مشتاقان راہ سلوک سلسلہ سروردیہ سے منسلک ہو کر فیض یاب ہوئے۔

الحاج چودھری نظام الدین سروردی

آپ کے والد ماجد کا نام چودھری میراں بخش تھا جو رائے پور اریاں ریاست کپور تھلہ کے مہتمم زمیندار تھے۔ حاجی صاحب اپنے آبائی گاؤں میں ۱۹۰۵ء میں پیدا ہوئے۔ قیام پاکستان کے بعد مہاجر ہو کر ضلع ملتان تحصیل بورے والا آکر آباد ہو گئے، آپ چودھری یوسف سروردی کے بزرگوں میں سے ہیں اور انہی کی وساطت سے حضرت قبلہؒ کی بیعت کا شرف ۱۹۵۵ء میں حاصل ہوا۔ بڑے منکسر المزاج اور خاموش طبع بزرگ ہیں، آپ نے ایک دفعہ بتایا کہ حضرت قبلہؒ کی صحبت میں دیگر پیر بھائیوں کی

موجودگی میں اپنے ان پڑھ ہونے کی وجہ سے طبیعت میں انتباہ رہتا اور اپنی کم مائیگی کی وجہ سے کوئی بات نہ کرتا تھا۔ حضرت قبلہؒ کو یہ عجز و انکسار اتنا پسند آیا کہ باطنی سلسلہ کا در کھول دیا اور تصور باطنی میں ہی سوال و جواب کا سلسلہ شروع ہو گیا۔ مزید التفات نگاہ یہ ہوا کہ کشف القبور بھی حاصل ہو گیا۔ آپ بڑے عبادت گزار، ہنس مکھ اور دھیسے مزاج کے بزرگ ہیں، خلوص اور محبت طبیعت میں کوٹ کوٹ کر بھرا ہوا ہے۔ اکثر حاجت مندوں کی حاجت روائی فرماتے رہتے ہیں اور سلسلہء عالیہ کی ترویج میں نمایاں خدمات سرانجام دے رہے ہیں۔ اللہ تعالیٰ آپ کے فیض کو مزید بڑھائے۔ خرقہء خلافت ۶ دسمبر ۱۹۹۳ء کو بوساطت حاجی معراج الدین سروردی عطا ہوا۔

آپ کے صاحبزادے چودھری محمد ابراہیم سروردی بھی بڑے عبادت گزار اور متقی ہیں انہیں ۱۹۵۰ء میں حضرت قبلہؒ کی بیعت کا شرف حاصل ہوا قیام مغل پورہ ریلوے سٹیشن کے نزدیک ہے اور سلسلہ کی خدمات انجام دینے میں پیش پیش ہیں آپ کی پیدائش ۱۹۳۶ء میں اپنے آبائی گاؤں میں ہوئی۔

الحاج ڈاکٹر یعقوب علی خان سروردی

آپ حضرت قبلہؒ کے متقدمین ارادت مندوں سے تھے، قیام پاکستان سے پیشتر حضرت قبلہؒ ہر سال باقاعدگی کے ساتھ حضرت مجدد الف ثانی نقشبندیؒ کے مزار اقدس پر ان کے عرس کے موقع پر حاضری دیتے رہے۔ ڈاکٹر صاحب سرہند میں ریلوے سٹیشن ماسٹر تھے، حضرت قبلہؒ کا قیام دوران سرہند انہی کے ہاں ہوتا تھا۔ ڈاکٹر صاحب ۱۹۳۳ء میں کنڈاگھاٹ (بھارت) میں سٹیشن ماسٹر تھے۔ انہی دنوں حضرت قبلہؒ کی بیعت کا آپ کو شرف حاصل ہوا۔ ڈاکٹر صاحب قصبہ سنبل حسن پور ضلع مراد آباد کے رہنے والے تھے۔ قیام پاکستان کے بعد فیروز پور سے ہجرت کر کے سکھ آئے اور وہیں مستقل رہائش اختیار کر لی۔ سکھ تہذیب میں بازار مشہور مقام ہے، ریٹائرمنٹ کے بعد وہاں ہو میو پیٹھن کی پریکٹس شروع کر دی اور خلق خدا کی ظاہری بیماری کے علاج کے ساتھ ان سعادت مندوں کی باطنی اصلاح بھی کرتے رہے جن کا حصہ قسام ازل کی طرف سے سروردی سلسلے میں مقدر ہو چکا تھا۔

آپ دبلے پتلے اکہرے بدن کے اور میانہ قد کے بزرگ تھے، گفتگو میں مٹھاس اور اثر تھا، ارادتمندوں کی باطنی تربیت کا ملکہ، خدا داد حاصل تھا۔ دستار خلافت صاحبزادہ سید فیض احمد سروردی نے ۱۹۷۳ء میں عطا فرمائی۔ حلقہء ارادت خاصہ وسیع تھا، وہیں اپنے مطب میں ہی ظاہری باطنی علاج فرمایا کرتے۔ ۲۲ جولائی ۱۹۷۳ء بروز بدھ وصال فرما گئے اور سکھ میں مدفون ہوئے۔ ولادت ۱۸۹۷ء میں ہوئی، گویا عمر ۷۷ کے لگ بھگ تھی، آپ کی اولاد زرینہ بچپن میں ہی فوت ہو گئی تھی۔

چوہدری جیون محمد سروردی نے حضرت قبلہؒ کے سالانہ عرس منعقدہ جولائی ۱۹۹۷ء میں راقم الحروف کو بتایا کہ ڈاکٹر صاحب کے دو بیٹے تھے مگر وہ اوائل عمر میں ہی یکے بعد دیگرے فوت ہو گئے، ایک کی عمر ڈیڑھ سال تھی اور دوسرے کی تین سال۔ ان بچوں کی وفات کے کچھ ماہ بعد حضرت قبلہؒ سرہند شریف حضرت مجدد الف ثانیؒ کے عرس مبارک پر تشریف لے گئے، مزار اقدس پر چودھری جیون ڈاکٹر صاحب اور کئی دوست ہمراہ تھے۔ حضرت قبلہؒ مزار اقدس پر مراقب ہو گئے، جب فارغ ہوئے تو دیکھا کہ ڈاکٹر یعقوب رو رہے ہیں، حضرت قبلہؒ نے پوچھا ڈاکٹر صاحب کیوں رو رہے ہو؟ ڈاکٹر صاحب نے

عرض کی قبلہ اپنے دونوں بیٹے جو فوت ہو گئے ہیں وہ یاد آگئے ہیں اس لئے رو رہا ہوں۔ آپ نے فرمایا آنکھیں بند کر لو۔ چودھری جیون بیان کرتے ہیں کہ ہم سب حاضرین نے آنکھیں بند کر لیں۔ سب نے ان دونوں بچوں کو کھیلتے ہوئے پایا ایک بچہ ڈیڑھ سال کا تھا اور دوسرا تین سال کے قریب تھا۔ تھوڑی دیر کے بعد حضرت قبلہؒ نے فرمایا ”اب آنکھیں کھول لو“ ہم سب نے آنکھیں کھول دیں۔ حضرت قبلہؒ نے ڈاکٹر صاحب کو فرمایا کہ بچے تو زندہ ہیں تم کہتے ہو کہ فوت ہو گئے ہیں، یہ تو تمہیں نجات کا راستہ دکھائیں گے اس کے بعد پھر فرمایا آنکھیں بند کر لو ہم نے آنکھیں بند کر لیں، تھوڑی دیر کے بعد کھولیں تو کچھ بھی نہ تھا۔

مرزا غلام حسین سروردیؒ

آپ خلیفہ مجاز مرزا غلام محی الدین سروردی علیہ رحمۃ کے حقیقی چھوٹے بھائی تھے ۱۹۰۵ء کے لگ بھگ لاہور میں پیدا ہوئے انہیں کی وساطت سے حضرت قبلہ کی بیعت سے مشرف ہوئے۔ آپ بڑے پر شکوہ با جلال اور انتظامی صلاحیتوں کے مالک تھے سالانہ جلسوں وغیرہ اور لنگر و تبرک کی تقسیم آپ کے ذمے تھی، یہ خدمت آپ نے تادم زیست نہایت خوش اسلوبی سے نبھائی۔ حضرت داتا صاحب علیہ رحمۃ کے سالانہ عرس مبارک کے موقع پر حضرت قبلہ علیہ رحمۃ باقائدگی سے حاضری دیا کرتے وقت بالعموم عصر اور مغرب کے درمیان ہوتا اور مزار پر انوار کے سرہانے تھوڑی دیر قیام پذیر ہو کر مراقب ہوتے۔ یہ جگہ گزشتہ تقریباً ”پچاس سال سے اب تک سروردی اصحاب کے لئے مخصوص ہے جہاں عرس کے تینوں دنوں میں پہلے تو مرزا غلام محی الدینؒ حاضر رہ کر خدمات انجام دیتے رہے، ان کے وصال کے بعد مرزا غلام حسین اپنے پیر بھائیوں کی نشست و برخاست کا انتظام سر انجام دیتے رہے ہیں۔ سروردی احباب عرس مبارک کے دوران مراقب ہوتے اور ذکر و اذکار میں مشغول ہوتے ہیں مرزا صاحب کے وصال کے بعد ۱۹۵۲ء سے اگست ۱۹۹۲ء تک یہ فریضہ مرزا غلام حسین نے (تادم زیست) چالیس سال نہایت خوش اسلوبی سے نبھایا اور اب یہ فریضہ ان کے صاحبزادے محمد افضل مرزا نبھا رہے ہیں۔ حضرت قبلہؒ کے وصال کے بعد ان کے مزار پر انوار کی تزئین و آرائش بھی انہی حضرت کے ذمہ رہی ہے اور ہے۔ مرزا صاحب انتہائی خدمت گزار اور شفیق تھے، دوسرے کے کام آنا ان کا شیوہ تھا، حضرت قبلہ کی خدمت میں روزانہ حاضری ان کا معمول تھا۔

زیارت حضرت شاہ حسن ولیؒ : آپ مجذوب درویش تھے، ضلع ہوشیار پور (بھارت) کے شہر پون پٹی کے رہنے والے تھے۔ اپنی خرق عادات و کرامات کی وجہ سے بہت مشہور تھے۔ نہایت قد آور نومند شخصیت چھ فٹ سے لگتا قد پہلوان دکھائی دیتے تھے جسم کو صرف ایک سفید چادر سے ڈھانپے رکھتے چہرہ از حد نورانی تھا۔ گفتگو بظاہر بے معنی ہوتی مگر اسی میں سائلوں اور حاجت مندوں کے سائل حل فرما دیتے، کسی کو اپنے نزدیک پھنکنے نہ دیتے، انتہائی با جلال اور دبدبے والے فقیر تھے۔ ۱۹۳۱ء کے لگ بھگ ایک قتل کے مقدمہ میں لاہور جیل میں مقید تھے، باوجودیکہ آپ کے کمرے کے ہر تالا لگا رہتا تھا لیکن اکثر اوقات باہر چلتے پھرتے نظر آتے تھے۔ آپ کی ولایت و کرامات کا چرچا

دور دور تک پھیل گیا۔

مرزا غلام حسین سروردی نے ایک مرتبہ بتایا کہ ان دنوں راہ سلوک میں میرا ابتدائی دور تھا اس لئے اولیاء کرام کے درجات سے بے برہ تھا، حضرت شاہ حسن ولیؒ کی کرامات کا شہرہ سنا تو دل میں ان کی زیارت کا شوق پیدا ہوا کہ میں نے کبھی کسی ولی کو نہیں دیکھا، چلو اس کامل ولی کی زیارت کر آتا ہوں۔ میرے ماموں ان دنوں جیل میں ملازم تھے اس لئے اندرون جیل ان سے ملاقات کوئی مسئلہ نہیں تھا میں ہر روز صبح حضرت صاحب قبلہؒ کی خدمت میں باقاعدگی سے حاضر ہوا کرتا تھا۔ ایک دن ان کی خدمت میں جانے کی بجائے سیدھا جیل کی طرف چلا آیا اپنے ماموں سے ملا انہوں نے کہا ملاقات کرانا تو کوئی مسئلہ نہیں مگر وہ بڑے صاحب جلال مجذوب بزرگ ہیں مجھے ڈر ہے کہ تم کوئی نقصان نہ اٹھا بیٹھو۔ میرے اصرار پر انہوں نے شاہ صاحب کی بیرک تک مجھے پہنچا دیا، مگر شاہ صاحب نے صورت تک نہ دکھائی۔ چار پانچ دن مسلسل جاتا رہا مگر زیارت سے محروم رہا لہذا قلعہ گوجر سنگھ اپنی چار پانچ دن کی غیر حاضری کے بعد حضرت قبلہ علیہ رحمۃ کی خدمت میں حاضر ہو گیا، ابھی دہلیز پر قدم ہی رکھا تھا کہ حضرت قبلہؒ نے فرمایا: مرزا صاحب! ولی کو مل آئے ہو؟ تم نے آج تک کوئی ولی نہیں دیکھا؟ میں نے عرض کی: جی سرکار میں نے آج تک ولی نہیں دیکھا اسی لئے تو شاہ حسن ولیؒ کی زیارت کے لئے جاتا رہا ہوں مگر ان کی زیارت نہیں ہو سکی۔ حضرت قبلہؒ نے فرمایا: ”اچھا کل جانا اور میرا سلام کہنا“۔ اگلے دن میں انہیں ملنے کے لئے جیل کے اندر گیا، دیکھا کہ آپ بیڑھیوں پر کھڑے ہیں، دیکھتے ہی مجھ سے مخاطب ہو کر فرمایا: آؤ یار آؤ، میں تو کتنی دیر سے تمہارا انتظار کر رہا ہوں، یہ بتاؤ کہ کس شخص نے تمہیں میری ملاقات سے روکا تھا؟ آج رات کو مجھے تمہارے حضرت صاحب قبلہؒ نے شکایت کی ہے کہ میرا آدمی آپ کو ملنے کے لئے آتا رہا ہے مگر آپ اس سے نہیں ملے۔ میں نے عرض کی قبلہ! میرے حضرت قبلہؒ نے آپ کو سلام کہا ہے۔ حضرت شاہ حسن ولیؒ نے بڑے حیران کن لہجے میں فرمایا: ”ہائیں (ہائیں) وہ تو ولیوں کے ولی ہیں، انہوں نے مجھے سلام کہا ہے“ یہ فرما کر مجھے بازو سے پکڑا اپنے کمرے میں لے آئے اور چارپائی پر بیٹھنے کے لئے اصرار کیا۔ میرے انکار پر مجھے زبردستی چارپائی پر بٹھایا اور فرمانے لگے ”تم نے ولیوں کے ولی کے آگے میری شکایت کر دی ہے بتاؤ میں تمہاری کیا خدمت کروں؟“ میں حیران تھا کہ مجذوب ہوتے ہوئے آپ مجذوبانہ نہیں بلکہ ہوشیاری کی باتیں کر رہے ہیں۔ اسی دوران میں آپ ایک دودھ سے بھرا ہوا ڈول اٹھالائے، ایک چینی کی پیالی میں شکر ڈال کر دودھ ہلانے لگے، میں حیرانی کے عالم میں دیکھ رہا تھا کہ ایک دودھ سے بھرا ہوا ڈول ایک عام پیالی میں کیسے سا رہا ہے؟ جب پیالی کا دودھ ڈول میں ڈالتے تو ڈول بھر جاتا اور جب ڈول کا دودھ پیالی میں انڈھلتے تو سارا دودھ اس پیالی میں سا جاتا اور ایک قطرہ بھی باہر نہ گرتا۔ دودھ کی پیالی مجھے ہلانے کے بعد فرمانے لگے ”مانگو کیا مانگتے ہو؟ ولیوں کے ولی، سردار کے بیٹھے ہوئے آئے ہو کہیں پھر شکایت نہ کر دینا“۔ میں نے بھلا اب کیا مانگنا تھا دل ہی دل میں شرمندہ ہو رہا تھا کہ میں تو ولیوں کے ولی کی خدمت میں پل رہا ہوں اور کہتا ہوں کہ میں نے کوئی ولی نہیں دیکھا اس لئے خاموش ہی رہا۔ آپ نے جوش میں آکر اپنے بند کا ایک کونہ پھاڑ کر اس کا ایک ٹکڑا مجھے دے کر

فرمایا: لو اسے اپنے پاس رکھنا، اس کے بعد آپ نے اجازت دے دی اور میں واپس لوٹ آیا۔ حضرت قبلہ کی خدمت میں حاضر ہوا تو آپ نے مسکراتے ہوئے فرمایا: اچھا! تم نے آج تک کسی دن کو نہیں دیکھا، میں دست بستہ شرمندگی کے عالم میں نظرس جھکائے کھڑا رہا اور کچھ عرض کرنے کی ہمت نہ تھی۔

وصال : ہفتہ ۲۹ اگست ۱۹۹۲ء مطابق ۲۹ صفر المظفر ۱۴۱۳ ہجری کو وصال فرمایا، اگلے دن قبرستان میانی صاحب کے احاطہ دربار غوثیہ میں اپنے برادر بزرگ خلیفہ مجاز مرزا غلام محی الدین سروردی کے قریب دفن ہوئے۔

الحاج منشی مختار علی سروردی

ابتدائی حالات : آپ کے آباؤ اجداد چندر بنی راجپوتوں کی ایک شاخ ”بھان“ سے تھا جو ضلع ہوشیار پور میں آباد تھے۔ قبول اسلام کے بعد یہ خاندان منشی مشہور ہوا آپ کے والد کا نام منشی محمد علی تھا دادا منشی غلام نبی تھے جو یہ کالج دہلی کے سند یافتہ تھے اور انہیں استاد الاطبا اور نحر العسا کا خطاب ملا تھا۔ فارسی زبان کے ماہر تھے، آپ نے ”سکندر نامہ“ کا اردو میں ترجمہ بھی کیا۔ پردادا منشی رحمت خان ولد حافظ حسین بخش تھے جو بچوں اور بچیوں کو قرآن حکیم کی تعلیم بھی دیا کرتے ان کے شاگردوں میں ایک جن بھی شامل تھا۔ ایک دفعہ حافظ صاحب نے بچوں کو مٹی لانے کا حکم دیا تو وہ ایک چھوٹی مٹی کی پہاڑی اٹھا لیا۔ مختار صاحب ہوشیار پور میں ۱۹۲۳ء میں پیدا ہوئے، ۱۹۳۱ء میں میٹرک کیا اور ۱۹۳۲ء میں لاہور ریلوے اکاؤنٹس ڈیپارٹمنٹ میں ملازم ہو گئے۔ بچپن سے ہی آپ کو بزرگوں سے وابستگی تھی چنانچہ شاہ نور جمال کے مزار شریف پر جو ہوشیار پور سے کوہ شوالک کی پھیلی ہوئی پہاڑیوں پر سات میل پر واقع ہے اکثر اوقات پایادہ سلام کے لئے حاضر ہوتے رہتے ہوشیار پور سیدن شاہ کے قبرستان میں ایک دفعہ بارش کی طغیانی سے قبریں نگی ہو گئیں ایک قبر میں ایک دو سو سالہ قدیم بزرگ لکڑی کے تابوت میں مدفون تھے اس تابوت کا ایک تختہ اکھڑ گیا، جس کی وجہ سے حضرت کا چہرہ مبارک نظر آنے لگا جو بڑا نورانی اور ایسا تر و تازہ تھا گویا ابھی ابھی دفن ہوئے ہیں، ہزاروں افراد نے ان کی زیارت کی۔ مختار صاحب کہتے ہیں کہ میں ان دنوں لڑکا ہی تھا حضرت کی داڑھی مبارک کے بال میں نے اپنے ہاتھوں پر تیر کا لگائے۔

مختار صاحب نے اپنے خاندان کے پیر سید عبدالخالق شاہ نقشبندی سے ابتدائی دینی تعلیم حاصل کی جو اپنے وقت میں بڑے روحانی بزرگ گزرے ہیں۔

بیعت : اپنے رفیق کار ہو میو پیٹھک ڈاکٹر محمد اسماعیل سروردی سے حضرت قبلہ کی تصنیف ”الذکر فخری“ پڑھنے کا موقع ملا تو گویا جس پیر کی تلاش تھی اس کی نشاندہی ہو گئی چنانچہ حضرت قبلہ کی خدمت میں حاضر ہوئے تو آپ نے فرمایا رات کو پوچھ کر بتائیں گے اگر اس سلسلہ میں آپ کا حصہ ہوا تو بیعت کر لیں گے۔ تیسرے دن فرمایا کہ اجازت ہو گئی ہے چنانچہ آپ نے اپنے روبرو دوزانو بنھا کر آنکھیں بند کر کے دل پر نظر رکھنے کا فرمایا۔ اپنی آنکھیں بند فرما کر میرے دل پر نگاہ فرمائی اور تھوڑی دیر بعد سبق تلقین فرما کر رخصت کی اجازت دے دی رات کو خواب میں ایسی روحانی سیریں ہوئیں کہ سبحان اللہ۔

زیارت سرکار دو عالم صلی اللہ وآلہ وسلم : مختار صاحب بتاتے ہیں کہ ایک دن میں حضرت قبلہ کی خدمت میں اکیلا ہی بیٹھا تھا اور حضرت کے چہرہ پر نور کو دیکھتا جاتا تھا، معا "میرے جسم کو اک جھٹکا سا لگا اسی اثنا میں دیکھا کہ تخت پوش پر جہاں حضرت قبلہ تشریف فرما تھے ان کی جگہ سرکار دو عالم صلی اللہ علیہ وآلہ وسلم تشریف فرما ہیں چنانچہ میں نے دل ہی دل میں درود شریف الصلوٰۃ والسلام علیک یا رسول! الصلوٰۃ والسلام علیک یا حبیب اللہ پڑھنا شروع کر دیا اور حضور کی طرف دیکھتا جاتا تھا۔ تھوڑی دیر کے بعد سرکار نے مجھے اپنی طرف اشارے سے بلایا میں نزدیک حاضر ہوا تو میرے کندھے کو دو تین دفعہ تھپتھپایا، میں نے سلام عرض کی تو آپ نے مسکرا کر میرا سلام قبول فرمایا۔ چند لمحوں میں یہ کیفیت بدل گئی اور دیکھا کہ سرکار دو عالم صلی اللہ علیہ وآلہ وسلم کی بجائے اب حضرت قبلہ تخت پوش پر تشریف فرما ہیں۔

خواب میں برہنہ حالت : ایک رات میں نے حضرت قبلہ کو خواب میں بالکل برہنہ حالت میں دیکھا صبح حاضر خدمت ہو کر خواب بیان کیا تو مسکرا کر فرمایا کہ "بھئی! تم نے ہم کو کسی مجذوبانہ حالت میں دیکھا ہے۔"

والدہ کی تمنا : مختار صاحب بیان کرتے ہیں کہ میری والدہ صاحبہ ایک دفعہ فیصل آباد سے لاہور آئیں اور کہا کہ مجھے سرکار دو عالم صلی اللہ علیہ وآلہ وسلم کی زیارت کی بڑی تڑپ ہے تین سال پہلے حج کیا تھا وہاں بھی یہ تمنا پوری نہ ہوئی وہیں ایک رات خواب میں تم آئے اور مجھے کہا کہ چلو اماں اب گھر چلو، آج میں تمہارے پاس آئی ہوں کہ اپنے حضرت صاحب سے دعا کراؤ۔ میں انہیں لے کر حضرت قبلہ کی خدمت میں حاضر ہوا تو حضرت قبلہ نے فرمایا بی بی! تمہیں دو دفعہ سرکار دو عالم صلی اللہ علیہ وآلہ وسلم نے دیدار کا موقع عنایت فرمایا مگر تم محروم رہیں پہلی دفعہ بحری جہاز میں جب یہ موقع نصیب ہونے کو تھا تو تمہاری ایک ساتھی باتونی عورت نے تمہیں اپنی طرف اپنی باتوں میں متوجہ کر لیا، دوسری دفعہ مدینہ منورہ میں موقع ملنے کو تھا کہ ایک بیمار عورت سد راہ بن گئی اب تم یہ سبق میرے تصور کے ساتھ پڑھا کرو اللہ تعالیٰ رحم فرمائے گا چنانچہ چند ہی دنوں کے اندر حضرت قبلہ کی خصوصی توجہ سے انہیں حضور علیہ السلام کی زیارت کی سعادت حاصل ہو گئی۔

بچی کی شفایابی : مزید بیان کرتے ہیں کہ میری بچی کو جو ان دنوں نو سال کی تھی ٹائیفائیڈ ہو گیا جو ازاں بعد بگڑ گیا اور اسے لکنت اور ہاتھ پاؤں ٹیڑھے ہو گئے۔ گھر والوں نے بڑا علاج کرایا مگر کچھ افادہ نہ ہوا میں تو توجہ نہ دے سکا چونکہ دفتر سے سیدھا روزانہ حضرت قبلہ کی خدمت میں حاضری دیتا تھا اور رات گئے واپس آتا تھا گھر والے مجھ سے سخت تنگ تھے ایک دن کہنے لگے کہ اسے کسی بڑے ہسپتال میں دکھا کر لاؤ چنانچہ میں اسے سائیکل پر بٹھا کر روانہ ہوا راستہ میں خیال آیا کہ میرے بڑے ڈاکٹر تو حضرت قبلہ ہیں چنانچہ ہسپتال جانے کی بجائے سیدھا آپ کی خدمت میں حاضر ہو گیا اور بچی کو گود میں لے کر آپ کی خدمت میں پیش کیا تو میری ہچکیاں بندھ گئیں۔ آپ نے تسلی فرمائی اور بازار سے شہد اور عرق سونف لانے کا حکم دیا۔ بچی کو میں نے وہیں چھوڑا اور خود یہ دونوں دوائیں لے کر حاضر ہو گیا آپ نے دونوں چیزوں اور بچی پر دم کیا اور فرمایا دونوں چیزوں کو نیم گرم کر کے ایک

ایک چمچ پلاتے جاؤ اللہ رحم فرمائے گا۔ اللہ تعالیٰ کی رحمت سے چند دنوں میں وہ بالکل تندرست و توانا ہو گئی، یہی بچی اب بفضل تعالیٰ کئی بچوں کی ماں ہے اپنے شوہر کے ہمراہ سعودی عرب چھ سال رہی اور حج و زیارت حرمین شریفین سے مشرف ہوئی۔

قیام، تہجد : ایک دفعہ آپ نے مجھے فرمایا تہجد پڑھا کرو رات کی تنہائیوں میں اللہ تعالیٰ کے حضور آہ و زاری بڑا کام دیتی ہے۔ چنانچہ جب رات کے دو تین بجتے تو میرے کانوں میں تنکا پھرنا شروع ہو جاتا، کبھی ادھر کھٹ بدلتا کبھی ادھر لیکن کان میں تنکے کا پھرنا سونے نہ دیتا آخر اٹھنے پر مجبور ہو جاتا وضو کرتا اور نفل ادا کرتا، یہ تنکے والا معاملہ اس وقت تک جاری رہا جب تک مجھے تہجد ادا کرنے کی مستقل طور پر عادت نہ پڑ گئی۔

حضرت داتا صاحب کی زیارت : ایک دن ایک صاحب حاضر ہوئے کہ حضرت داتا صاحب کے مزار اقدس پر مدت سے جا رہا ہوں مگر زیارت نصیب نہیں ہوتی آپ نے فرمایا وہاں جانے سے پہلے ہماری طرف سے ہو جایا کرو چنانچہ جب اس نے اس ارشاد پر عمل کیا تو حضرت قبلہ داتا صاحب کی زیارت نصیب ہو گئی۔ مختار صاحب کہتے ہیں کہ مجھے اس سے پہلے حضرت داتا صاحب کی زیارت نصیب نہیں ہوئی تھی۔ میرے دل میں بھی زیارت کا شوق پیدا ہوا، اسی رات خواب میں دیکھا کہ داتا صاحب کے بازار میں لوگ دو قطاروں میں کھڑے ہیں اور سامنے سے ایک جلوس جس میں ایک بزرگ سفید داڑھی والے گلے میں گلاب کے ہار پہنے ہوئے نمایاں تھے تشریف لا رہے ہیں، مجھے نہیں معلوم تھا کہ یہ کون بزرگ ہیں میرے پاس ایک کالی داڑھی والے نوجوان نے میرا کندھا ہلا کر پوچھا کیا آپ ان بزرگوں کو جانتے ہیں؟ میرے انکار پر اس نے بتایا کہ یہ حضرت داتا صاحب (علیہ رحمۃ) ہیں صبح جب میں حضرت قبلہ کی خدمت میں حاضر ہوا تو رات والا خواب بیان کیا آپ نے مسکرا کر فرمایا یہ بہت اچھا ہوا۔ انشا اللہ پھر بھی ملاقات ہوگی۔

ایک دفعہ ایک شخص آپ کے پاس آیا کہ مجھے داتا صاحب نے آپ کے پاس میرا فلاں کام کرنے کے لئے بھیجا ہے، آپ نے فرمایا جھوٹ نہیں بولا کرتے قلعہ گوجر سنگھ کوئی دور نہیں ہے حضرت داتا صاحب نے تمہیں ہمارے پاس بھیجا ہوتا تو مجھے بھی حکم فرما سکتے تھے کہ اسے تمہارے پاس بھیج رہا ہوں، جاؤ اپنا کام کرو اور اس قسم کی باتوں سے اجتناب کرو۔

سفر و سعادت حرمین شریفین : ایک رات خواب میں دیکھا کہ مدینہ منورہ رنگ برنگی قسموں سے آراستہ ہے اور لوگوں کے ہجوم میں اپنے آپ کو میں نے وہاں بازاروں اور گلیوں میں گھومتے پایا۔ صبح حضرت قبلہ کی خدمت میں خواب عرض کیا تو فرمایا کہ انشا اللہ حج کی سعادت نصیب ہوگی چنانچہ ۱۹۷۲ء میں براستہ خشکی یہ سعید گھڑی آگئی۔ حرمین شریفین روانگی سے پیشتر حضرت قبلہ کے مزار پر انوار پر حاضر ہو کر عرض کی کہ بقول آپ کے پیر و مرشد مرید کے ساتھ ہوتا ہے۔ چوہدری شاہ محمد صاحب اور چوہدری یوسف صاحب کو ان کی حج سے واپسی پر آپ نے دوران سفر پیش آمدہ واقعات کی تصریح فرمائی تھی۔ اگر میرے ساتھ کوئی خاص واقعہ پیش آئے تو براہ کرم مجھے آگاہی عطا فرمادیں۔ چنانچہ بغداد شریف میں ایک مسجد سے ظہر کی نماز پڑھ کر حضرت غوث الاعظم کے مزار پر انوار کی

زیارت کے لئے روانہ ہونا تھا کہ ایسا محسوس ہوا جیسے کوئی مجھے پیچھے کی طرف کھینچ رہا ہے میں نے دوستوں سے کہا کہ آپ ٹھہرس میں ذرا اس مسجد کا محل وقوع دیکھ کر آتا ہوں باہر نکلا تو قریب ہی ایک مزار شریف نظر آیا ہاتھ اٹھا کر دعا پڑھتے پڑھتے آپ کے سرہانے ایک سختی دکھائی دی جس پر حضرت امام اعظم امام ابو حنیفہؒ کا نام مبارک لکھا ہوا تھا۔ میری خوشی کی انتہا نہ رہی کہ کس طرح مجھے حضرت امام اعظمؒ کے لئے فاتحہ خوانی کی باطنی طور پر راہنمائی فرمائی ہے۔

حج کی ادائیگی کے بعد مدینہ منورہ سرکارِ دو عالم صلی اللہ علیہ وسلم کے روضہ اقدس پر باقاعدہ حاضر ہوتا رہا ایک دن مسجد نبوی میں نماز ادا کرنے کے بعد واپس آ رہا تھا کہ میں نے اپنے پیچھے دو شخصوں کو آہستہ آہستہ باتیں کرتے اور مسکراتے سنا۔ میں نے چاہا کہ مڑ کر دیکھوں کہ یہ کون ہیں؟ میرے مڑنے سے پیشتر ہی ان میں سے ایک نے مجھے پیچھے سے اپنی آغوش میں لے لیا ان کا چہرہ مبارک مجھے آغوش میں لینے کی وجہ سے میرے دائیں کندھے سے آگے نکل آیا تھا میں نے بے اختیار چوم لیا۔ دیکھنے پر معلوم ہوا کہ وہ دونوں حبشی نژاد حضرات تھے جسے میں نے چوما وہ دوسرے صاحب سے دراز قد تھے میرے بوسہ زنی کے بعد وہ دونوں حضرات ہنستے ہنستے آگے بڑھ گئے انہیں چومنے کی وجہ سے عجیب سی سوبانی خوشبو میرے تن بدن میں سما گئی کچھ لمحے اسی کیفیت میں گزر گئے ہوش میں آیا تو دل میں کھٹک اور خلش پیدا ہوئی کہ یہ کون بزرگ تھے۔ اسی عالم میں حضرت قبلہؒ کا تصور کیا تو آپ کی آواز آئی ”یہ حضرت بلالؓ ہیں“ آنکھ اٹھا کر ادھر دیکھا تو وہ دونوں حضرات نظروں سے غائب ہو چکے تھے۔

مدینہ منورہ میں قیام کے چند دن باقی رہ گئے تو دل میں تڑپ پیدا ہوئی کہ اب روضہ اقدس پر جا کر عرض کروں گا کہ زندگی کا جب آخری سانس ہو تو آپ کا در ہو یہ سعادت نصیب فرمادیں۔ یہ مصمم ارادہ کر کے اگلی صبح مسجد نبوی میں داخل ہوا اور ابھی حضور کی پائنتی مبارک سے تھوڑے فاصلے پر ہی تھا کہ سامنے حضرت قبلہؒ کو کھڑے پایا آپ نے مجھے ڈانٹا اور فرمایا جن کے دربار عالیہ میں کھڑے ہو یہ تمہارے ماتحت ہیں یا تم ان کے ماتحت ہو، غلام ہوتے ہوئے تمہیں کیا حق پہنچتا ہے کہ اپنی مرضی منواؤ وہ دو جہان کے بادشاہ ہیں اپنی رضا کو ان کی رضا پر چھوڑ دو اور ہمیشہ خیال رکھو کہ دعا مانگتے وقت حضور علیہ السلام کی رضا کو مقدم رکھو۔ میرے اٹھتے ہوئے قدم وہیں رک گئے، حضرت قبلہؒ سے معافی مانگی کہ آئندہ اس بات کا خیال رکھوں گا کہ اپنی خواہش کا اس میں دخل نہ ہو۔

نجف اشرف میں : حضرت علی کرم اللہ وجہہ کے مزار اقدس پر حاضر ہوا، ابھی چوکھٹ پر جھکا ہی تھا اور بوسہ بھی نہیں دیا تھا کہ رقت طاری ہو گئی زبان پر آپ کا خطاب ”باب العلم“ جاری ہو گیا۔ عرض کی: ”باب العلم! علم اور حکمت کے خزانہ سے کچھ اس بھکاری کو بھی عطا فرمادیں“۔ سر چوکھٹ پر تھا، آنکھوں سے ہتے ہوئے آنسوؤں نے دہلیز کو گیلا کر دیا تھا اور جسم میں رقت کی وجہ سے لرزہ طاری تھا میری داڑھی دہلیز مبارک پر جھاڑو کا کام انجام دے رہی تھی کہ یکایک دائیں طرف سے بارعب آواز ”السلام علیکم“ سنائی دی۔ میں نے بڑی کوشش کی کہ دیکھوں کہ یہ کون عظیم ہستی ہے جو مجھ گنہگار کو آپ کے دربار عالیہ میں سلامتی کی دعا دے رہی ہے، آواز مبارک میں دب دے کی وجہ سے

کوشش کے باوجود نظر آپ کے سینے مبارک سے اوپر نہ بڑھ سکی بمشکل سلام کا جواب عرض کیا۔
تھوڑی دیر کے بعد پھر کوشش کی کہ چہرہ مبارک کی زیارت کروں مگر اب یہ ہستی غائب ہو چکی تھی۔
(یہ اپنی رسولؐ زوجہؑ بول باب مدحت النبویؐ تھے)

مختار صاحب چند دیگر پیر بھائیوں کے ہمراہ حضرت قبلہؒ کے وصال یعنی ۱۹۵۸ء سے تا حال (۱۹۹۸ تک) باقاعدگی سے آپ کے مزار پر انوار پر شب قدر، شب برات، شب معراج، آخری چہار شنبہ اور عید میلاد النبی پر شب باثی فرما رہے ہیں یہیں ایک یلتہ القدر کی سعادت انہیں عین نوافل کی ادائیگی کے دوران حاصل ہوئی۔

آپ دسمبر ۱۹۸۲ء میں ملازمت سے ریٹائر ہوئے، حضرت قبلہؒ کے مزار پر ماہانہ ختم میں باقاعدہ حاضر ہوتے ہیں مرکزی مجلس سروردیہ ہنجدوال کے فنانس سیکرٹری ہیں اور تمام مالی امور متعلقہ دربار شریف کی خدمات حضرت قبلہؒ کے وصال کے بعد آج تک بڑی تن وہی سے سرانجام دے رہے ہیں، سلسلہ کی ترویج میں آپ کا نمایاں حصہ ہے۔

الحاج صوفی چودھری محمد شریف سروردی

تعارف : آپ ریاست کپور تھلہ (بھارت) کے ایک گاؤں رائے پور اریاں کے رہنے والے ہیں، والد ماجد کا نام رحمت علی ولد غلام محمد ہے۔ پیدائش وہیں اپنے گاؤں میں ۱۱ اپریل ۱۹۲۳ء کو ہوئی اور ابتدائی تعلیم وہیں سے ۱۹۲۹ء میں مکمل کی۔ ۱۹۴۷ء کے اداکل میں لاہور آگئے اور فروری ۱۹۴۷ء سے محکمہ ریلوے ورکشاپ میں ملازم ہو گئے جہاں سے ۱۹۸۴ء میں ریٹائر ہوئے قیام پاکستان کے بعد سارا گھرانہ لاہور ہجرت کر آیا تو دھرم پورہ (مصطفیٰ آباد) میں مکمل سکونت اختیار کر لی۔

واقعہ بیعت : آپ چودھری محمد یوسف سروردی کے قریبی عزیزوں میں سے ہیں اپنی بیعت کے متعلق فرمایا کہ میں پیروں بزرگوں کا قائل نہیں تھا ۱۹۵۰ء سے ۱۹۵۲ء کے دوران بھائی یوسف کی ایما پر گاہے گاہے حضرت قبلہؒ کے در دولت پر حاضر ہوتا رہتا مارچ ۱۹۵۱ء میں داڑھی رکھ لی اپریل ۱۹۵۲ء میں حضرت قبلہؒ بسلسلہ تبلیغ کراچی تشریف لے گئے تھے جہاں سے آخری ہفتہ میں انہیں واپس لاہور آنا تھا۔ میں چودھری یوسف سروردی اور صوفی فضل الرحمن سروردی کے ہمراہ شیشین پر حضرت قبلہؒ کو لینے کے لئے آ گیا۔ چہنچہن پہلے ایک دفعہ خواب میں حضرت قبلہؒ کی زیارت سے مشرف ہوا تھا۔ میں نے بھائی یوسف سے کہا کہ میں اب حضرت قبلہؒ سے بیعت ہوئے بغیر واپس نہیں گھر جاؤں گا۔ حضرت قبلہؒ بذریعہ خیبر میل تشریف لے آئے وہیں شیشین پر چودھری یوسف صاحب نے میرے متعلق عرض کی، حضرت قبلہؒ نے مسکراتے ہوئے مجھے تھپکی دی اور چودھری یوسف صاحب کو فرمایا "نہیں ہو رہے کتھے جانا اس" یعنی اس نے اور کہاں جانا ہے، کل اسے لے آنا۔ دوسرے دن حاضر ہوا تو مجھے اپنے تخت پوش پر اپنے روبرو بیٹھنے کا یکے بعد دیگرے دو دفعہ حکم دیا مگر میں ازراہ ادب ہچکچاتا رہا، تیسری دفعہ فرمایا "الامر فوق الالاب" چنانچہ میں بیٹھ گیا اور مجھے سبق تلقین کر کے تاکید فرمایا کہ چودھری یوسف کی صحبت میں رہنا، یہ واقعہ ۲۹ اپریل ۱۹۵۲ء کا ہے۔ ازاں بعد یہ عالم ہوا کہ پیر و مرشد کے در کی حاضری میں حضرت قبلہؒ کی حیات ظاہری تک نمانہ نہ آنے دیا اور یوں حضرت قبلہؒ کے

حاضر باش غلاموں کی صف میں آپ شامل ہو گئے۔

خصائل : آپ بڑے عبادت گزار اور شب بیدار ہیں، چہرے بشرے پر نورانیت کے آثار آپ کے زہد و تقویٰ، بزرگی اور شدت مجاہدہ کے غماز ہیں۔ انتہائی حلیم الطبع، صائب الرائے اور مرنجان مرنج درویش ہیں۔ اپنے پیر و مرشد کی صحبت و خدمت کا اثر آپ کی زندگی کے ہر پہلو سے نمایاں ہے۔ شدید محبت شیخ آپ کی گفتار اور کردار سے چھلکتی ہے، اللہ تعالیٰ نے بلا کا حافظہ اور خوش الحانی عطا فرمائی ہے۔ سوز عشق نے کلام میں حد درجہ تاثیر پیدا کر دی ہے، مزار پر انوار پر ماہانہ ختم شریف اور سالانہ تقریبات پر جب نعت یا منقبت عشق شیخ و عشق رسول اللہ صلی اللہ علیہ وسلم میں ڈوب کر پڑھتے ہیں تو سامعین کے رونگٹے کھڑے ہو جاتے ہیں۔ بعض کی آنکھوں سے بے اختیار آنسو چھلک پڑتے ہیں اور بعض کی زبان سے عالم وجد میں ”سبحان اللہ، ماشاء اللہ“ کے کلمات بے ساختہ نکل جاتے ہیں۔ اس وقت تک مصرع یا شعر دہراتے رہتے ہیں جب تک کہ آگے پڑھنے کا اذن باطنی نہیں مل جاتا، سبحان اللہ کیا شان ادائیگی اور حسن ادا ہے۔ حضرت قبلہ کے وصال کے بعد سے آج تک ان کے مزار پر انوار پر باقاعدہ حاضری معمولات میں شامل ہے آپ بھی چودھری یوسف سروردی کے ان اصحاب ستہ (چھ دوست) میں شامل ہیں جنہوں نے حضرت قبلہ کے وصال ۱۹۵۸ء سے لے کر آج تک گزشتہ چالیس سالوں سے یلتہ القدر، عید میلاد النبی، آخری چہار شنبہ، معراج شریف، شب برات میں شب باشی اپنا وظیفہ بنا رکھا ہے۔ چودھری یوسف سروردی کی زندگی میں رمضان شریف کے آخری عشرہ میں ایک دفعہ یلتہ القدر کی ساعت بھی نصیب ہوئی جو عین تراویح یا نوافل کی ادائیگی کے دوران کیفیات کے ورود سے عیاں ہوئی۔ سبحان اللہ! یہ نصیب اللہ اللہ لوٹنے کی جائے ہے۔

۱۹۷۴ عیسوی میں آپ کوچ کی سعادت نصیب ہوئی تبلیغ دین اور فروغ سلسلہ سروردیہ کے ضمن میں نمایاں خدمات سرانجام دے رہے ہیں۔

خان محمد عبدالرحمن خان سروردی

بحوالہ ”جدید کلید سروردیہ“ (مولفہ سید محمد سلطان سروردی حیدر آبادی، ماخوذ از قلمی نسخہ محررہ خان خورشید علی خان سروردی حیدر آبادی) آپ یوسف زئی پٹھان قبیلے سے تعلق رکھتے ہیں۔ آباؤ اجداد شہنشاہ اکبر کے دور میں افغانستان سے ہجرت کر کے سوات (پاکستان) میں مقیم ہوئے، ازاں بعد آپ کے خاندان کے ایک بزرگ سانبھو ریاست جو دھپور (بھارت) میں منتقل ہو گئے اور وہیں مستقل سکونت اختیار کر لی۔ آپ کے والد بزرگوار کا نام عظیم خان اور دادا کا خواجہ خان تھا۔ آپ کی ولادت سانبھو میں ۱۳۳۲ ہجری مطابق ۱۹۱۳ عیسوی میں ہوئی، آپ کے خاندان میں کئی ولی اللہ گزرے ہیں جن میں حضرت جان محمد مستے خان المعروف دیوانے بابا کا نام نامی کسی تعارف کا محتاج نہیں ان کا مزار بوئیر ریاست سوات میں مرجعء خلافت ہے۔

ابتدائی تعلیم کے بعد باطنی تربیت کے لئے حضرت خواجہ حسام الدین چشتی سے نسبت قائم کی۔ جوان ہوئے تو تلاش معاش کے لئے اجیر شریف آگئے اور اجیر پاور ہاؤس میں ملازمت اختیار کر لی، ڈیوٹی کے بعد زیادہ وقت حضرت سلطان السند کی درگاہ میں گزارتے۔ قیام پاکستان پر ۱۹۴۷ء میں ہجرت کر

کے حیدر آباد سندھ آگئے اور پاور ہاؤس میں ملازم ہو گئے، واپڈا پاور ہاؤس میں مسجد کی خدمت و امامت بلا معاوضہ انجام دیتے رہے، ۱۹۶۰ء میں گلزار گلی نزد دو قبر (بالقابل پکا قلعہ حیدر آباد سندھ) میں مکان الاٹ ہو گیا جہاں آپ منتقل ہو گئے اور وہی آپ کا موجودہ مسکن ہے، یہی ”آستانہ عالیہ سروردیہ حیدر آباد“ کے نام سے موسوم ہوا جہاں آپ کے سلسلہ عالیہ سروردیہ کی تبلیغ و ترویج فرما کر بے شمار مخلوق کو فیض یاب فرما رہے ہیں۔ آپ نے مدرسہ ”تعلیم القرآن سروردیہ“ بھی قائم کیا ہے جہاں بچوں کو مفت دینی تعلیم دی جاتی ہے مزید برآں میرپور خاص بھی آپ کی سرپرستی میں انجمن سروردیہ ترویج سلسلہ میں نمایاں کردار ادا کر رہی ہے۔ آپ کو سلسلہ عالیہ سروردیہ میں بیعت کا شرف قیام پاکستان کے کچھ عرصہ بعد چودھری نذیر احمد سروردی کی وساطت سے ہوا جہاں حضرت قبلہ (ابوالفیض قلندر علی سروردی) گاہے گاہے بسلسلہ سیاحت و ترویج سلسلہ تشریف لایا کرتے تھے۔ چودھری نذیر احمد سروردی حضرت قبلہ کے خلیفہء مجاز چودھری محمد شفیع سروردی کے حقیقی بھائی تھے اور ان دنوں امریکن کوارٹرز حیدر آباد (سندھ) میں رہائش پذیر تھے۔

خان صاحب نے بڑی ریاضتیں اور مجاہدات کئے، بقول آپ کے حضرت قبلہ نے فرمایا کہ ”ہزاروں فکروں میں صرف ایک فکر زیادہ اہمیت رکھتی ہے وہ یہ کہ رب ناراض نہ ہو جائے اور دوسرے یہ کہ اپنے آپ کو مٹی کی مانند سمجھو اور منسلے پر بیٹھ جاؤ۔ یہ دو باتیں مد نظر رکھو گے تو سلوک کی منازل آسانی سے طے ہو جائیں گی۔“ خان صاحب موصوف حیدر آباد میں حضرت سید عبدالوہاب شاہ قادری کے مزار پر انوار پر باقاعدگی سے حاضر ہوتے ہیں اور ہر جمعرات کو وہاں محفل میلاد کا انعقاد فرماتے ہیں جہاں ان کے مریدوں کے علاوہ کئی حضرات شامل ہو کر فیض یاب ہوتے ہیں۔ آپ کے اصحاب میں مرزا مختار احمد بیگ سروردی، خورشید علی خان سروردی، سید محمد شبیہ سروردی حاجی بشیر احمد سروردی، اور مرزا اسرار بیگ سروردی خاص طور پر قابل ذکر ہیں۔ سید محمد سلطان سروردی حیدر آبادی نے تصوف اور تذکرہ کے سلسلہ میں ایک کتاب ”کلید جدید سروردیہ“ بھی مرتب کی ہے۔

میاں غلام محمود صالح قریشی سروردی

تعارف : آپ خلیفہء مجاز میاں سعید احمد قریشی سروردی کے صاحبزادے ہیں ۷ فروری ۱۹۲۳ کو اپنے آبائی گاؤں کوٹ محمد خان ضلع امرتسر (بھارت) میں پیدا ہوئے۔ آپ کی پیدائش سے چند دن پہلے آپ کے دادا جان میاں نور احمد نقش بندی جو اہل نظر درویش تھے اکثر اپنی خاص کیفیت میں پکارا کرتے : ”اوصالح! اوصالح!“ چنانچہ آپ کی پیدائش پر آپ کے اصلی نام غلام محمود کے ساتھ ”صالح“ کا لاحقہ عرف عام ہو گیا۔ سارا گھرانہ دین دار اور متشرع تھا لہذا اوائل عمر میں ہی خاصی دینی تعلیم حاصل کر لی۔ مروجہ تعلیم کے لئے ۱۹۳۷ء میں لاہور قلعہ گوجر سنگھ میں منتقل ہو آئے اور ۱۹۳۹ء میں میٹرک پاس کیا۔ اپنے والد ماجد کی وساطت سے حضرت صاحب قبلہ کی خدمت میں حاضری گاہے بگاہے ہوتی رہتی، صاحبزادہ فیض احمد سروردی صاحب آپ کے ہم جماعت تھے اس لئے ان سے گہرے مراسم ہو گئے، ایک دفعہ ۱۹۳۸ء میں اپنے گاؤں سے سکول کی فیس آنے میں دیر ہو گئی۔ آپ حسب معمول حضرت قبلہ کے سلام کے لئے حاضر ہوئے تو حضرت قبلہ نے چھوٹے صاحبزادے کو آواز دی: ”فیاض میاں!

صلاح کو آٹھ روپے لا کر دے دو اس نے ابھی فیس ادا نہیں کی۔" صلاح صاحب نے بتایا کہ میں معمول کے مطابق آپ کے سلام کے لئے حاضر ہوا تھا اور فیس طلب کرنے کا خیال بھی دل میں نہ آیا تھا مگر اس کے باوجود حضرت قبلہ نے از خود میری حاجت روائی فرمادی۔

۱۹۳۱ء میں آپ اپنے بڑے بھائی کے پاس انبالہ چلے گئے، چند ماہ قیام کے بعد دہلی اور پھر کچھ عرصہ بعد ۱۹۳۲ء میں بمبئی آگئے یہاں مرکزی محکمہ انڈسٹریز میں ملازمت اختیار کر لی جہاں سے اسی سال تبدیل ہو کر لاہور آگئے۔ پابند صوم و صلوة ہونے کے باوجود لباس انگریزی طرز کا ہی پہنتے۔

بیعت : اپنی بیعت کے متعلق فرمایا کہ میں علی الصبح سیر کرنے کا عادی تھا نگر اور سفید قمیض یا بش شرٹ پہن کر لمبی واک کیا کرتا تھا۔ ۱۹۵۱ کی بات ہے کہ ایک دن آپ کی خدمت میں حاضر ہوا تو فرمانے لگے صبح کو سیر کے لئے تو جاتے ہی ہو اسی سیر کے دوران چلتے پھرتے "یہ سبق" بھی پڑھتے رہا کہ گویا یہ میری بیعت تھی۔ تلقین شدہ سبق کا میں نے بفضل تعالیٰ کبھی غلط نہیں کیا، حضرت قبلہ کی ظاہری زندگی یعنی ۱۹۵۸ء تک گاہے بگاہے حاضر ہوتا رہا۔ آپ ۱۹۶۸ء سے ۱۹۸۹ء تک کراچی میں مقیم رہے۔ ۱۹۷۸ء میں خلیفہ مجاز چودھری محمد اقبال حمید سروردی کی خدمت میں حاضر ہونے کا باطنی اشارہ ہوا، چودھری صاحب ان دنوں جبکہ لائسنز کراچی میں مقیم تھے اور اپنی روزانہ نشست کے علاوہ ہر جمعہ کو صبح باقاعدگی سے ختم شریف خواجگان سروردیہ کرایا کرتے چنانچہ ان کی ملاقات کے لئے وہاں پہنچے تو پتہ چلا کہ وہ تو اب "پاکستان کوارٹرز میں منتقل ہو گئے ہیں چنانچہ آپ وہاں پہنچے تو بتایا کہ وہ قریبی مسجد میں تشریف فرما ہیں، وہاں گئے تو دیکھا کہ آپ ایک کونے میں بیٹھے مراقب ہیں۔ جب وہ فارغ ہوئے تو اپنا تعارف کرایا کہ میں میاں سعید احمد سروردی کا بیٹا ہوں، آپ بہت خوش ہوئے اور اٹھ کر بغل گیر ہو گئے اور فرمایا: آپ تو میرے پیر بھائی ہیں۔ چودھری صاحب کی ظاہری زندگی یعنی ۱۹۸۳ء تک ہر جمعہ کو باقاعدہ ختم شریف میں شامل ہوتے رہے، چودھری صاحب بڑی شفقت اور توجہ فرمایا کرتے۔ ۱۹۸۹ء میں آپ مستقل طور پر لاہور منتقل ہو آئے اور اب ۱۹۵ اعوان ٹاؤن لاہور میں خدمت سلسلہ اور مخلوق کی حاجت روائی فرما رہے ہیں۔ آپ بڑے متحمل مزاج، نفیس طبع، خوش پوشاک، و نعدار اور مرتجان مرتج درویش ہیں۔ فرماتے ہیں میں نے آج تک اس شخص کے لئے بھی کبھی بد دعا نہیں کی جس نے مجھے عمداً بھی نقصان پہنچایا ہو۔ شاکر اور راضی برضا رہتا ہوں، سبحان اللہ، آپ پر محبت شیخ کا رنگ حد درجہ غالب ہے بالعموم تصور شیخ میں ہی ڈوبے رہتے ہیں اور "فنائی الشیخ" میں حاجت مندوں کی حاجت روائی صرف اشارۃً باطنی کے تحت ہی فرماتے ہیں۔

ابوالنصیب سید اکرام الاسلام گیلانی سروردی

آپ حضرت سید جعفر شاہ ولی گیلانی کی اولاد سے ہیں جن کا مزار پر الوار پلاٹ کوٹلی باجوہ ضلع

نارووال میں ہے اور جد سادات کوٹلی باجوہ ہیں، مکمل شجرہ نسب حسب ذیل ہے :

سید اکرام الاسلام بن سید بشیر احمد بن سید شمس الدین بن سید نور الدین بن سید علی محمد شاہ بن سید حسین شاہ قادری (مدفون کوٹلی باجوہ) بن سید محکم الدین بن شاہ بھولان بن سید شاہ شرف الدین بن سید شاہ محمد بن سید جعفر شاہ ولی (جد سادات پلاٹ کوٹلی باجوہ) بن سید محمد صالح بن سید شاہ معروف بن سید

مبارک بن سید محمد غوث گیلانی (اوج شریف) بن سید سعید میر بن سید سعید بن سید مسعود بن سید احمد بن سید صوفی بن سید ابوالمنصور بن حضرت سید عبدالوہاب سیف الدین بغداد شریف بن شاہ بغداد حضرت غوث الاعظم محبوب سبحانی محی الدین سید عبدالقادر گیلانی رضی اللہ تعالیٰ عنہ۔

مختصر حالات : آپ ۱۶ اگست ۱۹۳۰ء کو اپنے آبائی گاؤں میں پیدا ہوئے ابتدائی تعلیم اپنے والد ماجد سے حاصل کی اور میٹرک نارووال سے کیا ۱۹۵۱ء میں ریلوے میں ملازم ہو گئے، ملازمت کے دوران فنی فاضل کا امتحان پاس کیا، لاہور میں ہی مستقل مقیم ہو گئے۔ ۱۹۵۲ء میں الحاج چودھری محمد یوسف سروردی کی وساطت سے حضرت قبلہ علیہ رحمۃ سے بیعت کا شرف حاصل ہوا اور شیخ کمال کے حاضر باش مریدوں میں شامل ہو گئے۔ آپ انتہائی شب بیدار، صوم و صلوة کے پابند اور تلاوت قرآن حکیم باقاعدگی سے کرتے۔ مجاہدہ نفس اور اپنے اور اوروں و وظائف میں باقاعدگی سے جلد ہی اعلیٰ مقام حاصل کر لیا اور حضرت شیخ کی خصوصی توجہ کے مستحق ٹھہرے۔ آپ نہایت ہی بلند اخلاق، دھیمے مزاج والے اور کم گو درویش تھے، صرف ضرورت کے وقت ہی بڑے بچے تلے الفاظ میں لب کشائی فرماتے۔ آپ ان اصحاب ستہ کی فہرست میں شامل ہیں جنہوں نے حضرت قبلہ علیہ رحمۃ کے مزار اقدس پر ہر سال باقاعدگی کے ساتھ فضیلت کی راتیں (یعنی یلتہ القدر، شب قدر، شب معراج، آخری چہار شنبہ اور ۱۳ ربیع الاول) شب بیداری کے عالم میں گزاریں اسی دوران ۱۹۶۸ء میں یلتہ القدر عین نماز کے دوران نصیب ہوئی جو عرفان بے پایاں کا سبب بنی اور یہ ”اصحاب ستہ“ یعنی صوفی محمد شریف سروردی، فنی مختار علی سروردی، سید اکرام الاسلام سروردی، غازی سراج الدین سروردی اور ~~محمد یوسف سروردی~~ ^{مظہر الدین} سروردی جو الحاج چودھری محمد یوسف سروردی کی اقتدا میں نماز تراویح ادا کر رہے تھے۔ فیضان نور و رحمت کے غلبہ میں اولاً ”رقت و گریہ کے عالم سے بنایا“ اطمینان قلب کی نعمت سے سرفراز ہو کر دنیائے بے اختیاری میں پھول کی طرح کھل اٹھے والحمد للہ علیٰ ذالک۔

وصال : ۱۸ اپریل کو جی ٹی روڈ پر حادثے کا شکار ہو گئے اور ۳ مئی ۱۹۸۶ء بروز اتوار ۲۳ شعبان ۱۴۰۶ ہجری کو وصال فرما کر قبرستان مومن پورہ داروغہ والا میں مدفون ہوئے۔

الحاج مولانا محمد یوسف سروردی فیصل آبادی

آپ تحصیل فیصل آباد کے گاؤں چک ۱۹۶ گھونہ میں ۱۹۲۲ء میں پیدا ہوئے، ابتدائی تعلیم کے بعد علم دین اور طب میں کمال حاصل کیا۔ تیرہ سال مدرسہ نعمانیہ لاہور میں زیر تعلیم رہے اور پھر طب کالج لاہور سے حکیم حازق کی ڈگری حاصل کی۔ ۱۹۵۱ء میں حضرت قبلہ علیہ رحمۃ کی بیعت کا شرف حاصل ہوا۔ آپ نہایت بلند پایہ خطیب تھے۔ ۱۹۵۵ء کے لگ بھگ بہاول پور میں مطب کے ساتھ ساتھ تبلیغ دین کا فریضہ بھی ادا کرتے رہے، ازاں بعد فیصل آباد منتقل ہو آئے اور ڈسٹرکٹ خطیب مقرر ہوئے۔ اکیس (۲۱) سال مسجد نور طارق آباد میں خدمت دین فرماتے رہے۔ آپ کا وعظ بڑا دل پذیر اور پر اثر ہوتا جو سامعین کے دل میں گھر کر جاتا۔ سلسلہ عالیہ سروردیہ کی ترویج میں نمایاں حصہ لیا۔ آپ کو دستار خلافت الحاج میاں معراج الدین سروردی نے دسمبر ۱۹۸۳ء میں عطا فرمائی۔ ۱۷ ستمبر ۱۹۹۳ء مطابق ۲۲ رمضان ۱۴۱۳ ہجری وصال فرما گئے اور فیصل آباد میں مدفون ہوئے۔

الحاج سائیں رحیم بخش سروردی

آپ ۱۹۰۰ء کے لگ بھگ پیدا ہوئے ظاہری تعلیم سے تو آراستہ نہ تھے مگر حضرت قبلہ کی خصوصی توجہ سے نور "علی نور ہو گئے۔ محکمہ ریلوے میں چوکیدار تھے اوچودھری محمد یوسف سروردی کی وساطت سے بیعت کا شرف حاصل ہوا۔ حضرت قبلہ نے ایک دو مرتبہ فرمایا: "یوسف صاحب! سائیں صاحب کا خیال رکھنا ان سے سلسلے کا کام لینا ہے" چودھری صاحب فرماتے ہیں کہ میں نے حضرت قبلہ کے اس ارشاد پر ایک دفعہ عرض کی کہ قبلہ میں خیال رکھنے والا کون ہوں اور اس کا کیا خیال رکھ سکتا ہوں؟ دوسرے یہ ان پڑھ شخص سلسلے کا کیا کام سرانجام دے سکتا ہے تعلیم سے بالکل کورا ہے اور آداب و اخلاق کی پختگی سے بھی محروم ہے بھلا ایسے شخص کو سلسلے کا کونسا کام سونپا جا سکتا ہے۔" حضرت قبلہ مسکرائے اور فرمایا: آپ کو معلوم ہو جائے گا۔

چودھری صاحب فرماتے ہیں کہ میں اس راز سے بالکل بے بہرہ تھا، خاموش رہتا، آخر آپ کے وصال کے بعد جب سائیں صاحب نے ستمبر ۱۹۵۸ میں ملازمت سے ریٹائر ہو کر منصب مجاوری سنبھالا تو یہ راز مجھ پر کھلا کہ واقعی آپ سے سلسلہ کا یہ کام وابستہ ہے چنانچہ اتنے عظیم الشان روضہ کی ظاہری دیکھ بھال، احباب کی حاضری پر ان کی خورد و نوش اور رہائش کا اہتمام اور عرس کے موقع پر مکمل انتظام یہ سب سائیں صاحب بطریق احسن انجام دیتے رہے۔ حرمین شریفین کی زیارت اور حج کی سعادت سے بھی مشرف ہوئے اور ان کی ظاہری بے سروسامانی کچھ آڑے نہ آئی۔

حضرت قبلہ کی تدفین کے بعد سائیں صاحب نے جب مجاوری سنبھالی تو بنجر وال کا یہ قبرستان وسیع و عریض قطعہ اراضی پر پھیلا ہوا تھا، یکہ و تنہا جگہ آبادی اور سڑک سے ہٹ کر ہو حق کے اس عالم میں مرقد مبارک سے چند گز کے فاصلے پر ایک "ون" کے درخت کے نیچے اس مرد درویش نے ڈیرہ ڈال لیا۔ صحبت یار کے علاوہ کوئی ساز و سامان نہ تھا محکمہ ریلوے سے حاصل شدہ قلیل پنشن سے گزر اوقات کرتے تقریباً دو سال کے بعد ایک معمولی پختہ کوٹھڑی تعمیر کرانے کے قابل ہوئے اور اسی میں مہمانوں کی آؤ بھگت کا اہتمام کرتے۔ اس مجاہدہ نے ایسا رنگ دکھایا کہ بلا کا کشف حاصل ہو گیا۔ باطنی اشارات کے تحت حاجت مندوں کی حاجت بر آری کا سلسلہ شروع ہو گیا جس کی وجہ سے آپ کا ڈیرہ بھی مرجع و خلائق بن گیا اور فتوحات کا سلسلہ بھی شروع ہو گیا جو آپ مہمانوں اور عرس کے موقع پر فی سبیل اللہ خرچ کر دیتے تھے۔ دسمبر ۱۹۷۹ء کے پہلے عشرے میں کسی کم بخت ڈاکو نے لوٹنے کیلئے رات کو عالم خوابیدگی میں آپ کا گلا گھونٹ دیا اور آپ ۱۰ دسمبر ۱۹۷۹ء کو وصال فرما گئے، عمر ۸۰ سال کے لگ بھگ تھی۔ حضرت قبلہ کے مزار پر انوار کے احاطہ کے باہر بیرونی دروازہ کے قریب دفن ہو کر اپنے پیر و مرشد کے قدموں میں زندہ جاوید ہوئے۔

الحاج شیخ سراج الدین احمد سروردی

خاندانی پس منظر : آپ کے بزرگان سلف اروڑہ کھتری تھے جو کھتریوں کی ایک مشہور گوتھ ہے۔ خاندانی سینہ بہ سینہ روایت کے مطابق یہ بزرگ حضرت شاہ شمس سبزواری "ملتان کے دست حق پرست پر مشرف بہ اسلام ہوئے۔ حضرت شمس سبزواری ۶۱۵ ہجری (مطابق ۱۲۶۷ء) میں وارد ملتان ہوئے اور

۶۷۵ ہجری مطابق ۱۲۷۶-۷۷ میں وصال فرما کر ملتان میں مدفون ہوئے۔ یہ زمانہ حضرت غوث العالمین براء الحق ذکریا ملتانی سروردی کی ظاہری زندگی کے آخری دو سال اور ان کے فرزند اکبر صدر الدین عارف سروردی کے عہد پر مشتمل ہے، کشتریوں کی متعدد گوتھیں Sub Castes جن میں اردو، وڈیہ، چوپڑہ، ودھاون، بھل، بیدی، نندہ، کپور، دت، وغیرہ کلنی مشہور ہیں۔ ان کے اسلاف برصغیر میں مسلمان حکمرانوں بالخصوص دور مغلیہ میں اعلیٰ حکومتی عہدوں پر فائز رہے۔ بعد از قبول اسلام بھی اپنی خداداد قابلیت، ذہانت، محنت اور خاندانی وجاہت کے پیش نظر مقتدر سرکاری عہدوں پر فائز رہے اور اب تک ہیں، عہد مغلیہ میں انہیں چونکہ قانونگو Law makers کہا جاتا تھا، اسی بنا پر یہ خاندان بعد از قبول اسلام شیخ ”قانونگو“ کہلایا۔ دہلی، قرب و جوار میرٹھ، پنجاب اور کشمیر میں اس خاندان نے کئی نامور، مقتدر اور ذی علم شخصیات پیدا کیں جن میں عارف باللہ حضرت عبدالنبی نقش بندی، شام چوراسی، سر شیخ عبدالقادر، دیوان عبدالحمید وزیر اعظم ریاست کپور تھلہ، شیخ سوداگر وزیر اعظم جموں و کشمیر، شیخ عزیز احمد وزیر خارجہ، شیخ منظور قادر وزیر خارجہ، شیخ انوار الحق چیف جسٹس پاکستان مولوی عبدالحق ”بابائے اردو“ وغیرہ کسی تعارف کے محتاج نہیں۔

شیخ سراج الدین سروردی کے آباؤ اجداد ملتان سے ہجرت کر کے ضلع گورداسپور کے موضع مان کھیرہ میں آکر آباد ہوئے جو بمالہ سے ۱۳ میل کے قریب واقع ہے۔ آپ کے دادا شیخ عنایت اللہ بمالہ کی مشہور دینی درسگاہ کے فارغ التحصیل علوم فارسیہ اور عربیہ تھے ان کا دور ملازمت (محکمہ پولیس) زیادہ تر دہلی میں گزرا چنانچہ پنجاب کی روایتی جفاکشی، شجاعت و غیرت کے دوش بدوش اس خاندان کے افراد کی طینت میں دہلوی لب و لہجہ، نفاست اور تہذیب بھی شامل ہو گئی۔ آپ کے والد محترم شیخ محمد امین نے ۱۸۸۵ میں میٹرک کیا جو اس دور میں اپنے علاقہ کے واحد میٹرکولٹ تھے وہ پابند صوم و صلوة اور مخیر طبع بھی تھے۔ شیخ سراج الدین سروردی ۱۱ فروری ۱۹۰۲ء کو اپنے آبائی گاؤں میں پیدا ہوئے، علمی ذوق اور شرافت و نجابت ورثے میں ملی۔ ایف اے اور آنرز ان پرشین کرنے کے بعد معاشی زندگی کا آغاز اسلامیہ ہائی سکول فتح گڑھ چوڑیاں (تحصیل بمالہ) میں بحیثیت ہیڈ پرشین ٹیچر کیا، طبعی رجحان تجارت کی طرف تھا لہذا درس و تدریس کے ساتھ کاروباری سرگرمیاں بھی جاری رکھیں۔ ۱۹۳۷ء کے وسط میں اعلان قیام پاکستان پر غیر مسلموں نے قتل و غارت کا بازار گرم کیا تو آپ نے اپنے موضع اور قرب و جوار میں اسلحہ تقسیم کرنے کی مہم شروع کر دی۔ موضع مان کھیرہ میں سکھوں کی اکثریت تھی اور زیادہ تر وہی مالکان اراضیات تھے، شیخ صاحب کے مقتدر خاندانی دبدبے کے باعث اس علاقہ کے مسلمان بفضل تعالیٰ ”خونی ہولی“ سے محفوظ رہ کر بالاخر پاکستان بحفاظت ہجرت کر آئے، شیخ صاحب کے بیان کے مطابق: ”میں نے ایک پورا دن اپنے مکان کی چھت پر گزارا، ہاتھ میں بندوق تھی اور اس کی ٹالی کا رخ غیر مسلموں کے ان مکانوں کی طرف تھا جو چھتوں پر چڑھ کر مسلمانوں کو گولی کا نشانہ بنا رہے تھے۔ میری بندوق کا نشانہ بن کر وہ واصل جہنم ہو رہے تھے۔“ قیام پاکستان پر آپ نے لاہور اکبری دروازہ بازار میں ”اکبری جنرل سنور“ قائم کیا جو اب پاکستان میں سیال اور خشک کیمیکلز کے ایک ممتاز ادارہ کی حیثیت حاصل کر چکا ہے۔

۱۹۵۰ء میں اپنے ایک عزیز دوست ڈاکٹر شیخ عبدالحق سروردی (ماڈل ٹاؤن لاہور) کی وساطت سے حضرت قبلہ علیہ رحمۃ کی بیعت کا شرف حاصل ہوا اور جلد ہی مجاہدہ نفس، اوراد و وظائف کی پابندی اور اپنے شیخ کامل کی خصوصی توجہ سے اعلیٰ مقام حاصل کر لیا۔ آپ کو مطالعہ کتب کا از حد شوق تھا۔ آپ کی لائبریری میں موجود مختلف علوم و فنون کی بلند پایہ کتب اس کا بین ثبوت ہیں۔ ذاتی غور فکر، گہرے مطالعہ، اہل علم شخصیات سے وابستگی اور بالخصوص اپنے شیخ کامل کی صحبت اور خصوصی توجہ نے آپ کے افکار و نظریات میں حزم و احتیاط کا حسین رنگ اور خاص طور پر تصوف اور عقائد شرعیہ حقہ حنیفہ کے امتیازی پہلو کا دلکش امتزاج پیدا کر دیا۔ طبیعت میں اعتدال پسندی کا رجحان غالب تھا اور اسلام میں تفرقہ بندی کو قطعاً "پسند نہ کرتے" فرمایا کرتے کہ مذہب کا مقصود محض فلسفیانہ موشگافیاں نہیں بلکہ نیک عمل، بلند سیرتی اور اخلاق حسنہ ہیں ہماری کامیابی کا راز وحدت ملی، اسلام کے ولولہ، جوش کردار، خوف خدا کے جذبے، عبادت، ریاضت، ذکر الہی، پابندی، احکام خداوندی اور اتباع رسول کریم صلی اللہ علیہ وسلم میں ہے ۱۹۵۷ء میں حج اور زیارت حرمین شریفین کی سعادت ملی۔ ان دنوں آپ سخت بیمار تھے، روانگی سے پیشتر بعض احباب نے صعوبات سفر کا ذکر کیا تو فرمایا: "میرے عزیزو! توشہء آخرت کے مقابلہ میں اس سفر کی صعوبتیں ہیچ ہیں، اگر راہ خدا میں میری موت واقع ہو جائے تو میں اسے عظیم خوش نصیبی سمجھوں گا" بقول علامہ اقبال علیہ رحمۃ۔

برتر از اندیشیء سود و زیاں ہے زندگی ہے کبھی جاں اور کبھی تسلیم جاں ہے زندگی حرم نبویؐ میں : الحاج چوہدری محمد یوسف سروردی بیان کرتے ہیں کہ ایک شام ہم چھ برادران طریقت یعنی چودھری شاہ محمد سروردی (چمن) شیخ سراج الدین احمد سروردی (لاہور) سید ممتاز حسین سروردی (خانوال) چودھری نظام الدین (بورے والا) اور چودھری لال خان (بلوچستان) سرکار دو عالم صلی اللہ علیہ وسلم کے قدم مہمنت لڑوم کی جانب مسجد نبویؐ میں بیٹھے ہوئے تھے کہ حضرت قبلہ علیہ رحمۃ کا ذکر خیر شروع ہوا۔ میں نے ان دوستوں سے کہا کہ آپ ایک ایک کر کے اپنا اندازہ لگائیں اور بتائیں کہ کیا آپ میں سے کوئی بھی قرعہ اندازی کی بنا پر جو حکومت نے مقرر کی ہوئی ہے، یہاں آئے ہیں، سب نے حیران ہو کر نفی میں جواب دیا اور کہا کہ جب قرعہ اندازی میں ناکامی ہوئی تو ہم نے فردا فردا حضرت قبلہ علیہ رحمۃ کے در اقدس (قلعہ گوجر سنگھ لاہور) پر حاضری دی، آپ نے ہر ایک کو یہی فرمایا: "کراچی چلے جاؤ وہاں جا کر کوشش کرنا۔ رب العزت جل شانہ کی رحمت بڑی وسیع ہے انشاء اللہ کام بن جائے گا۔" چنانچہ ہم نے اسی طرح کیا گویا ہم سب حضرت صاحب قبلہ علیہ رحمۃ کے بھیجے ہوئے ہیں، حکومت کے بھیجے ہوئے نہیں۔

شیخ صاحب بلند پایہ اہل قلم بھی تھے، آپ کی تصنیف "تاریخ کا ایک ورق" بڑی بلند پایہ تحقیقی تاریخی کتاب ہے جو جون ۱۹۶۹ء میں طبع ہوئی اور ۲۳۲ صفحات پر مشتمل ہے اور محض "کانوٹگو شیخوں" کی تاریخ ہی نہیں بلکہ اپنی جامعیت کے اعتبار سے اقوام پاک و ہند کی تاریخ و تحقیق پر قابل قدر علمی اضافہ ہے نیز برصغیر کی قدیم اور جدید اقوام کا تحقیقی جائزہ لینے کے دوش بدوش منوشاستری کی طبقاتی نامہواری پر بصیرت افروز تبصرہ بھی ہے۔

آپ نہایت ہی صاحب الرائے اور متمحل مزاج درویش تھے، سائل اور مخاطب کی بات بڑے غور سے سنتے اور نہایت دھیلمے لہجے اور نپے تلے الفاظ میں اپنے شافی جواب سے اسے مطمئن کرتے۔ مہمان نوازی کوٹ کوٹ کر بھری ہوئی تھی، فیاض تھے مزید برآں رفائی اور تبلیغی امور میں گراں بہا خدمات سرانجام دیں حضرت قبلہ علیہ رحمۃ کی مسئلہ معراج پر مشہور نصیحت ”سیاح لامکاں“ چھپوا کر تقسیم کی ترویج سلسلہء سروردیہ اور تبلیغ دین میں آپ کی خدمات بہت نمایاں ہیں۔

وصال : آپ ۱۷ اکتوبر ۱۹۷۰ء مطابق ۱۶ شعبان المعظم ۱۳۹۰ ہجری کو صبح چھ بجے وصال فرمائے اور گلبرگ کے قبرستان میں مدفون ہوئے۔

چوہدری جیون محمد سروردی : آپ ماروا ضلع بسی پٹھاناں تحصیل سرہند سابق ریاست پٹیالہ (بھارت) کے رہنے والے ہیں ۱۹۲۶ء میں پیدا ہوئے والد محترم چوہدری نھواریا میں متمول زمیندار تھے کھیتی باڑی خود ہی کرتے۔ چوہدری جیون محمد نے بھی اوائل عمری میں والد محترم کا زراعت میں ہاتھ بٹانا شروع کر دیا اس لئے تعلیم حاصل نہ کر سکے۔ حضرت صاحب قبلہ ”حضرت مجدد الف ثانی“ کے عرس مبارک پر ہر سال قیام پاکستان سے پہلے باقاعدگی کے ساتھ حاضری دیا کرتے تھے اور ڈاکٹر محمد یعقوب علی خان (ہومیوپیتھ) سروردی جو محکمہ ریلوے میں وہاں سٹیشن ماسٹر تھے کے ہاں بھی قیام پذیر ہوا کرتے۔ چوہدری جیون محمد صاحب نے راقم الحروف کو بتایا کہ ۱۹۳۰ء میں مجھے حضرت قبلہ کی زیارت کا شرف وہیں ڈاکٹر صاحب کے جنگلے پر ہوا اور مجھے وہیں بیعت کی سعادت حاصل ہوئی۔ میرے علاوہ اسی دن آپ نے چار اصحاب کو بیعت سے مشرف فرمایا۔ ایک میں تھا، دوسرے اسٹنٹ سٹیشن ماسٹر محمد حسن جالندھری، تیسرے عطا اللہ خان جو ڈاکٹر صاحب کے بہنوئی تھے اور محکمہ پولیس میں ملازم تھے اور چوتھے پرنٹنگ پولیس ضلع سرہند تھے جن کا نام مجھے یاد نہیں۔ قیام پاکستان کے بعد آپ ۱۹۳۷ء میں کوٹ سبزل تحصیل صادق آباد ضلع رحیم یار خان میں آباد ہو گئے جہاں ایک مربع زمین آپ کو الاٹ ہوئی آپ خود ہی کھیتی باڑی کا کام کرتے رہے اور اب ان کے بیٹوں نے کھیتی باڑی کا کام سنبھال لیا ہے۔ چوہدری جیون بڑے خوش اخلاق، مہمان نواز اور مرنجان مرنج درویش ہیں سلسلہء عالیہ کی باقاعدہ خدمت کر رہے ہیں اور مخلوق خدا کو فیضان باطنی سے مالا مال فرما رہے ہیں۔

چوہدری دین محمد سروردی : آپ کا تعلق موضع رائے پورا اریاں (ریاست کپور تھلہ) کے متمول زمیندار گھرانے سے ہے والد محترم کا نام چوہدری عمر دین تھا ۱۹۱۲ء میں پیدا ہوئے، مروجہ تعلیم میٹرک تک حاصل کی اور محکمہ ریلوے میں ملازم ہو گئے جہاں سے ۱۹۷۰ء میں بحیثیت انسپکٹر لوکو شاپ ریٹائر ہوئے۔ حضرت قبلہ علیہ رحمۃ کی بیعت کا شرف ۱۹۳۲ء میں حاصل ہوا، بڑے عبادت گزار اور متمحل مزاج بزرگ تھے۔ قیام پاکستان کے بعد لاہور (دھرم پورہ) مصطفیٰ آباد میں مستقل رہائش اختیار کر لی۔ ۱۱ نومبر ۱۹۸۳ء کو وفات پائی اور قبرستان حضرت میاں میر علیہ رحمۃ میں مدفون ہوئے۔

چوہدری صادق علی سروردی : آپ ۸ ستمبر ۱۹۲۷ء بمقام بھرو وال تحصیل ترن تارن ضلع امرتسر (بھارت) میں پیدا ہوئے والد محترم چوہدری جیون خان کا پیشہ زمینداری تھا۔ چوہدری صادق علی نے ابتدائی تعلیم وہیں سے حاصل کی، قیام پاکستان پر ۱۹۴۷ء میں چک نمبر ۳۸۵ گ ب تحصیل سمندری

ضلع فیصل آباد میں جہاں زمین الاٹ ہوئی رہائش اختیار کر لی۔ ۱۹۳۸ء میں جھنگ سے پنوار کا امتحان پاس کیا اور ۱۹۵۰ میں سنٹرل ریکارڈ آفس لاہور میں ملازم ہو گئے۔ ۱۹۵۱ میں حضرت قبلہ علیہ رحمۃ کی بیعت کا شرف حاصل ہوا۔ دوران ملازمت میٹرک اور ارب فاضل کیا۔ اپنی خداداد قابلیت اور محنت شاقہ سے تحصیلدار ہو گئے اور ۱۹۸۷ء میں ریٹائر ہوئے۔ فیصل آباد کے مشہور نقش بندی بزرگ الحاج دین محمد نقش بندی (جو ماہر طب بھی تھے) سے گہرے تعلقات پیدا ہو گئے۔ حضرت قبلہ کے وصال کے کچھ عرصہ بعد خیال آیا کہ کیوں نہ تجدید بیعت کے لئے حکیم صاحب دین محمد نقش بندی سے رجوع کروں، اسی خیال کے تحت اگلے دن ان کی خدمت میں حاضر ہونے کا ارادہ کیا۔ رات کو حضرت قبلہ خواب میں تشریف لائے اور اپنی چھڑی کو جو اس وقت آپ کے دست مبارک میں تھی زور سے زمین پر مارتے ہوئے فرمایا: ”تم سمجھتے ہو ہم مر گئے ہیں اس لئے دوسرے دروازے پر جانے کا ارادہ کر لیا ہے، ہم زندہ ہیں اور اپنے دوستوں (مریدوں) کو دوسروں کا محتاج نہیں ہونے دیتے۔“ چوہدری صادق علی پریشانی کے عالم میں بیدار ہو گئے اور اپنے ارادے پر سخت نادم ہوئے۔ اپنے تعلقین شدہ اوراد کو زیادہ شدت اور دلجمعی سے شروع کر دیا اور تھوڑی مدت کے بعد خاصی باطنی ترقی حاصل کر لی۔ خدمت خلق آپ کا محبوب مشغلہ تھا، انتظامی صلاحیت بدرجہ اتم تھی چنانچہ حاجی چودھری یوسف علی سروردی کے وصال کے بعد ۱۹۸۷ء میں مرکزی مجلس سروردیہ کے جنرل سیکرٹری مقرر ہوئے۔ مسجد سروردیہ کی تعمیر اور حضرت قبلہ کی چند تصانیف کی مکرر طباعت کے سلسلہ میں گراں قدر حصہ لیا۔ آپ کا وصال ہفتہ ۶ مئی ۱۹۹۵ء کو ہوا اور حضرت قبلہ کے مزار مبارک کے احاطے کے شرقی بیرونی من دروازے کے دائیں جانب مدفون ہوئے۔

آپ کے بڑے بھائی چوہدری محمد اسلم سروردی بھی آپ کے ساتھ ۱۹۵۱ء میں بیعت ہوئے ۱۹۹۸ء میں راقم الحروف کو انہوں نے بیان کیا کہ میں نے ایف اے کا امتحان دیا تو فیل ہو گیا چنانچہ حضرت قبلہ کی خدمت میں حاضر ہو کر اپنی ناکامی کا بتایا۔ حضرت قبلہ نے فرمایا مجھے اپنی تحریر یہیں لکھ کر دکھاؤ کہ: ”محمد اسلم کا نتیجہ کامیاب رہا، خدا کرے آخرت میں بھی کامیاب رہے“ میں نے یہ الفاظ لکھ کر دکھائے۔ اللہ تعالیٰ کی مہربانی سے اگلے سال کامیاب ہو گیا اور اپنے اوراد و وظائف میں بھی باقاعدگی قائم کر لی۔

چوہدری محمد صدیق سروردی : آپ موضع رائے پور ارائیاں (ریاست کپور تھلہ) میں ۵ اپریل ۱۹۳۳ء کو پیدا ہوئے والد ماجد چوہدری امام الدین ولد شیخ الدین ریلوے میں فورمین تھے اس لئے پنجاب کے مختلف شہروں میں مقیم رہے۔ چوہدری صدیق نے فیصل آباد سے ۱۹۵۱ء میں میٹرک اور ۱۹۵۳ء میں راولپنڈی سے ایف اے کیا پھر ٹیکسٹائل انجینئرنگ کی تعلیم حاصل کی اور کوہ نور ٹیکسٹائل فیصل آباد میں ملازم ہو گئے۔ ۱۹۵۷ء میں بورے والا ٹیکسٹائل ملز میں آ گئے، انہیں دنوں حضرت قبلہ بورے والا اپنے مریدین کے پاس تشریف لائے تو آپ بھی ان کی خدمت میں حاضر ہوئے اور عرض کی کہ قبلہ! چار سلاسل میں کون سا سلسلہ فضیلت رکھتا ہے تاکہ اس طرف رجوع کیا جائے۔ حضرت قبلہ نے فرمایا: ”یوں سمجھو کہ ایک کمرہ ہے جس کی چار دیواریں ہیں اور اس کی چھت پر چڑھنا ہے“

آپ ان چاروں اطراف میں سے کسی ایک دیوار کے ساتھ بیٹھی لگا کر چھت پر پہنچ سکتے ہیں۔“
 صدیق صاحب کہتے ہیں کہ یہ جواب اس قدر جامع اور مدلل تھا کہ میں بے حد متاثر ہوا کیونکہ اس
 میں ہر سلسلہ کی اپنی اپنی حیثیت نمایاں اور قائم دائم تھی نیز اس میں کسی بھی سلسلہ کی تنقیص یا ایک
 دوسرے پر برتری کا پہلو نہ نکلتا تھا چنانچہ میں نے بے اختیار ہو کر بیعت کی درخواست کی۔ حضرت
 قبلہؑ نے مسکراتے ہوئے مجھے سبق تلقین فرمایا اور اپنی بیعت سے مشرف فرمایا ازاں بعد میرے
 بورے والا کے قیام کے دوران حضرت قبلہؑ دو دفعہ وہاں تشریف لائے اور میرے غریب خانہ پر قیام
 فرما کر مجھے اپنی خدمت کی سعادت سے نوازا۔

آپ ۱۹۶۰ء سے ۱۹۷۸ء تک لارنس پور دولن ملز میں ٹیکسٹائل انجینئر رہے۔ پھر لاہور چھاؤنی
 میں ڈیری فارم کے نزدیک اپنی مستقل رہائش میں مقیم ہو گئے۔ آج کل آپ بلال انجینئرنگ گروپ
 آف انڈسٹریز مرید کے سے وابستہ ہیں۔ بڑے متمول مزاج اور صاحب الرائے اور خوش خلق درویش
 ہیں سلسلہ عالیہ سروردیہ کی دامے درہے سخی خدمت انجام دینے میں پیش پیش ہیں۔

ملک محمد اکبر سلطان سروردی : آپ کا تعلق اندرون لاہور شہر کی مشہور گگے زئی فیملی سے ہے،
 والد ماجد کا نام حاجی حافظ محمد نذیر احمد سلطان تھا ملک اکبر سروردی ۱۹ جولائی ۱۹۱۲ بروز پیر لاہور میں پیدا
 ہوئے۔ میٹرک کرنے کے بعد لاہور ہائی کورٹ میں ملازم ہو گئے۔ اعلیٰ کلرکری کی بنا پر تمغہ ”ستارہ“
 پاکستان حاصل ہوا۔ حضرت قبلہ علیہ رحمۃ کی بیعت کا شرف ۱۹۳۰ء میں حاصل ہوا اور اکثر و بیشتر
 حاضر خدمت ہوتے رہے۔ آپ بڑے صاف گو اور صاحب جلال درویش تھے، طبیعت میں جوش تھا
 اپنے اوراد و وظائف کی پابندی سے اعلیٰ مقام حاصل کر لیا۔ ۳ رجب ۱۳۰۰ ہجری جمعات ۲۹ مئی
 ۱۹۸۰ء کو وصال فرمایا اور حضرت قبلہؑ کے احاطہ مبارک کے مین گیٹ کے پاس مدفون ہوئے۔

صوفی عبدالغنی چوہدری سروردی : آپ ویرودال ضلع امرتسر بھارت میں ۱۳ مارچ ۱۹۳۹ء عیسوی کو
 پیدا ہوئے والد ماجد کا نام چوہدری محبوب علی تھا جو ویرودال کی مشہور ارا میں برادری سے تھے قیام پاکستان
 کے بعد چک ۳۶۶ گ ب ”فیصل آباد ضلع میں آباد ہو گئے۔ محکمہ ریلوے میں فزٹھے، والد کی ملازمت
 بمقام مچھ (بلوچستان) میں تھی۔ صوفی صاحب نے ۱۹۳۸ء میں پرائمری پاس کیا اور ۱۹۵۳ء میں بورے والا
 ٹیکسٹائل ملز میں ملازم ہو گئے طبیعت میں جذب کی کیفیت کا غلبہ تھا۔ بازاروں میں گھومتے پھرتے رہتے،
 ۱۹۵۸ء میں حضرت قبلہ علیہ رحمۃ چودھری محمد صدیق سروردی ٹیکسٹائل انجینئر بورے والا کے ہاں تشریف
 لائے تو صوفی صاحب کو بیعت کا شرف حاصل ہوا۔ اس کے بعد جذب کا غلبہ ماند پڑ گیا، اپنے اوراد و
 وظائف میں باقاعدگی اور اٹھماک سے جلد ہی سلوک کی منازل طے کر لیں۔ آپ نہایت عبادت گزار،
 شب بیدار اور متدین درویش ہیں، تبلیغ دین و ترویج سلسلہ میں نمایاں خدمات سر انجام دے رہے ہیں۔

حکیم محمد بشیر احمد سروردی : آپ ۴ نومبر ۱۹۲۸ء کو اپنے آبائی گاؤں بیگودالا (ضلع سیالکوٹ) میں پیدا
 ہوئے۔ والد کا نام محمد دیوان تھا۔ ابتدائی تعلیم کے بعد گوجرانوالہ سے ۱۹۵۱ء میں میٹرک کیا اور ۱۹۵۲ء میں
 ریلوے ورکشاپ لاہور میں ملازم ہو گئے۔ اوائل عمری میں ہی طبیعت پر دینی رجحان غالب تھا جید علماء کی
 تقاریر سننے چلے جاتے جن میں ملا شور بازار افغانی، مفتی احمد یار گجرانی، علامہ محمد یوسف، سید امانت علی

چشتی، مولانا غلام محمد ترنم امرتسری، صاحبزادہ فیض الحسن اور علامہ عبدالغفور ہزاروی خاص طور پر قابل ذکر ہیں۔ موخر الذکر سے ہی تقریر کا ڈھب سیکھا اور جلد ہی بلند پایہ مقررین میں آپ کا شمار ہونے لگا۔ اپنے رفیق کار سید نثار محلہ سروردی کی صحبت میں حضرت قبلہ علیہ رحمۃ کا ذکر سنتے بیعت کا شوق پیدا ہوا چنانچہ ۱۹۵۳ء میں آپ کی خدمت اقدس میں حاضر ہوئے۔ آپ نے فرمایا: ”بڑی سرکار سے پوچھ لینے دیجئے۔“ آپ جمعرات کو پتہ کر لیں۔ ”اس دن حاضر ہوئے تو آپ نے بیعت سے سرفراز فرمایا۔ حکیم صاحب نے ”افتخار الاطباء“ کا کورس بھی کر لیا اور اس طرح دفتری اوقات کے بعد طبابت سے فطرت خدا کی خدمت شروع کر دی۔ اردو، عربی اور فارسی کا نہایت بلند پایہ ذوق بھی حاصل ہے اور اعلیٰ پائے کے خوش نویس بھی ہیں۔ مسلسل مطالعہ دین اور تربیت باطنی کے فیض سے سلسلہ عالیہ سروردیہ کی ترویج و خدمت میں منہمک ہیں۔

چودھری محمد نواز سروردی : آپ اپنے آبائی گاؤں چک مبارک تحصیل و ضلع گجرات میں یکم نومبر ۱۹۳۳ء کو پیدا ہوئے۔ ۱۹۵۳ء میں انٹرمیڈیٹ کیا اور دفتر اکاؤنٹنٹ جنرل سندھ کراچی میں بطور کلرک ملازم ہو گئے۔ آپ کے بڑے بھائی چودھری محمد اقبال کراچی میں مقیم تھے اور پیر طریقت سروردیہ چودھری محمد اقبال حمید سروردی سے بیعت تھے چنانچہ انہیں کی وساطت سے یہ بھی چودھری صاحب قبلہ کے حلقہ ارادت میں شامل ہو گئے۔ وسط ۱۹۵۶ء میں حضرت صاحب قبلہ علیہ رحمۃ کراچی تشریف لائے تو اپنی لاہور تبدیلی کیلئے گزارش کی۔ حضرت قبلہ نے تسلی فرمائی۔ بفضل تعالیٰ دو ماہ بعد جولائی کے آخر میں تبدیل ہو کر لاہور آ گئے۔ کچھ عرصہ بعد اپنے دنیاوی حالات سے دل برداشتہ ہو کر حضرت قبلہ کے قدموں میں آکر گر گئے اور عرض کی میں آپ کے قدموں میں ہی اب مر جاؤ گا۔ آپ نے تسلی فرمائی اور کہا کہ تم ابھی نہیں مرو گے۔ ابھی سلسلہ سروردیہ کا فیض تم سے جاری ہوتا ہے۔ ۱۹۵۷ء میں حضرت قبلہ حیات گڑھ اپنے پیر و مرشد کے مزار شریف کی تعمیر کے سلسلہ میں تشریف لائے تو عرض کی کہ سنا ہے کہ آپ حج پر تشریف لے جا رہے ہیں۔ حضرت قبلہ نے فرمایا تم بھی حج پر جاؤ گے چنانچہ ۱۹۵۷ء میں عمرہ۔ ۱۹۹۶ء میں حج اور پھر ۱۹۹۷ء میں عمرہ کی سعادت نصیب ہوئی۔ ستمبر ۱۹۵۸ء میں حضرت قبلہ کے وصال کے بعد صاحبزادہ سید فیض احمد سروردی کی خدمت میں حاضری کو معمول بنا لیا۔ ۱۹۶۱ء میں حضرت قبلہ نے خواب میں فرمایا کہ تم بھی اپنی ترقی کیلئے محکمانہ ایس اے ایس کا امتحان دو۔ چنانچہ آپ نے امتحان کی تیاری شروع کر دی۔ ۱۹۷۰ء میں امتحان پاس کر کے S.A.S اکاؤنٹنٹ ہو گئے اور چند سالوں بعد آڈٹ آفیسر ہو کر ۱۹۹۳ء میں ریٹائر ہوئے۔ اپنے اور ادو وظائف کی پابندی اور محنت شاقہ سے منازل سلوک طے کر لیں۔ چنانچہ ۱۹۷۰ء میں صاحبزادہ عالی مقام نے خرقہ خلافت سے نواز دیا۔ آپ بڑے حلیم طبیعت، کم گورویں ہیں اور سلسلہ عالیہ سروردیہ کی خدمت میں منہمک ہیں۔

الحاج ڈاکٹر محمد اسماعیل سروردی : آپ ۱۹۳۸ء میں بمقام سنہریال پیدا ہوئے والد ماجد کا نام حاجی نور محمد تھا میٹرک پاس کرنے کے بعد ۱۹۵۰ء میں ریلوے لوکوشاپ لاہور میں ملازم ہو گئے جہاں سے ۱۹۸۸ء میں ریٹائر ہوئے دوران ملازمت ہو میو پیٹھی کی تعلیم حاصل کی اور اپنا مطب بھی کھول لیا۔ چودھری محمد یوسف سروردی کے رفیق کار تھے انہیں کی وساطت سے حضرت قبلہ علیہ رحمۃ کی بیعت کا شرف ۱۹۵۱ء

میں حاصل ہوا ۱۹۹۱ء میں حج کی سعادت نصیب ہوئی۔ ۱۷ جنوری ۱۹۹۳ء کو وفات پائی اور قبرستان میاں میر صاحب مدفون ہوئے۔ آپ بڑے متمحل مزاج اور مرنجان مرنج اور شیریں گفتار درویش تھے اور حضرت قبلہ علیہ رحمۃ کے حاضر باش مریدوں میں سے تھے۔

آپ کے فرزند میاں فرزند علی صاحبزادہ عالی مقام سید فیض احمد سروردی سے بیعت ہیں نہایت ہی خوش الحان نعت خوان ہیں ۲۶ مارچ ۱۹۶۳ء کو لاہور میں پیدا ہوئے ۱۹۷۹ء میں میٹرک کیا اور واپڈا میں ملازم ہو گئے۔

چودھری محمد اسماعیل سروردی : آپ کے والد کا نام چودھری اللہ داتا تھا، چودھری اسماعیل ۱۹۱۶ء میں پیدا ہوئے، چھ جماعتوں تک مروجہ تعلیم حاصل کی اواکل عمر میں ۱۹۲۸ء میں گورنمنٹ پرنٹنگ پریس لاہور میں ملازم ہوئے جہاں سے ۱۹۷۱ء میں رٹائرمنٹ لے لی۔ طبیعت میں دینی رجحان اور درویشی لائن کا ذوق و شوق تھا۔ صوفی پنن دین سروردی کے مرید ہوئے مگر ازاں بعد حضرت قبلہ علیہ رحمۃ نے ان کا سبق تبدیل کر دیا۔ آپ بڑے عبادت گزار اور متدین بزرگ ہیں حضرت قبلہ علیہ رحمۃ کے متعلق ایک واقعہ آپ نے بیان فرمایا کہ ۱۹۵۳ء میں ایک دن میں حضرت قبلہ علیہ رحمۃ کی خدمت میں حاضر تھا تو آپ نے فرمایا کہ پندرہ دن کی رخصت لے لو اور میرے ہمراہ کراچی چلو، کراچی میں آپ پر ایک دن جلالی کیفیت طاری ہوئی اور اسی حالت میں فرمایا: ناظم الدین اپنے آپ کو کیا سمجھتا ہے؟ اگلے دن خواجہ ناظم الدین کی حکومت ختم ہو گئی۔

الحاج میاں محمد منیر سروردی : آپ سمانی کھوئی (نزد بنجوال) جواز مضافات لاہور ہے ۱۹۳۰ء میں پیدا ہوئے۔ پیر طریقت حاجی میاں معراج الدین سروردی کے سگے بھتیجے اور داماد ہیں، پرائمری تک تعلیم اپنے آبائی گاؤں سے حاصل کی میٹرک مسلم ماڈل سکول نزد لاہور پکھری سے ۱۹۵۰ء میں کیا۔ دینی تعلیم اور درویشی کا شغف ورثے میں پایا اور مروجہ تعلیم کے ساتھ ساتھ دینی تعلیم میں مہارت حاصل کر لی آپ بڑے عبادت گزار اور شب بیدار ہیں۔ ۱۹۷۶ء میں حج کی سعادت حاصل کی اور اسی سال حج سے پشتر اپنے عم محترم حاجی میاں معراج الدین سروردی سے بیعت ہوئے۔ درد و وظائف میں پابندی اور شدید مجاہدوں سے راہ سلوک طے کرتے رہے حتیٰ کہ دسمبر ۱۹۸۳ء میں خرقہء خلافت عطا ہوا چنانچہ تبلیغ دین اور ترویج سلسلہ میں منہمک ہو گئے۔ آپ نہایت ہی صاحب الرائے، خاموش طبع اور حلیم درویش ہیں اور خلق خدا آپ سے فیض یاب ہو رہی ہے۔

حاجی میاں محمد انور سلطان سروردی : آپ پیر طریقت الحاج میاں معراج الدین سروردی کے سب سے بڑے صاحبزادے ہیں، سمانی کھوئی (از مضافات لاہور) میں ۱۸ اکتوبر ۱۹۳۱ء کو پیدا ہوئے۔ پرائمری تعلیم وہیں سے حاصل کی ازاں بعد مسلم ماڈل ہائی سکول لاہور سے ۱۹۵۰ء میں میٹرک کیا، وسیع قطعہء اراضی کے مالک ہونے کی وجہ سے زمیندارہ نظام سنبھالا۔ حاجی صاحب علیہ رحمۃ کی آپ پر خصوصی توجہ تھی ۱۹۷۰ء میں حضرت قبلہ ابوالفیض سید قلندر علی سروردی کے عرس کے اختتام پر دل میں خیال آیا کہ جس نبج پر والد محترم (حاجی میاں معراج الدین) اپنے پیر و مرشد کے عرس مبارک اور میلاد النبی صلی اللہ علیہ وآلہ وسلم کا ہر سال بڑے تزک و احتشام سے انعقاد فرما رہے ہیں اس سلسلہ کو والد محترم کی زندگی کے

بعد بھی اسی طرح جاری و ساری رہنا چاہئے اور مجھے خود اس میں بڑھ چڑھ کر حصہ لینا چاہئے اسی خیال کا اظہار والد محترم کے روبرو کیا اور ان سے بیعت ہونے کے متعلق عرض کی تو آپ نے اظہار مسرت فرمایا چنانچہ حضرت قبلہ علیہ رحمۃ کے مزار اقدس پر حاضر ہو کر حضرت میاں صاحب علیہ رحمۃ نے آپ کو اپنی ارادت مندی میں لے لیا۔ ۱۹۷۶ء میں آپ نے فریضہ حج ادا کیا اور زمیندارہ انتظام کے ساتھ ساتھ تبلیغ دین کی طرف منہمک ہو گئے۔ مئی ۱۹۹۵ء میں چودھری صادق علی سروردی (جو مرکزی مجلس سروردیہ انجروال کے جنرل سیکرٹری تھے) کی وفات کے بعد آپ جنرل سیکرٹری مقرر ہوئے اور اس دن سے سلسلہ عالیہ سروردیہ کی ترویج میں نمایاں کردار ادا کر رہے ہیں۔ آپ اپنے والد محترم اور پیر مرشد کے سجادہ نشین بھی ہیں۔ دستار خلافت فضل الرحمن خان سروردی نے جون ۱۹۹۹ء میں عطا فرمائی۔

ابوالرضوان سید ضیا الحق گیلانی سروردی : آپ سید اکرام السلام گیلانی سروردی کے فرزند اکبر ہیں، ۱۵ اکتوبر ۱۹۵۳ء کو لاہور میں پیدا ہوئے۔ آپ کے دادا (شمس الدین گیلانی) نے آپ کا نام رکھا، دین سے رغبت اور درویشی میں انہماک ورثے میں ملا۔ مروجہ تعلیم میٹرک تک ۱۹۶۷ء میں حاصل کی ازاں بعد پولی ٹیکنیکل کاتین سالہ ڈپلومہ حاصل کرنے کے بعد اسی شعبہ میں انسٹرکٹر تعینات ہو گئے ازاں بعد محکمہ ٹیلی فون میں سپروائزر مقرر ہوئے، ۱۹۸۳ء میں B.Tech کیا اور ۱۹۹۲ء میں A.E.N ہو گئے۔ والد محترم کی وفات کے بعد ۱۹۸۶ء میں پیر طریقت الحاج فضل الرحمن سروردی نے انہیں بتایا کہ حضرت قبلہ علیہ رحمۃ نے باطنی طور پر حکم فرمایا ہے کہ آپ سب بھائی سلسلہ سروردیہ میں بیعت ہو جائیں چنانچہ سید ضیا الحق اپنے دو بھائیوں شاہد حسین اور زاہد حسین سمیت صاحبزادہ سید محمد شاہد رسول سروردی کی بیعت سے سرفراز ہو گئے۔ آپ بڑے حلیم اور کم گو ہیں بالکل اپنے والد محترم کی طرح ہمہ صفت موصوف درویش ہیں، چند سالوں میں ہی مجاہدہ نفس میں کمال حاصل کر لیا اور ۲۳ جون ۱۹۹۸ء کو حضرت قبلہ علیہ رحمۃ کے چالیسویں سالانہ عرس پر اپنے پیر کامل صاحبزادہ شاہد رسول سروردی کے دست مبارک سے دستار خلافت حاصل کی۔ خاندان سادات کی فیاضی، خوش خلقی اور خدمت خلق کا شیوہ آپ کا محبوب مشغلہ ہے اور بشرے سے ہی بزرگی کے آثار نمایاں ہیں۔ سلسلہ عالیہ سروردیہ کی ترویج اور تبلیغ میں نمایاں خدمات سرانجام دے رہے ہیں۔

مادر زاد ولی فرزند : آپ کے چار صاحبزادوں میں سب سے چھوٹے سید مر علی شاہ گیلانی خاص طور پر قابل ذکر ہیں یہ صاحبزادہ ۲۵ ستمبر ۱۹۸۹ء کو پیدا ہوا۔ ستمبر کے آخری ہفتے میں حضرت قبلہ علیہ رحمۃ کے مزار پر انوار پر سالانہ عرس کی محفل تھی جس میں سید ضیا الحق گیلانی سروردی حاضر تھے انہوں نے صوفی نظام الدین سروردی آف بورے والا سے (جو صاحب کشف القبور بزرگ ہیں) اس نومولود کے نام کے لئے حضرت قبلہ رحمۃ اللہ علیہ سے رجوع کے لئے عرض کی، صوفی صاحب مراقب ہوئے تو حضرت قبلہ نے فرمایا کہ جو نام ہم تجویز کریں گے وہی رکھنا ہو گا، ضیا صاحب نے عرض کی انشا اللہ وہی رکھیں گے۔ صوفی صاحب نے دوبارہ مراقبہ میں پھر رجوع فرمایا تو حضرت قبلہ علیہ رحمۃ نے مکرر اپنے پہلے الفاظ دہرائے، ضیا صاحب نے دوبارہ یہی عرض کی کہ یقیناً وہی نام رکھا جائے گا جو حضور تجویز فرمائیں گے۔ چنانچہ تیسری دفعہ جب صوفی صاحب مراقب ہوئے تو حضرت قبلہ علیہ رحمۃ

نے فرمایا کہ بچے کا نام ”مہر علی“ رکھو انشاء اللہ اسے ”پیر مہر علی“ بنادیں گے عطاءے الہی ملاحظہ ہو کہ اس بچے پر (جس کی عمر تادم تحریر نو سال کے لگ بھگ ہے) سعادت کے آثار ہویدا ہیں، اسے کشف و مشاہدہ حاصل ہے اور کئی خرق عادت حالات وقوع پذیر ہو رہے ہیں، چونکہ ہر چیز اپنے وقت کے لئے رہن ہے لہذا والدین بچے کی باطنی کیفیات کو حتی الامکان پردہ اخفا میں رکھنے میں کوشاں رہتے ہیں۔

میاں محمد نعیم طاہر سروردی : آپ کے آباؤ اجداد کا تعلق لدھیانہ (بھارت) کے ایک متدین خاندان سے ہے۔ جن میں حضرت مولانا میاں خدا بخش لدھیانویؒ قادری نقشبندی بڑے مشہور بزرگ گزرے ہیں ریاست کپور تھلہ (بھارت) کا راجہ انہیں کے دست حق پرست پر مسلمان ہوا۔ میاں صاحب کا مزار مبارک لدھیانہ شہر میں ہے، بعد میں یہ خاندان ضلع جالندھر کے قصبہ کنیاں حسینی میں آباد ہو گیا۔ نعیم طاہر صاحب کے دادا مولانا حکیم عبد العزیز صاحب جالندھری مدرسہ دیوبند کے فارغ التحصیل تھے حضرت مولانا انور شاہ صاحب کشمیریؒ سے دورہ حدیث کیا، مولانا ذکریا (کراچی) اور مولانا خیر محمد جالندھری بانی ”جامعہ خیر المدارس ملتان“ آپ کے ہم درس تھے۔ میاں صاحب نے علم طب کی سند حکیم اجمل خان دہلوی سے حاصل کی۔ قیام پاکستان کے بعد ساہیوال آگئے اور اپنا مطب کرتے رہے، جامعہ رشیدیہ میں کئی سال تک حدیث شریف کا درس بھی دیتے رہے ۱۹۸۳ء میں وصال پایا۔ نعیم طاہر صاحب کے والد محترم میاں عبد الوحید صاحب جامعہ خیر المدارس جالندھر کے فارغ التحصیل تھے، کچھ عرصہ دارالعلوم سہارن پور میں بھی زیر تعلیم رہے۔ آباد کاری کے سلسلہ میں ۱۹۳۰ء میں موضع سنجر پور ضلع رحیم یار خان میں آکر آباد ہو گئے۔ گورنمنٹ ہائی سکول سنجر پور میں ایس وی استاد مقرر ہوئے، عربی اور فارسی زبان پر کھل دسترس رکھتے تھے۔ ۱۸ اگست ۱۹۹۷ء میں وصال فرما گئے۔ آپ کی قلمی یادگاریں (۱) نفائس نافعہ (طب) (۲) بیاض وحیدی (طب) دو جلد (۳) روحانی علاج (۴) بیاض عملیات ہیں۔

محمد نعیم طاہر ۸ ستمبر ۱۹۵۸ء بمقام سنجر پور پیدا ہوئے، ۱۹۷۷ء میں میٹرک، ۱۹۸۹ء میں بی ایڈ اور ۱۹۹۱ء میں اسلامیہ یونیورسٹی بہاولپور سے ایم اے کا امتحان پاس کیا اور گورنمنٹ ہائی سکول سنجر پور میں استاد مقرر ہوئے۔ آپ نے طب ہو میو پیٹھک کا کورس بھی کیا ہوا ہے اور یہ تالیفات مکمل کر چکے ہیں:- (۱) احوال و آثار حضرت شیخ الشیخ سروردیؒ اس پر حضرت علامہ شمس بریلویؒ نے ۵۰ صفحات پر مشتمل مقدمہ تحریر فرمایا ہے (۲) معارف سروردیہ (۳) انوار قدسیہ (۴) تاریخ مشائخ سروردیہ جلد اول (۵) نساء النعمت فی احوال آثار حضرت قاضی نعمت اللہ شاہ چشتی نظامی۔

آپ ۱۹۸۳ء میں صاحبزادہ سید شاہد رسول سروردی سے بیعت ہوئے۔ آپ بڑے حلیم الطبع، سنجیدہ مزاج، متدین نوجوان ہیں، اپنے اسباق و اوراد کی پابندی اور مجاہدہ نفس میں بڑی شدت سے کوشاں ہیں۔ آپ کا شمار دور حاضر کے سروردی اہل قلم حضرات میں بلا مبالغہ کیا جاسکتا ہے۔

ملک محمد انور اعوان سروردی : آپ جون ۱۹۲۹ء عیسوی میں محلہ اعواناں یکہ پورہ سیالکوٹ شہر میں پیدا ہوئے۔ ابتدائی تعلیم وہیں سے حاصل کی۔ کاروباری سلسلہ میں زان بعد گڑھی شاہو لاہور منتقل ہو آئے۔ ۱۹۸۱ء عیسوی میں صاحبزادہ سید فیض احمد سروردی سے بیعت کا شرف حاصل ہوا۔ اپنے

اور ادو وظائف میں باقاعدگی اور مجاہدہ نفس سے بہت جلد کمال باطنی حاصل کر لیا۔ چنانچہ ۱۹۸۳ء میں صاحبزادہ صاحب نے انہیں خلافت کی ذمہ داری سونپتے ہوئے کلاہ (ٹوپی) مرحمت فرمادی ان کے وصال کے بعد صاحبزادہ شاہد رسول سروردی کی خدمت میں حاضری معمول بنالی۔ آپ انتہائی حلیم الطبع، صائب الرائے اور مخیر درویش ہیں۔ رفاہ عامہ اور دینی کاموں میں نمایاں خدمات سرانجام دے رہے ہیں۔ سلسلہ عالیہ سروردیہ کی تبلیغ و ترویج میں کوشاں ہیں۔

سید اولیس علی سروردی : آپ یکم اکتوبر ۱۹۵۳ء جمعرات مطابق (۲۲ محرم ۱۳۷۳ ہجری) کو لاہور میں پیدا ہوئے، والد محترم پیر سید علی شاہ چشتی صابری سلسلہ کے اہل دل بزرگ تھے۔ سید اولیس علی نے ۱۹۸۵ء میں پنجابی میں ایم اے اور پھر فلسفہ میں ایم اے کیا۔ زان بعد نیشنل بینک آف پاکستان میں ملازم ہو گئے۔ آپ ہاسکٹ ہال کے بین الاقوامی کھلاڑی بھی رہے ہیں، ۱۹۷۸ء میں اسی سلسلہ میں جاپان گئے تو وہاں ایک عیسائی پادری سے بحث کے بعد دینی علوم کے حصول کی اہمیت کا شدید احساس ہوا چنانچہ اوعیان عالم کا مطالعہ شروع کیا۔ قلبی اطمینان حاصل نہ ہوا تو پھر ہر مذہب کے تصوف کا مطالعہ شروع کر دیا بقول آپ کے دل سکون اسلامی تصوف کے گہرے مطالعے سے ہی حاصل ہوا چنانچہ اس کی عملی تربیت کے لئے شیخ طریقت کی تلاش شروع کر دی۔ درویشی کا ذوق یوں تو ورثے میں ملا تھا اس لئے تصوف کے گہرے مطالعے نے مہمیز کا کام کیا، جنوری ۱۹۷۹ء میں کسی بزرگ نے فرمایا کہ حضرت علی ہجویری داتا گنج بخشؒ کے مزار اقدس پر جمعرات کو متصدنی الذہن کے ساتھ حاضری دو اللہ تعالیٰ رحم فرمائے گا چنانچہ حاضر ہوتے رہے اور عرض یہی کی کہ یا حضرت ایسے بزرگ کے ہاتھ میں میرا ہاتھ دیجئے جن اوصاف کا ذکر آپ نے اپنی معرکۃ الارا تصنیف ”کشف المحجوب“ میں فرمایا ہے۔ اسی ضمن میں شیخ المشائخ حضرت ابوالفیض سید قلندر علی سروردی علیہ رحمۃ کے صاحبزادے سید امتیاز احمد تاج سروردی سے ملاقات ہو گئی، انہوں نے فرمایا کہ ہمارے سلسلے میں اس وقت صوفی محمد نذیر غوری سروردی بلند پایہ درویش ہیں ان سے رابطہ کرو۔ چنانچہ ان کی خدمت میں حاضر ہوئے تو آپ نے پوچھا: میرے لائق خدمت؟ عرض کی حضور علیہ السلام سے نسبت پیدا ہو جائے انہوں نے فرمایا کہ آپ یہاں آتے جاتے رہا کریں واپس گھر آئے تو عصر کے وقت دل نے چاہا کہ آپ کے پاس اعظم مارکیٹ میں حاضری دوں مگر سستی غالب آگئی۔ ایک ہفتہ یونہی گزر گیا، آخر سات دن بعد عصر کے وقت حاضر خدمت ہوئے تو غوری صاحب نے فرمایا: ”شاہ جی! پورا ہفتہ ہو گیا ہے آپ کا انتظار کر رہا ہوں“ ان کے اس ارشاد کا دل پر گہرا اثر ہوا چنانچہ تقریباً ”سال بھر بوقت عصر حاضر خدمت ہوتے رہے دسمبر ۱۹۷۹ء میں آپ نے بیعت سے سرفراز فرمایا۔ اولیس صاحب بتاتے ہیں کہ صوفی صاحب صرف ایک لمحے کے لئے میری طرف دیکھتے گویا اس طرح توجہ باطنی فرماتے رہے نسبتاً طبیعت میں خاصی تبدیلی آگئی مسنون داڑھی بڑھالی رات دو بجے خود بخود جاگ اٹھا تہجد شروع کر دی لیکن بعض اوقات تھکاوٹ کی وجہ سے سستی کر جاتا اور نائمہ ہو جاتا۔ ایک دن حضرت صوفی صاحب فرمانے لگے شاہ جی! اگر تہجد کے وقت جاگ آ جاتی ہے تو نفل کیوں نہیں پڑھتے؟ تہجد حضور علیہ السلام پر فرض تھی درویش پر بھی فرض ہے۔ تم درویش کے ملنے والے ہو اس لئے پڑھ لیا کرو۔

ایک سال اسی طرح گزر گیا مگر حضور علیہ السلام کی زیارت نہ ہوئی، سوچا کہ اب جانا چھوڑ دوں تہجد کے وقت خواب میں حضرت قبلہ غوثِ زمان ابوالفیض سید قلندر علی سروردیؒ کی زیارت نصیب ہوئی، آپ نے اس حقیر کو بغل میں لے لیا فیوضِ باطنی سے نواز کر اطمینانِ قلب عطا فرماتے ہوئے سلسلہء سروردیہ کی ٹھوس عملی خدمات کا جذبہ دل کی گہرائیوں میں اجاگر فرمادیا۔

ایک مجلس میں پیر و مرشد غوری صاحب نے فرمایا: ”سلسلہء سروردیہ کی ٹھوس عملی و تبلیغی کاوشوں کو منظر عام پر ابھی تک نہیں لایا گیا۔“ یہ وہ فقرہ تھا جو میں نے ہر اس محقق سے کہا جس سے بھی ملاقات کا موقع ملا ہے نصیب کہ یہ دلی خواہش بھی پوری ہو گئی اور ستمبر ۱۹۸۶ء میں ”سروردیہ فاؤنڈیشن“ کی بنیاد رکھ دی گئی الحمد للہ۔ مارچ ۱۹۹۸ء تک ”مجلد سرورد“ کے گیارہ شمارے منظر عام پر آ چکے ہیں جو تصوف پر بلند پایہ تحقیقی مضامین پر مشتمل ہیں۔ اس مجلہ کے علاوہ سید اولیس علی نے حضرت قبلہ عالیہ رحمتہ کی چند تصنیفات بھی شائع کی ہیں، سیاح لامکاں کا انگریزی میں ترجمہ کرا کر بیرون ممالک بھی بھجوا دیا، ”مشائخ سرورد“ ۱۹۸۶ء میں شائع کی جو حضرت قبلہ بابا جی اور حضرت قبلہ ابوالفیض سروردیؒ کا مختصر اور جامع تذکرہ ہے۔ سید اولیس۔ ”در جوانی توبہ کردن شیوہ پنجمی“ کی جیتی جاگتی تصویر ہیں اور آپ کی ٹھوس علمی خدمات سلسلہء عالیہ سروردیہ کے لئے قابل قدر ہیں۔ آپ کی انہیں خداداد صلاحیتوں کے پیش نظر ”مرکزی مجلس سروردیہ ہنجر وال“ نے آپ کو سیکرٹری نشر و اشاعت مقرر کر دیا ہے۔

ملک اعتراز الدین محمود سروردی : آپ ضلع گجرات کی مشہور اعمان برادری سے تعلق رکھتے ہیں، والد محترم ملک محمد اسحاق چشتی بسلسلہء ملازمت لاہور میں مستقل طور پر آباد ہو گئے یہیں ۲۱ مارچ ۱۹۳۵ء کو آپ پیدا ہوئے۔ ۱۹۵۳ء میں میٹرک کیا اور ۱۹۵۶ء میں منشی فاضل پھر گورنمنٹ پرنٹنگ پریس پنجاب لاہور میں ملازم ہو گئے جہاں سے مارچ ۱۹۹۵ء میں ریٹائر ہوئے۔ ۱۹۷۰ء میں پیر طہریت الحاج میاں معراج الدین سروردی سے بیعت ہوئے اور پھر ان کے در کی باقاعدہ حاضری اپنا معمول بنالی چنانچہ پیر و مرشد کے محبوب ارادتمندوں میں شمار ہونے لگے۔ حضرت میاں صاحب کی انتہائی شفقت اور توجہ شامل حال رہی، اپنے ورد و وظائف میں استقامت اختیار کر لی۔ محبت شیخ میں مجنونانہ انداز ہے ان کے ذکر خیر میں چہرے کی کیفیت بدل جاتی ہے اور انداز مجذوبیت اپنا رنگ آشکار کئے دیتا ہے۔ طبیعت میں جلال کا عنصر غالب ہے، بڑے صاف گو اور صاف باطن درویش ہیں۔ اپنے مافی الضمیر کا اظہار بغیر کسی گلی لٹی کے برملا کر دیتے ہیں۔ آواز کھڑک دار اور پر شکوہ ہے۔

ڈاکٹر عبدالحمید قریشی سروردی : آپ یکم اپریل ۱۹۴۸ء کو چک بدھو نزد جہلم پیدا ہوئے۔ میٹرک کرنے کے کچھ عرصہ بعد محکمہ ٹیلی کمیونیکیشن میں ملازم ہو گئے۔ ۱۹۵۰ء میں سید ریاض الدین سروردی کی وساطت سے حضرت قبلہ کی بیعت کا شرف حاصل ہوا۔ آپ نے فرمایا: آپ کو ڈاکٹر نہ بنا دیں۔ چنانچہ اسی حکم کے تحت آپ نے ڈپنر کا امتحان پاس کیا اور حضرت قبلہ کے حکم کے تحت ہی جہلم شہر میں مطب کھول لیا۔ تین حج اور متعدد عمرے کر چکے ہیں۔ جون ۱۹۹۹ء میں فضل الرحمن خان سروردی نے دستار خلافت عطا فرمائی۔ آپ بڑے شیریں گفتار، حلیم الطبع درویش ہیں۔ سلسلہ کی خدمت میں پیش پیش ہیں۔

صاحبزادہ سید سجاد احمد گیلانی سروردی : آپ حضرت قبلہؑ کے سب سے چھوٹے صاحبزادے ہیں۔ ۶ جنوری ۱۹۳۶ء کو لاہور میں پیدا ہوئے۔ میٹرک کے بعد ٹیلی ویژن کارپوریشن میں ملازم ہو گئے۔ دینی اور درویشی ماحول ہوش سنبھالتے ہی گھر میں میسر تھا جس نے طبیعت میں بتدریج جلا پیدا کر دی۔ راولپنڈی میں مقیم ہونے کی بناء پر حضرت امام بریؒ کے مزار پر انوار پر حاضری کو معمول بنالیا اور باطنی فیوض سے مالا مال ہو گئے۔ حضرت قبلہؑ کی توجہ بھی شامل حال تھی۔ اوائل ۱۹۹۹ء میں فضل الرحمن خان سروردی کو حضرت قبلہؑ نے باطنی طور پر فرمایا: سجاد میاں کو اپنی ارادت میں لے لیں کیونکہ اس پر کیفیت جذب کے غالب آنے کا احتمال ہے۔ چنانچہ آپ نے انہیں بیعت کر لیا اور ۳ جون ۱۹۹۹ء کو دستار خلافت بھی عطا فرمادی۔ آپ بڑے حلیم الطبع شیریں زبان اور مددگار درویش ہیں۔ دھیسے لہجے میں گفتگو فرماتے ہیں۔ وعظ میں بڑی تاثیر ہے۔ سلسلہ کی خدمت میں ہمہ تن مشغول ہیں۔

صاحبزادہ سید کاشف رسول سروردی : آپ حضرت قبلہؑ کے پوتے اور صاحبزادہ سید امتیاز احمد تاج سروردی کے فرزند اکبر ہیں۔ ۲۳ اگست ۱۹۶۸ء کو لاہور میں پیدا ہوئے۔ میٹرک تک تعلیم حاصل کی۔ اپنے والد محترم کے زیر تربیت رہے۔ ان کے وصال کے بعد ان کے سجادہ نشین ہوئے۔ بیعت فضل الرحمن سروردی سے کی جنہوں نے جون ۱۹۹۹ء میں دستار خلافت عطا کرتے ہوئے فرمایا کہ اپنے والد محترم کے عقیدت مندوں اور مریدوں کی تربیت اب آپ کے ذمے ہے۔ آپ بڑے منکر المزاج، حلیم الطبع اور مہمان نواز ہیں۔ گفتگو میں بڑی مٹھاس ہے۔

چوہدری محمد رشید سروردی : آپ صوفی محمد شریف سروردی کے چھوٹے بھائی ہیں جن کا ذکر پہلے آچکا ہے۔ آپ ۱۹۳۴ء میں رائے پور اریاں میں پیدا ہوئے۔ میٹرک تک تعلیم حاصل کی۔ قیام پاکستان کے بعد مستقل قیام بورے والا میں کیا۔ وہیں ٹیکسٹائل ملز میں اکاؤنٹنٹ ہو گئے۔ حضرت قبلہؑ کی بیعت کا شرف ۱۹۵۷ء میں حاصل ہوا۔ دستار خلافت فضل الرحمن خان سروردی نے جون ۱۹۹۹ء میں عطا فرمائی۔

الحاج میاں ظفر اقبال سروردی : آپ پیر طریقت الحاج میاں معراج الدین سروردی کے فرزند ہیں۔ ۱۹۳۰ء میں پیدا ہوئے میٹرک تک تعلیم حاصل کی۔ ۱۹۷۳ء میں حج کیا۔ ۱۹۹۸ء میں فضل الرحمن خان سروردی سے بیعت ہوئے جنہوں نے وسط ۱۹۹۹ء میں دستار خلافت عطا فرمادی کہ جذب کی کیفیت غالب آنے کا مدیشہ تھا۔

غازی سید سراج الدین سروردی : آپ ناگپور (بھارت) میں ۱۹۲۲ء میں پیدا ہوئے۔ میٹرک تک تعلیم حاصل کی۔ قیام پاکستان کے بعد لاہور آ گئے۔ کچھ عرصہ بعد ریلوے کیرج شاپ میں ملازم ہو گئے۔ حضرت قبلہؑ کی بیعت کا شرف ۱۹۵۰ء میں حاصل ہوا۔ آپ بھی ان چھ اصحاب میں شامل ہیں جنہیں حضرت قبلہؑ کے مزار پر انوار پر مخصوص راتوں میں شب باشی کے دوران ایک مرتبہ یلتہ القدر کی ساعت نصیب ہوئی۔ آپ بڑے بلند اخلاق، خوش خلق اور دھیسے مزاج کے درویش ہیں۔ ظاہری و باطنی حسن و جمال کا پیکر ہیں۔ سادات کی ازلی سعادت تقویٰ و طہارت چہرے سے نمایاں ہے۔ ریٹائرمنٹ کے بعد کراچی میں مستقل طور پر مقیم ہو گئے ہیں اور سلسلہ کی خدمت میں منہمک ہیں۔



حصہ اول بفضل تعالیٰ ختم ہوا۔ اب ہم حصہ دوم میں مرشدنا حضرت قبلہؑ کے شجرہ طریقت کے بزرگانِ عظام کے علاوہ ان مشاہیر بزرگان سروردیہ کا ذکر خیر کرتے ہیں جن کے حالات تک حتی الامکان ہماری رسائی ممکن ہو سکی۔

سفر کے دوران جوڑوں کے درد میں مبتلا ہو گئے۔ خوزستان میں صرف حضرت اسماعیل قصریؒ کی خانقاہ میں ٹھکانہ مل سکا وہاں رات کو محفل سماع ہوتی جو آپ کو ناگوار خاطر ہوتی۔ ایک رات اس بات کی حضرت شیخ قصریؒ سے شکایت کی تو شیخ نے انہیں اٹھا کر چکر دینے شروع کئے جس سے ان کا جوڑ جوڑ ہل کر رہ گیا۔ پھر حضرت شیخ نے انہیں دیوار کے سہارے بٹھا دیا یہ بے ہوش ہو گئے جب ہوش میں آئے تو اپنے آپ کو بالکل تندرست و توانا پایا چنانچہ ان کے حلقہ ارادت میں شامل ہو گئے۔ جس شیخ کے مرید حضرت نجم الدین کبریٰ ہوں ان کے مدارج و مرتبہ کا اندازہ کون لگا سکتا ہے؟ سبحان اللہ و بجمہ۔ صاحب ”مرآة الاسرار“ کے مطابق شیخ اسماعیل قصریؒ نے شیخ محمد مائیکل سے بھی خرقہء خلافت حاصل کیا۔ شیخ مائیکل کا سلسلہ نو واسطوں سے خواجہ کبیل بن زیاد سے جا ملتا ہے جو حضرت علی کرم اللہ وجہہ کے مرید و خلیفہ تھے۔

روز بہان . نقل شیرازی

بموجب ”نعمات الانس“ آپ حضرت شیخ ابو نجیب سروردیؒ کے مرید و خلیفہ تھے اکثر اوقات استغراق کے مقام میں رہا کرتے تھے۔ ”تحفۃ البرہہ“ میں ہے کہ میں نے اپنے شیخ ابو الجباب (نجم الکبریٰ) سے سنا کہ شیخ روز بہان فرماتے تھے کہ مجھے بارہا یہ کہا گیا کہ تم نماز چھوڑ دو کیونکہ تمہیں اس کی حاجت نہیں لیکن میں نے عرض کی: اے پروردگار! میں اس کی طاقت نہیں رکھتا کہ نماز چھوڑ دوں۔ ہاں! کسی اور شے کی مجھے تکلیف دے۔

صاحب ”مرآة الاسرار“ کے مطابق آپ کی کنیت ابو محمد بن ابی نصر . نقل ہے۔ آپ کی ولادت ۵۳۹ ہجری ۱۱۵۳ عیسوی میں بمقام فسوس میں ہوئی جو شیراز کے نواح میں ایک موضع ہے۔ موضع بقل میں اپنے والدین کے ہمراہ رہے ابتدائے حال میں عراق، حجاز اور شام کا سفر کیا۔ شیخ ابو نجیب سروردیؒ کے ساتھ اسکندریہ میں صحیح بخاری کے درس میں شریک تھے اس کے بعد طریقت میں قدم رکھا اور خرقہ خلافت شیخ سراج الدین محمود بن خلیفہ بن عبدالسلام بن احمد بن ابو الحسن سے بھی حاصل کیا جو شیخ ابو سلمہ فسوسی کے اصحاب میں سے تھے اور شیخ علی رودباری اور سید الطائفہ جنید بغدادی کے اصحاب میں سے تھے۔ آپ شیراز کے پہاڑوں میں سخت ریاضات میں مشغول دانا ”استغراق و وجد میں رہتے تھے۔ عشق کی آگ کبھی سرد نہ ہوتی تھی اور آنسو کبھی نہ تھمتے تھے۔ شیخ ابن العربی فرماتے ہیں کہ ایک دفعہ شیخ روز بہان مکہ معظمہ میں مقیم تھے آپ پر اس قدر حال کا غلبہ ہوا اور اس طرح آہ و بکا کرتے کہ تمام طواف کرنے والے پریشان ہو جاتے۔ یہ رباعی آپ کی ہے۔

آنچہ ندید است دو چشم زماں و آنچہ شنید است دو گوش زمیں

در گل ما رنگ نمود ست آں خیز و بیا در گل ما آں بہ میں

(وہ چیز کہ نہ خلق کی آنکھ نے دیکھی ہے نہ کانوں نے سنی ہے میرے ضمیر کے اندر رکھ دی گئی ہے اور میرے اندر اس کا مشاہدہ کرو) آپ کی تصنیفات بہت ہیں جن میں ”تفسیر عرائس بیان“ اور ”کتاب الانوار فی کشف الاسرار“ بہت مشہور ہیں۔ آپ پچاس سال تک جامع عتیق شیراز میں وعظ میں مشغول رہے۔

ایک دن ایک عورت اپنی لڑکی سے کہہ رہی تھی کہ بٹی اپنے حسن و جمال کو کسی کے سامنے ظاہر نہ کرو۔ یہ سن کر شیخ نے فرمایا: ”بی بی! یہ درست ہے لیکن حسن اس سے راضی نہیں رہتا کہ

اکیلا رہے۔ حسن یہ چاہتا ہے کہ عشق کے ساتھ رہے کیونکہ حسن و عشق کے درمیان ازل سے عہد ہو چکا ہے کہ ہرگز ایک دوسرے سے جدا نہ ہوں گے۔“

آپ صاحب سماع تھے لیکن آخر عمر میں سماع ترک کر دیا تھا۔ کسی نے وجہ دریافت کی تو فرمایا: اب کہ حصول معرفت کا وقت ہے میں اپنے آپ سے سنتا ہوں۔ اس لئے جو کچھ غیر اللہ سے سنا تھا اب اس سے روگردانی کر لی ہے۔ شیخ ابو طاہر جو شیخ روز بہان کے اصحاب کبار میں سے تھے فرماتے ہیں کہ میں ہر صبح شیخ کے ساتھ قرآن پڑھتا تھا ایک عشر آپ اور ایک عشر میں پڑھتا۔ جب آپ کا وصال ہوا تو دنیا میرے لئے تاریک ہو گئی۔ آخر شب میں نے اٹھ کر نماز ادا کی۔ نماز کے بعد شیخ کے مزار پر جا کر قرآن شریف پڑھنا چاہتا تھا کہ مجھ پر گریہ طاری ہو گیا اور دل میں خیال کیا کہ اب اکیلا قرآن پڑھ رہا ہوں۔ جب میں نے عشر ختم کیا تو میں نے مزار سے شیخ کی آواز سنی کہ دوسرا عشر پڑھ رہے تھے۔ جب اور لوگ آگئے تو آواز بند ہو گئی۔ غرضیکہ مدت تک یہی حال رہا لیکن جب میں نے اس کا ذکر اپنے ایک پیر بھائی سے کیا تو وہ بات ختم ہو گئی۔

آپ کا وصال ۱۱ محرم ۶۰۶ ہجری (مطابق ۱۶ جولائی ۱۲۰۹ء جمعات) بعد سلطان محمد خوارزم شاہ ہوا۔ مزار مبارک شیراز میں ہے۔

شیخ عمار یاسر

صاحب ”نجات الانس“ کے مطابق آپ شیخ ابو نجیب سروردی کے مرید و خلفائے عظام میں سے تھے اور ناقصوں کی تکمیل اور مریدوں کی تربیت اور اس کے واقعات کشف میں بڑا کمال رکھتے تھے۔ شیخ نجم الدین کبریٰ تہریزی فاتح الجمال میں لکھتے ہیں کہ جب میں شیخ عمار کی خدمت میں پہنچا اور ان کے حکم سے خلوت میں آیا تو میری طبیعت میں یہ گزرا کہ جب سے میں نے علوم ظاہری پڑھے ہیں اور جس وقت نجیبی فتوحات حاصل ہوں گی تو پھر منبر پر بیٹھ کر انہیں طالبان حق کو سناؤں گا۔ جب میں اس نیت سے خلوت میں آیا تو خلوت کا پورا ہونا میسر نہ ہوا۔ تب میں باہر نکل آیا۔ شیخ نے فرمایا دل کی نیت کو صحیح کرو اس کے بعد خلوت کرو۔ آپ نے نور باطن کا پرتو میرے دل پر چمکایا۔ میں نے کتابوں کو وقف کر دیا اور کپڑے فقراء کو دے ڈالے صرف ایک جبہ جو پہنا ہوا تھا وہ رہنے دیا۔ میں نے کہا یہ خلوت خانہ میری قبر ہے اور میرے اس کفن کے جبہ کو دوبارہ باہر آنا ممکن نہ ہوگا۔ میں نے قصد کر لیا کہ اگر باہر آنے کی خواہش پیدا ہوئی تو اس جبہ کو پھاڑ ڈالوں گا تاکہ ستر باقی نہ رہے اور حیا باہر نکلنے کو مانع ہو۔ شیخ نے مجھے دیکھا اور فرمایا۔ ”چلے آؤ۔ مبارک ہو کیونکہ اب تم نے نیت درست کر لی ہے جب میں آیا تو خلوت پوری ہو گئی اور شیخ کی ہمت کی برکت سے فتوحات کے دروازے مجھ پر کھل گئے۔ اپنے پیر و مرشد حضرت ابو نجیب سروردی کے وصال ۵۶۳ ہجری (۱۱۶۸ عیسوی) کے بعد مدرسہ نظامیہ درس و تدریس کے فرائض تا حیات انجام دیتے رہے۔ صاحب ”نزہت الاصفیاء“ کے مطابق آپ کا وصال ۵۸۲ ہجری (۱۱۸۶ عیسوی) میں ہوا۔

شیخ قطب الدین ابو رشید اہری

آپ حضرت شیخ ابو نجیب سروردی کے مرید و خلیفہ تھے۔ بمطابق ”مراۃ الاسرار“ آپ کا سلسلہ شیخ صفی الدین اہنق اردبیلی (جو آذربائیجان میں واقع ہے) منتسب ہوتا ہے۔ آپ حضرت ابو نجیب کے

اکابر خلفاء میں سے تھے اور آپ کے خلفاء میں شیخ رکن الدین سخاویؒ بڑے پائے کے بزرگ گزرے ہیں جن کے ایک مشہور خلیفہ و مرید میر سید اوحد الدین کرمائیؒ تھے۔
 میر سید اوحد الدین کرمائیؒ : بحوالہ ”نغمات الانس“ آپ شیخ رکن الدین سخاویؒ کے مرید و خلیفہ تھے۔ وہ شیخ قطب الدین ابو رشید اہریؒ کے اور وہ شیخ ابو نجیب سروردیؒ کے مزید برآں شیخ محی الدین عربیؒ کی صحبت میں بھی رہے ہیں۔ شیخ اوحد الدین کرمائیؒ فرماتے ہیں کہ میں جوانی میں اپنے شیخ کی خدمت کرتا تھا۔ شیخ عماری میں تشریف فرما تھے اور انہیں پیٹ کی بیماری تھی۔ جب ہم مارستان (سانپوں کی جگہ) پر پہنچے تو میں نے عرض کی کہ اگر اجازت ہو تو دو الاؤں شیخ نے میرے اضطراب کے پیش نظر مجھے اجازت دے دی۔ میں گیا تو دیکھا کہ ایک شخص خیمہ میں بیٹھا ہوا ہے اس کے ملازم پیادہ کھڑے ہیں اور اس کے سامنے شمع جل رہی ہے۔ میں اس کو پہچانتا نہیں تھا اور نہ وہ مجھے پہچانتا تھا۔ جب اس نے مجھے نوکروں میں دیکھا تو اٹھ کر میرے پاس آیا اور وجہ آمد پوچھی میں نے شیخ کی بیماری کا ذکر کیا انہوں نے اسی وقت دوا حاضر کی اور میرے ساتھ باہر نکلے میں نے عرض کی کہ آپ واپس چلے جائیں دوا لیکر میں شیخ کی خدمت میں حاضر ہو گیا اور اس شخص کی تعظیم و تکریم کا ذکر کیا۔ آپ مسکرا پڑے اور فرمایا بیٹا میں نے تمہاری بے قراری کی وجہ سے تمہیں اجازت دے دی تھی۔ مجھے ڈر تھا کہ وہ امیر ممکن ہے تمہاری طرف توجہ نہ کرے چنانچہ میں اس کی شکل میں اس کی جگہ بیٹھ گیا اور دوائی تمہیں دے دی۔

شیخ رکن الدولہ سنائیؒ فرماتے ہیں کہ جس روز قافلہ منیٰ میں تھا ہم حضرت شیخ اشیرخ سروردیؒ کے ایک مرید کی زیارت کو گئے۔ ہم نے ان سے پوچھا کہ شیخ شہاب الدین سروردیؒ شیخ اوحد الدین کرمائیؒ کو بدعتی کہتے ہیں انہوں نے کہا ہاں! مولانا جانیؒ فرماتے ہیں کہ اس کی وجہ یہ ہو سکتی ہے کہ شیخ اوحد الدینؒ مظاہر صوری یعنی تعینات میں مشاہدہ حق کرتے تھے اور جمال مطلق کو مقید صورتوں میں دیکھتے تھے اس لئے حضرت نے ناپسندیدگی کا اظہار فرمایا تھا۔ یہ بات جب شیخ کرمائیؒ تک پہنچی تو آپ نے فرمایا مجھے اس بات پر فخر ہے کہ میرا نام حضرت شیخ اشیرخؒ کی زبان مبارک پر آیا ہے۔ جب ان کی یہ بات حضرت شیخ اشیرخؒ تک پہنچی تو آپ نے شیخ کرمائیؒ کے خلق کی بہت تعریف کی۔ ایک دفعہ خواجہ شمس الدین تبریزیؒ نے آپ سے پوچھا کہ آج کل کیا کرتے ہیں۔ آپ نے جواب دیا کہ چاند کو پانی کے طشت میں دیکھتا ہوں۔ خواجہ تبریزیؒ نے فرمایا اگر آپ کی گردن پر دنبل (پھوڑا) نہیں ہے تو چاند کو سیدھا آسمان پر کیوں نہیں دیکھتے۔ ایک دفعہ مولانا رومیؒ کے سامنے کسی نے کہا کہ شیخ کرمائیؒ شاہد باز ہیں۔ آپ نے فرمایا کاش کہ ہوتا اور گذر جاتا۔ آپ کی یہ رباعی بھی آپ کے مسلک پر دلالت کرتی ہے۔

زاں سے نگریم بچشم سر در صورت زیرا کہ ز معنی است اثر در صورت
 اس عالم صورت است و مادر صوریم معنی نتواں دید مگر در صورت
 (میں چشم سر یعنی ان ظاہری آنکھوں سے ظاہری صورتوں میں حق کو دیکھتا ہوں اس لئے حقیقت کا مجازی اثر صورتوں پر ہے۔ یہ سارا جہان صورت ہے اور ہم صورتوں میں مقید ہیں اس لئے حقیقت کو صورتوں میں دیکھے بغیر مشاہدہ حق ممکن نہیں)

آپ فرماتے ہیں کہ اہل تحقیق و توحید کے نزدیک کامل وہ شخص ہے کہ جو جمال مطلق حق سبحانہ تعالیٰ کا ظاہری صورتوں میں مشاہدہ کرتا ہے نیز جو لوگ مظاہر میں مشاہدہ جمال حق کرتے ہیں وہ مطلق کو مقید میں دیکھ سکتے ہیں اور وحدت کو کثرت میں دیکھنے کی اہلیت رکھتے ہیں۔ یہ مقام بہت بلند ہے جو قسمت والوں کو حاصل ہوتا ہے چنانچہ بعض بزرگوں نے فرمایا: ”پناہ می بریم بحق تعالیٰ از ناشناختن بعد از شناختن و از حجاب صور کونیہ بعد از حقیقت انکشاف حقیقت“ چنانچہ اس کی وضاحت میں بعض نے لکھا ہے کہ اکابر کی ایک جماعت مثل شیخ احمد غزالی، شیخ فخر الدین عراقی اور شیخ اوحید الدین کرمائی جنہوں نے جمال مطلق کا مشاہدہ ظاہری صورتوں میں کیا ہے ان کے ساتھ حسن ظن بلکہ صدق اعتقاد یہ ہے کہ انہوں نے فی الواقع ظاہری صورتوں میں مشاہدہ جمال حق کیا ہے اور ظاہری صورتوں میں مقید نہیں ہوئے اور اگر بعض بزرگوں نے ان سے انکار کیا ہے تو ان کا مقصد یہ ہے کہ مجربان (ظاہرین لوگ جو حقیقت بینی سے معذور ہیں) اس بات کو سند نہ بنالیں اور اپنے حال کا قیاس ان کے حال پر نہ کر لیں۔ شیخ کرمائی کے بہت سے مریدین صاحب حال و کمال ہیں ان میں ایک شیخ صدر الدین علی یمینی ہیں جو میر سید قاسم تبریزی کے شیخ طریقت ہیں آپ کے دوسرے مرید شیخ اوحید الدین اصفہانی ہیں جو مثنویء جام جم کے مصنف ہیں۔ یہ مثنوی حدیقہء شیخ سنائی کے وزن پر ہے۔

شیخ اوحید الدین اصفہانی کا وصال بحوالہ ”مرآة الاسرار“ ۶۳۸ ہجری (۱۲۳۱ عیسوی) میں ہوا اور تبریز میں مدفون ہیں۔ حضرت بابا فرید گنج شکر نے بھی آپ سے ملاقات فرمائی تھی۔

”منتخب التواریخ“ کے مطابق شیخ کرمائی کا وصال ۶۳۵ ہجری (۱۲۳۸ عیسوی) میں بغداد میں ہوا لیکن ”جیب الیر“ کے مطابق آپکی وفات الفاخان بن ہلاکو خان کے عہد میں ہوئی۔ ”مصباح الارواح“ آپکی مشہور منظوم کتاب ہے۔

امیر سید قاسم تبریزی: بحوالہ ”نجات الانس“ اوائل حال میں آپ شیخ صدر الدین بن شیخ صفی الدین اردبیلی کے مرید ہوئے اس کے بعد شیخ صدر الدین علی یمینی کی خدمت میں حاضر ہوئے جو شیخ اوحید الدین کرمائی کے مرید و خلیفہ تھے۔ آپ کا دیوان بھی ہے جو حقائق و معارف کشف و عرفان اور ذوق و وجدان سے لبریز اشعار پر مشتمل ہے۔ آپ پر مشرب توحید کا غلبہ تھا اور جمیع امور میں آپ کی نظر مبداء (ذات حقیقی) پر تھی۔ اس وجہ سے آپ لوگوں کے اعتراضات سے بالاتر ہو کر رہتے تھے۔ طبیعت مائل بہ کرم تھی اس لئے جس قدر فتوح ہوتی تھی لنگر میں خرچ کر دیتے تھے اور نفس پرست لوگ اس سے فائدہ اٹھاتے تھے اور آپ کے ظاہری اقوال کے مقلد تھے لیکن آپ کی ذات اس سے بالاتر تھی۔ خواجہ ناصر الدین عبداللہ فرماتے ہیں کہ میں جب آپ کی خدمت میں حاضر ہوتا تھا ایسا نظر آتا تھا کہ ساری کائنات آپ کے گرد گھوم کر آپ کے اندر سارہی ہے نیز فرماتے ہیں کہ آپ کے دادا حضرت خواجہ نقش بند کے مرید تھے اس لئے اس نسبت سے بھی محبت تھی۔ جب بادشاہ وقت کو ہرات میں کسی نے زخم لگایا تو آپ اس بنگا سے گریز کر کے بلخ و سمرقند چلے گئے اور وہاں سے آکر جام میں سکونت اختیار کر لی۔ آخر ۸۳۷ ہجری (۱۳۳۳ عیسوی) میں وصال پایا۔ مزار پر انوار فرخورد جام میں زیارت گاہ خلیل ہے۔ بحوالہ ”الہبار الصالحین“ شیخ صدر الدین علی یمینی کا وصال جام میں ۸۷۳ ہجری (۱۳۶۹ عیسوی) میں ہوا اور وہیں مدفون ہوئے اور شیخ اوحید الدین اصفہانی کا انتقال

۷۳۸ ہجری (۱۳۳۸ عیسوی) بمقام تبریز ہوا۔

شیخ عبداللہ (اوحد الدین) بلبانی : بحوالہ ”مراۃ الاسرار“ آپ شیخ ابو علی دقاق کی اولاد سے ہیں۔ شجرہ نسب یوں ہے۔ عبداللہ بن مسعود بن علی احمد بن عمر بن ابو علی دقاق شیخ ابو علی دقاق کے ۱۱ بچے تھے۔ ایک لڑکا اسماعیل اور لڑکی فاطمہ بانو جو شیخ ابو القاسم قسیری کی اہلیہ تھیں۔ آپ نے ذریعہ خلافت اپنے والد ضیاء الدین مسعود المعروف امام الدین مسعود سے حاصل کیا۔ (شجرہ طریقت یوں ہے۔ شیخ عبداللہ مرید و خلیفہ مسعود، عن رکن الدین شیرازی، عن رکن الدین سنجاسی، عن قطب الدین ابو رشید اہری اور جمال الدین عبدالصمد زنجانی سے اور ان ہردو کے حضرت ابو نجیب سروردی سے) بموجب صاحب ”نجات الانس“ آپ کو شروع میں گوشہ نشینی پسند تھی۔ گیارہ سال پہاڑ میں معنکت رہے واپس آکر ایک زاہد ابو بکر ہمدانی کی صحبت اختیار کی۔ ان کا درد تھا کہ ہر رات اٹھ کر لوہے کا عصا اپنی ٹھوڑی کے نیچے دے کر کھڑے ہو جاتے اور صبح تک اسی حالت میں رہتے۔ شیخ عبداللہ نے بھی یہی طریق اختیار کر لیا۔ شیخ ابو بکر کبھی کبھی پیچھے نظر کرتے تو شیخ عبداللہ کو منع کرتے کہ جاؤ اور سو جاؤ۔ شیخ عبداللہ بیٹھ جاتے لیکن پھر ان کے پیچھے اسی طرح کھڑے ہو جاتے حتیٰ کہ ان کا حال شیخ کے دل میں پیدا ہو گیا۔ اس کے بعد شیخ عبداللہ نے تنہائی اختیار کر لی۔ شیخ ابو بکر کی ان پر خصوصی توجہ ہو گئی اور وہ بہت مہربانی سے پیش آتے۔ پیار سے انہیں ”لولی“ پکارتے تھے۔ ایک دن کہنے لگے کہ لولی آیا اور مجھ سے کچھ حاصل کر کے کہیں چلا گیا ہے معلوم نہیں کہاں گیا ہے؟ چند دنوں بعد شیخ عبداللہ حاضر خدمت ہو گئے تو شیخ نے پوچھا کہاں تھے اور کیا لائے ہو؟ لیکن آپ ادب کی وجہ سے خاموش رہے۔ تھوڑی دیر بعد حضرت شیخ نے پھر اپنا سوال دہرایا تو شیخ عبداللہ نے عرض کی من غمہ حق نیستم (میں غیر حق نہیں ہوں) حضرت شیخ نے کہا منصور کی سی بات کر رہے ہو۔ شیخ عبداللہ نے عرض کی اگر میں ایک آہ نکالوں تو منصور جیسے ہزاروں پیدا ہو جائیں۔ یہ سن کر شیخ زاہد ابو بکر نے اپنا عصا ان پر پھینکا لیکن وہ ایک طرف ہو گئے اور عصا زمین پر گر پڑا۔ زاہد نے غصے میں آکر کہا کہ منصور کو سولی پر چڑھایا گیا اور وہ نہ بھاگا۔ تو ایک ڈنڈے سے بھاگ گیا ہے۔ شیخ عبداللہ نے عرض کی : وہ ناتمام تھا ورنہ بھاگ جاتا کیونکہ حق تعالیٰ کے نزدیک سب ایک ہیں۔ یہ سن کر شیخ زاہد ابو بکر نے کہا : شاید تم نے گھاس کھائی ہے۔ انہوں نے عرض کی : جی کھائی ہے لیکن حقیقت کی چراگاہ سے کھائی ہے۔ حضرت شیخ نے فرمایا : خوب کھائی ہے اور اچھا کیا اب آؤ اور سجادہ پر بیٹھ کر اس کا حق ادا کرو۔ اس کے بعد حضرت شیخ نے پوچھا کہ تم نے کہا تھا کہ منصور ناتمام تھا اور نہ بھاگا اور اسے پھانسی دے دی گئی اس کی تمہارے پاس کیا دلیل ہے؟ شیخ عبداللہ بلبانی نے عرض کی : دلیل یہ ہے کہ اگر کوئی شخص سوار ہونے کا دعویٰ کرے اور گھوڑے پر قابو پالے تو اس نے سچ کہا لیکن اگر وہ گھوڑے کو اپنے قبضے میں نہیں رکھ سکتا تو وہ سواری میں ناتمام ہے۔ اس کا مطلب یہ ہے کہ منصور مغلوب الحال تھے۔ یہ سن کر شیخ نے کہاں کہاں تم نے درست کہا ہے۔ میں نے تجھ سے زیادہ عارف نہیں دیکھا۔

شیخ عبداللہ بلبانی فرماتے ہیں کہ ایک دفعہ میں نے سنا کہ شیخ الشیوخ حضرت شہاب الدین عمر سروردی کے ایک مرید و خلیفہ شیخ نجیب الدین علی برغش شیراز میں آئے ہوئے ہیں۔ میں بہت خوش ہوا اس لئے کہ جس قدر صوفیائے کرام کے احوال میں نے حاصل کئے تھے اور سنے تھے ان سے

تصدیق کرانا چاہتا تھا نیز میرے والد نے مجھ سے کہا تھا کہ میں جو کچھ حق تعالیٰ سے چاہتا تھا وہ تجھے مل گیا ہے اور جو کچھ میں کھڑکی سے حاصل کرنا چاہتا تھا مجھے دروازے سے مل گیا ہے (یعنی تھوڑا مانگتا تھا اور زیادہ مل گیا) الغرض میں شیراز گیا اور شیخ نجیب الدین علی برغش کی خدمت میں حاضر ہوا۔ میں نے اپنے احوال و مقالات بیان کئے۔ انہوں نے سب کچھ اچھی طرح سنا لیکن کوئی جواب نہ دیا۔ کچھ دیر کے بعد میں باہر چلا گیا۔ میں نے اپنے دل میں سوچا کہ حضرت شیخ علی برغش کی خدمت میں پھر حاضر ہو کر دیکھتا ہوں کہ کیا فرماتے ہیں۔ جب میں ان کے گھر کے دروازے پر پہنچا تو لوگوں نے بتایا کہ آپ اندر ہیں۔ بیٹھ جاؤ شیخ آنے والے ہیں۔ میں شیخ کی نشست کے قریب بیٹھ گیا۔ دیکھا کہ شیخ کی مسند کے پاس ایک کانگڑ پڑا ہے جس پر میرے سب سوالوں کے جوابات لکھے ہوئے ہیں۔ میں نے دل میں سوچا کہ شیخ لکھنے کے محتاج تھے لیکن مجھ پر ان کا حل نہ کمل سکا غرضیکہ اسی حالت میں واپس آ گیا۔ جب گذرون (جو شیراز کے قریب ہے) کے پاس پہنچا تو میں نے اپنے آپ کو ملامت کی اور پھر بے نیاز ہو کر خلوت میں بیٹھ گیا اور جو کچھ میں حق تعالیٰ سے مانگتا تھا اس خلوت میں پانچ دن کے اندر مل گیا۔

بحوالہ ”نجات الانس“ آپ کا ایک مرید پہاڑ میں گوشہ نشین تھا۔ ایک دفعہ ایک سانپ اس کے سامنے آیا جسے اس نے پکڑ لیا۔ سانپ نے اسے ڈس لیا جس سے اس کا سارا بدن سوج گیا۔ یہ خبر جب آپ (شیخ عبداللہ) کو پہنچی تو آپ نے اسے بلا کر پوچھا کہ تم نے یہ حرکت کیوں کی؟ اس نے عرض کی: آپ نے فرمایا تھا کہ غیر حق کوئی نہیں ہے میں نے اس سانپ کو غیر حق نہ سمجھا اور اسے پکڑ لیا۔ آپ نے فرمایا جس وقت تم حق تعالیٰ کو لباس قہر میں دیکھو تو اس سے گریز کرو اور اس کے نزدیک نہ جاؤ۔ پھر اس کا سر پکڑ کر فرمایا: آئندہ یہ گستاخی نہ کرنا اس کے بعد دعا فرمائی۔ اس کی سوج جاتی رہی اور وہ بالکل تندرست ہو گیا۔

صاحب ”نجات الانس“ لکھتے ہیں کہ ایک دن شیخ عبداللہ بلہائی شیخ روز بہان کے مزار کی زیارت کے لئے گئے۔ وہاں جا کر دیکھا کہ ان کے صاحبزادے شیخ صدر الدین اپنے دلہن کی قبر کے سرہانے بیٹھے ہیں۔ جب شیخ عبداللہ قبر کے قریب پہنچے تو شیخ صدر الدین ان کی تعظیم کیلئے کھڑے ہو گئے اور کافی دیر تک کھڑے رہے اور شیخ صدر الدین کی طرف کوئی التفات نہ فرمایا۔ جب آپ فارغ ہوئے تو شیخ صدر الدین نے کہا کہ اے شیخ! کافی دیر سے میں پاؤں میں کھڑا ہوں لیکن آپ نے کوئی توجہ نہیں فرمائی۔ آپ نے فرمایا: مجھے شیخ روز بہان نے اتنا عنایت فرمایا تھا اسے کھانے میں مصروف تھا۔ آپ کی تصنیفات میں ایک رسالہ ہے جس کا نام ”بلہائی“ ہے اور حقائق و معارف سے لبرز ہے۔ آپ کے چند اشعار درج ذیل ہیں:-

ما جملہ رُخدائے پاک و پاکیم نے ز آتش و باد و آب و خاکیم
از ہستی و نیستی ہمیشہ عریاں شدہ ایم و جامہ چاکیم
تا حق بدو چشم سر نہ نیم ہر دم از پائے طلب می نہ نشینم ہر دم
گویند خدا بچشم سر نتواں دید آں ایشاند من چنین ام ہر دم

حقیقت جز خدا دیدن روا نیست کہ بے شک ہر دو عالم جز خدا نیست
نہ ی گوئم کہ عالم او شدہ نہ عریاں شدہ بہ او کردن روا نیست
نہ او عالم شدہ نہ عالم او شد (۱) ہمہ او را چنین دیدن خطا نیست
(۱) یعنی ایک شے دوسری بن گئی کہنا دلی کو ثابت کرنا ہے لیکن سب کو وہی دیکھنا خطا نہیں کیونکہ یہاں

دوئی نہیں ہے)

ارشادات : فرماتے ہیں : درویشی نہ نماز ہے نہ روزہ ہے اور نہ رات کا جاگنا ہے۔ یہ سب اسباب بندگی ہیں۔ درویشی کسی کا دل نہ دکھانے کا نام ہے۔ اگر یہ حاصل ہو جائے تو واصل ہو جائے گا۔ نیز فرماتے ہیں : خدا دان بنو۔ اگر خدا دان نہیں بنتے تو خود دان بنو کیونکہ جب خود دان ہو گے تو خدا دان ہو جاؤ گے۔ مزید فرمایا : اس سے بہتر یہ کہتا ہوں کہ ”خدا باشید اگر خدا نہ باشید خود مہاشید کہ اگر خود نہ باشید خدا باشید“ آپ کا وصال منگل دس محرم ۶۸۶ ہجری (مطابق ۲۵ فروری ۱۳۸۷ عیسوی) کو ہوا۔

سید جمال مجرد ساؤ جی : آپ ساؤ (ساؤ جی) کے رہنے والے تھے۔ یہ علاقہ پر رونق علوم و فنون کا مرکز اور سرسبز و شاداب تھا۔ ہمدان سے تیس فرسنگ پر واقع تھا۔ اس مردم خیز خطہ کے تین مشاہیر قابل ذکر ہیں۔ (۱) سلمان ساؤ جی مشہور فارسی قصیدہ گو شعراء کے طبقہ میں (۲) علی ساؤ جی محدثین کے گروہ میں جن کا ذکر ”الدوالکامنہ“ میں علامہ ابن حجر عسقلانی نے تفصیلاً کے ساتھ کیا ہے۔ (۳) حضرت جمال مجرد ساؤ جی جو صوفیائے قلندری روش کے حلقہ سے تھے۔ آپ مشرباً ”قلندر اور نسا“ سید تھے۔ حضرت بایزید سہامی کے مرید و خلیفہ تھے۔ اپنے عہد میں بہت مراتب اور عالم قہر تھے۔ سروردیہ فیض سے بھی بہرہ ور ہوئے جو حضرت ابو نجیب سروردی پر منتہی ہے۔ علاوہ ازیں حضرت شاہ ابراہیم گرم سیل سے بھی روحانی فیض حاصل کیا جنہوں نے حضرت ابو نجیب سروردی سے فرقہء خلافت پہنا۔ بحوالہ ”بوستان غویہ“ حضرت جمال مجرد ساؤ جی کا مزار دمیاط میں ہے۔ اہل مصر آپ کو یوسف ثانی کہتے تھے۔ آپ سے تین گروہ جاری ہوئے۔ (۱) نینوریہ کے تحت جو حضرت بایزید سہامی سے پیوست ہے۔ (۲) اس قلندری طبقے میں حضرت عبدالعزیز علم بردار قابل ذکر ہیں جن کا مدفن پاک پن شریف سے ایک فرلانگ پر واقع ہے۔ (۳) شاہ موسیٰ والا ”سدا ساگ“ جو شیخ ابراہیم مجرد گرم سیل سے پیوست ہوتا ہے۔ بحوالہ خزائن الاصفیاء شجرہ طریقت یوں ہے۔ حضرت جمال مجرد ساؤ جی مرید و خلیفہ حضرت ابراہیم مجرد عن حضرت شیخ عامل شاہ گر عن مسکین عن مرتضیٰ سجالی عن حضرت امام جعفر صادق علیہ السلام۔ اس سلسلہ میں کئی باکمال بزرگ گزرے ہیں۔

ابتدائی حالات : یوں ہیں کہ آپ مصر کے مفتی تھے اور اتنے بڑے علامہ تھے کہ جس مسئلہ میں کوئی مشکل پیش آتی آپ بغیر کتاب دیکھے حل کر دیتے تھے اس لئے اہل مصر انہیں ”کتب خانہ رواں“ کہتے تھے۔ آپ کے حسن و جمال کا یہ عالم تھا کہ یوسف ثانی کہلاتے تھے۔ سوئے اتفاق سے مصر کی ایک امیرزادی ان پر عاشق ہو گئی۔ آپ نے اس سے ہر چند بیچھا چھڑانے کی کوشش کی مگر کوئی تدبیر کارگر نہ ہوئی۔ آخر تنگ آ کر ایک دن آدمی رات کو مصر سے بھاگ نکلے یہاں سے سات آٹھ منزلوں کے فاصلے پر دمیاط کا مقام پڑتا تھا جو حضرت یوسف علیہ السلام کے زمانہ سے ویران چلا آتا تھا وہاں پہنچ کر ایک قبرستان میں قیام کیا۔ مصری عورت کو ان کے فرار کا پتہ چلا تو وہ بھی بیتاب ہو کر تعاقب میں روانہ ہوئی۔ سید جمال مجرد یہ خبر سن کر بڑے گھبرائے اور دعا کی : اے پروردگار یہ حسن جو میرے لئے فتنہ بن گیا ہے اس کو تبدیل کر دے کہ کسی کی رغبت میری طرف نہ ہو۔ اس دعا کے بعد جب انہوں نے اپنے دست مبارک چہرے پر چلے تو ان کی مونچھیں داڑھی اور بھنویں سب گر گئیں

اس کے بعد آپ نے اس مصری عورت کو جو ان پر عاشق تھی اپنے پاس بلایا جب اس عورت نے ان کی یہ ہیئت دیکھی تو روگرداں ہو کر واپس لوٹ گئی۔ سید جمال مجرد پر اس تبدیلی کے وقت پہلے تو کئی دن بیہوشی طاری رہی لیکن پھر کچھ ہوش میں حیرت زدوں کی طرح بیٹھ گئے اور نماز روزہ وغیرہ سب کچھ چھوٹ گیا۔ یہ خبر جب اہل مصر کو پہنچی تو ملک العلماء سخت برہم ہوئے اور علماء کی ایک جماعت ساتھ کر کے دمیاط پہنچے ان پر الحاد اور رقص کا الزام لگا کر قلعی گرم کر کے ان کے حلق میں ڈلوائی لیکن جب انہیں کچھ ضرر نہ پہنچا تو سب معتقد ہو گئے۔ سید جمال کی باقی زندگی اسی مقام پر گزری۔ ان کے انتقال پر جو بھی حضرت کا جانشین مقرر ہوا اس نے داڑھی مونچھ اور ابرو کا صفایا کر کے قلندرانہ لباس پہنا۔ آہستہ آہستہ ان کے دوسرے معتقدوں نے بھی یہ ہیئت کذائی اختیار کر لی چنانچہ آج تک یہ سلسلہ جاری ہے۔ آپ کا مزار مبارک دمیاط میں ہے۔

حضرت شاہ موسیٰ سدا سہاگ : آپ کا شجرہ طریقت یوں ہے۔ شاہ موسیٰ سدا سہاگ "مرید و خلیفہ قلندر بودے شاہ عن شاہ جیو لال" عن حضرت جمال مجرد ساؤجی "عن حضرت شاہ ابراہیم گرم سیل" عن حضرت ضیاء الدین ابو نجیب سروردی۔

فقرا "سدا سہاگ" سرخ دوپٹہ اوڑھتے ہیں۔ چوڑیاں پہنتے ہیں۔ رقص کرتے ہیں۔ ہر قدم پر "لا الہ الا اللہ نور محمد صلی اللہ علیہ وسلم" کہتے جاتے ہیں اور پیران سلسلہ کے نام کا ورد کرتے ہیں اور ان سے امداد طلب کرتے ہیں۔ جب اس کیفیت میں رقص کرتے ہیں تو ان پر یکسوئی طاری رہتی ہے ان کی آواز پر تاثیر ہوتی ہے بشرطیکہ وہ اپنے سلسلہ کے کسی مکمل و اکمل شیخ کے مقلد اور دست گرفتہ ہوں ورنہ اس رنگ میں نقل بکفرت نظر آتے ہیں جنہوں نے اس روش کو روٹی کمانے کا ذریعہ بنا لیا ہے۔ ان کے نعروں میں تاثیر نہیں ہوتی۔ شاہ موسیٰ سہاگ "زنانہ لباس میں رہتے۔ سر پر سرخ دوپٹہ اور ہاتھوں میں چوڑیاں انگلیوں کے ہر پور میں چھلے ہوتے۔ رقص کرتے ہوئے ہر قدم پر لا الہ الا اللہ نور محمد صلی اللہ علیہ وسلم کہتے جاتے۔ ایک دن علماء نے ان سے کہا کہ نماز پڑھو۔ وضو کر کے نماز ادا کرنے کو چلے تو علماء نے کہا کہ سرخ لباس اتار دو اور سفید لباس پہنو کیونکہ سرخ لباس میں نماز جائز نہیں۔ آپ نے سرخ لباس اتار دیا اور سفید لباس پہن کر نماز میں شامل ہو گئے۔ جب امام نے تکبیر کہی تو آپ کا سفید لباس خود بخود ہی سرخ ہو گیا۔ نماز کے اختتام پر آپ نے فرمایا: "میرا میاں کہتا ہے کہ تو سہاگن رہ اور یہ سوئے مجھے کہتے ہیں تو راند ہو جا"۔

آپ حضرت مخدوم محمد بخاری المعروف شاہ عالم سروردی کے ہم عصر تھے جن دنوں آپ احمد آباد (کانھیا واڑ) میں مقیم تھے تو فقراء کے ہمراہ گاتے بجاتے رہتے تھے۔ احمد آباد میں بارش کا قحط ہو گیا۔ بادشاہ نے قاضی شہر کو کہلا بھیجا کہ بارش کیلئے دعا کریں۔ قاضی روشن ضمیر تھا بادشاہ سے عرض کی کہ میری دعا سے فائدہ نہ ہو گا ہاں اگر شاہ موسیٰ سہاگ کو بلا کر عرض کی جائے تو یقیناً "بارش ہوگی چنانچہ آپ کی خدمت میں دعا کیلئے عرض کی گئی آپ نے چشم پر نم سے آسمان کی طرف دیکھا اور کہا کہ "میرے خاندان! تو اگر ابھی پانی نہ برسائے گا تو میں بھی اپنا سہاگ پھوڑتی ہوں" یہ کہہ کر قریب تھا کہ آپ اپنی چوڑیاں توڑ دیں کہ یکایک ابر چھا گیا اور ایسا پانی برساکہ سبحان اللہ۔

آپ نے بمقام احمد آباد (گجرات کاٹھیاواڑ) بحوالہ ”تذکرہ الفقراء“ از مرزا اخترعلوی دس رجب جمعہ ۸۵۳ ہجری (۲۹ اگست ۱۳۳۹ عیسوی) وصال فرمایا حضرت شاہ عالم سروردیؒ کو جب بذریعہ کشف آپ کے وصال کا علم ہوا تو آپ نے اپنے خلیفہ قاضی میاں مخدوم سروردیؒ سے فرمایا کہ جلدی جا کر شاہ موسیٰ سداساگ کی تجینزو تکفین میں شامل ہو جاؤ اور خبردار رہنا کہ کوئی ان کی چوڑی نہ اتارے وہ جس رنگ میں ہیں اسی میں دفن کرنا چنانچہ آپ اسی طرح دفن ہوئے۔ آپ کے جنازے میں مولانا سید عماد الدینؒ حضرت وجیہ الدین گجراتیؒ احمد آباد کا قاضی، شہر کے علماء اور مشائخ شریک ہوئے۔ حضرت شاہ موسیٰ سہاگ کے بالکے کو سید عماد الدینؒ نے اپنے ہاتھ سے چوڑی اور زنا نہ لباس دیا اور سرخ اوڑھنی اوڑھائی۔ اس دن سے آپ کی طریقت میں چوڑی اور دیگر زنا نہ لباس جاری ہے اور آپ کے فقراء ”سداساگن“ کہلاتے ہیں۔

شیخ صفی الدین ابو الفتح اسحاق سروردیؒ : ”مراۃ الاسرار“ کے مطابق آپ کو اہل عراق و خراسان شیخ صفی الدین اردبیلی کہتے ہیں۔ آپ کا مزار بھی اردبیل (آذربائیجان) میں ہے۔ آپ شیخ زاہد گیلانیؒ کے مرید تھے جو سید جمال الدین تبریزیؒ کے مرید و خلیفہ تھے۔ وہ بیعت تھے شیخ شہاب الدین ابہری سے وہ شیخ رکن الدین سخاویؒ سے وہ شیخ قطب الدین ابہریؒ سے اور وہ شیخ ابو نجیب ضیاء الدین سروردی سے۔ سلسلہ نسب چند واسطوں سے حضرت امام موسیٰ کاظم علیہ السلام سے ملتا ہے۔ آپ کی والدہ بڑی عابدہ و زاہدہ تھیں۔ آپ جو خواب دیکھتے تھے اپنی والدہ سے بیان کرتے اور وہ تعبیر بتاتیں۔ ایک دن آپ نے خواب دیکھا تو اس کی تعبیر میں والدہ نے فرمایا کہ اس کی تعبیر مرشد کامل کے پاس ہے میں کچھ نہیں کہہ سکتی چنانچہ آپ مرشد کامل کی تلاش میں گھر سے نکلے بارہ سال تک سرگرداں پھرتے رہے۔ کسی نے کہا کہ آپ کا مقصود شیخ زاہد گیلانیؒ کے پاس ہے چنانچہ آپ ان کی خدمت میں حاضر ہوئے انہوں نے پہلی مجلس میں ہی آپ کے خواب کی تعبیر بیان فرمادی چنانچہ آپ اپنی والدہ محترمہ کے اشارے کو پا کر ان کے مرید ہو گئے۔ شیخ نے آپ کو ایندھن اکٹھا کرنے کی خدمت سپرد کی جو آپ کئی سال تک سرانجام دیتے رہے۔ ایک رات شیخ زاہدؒ نے خواب میں سرکار دو عالم صلی اللہ علیہ وسلم کو خواب میں دیکھا۔ آنحضرتؐ نے فرمایا کہ میرے فرزند کو تم نے ایندھن پر لگایا ہے اور ان کی طرف کوئی توجہ نہیں کرتے۔ خواب سے بیدار ہو کر آپ نے شیخ صفی الدین کو بلا کر خرقدہ خلافت عطا فرما دیا، بے حد نوازش کی اور اپنی لڑکی ان کے عقد میں دے دی اس کے بعد مشائخ سروردیہ کا خلافت نامہ لکھ کر انہیں دیکر اردبیل کی طرف روانہ فرمادیا جو آپ کا اصلی وطن ہے۔ یہاں آکر آپ مسند ارشاد پر متمکن ہو گئے۔ آپ حضرت علاؤ الدین سمنانی کے ہم عصر تھے۔ کثیر التعداد مخلوق نے آپ سے فیض حاصل کیا۔ آپ کے ملفوظات میں لکھا ہے کہ ایک دن ایک چور نے آکر آپ کے ہاتھ پر توبہ کی اور مرید ہوا۔ آپ نے اپنا خرقدہ اسے پہنایا اور از روئے عزت فرمایا کہ ہوشیار رہنا میرا خرقدہ یا سرلیتا ہے یا سر بلند کرتا ہے۔ کچھ عرصے کے بعد بشریت نے غلبہ کیا اور رات کے وقت وہ پھر چوری کے لئے نکلا۔ وہ خرقدہ بھی زیب تن تھا۔ کسی پہاڑ پر جا رہا تھا وہاں سے ایسا گرا کہ ایک درخت میں اٹک گیا اور اسی جگہ مر گیا۔ ملفوظات میں یہ بھی لکھا ہے کہ علاقہ ختلان میں حضرت شیخ کا ایک مرید رہتا تھا جو بڑا

صاحب حل تھا جب سماع سنتا تھا تو پانچ چھ دن بے خود رہتا۔ ایک دفعہ شیخ کی خدمت میں آیا ہوا تھا۔ اس نے شیخ سے بیباکنہ کلام کیا اور شیخ کے مسلے پر قدم رکھ دیا۔ شیخ نے غصہ میں آکر فرمایا کہ سنگسار ہوگا۔ جب وہ ختلان واپس گیا تو اس کی حالت دگرگون ہو گئی اور نوبت یہاں تک پہنچی کہ اسے سنگسار کر دیا گیا۔ ایک مرید حضرت شیخ کی زیارت کیلئے روانہ ہوا۔ راستے میں اس قدر برف باری ہوئی کہ وہ برف کے نیچے دب گیا۔ ذرا سی جان باقی تھی کہ اس نے حضرت شیخ کا تصور کیا۔ شیخ فوراً "گھوڑے پر سوار ہو کر وہاں پہنچے اور اس کا ہاتھ پکڑ کر باہر نکالا۔ جب اس نے آنکھ کھولی تو اپنے آپ کو اردنیل میں پایا اور جا کر حضرت شیخ کی قدم بوسی کی۔

حضرت نے بارہ محرم ۷۳۵ ہجری ۱۳۳۴ عیسوی کو سلطان ابو سعید کے عہد حکومت میں وصال فرمایا۔ مزار پر انوار اردنیل آذربائیجان میں ہے۔

شیخ موسیٰ بن صفی الدین: آپ کی وفات کے بعد آپ کے بیٹے شیخ موسیٰ مسند نشین ہوئے انہوں نے بھی اپنے والد کے قدم بقدم سلوک طے کئے اور ظاہری و باطنی کمالات سے مزین ہوئے۔ امیر تیمور صاحب قرآن ان کی زیارت کے لئے حاضر ہوا اور فتح روم کی بشارت پائی۔ امیر تیمور حضرت شیخ زین الدین ابو بکر تلمیذی کا مرید تھا اور اکثر امیر برکہ کی صحبت میں رہتا تھا لیکن شیخ صدر الدین کا بھی معتقد تھا اور ترکمان قوم جسے روم سے قید کر کے لایا تھا ان کی سفارش سے رہا ہوئی وہ لوگ شیخ صدر الدین کے مرید ہو کر اسی جگہ مقیم ہو گئے۔

شیخ صدر الدین موسیٰ: آپ شیخ صفی الدین کے بیٹے تھے جو بی بی فاطمہ بنت شیخ زاہد گیلانی کے بطن سے پیدا ہوئے تقریباً "نوے سال عمر پائی اور امیر تیمور کے عہد میں فوت ہو کر اردنیل میں اپنے والد کے پہلو میں دفن ہوئے۔

خواجہ علی: آپ کے بعد آپ کے فرزند شیخ خواجہ علی بن شیخ صدر الدین موسیٰ مسند نشین ہوئے اور مریدین کی تربیت فرمائی۔ اس کے بعد زیارت جہن شریفین کو گئے اور واپسی پر یکم ربیع الاول ۷۳۲ ہجری پیر ۲ دسمبر ۱۳۳۱ عیسوی کو بیت المقدس میں فوت ہو گئے اور وہیں دفن ہوئے۔

شیخ ابراہیم: خواجہ علی کی وفات کے بعد ان کے بیٹے شیخ ابراہیم مسند نشین ہوئے جو ۷۷۰ ہجری (۱۳۶۹ عیسوی) میں اردنیل میں فوت ہوئے اور وہیں مدفون ہوئے۔

شیخ جنید: شیخ ابراہیم کے بعد ان کے بیٹے شیخ جنید مسند پر بیٹھے لیکن اپنے چچا شیخ جعفر کی عداوت اور آذر بایجان کے بادشاہ جہان شاہ کے وہم کی وجہ دیار بکر چلے گئے۔ دیار بکر کے والی دادزدن حسن نے بادشاہ جہان شاہ کی رقابت کی وجہ سے اپنی بہن خدیجہ بیگم کا نکاح ان سے کر دیا جن کے بطن سے سلطان حیدر پیدا ہوئے۔ کچھ عرصہ بعد شیخ جنید سلطان خلیل والی شیرداں کے ہاتھوں شہید ہو گئے اور سلطان حیدر اپنے والد کی مسند پر جلوہ افروز ہوئے۔ ۸۹۳ ہجری (۱۳۸۸ عیسوی) میں وصال فرمایا۔

حضرت شیخ نجم الدین کبریٰ

(بانیء سلسلہء کبرویہ فردوسیہ)

بحوالہ "نجات الانس" و "مرآة الاسرار" آپ کا اصل نام احمد بن عمر بن محمد بن عبد اللہ الجنتی

ہے۔ آپ کو عبد اللہ الممویٰ بھی کہتے ہیں۔ حضور علیہ السلام نے عالم معاملہ میں کنیت ”ابوالبتاب“ عطا فرمائی۔ سلطان سنجر سلجوقی کے عہد میں ۵۴۰ ہجری (۱۱۳۵ عیسوی) میں پیدا ہوئے۔ آپ کا لقب کبریٰ تھا جس کی وجہ تسمیہ حضرت امام یافعیؒ اپنی ”تاریخ“ میں یہ بیان فرماتے ہیں کہ ایام جوانی میں تحصیل علم کے دوران آپ کو مناظرہ کا بہت شوق تھا جس سے مناظرہ کرتے اس پر غالب آتے تھے چنانچہ آپ کا لقب ”طامتہ الکبریٰ“ پڑ گیا اور اسی لقب کے ساتھ مشہور ہوئے تو زماں بعد کثرت استعمال سے صرف کبریٰ رہ گیا۔ آپ طبقہ کبردیہ (سروردیہ) کے سردار ہیں۔ آپ کو ”ولی تراش“ بھی کہا جاتا ہے جس کی وجہ صاحب ”نعمت الانس“ نے یہ بیان کی ہے کہ غلبات وجد میں جس کسی پر آپ کی نظر پڑ جاتی وہ درجہ ولایت کو پہنچ جاتا۔ آپ کے نزدیک سکر صحو سے زیادہ عزیز تھا۔ آپ اکثر فرائض احدیت میں مستغرق رہتے تھے جو کچھ آپ کی زبان مبارک سے نکلتا تھا فوراً ہو جاتا تھا۔ آپ نے باطن کی تربیت شیخ اسماعیل قسریؒ شیخ عمار یاسرؒ اور شیخ روز بہان مصریؒ (جو حضرت شیخ ابو نجیب سروردیؒ کے خلفائے عظام تھے) سے حاصل کی۔ ”لطائف اشرفی“ میں سید اشرف جہانگیرؒ فرماتے ہیں کہ ایک خرقہ خلافت آپ کو براہ راست شیخ ابو نجیب سروردیؒ سے بھی ملا ہے۔ نیز حضرت غوث الاعظم عبدالقادر جیلانیؒ نے اپنا خرقہ مبارک بے واسطہ آپ کو عطا فرمایا۔ بحوالہ ”نعمت الانس“ جب آپ تحصیل علوم ظاہری سے فارغ ہوئے تو اسناد حدیث کی طرف متوجہ ہوئے۔ ایک دن جب استاد کے سامنے شرح اسناد پڑھ رہے تھے تو ناگاہ ایک باہیت درویش اندر آئے۔ آپ نے انہیں پہلے دیکھا نہیں تھا۔ ان کی صورت دیکھتے ہی آپ کی حالت متغیر ہو گئی۔ بے قرار ہو کر پوچھا کہ یہ کون بزرگ ہیں۔ کسی نے بتایا کہ بابا فرج تبریزیؒ ہیں جو مجذوبان و محبوبان حق میں سے ہیں۔ آپ کی تمام رات بے قراری میں گزری۔ صبح استاد سے عرض کی کہ آئیے بابا فرج کی زیارت کو چلیں۔ چنانچہ سب باباجی کی خانقاہ پر پہنچے۔ بابا کے خلوم شاداں نے اندر جا کر اطلاع دی تو باباجی نے فرمایا کہ جس طرح خدائے عزوجل کی درگاہ میں حاضر ہوا کرتے ہیں اس طرح آنا چاہیں تو اندر آسکتے ہیں۔ آپ فرماتے ہیں کہ میں چونکہ باباجی کی نظر مبارک سے بہرہ مند ہو چکا تھا اس لئے ان کے فرمان کا مطلب سمجھ گیا اور کپڑے اتار کر دست بستہ ان کی خدمت میں حاضر ہو گیا۔ دوسرے ساتھیوں نے بھی میری موافقت کی۔ ایک لمحہ کے بعد بابا فرج کی حالت متغیر ہو گئی اور صورت پر عظمت و جلال ہو گئی۔ چہرہ آفتاب کی طرح چمکنے لگا اور جسم کا لباس پرزے پرزے ہو گیا۔ جب ایک پہر کے بعد حالت سنبھلی تو اٹھے اور وہ لباس مجھے پہنا دیا اور فرمایا: ”ترا وقت دفتر خواندن نیست، وقت است کہ سردتر جہاں شوی“ میری حالت متغیر ہو گئی اور دل غیر حق سے منقطع ہو گیا۔ جب ہم لوگ باہر آئے تو استاد نے کہا کہ ”شرح السنہ“ تھوڑی رہ گئی ہے۔ دو تین روز میں اسے پڑھ ڈالو پھر جو چاہے کرنا۔ دوسرے دن استاد کے پاس پڑھنے کے خیال سے میں پھر گیا تو دیکھا کہ بابا فرج موجود ہیں اور فرمایا: ”دیروز ہزار منزل از علم یقین ہمگوشی امروز باز بہ سر علم ی روی“ یہ کلمہ سن کر میں نے درس ترک کر دیا اور خلوت و ریاضت میں مشغول ہو گیا۔ اس شغل میں علوم لدنی اور واردات غیبی ظاہر ہونے لگے۔ میں نے کہا حیف ہے اگر یہ ضائع ہو جائیں آؤ انہیں لکھ لوں۔ اس خیال کے ساتھ ہی میں نے دیکھا کہ بابا فرج اندر آئے اور فرمانے لگے کہ شیطان نے تجھے

تشویش میں ڈال دیا ہے۔ ان باتوں کو مت لکھو میں نے قلم دوات پھینک دیئے اور ہر طرف سے خاطر کو یک سو کر کے مشغول بحق ہو گیا۔

امیر اقبال سیتلی ملفوظات حضرت شیخ رکن الدین علاء الدولہ سمنانی میں لکھتے ہیں کہ شیخ نجم الدین کبریٰ نے ہمدان جا کر وہاں سے اجازت حدیث حاصل کی۔ اس کے بعد سنا کہ اسکندریہ میں ایک بہت بڑے محدث ہیں وہاں گئے اور ان سے بھی اجازت حاصل کی۔ ”نجات الانس“ میں ہے کہ آپ حضرت سے اجازت حدیث حاصل کر کے واپس ہو رہے تھے کہ سرکار دو عالم صلی اللہ علیہ وسلم کی زیارت عالم خواب میں ہوئی۔ شیخ نے آں حضرت صلی اللہ علیہ وسلم کی خدمت میں درخواست کی کہ مجھے کوئی کنیت عطا فرمائیے۔ حضور علیہ اسلام نے فرمایا: ”ابو الجنب“ پھر عرض کی کہ نون مخفف کے ساتھ یا مشدد کے ساتھ۔ ارشاد عالیہ ہوا: لانون مشدد کے ساتھ اس واقعہ کے بعد آپ کو یہ خیال آیا کہ یہ اشارہ انقطاع تام کی طرف ہے۔ دنیا سے اجتناب کرنا چاہئے۔ اس کے بعد آپ تمام علاقہ دنیاوی سے مجرد ہو کر مرشد کی تلاش میں روانہ ہوئے جہاں جاتے وہاں کے بزرگ کو ملتے مگر دل نہ جمتا کیونکہ خود زبردست عالم تھے۔ خوزستان پہنچے تو بیمار ہو گئے۔ کہیں قیام کرنا چاہا مگر کسی نے جگہ نہ دی۔ عاجز ہو کر کسی سے پوچھا کہ یہاں کوئی ایسا مسلمان بھی ہے جو بیمار پر کسی کو اپنے ہاں قیام کرنے دے۔ اس نے کہا کہ فلاں شیخ کی خانقاہ ہے اگر وہاں جاؤ تو تمہاری خدمت ہوگی۔ نام پوچھا تو اس نے کہا شیخ اسماعیل قصری! شیخ نجم الکبریٰ وہاں گئے۔ شیخ نے درویشوں کے چبوترے پر جگہ دی۔ فرماتے ہیں میری بیماری نے طول پکڑا لیکن طبیعت کی مناسبت اور ذوق کے مطابق بیماری کی اتنی تکلیف محسوس نہ کرتا جتنی کہ درویشوں کی آواز سماع سے، اس لئے کہ مجھے سماع سے سخت نفرت تھی لیکن مجبور تھا کیونکہ اٹھنے بیٹھنے، چلنے پھرنے سے لاچار تھا۔ ایک رات محفل سماع گرم تھی کہ شیخ اسماعیل قصری گرمیء سماع کی حالت میں میرے سرہانے آئے اور پوچھا کہ اٹھنا چاہتے ہو؟ میں نے عرض کی جی ہاں! آپ نے میرا ہاتھ تھاما اور بغل میں لیکر جہاں سماع ہو رہا تھا وہاں لے گئے اور تھوڑی دیر تک مجھے خوب چکر دیئے۔ پھر ایک دیوار سے لگا کر چھوڑ دیا۔ میں نے سمجھا کہ اب گر پڑوں گا لیکن جب ہوش درست ہوئے تو دیکھا کہ بیماری نہیں رہی اور میں بالکل تندرست ہو گیا تھا۔ اس واقعے کے بعد مجھے شیخ سے عقیدت ہو گئی اور دوسرے دن جا کر مرید ہوا اور سلوک میں مشغول ہو گیا۔ کافی عرصہ ان کی خدمت میں رہا۔ جب احوال باطن سے واقف ہوا تو میرے دل میں خیال پیدا ہوا کہ اب مجھے علم باطن حاصل ہو گیا ہے لیکن میرا ظاہری علم شیخ کے علم سے زیادہ ہے۔ صبح ہوئی تو شیخ نے مجھے طلب کر کے فرمایا کہ یہاں سے چلے جاؤ اور شیخ عمار یاسر کی خدمت میں حاضر ہو جاؤ۔ میں سمجھ گیا کہ شیخ کو میرے دل کے خطرے کا علم ہو گیا ہے۔ میں چپ چاپ اٹھا اور شیخ عمار یاسر کی خدمت میں حاضر ہونے کیلئے روانہ ہو گیا۔ ”فوائد الجہال“ میں شیخ نجم الدین فرماتے ہیں کہ جب میں شیخ عمار کی خدمت میں پہنچا اور ان کی اجازت سے خلوت میں بیٹھا تو دل میں یہ خیال آیا کہ علوم ظاہری چونکہ میں نے حاصل کر لئے ہیں بس جو نبی فتوحات حاصل ہوگی انہیں منبر پر بیٹھ کر طالبان حق کے سامنے بیان کروں گا۔ چونکہ نیت یہ تھی اس لئے اتمام خلوت نہ ہو سکا اور میں خلوت سے باہر نکل آیا۔ شیخ نے فرمایا پہلے نیت صحیح کرو اس کے بعد خلوت میں جانا۔ شیخ کے نور باطن کا ایک پر تو میرے دل پر پڑا۔ اپنی کتابیں میں نے وقف کر دیں اور

کپڑے فقراء کو دے دیئے۔ ستر پوشی کیلئے صرف ایک جبہ رہ گیا۔ میں نے دل نیت کی کہ یہ خلوت خانہ میری قبر ہے اور یہ جبہ میرا کفن ہے۔ اب یہاں سے باہر نہ نکلوں گا پھر بھی اگر باہر نکلنے کا ارادہ پیدا ہوا تو اس جبہ کو بھی نکلے نکلے کر دوں گا تاکہ برہنگی کے خیال سے حیاء باہر نکلنے نہ دے۔ میں اسی ذہنی کشمکش میں تھا کہ شیخ نے میری طرف نظر کی اور فرمایا ”ہاں! اب نیت درست کی ہے“ اس کے بعد میں خلوت میں بیٹھا چلہ پورا کر سکا اور شیخ کی ہمت کی برکت سے فتوحات کے دروازے مجھ پر کھل گئے۔ ایک مدت تک وہاں رہا لیکن ایک رات پھر وہ خیال دل میں آیا کہ علم باطن مجھے حاصل ہو ہی گیا ہے اور علم ظاہر تو شیخ کے علم سے زیادہ ہی ہے۔ صبح ہوئی تو شیخ نے فرمایا کہ اٹھو اور شیخ روز بہان ”کی خدمت میں مصر جاؤ تاکہ وہ ایک ضرب لگا کر تمہارے دل سے یہ خیال نکل دیں۔ شیخ فرماتے ہیں کہ جب میں مصر پہنچا اور حضرت کی خانقاہ میں گیا تو آپ وہاں نہیں تھے۔ سب مرید مراقبہ میں تھے اس لئے کسی نے بھی میری طرف توجہ نہ کی۔ کسی دوسرے سے شیخ کے متعلق پوچھا تو اس نے بتایا کہ باہر وضو کر رہے ہیں۔ میں باہر گیا دیکھا کہ شیخ روز بہان مصری ”تھوڑے سے پانی سے وضو کر رہے ہیں۔ میرے دل میں خطرہ گزرا کہ شیخ یہ بھی نہیں جانتے کہ اتنے تھوڑے سے پانی سے وضو کرنا جائز نہیں ہے۔ یہ کیسے شیخ ہیں؟ اتنے میں حضرت نے وضو ختم کیا اور ہاتھ میرے منہ پر پھیرا۔ جیسے ہی پانی میرے چہرے پر لگا مجھ پر ایک گونہ بے خودی طاری ہو گئی۔ شیخ خانقاہ میں تشریف لائے اور تہیت الوضو کے نفل ادا کرنے میں مشغول ہو گئے اور میں منتظر کھڑا رہا کہ سلام کب پھیرتے ہیں۔ اسی حالت میں میری بے خودی بڑھ گئی اور میں اپنے آپ میں نہ رہا۔ اس غیبت میں کیا دیکھتا ہوں کہ قیامت قائم ہے اور دوزخ سامنے لائی گئی اور لوگوں کو پکڑ پکڑ کر آگ میں ڈال رہے ہیں۔ دوزخ کی راہ میں ایک پستہ ہے جس پر ایک شخص بیٹھا ہوا ہے۔ جو کوئی کہتا ہے کہ میرا اس شخص سے تعلق ہے اسے چھوڑ دیتے ہیں ناگاہ مجھے بھی پکڑا اور کھینچتے ہوئے لے چلے۔ جب اس پستہ کے پاس پہنچا تو میں نے بھی کہا کہ اس شخص سے میرا تعلق ہے۔ پکڑنے والوں نے مجھے چھوڑ دیا۔ میں پستہ کے اوپر چڑھا۔ کیا دیکھتا ہوں کہ وہ بزرگ حضرت روز بہان ہیں۔ میں ان کے قدموں میں گر پڑا۔ انہوں نے ایک ایسی دھول میری گدی پر لگائی کہ اس کی شدت میں زمین پر گر پڑا۔ آپ نے فرمایا اب اس کے بعد اہل حق سے منکر مت ہونا جب ہوش میں آیا تو کیا دیکھتا ہوں کہ شیخ نے نماز سے سلام پھیرا ہے۔ میں سامنے گیا اور پیروں پر گر پڑا۔ شیخ نے اس عالم شہادت میں بھی اسی طرح سے ایک مکہ میری گردن پر مارا اور وہی الفاظ فرمائے جس سے مرض باطنی کا ازالہ ہو گیا اور اس کے بعد مجھے حکم دیا کہ اب شیخ عمار کی خدمت میں واپس چلے جاؤ۔ صاحب نجات الانس شیخ روز بہان مصری کے حال میں لکھتے ہیں کہ شیخ نجم الدین کبریٰ آل جا بریاضت اشغال نمودہ و خلوت ہانشتہ و شیخ وے را بہ دامادی قبول کردہ است و وے را از دختر شیخ دوپہر آمدہ“ اس سے معلوم ہوتا ہے کہ حضرت نجم الدین کبریٰ ایک عرصہ تک حضرت روز بہان مصری کی خدمت میں رہے ہیں۔ حضرت عمار یاسر کو حضرت روز بہان نے شیخ نجم الدین کبریٰ کے ہاتھ خط بھیجا کہ آپ کے پاس جس قدر تانبے کی طرح ہوں میرے پاس بھیج دو تاکہ میں انہیں زر خالص بنا دوں اور پھر آپ کے پاس بھیج دوں۔ چنانچہ شیخ کبریٰ حضرت شیخ عمار یاسر کی خدمت میں حاضر ہوئے اور مدت تک ریاضات و مجاہدات میں مشغول رہ کر سلوک تمام کیا۔ اس کے بعد شیخ نے

حکم دیا کہ خوارزم چلے جاؤ آپ نے عرض کی کہ وہاں کے لوگ سخت ہیں اور کرامات کے منکر ہیں۔ شیخ عمار نے فرمایا جاؤ اور کسی کی پرواہ نہ کرو۔ آپ نے خوارزم آکر تلقین و ارشاد کا سلسلہ شروع کر دیا اور آپ کے فیض یافتہ بزرگوں میں کئی یگانہ روزگار ہوئے۔ مولانا جامی صاحب "نجات الانس" نے یہ نام لکھے ہیں :- شیخ مجد الدین بغدادی، شیخ سعد الدین حموی، بابا کامل بخندی، شیخ رضی الدین علی لالہ، شیخ سیف الدین ہارزی، شیخ نجم الدین رازی دایہ، شیخ جمال الدین گیلی اور بقول بعض مولانا براء الدین ولد غلبہ وجد میں جس پر نظر پڑی اسے مرتبہ ولایت پر پہنچا دیتے جس ملک سے وہ آیا ہوتا اسے اسی ملک کا خلافت نامہ لکھ کر دے دیتے تاکہ وہ اپنے ملک میں جا کر مخلوق کو فیض یاب کرے۔ شیخ سعد الدین حموی آپ کے مریدوں میں سے تھے ایک مرتبہ انہیں خیال آیا کہ اس وقت میں اب کوئی ایسا کامل بھی ہے کہ اس کی صحبت کا اثر اصحاب کف کے کتے کی طرح نظر آئے۔ حضرت شیخ نے فراست باطنی سے آگاہ ہو کر خانقاہ کے دروازہ کی طرف قصد فرمایا۔ وہاں اتفاق سے ایک کتا کھڑا ہوا دم ہلا رہا تھا۔ شیخ کی ایک نگاہ اس پر پڑی کتا متحیر و بے خود ہو گیا اور شہر سے نکل کر قبرستان کی طرف چلا گیا شہر کے کتے اس کے گرد جمع ہوتے اور سردھنتے تھے۔ چند روز کے بعد وہ مر گیا۔ شیخ نے فرمایا کہ اسے دفن کر دیں۔ مولانا روم اس واقعہ کی طرف اشارہ کر کے فرماتے ہیں :-

یک نظر فرما کہ مستغنی شوم ز ابتائے جنس سگ کہ شد منظور نجم الدین سگاں را سرور است
 شیخ مجد الدین بغدادی آپ کے محبوب ترین مرید تھے آپ نے انہیں اپنا فرزند بنا لیا تھا۔ وہ شیخ کے سامنے مسند ارشاد پر بیٹھ کر خلق کی ہدایت میں مشغول ہو گئے تھے۔ ایک دن وہ اپنے مریدوں کے ساتھ بیٹھے ہوئے تھے کہ یکایک آپ پر سکر کی حالت طاری ہو گئی اور کہا: "میں دریا کے کنارے پر ایک بطخ کے انڈے کی طرح پڑا تھا۔ شیخ نجم الدین نے مرغ کی طرح میری تربیت فرمائی حتیٰ کہ میں انڈے سے باہر آیا میں چونکہ بطخ کا بچہ تھا دریا کے اندر چلا گیا لیکن شیخ کنارے پر رہ گئے۔" شیخ نجم الکبریٰ کو نور فراست سے اس کا علم ہوا تو ان کی زبان سے یہ الفاظ نکلے "دریا میں جاتا ہے" شیخ مجد الدین جب صحو میں آئے تو حضرت شیخ کے الفاظ سن کر بہت ڈرے اور شیخ سعد الدین حموی کے پاس جا کر عرض کی کہ جس وقت حضرت شیخ خوش بیٹھے ہوں تو مجھے اطلاع دینا تاکہ اس وقت حاضر ہو کر معافی مانگوں۔ ایک دن حضرت سماع سن رہے تھے اور بہت خوش تھے تو شیخ سعد الدین نے آکر انہیں مطلع کیا۔ شیخ مجد الدین اس وقت ننگے پاؤں تھے اور سر پر آگ کا ٹٹت تھا اسی حالت میں دوڑے دوڑے حضرت کی خدمت میں جو توں کی جگہ آکر کھڑے ہو گئے۔ حضرت شیخ نے ان کی طرف دیکھا اور فرمایا چونکہ تم نے درویشوں کے دستور کے مطابق معافی مانگ لی ہے تم دین و ایمان سلامت لے گئے لیکن دریا میں مرو گے۔ میں بھی مارا جاؤں گا اور خوارزم کا سلطان اور سب سردار مارے جائیں گے اور ملک تباہ ہو جائے گا۔ یہ سن کر شیخ مجد الدین حضرت نجم الکبریٰ کے قدموں میں گر گئے اور تھوڑے عرصہ کے بعد ہی ان کی یہ پیش گوئی پوری ہو گئی۔ اس واقعہ کا ظہور یوں ہوا :-

شیخ مجد الدین بڑے صاحب جمال تھے۔ آپ خوارزم میں وعظ کیا کرتے تھے۔ سلطان محمد شاہ خوارزم کی والدہ آپ کے وعظ میں شریک ہوا کرتی تھیں۔ وہ بڑی حسین و جمیل تھیں اور کبھی کبھی زیارت سے بھی مشرف ہوا کرتی تھیں۔ حاسد موقع کی تلاش میں تھے ایک دن جب سلطان بہت

مست تھا تو انہوں نے عرض کی کہ جہان پناہ کی والدہ نے حضرت امام ابو حنیفہ کے مذہب کے مطابق شیخ مجد الدین کے ساتھ نکاح کر لیا ہے۔ بادشاہ یہ سن کر بڑا غضبناک ہوا اور حکم دیا کہ شیخ کو دریائے دجلہ میں ڈال دیا جائے حکم کی تعمیل کی گئی۔ جب یہ خبر شیخ نجم الدین الکبریٰ کو ہوئی تو آپ کو بڑا افسوس ہوا۔ انا اللہ وانا الیہ راجعون پڑھا اور فرمایا کہ میرے فرزند مجد الدین کو دریا میں ڈال دیا گیا اور وہ مر گیا۔ پس آپ نے سجدہ کیا اور دیر تک اسی حالت میں رہے اس کے بعد فرمایا کہ میں نے حق تعالیٰ سے درخواست کی ہے کہ میرے فرزند کے خون بہا میں سلطان محمد شاہ خوارزم سے ملک چھین لیا جائے اور حق تعالیٰ نے میری دعا قبول فرمائی ہے۔ جب بادشاہ کو اس کی اطلاع ملی تو بہت پشیمان ہوا اور حضرت شیخ کی خدمت میں آکر سونے سے بھری طشت، تمکوار اور کفن پیش کیا۔ ننگے سرجوتیوں کی جگہ کھڑے ہو کر عرض کی کہ اگر خون بہا کی ضرورت ہے تو یہ زر پیش بخضور ہے۔ اگر قصاص لینا ہے تو یہ تمکوار حاضر ہے۔ حضرت شیخ نے جواب دیا۔ کان فالک فی الكتاب مسطورا۔ یعنی لوح محفوظ میں لکھا جا چکا تھا۔ اس کا خون بہا تمہارا سارا ملک ہے اور تیرا سراور تمام خلقت کے سراور میرا سرب قصاص میں آئیں گے۔ سلطان محمد ناامید ہو کر واپس چلا گیا۔

واقعہ شہادت : کفار تاتار کے حملہ سے سلطان محمد خوارزم شاہ پریشان ہو کر بھاگا بھاگا پھرتا تھا۔ تاتاریوں کو علم ہوا کہ وہ خوارزم میں ہے۔ چنانچہ انہوں نے ادھر کا رخ کیا۔ یہاں خوارزم میں حضرت نجم الکبریٰ نے اپنے اپنے ساتھ حضرات کو جن میں سعد الدین حموی رضی اللہ عنہم وغیرہ موجود تھے فرمایا : اپنے اپنے ملکوں کو جلد چلے جاؤ۔ ایک آگ مشرق سے اٹھی ہے اور مغرب تک جلاتی چلی جائے گی۔ بعض اصحاب نے عرض کی کہ حضرت دعا فرمائیں کہ یہ بلا مسلمانوں پر سے دفع ہو جائے۔ آپ نے فرمایا یہ قضائے مبرم ہے دعا سے دفع نہیں ہوگی۔ پھر اصحاب نے فرمایا کہ سواریاں تیار ہیں حضرت شیخ بھی ہمارے ساتھ تشریف لے چلیں تاکہ ہمراہ رکاب سب خراسان چلیں۔ شیخ نے فرمایا نہیں میرے لئے یہاں شہادت مقوم ہے۔ باہر نکلنے کی اجازت نہیں۔ اس کے بعد ان کو آپ نے روانہ کر دیا اور خود بقیہ چند اصحاب کے ساتھ اٹھے اور فرمایا قومو علی اسم اللہ نقاتل فی سبیل اللہ (یعنی آؤ خدائے عزوجل پر توکل کر کے اٹھیں اور اس کی راہ میں جہاد کریں) آپ مکان میں اندر تشریف لائے۔ خرقہ پہنا کر مضبوط باندھی اور نیزہ ہاتھ میں لیکر باہر آئے۔ سلطان خوارزم تو پھرتا پھرتا راستے میں ہلاک ہو گیا اور اس کی اولاد کا بھی نام و نشان نہ رہا۔ چنگیز خان کے چار لڑکے تھے اس نے تولا خان کو اپنے پاس رکھا۔ جو جی خان، حقنائے خان، اوکتائے خان تینوں بیٹوں کو اسی ہزار سوار دے کر شہر خوارزم پر تعینات کیا۔ اس نے شیخ نجم الدین کے کمالات کی خبر سن کر کہلا بھیجا کہ آپ خوارزم سے باہر چلے جائیں تاکہ آپ کو کوئی تکلیف نہ پہنچے۔ شیخ نے جواب دیا کہ ایام راحت میں میں ان لوگوں کے ہمراہ رہا ہوں اب مصیبت کے وقت بھی ان کا ساتھ دوں گا۔ جب کفار کا مقابلہ ہوا تو آپ نے پہلے سنگ باری شروع کی۔ کفار نے تیر مارنے شروع کئے حتیٰ کہ ایک تیر سینہ مبارک کو لگا۔ آپ نے نکال کر پھینک دیا اور اسی طرح زخمی لڑتے رہے اور شہید ہوئے۔ شہادت کے وقت ایک کافر کا پرچم پکڑ لیا تھا۔ شہادت کے بعد دس آدمیوں سے مل کر بھی یہ نہ ہو سکا کہ شیخ کے ہاتھ سے پرچم نکال لیں۔ آخر پرچم کو کاٹنا پڑا۔ بعض کہتے ہیں کہ مولانا روم کی ایک غزل میں اسی واقعہ کی طرف اشارہ ہے :-

ما ازاں محتشتم کہ ساغر گیرند نہ از سفلی کل بز لاغر گیرند
 بہ یکے دست سے خالص ایماں نوشند بہ یکے دست دگر پرچم کافر گیرند
 آپ کی شہادت بحوالہ نغمات الانس ۶۱۸ ہجری (۱۲۲۱ عیسوی) میں ہوئی۔ مزار پر انوار خوارزم
 میں ہے۔ آپ صاحب تصانیف بھی تھے۔ آپ کے ملفوظات شیخ مجد الدین بغدادی نے "تحفۃ البرہہ"
 نامی کتب میں جمع کئے ہیں۔ آداب تصوف پر بزبان فارسی سات ابواب پر مشتمل ایک مختصر سا رسالہ
 بھی لکھا جو "اخبار الصالحین" میں نقل کیا گیا ہے۔ جس کو مختصراً "بزبان اردو ہم یہاں درج کرتے ہیں۔
 باب اول: جو کوئی اس راہ (سلوک) میں آئے اسے چاہئے کہ پیر سے خرقہ پنئے۔ علم شریعت و
 طریقت و حقیقت کو نیک جانے تاکہ عالم ہو باصول شریعت، عارف ہو باداب طریقت، واقف ہو باسرار
 حقیقت۔ تاکہ مرید کو جب کوئی اشکال ہو تو وہ علم سے بیان کرے اور جب طریقت کا مسئلہ ہو تو بحیثیت پیر
 معرفت سے روشن کرے۔ جب حقیقت میں راز پیدا ہو تو بصیرت سے حل کرے۔ صوف کے تین حرف
 ہیں: صلہ سے مراد صدق و صفا و صیامت و صبر و صلاح خود سے طلب کرے۔ واؤ سے مراد وقت و صلہ و
 وعدہ نگاہ میں رکھے۔ فاسے فرح خود سے طلب کرے۔ اسی طرح مرقع اس نیت سے پنئے کہ یہ میراث آدم
 ہے۔

باب دوم میں نشست و برخاست کے آداب۔ باب سوم میں سفر سے آنے کے بعد خانقاہ میں
 آمد کے آداب۔ باب چہارم میں کھانے پینے کے آداب ہیں۔ پانچویں باب میں طلب دعوت کا بیان
 ہے کہ جب اسے مدعو کیا جائے تو وہ دعوت کو قبول کرے اور جب وہاں جائے تو اسی جگہ بیٹھے جہاں
 صاحب خانہ بٹھائے۔ چھٹا باب سماع کے متعلق ہے کہ تین چیزوں کا خیال رکھے۔ مکان، زمان، اخوان۔
 مکان فراخ و کشادہ ہو اور اغیار کی نظر سے پوشیدہ۔ زمان کی حقیقت وقت کی حقیقت ہے اور اخوان کی
 حیثیت جنس سے ہے کہ سب یک رنگ و یکساں ہوں نا جنس نہ ہوں۔ چھٹا باب سفر کرنے کے بیان
 میں ہے کہ سفر کی غرض و غایت ان تین چیزوں کے علاوہ نہ ہو۔ اول: زیارت: دوم ریاضت اور سوم:
 دیدار مشائخ۔

نسبت ارادت: آپ کی نسبت ارادت دو طرف تھی۔ ایک عمار یاسر کی طرف دوسری شیخ اسماعیل
 قسری کی طرف۔ بحوالہ "نغمات الانس" و "مرآة الاسرار" سلسلہ فردوسیہ کبردیہ حضرت شیخ نجم
 الکبریٰ سے جا ملتا ہے۔ آپ حضرت وجیہ الدین ابو الحنفیہ کے اشارے سے حضرت شیخ ابو نجیب سے
 بیعت ہوئے خرقہ خلافت پایا۔ انہوں نے فرمایا کہ تم مشائخ فردوس ہو اسی روز سے سلسلہ فردوسیہ
 ظاہر ہوا۔ "نغمات الانس" میں ہے کہ آپ نے حضرت شیخ اسماعیل قسری کی صحبت میں رہ کر بھی
 خرقہ حاصل کیا۔ انہوں نے حضرت شیخ محمد مائیل سے انہوں نے شیخ محمد داؤد سے انہوں نے ابو العباس
 بن ادریس سے انہوں نے ابو القاسم بن رمضان سے انہوں نے یعقوب طبری سے انہوں نے ابو
 عبد اللہ عثمان المکی سے انہوں نے ابو یعقوب شہر جوڑی سے۔ انہوں نے یعقوب السوسی سے انہوں نے
 حضرت عبدالواحد بن زید سے انہوں نے حضرت کبیل بن زیاد سے اور انہوں نے حضرت علی کرم اللہ وجہہ
 سے خرقہ پایا۔

حضرت کے اکابر خلفاء اور مابعد کے چند بزرگان کا شجرہ ہم یہاں درج کر دینا مناسب سمجھتے ہیں:

آپ کو اپنا فرزند بنایا ہوا تھا اور انہیں وضو کرانے کی خدمت پر لگایا تھا۔ آپ کی والدہ نے جب یہ سنا تو کہلا بھیجا کہ میرا بیٹا بہت نازک ہے اگر فرمان ہو تو میں دس ترک غلام آپ کی خدمت میں بھیج دوں تاکہ وضو کرائیں اور میرے بیٹے کو آپ اور کام پر لگائیں۔ شیخ نے فرمایا کہ تم طیب ہو۔ علم طب سے واقف ہو تم نے عجیب بات کہی ہے۔ یہ بتاؤ کہ اگر تمہارا بیٹا صفاوی بخار میں مبتلا ہو اور اسے جذام کی دوا دوں تو کیا وہ صحت یاب ہو جائے گا؟ پس شیخ مجد الدین نے حضرت شیخ کی خدمت کرتے کرتے اس قدر ترقی کی کہ صاحب ارشاد ہو گئے اور اپنے شیخ کی موجودگی میں خدمت ارشاد پر مامور ہو گئے۔

شیخ علا الدولہ سمنانی کبروی فرماتے ہیں کہ ایک دن حضرت بایزید .سٹامی کے سلسلہ کے ایک شخص نے مجھ سے کہا کہ آپ بایزید کے خاندان کے معتقد ہیں لیکن سلوک کا علم حاصل کرنے کیلئے دوسرے سلسلے (کبرویہ سروردیہ) میں داخل ہو گئے ہیں۔ میں نے کہا مجھے اور تو کوئی علم نہیں لیکن ایک دفعہ میں وضو کر رہا تھا کیا دیکھتا ہوں کہ قبلہ کی دیوار کھل گئی ہے اور اس کے پیچھے مجھے فضا میں آسمان اور ستارے اور مشتری نظر آنے لگے۔ میں نے پوچھا یہ کیا ہے کسی نے جواب دیا کہ یہ بایزید .سٹامی کا نور ہے۔ کچھ دیر کے بعد میں نے ایک اور آسمان دیکھا جو سورج کی طرح منور تھا۔ میں نے پوچھا یہ کیا ہے؟ کسی نے کہا یہ مجد الدین بغدادی کا نور ہے۔ یہ سن کر وہ آدمی حیران ہو گیا۔ میں نے کہا میں نے یہ بات اس لئے نہیں کہی کہ کسی کے مراتب بیان کروں یا شیخ مجد الدین کو سلطان بایزید .سٹامی پر ترجیح دوں لیکن ہر شخص کو حق تعالیٰ نے کوئی خاص مقام عطا فرمایا ہے جس سے اس کے اعلیٰ مراتب ظاہر ہوئے ورنہ حقیقت یہ ہے کہ مراتب کا فرق تو قیامت میں ظاہر ہو گا اور اس دنیا میں بلند مقام کی علامت تو فقط رسول اللہ صلی اللہ علیہ وسلم کا اتباع ہے۔ جو شخص زیادہ اتباع کرتا ہے مقامات میں زیادہ بلند ہوتا ہے۔

شیخ نجم الکبریٰ کی خدمت میں قصبہ .سکرد آباد کا باشندہ ایک درویش رہتا تھا۔ اسے زنگی .سکردی کہا کرتے تھے۔ اس کا مقام بہت بلند تھا۔ سوائے سماع کے خلوت سے باہر نہیں آتا تھا۔ ایک دن سماع میں اس پر کیفیت طاری ہوئی۔ زمین سے اٹھا پاس ہی ایک بلند طاق تھا اس پر جا کر بیٹھ گیا۔ نیچے اترتے وقت وہ شیخ مجد الدین کی گردن پر سوار ہو گیا۔ وہ درویش طویل قد اور فریب تھا اور شیخ مجد الدین بہت دبلے پتلے تھے لیکن شیخ مجد الدین اسی طرح وجد میں چکر لگاتے رہے جب آپ سماع سے فارغ ہوئے تو فرمایا کہ مجھے معلوم نہیں تھا کہ زنگی میری گردن پر سوار ہے یا کوئی چیز ہے۔ جب زنگی اٹکی گردن سے نیچے اترتا تو انکے چہرہ کو دانتوں سے پکڑ لیا چنانچہ اس کا نشان آپکے چہرہ پر رہ گیا۔ شیخ مجد الدین نے فرمایا کہ میرے لئے قیامت میں یہی فخر کافی ہے کہ زنگی کے دانتوں کا نشان میرے چہرے پر ہے۔

بقول شیخ علا الدین علا الدولہ حضرت مجد الدین نے ایک دفعہ فرمایا کہ میں نے خواب میں سرکار دو عالم صلی اللہ علیہ وسلم سے پوچھا کہ حضور! ابن سینا کے حق میں کیا فرماتے ہیں؟ حضور علیہ السلام نے فرمایا: وہ ایک مرد تھا جس نے ارادہ کیا تھا کہ میرے واسطے کے بغیر خدا تک پہنچے سو میں نے اس کو اپنے ہاتھ سے روک دیا اس طرح حتیٰ کہ وہ دوزخ میں گر گیا۔ میں نے یہ حکایت استاد

مولانا جلال الدین خلجی کے سامنے بیان کی تو انہوں نے اس پر تعجب کیا۔ اس کے بعد فرماتے ہیں کہ میں بغداد سے شام کو جاتا تھا کہ وہاں سے روم کو جاؤں تو ایک رات مسجد جامع میں تھا سو گیا تو خواب میں دیکھا کہ کوئی شخص کہتا ہے وہاں نہیں جاتے ہو کہ فائدہ حاصل کرو۔ میں نے دیکھا تو ایک جماعت حلقہ مار کر بیٹھی ہوئی تھی۔ ایک حضرت ان کے درمیان بیٹھے ہوئے تھے جن کا نور ان کے سر سے لیکر آسمان تک پہنچتا تھا وہ باتیں کر رہے تھے اور سب مودب ہو کر سن رہے تھے۔ میں نے پوچھا کہ یہ بزرگ ہستی کون ہیں؟ لوگوں نے بتایا کہ حضرت محمد مصطفیٰ صلی اللہ علیہ وسلم ہیں۔ میں آگے بڑھا سلام عرض کیا۔ آپ نے جواب دیا اور مجھ کو حلقہ میں جگہ دی۔ جب میں بیٹھ گیا تو عرض کی یا رسول اللہ! حضور بو علی سینا کے حق میں کیا فرماتے ہیں؟ آپ نے فرمایا رجل افضل اللہ تعالیٰ علی علم (یعنی وہ شخص ہے جس کو اللہ تعالیٰ نے باوجود علم کے گمراہ کر دیا) میں نے پھر عرض کی کہ حضور! شہاب الدین مقتول کے بارے میں کیا حکم ہے؟ فرمایا: هو من متبعہ (یعنی وہ اسی کے تابع ہے) اس کے بعد میں نے فخر الدین رازی کے متعلق پوچھا۔ فرمایا: هو رجل معاتب یعنی وہ مرد ہے جس پر عتاب کیا گیا ہے۔ پھر میں نے حضرت امام غزالی کے متعلق پوچھا۔ فرمایا هو رجل وصل الی مقصودہ (یعنی وہ ایک شخص ہے جو کہ اپنے مقصود تک پہنچ گیا ہے) پھر میں نے امام الحرمین کے متعلق پوچھا۔ فرمایا هو لمن نصرہ یعنی وہ شخص ہے جس نے میرے دین کی حمایت کی ہے) پھر میں نے امام ابو الحسن اشعری کے بارے میں پوچھا۔ فرمایا: انا قلت و قولی صلق الایمان بمان والحکمتہ بمانہ۔ (یعنی میں پہلے کہہ چکا ہوں اور میری بات سچی ہے کہ ایمان یمن والوں کا ہے اور حکمت یمنی ہے) ایک شخص جو میرے نزدیک بیٹھا تھا اس نے مجھے کہا کہ ان سوالات کو کیوں کرتا ہے دعا کیلئے درخواست کر کہ جس سے تجھے فائدہ ہو۔ چنانچہ میں نے عرض کی یا رسول اللہ مجھے کوئی دعا سکھائیے۔ حضور نے فرمایا کہو الہم تب علی حتی اتوب واعصمتی حتی لا امور حبا الی الطاعات و کرہ الی الخطیات (یعنی اے پروردگار میری طرف متوجہ ہو یہاں تک کہ میں توبہ کروں اور مجھ کو بچالے یہاں تک کہ پھر گناہ نہ کروں۔ مجھے عبادت کی محبت اور گناہوں کی کراہت دے) اس کے بعد حضور علیہ السلام نے مجھ سے دریافت فرمایا کہ کہاں جاتے ہو؟ میں نے عرض کیا کہ روم کی طرف۔ فرمایا: الروم ما دخلہ المعصوم (یعنی روم میں معصوم داخل نہیں ہوتا) جب میں اس خواب سے بیدار ہوا وہاں ایک بالا خانہ تھا جس میں مولانا موق الدین کواشی رہتے تھے اور آخر عمر میں ٹاپینا ہو گئے تھے۔ میں ان کی زیارت کو گیا۔ انہوں نے پوچھا کون ہو؟ میں نے بتلایا۔ پھر پوچھا کہاں سے آئے ہو؟ میں نے کہا بغداد سے۔ پوچھا اب کہاں جاؤ گے؟ میں نے عرض کی روم کو۔ فرمایا: روم کو جاتے ہو؟ الروم ما دخلہ المعصوم جب انہوں نے یہ کلمہ فرمایا تو میں بڑا متعجب ہوا اور عرض کی: شاید آپ کل کی مجلس میں موجود تھے؟ فرمایا وعنی! وعنی! (مجھے چھوڑ مجھے چھوڑ) یعنی یہ بات نہ پوچھ۔ آخر میں وہاں سے واپس آ گیا۔

ایک قوال نے شیخ مجد الدین کی محفل میں یہ شعر پڑھا۔

خوش یافتہ اندر ازل جامہء عشق گر یک خط سبز بر کنارش بودے
(عاشقوں کو ازل سے کیا ہی اچھا لباس عشق ملا ہے۔ اگر اس کے ایک کنارے پر ایک سبز رنگ

کی لیکر ہوتی) شیخ نے اپنی داڑھی پکڑی اور داڑھی کے نیچے گردن پر ہاتھ سے ٹکوار چلانے کا اشارہ کرتے ہوئے کہا "گریک خط سرخ برکنارش بودے" اور بے شک اس سے اپنی شہادت کا اشارہ کیا۔
زاں بعد یہ رباعی پڑھی:

در بحر محیط غوطہ خواہم خوردن یا غرق شدن یا مگر بر آوردن
کار تو بخاطر است خواہم کردن یا سرخ کنم روئے ز تو یا گردن
(بحر بیکراں میں غوطہ لگاؤں گا یا غرق ہو جاؤں گا یا گوہر یا ہر نکالوں گا۔ کوئی نہ کوئی کام ضرور کروں
گایا تیرے دیدار سے سرخ رو ہوں گایا تیرے عشق میں گردن سرخ کروں گا یعنی شہید ہو جاؤں گا)
چنانچہ کچھ عرصہ کے بعد سلطان قطب الدین محمد خوارزم نے اپنی والدہ کے عشق کی تہمت میں آپ کو
دریائے دجلہ میں غرق کرا دیا اور خود چند روز بعد اپنے خاندان سمیت ہلاک ہو گیا۔ اس واقعہ کی تفصیل
حضرت شیخ نجم الدین کبریٰ کے ذکر خیر میں بیان کر دی گئی ہے۔ آپ کی شہادت کا واقعہ ۶۱۶ ہجری (۱۳۱۹
عیسوی) اور دوسری روایت کے مطابق ۶۰۳ ہجری (۱۳۰۷ عیسوی) میں خوارزم میں پیش آیا ان کی بیوی
جونیشاپور کی تھیں ان کو وہاں سے لے گئیں اور پھر اسفراین میں لے گئے (نعمات الانس)
شیخ سعد الدین حموی

آپ کا پورا نام محمد بن موید بن ابی بکر بن ابی الحسن بن محمد بن حمویہ ہے۔ آپ حضرت نجم
الدین کبریٰ کے اعظم خلفاء میں سے تھے۔ مدت تک کوہ قاسون کے دامن میں اور صالحہ دمشق میں
مقیم رہے اس کے بعد خراسان چلے گئے۔ بحوالہ "مرآة الاسرار" حضرت شیخ فرید الدین گنج شکر "اوائیل
حال میں آپ کی صحبت میں رہے ہیں۔ دونوں حضرات کے درمیان بڑی محبت تھی ایک دفعہ مکہ سے
بغداد آئے تو ان کی بڑی شہرت ہو گئی۔ خلقت ٹوٹ پڑی۔ ان دنوں بغداد میں کافی لوگ بیمار ہو گئے تھے
آپ کے سامنے ذکر کیا تو فرمایا کہ جو شخص بیمار ہو میرے پاس لے آؤ چنانچہ بیمار آتے گئے آپ ہر بیمار
پر ہاتھ پھیرتے تھے اور وہ فوراً "تندرست ہو جاتا تھا غرضیکہ ہزاروں لوگ اللہ تعالیٰ کی رحمت اور آپ
کی برکت سے صحت یاب ہو گئے۔

"لطائف اشرفی" میں لکھا ہے کہ شیخ سعد الدین حموی نے کئی کتابیں تصنیف کی ہیں۔ کتاب
"محبوب" بڑی مشہور ہے۔ بحوالہ "نعمات الانس" آپ کی تصنیفات میں رموز کی باتیں، مشکل
کلمات، رتلیں، شکلیں، دائرے ایسے بکثرت ہیں کہ عقل و فکر کی نظر اس کے کشف و حل سے عاجز
ہے اور بے شک جب تک بصیرت کی آنکھیں کشف کے نور سے نہ کھلیں ان کا سمجھنا مشکل ہے
چنانچہ آپ فرماتے ہیں کہ مجھے اللہ تعالیٰ نے خوشخبری دی ہے اور فرمایا ہے کہ جو شخص تیری بات کو
حسن قبول اور اعتقاد کے ساتھ میرے ذکر اور میری تعریف میں سے تو اس میں علم اور معرفت کا مایہ
غیر موجود ہو گا اور اگر بالفعل اس پر وہ امر مشتبہ ہو لیکن اس کے لئے ایک قسم کا حصہ موجود ہو جائے
گا۔

شیخ موید الدین جنیدی "فصوص الحکم" کی شرح میں لکھتے ہیں کہ شیخ صدر الدین قونوی "ایک دن
سماع کی مجلس میں شیخ سعد الدین حمویہ کے ساتھ حاضر تھے۔ شیخ سعد الدین نے سماع کے درمیان اس

صفہ کی طرف منہ کیا جو اس مکان میں تھا اور پورے ادب سے کھڑے ہو گئے۔ اس کے بعد اپنی آنکھیں چھپالیں اور آواز دی کہ صدر الدین (قونوی) کہاں ہے۔ جب وہ آئے تو ان کے سامنے آپ نے آنکھیں کھول دیں اور فرمایا کہ حضرت رسالت پناہ صلی اللہ علیہ وسلم اس صفہ میں تشریف فرما تھے۔ میں نے چاہا کہ وہ آنکھیں جو سرکارِ دو عالم صلی اللہ علیہ وسلم کے جمال مبارک سے مشرف ہوئی ہیں پہلے آپ کے منہ پر کھولوں۔

فرماتے ہیں ایک دفعہ میری روح کو عروج ہوا اور وہ قلب سے علیحدہ ہو گئی۔ تیرہ دن تک اسی حالت میں (مردہ) پڑا رہا کوئی حرکت نہ کرتا تھا جب روح قلب میں آئی تو جسم کھڑا ہو گیا اسے خبر ہی نہیں تھی کہ کتنے دن یونہی پڑا رہا اوروں نے جو حاضر تھے بتایا کہ تیرہ دن ہو گئے ہیں کہ آپ کا جسم ایسے ہی پڑا رہا۔ آپ کے چند اشعار کتاب ”محبوب“ سے درج ذیل ہیں۔

يا راحته معبتي و نور البصر استيقظ قلبي بك وقت السحر

تاجیت ضمیر خاطر ی یا قمری! انی انا فیک و انت لی لی نظری

(اے میری جان کی راحت اور آنکھوں کی بینائی! میرا دل تیرے لئے صبح کے وقت بیدار ہوا اور

میرے دل نے سرگوشی کی کہ اے میرے چاند! میں تجھ میں ہوں اور تو میری نظر میں ہے)

کافر شوی ار زلف نگارم بنی مومن شوی اگر عارض یارم بنی

در کفر میا میز و در ایماں منگر تا غیرت یار اکتسارم بنی

(میرے محبوب کی زلف سیاہ دیکھو تو کافر ہو جاؤ۔ اگر اس کا منور چہرہ دیکھو تو مومن ہو جاؤ، نہ کفر

سے جھگڑا کرو نہ ایماں کو دیکھو ایسا نہ ہو کہ غیرت یار کی وجہ سے ذلت حاصل ہو)

بے تو نظری نیست مرا در کارے بے روئے تو خویش نیام گزارے۔

در باغ رضائے چوں تو زبا یارے پیدا و نہاں روئے تو دیدم بارے

(اے محبوب اگر تو نہ ہو تو مجھے نظری یعنی بینائی درکار نہیں، تیری عدم موجودگی میں مجھے گزار بھی

اچھا نہیں لگتا۔ رضا کے باغ میں تجھ جیسا حسین دوست میں نے پوشیدہ اور ظاہر دیکھا)

بے تو نہ بہشت بایدم نے رضوان نے کوثر و زنجیل و بحر حیواں

یا قہر تو دوزخ است دار رضوان یا لطف تو دوزخ ہمہ روح و رحماں

انت قلبی و انت لمہ حبیب والسقم القلوب انت طبیب

لس لی القلب من بہک صدقا غیر ذکراک حالت بستطیب

انت سقمی و صحتی و شفائی ویک الموت والحواة بطیب

و انا ما نظرت لی بلطف من لوادی را عنی لا تغیب

لک سری و معبتي و ضمیری ساجد شاہد و مالی نصیب

(یعنی تو میرا دل ہے اور اس میں تو حبیب ہے اور دلوں کی بیماری کا تو طبیب ہے۔ اس شخص کے

دل میں جو تجھے دوست رکھتا ہے تیرے ذکر کے سوا اور کوئی ایسی حالت جو اچھی ہو نہیں ہے۔ تم ہی

بیماری اور صحت و شفا ہو۔ تیرے ساتھ مرنا جینا اچھا معلوم ہوتا ہے اور جب تو میری طرف بنظر لطیف دیکھتا ہے تو میرے دل اور آنکھ سے عائب نہیں ہوتا۔ تیرے لئے میرا باطن جان و دل سجدہ کرنے والے اور حاضر ہیں اور میرا اس میں کچھ حصہ نہیں یعنی سب کچھ تیرا ہی ہے)

آپ دس ذی الحجہ ۶۵۰ یا ۶۱۵ ہجری مطابق یکم ستمبر ۱۲۶۷ عیسوی میں تریسٹھ سال کی عمر میں فوت ہوئے۔ مزار شریف، بحر آباد میں ہے۔

شیخ سیف الدین باخرزی

بحوالہ مرآة الاسرار آپ کی ولادت سلطان علاء الدین خوارزم شاہ کے عہد حکومت میں ۵۷۶ ہجری (مطابق ۱۱۸۰ عیسوی) میں ہوئی۔ آپ بڑے قوی الحال اور باہمت تھے اور ذوق و شوق میں زندگی بسر کرتے تھے۔ تحصیل علوم کے بعد شیخ نجم الدین الکبریٰ کی خدمت میں آکر تربیت حاصل کی۔ شروع میں شیخ نے ان کو خلوت میں بٹھایا دوسرے چلے میں حضرت شیخ نے ان کے کمرے کے دروازے پر آ کر دستک دی کہ اے سیف الدین!

تو معشوتے ترا با غم چه کار است منم عاشق مرا غم ساز و ار است
(یعنی تو معشوق ہے تجھے غم سے کیا کام۔ میں عاشق ہوں اور غم کا سزا دار ہوں) اٹھو اور خلوت سے باہر آؤ چنانچہ ہاتھ پکڑا اور خلوت سے باہر لے آئے۔ اس کے بعد خرقہء خلافت عطا فرما کر بخارا کی طرف روانہ کر کے وہاں کی ولایت آپ کے سپرد کی۔ ایک دفعہ حضرت نجم الکبریٰ کیلئے کسی نے کینز نذر کی۔ اس رات آپ نے اپنے اصحاب سے فرمایا کہ آج رات ہم لذت شرعی حاصل کریں گے تم بھی میری موافقت میں ریاضت ترک کر کے آج رات آرام سے سو رہو۔ لیکن شیخ سیف الدین مگرم کپڑا اوڑھ کر حضرت شیخ کے دروازے کے باہر کھڑے ہو گئے اور ساری رات کھڑے کھڑے گزار دی۔ جب صبح کے وقت شیخ باہر آئے تو انہیں دیکھ کر فرمایا کہ میں نے نہ کہا تھا کہ آج رات لذت اور حضور میں بسر کرو تم نے اپنے آپ کو کیوں ناحق ریاضت میں ڈالا؟ آپ نے عرض کی کہ حضور کا فرمان تھا کہ ہر شخص لذت حضور میں مشغول ہو جائے اور میرے لئے اس سے زیادہ لذت کیا ہو سکتی ہے کہ آپ کے آستانہ پر کھڑا رہوں۔ حضرت بڑے خوش ہوئے اور فرمایا تجھے بشارت ہو کہ سلاطین تیرا رکاب تھام کر دوڑیں گے چنانچہ ایک وقت آیا کہ ایک دن ایک بادشاہ آپ کی زیارت کو آیا اور گھوڑا نذر کر کے عرض کی کہ اگر تکلیف نہ ہو تو باہر تشریف لے آئیں تاکہ میں خود اپنے ہاتھ سے آپ کو گھوڑے پر سوار کروں۔ آپ گھوڑے پر سوار ہوئے مگر گھوڑے نے اس وقت سرکشی کی اور پچاس قدم کے قریب بادشاہ حضرت شیخ کی رکاب پکڑے ہوئے ساتھ دوڑتا رہا۔ یہ دیکھ کر آپ نے بادشاہ سے فرمایا کہ گھوڑے کی سرکشی میں یہ حکمت تھی کہ میرے مرشد نے ایک دن بشارت دی تھی کہ سلاطین تمہاری رکاب پکڑ کر دوڑیں گے اب وہ بات پوری ہو گئی ہے۔

”نشر المجالس“ میں حضرت امام عبداللہ یافعی سروردی لکھتے ہیں کہ شہر بخارا کا قاضی صدر الشریف شیخ سیف الدین باخرزی اور ان کے اصحاب کے سماع کے سخت خلاف تھا۔ ایک دن شیخ اپنے اصحاب سمیت سماع میں مشغول تھے کہ قاضی اپنے لوگوں کے ساتھ ڈنڈے ہاتھ میں لئے پہنچ گئے۔ شیخ

نے قوالوں کو اشارہ فرمایا اور وہ خاموش ہو گئے لیکن آلات سماع یعنی دف اور نے سے اسی طرح آواز نکلتی رہی۔ یہ دیکھ کر قاضی اور اس کے ساتھی حضرت شیخ کے ہاتھ پر تائب ہو گئے کہ آئندہ ہم سماع سے انکار نہیں کریں گے۔

”راحت القلوب“ میں حضرت بابا فرید گنج شکرؒ فرماتے ہیں کہ ابتدائے حل میں جب میں بغداد سے واپس ہو کر بخارا پہنچا تو حضرت کی خدمت میں حاضر ہوا اور فرمایا بیٹھ جاؤ۔ میں بیٹھ گیا آپ میری طرف نظر کرتے اور ہر مرتبہ فرماتے کہ یہ لڑکا مشائخ روزگار ہو گا اور سارا جہان اس کے مریدوں اور فرزندوں سے پر ہو جائے گا۔ اس وقت ایک سیاہ گلیم آپ کے کندھوں پر تھی آپ نے میری طرف پھینک کر فرمایا کہ اسے پہنو۔ میں نے قبیل کی اور چند دن حضرت کی خدمت میں رہا۔ کون دن ایسا نہیں گزرتا تھا کہ ہزار آدمی آپ کے دسترخوان پر کھانا نہ کھاتے ہوں جب طعام باقی نہ بچتا تو بھی کوئی آنے والا محروم نہ جاتا اس کو آپ ضرور کچھ دیکر رخصت فرماتے۔

حضرت فرید گنج شکرؒ فرماتے ہیں کہ شیخ سیف الدینؒ نے اپنے پیر شیخ نجم الکبریٰؒ کو خواب میں دیکھا۔ انہوں نے بہت شوق ملاقات فرمایا۔ اس واقعے کے بعد آپ ہجر و فراق میں تڑپنے لگے اور اپنے موعظ میں اکثر ہجر و فراق بیان فرماتے۔ اس پر لوگ حیران تھے کہ آخر اس کی کیا وجہ ہے؟ ایک دن آپ نے سب اصحاب کو جمع کر کے فرمایا: مجھے میرے شیخ نے اپنے پاس بلایا ہے اور میں جا رہا ہوں یہ کہہ کر آپ ممبر سے نیچے اترے اور گھر چلے گئے۔ وصال کی رات آپ نے اپنے اصحاب کو جمع کیا اور مشعل جلا کر ہجر و فراق کی باتیں کرتے رہے۔ رات کا تہائی حصہ گزرا ہو گا کہ ایک بزرگ صوف کا لباس زیب تن کئے اور ایک سیب ہاتھ میں لئے آئے اور وہ سیب شیخ سیف الدینؒ کو دیا۔ آپ نے اسے سونگھا اور سونگھتے ہی جاں بحق ہو گئے۔ حضرت فرید گنج شکرؒ فرماتے ہیں۔

در کوئے تو عاشقان چنن دہند جاں کانبجا ملک الموت فکنجد ہرگز
(اے محبوب تیرے کوچے میں عاشق اس طرح جان دیتے ہیں کہ ملک الموت کی بھی وہاں رسائی نہیں ہوتی) آپ بڑے بلند پایہ شاعر بھی تھے۔ مندرجہ ذیل رباعیاں آپ کی ہیں۔

ہر شب مثل پاسبان کویت ی گردم گرد آستان کویت
باشد کہ بر آید اے صنم روز حساب نام ز جریدہ سگان کویت
(ہر شب میں چوکیدار کی طرح تیرے کوچے میں پھرتا رہتا ہوں۔ ہو سکتا ہے کہ اے محبوب قیامت کے دن تیرے کتوں کی فرست میں میرا نام نکل آئے)

ہر چند گمے ز عشق بیگانہ شوم با عایت آشنا و ہم خانہ شوم
ناگاہ پری روئے من برگزرد بر گردم ازاں حدیث و دیوانہ شوم
(جب کبھی میں عشق سے بیگانہ ہوتا ہوں تو ذرا آرام اور عایت محسوس کرتا ہوں لیکن جوئی پری چہرہ محبوب کا گذر ہوتا ہے تو دیکھتے ہی دیوانہ ہو جاتا ہوں)

ایک دن کسی درویش کے جنازہ پر حاضر ہوئے۔ لوگوں نے عرض کی اے شیخ! آپ اس کو تلقین فرمائیں۔ تب آپ نے کہتے ہوئے ہاتھ کے پاس آئے اور یہ رباعی پڑھی۔

گر من گزہ جملہ جہاں کردستم لطف تو امید است کہ گیرد دستم
گفتی کہ بوقت عجز دست گیرم عاجز تر ازین نخواہ کہ اکنون دستم

بحوالہ مرآة الاسرار آپ کا وصل منکو خان بن توتی چنگیز خان کے عہد میں ۶۵۸ ہجری (۱۲۶۰ عیسوی) میں ہوا۔ مدفن مبارک بخارا میں ہے۔ منکو خان کی والدہ نے ایک ہزار دینار دے کر آپ کی قبر پر خانقاہ تعمیر کرائی اور چند گاؤں خرید کر مزار کے لئے وقف کر دیئے۔

شیخ العالم عین الزمان جمل الدین گیلی

بحوالہ ”نخات الانس“ آپ بھی حضرت شیخ نجم الدین کبریٰ کے خلیفہ تھے۔ بڑے عالم فاضل تھے۔ شروع میں جب آپ نے ارادہ کیا کہ شیخ کی خدمت میں حاضر ہوں کتب خانہ میں آئے اور علوم عقلی و نقلی کے لطائف میں سے مجموعہ انتخاب کیا جو سفر میں ان کا غم خوار رہے۔ جب خوارزم کے پاس پہنچے کیا دیکھتے ہیں کہ رات کو خواب میں شیخ ان سے کہتے ہیں کہ اے گیلی! اپنی گٹھڑی پھینک کر آؤ جب جاگے تو سوچنے لگے کہ گٹھڑی کیا ہے؟ میرے پاس تو دنیا میں کچھ نہیں اس کے جمع کی مجھے فکر نہیں ہے دوسری اور تیسری رات بھی اسی طرح خواب میں دیکھا۔ آخر شیخ سے پوچھا کہ حضرت وہ گٹھڑی کیا ہے؟ فرمایا وہ مجموعہ جو تم نے جمع کیا ہے۔ پھر جب جاگے تو اس کو دریائے جیحون میں پھینک دیا۔ جب شیخ کے حضور میں پہنچے تو فرمایا اگر تم اس مجموعہ کو نہ پھینکتے تو تم کو کچھ فائدہ نہ ہوتا پھر ان کو خرقہ پہنایا اور چلہ میں بٹھلایا۔ چلے پورے ہونے کے بعد عین الزمان گیلی لقب رکھا۔

شیخ جمل الدین قزوین میں رہتے تھے وہاں کے سادات میں سے ایک سید کا شیراز جانے کا ارادہ ہوا۔ شیخ سے التماس کی کہ شیراز کے بادشاہ کی طرف جو آپ کا بڑا معتقد ہے سفارش لکھ دیں۔ شیخ نے ایک ٹکڑا کلتھ کا منگوایا اور اس پر لکھ دیا ”عسل و رازیانہ“ (دوسرا مطلب اس کا یہ ہے کہ ”عسل و رازیانہ“ یعنی شہد نقصان نہیں دیتا) اس کو یہ پرچہ دے دیا۔ جب وہ سید شیراز میں گئے اور بادشاہ کی ملاقات کا ارادہ کیا تو لوگوں نے کہا کہ ان کے شکم میں درد ہے اور حمام میں گئے ہیں۔ وہ سید حمام پر پہنچا دیکھا کہ بادشاہ حمام میں بیٹھے ہیں اور درد شکم سے بڑے پریشان ہیں۔ سید نے آگے بڑھ کر سلام کیا۔ بادشاہ نے پوچھا کہاں سے آئے ہو۔ عرض کی قزوین سے۔ بادشاہ نے حضرت شیخ کا حال پوچھا۔ سید نے وہ پرچہ بادشاہ کو دے دیا۔ کھول کر دیکھا تو اس میں لکھا تھا عسل و رازیانہ (شہد اور رازیانہ) بادشاہ نے کہا کہ شیخ نے اپنے نور فراست اور کرامت سے میرا علاج لکھ دیا ہے حکم دیا کہ یہ دوا جلد لاؤ چنانچہ شہد اور رازیانہ لایا گیا۔ بادشاہ نے جب کھلایا تو اسی وقت اس کو آرام آ گیا۔ اس سید کی بڑی خاطر و خدمت کی۔ آپ چھٹی صدی ہجری کے مشہور بزرگوں میں سے ہیں۔

حضرت بابا کمال جندی

”مرآة الاسرار“ کے مطابق آپ شیخ نجم الدین کبریٰ کے اکمل خلفاء میں سے تھے۔ آپ بڑے قوی الحال اور صاحب تصرف بزرگ تھے۔ آپ کے کمالات کا اس سے اندازہ ہو سکتا ہے کہ شیخ شمس الدین تبریزی جیسے شاہباز نے آپ سے تربیت حاصل کی۔ صاحب ”نخات الانس“ فرماتے ہیں کہ جب بابا کمال جندی حضرت شیخ نجم الدین کبریٰ سے تربیت حاصل کر چکے تو شیخ نے آپ کو خرقہ خلافت عطا

کر کے فرمایا کہ ترکستان جاؤ وہاں مولانا شمس الدین مفتی کا ایک لڑکا ہے ان کو بھی سب لوگ مولانا کہتے ہیں۔ میرا خرقة ان تک پہنچا دو اور اس کی تربیت میں ہرگز کوتاہی نہ کرنا۔ جب بابا کمال "قصبہء جند سے ترکستان پہنچے تو وہاں کچھ بچوں کو دیکھا جو کھیل رہے تھے اور مولانا احمد بھی جو ابھی بچے تھے ان کے ساتھ تھے لیکن کھیل نہیں رہے تھے بلکہ ان کے کپڑوں کی نمکبانی کر رہے تھے۔ جب انہوں نے بابا کمال کو دیکھا تو اٹھ کر استقبال کیا اور سلام کے بعد عرض کیا کہ میں کب تک دوسرے کے کپڑوں کی نمکبانی کروں گا۔ آپ ان کی نمکبانی کریں۔ بابا کمال نے ان کو دیکھا اور کنارہ کشی کرتے ہوئے مفتی صاحب کے مکان پر پہنچے۔ مفتی صاحب نے کہا میرا یہ لڑکا مجذوب ہے شاید آپ کی خدمت میں رہ کر شائستہ ہو جائے۔ بابا نے فرمایا ہم اپنے شیخ کے حکم سے مولانا احمد کے پاس آئے ہیں۔ پس بابا کمال کی صحبت میں رہ کر قلیل عرصے میں انہوں نے تربیت حاصل کر لی اور مرتبہ کمال کو پہنچ گئے۔ اس سے بابا کمال کی بڑی شہرت ہو گئی اور بے شمار طالبان حق جمع ہو کر تربیت پانے لگے۔ ان میں سے ایک خواجہ بہاء الدین کبریٰ ہیں جنہوں نے اپنے چھوٹے بھائی کو جن کا نام مولانا محمد دانش مند تھا ان کے حوالہ کر دیا اور شیخ بہاء الدین نے اپنے بیٹے ابو الفتح کو دانشمند مولانا کے حوالہ کر دیا۔ یہ وہی ابو الفتح ہیں جن کی طرف سے خواجہ ابو الوفا خوارزمی کو خرقة ملا تھا۔ شیخ ابو الوفا کو مشائخ اہل توحید و مواجید سے بڑی نعمت حاصل ہوئی تھی۔ آپ بھی چھٹی صدی ہجری (تیرھویں صدی عیسوی) کے اکمل درویشوں میں سے ہیں۔

شیخ نجم الدین رازی المعروف بہ دایہ

"مرآة الاسرار" کے مطابق آپ کی ولادت سلطان علاء الدین بکش بن الپ ارسلان از سلاطین خوارزم شاہیہ کے زمانے میں ۵۷۳ ہجری (۱۱۷۸ عیسوی) میں ہوئی۔ بقول صاحب "نعمات الانس" آپ شیخ نجم الدین کبریٰ کے مریدوں اور خلفاء میں سے تھے۔ شیخ نے ان کی تربیت کیلئے انہیں شیخ مجد الدین کے حوالے کر دیا تھا۔ "مرصاد العباد" اور تفسیر "بحر الحقائق" کے آپ ہی مصنف ہیں۔ آپ کو کشف حقائق اور شرح دقائق میں پوری قوت و قدرت تھی۔ چنگیز خان کی لڑائی کے موقع پر خوارزم سے روم میں چلے گئے۔ وہاں شیخ صدر الدین اور مولانا جلال الدین رومی سے ملاقات کا اتفاق ہوا تھا۔ کہتے ہیں ایک دفعہ ایک مجلس میں سب جمع تھے۔ شام کی نماز کھڑی تھی آپ سے امامت کی درخواست کی گئی۔ آپ نے دونوں رکعتوں میں سورت۔ قل یا ایہا الکافرین۔ پڑھی۔ جب نماز پڑھی جا چکی تو مولانا جلال الدین رومی نے شیخ صدر الدین باخرزی سے خوش طبعی کے طور پر کہا کہ ظاہر! ایسا معلوم ہوتا ہے کہ شیخ نے ایک بار یہ سورت تمہارے لئے پڑھی ہے اور ایک بار ہمارے لئے۔

آپ کی وفات ۶۵۳ ہجری (۱۲۵۶ عیسوی) میں ہوئی۔ مزار شریف "شویزیہ محلہ" بغداد میں حضرت شیخ سری سقلی اور حضرت شیخ جنید بغدادی کے مزارات پر انوار کے باہر واقع ہے۔ آپ کی رباعیات میں یہ رباعی بڑی مشہور ہے۔

طبع از چہ چومن داغ جدائی دارد با گریہ و سوز آشنائی دارد
سر رشتہء چمن بہ کہ سرشتہء من؟ کل رشتہ سرے بردشائی دارد
شیخ بہاء الدین ولد: بحوالہ "مرآة الاسرار" آپ کا اسم مبارک محمد بن حسین بن احمد خطی ابلجی

الکبریٰ تھا۔ آپ امیر المومنین حضرت ابو بکر صدیقؓ کی اولاد سے تھے۔ تمام علوم ظاہری و باطنی کے جامع تھے۔ صاحب ”لطائف اشرفی“ کے قول کے مطابق آپ شیخ نجم الدین کبریٰ کے خاص اصحاب میں سے تھے۔ آپ کی والدہ علاء الدین محمد خوارزم شاہ کی بیٹی تھیں۔ سرکار دو عالم صلی اللہ علیہ وسلم نے خواب میں بادشاہ کو فرمایا کہ اپنی لڑکی حسین خطی کے نکاح میں دے دو۔ اس نے حکم کی تعمیل کی اور شادی کے نو ماہ بعد حضرت بہاء الدین ولد پیدا ہوئے۔ جب آپ دو سال کے ہوئے تو آپ کے والد کا انتقال ہو گیا۔ جب آپ سن تیز کو پہنچے تو تحصیل علوم دینی اور معارف یقین میں مشغول ہو گئے۔ آپ کا کمال اس حد تک پہنچا کہ سرکار دو عالم صلی اللہ علیہ وسلم نے آپ کو سلطان العلماء کا لقب عطا فرمایا اور آپ مرجع خلائق بن گئے۔ علماء کی ایک جماعت مثل امام فخر الدین رازی وغیرہ نے بادشاہ سے شکایت کی کہ شیخ بہاء الدین ولد آپ سے بغاوت کے منصوبے بنا رہا ہے لہذا آپ کو تاج پھار تلخ چھوڑنا پڑا۔ اس وقت آپ کے بیٹے مولانا جلال الدین رومیؒ صغیر سن تھے وہاں سے روانہ ہو کر آپ نیشاپور گئے اور حضرت شیخ فرید الدین عطارؒ سے ملاقات کی اس کے بعد بغداد ہوتے ہوئے مکہ معظمہ کا عزم کیا جب آپ بغداد پہنچے تو لوگوں نے پوچھا کہ آپ کون ہیں؟ کہاں سے آئے ہیں؟ اور کہاں جا رہے ہیں؟ آپ نے فرمایا: **من اللہ والی اللہ ولا حول ولا قوة الا باللہ یعنی خدا سے آ رہے ہیں خدا کی طرف جا رہے ہیں اور خدا کے سوا کسی سے نہ ڈر ہے نہ خوف۔** جب شیخ اشیرخ حضرت شہاب الدین سروردیؒ تک یہ بات پہنچی تو آپ نے فرمایا یہ بات کہنے والا بہاء الدین ولد کے بغیر کوئی نہیں ہو سکتا۔ پس آپ مولانا بہاء الدین ولد کے استقبال کو نکلے جب قریب پہنچے تو اونٹ سے اتر کر مولانا کے زانو کو بوسہ دیا اور اپنی خانقاہ میں لے جانے کی استدعا کی۔ مولانا نے فرمایا مدرسہ کے قریب میں قیام بہتر رہے گا۔ لہذا آپ نے مدرسہ المستنصریہ میں قیام فرمایا اور حضرت شیخ شہاب الدین سروردیؒ نے اپنے ہاتھ سے ان کا موزہ نکالا۔ تیسرے دن آپ مکہ مکرمہ کی طرف روانہ ہو گئے وہاں سے فارغ ہو کر ولایت روم کا عزم کیا۔ آپ چار سال آذربائیجان میں رہے اور سات سال لارند میں قیام فرمایا۔ آپ نے وہاں مولانا رومؒ کی اٹھارہ سال کی عمر میں شادی کر دی اور ۶۲۳ ہجری (۱۲۲۶ عیسوی) میں سلطان ولد پیدا ہوئے۔ جب سلطان ولد بڑے ہوئے تو لوگ ان کو مولانا رومؒ کا بھائی سمجھتے تھے اس کے بعد بادشاہ وقت آپ کو لارند سے قونیہ لے آئے جہاں مولانا بہاء الدین ولد کا انتقال جمعہ کے دن بتاریخ اٹھارہ ماہ ربیع الاخر ۶۱۸ ہجری (مطابق ۱۱ جون ۱۲۲۱ عیسوی) میں ہو گیا۔

شیخ بدر الدین سمرقندیؒ

بحوالہ ”مرآة الاسرار“ آپ کا مشائخ محققین میں شمار ہوتا ہے۔ علوم ظاہری و باطنی کے جامع تھے۔ سلسلہ کبرویہ فردوسیہ میں سے آپ پہلے بزرگ ہیں جو ہندوستان میں وارد ہوئے اور آپ کی بدولت اس سلسلہ عالیہ نے بہت شہرت حاصل کی۔ صاحب ”اخبار الاخیار“ لکھتے ہیں کہ آپ حضرت شیخ نجم الدین کبریٰ کے مرید تھے لیکن کتاب ”مناقب الاصفیا“ جس میں حضرت شیخ شرف الدین یحییٰ منیریؒ سے لیکر سرکار دو عالم صلی اللہ علیہ وسلم تک تمام فردوسی مشائخ کے حالات درج ہیں اس کتاب میں ہے کہ آپ نے تربیت اور خلافت شیخ سیف الدین باخرزیؒ سے (جو حضرت نجم الکبریٰ کے اعظم

خلفاء میں سے تھے) حاصل کی تھی۔ شیخ بدر الدین سمرقندی "حضرت خواجہ بختیار کاکی" کے عہد میں دہلی تشریف لائے اور سلوک میں بہت کوشاں رہتے تھے۔ سماع میں آپ کو بہت غلو تھا اور حالت سماع میں جس شخص کی طرف متوجہ ہوتے اس پر بھی کیفیت طاری ہو جاتی تھی۔ آپ بڑے قوی الحال تھے اور مریدین کی تربیت میں مہارت تامہ رکھتے تھے۔ "سیر الاولیاء" میں لکھا ہے کہ سلطان الشارح محبوب الہی دہلوی کے ساتھ آپ سماع سنتے تھے۔ بہت خوبصورت و نیک سیرت تھے۔ وفات دہلی میں ہوئی اور سنگوار کے مقام پر دفن ہوئے۔ وفات کے تیسرے دن مجلس سماع ہوئی۔ سلطان الشارح بھی موجود تھے لیکن مجلس سے دور دوسرے احاطے میں بیٹھے تھے۔ جب سماع گرم ہوا اور صوفی اٹھ کر وجد کرنے لگے تو آپ بھی اٹھ کھڑے ہوئے۔ لوگوں نے عرض کی کہ آپ مجلس سے دور ہیں بیٹھے رہیں لیکن سلطان الشارح نے فرمایا: "موافقت شرط ہے" تاریخ ولادت اور وصال نہیں مل سکی مگر مندرجہ بالا حالات کے پیش نظر کہ آپ حضرت خواجہ بختیار کاکی چشتی کے زمانہ مسعود میں دہلی تشریف لائے تو حضرت بختیار کاکی علیہ رحمۃ کا مستقل قیام دہلی میں (بحوالہ "دہلی کے بائیس خواجہ") ۵۹۰ ہجری تا نومبر ۶۲۲ ہجری یعنی ۱۱۹۳ عیسوی تا ۱۲۲۵ عیسوی ہے۔ گویا اس لحاظ سے آپ چھٹی صدی ہجری آخر یعنی بارھویں صدی عیسوی کے شروع میں ہی دہلی تشریف لائے ہوں گے۔ حضرت سلطان الشارح محبوب دہلوی (وصال ۱۸ ربیع الثانی ۷۲۵ ہجری مطابق ۳ اپریل ۱۳۲۵ عیسوی) کے عہد میں آپ کا وصال ہوا بالفاظ دیگر آپ آٹھویں صدی ہجری یعنی چودھویں صدی عیسوی کے بزرگ ہیں اور عمر سو سال کے لگ بھگ بنتی ہے۔

شیخ مجد الدین بغدادی کبروی فردوسی کے سلسلہ کے دیگر بزرگ

خواجہ شیخ فرید الدین عطار

بحوالہ "نغمات الانس" آپ شیخ مجد الدین بغدادی کبروی کے مرید ہیں۔ حضرت عطار اپنی معرکہ الارا تصنیف کے رباچہ میں انہیں سے منسوب لکھتے ہیں کہ میں ایک دن امام مجد الدین بغدادی کی خدمت میں آیا ان کو دیکھا کہ روتے ہیں میں نے کہا خیر تو ہے؟ فرمایا: اچھے سپہ سالار ہیں جو اس امت (محمدیہ) میں گزرے ہیں کہ "علماء امتی کانبیائے بنی اسرائیل" (یعنی میری امت کے علماء بنی اسرائیل جیسے ہیں) پھر فرمایا: میں اس لئے روتا ہوں کہ میں نے کل کہا تھا: خداوند! تیرے کام بے سبب نہیں مجھ کو اس قوم میں سے بنادے یا اس قوم کے دیکھنے والوں میں سے بنا کیونکہ میں تیسری قسم نہیں چاہتا۔ روتا ہوں کہ وہ دعا قبول ہوئی ہے یا نہیں۔ بعض کہتے ہیں کہ آپ کی نسبت ایسی ہے۔ مولانا جلال الدین کے کلام میں مذکور ہے کہ منصور حلاج کا نور ڈیڑھ سو سال کے بعد فرید الدین عطار کی روح پر چکا اور اس کا مہل ہوا۔ خواجہ صاحب نے اگرچہ کئی بزرگوں سے فیض پایا مگر خرقہ فقر و خلافت حضرت مجد الدین سے حاصل کیا تھا۔ "مرآة الاسرار" کے مطابق آپ کے والد کا نام ابراہیم بن اسحاق عطار نیشاپوری ہے لیکن آپ کی اصل جائے ولادت قصبہ گرگین ہے جو نیشاپور کے نواح میں ہے۔ ولادت ماہ شعبان ۵۱۳ ہجری (۱۱۱۹ عیسوی) بعد سلطان سنجر بن ملک شاہ سلجوقی میں ہوئی۔ آپ نے عہد کے تقریباً ۲۹ سال شادباغ (بازرگان) میں اور پچھتر سال نیشاپور میں بسر کئے۔ شاعری آپ کا شیوہ

نہیں بلکہ آپ کے نجی واردات ہیں۔ تذکرہ ”دولت شاہی“ کے مطابق آپ نے بے شمار اکابر مشائخ کی صحبت پائی اور اہل طریقت کی چار سو کتابوں کا مطالعہ کیا۔ آخر حال میں مرتبہ فنا کو پہنچ کر معکف ہو گئے۔ بچپن میں آپ پر حضرت شیخ قطب الدین حیدر کی نظر قبولت تھی آپ کے والد انہیں کے مرید تھے۔ ایام شباب میں حضرت عطار نے حیدری نامہ منظوم لکھا۔ ابتدائے حال میں توبہ کا سبب یہ تھا کہ والد کی وفات کے بعد دکان پر بیٹھے تھے کہ ایک درویش نے آکر شاہ ”لہ شاہ“ لہ کہا لیکن آپ متوجہ نہ ہوئے۔ درویش نے کہا اے خواجہ! تم کیسے مرد گے؟ آپ نے کہا جیسے تم مرد گے۔ درویش نے کہا کیا تم میری طرح مر سکتے ہو؟ آپ نے کہا: ہاں! درویش کے پاس لکڑی کا پیالہ تھا سر پر رکھ کر کہا ”اللہ“ اور جان دے دی۔ یہ دیکھ کر حضرت خواجہ عطار کا حال دگرگوں ہو گیا۔ دکان کو لٹا کر شیخ العارف رکن الدین اکف کی خانقاہ میں گئے اور توبہ کر کے ریاضت و مجاہدہ میں مشغول ہو گئے۔ چند سال کے بعد آپ بیت اللہ کی زیارت کو گئے جہاں بہت سے مشائخ کی صحبت سے فیض یاب ہوئے۔ سترہ سال اہل اللہ کے حالات جمع کرتے رہے۔ مولانا جلال الدین رومی حضرت خواجہ عطار کے نیاز مندوں میں سے ہیں۔ بلخ سے نیشاپور جاتے ہوئے آپ حضرت خواجہ کی خدمت میں حاضر ہوئے تو خواجہ عطار نے اپنی کتاب ”اسرار نامہ“ انہیں عطا فرمائی چنانچہ مولانا روم فرماتے ہیں۔

گرد عطار گشت مولانا از دست سمت بودش نوش
دوسرے مقام پر مولانا لکھتے ہیں :-

عطار روح بود و سنائی دو چشم او ما از پنے سنائی و عطار آدمیم
آپ کی بہت گرانقدر تصنیفات ہیں۔ مثنوی کے علاوہ چالیس ہزار اشعار کہے ان میں سے بارہ ہزار رباعیات ہیں۔ مشائخ کے اقوال و سیرت پر آپ کی کتاب ”تذکرۃ اولیاء“ اولین ماخذ میں شمار ہوتی ہے۔ اخوان الصفاء، اسرار نامہ، مصیبت نامہ، اشتر نامہ، وصیت نامہ، مختار نامہ، جواہر لذت، منطق الطیر، بلبل نامہ، وصل نامہ، پسر نامہ، نحل نامہ، حیدر نامہ، پند نامہ اور ان کے علاوہ چالیس اور رسالے آپ سے منسوب ہیں۔ قصیدے کے دو تین شعر اور ان کی جو شرح کی گئی ہے درج ذیل ہے۔

اے روئے در کشیدہ بہ بازار آمدہ نلتے بایں طلسم گرفتار آمدہ
(محبوب حقیقی اپنے چہرے کو یعنی نور ذات کو تعینات کے پردے میں چھپا کر بازار ظہور میں آئے اور خلقت کثرت تعینات مختلفہ اور آثار متباہنہ (مختلف صورتوں) کی وجہ سے محبوب حقیقی سے بعد ہجر اور غفلت میں گرفتار ہو گئی ہے اور چونکہ ہر تو جمال حق صور (جمع صورت) مختلفہ میں سرایت کئے ہوئے ہے اس لئے خلق بلائے عشق میں گرفتار ہو گئی۔ بعض عشق مجازی بعض عشق حقیقی میں) تو معنی و بیرون تو اسم است توئی صمخ و ہمہ عالم طلسم است (تو ہی معنی ہے اور تیرا خارج (بیرون) تیرا اسم ہے۔ تو خزانہ ہے اور سارا جہاں طلسم ہے) صورت کے عاشق یعنی عشاق مجازی، معشوق حقیقی سے دور جا پڑے ہیں۔ انہیں معلوم نہیں کہ کس کے عاشق ہیں اور ان کا دلربا کون ہے)

میل خلق جملہ عالم تا ابد گر شناسندت و گرنہ سوئے تست
(تمام خلقت کی محبت کا مرجع ابد تک تو وہی ہے خواہ وہ تجھے پہچانیں یا نہ پہچانیں ان کی توجہ کا

مرکز تو ہے)

کلام : مولانا فریدی کے مطابق صوفیانہ شاعری کے چار ارکان ہیں جو سنائی، اوحدی، مولانا روم اور خواجہ فرید الدین عطارؒ مانے گئے ہیں۔ خواجہ صاحب نے تصوف کے جو خیالات ادا کئے ہیں وہ حکیم سنائی سے زیادہ دقیق نہیں لیکن زبان کی صفائی قابل دید و ستائش ہے۔ ہر قسم کے خیالات اس بے تکلفی اور سادگی سے ادا کرتے ہیں کہ نثر میں بھی اس سے زیادہ واضح نہیں ہو سکتے۔ ساتھ ہی بلند درجہ قوت تخیل ہے۔ بعض پامال مضامین کو اچھوتے اور نئے انداز میں پیش کرتے ہیں۔ مثلاً

ع۔ معلوم شد کہ بیچ معلوم نہ شد۔

کاملے گفت است سے باید بے عقل و حکمت تا شود گویا کے
 باز باید عقل بے حد و قیاس تا شود خاموش یک حکمت شناس
 نیز شد از دوست ہر دو کون و لیک سوئے او راہ زہرہ اشارت نیست
 روزہ حفظ دل ست از خطرات پس بود با مشاہدہ افکار
 حج چہ باشد ز خود سفر کردن بہ کجا؟ جانب بدارت کار
 وحی چہ بود؟ ہر آنچہ در دل تو سر زند از نتائج اسرار
 بیگانہ شدم ز ہر دو عالم وانگہ کہ آشنائے من کیست
 وصل تو گنجے است ہم پنہاں ز خود ہر کہ گویا یا فتم دیوانہ است
 شہادت : جن دنوں چنگیز خان دنیا کو زیر و زبر کر رہا تھا خواجہ صاحبؒ نیشاپور میں تھے۔ جب چنگیز
 خان کا داماد تاجپار نوریاں قتل ہو گیا تو اس نے قتل عام کا حکم دے دیا۔ یہ واقعہ ۶۲۷ ہجری (۱۲۳۰
 عیسوی) کا ہے۔ قتل عام کے سلسلہ میں ایک مغل نے ان کو پکڑ کر قتل کر دینا چاہا۔ برابر سے ایک
 مغل بولا ہزار روپے میں اسے میرے ہاتھ بیچ ڈالو۔ خواجہ صاحبؒ نے مغل سے کہا اتنی قیمت پر کبھی نہ
 بیچنا میرے دام بہت زیادہ ہیں۔ ایک اور مغل آ نکلا اس نے کہا اس غلام کو میرے ہاتھ ایک توبرہ گھاس
 کے عوض فروخت کر دو۔ خواجہ صاحبؒ نے کہا ضرور بیچ ڈالو میری قیمت اس سے کہیں کم ہے۔ خواجہ
 صاحبؒ کی بات پر جھنجھلا کر اس نے آپ کو شہید کر ڈالا لیکن جب اسے آپ کی عظمت کا حال معلوم
 ہوا تو توبہ کر کے بعد ازاں ان کے مزار پر مجاور ہو گیا اور مرتے دم تک جدا نہ ہوا۔ آپ کا مزار پر انوار
 نیشاپور سے باہر محلہ شاد باغ میں ہے جسے شہر بازار گان بھی کہتے ہیں۔ آپ کی عمر ایک سو چودہ سال
 تھی۔ (اس لحاظ سے آپ کی ولادت بحساب ہجری ۵۱۳ اور بحساب عیسوی ۱۱۱۶ مئی ہے)

آپ کی شہادت کے بعد قاضی یحییٰ بن ساعد (جو نیشاپور کے بزرگ تھے) کے بیٹے نے وفات
 پائی۔ لوگوں نے مصلحتاً اس لڑکے کو حضرت شیخ کے پاؤں کی طرف دفن کر دیا لیکن قاضی یحییٰ کو گوارا نہ
 ہوا کہ ان کا بیٹا آپ کے قدموں کی طرف دفن ہو اس لئے اسے دوسری جگہ دفن کر دیا۔ اس رات
 قاضی صاحبؒ نے خواب میں دیکھا کہ شیخ عطارؒ کے روضہ مقدس پر تمام ابرار و اخیار اقطاب اور
 رجال اللہ جمع ہیں اور روضہ پر انوار و برکات کی بارش ہو رہی ہے اور ایسا معلوم ہوتا ہے کہ ہزاروں
 مشعلیں روشن ہیں۔ تمام اکابر نہایت ادب سے شیخ کے مزار کے سامنے مراقب ہیں۔ قاضیؒ یہ منظر دیکھ

کر بڑا شرمندہ ہوا اور اولیاء کی مجالس میں شامل ہوئے بغیر واپس آ گیا۔ اس نے اپنے بیٹے کو دیکھا کہ راز و قطار رو رہا ہے۔ اس نے کہا اے باپ تم نے غلطی کی کہ مجھے رجب اللہ کی برکت سے محروم کر دیا۔ میری بہشت بزرگوں کے قدم ہیں۔ جلدی کرو مجھے شیخ عطار کے قدموں میں رکھو۔ صبح ہوتے ہی قاضی شیخ عطار کے رشتہ داروں کے پاس گئے اور ان کی اجازت طلب کر کے بیٹے کو دوبارہ شیخ کے قدموں کی طرف دفن کر دیا۔ خود نائب ہو کر شیخ کے مریدوں اور معتقدوں میں شامل ہو گیا اور آپ کے مزار پر ایک عالی شان عمارت تعمیر کرائی۔ کچھ عرصہ بعد میر علی شیر نے سلطان حسین مرزا کے عہد حکومت میں ایک نہایت اعلیٰ اور بلند روضہ آپ کے مزار پر تعمیر کرایا جو آج تک موجود ہے اور لوگ فیض یاب ہوتے ہیں۔

رضی الدین علی لالہ غزنوی

صاحب "نجات الانس" کے مطابق آپ حکیم سنائی کے خاندان سے تھے یعنی آپ کے والد ابن سعید حکیم سعید کے چچا زاد بھائی تھے۔ حج بیت اللہ کے ارادے سے خراسان گئے اور شیخ ابو یعقوب ہمدانی کی خدمت میں پہنچ کر تربیت حاصل کی۔ انہی دنوں شیخ نجم الدین کبریٰ طلب حدیث میں ہمدان گئے۔ ہمدان سے ایک کوس دور ایک قصبہ تھا جس میں شیخ علی لالا رہتے تھے۔ شیخ نجم الدین کبریٰ اس قصبہ میں اترے۔ اتفاقاً اسی رات شیخ علی لالا نے خواب میں دیکھا کہ آسمان تک ایک سیڑھی لگی ہوئی ہے۔ سیڑھی پر ایک بزرگ کھڑے ہیں اور لوگ ایک ایک کر کے ان کے پاس جاتے ہیں اور وہ بزرگ ان کا ہاتھ پکڑ کر آسمان پر ایک بزرگ کے ہاتھ میں دے دیتے ہیں جو ان کو آسمان پر لے جاتے ہیں۔ شیخ علی لالا بھی اسی طرح ہاتھ پکڑ کر آسمان پر پہنچ گئے۔ جب انہوں نے یہ واقعہ اپنے والد سے بیان کیا تو انہوں نے پوچھا کیا تم اس بزرگ کو پہچانتے ہو؟ انہوں نے جواب دیا کہ ہاں پہچانتا ہوں اور ان کا نام بھی جانتا ہوں۔ آپ نے فرمایا انہیں کو طلب کر کیونکہ چالی ان کے ہاتھ میں ہے۔ پس علی لالا ان کی طلب میں مشغول ہو گئے اور کئی سال ادھر ادھر پھرتے رہے لیکن ان کا کوئی پتہ نہ چلا حتیٰ کہ ایک دفعہ شیخ نجم الدین کبریٰ خوارزم تشریف لائے اور طریقت کی تبلیغ کرنے لگے۔ اس وقت شیخ علی لالا ترکستان میں خواجہ احمد یسوی کی خانقاہ میں مقیم تھے۔ ایک دن ایک شخص خوارزم سے آیا۔ شیخ احمد یسوی نے اس سے دریافت کیا کہ خوارزم میں کوئی درویش رہتے ہیں اور وہاں کے لوگ کیا کرتے ہیں؟ اس آدمی نے جواب دیا کہ آجکل وہاں ایک جوان آئے ہوئے ہیں جو ہدایت خلق میں مشغول ہیں۔ انہوں نے پوچھا کہ ان کا نام کیا ہے؟ اس نے کہا شیخ نجم الدین کبریٰ جب شیخ علی لالا نے اپنی خلوت گاہ سے یہ نام سنا تو باہر آئے اور سفر کی تیاری کرنے لگے۔ شیخ احمد یسوی نے فرمایا کہ نھر جاؤ سردی کا موسم گزر جانے دو۔ انہوں نے کہا مجھ سے صبر نہیں ہو سکتا۔ پس وہ وہاں سے شیخ نجم الدین کبریٰ کی خدمت میں پہنچے اور سلوک میں مشغول ہو گئے۔ کچھ عرصہ بعد آپ شیخ مجد الدین بغدادی کی خدمت میں پہنچ کر مرید ہو گئے۔ شیخ رکن الدین علاؤ الدولہ سنائی کا سلسلہ دو واسطوں سے ان تک جا پہنچتا ہے۔ ان کے بعد شیخ مجد الدین بغدادی سے مل کر شیخ نجم الدین کبریٰ تک جا پہنچتا ہے۔ شیخ علی لالا اگرچہ شیخ مجد الدین کے مرید تھے لیکن سلوک میں ان سے اور شیخ نجم الدین کبریٰ سے پہلے داخل ہوئے تھے۔ آپ ابھی ظاہری علوم حاصل کر رہے تھے کہ بہت سے مشائخ کی صحبت سے فیض یاب ہو چکے تھے۔ آپ نے ایک سو چوبیس

کامل مشائخ سے خرقہ حاصل کیا تھا۔ آپ کی وفات کے بعد ایک سو سولہ خرقے موجود تھے۔ آپ نے ہندوستان کا سفر بھی اختیار کیا تھا اور حاجی رتن بابا صحابی کی صحبت کا شرف حاصل کیا۔

ابو الرضاء حاجی رتن بابا ہندی: حضرت ابو الرضاء المعروف حاجی رتن بابا ہندی رضی اللہ عنہ شہر حسند ریاست پٹیالہ میں رہتے تھے۔ آپ سرکار دو عالم صلی اللہ علیہ وسلم کے زمانے میں پیدا ہوئے اور ہندوستان سے عرب جا کر سرکار دو عالم صلی اللہ علیہ وسلم کی زیارت سے مشرف ہوئے۔ راقم الحروف کے مرشد کامل حضرت سید ابوالفیض قلندر علی سروردی اپنی تصنیف ”جمال رسول“ کے باب ”مبشرات“ میں تحریر فرماتے ہیں۔ ایک بزرگ بابا رتن تھے جو خود حضور علیہ السلام کی خدمت میں حاضر ہو کر ایمان لائے اور حضور علیہ السلام نے اپنے دست مبارک سے چھ کھجوریں ان کو کھلائیں اور ان کے طویل العمر ہونے کی دعا فرمائی اور ایک اپنا پیراہن مبارک بھی عطا فرمایا۔ چنانچہ اس دعا کا نتیجہ یہ ہوا کہ حضرت حاجی بابا رتن رضی اللہ عنہ کی عمر چھ سو بیس سال کی ہوئی۔ آپ کا مزار مبارک حسندہ شیشن کے قریب ریاست پٹیالہ میں ہے۔ میر سید اشرف جہانگیر ”لطائف اشرفی“ میں فرماتے ہیں کہ ایک دفعہ یہ فقیر حضرت ابو الرضاء رتن ہندی کی خدمت میں پہنچا۔ آپ نے بہت لطف و کرم فرمایا اور خرقہ خلافت عطا فرمایا جو انہوں نے آنحضرت صلی اللہ علیہ وسلم سے حاصل کیا تھا۔ حق تعالیٰ نے ان کو رسول اللہ صلی اللہ علیہ وسلم کی دعا کی برکت سے عمر دراز عطا فرمائی۔ آپ نے ساتویں صدی ہجری (تیرھویں صدی عیسوی) میں وفات پائی۔ آپ کا مزار حسندہ میں آج تک زیارت گاہ خلق ہے۔ بعض کے نزدیک ابو الرضاء رتن ہندی سے مراد گورکھ ناتھ جوگی ہے جو آنحضرت صلی اللہ علیہ وسلم کی خدمت میں حاضر ہو کر اسلام لائے۔ حاصل کلام یہ ہے کہ شیخ علی لالہ ”رسول اللہ صلی اللہ علیہ وسلم کے صحابی ابو الرضاء رتن بابا ہندی“ کے صحبت یافتہ تھے۔ صاحب ”نجات الانس“ فرماتے ہیں کہ شیخ رکن الدین علاء الدولہ سنالی کبروی فردوسی نے وہ کنگھی خرقہ میں لپیٹ کر ایک کانڈ پر لکھ دیا تھا کہ یہ کنگھی رسول خدا صلی اللہ علیہ وسلم کی کنگھیوں میں سے ہے جو اس فقیر کو ابو الرضاء رتن ہندی رضی اللہ عنہ سے ایک واسطے سے ملی ہے گویا یہ امانت تھی جو انہیں ملی۔ شیخ رضی الدین علی لالہ ”جمع کمالات انسانی سے آراستہ تھے اور بڑے بلند ہمت صاحب تصرف اور عارف کامل تھے۔ یہ اشعار ان کے ہیں۔

ہم جان بہ ہزار دل گرفتار تو است ہم دل بہ ہزار جان خریدار تو است
اندر حلت نہ خواب آید نہ قرار ہر کس کہ در آرزوئے دیدار تو است
(میری جان ہزار دل کے ساتھ تیری گرفتار ہے اور میرا دل ہزار جان کے ساتھ تیرا خریدار ہے۔

جو شخص کہ تیرے دیدار کا طلب گار ہے نہ اسے نیند ہے نہ قرار)

شہادت: بنی عباس کے آخری خلیفہ معتمد باللہ کے عہد میں ہلاکو خان کے ہاتھوں دس صفر ۶۵۶ ہجری (مطابق ۱۶ فروری ۱۲۵۸ عیسوی) آپ اور آپ کے چار بیٹے دیگر رشتہ دار اور ایک ہزار آٹھ سو مسلمان شہید ہوئے۔ نجات کے مطابق حضرت شیخ کا وصال ۲ ربیع الاول ۶۳۲ ہجری (یکم اگست ۱۲۳۳ء کو ہوا)۔

شیخ جمال الدین احمد جوزفانی: آپ شیخ رضی الدین علی لالہ کے اکمل اصحاب میں سے تھے۔ شیخ رکن الدین علاء الدولہ ”چہل مجالس“ میں فرماتے ہیں کہ شیخ احمد جوزفانی بڑے ذاکر، شاعر اور عالی

مرتبہ بزرگ تھے اور میں نے عالم غیب میں ان کے مقام کو شیخ ابو الحسن خرقالی کی طرح اور شیخ رضی الدین علی لالا کے مقام کو سلطان بایزید سنائی کی طرح پایا۔ صاحب ”نجات الانس“ لکھتے ہیں کہ شیخ علی لالا فرماتے ہیں کہ جو شخص ہمارے احمد جوزفالی کے ساتھ مناسبت رکھتا ہے جو کچھ لوگ حضرت جنید بغدادی اور حضرت شبلی سے حاصل کرتے ہیں وہ اس سے حاصل کرتا ہے۔ ایک دن شیخ سعد الدین حموی جو زفان گئے اور کسی کو شیخ احمد کے پاس بھیجا۔ شیخ احمد بڑے متوکل تھے نہ آئے۔ انہوں نے دوبارہ آدمی بھیجا کہ آپ کو آنا چاہئے کیونکہ مجھے اشارہ ہوا ہے کہ جس طرح تمہارے لئے شیخ علی لالا نے اجازت نامہ لکھا ہے میں بھی لکھ دوں۔ شیخ احمد نے جواب کھلا بھیجا کہ میں حق تعالیٰ کی پرستش اجازت کے ذریعے نہیں کروں گا۔

ایک دن شیخ احمد نے دیکھا کہ ان کے ایک مرید مراقبہ کر رہے ہیں۔ جو تا اتار کر اس کی گردن پر مارے۔ مرید نے عرض کی میں تو مراقبہ کر رہا ہوں اور حضرت شیخ مجھ سے ناراض ہو رہے ہیں۔ آپ نے فرمایا مراقبہ اسے روا ہے جس نے ایک ہفتہ بھر کچھ نہ کھایا ہو اور جب پاؤں کی آہٹ سنے تو اس کے دل میں یہ خیال نہ آئے کہ یہ (شخص) میرے لئے کھانا لا رہا ہے۔ آپ کا وصال ربیع الآخر ۶۶۹ ہجری (دسمبر ۱۳۷۰ عیسوی) میں ہوا۔

شیخ نور الدین عبدالرحمن اسفرائینی : آپ شیخ احمد جوزفالی کے بزرگ ترین اصحاب میں سے تھے۔ ارشاد طالبان اور تربیت مریدان اور ان کے حالات کے کشف میں شان عظیم رکھتے تھے۔ بحوالہ ”مرآة الاسرار“ آپ کی ولادت ماہ شوال ۶۳۹ ہجری (اپریل ۱۳۳۱ عیسوی) میں ہوئی۔ شیخ رکن الدین علاء الدولہ سمنانی فرماتے ہیں کہ میرے والد نے مجھ سے پوچھا کہ اس زمانے میں کون اولیاء باقی ہیں۔ میں نے کہا شیخ ابن بیل یمن میں تستو میں شیخ شمس الدین ساؤجی اور خواجہ حاجی ہیں جو انہو میں رہتے ہیں۔ اسی طرح میں نے چند مشائخ کے نام لئے۔ انہوں نے مجھے کہا کہ جب یہ اولیاء اللہ موجود ہیں تو تم نے نور الدین عبدالرحمن سے کیوں بیعت کی ہے؟ اور ان دوسرے بزرگوں میں سے کسی کی طرف متوجہ نہیں ہوئے۔ میں نے جواب دیا کہ میرے دل میں ایک خواہش تھی جو ارشاد کے بغیر پوری نہیں ہوئی تھی۔ اس لئے میں نے سلوک کی طرف توجہ کی تاکہ اس طریق کو معلوم کروں اس وقت ان کے سوا دنیا میں کوئی بزرگ نہ تھا اور مجھے زیادہ معلوم نہ تھا کہ بزرگ کس طرح ہوتے ہیں تاکہ جو زیادہ بزرگ ہوتا اسی کے پاس جاتا کیونکہ اگر کسی کو لوہار سے کام ہے اور سار کی دکان پر چلا جائے تو لوگ اس پر نہیں گے۔

شیخ علاء الدین سمنانی فرماتے ہیں کہ اگر آخر زمانے میں شیخ نور الدین عبدالرحمن کا وجود نہ ہوتا تو سلوک کا نام و نشان نہ رہتا لیکن چونکہ اللہ تعالیٰ نے اس طریق کو باقی رکھنا تھا ان کے ذریعے اسے زندہ کیا۔ آپ نے یہ بھی لکھا ہے کہ ایک دن میں جماعت خانہ میں غائب ہو گیا۔ میں نے حضرت امام غزالی کو دیکھا کہ سرزانو پر اور قلم ہاتھ میں لئے حیران بیٹھے ہیں۔ میں نے ان سے پوچھا کہ امام! آپ کس فکر میں ہیں؟ آپ نے فرمایا میں کیوں متفکر نہ ہوں کہ میں نے دنیا میں سیرغ کی تیس صفات لکھی تھیں۔ اب دیکھتا ہوں کہ یہ سب غلط ہیں میں نے ان سے کہا آپ نہیں جانتے کہ سیرغ مظهر

قدس حق ہے۔ میں نے یہ واقعہ شیخ نور الدین عبدالرحمنؒ سے بیان کیا۔ آپ نے فرمایا عجیب ہے۔ میں بھی ایک دفعہ موضع شغال میں تھا اس وقت مجھے حقائق و معارف میں بھی کافی درک تھا۔ میں نے عالم غیب میں دیکھا کہ حق تعالیٰ مجھے فرما رہے ہیں کہ تجھے امام غزالی کی حسرت کا علم نہیں کیونکہ کوئی حسرت ان کی حسرت کے برابر نہیں ہو سکتی۔ وہ یہ کہ سلوک تمام کئے بغیر ہمارے پاس آیا ہے۔ اس کے بعد میں غیب سے باہر آیا اور میری زبان پر عقدہ واقع ہوا۔ میں نے خاموشی اختیار کر لی اور اپنے کام میں مشغول ہو گیا۔ شیخ نور الدین عبدالرحمنؒ کے کمالات کا اس سے اندازہ ہو سکتا ہے کہ شیخ رکن الدین علاء الدولہ سمنانیؒ جیسے بزرگ آپ کے مرید و خلیفہ ہیں۔ آپ کا وصال ۲۳ جمادی الاول ۷۰۰ ہجری مطابق ۱۱ فروری ۱۳۰۱ عیسوی بروز ہفتہ بعد سلطان خازان بن ارغون خان بن ابقا خان بن ہلاکو خان بمقام اسفرائن میں ہوا۔

شیخ رکن الدین علاء الدولہ سمنانیؒ

بحوالہ ”مراة الاسرار“ و ”نجات الانس“ آپ سمنان کے شاہی خاندان سے تعلق رکھتے تھے۔ ماہ ذی الحج ۶۵۹ ہجری نومبر ۱۲۶۱ عیسوی میں ہلاکو خان کے عہد میں پیدا ہوئے۔ آپ کے والد ماجد کا نام ملک شرف الدین تھا۔ ”چہل مجالس“ میں آپ لکھتے ہیں کہ میرے چچا ملک جلال الدین سمنانی بادشاہ وقت ارغون کے وزیر تھے اور میرے ماموں قاضی ضیاء الدین تمام مملکت کے قاضی اور بادشاہ کے مصاحب تھے۔ آپ خود بھی شاہ ارغون کے مقرب تھے جو چنگیز خان کے خاندان سے تھا۔ اپنی تصنیف ”عروۃ الوثقی“ میں لکھتے ہیں کہ ۶۸۳ ہجری (۱۲۸۳ عیسوی) میں جبکہ میں چوبیس سال کا نوجوان تھا۔ شاہ ارغون کے لشکر میں شامل تھا اور سلطان احمد کے لشکر کے ساتھ قزوین میں پہنچا۔ چاہا کہ دشمن پر گھوڑا دوڑاؤں لیکن عین اس وقت میرے سامنے سے پردہ اٹھ گیا اور میں گھوڑے کی پیٹھ پر اسی طرح متحیر اور بے ہوش بیٹھا رہا اور دونوں لشکر جنگ سے فارغ ہو کر چلے گئے۔ میرا دل دنیاوی خواہشات سے سرد ہو گیا۔ نوکری چھوڑ دی بال بچوں کو ان کا حق دے کر اور سب مال تقسیم کر کے تحصیل علم باطنی میں مصروف ہو گیا اور سلوک کو جس طرح کہ حضرت شیخ ابو طالب مکیؒ کی کتاب ”قوت القلوب“ میں ہے اپنے اوپر لازم کر لیا۔

آپ ۶۸۷ ہجری میں شیخ نور الدین عبدالرحمن کبرویؒ کے مرید ہو گئے اور پھر بغداد سے حجاز آئے۔ واپسی پر ۶۸۹ ہجری (۱۲۹۰ عیسوی) میں خلافت اور اجازت سے مشرف ہوئے۔ ۷۲۰ ہجری (۱۳۲۵ عیسوی) کے بعد خانقاہ سکاکیہ میں سولہ سال کے عرصے میں آپ نے ایک سو چالیس چلے کئے اس کے علاوہ باقی عمر میں ایک سو تیرہ چلے اور کئے۔ بحوالہ ”نجات الانس“ فرماتے ہیں کہ جن دنوں میں مشہد طوس کی زیارت کو گیا تھا امیر نوروز خراسان سے مجھے ملنے آیا اور کہا جب تک آپ خراسان میں رہیں میں آپ کا ساتھ دینے کی خواہش رکھتا ہوں۔ چند دن اس کی مصاحبت کا اتفاق ہوا۔ ایک دن وہ دو خرگوش لیکر آیا کہ میں نے خود شکار کئے ہیں۔ انہیں تناول فرمائیے میں نے انکار کیا اور کہا کہ خرگوش حضرت امام جعفر صادق علیہ السلام کے قول کے مطابق حرام ہے اور جب بزرگوں میں سے ایک نے اس کو حرام جانا ہے تو اس کا ماننا بہتر ہے چنانچہ وہ واپس چلا گیا۔

اقوال : فرمایا: کسی شخص کے لئے مرتبہ ولایت پر پہنچنا ناممکن ہے۔ جز اس کے کہ حق تعالیٰ اس کی پردہ پوشی کرے اور لوگوں کی آنکھوں سے پوشیدہ رکھے۔ حدیث شریف ”اولہانی تحت لبانی“ (میرے اولیاء میری قبا کے نیچے ہیں) کے معنی یہی ہیں اور یہ قبا صفات بشری ہے نہ کہ پردہ۔ یعنی اللہ تعالیٰ اس کا اچھی صفات کو بھی عیب کی صورت میں لوگوں کی نظروں میں ظاہر کرتا ہے اور لا بعرفہم غھری (میرے سوا ان کو کوئی نہیں پہچانتا) کے معنی یہ ہیں کہ جب تک اس کے باطن کو منور نہیں کیا جاتا اسے کوئی نہیں پہچانتا پھر بھی وہ نور پہچانا جاتا ہے نہ کہ وہ شخص۔

ایک دن ایک درویش نے شیخ کی خدمت میں عرض کی کہ جب اس جسم کی مٹی کو ادراک نہیں یعنی جب مردہ جسم میں کوئی ادراک نہیں اور جب روح جسم سے نکل کر عالم ارواح میں چلی جاتی ہے تو کسی بزرگ کی قبر پر جا کر اس کی طرف متوجہ ہونے کی کیا ضرورت ہے کیونکہ جس جگہ بیٹھ کر ہم ان کی طرف متوجہ ہوتے ہیں ان کی روح وہاں موجود ہوتی ہے (جو بدن کہ روح سے فائدہ حاصل کرتا تھا اس سے جدا ہو گیا اور عالم ارواح میں تو کوئی پردہ نہیں پھر کیا ضرورت ہے قبر پر جایا جائے) آپ نے فرمایا وہاں جانے میں بہت سے فائدے ہیں ایک تو یہ کہ جب کسی بزرگ کی زیارت کو جاتا ہے جس قدر کہ چلے گا اسی قدر اس کی توجہ زیادہ ہوگی اور جب اس کی قبر پر پہنچے گا اور اس کو اپنی آنکھوں سے دیکھے گا تو اس کی حس بھی اس کی طرف مشغول اور پورے طور پر متوجہ ہو جاتی ہے اور بڑا فائدہ ہوتا ہے۔ دوسرے یہ کہ ہر چند ارواح کو حجاب نہیں ہے اور تمام جہان یکساں ہے لیکن جس جسم کے ساتھ اسے ستر سال (یا ظاہری زندگی تک) صحبت رہی ہے اور قیامت کے دن بھی اسی جسم کے ساتھ اٹھے گا اور ابد الابد تک اس کے ساتھ رہے گا اس جسم کے ساتھ اسے گہرا تعلق ہوتا ہے اور یہ بات اہل معانی پر محقق ہو چکی ہے۔۔۔ تو چاہئے کہ ایسے بدن میں جو (وہ بزرگ) کئی سال تک اس (جسم) کے ساتھ رہے ہوں زیادہ مزہ حاصل ہو لیکن ایسا نہ چاہئے کہ قبر کی طرف دیکھنے میں مشغول رہے اور توجہ میں تصور ہو جائے (ہمہ تن صاحب مزار کی روحانیت کی طرف متوجہ ہو کر فیض یاب ہو) آخر جس خرقہ میں اہل دل پوشیدہ ہوتے ہیں۔ اس کا ذوق مشاہدہ کر سکتے ہیں۔ بدن تو خرقہ سے زیادہ نزدیک ہے زیارت کے بڑے فائدے ہیں جو شخص مدینہ منورہ جائے تو رسول اللہ صلی اللہ علیہ وسلم کی روحانیت اس کے سفر اور رنج راہ سے باخبر ہوتی ہے اور جب وہاں جاتا ہے اور اپنی آنکھوں سے آنحضرت صلی اللہ علیہ وسلم کے روضہ پاک کو دیکھتا ہے اور پوری طرح متوجہ ہوتا ہے تو اس فائدہ کو اس فائدہ سے کیا نسبت۔ اہل مشاہدہ کو یہ مطلب ثابت ہے۔ مزید فرماتے ہیں: تمام انبیاء علیہم السلام اس لئے آئے ہیں کہ لوگوں پر ان کے اپنے عیب اور حق تعالیٰ کا کمال ظاہر کریں۔ ان کا عجز اور حق کی قدرت ان کا ظلم اور حق کا عدل ان کے جہل اور حق کے علم ان کی ذات اور حق کی عزت ان کی بندگی اور حق کی الوہیت ان کے فقر اور حق کے غناء ان کی تقصیر اور حق کی نعمت ان کی ضیاء اور حق کی بقاء ان پر واضح کریں۔ اسی طرح شیخ کا بھی یہی کام ہے کہ مریدوں کی آنکھیں کھول کر مندرجہ بالا حقیقت سے آگاہ کریں۔

نیز فرمایا کہ مرشد (۱) طلب (۲) اخلاق (۳) عشق کے سوا مرید کو سب کچھ سکھا سکتا ہے اور یہ تینوں چیزیں مواہبات میں سے ہیں (یعنی قدرت کی طرف سے انسان کے اندر ودیعت کی جاتی ہیں اور

کوشش سے حاصل نہیں ہو سکتیں) جس کی قسمت ہوتی ہے اسے ملتی ہیں۔ فرمایا: حق تعالیٰ کسی بزرگ (ولی اللہ) کو لوگوں کا محتاج نہیں کرتا۔ حق تعالیٰ کے دوست کیوں حق کے سوا کسی دوسرے کے محتاج رہیں۔ آخر یہ دنیا تمام نعمتوں کے ساتھ اہل اللہ کے دم سے قائم ہے بلکہ تخلیق کائنات کا باعث یہی لوگ ہیں۔ فرمایا: چاہئے کہ درویش سعی کریں کہ کھانا کھانے کے وقت اچھی طرح حاضر رہیں کیونکہ اعمال کے خم انسانی قالب کی زمین میں ایک لقمہ ہیں جب غفلت سے بیخ ڈالیں گے تو ممکن نہیں کہ جمعیت خاطر حاصل ہو سکے اگرچہ لقمہ حلال ہی کیوں نہ ہو۔ فرماتے ہیں: ایک روز بغداد میں شیخ قدس سرہ کی خدمت میں تھا۔ آپ نے فرمایا جو لوگ یہ کہتے ہیں بدایت الاولیاء نہایت الانبیاء۔ اس مقولہ سے یہ مطلب ہے۔ بدایت انبیاء نہایت اولیاء فی الشریعت و نہایت الاولیاء بدایت الانبیاء فی الطریقت۔ یعنی شریعت میں اولیاء کی ابتداء اور انبیاء کی انتہا ہوتی ہے اور طریقت میں اولیاء کی نہایت انبیاء کی ابتدا ہوتی ہے کیونکہ جب شریعت کا کمال نبی کے آخر کام میں تمام ہو چکا الیوم اکملت لکم دینکم (یعنی آج کے دن ہم نے تمہارے دین کو پورا کر دیا) اور ولی جب تک شریعت کو پورے طور پر نہ پکڑے ولایت میں قدم نہیں رکھ سکتا۔ پس جو کچھ کہ نبی کو احکام شرع میں انتہاء میں کام ہوتا ہے وہ ولی کو ابتداء میں پڑتا ہے اس لئے کہ جو شخص ان احکام پر چلے جو کہ مکہ معظمہ میں نازل ہوئے تھے اور ان احکام کی کہ آخر عمر میں مدینہ منورہ میں داخل ہوئے پروانہ کرے تو ہرگز ولی نہیں ہو سکتا بلکہ اگر انکار کرے تو کافر ہو جائے گا۔ پس ابتدائے ولایت یہ ہے کہ تمام احکام شرع کو پورے طور پر قبول کرے اور ان کی اتباع کرے لیکن طریقت یہ ہے کہ ہر چند ولی سعی کرے اور اس کا مرتبہ عالی ہو اس کی روح کو وہ معراج جو نبی کو جسم سے ہوئی ہے حاصل نہیں ہوتا بلکہ اس کا ہونا محال ہے۔ پس جب ولایت کے انتہائی درجہ پر ولی کی روح جسم نبی سے مشابہت حاصل کر لیتی ہے تو اب طریقت میں نہایت اولیاء بدایت انبیاء ہوئی۔ آپ یہ بھی فرماتے ہیں کہ انبیاء علیہم السلام عمداً گناہ سے معصوم ہوتے ہیں اور اولیاء گناہ کی لذت سے محفوظ۔۔۔ آنحضرت صلی اللہ علیہ وسلم سے مروی ہے۔ ان تغفروا لہم فاغفرہما وای عبداک لا الہ الا (یعنی اے پروردگار بخشے ہو تو سب کو بخشو کیونکہ تیرا کونسا بندہ ہے جو گنہگار نہ ہو) اس عاجز کے نزدیک اس سے بڑھ کر اور کوئی گناہ نہیں کہ بندہ اپنے آپ کو مجرم اور قصور دار نہ جانے۔ (نجات الانس)

کون سا فرقہ ناجیہ ہے؟ : بحوالہ ”مرآة الاسرار“ آپ اپنی کتاب ”عروة الوثقی“ میں لکھتے ہیں کہ ایک دفعہ شیطان نے دوسو ڈالا کہ حضرت رسول خدا صلی اللہ علیہ وسلم نے فرمایا ہے کہ عنقریب میری امت تتر فرقوں یا اس سے کم میں منقسم ہو جائے گی لیکن اس میں سے نجات پانے والا ایک فرقہ ہو گا باقی سب دوزخ میں جائیں گے۔ اب یہ حدیث صحیح ہے اور ہر فرقہ کا یہ دعویٰ ہے کہ ہم نجات والے ہیں۔ کیا تمہیں معلوم ہے کہ کون سا فرقہ حق پر ہے تاکہ تو طاعت اور عبادت اسی فرقے کے مطابق بجالائے۔ اور اپنے اعمال کی بنیاد اس کی تعلیمات پر رکھے کیونکہ عقل و نقل کا یہی تقاضا ہے۔ شیطان کے اس دوسوے کے بعد میں نے حق تعالیٰ کے دربار میں عرض کی تو عنایت الہی سے مجھے انکشاف ہوا کہ اس خیر الانبیاء علیہ السلام کی امت تفرقے کے باوجود سات گروہوں میں منقسم ہے یعنی

جبریہ - قدریہ - معطلہ - شبہ - خارجی - رافضی اور اہل سنت و جماعت۔ پس تم اس فرقے کی متابعت کرو جو غلو (مبالغہ) اور تقصیر (کمی) سے پرہیز کرتا ہو۔ جب میں نے ان کے اندر غور کیا تو فرقہ جبریہ توحید کے بارے میں مبالغہ کر رہا تھا اور قدریہ اس میں تقصیر کرتا تھا۔ فرقہ معطلہ تنزیہ میں حد سے گزر گیا تھا اور فرقہ شبہ حق تعالیٰ کی صفات میں بے ادب تھا۔ خارجی اہل بیت کے حق میں سفید (بے وقوف) اور بد دیانت تھا کیونکہ حق تعالیٰ نے خود اہل بیت کی مدح فرمائی ہے اور اس خاندان کے وجود کو پاک کرنے والا ہے۔ حق تعالیٰ نے خود اس خاندان کی محبت کا حکم دیا۔ **قل لا اسئالکم علیہا جرا** "الا المودة فی القربی" (اے نبی کہہ دو میں تم سے کوئی اجرت طلب نہیں کرتا بجز اس کے کہ میرے قرابت داروں سے محبت کرو) اور رافضیوں کو دیکھا کہ حرم رسول اللہ صلی اللہ علیہ وسلم کو برا کہنے میں ان کو ایک قسم کا خبط ہے حالانکہ حق تعالیٰ نے کلام پاک کی چند آیات میں ان کی تعریف فرمائی ہے اور رسول اللہ صلی اللہ علیہ وسلم نے فرمایا ہے کہ دین کو اہل بیت سے سیکھو۔ رافضی جہالت اور حماقت کی وجہ سے صحابہ کرام کو بھی برا کہتے ہیں حالانکہ کلام پاک میں کئی مقامات پر ان کی تعریف بھی کی گئی ہے۔ لیکن میں نے دیکھا کہ اہل سنت و جماعت کے چاروں آئمہ کرام دوسرے فرقوں کی نسبت بہت زیادہ متابعت رسول اللہ صلی اللہ علیہ وسلم اور صحابہ کرام کرتے ہیں اور میں نے ان کا ہر قول عقل و نقل کے مطابق پایا۔ جب میں نے ان چاروں اماموں کو قرآن و حدیث کے مطابق پایا تو ان کے اتباع کی طرف مائل ہوا لیکن جھگڑے فساد اور تعصب (مابین علمائے ظاہر) میری طبیعت گھبرا گئی۔۔۔ تاوقتیکہ حق تعالیٰ نے کرم لم یزلی سے میرے دل سے پردہ اٹھالیا۔ میں نے عالم غیب میں بطریق کشف اہل صفا کے ایک گروہ کو دیکھا کہ ان کے مبارک چہروں پر صالحین کے سے نشان ہیں انہوں نے کہا کہ ہم بندگان خدا ہیں اور تین شرائط یعنی سیاست و عبادت و طہارت کی پابندی صورتاً و معناً "دل و جان سے بجالاتے ہیں۔ دین محمدی اور ملت خنی (ملت ابراہیمی) کی متابعت ہمارا وظیفہ ہے۔ ہمارا طریق یہ ہے کہ ہم غلو اور تقصیر سے پرہیز کرتے ہیں۔ کسی کلمہ گو کو ہم کافر نہیں کہتے۔۔۔ ہمارے گروہ کو صوفیہ کے نام سے موسوم کرتے ہیں اور ہمارے سات طبقات ہیں۔

پہلا طبقہ طالبین کا ہے۔ دوسرا مریدین کا۔ تیسرا سا کلین کا۔ چوتھا سائرین یعنی چلنے والوں کا۔ پانچویں طائرین یعنی اڑنے والوں کا۔ چھٹا واسلین کا اور ساتواں قطب ارشاد کا کہ اس کا قلب، قلب محمد مصطفیٰ صلی اللہ علیہ وسلم پر ہے اور وہ ہر زمانے میں ایک ہوتا ہے چنانچہ قطب ابدال بھی ایک ہوتا ہے اور اس کا قلب، قلب اسرافیل پر ہوتا ہے اور دنیا میں پوشیدہ رہتا ہے اور قلب ارشاد خلق کے اندر آنحضرت صلی اللہ علیہ وسلم کے علم لدنی کا وارث ہوتا ہے اور نبی امی صلی اللہ علیہ وسلم کی خلافت میں پوری طرح لطیفہء حقیقت پر ہوتا ہے۔ واصل اسے کہتے ہیں کہ لطیفہء خنی اس کا قوی اور مرکزی لطیفہ بن چکا ہو (لطیفہء روحانی مرکز کو کہتے ہیں) طائر اسے کہتے ہیں جو لطیفہء روحی پر پہنچ گیا ہو اور سائر اسے کہتے ہیں کہ جس کا لطیفہ سر قوی مرکز بن گیا ہو اور مرید اسے کہتے ہیں کہ جس کا لطیفہ نفس قوی مرکز بن چکا ہو اور طالب اسے کہتے ہیں جس کا لطیفہ قاب قوی مرکز بن چکا ہو یعنی ہر ایک عالم غیب میں دس ہزار حجاب قطع کر کے اپنے (لطیفے) تک پہنچ گیا ہو۔ (الحمد للہ) ظاہری دنیا میں مجھے ان صوفیاء

باصفا کی صحبت نصیب ہوگئی میں تفرقہء ظاہر اور تردد باطن سے آزاد ہو گیا اور مجھ پر صحبت کا طریق روشن ہو گیا اور میرا نفس طریق عبادت پر نہ کہ طریق عادت پر ثابت قدم ہو گیا۔

مزید فرماتے ہیں کہ اہل وصول اور ارباب وصول دو گروہ ہیں۔ اول اہل حدیث جن کے احکام کی بناء نصوص (یعنی قرآن و حدیث) پر ہے اور یہ حجازی ہیں (شافعی)۔ دوسرے ارباب رائے کہ جن کے احکام کی بناء بر وجہ رائے و قیاس میں یا استنباط ہے یہ عراقی ہیں (حضرت امام اعظمؒ) مزید لکھتے ہیں کہ بہتر فرقوں کے علاوہ ایک اور فرقہ ہے جسے اہل سنت و جماعت کہتے ہیں۔ وہ اصول میں اشاعہ (یعنی ابوالحسن اشعری کے تابعین جو جماعت معتزلہ کے سخت مخالف تھے) کی مطابقت کرتے ہیں۔ مذاہب اربعہ یعنی حنفی، شافعی، مالکی اور حنبلی میں سے کسی ایک کے مطابق عمل کرتے ہیں اور جیسا کہ حدیث پاک میں ہے کہ فرقہء ناجیہ (نجات پانے والا) وہ ہے جو میری اور میرے اصحاب کی روش پر ہے۔ اس طائفہ یعنی اہل سنت و جماعت کی روشن فوز و فلاح کے قریب تر ہے اور ان کو نجات سے نسبت و بنا بہت مناسب ہے کیونکہ اس جماعت کے احکام کی بناء حضرت رسول کریم صلی اللہ علیہ وسلم کی سنت اور متابعت پر اور اہل بیت و صحابہ کرام کی روش پر ہے جن کے متعلق سرکار دو عالم صلی اللہ علیہ وسلم نے فرمایا کہ ”اہل بیتی کمثل سفینتہ نوح“ (یعنی میرے اہل بیت حضرت نوح علیہ السلام کی کشتی کی طرح ہیں یعنی نجات کا ذریعہ ہیں) دوسری حدیث میں ہے کہ ”اصحابی کا النجوم باہیم اقلنتہم اہل بیتہم“ (یعنی میرے صحابہ ستاروں کی مانند ہیں ان میں سے جس کسی کی متابعت کرو گے ہدایت پاؤ گے) ان احادیث سے اہل بیت اور صحابہ کرام کی ہدایت و دیانت ثابت ہے۔ پس یہ گروہ یعنی اہل سنت و جماعت اعتدال یعنی صراط مستقیم پر ہیں اور افراط و تفریط سے پرہیز کرتے ہیں اور محبت حق تعالیٰ و محبت رسول کریم صلی اللہ علیہ وسلم اور محبت خلفاء اور آئمہ کرام سے متصف ہیں کہ عین مطابق شرع شریف ہے اور انہوں نے اپنے لوح دل کو تعصب کی میل سے پاک صاف رکھا ہے اور کلمائے تقلید محض سے گزر کر خالص تحقیق تک پہنچ گئے ہیں۔

خدایا نفس سرکش را زبوں کن تعصب از نهاد ما بروں کن
 مرا تحقیق بنما سوئے توحید ربائی بخش از زندان تقلید
 حضرت علاء الدولہ سنائیؒ کا وصال ماہ رجب ۷۳۶ ہجری مارچ ۱۳۳۶ عیسوی کو سلطان ابو سعید بہادر خان بن سلطان محمد خدا بندہ بن ارغون خان بن ابقا خان بن ہلاکو خان کے عہد میں ستر سال کی عمر میں ہوا اور قطب الزمان عماد الدین عبدالوہابؒ کے احاطہ میں دفن ہوئے۔ سلطان ابو سعید مذکور سلطان محمد تغلق کا ہم عصر تھا۔ آپ کی تصنیفات میں عروۃ الوثقی، چہل مجالس اور جواہر التفسیر بڑی بلند پایہ ہیں جو اہل تصوف کے ہاں بڑی مقبول ہیں۔

خلفائے شیخ علاء الدولہ کبرویؒ

ابوالبرکات تقی الدین علی دوسیؒ: بموجب ”مرآة الاسرار“ آپ رکن الدین علاء الدولہ کبرویؒ کے اعظم خلفاء سے ہیں۔ مرآة الاسرار میں ہے کہ آپ شیخ کے سامنے مرتب تکمیل و ارشاد کے مرتبہ پر فائز ہوئے اور بلا واسطہ تقرب حق سے بہرہ ور ہوئے۔ ایک دن حضرت علاء الدولہؒ فرما رہے تھے کہ

سالک پر جب تجلی صوری ہوتی ہے تو اسے تجلی صوری تصور کرنا چاہئے اور حق تعالیٰ کو اس صورت سے منزہ سمجھنا چاہئے لیکن اسے حق تعالیٰ کی تجلی سمجھنا چاہئے جس طرح حضرت موسیٰ علیہ السلام نے درخت سے یہ الفاظ سنے انی انا اللہ (تحقیق میں اللہ ہوں) اب جو شخص درخت کو حق سمجھے کافر ہے اور جو شخص یہ کہے کہ یہ بات اللہ تعالیٰ نے نہیں کہی وہ بھی کافر ہے۔ پس تجلی صوری کے متعلق یہی اعتقاد رکھنا چاہئے۔ اس روز علی دوسی موجود تھے۔ حضرت شیخ نے فرمایا کہ اس سال مجھے علی دوسی کی ایک بات پسند آئی ہے جو درویشوں کے ایمان تازہ کرنے کیلئے بیان کی جاتی ہے۔ اس سال حق تعالیٰ نے اس پر ایک مرتبہ کل موجودات کی صورت میں تجلی فرمائی جس پر انہوں نے اس تجلی کو لفظی صورت کو اپنے الفاظ میں حق تعالیٰ کی تزیہ اور حمد کے طور پر بیان کیا۔ حق تعالیٰ نے ان سے پوچھا کیا تو نے مجھے دیکھا ہے؟ انہوں نے عرض کی ”نہیں“ حق تعالیٰ نے فرمایا یہ جو کچھ تم نے دیکھا کیا تھا؟ عرض کی: باری تعالیٰ یہ تیرے صفات کے آثار و افعال تھے لیکن تو اس سے منزہ اور پاک ہے۔ حق تعالیٰ نے ان کی اس بات کو پسند فرمایا۔

شیخ عبداللہ خرجستہائی: ”مرآة الاسرار“ میں ہے کہ آپ بچپن میں ہی والد کے سایہ سے محروم ہو گئے۔ ان کی والدہ نے دوسری شادی کر لی اور شیخ عبداللہ نے درویشوں کی صحبت اختیار کر لی۔ انہیں کے ساتھ حضرت رکن الدین علاء الدولہ سمنانی کی خدمت میں پہنچے۔ شیخ کی نظر جب ان پر پڑی تو نور فراست سے ان کے قلب کی حالت دیکھ کر اپنے پاس رکھ لیا یہ دیکھ کر دوسرے درویش خفا ہو گئے اور حاکم وقت کے پاس جا کر شکایت کی۔ چونکہ حضرت شیخ کی حقانیت سب پر ظاہر تھی اس لئے ان کا اوپلا سود مند ثابت نہ ہوا۔ اس کے بعد آپ ان کی تربیت میں مشغول ہو گئے۔ آپ کی نظر کرم سے بلند مقامات پر فائز ہوئے۔ حضرت شیخ ان سے بہت زیادہ محبت کرتے تھے۔ تربیت باطنی کی تکمیل کے بعد خرقہ خلافت عطا فرمایا اور طوس بھیج دیا جہاں بے شمار مخلوق آپ سے فیض یاب ہوئی۔ بحوالہ ”نخعات الانس“ بادشاہ وقت نے ان سے التماس کی کہ اس کے ساتھ بعض لڑائی میں کہ دشمنوں سے اس کو اتفاق پڑا تھا ہمراہ رہیں۔ آپ اس کے ہمراہ گئے اور اسی لڑائی میں شہادت کا مرتبہ حاصل کیا۔ آپ کے جسم مبارک کو طوس میں لے گئے آپ کا مزار وہیں ہے۔

شرف الدین محمود بن عبداللہ مضروکامی: آپ بھی حضرت علاء الدولہ کے کامل مرید تھے جو کمالات ظاہری و باطنی میں ممتاز تھے۔ آپ کی بلند مرتبتی کی دلیل حضرت میر سید علی بن شہاب الدین ہمدانی کی ذات ستودہ صفات ہے جو حضرت شرف الدین محمود کی تربیت میں نور علی نور ہوئے۔ حضرت میر ہمدانی نے پہلے شیخ تقی الدین علی دوسی سے تربیت باطنی حاصل کی اور ان کے بعد شیخ محمود کی صحبت اختیار کی۔ میر سید اشرف جہانگیر نے بھی خورد سالی میں آپ سے تربیت حاصل کی جس کا ذکر ”لطائف اشرفی“ میں آیا ہے۔

شاہ علی فراہی کبروی: ”نخعات الانس“ میں ہے کہ آپ کے والد فرہ کے حاکم تھے اور بوڑھے ہو گئے تھے انہوں نے چاہا کہ حکومت چھوڑ کر گوشہ نشین ہو جائیں اور طاعت و عبادت میں باقی زندگی گزار دیں۔ چنانچہ انہوں نے اپنے مٹے شاہ علی فراہی کو بادشاہ بنوانے کے لئے کہا اور ان کے

فرمان اپنے حق میں لے لیں۔ شاہ علی کا مگر سمنان کے اطراف میں ہوا جہاں ڈاکوؤں سے لڑائی ہو گئی۔ آپ کے سب ساتھی مارے گئے۔ انہیں بھی بہت زخم آئے اور مردوں میں پڑ گئے۔ شیخ رکن الدین علاء الدولہ کو بھی اشارہ ہوا کہ فلاں جگہ مردے پڑے ہیں ان میں ایک زندہ باقی ہے وہ پوری قابلیت رکھتا ہے اس کو لانا چاہئے۔ آپ وہاں گئے مگر کوئی زندہ نہ پایا دوبارہ حکم ہوا پھر گئے مگر کوئی زندہ نہ پایا تیسری دفعہ پھر حکم ہوا۔ گئے اور بھد تلاش پتہ چلا کہ واقعی ایک شخص ابھی زندہ ہے اسے اٹھا کر اپنی خانقاہ پر لے آئے۔ علاج و خدمت کی وہ تندرست ہو گئے۔ شیخ علاء الدولہ نے فرمایا کہ اب تم تندرست ہو گئے ہو مرضی ہے خواہ بادشاہ کے پاس جاؤ یا اپنے والد کے پاس۔ شیخ علی فرامی نے عرض کی کہ میری طبیعت نہیں چاہتی کہ آپ کو چھوڑ کر کہیں اور جگہ جاؤں۔ میں چاہتا ہوں کہ آپ کا دامن پکڑ کر بیعت ہو جاؤں۔ اس کے بعد آپ اپنے باپ کے پاس گئے اور اس کی اجازت سے حضرت شیخ کے مرید ہو گئے۔ شیخ نے بڑی محنت سے تربیت فرمائی اور آپ مقامات عالیہ پر پہنچے۔

عجم الدین محمد بن محمد اللادکالی: آپ بھی شیخ رکن الدین علاء الدولہ کے مرید تھے۔ "نجات الانس" میں ہے کہ آپ فرماتے ہیں کہ رسول اللہ صلی اللہ علیہ وسلم کا یہ فرمان علیکم ہا السواد الا عظم ای ہا القرآن (یعنی بڑی جماعت کی تابعداری کرنے کا مطلب یہ ہے کہ قرآن کی تابعداری کرو) آپ نے اسی سال عمر پائی اور ۷۷۸ ہجری (۱۳۷۷ عیسوی) میں اسطرن کے علاقہ میں وفات پائی اور وہیں قلعہ میں دفن ہوئے۔

اخئی محمد دہقانی: آپ بھی شیخ رکن الدین علاء الدولہ کے مرید تھے۔ شیخ فرماتے ہیں کہ میں نے اپنے چلے کے انتالیسویں عالم غیب میں یہ دیکھا کہ مسافروں کی ایک جماعت آئی ہے ان میں ایک ایسا جوان ہے کہ پروردگار کی اس کی طرف عنایت ہے اور اسے میرے حوالے کر دیا ہے چلے کے بعد میں نے جامع مسجد میں نماز پڑھی اور واپس اپنی خانقاہ میں آ گیا۔ خادم نے کہا کہ درویشوں کی ایک جماعت آئی ہے جس میں ایک نوجوان ہے جو ان سب کی خدمت کرتا ہے۔ میں نے اسے بلوایا اور پہچان لیا الغرض اس جوان کو میں نے اپنے پاس رکھ لیا اور خدمت میں مشغول کر دیا۔ اس نے بڑی خدمت کی تین سال تک ذکر کرتا رہا اور اس پر عالی واردات کا نزول شروع ہو گیا۔ اس کے دل میں غرور پیدا ہوا میں نے وہ دور کر دیا۔ پھر اس کے بعد صمدی تجلی سے روشن ہوا وہ ایک ایسا مقام ہے جہاں سالک کی سب کی طرف سے حاجت جاتی رہتی ہے (یعنی بے نیازی) اس پر پھر اس حالت سے غرور پیدا ہو گیا اور اپنے آپ سے کہنے لگا کہ نہ کھانا خدا کی صفت ہے سو مجھ کو حاصل ہو گئی ہے اس کے دل میں خدائی دوسو سے آنے شروع ہو گئے اور اس نے کھانا پینا ترک کر دیا۔ میں نے اسے پینا اور لکڑی سے اس کے حلق میں لقمہ ڈالتا۔ شربت انڈیا۔ ملتا مگر وہ باہر نکال دیتا اس طرح چھ سال گزر گئے۔ وہ خدمت برابر کرتا رہا۔ اس کی ایک سعادت تھی کہ اپنے آپ کو مجھ سے کبھی بے نیاز نہ سمجھتا تھا اگر یہ چیز اس میں نہ ہوتی تو ہلاک ہو جاتا۔ میں نے اپنے ستائیس سالہ دور تربیت میں اپنے طالبوں میں محمد دہقانی جیسا مرد ہمیں دیکھا جس کو دنیا میں اپنی لذت نفس سے کچھ میلان نہ ہو۔ خلاصہ یہ کہ چھ سال تک وہ نہ کھانے کے مقام میں رہا جب ہم مدینہ منورہ میں پہنچے تو میں نے اسے دیکھ کر فرمایا کہ اگر تو رسول اللہ صلی اللہ علیہ

و سلم کی امت ہے اور میرا مرید ہے تو چاہئے کہ وہ کام کرو جو سرکارِ دو عالم صلی اللہ علیہ وسلم نے کیا ہے اور میں کرتا ہوں ورنہ اٹھ اور چلا جا کہ اس سے زیادہ میرے ساتھ تم نہیں رہ سکو گے۔ تقی الدین علی دوسی (شیخ کے مرید و خلیفہ) حاضر تھے انہوں نے اس کے منہ میں لقمہ ڈالا۔ میں نے تین لقمے معین کر دیئے کہ ایک دن میں کھالیا کرے اس کے بعد مکہ مکرمہ میں آئے۔ میں نے اسے کہا کہ جس طرح دوسرے درویش کھاتے ہیں تم بھی کھایا کرو چنانچہ اس نے اس بھنور سے خلاصی پائی۔

اخئی علی مصری: ”نجات الانس“ میں ہے کہ آپ ملک شام روم میں شیخ تھے جہاں آپ کے کافی لوگ مرید ہو گئے۔ ایک دن انہوں نے کہا کہ میں نے ابھی تک کوئی مرشد نہیں پایا۔ سنا ہے کہ خراسان میں ایک مرد کامل ہیں چلو ان کی خدمت میں حاضر ہوتے ہیں چنانچہ وہ حضرت رکن الدین علاؤ الدولہ کی خدمت میں بمعہ اپنی جماعت کے آئے اور مرید ہو گئے۔ شیخ علاؤ الدولہ نے انہیں فرمایا کہ تمہارے مریدوں کا عقیدہ پہلے تمہارے ساتھ ہے تمہارا وسیلہ انہیں نفع دے گا کیونکہ میرے نزدیک شیخ اور حضرت محمد مصطفیٰ صلی اللہ علیہ وسلم کے درمیان ہرچند کہ خرقے زیادہ ہوں گے راستہ زیادہ روشن اور سلوک زیادہ آسان ہوگا بخلاف اسنادِ حدیث کہ وہاں پر ہرچند واسطہ کم تر ہوگا۔ حدیث زیادہ ہوگی کیونکہ وہاں جبکہ خبر ہے جس قدر کہ واسطہ زیادہ ہوں گے تغیر کا احتمال زیادہ ہوگا لیکن یہاں (راہ سلوک میں) کہ خرقہ ہے جس قدر کہ مشائخ کا نور زیادہ ہوگا اسی قدر راستہ زیادہ روشن ہوگا اور ان کی مدد (استعانت) ہوگی۔

ایک دن اخئی علی مصری نے شیخ (علاؤ الدولہ) سے منصور حلاج کے متعلق استفسار کیا۔ حضرت شیخ نے فرمایا کہ جن دنوں میرا حال گرم تھا میں ان کے مزار پر زیارت کو گیا۔ جب میں نے مراقبہ کیا تو ان کی روح کو علیین میں عالی مقام پر پایا۔ میں نے دعا مانگی اور رب العزت کے حضور عرض کی کہ یہ کیا بات ہے کہ فرعون نے انا ربکم الاعلیٰ (یعنی میں تمہارا بڑا رب ہوں) کہا اور حسین حلاج نے انا الحق (یعنی میں خدا ہوں) کہا گویا دونوں نے خدائی کا دعویٰ کیا مگر حسین منصور حلاج کی روح تو اعلیٰ علیین میں پہنچی اور فرعون کی روح بچین میں۔ اس میں کیا حکمت ہے؟ میرے باطن میں یہ ندا آئی کہ فرعون خود بینی میں پڑ گیا اور اس نے صرف اپنے آپ کو دیکھا اور ہم کو گم کر دیا تھا جبکہ حسین منصور حلاج نے سب کو چھوڑ کر مجھے دیکھا اور اپنے آپ کو گم کر دیا۔ دیکھ تو کس قدر فرق ہے؟

خواجہ قطب الدین یحییٰ جامی نیشاپوری: بحوالہ ”نجات الانس“ آپ کی کنیت ابو الفضل ہے۔ جام کے رہنے والے تھے اور پیدائش نیشاپور میں ہوئی۔ علوم ظاہری اور احوال باطنی سے موصوف و معروف تھے۔ شیخ رکن الدین علاؤ الدولہ، شیخ صفی الدین اردبیلی، شیخ صدر الدین اردبیلی، شیخ شرف الدین ذرکزی کی صحبت میں رہے ہیں۔ سات دفعہ حج کئے۔ ایک دن جنگل میں اپنے ریوڑ کے پیچھے تھے کہ وہاں ان کو بیت اللہ کی زیارت کا ارادہ پختہ ہو گیا وہیں سے روانہ ہو گئے اور یہ رقعہ اپنے اصحاب کو لکھا کہ کل مجھے ایک جماعت کے ساتھ جنگل کیلئے باہر سیر جانے کا اتفاق ہوا۔

با دوست بوستان شدی رہگذری بر گل نظرے گندم از بے خبری
دل دار . طعنہ گفت شرمت ہادا رخسار من این جا و تو بر گل نمری
اتفاقا خدا کی غیرت لا تدع مع اللہ الا خور کی گھات سے باہر نکلی (یعنی مت پکارو سوائے

خدائے عز و جل کے) اور خدائی جذبوں کی کند کو جتلائے دل کی گردن میں ڈال دیا۔ ع
گر نیا یہ بخوشی موئے کشائش آرید

وطن کی جانب نہ گیا اور نہ دیکھا۔ فکر چھوڑ کر جنگل ہی سے اس آیت کے اشارہ سے واقد
فی الناس بالعج ما توک رجالا (یعنی لوگوں کو پکارو کہ حج کے لئے تیرے پاس آئیں) پیدل بیت
اللہ کی طرف روانہ ہو گیا۔

چوں زود از پئے صاحب کند آہوئے بیچارہ بگردن امیر
والسلام علی من التبع الہدی (یعنی سلام ان لوگوں پر جو ہدایت کی اتباع کرتے ہیں)
آپ نے جمعہ ۲۱ جمادی الاخر ۷۴۰ ہجری مطابق ۱۳۳۰ عیسوی وصال فرمایا۔ مزار فیروز آباد کے
دروازے کے باہر ہرات میں ہے۔

بابا محمود طوسی کبروی: آپ شیخ عبداللہ خرجستہانی کبروی کے مرید و خلیفہ ہیں۔ نجات الانس
میں ہے کہ ایک دفعہ شیخ عبداللہ نے درویشوں کی ایک جماعت کو چلہ میں بٹھایا ہوا تھا۔ ایک رات اپنے
خادم سے فرمایا کہ آج رات درویشوں کے قوی حال واقع ہو گا۔ دھیان رکھنا کہ وہ مستی نہ کرنے پائیں
اور خلوت سے باہر نہ آجائیں۔ اتفاقاً بابا محمود طوسی نعرہ لگاتے ہوئے اور چلاتے ہوئے خلوت سے
باہر آگئے اور ایک اور درویش جس کا نام الیاس ہندو تھا وہ بھی بابا محمود کے پیچھے نکل آئے۔ خادم ان
دونوں کے پیچھے دوڑا اور ہندو الیاس تک پہنچ کر اسے پکڑ لیا لیکن بابا محمود نے پہاڑ اور جنگل کا راستہ لیا
اور قابو نہ آئے۔ ہندو الیاس شیخ کی تربیت اور سیاست سے فی الجملہ ہوش میں آگئے مگر بابا محمود ویسے
ہی مجذوب رہے اور اسی عالم میں عمر گزاری۔ ان سے بہت کرامات و خرق عادات ظاہر ہوئے۔

اخنی علی قتل شاہ کبروی: آپ بھی شیخ عبداللہ خرجستہانی کے مریدوں میں سے ہیں اور ان کی
حسن تربیت سے کمال مرتبہ تک پہنچ گئے تھے۔ جس زمانے میں شیخ عبداللہ کو سلطان نے جنگ کیلئے
لشکر میں بلایا تھا اخنی علی قتل بھی ہم سفر تھے۔ شیخ نے ساتھیوں سے فرمایا کہ ہم تو اس جنگ میں شہادت
کی سعادت حاصل کریں گے۔ ہمارے بعد ہماری جگہ پر اخنی علی کو بٹھارنا چنانچہ شیخ کی شہادت کے بعد
آپ مسند نشین ہوئے اور خلقت کو فیض یاب فرمایا۔

شیخ محمد شاہ فراہی کبروی: آپ شاہ علی فراہی کے مرید و خلیفہ ہیں۔ آخر عمر میں حج کا ارادہ کیا۔
ہرمز کی راہ سے جب فوجان پہنچے تو بیمار ہو گئے اور وہیں وفات پائی اور وہیں آپ کا مرقد ہے۔ آپ
صاحب کشف و کرامت بزرگ تھے۔ کہتے ہیں کہ حج کے سفر میں ایک شہر میں پہنچے جہاں بد چلن لوگ
تھے۔ آپ مراقبہ میں بیٹھے ہوئے تھے کہ چیخ ماری۔ ایک عالم نے جو وہاں ہمراہ تھا اس کا سبب پوچھا تو
فرمایا کہ اس شہر کے خراب لوگوں کا حال مجھ پر منکشف ہوا ہے۔ ان میں ایک نہایت خوبصورت
عورت میں نے دیکھی۔ خداوند! اس عورت کو میرے لئے بخش دے۔ میرے دل میں یہ آواز آئی کہ
یوں نہیں کہتے کہ تجھے اس کی وجہ سے بخش دیں۔ اس عورت نے اسی وقت توبہ کی توفیق حاصل کی۔
شیخ بہاء الدین عمر کبروی: آپ شیخ محمد شاہ فراہی کے بھانجے اور مرید ہیں۔ وہ حضرت علاء الدولہ
کے متعلق فرمایا کرتے کہ اس زمانے میں شاید ہی کوئی بزرگ ان کا ہم پلہ ہو۔ آپ بچپن سے ہی

مبذوب تھے۔ نماز ادا کرتے وقت کسی کو پاس بٹھالیتے تاکہ ہر رکعت کے شمار کی اطلاع دیتا رہے ایک دفعہ رہ سلوک کی تشنگی کے سلسلہ میں اپنے شیخ سے عرض کی تو شیخ محمد شاہ فراہی نے یہ شعر پڑھا۔

اگر نالد کے نالد کہ یارے در سفر دارد تو بارے از چہ می نالی کہ یارے در بغل داری
آپ کی عادت تھی کہ مسجد میں حکام اور خواص سے مسلمانوں کے مقاصد کے کفایت کے بارے میں باتیں کرتے۔ کسی دوست نے اس کی وجہ پوچھی تو فرمایا کہ اگر میں ان باتوں کا ذکر نہ کروں تو مغلوب و
جو اس باختہ ہو جاتا ہوں۔ بڑے عبادت گزار اور دائمی روزہ دار تھے۔ مولانا سعد الدین کاشغری بیان کرتے ہیں کہ آپ کو ایک دفعہ جنگل میں قیام کے دوران ایک مرض ہو گیا۔ ہر چند ساتھی اصرار کرتے مگر آپ نے روزہ افطار نہ کیا۔ ایک دن میں نے دیکھا کہ مردان غیب کی ایک جماعت آپ کے مکان کی طرف جا رہی تھی جب ان کے دروازے پر پہنچے تو اندر نہ آئے اور پھر دوبارہ آئے۔ میں نے یہ واقعہ شیخ بھاء الدین سے ذکر کیا تو آپ نے فرمایا: ہاں وہ قطب تھے ان کے اصحاب جب میرے ہاں آئے تو میں نے پاؤں لے کئے ہوئے تھے چنانچہ وہ واپس چلے گئے۔ میں نے پاؤں سمیٹ لئے۔ تب وہ واپس آگئے اور میرے پاس بیٹھ گئے۔ فاتحہ پڑھ کر دم کیا اور چلے گئے۔ مولانا فرماتے ہیں کہ اسی دن سے صحت کے آثار ظاہر ہونے لگے اور اس بات کی حاجت نہ رہی کہ وہ روزہ افطار کریں۔ مولانا فرماتے ہیں کہ اس فقیر کو ان کا یہ شعر یاد ہے جبکہ بعض فقراء کو توجہ کی ہمیشگی اور مطلوب حقیقی کی طرف متوجہ ہونے کیلئے ترغیب دلا رہے تھے۔

دل آرائے کہ داری دل درو بند و گرنہ چشم از ہمہ عالم فرو بند
وصال : بحوالہ ”نجات الانس“ آپ کا وصال منگل ۲۹ ربیع الاول ۸۵۷ ہجری (مطابق ۱۰ اپریل ۱۳۵۳ عیسوی) (موضع چنارہ میں جہاں آپ بیٹھا کرتے) ہوا۔ سلطان وقت کی خواہش پر ہرات شہر کی عید گاہ کے شمال کی جانب دفن کیا گیا۔ مزار شریف پر بڑا عالی شان گنبد تعمیر کیا گیا۔ قبر شریف مرکز انوار و برکات ہے۔

حافظ بھاء الدین عمر ابرو ہوی : بحوالہ ”نجات الانس“ آپ اخئی علی تعلق شاہ کے مرید و خلیفہ تھے۔ بچپن میں ہی والد کے سایہ سے محروم ہو گئے چنانچہ انہیں ایک درزی کی دکان پر کام سیکھنے کیلئے بھیج دیا گیا۔ انہیں دنوں مولانا رضی الدین علی مایائی جو شیخ عبداللہ خرجستھالی کے مرید و خلیفہ تھے آپ کے گاؤں ابروہہ میں پہنچے اور پوچھا کہ عمر کالڑ کا کہاں ہے؟ لوگوں نے بتایا کہ وہ درزیوں کا کام سیکھ رہا ہے۔ آپ نے فرمایا درزیوں کے پاس زیان میں رہے گا چنانچہ اسے بلوایا اور اپنے ہمراہ طوس لے گئے اور قرآن مجید حفظ کرنے کیلئے ایک نیک بخت حافظ کے سپرد کر دیا۔ کچھ عرصہ بعد مولانا رضی الدین مایائی حافظ کے پاس گئے اور فرمایا کہ معلوم ہوتا ہے کہ تم بھاء الدین کو وہی کھانا دیتے ہو جو خود کھاتے ہو۔ انہوں نے عرض کی کہ حضرت کیا کروں؟ اس کے علاوہ میرے پاس کچھ اور ہوتا ہی نہیں۔ آپ نے فرمایا اس کے ساتھ ابروہہ جاؤ اور وہاں رہ کر اسے تعلیم دو چنانچہ انہوں نے حکم کی تعمیل کی۔ شیخ حافظ بھاء الدین بن عمر فرماتے ہیں کہ ابتدائے حال میں مجھے جب راہ سلوک میں تلاش حق کی خواہش پیدا ہوئی تو اس زمانے میں دو بزرگ تلمیذین و ارشاد فرمایا کرتے تھے۔ ایک مولانا شمس الدین خلیفہ شہر میٹھا پور میں اور دوسرے شیخ علی تعلق شاہ ایک ویرانہ گاؤں میں تھے۔ میں ان دنوں متردد تھا کہ ان

دونوں میں سے کس بزرگ کے حلقہء ارادت میں شامل ہونے کیلئے حاضری دوں۔ ایک رات خواب میں دیکھا کہ ایک مکان کی بڑی بلند عمارت ہے وہاں پر ایک جماعت خانہ ہے جو نہایت پاک اور عمدہ ہے اس کے سامنے ایک چھبہ ہے جس پر پردہ لٹکا ہوا ہے۔ جماعت میں بہت لوگ اور بزرگ ہیں اور چھبہ میں مولانا شمس الدین خلیفہؒ ایک کنارے پر تشریف فرما ہیں۔ اس جماعت کے درمیان ایک تاج لٹک رہا ہے۔ مولانا کہتے ہیں کہ یہ تاج جس کے سر پر پورا آئے گا ہم اسی کے حوالے کر دیں گے۔ ہر شخص آتا لیکن فائز المرام نہ ہوتا۔ میں ایک گوشے میں کھڑا یہ تماشا دیکھ رہا تھا۔ اتفاقاً مولانا شمس الدین نے میری طرف دیکھا اور فرمایا: بیٹا! تم بھی آگے آؤ۔ میں نے چاہا کہ آگے بڑھوں کہ اچانک چھبے کا پردہ سرکا اور اس کے پیچھے سے ایک شخص رعب داب سے باہر نکلا اور مجھے پکڑ کر شیخ علی تلس کی گود میں بٹھادیا اور انہیں فرمایا کہ اس لڑکے کو لو اور دودھ دو۔ اس خواب کی ہیبت سے مجھے جاگ آگئی اور سمجھ گیا کہ مجھے انی علیؒ کی خدمت میں بھیجا گیا ہے چنانچہ ان کی خدمت میں حاضر ہوا۔ فرمانے لگے حافظ! مدت کے بعد دودھ لینے آئے ہو۔ میں نے بیعت کا ہاتھ انہیں دیا۔ توبہ کی اور تلتین حاصل کی۔ فرماتے ہیں ایک دفعہ جب میں عرب کے سفر میں بغداد پہنچا تو شیخ نور الدین عبدالرحمن اسفرائینیؒ کی خانقاہ میں جا اترا۔ اس وقت ان کے پوتے شیخ نور الدین عبدالرحمن شیخ الاسلام بغداد تھے اور مسند ارشاد پر فائز تھے۔ وداع کے وقت انہوں نے مجھے فرمایا کہ جب تمہیں روضہ منورہ سرکارِ دو عالم صلی اللہ علیہ وسلم کی زیارت کا شرف حاصل ہو تو میرا نیاز مندانہ سلام پہنچانا اور یہ عرض کرنا کہ ایک بوڑھا گنگار حضورؐ کی امت کے گنگاروں میں عبدالرحمن بغدادی ہے اس نے حضورؐ کی خدمت اقدس میں سلام عرض کیا ہے۔ چنانچہ جب میں شرف زیارت سے مشرف ہوا اور اس کے شرائط ادا کر چکا تو شیخ کا پیغام یاد تھا اور جن الفاظ میں انہوں نے سلام عرض کرنے کا فرمایا تھا وہی الفاظ پیش بحضورؐ کئے۔ حضرت رسالت پناہ صلی اللہ علیہ وسلم نے ناراضگی ظاہر فرمائی اور مجھے فرمایا کہ تم ایسے مت کہو کیونکہ انہوں نے نہایت تواضع سے ایسا کہا ہے وہ میری امت کے بڑے بزرگوں میں سے ہیں۔ مدینہ منورہ سے واپسی کے بعد بغداد آ کر میں نے حضرت شیخ کو یہ حال بیان کیا جسے سن کر وہ بہت خوش ہوئے اور مجھے دعائے خیر کہی۔

فرماتے ہیں ایک دفعہ اس ولایت میں بڑی وبا پڑ گئی۔ اکثر لوگ زندگی سے مایوس ہو گئے۔ انہی دنوں شیخ رضی الدین مایائیؒ موضع مایاں سے موضع ابروہہ میں تشریف لائے۔ گاؤں سے باہر اترے اور مجھے بلایا اور فرمایا کہ یہ حکم ہے کہ تم میرے ہمراہ آؤ اور شیخ محمد خالدؒ کی تربت مبارک پر موضع اہیل میں قرآن ختم کرو شاید کہ خدا تعالیٰ اس بلا کو دور کرے۔ میں نے حکم کی تعمیل کی۔ ان دنوں خواجہ عبدالرحمن گوارہ گرؒ کہ خدا رسیدہ محبوب و مجذوب بزرگ تھے۔ اہیل گاؤں میں ایک پتھر کے اوپر جو شیخ خالدؒ کے مزار کے دروازے پر تھا بیٹھے رہتے اور باواز بلند باتیں کرتے رہتے تھے جبکہ مولانا رضی الدین علیؒ نہایت پابند شرع تھے۔ میں متفکر تھا کہ کہیں ایسا نہ ہو کہ کوئی ایسا امر ہو جائے کہ لوگ بلا اور وبا کو پھر طلب کریں۔ جب میں اہیل پہنچا تو ایک شخص گاؤں سے باہر ملا۔ میں نے اس سے خواجہ عبدالرحمن مجذوبؒ کا حال پوچھا۔ اس نے بتایا کہ وہ ابھی اسی پتھر پر بیٹھے ہوئے ہیں۔ اچانک کہا: ”فوج آتی ہے میں اس کے گلے کا حریف نہیں ہوں“ یہ کہہ کر پتھر سے اٹھ کر قریب ہی ایک خراس میں

چلے گئے اور وہاں ایک گڑھے میں چھپ گئے۔ جب ہم گاؤں میں آئے اور زیارت گاہ میں حاضر ہوئے تو گاؤں کے لوگ وہاں جمع ہو گئے۔ اس وقت یہ خبر ملی کہ امیر علی بیگ جو کہ اس ولایت کا حاکم ہے خواجہ کی زیارت کو آتا ہے۔ گاؤں کے لوگوں نے مولانا سے کہا کہ خواجہ آپ کی وجہ سے خراس میں چلے گئے ہیں۔ اگر علی بیگ آیا اور خواجہ کو اس نے نہ دیکھا تو ممکن ہے ہم پر خفا ہو جائے۔ مولانا خراس میں آئے اور خواجہ سے فرمایا: کیا مسمان کی یہی خاطر کرتے ہیں؟ خواجہ نے مولانا کے کان میں کچھ کہا جس سے مولانا رونے لگے عرصہ تک وہیں کھڑے رہے۔ ایک شخص نے آکر بتایا کہ حاکم امیر علی بیگ آ گیا ہے اور مزار پر وہ انتظار کر رہا ہے۔ میں (مولانا) نے خواجہ کو اس بات کی خبر دی چنانچہ خواجہ باہر نکلے اور جا کر امیر علی بیگ سے ملاقات کی اور فرمایا: مغلوک (چھوٹا مغل) چلا گیا کہ میں ایک عزیز مسمان رکھتا ہوں علی بیگ چلا گیا۔ خواجہ نے اس کے پیچھے نعرہ مارا۔ ”ہے ہے! مغلوک دوڑتا ہے“ وہ حقیقتاً دوڑا جا رہا تھا یہاں تک کہ نظروں سے غائب ہو گیا اس کے بعد خواجہ اور مولانا زیارت کے لئے اندر آئے۔ شیخ حافظ بساء الدین عمرابروی فرماتے ہیں کہ میں نے اس خوف سے کہ خواجہ اونچی آواز میں نہ بولیں۔ مولانا سے کہا کہ میں قرآن شریف ایک دن رات میں ختم کر سکتا ہوں۔ مولانا نے فرمایا کہ تین رات دن کا حکم ہے چنانچہ میں نے ختم شروع کیا۔ تلاوت کے دوران خواجہ نے اونچی آواز میں بولنا شروع کیا۔ مولانا نے چلا کر انہیں روکا پھر آخر تک خواجہ نے کوئی بات نہ کی۔ جب ختم شریف پورا ہوا اور دعا سے فارغ ہوئے تو ایک دوسرے کو رخصت کیا۔ حق سبحانہ تعالیٰ نے اس بلا کو محض اپنی رحمت و عنایت سے دفع فرمادیا۔

مولانا شیرس المعروف محمد مغربی کبروی فردوسی: بحوالہ ”نجات الانس“ آپ حضرت شیخ اسماعیل سیبی کے مرید تھے جو شیخ نور الدین عبدالرحمن اسفرائی کے مرید اور خلیفہ تھے۔ آپ سیر و سیاحت کرتے ہوئے مغرب (الجزائر و مراکش) پہنچے جہاں ایک بزرگ سے جن کی نسبت شیخ محی الدین ابن عربی سے تھی خرقہ حاصل کیا۔ آپ شیخ کمال بخندی کے ہم عصر تھے اور اکثر ان کے ہم صحبت رہے۔ ایک دفعہ شیخ کمال نے یہ مطلع کیا۔

چشم اگر این ست و ابرو این و ناز و عشوہ این الوداع اے زہد و تقویٰ الفراق اے عقل و دین (اگر دوست کی چشم جادو اثر اور ابرو اور عشوہ و ناز و غزہ اسی طرح ہے تو زہد و تقویٰ اور عقل و دین کو ہم الوداع کہتے ہیں)

مولانا مغربی نے جب یہ شعر سنا تو فرمایا شیخ کمال بخندی بڑے بزرگ ہیں وہ ایسے شعر کیوں کہتے ہیں کہ جن سے سوائے مجاز کے اور کوئی مضمون نہ نکل سکے۔ شیخ کمال کو جب یہ بات معلوم ہوئی تو دوران ملاقات فرمایا کہ چشم عین ہے اور عین سے اشارہ عین ذات کی طرف ہے اور ابرو چونکہ آنکھ پر یا عین ذات پر پردہ ہے اس لئے اس سے مراد صفات ایہ ہیں جو ذات پر حجاب ہیں۔ جب مولانا مغربی نے یہ توضیح سنی تو تواضع سے پیش آئے اور داد دی۔ اس شعر کی مزید تشریح یوں کی گئی ہے کہ:

چشم، ابرو اور ناز و عشق سے مراد تعینات ہیں جو صفات باری تعالیٰ ہیں یعنی محبوب حقیقی کے حسن و جمال کا جو تمام تعینات پر بکھرا ہوا ہے یہ عالم ہے کہ مشاہدہ کرتے ہی ہم عقل و ہوش کھو بیٹتے

ہیں اور عقل گم ہوتے ہی تکلف شریعت سے آزاد ہو کر دین کو بھی الوداع کہہ دیتے ہیں اور ذات میں محو اور مستغرق ہو جاتے ہیں اور یہ مقام فنا فی اللہ ہے۔ اگر چشم و ابرو سے مراد تعینات عالم بھی نہ لیا جائے تب بھی شعر کے یہ معنی واضح ہیں کہ جب محبوب حقیقی کے حسن و جمال پر نظر پڑتی ہے تو عقل و ہوش گم ہو جاتی ہے اور یہی فنا فی اللہ کا مقام ہے۔ گویا:

آتش رخسار گل خرمین بلبل بسوخت چہرہ خندان شمع آفت پروان شد

نیز مست چشم از دو چشم ساقیء پیانہ نوش الوداع اے نگ و ہستی الفراق اے عقل و ہوش ایک دفعہ شیخ اسماعیل سیبی درویشوں کو چلے میں بٹھا رہے تھے۔ آپ نے مولانا مغربی کو بھی طلب فرمایا۔ مولانا مغربی نے اس وقت یہ غزل پیش کی۔

ما مر تو دیدیم ز ذرات گز شیم
در خلوت تاریک ریاضات کشیدیم
دبدم کہ این ہا ہمہ خواب است و خیالت
بما سخن از کشف و کرامات چہ گوئی
اے شیخ اگر جملہ کمالات تو این ست
این ہا کھینعت ہمہ آفات طریق اند
ما را زپنے نورے کہ بود مشرق انوار
از مغربی و کوب و مشکوٰۃ گز شیم

ترجمہ: ہم نے آفتاب عالم تاب کا مشاہدہ کر لیا ہے اور ذرات سے گزر چکے ہیں۔ یعنی چھوٹے موٹے تعینات کائنات سے گزر کر ذات احدیت تک رسائی حاصل کر چکے ہیں اور سارا جہان چھوڑ کر اس ذات باری تک پہنچ چکے ہیں۔ تنگ و تاریک خلوت گاہوں میں مجاہدات کر کے اب سات آسمانوں سے درحقیقت گزر چکے ہیں۔ یہ دنیا خواب و خیالات کا مجموعہ ہے۔ ہم مردانہ وار اس خواب و خیال کو چھوڑ کر واجب الوجود ہستی تک پہنچ چکے ہیں۔ ہمارے ساتھ کشف و کرامات کی باتیں کیوں کرتے ہو کیونکہ یہ عالم صفات سے متعلق ہیں اور ہم عالم صفات سے گزر کر ذات حق تک رسائی حاصل کر چکے ہیں۔ اے شیخ اگر آپ کے سب کمالات یہی ہیں یعنی کشف و کرامات وغیرہ تو ہم ان کمالات کو پیچھے چھوڑ کر ذات حق تک پہنچ گئے ہیں۔ اس دنیائے رنگ و بو کی ہر چیز دوست کی راہ میں آفت ہے لیکن ہم طلب صادق رکھتے ہیں اور بفضل تعالیٰ ان آفات سے گزر چکے ہیں۔ ہم اس ایک نور کی خاطر جو مشرق الانوار ہے یعنی جہاں سے سب نور نکلتے ہیں۔ مغربی اور کوب و مشکوٰۃ سے گزر چکے ہیں۔ (مغربی شاعر کا تخلص بھی ہے اور سورج کو بھی مغربی کہتے ہیں کیونکہ آخر میں سورج مغرب میں چلا جاتا ہے نیز اس شعر میں آیہ کریمہ نور السموات والارض کی طرف اشارہ ہے جس میں کوب شرقی، مغربی اور مشکوٰۃ کا ذکر ہے۔ شعر کا مطلب یہ ہے کہ ہم تمام سمات و جوانب اور زمان و مکان کی قید سے آزاد ہو کر اس ایک نور مطلق کو پا چکے ہیں جس سے تمام انوار نکلتے ہیں)

شیخ اسماعیل سیبی نے جب یہ غزل سنی تو بہت خوش ہوئے اور آفرین کہی۔ شیخ مغربی کی تصانیف میں

ایک رسالہ ”جام جہاں نما“ بھی ہے جو آپ کے بلند مقام پر دلالت کرتا ہے۔ آپ کا وصال ساٹھ سال کی عمر میں میر سید نعمت اللہ ولی اور مرزا شاہ رخ بن امیر تیمور کے زمانے میں ۸۰۹ ہجری میں ۱۴۰۶ عیسوی میں ہوا۔

بابا اسحاق مغربی: بحوالہ ”مرآة الاسرار“ آپ شیخ مغربی کے مرید و خلیفہ تھے جنہوں نے ریاضات و مجاہدات کے علاوہ چالیس حج باپادہ کئے تھے۔ شیخ محمد مغربی کا سلسلہ کبرسنی کی وجہ سے دو تین واسطوں سے حضرت شیخ ابو مدین مغربی سے جاملتا ہے۔ بابا اسحاق مغربی اپنے شیخ کی وفات کے بعد تین چار دن مزار پر بیٹھے رہے۔ ہر روز خادم آکر لنگر کا خرچ طلب کرتا تھا اور آپ مزار کی پائنتی سے اٹھا کر دے دیتے۔ چوتھے دن بابا اسحاق نے خیال کیا کہ لنگر کے خرچ کیلئے روزانہ شیخ کی خدمت میں عرض کرنا اچھا نہیں ہے پس آپ نے رخصت کی درخواست کی۔ آپ کو ہندوستان کی طرف جانے کا حکم ملا۔ آپ سیر کرتے ہوئے سلطان فیروز شاہ تغلق کے عہد میں اجمیر شریف پہنچے اور مدت تک حضرت خواجہ غریب نواز کے مزار پر مقیم ہوئے۔ ایک رات آپ کو حضرت خواجہ بزرگ سے بشارت ملی کہ قصبہ کتبہ جاؤ جو ناگور کے قریب ہے پس آپ وہاں جا کر متوطن ہو گئے اور ساری عمر فقر و فاقہ اور مسکنت اور استغنا میں گزار دی۔ آپ اپنی ولایت کے جمال کو لوگوں سے ہمیشہ چھپا کر رکھتے تھے لیکن دوستان حق سے کیسے چھپا رہ سکتا ہے آخر سلطان فیروز شاہ تغلق نے آپ کی خدمت میں نیاز مندی اختیار کی اور دوسرے لوگ بھی اطراف و جوانب سے آنے لگے۔ ایک دفعہ سیر کرتے ہوئے قصبہ میر تمہ کی طرف تشریف لے گئے اور ندی کے کنارے توت کے درخت کے نیچے چند دن قیام فرمایا۔ اس کے بعد خراسان چلے گئے اور کئی سال کی سیر و سیاحت کے بعد دہلی واپس آئے اور بہت شہرت پائی وہاں سے آپ میرٹھ چلے گئے اور اسی ندی کے کنارے ڈیرہ ڈال دیا وہاں جو توت کا درخت تھا اور جس کے پتے جھنڑ چکے تھے آپ کی برکت سے سرسبز ہو گیا۔ اس کرامت کی شہرت سے خلقت کا ہجوم ہو گیا اور لوگوں نے آپ سے بڑا فیض پایا۔ ایک مالدار ہندو ہمیش نامی بے اولاد تھا وہ آپ کا معتقد ہو گیا اس نے اولاد کی درخواست کی۔ فرمایا: ”ما حی یا قیوم“ کی برکت سے تیرے پانچ لڑکے ہوں گے لیکن شرط یہ ہے کہ بڑا لڑکا مجھے دینا۔ ایک مشہور بزرگ جو احمد کھتو کے نام سے مشہور ہیں ان کی پرورش و تربیت بھی آپ نے ہی فرمائی تھی اور چشتیہ سلسلہ کی نعمت و فیض انہیں عطا فرمایا۔ ”تخت المجالس“ (مولفہ شیخ محمود بن سعید ارجی) شیخ احمد کھتو کے مفلوظات ہیں۔ بحوالہ ”مرآة الاسرار بابا اسحاق“ نے سترہ شعبان کو وصال فرمایا۔ سال وفات درج نہیں۔ مزار موضع کھتو میں ہے۔

سید علی بن شہاب الدین المعروف میر سید علی ہمدانی: بحوالہ ”مرآة الاسرار“ آپ شیخ تقی الدین فردوسی کے مرید و خلیفہ تھے ان کے انتقال کے بعد شیخ شرف الدین بن عبد اللہ مزدقانی کی طرف رجوع فرمایا اور فیض پایا۔ یہ دونوں بزرگ شیخ رکن الدین علاء الدولہ کے مرید و خلیفہ تھے۔ آپ کا ایک سلسلہ نسبت چند واسطوں سے خواجہ کبیل بن زیاد سے بھی جاملتا ہے۔ آپ نے تین مرتبہ دنیا کی سیر و سیاحت کی ایک ہزار چار سو اولیاء اللہ کی صحبت حاصل کی۔ چار سو اولیاء کو ایک مجلس میں دیکھا اور سب مشائخ سے فیضان حاصل کیا۔ آپ کی امیر تیمور سے مخالفت ہو گئی جس کی وجہ سے آپ کو ملک چھوڑنا پڑا اور آپ اشارہ باطنی کے تحت کشمیر تشریف لے آئے۔ اس طرح آپ ان اولین

بزرگوں میں سے ہیں جنہوں نے کشمیر جنت نظیر کو اسلام سے مشرف فرمایا۔ آپ کے کچھ حالات باب ہفتم میں ”اولیائے کشمیر“ کے ضمن میں درج کئے گئے ہیں۔ آپ تمام علوم ظاہری و باطنی کے جامع تھے۔ آپ کی تصانیف میں ”سرا لفظ“ شرح اسماء اللہ، شرح نصوص الحکم اور قصیدہ حمزہ فارضیہ بڑی مشہور ہیں۔ آپ کا وصال ۶ ذوالحجہ ۷۸۶ ہجری (مطابق ۱۹ جنوری ۱۳۸۵ عیسوی) دوران سفر ”کرہ سواد“ کی ولایت میں ہوا جہاں سے آپ کا جسد مبارک ختلان لایا گیا جو بدخشان کے نواح میں ہے۔ وہیں آپ دفن ہوئے۔ مزار پر انوار مرجع خلافت ہے۔

سید برہان الدین محقق : آپ سید حسینی ثقی اور سادات ترمذ میں سے تھے۔ مولانا بساء الدین ولد کے مرید و خلیفہ تھے جو شیخ نجم الدین کبریٰ کے خاص اصحاب میں سے تھے۔ صاحب ”نجات الانس“ کے مطابق آپ ترمذ اور خراسان میں سید سروں کے نام سے مشہور تھے۔ اپنے مرشد کے انتقال کے بعد مولانا جلال الدین رومی کی تربیت کے لئے قونیہ روانہ ہوئے اور نو سال تک مولانا روم کمال نیاز مندی سے آپ کی خدمت میں رہے اور تربیت حاصل کی۔ جب حضرت شیخ اشباح شہاب الدین عمر سروردی سید برہان الدین کی زیارت کیلئے قونیہ گئے تو آپ خاکستر بیٹھے تھے۔ شیخ اشباح دور سے تعظیم کرتے ہوئے آئے اور بیٹھ گئے لیکن دونوں حضرات میں کوئی گفتگو نہ ہوئی۔ مریدوں نے خاموشی کی وجہ پوچھی تو آپ نے فرمایا کہ اہل حال کے سامنے زبان حال چاہئے نہ کہ زبان قال۔ لوگوں نے پوچھا کہ آپ نے انہیں کیسے پایا۔ فرمایا : وہ در معانی اور حقائق محمدی کا ایک سمندر ہیں جو نہایت آشکار اور نہایت پناہ ہے۔

شیخ صلاح الدین آپ کے اکمل مریدوں میں سے تھے۔ شیخ نے ان کے متعلق فرمایا کہ میں نے اپنا حال انہیں عنایت کیا اور قال مولانا روم کو۔ آپ کی تاریخ وفات نظر سے نہیں گزری مگر آپ حضرت شیخ اشباح کے ہم عصر تھے۔ (یعنی ساتویں صدی ہجری مطابق تیرھویں صدی عیسوی) آپ کا مزار دار الفتح قیصریہ میں ہے۔ (”مرآة الاسرار“)

شیخ عزیز بن محمد نسفی : بحوالہ ”مرآة الاسرار“ آپ اپنے والد شیخ محمد نسفی کے مرید تھے۔ وہ شیخ سعد الدین حموی کے اور وہ شیخ نجم الدین کبریٰ کے مرید و خلیفہ تھے۔ آپ نے شیخ سعد الدین حموی سے بھی تربیت حاصل کی۔ آپ کی تصانیف کشف الحقائق اور القصی و تنزیل بڑی مشہور ہیں۔ کشف الحقائق میں لکھتے ہیں کہ ۶۷۱ ہجری (۱۲۷۲ عیسوی) میں کفار کا لشکر ماورا النہر میں حملہ آور ہوا۔ یہ درویش بمعہ دیگر اصحاب بخارا میں تھے۔ ماہ رجب میں چنگیز خان کا لشکر شہر میں داخل ہوا اور قتل و غارت شروع کر دی چنانچہ ہم خراسان روانہ ہو گئے اور مارے مارے پھرتے رہے اس لئے مذکورہ کتاب ۶۸۰ ہجری میں مکمل ہو سکی۔ میں نے چاہا کہ اس تصنیف کو احباب کی نظروں سے گزاروں کہ رسول خدا صلی اللہ علیہ وسلم نے خواب میں فرمایا : ”جب تک میری ہجرت کو سات سو سال نہیں ہو جاتے یہ کتاب خلق کے سامنے ظاہر نہ کرنا“ اس سے ظاہر ہوتا ہے کہ سات سو سال کے بعد لوگوں کے دلوں سے غرور اور تکبر کم ہو جائے گا اور حقائق اشیاء کا ظہور ہوگا۔ دوسری یہ بات ظاہر ہوتی ہے کہ مذاہب کا اختلاف کم ہو جائے گا اور لوگ ایک مذہب پر ہو جائیں گے۔ بعض کہتے ہیں کہ ہر دور کے بعد لوگ زیرک تر (زیادہ دانا) ہو جاتے ہیں خاص طور پر دور قمر میں۔ جب دور قمر ختم ہوگا تو

لوگ بے حد دانا ہو کر یک رنگ اور یک مذہب ہو جائیں گے۔ صاحب "مرآة الاسرار" لکھتے ہیں کہ میرا خیال ہے کہ جس طرح آج ہے اسی طرح ہمیشہ رہے گا ہاں ممکن ہے کہ کسی ملک میں لوگوں کے اندر اختلاف مٹ جائے اور سب ایک قوم اور ایک مذہب اختیار کر لیں اور ان کا غرور اور تکبر کم ہو جائے اور حقائق و معارف ان کے اندر ظاہر ہوں۔ اپنی کتاب "مقصد اقصیٰ" میں فرماتے ہیں کہ جوہر اول روح محمدؐ ہے اور جوہر اول دو کام کرتا ہے۔ ایک یہ کہ فیض حق تعالیٰ سے حاصل کرتا ہے۔ دوم یہ کہ فیض خلق تک پہنچاتا ہے۔ اب جاننا چاہئے کہ یہ جوہر اول فیض حق سے لیتا ہے اس کا نام ولایت ہوا اور یہ جوہر اول کو پہنچاتا ہے اس کا نام نبوت ہوا۔ پس ولایت نبوت کا باطن ہوا اور نبوت ولایت کا ظاہر ہوا اور یہ دونوں صفات محمد صلی اللہ علیہ وسلم کی ہیں۔ شیخ سعد الدین حمویؒ کے حوالہ سے فرماتے ہیں کہ جوہر اول کی دونوں طرفوں کے دو مظہر ہیں۔ اس جہان میں اس طرف کے مظہر جس کا نام نبوت ہے خاتم انبیاء ہیں اور اس طرف کے مظہر جس کا نام ولایت ہے صاحب الزمان ہے۔ جب کبھی نبوت کا ظہور ہوا تو صورت کی بنیاد پڑتی گئی اور اس صورت کے محل کو محمد صلی اللہ علیہ وسلم نے مکمل کیا۔ جب یہ کام ختم ہو گیا تو نبوت ختم ہو گئی اب نبوت ولایت ہے جو ظاہر ہوگی اور حقائق ظاہر کرے گی۔ جب حقائق آشکار ہوں گے تو قیامت ظاہر ہوگی اور یہ ہے یوم قیامت کی حقیقت جو حق تعالیٰ کے اس قول میں بیان کی گئی ہے۔ انکم سترون ربکم یوم القیامتہ کما تروک القمر لیلہ البدر (یعنی تحقیق تم جلدی اپنے پروردگار کو قیامت کے دن دیکھو گے جس طرح ہر چاند کو چودھویں رات میں دیکھتے ہو) آپ اکمل محققین میں سے تھے۔ آپ کے اقوال بڑے دقیق ہیں۔

کے بود خود ز خود جدا ماندہ من و تو رفتہ خدا ماندہ
 خواجہ شمس الدین محمد تہریزیؒ: بحوالہ "نجات الانس" آپ بابا کمال جندیؒ کے مرید ہیں جو شیخ نجم الدین کبریٰؒ کے اعظم خلفاء میں سے تھے۔ بعض کہتے ہیں کہ آپ شیخ رکن الدین سخاویؒ کے مرید ہیں جو قطب الدین ابہریؒ کے مرید و خلیفہ اور وہ حضرت شیخ ابو نجیب سروردیؒ کے مرید و خلیفہ تھے۔ بعض کہتے ہیں کہ شیخ ابوبکر زنبیل بانی تہریزیؒ کے مرید ہیں۔ مولانا جامی صاحب "نجات الانس" لکھتے ہیں کہ ممکن ہے آپ نے ان سب سے تربیت و فیض باطنی حاصل کیا ہو۔ مولانا شمس الدین تہریزیؒ فرماتے ہیں کہ میں ابھی مکتب میں تھا اور بالغ نہ ہوا تھا مگر چالیس روز تک سیرت محمدیؐ کے عشق کی وجہ سے کھانے سے بے نیاز رہتا۔ لواحقین یا احباب اگر کھانے کی بات کرتے تو میں سر یا ہاتھ کے اشارے سے منع کر دیتا تھا۔ آخر حال میں آپ ہمیشہ سیر و سیاحت میں رہتے تھے اور کلانمد پنے رہتے۔ بغداد میں شیخ اوحد الدین کرمالیؒ سے ملاقات ہوئی تو پوچھا کس حال میں ہو؟ انہوں نے کہا کہ چاند کو پانی کے طشت میں دیکھتا ہوں (یعنی حق تعالیٰ کا عکس خلق میں دیکھتا ہوں) آپ نے فرمایا اگر تمہاری گردن پر دنبل (پھوڑا) نہیں تو اسے آسمان پر کیوں نہیں دیکھتے (یعنی حق کا مشاہدہ کیوں نہیں کرتے اور صرف عکس پر کیوں اکتفا کر رہے ہو)

سلطان ولدؒ کے بیٹے (یعنی مولانا روم کے پوتے) فرماتے ہیں کہ جس وقت خواجہ شمس الدین تہریزیؒ بابا کمال جندیؒ کی صحبت میں رہتے تھے تو شیخ فخر الدین عراقی سروردیؒ بھی غوث العالمین براء الدین ذکریا ملتانی سروردیؒ کے حکم سے وہاں قیام پذیر تھے۔ شیخ فخر الدین عراقیؒ کو جو کشف ہوتا اسے

آپ لطم یا نثر کی صورت میں بیان کرتے اور بابا کمال کی خدمت میں پیش کرتے اور خواجہ شمس کو نہ بتاتے۔ ایک دن بابا کمال نے ان سے کہا: اے بیٹے! شمس الدین! میرے بیٹے فخر الدین کو تو بہت کشف ہوتا ہے کیا تجھے کوئی کشف نہیں ہوتا؟ خواجہ شمس نے جواب دیا کہ مشاہدات تو ہوتے ہیں لیکن چونکہ اصطلاحات سے ناواقف ہوں اس لئے انہیں ظاہر کرنے کی قدرت نہیں رکھتا۔ بابا کمال نے فرمایا: ایک دن اللہ تعالیٰ تجھے ایسا مصاحب عطا کرے گا کہ حقائق و معارف اولین و آخرین تمہارے نام پر بیان کرے گا۔ اسرار و رموز اس کے دل سے اتر کر زبان پر جاری ہوں گے اور الفاظ و حروف کی صورت میں ظاہر ہو کر تمہارے نام پر بیان کئے جائیں گے۔ یہ پیشین گوئی یوں پوری ہوئی کہ ۶۳۲ ہجری (۱۲۳۳ عیسوی) میں سفر کرتے ہوئے خواجہ شمس الدین تبریزی قونیہ پہنچے۔ ان دنوں وہاں مولانا روم درس و تدریس میں مشغول تھے۔ ایک دن علماء کی ایک جماعت کے ساتھ حوض کے کنارے بیٹھے ہوئے تھے اور چند کتابیں سامنے پڑی تھیں کہ خواجہ شمس الدین آن پہنچے اور مولانا سے پوچھا کہ یہ کیا کتابیں ہیں؟ مولانا نے جواب دیا: اس قیل و قال است تو نمی دانی (اسے قیل و قال کہتے ہیں تم اسے نہیں جانتے) خواجہ شمس تبریزی نے کتابیں اٹھا کر پانی میں پھینک دیں۔ مولانا نے کہا بائے بائے! درویش تو نے یہ کیا کیا؟ ان میں سے بعض کتابیں میرے والد کی تصنیفات تھیں اور اب نایاب ہیں۔ خواجہ نے پانی کے اندر ہاتھ ڈالا اور ایک ایک کر کے سب کتابوں کو باہر نکال دیا کتابیں بالکل خشک تھیں اور ان پر پانی کا مطلقاً کوئی اثر نہ تھا۔ مولانا روم نے حیران ہو کر پوچھا یہ کیا (راز ہے)؟ خواجہ نے فرمایا اس ذوق و حال است تو نمی دانی (یہ ذوق و حال ہے تجھے اس کی کیا خبر؟) مولانا پر کیفیت طاری ہو گئی سب کچھ چھوڑ چھاڑ کر حضرت خواجہ کی صحبت و خدمت اختیار کر لی اور مراتب کمال کو پہنچے جیسا کہ مثنوی میں خود ارشاد فرماتے ہیں:

مولوی ہرگز نہ شد مولائے روم تا غلام شمس تبریزی نہ شد
 ایک دن خواجہ شمس الدین نے مولانا سے پوچھا حضور علیہ السلام فرماتے ہیں ما عرفناک حق معرفتک (یعنی ہم نے تجھ کو حق معرفت نہیں پہچانا) اور بایزید کہتے ہیں سبحانی ما اعظم شانی و انا سلطان السلاطین۔ (یعنی میں پاک ہوں میری بڑی شان ہے اور میں بادشاہوں کا بادشاہ ہوں) اس کا کیا مطلب؟ مولانا روم نے جواب دیا کہ بایزید کی پیاس ایک گھونٹ سے بند ہو گئی اس لئے سیرابی کا دم مارنے لگے اور ان کے ادراک کا کوزہ اس سے بھر گیا۔ وہ نور اس کے گھر کے سوراخ کے برابر تھا لیکن سرکار دو عالم صلی اللہ علیہ وسلم (بعد از خدا بزرگ تر ہستی) کی تشنگی لامحدود تھی۔ آپ کا سینہء اطہر الم نشرح لک صدوک (یعنی کیا ہم نے آپ کا سینہ انوار بے محابا کیلئے نہیں کھول دیا) کے مطابق اور ”والارض الواسعہ“ یعنی رب العزت کی فراخ ترین زمین و گنجینہ بنا ہوا تھا اس لئے آپ نے ہر لحظہ و ہر روز قربت کی زیادتی کا تقاضا کیا اور تشنگی کا اظہار فرمایا۔ مولانا شمس الدین نے یہ جواب باصواب سنا تو نعرہ مارا اور گر پڑے۔ مولانا نے شاگردوں کو حکم دیا کہ انہیں اٹھا کر مدرسہ میں لے جائیں جب تک انہیں ہوش نہ آیا مولانا ان کا سر مبارک زانو پر رکھے رہے۔ پھر ہوش آنے پر مولانا کا ہاتھ پکڑا انہیں خلوت میں لے گئے اور تین مہینے رات دن صوم وصال کے ساتھ خلوت میں بیٹھے اور ہرگز باہر نہ آئے۔ کسی کو جرات نہ تھی کہ ان کے پاس خلوت میں حاضر ہو۔ (یہ واقعہ غالباً

حضرت مولانا رومؒ کی کیفیت بدلنے سے پہلے کا ہے)

واقعہ شہادت : بحوالہ "نجات الانس" ایک رات خواجہ شمس الدین مولانا رومؒ کے ساتھ خلوت میں بیٹھے تھے۔ ایک آدمی نے دروازے کے باہر سے حضرت خواجہؒ کو اشارہ کیا کہ باہر آئیں۔ آپ نے فوراً اٹھ کھڑے ہوئے اور مولانا سے کہا کہ مجھے قتل کرنے کیلئے بلاتے ہیں۔ مولانا نے کچھ توقف کے بعد فرمایا **الا لہ العلق والا مرتبارک اللہ رب العالمین** (دیکھو، جبردار رہو اسی کیلئے خلق اور امر ہے۔ وہ اللہ رب العالمین بابرکت ہے) باہر سات شخص ایک دوسرے کا ہاتھ پکڑے ہوئے گھات میں کھڑے تھے حضرت خواجہؒ باہر آئے تو انہوں نے چھری چلائی شیخ نے نعرہ مارا وہ جماعت بے ہوش ہو گئی اور گر پڑی۔ ان ساتوں میں سے ایک مولانا کا فرزند علاء الدین بھی تھا۔ جب وہ جماعت ہوش میں آئی تو سوائے خون کے چند قطروں کے وہاں اور کچھ نہ تھا۔ یہ واقعہ ۶۳۵ ہجری (۱۲۷۳ عیسوی) میں وقوع پذیر ہوا۔ وہ سب بد بخت ایک ایک کر کے کسی نہ کسی بیماری و بلا میں مبتلا ہو کر انہیں دنوں ہلاک ہو گئے۔ کہتے ہیں کہ خواجہ شمس مولانا بہاء الدین ولدؒ کے پہلو میں دفن ہوئے ہیں۔ بعض کہتے ہیں کہ ان بد بختوں نے آپ کے بدن مبارک کو کنویں میں ڈال دیا تھا ایک رات سلطان ولدؒ نے خواب میں دیکھا کہ خواجہ شمس ترمیزیؒ نے اشارہ کیا ہے کہ میں فلاں کنویں میں سوتا ہوں۔ تب آدمی رات کو محرم دوستوں کو جمع کیا اور مولانا کے مدرسہ میں بانی مدرسہ امیر الدین کے پہلو میں دفن کیا گیا۔ منتخب التواریخ کی ایک روایت کے مطابق مولانا رومؒ بھی چند روز کے بعد وصل فرما گئے۔

شیخ ابو الوفا خوارزمیؒ : بابا کمال الدین ہندی فردوسی کے ذکر خیر میں ہم نے شیخ احمدؒ کا ذکر کیا ہے جن کی تربیت بابا کمالؒ نے فرمائی تھی۔ اسی ضمن میں ہم نے یہ بھی لکھا کہ بحوالہ نجات الانس شیخ احمد فردوسیؒ سے خواجہ بہاء الدین کبرودیؒ نے فیض پایا انہوں نے اپنے چھوٹے بھائی کو محمد دانش مند کے حوالے کر دیا اور شیخ بہاء الدین نے اپنے بیٹے ابو الفتح کو دانشمند کی تربیت میں دیا یہ وہی ابو الفتح ہیں جن کی طرف سے شیخ ابو الوفا خوارزمیؒ کو خرقہ و خلافت عطا ہوا اور سلسلہ سروردیہ کی فردوسی شاخ کے شیوخ سے نسبت کی وجہ سے مشائخ اہل توحید و مواجید کی بڑی نعمت حاصل ہوئی۔ آپ بڑے بلند پایہ شاعر بھی تھے ان کی چند رباعیات درج ذیل ہیں۔

اے آنکہ توئی حیات جانم در وصف تو گرچہ عاجز و حیرانم
بینائی چشم من توئی می بینم دانائی عقل من توئی می دانم
(اے محبوب تو میرے جسم کی جان ہے اور میں تیرا وصف بیان کرنے سے عاجز ہوں۔ تو میری آنکھ کی بینائی ہے جس سے میں دیکھتا ہوں اور تو میری عقل کی دانائی ہے جس سے مجھے سب علم حاصل ہے)
من از تو نہ جدا بودم ام تا بودم این است دلیل طالع مبدوم
من در ذات تو تا پدیدم از معدوم وز نور تو ظاہر و گر موجودم
(میں جب تک رہا تجھ سے جدا نہ رہا یہ ہے میری خوش قسمتی کی دلیل۔ میں نے تیری ذات میں عدم سے اپنے آپ کو دیکھا اور میں تجھ سے ظاہر اور موجود ہوں)

چوں بعض ظہور ذات حق آمد باکل پس منکر باطل نشود جز چاہل
در کل وجود ہر کہ جز حق بیند باشد از حقیقت احقائق باطل
(چونکہ بعض ظہورات حق کل یعنی سلیہ (سایہ و وجود) کے ساتھ ظاہر ہوئے ہیں بعض جمادات اس کے

منکر ہو گئے ہیں۔ کائنات میں جو شخص حق کو نہیں دیکھتا حقیقت الحقائق سے غافل ہوتا ہے)

او ہست نہاں و آشکار است جہاں بل عکس بود شود اہل عرفاں
بل اوست ہمہ چہ آشکارا چہ نہاں گر اہل حقے غیر یکے بیچ مداں

بد کردم و اعتذار بدتر ز گناہ چوں ہست دریں خلدہ دعویٰ تباہ

دعویٰ وجود دعویٰ قدرت و فعل لا حول ولا قوۃ الا باللہ

آپ کے اس قسم کے اشعار و حکمت حقائق بہت ہیں۔ آپ کا وصال ۸۳۵ ہجری (۱۳۳۵ عیسوی) میں ہوا۔ شیخ رکن الدین فردوسی: بحوالہ ”مرآة الاسرار“ آپ شیخ بدر الدین سمرقندی فردوسی کے مرید و خلیفہ تھے جن کے حالات درج کئے جا چکے ہیں۔ اپنے شیخ کے وصال کے بعد مسند نشین ہوئے۔ سلسلہء فردوسیہ نے آپ کی وجہ سے بہت ترقی کی حتیٰ کہ برصغیر پاک و ہند بھر میں جہاں کہیں فردوسی بزرگ ہیں وہ شیخ رکن الدین فردوسی سے اپنی نسبت درست کرتے ہیں۔ آپ نے بچپن سے ہی شیخ بدر الدین سمرقندی کے ہاں پرورش اور تربیت پائی اور ان کے فیض سے مرتبہ کمال پر پہنچ کر خلق کی ہدایت میں مشغول ہوئے۔ آپ دہلی میں قیام پذیر تھے جب سلطان فخر الدین کیسبلو نے کیلوکھری میں نیا شہر آباد کیا تو آپ دہلی سے وہاں مستقل طور پر سکونت پذیر ہو گئے۔ آپ حضرت محبوب دہلوی نظام الدین اولیاء (جن کا سال ولادت ۶۳۶ ہجری اور وصال ۷۲۵ عیسوی ہے) کے ہم عصر تھے ان ہی کی زندگی میں وصال فرمایا۔ گویا آپ ساتویں صدی ہجری اور تیرھویں چودھویں صدی عیسوی کے بزرگ ہیں۔

شیخ عماد الدین فردوسی: بحوالہ ”مرآة الاسرار“ آپ شیخ رکن الدین کے بھائی، مرید اور خلیفہ تھے اور ان کی وفات کے بعد مسند نشین ہوئے۔ آپ بڑے صاحب حال اور صاحب کرامات تھے لیکن ہمیشہ پوشیدہ رہنے کی کوشش کرتے تھے اس لئے کم لوگ آپ کے محرم حال ہوتے تھے۔ ”مناقب الاصفیاء“ میں ہے کہ آپ شیخ رکن الدین فردوسی کے بھائی اور شیخ نجیب الدین (جو حضرت شیخ شرف الدین یحییٰ منیری کے پیر و مرشد تھے) کے والد ماجد تھے۔

شیخ نجیب الدین فردوسی: آپ شیخ رکن الدین فردوسی کے بھتیجے مرید اور خلیفہ تھے۔ ابتدائے حال سے لیکر انتہائے سلوک تک انہیں سے تربیت حاصل کی اور خرقہء خلافت حاصل کیا۔ آپ کے کمالات کا اس سے اندازہ ہو سکتا ہے کہ شیخ شرف الدین منیری جیسے بزرگ بھی آپ کے مرید اور تربیت یافتہ تھے۔ آپ نے انہیں جب خرقہء خلافت عطا فرما کر رخصت کیا تو فرمایا کہ اگر تجھے راستہ میں کوئی خبز ملے تو واپس نہ آنا۔ آپ راستے میں تھے کہ پیچھے سے کسی نے آپ (شیخ شرف الدین) کو آ کر اطلاع دی کہ حضرت شیخ نجیب الدین کا وصال ہو گیا ہے۔ آپ نے واپس جانے کا ارادہ کیا لیکن جب شیخ کی وصیت یاد آئی تو بہار کی طرف چلے گئے۔ شیخ نجیب الدین کی وفات سلطان غیاث الدین تغلق کے عہد میں ہوئی۔

شیخ شرف الدین احمد بن یحییٰ منیری فردوسی

بحوالہ ”اخبار الصالحین“ آپ جنوبی بہار کے قریب ایک قصبے منیر کے رہنے والے تھے جو عظیم

آباد کے جنوب مشرق کی جانب اٹھارہ کوس پر ہے اور جسے سنسکرت میں ”دہار“ (موجودہ بہار) یعنی دارالعلوم کہتے تھے۔ یہ مقام مہاتما گوتم بدھ کی روحانی سلطنت کا جلوہ گاہ اور اس کے مذہب کے پیرو راجہ چکروتی اشوک کا پایہء تخت رہا ہے۔ یہ شہر اس زمانے میں علوم ظاہری و باطنی دونوں کا دارالعلوم تھا۔ یہیں سے ہندوستان میں بدھ مذہب پھیلا۔ منیر بھی کسی زمانے میں ہندوؤں کا دارالسلطنت رہا ہے اور کہا جاتا ہے کہ ایرانی بادشاہ منوچہر کے ہم عصر فیروز رائے ایک ہندی راجہ نے آباد کیا تھا۔ اسی قصبہ میں سلطان ناصر الدین محمود کے عہد میں شیخ یحییٰ کے ہاں شعبان ۶۶۱ ہجری میں آخری جمعہ کے روز (مطابق ۷ جولائی ۱۲۶۳) حضرت شرف الدین احمد پیدا ہوئے۔ آپ کا نام احمد رکھا۔ آپ کا نسب حضرت عبدالمطلب تک جا کر خاندان نبوت سے ملتا ہے۔ آپ کی والدہ ماجدہ بی بی رضیہ سیدانی تھیں اور سلسلہ کے لحاظ سے حضرت امام جعفر صادق علیہ السلام سے چودھویں پشت میں تھیں۔ آپ نے بغیر وضو کبھی بھی انیس دودھ نہیں پلایا۔ آپ کا خاندان بیت المقدس سے آکر ہندوستان میں آباد ہوا تھا اور مولانا تاج الدین اس خاندان کے پہلے رکن تھے۔ شیخ احمد کے نانا سید شہاب الدین پیر جگ جوت شیخ اشیوخ حضرت شہاب الدین سروردی کے مرید تھے۔ آپ کے والد شیخ سید یحییٰ منیری بھی صاحب علم اور صاحب ذوق بزرگ تھے اور شیخ تقی الدین سروردی کے مرید تھے۔ جن کا مزار ”مہ سوں“ (ماہی سنتوش) میں ہے۔ شیخ یحییٰ منیری کے چار بیٹے تھے۔ شیخ جلیل الدین محمد، شیخ شرف الدین احمد، شیخ غلیل الدین اور شیخ حبیب الدین۔

بحوالہ ”مرآة الاسرار“ قصبہ منیر میں ایک بزرگ رہتے تھے جو صاحب کشف و کرامات تھے اور شیخ شرف الدین احمد کے والد جس وقت ان کے پاس جاتے تو وہ تعظیم کے طور پر سیدھے کھڑے ہو جاتے۔ ایک دفعہ وہ حسب دستور انہیں ملنے گئے تو انہوں نے تعظیم نہ کی۔ آپ کے والد نے حیران ہوئے کہ نہ جانے کیا ماجرا ہے۔ اس بزرگ نے ان کے دل کی بات سے آگاہی پا کر خود ہی فرمایا کہ جس شخص کی میں تعظیم کرتا تھا اب وہ (آپ کے صلب سے) شکم مادر میں منتقل ہو گیا ہے۔ بحوالہ ”اخبار الصالحین“ پیدائش کے بعد صغیر سنی میں تعلیم شروع کی۔ قرآن حکیم حفظ فرمایا زان بعد والد ماجد کی اجازت سے دہلی کے مشہور فاضل شیخ شرف الدین ابو تمامہ (مصنف ”نام حق“) کی خدمت میں تحصیل علوم ظاہری کیلئے سار گاؤں ان کے ہمراہ تشریف لے گئے (سار گاؤں جسے ڈھاکہ میں پینام کہتے ہیں) وہاں تفسیر، فقہ، حدیث، اصول، کلام، منطق، فلسفہ، ریاضی اور دیگر علوم متداولہ میں کامل دستگاہ حاصل کی لیکن جو آگ جذبہ الہی کی اندر ہی اندر سلگ رہی تھی وہ اپنا کام کرتی رہی چنانچہ ریاضت و مجاہدہ اور روزہ ہائے طے میں بھی مشغول رہے۔ زان بعد تصوف کی کتابوں کے مطالعہ میں مشغول ہوئے۔ اسی دوران ۱۱ شعبان ۶۹۰ ہجری (۹ اگست ۱۲۹۱ عیسوی) کو آپ کے والد انتقال فرما گئے۔ سار گاؤں کے قیام کے دوران آپ کے استاد نے اپنی صاحب زاوی کی شادی آپ سے کر دی تھی جن سے دو بیٹیاں (جو کم سنی میں ہی فوت ہو گئیں) اور ایک صاحبزادے ذکی الدین پیدا ہوئے۔ والد ماجد کے انتقال کی خبر سن کر بمعہ اہل و عیال اپنی والدہ ماجدہ کے پاس منیر آگئے۔ چند دنوں کے بعد آتش طلب الہی نے رتھ قرار کر دیا چنانچہ بیوی اور صاحبزادہ کو والدہ کے سپرد کر کے تلاش مرشد کیلئے نکل پڑے۔ دہلی

پہنچ کر حضرت محبوب الہی نظام الدین اولیاء کی خدمت میں حاضر ہوئے لیکن آپ نے بیعت نہ کیا اور فرمایا ”حوالہ شفاء بخانوادہ فردوسیہ است“ یہاں سے آپ حضرت شرف الدین بو علی قلندر کی خدمت میں پانی پت پینچے لیکن انہیں مغلوب الحال دیکھ کر اپنے بھائی جلال الدین کے ہمراہ واپس دہلی آگئے۔ ۶۹۱ ہجری (۱۲۹۲ عیسوی) میں حضرت شیخ نجیب الدین فردوسی کی خدمت میں حاضر ہو کر مرید ہو گئے۔ شیخ نے ایک اجازت نامہ لکھ کر رخصت فرمایا اور بہت کچھ وصیتیں کیں نیز فرمایا کہ اگر راہ میں کچھ خبر سنو تو لوٹنے کا قصد مت کرنا۔ آپ فرماتے ہیں کہ: ”من چوں بخواجه نجیب الدین فردوسی پیوستم حزنی در دل من نمادہ شد کہ ہر روز آل حزن زیادہ می شود“ غرضیکہ اسی حزن میں واپس ہوئے۔ ابھی رات میں ہی تھے کہ شیخ کے وصال کی خبر سنی مگر وصیت کے پیش نظر واپس نہ لوٹے اور جوں جوں آگے سفر کرتے طبیعت بے اختیار ہوتی جاتی تھی۔ حتیٰ کہ بہیا پہنچ کر جنگل کی طرف نکل گئے۔ بارہ برس تک اس جنگل میں رہے۔ اس کے بعد را بکیر اور دیگر جنگلوں میں رہے (را بکیر وہی مقام ہے جو گوتم بدھ کا مسکن اور قدیم گدھ کا پائے تخت تھا۔ یہ مقام ہندو جوگیوں کی عبادت گاہ تھا اور بکثرت ہندو اور مسلمان وہاں مشغول بحق نظر آتے ہیں۔ یہاں گرم چشمے بکثرت ہیں) اس جنگل میں ایک گرم چشمہ ہے جسے مخدوم کندکتے ہیں۔ اس کے متصل ایک حجرہ ہے جس میں بن باس رہنے کے آخر زمانہ میں آپ مشغول ریاضت رہتے تھے۔

صاحب ”مراۃ الاسرار“ نے سلسلہ فردوسیہ میں آپ کی بیعت اور خلافت کا واقعہ تفصیلاً یوں لکھا ہے: چونکہ آپ نہایت بلند ہمت تھے۔ آپ نے شیخ ابو تمامہ کی تربیت پر اکتفا نہ کیا۔ سار گاؤں سے واپس آ کر آپ اپنی والدہ کے ہاں مزیر چلے گئے۔ سار گاؤں میں آپ کو ایک بیماری لگ گئی تھی۔ سب سیبوں نے اتفاق رائے سے کہہ دیا کہ اس مرض کا علاج شادی ہے چنانچہ آپ کی شادی ہو گئی اور ایک لڑکا پیدا ہوا۔ انہوں نے لڑکے کو اپنی والدہ کے حوالہ کر کے فرمایا کہ اسے میرا قائم مقام سمجھو اور مجھے راہ حق میں چھوڑ دو کہ جہاں چاہوں چلا جاؤں۔ پس والدہ سے رخصت ہو کر آپ دہلی گئے اور سلطان المشائخ حضرت نظام الدین اولیاء قدس سرہ کی زیارت سے مشرف ہوئے۔ آپ نے فرمایا: ”حوالہ شفاء بخانوادہ فردوسیہ است“۔ کچھ دیر کے بعد سلطان المشائخ نے انہیں تنبول کا پتہ دے کر رخصت فرمایا اور حاضرین کو مخاطب کر کے فرمایا کہ یہ شہباز ہے لیکن ہمارے جال میں پھنسا اس کے مقدر میں نہیں ہے۔ باہر آ کر ان کے دل میں خیال گزرا کہ اگر شیخی یہی ہے تو میں بھی شیخ ہوں۔ وہاں سے آپ پانی پت پینچے اور شیخ شرف الدین بو علی قلندر علیہ رحمۃ کی خدمت میں کچھ عرصہ رہے لیکن وہاں سے بھی یہ کہہ کر چل دیئے کہ شیخ تو ہیں لیکن مغلوب الحال ہیں۔ دوسروں کی تربیت نہیں کرتے۔ کہتے ہیں کہ رخصت ہوتے وقت حضرت بو علی قلندر نے اتنا فرمایا کہ محمد صلی اللہ علیہ وسلم کو کوہ حرا (غار حرا) میں فتح باب ہوئی (یعنی دروازہ کھلا) اور تمہاری کوہ را بکیر میں فتح باب ہوگی۔ اس کے بعد ان کے بڑے بھائی نے خواجہ نجیب الدین فردوسی قدس سرہ کا ذکر کیا اور ان کی بڑی تعریف کی۔ یہ سن کر انہوں نے فرمایا کہ دہلی کا جو قطب ہے (یعنی سلطان المشائخ) انہوں نے تو مجھے ترک کر کے واپس موڑ دیا۔ دوسرے کے پاس کیسے جاؤں۔ آپ کے بھائی نے کہا۔ بزرگوں کے حق میں ایسی بات نہیں

کہنی چاہئے۔ اس سے آپ پشیمان ہوئے اور خواجہ نجیب الدین فردوسی کی خدمت میں چلے گئے لیکن آپ کے دل میں کچھ دہشت پیدا ہونے لگی۔ دل میں خیال آیا کہ جب حضرت نظام الدین کی خدمت میں حاضر ہوا تو دہشت نہ تھی۔ اب کیا بات ہے اس میں کوئی راز ہے کہ اب مجھے دہشت ہو رہی ہے۔ جب حضرت خواجہ (نجیب الدین فردوسی) کے سامنے گئے۔ تنبول کا پتہ اسی طرح منہ میں تھا۔ خواجہ نجیب الدین نے دیکھ کر فرمایا۔ ”منہ میں بھی پتہ ہے اور دستار میں بھی لیکن کتا یہ ہے کہ میں بھی شیخ ہوں“ یہ سنتے ہی آپ نے پتہ منہ سے نکال کر پھینک دیا اور دہشت کی حالت میں دو زانوں ہو کر بیٹھ گئے۔ تھوڑی دیر کے بعد بیعت کی درخواست کی اور مرید ہو گئے۔ اس کے بعد حضرت خواجہ (نجیب الدین فردوسی) نے مہربانی فرمائی اور سلسلہ فردوسیہ کے تمام ازکار و مشاغل تعلیم فرمائے اور عقائد مذہب صوفیہ خصوصاً ”وحدت الوجود سے آشنا کیا اور فرقہء خلافت تمام تبرکات سلسلہ سمیت عطا فرمایا۔ اس وقت شیخ شرف الدین منیری نے عرض کی کہ یہ بڑا کام ہے مجھ بے چارہ سے کس طرح انجام ہوگا۔ خواجہ نجیب الدین فردوسی نے فرمایا میں نے یہ اجازت نامہ حضرت رسالت پناہ صلی اللہ علیہ وسلم کے حکم سے لکھا ہے۔ مرتبہ نبوت تمہاری تربیت کرے گا۔ میرے مشائخ کی ولایت بھی تمہارے کام میں لگی ہوئی ہے اس بات کا فکر نہ کرو۔ اس کے بعد رخصت فرمایا اور حکم دیا کہ اگر راستے میں کوئی خبر موصول ہو تو واپس نہ آنا ایک دو منزل گئے تھے کہ حضرت خواجہ کے وصال کی خبر سنی۔ واپس جانا چاہا لیکن ان کی وصیت یاد آئی اس لئے آگے چلتے رہے۔ جب بنارس سے گزر کر ایک دو منزل آگئے تو اجازت نامہ اور تبرکات اپنے بھائی کے حوالہ کر کے جنگل میں گھس گئے اور ہمراہیوں کی نظروں سے غائب ہو گئے۔

حضرت کو بیعت اگرچہ خاندان فردوسیہ میں تھی لیکن بطریقہ او۔ یہ بھی فیضان باطنی پہنچا۔ آپ ابھی را بگیر ہی میں تھے کہ آپ کی بہت شہرت ہو گئی اور مخلوق کا ہجوم ہونے لگا ان میں حضرت محبوب الہی دہلوی کے مرید مولانا نظام مغربی کو درجہء اختصاص حاصل تھا۔ آپ نے ان لوگوں کی سہولت کیلئے ہر جمعہ کو بہار کی جامع مسجد میں آنا شروع کر دیا۔ بالاخر وہاں دارالاقامہ تعمیر کرا دیا گیا تاکہ حضرت وہاں منتقل ہو آئیں۔ بہار میں اقامت گزیر ہونے کے بعد آپ کی والدہ صاحبہ اور اکثر اعضاء اور مرید بہار چلے آئے۔ یہاں آپ ساٹھ سال مسند ارشاد پر متمکن رہے۔ صاحب ”سیرۃ الشرف“ لکھتے ہیں کہ آپ کی مجلس میں ہر شخص آزادی سے سوال جواب کر سکتا تھا اور ہر شخص اختلاف و اتفاق رکھنے کا حق رکھتا تھا۔ آپ کے نامور مریدوں میں مولانا مظفر ملٹی، قاضی شمس الدین، زین بدر عربی، حسین ملٹی اور مولانا نصیر الدین جو پورنی بہت مشہور ہیں۔

تصنیفات : مکتوبات بست و ہشت بنام مولانا مظفر ملٹی ہیں۔ یہ مکتوب ان خطوں میں سے بیچ کر رہ گئے جو مولانا کی وصیت کے موافق ان کے ہمراہ دفن کر دیئے گئے تھے۔ آپ کے دوسرے خطوط ”مکتوبات صدی“ کے نام سے مشہور ہیں جو قاضی شمس الدین کے نام ہیں۔ مزید برآں فوائد رکنی، شرح آداب المریدین، اجوبہ و ارشاد اطالین، ارشاد السالکین، لطائف المعانی، رسالہ کلیہ، عقائد شرفی، تحفہ نبوی، خوان پر نعمت، معدن المعانی اور ملفوظات ہیں جو زین بدر عربی اور شیخ شہاب الدین عماد حاشی

نے جمع کئے ہیں۔ ایک دفعہ تمام مشائخ وقت یکجا تھے ان میں سے ہر ایک بزرگ نے اپنی اپنی خواہش کا اظہار کیا جب شیخ شرف الدین کی نوبت آئی تو آپ نے کہا کہ میری آرزو یہ ہے کہ میرا نام نہ اس جہان میں ہو نہ اس جہان میں حدیث پاک اذا اتم الفقر فهو اللہ (جب فقر کی تکمیل ہوتی ہے تو اللہ ہی اللہ ہوتا ہے) کا اسی مقام کی طرف اشارہ ہے۔

صاحب "مرآة الاسرار" کے مطابق شیخ غن کاکوٹی اور احمد ہماری صاحب مقامات اور مست وحدت تھے۔ یہ دونوں مہذب بزرگ آپ سے بڑی محبت رکھتے تھے۔ سلطان فیروز شاہ تغلق کے عہد میں یہ دونوں بزرگ اتفاقاً دہلی گئے اور غلبہء حال کی وجہ سے کچھ بے پردہ باتیں کہیں جس پر علمائے بحواہر نے ان کے قتل کا فتویٰ صادر کر دیا۔ باوجودیکہ دہلی میں بے شمار بزرگ تھے کسی نے انہیں دیوانگی کا عذر دیکر بچانے کی کوشش نہ کی۔ جب یہ خبر شیخ شرف الدین منیری تک پہنچی تو آپ نے فرمایا کہ جس شہر میں ایسے موحدین کا خون گرایا جائے وہ کب آباد رہ سکتا ہے چنانچہ کچھ عرصے کے بعد امیر تیمور نے حملہ آور ہو کر دہلی میں قتل عام کیا اور تخت و تاراج کر دیا۔

وصال : آپ کا وصال چھ شوال ۷۸۲ ہجری (مطابق ۳ جنوری ۱۳۸۱ عیسوی جمعرات) میں سلطان فیروز تغلق کے عہد میں ہوا۔ (آب کوثر میں ۵ جنوری ۱۳۷۱ء، عمر ۱۰۸ سال لکھا ہے) نماز جنازہ سید میر اشرف جمالی نے پڑھائی جو اشارۂ نبوی اور حضرت شیخ کی مہیشن گوئی متعلقہ نماز جنازہ کے بموجب وہاں پہنچے تھے۔ عمر شریف ایک سو اکیس برس تھی۔ (مرآة الاسرار)

خلفاء : مناقب الاصفیاء کے مطابق آپ کے ایک لاکھ سے زیادہ مرید تھے۔ ان میں سے تین سو واصل باللہ تھے۔ ایک روایت کی رو سے چالیس مرید واصل باللہ تھے ان چالیس میں سے تین مرید نکلے۔ شیخ مظفر بلخی، ملک زادہ فضل اللہ اور مولانا نظام الدین درون حصاری۔ مزید برآں شیخ شہاب الدین عماد حانفی، شیخ زین بدر عربی، قاضی شمس الدین اور مولانا برہان الدین شمس بڑے بلند پایہ اور ممتاز ہیں۔ شیخ مظفر بلخی کے حالات علیحدہ درج کر دیئے گئے ہیں۔ شیخ زین بدر الدین آپ کے کاتب تھے انہوں نے آپ کے ملفوظات بھی جمع کئے ہیں۔ شیخ شہاب الدین عماد حانفی نے بھی آپ کے ملفوظات جمع کئے اور "مع العالی" نام رکھا۔

قاضی شمس الدین کے نام جو مکتوبات چھپے ہیں وہ "مکتوبات صدی" کے نام سے مشہور ہیں۔ قاضی صاحب قصبہ جو سا کے حاکم تھے اور موانع روزگار کے باعث ملازمت خدمت سے محروم رہتے تھے اس وجہ سے ایک دفعہ درخواست کی کہ اہل سلوک کے مراتب و مقامات اور معاملات، توبہ، ارادت، توحید و معرفت، عشق و محبت، گردش و کوشش، بندہ بودن و بندگی کردن، تجرید و تفرید، سلامتی و ملاستی اور شجاعت و مریدی پر کچھ تحریر فرمایا جائے تاکہ اس عاجز کے لئے باعث ہدایت ہو غرضیکہ اس طریق پر ۷۷۷ ہجری (۱۳۳۶ عیسوی) میں یہ مکتوبات لکھے گئے تھے۔ زین بدر عربی جو حضرت کے کاتب تھے انہوں نے ایک نقل کر کے رکھ لی تھی تاکہ پڑھنے والوں کے لئے باعث ہدایت ہو۔

شیخ محمد اکرام صاحب "آب کوثر" تحریر فرماتے ہیں: "حضرت چراغ دہلی کی وفات کے بعد دہلی میں صوفیائے کبار کا شیرازہ منتشر ہو گیا اور اس کے بعد جو بزرگان کرام ہوئے (مثلاً "بنگلہ کے نور قطب

عالم، اوج کے حضرت مخدوم جہانیاں جہاں گشت، گلبرگ کے حضرت سید گیسو درازؒ ان کی حیثیت بڑی حد تک صوبجاتی اور مقامی تھی لیکن اس زمانے میں بھی ایک بزرگ ایسے تھے جو شاید اولیائے کرام کی بالکل پہلی صف میں تو نہیں آتے اور دارالسلطنت سے بھی ان کا خاص تعلق نہیں رہا لیکن انہوں نے اپنی تصانیف و تالیف کی بنا پر جو ملک کے مختلف حصوں میں رائج ہو گئیں ایک طرح کی مرکزی حیثیت حاصل کرلی۔ یہ بزرگ بہار کے شیخ شرف الدین یحییٰ منیریؒ تھے۔

اسلامی تصوف پر سب سے پہلی فارسی تصنیف ”کشف المحجوب“ لاہور (پاکستان) میں لکھی گئی لیکن حکومت جمہلی کے زمانے میں اس کتاب کا ذکر کثرت سے نہیں آتا۔ ہندوستان کے علمی صوفیانہ حلقوں میں جو کتاب سب سے زیادہ رائج تھی وہ شیخ اشیرخ شہاب الدین عمر سروردیؒ کی ”عوارف العارف“ ہے جس میں تصوف کے اصول اور مسائل اس طرح بیان کئے گئے ہیں کہ وہ شرعی حدود سے باہر نہیں جاتے۔ اسلامی دور میں بالعموم ”عوارف العارف“ صوفیائے کبار کے علمی حلقوں میں بڑی مقبول رہی اور اس کی کئی شرحیں لکھی گئیں لیکن اس کے بعد ”نوائد الفوائد“ جیسے ملفوظات کو چھوڑ کر جن صوفیانہ رسائل نے سب سے زیادہ شہرت پائی اور صوفیائے کبار کے نزدیک ”قربا“ ایک دستور العمل کی حیثیت حاصل کرلی وہ ”مکتوبات شرف الدین یحییٰ منیریؒ“ تھے۔

شیخ شرف الدینؒ کے والد مخدوم یحییٰ منیریؒ بھی ایک صاحب علم اور صاحب ذوق بزرگ تھے۔ انہیں عقیدت و ارادت مولانا شیخ تقی الدین عربی سروردیؒ سے تھی جو شیخ احمد دمشقیؒ کے خلفاء میں سے تھے۔ موخر الذکر یا شیخ شہاب الدین سروردیؒ یا شیخ بہاء الدین ذکریا ملتانی سروردیؒ کے مرید تھے۔ مولانا تقی الدین عربیؒ کی ذات اس لئے بھی دلچسپی کی حامل ہے کہ ان کا مزار مسون (موجودہ ماہی سنتوش) میں ہے جو پہلے ضلع ویناج پور میں تھا اور اب مشرقی پاکستان کے ضلع راج شاہی کی شمالی سرحد پر واقع ہے۔ مولانا تقی الدین سروردیؒ مسون (ماہی سنتوش) میں تشریف رکھتے تھے اور ”احیاء العلوم“ (مصنف امام غزالیؒ) کا درس دیا کرتے تھے۔ انہوں نے غزالیؒ کی اس مبسوط کتاب کا اختصار بھی مرتب کیا تھا۔ مخدوم یحییٰ منیریؒ مسون (ماہی سنتوش) میں جو مشرقی سرحد پر واقع ہے۔ اب کھنڈرات بہت ہیں کہ اس صدی کے شروع میں جب تذکرہ حضرت ابو نجیب سروردیؒ مرتب ہوا تو مسون کی درگاہ قائم تھی اور سجادہ نشین صاحب کا نام شاہ عبدالغفور تھا۔ (کاش مشرقی پاکستان کا کوئی بزرگ اس مسئلے پر زیادہ روشنی ڈال سکے)

فلسفہ میں (اقبال کے فلسفہ خودی و بے خودی سے پہلے) اسلامی پاک و ہند کا سب سے بڑا کارنامہ فلسفہ شہود کی توضیح و تکمیل ہے جسے پیش تو شیخ علاء الدین سمنانیؒ نے کیا تھا لیکن جس کی تکمیل عمدہ جہانگیری میں حضرت مجدد الف ثانیؒ کے ہاتھوں ہوئی۔ اس سے پہلے بھی فلسفہ اور تصوف کے مخلوط مسائل پر کئی بزرگوں نے اپنے خیالات ترتیب دیئے۔ ابتدائی اہل قلم میں سے قاضی حمید الدین ناگوریؒ، شیخ شرف الدین یحییٰ منیریؒ، مخدوم علی مہاتمیؒ، سید گیسو درازؒ کی تحریریں خاص مطالعہ اور غور و فکر کی مستحق ہیں۔ علمی حلقوں میں ان سب سے زیادہ رواج شیخ شرف الدین یحییٰ منیریؒ کی تصانیف کو ہوا اور امید ہے کہ جو کوئی پاک و ہند میں اسلامی فلسفے کی تاریخ مرتب کرے گا اور بیان و

زبان اور طرز تفکر کی الجھنوں کو صاف کر کے قدیم خیالات کو زمانہء حال کی اصطلاحات میں پیش کرے گا اسے شیخ شرف الدین یحییٰ میری رحمت اللہ علیہ کی تصانیف میں سے قیمتی مواد ملے گا۔

ارشادات : آپ کے خلیفہ شیخ مظفر بلخی نے پوچھا: کیا اولیاء اللہ کھانا کھاتے ہیں؟ فرمایا: ہاں مگر دوا کے طور پر۔ دنیا کے متعلق فرمایا: دنیا تین قسم کی ہے۔ ایک مقدار ضرورت، دوسرے مقدار حاجت، تیسرے مقدار فضول۔ فرمایا: جس نے مشائخوں کا طاقیہ پہنا سے چاہئے کہ رسوم کے بت توڑ ڈالے اور زنا عادت کو کاٹ ڈالے۔ فرمایا: کلمات مشائخ اس زمین پر خدا کے لشکر کی مانند ہیں اگر پڑھنے والا مرد ہو گا تو اسے شیر مرد اور اگر نامرد ہو گا تو اسے مرد بنا دیں گے۔ فرمایا: مرید کو اپنے پیر سے کوئی چیز نہیں چھپانا چاہئے خواہ کتنی ہی بری کیوں نہ ہو۔ فرمایا: اول جامہ و تن و لقمہ پاک و طلال ہونا چاہئے۔ اس کے بعد حواس خمسہ معصیت اور بری باتوں سے پاک صاف رہیں اور دل کو جملہ اوصاف مذمومہ سے مثلاً "بغض و حسد سے پاک صاف رکھیں اور اس مرحلہ کو طے کرنے کیلئے استقامت شرط ہے۔

فرمایا: نفس کافر کی مخالفت تمام عبادتوں سے بڑھ کر ہے۔ بھوک اور پیاس سے اسے مارنا چاہئے اس لئے کہ یہ کافر جتنا بھوک پیاس سے نرم و مطیع ہوتا ہے کسی سے نہیں ہوتا۔ فرماتے ہیں کہ ترک دل سے ہونا چاہئے یعنی دل سے کسی شے کی طرف میل و محبت اور طلب نہ رہے۔ وجد اور حال کے سلسلہ میں فرمایا جو حالت حرکت ظاہر میں رونما ہوتی ہے وہ وجد ہے اور جو کیفیت باطن میں پیدا ہوتی ہے اسے حال کہتے ہیں۔ فرمایا: علم کی دو قسمیں ہیں۔ ایک وہ جو خدائے عز و جل تک پہنچاتا ہے دوسرا وہ جو خدا سے غافل کرتا ہے اور ان دونوں کی تحصیل تمام آدمیوں پر فرض ہے۔ پھر ان دو قسموں کی بالا جماع دو قسمیں ہیں۔ ایک وہ جو تعلیم و مطالعہ سے آتا ہے اور دوسرا وہ جو درون سینہ سے ظاہر ہوتا ہے۔ آخر الذکر کی پھر تین قسمیں ہیں۔ ایک وہ جو خدائے عز و جل و علماء کی طرف سے پیغمبروں کے دلوں میں اترتا ہے اسے وحی کہتے ہیں دوسرا وہ جو اولیاء اللہ کے دلوں میں اترتا ہے اسے الہام کہتے ہیں۔ تیسرا وہ ہے جو پیغمبروں کے سینوں سے صدیقوں کے سینوں میں اور پیروں کے سینوں سے مریدوں کے سینوں میں اترتا ہے چنانچہ حدیث شریف الشیخ فی قومہ کا النبی فی امتہ کے یہی معنی ہیں نیز فرمایا خلق اللہ کے کام آنا بڑی دولت ہے۔ تصوف کا ایک معرکہ الاراء مسئلہ ہے کہ الشیخ یحییٰ و ہمیت اس کی تشریح یوں فرماتے ہیں کہ اس قول کے تین معنی ہیں۔ ایک یہ کہ یحییٰ و ہمیت سے مراد لی جائے کہ شیخ مرید کو طاعت سے زندہ اور معصیت سے مردہ کرتا ہے اس لئے کہ طاعت حیات ہے اور معصیت موت۔ دوسرے یہ کہ یحییٰ کے معنی ہوں یحییٰ بہ حیات قلبہ اور ہمیت کے معنی لئے جائیں ہمیت عن حیات نفسہ اور تیسرے یہ کہ اگر خدا عز و جل فضل فرمائے اور مستجاب الدعوات کرے تو خدا عز و جل کے حکم سے اور اس مرتبہ ولایت کی بدولت اسی کے حکم سے زندہ اور اسی کے حکم سے مردہ بھی کر سکتا ہے۔ اتباع سنت کے متعلق آپ کا ارشاد گرامی ہے:

با شرع بہوش باش و با خدا دیوانہ با عشق آشنا باش و با عقل بے گانہ

رہبانیت اور مجاہدات نامشروع کو آپ سخت ناپسند فرماتے تھے چنانچہ فرماتے ہیں۔ اگر کوئی اپنے اعضاء میں سے کسی عضو میں سوئی کی نوک چھو کر یہ کہے کہ میں اپنے نفس پر تہر کرتا ہوں تو درگاہ

رب العزت میں گنگار ہو گا۔ نیز فرمایا روزہ نفل کی قضا ہے لیکن شکستگی دل کی قضا نہیں۔ آپ بڑے متواضع، منکر الزاج اور خلق اللہ سے بے حد ہمدردی رکھنے والے تھے اور کسی کی دل ٹھکنی نہیں فرماتے تھے۔ شیخ مظفر کو ایک مکتوب میں تحریر فرماتے ہیں۔ فی المثل اگر دونوں عالم تمہیں حوالہ کر دیں اور کہیں کہ جو چاہو ان میں تصرف کرو تو خبردار کہیں اس شے سے جو فوق الدنیا والاخرۃ ہے محبوب نہ ہو جاتا۔ کشف و کرامات کے بارے میں انہیں لکھا کہ اس راہ کے چلنے والوں کو طرح طرح کے امتحان درپیش آتے ہیں انہیں کشف و کرامات کہتے ہیں ان سے پرہیز کرنا اور اپنی ہمت کے بت اور زناں سمجھنا اور ما زاغ البصر وما طغی کو فراموش نہ کرنا۔

فرمایا: اہل توحید کے نزدیک ایمان کے چار درجے ہیں۔ ایک یہ کہ زبان سے لا الہ الا اللہ کہے اور دل میں اعتقاد نہ ہو یہ منافقوں کا مذہب ہے۔ دوم یہ کہ زبان سے بھی کہے اور دل میں بھی اعتقاد رکھے اس کا ثمرہ دوزخ سے نجات اور دائم رہنے والی جنت ہے۔ تیسرا درجہ یہ ہے کہ بندہ کے دل میں ایک نور پیدا ہوتا ہے جس کی روشنی میں وہ یہ دیکھتا ہے کہ تمام کاموں کے اصل ایک ہی ہیں اور فاعل حقیقی صرف ایک ہی ہے یہ عارفوں کی توحید ہے۔ چوتھا درجہ یہ ہے کہ اس کا باطنی نور اس قدر آشکار اور مستولی ہو جائے کہ اس کی آنکھ کے سامنے تمام ذرات وجود اس نور میں غائب ہو جائیں اسے اہل تصوف فنا فی التوحید کہتے ہیں۔ ان چار درجوں کے بعد بھی ایک فنا کا مرتبہ ہے جس میں کمال استغراق کی وجہ سے سالک کو خود اپنی فنا کے آگاہی نہیں رہتی۔ مزید فرماتے ہیں کہ توحید کا اول درجہ بادام کے اوپر کے پوست کی مانند ہے اور دوسرا درجہ دوسرے پوست کی طرح اور درجہ سوم بہ منزلہ مغز کے ہے اور چوتھا درجہ مغز مغز ہے جسے روغن کہتے ہیں۔

آپ فرماتے ہیں۔ اس راہ کی پہلی منزل توبہ نصوح توہو الی اللہ جمیعا ایہا المؤمنون لعلکم تفلحون۔ اسے برادر ہرچند کہ تو آلودہ گناہ ہے توبہ کا قصد کر اور امیدوار رہ کہ سحر فرعون سے آلودہ تر اور اصحاب کف سے زیادہ ملوث تر اور طور سینا سے زیادہ جماد تر اور چوب حنا سے زیادہ بے قیمت تو نہیں ہے۔ فرمایا: گناہ تین قسم کے ہوا کرتے ہیں۔ ایک تو جو کچھ تجھ پہ واجب ہے اسے ترک کرے مثلاً "نماز" روزہ وغیرہ۔ دوم خدا اور اس کے بندے کے درمیان کا گناہ مثلاً "شراب" جو اور زنا وغیرہ۔ سوم: وہ گناہ جو تیرے اور بندگان خدا کے درمیان ہوا کرتے ہیں۔ مثلاً "حقوق العباد"۔ ان کا کفارہ سب سے زیادہ دشوار ہوا کرتا ہے اور دشمنوں کو خوش کرنا اسی تیسری قسم کے تحت آتا ہے۔ فرماتے ہیں کسی ساعت تجدید توبہ سے غافل نہ رہنا چاہئے اور یہ ہمت رکھنا چاہئے کہ حق تعالیٰ توبہ کی حقیقت نصیب کرے۔

فرماتے ہیں: راہ طریقت میں دنیا و نفس و شیاطین انس و جن سب راہزن ہیں۔ بغیر کسی صاحب دل و صاحب ولایت کو ہمراہ لئے یہ راہ طے نہیں ہو سکتی۔ فلاسفہ، دہریہ، معتزلہ، اباختہ اور دیگر اہل بدعت نے بغیر شیخ کامل و مقتدائے واصل کے اس راہ میں اپنی سرمایہء عقل کے بھروسے پر قدم رکھا تھا اس لئے بادیہء گمراہی میں ہلاک ہو گئے۔ جو لوگ کہ صاحب توفیق و سعادت ہیں وہ ایک صاحب دولت کی پناہ میں اس دشوار راستہ کی تمام گھانٹوں سے گزر جاتے ہیں اور سلامت رہتے ہیں۔ حق تعالیٰ کے

ایسے بندے بھی ہیں جنہوں نے سرکارِ دو عالم صلی اللہ علیہ وسلم کے اتباع میں کل کائنات سے عبور کر کے اس کی تجلیات صفات جلال و جمال میں اپنی ہستی کو گم کر دیا ہے اور مقام *فاذا احببته كنت له سمعا وبصرا* و *هدا ولسانا* پر فائز ہیں۔ اگر شفقت و ہمت کی نظر سے بیگانہ کو دیکھ لیں تو یگانہ ہو جائے۔ گنہگار کو دیکھ لیں تو مطیع ہو جائے اور اگر مطیع پر نظر ڈالیں تو تخت ولایت پر بٹھادیں اس لئے کہ ان کا ارادہ حق تعالیٰ کے ارادہ کے ساتھ متحد ہو گیا ہے۔ *من كان لله كان الله*

فرماتے ہیں: جس طرح شریعت میں نیت ضروری ہے اسی طرح طریقت میں ارادت لازمی ہے اس کے بغیر کوئی کام نہیں ہو سکتا اور ارادت تین قسم کی ہوتی ہے۔ ایک دنیا کی، ایک آخرت کی اور ایک مولیٰ کی۔ *منکم من یرید اللہا و منکم من یرید الاخرة* آخرت کا ارادہ دنیا کے ارادہ سے شریف تر ہے مگر ارادت مولیٰ آدمی کی دید و بصیرت کشادہ کر کے تمام کمنونات سے اس کی ہمت کو بلند تر رکھتی ہے۔ *من كان یرید العزة للہ العزة جمعها* جس کا یہ ارادہ ہوتا ہے وہ ماسواء اللہ کو زناہ و بت راہ شمار کرتا ہے۔

فرماتے ہیں کہ تجلی سے مراد ذات و صفات الوہیت کا ظہور ہے۔ روح کی بھی تجلی ہوا کرتی ہے۔ بعض سالکان راہ روح کی تجلی سے دھوکہ میں آجاتے ہیں اور اسے تجلی حق کہنے لگتے ہیں اور اگر پیر کامل و صاحب تصرف کی امداد نہ ہو تو اس درجہ سے خلاصی حاصل کرنا بہت دشوار ہوتا ہے۔ سالکان راہ میں بعض صاحب دولت ایسے ہوتے ہیں کہ جب ان کا دل صفات بشریت و زنگار طبیعت سے صاف ہو جاتا ہے تو بعض روحانی صفتیں ان کے دل پر تجلی کرنے لگتی ہیں۔ کبھی روح اپنی جملہ صفتوں کے ساتھ متجلی ہوتی ہے اور کبھی ذات روح جو خلیفہ حق ہے تجلی فرماتی ہے۔ کبھی ایسا ہوتا ہے کہ اس تجلی کے بعد سالک بخلاف خود انا الحق کا دعویٰ کرنے لگتا ہے اور بعض دفعہ ایسا ہوتا ہے کہ جملہ موجودات کو تخت خلافت روح کے سامنے سجدہ میں دیکھ کر دھوکہ میں پڑ جاتا ہے کہ یہی حضرت حق ہے۔ سوائے خدائے عز و جل کی عنایت اور پیر کی ضمانت کے اس گھائی سے نکلنا بہت دشوار ہے۔ فرماتے ہیں: تجلی روحانی اور تجلی ربانی میں یہ فرق ہے کہ تجلی روحانی میں حدوث کی علامتیں ہوتی ہیں اور صفات بشری کو فنا کرنے کی قوت اس میں نہیں ہوتی ہے۔ ظہور کے وقت صرف عارضی ازالہ اس سے ہو جاتا ہے مگر تجلی ربانی میں یہ باتیں نہیں ہوتیں۔ علاوہ اس کے تجلی روحانی کے حصول سے دل میں تاریکی نظر آتی ہے اور شوائب شک و ریب سے خلاصی نہیں ہوتی۔ در معرفت کا پورا ذوق حاصل نہیں ہوتا مگر تجلی ربانی اس کے برخلاف ہوتی ہے۔ تجلی روحانی سے غرور و پندار پیدا ہوتا ہے اور خوف و نیاز میں کمی آ جاتی ہے۔ بخلاف اس کے تجلی ربانی سے یہ سب باتیں رفع ہو جاتی ہیں اور درمیان سے ہستی زائل ہو جاتی ہے اور طلب و تشنگی بڑھتی جاتی ہے۔ فرماتے ہیں۔ انسان جناب باری تعالیٰ کی ذات و صفات کا آئینہ ہے۔ جب آئینہ صاف ہو جائے گا تو جس صفت میں کہ حق جل و علی چاہے گا تجلی فرمائے گا۔ تجلی سے یہ سمجھنا چاہئے کہ ”ہمہ از حق بیند و از آں حق بیند نہ از خوشتن و از آں خوشتن“ جب سامنے سے بشریت اٹھ جاتی ہے تو عالم غیب نظر آنے لگتا ہے۔ اسی کو تجلی کہتے ہیں۔ فرماتے ہیں: اگر دعا کرتے وقت طبیعت میں سب معلوم ہو تو دعا کرنا بہتر ہے اور اگر زجر و قبض معلوم ہو تو خاموش رہنا

بہتر ہے لیکن اگر حالت مساوی ہو تو اس وقت اگر علم غالب ہو تو دعا کرنا بہتر ہے اور اگر معرفت غالب ہو تو خاموش رہنا بہتر ہے۔ فرماتے ہیں: مومنوں کے ارواح کا جوہر معرفت حق ہے۔ جسے یہ نصیب نہیں وہ دراصل وجود ہی میں نہیں آیا۔ معرفت کا پہلا قدم یہ ہے کہ تمام آفرینش کو مقسور و عاجز و اسیر حق سمجھے اور اپنی نسبت کو تمام اشیاء سے منقطع کر کے جانے کہ خدائے عز و جل ایک ہے اس کی ذات و صفات قدیم ہیں۔ لیس کملہ شیء وهو السمع العلم۔ فرماتے ہیں: حدیث شریف میں ہے کہ جب حق تعالیٰ کسی بندہ کو دوست رکھتا ہے تو اس کے نفس کو اس کا داعی بنا دیتا ہے اور دل کی راہ سے اسے زجر و توبیح کرتا اور امر و نہی فرماتا رہتا ہے۔ فرماتے ہیں: سالکان حق کا مدار بارہ علوم پر ہے۔ علم توحید، علم معاملات، علم معرفت، علم حالت، علم مکاشفہ، علم مشاہدہ، علم خطاب، علم سماع، علم وجد، علم معرفت روح، علم معرفت نفس اور علم معرفت عقل ان میں سے ہر ایک کے اصول و فروع ہیں جن کا جاننا لابدی ہے اور جو اس راہ میں آتا اور اس کام کو اختیار کرنا چاہے اسے لازم ہے کہ اس طائفہ کے مشائخوں اور پیروں میں جو مشار الیہ اور صاحب اشراق ہو اس کی پیروی کرے اور اس کے ساتھ اپنا تعلق پیدا کرے تاکہ اس کی راہ میں جس قدر مزاحمتیں ہوں سب دور کر دے اور اس کے نفس کے عیوب اسے دکھائے اور اس راہ کی آفات سے اسے مطلع کرے۔

خلفاء احمد بن یحییٰ منیریؒ

شیخ مظفر بن شمس الدین بلخیؒ: بحوالہ "اخبار الصالحین" "مناقب للاصفیا" کے مطابق آپ مخدوم شرف الدین یحییٰ منیریؒ کے محبوب ترین خلیفہ تھے اور جو درجہ اختصاص شیخ مظفر کو حاصل تھا اور آتش عشق ان کے اندر شعلہ افکن تھی کسی کو نصیب نہ ہوئی۔ آپ کے والد شمس الدین بلخیؒ ابتداً دہلی میں سرکاری ملازم تھے لیکن تائید الہی شامل حال ہوئی اور ملازمت ترک کر کے میدان تجرید میں قدم رکھا آپ شیخ احمد جرم پوش بہاریؒ کے مرید و خلیفہ تھے۔ شیخ مظفر حضرت منیریؒ کی جامعیت علوم صوری و معنوی سے متاثر ہو کر ان کے مرید ہو گئے۔ سالہا سال ریاضتیں اور محنتیں کیں اور اس درجہ کو پہنچے کہ پیر و مرشد انہیں امام مظفر کے لقب سے پکارنے لگے اور فقہائے خانقاہ کی خدمت آپ کے سپرد کی۔

"اخبار الاخیار" میں ہے کہ پچیس سال تک شیخ مظفر اپنے واقعات، معاملات و حالات جو راہ سلوک میں پیش آتے رہے وہ اپنے پیر و مرشد کو لکھتے رہے اور حضرت شیخ خطوط میں ان کے جوابات اور تمام مشکلات کا حل تحریر فرماتے رہے چنانچہ ایک مکتوب میں حضرت احمد منیریؒ تحریر فرماتے ہیں: مکتوبات من ہمہ حل مشکلات و معاملات آں برادر است۔ باید کہ کے را نہ نماید کہ موجب افشائے سرریو بیت گردد۔" اسی وجہ سے آپ نے ان خطوط کو مخفی رکھا جن کی تعداد اندازاً دو سو تھی۔ بوقت رحلت آپ نے وصیت کی کہ یہ خطوط میرے ساتھ دفن کر دیئے جائیں چنانچہ بموجب وصیت آپ کے کفن میں رکھ دیئے گئے مگر صرف ایک خرطوم (بستہ) باقی رہ گیا جو خطوط اس میں تھے وہ آج تک محفوظ ہیں اور طبع ہو چکے ہیں ان کی تعداد بست و ہشت (اٹھائیس) ہے۔ بحوالہ "مرآة الاسرار" ایک دفعہ شیخ نے آپ سے چلہ کرایا لیکن طبیعت شغل ہاطن پر نہیں ہمتی تھی بلکہ ہر وقت بیوی کی شکل نظر میں رہتی تھی جس سے بہت خلل واقع ہوتا۔ آپ نے شیخ سے عرض کیا کہ میری منکوحہ میرے کام میں حارج ہے لہذا میں نے اسے طلاق دی۔

الغرض طلب حق میں اس قدر صادق تھے کہ تمام حجابات ہٹاتے گئے۔ آپ پر حال اس قدر غالب تھا کہ حسین بن منصور اور عین القضاة ہمدانی کی طرح مست ہو کر نعرے لگاتے تھے لیکن شیخ کی توجہ سے آپ مقام تمکین اور ارشاد کو پہنچ گئے۔

ایک دن آپ شیخ کی خدمت میں بیٹھے تھے کہ ایک شخص منہاج الدین بھی آیا اور فریضہ حج کا ذکر کرتے ہوئے حضرت شیخ احمد منیریؒ پر طنز کرتے ہوئے کہا کہ حج تمام مسلمانوں پر فرض ہے اور اپنے حاجی ہونے پر فخر کا اظہار کیا لیکن حضرت شیخ نے اس کی طرف توجہ نہ فرمائی اور کھڑے ہو گئے۔ یہ گستاخانہ حرکت اور کلمات شیخ مظفرؒ کو برے لگے اور اس شخص سے بحث کے دوران اسے اپنی آستین کے اندر خانہ کعبہ کا مشاہدہ کرا دیا جس سے وہ لاجواب ہو گیا۔ جب یہ بات حضرت شیخ (احمد منیریؒ) تک پہنچی تو آپ نے شیخ مظفر کی کرامت کو ناپسند فرمایا اور کہا کہ جس قدر تم اپنی کرامت میں مشغول ہوئے اسی قدر اپنے مقصود سے دور ہٹ گئے۔ اس واقعہ کے کچھ دنوں بعد شیخ مظفر کو حکم دیا کہ تجھے زیارت حرمین شریفین کیلئے فوراً جانا چاہئے چنانچہ آپ حج پر روانہ ہو گئے۔ زیارت اور حج سے واپسی پر اپنے پیر و مرشد کے وصال کی خبر سنی تو آپ نے ہندوستان واپس آنے کا ارادہ ترک کر دیا۔ ان ایام میں سرکار دو عالم صلی اللہ علیہ وسلم کی خواب میں زیارت ہوئی جس میں سرکار دو عالم نے فرمایا کہ فی الحال واپس گھر چلے جاؤ۔ دوسری مرتبہ اپنے بل بچوں سمیت آنا۔ چنانچہ دوسری مرتبہ آپ اپنے اعضاء بعد اپنے بھتیجے شیخ حسین بن معز الدین مکہ معظمہ پہنچے وہاں پہنچ کر فرمایا میں اس پاک سرزمین میں رہ کر ایک رسالہ لکھنا چاہتا ہوں لیکن سمجھے گا کون؟ حضرت شیخ ہوتے تھے تو لکھنے میں مزہ آتا تھا اب ہندوستان میں مرد حق نہیں ہے۔ شیخ حسین بلخی نے عرض کی مشہور تو ہے کہ کوئی جگہ مردان حق سے خالی نہیں کیونکہ مردان حق کے وجود سے (نظام عالم) قائم ہے۔ آپ نے فرمایا وہ صلحا (نیک لوگ) ہوتے ہیں۔ مرد حق اور ہوتا ہے۔ اگر کوئی مرد حق مل جائے تو اس کے گھر کا مجاور بن جاؤں۔ اس کے بعد آپ نے ساری عمر مکہ معظمہ میں گزار دی۔

جب آپ کے وصال کا وقت قریب آیا تو آپ نے اکیس دن کچھ نہ کھایا اور کسی سے کوئی بات نہ کی لیکن شیخ حسینؒ (اپنے بھتیجے) سے اس قدر کہا کہ میں حضرت شیخ کو دیکھ رہا ہوں لیکن کچھ فرماتے نہیں۔ معلوم نہیں کیا وجہ ہے۔ ایک اور دفعہ شیخ حسین سے فرمایا میں تجھے ایک راز بتاتا ہوں من احب بقا اللہ احب اللہ لقا (جو شخص اللہ تعالیٰ کے دیدار کا جتنا طالب ہوتا ہے اللہ اس کا اتنا ہی طلب گار ہوتا ہے) یہ کہہ کر آپ استغراق میں چلے گئے۔ جب آپ کا آخری وقت آیا تو مشائخ فردوسیہ کی امانت اور خلافت اپنے بھتیجے (شیخ حسینؒ) کے سپرد کی اور واصل بحق ہو گئے۔ آپ کا وصال اپنے پیر و مرشد (حضرت احمد بن یحییٰ منیریؒ) کے پانچ یا چھ سال بعد ہوا اس لحاظ سے وصال ۷۸۷ ہجری مطابق ۱۳۸۸ عیسوی میں ہوا۔

شیخ حسین بلخی ہماری : بحوالہ "مرآة الاسرار" آپ شیخ مظفر بلخی فردوسی کے سکے بھتیجے تھے اور انہیں کے مرید اور خلیفہ تھے۔ تربیت اور خلافت انہیں سے پائی۔ اوائل میں آپ دہلی میں تحصیل علم کرتے رہے اس کے بعد جذبہ طلب حق رونما ہوا تو سب کچھ ترک کر کے راہ حق اختیار کیا۔ منقول ہے کہ آپ نے کتاب "عوارف المعارف" کا نصف حصہ حضرت شیخ شرف الدین احمد منیریؒ سے پڑھا تھا اور آپ نے کمال جوہر عثمانی سے ان کو "نوشہء توحید" کہا۔ جب آپ کے مرشد اور چچا شیخ مظفر کا وقت آخر آیا تو شیخ حسین کو فکر لاحق ہوا۔ آپ نے آنکھ کھول کر فرمایا: بابا حسین فکر مت کرو میرے بعد حضرت شیخ بدیع

الدین مدار اس ولایت میں آئیں گے تم باقی نصف کتاب (عوارف المعارف) ان سے پڑھ لینا۔ چند سال کے بعد جب حضرت شاہ مدار جو پور تشریف لائے تو آپ بہار سے روانہ ہو کر ان کی خدمت میں حاضر ہوئے۔ حضرت شاہ مدار کی عادت تھی کہ منہ پر ہمیشہ برقعہ رکھتے تھے۔ شاہ حسین کے آتے ہی انہوں نے برقعہ اتار کر فرمایا: آؤ توحید کے سمندر! خوش آمدید! میں تمہارے انتظار میں تھا۔ شیخ حسین نے سر زمین پر رکھ کر یہ شعرنی البدیعہ کہا:-

کہ ی گوید کہ حق صورت نہ بند من اینک دیدہ ام ذات مصور
(کون کتا ہے کہ حق تعالیٰ کی صورت نہیں ہے میں اس وقت صورت حق دیکھ رہا ہوں)

یہ سن کر شاہ مدار بہت خوش ہوئے اور ان کو بغل میں لے کر بہت نوازش فرمائی۔ اس کے بعد آپ نے نصف کتاب ”عوارف المعارف“ آپ سے ہی پڑھی اور روحانی فیض حاصل کئے۔ زان بعد اپنے چچا شیخ مظفر سے تربیت حاصل کی اور سلوک تمام کیا اور ان کے ساتھ زیارت حرمین شریفین کے لئے گئے۔ مکہ معظمہ میں جب شیخ مظفر کی وفات کا وقت قریب آیا تو مشائخ فردوسیہ کا فرقہ، خلافت شیخ حسین کو عطا کر کے اپنا سجادہ نشین مقرر کیا اور وصل فرمائے۔ ان کی وفات کے بعد شیخ حسین واپس آگئے اور بہار میں سکونت اختیار کر لی اور شیخ شرف الدین احمد منیری کے مریدوں کی تربیت میں مشغول ہو گئے۔ آپ کے فیض صحبت سے اکثر لوگ مرتبہ ارشاد و تکمیل کو پہنچے۔ آپ کی اولاد اب تک بہار میں موجود ہے اور سلسلہ ارشاد جاری ہے۔ آپ کی تصنیفات میں سے آپ کے مکتوبات بہت مشہور ہیں جو آپ نے شیخ شرف الدین احمد منیری کے مکتوبات کی طرز پر لکھے ہیں اور حقائق و معارف کے دریا بہا دیئے ہیں۔ ان میں سے ایک مکتوب ”در بیان معیت حق باخلق“ حسب ذیل ہے۔

برادران دوستان! اس خط میں اسرار الوہیت میں سے ایک سر (راز) بیان کرتا ہوں:- جو شخص شیخ الاسلام شیخ مظفر کی متابعت میں گامزن ہوتا ہے حق پر ہوتا ہے نہ کہ باطل پر۔ اپنے دل کے اندر اس راز کو محفوظ کرتا ہے اور زندہ (گمراہی) سے بچ جاتا ہے۔ اللہ تعالیٰ فرماتے ہیں۔ **وہو معکم انما کنتم** (اور وہ یعنی اللہ تعالیٰ تمہارے ساتھ ہے جہاں کہیں بھی تم ہو) اس کے ظاہری معنی یہ ہیں کہ اللہ تعالیٰ تمہارے ساتھ ہے جہاں بھی تم ہو اور کسی چیز کے دوسری چیز کے ساتھ ہونے کو معیت کہتے ہیں اور یہ یکجا ہونا مجازی ہوتا ہے یا حقیقی؟ علماء ظواہر کا مذہب یہ ہے کہ یہ یکجا ہونا مجازی ہے نہ کہ حقیقی۔ وہ یہ کہتے ہیں کہ حق تمام ذرات عالم کے ساتھ ہے لیکن ذات سے نہیں بلکہ علم سے ہے اور تمام ذرات پر قادر ہے۔ عام متکلمین کا مذہب بھی یہی ہے لیکن صوفیائے کرام ظاہری معنوں پر قناعت نہیں کرتے بلکہ حقیقت سے آگاہ ہونے کی کوشش کرتے ہیں۔ ان کا مذہب یہ ہے کہ تمام ذرات کے ساتھ معیت حق حقیقی ہے یعنی اللہ تعالیٰ بالذات یا ذات کے تمام اشیاء کے ساتھ ہے حقیقتاً نہ کہ مجازاً لیکن یہ معیت جسمی نہیں کیونکہ حق تعالیٰ مجسم نہیں ہے۔ نہ یہ معیت اس قسم کی ہے جو جوہر کی عرض کے ساتھ ہوتی ہے (جس طرح کپڑے پر رنگ) کیونکہ حق تعالیٰ جوہر نہیں ہے اور نہ یہ معیت عرض کی جوہر کے ساتھ معیت کی طرح ہے کیونکہ وہ عرض نہیں ہے۔ پس متکلمین کے نزدیک معیت کی یہی تین قسمیں ہیں لیکن صوفیائے کرام کے نزدیک ایک اور معیت ہے جسے جو بھی معیت کہتے ہیں یہ متکلمین کے مفہوم کے علاوہ ہے۔ صوفیاء کہتے ہیں کہ حق تعالیٰ کی کل کائنات کے ساتھ معیت اس طرح ہے جس طرح روح انسان کے جسم کے ساتھ ہے کیونکہ

روح نہ جسم کے اندر ہے نہ باہر ہے نہ متصل ہے نہ منفصل (علیحدہ) بلکہ روح عالم ارواح کی چیز ہے اور لوازمات جسم سے یعنی دخول (داخل ہونا) خروج (باہر جانا) اتصال (باہم ہونا) انفصال (علیحدہ ہونا) سے پاک ہے۔ روح جسم کے ذرات میں سے نہیں ہے اور دونوں کی حقیقت علیحدہ ہے۔ دوسرے الفاظ میں روح اور جسم ایک ذات سے نہیں ہیں۔ کائنات کے ذرات کے ساتھ حق تعالیٰ کی معیت اسی قسم کی ہے من عرف نفسه فقد عرف ربه (جس نے اپنے نفس کو پہچان لیا اس نے اپنے رب کو پہچان لیا یعنی جس نے روح اور جسم کی معیت کی حقیقت کو سمجھ لیا اس نے حق تعالیٰ اور کائنات کی معیت کو سمجھ لیا) اس حدیث پاک کا اشارہ اسی حقیقت کی طرف ہے (بعض کے نزدیک یہ حدیث نہیں ہے بلکہ بزرگوں کا قول ہے)

اب اس سے یہ سوال پیدا ہوتا ہے کہ کیا حق تعالیٰ ہر گندی جگہ پر موجود ہے اس کا جواب یہ دیتے ہیں کہ جس طرح گندی چیزیں پیدا کرنے سے حق تعالیٰ کیلئے کوئی عیب و نقص نہیں ہے گندی چیزوں کی معیت سے بھی کوئی نقص واقع نہیں ہوتا کیونکہ فعل بلا فاعل اور صفت بلا موصوف ممکن نہیں۔ دوسری وجہ یہ ہے کہ جس طرح روح جسم کے اندر متصرف ہے اور جسم کے تمام اجزاء اسی سے قائم ہیں لیکن جسم کی غلاظت مثلاً "بول براز اور خون وغیرہ سے اس کی پاکی اور طہارت میں کوئی خلل واقع نہیں ہوتا۔ اسی طرح ذات حق تعالیٰ میں اشیائے کائنات کی معیت سے کوئی نقص یا خلل واقع نہیں ہوتا لیکن متکلمین حضرات ذات احدیت کی اشیاء کے ساتھ معیت کو سمجھنے سے قاصر ہیں لہذا تاویل پر مجبور ہیں۔ واللہ

الہادی الی الصواب (اللہ تعالیٰ نیکی کا راستہ دکھانے والا ہے) لعلم

تو کے دیدی آل رخسار را چشم مجنوں باید آں دیدار را
تا نیاید عشق مجنوںے پدید کے بود لیلی بہ خاتونے پدید
گر بہ چشم من بہ بنی روئے او تو تیا سازی ز خاک کوئے او
ترجمہ (تولیلی کے چہرے کو کیسے دیکھ سکتا ہے اس کے دیدار کیلئے تو مجنوں کی آنکھ چاہئے۔ جب تک مجنوں کا عشق نہ ہو لیلی کیسے نظر آ سکتی ہے۔ اگر تو میری آنکھ سے دیکھے تو محبوب کی گلی کی خاک کا سرمہ بنا لے) چونکہ مریدین کے دل میں طلب حق کی آگ ٹھنڈی ہو گئی ہے اس لئے ان کی حوصلہ افزائی کیلئے قلم انہائی گئی ہے تاکہ اگر تصفیہ قلب کی نعمت سے محروم رہ جائے تو مراقبہ میں اپنے آپ کو حق کے ساتھ اور حق تعالیٰ کو اپنے ساتھ سمجھے اور اکثر لوگ اس وجہ سے محروم رہ جاتے ہیں کہ اپنے آپ کو معیت حق سے دور سمجھتے ہیں اور بے ادبی سے حق کی رضا کے خلاف کام کرتے ہیں۔ صاحب "مرآة الاسرار" لکھتے ہیں کہ حق تعالیٰ سے انسان کے قرب کا کمال اسی خط سے ظاہر ہے۔

مخدوم شیخ جمال گو جره : بحوالہ "مرآة الاسرار" آپ کو شیخ جمال اولیاء بھی کہتے ہیں۔ آپ شیخ مظفر بلخی کے مرید و خلیفہ تھے۔ بعض اوقات آپ طعام کی دیگ سر پر رکھ کر پھرتے تھے اور جو غریب ملتا تھا اسے تقسیم کرتے تھے۔ ایک دن شاہ موسیٰ عاشقان کے گھر فاقہ تھا۔ آپ دیگ سر پر اٹھا کر ان کے گھر پر گئے اور سارا طعام ان کے حوالے کر دیا۔ انہوں نے فرمایا: جزاک اللہ! اپنے جمل کے صدے کو جران کے رنگ کی دیگر اٹھائے پھرتے ہو اور عشق کے عوض فروخت کرتے ہو۔ اسی وقت سے آپ کا لقب شیخ جمال گو جره ہو گیا۔ آپ بڑے بلند مقام بزرگ تھے اور آپ کے اندر بہت کشش تھی۔ آپ نے اپنے پیر کے حکم کے مطابق اودھ شہر میں سکونت اختیار کر لی تھی اور شاہ موسیٰ عاشقان جو شیخ حاجی چراغ بند کے خلیفہ تھے ان کے ہم عصر تھے نیز شیخ فتح اللہ اودھی کے بھی معاصر تھے اور ان کے ساتھ محرمانہ صحبتیں ہوا کرتیں تھیں۔ ان

دنوں شیخ احمد عبدالحق ردولوی اودھ تشریف لے گئے۔ آپ کو ان سے بڑی محبت و عقیدت ہو گئی اور اکثر اوقات ان کی خدمت میں رہے۔ شاہ احمد عبدالحق کے ملفوظات میں لکھا ہے کہ شاہ صاحب نے فرمایا کہ میں نے بہک سے پندوہ تک سیر کی لیکن مجھے کوئی مسلمان نظر نہ آیا سوائے ایک بچہ کے جو مجھے راستے میں ملا۔ بچہ سے آپ کی مراد شیخ جمال گوجرہ ہے۔ شیخ جمال نے حضرت شاہ صاحب سے بہت فیض حاصل کیا چنانچہ آپ صاحب ارشاد ہوئے اور آپ کے فیض تربیت سے کلنی لوگ مرتبہ تکمیل کو پہنچے۔

آپ کا مزار اودھ میں زیارت گاہ علق ہے۔ آپ کے خلفاء کا ذکر بحوالہ ”مرآة الاسرار“ حسب ذیل ہے۔
مخدوم شیخ بھیک : آپ مخدوم شیخ جمال گوجرہ کے مرید اور خلیفہ تھے۔ بڑے عبادت گزار اور عالم مقام بزرگ تھے۔ ایک دفعہ لومڑی کے غار میں گھس گئے اور غلبہ استغراق میں چند سال اس غار کے اندر رہ کر مقام فنا حاصل کیا۔ اس کے بعد علق خدا کی تربیت میں مصروف ہوئے۔ آپ کے خلفاء میں ایک شیخ جمال الدین ہیں جن کا مزار جو پور کے علاقے میں بد ہزار کے مقام پر ہے۔ مخدوم بھیک کا مزار پر انوار موضع بلری میں ہے جو شہر اودھ سے چار کوس کے فاصلے پر ہے۔

شاہ جالی اور شاہ درویش : یہ دونوں حضرات بھی شیخ جمال گوجرہ کے مرید اور خلیفہ تھے جن کی کرامات بہت مشہور ہیں۔ ان کے مزار پر گنہ ازولہ علاقہ گورکھ پور میں ہیں۔

شیخ رجب : آپ بھی مخدوم شیخ جمال کے مرید اور خلیفہ تھے اور قوم حانک سے تھے۔ آپ کا مزار موضع رام پور میں ہے جو حضرت میر سید اشرف جہانگیر سمنانی کے آستانہ مبارک سے ایک کوس کے فاصلے پر ہے۔
شیخ کبیر ملامتی : آپ پہلے شیخ تقی بن شیخ رمضان حانک سروردی کے مرید تھے (جن کا مزار الہ آباد کے قریب موضع ہونسی میں ہے) لیکن بعد میں رمانند پیرا کی صحبت میں جا پڑے جہاں انہوں نے بہت مجاہدات کئے اور ان پر توحید کا غلبہ ہو گیا جس کی وجہ سے اہل ظواہر کی رعایت کا خیال ان سے ترک ہو گیا اور بے پرواہ کلمات ان سے سرزد ہونے لگے چنانچہ ظاہر بین لوگوں نے آپ پر کفر کے فتوے صادر کئے لیکن اہل معرفت کے نزدیک آپ صحیح معنوں میں موحد تھے۔ وہاں آپ کا مشرب رندانہ اور ملامتیہ تھا۔ آخر میں آپ حضرت مخدوم بھیک کی خدمت میں حاضر ہوئے اور ان سے سلسلہء فردوسیہ کا خرقہ خلافت پایا۔ آپ کا طریق صلح کل تھا۔ آپ کا مزار گورکھ پور کے علاقہ میں قصبہ بکھر میں واقع ہے۔

شیخ کمال : آپ شیخ کبیر ملامتی کے بیٹے تھے اور اپنے والد سے تربیت حاصل کی۔ آپ کا مسلک بھی ملامتیہ تھا بلکہ اپنے والد سے زیادہ بے باک تھے۔ والد کی وفات کے بعد آپ گجرات چلے گئے جہاں حضرت شاہ محبوب عالم آپ سے بہت عزت و اکرام سے پیش آئے۔ اس سے آپ کی بہت شہرت ہوئی۔ آپ کا مزار احمد آباد گجرات میں ہے۔

حرف آخر : بحوالہ ”مرآة الاسرار“ تکمیل تالیف ۱۰۶۵ ہجری مطابق ۱۶۵۵ عیسوی اس سے قبل سلسلہء فردوسیہ حضرت شیخ جمال اور آپ کے خلفاء کی وجہ سے اس علاقے میں قائم تھا اور اب یہ سلسلہ شیخ امان اللہ صدیقی ساکن قصبہ سندیلہ (بھارت) کے دم سے قائم ہے اور آپ حضرت شاہ دولت منیری کے مرید و خلیفہ ہیں جن کا ذکر رسالہ ”مرآت الولاہیت“ میں آیا ہے اور وہ شیخ بدین منیری کے خلیفہ ہیں اور وہ حضرت شیخ سلطان اور وہ حضرت شیخ احمد لنگر دریا کے اور وہ اپنے باپ شیخ حسین معز بلخی اور وہ اپنے چچا شیخ مظفر بلخی کے۔



باب دوم

حضرت شیخ الشیوخ شہاب الدین عمر سروردیؒ

کے دیگر خلفائے عظام و چند بزرگان مابعد

حضرت نوح بھکریؒ سلسلہء سروردیہ کے سب سے پہلے بزرگ ہیں جو برصغیر میں تشریف لائے اور سندھ میں مقیم ہوئے مگر سلسلہء سروردیہ کی ترویج و تشریح جو برصغیر میں کماحقہ ہوئی اس کا سرا حضرت غوث العالمین بہاء الدین ذکریا ملتانی قدس سرہ کے سر ہے جن کا تفصیلی ذکر ہم حصہ اول باب چہارم میں کر چکے ہیں۔ تحفۃ الکرام میں لکھا ہے: ”شیخ نوح بھکری سروردیؒ از اجلہ اولیائے سندھ و اکمل مریدان شیخ شہاب الدین سروردیؒ است“ جب حضرت غوث العالمین بہاء الدین ذکریا ملتانیؒ اپنے پیرو مرشد کامل حضرت شیخ الشیوخ شہاب الدین سروردیؒ بغداد شریف سے رخصت ہونے لگے تو حضرت شیخ الشیوخ نے فرمایا کہ سندھ کے ایک شہر بھکر میں ہمارے ایک مرید و خلیفہ شیخ نوح سروردیؒ ہیں ان سے جاتے ہی ملیں کیونکہ وہ چراغِ حق لود تیل لے کر آئے تھے اور انہیں صرف روشن کرنے کی ہی ضرورت تھی چنانچہ اس فرمان کی تعمیل میں حضرت ذکریا ملتانی سروردیؒ بھکر تشریف لائے تو اس وقت شیخ مخدوم نوح کا وصال ہو چکا تھا۔ حضرت نوح بھکریؒ نے حضرت ذکریا ملتانیؒ سے پہلے حضرت شیخ الشیوخ سے خلافت حاصل کی تھی۔ (بحوالہ ”لاہور کے اولیائے سرورد“ از میاں کلیم)۔

شیخ شمس الدین صفی شیرازی سروردیؒ

بحوالہ صاحب ”نجات الانس“ شیخ سعید الدین فرغانیؒ فرماتے ہیں کہ میں نے اپنے شیخ حضرت نجیب الدین علی برغشؒ سے سنا تھا کہ شمس الدین صفی جامع مسجد شیراز کے امام بڑے پاک نیک بخت بزرگ تھے۔ ان کے تمام اوقات ذکر و تلاوت و طرح طرح کی عبادات میں ہی مشغول و آباد رہتے تھے لیکن کسی سے ذکر کی تلقین نہ تھی (یعنی کسی کے مرید نہیں تھے) ایک دن خواب میں اپنے ذکر کو جو نور کی صورت میں مشکل تھا مشاہدہ کیا۔ ان کے منہ سے جدا ہوتا تھا اور زمین پر جاتا تھا۔ انہوں نے دل میں کہا کہ یہ علامت بہتر نہیں ہے کیونکہ قرآن شریف میں تو **اللہ یصدق الکلمہ اطیب** ہے (یعنی اس کی طرف پاک کلمہ چڑھتے ہیں) اور میرے ذکر کی صورت جو سامنے آئی ہے وہ اس کے برخلاف ہے چونکہ یہ نیچے زمین کی طرف جاتا ہے شاید یہ نقصان یا اس کی وجہ یہ ہے کہ میں نے ذکر کی تلقین کسی شیخ کامل سے حاصل نہیں کی۔ پس میں نے حضرت شیخ روز بہان رحمۃ اللہ علیہ کے ایک مرید کی طرف رجوع کیا اور ان سے ذکر کی تلقین حاصل کی۔ اسی رات واقعہ میں اپنے ذکر کو ایسے نور میں مشاہدہ کیا کہ اوپر کو جاتا ہے اور آسمان کو پھاڑتا ہے۔ اس کے بعد حضرت شیخ الشیوخ شہاب الدین سروردیؒ کی خدمت میں حاضر ہو کر مرید ہوئے اور فیضانِ باطنی سے کماحقہ بہرور ہوئے۔ ایک دفعہ آپ اپنے برادر طریقت شیخ علی برغش شیرازی سروردیؒ کے ہمراہ بغداد میں حضرت شیخ الشیوخ سروردیؒ کی خدمت میں پہنچے تو آپ نے انہیں خلافت سے سرفراز فرمایا اور مزید بیس عدد ٹوپیاں عطا فرمائیں۔ ہر ٹوپی پر ایک ایک بزرگ کا نام لکھا ہوا تھا کہ ہماری نیابت سے اس بزرگ کو پہناوینا۔ اس

واقعہ کا ضمناً ذکر حضرت علی برغش سروردی کے حالات میں بھی کیا گیا ہے۔ آپ چھٹی ساتویں ہجری کے اکل بزرگوں میں تھے۔

شیخ شرف الدین سعدی شیرازی سروردی

ابتدائی حالات : شرف الدین نام، مصلح الدین لقب اور سعدی تخلص تھا۔ ولادت شیراز میں ۵۸۹ ہجری مطابق ۱۱۹۳ عیسوی میں ہوئی۔ آپ کے والد عبداللہ شیرازی ایک باخدا اور عابد انسان تھے۔ انہوں نے آپ کو بھی شب بیداری کا علوی بنا دیا تھا۔ "گلستان" میں اپنے بچپن کا ایک واقعہ بیان فرماتے ہیں کہ ایک رات والد محترم کی خدمت میں بیٹھا تھا تمام رات عبادت میں رہا۔ چند لوگ ساتھ ہی سوئے رہے اور انہیں بیدار ہو کر دوگانہ لوا کرنے کی بھی توفیق نہ ہوئی۔ میں نے والد محترم سے عرض کی : "چنانچہ خواب غفلت خفت کہ گوئی سرور اند" والد محترم نے میری اس بات پر اظہار ناپسندیدگی کرتے ہوئے فرمایا "اے جان پدرا! اگر تو نیزہ تختی ازاں ہے کہ در پو ستین خلق اتق" (جان پدرا اگر تو بھی سویا رہتا تو یہ بہتر تھا بجائے اس کے خلق خدا کی چڑی لویزنا) ابتدائی تعلیم شیراز میں حاصل کی۔ والد کا سایہ نوجوانی میں ہی اٹھ گیا۔ بغداد جا کر مدرسہ نظامیہ میں داخل ہوئے۔ ان دنوں علامہ ابو الفرح عبدالرحمن بن جوزی پر نسل تھے جو حدیث اور تفسیر میں امام زمانہ تھے۔ شیخ نے انہی کی نگرانی میں علوم متداولہ کی تکمیل کی یہ وہ دور تھا جب خلافت عباسیہ دم توڑ رہی تھی۔ بغداد کی تباہی و بربادی اپنی آنکھوں سے دیکھی۔ خلیفہ معتمد باللہ کیا مٹا عراق و عرب کا مسلمان مٹ گیا۔ گویا:

ہمارے بعد بہت روئے ہم کو اہل وفا کہ اپنے مننے سے سرور وفا کا نام منا

سیر و سیاحت : مدرسہ نظامیہ سے فارغ التحصیل ہونے کے بعد سالہا سال تک ایشیاء اور افریقہ ایشیائے کوچک، برصغیر، مشرق وسطیٰ، کاشغر گویا تقریباً ساری دنیا گھومی۔ ایک جغرافیہ دان کا بیان ہے کہ مشرقی سیاحوں میں ابن بطوطہ کے سوا شیخ سعدی سے بڑھ کر اور کوئی سیاح ہم نے نہیں سنا۔ چودہ حج پا چادہ کئے اور متوکل علی اللہ درویشوں کی طرح تمام سفر کئے۔ شیخ اشیوخ شباب الدین سروردی سے خلافت پائی۔ کئی سال حضرت شیخ اشیوخ کے ہمراہ رہے۔ اپنے شیخ کی ایک نصیحت کا تذکرہ یوں کرتے ہیں۔

ما پیر دانائے فرخ شباب دو اندرز فرمود بر روئے آب

یکے آں کہ بر خویش خود ہیں مباح دگر آں کہ بر غیر بد میں مباح

صاحب "مرآة الاسرار" لکھتے ہیں کہ آپ نے شیخ فرید الدین عطار کی زیارت کے لئے نیشاپور کا سفر کیا لیکن شیخ نے اس لئے ملنے سے انکار کر دیا کہ تم نے سفر کے دوران ایک دنیا دار کی ملازمت اختیار کی اور اس کی مدح لکھی ہے۔ آپ چھ ماہ تک حضرت عطار کے دروازہ پر بیٹھے رہے کہ جب تک زیارت نہ کروں گا واپس نہ جاؤں گا۔ غرضیکہ چھ ماہ کے بعد حاضر ہونے کی اجازت ہوئی۔ شیخ سعدی نے چاہا کہ شیخ کے ہاتھ پر بوسہ دیں لیکن انہوں نے اپنے ہاتھ کو آستین کے اندر کر لیا۔ شیخ سعدی نے آستین پر بوسہ دے دیا۔ شیخ نے آستین کا وہ حصہ یہ کہہ کر کاٹ ڈالا کہ اس کے باطن کا اسی قدر حصہ بادشاہوں سے زنگ آلود ہو چکا تھا اس لئے میں نے کاٹ ڈالا۔

تأثیر کلام : آپ نے مدت تک بیت المقدس اور شام میں حنفیہ کا کام کیا اور ارگوں کو پانی پلاتے رہے حتیٰ

کہ حضرت خضر علیہ السلام نے آکر آپ کو آب زلال سے سیراب کیا۔ یہ سب مقبولیت اسی وجہ سے تھی۔
شیخ نصیر الدین محمود اودھی "خیر المجالس" میں فرماتے ہیں کہ امیر خسرو اور خواجہ میر حسن نے بہت چاہا کہ شیخ
سعدی کے طریق پر شعر کہیں لیکن میسر نہ ہوا۔ شیخ سعدی نے جو کچھ کہا ہے "حال" سے کہا ہے۔

درجات رفیعہ : "نغمات الانس" میں ہے کہ ایک اکابر السادات و اشراف میں سے کسی نے شیخ
سعدی کو سخت ست کہا۔ رات کو اس نے خواب میں دیکھا کہ حضرت رسالت ماب علیہ الصلوٰۃ والسلام
اس سے ناراض ہیں۔ جب وہ بیدار ہوا تو جا کر شیخ سے معافی مانگی۔ اسی طرح ایک بزرگ آپ کے
منکر تھے ایک رات انہوں نے خواب میں دیکھا کہ آسمان کے دروازے کھل گئے ہیں اور فرشتے نور کے
طباق ہاتھوں میں لئے کھڑے ہیں۔ اس بزرگ نے پوچھا یہ کیا ہے؟ فرشتوں نے جواب دیا یہ سعدی
شیرازی کیلئے تحفہ ہے کیونکہ اس نے ایک شعر کہا ہے جو حق تعالیٰ کی بارگاہ میں قبول ہوا ہے اور وہ شعر یہ ہے
:-

برگ درختان سبز در نظر ہوشیار ہر درتے دفتریت معرفت کردگار
(یعنی سبز درختوں کے پتوں میں سے ہر ایک پتہ خالق کائنات کی معرفت کا ایک دفتر ہے) وہ
بزرگ جب خواب سے بیدار ہوئے تو اسی وقت رات کو شیخ سعدی کے مکان پر خوش خبری دینے کیلئے
گئے۔ کیا دیکھتے ہیں کہ سعدی چراغ جلا کر یہی شعر گنگنار ہے ہیں۔

تصانیف : آپ کی تصانیف میں گلستان اور بوستان کو خاص امتیاز حاصل ہے۔ (۱) کریم (۲) دیوان
غزلیات تین جلدیں (۳) تاریخ عباسیہ تاریخ بغداد آٹھ جلدیں (۴) تصوف میں چند مسائل (۵)
قصائد عربی و فارسی (۶) جزائر افریقہ چار جلدیں۔ ارباب ادب نے آپ کو "پیغمبر سخن" تسلیم کیا ہے۔
چنانچہ مولانا جامی فرماتے ہیں :

در شعر سے کس پیغمبر اند قو لے است کہ ہمگی بر آند
فردوسی و انوری و سعدی ہر چند کہ لانی بعدی
کلام کی بڑی خوبی یہ ہے کہ اس میں فرسودگی اور غرابت کا احساس تک نہیں ہوتا۔ جس وقت جس
رنگ میں پڑھیے نیا لطف آتا ہے۔ ملاحظہ فرمائیے۔

اے مرغ سحر عشق ز پروانہ بیا موز کل سوختہ را جان شد و آواز نیامد
ایں مدعیان در طلبش بے خبر اند کل را کہ خبر شد خبرش باز نیامد
افسوس بر آں دیدہ کہ روئے تو ندیدہ است یا دیدہ و بعد از تو بر دے نگریدہ است
حضرت امیر خسرو نے مندرجہ بالا شعر حضرت محبوب الہی دہلوی کے روبرو پڑھا تو حضرت نے
فرمایا شیخ سعدی نے خوب کہا ہے۔

اے کریمے! کہ از خزانہ غیب گبرو ترسا وظیفہ خور داری
دوستاں را کجا کنی محروم تو کہ با دشمنان نظر داری
کرم بین و لطف خداوندگار گناہ بندہ کرد است او شرمسار

گلے خوشبوئے در حمام روزے رسید از دست محبوبے بدستم
 بدو گفتم کہ مشکلی یا عبودی کہ از بوئے دل آویز تو مستم
 بگفتا من گلے ناچیز بودم ولیکن مدتے باگل شستم
 جمل ہم نشیں در من اثر کرد وگرنہ من ہاں خاکم کہ ہستم
 بزرگے دیدم اند کوہسارے قناعت کردہ از دنیا بہ غارے
 چرا گفتم بہ شہر اندر نیائی کہ بارے پندار دل بر کشائی
 بگفت آنجا پری رویان خزانہ چو گل بسیار شد پیلاں بلغرزند
 شنیدم کہ مردان راہ خدا دل دشمنان ہم نہ کردند تنگ
 ترا کے پیغمبر شود این مقام کہ ما دستانت خلاف۔ است و جنگ
 غزل

غم کز تو دارم بہ پیش کہ گویم دوائے دل درد مند از کہ جویم
 گر کشتہ شوم بہ تیغ جفایت بہ پیش کس این ماجرا گویم
 مسم تو باشی علاج از کہ خواہم اسیر تو باشم خلاص از کہ جویم
 زسعدی چہ گوئم چہ بوئم چہ جوئم غم کز تو دارم بہ پیش کہ گوئم
 ”مراة الاسرار“ میں لکھا ہے کہ اس غزل پر مولانا شمس الدین یحییٰ کا حال دگرگوں ہو گیا۔ مجلس
 سے اٹھ کر قوالوں کے سامنے آئے اور ہاتھ سینے پر ملتے جاتے تھے اور وجد کر رہے تھے حتیٰ کہ مجلس
 ختم ہو گئی اور مولانا لذت سماع میں عاشقانہ حرکات و سکنات کرتے ہوئے گھر آئے۔ ایسا معلوم ہوتا تھا
 کہ پیرہن میں وجود نہ تھا اسی مستانہ حالت میں آپ چند روز زندہ رہ کر رحلت فرما گئے۔

بالفاظ سید محبوب حسن واسطی (”مجلد سرورد“ مارچ ۱۹۹۱ء) شیخ سعدی شیرازی کی صوفیانہ شاعری
 اور آپ کے نثری کلام میں ہمیں حضرت شیخ اشبوخ کی تعلیمات کی گونج ملتی ہے۔ وہی فضائل اخلاق
 کی تعلیم جن کا ذکر ”عوارف المعارف“ میں موجود ہے اور حضرت شیخ اشبوخ کی صحبتوں سے سعدی
 نے جن کا کب فیض کیا اور رذائل اخلاق سے بچنے کی تعلیم جو اسلامی تصوف کی اساس ہے سعدی کی
 صوفیانہ شاعری اور ان کے نثری کلام میں جا بجا محض ظاہری تصوف یعنی صوفیوں کی سی شکل بنا لینا اور
 حقیقی تصوف یعنی اسلامی تصوف کی روح کو اپنانا اور شائستہ اسلامی اخلاق سے اپنے جسم اور روح کو
 سنوارنا ان دونوں کا فرق واضح کیا گیا ہے چنانچہ فرماتے ہیں۔

ظاہر درویشی جامہ ژندست و مومئے سترہ • حقیقت آل دل زندہ و نفس مردہ
 نقل ہے کہ آپ نے ایک دفعہ سومات کامندر بھی (دوران سیاحت) توڑا تھا۔

شیخ نسیاء الدین بنی اپنی کتاب ”تاریخ فیروز شاہی“ میں لکھتے ہیں کہ جب سلطان غیاث الدین
 بلبن متوفی ۶۸۵ ہجری (۱۲۶۷ عیسوی) نے اپنے بیٹے شہزادہ محمد قان ملک متوفی ۷۸۳ ہجری (۱۳۸۲
 عیسوی) جو خان شہید کے نام سے مشہور ہے ولی عہد اور ملتان اور سندھ کا گورنر بنا کر بھیجا تو امیر خسرو
 متوفی ۷۲۵ (۱۳۲۵ عیسوی) اور خواجہ میر حسن متوفی ۷۳۸ ہجری (۱۳۲۸ عیسوی) اس کے ہمراہ اور

مصاحب تھے۔ انہیں بزرگوں سے اس نے تربیت پائی تھی۔ خان شہید بڑے علم دوست تھے ملتان پہنچتے ہی اس نے دو دفعہ قاصد مع خرچ شیراز بھیج کر شیخ سعدی کو طلب کیا۔ اس کا ارادہ تھا کہ شیخ کے لئے ملتان میں خانقاہ تیار کر کے اس کے لئے رسالت وقف کر دے لیکن شیخ سعدی "بڑھاپے کی وجہ سے تشریف نہ لاسکے اور دونوں دفعہ خان شہید کے پاس اپنے ہاتھ سے غزل لکھ کر ارسال کی اور نہ آنے کی وجہ تحریر کی۔

وصال : آپ کا وصال شب جمعہ ماہ شوال ۶۹۱ ہجری مطابق ۱۲۹۱ عیسوی میں بمقام شیراز میں ہوا۔ آپ حضرت ابو عبد اللہ خفیف کی خانقاہ شریف کے مجاور بھی رہے۔ اپنی زندگی کے آخری ایام میں ایک حجرہ بنوایا۔ اسی میں دن رات رہا کرتے۔ بادشاہ و امراء اور دیگر لوگ آپ کی خدمت میں حاضر ہو کر بقدر ظرف فیض یاب ہوتے۔ اسی حجرہ میں وفات پائی۔ مزار پر انوار "دل کشا" سے کچھ فاصلے پر دامن کوہ میں ایک بڑی عمارت میں ہے۔ اس مقام کا نام "سعدیہ" ہے۔ اہل شیراز ہفتہ میں ایک مرتبہ ضرور آپ کے مزار پر فاتحہ خوانی کرتے ہیں۔

حضرت عبد اللہ یافعی سروردی

صاحب "مرآة الاسرار" کے مطابق شیخ عقیف الدین ابو عبد اللہ یافعی یمن کے رہنے والے تھے لیکن آپ ہمیشہ حرمین شریفین میں رہتے تھے آپ کا شمار اکابر مشائخ میں ہوتا ہے۔ علوم ظاہری و باطنی کے عالم اور صاحب تصنیف تھے جن میں "تاریخ مرآة الجمان" اور "رونت الیاصین" زیادہ مشہور ہیں۔ شعر بھی کہتے تھے۔ "خزانہ جلالی" کے مطابق آپ نے خرقہ خلافت حضرت رشید الدین ابی عبد اللہ بغدادی کے ہاتھ سے پہنا (یعنی مرید ہوئے) جو حضرت شیخ الشیخ شہاب الدین عمر سروردی کے خلیفہ تھے۔ آپ کو ایک خرقہ اپنے والد شیخ جمال الدین سے بھی ملا اور ایک خرقہ شیخ عز الدین ابو العباس احمد فاروقی سے حاصل کیا جو حضرت شیخ الشیخ کے خلیفہ تھے۔ امام عبد اللہ یافعی کو ایک خرقہ سلسلہ قادریہ ایک خرقہ حضرت شیخ ابو مدین مغربی کے سلسلہ سے اور ایک سید احمد کبیر رفاغی سے بھی ملا۔ حضرت مخدوم جہانیاں امام یافعی کی خدمت میں دو سال مدینہ منورہ میں رہے اور فیوض حاصل کئے۔ "عوارف المعارف" اور دوسری تصوف کے کتابیں ان سے پڑھیں۔ شیخ علاؤ الدین خوارزمی فرماتے ہیں ایک رات شام کے ایک شہر میں عشاء کے بعد چند رجال الغیب میرے خلوت خانہ میں پر اسرار طریقے سے تشریف لائے اور فرمایا کہ ہمارا سلام اپنے استاد عبد اللہ یافعی کو دے دینا۔ میں نے عرض کی وہ تو حجاز میں ہیں۔ انہوں نے فرمایا ہاں! وہ ہم سے پوشیدہ نہیں۔ اسی طرح ۷۴۲ ہجری (۱۳۴۲ عیسوی) میں ساحل شام پر میں خلوت گزیر تھا کہ چند رجال الغیب تشریف لائے اور فرمایا ہمارا سلام عبد اللہ یافعی کو پہنچادیں اور پھر فوراً غائب ہو گئے۔ "مرآة الجمان" میں ۷۵۰ ہجری (۱۳۴۹ عیسوی) تک حضرت امام عبد اللہ یافعی نے واقعات لکھے ہیں معلوم نہیں اس کے بعد کتنے سال زندہ رہے۔

میر سید نعمت اللہ ولی سروردی

تذکرہ "دولت شاہی" میں لکھا ہے کہ آپ نے بے شمار اکابر اولیاء سے تربیت حاصل کی لیکن "مجالس المؤمنین" کے مطابق آپکی بیعت حضرت امام عبد اللہ یافعی سے تھی۔ آپکا فتح باب بلخ کے نواح میں ایک

پھاڑ پر ہوا تھا۔ یہ پھاڑ جبل اللہ کی منزل گاہ مشہور تھا۔ اسی جگہ آپ نے چلہ کیا تھا چنانچہ فرماتے ہیں۔

ظاہر اندر کستان، باطنم در کوہ صاف صوفیان صاف را حد مرجا باید زدن
(میرا ظاہری جسم کوہستان میں ہے اور باطن کوہ پاک میں یعنی ذات حق میں ہے لہذا صوفیان پاک کو حد آفرین کہ اس مقام پر پہنچ جاتے ہیں) آپ نے شیخ صدر الدین شیرازی کی صحبت بھی پائی۔ آپ کو حکام اور اہل دنیا کی طرف سے بکثرت نذرانے اور تحائف پیش ہوتے تھے آپ اس میں سے خود بھی کھاتے اور مستحقین میں بھی تقسیم کر دیتے تھے۔ ایک دفعہ مرزا شاہ رخ نے آپ سے پوچھا کہ میں نے سنا ہے کہ آپ مشتبہ غذا کھاتے ہیں اس میں کیا حکمت ہے؟ آپ نے یہ شعر لکھ کر بادشاہ کے پاس بھیج دیا۔

گر شود چوں جملہ مالا مال کے خورد مرد خدا الا حلال
شاہ رخ نے کسی کی بکری غصب کر کے پکوائی اور آپ کو کھانے پر مدعو کیا۔ آپ نے بلا تکلف وہ گوشت کھالیا۔ بادشاہ نے کہا آپ نے مشتبہ مال کھایا ہے آپ نے فرمایا تحقیقات کرنی چاہئے۔ معلوم ہوا کہ بکری کے مالک نے وہ بکری حضرت میر صاحب کیلئے نذر کر رکھی تھی لیکن بادشاہ کے کارندے اسے زبردستی اٹھا کر لے گئے تھے۔ شاہ رخ بڑا شرمندہ ہوا اور اس پر واضح ہو گیا کہ حق تعالیٰ اولیاء اللہ کے باطن کو حرام سے محفوظ رکھتے ہیں۔ آپ کے ہرات جانے کا سبب یہ تھا کہ اہل کرمان نے آپ پر کئی تہمتیں لگائیں مرزا شاہ رخ آپ کی امداد کر رہا تھا۔ ایک بزرگ نے آپ کی شان میں فرمایا:

دست در ہند شرقہ در ہامان اس جنیں بخشش کند شاہان
(ہاتھ ہندوستان میں ہے یعنی ملک ہند آپ کے تصرف میں ہے جبکہ آپ کی رہائش ہامان میں ہے۔ آپ جسے چاہتے ہیں سلطنت عنایت فرماتے ہیں)

یہ واقعہ اس طرح ہے کہ جب سلطان فیروز شاہ بہمن شاہ دکن نے جس کا دار الخلافہ گلبرگہ شریف میں تھا اپنے بھائی سلطان احمد پر حملہ کر کے اسے سربرد کر دیا تو وہ غم و اندوہ کی حالت میں منہ لپیٹے ایک ندی کے کنارے پڑا تھا۔ ناگلا وہاں ایک عظیم بزرگ آئے اور انہوں نے بارہ ترکی تاج اس کے سر پر رکھ دیا اور فرمایا اس ملک کی حکومت اللہ تعالیٰ کے حکم سے میں نے تمہارے سپرد کی چنانچہ وہ گلبرگہ کی طرف چل پڑا اور سب اس کے مطیع و فرما تیوار ہوتے گئے اور سلطان فیروز شاہ کے امراء بھی اس کے ساتھ مل گئے۔ فیروز شاہ غیرت کی وجہ سے بیمار ہو کر مر گیا اور سلطان احمد (اگست ۱۳۲۳ عیسوی ۵ شوال ۸۲۵ ہجری کو دوبارہ تخت نشین ہو گیا) تحقیق کے بعد جب سلطان احمد کو پتہ چلا کہ یہ عنایت میرید نعمت اللہ دلی کی وساطت سے ہوئی ہے تو اس نے بہت سے نذرانے اور تحفے بھجوائے۔ حضرت شیخ نے اپنے فرزند شاہ خلیل اللہ کو دکن کی طرف بھیج دیا تاکہ اس ملک کو نور ہدایت سے منور کرے چنانچہ سلطان بمعہ اہل و عیال اور امراء ان کا مرید ہو گیا۔ آپ کا وصال شاہ رخ بن امیر تیمور کے عہد میں ۸۲۷ ہجری (۱۳۲۳ عیسوی) میں بمقام ہامان میں ہوا اور وہیں پر آپ کا مزار پر انوار ہے۔

شیخ محمد یمنی سروردی

آپ حضرت شیخ الشیخ سروردی کے مرید و خلیفہ تھے۔ "نجات الانس" میں لکھا ہے کہ شیخ

نجیب الدین علی برغش سروردی فرماتے ہیں کہ ایک دن میں چند اصحاب کی جماعت کے ساتھ حضرت شیخ الشیخ سروردی کی خدمت اقدس میں کھڑا تھا کہ حضرت شیخ نے فرمایا کہ یاروں میں سے کوئی خانقاہ باہر جائے اور ایک مسافر جو باہر ملے اسے اندر لے آئے کیونکہ میرے دماغ میں محبت کی خوشبو آ رہی ہے۔ ایک یار باہر گیا تو وہاں پر کسی کو نہ پایا۔ واپس آ کر عرض کی کہ میں نے تو کسی کو نہیں پایا۔ شیخ نے جلال میں آ کر فرمایا دوبارہ جا کر دیکھو تمہیں مل جائے گا وہ دوبارہ گیا تو ایک حبشی نوجوان کو دیکھا جس پر مسافرت کے آثار تھے۔ اسے کہا کہ حضرت شیخ الشیخ تمہیں خانقاہ میں بلاتے ہیں۔ اس نوجوان نے اندر آ کر جوتیوں میں بیٹھنا چاہا تو حضرت نے فرمایا: اے شیخ محمد (یعنی) نزدیک آؤ کہ تم سے محبت کی خوشبو آتی ہے۔ وہ آگے بڑھا اور آپ کے پہلو میں بیٹھ گیا۔ حضرت شیخ الشیخ نے اس سے اسرار کی کچھ باتیں کیں۔ پھر اسی حبشی نے حضرت کی ران پر بوسہ دیا۔ حضرت شیخ نے فرمایا کہ دستر خوان بچھاؤ۔ کچھ کھانا لایا گیا۔ میں (علی برغش سروردی) روزہ دار تھا۔ حضرت نے فرمایا کہ جو شخص روزہ دار ہے اپنے حال پر رہے۔ دستر خوان پر اتار بھی تھے جو آپ نے نوش فرمائے اور ان میں سے چند دانے دہن مبارک سے نکال نکال کر سامنے رکھتے گئے۔ میرے دل میں آیا کہ میں یہ دانے اٹھا لوں کیونکہ حضرت شیخ الشیخ کے منہ کی برکت ان تک پہنچی ہے میں اس سے روزہ افطار کروں گا۔ جب یہ بات میرے دل میں گزری تو اس حبشی نوجوان نے ہاتھ بڑھایا اور وہ دانے اٹھا کر خود کھائے میری طرف دیکھ کر مسکرایا۔ میں نے جانا کہ اس نے میرے دل کی بات کو (از روئے کشف) معلوم کر لیا ہے۔

جب دستر خوان بڑھا دیا گیا تو حضرت شیخ الشیخ نے فرمایا کہ شیخ محمد (یعنی) حافظ قرآن ہے لیکن کچھ عرصہ سے تنہا پڑھتا رہتا ہے لہذا وہ چاہتا ہے کہ کسی حافظ کے سامنے روزانہ کچھ تلاوت کیا کرے۔ مجلس میں جو حفاظ موجود تھے انہوں نے اپنی خدمات پیش کیں میرے دل میں بھی خیال آیا کہ اپنی خدمات پیش کروں مگر زبان پر نہ لایا اور آپ کے اختیار پر چھوڑ دیا۔ آخر شیخ الشیخ نے فرمایا شیخ محمد! تم ہر روز علی شیرازی کے پاس جایا کرو اور قرآن شریف سنایا کرو۔ جب مغرب کا وقت ہوا تو شیخ عیسیٰ جو کہ حضرت شیخ الشیخ کا خادم تھا ایک اتار لے کر آیا کہ کچھ دانے اس میں سے کھائے ہوئے تھے۔ وہ اتار مجھے دیکھ کر کہا حضرت شیخ الشیخ نے اس میں سے کچھ دانے کھائے ہیں اور بقیہ تمہارے روزہ افطار کرنے کیلئے بھیجا ہے اور فرمایا ہے کہ تمہیں کہہ دوں کہ یہ اتار کے ان پس خوردہ دانوں کے عوض ہے جو شیخ محمد یمنی نے کھائے تھے۔ پھر میں نے اسی سے روزہ افطار کیا اور اللہ کا شکر بجالایا۔

اگلے دن نماز فجر پڑھ کر میں (حضرت علی برغش) اپنے گھر آیا تو شیخ محمد یمنی بھی آ گیا اور سلام کیا۔ میں نے سلام کا جواب دیا۔ وہ بیٹھ گیا مگر خاموش رہا۔ میں نے بھی کوئی بات نہ کی کیونکہ اس کے چہرے پر ایک ہیبت تھی۔ ایک پارہ پڑھ کر واپس چلا گیا۔ دوسرے دن بھی ایسا ہی کیا۔ تیسرے دن جب اپنا وظیفہ پڑھا تو کھڑا ہو گیا اور کہنے لگا میرے اور آپ کے درمیان استاد شاگردی کا حق ہو گیا ہے۔ میں یمنی ہوں اور شیراز نہیں دیکھا مجھ کو شیراز کے مشائخ کی تعریف سناؤ چنانچہ اس زمانے کے سب مشائخ شیراز کا نام لینا شروع کیا۔ جب سب کا نام لے چکا تو اس کے ہوش جاتے رہے۔ میں ڈر گیا کہ شاید مر گیا ہے کیونکہ اس کا سانس منقطع ہو گیا تھا۔ کالی دیر اسی حال میں رہا۔ اس کے بعد ہوش میں آیا

اور کہا کہ میں شیراز گیا اور سب کو دیکھ آیا ہوں۔ اب آپ ہر ایک کے نام لیتے جائیں تاکہ میں ان کا حال بیان کروں۔ میں نے ہر ایک کا نام لیتا شروع کیا تو وہ ان کی ایسی تعریف بیان کرتا تھا کہ ان کا سلوک، ان کا حال، ان کے لباس کی تفصیل جو بیان کرنا گویا ان کے پاس بیٹھا ہے اور انہیں دیکھتا ہے۔ میں نے تعجب کیا۔ آخر میں اس سے میں نے پوچھا کہ ایک شخص حسین فلاں ہے وہ مرتبہء ولایت سے گرا دیا گیا ہے اس کی کیا وجہ ہے۔ کہنے لگا کہ اس سے بادشاہ شیراز انا تک ابو بکر کو عقیدت ہو گئی تھی وہ اس کے پاس حاضر ہوتا اور مل و نعمت دیتا اس وجہ سے خدا کی نظر سے گر گیا۔ اس کے بعد پھر ایک دفعہ مجھے کہنے لگا کہ میں شیراز پھر گیا تھا۔ ان زاہدوں میں سے جن کا تم نے نام لیا ہے ایک زاہد نے تمہیں نشانی دی ہوئی ہے جو تمہارے پاس ہے وہ بیان کرو تاکہ میں اس کو دیکھوں۔ میں نے ہر چند سوچا مگر یاد نہ آیا۔ اس نے میرے جوتے کو دیکھ کر کہا کہ یہ کیا ہے؟ مجھے فوراً یاد آ گیا کہ شیراز میں ایک زاہد تھا جو جوتی سیا کرتا تھا جب میں سفر کو باہر آنے لگا تو اس نے مجھے جوتوں کا جوڑا بطور تبرک پیش کیا اور عرض کی کہ یہ ایک میری طرف سے نشانی ہے کہ مجھے دعائے خیر سے یاد کرنا۔ غرضیکہ مجھے اس کی صحبت میں خوب راحتیں اور خوشیاں میسر آئیں۔ حضرت شیخ الشیوخؒ نے اسے خرقہ پہنایا اور اسے اپنے وطن (بمن) جانے کی اجازت بخشی جہاں وہ جا کر بہت مشہور ہوا۔ مرقد پر انوار بمن میں ہے۔

سلطان نخی سرور سروردیؒ

ابتدائی حالات : بحوالہ ”سیارہ ڈائجسٹ“ (اولیائے کرام نمبر اپریل ۱۹۸۶ء) حضرت سید احمد سلطان المعروف نخی سرور شہیدؒ کے والد بزرگوار حضرت شیخ زین العابدینؒ سرزمین پاک و ہند میں تشریف لانے سے پندرہ ماہ قبل سے روضہ رسول اطہر صلی اللہ علیہ وسلم کی خدمت کرتے چلے آ رہے تھے۔ ایک روز آپ کو خواب میں حضور علیہ السلام کی طرف سے ہندوستان جانے کا حکم ہوا چنانچہ آپ نے رخت سفر باندھا اور شاہ کوٹ ضلع شیخوپورہ پنجاب میں پہنچ کر سکونت اختیار کر لی یہ واقعہ ۵۲۰ ہجری مطابق ۱۱۲۶ عیسوی کا ہے۔ آپ ہر وقت یاد الہی میں مصروف رہتے۔ گذر اوقات کے لئے زراعت کے علاوہ بھینٹ بکریاں بھی پال رکھی تھیں۔ دو سال بعد آپ کی اہلیہ محترمہ بی بی آمنہؒ کا وصال ہو گیا۔ ان کے بطن سے اس وقت تک تین بیٹے تھے۔ حضرت سلطان قیصر، حضرت سید محمود اور حضرت سید سرا، شاہکوٹ کا نمبردار پیر ارہان حضرت زین العابدین کا مرید تھا اس نے اپنی کھوکھر برادری سے مشورہ کے بعد اپنی بڑی بیٹی بی بی عائشہ کو آپ کے حوالہ عقد میں دے دیا۔ ان کے بطن سے ۵۲۳ ہجری (۱۱۳۰ عیسوی) میں حضرت سید احمد سلطان پیدا ہوئے اور ان کے بعد حضرت عبدالغنی المعروف خان جنی یا خان ڈھوڑا نے جنم لیا۔

حضرت سید احمد نے ابتدائی تعلیم اپنے والد محترم سے حاصل کی زان بعد اعلیٰ تعلیم کے لئے لاہور تشریف لے آئے اور مولانا سید محمد اسحاقؒ کے حلقہء تلامذہ میں شامل ہو گئے۔ تعلیم سے فارغ ہو کر شاہ کوٹ واپس آ گئے اور کھیتی باڑی بھی شروع کر دی۔ ۵۳۵ ہجری (۱۱۳۱ عیسوی) میں آپ کے والد محترم کا وصال ہو گیا جن کا مدفن مبارک شاہ کوٹ میں ہے۔ والد محترم کی وفات کے بعد آپ کے خالہ زاد بھائیوں، اہلی، جو دھا، نیلوں، گلو، ملو نے آپ کو تنگ کرنا شروع کر دیا اور آپ کے تانا پیرا بہن

کی وفات کے بعد زر خیز زمین اپنے قبضے میں کر لی اور بنجر زمین آپ کے حوالے کی۔ اللہ تعالیٰ کے فضل و کرم سے وہ بنجر زمین سرسبز و شاداب ہو گئی۔ آپ کی شادی گھنوا خان حاکم ملتان کی بیٹی بی بی بانی سے ہوئی۔ حاکم ملتان نے دل کھول کر خرچ کیا اور بہت چیز بھی دیا۔ غریب اور مساکین کو آپ نے بے تحاشا مال و دولت سے نوازا۔ اس دن سے آپ سخی سرور، لکھ داتا، لکھی خان، لالاناوالا، پیر خانو، شیخ رادکور وغیرہ مختلف القابات سے نوازے گئے۔ والدہ محترمہ کی وفات کے بعد آپ کے سوتیلے بھائی سید محمود اور سید سرا بھی اللہ کو پیارے ہو گئے اور شاہوٹ میں ہی دفن ہوئے۔ آپ انکی وفات کے بعد دل برداشتہ ہو گئے اور کسی مرد حق کے ہاتھ میں ہاتھ دینے کیلئے تلاش حق میں بغداد شریف پہنچے اور شیخ اشیرخ حضرت شہاب الدین سروردی کے دست حق پرست پر بیعت ہو گئے۔ سلسلہء چشتیہ میں حضرت خواجہ موہود چشتی سے بھی فیض حاصل کیا۔ نیز سلسلہء قادریہ میں حضرت غوث الاعظم سے فیض یاب ہوئے۔

بغداد شریف سے واپسی پر آپ نے چند دن لاہور میں قیام فرمایا۔ پھر وزیر آباد کے نزدیک سوہدرہ میں دریائے چناب کے کنارے یاد الہی میں مشغول ہو گئے۔ عشق، مشک اور اولیائے اللہ کبھی چھپے نہیں رہتے یہ الگ بات ہے کہ عام دنیا دار انسان ان کے قریب ہو کر بھی فیض یاب نہ ہوں۔ اکناف و اطراف سے لوگ اکٹھے ہونے شروع ہوئے اور آپ کو سخی سرور اور سخی داتا کے نام نامی سے یاد کرنے لگے۔ دھونکل میں بھی آپ نے چند سال قیام فرمایا۔ یہاں کے نمبردار کالڑکا مفقود اخیر ہو گیا اس نے آکر عرض کی تو فرمایا مطمئن رہو شام تک لوٹ آئے گا چنانچہ ایسا ہی ہوا۔ کچھ عرصہ بعد وطن مالوف واپس آ گئے مگر خالہ زاد بھائیوں کی دشمنی پھر عود کر آئی چنانچہ آپ نقل مکانی فرما کر ڈیرہ غازی خان تشریف لے آئے اور کوہ سلیمان کے دامن میں نگاہہ کے مقام پر قیام فرمایا اور عبادت الہی میں مصروف ہو گئے۔ یہ وہی جگہ ہے جہاں آج کل آپ کا مزار اقدس ہے۔ اسے اب کرسی کوٹ کہتے ہیں۔

آپ کا شجرہ نسب یوں ہے۔ سید احمد سخی سرور بن زین العابدین بن سید عمر بن سید عبداللطیف بن سید شیخار بن سید اسماعیل بن امام موسیٰ کاظم بن امام جعفر صادق بن امام محمد باقر بن امام زین العابدین بن حضرت حسین بن حضرت علی علیہ السلام۔

آپ کے ارادتمند اور مرید لاتعداد تھے مگر چار اصحاب خاص الخاص تھے جو چار یار کے نام سے مشہور ہوئے اور آپ کی معیت میں ہی شہید ہو کر وہیں مدفون ہوئے یہ ہیں۔ سید علی شہید، سید نور شہید، سید عمر شہید اور سید اسحاق شہید، بجانب مغرب جدھر آپ کا چہرہ انور ہے ان چاروں کی قبور ہیں۔ سید علی اور سید نور کی پختہ قبریں ایک پہاڑی کی چوٹی پر ہیں جبکہ سید عمر اور سید اسحاق کی کچی قبور دوسری پہاڑی کی چوٹی پر ہیں۔

شہادت : آپ کے خالہ زاد بھائی جم غفیر لیکر شاہ کوٹ سے آئے ان دنوں آپ کے سگے بھائی سید عبدالغنی (خانہ ڈھوڈا) قصبہ نگاہیہ سے بارہ کوس دور قصبہ ورد میں عبادت و ریاضت میں مشغول رہتے تھے انہیں اطلاع ہوئی تو تنہا مقابلہ پر نکلے اور بہتر (۷۲) اشخاص کو قتل کرنے کے بعد شہید ہوئے۔ دشمن پھر نگاہہ پہنچے حضرت سخی سرور نماز پڑھ رہے تھے چند خادم اور ”چار یار“ موجود تھے۔ نماز سے فارغ ہو کر گھوڑی پر سوار ہوئے اور جنگ میں چار یاروں سمیت شہید ہوئے۔ یہ واقعہ ۲۲ رجب

المہرب ۵۷۷ ہجری مطابق ۱۱۸۱ عیسوی کو تریپن سال کی عمر میں ہوا۔ آپ نے دم واپس وصیت فرمائی کہ میرے چار یاروں کو مجھ سے بلند مقام پر دفن کیا جائے۔ آپ کی مسجد میں اونچی جگہ پر دو بہت بڑی دیکھیں پڑی ہیں کہتے ہیں کہ حضرت کی حیات میں بجز آگ جلائے ان دیکھوں میں جو چاہتے پکا لیا کرتے تھے۔

سید نور الدین مبارک غزنوی سروردی

صاحب ”مرآة الاسرار“ کے مطابق آپ حضرت شیخ الشیخ شہاب الدین عمر سروردی کے اکابر خلفاء میں سے تھے۔ صاحب شان عظیم تھے اور تصرف قوی رکھتے تھے۔ سلطان شمس الدین نے آپ کو شیخ الاسلام دہلی مقرر کیا۔ لوگ آپ کو امیر دہلی کہتے تھے۔ حضرت شیخ نصیر الدین محمود چراغ دہلوی لکھتے ہیں کہ شیخ محمد اجل شیرازی فرماتے تھے کہ سید مبارک نے اولاً ”نعمت ان سے حاصل کی۔ وہ یوں کہ شیخ اجل کا ایک سوداگر مرید تھا ایک دن اس نے آکر شیخ شیرازی کی خدمت میں عرض کی کہ میرے ہاں لڑکا پیدا ہوا ہے اس پر نظر شفقت فرمادیں۔ آپ نے فرمایا اچھا کل صبح کی نماز کے وقت بچے کو لے آنا اور میری دائیں جانب بچے کو ظاہر کرنا۔ اتفاقاً اسی دن سید مبارک بھی پیدا ہوئے ان کے والد اس مجلس میں بیٹھے یہ باتیں سن رہے تھے ان کے دل میں خیال آیا کہ میں بھی اپنے بچے کو لا کر شیخ کی خدمت میں پیش کروں گا۔ اگلی صبح نماز کے وقت وہ سوداگر اپنے بچے کو لے کر آگیا۔ سید مبارک کے والد بھی ایک طرف کھڑے تھے۔ شیخ اجل شیرازی نے نماز ادا کی۔ سید مبارک کے والد نے شیخ کی دائیں جانب جا کر بچہ پیش کیا۔ شیخ نے سید مبارک پر شفقت کی نظر فرمائی اور یہ بزرگی جو انہیں حاصل ہوئی سب اسی ایک نظر لطف کی وجہ سے تھی۔ اس کے بعد سوداگر نے اپنا بچہ پیش کیا تو شیخ نے فرمایا کہ یہ سید زادہ کی قسمت میں تھی۔

آں را کہ بدانند بدانند بدانند کل را کہ ندانند ندانند ندانند
تذکرہ اولیائے ہند میں ہے کہ ایک بار دہلی میں امساک باراں تھا۔ لوگوں نے شیخ نظام الدین اولیاء کو آگھیرا کہ آپ برائے باران رحمت دعا فرمائیے۔ آپ اسی وقت اٹھ کر سید نور الدین مبارک غزنوی کے مزار پر تشریف لائے اور فرمایا: سیدی! میرا آپ کا جو نزاع تھا اسے معاف فرما کر صلح فرمائیے تاکہ پانی برسے۔ سارا شہر ابر رحمت کا خواہاں ہے۔ مزار مبارک سے آواز آئی: میں نے تجھ سے سلوک کیا، دعا کر، پانی برسے گا۔ یہ مژدہ سن کر حضرت محبوب الہی اپنی خانقاہ پر تشریف لائے اور تمام خلقت کے روبرو آسمان کی طرف منہ کر کے دعا کی: الہی! باران رحمت کو بھیج ورنہ میں تا قیامت آبادی میں نہ جاؤں گا۔ بارگاہ ایزدی میں یہ عرض کر کے منبر سے نیچے اتر آئے۔ اسی وقت بارش شروع ہو گئی۔ آپ کے خادم قطب الدین نے عرض کی کہ ہمارا آپ کے ساتھ پکا اعتقاد ہے اور ہم یہ بھی جانتے ہیں کہ آپ کو حق تعالیٰ کے ساتھ نیاز مندی ہے لیکن آپ نے یہ کس طرح کہا کہ اگر بارش نہ دو گے تو کسی آبادی میں نہ رہوں گا۔ آپ نے فرمایا دوست دوست سے جو کہتا ہے وہ ضرور قبول کرتا ہے۔ دوسرا امر یہ کہ سید نور الدین مبارک کی رنجش تھی۔ آج صفائی ہوئی، انہوں نے بھی دعا کے واسطے فرمایا۔

وصال : بحوالہ صاحب مرآة الاسرار وصال محرم ۶۳۲ ہجری (۱۲۳۵ عیسوی) میں ہوا جبکہ ”مذکرہ اولیائے ہند“ میں ۶۳۷ ہجری (۱۲۳۹ عیسوی) لکھا ہے۔ مزار حوض شمس کے شرقی جانب دہلی میں ہے۔

شمس العارفین شاہ ترکمان بیابانی سروردی

صاحب ”مذکرہ اولیائے ہند“ کے مطابق آپ حضرت شیخ الشیوخ شہاب الدین عمر سروردی کے خلیفہ تھے۔ ترک تجرید میں یگانہ تھا۔ علاقہ خیوہ سے دہلی تشریف لائے اور شہر کے باہر مقیم ہوئے۔ حضرت خواجہ بختیار کاکلی آپ سے بہت محبت کرتے تھے۔ شاہ ترکمان بھی اکثر حضرت کی خدمت میں حاضر ہوتے رہتے۔

ایک قلندر آپ کے پاس آئے ان کے ہمراہ دو شیر بہرتے۔ انہوں نے حضرت سے پوچھا کہ انہیں کہاں باندھوں آپ نے فرمایا میری بکریوں میں چھوڑ دو۔ قلندر نے عرض کی کہ بکریوں کو شیر کھا جائیں گے۔ آپ نے فرمایا کہ اللہ کے نام پر چھوڑ دو۔ اس قلندر نے دونوں شیر بکریوں میں چھوڑ دیئے۔ قدرت خدا ان بکریوں نے شیروں کو ایسا تنگ کیا کہ دونوں شیر شور مچاتے باہر نکل آئے۔

ایک ساہوکار دہلی سے کہیں جاتا تھا اس کے دشمن اس کے پیچھے ہوئے۔ جب اس نے دشمنوں کو آتے دیکھا تو ڈر کے حضرت کے پاس آیا اور عرض کی کہ مجھے امان دیجئے۔ آپ نے فرمایا کہ بیٹھ جا۔ وہ صحن میں بیٹھ گیا اتنے میں وہ لوگ بھی آگئے۔ حضرت سے کہا کہ ایک شخص ابھی ابھی آپ کے پاس آیا ہے وہ کہاں ہے؟ آپ نے فرمایا دیکھ لو۔ انہوں نے آپ کی جھونپڑی اور اس کے آس پاس خوب دیکھا مگر کہیں نہ پایا۔ ناچار واپس چلے گئے وہ مہاجن سب کو دیکھتا تھا لیکن خود نظر نہ آیا۔ یہ کراہت دیکھ کر مسلمان ہو گیا اور ترک مال و منال کر کے فقیر ہوا۔

سلطان شمس الدین نے ایک بار عرض کی کہ شہر میں قیام فرمائیے کہ آپ کی برکت انہاس سے خلق خدا کو نفع ہوگا۔ فرمایا: اگر خدا کو منظور ہوگا تو یہیں آبادی ہو جائے گی چنانچہ اول فیروز شاہ کے عہد میں اس جگہ آبادی ہوئی اور مسجد بنائی گئی۔ ترکمان دروازہ آپ کے نام سے مشہور ہے۔ آپ کی وفات سلطانہ رضیہ بیگم کے عہد میں ہوئی۔ مزار پر انوار سے فیض عام جاری ہے۔ شب کو صراحی پانی کی لاکر مزار پر رکھتے ہیں اور صبح لے جا کر مریضوں کو پلاتے ہیں جس سے انہیں صحت ہو جاتی ہے۔ آپ صاحب سلسلہ بھی ہیں۔ آپ کے اکثر فقیر پہاڑوں میں رہتے ہیں ان میں ایک بزرگ صاحب اکسیر بھی گزرے ہیں۔

میر سید معز الدین سروردی

صاحب ”مرآة الاسرار“ کے مطابق آپ حضرت شیخ الشیوخ شہاب الدین عمر سروردی کے خلیفہ تھے۔ عظیم القدر ولی اللہ اور صاحب حال قوی تھے اور حضرات ابدال میں سے تھے جو اسم الہی ”القاہر“ کی صفت سے موصوف تھے۔ آپ ولایت ہندوستان میں قہر و غلبہ کے طریق پر تصرف کرتے تھے۔ حضرت خواجہ بختیار کاکلی کے زمانہ میں ۱۱۹۵ عیسوی کے لگ بھگ بغداد سے ہندوستان میں تشریف لائے اور قصبہ سندیلہ میں مقیم ہوئے وہیں آپ کا مزار پر انوار زیارت گاہ خاص و عام بنا ہوا ہے۔ آپ شیر بیشہ حقیقت ہیں جو اپنی قوت ولایت سے آج تک حکومت کر رہے ہیں۔ صاحب ”مرآة اسرار“ لکھتے ہیں کہ مجھے ان کے مزار پر دو دفعہ حاضری کا شرف حاصل ہوا اور نیاز مند پر اس قدر انعامات ہوئے کہ

شیخ ضیاء الدین رومی سروردی

آپ بھی حضرت شیخ اشیرخ کے مرید و خلیفہ تھے۔ سلطان علاء الدین خلجی ان کا مرید تھا اور بڑا اعتقاد رکھتا تھا۔ سلطان کی وفات کے بعد اس کا بیٹا سلطان قطب الدین مبارک شاہ ان کا مرید ہوا۔ بموجب صاحب "تذکرہ چشتیہ" آپ نے ۷۲۱ ہجری (۱۳۲۱ عیسوی) میں وصال فرمایا۔ حضرت کی عمر ۱۳۵ سال بیان کی جاتی ہے گویا حضرت شیخ اشیرخ کے بعد اکانوے سال زندہ رہے۔ سلطان قطب الدین مبارک شاہ کو حضرت محبوب الہی نظام الدین اولیاء سے سخت پرغاش تھی۔ حضرت نے شیخ ضیاء الدین رومی کو کھلا بھیجا کہ وہ اپنے مرید کو سمجھائیں کہ درویشوں کو آزار پہنچانا کسی مذہب میں جائز نہیں مگر اس پیغام کے پہنچنے سے پہلے شیخ کا وصال ہو گیا۔ آپ کی خانقاہ پر پادشاہ اور اس کے تمام اکابر امراء فاتحہ خوانی کیلئے حاضر ہوئے۔ حضرت محبوب الہی نے بھی اس مجلس میں شرکت فرمائی۔ مزار اقدس دہلی میں ہے۔

شیخ شہاب الدین بگجوت : حضرت شیخ اشیرخ کے ایک اور مرید و خلیفہ شیخ شہاب المعروف بگجوت تھے۔ وہ پورب پلے گئے اور پٹنہ کے قریب ایک قصبہ بمثل میں آپ کا مزار ہے۔ بہار کے مشہور صوفی شیخ شرف الدین یحییٰ منیری ان کے حقیقی نواسے تھے۔ (آب کوثر)

مولانا محمد الدین حاجی سروردی : آپ بھی حضرت شیخ اشیرخ سروردی کے مرید و خلیفہ تھے۔ سرور شکوٹ بخاری سروردی : آپ کا سلسلہ نسب سیدنا حسین علیہ السلام سے ملتا ہے۔ نام سید زین العابدین ہے۔ سلسلہء ارادت حضرت شیخ اشیرخ سروردی سے ملتا ہے۔ آپ پر حضور غوث الثقلین کی براہ راست نظر عنایت بھی ہوئی۔ زہد و ورع میں یکتا تھے۔ اپنے پیر طریقت کے اشارے پر اپنے وطن بخارا سے آکر موضع شکوٹ جو دراصل سے کوٹ (یعنی تین بستیاں) میں سکونت پذیر ہوئے جو ضلع مٹمان میں ہے۔ آپ نے اسی قصبہ میں علم و عرفان کا فیض جاری رکھا۔ بیس وصال ہوا اور سے کوٹ (تین قدیم بستیوں) میں مزار شریف ہے۔

ابو القاسم شیخ جلال الدین تبریزی

"اخبار الصالحین" کے مطابق آپ اولاً "شیخ الشائخ بدر الدین ابو سعید تبریزی" کے مرید ہوئے۔ ان کی وفات کے بعد آپ تبریز سے بغداد آئے اور سات سال حضرت شیخ شہاب الدین عمر سروردی کی خدمت میں سفر و حضر میں رہے۔ ہر سال حضرت شیخ اشیرخ کے ہمراہ حج کو جاتے اور مدینہ طیبہ میں زیارت نبی کریم صلی اللہ علیہ وسلم سے مشرف ہوا کرتے۔ حضرت شیخ اشیرخ چونکہ معمر ہو گئے تھے اس لئے محاف میں سفر کرتے تھے۔ آپ انکے ہمراہ رہتے۔ انکے طعام کیلئے ویک دان آگ اور تواد فیرو سر پر لئے چلتے تھے تاکہ جہاں ضرورت ہو حضرت شیخ اشیرخ کی خدمت میں گرم گرم کھانا پیش کرتے۔

طبع حق شناس : ایک وفد حضرت شیخ اشیرخ حج کے بعد واپس بغداد پہنچے تو خلق خدا جوق در جوق قد بوسی کیلئے حاضر ہوئی اور کچھ نہ کچھ ہدیہ پیش کیا۔ ان میں ایک صالحہ عورت نے ایک درم پیش کیا جو حضرت نے ہدایا کے ڈبیر کے اوپر رکھ دیا۔ حضرت نے فرمایا جس کا جو جی چاہے ان ہدایا میں سے

لے لے۔ ہر ایک نے اپنے اپنے ذوق کے مطابق چیزیں لے لیں لیکن حضرت شیخ جلال الدین تبریزی نے وہی ایک دہم اٹھایا جو اس صالحہ بی بی نے لا کر پیش کیا تھا۔ حضرت شیخ اشبوخ نے یہ دیکھ کر ان سے فرمایا کہ جو کچھ برکت تھی وہ تو تم ہی نے اٹھالی۔

جو دو سخا : شیخ اوحد الدین کمالی فرماتے ہیں کہ ایک مرتبہ میں سفر میں شیخ تبریزی کے ہمراہ تھا جب ہم قبیلہ بنی لام میں پہنچے تو راستہ بہت سخت اور تکلیف دہ تھا۔ سواری کے اکثر اونٹ ہلاک ہو گئے اور فقراء و غریبا جو ہمراہ تھے ان کے پیروں میں آبلے پڑ گئے اتنے میں بنی لام کے لوگ اونٹ فروخت کرنے آگئے اور میں اشرفی سے کم کسی کی قیمت طلب نہ کی جو لوگ مقدور نہیں رکھتے تھے وہ خرید نہ سکے حضرت نے شتربانوں سے تمام بقایا اونٹ جو پانچ سو کے قریب تھے خرید کر مستحقین میں تقسیم کر دیئے۔

حضرت عطار کی عظمت کا اثر : بموجب ”سیر العارفین“ جب غوث العالمین بہاء الدین ذکریا ملتانی بغداد سے حضرت شیخ اشبوخ سے اجازت لیکر ملتان واپس ہوئے تو حضرت جلال تبریزی بھی اپنی محبت کی وجہ سے حضرت غوث العالمین کے ہمراہ عازم ہندوستان ہوئے۔ راہ میں جب نیشاپور پہنچے تو شیخ جلال حضرت خواجہ فرید الدین عطار کی قد بوسی کیلئے گئے۔ حضرت شیخ نے پوچھا کہ بغداد میں مشغولان حق میں سے کون کون ہیں؟ شیخ جلال نے کوئی جواب نہ دیا اور خاموش رہے۔ حضرت غوث العالمین بہاء الدین ذکریا کے پاس واپس آکر اس بات کا ذکر کیا تو انہوں نے فرمایا کہ آپ نے حضرت شیخ اشبوخ کا نام کیوں نہ لیا؟ آپ نے فرمایا کہ حضرت عطار کی عظمت استغراق اس قدر غالب ہوئی کہ مجھے حضرت شیخ اشبوخ کا نام یاد نہ آیا۔ یہ بات حضرت غوث العالمین کو پسند نہ آئی چنانچہ اس کے بعد دونوں حضرات الگ الگ عازم سفر ہوئے۔

رہائش بیت الجن : آپ جب دہلی پہنچے تو سلطان التمش نے آپ کی بہت عزت و احترام فرمایا۔ یہ بات شیخ الاسلام نجم الدین صغریٰ کو پسند آئی کیونکہ اس نے اس عزت افزائی کو اپنے اقدار کیلئے خطرہ کی گھنٹی سمجھا۔ بادشاہ نے اسے پوچھا کہ حضرت کو کہاں ٹھہرایا جائے جگہ ایسی ہو جو شاہی محل کے قریب ہو تاکہ وقت بے وقت میں حاضر ہو سکوں۔ نجم الدین صغریٰ نے تجویز پیش کی کہ انہیں ”بیت الجن“ میں ٹھہرائیے جہاں آسب اور جن رہا کرتے ہیں کیونکہ اگر یہ مرد کال ہیں تو تکلیف نہ پائیں گے اور اگر ناقص ہیں تو سزا پائیں گے۔ بادشاہ ابھی راضی نہ ہوا تھا کہ حضرت جلال تبریزی کو اس کی خبر ہوئی آپ نے نجم الدین کو فرمایا اس مکان کی کنجی کہاں ہے بھیج دو تاکہ اترنے سے پہلے ایک درویش کو بھیج کر اس کی صفائی کا انتظام کرا لوں۔ کنجی منگوائی گئی آپ نے اسے تراب نامی درویش کو دے کر فرمایا کہ قفل کھول کر مکان میں داخل ہو کر باواز بلند پکار دو کہ : ”اے جنو! شیخ جلال الدین تبریزی یہاں آئے ہیں عرصہ تک تم یہاں رہے اب حضرت شیخ یہاں رہیں گے تم یہاں سے چلے جاؤ۔ نیز میری یہ حائل شریف وہاں ٹانگ دینا خادم نے اس حکم کی تعمیل کی۔ جنوں نے مکان خالی کر دیا اور حضرت بارام تمام وہاں مقیم ہو گئے۔

دوسرے دن حضرت خواجہ قطب الدین بختیار کاکی حضرت کی ملاقات کیلئے اپنے رہائش کیلوکری سے نکلے تو آپکو بھی علم ہو گیا چنانچہ آپ بھی اپنے مکان سے نکل پڑے۔ راستہ میں دونوں حضرات کی باہم

ملاقات ہوئی۔ اسی دن بیت الجن میں رات کو قوالی ہوئی اور یہ غزل گائی گئی جس کا مطلع ہے:

در میکہدہ وحدت ہشیار نمی گنبد در عالم بے رنگی اغیار نمی گنبد

ملامت سے بے نیازی : حضرت تہریزیؒ کسی قید سے آزاد تھے اور صفائے باطن کی بہت کوشش کرتے تھے۔ اکثر آپ صبح کی نماز عشاء ہی کے وضو سے اول وقت پڑھ کر نماز چاشت کے وقت پلنگ پر آرام فرمایا کرتے۔ قیام دہلی کے زمانہ میں آپ نے ایک صاحب جمال غلام خریدا۔ ایک دن موسم بار میں سلطان نے نجم الصغریٰ کو صبح تڑکے کسی کام سے بلایا۔ حضرت جلال تہریزیؒ کے مکان کا صحن محل کے اس مقام سے نظر آتا تھا شیخ نجم الدین نے دیکھا کہ حضرت جلال تہریزیؒ رضائی اوڑھے سو رہے ہیں اور وہ خوبصورت غلام ان کے پاؤں دبا رہا ہے۔ نجم صغریٰ نے سلطان کی توجہ اس طرف مبذول کی۔ حضرت جلال تہریزیؒ نے کشف سے یہ حالات معلوم کر کے رضائی روئے مبارک سے ہٹائی اور بلند آواز سے فرمایا: ”اے نجم الدین اگر تم پہلے آتے تو اس غلام کو میری گود میں دیکھتے“ یہ فرما کر رضائی پھر اوڑھ لی اور شغل باطن میں مشغول ہو گئے۔

جھوٹی تہمت سے خلاصی : نجم الدین صغریٰ کا حسد انتہاء کو پہنچ گیا اور وہ شیخ تہریزیؒ کے پیچھے ہاتھ دھو کر پڑ گیا اور اس کوشش میں رہنے لگا کہ اب کوئی ایسی تہمت لگائی جائے جس سے سلطان ان سے بدظن ہو جائے چنانچہ اس نے ایک مطربہ گوہر نامی جو نہایت حسین اور خوش گلو تھی رشوت دے کر فسق کی تہمت پر آمادہ کر لیا اور ایک محضرتیار کر کے تمام علماء و مشائخ کو بلا بھیجا۔ حضرت غوث العالمینؒ بھی ملتان سے دہلی پہنچ گئے۔ بعد نماز جمعہ سلطان کے روبرو پیش ہو کر مطربہ کو وہیں بلوایا تاکہ وہ تہمت عائد کرے۔ نجم صغریٰ نے حضرت بہاء الدین کو منصف بنوایا اس خیال سے کہ نیشاپور میں حضرت فرید عطارؒ کے واقعہ میں (جو پہلے یہاں درج کیا جا چکا ہے) آپ کی حضرت جلال تہریزیؒ سے شکر رنجی ہوئی تھی اس کا فائدہ اٹھایا جائے۔ حضرت بہاء الدین نے مطربہ کو سامنے بلا کر فرمایا کہ دوستان حق سے کوئی چیز مخفی نہیں ہے۔ تجھے لازم ہے کہ سچ بولے ورنہ جھوٹ کی سزا پائے گی۔ مطربہ نے باواز بلند کہا کہ حق تعالیٰ حاضر و ناظر ہے یہ الزام محض دروغ و افتراء ہے حضرت جلال تہریزیؒ آب حیات سے زیادہ پاک و صاف ہیں۔ شیخ نجم الدین صغریٰ نے مجھے پانچ سو دینار میں سے نصف فلاں بننے کے سامنے دیکر یہ الزام لگانے کا حکم دیا تھا۔ بقایا نصف یعنی اڑھائی سو دینار اس تہمت کے بعد مجھے ملنے تھے چنانچہ ہندو بننے کو بلا کر دریافت کیا گیا تو سچ ظاہر ہو گیا اور باطل مٹ گیا۔ سلطان نے نجم الدین صغریٰ کو شیخ الاسلامی کے عمدہ سے برطرف کر کے حضرت غوث العالمین بہاء الدین ذکر الہیائی کو شیخ الاسلامی کے عمدے پر تعینات فرما دیا۔ شیخ تہریزیؒ فرماتے ہیں کہ جب میں اس شہر دہلی میں آیا تو زر خالص تھا اب اس وقت چاندی ہو کر رہ گیا ہوں دیکھئے آگے چل کر کیا ہوتا ہے۔ چنانچہ دوسرے دن دہلی سے بدایوں روانہ ہو گئے۔

نجم صغریٰ کی غائبانہ نماز جنازہ : قیام بدایوں کے دوران ایک روز اپنے دوستوں کے ہمراہ دریا کے کنارے تشریف فرما تھے کہ یکایک اٹھ کھڑے ہوئے اور کہنے لگے ”آؤ! نجم الدین صغریٰ کے جنازے کی نماز پڑھیں اس وقت انہوں نے انتقال فرمایا ہے اگرچہ ان کی تہمت کے باعث میں شہر دہلی سے

نکل آیا ہوں لیکن میرے مرشد کی برکت سے وہ دنیا ہی سے رخصت ہو گئے ہیں۔
 شیخ علی : بدایوں کے قیام کے دوران ایک روز ایک ہندو گوالا جو ڈاکوؤں کی جماعت میں سے تھا وہی
 کی ٹھلیا سر پر رکھے آپ کے سامنے سے گزرا حضرت نے ایک نگاہ اس پر ڈالی جس کے ساتھ ہی وہ
 بے تاب ہو گیا اور حاضر خدمت ہو کر توبہ کی اور مسلمان ہو گیا آپ نے اس کا نام علی رکھا اور چند دنوں
 میں ہی اسے مرتبہ عرفان تک پہنچا دیا۔ جب آپ بدایوں سے بنگالہ کی طرف روانہ ہوئے تو فرمایا اے
 علی اس شہر کو تیرے حوالے کیا۔ اسے خلافت عطا فرمائی۔ اگرچہ بدایوں میں مشائخ کی کثرت تھی لیکن
 لوگ شیخ علی کی ہی طرف متوجہ ہوتے۔

عرش پر نماز : ایک روز آپ قاضی کمال الدین صفری کے مکان پر گئے۔ خادموں نے عرض کی کہ
 قاضی صاحب اس وقت نماز میں مشغول ہیں۔ آپ نے فرمایا کیا قاضی صاحب کو نماز پڑھنا بھی آتی
 ہے؟ قاضی صاحب نے یہ سنا تو پوچھا کہ آپ کس طرح فرماتے ہیں کہ میں نماز پڑھنا نہیں جانتا
 حضرت نے پوچھا تم کس جانب نماز پڑھتے ہو۔ قاضی نے جواب دیا کعبہ کی جانب۔ حضرت شیخ نے
 پوچھا کیا کعبہ نظر بھی آتا ہے؟ انہوں نے کہا نہیں۔ آپ نے فرمایا: ”اے قاضی! فقراء جب تک کہ
 رب کعبہ کو نہیں دیکھتے اللہ اکبر نہیں کہتے۔ پہلا مرتبہ ان کا یہ ہے کہ نماز عرش کے نیچے پڑھتے ہیں۔
 اسی شب قاضی صاحب نے واقعہ دیکھا کہ شیخ جلال تبریزی ”بالائے عرش نماز پڑھ رہے ہیں صبح ہوتے
 ہی شیخ کے ہاتھ پر تائب ہوئے اور اپنے لڑکے کو بھی حضرت کا مرید کرایا۔

بنگال میں : جب بنگال پہنچے تو اس ملک کی تمام خلقت امنڈ آئی اور مرید ہونے لگی۔ حضرت نے
 وہاں ایک خانقاہ تعمیر کی اور لنگر قائم کیا۔ اس کے بعد بندرگاہ دیو محل میں تشریف لائے جہاں کفار کا ایک
 بہت بڑا بت خانہ تھا جہاں کفار جوق در جوق آتے۔ آپ نے تصرف باطنی سے ان بتوں کو لالہ کی
 ایک ضرب سے ہی پاش پاش فرما دیا۔ آپ کی اس کرامت کا اثر یہ ہوا کہ لاکھوں کی تعداد میں غیر
 مسلموں نے اسلام قبول کر لیا۔ آپ نے یہاں اپنا تکیہ قائم فرمایا اور مخلوق خدا کی خدمت کیلئے اس جگہ
 کو مرکز بنا لیا۔ آپ کا قول ہے کہ جس کسی نے صانع کو چھوڑ کر مصنوع سے دل لگایا وہ دنیا کا بندہ
 ہو گیا۔ آپ نے شیخ بہاء الدین ذکریا ملتانی کو ایک خط لکھا تھا جس میں تحریر فرمایا کہ جس کسی نے
 عورتوں کے سرینوں سے محبت کی اس کی فلاح نہیں ہو سکتی۔

بحوالہ ”آب کوثر“ شیخ جلال الدین تبریزی بنگالے میں ۱۱۹۵ء اور ۱۲۰۰ء کے درمیان کسی ایسے

وقت میں پہنچے جب وہاں کلکتہ میں کارج تھا اور مسلمانوں نے بنگالہ فتح نہیں کیا تھا۔

حضرت محبوب الہی دہلوی کے مہینہ ملفوظات ”افضل الفوائد“ میں ہے: ”ولایت اسی بات کا نام
 ہے جو شیخ جلال الدین تبریزی کو حاصل تھی چنانچہ جب آپ نے ہندوستان جانے کا ارادہ کیا تو آپ
 ایسے شہر میں پہنچے جہاں ایک دیو ہر رات آدی کھایا کرتا تھا۔ آپ نے اس دیو کو کوزے میں بند کر دیا۔
 اس شہر کے باشندے سب کے سب ہندو تھے۔ جب انہوں نے آپ کی یہ کرامت دیکھی تو سب
 مسلمان ہو گئے۔ آپ کچھ مدت وہاں رہے اور حکم دیا کہ خانقاہ بناؤ۔ خانقاہ تیار ہو گئی تو ہر روز ایک
 گداگر لا کر اس کا سر مونڈتے اور اس کا ہاتھ پکڑ کر خدا رسیدہ بنا دیتے۔ اس طرح آپ نے پچاس

آدمیوں کو صاحب سجادہ اور صاحب کرامت کیا اور پھر ان کو وہاں قائم کر کے آپ آگے چل دیے۔ حضرت گیسو دراز کے ملفوظات ”جوامع الکلم“ میں ہے: ”یہاں بدایوں سے شیخ (تمریزی) دیوہ محل آئے۔ ایک کہار یا مالن کے ہاں قیام کیا۔ دیکھا کہ اس کے گھر میں آہ و شیون کا طوفان برپا ہے۔ پوچھا تو پتہ چلا کہ اس شہر میں ایک رسم یہ تھی کہ راجہ کے حکم کے مطابق ہر روز ایک نوجوان دیوہ کے سامنے بھیجا جاتا اور وہ اسے کھا لیتا۔ اس روز شیخ کے میزبان کے بیٹے کی باری تھی۔ شیخ نے کہا کہ اپنے بیٹے کو نہ بھیجو مجھے بھیجو لیکن وہ نہ ملتا کہ اگر دیوہ نے تمہیں قبول نہ کیا تو راجہ مجھے قتل کر دے گا چنانچہ اس نے اپنے بیٹے کو نسلایا دھلایا“ نئے کپڑے پہنائے اور اسے بت خانے میں لے گیا۔ شیخ بھی ساتھ تھے۔ بت خانے میں پہنچ کر شیخ نے نوجوان کو تو رخصت کر دیا اور خود دیوہ کا انتظار کرنے لگے۔ جب دیوہ اپنے معمول کے مطابق ظاہر ہوا تو شیخ نے اسے اپنے عصا کی ضرب سے ہلاک کر دیا۔ صبح کو راجہ اپنے لشکریوں کے ساتھ بت کی پرستش کو آیا۔ دیکھا کہ اس بت خانے میں ایک آدمی سیاہ کپڑے اور سیاہ ٹوپی پہنے کھڑا ہے اور لوگوں کو بلا رہا ہے۔ لوگ یہ دیکھ کر حیران تھے راجہ خود آگے بڑھا شیخ نے کہا تم بغیر کسی ہراس کے آؤ۔ دیوہ کو میں نے ہلاک کر دیا ہے۔ لوگوں نے دیکھا واقعی ایسا ہی تھا چنانچہ سب لوگ ایمان لے آئے اور مسلمان ہو گئے۔“

وصل : سیر العارفین، تاریخ آئین اکبری اور خزائن الاصفیاء کے مطابق آپ کا وصال ۶۳۲ ہجری مطابق ۱۲۳۳ عیسوی میں ہوا لیکن ان کے مزار کے متعلق وثوق سے نہیں کہا جاسکتا کہ کہاں واقع ہے۔ ”سیر العارفین“ اور ابو الفضل کے بیان کے مطابق بندر دیوہ محل میں ہے لیکن یہ پتہ نہیں چلا کہ یہ بندر کہاں ہے۔ خان بہادر محمد حسین کے سفر نامہ کے حواشی میں لکھا ہے کہ بنگالہ کے قدیم دار الخلافہ پانڈوہ کے قریب دیوہ محل ایک جگہ ہے ممکن ہے اس جگہ مزار ہو۔ پانڈوہ (ضلع مادہ صوبہ مغربی بنگال) سے آٹھ دس میل دور قصبہ تمریز آباد کے نواح میں ایک جگہ دیوہ تلہ یا ”دیوہ تلاء“ ہے لیکن یہاں بھی حضرت جلال الدین تمریزی کا چلہ خانہ ہے مزار نہیں۔ جناب شیخ محمد اکرام مولف ”آب کوثر“ لکھتے ہیں کہ بنگالہ کے سفر میں بعض اہل تحقیق نے راقم الحروف سے یہ خیال بھی ظاہر کیا کہ شیخ نے آخر عمر میں عزلت نشینی اختیار کر لی تھی اور اب وہ گوہالی (صوبہ آسام) سے چند میل دور ایک پہاڑی پر ایک دشوار گزار اور نسبتاً غیر معروف بلکہ ہیبت ناک جنگل میں مدفون ہیں (شیخ جلال الدین تمریزی کے حالات میں بنگالی حروف میں لکھی ہوئی ایک سنسکرت کتاب دستیاب ہوئی ہے اس کے مطابق آپ ۱۲۲۳ عیسوی میں بنگال سے چلے گئے) پانڈوہ میں جہاں آپ کے چلہ خانہ اور مسجد (بائیس ہزارہ) سے بائیس ہزار ایکڑ کی زمین وابستہ تھی آپ کا عرس ۲۱-۲۲ رجب کو (ہر سال) ہوتا ہے۔

خواجہ علی سروردی : آپ حضرت جلال الدین تمریزی کے خلیفہ تھے جنہیں بدایوں میں خلق کی تلقین و تربیت کیلئے حضرت نے مامور فرمایا۔ آپ کھینڑے کے گھنے جنگل کے ایک گاؤں روانہ کے رہنے والے تھے جو بدایوں کے قریب واقع ہے۔ آپ ۷۳۷ ہجری (۱۳۶۱ عیسوی) کو بحوالہ ”بستان الانبیاء فی انوار الاصفیاء“ پیدا ہوئے۔ ہندو تھے۔ حلقہ بگوش اسلام کا واقعہ حضرت تمریزی کے حالات میں اوپر بیان ہو چکا ہے۔ بحوالہ مندرجہ بالا منقول ہے کہ خواجہ نظام الدین اولیاء جب علوم ظاہریہ سے باقاعدہ فارغ

التحصیل ہوئے تو آپ کی والدہ ماجدہ نے اس وقت کے اپنے شہر کے مشہور مشائخ و علماء کی دعوت کی اور وہ عمامہ (پنکا) جو اپنے ہاتھوں سے روئی کات کر بنایا تھا خواجہ نظام الدین کو عطا فرمایا جسے وہ اپنے ہاتھ میں لیکر گھر سے باہر علماء و مشائخ کی مجلس میں تشریف لائے اور شیخ علی کے ہاتھ پر وہ پنکا رکھا۔ شیخ علی نے عمامے کا ایک سرا اپنے ہاتھ میں رکھا اور دوسرا کونہ حضرت نظام الدین اولیاء کے سر پر رکھ کر دستار بندی فرمائی اس کے بعد حضرت محبوب الہی نے اپنا سر شیخ علی کے سامنے خم کیا۔ شیخ علی نے آپ کو بہت دعائیں دیں اور فرمایا اللہ تعالیٰ آپ کو صحیح معنوں میں عالم دین بنائے اور مستائے ہمت تک پہنچائے۔

”خیر المجالس“ میں شیخ نصیر الدین محمود چراغ دہلی کے حوالہ سے لکھا ہے کہ بدایوں میں دو علی مولا تھے۔ ایک چھوٹے اور ایک بڑے علی مولا جو شیخ ترمیزی کے مرید تھے اور جنہیں خواجہ نظام الدین اولیاء کی دستار بندی کیلئے مدعو کیا گیا تھا۔ آپ بڑے صاحب یقین بزرگ تھے عظیم شہرت اور مقبولت عامہ رکھتے تھے۔ نیز یہ کہ آپ کچھ پڑھے لکھے نہ تھے صرف پنج گانہ نماز ادا کرتے تھے۔ نہایت ہی صادق القول تھے۔ اس زمانے کے تمام مشائخ اور دوسرے لوگ آپ سے خیر و برکت حاصل کرتے تھے اور آپ کی زیارت کیلئے آیا کرتے تھے۔ مقبول بارگاہ الہی ہونے کا آپ میں ایسا وصف غالب آگیا تھا کہ دیکھنے والا فوراً کہہ اٹھتا کہ یہ خدا کے بزرگ اور خدا رسیدہ ہیں۔ آپ کا وصال بحوالہ ”بستان الانبیاء“ ۸۴۰ ہجری (۱۴۳۶ عیسوی) میں ہوا۔ مزار شریف بدایوں میں ہے۔

شیخ نجیب الدین علی برغش شیرازی

صاحب ”نجات الانس“ کے مطابق آپ کے والد ایک بڑے امیر کبیر تاجر تھے جو ملک شام سے شیراز آ کر سکونت پذیر ہوئے۔ یہیں شادی کی۔ ایک رات انہوں نے خواب میں دیکھا کہ حضرت علی کرم اللہ وجہہ ان کے پاس کھانا لائے ہیں اور ساتھ بٹھا کر کھایا ہے اور خوشخبری دی کہ حق تعالیٰ تجھے ایک صالح اور نجیب فرزند عنایت کرے گا چنانچہ آپ کی پیدائش پر آپ کا نام علی اور لقب نجیب الدین رکھا۔ آپ فراتے ہیں کہ ایام طفولت میں ایک دفعہ میں شیراز کی جامع مسجد عتیق میں جمعہ کی نماز پڑھنے گیا خلقت کا بے حد ہجوم تھا وہاں شیخ روز بہان متل شیرازی بھی نماز پڑھ رہے تھے۔ میں نے چاہا کہ جا کر شیخ کی زیارت کر لوں لیکن ہجوم کی وجہ سے وہاں تک نہ پہنچ سکا۔ اس اثناء میں شیخ کی نظر مجھ پر پڑی۔ آپ نے فرمایا اس لڑکے کو میرے پاس آنے دو۔ لوگوں نے مجھے راستہ دے دیا۔ میں نے قریب جا کر ان کے ہاتھ پر بوسہ دیا اور انہوں نے میرے سر پر بوسہ دے کر دعا کی۔ آپ ابتدائے حال سے ہی فقراء کی صحبت رکھتے، عمدہ لباس اور خوراک سے اجتناب فرماتے جب طلب حق کا غلبہ بڑھ گیا تو کمرے میں تنہا ہی رہنے لگے۔ ایک رات خواب دیکھا کہ ایک بزرگ شیخ کبیر کے مقبرے سے نکلے ہیں اور چہ اور بزرگ ان کے پیچھے جا رہے ہیں۔ پہلے بزرگ شیخ نجیب الدین شیرازی کو دیکھ کر مسکرائے اور ان کا ہاتھ پکڑ کر آخری بزرگ کے ہاتھ میں دیا اور فرمایا کہ یہ حق تعالیٰ کی تمہارے پاس امانت ہے۔ اس کے بعد آپ بیدار ہو گئے اور صبح اٹھ کر اپنے والد کو خواب سنایا والد نے فرمایا اس خواب کی تعبیر شیخ ابراہیم کے حوالہ کوئی نہیں دے سکے گا۔ شیخ ابراہیم

اس زمانے میں عقل مند دیوانوں میں مشہور تھے کسی کو ان کے پاس بھیجا کہ اس خواب کی تعبیر دریافت کرے۔ شیخ ابراہیم نے جب یہ بات سنی تو کہا کہ یہ خواب سوائے علی برغش کے اور کسی کو نہیں آیا۔ پیر اول شیخ کبیر ہیں اور باقی بزرگ ان کے سلسلے کے مشائخ ہیں وہ آخری بزرگ اب زندہ ہوں گے کیونکہ انہوں نے شیخ نجیب الدین کو ان کے سپرد کیا ہے اب اسے چاہئے کہ انہیں تلاش کرے اور مقصد حاصل کرے چنانچہ والد سے اجازت لے کر آپ حجاز گئے وہاں آپ نے حضرت شیخ اشیوخ شہاب الدین عمر سروردی کو دیکھا تو پہچان لیا کہ وہی آخری بزرگ ہیں جنہیں آپ نے خواب میں دیکھا تھا۔ شیخ کو بھی آپ کے خواب کا حال معلوم ہو چکا تھا انہوں نے سارا حال شیخ نجیب الدین کو سنایا اس کے بعد آپ ان کے مرید ہو گئے اور کئی برس آپ نے ان کی خدمت میں رہ کر خرقہ خلافت حاصل کیا۔ شیخ اشیوخ کی تصنیفات خود شیخ کی خدمت میں ہی پڑھیں اور اجازت حاصل کر کے شیراز مراجعت فرمائی۔ یہاں شادی کی اور خانقاہ تیار کی اور طالبان حق کو تعلیم دینے لگے۔ آپ کے حالات اور کرامتوں کا شہرہ بہت ہوا۔

صاحب ”نخات الانس“ لکھتے ہیں کہ آپ کے کلمات لطیف بشکل تصنیف موجود ہیں۔ ایک مرتبہ کسی نے آکر عرض کی کہ سر توحید کو کسی عمدہ واضح مثال کے ساتھ بیان کیجئے۔ آپ نے فرمایا ”سب سے دو آئینہ“ یعنی دو آئینے اور ایک سیب۔ مگر ”مرآة الاسرار“ میں ہے کہ فرمایا ”دو آئینہ و بس“ یعنی پیشہ دیکھو اور بس۔ وہاں ایک بزرگ بھی موجود تھے انہوں نے ان الفاظ کو یوں نظم فرمایا۔

شیخ کامل نجیب پیر کمن
 ایں حرف دو آورد بصرائے کمن
 گفتا کہ اگر وحدت ز مثالی خواہی
 ”دو آئینہ و بس“ تصور می کن
 (یعنی کائنات وجود حق تعالیٰ کا عکس ہے اور بس)

شیخ علی برغش جب اپنے پیر و مرشد حضرت شیخ اشیوخ کی خدمت میں بغداد گئے تو شیخ شمس الدین صفی بھی آپ کے رفیق راہ تھے۔ حضرت شیخ اشیوخ نے ان دونوں کو خرقہ خلافت عطا فرمایا۔ آپ نے چالیس کلاہ منگوائے ان میں سے میں شیخ علی برغش کے سپرد کئے ہر ایک پر شیراز کے ایک ایک بزرگ کا نام لکھا اور فرمایا یہ کلاہ ہماری نیابت میں انہیں پہنانا۔ اسی طرح میں کلاہ شیخ شمس الدین صفی کے سپرد کئے۔

آپ کے خلفاء میں آپ کے فرزند ظہیر الدین عبدالرحمن، شیخ نور الدین عبدالصمد نظیری، شیخ عز الدین محمود کاشی، شیخ کمال الدین عبدالرزاق کاشی بہت مشہور ہیں۔ شیخ محمود کاشی نے عوارف کا ایک بے نظیر ترجمہ بھی کیا ہے۔

آپ کا وصال بروز جمعہ ماہ شعبان ۶۷۸ ہجری مطابق دسمبر ۱۲۷۹ عیسوی بزمانہ ابقا خان بن ہلاکو خان ہوا۔ مدفن مبارک شیراز میں ہے۔

شیخ سعد الدین الفرغانی : بحوالہ ”نخات الانس“ آپ شیخ نجیب الدین علی برغش سروردی کے مرید و خلیفہ تھے اور اسی نسبت سے خرقہ حاصل کرنے کی تفصیل و ترتیب بیان کی ہے۔ اپنے شیخ کے وصال کے بعد شیخ صدر الدین قونیوی کی صحبت اختیار کی اور ان سے فیضان باطنی حاصل کیا۔ آپ

بڑے کامل اور صاحب ذوق و وجدان بزرگ تھے۔ ”شرح قصیدہ تائبہ فارضیہ“ کے رباچہ میں مسائل علم حقیقت کو اس ربط و ضبط سے بیان فرمایا ہے کہ اس کی ہر دور میں تعریف کی گئی ہے۔ اس کے علاوہ ”مناہج العباد الی المعاد“ تصنیف کی جس میں مذاہب آئمہ اربعہ کے بارے میں عبادات اور بعض معاملات کے مسائل درج کئے ہیں جس طریق سے سالکوں کو گریز نہیں اور آداب طریقت میں کہ احکام شریعت کی توضیح کے بعد راہ حقیقت پر چلنا اس کے بغیر حاصل ہونا دشوار ہے۔ لکھتے ہیں کہ مریدوں کا مشائخ کی طرف منسوب ہونا تین طریق سے ہوتا ہے۔ (۱) خرقہ سے (۲) تلقین سے (۳) صحبت و ادب و خدمت سے۔ مزید یہ کہ خرقہ دو ہیں ایک تو خرقہ ارادت ہے اور اس کو ایک شیخ سے دوسرے سے لینا جائز نہیں۔ دوسرا خرقہ تہمک ہے اور اس کو بہت سے مشائخ سے تہمک کے طور پر لینا جائز ہے۔ اس کے بعد لکھتے ہیں کہ نسبت ارادت اور نسبت تلقین ذکر میں دو شیوخ سے خرقہ لینا برا ہے۔ ہاں نسبت صحبت میں عمدہ ہے لیکن بشرط اجازت (پیر و مرشد) یا شیخ اول کی صحبت کے فوت ہو جانے پر (کوئی مضائقہ نہیں)

شیخ ظہیر الدین عبدالرحمن بن علی برغش : بحوالہ ”نجات الالس“ آپ اپنے والد کے مرید اور خلیفہ تھے۔ جب آپ کی والدہ امید سے تھیں تو حضرت شیخ اشیوخ شہاب الدین سروردی نے ان کے لئے اپنے خرقہ مبارک کا ایک ٹکڑا ارسال فرمایا چنانچہ جب آپ کی ولادت ہوئی تو انہیں اس مبارک ٹکڑے میں لپیٹ دیا گیا گویا اول خرقہ جو دنیا میں پیدائش پر پہنا وہ آپ نے (اس طور) پہنا ہے۔ جب بڑے ہوئے تو باپ کی خدمت میں مشغول ہوئے اور تربیت پائی۔ باپ کی زندگی میں ہی حج پر گئے۔ عرفہ کی رات کو دیکھا کہ میں روضہ شریف سرکار دو عالم صلی اللہ علیہ وسلم پر حاضر ہوا ہوں اور سلام عرض کیا ہے۔ حجرہ مبارک سے آواز آئی۔ ”علیک السلام یا ابا النجاشی“ آپ کے والد محترم حضرت نجیب الدین علی برغش اس سعادت پر مطلع ہوئے اور انہوں نے اپنے اہل کو اس خواب کی خبر دے کر خوشخبری سنائی کہ مقصود حاصل ہو گیا ہے۔ اس عنایت خصوصی کے بعد شیخ ظہیر الدین نے درس دینا شروع کیا اور حدیث کی روایت فرمائی۔ تصنیفات کا کام شروع کیا۔ عوارف کا ترجمہ کیا اور اس میں بہت سی تحقیقات جو برکشف والہام سے معلوم ہوئیں تحریر فرمائیں۔ آپ مقامات بلند پر پہنچے اور عمدہ کرامات آپ سے صادر ہوئیں۔ حضرت شیخ اشیوخ کے یہ شعر اکثر پڑھا کرتے:-

وقد كنت لا ارضى من الوصل بالرضى واخفنا من لوق الرضى مرتبنا

للما تفرقنا وشط ما لنا تمت بطف منك باتى مسلما

(یعنی میں پہلے اس وصل کی رضا سے راضی نہ ہوتا تھا اور ہم نے رضا سے بلند تر مرتبہ طول

خاطر لے لیا۔ جب ہم ہو گئے اور ہمارا رجوع دور تک ہو گیا تو میں نے تیرے خیال پر قناعت کی جو سلام کرتا ہوا آتا ہے)

آپ کا وصال دسمبر ۱۳۲۱ عیسوی ماہ رمضان ۱۷۱۶ ہجری میں ہوا اور شیراز میں دفن ہوئے۔

شیخ نور الدین عبدالصمد نظیری : آپ بھی شیخ نجیب الدین علی برغش کے اکمل مرید و خلفاء میں سے ہیں۔ علوم ظاہری و باطنی کے ماہر تھے۔ شیخ عز الدین محمود کاشی اور شیخ کمال الدین عبدالرزاق کاشی

”جیسے اکابر بزرگ آپ کے مرید اور خلیفہ تھے جس سے حضرت شیخ کے علوئے مرتبت کا اندازہ لگایا جاسکتا ہے۔ شیخ کمالؒ تاویلات کی تفسیر میں لکھتے ہیں: بے شک میں نے اپنے شیخ مولیٰ نور الدین عبدالصمدؒ سے سنا انہوں نے اپنے باپ سے کہ ایک درویش شیخ کبیر شہاب الدین سرورویؒ کی خدمت میں مقام وحدت اور فنا میں تھا۔ اس کو بڑا ذوق تھا۔ اتفاقاً وہ ایک دن رونے لگا اور السوس کرنے لگا۔ شیخ نے اس کا حل پوچھا تو کہا کہ میں کثرت سے وحدت میں آگیا ہوں اور مقام وحدت سے مردود ہو گیا ہوں۔ اب میں اپنے حل کو نہیں پاتا۔ اس کے بعد شیخ نے اسے خبردار کیا کہ یہ مقام ہٹا ہے اور اس کا یہ حل زیادہ بلند اور عالی ہے اور اس درویش کو اس وضاحت سے مطمئن کر دیا۔

شیخ عز الدین محمود الکاشی سرورویؒ: بحوالہ ”نجات الانس“ آپ مولانا نور الدین عبدالصمد نظیریؒ بن شیخ علی اصغریؒ کے اکمل مریدین و خلفاء میں سے تھے آپ نے ”عوارف المعارف“ کا ترجمہ کیا ہے اور ”تصیہ تائبہ فارسیہ“ کی شرح لکھی ہے۔ ان دونوں کتابوں میں بہت سے بلند حقائق اور عمدہ معارف درج کئے ہیں۔ تصیہ کی مختصر مفید شرح لکھی ہے اور اپنے علم عرفان و ذوق وجدان کے مطابق بغیر کسی شرح دیکھنے کے اس کی مشکلات کو حل فرمایا ہے۔ چنانچہ اس کے ویاچہ میں لکھتے ہیں: میں نے اس کی تصنیف میں کسی شرح کے مطالعہ کی طرف رجوع نہیں کیا تاکہ میرے دل پر اس شرح سے اوروں کے رسوم و آثار نفس پذیر نہ ہو جائیں کہ جن سے فتوح کا دروازہ بند ہو جائے یعنی امور عجیبہ بند ہو جائیں اور روح کو مقید کر دیں پھر میں دوسروں کا تابع ہو جاؤں اور سیر میں ان کے قدم بقدم چلوں۔ تحریر میں میری عادت یہ ہے کہ دل کو ایسی چیز سے خوش کروں جس میں شک کا گمان نہ ہو اور اپنے دل کو شہرستان غیب کی طرف متوجہ کروں اور اس توجہ سے نئے فیض کے اتر آنے کو اور مزید دروازوں کی کشادگی کی طلب کروں۔ آپ کی معارف سے لبریز چند رباعیاں اور قطعے درج ذیل ہیں۔

دل گفت مرا علم لدنی ہوس است تعلیم کن گرت بدیں دسترس است
گفتم کہ الف گفت دگر گفتم چچ در خانہ اگر کس است یک حرف بس است

اے عکس رخ تو دادہ نور بھرم تا در رخ تو بنور تو ی مھرم
گفتی مگر بغیر ما آخر کو؟ غیر از تو کسے کہ آید لھو نظرم

اے دوست میان من جدائی تاکے؟ چوں من تو ام ایں توئی دنہ آئی تاکے؟
با غیرت تو مجھل غیرے چوں نمائد پس در نظر ایں غیر نمائی تاکے؟

کثرت چو نیک در مگری عین وحدت است ما را شکے نمائد دریں گرترا شکے است
در ہر عدد ز روئے حقیقت چو بگری گر صورتش بہ بنی در ماہ یکے است

تا توئی در میانہ خلل نیست چہرہ وحدت از فلپ ست یکے
گر حجاب خودی بر اندازی عشق و معشوق و عاشق ست یکے

شیخ کمال الدین عبدالرزاق کاشیؒ: ”نجات الانس“ کے مطابق آپ بھی مولانا نور الدین عبدالصمد نظیریؒ کے اکمل مریدین و خلفاء میں سے ہیں۔ علوم ظاہری و باطنی کے جامع تھے۔ تصنیفات میں ”تفسیر تاویلات“

کتاب ”اصطلاحات صوفیہ“ ”شرح فصوص الحکم“ اور ”منازل السائرین“ وغیرہ ہیں۔ آپ شیخ رکن الدین علاء الدولہ کے ہم عصر تھے۔ دونوں بزرگوں کے درمیان وحدت الوجود کے نظریہ میں اختلاف و مباحث رہے ہیں اور خط و کتابت بھی ہوتی رہی ہے۔ نجات الانس میں آپ کا خط اور نظریہ متعلقہ وحدت الوجود اور حضرت شیخ رکن الدین علاء الدولہ کا نظریہ وحدت الشہود پر تفصیلی جواب ہے یہ چونکہ ایک دقیق صوفیانہ بحث ہے اس لئے ہم طوالت کے خوف سے یہاں درج نہیں کر رہے۔ اہل ذوق حضرات ”نجات الانس“ میں ان کا مطالعہ فرما سکتے ہیں۔ یہ کتاب عام دستیاب ہے۔ مزید برآں ان ہر دو نقطہ ہائے نظر پر اب تک کافی مواد شائع ہو چکا ہے جو عوام الناس کی نسبت اور مبتدیوں کی بجائے راہ سلوک کے منتہیوں کے لئے ہی نافع ہے چونکہ وہی حقیقی معنوں میں راہ شناس اور واقفان حال ہیں اور اس کا تعلق قیل و قال سے نہیں بلکہ واردات قلب و مشاہدات باطن سے ہے۔

شیخ نور الدین عبدالرحمن مصری : بمطابق ”نجات الانس“ آپ اپنے وقت میں طالبین کے قبلہ تھے اور مصر کی ولایت میں ان کی تربیت اور ارشاد میں متعین تھے۔ ابتدائے حال میں آپ مصر کے ایک شیخ کے مرید ہوئے لیکن ان سے تکمیل باطنی نہ ہو پائی چنانچہ انہوں نے ارشاد فرمایا کہ تمہاری مزید تربیت باطنی اور تکمیل عجم کے ایک شیخ کے ذمے ہے جو خود یہاں تشریف لاکر تمہیں فیض یاب کریں گے چنانچہ آپ اس شیخ کے مقرر رہے چنانچہ ایک دن مصر میں شیخ جمال الدین کورالی تشریف لے آئے جن کی نسبت دو شیوخ نجم الدین محمود اصفہانی اور حسام الدین کشمیری سے تھی اور یہ دونوں بزرگ شیخ نور الدین عبدالصمد نظیری کے مرید اور خلیفہ تھے۔ شیخ نور الدین نے شیخ جمال کورالی کی صحبت اور ارادت اختیار کر لی اور بیس روز سے کم مدت میں شیخ نے ان کا کام پایہ تکمیل تک پہنچا دیا۔ خرقہ و خلافت عطا فرمایا اور مصر کی ولایت میں طالبین کی تلقین و تربیت پر مامور فرمایا چنانچہ کثیر خلقت آپ سے فیض یاب ہوئی۔

شیخ زین الدین ابوبکر خوالی : آپ شیخ نور الدین عبدالرحمن مصری کے مرید اور خلیفہ تھے جنہوں نے تھوڑے ہی عرصہ میں خصوصی توجہ اور تربیت فرما کر عظیم مرتبے پر پہنچا دیا۔ آپ نے بڑے سخت مجاہدات اور ریاضات کئے تھے۔ آپ نے اکثر مشائخ کی صحبت پائی تھی۔ صاحب ”نجات الانس“ کے مطابق حضرت خواجہ محمد پار سافش بندی آپ کو بہت چاہتے تھے اور خطوط میں ان سے نہایت احترام اور تواضع سے پیش آتے تھے۔ شیخ زین سروردی علوم ظاہری و باطنی کے جامع تھے۔ ابتدائے حال سے انتہاء تک آپ شریعت اور سنت نبوی پر سختی سے قائم رہے اور محققین صوفیاء کے نزدیک یہ سب سے بڑی کرامت ہے۔ شیخ عبدالرحمن مصری نے تربیت دیکر مرتبہ تکمیل و ارشاد پر پہنچایا اور خلافت دیکر خراسان بھیجا جہاں آپ کا اصلی وطن خوف واقع ہے وہاں جا کر آپ تربیت مریدین میں مشغول ہو گئے۔ آپ فرماتے ہیں جو خلافت نامہ مجھے عطا ہوا تھا وہ گم ہو گیا اور کئی سال کے بعد جب میں مصر میں گیا تو شیخ کا وصال ہو چکا تھا لیکن جب میں آپ کے خلوت خانہ میں گیا تو خلافت نامہ جوں کاتوں وہاں موجود تھا اور جب میں مصر سے بغداد پہنچا تو جو کلاہ شیخ نے مجھے عطا فرمایا تھا اور دوسرے مشائخ سے بھی پہنچا تھا میرے ساتھ تھا۔ وہاں سرتاج گیلانی سے میری ملاقات ہوئی تو وہ کلاہ انہوں نے مجھ سے طلب کیا۔ میں نے فقر و درویشی کے احوال کے تحت انہیں دے دیا۔ رات کو خواب میں دیکھا کہ کلاہ میرے ساتھ جھگڑا کر رہا ہے اور جن جن بزرگوں کے ہاتھوں سے وہ گزرا تھا ان کے نام گن کر کہہ رہا ہے کہ میں فلاں فلاں

بزرگان کے پاس رہا اور اب تم نے مجھے ایک شرابی کے حوالے کر دیا ہے۔ میں بزا پریشان و مغموم ہوا۔ صبح اٹھ کر ان کے ساتھی کے ذریعے مجھے معلوم ہوا کہ وہ شراب خانے گئے ہوئے ہیں۔ میں نے وہاں جا کر دیکھا تو وہ مست پڑے تھے اور کلاہ اسی طرح ان کے سر پر تھا۔ اس ساتھی نے کلاہ ان کے سر سے اتار کر میرے حوالے کر دیا۔

نجات اور اس کے حاشیہ میں لکھا ہے: شیخ احمد درویش سمرقندی شیخ زین خوائی کے مرید اور خلیفہ تھے اور مشائخ کے کلمات کو ممبر پر خوب بیان کرتے تھے اور فصوص الحکم کے درس و تدریس میں بھی مشغول رہتے تھے۔ میں نے ان کے ہاتھ سے فصوص کے اخیر میں لکھا دیکھا کہ ماہ ربیع الاول ۸۲۹ ہجری (فروری ۱۳۲۶ عیسوی) میں درویش آباد میں خلوت گزریں ہو اخلوت کی دوسری شب میں نے رسول خدا صلی اللہ علیہ وسلم کی زیارت کی۔ آپ نے سفید پوشاک زیب تن کی ہوئی تھی اور سیاہ بالوں کو شانہ لگائے عصا ہاتھ میں لئے ہوئے تھے۔ آپ نے میری گردن میں زنبیل ڈالی اور شہرہرات کے بازار فیروز آباد میں کچھ دیر "شیا اللہ" فرماتے رہے۔ اس زمانے میں یکی حلال ترین نعمت ہے۔ اس حالت میں خلفائے راشدین نے میری زنبیل کو جو اہرات سے بھر دیا۔ اس کے بعد دوبارہ آنحضرت صلی اللہ علیہ وسلم کی زیارت ہوئی۔ حضور علیہ السلام نے مجھے فصوص الحکم کا درس دینے کا حکم فرمایا۔ میں نے عرض کی یا رسول اللہ صلی اللہ علیہ وسلم! حضور! فرعون کے حق میں کیا فرماتے ہیں۔ آپ نے فرمایا وہی کہ جو (کتاب میں) لکھا ہے۔ اس کے بعد عرض کیا کہ وجود کے متعلق کیا فرمان ہے؟ آنحضرت صلی اللہ علیہ وسلم نے فرمایا تم نے نہیں دیکھا کہ اس میں لکھا ہے کہ وجود قدیم میں قدیم ہے اور حادث میں حادث ہے۔

نجات میں یہ بھی لکھا ہے کہ شیخ زین الدین خوائی کو آخر عمر میں ایسا وقت آیا کہ تین شبانہ روز آپ اپنے آپ سے بالکل گم تھے اس حالت سے نکلنے کے بعد ایک سال کے قریب خاموش رہے اور بہت کم بات کرتے تھے۔ ایک دن آپ نے درویش احمد سمرقندی سے پوچھا کہ کیا تم نے کسی جگہ دیکھا ہے کہ جذبات کا غلبہ ہو اور جذبات پے در پے وارد ہوتے ہوں اور بالکل منقطع نہ ہوں۔ درویش احمد نے جواب دیا کہ میں نے ایسی کوئی جگہ نہیں دیکھی۔

وصل : شیخ زین الدین ابو بکر نے شب یک شنبہ دو شوال ۸۳۸ ہجری (یکم مئی ۱۳۳۵ عیسوی) کو مرزا شاخ رخ بن امیر تیمور قصبہ مالین نزد ہرات وفات پائی۔ وہاں سے آپ کو درویش آباد لے گئے اور شہرہرات کی عید گاہ کے قریب دفن کیا۔

مولانا محمد شمس الدین محمد اسد سروردی : آپ زین الدین خوائی کے مرید تھے۔ ظاہری علوم میں طبیعت کی جودت اور تیز نہمی میں بڑے مشہور تھے۔ آپ نے شیخ بہاء الدین عمر سے اور مولانا سعد الدین کاشغری سے بھی فیض حاصل کیا۔ آپ کے ارشادات بڑے عالی ہیں۔ فرماتے ہیں جب خدا تعالیٰ اپنی ذات سے کسی پر تجلی فرماتا ہے تو وہ شخص تمام اشیاء و صفات و افعال کو اس کی ذات و افعال کی شعاعوں میں فنا دیکھتا ہے اور تمام موجودات کے ساتھ اپنے نفس کی ایسی نسبت پاتا ہے کہ گویا وہ ان موجودات کا مدبر ہے اور یہ موجودات اس کے اعضاء ہیں اور ان موجودات میں سے کوئی چیز نہیں اترتی مگر یہ خیال کرتی ہے کہ میں اس کے ساتھ اتری ہوں۔ اپنی ذات کو وہی ایک ذات خیال کرتی ہے اپنی صفت کو اس کی صفت اور اپنے فعل کو اسی کا فعل سمجھتی ہے کیونکہ یہ بالکل عین توحید میں ہلاک ہو چکی ہے۔ انسان کیلئے اس مرتبہ کے سوا اور کوئی مقام توحید نہیں ہے اور جب

روح کی بینائی جمل ذات کے مشاہدہ کی طرف کھنچی جاتی ہے تو عقل کا وہ نور جو اشیاء میں فرق کیا کرتا ہے ذات قدیمہ کے نور سے غلبہ میں چھپ جاتا ہے۔ قدم و حدوث میں فرق جاتا رہتا ہے کیونکہ حق میں آنے کے وقت باطل مٹ جایا کرتا ہے اس حالت کا نام جمع رکھا گیا ہے۔ ایک دفعہ خریوزہ چکھتے ہی چھوڑ دیا اس خیال سے کہ میرا س سے لذت حاصل کرنا مجھ کو اس حالت سے جس میں اب ہوں بازرگھتا ہے۔ آپ کا حل اور وجد کامل تھا۔ آپ کا وصال بمطابق ”نجات الانس“ ماہ رمضان ۸۶۸ ہجری (مئی ۱۳۶۳ عیسوی) میں ہوا اور شیخ الاسلام کے مزار کے قریب دھوبی گھاٹ میں دفن ہوئے۔

شیخ سراج الدین عالم ملتان: بحوالہ ”مرآة الاسرار“ آپ شیخ زین الدین ابو بکر خوالی کے مرید اور خلیفہ تھے۔ آپ نے ہرات میں پرورش پائی۔ آپ کے مرشد زین خوالی فرماتا کرتے کہ ہزاروں آدمی میرے مرید ہوئے لیکن سراج الدین کی طرح کسی نے میری دلجوئی نہیں کی۔ اس نے سالہا سال میرے در کی مجاورت کی اور خدمت میں مشغول رہا۔ آخر عمر میں آپ ہندوستان آگئے کیونکہ ملتان کے رہنے والے تھے۔ نہروالا قدیم پن گجرات کا ٹھکانا اور سکونت اختیار کر لی اور خلق خدا کی تلقین و تربیت میں مشغول رہے۔ آپ کا مزار نہروالا (قدیم پن) میں ہے۔

قاضی محمد حمید الدین ناگوری چشتی سروردی

آپ کی ولادت ۳۶۳ ہجری (۱۰۷۱ عیسوی) میں ہوئی بموجب ”سیر العارفین“ آپ بخارا کے تھے اور شاہی خاندان سے تعلق رکھتے تھے۔ والد عطاء اللہ محمود کے ہمراہ بخارا سے سلطان معز الدین سام کے زمانہ میں دہلی تشریف لائے۔ آپ علم ظاہری میں اجتہاد کا درجہ رکھتے تھے۔ ناگور کے قاضی مقرر ہوئے اور تین سال تک اس عہدہ پر رہے۔ ایک رات خواب میں رسالت ماب صلی اللہ علیہ وسلم کی زیارت سے مشرف ہوئے اور دیکھا کہ حضور اپنے پاس طلب فرما رہے ہیں چنانچہ صبح بغیر کسی کو اطلاع کئے ناگور سے نکل کھڑے ہوئے۔ جب بغداد پہنچے تو حضرت شیخ الشیخ شہاب الدین سروردی کی خدمت میں حاضر ہوئے اور مرید ہو گئے ایک سال ان کی خدمت میں رہے اور خرقہ خلافت حاصل کیا۔ شیخ المشائخ قطب الدین اوشی بھی ان دنوں وہیں تھے ان سے ملاقات ہوئی اور پھر بڑے گھرے مراسم ہو گئے۔ بغداد سے مدینہ منورہ آئے اور رسول کریم صلی اللہ علیہ وسلم کے روضہ مبارک پر تقریباً سو سال مجاور رہے وہاں سے مکہ معظمہ آئے اور تین سال وہاں بھی مجاور رہے۔ ظاہری متابعت سہل ہے : ایک مرتبہ ایک بزرگ کو طواف کعبہ کرتے دیکھا تو ان کے پیچھے پیچھے چلنا شروع کر دیا اور بہ نظر رکت ان کے قدم کی جگہ اپنا قدم رکھ دیتے۔ اس بزرگ نے جب یہ اطلاع پائی تو آپ کی جانب رخ کیا اور فرمایا: ”اے حمید ظاہری اطاعت کر لینا آسان ہے مجھ کو جو چیز طواف میں حاصل ہے؟ اس کی متابعت کر آپ نے پوچھا مخدوم آپ کو طواف میں کیا حاصل ہے انہوں نے فرمایا کہ مجھے ہر قدم پر ختم کلام اللہ حاصل ہے۔ آپ کے دل میں خیال گزرا کہ شاید قرآن کے معانی ان کے دل پر گزرتے ہوں گے۔ اس بزرگ نے آپ کے خطرہ دل سے آگاہ ہو کر فرمایا: اقرء المفوظا ” لا موبوما“ (یعنی میں زبان سے پڑھتا ہوں وہم و خیال سے نہیں پڑھتا) اس پائے کے درویشوں سے ملاقات کے بعد سلطان اتمش کے عہد میں دہلی واپس آ گئے اور حضرت قطب الدین بختیار اوستی کے ساتھ تمام عمر اکتھے رہے۔

صاحب ”اخبار الاخیار“ فرماتے ہیں: اگرچہ وہ از سلسلہء سروردیہ است مرید و خلیفہ شیخ شہاب الدین

سرورزی بود اما بر مشرب وے وجد سماع غالب بودہ است۔ سید اشرف جہانگیر "لطائف اشرفی" میں فرماتے ہیں کہ شیخ ناگوری کو خواجہ بختیار کاکلی نے بھی خرقہ و خلافت عطا فرمایا تھا اور یہ سب وجد و ذوق اسی نسبت کی وجہ سے تھا۔

اگرچہ صغیر اکبیر : آپ کی طبیعت میں کلن لطافت تھی اور اکثر سخن بے لطائف و طرافت نہ ہوتے۔ ایک روز شیخ کبیر خوارزی "مولانا برہن الدین" یعنی دونوں عراقی گھوڑوں پر اور قاضی ناگوری ایک متوسط القامت فخر پر سوار اٹھنے سزا کر رہے تھے کہ شیخ کبیر خوارزی نے مسکرا کر فرمایا کہ آپ کا گھوڑا صغیر (بہت چھوٹا) ہے۔ قاضی صاحب نے برجستہ فرمایا۔ "اگرچہ صغیر است فلما در روش بہ از کبیر است" یعنی اگرچہ چھوٹا ہے لیکن چال میں کبیر (بڑے) سے بہتر ہے۔

صاحب تصنیف : قاضی صاحب کو حضرت بابا فرید گنج شکر سے نہایت محبت تھی۔ ایک مجلس میں قاضی صاحب کی ذیل کی رباعی جو آپ نے اپنے ایک مکتوب میں حضرت کو تحریر فرمائی تھی سن کر حضرت بابا جی پر حالت ذوق و شوق پیدا ہو گئی اور وجد فرمانے لگے۔

آں عقل کجا کہ در کمال تو رسد آں روح کجا کہ در جلال تو رسد

گیرم کہ تو پردہ بر گرفتی ز جمل آں دیدہ کجا کہ در جمال تو رسد

آپ کی تصانیف میں "طوالع الثموس" جو اسماء الحسنی کی شرح ہے حقیقت و معرفت سے لبریز ہے اس میں تحریر فرماتے ہیں۔ اے برادر! عالم سلوک میں جمعیت محال ہے۔ الیٰ فایسا لیدی سپہن پس کسی کو اگر جمعیت نصیب ہو سکتی تو "سپہن" نہ کہتے۔ جب بندہ اصل ہو جاتا ہے تو تفرقہ ضلالت کہا جاتا ہے۔ "انا الحق و سبحانی" اسی معنی کو آشکار کرتے ہیں۔ جس مقام پر "لما" کہنا چاہئے وہاں "هو" کہنا گمراہی ہے اور جہاں "هو" کہنا چاہئے وہاں "لما" کہنا محال ہے۔ اے برادر! جس کا اشارہ محسوسات کی طرف ہوتا ہے اور وہم کا اشارہ موہومات کی طرف ہوتا ہے اور عقل کا اشارہ معقولات کی طرف ہوتا ہے۔ خالق جل و علیٰ کی ذات پاک ان عوامل سے نسبت نہیں رکھتی۔ اس کی طرف اشارہ کرنا شرک کے سوا اور کیا ہو سکتا ہے۔ اگر وہ غائب ہے تو کس کی طرف تم اشارہ کرتے ہو اور اگر حاضر ہے تو اشارہ کرنے کی کیا ضرورت ہے۔ خالق الخلق ہم سب کو دیکھتا ہے لیکن اسے کوئی نہیں دیکھتا۔ خدائے عز و جل کی عزت کی قسم اس کی طرف اشارہ کرنا بس غفلت دل ہی سے ہوتا ہے۔ "لا الہ الا اللہ" جس دل پر اس کی عظمت کی تجلی ہوتی ہے اسے اس کی یادداشت کی پرواہ نہیں رہتی چونکہ دل یادداشت سے باز نہیں رہ سکتا اس لئے زبان بھی یاد کرنے سے باز نہیں رہ سکتی۔

اے برادر! تو اپنے آپ کو بھول جا اور چپ رہ۔ یہی خود فراموشی عجیب طرح پر یاد کرنے میں داخل سمجھی جائے گی۔ اذکرہا فانستلکھا فانستلکھا فانستلکھا۔ عزیز! اسم "هو" اس ذات کی طرف اشارہ کرتا ہے جو موجود اذلی ہست لم یزل۔ موصوف باوصاف کمال مقدس از نقائس و زوال ہے۔ وہ ایسا موجود ہے کہ اس کی ازلیت کی ابتدا نہیں ہے اور ایسا ہست ہے کہ اس کی بے تکلی کی انتہاء نہیں ہے اور "هو" پہلا اسم ہے جو طیب کے پردوں سے عالم ظہور میں آیا ہے۔ اے برادر! یہی "اسم هو" اسم ذات مطلق ہے۔ یہ نہ مشتق ہے اور نہ معلوم۔ اسم مشتق اشتراک غیر سے خالی نہیں ہوتا اور وحدت کی بنیاد بلند اس پر قائم نہیں ہوتی۔ تمام عشاق کا اتفاق ہے کہ اسم معظم "هو" مشتق نہیں ہے اور سوائے وحدت مطلق اور کسی پر اس کا اطلاق نہیں ہے۔ اس

نسبت کے لحاظ سے بھی "ہو" اسم معظم ہے جو اسم کسی چیز سے مشتق نہیں ہے۔ وقت طلب، طالب کی نظر دو چیزوں پر پڑتی ہے اور عقل کا حق یہ ہے کہ جب کسی چیز پر نظر ڈالے تو جب تک اس کی حقیقت معلوم نہ ہو جائے دو سری چیز کی طرف توجہ نہ کرے۔ یہ لفظ کسی چیز سے مشتق نہیں ہے مگر طالب میں دو ربی پیدا کرے۔ طالب کو یہ غیر سے منقطع کر کے مطلوب سے ملاتا ہے۔

قل هو اللہ احد۔ اس میں هو اللہ اور احد تین اسماء باری تعالیٰ ہیں۔ راہ عشق کے چلنے والے بھی تین ہیں۔ ظالم، مقصد، سابق مراتب نفوس بھی تین ہیں۔ امارہ، لوازم، مطمئن۔ اسم مقربان سابق کو ملا جو ارباب نفس مطمئنہ ہیں اور پر تو انوار احدیت میں جل بھن گئے ہیں۔ غیر کے دیکھنے سے انہوں نے اپنی آنکھ سی لی ہے اور مقام استغراق میں ہر شے سے بے شعور ہیں اور اس کے لطف کے نور میں جذب ہو گئے ہیں۔ "اسم ہو" اسم اللہ کی مستہ ہے جس کی جان بادشاہ کے عشق میں ڈوبی ہوئی ہے وہی اس راز سے آگاہ ہے۔ اے عزیز! جس کسی کو ہیبت محبوب کے عالم میں حاضری کی اجازت دی گئی ہے وہ اپنی انانیت میں نہیں پڑتا بلکہ غلبہء مشاہدہ جلال سے کھل جاتا ہے اور اپنے بے شعور اور اس نور کے سایہ میں چلا جاتا ہے۔ مقامات و کرامات اور سکرو صحو اور اثبات و محو اور فتاویٰ خوف ورجا، سطو قبض، نفل و فرض، انس و ہیبت اور سرور و ہیبت کی اس کی طرف اضافت نہیں ہو سکتی۔ جیسا محبوب بے نشان ہے وہ بھی بے نشان ہو جاتا ہے۔ اے برادر! جو اسے پہچان لیتا ہے شان بیچونی سے پہچانتا ہے۔ بے چون کی طرف اشارہ کرنا محال ہے اور بیچون کی حقیقت عبارت میں لانا ضلال ہے۔ انجام کاری کسی کہتا پڑتا ہے لا احصی ثناء علیک انت کما اثنیت علی نفسک۔ اپنی جان کی قسم اگر شروع ہی میں وہ معنی معلوم ہو جاتے جو انتہائے کار میں زبان کو گنگ کر دیا کرتے ہیں تو ہر روز سو بار استغفار کرنا پڑتا۔ ننانوے ناموں کے حساب سے ننانوے بار اور استغناء کے واسطے ایک مرتبہ استغفار۔ اے برادر! جس کسی کی زبان تمہید میں نہ کھلی وہ مقام توحید میں کیا دم مار سکتا ہے۔ لا احصی ثناء علیک لا الہ الا اللہ۔

احب مناجات العجیب با وجہ ولكن لسان العاشقین کلہا

(یعنی اپنے حبیب سے میں طرح طرح مناجات کرنا پسند کرتا ہوں لیکن کیا کروں عاشقوں کی زبان گنگ ہو

جاتی ہے)

ما ہر چہ داشتہ فدائے تو کردہ ایم حال را اسیر بندہ ہوائے تو کردہ ایم
ما کردہ ایم ترک خود و ہر دو کون نیز دیں ہا کہ کردہ ایم برائے تو کردہ ایم
(ماخوذ از اخبار الصالحین)

تصنیفات میں "طوابع الشمس" کے علاوہ مشہور کتاب "لوائح" بھی ہے۔ مزید برآں "راحت الارواح" کا بھی ذکر ہے۔ سلوک و اسرار کے موضوع پر حضرت ناگوری کی بہت سی تصانیف ہیں جن میں مندرجہ بالا بہت ممتاز ہیں۔ جب قطب الدین کاشانی دہلی میں پہنچے تو کہا کرتے کہ میں شیخ حمید الدین ناگوری کی محبت کی وجہ سے دہلی میں آیا ہوں۔ انہوں نے ایک دن حضرت کا مجموعہء رسائل طلب کر کے دیکھنا شروع کیا اور اپنے ہمراہی علماء سے فرمایا: اے دوستو! سمجھو اور واقف ہو جاؤ کہ ہم نے اور تم نے جو کچھ پڑھا ہے وہ سب ان رسائل میں ہے اور جو کچھ ہم نے اور تم نے نہیں پڑھا ہے اور نہ سمجھا ہے وہ بھی ان رسائل میں ہے۔

وصال : بقول حضرت سلطان المشائخ محبوب دہلوی "آپ کی وفات خواجہ قطب الدین بختیار کاکلی کے دس

برس بعد ہوئی۔ ۹ رمضان ۶۴۱ ہجری (۲۸ جنوری ۱۳۳۶ء) کی شب بعد ادائے نماز تراویح و دو تر سر سجدہ میں رکھا اور جان بحق تسلیم فرمائی۔ یہ سلطان ناصر الدین کا عمد حکومت تھا۔ بموجب وصیت خواجہ بختیار کاکی کی مرقد مبارک کے پایاں مدفون ہوئے۔

قاضی حمید الدین ناگوری کے خلفاء

”سیر العارفین“ میں سلطان المشائخ سے منقول ہے کہ قاضی حمید الدین ناگوری اپنے کمال کے باوجود کسی کو مرید نہ کرتے تھے ماسوائے مندرجہ ذیل چار اصحاب کے جن کے مختصر حالات بحوالہ ”مرآة الاسرار“ درج ذیل ہیں:-

۱- شیخ احمد نہروالی: حضرت غوث العالمین بہاء الدین ذکریا ملتانی نے ارشاد فرمایا کہ شیخ احمد نہروالی کی مشغولی اور استغراق دس صوفیوں کا سرمایہ ہے۔ شیخ نصیر الدین اودھی ”خیر المجالس“ میں فرماتے ہیں کہ آپ پر بھی کبھی کبھی ایسی حالت طاری ہوتی تھی کہ غائب ہو جاتے تھے۔ آپ کلام نہیں کرتے تھے لیکن آپ کے کپڑے خود بخود سل جاتے تھے۔ ایک دن قاضی حمید الدین نے فرمایا کہ احمد کب تک اس کام میں مشغول رہو گے۔ جب آپ گھر آئے تو چاہا کہ میخ کو حکم کر دیں کیونکہ وہ ست ہو چکی تھی۔ جونہی آپ نے میخ پر ہاتھ رکھا آپ کے چوٹ لگی۔ آپ نے کہا اے میرے پیر میرا ہاتھ توڑ دیا۔ اسی دن سے آپ نے یہ کلام ترک کر دیا اور پورے طور پر حق میں مشغول ہو گئے۔ آپ کے مرید بہت تھے۔ جمعہ کی نماز کیلئے جاتے وقت آپ بڑی ہاد ہو سے جاتے تھے۔ آپ کا مزار قصبہ بدایوں میں ہے۔

۲- شیخ عین الدین قصاب: آپ قاضی ناگوری کے دوسرے مرید تھے۔ آپ کی دکان دہلی میں نوبت بازار میں تھی اور گوشت بیچتے تھے۔ آپ اہل کشف و کرامت تھے اور جو بات منہ سے نکلتی تھی پوری ہو جاتی تھی۔ سلطان المشائخ حضرت محبوب دہلوی فرماتے ہیں کہ میں نے انہیں دیکھا ہے اور ان کی صحبت میں بیٹھا ہوں۔ اکثر خلائق ان سے فیض یاب ہوئی ہے۔ قاضی فخر الدین نافذہ آپ کے پاس بہت جایا کرتے تھے۔ آپ نے اس سے پوچھا: کیا چاہتے ہو؟ اس نے کہا کسی جگہ کی قضا درکار ہے بس اسے قضا مل گئی۔ مولانا وجیر الدین ابتدائے حال میں آپ کے پاس گئے۔ آپ نے پوچھا کیا چاہتے ہو؟ انہوں نے کہا کہ میری خواہش ہے کہ عالم ربانی ہو جاؤں چنانچہ ان کی مراد پوری ہوئی۔ ایک دفعہ مولانا احمد آپ کے پاس آئے اور عرض کی کہ مجھے حق تعالیٰ کی محبت کی خواہش ہے چنانچہ وہ بھی واصلان حق میں سے ہو گئے۔

۳- شیخ محمود موئینہ دوز: آپ قاضی ناگوری کے تیسرے مرید تھے۔ مزید براں حضرت خواجہ بختیار کاکی کے مصاحبین اور معتقدین میں سے تھے۔ آپ کا مزار حضرت خواجہ کے روضہ مبارک نزد حوض شمس دہلی کی طرف ہے جس کسی کو کوئی مہم پیش آتی ہے وہ آپ کے مزار سے پھرانٹھا کر ایک طرف رکھ دیتا ہے۔ جب مراد پوری ہو جاتی ہے تو پتھر کو شکر سے تول کر آپکی روح کو ایصال ثواب کرتا ہے۔

۴- شیخ حسن رسن تاب: آپ حضرت قاضی حمید الدین ناگوری کے چوتھے اور محبوب ترین مرید تھے۔ بدایوں میں رسن تابی کا پیشہ کرتے تھے۔ آپ کو شیخ شاہی موئے تاب بھی کہتے ہیں لیکن قاضی صاحب آپ کو شیخ روشن ضمیر کہتے تھے۔ جس روز قاضی ناگوری نے انہیں خرقہ پہنایا تو شیخ محمود سے رائے پوچھی تو آپ نے فرمایا۔ آپ نے بہت اچھا کیا ہے کیونکہ جو کلام آپ سے سرزد ہوگا مستحسن اور

پسندیدہ ہوگا۔ اس کے بعد حضرت ناگوری نے آپ کو بدایوں کی طرف رخصت فرما دیا جہاں آپ سے کثیر خلقت فیض یاب ہوئی۔

بحوالہ سیر العارفین ایک دفعہ شیخ نظام الدین ابو انبند (شیخ جمال کے وادا) جن کا مزار کول (علی گڑھ) میں ہے دہلی سے بدایوں جا کر بیمار ہو گئے۔ شیخ نظام نے دعا کیلئے عرض کی آپ نے فرمایا میرا ایک دوست شرف الدین ہے جو درزی کا کام کرتا ہے ان سے رجوع کریں۔ شیخ نظام نے انہیں بلوا بھیجا۔ شیخ حسن رسن تاب نے انہیں فرمایا کہ شیخ نظام بیمار ہیں۔ ناف سے اوپر میری ذمہ داری ہے اور ناف کے نیچے آپ کی۔ چنانچہ دونوں حضرات مراقب ہو گئے اور شیخ نظام اسی وقت تندرست ہو گئے۔

بدایوں میں ایک اور درویش محمد نجاشی نام رہتے تھے جو سیاہ فام تھے۔ ایک دن شیخ حسن کی ان سے ایک مسجد میں ملاقات ہو گئی۔ شیخ نجاشی نے شیخ حسن کو کہا: "اے یہ کار! تم نے بہت ہنگامہ برپا کر رکھا ہے مجھے ڈر ہے کہ تو جل نہ جائے" اللہ کا حکم ایسا ہوا کہ انہیں دونوں میں شیخ شاہی حسن رسن تاب کے گھر میں آگ لگ گئی اور آپ اندر ہی جل گئے۔ آپ کا مزار بدایوں میں مرجع خلافت ہے۔

شیخ احمد سرودانی: آپ کے متعلق بھی صاحب "مرآة الاسرار" نے لکھا ہے کہ شیخ احمد بڑے بابرکت اور مقبول بزرگ تھے۔ کپڑا بننے کا کب کرتے تھے۔ قاضی حمید الدین ناگوری کے مرید تھے اور حضرت خواجہ بختیار کاکی سے محبت اور اعتقاد رکھتے تھے۔ جس مجلس میں حضرت خواجہ کا وصال ہوا اس میں آپ بھی حاضر تھے۔

میر سید علاء الدین جاوری سروردی: "مرآة الاسرار" کے مطابق آپ حضرت شیخ اشیرخ شہاب الدین عمر سروردی کے اکمل خلفاء میں تھے۔ آپ سلطان الشانخ کے ہم عصر تھے۔ عمر دراز پائی۔ مزار مبارک موضع جاور میں ہے جو شہر دہلی کے قریب ہے۔

میر سید امیر ماہ: "مرآة الاسرار" کے بموجب آپ کے والد میر سید نظام الدین بغدادی کے عالی نسب سادات سے تھے اور حادثہ ہلاکو خان کے وقت ہندوستان تشریف لائے اور آکر بھڑاچ (بھارت) میں مقیم ہوئے۔ اسی جگہ وصال ہوا۔ میر سید امیر ماہ ظاہری علوم حاصل کرنے کے بعد میر سید علاء الدین جاوری کے مرید ہوئے فرقہ خلافت حاصل کرنے کے بعد بھڑاچ میں مسند ارشاد پر بیٹھے اور خلق خدا کو فیض پہنچایا۔ آپ کا ایک لڑکا تھا جن کا نام سید تاج ماہ تھا۔ وہ قوی الحال اور غلبہ و استغراق میں مستغرق رہتے تھے۔ انہوں نے طریق ملائیت اختیار کر لیا تھا اور اپنے جمال ولایت کو اغیار کی نظروں سے پوشیدہ رکھتے تھے۔ ایک دفعہ سید امیر ماہ سخت بیمار ہو گئے۔ بچنے کی امید نہ رہی ان کے بیٹے سید تاج ماہ نے کمال بلند ہمتی سے اپنے والد کی بیماری خود اپنے ذمے لے لی۔ ادھر باپ نے صحت پائی ادھر بیٹا باپ پر نثار ہو گیا۔ سید تاج ماہ کی وفات کے بعد سید امیر ماہ کو خیال گزرا کہ نہ جانے میرے بیٹے کا وفات کے بعد کیا حال ہوا ہوگا۔ اتفاق سے اسی رات سید تاج ماہ کی قبر کے پاس ایک مجاور سویا ہوا تھا کہ یہ شعر اس کے ہاتھ پر سبز رنگ میں لکھا ہوا ظاہر ہوا اور جب تک وہ مجاور زندہ رہا یہ تحریر محو نہ ہوئی۔ شعر تھا:

گو اے مرغ زیرک حمد مولا کہ جان تاج ماہ بر عرش بردند
حضرت سید امیر ماہ صاحب تصنیف بھی تھے ایک رسالہ "رسالہ المطلوب فی عشق محبوب"

تصنیف فرمایا جس میں لکھتے ہیں:- اے عزیز! آدم علیہ السلام کو سلطان عشق نے اس دن منہ دکھایا جب وہ بہشت سے باہر لائے گئے اور دنیا میں تنہا چھوڑ دیا۔ نوح علیہ السلام کو سلطان عشق نے طوفان کے اندر کشتی میں منہ دکھایا۔ یونس علیہ السلام کو مچھلی کے پیٹ میں۔ ابراہیم علیہ السلام کو آگ میں پھینکنے کے وقت یعقوب علیہ السلام کو اس وقت جب یوسف علیہ السلام ان سے جدا ہوئے۔ یوسف علیہ السلام کو اس وقت جب وہ بازار مصر میں سترہ درم کے عوض فروخت ہوئے۔ موسیٰ علیہ السلام کو اس وقت جب وہ مصر سے باہر نکلے اور فرعون ان کے پیچھے دوڑ رہا تھا۔ سلیمان علیہ السلام کو اس وقت جب ان کی انگوٹھی گر گئی اور ان کے ملک سے باہر جا بڑی۔ ذکریا علیہ السلام کو اس وقت جب ان کے سر پر آ رہ چلایا گیا اور محمد رسول اللہ صلی اللہ علیہ وسلم کو اس روز سلطان عشق نے منہ دکھایا جب آپ نے مکہ سے مدینہ کی طرف ہجرت کی۔ حسین بن منصور کو اس روز جب انہیں دار پر چڑھایا گیا۔ عین القضاة ہمدانی کو اس وقت جب یوریا میں لیٹ کر آگ میں پھینکا گیا اور اس رسالہ کے جمع کرنے والے (یعنی مصنف سید امیر ماہ) کو اس روز سلطان عشق نے منہ دکھایا جب خطبہ بھڑاچ میں جو اس فقیر کی جائے پیدائش ہے پہ سالار سعد الدین مسعود غازی علیہ رحمۃ کے پائنتی کتاب ”فرحت العاشقین“ کے مطالعہ میں مشغول تھا۔ اسی وقت خواجہ خضر علیہ السلام کی زیارت ہوئی آپ نے ایک عالم کی صورت میں ہوا میں کھڑے ہو کر فرمایا: ”اے فرزند! ہوشیار ہو جاؤ کہ لشکر عشق دوڑا ہوا آ رہا ہے۔ اسی ہفتہ کے اندر کفار کے لشکر نے جمع ہو کر بھڑاچ پر حملہ کیا اور گھروں کو جلا دیا۔ خانقاہ میں بھی چند آدمی شہید ہو گئے اور اس فقیر کو بھی زد و کوب کیا بلکہ عشق کی ضربیں منہ پر پڑیں جیسے کہ چاند کے منہ پر ہیں۔ میں شکر بجالایا کہ عشق نے اس فقیر کو منہ دکھایا اس وجہ سے وہاں سے ترک سکونت کر کے اودھ چلا گیا کیونکہ یہ عشق بازی ہے بلکہ جان بازی ہے۔“

آپ شیخ نصیر الدین محمود کے وقت سے لے کر سید اشرف جہانگیر سمنانی کے وقت تک زندہ رہے۔ سید اشرف جہانگیر لکھتے ہیں کہ یہ درویش (سید جہانگیر) اور سید امیر ماہ سالار مسعود غازی شہید کے مزار پر اور حضرت خضر علیہ السلام کی صحبت میں یکجا تھے۔ ہم خضر علیہ السلام سے اکثر مشائخ کے حالات اور مقامات منسبت کے متعلق دریافت کرتے تھے۔

”خز۔ ۱۰۱ الاصفیاء“ کے مطابق ۷۷۲ ہجری (۱۳۷۱ عیسوی) میں قصبہ بھڑاچ میں وفات پائی۔ مزار پر انوار زیارت گاہ خاص و عام ہے۔ سلطان فیروز شاہ ۷۷۰ ہجری (۱۳۷۱ عیسوی) میں حضرت سے ملاقی ہوا اور فیض حاصل کیا۔

عین الدین قتال: بموجب ”مرآة الاسرار“ شیخ عین الدین قتال بن شیخ سعد اللہ کیسہ داری کتوری نے سید امیر ماہ سے تربیت حاصل کی۔ طریقہ ملائیت اختیار کئے رکھا اور اپنے جمال ولایت کو ملامت کے پردے میں پوشیدہ رکھا۔ آپ نے سروردی سلسلہ کے علاوہ اپنے والد بزرگوار سے بھی ان کے وصال پر خواجگان چشت کی امانتیں حاصل کیں اور مریدین کی خوب تربیت فرمائی۔ مزار کتور میں ہے ان کی اولاد میں اکثر صاحب حال بزرگ گزرے ہیں جن میں شاہجہان کے دور کے شیخ مصطفیٰ بہت مشہور ہیں جن کا انتقال ۱۰۳۰ ہجری (۱۶۳۱ عیسوی) میں ہوا۔

حضرت مخدوم نوح آف ہالا سروردی

بحوالہ مجلہ "سرورد" (سلسلہ نمبر ۶ ماہ جولائی ۱۹۸۸ء) ڈاکٹر غلام مصطفیٰ رقم طراز ہیں کہ آپ شب جمعہ الوداع ۲۷ رمضان المبارک ۹۱۱ ہجری مطابق ۲۱ فروری ۱۵۰۳ عیسوی کو بمقام ہالا سندھ (نزد حیدر آباد سندھ) پیدا ہوئے۔ آپ کا اسم گرامی لطف اللہ ہے۔ شجرہ نسب یوں ہے۔ مخدوم لطف اللہ سروردی بن نعمت اللہ بن محمد اسحاق بن شہاب الدین بن فخر الدین۔ آپ نے سات سال کی عمر میں قرآن پاک حفظ کیا پھر علوم متداولہ کی تحصیل فرمائی اور سلوک کی طرف متوجہ ہوئے اور سلسلہ سروردیہ کا فیض حاصل کیا۔ خرقہ خلافت سے سرفراز ہوئے۔ آپ فرمایا کرتے تھے کہ مجھے حضور علیہ السلام کی طرف سے چار چیزیں (براہ راست) مرحمت ہوئی ہیں (۱) تلقین ذکر (۲) تفسیر قرآن (۳) بیان حدیث شریف (۴) تعبیر خواب۔ تلقین ذکر کے سلسلہ میں آپ طریقت سروردیہ کے مطابق افضل الذکر "لا الہ الا اللہ محمد رسول اللہ" کی منراولت فرمایا کرتے تھے اور آپ نے بیعت کیلئے چار چیزیں ضروری قرار دی تھیں۔ (۱) اتباع محمد مصطفیٰ صلی اللہ علیہ وسلم (۲) مقدرات خداوندی پر کامل یقین (۳) تفہیم تفسیر (۴) نماز باجماعت۔

آپ سندھ کے سرکردہ اولیاء عظام میں سے تھے۔ قرآن پاک کے فارسی ترجمہ سے سب سے پہلے آپ نے مستفیض فرمایا۔ مخدوم نوح کے اکابر خلفاء میں ایک سید ابو بکر تھے اور دوسرے بھاء الدین گوردیہ تھے۔ موخر الذکر نے سید ابو بکر کی فرمائش پر حضرت مخدوم نوح کے فارسی ترجمے کی کتابت کی تھی۔

آپ نے جمعرات ۲۷ ذی قعد ۹۹۸ ہجری مطابق ۱۷ ستمبر ۱۵۹۰ء کو وصال فرمایا۔ مزار پر انوار بمقام ہالا سندھ مرجع خلافت ہے۔ آپ کے خلفاء میں شیخ نعمت اللہ الملقب حاجی دیوان سروردی کا نام نامی بھی تذکروں میں آتا ہے جن کے کوائف ہم یہاں درج کر رہے ہیں۔

شیخ نعمت اللہ الملقب حاجی دیوان سروردی: آپ موضع لاؤوانہ متعلقہ ضلع لاہور کے رہنے والے تھے۔ اصل نام اسماعیل تھا اور قوم ڈوگر کے تھے۔ ابتدائی تعلیم و تربیت لاہور میں ہی حاصل کی۔ کوچہ ڈوگراں واقع نیوین مسجد میں زیر تعلیم رہے۔ ازاں بعد حضرت مخدوم نوح بھکری سندھی کے مرید ہوئے اور ان سے خلافت پائی اس کے بعد خانقاہ ڈوگراں ضلع شیخوپورہ میں آکر آباد ہوئے اور عبارت و خلق خدا کی تربیت میں مشغول ہوئے اس وقت مسی مسور قوم ڈوگر اس مقام پر بطور خانہ بدوش رہتا تھا وہ حضرت کا مرید ہوا ازاں بعد جب آپ کی خدا پرستی کا شہرہ ہوا تو بے شمار لوگ مرید ہوئے یہاں تک کہ آبادی کی صورت قائم ہو گئی چنانچہ اس آبادی کا نام "خانقاہ ڈوگراں" مشہور ہوا۔ پھر حضرت کی اولاد نے اس گاؤں کی تمام ملکیت مسی مولن شاہ کو (جو حضرت کی چوتھی پشت میں مزار پر سجادہ نشین تھا) بیہ کر دی۔ احاطہ مزار بارونق ہے اور اس میں پانچ روضے ہیں۔ آپ کا وصال ۱۰۱۱ ہجری (مطابق ۱۶۰۲ عیسوی) بعد جلال الدین اکبر بادشاہ ہوا۔ آپ کے دو اکابر خلفاء میں حضرت شاہ سروانی صاحب ہیں جن کا مقبرہ بمقام پنڈوری کلاں ضلع گوجرانوالہ میں ہے اور دوسرے خلیفہ شاہ لاغرستان ہیں جن کا مزار بھی وہیں (پنڈی کلاں) میں ہے۔ ("لاہور کے اولیائے سرورد" از میاں محمد دین کلیم)



باب سوم

غوث العالمین بہا الحق ذکریا ملتانی کے دیگر خلفاء

اور چند مابعد کے اولیائے سرورد

شیخ محمد اکرام ”آب کوثر“ میں بحوالہ ملتان کے گز-سٹر (مرتبہ سر ایڈورڈ میکلیگن) لکھتے ہیں کہ ممالک اسلامی خراسان اور مغربی ایران کی تاتاریوں کی تباہ کاریوں سے ایک لحاظ سے مغربی پنجاب کو فائدہ پہنچا کیونکہ اس کی وجہ سے علماء و صلحا کی ایک کثیر تعداد یہاں آگئی جن میں سے بعض تو دارالسلطنت دہلی کی طرف چلے گئے لیکن بہت سے ملتان کے علاقے میں ہی بس گئے۔ غوری افغانوں کی ابتدائی بل چل کے زمانے میں ہی گردیزی سیدوں کا ایک خاندان اس ضلع میں آباد ہوا تھا اس سے کچھ عرصہ بعد یہ ضلع مظفر گڑھ کے قریب کوٹ کروڑ میں خوارزم سے آکر قریشیوں کا ایک خاندان آباد ہوا جس میں شیخ بہاء الدین ذکریا پیدا ہوئے جنہوں نے تمام اسلامی دنیا کی سیر و سیاحت کے بعد ملتان کو اپنا مستقر بنایا۔ اوج میں سید جلال بخاری سروردی جو ملتان مظفر گڑھ اور بہاولپور کے کئی خاندانوں کے مورث اعلیٰ ہیں اسی زمانے میں تشریف لائے اور الہی ایام کے لگ بھگ سلطان سخی سرورد سروردی نے فروغ پایا جن کے والد بخارا سے آکر آباد ہوئے۔ حضرت مخدوم جہانیاں اور ان کے خاندان وغیرہ کی وجہ سے اوج، دہلی، پنڈوہ، جوہپور، اودھ اور بلاد شرقی کے کئی خانوادے، لکھنؤ کے قوام الدین، ایرج کے شیخ یوسف بدھ، گجرات کاٹھیاواڑ، جنوبی ہند بعید وغیرہ سب اسی خاندان سروردیہ سے کافی حد تک فیض یاب ہوئے (جن کا ذکر اپنی اپنی جگہ پر کیا جا رہا ہے)۔

سندھ کی طرف سروردیوں کے مورث اعلیٰ حضرت غوث العالمین بہاء الدین ذکریا ملتانی سروردی نے توجہ فرمائی ”تحفۃ الکرام“ میں لکھا ہے ”اہل سندھ اغلب از مریدان آل در آمدہ اول کے از مشائخ سلسلہ ارشاد جنابیندہ اوست“ آپ کے برادر طریقت اور حضرت شیخ اشیخ شہاب الدین سروردی کے مرید شیخ نوح جکدی سروردی ان سے پہلے سندھ میں موجود تھے۔ وہ بڑے پاک سیرت بزرگ تھے لیکن ان سے ارشاد و ہدایت کا سلسلہ اتنا وسیع نہیں ہوا جتنا حضرت ذکریا ملتانی سے۔ حضرت شیخ بہاء الدین ذکریا ملتانی کے مشہور مرید جن کا ذکر ہندوستان کے تذکروں میں عام ملتا ہے اور جن کا مزار سندھ کی سب سے بڑی زیارت گاہ ہے حضرت مخدوم لال شہباز قلندر ہیں۔ ”تحفۃ الکرام“ میں لکھا ہے کہ آپ پھرتے پھرتے حضرت بو علی قلندر (بانی جتی) کی خدمت میں پہنچے لیکن انہوں نے فرمایا کہ ہندوستان میں تین سو (۳۰۰) قلندر ہیں۔ بہتر ہے کہ آپ سندھ میں تشریف لے جائیں چنانچہ آپ سیوستان میں مقیم ہوئے اور بڑی شہرت پائی سروردیہ سلسلہ میں بالعموم سماع کا رواج نہیں اور شرع کی سختی سے پابندی کی جاتی ہے مگر بعض بزرگ جذب و سکر کے غالب کی وجہ سے غیر ارادی طور پر آزاد قلندرانہ مشرب پر بھی نظر آتے ہیں مثلاً لال شہباز، شیخ احمد معشوق اور احمد آباد کے موسیٰ سہاگ، ”جلالیہ“ نیز رسول شاہی جو سلسلہ عالیہ سروردیہ کی ذیلی شاخیں ہیں اور شیخ حسین لاہوری اور مادھو لال حسین لاہوری قادری سروردی بزرگ ہوئے ہیں۔

شیخ عثمان مروندی الملقب بہ لال شہباز قلندر (یکے از چہار یار و پنج پیر)

پنجاب، سرحد بالخصوص ایبٹ آباد اور کشمیر میں دوران سیاحت جن بزرگوں نے باہم سفر کیا اور چہار یار اور ازاں بعد پنج پیر کہلائے یہ ہیں: (۱) شیخ عثمان مروندی (لال شہباز قلندر)، (۲) سید میر جلال سرخ بخاری ادچی، (۳) حضرت بابا فرید گنج شکر چشتی، (۴) سلطان سخی سرور اور بعد میں جو شامل ہونے والے پانچویں بزرگ حمید الدین حاکم سروردی ہیں۔

شجرہ نسب : بحوالہ "تذکرۃ الفقرا": لعل شہباز بن سید حسن کبیر الدین بن سید شمس الدین بن سید صلاح الدین بن سید شاہ بن سید خالد بن سید محب بن سید مشتاق بن سید نور الدین بن سید اسماعیل بن سیدنا حضرت امام جعفر صادق علیہ السلام۔ والدہ ماجدہ مروند کے حاکم سید سلطان شاہ کی صاحبزادی تھیں۔ آپ کے آباؤ اجداد کا وطن مروند تھا جو افغانستان میں شہر ہرات کے نواح میں واقع ہے۔ ماہنامہ عارف لاہور مئی ۱۹۶۶ء کے مطابق آپ آذر بایجان کے تخت گاہ شہر تبریز سے چالیس میل دور شمال مغرب کی جانب قصبہ مروند (افغانستان) میں ۵۷۳ ہجری مطابق ۱۱۷۷ عیسوی میں پیدا ہوئے۔ ابتدائی تعلیم وہیں حاصل کی سات سال کی عمر میں قرآن مجید حفظ کیا۔ پہلے بیعت آپ نے اپنے وطن ہی میں حضرت بابا ابراہیم سے کی اور پھر سیرو سیاحت کے لئے نکل کھڑے ہوئے۔

بموجب "تذکرہ بہا الدین ذکریا ملتانی" (از مولانا نور احمد فریدی) آپ سندھ کے مجذوب ولی تھے۔ لال لباس پہنتے اور بھنگ و پوست اعلانیہ پیتے تھے۔ آپ پر ہر وقت سکر کا عالم طاری رہتا تھا جذب اور مستی کے افراط کے سبب احکام شرع کے پابند نہیں رہ سکتے تھے، نماز میں تکبیر کہتے ہی ان کے رونگٹے سے خون پھوٹ نکلتا تھا۔ قاضی قطب الدین کاشانی کو جب ان کی اس کیفیت کی اطلاع ہوئی تو انہوں نے فسق کا فتویٰ لگا دیا آپ ان دنوں ملتان کے کسی قریبی گاؤں میں ٹھہرے ہوئے تھے اپنی بابت قاضی صاحب کی یہ جسارت برداشت نہ ہوئی۔ برہم ہو کر اٹھے، اپنی جماعت کو لٹکارا اور شیر پر سوار ہو کر ملتان کو چل دیئے حضرت غوث العالمین بہا الدین ذکریا ملتانی مسند ارشاد پر تشریف رکھتے تھے دفعتاً شور اٹھا کہ سندھ سے شیخ عثمان نامی کوئی بزرگ عجیب بیت سے چلے آتے ہیں۔ کہتے ہیں کہ قاضی قطب الدین کاشانی کو میرے حوالے کر دو ورنہ ملتان کی اینٹ سے اینٹ بجا دوں گا۔ حضرت غوث العالمین نے اپنے جواں سال بھتیجے شیخ حسن ولد مخدوم عبدالرشید کو بھیجا کہ انہیں نرمی سے سمجھاؤ اگر باز آجائیں تو بہتر ورنہ جس طرح ممکن ہو ان کے سر سے اہل ملتان کو نجات دلاؤ چنانچہ شیخ حسن بیل پر سوار ہو کر مقابلے کو نکلے۔ آپ کے بیل نے شیر کو سینگوں پر اٹھا کر درخت کے تنے پر پھینکا جس سے وہ مر گیا پھر شیخ عثمان گرز سنبھال کر بڑھے مگر مغلوب ہوئے۔ شیخ حسن نے انہیں بعد ان کے رفقائے آگے دھریا اور حضرت غوث العالمین کی خدمت میں پیش کر دیا آپ ان کے حسن اور روحانیت سے از حد متاثر ہوئے، حضرت غوث نے آپ کو بغل میں لے کر خوب بھینچا اور اسی صورت میں حلقہء ارادت میں داخل کر لیا۔ آپ نے شیخ عثمان کو "لعل شہباز" کے لفظ سے پکارا تھا چنانچہ آپ اسی نام سے مشہور ہوئے۔

صاحب ”معراج الولايت“ لکھتے ہیں: ”چوں جذب و مستی بغایت داشت پابند احکام شرع نبود“ لباس سرخ داشتہ و خطاب شہباز از پیش گاہ پیر روشن ضمیر بوے عطا شدہ بود“ در خلق بسبب طریق ملاحتے دے بہ حضرت شہباز قلندر اشتہار یافت“۔ صاحب ”تحفہ الکرام“ لکھتے ہیں ”شیخ عثمان مردند عرف مخدوم لعل شہباز یکے از چہار یار بود کہ یکجا سیاحت کردند“ ایک اور جگہ لکھتا ہے کہ سیوان کے قریب پہاڑ پر چشمہ وہی ایک عجیب مقام ہے، جلدی امراض کے اکثر مریض یہاں آکر غسل کرتے اور شفا پاتے ہیں۔

سیارہ ڈائجسٹ کے ”اولیائے کرام نمبر“ جلد سوم مطبوعہ مئی ۱۹۸۷ء میں ہے کہ آپ نے سیاحت کے دوران دنیا کا کونا کونا دیکھا بہت سارے بزرگان دین سے ملاقاتیں کیں، فیض و برکات کی دولتوں سے اپنا دامن مراد بھرا پھر مکہ معظمہ پہنچے حج کیا پھر حضور علیہ السلام کے روضہ مبارک پر حاضری دی۔ آپ کو کسی مرشد کامل کی تلاش تھی، سیاحت کے دوران آپ مشہد میں حضرت امام موسیٰ کاظم علیہ السلام کے مزار پر پہنچے یہاں پر آپ کی ملاقات شیخ جمال مجرد کے مرید کامل بابا ابراہیم سے ہوئی جنہیں خواب میں حضرت لعل شہباز کو بیعت کرنے کا حکم ملا تھا آپ نے انہیں پہچان کر اپنا مرید کر لیا۔ مرشد نے آپ کو ایک گلووند عطا فرمایا جو انہیں اپنے پیر سید جمال مجرد سے ملا تھا اس کے علاوہ خرقہء خلافت اور بادام کی لکڑی کا بنا ہوا ایک عصا بھی عطا فرمایا۔ یہ دونوں چیزیں یعنی گلووند اور عصا مبارک آج بھی حضرت کے دربار پر موجود ہیں، عصا کے متعلق روایت ہے کہ حضرت امام زین العابدین علیہ السلام اس عصا کو اپنے دست رحمت میں رکھا کرتے تھے اور ان کے بعد یہ مختلف اکابرین اور اولیائے کرام کے واسطوں سے حضرت ابراہیم (گرم سیل) تک پہنچا پھر ان کے بعد حضرت لعل شہباز کو ملا۔ حضرت جمال مجرد ساؤجی کا ذکر حضرت غوث العالمین علیہ رحمۃ کے حالات میں آچکا ہے ان کے ایک مرید سید عبد القدوس موصلی کو بھی حضرت غوث العالمین ہی عالم سکر سے عالم صحو میں لائے تھے اور ان کا شمار بھی حضرت غوث العالمین کے اکابر خلفاء میں ہوتا ہے ان کا ذکر بھی اس سے پہلے آچکا ہے۔

حضرت جمال ساؤجی کے متعلق سید نصیر الدین محمود چراغ دہلوی لکھتے ہیں کہ یہ لہجے عرصے تک مصر میں مفتی کے عہدہ پر فائز رہے۔ دقیق سے دقیق مسئلہ اور کنھن سے کنھن الجھن آن واحد میں حل فرما دیا کرتے تھے۔ آپ کا مطالعہ خاصا وسیع تھا اور آپ کے کتب خانے میں اعلیٰ سے اعلیٰ کتب کا ایک خزانہ موجود تھا۔ اس عمیق مطالعہ اور تجسس و تحقیق کی بدولت آپ پر جذب کی کیفیت طاری ہو گئی۔ آپ نے مجذوبوں کی وضع قطع اختیار کر لی اور کفن پہن کر ایک طویل عرصہ تک ایک شکستہ قبر میں سکونت اختیار کر لی۔ آپ کا معمول تھا کہ آپ ہر وقت آسمان کی طرف غور سے دیکھتے رہتے تھے، حضرت براء الدین ذکریا ملتانی فرماتے ہیں: ”سید جمال مجرد کی مجذوبیت پر ان کا اپنا کوئی اختیار نہ تھا، یہ بے خودی کی کیفیت ان پر ہاتھ نہیں نے خود طاری کی تھی“ آپ کا مزار دمیاط میں ہے۔

مجذوبیت و قلندری دراصل سکر کا مظہر ہے، اہل سکر و جذب رسوم و عادات کی نفی کرتے ہیں۔ ریاء اور دو رخ پن پر ضرب کاری لگاتے ہیں، حسن نیت اور اخلاص کا پرچار کرتے ہیں۔ اسی طرح

قلندری جذب اور سکر کی دو رخی حیثیت اتنی ہی قدیم ہے جتنی کہ تصوف کی تاریخ اور تصوف کی تاریخ اتنی ہی پرانی ہے جتنا کہ اسلام، یہ ایک ایسا مذہب یا مسلک ہے جو ہمیشہ سے ہے اور ہمیشہ رہے گا۔ نبی آخر الزمان و ذی شان صلی اللہ علیہ وسلم نے اسے کامل دین قرار دیا ہے، اسلام کے اندر کسی غیر اسلامی فلسفہ کو دخل نہیں، پھر قلندرانہ افعال اور سکر و جذب کی کیفیات غیر اسلامی کیونکر ہو سکتی ہیں کیونکہ ایمان کا نور جب عقل اور پھر قلب میں جذب ہو کر اس حد تک غالب آجائے کہ وہ دنیا کے مصالح اور اس کے نفع و نقصان کو بھول جائے تو ایسی حالت اس انسان سے مشابہ ہوتی ہے جس پر نشہ چڑھا ہوا ہو، جسے رب تعالیٰ سے ملاقات کے شوق میں انسان موت کو محبوب سمجھتا ہے وہ مرض کو اس لئے محبوب سمجھتا ہے کہ وہ گناہ سے دور رکھتی ہے۔ فقر و مسکینی اس وجہ سے اسے اچھی لگتی ہے کہ اس کی بدولت وہ حق تعالیٰ کے سامنے متواضع رہتا ہے۔

قلندر اولیا اللہ میں ایسا طبقہ ہوتا ہے جو ایک خاص مزاج اور ایک مخصوص رنگ نسبت سے مشرف ہوتا ہے، ان لوگوں کو خدا کے ساتھ ایک خاص کیفیت استحضاری نصیب ہوتی ہے، یہ لوگ ہر وقت اپنے سروں پر نسبت کا ایک پہاڑ رکھا ہوا تصور کرتے ہیں۔ نوافل کی کثرت، وظائف کی بہتات ان کا خاصہ نہیں ہوتی، یہ ایک لمحہ کے لئے بھی اپنے دل کو حق تعالیٰ سے غافل نہیں رکھتے۔ معاشرتی ریاکاری طبقاتی بے حسی کے خلاف مجاہدانہ سعی و عمل کو فروغ دینا ان کا اصل نقطہ نظر ہوتا ہے۔

حضرت شہباز قلندری کا فرمان ہے ”کہ تارک الدنیا تہجد گزار اور نفسانی لذتوں سے پاک فرد کو قلندر کہتے ہیں نیز یہ کہ قلندروں کا طریق ہے کہ وہ دنیا سے آزاد ہو کر صرف معبود میں محو ہو جاتے ہیں۔ آپ سیف البیان تھے جو بات زبان سے نکل جاتی رب العزت اسے پوری فرما دیتے۔ آپ کا ارشاد ہے کہ اگر انسان کے دل میں درد ہو اور وہ بنی نوع انسان کو فائدہ پہنچانے کی تڑپ محسوس کرتا ہو تو حقیقت میں انسان کی یہی معراج ہے۔ آپ میں سخاوت کا جذبہ بدرجہ اتم وجود تھا یہی وجہ ہے کہ آپ کو مخنی شہباز قلندر کہا جاتا ہے۔ سیون شریف جس محلہ میں آپ کا قیام تھا اس میں کبھیوں اور فاحشہ عورتوں کے گھر کافی تعداد میں تھے وہ علاقہ شراب و شباب کا مرکز تھا جہاں راتیں جاگتی تھیں اور دن سوتے تھے، آپ کی عبادات و ریاضت کے اوقات دن اور رات پر مشتمل تھے۔ اللہ تعالیٰ نے آپ کی آمد کے تھوڑے عرصہ کے بعد ہی ایسا نقشہ بدلا کہ وہ ساری طوائفیں از خود آپ کی خدمت میں حاضر ہوئیں اور اپنے گناہوں سے توبہ کر کے گناہ آلود زندگی سے کنارہ کش ہو گئیں۔ آپ نے گرد و نواح میں اسلام کا نور پھیلایا، لوگوں کو اخلاق کی تعلیم دی سچائی اور نیکی کی لگن انسانوں کے دلوں میں پیدا کی۔ حضرت خواجہ فرید گنج شکر جب سیاحت کے دوران سیوستان آئے تو انہوں نے آپ کی صحبت میں وقت گزارا اور فرمایا: اللہ تعالیٰ جس شخص کو سعادت بخشا ہے اس پر وہ ذکر کے دروازے کھول دیتا ہے اور وہ علاوہ قضائے حاجت کے ہر وقت ذکر میں مشغول رہتا ہے۔

آپ کے مجموعہ کلام پر ایک کتاب ”عشقیہ“ منسوب ہے آپ کے کلام میں مستی کا عنصر غالب تھا، جذبہء انانیت اور جوش کا اظہار کھل کر کرتے تھے عثمان تخلص تھا۔ فرماتے ہیں:

وجود محض مطلق را ہمہ جا ہر زماں دیدم بہر سوئے بہر کوئے بہر صورت عیاں دیدم

ہم وحدت ہم کثرت زکثرت ہم ہاں وحدت بیک پروازی نیم کہ شہبازم و حق گویم
بنور چشم باطن عین خود را عین آل دیدم

بحوالہ ”آب کوثر“ برٹن نے ”ہسٹری آف سندھ“ میں لکھا ہے کہ آپ بڑے عالم اور لسانیات اور صرف و نحو میں ماہر تھے۔ دو مشہور کتابیں ”میزان الصرف“ اور ”صرف صغیر“ آپ کی تحریر کردہ بتائی جاتی ہیں۔ مشہور صوفی شاعر اور بزرگ شاہ عبد اللطیف بھٹائی کو آپ سے بڑی عقیدت تھی اس کے علاوہ سید نین شاہ جو سندھی زبان کے بزرگ شاعر تھے آپ کے مرید تھے انہوں نے حضرت کی شان میں کافیاں لکھیں۔

دھمال و نوت : عبد الرحمن شاہ موسوی نے اپنی کتاب ”سربان“ میں بیان کیا ہے کہ لعل شہباز قلندر کے شیدائی عملی طور پر ذکر و فکر کے قائل ہوتے ہیں اور جب ان پر نیند کا غلبہ طاری ہونے لگتا ہے تو یہ لوگ راگ الاپتے ہیں اور دھمال ڈالتے ہیں اس طرح ان کو دوبارہ ذکر و فکر کرنے کا از سر نو موقع مل جاتا ہے حضرت دھمال کو پسند فرماتے تھے ان کا یہ طریقہ مولانا رومی کے مریدوں کی محفل سماع سے ملتا جلتا ہے کیونکہ مولانا کے ہاں بھی سماع کے وقت لوگ دف بجاتے اور پھر ان میں سے بعض کھڑے ہو کر چکر لگاتے ہوئے رقص کرتے ہیں۔ دھمال ایک سر کا نام ہے دھمال میں دھل یا نقارہ خاص وجد پیدا کرتا ہے۔ اس راگ کے بلند ہو جانے کے بعد فقرا وجد میں آجاتے ہیں اور حلقہ باندھ کر ”مست قلندر“ ”دام مست قلندر“ کا نعرہ بلند کرتے ہیں دھمال ڈالتے ہیں حتیٰ کہ ان کو اپنا ہوش بھی نہیں رہتا۔ اس سماع اور مشرب دھمال کے متعلق حضرت شہباز قلندر کا قول ہے کہ ”سماع اور رقص و سرور جائز ہے اس سے قلب میں نرمی پیدا ہو جاتی ہے اور نرمی سے محبوب کی توجہ حاصل ہو جاتی ہے اور اس طرح سرور و سماع محبوب حقیقی کے وصال کا وسیلہ بن جاتا ہے۔“

قلندر نامہ کے مصنف ”ردا المختار“ نوت اور دھمال کا جواز نکال کر یوں لکھتے ہیں کہ نوت جو کس اور بیدار رکھنے کے لئے بجائی جاتی ہے۔ سہ پہر سے شام تک لگنے والی نوت نزع کے عالم کی تفسیر بیان کرتی ہے، شام سے تہجد تک لگنے کی نوت موت کی حقیقت بیان کرتی ہے اور تہجد سے صبح تک لگنے والی نوت قیامت کی آمد کی طرف اشارہ کرتی ہے۔

کلید سرداری : ”تخت الکرام“ کے مطابق حضرت کی درگاہ کی کلید قدیم زمانے سے شیخوں کے پاس تھی ایک مرتبہ مقامی سادات برادری نے وہ چابی زبردستی شیخوں سے لے لی مگر باوجود ہزار کوشش تالا نہ کھل سکا، لوہاروں کو طلب کیا گیا وہ بھی ناکام رہے چنانچہ چابی مجبوراً شیخوں کے حوالے کر دی گئی اور اس وقت شیخ مکھن نامی نے آکر درگاہ کا تالا کھولا پھر ایک عرصہ تک چابی شیخوں کے پاس ہی رہی مگر ازاں بعد انہوں نے اپنی مرضی سے سادات کے ایک بزرگ سید ولی محمد کے حوالے کر دی چنانچہ اب سادات کلید بردار ہیں۔

وصال : آپ کی آخری زندگی مکمل جذب و سکر میں گزری، تاریخ سندھ کے مطابق آپ کا وصال ۲۱ شعبان ۶۵۰ ہجری (۱۲۷ اکتوبر ۱۲۵۲ عیسوی) ہے جبکہ دیگر مورخ ۱۸ شعبان یا ۲۱ شعبان لکھتے ہیں آپ کا عرس ہر سال ۱۸ تا ۲۱ شعبان منایا جاتا ہے، آپ کا روضہ مبارک سلطان فیروز شاہ تغلق کے زمانے

میں اس کے مقرر کردہ سیوستان کے والی اختیار الدین نے تعمیر کرایا جو چھ گنبدوں پر مشتمل ہے۔

نواب الاولیا شیخ موسیٰ قریشی

بحوالہ ”تذکرہ صدر الدین عارف“ آپ حضرت غوث العالمینؒ کے چچا زاد بھائی اور مخدوم احمد غوثؒ کے فرزند تھے۔ حضرت غوث العالمینؒ نے خرقہء خلافت عطا فرما کر ارشاد فرمایا: ”ولایت سندھ تو بخشیدم“ آپ کا یہ ارشاد فرمانا تھا کہ ہر طرف ”موسیٰ نواب“ کی آوازیں بلند ہونا شروع ہو گئیں۔ آپ بحکم مرشد روانہ سندھ ہوئے اور قلعہ سرواہی کے دامن میں ایک درخت کے نیچے سامان رکھوا کر بیٹھ گئے۔ سعادت مند روہیں جوق در جوق زیارت کے لئے آنا شروع ہوئیں جس پر حضرت کی نظر پڑتی وہ صدق دل سے مسلمان ہو جاتا۔ حضرت غوث العالمینؒ کو جب نواب الاولیا کی تبلیغی سرگرمیوں کی اطلاعات پہنچیں تو حضور بہت خوش ہوئے چنانچہ آپ اپنے یاران با صفا کے ہمراہ سرواہی پہنچے جہاں آپ نے قیام فرمایا تھا وہاں اب مسجد بنی ہوئی ہے اور چار یاروں کی مسجد کہلاتی ہے۔

کثیر تعداد میں اسلام لانا : نواب اولیاؒ روزانہ دریا کے کنارے تشریف لے جاتے اور وہاں مصروف عبادت ہوتے۔ ایک دن چند ڈاکو تیرتے ہوئے حضرت کی خدمت میں آگئے اور عرض کی کہ ہم ڈاکو ہیں لوگ ہمارا تعاقب کر رہے ہیں ہمیں خدا کے لئے اپنی پناہ میں لے لیجئے، آپ نے ان پر چادر ڈال دی، اسی اثنا میں تعاقب کرنے والے آپہنچے انہوں نے ادھر ادھر دیکھا مگر وہ ڈاکو انہیں نظر نہ آئے چنانچہ وہ واپس چلے گئے، ڈاکوؤں نے جب یہ حال دیکھا تو حضرت کے قدموں میں گر پڑے اور صدق دل سے تائب ہو کر مسلمان ہو گئے۔ اسی طرح بھارہ قبائل نے جو راجپوت تھے ڈیر اور کے چولستان علاقہ سے آکر اسلام قبول کیا اور سرواہی کے گرد و نواح اور مضافات سے بھی لوگ جوق در جوق حاضر ہو کر اسلام لے آئے۔

میاں جیا اندھڑ : ایک دفعہ آپ راجپوتانہ کے علاقہ کی طرف تشریف لے گئے جہاں اندھڑ قبیلہ آباد تھا اس کا سردار میاں جیا حاضر ہوا اور حضرت کے ارشادات سنتا رہا پھر آگے بڑھا اور حضور کے قدموں میں گرنا چاہتا تھا کہ آپ نے تھام کر گلے لگا لیا۔ میاں صاحب کے باقی ساتھی بھی ہالہ کی صورت میں حضرت کے گرد بیٹھ گئے اور پھر سب حضرت کے حلقہء ارادت میں شامل ہو گئے، چند دنوں بعد حضرت نے واپس سرواہی کا ارادہ فرمایا تو میاں جیا بمعہ اپنے خاندان کے حضرت کے ہمراہ ہو لیا اور اپنا سارا مال و متاع حضرت کے لنگر میں دے دیا، حضرت نے خوش ہو کر فرمایا: ”میاں جیا اور اس کا خاندان بھی سرواہی کے مضافات پر حکومت کرے گا۔ میاں صاحب تو سرواہی میں ہی مقیم ہو گئے اور ان کے خاندان نے دریا کے کنارے چھوٹی چھوٹی جھونپڑیاں بنا لیں، سرائیکی میں جھونپڑی کو ”بھونگڑی“ کہتے ہیں، یہ بھونگڑیاں بعد میں خاصے قصبے کی شکل اختیار کر گئیں اور آج کل اس کا نام بھونگڑی سے ”بھونگ“ ہو کر رہ گیا ہے۔

وصال : سندھ راجپوتانہ، بھکر اور نٹھہ میں حضرت نواب الاولیاؒ کے ارادتمند اور خلفاء نے تبلیغ اسلام کا نمایاں کام کیا، (۱۲۵ اگست ۱۲۶۹ء اتوار ۲۵ ذی الحج ۶۶۷ جبری کو حضرت غوث العالمینؒ کا یہ مایہ ناز خلیفہ راہی ملک عدم ہو کر سرواہی میں مدفون ہو کر مرجع و خلافت ہوا۔

خلفاء : حضرت نواب الاولیا کی اولاد نرینہ نہیں تھی، خلفائے عظام میں میاں جیا کا نام زیادہ مشہور ہے، حکومت سندھ نے حضرت نواب موسیٰ کے وصال کے بعد جیل میر کی جاگیر کے عوض سرداہی کے مضافات میں بہت بڑی جاگیر عطا فرمائی جو اس وقت بھونگ اور راجن پور کے نام سے شہرت رکھتے ہیں اور اس وقت میاں جیا کی اولاد کے قبضہ و تصرف میں ہیں۔ دوسرے خلفاء میں شیخ احمد کا نام آتا ہے، یہ میاں جیا کے چھوٹے بھائی تھے، ان کی اولاد میں بڑے بڑے علما اور مشائخ پیدا ہوئے۔ حضرت سلطان، ہونہ سلطان اور دائم سلطان بہت مشہور ہوئے ان کے مزارات چیچڑا شریف عرف بگا شیر میں ہیں ان کی اولاد میں سے محمد حسین شہید بڑے صاحب مرتبت ہوئے ہیں ان کی اولاد میں سے میاں محمد مستقیم خاص شہرت رکھتے ہیں بگا شیر انہیں کا لقب ہے۔

اندھڑوں میں حضرت مولانا محمد جامی نے بڑی شہرت پائی آپ کو حضرت نواب اولیا سے عشق تھا، آپ نے اپنے پیر و مرشد کے روضہ کو دوبارہ تعمیر کرایا اور ایک ایک اینٹ پر صلوة و سلام پڑھا گیا۔ ان کا مزار ”قبہ جامی“ کہلاتا ہے ان کے خلفاء میں مولانا محمد ابراہیم سرحدی، میاں محکم الدین سیرانی، میاں محمد جمال الدین، مولانا شمس الدین اور مولانا محمد ابوبکر بہت مشہور ہیں۔

میاں جیا اندھڑ کی اولاد میں بھی عظیم خلفا ہوئے جنہوں نے تلقین و ارشاد اور لنگر جاری رکھا، اس خاندان کے رئیس غازی محمد خان اندھڑ نے صادق آباد اور بھونگ میں عالیشان مساجد تعمیر کرائیں۔ بھونگ کی مسجد کا شمار ”عجائبات“ میں ہوتا ہے، نہایت دیدہ زیب اور حسن تعمیر و رعنائی کا مرقع ہے۔

سید جلال الدین منیر شاہ المعروف میر سرخ بخاری

صاحب ”نزہۃ الاصفیاء“ کے مطابق آپ کا سلسلہء نسب صحیح النسب بخاری سادات سے جا ملتا ہے۔ سید جلال الدین میر سرخ بخاری بن سید ابو الموید علی بن سید علی جعفر بن سید محمد بن سید محمود بن سید احمد بن سید عبد اللہ بن سید علی اصغر بن سید جعفر ثانی بن امام محمد تقی علیہ السلام۔

آپ کے جد ہفتم سید علی اصغر کے دو بیٹے تھے ایک سید عبد اللہ دوسرے سید اسماعیل، یہ دونوں بزرگ اور سید عبد اللہ کے سب اجداد بخاری سادات ہیں۔ سید اسماعیل بھاکری سادات کے جد اعلیٰ ہیں چنانچہ سادات بخاری اور سادات بھاکری اپنے دو بزرگوں کی اولاد ہیں سید جلال الدین کا لقب شیر شاہ تھا آپ کی والدہ سلطان محمود بادشاہ توران کی صاحبزادی تھیں۔ حضرت میر سرخ بخاری کی ولادت ۵۹۵ ہجری مارچ ۱۱۹۹ عیسوی میں ہوئی۔

صاحب ”منظر جلالی“ مخدوم جلال الدین جہاں گشت کے ملفوظات سے نقل کرتے ہیں کہ سید میر سرخ مادر زاد ولی تھے۔ ایک دن آپ نابالغی کی عمر میں اپنے ہم عمر لڑکوں کے ساتھ کھیل رہے تھے، اسی حالت میں شہر سے باہر آئے جہاں لوگ ایک میت کی نماز جنازہ ادا کر رہے تھے لوگوں نے بتایا کہ فلاں آدمی کی میت ہے نماز جنازہ کے بعد اسے زمین میں دفن کر دیں گے۔ آپ یہ سن کر کانپ اٹھے اللہ اکبر کانفرہ لگایا مردہ کے سر ہانے گئے اور فرمایا تم باذن اللہ، وہ فوراً زندہ ہو کر اٹھ بیٹھا اور چل پڑا۔ چالیس سال تک وہ شخص زندہ رہا، جب یہ خبر آپ کے والد سید ابو الموید کو پہنچی تو آپ نے انہیں ملامت فرمائی اور کہا: ”آئندہ اس قسم کی حرکت نہ کرنا اس سے شریعت عزائم میں رخنہ پیدا ہوتا ہے“ آپ

نے عرض کی اگر آپکی ممانعت نہ ہوتی تو بخارا میں کوئی شخص نہ مرنے اور اگر مرنے تو زندہ ہو جاتا۔

”منظر جلالی“ سے منقول ہے کہ جب آپ بخارا سے نجف اشرف آئے تو حضرت علی المرتضیٰؑ کی مرقد سے فیوض باطنی حاصل کرنے کے بعد مدینہ منورہ پہنچے اور سرکارِ دو عالم صلی اللہ علیہ وسلم کی زیارت سے مشرف ہوئے وہاں سے شام گئے اور حضرت سلیمان علیہ السلام کے مزار پر مجاور رہے وہاں سے پھر مدینہ منورہ آئے یہاں کے سادات کرام نے آپ کے سید ہونے کا انکار کیا اور صحیح النسب سید ہونے کی سند طلب کی۔ بہت جھگڑا ہوا آخر فیصلہ ہوا کہ اس سلسلہ میں سرکارِ دو عالم صلی اللہ علیہ وسلم کے مزار پر انوار پر جا کر استفسار کیا جائے چنانچہ سید جلال سادات مدینہ کے ساتھ روضہ عالیہ پر حاضر ہوئے۔ آپ نے یہاں آکر عرض کی: ”السلام علیک یا ولدی“ روضہ مبارک کے اندر سے آواز آئی: ”یا ولدی“ قرۃ العینی و سراج کل امتی، انت منی و عن اہل بیتی“ یہ آواز سن کر تمام سادات نے آپ کی شرافت کی گواہی دی اور آپ کی بے حد تعظیم و توقیر کی۔ اس کے بعد آپ مکہ آئے حج کیا ازاں بعد دنیا کی سیاحت کے لئے نکل پڑے اور جھنگ سیالوں کے شہر میں جو پنجاب میں مشہور و معروف ہے فردکش ہوئے۔

”سیر العارفین“ اور تذکرہ بہا الدین ذکریا ملتانی کے مطابق جن دنوں حضرت غوث العالمین بخارا میں مقیم تھے ایک نجیب الطرفین سید علی کو آپ سے بڑی عقیدت ہو گئی آپ کے ملتان شریف سے آنے کے بعد وہ ہمیشہ اپنے ہاں حضرت غوث العالمین کا ذکر خیر فرماتے رہے۔ ان کے نوجوان صاحبزادے سید جلال اپنے والد کی زبان سے حضرت کا ذکر سن کر بے حد معتقد ہو گئے اور ایک دن اپنے والد محترم سے اجازت لے کر ملتان چل پڑے اور حضرت غوث العالمین کے حلقہء ارادت میں شامل ہو گئے۔ ایک دن خانقاہ غوثیہ میں بیٹھے تھے شدت کی گرمی تھی، حضرت غوث العالمین کمرہء محل سرا میں تشریف فرما تھے۔ باہر برآمدے میں بیٹھے آسمان کی طرف نظر کی اور لمبی سانس کھینچ کر فرمایا: آہ بخ بخ بخارا در چنین حرارت کجایا بم؟ حضرت غوث العالمین کے حالات میں یہ واقعہ تفصیلی طور پر بیان ہو چکا ہے، حضرت نے اسی روز خرقہء خلافت مرحمت فرمایا، ازاں بعد اوج شریف میں مقیم ہونے کا حکم فرمایا۔

کاسہء آب نوشی کا ذکر: سید السادات حضرت میر جلال بخاری مکمل تیس برس خانقاہ غوثیہ ملتان میں رہے، حضرت غوث العالمین کے وصال کے بعد بھی چند سال حضرت صدر الدین عارف کی صحبت حاصل رہی۔ ”منظر جلالی“ میں لکھا ہے کہ ایک دن سید جلال بخاری اپنے حجرہ میں تشریف فرما نہیں تھے، دروازہ باہر سے بند تھا، مسجد غوثیہ نمازیوں سے کھپا کھچ بھری ہوئی تھی، دفعتاً حجرہ سے نفی اثبات کے ذکر کی آواز سنائی دینے لگی، حاضرین نے شیخ العارف سے سوال کیا کہ حضرت! سید جلال کی عدم موجودگی میں حجرہ کے اندر ذکر کرنے والا کون شخص ہو سکتا ہے؟ حضرت نے فرمایا: ”یہ سید السادات کے پانی پینے کا (لکڑی کا بنا ہوا) پیالہ ہے اب تک بطور تبرک ہمارے پاس محفوظ چلا آتا ہے“

اوج میں آمد: جیسا کہ پہلے ذکر کیا جا چکا ہے کہ حضرت غوث العالمین نے اپنی ظاہری زندگی میں ہی سید السادات کو ”اوج“ میں قیام پذیر ہونے کا حکم دے دیا ہوا تھا چنانچہ حضرت کے وصال کے چند

سال بعد آپ اوج مستقل طور پر نکل ہو گئے۔ اس زمانے میں اوج کا خطہ سندھ اور پنجاب کے درمیان واقع ہونے کے سبب بڑی اہمیت رکھتا تھا اور اکثر صوبیدار یہیں رہا کرتے تھے۔ ڈیر اور 'بھاگلہ' جیسلمیر کے قلعے راجپوتوں کے قبضے میں تھے اور ان کا رویہ مسلمانوں سے تشددانہ تھا۔ تبلیغی مرکز قائم کرنے کے لئے یہاں کسی مرد آہن کی ضرورت تھی جسے حضرت سید الساداتؒ جیسی عظیم المرتبت ہستی ہی پورا کر سکتی تھی۔ اوج کو ۱۱۷۵ عیسوی میں سلطان محمد غوری کے لشکر نے فتح کیا تھا، ۱۲۱۰ء میں قباچہ نے اسے پایہء تخت بنایا اور ۱۲۲۸ء تک یہ شہر اس کے قبضے میں رہا اس کے بعد سلطان شمس الدین اہلتمش کے تصرف میں آ گیا۔ قباچہ سے مکر لینے کے لئے خود سلطان اہلتمش اوج تک تشریف لائے تھے اور فتح کرنے کے بعد یہ علاقہ نظام الملک جنیدی کی تحویل میں دے کر واپس دہلی چلے گئے تھے۔ مولانا نور احمد خان فریدی کی تحقیق کے مطابق حضرت سید الساداتؒ ۱۲۷۰ء کے لگ بھگ تشریف لائے۔

اولاد : "ملفوظ الحمدوم" کے مطابق: انہوں نے خطہ اوج میں سکونت اختیار کی اور متاہل ہوئے ان کے تین لڑکے پیدا ہوئے، سید احمد کبیر، بہا الدین اور سید محمد۔ صاحب "نزہۃ الاصفیاء" لکھتے ہیں کہ یہ حضرت کی وہ اولاد ہے جو بی بی فاطمہ اور بی بی زہرا کے بطن عفت سے تولد ہوئی تھی، ان کے علاوہ دو صاحبزادے سید علی اور سید جعفر شاہ بخارا کی شہزادی سے بخارا میں پیدا ہو چکے تھے یہ دونوں صاحبزادے حضرت کے ہمراہ بخارا سے ملتان تک آئے کافی عرصہ ملتان رہے اور پھر بخارا واپس تشریف لے گئے۔

درویش تغلق پر عتاب : شیخ جمال الدین اوچی کے ملفوظات میں ہے کہ ایک درویش تغلق نام، افغان قوم سے تھا اسے ظاہری و باطنی تصرف حاصل تھا وہ سندھ سے اوج میں آیا، راستے میں جس درویش کو دیکھتا اس کی ولایت سلب کر لیتا۔ اوج آ کر اس نے اپنے خادم کو حضرت سید الساداتؒ (میر جلال بخاری) کو بلانے کے لئے بھیجا، خادم جب مسجد میں پہنچا تو حضرت حجرہ میں مشغول بحق تھے رعب و جلال کی تاب نہ لا کر واپس چلا گیا اور تغلق کو حال بتایا۔ وہ خود سوار ہو کر مسجد کے دروازے پر آیا اور تصرف کرنا چاہا مگر ناکام رہا، آخر بول اٹھا: یہ سید کامل و اکمل ہے مگر افسوس کہ شادی شدہ ہے، اس کی بہت سی اولاد ہو گی حتیٰ کہ ایک عالم اس کی اولاد سے بھر جائے گا۔ ان میں بہت سے گنہگار اور سیاہ کار بھی ہوں گے۔ اگر یہ شادی شدہ نہ ہوتا تو کتنا اچھا تھا۔ اچانک یہ آواز سید الساداتؒ کے کان تک بھی جا پہنچی، حضرت کی آتش جلال جوش میں آگئی، حجرہ سے باہر تشریف لائے اور نظر جلال سے اس درویش کو دیکھا۔ اس کی فطرت میں فوراً آگ ڈال دی، وہ اسی وقت جل کر مر گیا، جب اسے دفن کیا گیا تو زمین نے اسے قبول نہ کیا، سات دن تک اس کی نعش قبر کے باہر پڑی رہی حضرت جمال الدین المعروف خنداں رو کو رحم آ گیا آپ نے حضرت کی خدمت میں سفارش کی جو قبول ہوئی اور پھر اسے زمین میں دفن کر دیا گیا، زمین نے اس کے تن مردہ کو قبول کر لیا۔

مناکحت : صاحب "اخبار الاخیار" فرماتے ہیں کہ جب سید جلال بخاری بھکر شہر میں تشریف لے گئے تو آپ نے سید بدر الدین بھکری کی صاحبزادی سے نکاح کرنا چاہا، انہوں نے شرافت و سیادت کی سند طلب کی تو فرمایا: "آج رات ثابت ہو جائے گا" چنانچہ اسی رات خواب میں سید بدر الدین بھکری کو حضور علیہ الصلوٰۃ والسلام نے فرمایا: "بیٹا! جلال الدین بخاری ہمارے بیٹوں میں سے ہے۔ اپنی بیٹی کا

نکاح اس سے کر دو اور اس بارے میں شک نہ کرو" چنانچہ انہوں نے اپنی صاحبزادی آپ کے نکاح میں دے دی، کچھ عرصہ وہاں رہے، وہاں سے ملتان اور ازاں بعد حسب الحکم غوث العالمین" اوج شریف میں سکونت پذیر ہوئے۔

وصال : آپ کا وصال "خز-ت الاصفیا" کے مطابق ۱۹ جمادی الاول ۶۹۰ ہجری (۲۰ مئی ۱۲۹۱ عیسوی) ہے عمر شریف ۹۵ سال اور مزار شریف اوج شریف میں ہے سال ولادت ۵۹۵ ہجری تحریر کیا گیا ہے۔

سید صدر الدین احمد المعروف میر حسینی

"سیر العارفین" اور "تذکرہ بہا الدین ذکریا ملتانی" کے مطابق سید صدر الدین احمد سید نجم الدین کے فرزند ارجمند تھے۔ "نغات الانس" کے مطابق آپ غور کے دیہات میں سے ایک گاؤں گڑھ پوسٹ کے رہنے والے تھے، سید نجم الدین ہرات کے بہت بڑے سوداگر تھے، ایک دفعہ تجارتی قافلے کے ہمراہ ملتان تشریف لائے اور حضرت غوث العالمین" کا شرف نیاز حاصل کیا۔ حضرت سید صدر الدین احمد المعروف میر حسینی" بھی اپنے والد کے ہمراہ آئے تھے اور حضرت غوث العالمین" کی زیارت و قدم بوسی کے بعد واپس ہرات چلے گئے، میر حسینی" نے ہرات کی شاہی فوج میں ملازمت اختیار کر لی۔ ایک روز شکار کے لئے گئے اور ہرن کے پیچھے گھوڑا دوڑایا تیر سے اسے شکار کرنے کا ارادہ کیا تو ہرن آپ کی طرف متوجہ ہو کر نہایت وضاحت سے بولا "اے سید! خدا تعالیٰ ترا از اہل بیت محمد پیدا کر وہ، محض برائے کار طاعت و عبادت خود آفریدہ نہ برائے شکار کہ کار بیکاران است۔ حالا تو ہمہ کارہائے خود را بیکار ساختی و بکار شکار من پرداختی"۔ یہ کہہ کر ہرن نظروں سے اوجھل ہو گیا۔ سید میر حسینی کے سینے میں آتش عشق الہی بھڑک اٹھی گھر واپس آ کر تمام اثاثہ راہ خدا میں لٹا دیا اور ایک قافلہ کہ ملتان کو جا رہا تھا اس کے ہمراہ ہو لئے اور ملتان پہنچ کر سرائے شاہی میں آقیام کیا۔ اسی رات حضرت غوث العالمین ذکریا کو خواب میں حضور علیہ السلام نے فرمایا: "فرزندم میر حسینی در قافلہ است اور از ایشاں بیرون آر و بکار حق مشغول کن" علی الصبح حضرت غوث العالمین" خود بنفس نفیس کاروان سرائے تشریف لے گئے اور بلند آواز سے پکار کر فرمایا: "میر حسینی در میان شکایت؟ حسینی بصد ادب و احترام آگے بڑھے اور قدموں میں گر پڑے، حضرت نے اٹھا کر سینے سے لگا لیا اور اپنی خانقاہ میں لے آئے اور اپنے حلقہء ارادت میں شامل کر لیا۔ آپ تین سال ان کی خدمت میں رہے بڑی بڑی ریاضتیں کیں اور خرقہء خلافت حاصل کیا۔

آپ اپنے زمانے کے بہت بلند پایہ شاعر اور صاحب تصنیف تھے، نثر میں "نزهت الارواح" اور "طرب المجالس" اور نظم میں زاد المسافرین اور کنز الرموز حضرت غوث العالمین" کی آغوش خدمت میں بیٹھ کر تحریر فرمائیں ان کے مسودات حضرت مطالعہ فرماتے اور میر حسینی کی کاوش کو سراہتے۔ وہ سوالات جن کے جواب میں علامہ محمود شوستری نے گلشن راز تصنیف کی تھی میر حسینی نے یہیں مرتب فرمائی تھی۔ آپ حضرت غوث العالمین" کے ہمراہ سلطان شمس الدین اہلتمش کے زمانہ میں شیخ جلال الدین تبریزی کے محضر کے قصبے میں دہلی بھی گئے تھے۔

وصال : حضرت غوث العالمین کے وصال کے بعد آپ اپنے وطن ہرات واپس چلے گئے اور وہیں وفات پائی۔ ”نجات الانس“ کے مطابق آپ کا وصال ۱۶ شوال ۷۱۸ ہجری کو ہوا۔ تذکرہ دولت شاہ میں ۷۱۹ ہجری درج ہے لیکن اودھ کے کتب خانہ کے کیٹلاگ ”اسپرنگر“ کا بیان ہے کہ ان کی تصنیف زاد المسافرین میں حسب ذیل شعر درج ہے جس میں کتاب مذکور کی تکمیل ۷۲۹ ہجری ۱۳۲۹ عیسوی لکھی ہے۔

در ہفت صد و بست نہ ز ہجرت گشت آخر این کتاب نتمت
اس لحاظ سے گویا آپ ۷۲۹ ہجری تک بقید حیات تھے اور وصال ۷۲۹ ہجری (۱۳۲۹ عیسوی) کے لگ بھگ ہی ہوا ہوگا۔ آپ کا مدفن مبارک ہرات میں حضرت عبد اللہ طیارؒ جو حضرت علی کرم اللہ وجہہ کے فرزند تھے کے مزار کے باہر ہے۔ ”خزائن الاصفیاء کے مطابق آپ کی عمر ۱۱۷ سال تھی اور پورا نام حسن بن سید عالم بن سید ابی الحسین لکھا ہے۔

شیخ زندہ بختانی : بمطابق ”سیر العارفین“ آپ حضرت غوث العالمین بہا الحق ذکریا ملتانی کے مریدوں میں سے تھے، لاہور میں رہتے تھے، بہت صاحب کمال اور اہل حال تھے انہوں نے عید کے دن نماز کے بعد آسمان کی طرف منہ کیا اور کہا ”اے خدا عید کا دن ہے ہر بندہ اپنے آقا کے سامنے ہاتھ بڑھاتا ہے اور عیدی چاہتا ہے مجھ کو تو اپنے خزانے سے عیدی عطا فرما“۔ جب یہ بات ختم ہوئی تو اسی وقت دیکھا کہ ایک ریشمی کپڑا جو خط سبز میں تحریر تھا اتر آیا اور ان کے ہاتھ میں آ گیا، اس پر تحریر تھا ”ہم نے دوزخ کی آگ تجھ پر حرام کی اور تجھے تکلیف اور گرمی سے نجات دی“ حاضرین نے جب یہ حال دیکھا تو سب بطور تہرک ان کے ہاتھ پاؤں پر بوسہ دیا اسی دوران میں ان کے مجلسین میں سے ایک شخص جو ان کا معتقد تھا ان کی جانب متوجہ ہوا اور عرض کی: اے شیخ آپ نے خدا تعالیٰ کی بارگاہ سے عیدی پالی۔ آپ اب مجھے عیدی عطا فرمائیں۔ حضرت نے اسی وقت وہ ریشمی کپڑا اپنی بغل سے نکالا اور اسے بخش دیا اور کہا یہ تیری عیدی ہے کل قیامت کو میں جانوں اور دوزخ۔

اگر بخشے زہے رحمت نہ بخشے تو شکایت کیا سر تسلیم خم ہے جو مزاج یار میں آئے
مولانا فخر الدین عراقی سروردی

بحوالہ تذکرہ ”بہا الدین ذکریا ملتانی“ آپ حضرت شیخ الشیخ شہاب الدین عمر سروردی کے بھانجے تھے، ہمدان کے ایک گاؤں باکو نجان میں پیدا ہوئے والد کا نام ابراہیم تھا، پانچ سال کی عمر میں پڑھنے بیٹھے اور نو ماہ میں پورا کلام پاک حفظ کر لیا۔ ہمدان کے لوگ آپ کی خوش گلوئی پر فریفتے تھے، اس کے بعد علوم متداولہ کی تحصیل میں مصروف ہوئے اور سترہ سال کی عمر میں معقولات و منقولات پڑھ کر فارغ ہو گئے۔ ازاں بعد ہمدان میں ”سیر العارفین“ کے مطابق اور دمشق میں ’خزائن الاصفیاء کے مطابق مدرس مقرر ہوئے۔ صاحب ”بزم صوفیہ“ لکھتے ہیں کہ ایک دن آپ مدرسہ میں درس دے رہے تھے کہ دفعتاً قلندروں کی ایک جماعت پہنچی اور آپ کو دیکھ کر یہ غزل پڑھنے لگی:

ما رخت ز مسجد بہ خرابات کشیدیم خط بر ورق زہد و کرامات کشیدیم
در کوئے مغال در صف عشاق نشستم جام از کف رندان خرابات کشیدیم
از زہد و مقامات گزشتیم کہ بسیار کاس تعب از زہد مقامات کشیدیم
ان اشعار کے سنتے ہی مولانا پر وجد کا عالم طاری ہو گیا۔ قلندروں کی جماعت میں ایک حسین و

جیل لڑکا بھی تھا، شیخ کی نظر اس پر پڑی تو فدا ہو گئے، کئی روز تک قلندروں کو اپنے ہاں مہمان رکھا اور پر تکلف دعوتیں کھلاتے رہے۔ درس و تدریس کا سلسلہ ختم ہو کر رہ گیا، قلندر زادہ ذرا او مجمل ہوتا تو قیامت برپا ہو جاتی اور سیماب وار تڑپنے لگتے۔ قلندر اس صورت حال سے تنگ آ گئے ایک دن بوریہ بستر لپیٹ دمشق سے چل کھڑے ہوئے۔ عراقی ان کے بغیر کیسے رہ سکتے تھے یہ بھی ان کے پیچھے پیچھے ہو لئے، قلندروں نے کہا حضرت! آپ بزرگ اور عالم آدمی ہیں۔ آپ کا اور ہمارا گزارہ کیسے ممکن ہو سکتا ہے۔ ہاں اگر آپ بھی چار ابرو کا صفایا کرائیں تو البتہ آپ کو ہمراہ لے چلیں گے۔ شیخ نے فوراً کپڑے پھاڑ ڈالے، عمامہ سر سے اتار پھینکا اور چار ابرو کا صفایا کرا کر یہ کہتے ہوئے قلندروں میں جذب ہو گئے :

چہ خوش باشد کہ دلارم تو باش ندیم و مونس و یارم تو باش
عراق سے ہمدان، ہمدان سے خراسان اور وہاں سے قلندروں کا یہ ٹولہ ملتان میں وارد ہوا اور حضرت
غوث العالمینؒ کی سرائے میں بوریہ بستر بچھالیا۔ حضرت جب سرائے سے گزرے ایک نظر ان پر ڈالی،
مولانا عراقی نے بھی حضرت کی طرف سے کشش محسوس کی اور قلندروں سے کہا: ”بر مثال مقناطیس کہ
آہن را کشد“ شیخ مراجذب سے کند و مقید خواہد کرد۔ ازاں جازود ترمی باید رفت“

چنانچہ رات کے پچھلے پہر ملتان سے دہلی چل پڑے، دہلی سے سومات کی طرف جا رہے تھے کہ
راستہ میں سخت آندھی آئی اس طوفان میں کسی کو ایک دوسرے کا ہوش نہ رہا، جس طرف کسی کا منہ
ہوا ادھر کو چل پڑا۔ مولانا عراقی ادھر ادھر پریشان پھرتے بلا ارادہ خانقاہ غوثیہ پر حاضر ہو گئے۔ حضرت
نے کشف کے ذریعے معلوم کر لیا کہ عراقی دروازے پر کھڑا ہے انہیں اندر بلایا اور فرمایا: ”عراقی! از ما
بگریختی؟۔۔۔ عراقی بے اختیار قدموں میں گر گئے اور گلوگیر آواز میں عرض کی :

از تو نگریزد دل من یک زماں کالبدرا کے بود از جاں گزیر
دایہ لطف مرا در گرفت داد بیش از مادر صد گونہ شیر
حضرت غوث العالمینؒ نے عراقی کو اٹھا کر گلے سے لگا لیا، حضرت کے سینہ بے کینہ سے مس
ہونا تھا کہ عراقی کے دل سے قلندر زادے کا خیال محو ہو گیا اور اس کی جگہ عشق حقیقی کی آگ بھڑک
اٹھی۔ حضرت اپنا لباس پہنا کر عراقی کو اپنے خلوت خانہ کے قریب ایک حجرے میں لے گئے تاکہ
خلوت میں اطاعت الہی میں مشغول ہوں، دس دن اطمینان سے گزرے، گیارہویں دن ان پر ایک
عجیب کیفیت طاری ہو گئی، روتے تھے اور یہ غزل پڑھتے تھے۔

نخستیں بادہ کاندرا جام کردند ز چشم مست ساقی دام کردند
چوں بے خود خواستہ اہل طرب را شراب بے خودی در کام کردند
برائے صید مرغ جان عاشق ز زلف فتنہ جویاں دام کردند
بہ عالم ہر کجا رنج و بلا بود بہم بردند و عشقش نام کردند
چوں گوئے حسن در میدان نہادند بیک چوگان دو عالم رام کردند
زہر لقل مستان از لب و چشم میا شکر و بادام کردند

چوں خود کردند راز خوشتن فاش

عراقی را چرا بد نام کردند

حضرت غوث العالمینؒ کے ارادتمندوں نے مولانا عراقیؒ کو حجرہ میں نغمہ سرائی کرتے دیکھا تو حضرت کو اطلاع دی کہ ہمارے مسلک میں تو ان چیزوں کی ممانعت ہے عراقی اس امر کے مرتکب کیوں ہو رہے ہیں؟ حضرت نے فرمایا: ”شمار ازیں چیز منع است اور منع نیست“ اس کے کچھ دنوں بعد حضرت کے خادم خاص مولانا عماد الدین شہر میں گئے ایک خرابات سے گزر رہے تھے کہ رندوں کو مندرجہ بالا غزل چنگ و چغانہ سے گاتے سنا شہر سے واپس آئے تو حضرت کی خدمت میں یہ واقعہ عرض کیا اور پوری غزل دہرائی، جب مقطع پر پہنچے تو حضرت غوث العالمینؒ نے فرمایا ”کار عراقی تمام شد“۔ اسی وقت اٹھ کر عراقی کے حجرے میں گئے اور فرمایا: عراقی! مناجات در خرابات سے کئی بیرون آ“ مولانا حجرے سے باہر نکلے اور حضرت کے قدموں میں گر گئے آپ نے اٹھا کر سینہ مبارک سے لگا لیا عراقی نے اسی وقت یہ غزل کہی :

در کوئے خرابات کے را کہ نیاز است
از من پذیرید صلاح و درع و زہد
اسرار خرابات بجز مست نداند
تا مستی رندان خرابات بدیدم
خواہی کہ درون حرم عشق خرامی
ہاں! تا ننھی پائے بازی تو دریں راہ
از میکدہ ہا نالہء دل سوز برآمد
زاں روئے کہ از روئے بتاں شعلہ برافروخت
در زلف بتاں تاب فریب است کہ پوست
چوں بر در میخانہ مرا بار نداند
آوازہ زمیخانہ بر آمد کہ عراقی

درباز تو خود را کہ در میکدہ باز است

حضرت غوث العالمینؒ نے اسی وقت اپنا خرقہ اتار کر عراقیؒ کو پہنا دیا اور اسی مجلس میں اس سے اپنی ایک صاحبزادی کا نکاح کر دیا۔ بیس یا پچیس سال حضرت کی خدمت میں رہے۔ حضرت کے وصال کے بعد پھر ان پر کیف و سکر کا عالم طاری ہو گیا اور وہ مغلوب الحال ہو کر اپنے جذبات کا اظہار شعر و شاعری میں کرنے لگے، مولانا کے اس حال کو خانقاہ کے درویشوں نے شدت سے محسوس کیا کیونکہ سروردیہ سلسلے میں ذکر مراقبہ اور تلاوت قرآن حکیم کے سوا دوسری کوئی چیز مردود نہ تھی اور ان کی غزل خوانی سے ان درویشوں کی یکسوئی میں فرق آتا تھا چنانچہ مولانا نے ملتان کو خیرباد کہا اور حجاز کو روانہ ہو گئے۔ حضرت غوث العالمینؒ کی صاحبزادی کے بطن سے آپ کے بیٹے کا نام کبیر الدین عراقی ہے جو صاحب ”تذکرہ صدر الدین عارف“ کے مطابق مولانا کی روانگی پر بیس ملتان میں مقیم رہے اور حضرت غوث العالمینؒ کے ہی مرید ہوئے اور انہیں سے خرقہء خلافت حاصل کیا۔

”بقول اخبار الصالحین“ حضرت عراقیؒ حرمین شریفین کے بعد روم پہنچے اور حضرت صدر الدین قنوی سے ملاقات کی اور کچھ تربیت بھی حاصل کی، ”فصوص الحکم“ کے درس میں شریک ہوئے اور

اسی اثنا میں اپنی مشہور زمانہ کتاب "لمعات" تصنیف فرمائی۔ بموجب "مرآة الاسرار" آپ نے "لمعات" حضرت صدر الدین عارف ملتان کی خدمت میں بھجوائی جو انہوں نے بہت پسند فرمائی۔ معین الدین پروانہ جو روم کے امرا میں سے تھا حضرت عراقی کا مرید ہو گیا اور آپ کی بہت خدمت و مدارات کی، محفل سماع میں مشہور قوال حسین طلب کیا گیا آپ نے اس موقع پر ایک غزل فرمائی جس کا مطلع ہے:-

ساز طرب عشق کہ داند کہ چہ ساز است کز زخمہء او نہ فلک اندر تگ و تاز است
کچھ عرصہ بعد آپ شام تشریف لے آئے چھ ماہ دمشق میں قیام فرمایا اسی دوران میں آپ کے فرزند شیخ کبیر الدین عراقی ملتان سے یہاں تشریف لے آئے اور ایک مدت تک اپنے والد ماجد کی خدمت میں رہے۔ ایک دن شیخ عراقی کو معلوم ہوا کہ وقت رحلت اب قریب آ گیا ہے اپنے بیٹے اور تمام اصحاب کو بلا کر وصیت فرمائی اور یہ رباعی پڑھی:-

در سابقہ چوں مدار عالم دادند مانا کہ نہ مراد آدم دادند
زاں قاعدہ و قرار کاں روز افتاد نے بیش بہ کس وعدہ نے کم دادند
(جب ازل سے کائنات کی بنیاد رکھی گئی ہر شخص کے لئے اس کا حصہ مقرر ہوا جو کچھ کسی کے لئے مقرر ہوا اس سے نہ زیادہ نہ کم ملا)

وصال سوموار بیس ذی قعدہ ۶۸۸ ہجری (مطابق ۵ دسمبر ۱۲۷۹ عیسوی) ملک الظاہر کے عہد میں بیاسی سال کی عمر میں وفات پائی اور شیخ ابن عربی کے پہلو میں دفن ہوئے کبیر الدین عراقی کی قبر بھی آپ کے پہلو میں ہے۔ شیخ کبیر الدین عراقی سہروردی: آپ شیخ فخر الدین عراقی کے فرزند اور حضرت غوث العالمین ذکریا ملتان کے نواسے تھے ۶۳۳ ہجری (۱۲۳۵ عیسوی) کے لگ بھگ پیدا ہوئے خاندان غوثیہ میں پرورش پائی اور حضرت غوث العالمین سے خرقہء خلافت پایا۔ اپنے والد فخر الدین عراقی کے ملتان سے اپنے وطن روانہ ہونے کے باوجود پندرہ برس تک ملتان شریف میں مقیم رہے۔ ۶۸۷ ہجری (۱۲۸۸ عیسوی) میں جب ان کے والد مصر کی شیخ الاسلامی چھوڑ کر دمشق پہنچے تو اپنی ایک نئی تصنیف اپنے فرزند (کبیر الدین) کو بھیجی جس میں چند اشعار تھے۔ ایک شعر تھا:

می خواست پدر کہ باتو باشد ہمہ عمر اما جبر چواں کرد چنیں بر تقدیر
ان اشعار نے آپ کو بے تاب کر دیا اور باپ کی تلاش میں ملتان سے روانہ ہو گئے اور بقول صاحب "تذکرہ صدر الدین عارف" اعجازی طور پر دمشق پہنچ گئے اور باپ سے ملاتی ہوئے۔ تھوڑے عرصہ بعد ہی یعنی ۶۸۸ ہجری (۱۲۸۹ء) میں مولانا عراقی کا انتقال ہو گیا چنانچہ انہوں نے مسند ارشاد سنہال لی اور تلقین و ارشاد کا سلسلہ جاری کیا۔ مولانا عماد الدین خراسانی کے مطابق شیخ کبیر الدین عراقی کا انتقال ۷۳۶ ہجری (۱۳۳۶ء) میں ہوا۔ خواجہ قطب الدین جام نے تیمارداری کی اور نماز جنازہ پڑھائی۔ عمر شریف پچانوے سال تھی "دمشق میں اپنے باپ کے پہلو میں دفن ہوئے" (جو مسجد صالحہ دمشق میں واقع ہے)۔

اولاد امجاد: "تذکرہ صدر الدین عارف" کے مطابق ملتان دار نے جو ملتان کے قاضی القضاة تھے اپنی منظوم تاریخ میں خواجہ فخر الدین عراقی کی اولاد کا ذکر کیا ہے ان کا ماخذ مولانا عماد الدین خراسانی کی مشہور کتاب "تذکرۃ الانساب" ہے۔

شیخ ابراہیم عراقی : آپ شیخ کبیر الدین کے صاحبزادے تھے۔ (۱۳۷۳ عیسوی) ۶۷۱ ہجری میں بمقام ملتان پیدا ہوئے اور ۶۸۷ ہجری (۱۳۸۸ عیسوی) میں اپنے والد کے ہمراہ دمشق پہنچے۔ والد کے انتقال کے بعد مدینہ منورہ تشریف لے گئے اور بقایا زندگی وہیں گزار دی ۱۰۱ سال کی عمر پائی (۱۳۷۰ عیسوی) ۷۷۲ ہجری میں انتقال فرمایا اور جنت البقیع میں دفن ہوئے۔

شیخ حمید الدین عراقی : آپ نے خراسان میں علم حاصل کیا۔ والد ماجد کے انتقال کے بعد مسند ارشاد سنبھالی ۹۳ سال کی عمر میں مدینہ منورہ میں انتقال فرمایا اور جنت البقیع میں مدفون ہوئے۔ آپ کے دو صاحبزادے تھے۔ شیخ کمال الدین اور شیخ بدر الدین شیخ کمال الدین والد کے اصرار پر خراسان تشریف لے آئے اور (۱۳۳۳ عیسوی) ۸۳۶ ہجری میں وفات پا کر وہیں سپرد خاک ہوئے لیکن شیخ بدر الدین مدینہ منورہ میں ہی مقیم رہے اور وہیں فوت ہو کر جنت البقیع میں دفن ہوئے۔

شیخ حسام الدین عراقی : آپ نے اپنے والد شیخ کمال الدین سے خرقہ خلافت حاصل کیا۔ اپنے زمانے کے جید عالم اور زاہد تھے ۹۰۱ ہجری میں ۶۰ عمر اسی سال فوت ہوئے مزار پر انوار خراسان میں ہے۔ شیخ معین الدین عراقی : آپ شیخ حسام الدین کے صاحبزادے تھے ۹۳۹ ہجری (۱۵۲۳ عیسوی) میں وفات پائی۔ مزار شریف خراسان میں ہے۔

شیخ وجیہ الدین عراقی : آپ شیخ معین الدین عراقی کے فرزند تھے۔ علوم متداولہ میں یکتائے روزگار تھے، حضرت غوث العالمین کے مزار پر انوار کی کشش ملتان لے آئی۔ علامہ کاشانی کی درسگاہ میں پروفیسر مقرر ہوئے۔ ارغون کے حملہ نے ملتان شہر کو کافی غارت کیا جس کی وجہ سے بعد اہل و عیال واپس خراسان آ گئے۔ آپ کی شادی ملتان کے قریشی خاندان میں ہوئی تھی۔ خراسان میں آپ کے ہاں دو صاحبزادے شیخ عبد الکریم اور شیخ عبد الرحیم تولد ہوئے۔ آخر عمر میں دوبارہ ملتان تشریف لے آئے اور حسب سابق علامہ کاشانی کی درسگاہ میں درس دینا شروع کیا (۱۵۶۳ء) ۹۷۱ ہجری میں آپ کا انتقال ہوا اور علامہ کاشانی کے پیلو میں ہی ملتان میں دفن ہوئے۔

شیخ عبد الکریم عراقی : آپ خراسان میں تلقین و ارشاد فرماتے رہے۔ ۱۰۳۶ ہجری (۱۶۲۷ عیسوی) میں فوت ہوئے اور وہیں خراسان میں دفن ہوئے۔

شیخ محمود عراقی : آپ شیخ عبد الکریم عراقی کے فرزند ارجمند تھے ۱۳۰ سال عمر پائی والد کے بعد مسند ارشاد سنبھالی اور (۱۶۹۳ء) ۱۰۹۳ ہجری میں انتقال فرمایا۔

شیخ عبد اللہ : آپ شیخ محمود کے فرزند تھے اور حاجی موسیٰ کے نام سے مشہور ہوئے ۱۱۳۸ ہجری (۱۷۲۶ عیسوی) میں وفات پائی۔

شیخ حافظ علی محمد : آپ شیخ عبد اللہ کے فرزند تھے یہ ملا نادر کے پیر و مرشد تھے ۱۱۷۳ ہجری (۱۷۶۱ عیسوی) میں وفات پائی۔ مزار خراسان میں ہے۔

سلطان الاولیا حافظ محمد : آپ حافظ علی احمد کے بیٹے تھے قرآن حکیم کے حافظ، قاری اور جید عالم تھے۔ والد ماجد کی وفات کے بعد ملتان تشریف لے آئے یہ نواب شجاع خان سدوزئی کا عمد حکومت تھان کے نامور فرزند نواب مظفر خان کے اتالیق مقرر ہوئے۔ آپ کے حلقہء تلامذہ میں محبوب الہی

مولانا خدا بخش خیرپوری نے بڑا نام پایا۔ حافظ صاحب ۹۱ برس کی عمر میں ۱۲۰۹ ہجری (۱۷۹۵ عیسوی) میں فوت ہوئے۔

مولانا خواجہ محمد موسیٰ پاک : حضرت مولانا محمد (حیات) کے بعد ان کے فرزند مولانا محمد موسیٰ پاک "مسند ارشاد پر متمکن ہوئے۔ آپ حافظ قرآن تھے اور باکمال درویش بھی۔ جب حافظ محمد جمال اللہ کی خدمت میں حاضر ہوئے تو وہ بھی حضرت مولانا خیرپوری کو حلقہ میں لینے کی طرح خوشی سے اچھل پڑے اور فرمایا: "ایں ہم غوث وقت و قطب دوران است" بعد تکمیل انیس خرقہء خلافت عطا فرمایا آپکا وصال بدھ ۱۱ رجب ہجری (۶ اگست ۱۸۳۵ عیسوی) میں ہوا اور ملتان میں سپرد خاک ہوئے۔

خواجہ خدا بخش ملتانی : آپ خواجہ محمد موسیٰ کے فرزند تھے۔ انہوں نے امام بخش نام رکھا مگر جب مولانا خیرپوری کی خدمت میں بغرض بیعت آئے تو انہوں نے فرمایا کہ میں بے اولاد ہوں انہیں آئندہ خدا بخش کے نام سے پکارا جائے آپ زہد و تقویٰ میں بے مثال تھے ۲۵ جمادی الاول ۱۳۱۱ ہجری (۳ دسمبر ۱۸۹۳ عیسوی) کو وصال ہوا۔

مولانا محمد نظام بخش : آپ خواجہ خدا بخش کے فرزند تھے اور انہیں کی طرح یکتائے روزگار تھے۔ تفسیر فقہ اور حدیث شریف کا درس دیا کرتے۔ ۹ ذی الحج ۱۳۲۶ ہجری مطابق ہفتہ ۱۱ جوری ۱۹۰۸ عیسوی کو وصال فرمایا۔ ان کا شمار خواجہ فخرالدین عراقی کے خاندان کے متاخرین میں ہوتا ہے جو صحیح العقیدہ اور اپنے بزرگان کے نقش قدم پر استقامت فرماتے رہے۔

پیر عمر سہروردی

"بحوالہ اولیائے ملتان" آپ عین عالم شباب میں سندھ سے ملتان آئے اور حضرت غوث العالمین کے مرید ہوئے حضرت کی ایک نگاہ کیمیا اثر نے مدارج و مراتب روحانی طے کرادیئے۔ عمر کے آخری ایام میں آپ کے پاس ایک نواب کی بیگم اس ارادہ سے آئیں کہ آپ کی دعائے مستجاب سے میاں بیوی میں محبت و الفت کا رشتہ استوار ہو جائے۔ آپ نے ایک ٹھیکرا اٹھایا اور اس پر لکھا: "اگر نواب اپنی بیگم سے محبت کرے تو عمر کو کیا؟ اور اگر نہ کرے تو کیا؟ نواب کی بیگم کو ہدایت فرمائی کہ وہ اس ٹھیکرے کو اپنے پاس ہی رکھے اس کی برکت سے میاں بیوی میں گہری محبت و الفت ہو گئی۔ کچھ دنوں بعد بیگم نے ازراہ تشکر اشرافیوں سے بھری ہوئی ایک ہمیانی خدمت اقدس میں پیش کی، آپ نے دانستہ طور پر ایک اشرافی اٹھا کر منہ میں ڈال لی۔ بیگم بول اٹھی: "سرکار! یہ کھانے کی چیز نہیں ہے، آپ نے فرمایا: اگر کھانے کی چیز نہیں تھی تو پھر تم لائی کیوں؟ آپ نے وہ اشرافیاں بیگم کو واپس کر دیں اور اپنی قبر کے لئے ایک قطعہء اراضی طلب کیا اس خاتون نے آپ کو حضرت شیخ العارف سہروردی کے محلوں کے شرقی جانب شہر ملتان میں ایک کشادہ قطعہ اراضی نذر کر دیا۔ انتقال کے بعد آپ اسی زمین میں مدفون ہوئے، ہوتے ہوتے یہ قطعہ اراضی ایک قبرستان کی صورت اختیار کر گیا جو ان دنوں گورستان کے نام سے مشہور ہے۔

شاہ دانا شہید سہروردی : آپ حضرت شیخ بہا الدین ذکریا ملتانی کے جانثار خدام میں سے تھے۔ آپ کو "شاہ شہید" کہہ کر پکارا جاتا ہے صاحب کشف و کرامت بزرگ تھا۔ باطن حضرت غوث

العالمین سے رنگا ہوا اور ظاہر حضرت بابا فرید شکر گنج کے انوار سے تابناک: حضرت غوث العالمینؒ کو ان پر حد درجہ اعتماد تھا اور ان کی پرورش اور دیکھ بھال اپنی اولاد کی طرح کرتے تھے۔ چنانچہ حضرت غوث العالمینؒ کے وصال کے بعد آپ حضرت صدر الدین عارف ملتانؒ کے معتمد خاص کی حیثیت سے کام کرتے رہے۔ شیخ العارفؒ ہی کے عین حیات میں وفات پائی، مزار دہلی دروازہ ملتان کے اندر ہے۔ پیر در بر شاہ سروردیؒ: آپ بھی حضرت غوث العالمینؒ کے فیض یافتہ ہیں۔ ملتان میں جلال الدین فیروز کی صوبیداری کے زمانہ میں ملتان آئے اور حضرت سے فیض یاب ہو کر تلمیذ و ارشاد فرماتے رہے وصال (۱۳۳۶ عیسوی) ۶۳۴ ہجری میں ہوا۔ مزار پر انوار حضرت غوث العالمینؒ اور شاہ رکن عالمؒ کے مزارات کے درمیان واقع ہے چونکہ ان دو عظیم بزرگ ہستیوں کے دائیں بائیں پہلو میں آسودہ ہیں اس لئے پیر در بر شاہ کے وصفی نام سے مشہور ہیں۔ اصل نام نامعلوم ہے۔ مزار پر یہ شعر لکھا ہے:

روئے پا کاں ہر کہ بیند صبح و شام آتش دوزخ بود بر دے حرام

درگھ اور ڈھول اقوام میں سلسلہ عالیہ سروردیہ کے

پہلے داعی شیخ اسماعیل قریشی عمرپوری

صاحب تذکرہ "صدر الدین عارف" کے مطابق آپ موضع حجرہ (سندھ) میں پیدا ہوئے۔ مادر زاد ولی تھے۔ ذات کے قریشی صدیقی تھے دس سال کی عمر میں حضرت غوث العالمینؒ ذکریا ملتانؒ کی بیعت کا شرف حاصل کیا۔ بیس برس کے ہوئے تو حضرت نے انہیں شہنی (مقام اتصال دریائے چناب و ستلج) کے جنگل میں چلہ کشی پر مامور فرمایا۔ ریاضت شادہ سے فارغ ہو کر حضرت کی خدمت اقدس میں روزانہ حاضری کو معمول بنا لیا۔ ان سے والہانہ محبت تھی۔ اگرچہ حضرت غوث العالمینؒ کے لنگر خانہ میں کسی چیز کی کمی نہ تھی لیکن یہ بزرگ ایک عرصہ تک دودھ کا مٹکا گھر سے سر پر اٹھا کر ملتان پہنچاتے رہے ایک رات موسلا دھار بارش اور گھٹا ٹوپ اندھیرے میں رعد کی کڑک اور بجلی کی چمک نے بھی ٹانہ نہ آنے دیا۔ دریائے راوی کو عبور کر کے خضری دروازے سے ہوتے ہوئے خانقاہ میں پہنچ گئے۔ بارش کی رم جھم جاری تھی جب برآمدے سے گزر کر حجرہ شریف کے قریب پہنچے تو حضرت غوث العالمینؒ کو باہر کھڑے اپنا خطر پایا، دودھ کا مٹکا ایک طرف رکھا اور حضرت کے قدموں میں گر گئے۔ حضرت نے لپک کر اٹھایا اور فرمایا: اس قدر تکلف کی کیا ضرورت تھی؟ عرض کی: "تکلیف تو حضور کو ہوئی کہ بستی بارش میں برآمدے میں کھڑے میرا انتظار فرما رہے ہیں۔ یہ دودھ کا مٹکا لانا تو ایک بہانہ ہے اصل مقصد تو حضور کی زیارت ہے۔"

در رہ منزل لیلیٰ کہ خطرہ است بجاں شرط اول قدم آں است کہ مجنوں باشی

حضور مسکرائے۔ آغوش میں لیا اور نگاہ فیض سے پایہء تکمیل تک پہنچا دیا۔ پھر درگھ اور ڈھول اقوام کی اصلاح حال پر متعین فرمایا آپ نے ہزار ہا گم گشتگان بادیہء ضلالت کو صراط المستقیم پر گامزن کیا۔ اسی سال کی عمر میں وفات پائی، مزار پر انوار عمرپور میں مرجعء خلائق ہے۔ مولانا فریدی تحریر فرماتے ہیں کہ شیخ اسماعیلؒ کی وفات کے بعد ایک بزرگ یادگوار نام دہلی سے اس نواح میں تشریف لائے

اور کشف سے اس خانقاہ کی برکت دیکھ کر متعلقین کو وصیت فرمائی کہ میرے مرنے کے بعد مجھے یہاں دفن کرنا چنانچہ یہ درویش حضرت کی آغوش میں موخواب ہے۔

شیخ موسیٰ ہندی : خلفائے حضرت غوث العالمین کے ضمن میں صاحب "تذکرہ صدر الدین عارف" نے ایک بزرگ "موسیٰ" نامی کا بھی ذکر کیا ہے جن کا مزار مبارک "اہل کی نگری" (ضلع حیدر آباد سندھ) میں واقع ہے۔ مولانا فریدی بحوالہ تحفۃ الکرام تحریر فرماتے ہیں کہ یہ بزرگ علاؤ الدین خلجی کے زمانہ میں ہندوستان سے بمعہ اپنے ساتھیوں حاجی جوگی شاہ خراسان اور سینھ لیلہ بھی یہاں تشریف لائے تھے۔ راجہ اہل کی راجکماری بی بی خوندی مسلمان ہو گئی تھی اور اس نے حضرت (شیخ موسیٰ) کی غلامی میں ہی زندگی بسر کر دی چنانچہ اس بی بی کی قبر بھی مقبرہ شیخ موسیٰ کے مشرقی پہلو میں موجود ہے۔ مقامی روایت یہ ہے کہ شیخ موسیٰ ہندی حضرت غوث العالمین کے خلفاء میں سے تھے، ایک مہم پر دہلی بھیجے گئے تھے۔ یہ لوگ آپ کے کشف و کرامت سے متاثر ہو کر وہیں آپ کے مرید ہو گئے اور آپ کے ساتھ چلے دیئے۔ اس علاقے میں بھی انہیں حضرت غوث العالمین نے مامور فرمایا تھا، اس روایت کی تصدیق مخدوم بھورل شاہ صاحب کے سجادہ نشین شاہ عنایت رضوی اور ان کے عم محترم حاجی نبی بخش شاہ نے مولانا فریدی صاحب سے بوقت ملاقات فرمائی تھی۔

مزید برآں : صاحب "مرآة الاسرار" لکھتے ہیں کہ میر کالو جو علاقہ روح میں مدفون ہیں اور بڑے مشہور بزرگ ہیں وہ بھی حضرت غوث العالمین کے خلیفہ ہیں مزید برآں شاہ عالم سروردی جو ٹھٹھہ میں دفن ہیں اور کشف و کرامات کے سبب بہت مشہور ہیں وہ بھی آپ کے ہی خلیفہ ہیں۔

مولانا بلال سندھی : مولانا جمالی سروردی صاحب "سیر العارفین" نے ٹھٹھہ کے ایک بزرگ مولانا بلال سندھی کا بھی ذکر کیا ہے لکھتے ہیں کہ علاقہ ٹھٹھہ (سندھ) میں خاندان (غوفیہ سروردیہ) کے اکثر مرید ہیں جو مجاہدہ و ریاضت میں مشہور ہیں، اس زمین کو ریل کہتے ہیں۔ قصبہ سیوہان کے پاس ایک موضع بحری نام کا ہے اس گاؤں میں ایک درویش تھے جن کا نام مولانا بلال تھا وہ بہت ریاضت کرنے والے اور پاک اعتقاد تھے (دوران ملاقات) میں نے دیکھا کہ ان کے سامنے عوارف (المعارف) رکھی تھی اور اس حقیر (جمالی) سے چند مقامات پوچھے وہ صاحب دل انسان تھے۔ "سیر العارفین کے مترجم پروفیسر محمد ایوب قادری نے حاشیہ میں لکھا ہے کہ مخدوم بلال عارف کامل اور عالم شہیر تھے۔ فقہ و حدیث پر گہری نظر تھی، علی شیر قانع سی (صاحب "تحفۃ الکرام) نے لکھا ہے کہ ان کو شعرو سخن سے بھی مناسبت تھی اور مندرجہ ذیل اشعار بطور نمونہ نقل کئے ہیں :

در راہ خدا ز سر قدم باید ساخت سرمایہ اختصار خودی باید باخت
کفرست بخود نمائی بروں بہاں از خویش بروں شدہ بسوئش ی باید تاخت
آپ کا جہاں مزار واقع ہے وہ مقام آج کل "مخدوم بلال" کہلاتا ہے۔ معصوم بھکری کے مطابق آپ کا وصال ۹۲۹ ہجری (مطابق ۱۵۲۳ عیسوی) میں ہوا لیکن حدیث الاولیاء کے مطابق ۳۰ صفر ۹۳۱ ہجری (منگل ۲۶ دسمبر ۱۵۲۵ عیسوی) ہے۔

حاجی آرام سندھی : مولانا جمالی سروردی مزید لکھتے ہیں "ان سے بھی زیادہ اس گاؤں میں ایک

اور درویش تھے جو نہایت عزیز الوجود اور عبادت الہی میں مستغرق رہتے تھے۔ وہ حاجی الحرمین تھے۔ ان کو حاجی آرام کہتے تھے۔ ان کا بھینڑوں اور گایوں کا بڑا ریوڑ تھا وہ اکثر اس (دودھ) سے کھیر پکواتے تھے اور درویشوں میں تقسیم کر دیتے تھے۔ ان کے ریوڑ کا کوئی چرواہا یا نگہبان نہ تھا جو اس کو چراتا اور (جنگل) سے واپس لاتا۔ اس نواح میں یہ مشہور ہے کہ ایک زمانہ گزر گیا ہے مگر ان کے ریوڑ کی کوئی گائے یا بھینڑ کسی کے کھیت میں نہ تو چرتی ہے اور نہ منہ ڈالتی ہے۔ حضرت سلطان المشائخ بہاء الدین ذکریا ملتانی (سروردی) کے خاندان در خاندان کے کشف و کرامات میں کسی کو شبہ نہیں ہے، یہ بات آفتاب سے زیادہ روشن ہے۔“

سروردی سلسلہ کے افغان مشائخ

شیخ محمد اکرام صاحب ”آب کوثر“ لکھتے ہیں: شیخ بہاء الدین ذکریا ملتانی اور ان کے خلفا کا اثر صرف مغربی پنجاب اور سندھ تک محدود نہ تھا بلکہ افغان علاقے میں بھی ان کے معتقد تھے۔ افغان اپنا سلسلہ بنی اسرائیل سے ملاتے ہیں جو غنیمہ کے حاکم بخت نصر کے ہاتھوں بیت المقدس کی بربادی کے بعد فلسطین سے نکلے اور پھرتے پھرتے کوہستان غور میں آباد ہو گئے۔ سلطان شہاب الدین غوری نے انہیں کوہستان غور سے نکال کر علاقہ روہ میں آباد کیا تاکہ وہ غوری حکومت کی پشت و پناہ بنیں اور ان سے ہندوستان میں جہاد کا کام لیا جاسکے۔ علامہ سید سلیمان ندوی کا بیان ہے کہ سلطان محمود غزنوی کے زمانے تک بیشتر افغان غیر مسلم تھے۔ روسی مستشرق بارنوالڈ کا بھی خیال ہے کہ افغانوں میں اسلام بارہویں صدی عیسوی کے قریب پھیلنا شروع ہوا اور قریب قریب یہ وہی زمانہ تھا جب ۱۱۸۲ عیسوی میں شیخ بہاء الدین ذکریا کی ولادت ہوئی اور تعلیم و تربیت اور شیخ شہاب الدین سروردی سے خلافت حاصل کرنے کے بعد انہوں نے موجودہ مغربی پاکستان میں اپنے آپ کو ارشاد و ہدایت کے لئے وقف کر دیا (آپ سے پہلے شیخ دو شوریانی خو۔ سگی متونی ۱۱۵۵ عیسوی کا نام ملتا ہے جنہوں نے پشت جاکر خواجہ مودود چشتی سے فیض حاصل کیا اور مرشد کے ایما پر واپس آکر وطن میں منبع ہدایت بنے۔

شیخ یحییٰ کبیر: ”مخزن افغانی“ میں شیخ بہاء الدین ذکریا سروردی کے دوسرے افغان مریدوں (مثلاً حیدر زرکنی) کے نام ملتے ہیں۔ مزید برآں خواجہ یحییٰ بختیار سروردی کا ذکر تفصیل سے درج ہے جو حضرت مخدوم جمانیاں جہاں گشت سروردی کے مرید و خلیفہ تھے اور جنہیں حضرت مخدوم نے کبیر کا خطاب عطا فرمایا تھا اور وہ اب خواجہ یحییٰ کبیر کے نام سے ہی مشہور ہیں، ان پر شروع سے ہی محبت الہی غالب تھی اور لڑکپن میں بھی کھیل کود سے کوئی دلچسپی نہ تھی چنانچہ راہ نما کی تلاش شروع ہوئی۔ ایک دفعہ خواب میں رسالت ماب صلی اللہ علیہ وسلم نے اشارہ فرمایا کہ تمہیں مخدوم جمانیاں سے فیض ملے گا چنانچہ وہ ہریو سے کوہ سلیمان اور وہاں سے اوج شریف آئے اور مخدوم جمانیاں کی خدمت میں حاضر ہو کر مخدوم سید جلال بخاری کی خدمت میں بھی حاضر ہوئے۔ مرید ہو کر کئی چلے چلے گئے اور بے شمار لمحوں سے مالا مال ہوئے۔ شیخ یحییٰ کبیر کا زیادہ وقت کوہ سلیمان میں گزرا لیکن سروردی بزرگوں کی طرح بڑے سفر کئے، حج کے علاوہ ان کے قریل (افغانستان) غزنی، سرقتد، ہریو پہنچنے کا ذکر ملتا ہے ایک سو ستائیس سال کی عمر پائی ۲۰ ستمبر ۱۳۳۰ عیسوی کو وصال ہوا۔ ان کے اپنے خاندان اور خاندان درگاہ

میں ہی انتہی ایسے بزرگوں کے نام لئے جاتے ہیں جو درجہء ولایت کو پہنچے۔ سب سے زیادہ مشہور آپ کے بھائی شیخ علیؒ تھے جنہیں سخت ریانتوں کی وجہ سے ”شیخ علی و نکر“ یعنی شیخ علی لاغر کہا کرتے تھے (آب کوثر)۔

شیخ احمد بن موسیٰ شیروانی سروردی : مخدوم بہاء الدین ذکریاؒ کے جس افغان مرید سے سروردی سلسلے کو سب سے زیادہ فروغ ہوا اور ارشاد و ہدایت کا ایک بڑا مرکز قائم ہو گیا وہ شیخ احمد ولد موسیٰ شیروانیؒ تھے جو غریب خاندان سے تھے ان کے والد بھیڑ بکریاں پالا کرتے تھے اور یہ نو عمر احمد ان کی دیکھ بھال پر مامور تھے۔ ایک دفعہ وہ دامن کوہ میں بھیڑ بکریاں چرا رہے تھے کہ ابدال مراتب کے چند قلندروں کا اس طرف گزر ہوا شیخ احمد نے ان کی بڑی خدمت کی انہوں نے کہا کہ ہم آپ کے مہمان ہیں، اگرچہ آپ کا لڑکھن تھا مگر خندہ پیشانی سے اپنی چالیس بکریاں ذبح کر کے کباب بنا کر کھلا دیں۔ ان کے کمالات سے متاثر ہو کر چاہا کہ ان کے ساتھ ہی چل دیں لیکن قلندروں نے روکا اور کہا کہ اللہ تعالیٰ نے تمہیں قلندری اور بے نوائی کے لئے پیدا نہیں کیا۔ تم سے بہت بڑے کام لئے جائیں گے اور بڑی خلقت تم سے راہ ہدایت پائے گی تمہیں چاہئے کہ مخدوم شیخ بہا الدین ذکریا ملتائیؒ کی خدمت میں پہنچو اور ان کے مریدوں میں شامل ہو جاؤ۔ قلندروں نے ان کے حق میں دعائے خیر کی اور وہاں سے رخصت ہو گئے۔ شیخ احمدؒ پر اس کے بعد ایک عجیب حالت طاری ہو گئی اور وہ گھربار، ماں باپ چھوڑ کر حضرت شیخ بہا الدین ذکریا ملتائیؒ کی خدمت میں پہنچ کر ان کے حلقہء ارادت میں شامل ہو گئے۔ مرشد کی نظر سے وہ مرتبہء کمال کو پہنچے اور خرقہء خلافت حاصل کیا اور پھر اپنے وطن آکر سلسلہء رشد و ہدایت جاری کیا۔ آپ کا مزار کوہ سلیمان کی چوٹی پر ہے۔

آپ کے جانشین : شیخ احمدؒ کی وفات کے بعد ان کا سلسلہء فیض جاری ہوا۔ ان کے تین فرزند تھے سعدینؒ (سدو) محمودؒ اور سلیمان دانائوںؒ کامل ولی تھے مگر سجادہ نشین سلیمان دانائے ہوئے جو حضرت شیخ صدر الدین عارف سروردیؒ کے مرید تھے۔ ”مخزن افغانی“ میں لکھا ہے کہ مرشد کی بشارت کے مطابق شیخ سلیمان علاؤ الدینؒ نخچی کے حملہء چتوڑ کے وقت وہاں موجود تھے۔ جب چتوڑ کی فتح کے بعد راجپوت عورتوں نے رسم جوہرادا کی اور مرد لڑائی میں کام آئے تو جو لوگ بیچ گئے تھے ان میں سے ایک راجپوت لڑکی کے ساتھ شیخ سلیمان دانائے نکاح کیا جس سے دو بیٹے پیدا ہوئے جو دونوں مرتبہء ولایت کو پہنچے۔ بڑے بیٹے کا نام محمود تھا اور چھوٹے نے ملسی قتال کے نام سے شہرت پائی۔

شیخ ملسی قتال : آپ نے ابتدائی عمر میں ہی سفر اختیار کیا اور سیوان شریف (سندھ) میں جا کر حضرت مخدوم لال شہباز قلندر سروردیؒ کے مرید ہوئے عبادت و ریاضت میں کوئی کسر نہ چھوڑی۔ خرقہء خلافت حاصل کیا، بے شمار خلقت نے ان سے فیض حاصل کیا۔ ان کو دو وجہ سے قتال کہا جاتا ہے ایک تو یہ کہ جو کچھ انہیں فتوحات کی قسم سے پہنچتا اسے بے دریغانہ خرچ کر دیتے، دوسرے یہ کہ جو کوئی ان کی نسبت بے ادبی کے الفاظ منہ سے نکالتا وہ اسی وقت کسی مصیبت میں گرفتار ہو جاتا۔ آپ کے دو بیٹے تھے شیخ علیؒ اور بایزیدؒ وہ بھی مرتبہء ولایت کو پہنچے۔ شیخ ملسی کے بڑے بھائی شیخ محمود حاجی اپنے والد کی جگہ سجادہ نشین ہوئے ان کے دو بیٹے تھے، شیخ محمد حاجیؒ اور شیخ بر مزید سزینیؒ۔ دونوں

بڑے صاحبِ سلطنت بزرگ تھے ان کے علاوہ شیخ محمود کے کئی خلفاء تھے۔ شیخ ملی اور شیخ محمود کی اولاد اور خلفاء کی بدولت سروردیہ سلسلے کو افغانوں میں بڑی مقبولیت حاصل ہوئی۔

شیخ اسماعیل سزنی: آپ کے خاندانی حالات کا ذکر اور سزنی کی وجہ تسمیہ وغیرہ کا ذکر ہم ”اولیائے بلوچستان“ کے ضمن میں کر رہے ہیں۔ ”مخزن افغانی“ میں شیخ اسماعیل سزنی کا بھی تفصیلی ذکر آتا ہے لکھا ہے کہ آپ نے بڑے سزکے اور کئی مشائخ بزرگ کی خدمت میں سنیے بالاخر اپنے وطن واپس آکر روہ میں مقام خواجہ خضر کے پاس ہدایت و رشد کا سلسلہ شروع کیا۔ روہ میں اس وقت شیخ احمد بن موسیٰ شیردالی بھی مسند ارشاد و ہدایت کو نعت دے رہے تھے، دونوں بزرگوں میں بہت میل جول تھا اور وہ ایک دوسرے سے جدا نہ ہوتے تھے۔ شیخ اسماعیل کا مزار وادیء خواہ میں ہے جہاں ہر سال موسم گرما میں ہزار ہا افغان جمع ہوتے ہیں اور دونوں بزرگوں کی روح کو ایصالِ ثواب کے لئے بے شمار بھیڑ بکریاں ذبح کرتے ہیں۔ شیخ اسماعیل سزنی کی بھی بحیثیت سروردی بزرگ شہرت بیان کی جاتی ہے۔ آپ کا زمانہ ۵۰۰ ہجری مطابق ۱۰۶ عیسوی بتایا جاتا ہے۔

سید حسن افغان: صوفیاء کے عام تذکروں میں حضرت غوث العالمین ذکریا ملتانی کے جس افغان خلیفہ کا زیادہ تر نام ملتا ہے وہ شیخ حسن افغان ہیں، آپ خوجند کے سید زاہد تھے، شجرہ شریف یوں ہے: سید حسن المعروف خوندی بن ابو محمد بن سید علی بن سید جعفر بن سید موسیٰ بن ابراہیم اصغر بن امام موسیٰ کاظم بن امام جعفر صادق علیہ السلام۔ تذکرہ نگار لکھتے ہیں کہ مرشد کو ان پر اتنا ناز تھا کہ وہ فرمایا کرتے تھے کہ روز قیامت اگر مجھ سے حضرت باری تعالیٰ پوچھیں گے کہ ہماری سرکار میں تم کیا تحفہ لائے ہو تو میں کہوں گا کہ ”مشغولی و عبادت حسن افغان“ میرا تحفہ ہے۔

بحوالہ ”آب کوثر“ حسن (افغان) اصل میں خوجند کے ایک سید زاہد تھے وہاں کی ایک خاتون کے ساتھ جس کی ہمیشہ ملتان میں بیانی ہوئی تھیں آپ قحط سالی کے زمانے میں یہاں آئے، اس خاتون نے غرغشتی قبیلہ کے ایک افغان (دادی) سے شادی کر لی اور حسن بھی افغانوں میں بس کر اور شادی بیاہ کر کے افغان ہی ہو گئے۔ ان کی اولاد کو خوندی، خوندی یعنی خوجندی کہتے ہیں۔ ”مخزن افغانی“ میں لکھا ہے کہ آپ شروع شروع میں ان بچوں کی طرح جو ماں باپ کی نگرانی سے محروم رہ گئے ہوں آوارہ آزاد ہوئے بلکہ چوری اور ڈکیتی کا پیشہ شروع کیا اور غرغشتی قبیلے کے لوگوں نے پشتو میں آپ کا عرف ہی بچو یعنی چور رکھ دیا لیکن پھر عنایت الہی شامل حال ہوئی۔ گناہوں سے یک قلم توبہ کی اور شیخ بہا الدین ذکریا کی خدمت میں حاضر ہو کر مرید ہو گئے۔ ایک عرصہ ان کی خدمت میں گزارا اور بالاخر ایک کامل ولی ہو گئے۔ اس کے بعد مرشد نے حکم دیا کہ جا کر افغانوں میں ہدایت و ارشاد کا سلسلہ شروع کرو (اے حسن برو! در قوم افغاناں ہدایت حق کن) چنانچہ وہ اپنے وطن واپس آئے اور غرغشتیوں میں ارشاد و ہدایت کا سلسلہ جاری کیا، آپ کے قبیلے کے لوگ زیادہ تر قندھار کے گرد و نواح میں رہتے ہیں۔

صاحب ”نزہۃ الاصفیاء“ لکھتے ہیں کہ آپ علوم ظاہر میں بالکل ناخواندہ تھے مگر علوم باطنی میں یوں معلوم ہوتا تھا گویا تمام لوح محفوظ آپ کے سینے میں لکھ دی گئی ہے۔ لوگ آپ کا امتحان لینے کے

لئے ایک کانڈ پر تین سطر لکھتے، ایک سطر میں قرآن شریف کی آیت، دوسری میں حدیث شریف اور ایک سطر میں قول مشائخ، یہ کانڈ آپ کے سامنے رکھا جاتا کہ بتائیے ان سطروں میں کیا کیا لکھا ہے؟ آپ ایک سطر پر ہاتھ رکھتے اور کہتے یہ قرآن کی آیت ہے۔ پھر حدیث والی سطر پر ہاتھ رکھ کر کہتے یہ حدیث شریف ہے اسی طرح قول مشائخ پر انگلی رکھ دیتے لوگ حیران ہو کر پوچھتے کہ آپ تو امی محض ہیں، آپ کو کیسے پتہ چلا؟ آپ فرماتے میری پہچان کا سبب یہ ہے کہ میں دکھتا ہوں ایک سطر سے نور نکل کر لامکاں تک محیط ہو گیا ہے تو میں سمجھ جاتا ہوں کہ یہ قرآن شریف کی آیت ہے۔ ایک سطر سے نور نکل کر ساتویں آسمان تک پہنچ رہا ہے تو یہ حدیث شریف ہے، قول مشائخ والی سطر سے نور نکل کر زمین سے آسمان تک پھیل جاتا ہے۔

کعبہ سامنے : ایک دفعہ ملتان سے دہلی تشریف لے جا رہے تھے، راستے میں دیکھا کہ ایک مسجد تعمیر ہو رہی ہے جہاں بڑے بڑے علما موجود ہیں اور قبلہ درست ہونے کے بارے میں جھگڑ رہے ہیں۔ آپ بھی وہاں کچھ دیر کے لئے کھڑے ہو گئے اور قبلہ کی طرف رخ کیا اور فرمایا ”جس طرف میرا منہ ہے اسی طرف محراب کی بنیاد رکھو، کچھ علمائے نے آپ کی بات نہ مانی اور فضول اعتراض کئے۔ آپ نے انگشت شہادت سے قبلہ کی طرف منہ کیا اور فرمایا ”اگر میرے قول پر اعتماد نہیں ہے تو اپنی آنکھوں سے دیکھ لو کہ قبلہ کس طرف ہے جب لوگوں نے ظاہری آنکھ سے وہیں کعبتہ اللہ کی زیارت کر لی تو آپ کے معتقد ہو گئے اور آپ کے قدموں پر سر رکھ دیا۔

ایک دفعہ مسجد میں نماز باجماعت ادا کی، نماز سے فارغ ہونے کے بعد آپ نے امام کا ہاتھ پکڑا مسجد کے ایک کونے میں لے گئے اور کہا: جناب! آپ اس نماز میں امام تھے، پہلے دہلی سے ہندوستان گئے وہاں سے چادریں خریدیں، انہیں ملتان لائے وہاں سے عرب گئے وہاں چادریں بیچیں بہت سا نفع اٹھایا، ادھر بے چارہ یہ حسن آپ کے پیچھے ہاتھ باندھے ننگے پاؤں پھرتا رہا، آپ پوری نماز میں یوں ہی سر گرداں و حیران رہے میں ایسی نماز کو کیسی نماز کہوں کہ دل کام میں رہا اور جسم خدا کے حضور رہا۔

آپ کا وصال ۶۸۹ ہجری ۱۲۹۰ عیسوی کو ملتان میں ہوا اور مرشد پاک کے روضے کے نیچے ایک بلند جگہ پر مدفون ہوئے۔

بلوچستان کے اولیائے سروردیہ

شیخ حسن کسہ متی زئی سروردی : بحوالہ ”صوفیائے بلوچستان“ (مولفہ ڈاکٹر انعام الحق کوثر) آپ کا شجرہ نسب یوں ہے : شیخ حسن (کسہ) ابن شیخ یوسف بن شیخ متی بن عباس بن عمر بن ظلیل بن ابراہیم بن شہاب الدین محمود بن شمس الدین بن ظلیل بن لقمان بن خدا داد بن منصور بن محمد بن احمد بن جابر بن حضرت ابو ایوب انصاری۔

آپ ۷۸۸ ہجری مطابق ۱۳۸۶ عیسوی کی عظیم شخصیت تھے۔ شعر و ادب، تاریخ و عرفان کے دوش بدوش اپنے وقت کے روحانی پیشوا اور غوث تھے۔ حضرت خواجہ یحییٰ کبیر، حضرت شیخ علی لواندی اور خوشحال خان خٹک کے ہم عصر تھے۔ شیخ حسن کسہ متی زئی کے وابستگان میں بھی کچھ عرصہ مقیم رہے آپ نے ایک کتاب ”لرغونی پستانہ“ لکھی جس میں پشتون بزرگان و مشاہیر کا تذکرہ ہے۔

آپ کی والدہ محترمہ قوم زند سے تھیں جن کا نام بی بی مراد بختہ تھا۔ آپ کے والد شیخ یوسف اپنے والد شیخ متی کے سجادہ نشین تھے، شیخ محمود المعروف شیخ متی (آپ کے دادا) قلات بابا کے نام سے معروف تھے جن کا مزار قلات غلزائی کی اونچی پہاڑی پر زیارت گاہ خاص و عام ہے اور سلسلہ ء سروردیہ میں حضرت غوث العالمین بہا الدین ذکریا ملتانی کے مرید تھے۔ عالم و عارف اور پشتو زبان کے ادیب اور مورخ تھے۔ آپ کی پیدائش ۶۲۳ ہجری ۱۲۲۶ عیسوی اور وصال ۶۶۸ ہجری ۱۲۶۹ میں ہوا۔

شیخ حسن کو کے دو گئے بھائی تھے شیخ کاکا اور شیخ بابا، سوتیلے بھائیوں میں یعقوب، الیاس، ابو اور ابوسعید تھے شیخ حسن نے تین شادیاں کیں۔ پہلی بیوی بی بی زینبہ معذر زئی سے شیخ سلطان اور شیخ ثابت پیدا ہوئے، دوسری بیوی سے ملک باجی اور حاجی سلیمان اور تیسری بیوی سے شیخ محمود المعروف بہ شیخ می (جن کا نام تاریخ پشاور میں شیخ علی لکھا گیا ہے) شیخ سلطان کے چار بیٹے تھے بڑے بیٹے شیخ میر دادوہ جلیل القدر بزرگ تھے جن کی اولاد پشین کے میرداد زئی کہلاتی ہے۔ حضرت شیخ حسن کو کے سجادہ نشین پہلے شیخ سلطان اور ان کے بعد میرداد ہوئے۔

شیخ کو کا وصال پشین میں ہوا اور وہیں مزار پر انوار مرجع ء خلافت ہے۔

پیر لاکھا سروردی : بحوالہ ”تذکرہ صوفیائے بلوچستان“ جمیل گمسی کے ایک ہندو کے ہاں باوجود علاج معالجہ کوئی اولاد نہ ہوئی، اس کے ایک مسلمان دوست نے اسے حضرت لال شہباز قلندرؒ کی خدمت میں بغرض دعا بھجوا دیا، وہ حضرت کی خدمت میں بعد بیوی حاضر ہو کر طالب دعا ہوا حضرت نے مراقبہ فرما کر دربار خداوندی میں دعا کی اور ان دونوں میاں بیوی کو بچے کی خوشخبری دے کر رخصت فرما دیا۔ اللہ تعالیٰ نے انہیں (تقریباً ایک سال کے اندر) بہت حسین لڑکا عطا فرمایا جس کے ہونٹ قدرتی طور پر سرخ رنگ کے تھے، ہونٹوں کی سرخی کی وجہ سے والدین نے اس کا نام ”لاکھا“ رکھا۔ لاکھا ہندی لفظ ہے اور پان کے اس سرخ رنگ کو کہتے ہیں جو عورتیں خوبصورتی کے لئے ہونٹوں پر جھاتی ہیں۔ لاکھا جب جوان ہوا تو انہیں دنوں حضرت شہباز قلندرؒ بلوچستان تشریف لائے اور جمیل گمسی سے گزرے۔ لاکھا کے والدین کو جب حضرت کی آمد کی اطلاع ملی تو وہ بڑی عقیدت سے حضرت کے سلام کے لئے حاضر ہوئے، لاکھا بھی ہمراہ تھا، حضرت نے لاکھا کو سینے سے لگایا، اسی لمحے کفر کی ظلمات اس کے دل سے دور ہو گئی اور وہ مسلمان ہو گیا۔ عبادت و ریاضت میں مشغول ہو گیا اور حضرت کی تلقین اور فیضان کی برکت سے مرتبہ کمال تک پہنچ گیا، اور بالآخر ایک دن خرقہء خلافت بھی مرحمت ہو گیا۔ انہوں نے جمیل گمسی اور گرد و نواح میں بے شمار مخلوق کو نور ہدایت سے فیض یاب کیا۔ آپ کی کرامتوں کے قصے بھی مشہور ہیں۔

(۱) ایک دفعہ آپ نے آک کے پتوں کو ہاتھ میں لیا تو وہ رونی بن گئے، لوگوں نے کہا کر دیکھا تو وہ اصلی رونیاں تھیں اور ان میں ذرہ بھر بھی آک کی تلخی اور زہر کا اثر نہ تھا (۲) بلوچستان میں پانی کی قلت کی وجہ سے اکثر زمینیں بے آباد اور بخر پڑی تھیں۔ ایک دن چند لوگوں نے آکر پانی کے لئے عرض کی تاکہ ان کی زمینیں سیراب ہو جائیں، آپ نے بسم اللہ الرحمن الرحیم کہہ کر اپنے دونوں پاؤں

زمین پر مارے تو زمین سے پانی بننے لگا اس کا بہاؤ اتنا تیز تھا کہ سندھ کا کچھ حصہ بھی زیر آب آ گیا۔ حضرت شہباز قلندرؒ کو باطنی طور پر جب اس امر کی آگاہی ہوئی تو باطنی طور پر حضرت نے اپنے اس با کمال مرید کو فرمایا: ”دنیا میں تباہی نہ مچاؤ لوگ پریشان ہو گئے ہیں۔“ حضرت کا یہ فرمانا تھا کہ پانی کم ہونا شروع ہو گیا، آج کل اس جگہ پانی کے تلاب ہیں جن میں مچھلیاں بھی ہیں۔ اس پانی کی یہ عجیب خاصیت ہے کہ اگر جلدی امراض کے مریض اس پانی سے غسل کریں تو وہ شفا یاب ہو جاتے ہیں۔ آج بھی اس قسم کے مریض دور دراز سے آکر اس پانی سے غسل کر کے بفضل تعالیٰ صحت یاب ہوتے ہیں۔ لورالائی کے موضع لغاری کوٹ میں بھی آپ کی کرامت سے تین چشمے پھوٹے جہاں نو ایکڑ زمین متصل چشمہ آپ کے نام پر وقف ہے۔

وصال سے پیشتر آپ نے ارادتمندوں کو وصیت فرمائی کہ مجھے ”جھیل گھسی“ میں اس مقام پر دفن کیا جائے جہاں میں اور حضرت لال شہباز قلندرؒ پہلی مرتبہ ملے تھے۔ چنانچہ اس جگہ پر آپ کو دفن کیا گیا، یہ جگہ بلوچستان میں درہ مولا میں جھیل گھسی سے بیس میل دور جنوب مغرب کی طرف واقع ہے۔ ہر سال جیٹھ کے مہینے کے ابتدائی تین دنوں میں حضرت کا عرس ہوتا ہے اور دور دراز کے لوگ بالخصوص کبھی اور سندھ سے کثیر تعداد آتی ہے۔

”شعر جنگ بجنبری“ میں ایک شعر آتا ہے جس میں پیر لاکھا کا ذکر اس طرح آتا ہے :

پیر لاکھ ناہڑ مستیں گوں سرور ء اے مدت گیراں مرتضیٰ سردار ء سر ء

ترجمہ: (پیر لاکھ، ناہڑ مست اور سخی سرور یہ سب سردار مرتضیٰ خان کے مددگار ہیں)۔

مست تو کھلی : بحوالہ ”تذکرہ صوفیائے بلوچستان“ آپ مری / شیرانی / درکانی قبیلہ میں ۱۳۳۳ ہجری ۱۸۲۸ عیسوی کے موسم بہار میں (وسط مارچ تا وسط اپریل) میں پیدا ہوئے، اصل نام طوق علی تھا ہوش سنبھالا تو ریوڑ چرانے لگے۔ والدہ محترمہ بچپن میں ہی فوت ہو گئیں۔ چودہ سال کی عمر میں والد بھی داغ مفارقت ہوئے گئے۔ قحط سالی کے دنوں میں معماڑ، جان دران، شالنگ، تھڑی، استرانی پہاڑ، گوٹ منڈائی، ڈون گان پہاڑ، ننگیل، کور، مادند، آپ کی چراگاہیں تھیں۔ انہی دنوں دھرتی پہاڑ پر ریوڑ چرانے گئے، بارش شروع ہو گئی، دور ایک خیمہ نظر آیا، وہاں گئے آدھی رات کو جب گھر کی مالکہ خیمے کی طاہیں کسنے کے لئے اٹھی تو آپ کی نظر اس پر پڑی اور بس پھر دیکھتے ہی رہ گئے یہی ان کی ازلی و ابدی محبوبہ ”سمو“ تھی، اس جرم کی سزا میں کئی بار ان کے قتل کا ارادہ ہوا مگر ان کی بے اختیاری کیفیت کے پیش نظر میر کرم خان بجا رانی اور سردار گزین خان مری نے سمو کے شوہر کو سمجھایا کہ یہ عشق حقیقی کا مجازی رنگ ہے لہذا ان سے اعراض کیا گیا۔

آپ نے روحانی فیض حضرت شہباز قلندرؒ سے پایا، اکثر و بیشتر حضرت کے دربار پر حاضر ہوتے، کبھی کبھی سلطان سخی سرور سروردی ”شاہ کٹھے“ سید جلال بخاری اور غوث العالمین حضرت بہا الدین ذکریا ملتانی کے درباروں پر حاضری دیتے اور شب و روز وہاں گزارتے، ہوتے ہوتے آپ کی ولایت کا شہرہ عام ہو گیا اور لطف کی بات یہ ہے کہ ان کی محبوبہ بھی مقام ولایت پر پہنچ گئی۔

آپ اکثر ”رحم“ ”رحم“ کی صدا لگایا کرتے اور کسی سائل کو سمو کی اجازت یا اس کی مرضی

کے بغیر کچھ نہ دیتے۔ دوران سفر ایسے کئی واقعات رونما ہوئے جو ان کے صاحب حال اور صاحب کشف و کرامت ولی اللہ ہونے کی دلالت کرتے ہیں :

(۱) ابتدائے حال میں ایک دفعہ آپ ڈیرہ غازی اور بلوچستان کے درمیان سرحدی پہاڑوں پر سفر کر رہے تھے کہ اچانک رے کے اور پہاڑ کے نشیبی حصے کی طرف اکیلے چلے گئے دیکھا کہ ایک درویش نیچے ڈھلوان پر بیٹھا کچھ گھونٹ پی رہا ہے۔ مست تو کھلی نے بلوچی شعر میں اسے کہا ”اے اونٹ کی طرح لے کان والے فقیر! تھوڑی سی بھنگ مجھے بھی پلا تاکہ میں سمو کی جدائی کا کرب بھول جاؤں“ اس مست نے اوپر دیکھا اور مست تو کھلی کی روحانی قوت سب کر لی۔ اب آپ نے اس شعر کو ذرا ترمیم کے ساتھ پیش کیا تو اس نے آپ کی قوت آپ کو لوٹا دی، ذرا سی تلچٹ پینے کو دی اور آپ کی روحانی کیفیت کو چار چاند لگا دیئے۔

(۲) ایک سفر میں معلوم ہوا کہ کوئی بزرگ پہاڑ میں معنک ہیں، ساتھیوں کو روک کر خود پہاڑ کے نشیبی حصے والے غار میں جہاں وہ بزرگ معنک تھے آئے اور سلام عرض کیا۔ تین دن ان کی خدمت میں سامنے بیٹھے رہے، نہ کچھ کھایا نہ پیا اور نہ کوئی بات کی، تیسرے دن بھوک کی شدت سے بزرگ کی خدمت میں کھانے کی آرزو کی، بزرگ نے ہاتھ ڈیرہ غازی خان کی طرف بڑھایا اور دکان سے پنے اٹھالائے، مست نے پنے لے کر کہا کہ آپ نے ہاتھ تو کچھ اس انداز سے بڑھایا تھا جیسے سارے کا سارا شہر اٹھالائیں گے لیکن لائے آپ صرف پنے ہی، بزرگ نے کہا کہ تمہارے مقدر میں ہی تھا، آپ نے پنے کھائے تو دنیا ہی بدل گئی روحانیت پہلے سے بہت بڑھ گئی۔

(۳) مانڑک بند میں آپ کے بھائی پیرک نے خود کشی کی تو صاحب ولایت سردار گزین نے خط لکھا اور ہوا میں پھینک دیا اور کہا کہ ”جامست کے پاس پہنچ“ خط مست کی گود میں آگرا۔ خط ملتے ہی آپ روانہ ہوئے اور چند گھنٹوں میں سینکڑوں میل طے کئے، خود تجمیز و تکفین کا بندوبست کیا۔ ان کا سارا مال و متاع سوائے سرود کے خیرات کر دیا۔ وہ سرود کو ٹھزی کی ایک اونچی ڈھلان پر ایسی جگہ پر رکھ دیا جہاں اسے کوئی بھی چھو نہ سکے۔ وہیں آپ نے ایک شعر میں کہا تھا: اسے فرشتے بجائیں گے اور گدھ اس کی آواز پر کان دھریں گے“ یہ حقیقت ہے کہ اب تک ہر جمعہ کی رات کو اس سرود کی آواز آتی ہے اور لوگ اس سے محفوظ ہوتے ہیں۔

(۴) ایک دن دیوا خان کے گھر میں ایک عورت نے اپنا بچہ جو نزع کے عالم میں تھا آپ کی گود میں رکھ کر روتے ہوئے گزارش کی کہ مست سائیں دعا کریں یہ مر رہا ہے، آپ نے سر اٹھایا، عورت کو دیکھا، پھر بچے کو، پھر مسلسل بچے کو دیکھتے رہے اور سر ہلا کر فرماتے رہے ”نہ جانے زندہ رہے گا یا مرے گا“ پھر کچھ دیر اسے دیکھتے رہے اور ”رحم۔ رحم“ پکارتے رہے۔ آخر آپ کا چہرہ جلال سے سرخ ہو گیا اور آپ نے کہا ”اب رحم ہو گیا“ اٹھا اپنے بچے کو ”عورت نے بچہ اٹھایا وہ، غنہ صحت یاب ہو چکا تھا۔

(۵) وزیر خان شیرانی مقدم کے والد پہلوان روایت کرتے ہیں کہ استدائی پہاڑ کے سفر کے دوران ایک جگہ آپ کے حکم سے پڑاؤ ڈالا گیا اور مسجد کے لئے بڑے بڑے پتھر اٹھا کر لاتے رہے۔ اتنے میں بھوک لگی تو پہلوان پتھر کے بوجھ تلے نقاہت کے مارے لڑکھڑانے لگے حضرت سمجھ گئے، انہیں بلایا

اور سامنے پھیلی ہوئی خالی چادر پر ہاتھ مار کر گرم روٹی اٹھائی اور ان کو دی۔ قافلے میں تیس آدمی تھے ان کو قطار میں ٹھہرا کر سب کو ایک ایک گرم روٹی دیتے گئے اور کہنے لگے ”خیال کرو نیچے نہ گرنے پائے۔“

(۶) پھڑا کے مقام پر بوادمی مریوں نے گزارش کی کہ حضرت یہاں ایک بہت بڑا اثر دہا ہے جس سے ہم سب بہت تنگ ہیں آپ وہاں غار کے سامنے ٹھہرے، آواز دی کہ سمو کی بکری باہر نکل آ، وہ اثر دہا نکل آیا اور آپ اسکی پیٹھ پر سوار ہوئے اور اسے حکم دیا کہ ”تکھیل پہاڑ کی جانب چلو، تکھیل پہاڑ کے ایک غار کے پاس آپ اترے اور اسے کہا ”جا! اب یہی غار تیرا ٹھکانا ہے، آئندہ کسی کو نقصان نہ پہنچانا۔“

وصال : آخر عمر سردار جمال خان لغاری کی معیت میں بحری جہاز کے ذریعے جدہ شریف ہوتے ہوئے مکہ معظمہ پہنچے حج کیا، حرمین شریفین کی زیارت کے بعد واپس آئے۔ ۱۲۹۸ ہجری مطابق ۱۸۸۱ عیسوی کو رمضان مبارک میں سو فوت ہوئی اور اس کے پندرہ سال بعد ۱۳۱۳ ہجری مطابق ۱۸۹۵ عیسوی میں حضرت مست توکلی کا وصال ہوا، انہیں میدان گری میں دفن کیا گیا، وصیت کے مطابق ان کا مزار تکھیل پہاڑ کی چوٹی پر بنایا گیا۔

سید نور احمد شاہ بخاری : بحوالہ ”تذکرہ صوفیائے بلوچستان“ آپ بڑے برگزیدہ بزرگ ہوئے ہیں، شعائر اسلام کے سخت پابند تھے حلال و حرام کی بہت زیادہ تمیز کرتے تھے۔ آپ کا مزار لورا لائی چھاؤنی میں ہے، مزار کی تکمیل ۲۵ جمادی الثانی ۱۳۱۵ ہجری میں ہوئی۔

موج دین پیر : بحوالہ ”تذکرہ صوفیائے بلوچستان“ آپ رند قوم کی ”پیروزانی“ شاخ سے تعلق رکھتے ہیں، رند قوم کے زوال کے بعد یہ قبیلہ بگٹیوں سے جا ملا، آپ چرواہے تھے۔ حضرت خضر علیہ السلام سے ملاقات کا شرف حاصل ہوا۔ من سلویا اے سیمسن اپنی کتاب ”دی ٹائیگرز آف بلوچستان“ (مطبوعہ لندن در ۱۹۶۷ء) میں لکھتی ہیں کہ ایک دفعہ چاروں خلفائے راشدین آپ کے سامنے ظاہر ہوئے اور آپ سے ایک بکری مانگی، ریوڑ میں صرف ان کی اپنی ایک بکری تھی (باقی تمام دوسرے لوگوں کی تھیں جو وہ چرایا کرتے تھے) چنانچہ وہ بکری انہوں نے ان نفوس قدسیہ کی نذر کر دی۔ وہ انہوں نے وہیں بھونی اور کھائی، جاتے ہوئے وہ آپ سے فرما گئے کہ جب کبھی تم بے روزگار ہو تو اپنی بکری خود لے لینا اور انہیں الگ رکھنا۔ اس نسل کی نظیر نہیں ہوگی، علاوہ ازیں ایک لائشی بھی عطا فرمائی کہ جب کبھی پانی کی ضرورت پڑے تو اسے زمین میں گاڑو، وہاں سے پانی نکل آئے گا۔ چنانچہ اس کے بعد پیر سہری صاحب پانی کی تلاش میں ریوڑ کو میلوں میل لے پھرنے کی بجائے لائشی کو زمین میں گاڑ دیتے تو وہاں سے پانی پھوٹ پڑتا۔ آپ کو سہری یا سوری معنی سرخ پیر بھی کہا جاتا ہے، ریوڑ کے مالک کو جب اس کرامت کا علم ہوا تو اس وقت تک بکریاں چرانے کی خدمت کے صلہ میں ایک بکری کا مالک بن چکا تھا، یہ بکری حکم کی تعمیل میں انہوں نے دوسرے ریوڑ سے علیحدہ باڑے میں رکھی جب دوسری شب بیدار ہوئے تو دیکھا کہ سارا باڑہ بکریوں سے بھرا ہوا ہے، ان بکریوں کے کان سرخی مائل خاکی ہیں اور اس نسل یا قسم کی کوئی بکری اس علاقے میں کسی نے کبھی نہیں دیکھی تھی۔

ایک دن بلیدیوں کے ایک گروہ نے ان کا سر قلم کر دیا اور ان کا ریوڑ ہانک کر لے گئے، آپ

نے اپنا سر اپنے ہاتھوں میں اٹھالیا اور ڈاکوؤں کے تعاقب میں نکل کھڑے ہوئے۔ ڈاکو یہ حال دیکھ کر دہشت زدہ ہو کر تھر تھر کانپنے لگے اور ان کے پاؤں پڑ کر معافی مانگنے لگے۔ آپ نے انہیں معاف کر دیا اور اسی کیفیت میں اپنا سر ہاتھوں میں اٹھائے واپس گھر پہنچ گئے اور آکر اپنے بیٹوں کو وصیت کی کہ میری جان نکل جانے پر میت کو اونٹ کے ساتھ باندھ دیں۔ جہاں جا کر اونٹ بیٹھ جائے اور آگے جانے سے انکار کر دے وہاں مزار بنا دینا۔ اونٹ نے چار مختلف مقامات پر توقف کیا، ان چاروں جگہوں پر ”کاہر“ کے درخت پیدا ہوئے اور آخر کار اس علاقے کی ایک سخت اور کھردری چٹانوں کے سلسلے کی چوٹی پر اونٹ بیٹھ گیا اور وہاں سے ہٹنے کا نام نہ لیا چنانچہ آپ کا مزار اسی جگہ بنا دیا گیا یہ جگہ ڈیرہ جٹی کے قریب پہاڑ کی عین چوٹی پر واقع ہے، ہر سال ہزاروں لوگ زیارت کے لئے جاتے ہیں۔

پیر شاہ محمود : بحوالہ ”صوفیائے بلوچستان“ آپ اوج شریف کے تھے، بھڑکے دودھ پر گزر اوقات کرتے تھے۔ تحصیل بارکھان کے علاقہ میں آباد ہوئے۔ روایت ہے کہ آپ کی دعا کی برکت سے دہتی اور بھراہی کے مواضع میں پانی کا چشمہ پھوٹ با تھا کولہو کے زرغون، کیتراہی اور ڈکی (لورالائی) کے لسوئی آپ کے بڑے معتقد ہیں اور ہر سال بھڑوں کے ایک گلے سے ایک بھڑ آپ کی اولاد کو پیش کرتے ہیں جبکہ ”سندناہار“ اپنی زمین کی پیداوار کا سولہواں حصہ نذر کرتے ہیں مزار کے متصل تیس ایکڑ زمین بھی ہے جس کا مالہ معاف ہے۔ مزارات بغدادی پہاڑیوں میں چوٹی اور بارکھان میں دہتی (لغاری بارکھان سرکل) کے مقام پر واقع ہیں اور قیاس ہے کہ ان میں سے ایک مزار یادگاری ہے یعنی حضرت موصوف کا ہے۔

مولوی قادر بخش خان گولہ : بحوالہ ”صوفیائے بلوچستان“ آپ ۱۲۵۳ ہجری مطابق ۱۸۳۷ عیسوی میں پیدا ہوئے، والد ماجد کا نام بنگل جان تھا جو جبکہ آباد کے معزز زمیندار خاندان سے تھے۔ آپ بچپن ہی میں والدین کے سایہ عاطفت سے محروم ہو گئے، دس سال کی عمر تک ابتدائی تعلیم اپنے گاؤں کے ملا سے حاصل کی ازاں بعد سکھر کے قصبہ رستم کے مولوی عبدالستار صاحب کے مدرسہ سے تحصیل علم کیا۔ علم ظاہر کے ساتھ علم باطن سندھ کے مشہور شیخ کاہاری کی خدمت میں رہ کر حاصل کیا۔ دوران تعلیم اپنے گھر اکتارے کی دھن میں محو ہو جایا کرتے ایک دن پنجاب سے ایک عالم دین ان کے مدرسے میں آئے، استاد صاحب نے انہیں شاگردوں کے امتحان کے لئے کہا تاکہ جو شاگرد پاس ہو جائیں ان کی دستار بندی انہیں عالم دین سے کرا دیں مگر کوئی شاگرد بھی پاس نہ ہوا۔ استاد نے غصے میں آکر آواز دی قادر کو کوری کہاں ہے؟ آپ حاضر ہو گئے اور عرض کی کہ مجھے اپنے شفیق استاد کو جواب دینا ہے یا دوسرے مولوی صاحب کو؟ پھر خود ہی بیان کرنا شروع کر دیا کہ الحمد للہ مجھے علم لدنی حاصل ہے اور ایسے مسائل اور نکات بیان کئے جسے سن کر اہل محفل دنگ رہ گئے، استاد بہت خوش ہوئے دستار بندی کرائی اور پھر آپ سلسلہء تعلیم و تدریس میں مشغول ہو گئے۔

ایک دن کسی عزیز کی شادی میں صحبت پور گئے وہاں ایک رقاصہ کو جھومر کرتے ہوئے محو رقص دیکھا تو عشق حقیقی کی چنگاری بھڑک اٹھی۔ جیسے دستار سے بے نیاز رقص کرتے کرتے وجد

طاری ہوا اور بے ہوش ہو کر گر پڑے، شاگرد اٹھا کر واپس مدرسہ لے آئے، ہوش آیا تو سب کچھ ترک کر دیا۔ پھر مجذوب ہو گئے اور سات سال اسی عالم میں سرگرداں پھرتے رہے آخر مولوی محمد میوہ صاحب آپ کو حضرت شہباز قلندرؒ کے مزار اقدس پر سیون شریف (سندھ) لے آئے۔ سجادہ نشین میاں محمد کامل صاحب کی خدمت میں پیش کیا۔ آپ نے (مولوی قادری بخش کو) کمرے میں لٹا دیا اور فرمایا: قادر بخش نے سات سال کا عرصہ بے خوابی میں گزارا ہے اسے سونے دو۔ چنانچہ مولوی صاحب سات دن سوئے رہے، بیدار ہوئے تو پیر صاحب میاں محمد کامل صاحب نے فرمایا: پانچ سال تک حضرت قلندرؒ کے مزار کی جاروب کشی کرو، چنانچہ آپ نے اس حکم کی تعمیل کی۔ ایک روز میاں کامل صاحب تھلے میں عبادت میں مشغول تھے کہ مولوی صاحب نہایت ادب کے ساتھ بغیر اجازت اندر چلے گئے۔ میاں صاحب نے فرمایا: مولوی صاحب اجازت لئے بغیر داخل ہوئے ہو، خیر! حضرت لعل شہباز قلندرؒ بفضل تعالیٰ تم سے راضی ہو گئے ہیں اور تمہیں دوبارہ درس و تدریس کا حکم دیتے ہیں۔ ہمارا ہاتھ حضور انور سرور کائنات صلی اللہ علیہ وسلم کے دامن میں ہے اور تمہارا ہاتھ ہمارے ہاتھ میں ہے جو دامن پکڑے گا اس کا ہاتھ ہمارے دامن میں ہو گا۔ چنانچہ آپ وہاں سے فائز المرام ہو کر واپس اپنے مدرسے میں آگئے اور حسب ارشاد درس و تدریس کا سلسلہ پھر شروع کر دیا۔

آپ کی بہت سی کرامات مشہور ہیں۔ مدرسہ کے قریب کوئی پانی نہیں تھا، تین میل سے شاگرد پانی لایا کرتے تھے۔ ایک دن شاگردوں نے روزانہ پانی لانے کی تکلیف کا اظہار کیا تو آپ نے ایک گدھا منگوایا اس پر کجاوہ رکھ کر دو خالی گھڑے رکھ دیئے اور ایک کتے کو حکم دیا کہ گدھے کے ساتھ جایا کرو اور روزانہ پانی لانے کا کام کرو۔ چنانچہ ہر روز گدھا اور کتا تین میل کی مسافت طے کرتے، پانی کے جوہر پر پہنچنے پر وہاں کوئی نہ کوئی خدا کا بندہ مولوی صاحب کے گدھے کو پہچان کر گھڑوں میں پانی بھر کر رکھ دیتا اور گدھا اور کتا واپس لے آتے۔ ایک دن حسد کے مارے ایک شخص نظر محمد کھوسہ نے مولوی صاحب کے کتے کو دھتکارا اور کہا دور ہو پلید کتے۔ اس کے بعد کتا خاموشی سے بیٹھ گیا اور کام سے کنارہ کشی کر لی۔ آپ کو پتہ چلا تو کتے کو مخاطب ہو کر فرمایا ”یار ان بلوگوں کو کیا پتہ کہ تم پلید ہو یا پاک، اپنا کام کیا کرو۔“ اس کے بعد کتا پھر سے کام میں مستعد ہو گیا۔

مولوی صاحب لا ولد فوت ہوئے۔ پچاسی سال کی عمر میں ۱۳۳۱ ہجری ۱۹۲۳ عیسوی میں وصال ہوا۔ مزار پر انوار گوٹھ عاشق آباد نزد صحبت پور تعلقہ جھٹ پٹ (بلوچستان) میں ہے ہر سال ۲۵ تا ۲۷ ذی الحج کو عرس ہوتا ہے۔ آپ بڑے بلند پایہ شاعر تھے۔ آپ کے سجادہ نشین مولوی احمد خان نے آپ کی سیرت اور کلام ”گلزار کاہاری“ کے نام سے شائع کر دیا ہے۔ نمونہ کلام :

سینہ پر دارم ز سوز شمع حسن گل رجاں زان براہ عشق بازی بلبل و پروانہ ام
در جہاں شوریدہ شیدا حال قادر بخش شد در درون دل جمع با ہمت مردانہ ام
سی پنوں کا ایک بیت سرائیکی میں ہے جس کا ترجمہ ہے : ”اے ہندو لڑکی تجھے اتنا ہوش نہ رہا کہ
ہوت تمہارا ہم قوم نہ تھا اونٹوں کے لادنے والوں کے لئے تم نہ جاگ سکیں بلکہ نیند نے تمہیں آ
گھیرا ان کے لئے تم نے فاتے نہیں کئے اور نہ ہی تم نے اپنے آپ کو اس قابل بنایا قادر بخش کتا
ہے انہیں کے کام بنتے ہیں جو جاگا کرتے ہیں۔“

حضرت صدر الدین عارف "ملتان" کے دیگر خلفائے عظام شیخ صلاح الدین درویش سیستانی

صاحب "مرآة الاسرار" کے مطابق آپ قریش الاصل ہیں سلسلہء نسب اسد قریشی تک جا پہنچتا ہے جو حضرت علی کرم اللہ وجہہ کی والدہ ماجدہ کے دادا تھے بعض کے نزدیک شیخ عبد اللہ مکی پر منسی ہوتا ہے۔ آپ شیخ صدر الدین عارف ملتان کے اعظم خلفاء میں سے تھے آپ اکثر کشمیر کے پہاڑوں میں رہتے تھے اس لئے بعض لوگ آپ کو کشمیری کہتے ہیں۔

شیخ صلاح الدین درویش: اسی طرح ملتان شریف کے ایک اور بزرگ شیخ صلاح الدین درویش (ولادت ۶۳۸ ہجری ۱۲۵۲ء) حضرت صدر الدین عارف کی خدمت میں حاضر ہو کر مرید ہوئے اور خلافت پائی۔ یہ بزرگ اپنی سیف زبانی کے سبب صوفیا میں مشہور تھے آپ نے انہیں فرمایا: اگرچہ یہ دور صوفیا کے لئے قطعاً ناسازگار ہے اور اعلائے کلمتہ الحق میں خطرات بہت ہیں تاہم ہمارے مشائخ اس میدان میں پیش پیش رہے ہیں آج کل دارالسلطنت دہلی کو تم جیسے مجاہدین کی سخت ضرورت ہے جاؤ اور "ہم چوں ذوالفقار علی سیف زبان بے نیام دار۔ خدائے حی و قیوم کے سوا کسی سے مت ڈرو انشا اللہ تم ہر مصیبت سے محفوظ رہو گے" آپ نے انہیں کھڑا کر کے اپنے دست خاص سے خرقہ پہنایا اور بغل گیر ہو کر حصانت الہی میں دہلی کو رخصت کیا۔ یہ بزرگ جب رخصت ہوئے تو شیخ العارف پر دفعتاً ایک عجیب کیفیت طاری ہو گئی۔ آپ کا چہرہ آفتاب کی طرح دمک اٹھا اور وجد انگیز طریق سے یہ اشعار گنگنانے لگے:

ما ازاں محتشمنم کہ ساغر گیرند نہ ازاں منساں کاں بز لاغر گیرند
بہ یکے دست مئے خالص ایمان نوشند یہ یکے دست دگر "پرچم کافر" گیرند
(پرچم کافر گیرند" سے اشارہ اس واقعہ کی طرف تھا کہ شیخ نجم الدین کبری سروردی جو حضرت شیخ اشیوخ شہاب الدین سروردی کے ہم عصر تھے، تاتاری حملے میں لڑتے ہوئے شہید ہوئے۔ شہادت کے وقت انہوں نے تاتاریوں کا جھنڈا قابو کر لیا۔ دس کافروں نے مل کر زور لگایا مگر شیخ کے ہاتھ سے جھنڈا نہ چھڑا سکے۔ آخر انہوں نے اس کے پھریرہ کو کاٹ لیا۔) شیخ صلاح الدین درویش نے حضرت نصیر الدین چراغ دہلوی کی ہمسائیگی میں قیام فرمایا۔ ان کے ساتھ رابطہ اتنا بڑھا کہ دونوں بزرگ ایک جان و دو قالب نظر آنے لگے۔ سلطان بلبن کے بعد حکومت کمزور ہو گئی۔ نمک حرام خسرو خان نے رہی سہی کسر پوری کر دی۔ سلطان غیاث الدین تغلق نے سلطنت کو سنبھالا دیا مگر وہ درویشوں کا چنداں معتقد نہ تھا۔ اس سے حضرت رکن عالم سروردی اور محبوب الہی کو سخت روحانی اذیتیں پہنچیں۔ محمد تغلق کا دور آیا تو تمام مشائخ اس وقت ناقابل برداشت مصائب میں پھنس گئے۔ سب سے بڑا وار اس نے خواجہ چراغ دہلوی پر کیا انہیں اپنی جامہ داری یعنی کپڑے پہنانے پر مامور کیا۔ شیخ نے انکار کیا تو ان کو جیل میں ٹھونس دیا۔ اسی طرح شیخ نسیا الدین سمنانی، مولانا شمس الدین یحییٰ، مولانا کمال الدین، مولانا عماد الدین غوری، شیخ قطب الدین منور اور مولانا فخر الدین زرادنی رحمۃ اللہ علیہم اجمعین جیسے اکابر اولیا کو دربار میں طلب کر کے روحانی کلفتیں پہنچائیں۔ یہ تمام اہل

اللہ حضرت محبوب الہی کے مرید و خلفاء کرام تھے اور ان کی وصیت کے احترام میں خاموش رہے۔ شیخ شہاب الدین "حق گو" نے امر بالمعروف و نہی عن المنکر کے لئے زبان کھولی تو سلطان کی سیاست کا شکار ہوئے۔ اس ماحول میں کس کو شہنشاہ کے خلاف لب کشائی کی جرات ہو سکتی تھی لیکن شیخ العارف کے محبوب خلیفہ صلاح الدین درویش اس موقع پر "افضل الجہاد کلمۃ الحق عند سلطان الجابر" کی تعمیل میں سلطان کو خلق خدا پر رحم کرنے کی سنجیس فرماتے رہے اور کبھی کبھی سردربار ایسی کھری کھری سناتے کہ امراء دم بخود ہو جاتے اور اس کے باوجود سلطان کے عتاب سے بفضل تعالیٰ محفوظ رہے۔ ارباب دانش سمجھ سکتے ہیں کہ اتنی سیف بیانی کے باوجود ظالم اور سخت گیر سلطان کی سیاست اور عتاب سے بچ نکلنا کرامت سے خالی نہیں تھا اور شیخ العارف نے انہیں ملتان سے دہلی روانہ ہوتے وقت جو دعادی تھی وہ سایہ کی طرح انکے ساتھ رہی اور سپر کا کام دیتی رہی۔ سبحان اللہ!

کہتے ہیں کہ شیخ صلاح الدین کی نگاہ میں بلا کا اثر تھا اور کوئی ان سے نظر ملا کر بات نہیں کر سکتا تھا۔ اگر کسی پر خفگی کی نظر کرتے تو وہ متاثر ہوئے بغیر نہ رہتا۔ صاحب "اخبار الاخیار" حضرت محدث دہلوی لکھتے ہیں کہ ایک مرتبہ ایک جوان گھوڑے پر سوار جاتا تھا اور وہ گھوڑا بہت خوبصورت اور خوش رفتار تھا، دفعتاً اس نے گھوڑے کو چابک مارا۔ شیخ صلاح الدین پاس سے گزر رہے تھے اور ان کی نظر گھوڑے پر تھی وہ اس کی خوبصورتی اور سبک رفتاری پر خوش ہو رہے تھے کہ تراخ سے چابک بڑنے کی آواز آئی، شیخ اچھل کر ایک جانب کو ہٹ گئے اور سوار پر قہر و غضب کی ایسی نگاہ ڈالی کہ وہ گھوڑے سے گر پڑا۔ اس حادثہ کو دیکھ کر بہت سے لوگ جمع ہو گئے اور وہ یہ دیکھ کر حیران رہ گئے کہ جو نشان چابک لگنے سے گھوڑے پر پڑا تھا وہ اسی شکل میں اور اسی جگہ شیخ کے اندام پر موجود تھا۔

شیخ صلاح الدین درویش کو حضرت چراغ دہلوی سے محبت و عقیدت تازیت رہی آپ کا وصال "تذکرہ العارف" کے مطابق ۱۳۳۹ عیسوی ۷۴۰ ہجری ہے جبکہ "بستان الانبیاء انوار الاصفیاء" میں ۷۳۹ ہجری (مئی ۱۳۳۸ عیسوی) تحریر کیا گیا ہے۔ ہر سال ۲۲ صفر کو آپ کا عرس مبارک منایا جاتا ہے۔ آپکا مزار حضرت محبوب الہی کے مقبرہ سے تین میل دور حضرت چراغ دہلوی کے مزار اقدس کے قریب ہے۔ حضرت محدث دہلوی نے ایک مناجات آپ سے منسوب فرمائی ہے جسکے چند جملے یہ ہیں :

"الہی! یہ حرمت آں وقت و ساعت کہ صلاح درویش را فیل سفید خواندی۔" الہی! یہ حرمت آں وقت و ساعت کہ صلاح درویش را در زیر درخت برگد در مقام امروہہ اللہ تبارک و تعالیٰ -ترنک السلام" گفتی۔۔۔ الی آخرہ) اس "مناجات صلاح" کا ترجمہ یہ ہے۔ اے اللہ مجھے اس

گھڑی اور وقت کی قسم جبکہ تو نے صلاح الدین درویش کو سفید ہاتھی کہا۔ اے اللہ مجھے قسم اس وقت اور گھڑی کی جب تو نے صلاح درویش کو امروہہ میں ایک بوہڑ کے درخت کے نیچے فرمایا کہ اللہ بقونک السلام" (کہ اللہ تجھ کو سلام کہتے ہیں) اور اسی قسم کی مختلف باتیں اس مناجات میں ہیں۔ اولاد امجاد : "مرآة الاسرار" کے مطابق حضرت شیخ خاصہ بن شیخ خضر صالحی جن کا مزار قصبہ اسی میں ہے شیخ صلاح الدین درویش کی اولاد سے ہیں۔ آپ کے دادا نے کسی تقریب کے موقع پر دہلی سے جا کر جام لور میں سکونت اختیار کر لی اور شیخ خضر یعنی شیخ خاصہ کے والد اسی جگہ پیدا ہوئے اور قصبہ

انجونی میں شادی کر کے وہیں رہ گئے۔ مخدوم شاہ خاصہ وہاں سے نقل مکانی کر کے انیسویں میں مقیم ہو گئے چنانچہ آپ کی اولاد علم و عرفان سے آراستہ آج تک قصبہء مذکور میں موجود ہے۔ خاصہ کی وفات ۹۲۲ ہجری (۱۵۱۶ عیسوی) میں ہوئی۔

شیخ احمد معشوق : صاحب "نزہۃ الاصفیاء" کے مطابق شیخ احمد نامی ایک سوداگر قدحار میں رہتا تھا بہت خوبصورت نوجوان تھا اسے شراب کی اتنی لت پڑ چکی تھی کہ بے پنے ایک لمحہ زندگی بسر کرنا اس کے بس کی بات نہیں تھیں اتفاق سے شیخ احمد اپنا اسباب تجارت ملتان لے آیا اور بازار میں ایک شاندار دکان کرایہ پر لے کر کاروبار شروع کر دیا۔ کام خوب چل نکلا، شہر بھر میں اس کی شہرت ہو گئی، خوب کمایا اور خوب کھایا اس کی مے خوری کا کسی نے حضرت شیخ العارف سے بھی ذکر کر دیا اور عرض کی کہ شہر کے تمام بے فکرے اس کے ہاں جمع رہتے ہیں اور دن بھر شراب کا دور چلتا رہتا ہے۔ آپ نے کچھ دیر تامل کے بعد فرمایا "جب میں بازار سے گزروں تو مجھے وہ نوجوان دکھانا۔ بہر حال میرے شہر میں وہ پردہ کی ہے اس سے الجھتا اور بگڑتا بھی تو مناسب نہیں۔" بات رفت گشت ہو گئی، ایک دن اتفاق سے شیخ العارف حضرت غوث العالمین کے مقبرہ کی زیارت کو تشریف لے جاتے تھے جب اس کی دکان سے گزرے تو غلام نے عرض کی حضور یہی وہ سوداگر ہے جس کی مے خوری کا چرچا حضرت تک پہنچا ہے شیخ نے مڑ کر دیکھا تو ایک بانکا، رنگیلا، بھیللا نوجوان مسند پر بیٹھا پایا اس کی جبین سے سعادت کے آثار ظاہر تھے آپ نے خادم سے فرمایا جس طرح بھی ممکن ہو اس نوجوان کو میرے پاس لے آ۔ حضرت زیارت سے فارغ ہی ہوئے تھے کہ خادم نے شیخ احمد کو لا کر پیش کر دیا حضرت اسے اپنے ہمراہ حجرہ شریف میں لے آئے۔ گرمی کا موسم تھا خادم نے شہرت کا پیالہ پیش کیا، آپ نے اس میں سے ایک دو گھونٹ نوش فرمائے اور پھر وہ پیالہ شیخ احمد کی طرف بڑھا دیا اور فرمایا "بنوش" اس کے پیتے ہی نوجوان کا باطن انوار الہی سے جگمگا اٹھا۔ غفلت و بد مستی سے آنکھیں کھل گئیں۔ شیخ کے سر پر نظر ڈالی تو کچھ اور ہی کیفیت نظر آئی وہاں شیخ عارف کہاں تھے معرفت الہی کا ایک نور تھا جو زمین سے اٹھ اٹھ کر آسمان تک باتیں کر رہا تھا۔ شیخ احمد وحدت کے نشے سے مخمور ہو کر شیخ کے قدموں میں گرے اور بیعت کی التماس کی۔ حضرت نے اسے اٹھا کر گلے سے لگایا اور سرور دیہ طریقہ کے مطابق اپنے حلقہء بیعت میں شامل کر لیا۔ شیخ احمد خانقاہ غوثیہ سے واپس روانہ ہوا مگر اس حال میں کہ آنکھیں پر آب تھیں اور نظر قدموں سے اٹھنے کا نام نہ لیتی تھی۔ بازار سے گزرے دکان پر پہنچے تو یاروں کا ہنکھٹا لگ رہا تھا انہوں نے ہاتھوں ہاتھ لیا۔ قسم قسم کے چٹکے پھینکے شراب کا پیالہ پیش کیا لیکن یہاں تو کایا ہی پلٹ چکی تھی۔ شیخ احمد نے حسرت بھری نظروں سے اس مجمع کو دیکھا اور فرمایا: دوستو! معاف کیجئے میں اب ایسی شراب پی کر آ رہا ہوں جس کا ایک گھونٹ ہمیشہ کے لئے مست بنا دیتا ہے اگر تم بھی ایسے کیف و سرور سے لطف اندوز ہونا چاہتے ہو تو حضرت شیخ العارف کے قدموں کی خاک پاک کو سرمہء بصیرت بناؤ اس میخانہ سے کوئی رند بادۃ الست شاکی نہیں۔ جب مجھ سے غریب الوطن پر یہ عنایت ہوئی ہے تو تم جو اس ذات مقدس کے ہم وطن ہو محروم کیسے رہ سکتے ہو۔" شیخ احمد اسی وقت دکان کا تمام مال و اسباب گاڑیوں پر لدا کر خانقاہ معلیٰ پر لے آیا اور فقراء و مساکین میں بانٹ کر اس طریق سے تجرید

اور تفرید کی زندگی شروع کی کہ سات سال صرف ایک تمہ میں گزار دیئے۔ جس مست شباب کی پرہیزگار کے بعد پوشاک بدلتی تھی اب اس تن نازین پر سوائے ایک کمنہ چادر کے اور کوئی پارچہ نظر نہیں آتا تھا۔ سخت سردیاں اور گرمیاں اسی ایک تمہ میں گزر گئیں۔

معشوق کی وجہ تسمیہ : صاحب "خزیت الاصفیا" کے مطابق حضرت محبوب الہی فرماتے ہیں کہ شیخ احمدؒ ہر وقت جذب و سکر کا عالم طاری رہتا تھا اور کمال استغراق کے سبب مشغولی سے آنکھ نہیں کھولتے تھے۔ ایک دفعہ سردی کے موسم میں سخت سرد ہوا چل رہی تھی اور پانی جم کر بچ ہو رہا تھا۔ اسی عالم میں آپ غسل کے لئے دریا پر آئے اور کافی دیر تک پانی میں کھڑے رہے بارگاہ الہی میں عرض کی: "اے پروردگار عالم تو بادشاہ ہے اور اپنے بندوں کی اطاعت سے قطعاً بے نیاز ہے محض اپنی عنایت بے غایت سے بے بضاعت بندوں کو سرفراز فرماتا ہے۔ میں اس محبت کا واسطہ دے کر عرض کرتا ہوں جو اس ذرہ بے مقدار کو تیری ذات بے ہمتا سے ہے کہ جب تک یہ معلوم نہ کر لوں کہ تیری بارگاہ میں کتنا قرب اور مرتبہ حاصل ہے اس دریا سے قدم باہر نہیں رکھوں گا۔" ندا آئی: "تیرا مرتبہ ہماری درگاہ میں اتنا ہے کہ قیامت کے دن ایک بڑی مخلوق جو گناہوں سے آلودہ ہو گی تیری سفارش سے آتش دوزخ سے نکل کر بہشت بریں میں داخل کروں گا۔" شیخ احمدؒ چل گئے اور عرض کی: "اے پروردگار! تیری رحمت کا کوئی شمار نہیں تیری نعمتوں کا کوئی حساب نہیں، میں اس پر اکتفا نہیں کروں گا۔" جواب ملا: "اے شیخ احمد! تمام طالبان حقیقی نے اپنے آپ کو میرا عاشق بنایا ہے لیکن میں تجھے سرفراز کرتا ہوں اور اپنا معشوق بناتا ہوں۔" شیخ احمدؒ نے جب یہ مژدہ فرحت اثر سنا تو فوراً دریا سے باہر نکل آئے، اپنا لباس پہنا اور پیر و مرشد کی طرف روانہ ہوئے۔ جہاں جہاں سے گزرتے لوگوں کی زبانی یہ آواز سنائی دیتی کہ "شیخ احمد معشوق" تشریف لارہے ہیں، آخر میں آپ پر اس قدر استغراق طاری ہوا کہ سب کچھ ترک کر دیا۔

عدم ادائیگی نماز کی مجبوری : محمد قاسم مولف "تاریخ فرشتہ" لکھتے ہیں کہ شیخ احمدؒ کا جذبہ عشق یہاں تک پہنچا کہ انہیں جہان اور اہل جہان کی خبر تک نہ رہی۔ مدہوشی کے عالم میں انہیں ادائیگی فرائض کا احساس تک بھی نہ ہوتا۔ ملتان کے علماء ظاہر نے اصرار کیا کہ برائے تقلید شرع بے شعوری و مستی کی بجائے ہوشیاری و حق پرستی کی ضرورت ہے اور نماز پنجگانہ ادا کرنی چاہئے۔ آپ نے فرمایا: صاحبو! میں معذور ہوں نماز ادا کرنے کی قدرت مجھ میں نہیں ہے لیکن جب ان کا اصرار بڑھ گیا تو فرمایا: "اچھا اگر مجبور کرتے ہو تو تمہاری خاطر نماز پڑھ لیتا ہوں لیکن سورہ فاتحہ نہیں پڑھوں گا۔" علماء حضرات نے کہا کہ نماز بغیر فاتحہ کیوں درست ہو سکتی ہے؟ آپ نے فکر مند ہو کر فرمایا: "اچھا سورہ فاتحہ بھی پڑھ لیتا ہوں لیکن اہا ک نعبد و اہا ک نستعین پڑھنے پر اصرار نہ کریں۔" علمائے برہم ہو کر کہا آپ کیسی بات کرتے ہیں کیا اس آئیہ کریمہ کے بغیر فاتحہ درست ہو سکتی ہے؟ آپ کو فاتحہ بھی پڑھنا ہو گی اور یہ آیت بھی۔ انجام کار علماء کے اصرار پر آپ مصلیٰ پر نماز پڑھنے کے لئے آکھڑے ہوئے اور نماز شروع کی لیکن جب اہا ک نعبد پر پہنچے ان کے ہر بن مو سے خون جاری ہو گیا یہاں تک کہ آپ کی تمام پوشاک خون سے تر ہو گئی، آپ نے نماز توڑ ڈالی اور فرمایا: "بزرگو! اب میں زن حائضہ کے حکم میں

ہوں مجھ پر نماز فرض نہیں رہی" سلطان المشائخ حضرت محبوب دہلویؒ سے فوائد الفوائد میں منقول ہے کہ شیخ احمد پر جذب غالب تھا اور کمال استغراق کی وجہ سے آنکھ نہیں کھول سکتے تھے۔

مولانا حسام الدینؒ : آپ شیخ الاسلام صدر الدین عارفؒ کے جلیل القدر خلیفہ تھے اور سالہا سال ان کی خدمت میں رہے۔ وہ فرماتے ہیں کہ ایک دن حضرت شیخ صدر الدینؒ کی خدمت میں حضرت شیخ الاسلام بہاء الدین ذکریا ملکانیؒ کے روضہ مبارک پر حاضر تھا شیخ صدر الدین عارفؒ زیارت سے فارغ ہونے کے بعد باہر تشریف لائے میرے دل میں خیال آیا کہ حضرت غوث العالمینؒ کی پائنتی ایک مزار کی زمین کے لئے درخواست کروں تاکہ ان کے قریب ہونے کی برکت سے دوزخ سے نجات پا جاؤں۔ میرے دل میں یہ خیال آتے ہی حضرت شیخ صدر الدین عارفؒ میری طرف متوجہ ہوئے اور فرمایا "مولانا حسام الدین! زمین از برائے مزار شادریغ نیست اما حضرت رسالت ماب صلی اللہ علیہ وسلم زمینیں پاک برائے مزار شادریغ خطہء بدایوں اشارت فرمودہ است، البتہ خاک شادریغ آنجا آسودہ خواہد شد" (کہ مولانا حسام الدین! میری طرف سے تمہارے مزار کی زمین کے لئے کوئی عذر نہیں ہے لیکن حضرت رسول کریم صلی اللہ علیہ وسلم نے تمہارے مزار کے لئے زمین شہر بدایوں میں تجویز فرمائی ہے، تمہاری مٹی یقیناً وہیں کی ہوگی)۔ حضرت محبوب دہلویؒ کا بیان ہے کہ جب قضا و قدر مولانا حسام الدین کو بدایوں لے گئی تو ایک رات خواب میں حضرت جناب رسالت ماب صلی اللہ علیہ وسلم کو دیکھا کہ ایک جگہ وضو فرما رہے ہیں، صبح کو اس مقام پر گئے تو یہ دیکھ کر ان کی حیرت کی انتہا نہ رہی کہ زمین وضو کے پانی سے بھگی ہوئی ہے اور وضو کا نشان ظاہر ہے۔ حضرت مولانا نے وصیت کی کہ مجھے اسی مقام پر دفن کیا جائے چنانچہ بعد وفات وہاں دفن کئے گئے۔ آپ کا وصال ۶۸۷ ہجری مطابق ۱۲۸۷ء کو ہوا۔ مفتی غلام سرور لاہوری لکھتے ہیں کہ شیخ حسام الدین "قاضی جمال" کے نام سے بھی موسوم کئے جاتے تھے چنانچہ محدث دہلوی نے اخبار الاخیار میں آپ کا ذکر قاضی جمال کے نام سے ہی کیا ہے۔

مولانا علاء الدین ملکانیؒ : بمطابق صاحب "تذکرہ صدر الدین عارف" مولانا علاء الدین بہترین خطیب، عمدہ قاری اور اپنے دور کے مسلمہ محدث اور مفتی تھے۔ شیخ العارفؒ کے مرید ہوئے آپ نے بھی شفقت فرمائی اپنے حجرہ کے قریب انہیں رہنے کی جگہ دی اور اس محبت اور توجہ سے تربیت فرمائی کہ مولانا تھوڑے سے عرصہ میں درجہء کمال کو پہنچ گئے۔ پیر اور مرید کی یہ الفت روز بروز بڑھتی چلی گئی یہاں تک کہ حضرت محل سرائے سے باہر تشریف لاتے تو مولانا کی طلبی ہوتی۔ گھڑی دو گھڑی آرام کے لئے حرم میں جانے لگتے تو مولانا کے کندھے پر ہاتھ رکھے مہمان خانہ اور حجرہ نشین درویشوں کی بابت ہدایات دیتے چلے جاتے گویا پہلی اور آخری ملاقات مولانا سے ہی ہوتی تھی۔ مولانا کی زبان ہر وقت مصروف تلاوت قرآن رہتی، کلام پاک کا ایک ختم دن کو اور ایک ختم رات کو بالا التزام کیا کرتے اور زندگی بھر یہ معمول رہا۔ اتنے مرتبے اور خصوصی توجہ کے باوجود مولانا کی تشنگی بڑھتی ہی گئی اور حضرت العارفؒ کو بھی ان کی چچی تڑپ کا شدید احساس تھا۔ ایک رات کڑا کے کی سردی میں حضرت تہجد کے لئے باہر نکلے تو کوئی درویش گھڑی سا بنا قدموں میں آگرا۔ حضرت العارفؒ نے پہچانا تو وہ مولانا علاء الدین تھے سردی سے ان کا بدن کپکپا رہا تھا اور اعضا سن ہو چکے تھے، آپ نے انہیں اٹھا کر

ہاں ایک قصبہ میں پہنچ کر قیام فرمایا اس شہر کا راجہ لکھ سنگ تھا وہ مع اپنے خویش و اقارب مسلمان ہو گیا، آپ نے مؤ مبارک (بہاول پور کے قریب) میں مستقل اقامت اختیار فرمائی۔

حضرت رکن الدین سروردی کی ولادت پر آپ نے ان کی کم سنی میں ہی بیعت کر لی۔ ”خز-ت الاصفیا“ کے مطابق ایک دن آپ سے ملنے کے لئے سلطان غیاث الدین تغلق کا وزیر آیا اس وقت آپ اپنے خرقہ کا بخیہ کر رہے تھے۔ وزیر بد ظن ہوا کہ یہ تو ایک فقیر بے نوا ہے جو اپنا خرقہ ہی رہا ہے، آپ نے اس کے خیال سے آگاہ ہو کر اپنے سر کی ٹوپی ذرا ٹیڑھی کی۔ اس کے ساتھ ہی اس وزیر اور اس کے ہمراہیوں کے چہرے ٹیڑھے ہو گئے چنانچہ وہ حضرت کے قدموں میں گر گئے اور معافی مانگی حضرت نے رحم فرمایا اپنی ٹوپی سیدھی کر لی اور ساتھ ہی ان کے چہرے بھی سیدھے ہو گئے۔

”رسالہ حمیدیہ“ میں شیخ جمال الدین اوچی لکھتے ہیں کہ ایک درویش آپ کی خدمت میں آیا اس وقت شیخ کے ایک خادم کو پاؤں لے کتے نے کاٹا تھا جس کی وجہ سے اس خادم پر دیوانگی کی وجہ سے حالت خراب تھی۔ حضرت شیخ اس کی غم خواری فرما رہے تھے، آنے والے درویش کے دل میں خیال گزرا کہ حضرت اتنے باکمال درویش ہوں اور ان کے مرید کی پاؤں لے کتے کے کاٹنے سے یہ حالت ہو؟ آپ نور باطن سے اس کے خیال سے آگاہ ہوئے، اپنے خادم کو فرمایا کہ اپنے زخم پر اپنا لعاب دہن لگاؤ ٹھیک ہو جائے گا۔ میری دعا ہے کہ تو اور تیری اولاد قیامت کے دن تک جب بھی دیوانے کتے کے کاٹے ہوئے پر اپنا لعاب دہن لگائے گی وہ مریض اچھا ہو جائے گا، خادم نے ایسا ہی کیا اور اسی وقت تندرست ہو گیا۔ اس کی اولاد اس فیض سے بہرہ ور ہوئی۔

وصال : ”خز-ت الاصفیا“ کے مطابق آپ کا وصال ۲۳ ربیع الاول ۷۳۷ ہجری منگل ۲۹ اکتوبر ۱۳۳۶ء میں ہوا۔ سروردیہ بزرگوں میں سے کسی نے اتنی لمبی عمر نہیں پائی۔

خلفاء : شیخ رکن الدین حاکم آپ کے سوتیلے بھائی اور فرزند ان میں شیخ نور الدین اور شیخ تاج الدین زیادہ مشہور ہیں۔ شیخ عثمان سیاح روایت کرتے ہیں کہ شیخ پیر محمد حرم کعبہ میں ذکر الہی میں مشغول تھے، سرکار دو عالم صلی اللہ علیہ وسلم سے حکم ہوا کہ میرے فرزند حمید الدین حاکم کے پاس جا کر اپنا باقی نصیب وصول کرو اسی رات حضرت حاکم کو بھی باطنی طور پر اشارہ فرما دیا۔ شیخ پیر محمد مؤ مبارک حاضر ہو کر عالی مرتبہ پر پہنچے، آپ کا مزار ماتمید میں مرجع خلافت ہے۔

شیخ صلاح الدین درویش سے منقول ہے کہ سلطان بہا الدین غوری خواہر زادہ سلطان علاؤ الدین غوری اور شیخ سکندر غوری بھی شاہی ملازمت ترک کر کے حضرت کے مرید ہو گئے تھے۔ یہ دونوں حق پرست امرا حضرت کے زمانے میں ہی کفار سے لڑتے ہوئے شہید ہوئے۔ شیخ سکندر غوری کو مؤ کے اندر اور شیخ بہاؤ الدین المعروف شیخ بہاول کو قلعہ کے باہر دفن کیا گیا۔

شیخ وجیہ الدین عثمان سیاح سنائی

بحوالہ ”تذکرہ شاہ رکن العالم“ آپ قطب الاقطاب شاہ رکن عالم کے مرید اور قاضی حمید الدین منہاج کے بیٹے تھے۔ حضرت نے بعد تکمیل باطنی انہیں دہلی حضرت محبوب الہی کی خدمت میں روانہ کر دیا اور فرمایا میرا سلام پہنچانا اور جہاں رہنے کا حکم دین وہیں سکونت اختیار کر لینا چنانچہ تعمیل ارشاد

میں دہلی پہنچے اور حضرت کی خدمت میں مستقل رہ پڑے۔

”خزنت الاصفیاء“ میں بیعت کا واقعہ یوں لکھا ہے کہ آپ سنام سے دہلی آئے بڑے پریشان حال تھے، محرری کی نوکری کے لئے تنگ و دو کرتے رہے۔ ایک دن دریا کی طرف جانے کا اتفاق ہوا وہاں قطب الاقطاب رکن عالم سروردی نماز پڑھ رہے تھے ان کی محبت کی کشش نے انہیں اپنی طرف کھینچ لیا۔ یہ حضرت کے قدموں میں گر گئے اور مرید ہوئے ازاں بعد انہیں کے ہمراہ دہلی سے ملتان آئے اور اپنی تربیت مکمل کی۔ ملتان سے اجازت لے کر روئے زمین کی سیاحت کے لئے نکل پڑے۔ بیت اللہ، مدینہ منورہ اور بیت المقدس جیسے مقامات، انہما و اولیا کی زیارت سے مشرف ہوئے۔ ایک دن بیت اللہ کا طواف کر رہے تھے، گرمی کا موسم تھا حضرت خضر علیہ السلام نے ان پر سلیہ کیا اور اپنا لباس مع دستار کے آپ کو پہنایا اور فرمایا کہ دہلی میں خواجہ نظام الدین اولیا کی خدمت میں جا کر آرام کرو۔ چنانچہ حضرت محبوب الہی سے خاندان چشت کا فیض حاصل کیا۔ ان دنوں سلطان غیاث الدین تغلق نے سماع کی بندش کا حکم جاری کر دیا ہوا تھا کسی قوال کو یہ جرات نہ تھی کہ نغمہ سرائی کرے اسی دوران امیر حسن قوال شیخ عثمان کی خدمت میں حاضر ہوا آپ نے اسے فرمایا: آہستہ سے کوئی بیت یا شعر جو دل کو گرمی پہنچائے میرے کان میں پڑھو۔ امیر حسن نے دروازہ بند کر کے دھیمی آواز میں گانا شروع کیا، پہلے یہ شعر پڑھا:

زاہد ز دیں بر آمد و صوفی ز اعتقاد ترسا محمدی شد و عاشق ہل کہ ہست
خزنت الاصفیاء میں یہ شعریوں لکھا ہے:

زاہد ز دیں بر آمد و ملاز استماع کافر محمدی شد و صوفی چنانکہ ہست
شیخ عثمان بے قابو ہو گئے اور اونچی آواز کے ساتھ گانے کی فرمائش کی دروازہ کھول دیا، جب سماع کی آواز باہر آئی تو ہزار ہا صوفی اہل سماع آگئے اور ان کے وجد سے غوغائے عظیم برپا ہو گیا۔ سلطان کو خبر ہوئی تو بہت ناراض ہوا اور حکم دیا کہ نمک حرام خسرو خان نے مشائخ کو جو نذریں پیش کی تھیں وہ فرد اٹھا لاؤ۔ فرست پیش ہوئی تو اس میں حضرت عثمان کا نام نہیں تھا سلطان بہت خوش ہوا شیخ کو اپنے پاس بلا یا سب کی دعوت کی اور قوالوں کو انعام دیا۔ ازاں بعد سماع کی ممانعت کا حکم منسوخ کر دیا۔
آپ کا وصال ۷۳۸ عیسوی مطابق ۱۳۳۸ عیسوی میں ہوا، مزار دہلی میں سلطان محمد تغلق کے تعمیر کردہ پل کے قریب واقع ہے۔

علی بن احمد غوری: آپ حضرت قطب الاقطاب رکن عالم ملتان کے اعظم خلفا میں ہیں۔
”الاوراد“ کے شارح ہیں شیخ عمر غوری بھی آپ کے قریبی رشتہ داروں میں سے ہیں۔ ”کنز العبادنی شرح الاوراد ابہائیہ“ خالص فقہی کتاب ہے اور سروردی سلسلے میں آمین کی حیثیت رکھتی ہے۔ اس کے مصنف (علی بن احمد غوری سروردی) نے یہ کتاب حضرت قطب الاقطاب کی وفات کے بعد جا کر ختم کی۔

حاجی صدر الدین ”چراغ ہند“ جونپوری

بموجب ”خزنت الاصفیاء“ آپ حضرت قطب الاقطاب رکن عالم ملتان کے عظیم القدر خلفا میں

سے تھے۔ خرقہء خلافت حاصل کرنے کے بعد ولایت ظفر آباد کی روحانی تربیت پر مامور ہوئے۔ آپ کو وہاں گئے تھوڑا عرصہ ہی گزرا تھا کہ میرا شرف جمانگیر سمنالی کے مرشد شیخ علاؤ الدین علا الحق بنگالی نے انہیں جونپور کی طرف روانہ فرما دیا۔ حضرت سمنالی نے عرض کی کہ وہاں شیخ رکن عالم کے خلیفہ حاجی چراغ ہند متعین ہیں مگر آپ کے مرشد نے انہیں ظفر آباد ہی جانے کا حکم دیا چنانچہ آپ نے وہاں لوگوں کے دلوں کو مسخر کرنا شروع کیا۔ حضرت جمانگیر سمنالی حضرت مخدوم جمانیاں جہاں گشت سے بھی فیض یاب ہوئے تھے اور مختلف سلاسل کے صاحب اجازت تھے۔ اور آپ کا خاصہ شہرہ ہوا چنانچہ بہ حکمت ربی سروردی سلسلہ کے دوش بدوش اس علاقہ میں سلسلہ چشتیہ کو بھی بفضل تعالیٰ بہت فروغ حاصل ہوا اور مخلوق خدا نے بے حد فیض پایا۔ الحمد للہ

حاجی چراغ ہند نے ۷۴۴ ہجری (۱۳۴۳ عیسوی) میں وصال فرمایا۔ مزار پر انوار ظفر آباد میں ہے۔ آپ کے حسب ذیل خلفاء میں بادشاہ موسیٰ عاشقان اور شیخ رکن الدین مسکین کے نام زیادہ مشہور ہیں۔

شیخ رکن الدین مسکین : آپ حاجی چراغ ہند کے فرزند مرید اور خلیفہ تھے اور مخدوم حسام الدین کے ہم عصر تھے دونوں کا آپس میں گہرا رابطہ تھا ایک دفعہ مخدوم جون پور جاتے ہوئے ظفر آباد سے گزرے تو آپ کے ہاں تشریف لائے۔ شیخ کے گھرانہ دنوں بچہ پیدا ہو چکا تھا جو اس وقت چھ ماہ کا تھا حضرت اسے آپ کی خدمت میں دعا کے لئے اٹھالائے اور عرض کی کہ میرے کئی لڑکے ضائع ہو چکے ہیں آپ اس کے لئے دعا فرمائیں۔ آپ نے ارشاد فرمایا: ”انشا اللہ بڑھا ہو گا“۔ شیخ رکن الدین مسکین نے عرض کی ”علم بھی نصیب ہو۔ فرمایا: ہو گا“۔ عرض کی! ”علم بغیر عرفان غذائے بے نمک ہے“ حضرت مخدوم حسام الدین سروردی اس فقرے پر بہت خوش ہوئے اور فرمایا: عالم بھی ہو گا اور عارف بھی چنانچہ ایسا ہی ہوا اور اپنے والد کی وفات کے بعد مسند نشین ہوا۔

شمس الدین بڈھن سروردی : مخدوم حسام الدین سروردی کی زبان سے جو نکلا تھا ”انشا اللہ بڑھا ہو گا“ تو لفظ ”بڈھن“ آپ کی عرفیت قرار پایا۔ حضرت شمس الدین بڈھن سے دو سلسلے چلتے ہیں ایک شاہ حبیب اللہ کاجن کے مریدوں میں سید شاہ غلام علی حسینی سروردی بہت مشہور ہیں اور جن کی خانقاہ پیر مگر ضلع بھلی (بنگال) میں ہے۔ آپ آج سے دو سو برس پہلے دہلی سے آکر یہاں مقیم ہوئے تھے۔ اس خانقاہ کا سلسلہ سروردیہ تیرہ واسطوں سے حضرت غوث العالمین بہاء الدین ذکریا ملتانی سے ملتا ہے:-
سید غلام علی سروردی پیر نگری عن سید غلام رسول عن شاہ محمد ولی عن شاہ امان اللہ عن شاہ ضیا الحق عن شاہ سراج الحق عن شاہ نور الحق عن شاہ بدر الحق عن شاہ حبیب اللہ عن شیخ شمس الدین ولی عن شیخ رکن الدین مسکین عن حاجی صدر الدین چراغ ہند عن حضرت قطب الاقطاب شاہ رکن عالم ملتانی عن شیخ صدر الدین عارف ملتانی عن غوث العالمین حضرت بہا الحق ذکریا ملتانی رحمۃ اللہ علیہم اجمعین۔
حضرت شمس الدین بڈھن کے دوسرے نامور اور ممتاز خلیفہ حضرت قطب الدین بینادل ہیں۔

خاندان کنبوہ کے سروردی بزرگ

حضرت شاہ حمزہ مارہرہ کے کنبوہوں کا ذکر اپنی کتاب ”کاشف الاستار“ میں یوں کرتے ہیں :

دریں شہر (مارہر) محلہ عمدہ از قوم کنبویاں است و ریاست قانونگوئی چودھری و... ی ازیں قوم است۔ کنبویاں از قدیم در ملتان و آل حدود توطن داشته اند و از آنجا منسوب شد۔ ... انما قرار گرفتہ اند و توطن پیدا کردہ اند چنانچہ در شہر میرٹھ، شاہجہان آباد، سنہل، بریلی، کوئل، مارہرہ، دھول پور و گوالیار وغیرہ آباد ہستہ۔ گروہے از ابتدا ازاں فریق بردست حضرت مخدوم بہا الدین ذکریا سروردی و پسر ایشاں صدر الدین قدس اللہ اسرارہما بشرف اسلام مشرف شدند۔ تا حال در ملتان کنبوئے ہند و نیز ہستہ۔ اما روش ایشاں ہمہ پسندیدہ و شرافت لازم ذات ایں فرقہ است۔“

حاجی جمال الدین کنبوہ ملتان: آپ حضرت غوث العالمین بہا الدین ذکریا کے مرید تھے۔ ایک دفعہ کسی سائل نے حضرت غوث العالمین سے عرض کی کہ اللہ کریم نے جتنے نبی مبعوث فرمائے ہیں مجھے اتنی اشرفیاں عنایت کی جائیں۔ چونکہ انبیاء علیہ السلام کی تعداد ایک لاکھ چوبیس ہزار بیان کی جاتی ہے اس لئے اتنی بڑی رقم کا مطالبہ خاصہ وزن رکھتا تھا۔ حضرت ابھی سوچ ہی رہے تھے کہ سائل کو کس طرح راضی کیا جائے کہ حاجی جمال کنبوہ دست بستہ کھڑا ہو گیا اور عرض کی: قبلہ عالم! اس شخص کو میرے حوالے فرمائیں۔ اس کا سوال میں پورا کروں گا۔ حضرت نے مسکرا کر سائل کو حاجی جمال کنبوہ کے ساتھ جانے کا اشارہ کیا حاجی جمال نے گھر پہنچ کر سائل کے آگے اشرفیوں کا ڈھیر لگا دیا اور کہا اب تم ایک ایک پیغمبر کا نام لیتے جاؤ اور اشرفیاں وصول کرتے جاؤ۔ سائل حاجی جمال کی اس تصریح سے گھبرا گیا مگر بات معقول تھی تا چار چند نام جو اسے یاد تھے سنا کر ان کی تعداد کے مطابق اشرفیاں وصول کیں اور رخصت ہو گیا۔ حضرت غوث العالمین کو جب حاجی جمال کی اس فراست کا علم ہوا تو بہت خوش ہوئے اور فرمایا: ”انشا اللہ! تمہارے خاندان کا ذہن اچھا رہے گا۔“ حاجی جمال کنبوہ نے کافی عمر پائی، اکثر تذکرہ نگاروں نے ایک سو تیرہ سال عمر لکھی ہے۔ قطب الاقطاب شاہ رکن عالم سروردی نے انہیں دہلی کی طرف بھیجا تاکہ اپنی قوم کے افراد میں اسلام کی تبلیغ کریں چنانچہ ”سلسلہ عالیہ“ کا مولف عنایت حسین لکھتا ہے: ”با ارشاد حضرت مخدوم رکن الدین رکن العالم نبیرہ حضرت مخدوم بہاء الدین ذکریا قدس سرہما از ملتان بر آمدہ بدہلی رسیدہ توطن گرفت وہ بہ بزرگی اشتہار یافت“

حاجی جمال کنبوہ کے دو صاحبزادے تھے، ایک فخر الدین کنبوہ عرف شیخ احمد۔ یہ ملتان میں رہ گئے، حضرت سماء الدین سروردی انہی کے فرزند تھے۔ دوسرے بہاء الدین کنبوہ تھے جو والد ماجد کے انتقال کے بعد لاہور چلے آئے اور یہیں آباد ہو گئے۔ اکبری دور کے مشہور کنبوہ امیر شہر اللہ کنبوہ المعروف شہباز خان انہی کی اولاد میں سے تھے۔

شیخ احمد کنبوہ سروردی: آپ بڑے پایہ کے درویش تھے ایک دفعہ آدمی رات کے وقت انہوں نے اپنے فرزند سماء الدین سروردی کو طلب کر کے قیمتی نصاب کیں اور بارگاہ الہی میں عرض کی: ”الہا! بادشاہ! سماء الدین را از کرم عمیم خود ابواب سعادت ابدی و اسباب دولت سرمدی مفتوح و مشیر گرداں۔“ چنانچہ والد ماجد کی اسی دلی دعا نے سعادت مند بیٹے کو عرفان الہی کی منازل طے کرنے میں بڑا اثر دکھایا، شیخ احمد حضرت راجن قتال سروردی کے مرید تھے۔

شیخ سماء الدین کنبوہ سروردی

آپ حضرت کبیر الدین اسماعیل سروردی کے (جو حضرت مخدوم جہانیاں جہاں گشت کے پوتے

مرید اور خلیفہ تھے) نامور مرید اور خلیفہ تھے ان کا اکثر وقت مرشد کی صحبت میں بمقام دہلی گزرتا تھا۔ حضرت سماء الدین اور مولانا اسحاق کنبوہ دونوں حقیقی بھائی تھے یعنی شیخ احمد کے فرزند۔ دونوں علم و ادب اور فقر و ولایت کے آسمان پر مہر و ماہ بن کر چمکے۔ شیخ اسحاق لکھتے ہیں کہ حضرت مولانا سماء الدین بارہ برس کی عمر سے نماز تہجد باقاعدگی سے پڑھنے لگے تھے۔ والد ماجد شیخ احمد نے انہیں ایک ستارہ دکھایا ہوا تھا کہ جب یہ ستارہ فلاں جگہ پر پہنچے تہجد ادا کی جائے چنانچہ وہ حجرے میں سرخلاف سے نکالے ستارے کو دیکھتے رہتے اور وقت پڑھ کر تہجد ادا فرماتے۔

مولانا فریدیؒ تذکرہ ”قطب الاقطاب شاہ رکن عالم“ میں شیخ سماء الدین کی زبانی تحریر فرماتے ہیں کہ جب میں نے حضرت کبیر الدینؒ کی خدمت میں بیعت کی گزارش کرتے ہوئے عرض کی کہ ”خداوند پاک نے پیری اور مریدی کا معاملہ ربط قلب اور فرط محبت پر رکھا ہے اور میں اس معاملے میں اپنے آپ کو حضرت مخدوم کی طرف مستحکم اور مستقیم پاتا ہوں“ تو یہ جملہ سنتے ہی حضرت نے مجھے اپنی بغل میں لے لیا اور اپنے حجرہ میں لے جا کر ذکر کی تلقین فرمائی اور دوگانہ کے بعد خرقدہ خاص عنایت فرمایا۔ ازاں بعد میرے دل میں خیال آیا کہ درس و تدریس کا سلسلہ ختم کر کے صفائی باطن کی طرف پوری توجہ دوں تو حضرت نے بذریعہ کشف آگاہ ہو کر فوراً فرمایا: نہ بھائی! درس و تدریس کا سلسلہ ختم نہ کیجئے، میں نے خداوند تعالیٰ سے دعا کی کہ اہل ظواہر و بواطن دونوں تجھ سے فائدہ اٹھائیں کیونکہ ہمارے پیران عظام ظاہر اور باطن دونوں نعمتوں سے بہرہ مند تھے میں بارگاہ الہی سے امید رکھتا ہوں کہ تو بھی ان دونوں نعمتوں سے بہرہ ور ہو گا۔“

۸۲۵ ہجری (۱۳۳۲ عیسوی) میں مرشد طریقت کے وصال کے بعد مولانا اپنے وطن ملتان واپس آگئے مگر جب ملتان کی حکومت پر رائے سہرہ لنگاہ نے غاصبانہ قبضہ کر لیا تو آپ ملتان سے رتھمبور اور وہاں سے بیانہ ہوتے ہوئے دہلی آکر مستقل طور پر متمکن ہو گئے۔

مولانا جمالیؒ ”صاحب سیر العارفین“ لکھتے ہیں کہ جن دنوں حضرت سماء الدینؒ بیانہ میں قیام فرما تھے سلطان احمد جلوانی نے معہ اکابر و امرا حاضر ہو کر عرض کی کہ سلطان حسین جونپور، دہلی پر حملہ کا ارادہ رکھتا ہے۔ احقر اس کا حلیف ہے اس لئے اس کی کامیابی کے لئے دعا فرمائیں۔ حضرت سخت برہم ہوئے اور فرمایا سلطان بسلول لودھی بڑا زاہد اور عابد ہے اس کے خلاف دعا کیونکہ کر سکتا ہوں، چنانچہ سلطان احمد واپس چلا گیا۔ مولانا جمالی سروردیؒ مزید لکھتے ہیں ایک دفعہ حضرت نے عین القضاة ہمدانیؒ کے مکتوبات کے مطالعہ کرتے ہوئے فرمایا کہ حضرت ہمدانی موصوف کو ایک دفعہ بیس جگہوں سے دعوت کے لئے بلاوا آیا۔ وہ اپنے حجرے سے باہر نہ آئے مگر بیسوں جگہ انہیں شریک دعوت پایا گیا۔ مولانا جمالیؒ فرماتے ہیں میں ان دنوں سلوک کی ابتدائی منزل میں تھا اس لئے میرے دل میں خیال گزرا کہ ایک شخص بیک وقت بیس مقررہ مقامات پر کیونکر حاضر ہو سکتا ہے؟ میں خاموش ہی رہا کچھ وقت گزرا اور پھر ظہر کی نماز کا وقت آ گیا میں حسب معمول وضو کے لئے آفتاب اور طشت لے کر حجرہ میں گیا تو یہ دیکھ کر حیران رہ گیا کہ آپ حجرہ کے چاروں گوشوں میں موجود ہیں۔ چنانچہ حضرت عین القضاة ہمدانیؒ کی کرامت کے سلسلے میں جو خطرہ میرے دل پر گزرا تھا اس کی مجسم تردید کر دی اور

فرمایا: ”درویشاں را قوت تمثیل بدیں حد باشد کہ اگر خواہند در یک وقت صد جا حاضر شوند و از خانہء خود ہم قدم بیرون نہ نهند۔“

سلطان بہلول کی حاضری : مولانا سروردی تحریر فرماتے ہیں کہ ایک دفعہ میں حضرت پیر و مرشد (ساء الدین سروردی) کی خدمت میں حاضر تھا کہ سلطان بہلول لودھی نے حاضر خدمت ہو کر عجز و انکساری سے عرض کی: ”اس معتقد کی ظاہری اور باطنی نگاہیں حضرت کے چہرہ اشرف کی طرف لگی ہوئی ہیں کیونکہ حقیقت میں بادشاہ درویش لوگ ہوتے ہیں اور ہم ان کے ریزہ چین ہیں۔“ حضرت نے فرمایا: ”ریزہ چین از صورت ایشاں اس معنی دارد کہ اگر کے را توفیق رفت، طریق احوال ایشاں نیاید، بارے براہ افعال و اعمال اس قوم، شتابد تا اثر صورت ظاہر درویشاں زنگ کہ درت باطن ایشاں نبرداید۔“ پھر کچھ توقف کے بعد فرمایا: قیامت کے دن تین قسم کے لوگوں پر سخت عذاب ہو گا، ایک وہ بوڑھا جو آخر تک گناہوں پر کمر بستہ رہے۔ دوسرا وہ جوان، جو توبہ کی امید میں اپنے باطن کو معصیت کے حوالے کر دے اور تیسرا وہ بادشاہ جو اپنی بادشاہت کے سفید و سیاہ کا مالک ہو اور پھر جھوٹ سے اپنی زبان آلودہ کرے۔

(۱) بوڑھے آدمی سے ارشاد ہو گا کہ اے سفید بالوں والے سیاہ دل انسان! تجھے ضعف پیری کے بعد جینے کی کیا امید ہو گئی تھی کہ تونے توبہ کی دیوار کو محکم نہ کیا بلکہ تونے معصیت کی قوت سے اس کی بنیاد کھود ڈالی۔ (۲) جوان سے خطاب ہو گا کہ اے خطا کار! کیا تو جانتا تھا کہ موت بچے، بوڑھے اور جوان کو نہیں دیکھتی اور تو بڑھاپے کی امید میں صحرائے معصیت میں بھد نخوت رواں رواں تھا اور دیکھ لیا کہ بڑھاپے کی سرحد کو دیکھے بغیر آخرت کے میدان میں آنکلا۔ (۳) جھوٹے بادشاہ سے رب العزت فرمائیں گے: اے غافل روزگار! تو جھوٹ کس لئے بولتا تھا، سوائے اس کے دنیا سے کچھ فائدہ اٹھالے آخر تجھے کس چیز کی کمی تھی کہ تونے اعمال کی کھیتی میں کذب و دروغ کے بیج کو بونے کی کوشش کی۔ اتنا کچھ فرمانے کے بعد شیخ رک گئے اور پھر بادشاہ کی طرف نظر اٹھا کر دیکھا اور فرمایا: اے سلطان! تو بڑھاپے میں تاج و تخت کا مالک بنا ہے، تیرا دل خوف خدا سے شناسا ہے، اپنے آپ کو جھوٹ اور گناہوں سے بچا کر رکھ اور ہر وقت منعم حقیقی کی نعمتوں کا شکر کرتا رہ تاکہ: ”لئن شکرتکم لا زلنکم“ کے مصداق نعمتوں میں اضافہ پائے۔ نعوذ باللہ ایسا نہ ہو کہ (لئن کفرتکم ان عذابہ الشدید کا مصداق بنے۔ شیخ کی تقریر کا بادشاہ کے دل پر اتنا اثر ہوا کہ روتے روتے اس کی واڑھی بھیگ گئی اور عرض کی : ”حضرت مخدومی! باوجود اتنے گناہوں کے درویشوں کی محبت اپنے اندر لکھ بہ لکھ زیادہ پاتا ہوں، امید ہے کہ حق تبارک تعالیٰ اس گروہ کی محبت کے صدقے مجھے آخرت کے عذاب سے بچالے گا۔“ حضرت نے اپنا خاص مصلی سلطان کو عنایت فرمایا جسے وہ سر پر اٹھا کر رخصت ہوا۔

سلطان بہلول لودھی کی وفات پر حضرت اس کی قبر پر تشریف لے گئے اور فاتحہ و اخلاص کے بعد قدرے مراقبہ فرمایا، پھر اٹھے اور ارشاد فرمایا: ”اس شخص نے دنیا میں بھی عیش و عشرت سے زندگی بسر کی اور مرنے کے بعد بھی درویشوں سے محبت رکھنے کے سبب بلند مرتبے پر فائز ہوا۔“

ہمہ کس طالب یار : مولانا جمالی سروردیؒ مزید لکھتے ہیں کہ سلطان بہلول لودھی کے فرمان نویس شہاب خان کالڑکا شیخ محمد فسق و فجور میں مبتلا تھا۔ ایک دن وہ مستی کی حالت میں حضرت شیخ کی مجلس میں گھس آیا، یہ دزدیش (جملی) بھی موجود تھا چاہا کہ اسے نکال دے کہ حضرت نے میرے ارادے کو بھانپ لیا، اس لڑکے کی طرف متوجہ ہو کر فرمایا :

ہمہ کس طالب یار اند، چہ ہشیار، چہ مست ہمہ جا خانہء عشق است چہ مسجد چہ کنشت
اس شعر کے سنتے ہی اس لڑکے (شیخ محمد) پر ایک حالت طاری ہو گئی، فوراً سر حضرت کے قدموں میں رکھا اور مرید ہو گیا اور پھر عمر بھر فسق و فجور کے قریب نہ پھٹکا۔

وصل : وصل کے آخری ہفتہ میں حضرت پر استغراق مع اللہ کی کیفیت رہی، کسی سے گفتگو نہ فرماتے تھے، زبان قرآن مجید کی تلاوت میں اور باطن کی نگاہیں حق تعالیٰ کے مشاہدہ میں مشغول رہتیں۔ نماز کے وقت وضو کی تجدید فرماتے اور اپنے آپ کو بحر احدیت میں ڈال دیتے۔ منگل ۱۷ جمادی الاول ۹۰۱ ہجری (۲ فروری ۱۳۹۶ء) عشا کی نماز ادا کرنے کے بعد تبسم فرما کر عالم باقی کو رخصت ہو گئے۔

حامد بن فضل اللہ جمالی سروردیؒ

آپ ذات کے کنوہ اور مولانا سماء الدین سروردیؒ کے داماد، مرید اور خلیفہ تھے۔ بچپن میں ہی ماں باپ کے سایہ سے محروم ہو گئے، ذاتی استعداد سے علوم متداولہ حاصل کئے اور شعر و شاعری میں نام پیدا کیا۔ قصیدہ غزل اور مثنوی تینوں اقسام میں طبع آزمائی فرمائی، "مثنوی مرد ماہ" شہزادی مراد شہزادہ ماہ کی داستان محبت ہے۔ مولانا کی تصانیف میں "سیر العارفين" کو خاص مقام حاصل ہے اس تذکرہ میں آپ نے چشتیہ سلسلہ کے چھ اور سروردیہ سلسلہ کے سات مشہور مشائخ کے حالات لکھے ہیں ضمنی طور سے بھی بہت سے دیگر مشائخ و صوفیہ کے حالات و واقعات اس کتاب میں آگئے ہیں۔ پاکستان کی علمی و روحانی اور ثقافتی و تہذیبی تاریخ کے اعتبار سے "سیر العارفين" ایک اہم تذکرہ ہے۔ اس کی تالیف کے متعلق مولانا جمالیؒ لکھتے ہیں کہ جب وہ بلاد اسلامی کے سفر سے واپس آئے اور وہاں کے عجائب و آثار، علماء و صلحا کی ملاقات اور انبیاء و اولیا کی زیارت کے حالات و واقعات احباب کو سنائے تو معجبین اور مخلصین اور ارباب صدق و صفائے ان سے خواہش کی کہ یہ علمی و روحانی روداد سفر قلبند کردی جائے تاکہ دوسرے لوگ بھی فوائد و برکات حاصل کر سکیں۔ اس وقت برصغیر میں چشتیہ اور سروردیہ سلسلے کے مشائخ نے گراں قدر خدمات سرانجام دیں اور مسلم معاشرے کی تعمیر و تہذیب میں وہ مشغول تھے۔ ان کی سرگرمیاں لاہور و ملتان سے لے کر بنگال و بہار تک برگ و بار لا رہی تھیں اور مسلم معاشرے کو استحکام بخش رہی تھیں۔ بہر حال "سیر العارفين" ایک اہم تذکرہ ہے اس میں جمالیؒ نے اپنے سفر کی جو مختصر روداد جا بجا قلم بند کردی ہے اس سے اس کی قدر و قیمت میں خاصہ اضافہ ہو گیا ہے اور اس میں بعض ایسے قیمتی اشارے ملتے ہیں جو علمائے تاریخ اور تذکرہ نویسوں کو مستقل دعوت فکر دیتے ہیں۔ اس تذکرہ کے چند واقعات چونکہ ہم نے "سیر العارفين" کے حوالے سے حضرت غوث العالمینؒ حضرت صدر الدین عارفؒ رکن عالم سروردیؒ مخدوم جمائیاںؒ سید جلال تہریزیؒ قاضی حمید الدین ناگوریؒ اور شیخ سماء الدینؒ کے حالات میں درج کر دیئے ہیں اس لئے یہاں ان

کا اعادہ نہیں کیا جا رہا۔ مولانا محمد حسین آزاد نے مولانا جمالیؒ کی مولانا جامیؒ سے ملاقات کا دلچسپ تذکرہ کیا ہے جو ہم تذکرہ شاہ رکن عالمؒ کے حوالے سے درج کر رہے ہیں:-

مولانا کی شکل و صورت سے وقار ٹپکتا تھا، طبیعت میں کٹنگلی اور ذکاوت کوٹ کوٹ کر بھری ہوئی تھی اس لئے مجمع پر چھا جاتے تھے۔ جس زمانے میں مولانا حرمین شریف کو جا رہے تھے راستہ نہایت دشوار اور پر صعب تھا۔ سامان قزاقوں نے لوٹ لیا کپڑے پھٹ گئے، بدن سفر کے غبار سے گرد آلود ہو رہا تھا۔ مولانا جامیؒ کی شہرت سن کر انہیں ملنے کے لئے ہرات گئے، مولانا جمالیؒ نے بوقت ملاقات اول اپنا حال ظاہر نہ کیا اور پاس جا بیٹھے، تن برہنہ، فقط لنگ باندھے تھے، فقیرانہ حالت تھی۔ مولانا جامیؒ نے پوچھا؟ ”میان تو و خرنجد فرق است؟“ مولانا جمالیؒ نے بالشت بیچ میں رکھ دی۔ حضرت جامیؒ نے تحمل فرمایا اور پوچھا کیستی؟ (کون ہو) انہوں نے کہا: ”از خاکساران ہند“ حضرت جامیؒ نے پوچھا؟ از سخنان جمالی چیزے یاد داری؟“ آپ نے یہ شعر پڑھے :

دو سے گز کے بوریا و پونگے دنگے پر ورد دو سنگے
لنگے زیر و لنگے ہلا نے غم دزد و نے غم کلا

اس قدر بس بود جمالی را عاشق رند و لا ابالی را
حضرت جامیؒ نے پوچھا؟ طبع شعر داری؟ (یعنی کچھ شعر کہتے ہو؟) مولانا جمالیؒ نے یہ مطلع پڑھا:

ما را ز خاک کویت پیراہن است بر تن آل ہم ز آب دیدہ صد چاک تا دامن
یہ کہا اور آنکھوں سے آنسو ٹپک پڑے، بدن پر تمام گرد پڑی تھی سینہ پر جو آنسو پڑے گرد چاک چاک ہو گئی۔ جامیؒ فرست باطنی سے سمجھ گئے کہ یہی جمالی ہے، اٹھ کر گلے ملے اور تعظیم و تواضع سے پیش آئے۔
مولانا جامیؒ کے علاوہ آپ کی ہرات میں شیخ صوفی مولانا محمد رومی، شیخ عبدالعزیز جامی، مولانا مسعود شروانی، مولانا حسین واعظ اور قاضی معین واعظ سے نیز اس سفر میں مولانا جلال الدین محمود دانی سے بھی نیاز حاصل ہوا۔

غیبی امداد شیخ : مولانا جمالی لکھتے ہیں کہ سفر میں چند مقامات پر جبکہ بندہ آبادی یا صحرا جہاں کہیں کسی خطرے میں محصور ہوتا اور ہلاکت قریب دکھائی دیتی تو وہیں اپنے پیر و مرشد کی زیارت ہو جاتی۔ حضرت پان کی گلوری پیش کرتے اور وہ تکلیف رفع ہو جاتی۔ اسی طرح سلطان سکندر لودھی کے بعد جب سلطان ابراہیم تخت نشین ہوا اور امراء نے سلطان کو آپ کے خلاف ابھارا تو اس وقت بھی شیخ کی روح پر فتوح آڑے آئی۔

سفر آخرت : مولانا جمالی شہنشاہ ہمایوں کے ہمراہ گجرات کاٹھیاداڑ کی مہم پر گئے ہوئے تھے، جمعہ ۱۰ ذی قعد ۹۳۳ ہجری (۲۰ اپریل ۱۵۳۷ عیسوی) کو وہیں فوت ہو گئے اپنی وصیت کے مطابق اپنے حجرے میں (بمقام دہلی) دفن ہوئے۔

کلام : آپ کا یہ نعتیہ شعر بہت مشہور ہے :
موسی زہوش رفت بیک پر تو صفات تو عین ذات می مگری در تبسمی
یہ ایک رباعی بھی بہت مشہور ہے۔

طال شوقی الی منازکم ایسا القاہون عن نظری
روز و شب موسم خیال شامت فاسئلوا عن خیالکم خبری

چند اور شعر ملاحظہ ہوں :

عشق را طے لسانی است کہ صد سالہ سخن دوست با دوست بیک چشم زدن سے گوید
اے از جمالت این ہمہ غوغا برائے پیت؟ چوں جملہ حسن تست تماشا برائے پیت؟
امروز چوں جمال تو بے پردہ ظاہر است در حیرتم کہ وعدہ فردا برائے پیت؟
زاہد بہ طعنہ گفتہ کہ روئے بتاں میں اے بے حمیر! دیدہ جینا برائے پیت؟
ی کشی از تیغ جورم، میکنی دل شاد ہم چوں من ریزی و می گوئی مبارک باد ہم
من از کمال غیرت تا دیگرے نہ بوسد از خون دیدہ بوسم ہر دم نشان پیت
صبر و آرام و دل و دین جمالی ہمہ رفت تو مرو' باش! اگر ہیج نباشد غم نیست
ترا در نیکی کردند مشہور جمالی را کمو خواہ آفریند
بگفتمش کہ یہ عشاق رحم کن، نہ جفا بخندہ گفت، لکم دینکم ولی دین

گویند کہ آب لعش سر چشمہ حیات است ما تشنہ جاں پر دم، از دے چہ سود مارا
اے جمالی از دہانت تا "بلی" آمد پدید بر تو نازل شد بلائے عشق از روز است
طائر قدسی بشاخ سدہ وارد آشیں زیر دام زلف او حال گرفتاراں خوش است

گروہے را بدیں ارشاد کردم جمانے را بدیں ارشاد کردم

بجہ اللہ، ز فضل لا یزالی جہاں را مرشد دین شد جمالی

ذیل میں ہم مولانا سماء الدین اور مولانا جمالی سروردی کے خلفاء اولاد امجاد کا ذکر بحوالہ "تذکرہ

قطب العالم رکن عالم" کرتے ہیں۔

شیخ عبد اللہ بیابانی سروردی : آپ مولانا سماء الدین سروردی کے بڑے بیٹے اور خلیفہ تھے علوم
ظاہری و باطنی میں بے نظیر تھے، مجاہدہ ریاضت اور تجرید و توکل میں لاجواب تھے۔ ساٹھ سے زیادہ سال
لق و دق بیابان میں گزارے۔ سردی گرمی اور بارش میں بھی کبھی جھونپڑے کا سہارا نہ لیا، اور اس
دوران درختوں کے پتے یا پھل کھا کر روزہ افطار کرتے رہے ہر روز کلام پاک کا ختم اپنے اوپر لازم کر
لیا رکھا تھا۔ شیر، چیتے، ہرن اور دوسرے وحشی جانور ان سے مانوس ہو گئے تھے اور بغیر کسی جھجک کے
ان کے گرد منڈلاتے رہتے۔ صاحب "خز" نے الاصفیا لکھتے ہیں کہ اوائل میں ان کی شادی ہوئی تھی، مگر
جب دیکھا کہ بیوی زہد و ورع میں سنگ راہ بنتی ہے تو اسے طلاق دے دی۔ حضرت محبوب الہی دہلوی
کے مقبرے پر معسکرت رہتے اور ہر نماز کے وقت کپڑے دھوتے اور غسل فرماتے سلطان دہلی نے چند
سادات قید کر لئے۔ آپ نے سفارش کی مگر بادشاہ نے قبول نہ کی چنانچہ دہلی کو چھوڑ کر ماندہ چلے گئے
اور بقیہ عمر قلعہ ماندہ سے چند میل کے فاصلے پر لق و دق صحرا میں بسر کردی وہیں دفن ہوئے۔ تاریخ
وفات بقول صاحب "خز" ۹۳۶ ہجری (۱۵۳۰ء) ہے۔

شیخ نصیر الدین سروردی : آپ مولانا سماء الدین سروردی کے دوسرے فرزند تھے، سفر و حضر میں اپنے والد کے ہمراہ رہے، ان کے وصل کے بعد مسند نشین ہوئے۔ صورت و سیرت سے آراستہ و پیراستہ تھے، زندگی بھر سنت نبوی علیہ السلام کے خلاف کوئی کام نہ کیا مزار شریف دہلی میں ہے۔

شیخ عبد الغفور المعروف شیخ لادن : آپ شیخ نصیر الدین کے فرزند تھے انہیں سے خرقہ خلافت پایا۔ آپ کے دادا شیخ سماء الدین سروردی فرمایا کرتے کہ شیخ عبد الغفور ”چراغ خانہ ما است“ آپ کے صاحبزادوں میں شیخ محمد کنبوی کا نام علمائے معقول میں سرفہرست ہے۔ ان کے فرزند شیخ احمد کنبوی تھے جن کا شمار علمائے منقولات میں ہوتا ہے (جن کی وفات ۱۰۱۳ ہجری ۶۱۶۵ کو ہوئی) شیخ لادن کی ولادت بحوالہ (مولف ”خاندان زبیری کنبوی“ ۸۸۶ ہجری ۱۳۸۱ عیسوی) اور وفات ۹۳۵ ہجری (۱۵۲۸ عیسوی) میں ہوئی۔ دہلی میں مدفون ہوئے۔

شیخ ادھن زین العابدین : آپ حضرت مولانا عبد الحق محدث دہلوی علیہ رحمۃ کے جد مادری تھے اور مولانا سماء الدین کے اکابر خلفاء میں سے تھے حد درجہ متورع اور متعبد تھے۔ طبیعت میں انکساری اور نیاز مندی بدرجہء غایت تھی۔ اکثر اوقات روزہ سے رہتے اور انظاری میں بڑی احتیاط کرتے۔ حضرت محدث دہلوی لکھتے ہیں کہ حضرت والدہ فرمایا کرتے تھے کہ میں نے ایسے شخص کو نہیں دیکھا جو گھر کے اندر اور باہر یکساں رہتا ہو لیکن شیخ جس آداب اور اوضلاع سے دیوان خانہ میں اوقات بسر کرتے بالکل اسی طرح درون خانہ یعنی خلوت خاص میں زندگی بسر کرتے تھے۔ ہمیشہ ذکر ذات میں مصروف رہتے۔ نہایت حسین اور چہرہ اقدس سے نور برستا تھا۔ علم اور تقویٰ آپ کی جبین اقدس سے ظاہر تھا، آپ مولانا عبد اللہ تلمنی کے شاگرد تھے، وصل ۹۳۸ ہجری (۱۵۲۸ء) کو ہوا اور دہلی حوض شمس کے قریب مدفون ہوئے۔

مولانا جمالی سروردی کے جانشین و خلفاء وغیرہ

شیخ گدائی سروردی : یہ مولانا جمالی کے صاحبزادے تھے اور باپ کی طرح دربار شاہی میں بلند مقام تھا۔ پہلے ہمایوں بادشاہ کے مصاحب بنے جب دہلی پر شیر شاہ نے غلبہ پایا تو یہ مع اہل و عیال ارض مقدس چلے گئے۔ شہنشاہ اکبر تخت نشین ہوا تو واپس آئے اور خان خاں محمد بیرم خان کی وساطت سے صدر الصدور بنے۔ جب بیرم خان کا ستارہ گردش میں آیا تو آپ نے زندگی کا آخری حصہ جیسلمیر میں گزارا۔ وفات سے کچھ عرصہ پہلے دہلی واپس آئے اور ۹۷۶ ہجری (۱۵۶۸ عیسوی) میں انتقال فرمایا۔

شیخ عبدالحی حیاتی سروردی : آپ مولانا جمالی کے چھوٹے صاحبزادے تھے۔ علم و فضل اور اخلاق حمیدہ میں بے مثال اور انشا پر دازی میں یکنائے روزگار تھے۔ فی البدیہہ شعر کہتے تھے، ہمیشہ احباب کو راضی رکھتے اور ہر گروہ سے محبت سے ملتے۔ سلطان سلیم شاہ سوری آپ کا بڑا معتقد تھا بڑے مہمان نواز تھے۔ ۳۶ سال کی عمر میں ۹۵۹ ہجری (۱۵۵۲ء) میں فوت ہوئے قبر شیخ جمالی کے مزار کے باہر صف پر ہے۔

شہاب خان کنبوی : آپ مولانا سماء الدین سروردی کے قریبی عزیز تھے، اصل نام شہرا اللہ تھا، آپ کے والد کا نام صدر الدین اور دادا شیخ بہا الدین اور جد امجد حاجی جمال الدین کنبوی سروردی تھے جن کا

ذکر پہلے آچکا ہے۔ شہاب خان اکبر اعظم کا مصاحب تھا اگرچہ نہ عالم تھا اور نہ صوفی مگر دل میں دین کی محبت اور غیرت رکھتا تھا۔ ایک دفعہ بیرٹل نے اسلام پر چوٹ کی تو سردر پار اسے ڈانٹ پلائی۔ ایک دفعہ شہنشاہ اکبر کے ہمراہ چہل قدمی کے دوران نماز کا وقت آ گیا تو بادشاہ کا ہاتھ (جو اس نے دوران چہل قدمی پکڑا ہوا تھا) جھٹک کر چھڑا لیا اور وہیں نماز کی نیت باندھ لی۔

شیخ عنایت اللہ کنبوتہ : آپ سلطنت مغلیہ کے عہدیدار تھے، آخری عمر میں دنیا سے کنارہ کش ہو کر عبادت الہی اور مذہبیات کے مطالعہ میں منہمک ہو گئے دور شاہجہان کی ”تاریخ دلکش“ اور ”بہار دانش“ مشہور تصنیفات ہیں جو اسلامی دور میں بطور امداد کتب پڑھائی جاتی تھیں۔

ملا صالح کنبوتہ : آپ شیخ عنایت اللہ کے بھانجے اور داماد تھے۔ اورنگ زیب کے استلا تھے، عالمگیری دور کی مفصل تاریخ ”عمل صالح“ آپ کی مشہور تصنیف ہے، آپ نے موچی دروازہ لاہور میں ایک مسجد بھی بنوائی جو مسجد ملا صالح کے نام سے مشہور ہے۔ شیخ عنایت اللہ اور ملا صالح کا مقبرہ ایمپرس روڈ نزد ریلوے ہیڈ کوارٹرز آفس ایک گرجے کے احاطہ میں اب تک موجود ہے۔



باب چہارم خاندان غوفیہ کے چند دیگر بزرگ مخدوم صدر الدین محمد ثانی

بحوالہ ”تذکرہ صدر الدین عارف“ حضرت رکن عالم ملتان کی اولاد نرینہ نہیں تھی، انہوں نے اپنے بھتیجے صدر الدین بن عماد الدین اسماعیل کو بطور اولاد پرورش کیا تھا۔ بڑے جید علما ان کی تعلیم و تربیت پر مامور فرمائے۔ سلطان التارکین حمید الدین حاکم ان کے نگران اعلیٰ تھے جو کبھی کبھی خود بھی انہیں پڑھاتے تھے۔ بوقت وصال حضرت رکن عالم نے ان کے حق میں جانشینی کی وصیت فرمائی تھی چنانچہ آپ کے وصال کے بعد وہی سجادہ نشین خانقاہ غوفیہ ہوئے۔ حضرت حاکم ۲۲ ربیع الاول ۷۳۷ ہجری (۲۹ اکتوبر ۱۳۳۶ء منگل) کو وصال فرما گئے جس کا حضرت مخدوم کو بڑا صدمہ ہوا شیخ الاسلامی کا منصب اس خاندان میں چلا آتا تھا وہ حضرت رکن عالم کے وصال کے بعد ختم ہو گیا کیونکہ سلطان محمد تغلق اپنے تشدد کے باعث بہت بد نام ہو رہا تھا اس لئے حضرت مخدوم صدر الدین ثانی نے حکومت سے رابطہ قائم رکھنا مناسب نہ سمجھا۔ سلطان محمد تغلق دوران سفر ٹھنڈہ سندھ میں اتوار ۲۱ محرم ۷۵۲ ہجری (۲۰ مارچ ۱۳۵۱ عیسوی) میں فوت ہو گیا تو اس کی جگہ سلطان فیروز شاہ تغلق نے عنان حکومت سنبھال لی جو نہایت نیک نفس اور فقیر دوست تھا۔ سلطان محمد تغلق کی ٹھنڈہ کی مہم میں شہزادہ کمال الدین (جو اب فیروز تغلق تھے) بھی ہمراہ تھے۔ اس کی وفات کے بعد سلطان فیروز شاہ ان اور ٹھنڈہ سے ہوتا ہوا ملتان آیا اور اکابر بزرگان بالخصوص حضرت غوث العالمین کے مزارات پر حاضری دی۔ اس موقع پر مخدوم صدر الدین محمد ثانی نے خطیر رقم بطور ہدیہ پیش کی جس پر سلطان نے کہا: ”صاحبو! اس وقت ضرورت کے پیش نظر آپ کا یہ ہدیہ قبول تو کر لیتا ہوں مگر یہ مجھ پر قرض ہے۔ دہلی پہنچ کر واپس کر دوں گا“ چنانچہ دہلی پہنچ کر سلطان نے یہ رقم واپس کر دی ملتان حاضری کے دوران سلطان نے حضرت مخدوم کو دہلی آنے کی دعوت دی جو حضرت نے قبول فرمائی۔ قصر شاہی میں دربار منعقد ہوا سلطان نے آپ کو شیخ الاسلامی کے منصب کو قبول کرنے کی درخواست کی جو حضرت مخدوم نے قبول فرمائی اور واپس ملتان آ گئے۔ شیخ الاسلامی کے عہدے کی صراحت اگر ہم یہاں کر دیں تو مناسب ہو گی۔ شہاب الدین ابو العباسی احمد دمشقی المتوفی ۷۳۷ ہجری (۱۳۳۸ عیسوی) نے ”ممالک الابصار فی ممالک الامصار“ کے نام سے ایک ضخیم کتاب (جو بیس جلدوں پر مشتمل تھی) مرتب کی تھی جس میں شیخ مبارک کی روایت سے سلطان محمد تغلق کے حالات تفصیل سے لکھے ہیں اس میں منصب شیخ الاسلامی کی بابت لکھا ہے کہ ”اسلامی دور میں قاضی القضاة اور شیخ الاسلامی کے دو موقر عہدے ہوتے تھے جنہیں دس دس قصابات جاگیر میں ملتے تھے۔ قاضی القضاة کا کام مقدمات کی سماعت اور احکام سزا وغیرہ دینا تھا۔ شیخ الاسلامی کا کام شرع کے مطابق مسائل عامہ طے کرنا تھا۔ علما و فقہاء کے جملہ امور قاضی القضاة سے اور مشائخ و فقہاء کے تمام معاملات شیخ الاسلامی کی وساطت سے طے پاتے تھے۔“

عقیف شمس سراج مصنف تاریخ ”فیروز شاہی“ سلطان سے حضرت مخدوم کی ایک ملاقات کا

حال یوں بیان کرتے ہیں :

ایک روز شیخ الاسلام صدر الدین محمد بادشاہ کی مجلس میں تشریف فرما تھے اور وجہء معاش کا ذکر ہو رہا تھا، بادشاہ نے ان دنوں رعایا کے لئے وظائف کا کوئی تازہ حکم جاری کیا تھا، اس پر اپنی رائے ظاہر کرتے ہوئے شیخ الاسلام نے فرمایا: ”رحلت کے وقت مومن کے قلب پر دو رنج و الم طاری ہوتے ہیں، ایک اندوہ دینی اور دوسرا رنج دنیاوی۔ اندیشہء دینی سے یہ مراد ہے کہ لمحات آخر میں یا تو مومن اپنی فطری خصلت و کیفیت کے مطابق رنج و غم میں مبتلا ہوتا ہے کہ ایسے نازک وقت میں اس کو نجات کی بشارت ہوتی ہے یا عذاب آخرت کی۔ اس لئے کہ کسی شخص کو اپنے خاتمہ کا صحیح علم نہیں ہے اور یہ کہ سوائے انبیاء علیہم السلام اور عشرہ مبشرہ کے کوئی فرد عصمت انسانی کا مرتبہ نہیں رکھتا۔ دوسرا اندوہ جو مومن کے قلب پر طاری ہوتا ہے وہ دنیاوی رنج و الم ہے۔ ہر شخص سکرات کے عالم میں اسی فکر و الم کا شکار ہوتا ہے کہ اس کے بعد اس کے بال بچے کس حالت میں زندگی بسر کریں گے۔ جہاں پناہ نے اپنے عمد معدلت مدد میں ہر مومن کو دنیاوی فکر و رنج سے نجات دے دی ہے۔ اس حکم میں رعایا کے لئے اطمینان اور حضرت بادشاہ کے لئے بے شمار ثواب ہے اور میرا ایمان ہے کہ آپ نے جو کہ مخلوق کا درجہ رکھتے ہیں مومن کے قلب کو دنیاوی رنج و غم سے نجات دلا دی ہے تو پروردگار عالم جو خالق مطلق ہے اور جس کا رحم و کرم بے شمار ولا محدود ہے اپنے بندے کو دینی فکر (عاقبت کے غم) سے بھی نجات دے دے گا اور ایمان کی سلامتی کے ساتھ دارالسلام میں جگہ عنایت فرمائے گا۔“ سلطان آبدیدہ ہو گیا اور عرض کی: ”حضرت آپ کو معلوم ہے کہ قدیم سلاطین نے صرف چند روز دنیا میں حکمرانی کی اور اس کے بعد دنیا سے چل بے ہم کو بھی ایک روز اس جہان فانی سے سفر کرنا ہے۔“ اس کے بعد بادشاہ نے یہ شعر پڑھا :

چوں بزم ما بہ بنی خالی ز ما بگوئی روزے دریں محلت غوغا زدے حسابی

یہی درویش صفت سلطان جب ۷۶۵ ہجری (۱۳۶۳ عیسوی) میں ملتان آیا تو حضرت مخدوم نے اپنا خواب سلطان کو سنایا جس میں حضرت غوث العالمین نے انہیں فرمایا کہ تم لوگوں نے قطب الاقطاب (رکن عالم) کو میری پائنتی دفن کر دیا ہے جس کی وجہ سے مجھے سخت تکلیف ہو رہی ہے چنانچہ سلطان کی موجودگی میں ہی حضرت رکن عالم کا جسد مبارک موجودہ جگہء مزار پر منتقل کیا گیا جس کی تفصیل حضرت کے حالات میں درج کی جا چکی ہے۔ اس واقعہ کے کچھ عرصہ بعد بموجب ”خلاصۃ الاحباب“ شیخ صدر الدین ٹائی کا وصال ۷۶۶ ہجری (۱۳۶۵ عیسوی) میں ہو گیا اور وہ اپنے آباء کرام کے پہلو میں دفن ہوئے۔

غوث زمان مخدوم بہاء الدین ٹائی

آپ حضرت صدر الدین شہر اللہ کے فرزند تھے ان کے وصال پر ۹۲۰ ہجری (۱۳۱۵ عیسوی) میں صاحب سجادہ بنے صاحب ”تخت الکرام“ لکھتے ہیں کہ وہ اپنے زمانہ کے بہت بڑے بزرگ تھے، سندھ کے اکثر مشائخ اور عامتہ المسلمین ان کے مرید تھے ان کی اولاد میں سے بے شمار نفوس قدسیہ نے سیر و سیاحت اور رشد و ارشاد کی غرض سے سندھ کو نوازا ہے اور ان کے پر شکوہ مزارات مختلف جگہوں پر

ہیں۔ بحوالہ "تذکرہ صدرالدین عارف" سندھ کے اکابر خلفاء میں شیخ جیو، راجسی سومرائی، جرکس ڈنائی، ابراہیم ناگورائی، گاڑھو صدر اور شیخ برکیہ کے اسمائے گرامی زیادہ مشہور ہیں اور حضرت مخدوم حضرت غوث العالمین قدس سرہ کے پہلے سجادہ نشین ہیں جنہوں نے ارادتمندوں کی تربیت باطنی کے لئے سندھ کی طرف زیادہ توجہ فرمائی۔ ان دنوں جب آپ ٹھنڈے میں منزل انداز تھے، چند سندھی جاہل مریدوں نے طے کیا کہ حضرت مخدوم (بہا الدین ثانی) کو شہید کر کے یہاں مقبرہ بنا لیں تاکہ سندھ کے لوگوں کو ملتان کے سفر کی صعوبتوں سے نجات مل جائے۔

چراغ حرم شیخ جیو: شیخ جیو ولد شیخ نعمت اللہ حضرت مخدوم کے مرید اور قریبی رشتے دار تھے اور وہ سلاطین سمہ کے زمانے سے ٹھنڈے میں مقیم تھے۔ جب انہیں اس سازش کا علم ہوا تو انہوں نے شیخ پر تصدق ہونے کا فیصلہ کر لیا۔ وقوع کی رات کو حضرت مخدوم دیر تک مصلیٰ پر بیٹھے رہے اور جب خواب گاہ کی طرف جانے کا ارادہ فرمایا تو شیخ جیو نے قدم بوس ہو کر عرض کی کہ میں عرصہ سے ایک آرزو دل میں لئے پھرتا ہوں اگر اجازت ہو تو عرض کر دوں۔ فرمایا ہاں کہو، شیخ جیو نے عرض کی کہ سرکار دو عالم صلی اللہ علیہ وسلم نے جب مکہ سے ہجرت فرمائی تھی تو اپنے بستر پر حضرت علیؑ کو استراحت کرنے کا شرف بخشا تھا میں چاہتا ہوں کہ مجھے بھی آج یہ سعادت حاصل کرنے کا موقع بخشے۔ حضرت کی جبین مبارک پر شکن کے آثار ظاہر ہوئے کچھ تامل کرنے کے بعد فرمایا: کیا تم نے اس کے نتائج پر غور کر لیا ہے؟ شیخ نے عرض کی جی حضور، حضرت مخدوم نے فرمایا: "بہتر"۔ اس کے بعد پیر اور مرید نے اپنی اپنی خواہگاہیں تبدیل کر لیں۔ آدھی رات کو چند سائے حضرت غوث زمان کی خواہگاہ کی طرف بڑھے۔ بیک وقت چند تلواریں چمکیں اور شیخ جیو اپنے مرشد پر قربان ہو گیا۔ صبح کے دھند لکے میں حضرت مخدوم شیخ جیو کی خواہگاہ میں داخل ہوئے اور شیخ کے جسم کے ٹکڑے دیکھ کر آبدیدہ ہو گئے۔ ادھر ان جاہل قاتلوں نے جب حضرت کو بخیریت دیکھا تو دم بخود ہو گئے۔ شیخ جیو شہادت کا مرتبہ لے گیا، حضرت مخدوم نے خود انہیں قبر میں اتارا اور فرمایا "شیخ جیو کی جو ڈیوڈ" (یعنی شیخ جیو چراغ حرم ہے)۔ چنانچہ وہ بخت بیدار آج تک اسی لقب سے مشہور ہے اس کا مزار مکی کی پہاڑی پر واقع ہے۔ حضرت مخدوم نے فرمایا مریدوں کے لئے میرا یہ حکم ہے کہ جو میری قبر کی زیارت کو ملتان آئیں پہلے اس جانثار کے مزار پر حاضری دیں چنانچہ آج تک یہ دستور چلا آتا ہے کہ زائرین کی جماعت جب سندھ سے ملتان روانہ ہونے لگتی ہے تو پہلے اس کی خانقاہ پر حاضری دیتی ہے اور ہر سندھی "شیخ جیو کی جو ڈیوڈ" کے مزار پر عقیدت کے پھول چڑھاتا ہے۔

بموجب "تخت الکرام" ہر مہینے کی پہلی سوموار کی رات ان کے مزار پر عظیم اجتماع ہوتا ہے اور درگاہ پر غانت نورانیت کا سماں ہوتا ہے۔ بحوالہ "ازکار قلندری" حضرت مخدوم نے اس واقعہ کا گہرا اثر لیا اور ملتان واپس پہنچ کر ایک اعلان عام کے ذریعے سندھیوں کو ملتان آنے سے منع فرمادیا چنانچہ کچھ عرصہ یہ سلسلہ بند رہا تو ارادت مندوں نے سندھ کے خدا رسیدہ درویشوں راجسی سومرائی، جرکس ڈنائی، ابراہیم ناگورائی اور گاڑھو صدر کی طرف رجوع کیا کہ وہ ملتان جا کر حضرت مخدوم سے سندھیوں کی خطا معاف کرائیں کیونکہ ٹھنڈے کے چند جاہلوں کی حماقت کا تمام سندھیوں کو تو خمیازہ نہ

بھگتنا پڑے۔ چنانچہ سندھ کو درویش ابراہیم ناگورانی کی امان میں چھوڑ کر باقی درویش ملتان روانہ ہوئے ملتان شہر پہنچنے پر ندی حائل ہوئی مگر کشتی پر ملاح نے سوار کرنے سے انکار کر دیا کہ یہ کشتی سندھی پیر کشتوں کے لئے نہیں ہے اس پر ایک درویش اپنے کشتوں کو کشتی بنا کر اس پر سوار ہو گیا، جب ملاح نے غصیہ کے قریب پہنچا تو حضرت مخدوم کو کشف کے ذریعے معلوم ہو گیا۔ حضرت نے فیصل کے قریب جہانک کر غضب کی نگاہ ڈالی جس سے سندھی فقیر کی کشتی ہچکولے کھانے لگی، درویش نے عرض کی حضرت! اگر پیر و مرشد کا غصہ فقیر کے غرق ہونے سے فرو ہو سکتا ہے تو زہے سعادت لیکن خدا کے لئے سندھی غلاموں کو معاف فرما دیجئے۔ حضرت مسکرائے اور فرمایا ”ہم نے معاف کیا“ اس طرح ملتان کا داخلہ سندھیوں کے لئے کھل گیا۔

وصال : حضرت کی زندگی آستانہ عالیہ پر ہی گزری اور ہزاروں سعید روحوں نے فیض حاصل کیا جمعہ ۱۳ ربیع الاول ۹۵۰ ہجری مطابق (۱۵ جون ۱۵۴۳ عیسوی) کو وصال فرمایا۔

اولاد : حضرت کی شادی پیر خواجہ نوری ولد پیر علی قتال کی دختر بی بی فاطمہ سے ہوئی تھی جن کے بطن عفت سے دو صاحبزادے تولد ہوئے ایک شیخ کبیر اور دوسرے شیخ محمد یوسف الملقب بہ لعل عیسین۔

مخدوم شیخ محمد اسماعیل قریشی

یہ حضرت مخدوم صدر الدین شہر اللہ کے دوسرے صاحبزادے تھے، نہایت عالم، زاہد اور بڑے مرغبان مرنج بزرگ تھے، بحوالہ ”تذکرہ صدر الدین عارف“ جب شاہ حسن ارغون نے ملتان پر (۱۵۲۸ عیسوی) ۹۳۸ ہجری میں دوبارہ حملہ کرنے کا ارادہ کیا تو اہل ملتان نے برسم رسالت حضرت مخدوم کو اس کے پاس بھیجا تاکہ وہ حملہ کے ارادے سے باز آجائے مگر وہ باز نہ آیا۔ حضرت مخدوم نے اہالیان شہر کو مطلع فرما کر خود بدین (جو بلوچستان میں ایک قصبہ اور ریلوے سٹیشن ہے) ہجرت فرما کر وہیں مستقل آباد ہو گئے اور اس تمام علاقہ اور گرد و نواح کو رشد و ہدایت سے فیض یاب فرمایا۔

سسی پنوں : صاحب ”تحت الکرام“ نے حضرت مخدوم کے متعلق بسلسلہ ”سسی پنوں“ ایک دلچسپ حکایت بیان کی ہے جو برائے وضاحت عرض ہے کہ سسی شہر بہنپور کی ایک حسینہ تھی۔ کیچ کا شہزادہ پنوں اس پر عاشق ہو گیا۔ بڑی مشکلات کے بعد ان کی شادی ہوئی لیکن عین شب عروسی میں اسے پنوں کے بھائی دھوکے سے اٹھا کر لے گئے سسی پیادہ پا ان کے تعاقب میں بیابان میں دوڑی مگر ہلاک ہو گئی۔ پنوں خان کو جب ہوش آیا تو وہ اس کی تلاش میں دوڑا اور اس کی قبر پر آیا، اس میں شکاف ہوا اور یوں یہ طالب و مطلوب مل گئے۔ حضرت مخدوم اونٹ پر سوار ہو کر ان کی قبر پر تشریف لائے، اونٹ کو جنگل میں چھوڑ دیا اور قبر پر معینت ہو کر بیٹھ گئے کہ جب تک اپنی آنکھوں سے انہیں دیکھ نہ لوں گا کوئی چیز نہیں کھاؤں گا۔ تین دن اسی طرح گزر گئے، چوتھے دن ایک بڑھیا کھانا لے کر آئی اور شیخ کو پیش کیا، حضرت نے فرمایا کہ جب تک سسی پنوں کو دیکھ نہ لوں کچھ نہیں کھاؤں گا، بڑھیا نے کہا: اے درویش سسی میں ہی ہوں۔ پنوں کو دیکھنے کا خیال چھوڑ دے، حضرت نے فرمایا میں کیسے یقین کر لوں کیونکہ سسی تو نوجوان اور حسن و جمال کا پیلر تھی اور تو بوڑھی عورت ہے۔ آپ کا یہ فرمانا تھا کہ وہ غائب ہو گئی اور اس کی جگہ ایک خوبو حسینہ ظاہر ہوئی جس کے ہاتھوں اور پیروں پر

ساگ کی مندی لگی تھی اور کہا: اے مرد درویش میں نے تیرا کھانا اب کھانا کھالے۔ حضرت نے فرمایا ٹھیک ہے میں نے تجھے تو دیکھ لیا ہے مگر تیرے محبوب کو دیکھے بغیر کھانا کیسے کھا سکتا ہوں تو جانتی ہے کہ یہ فقیر کا عمدہ ہے اور درویش عمدہ توڑا نہیں کرتے۔ سسی نے آبدیدہ ہو کر عرض کی کہ آپ کے پاس اونٹ ہے اور میں پہلے ہی اونٹ والوں سے اپنا محبوب چھنوا چکی ہوں دوبارہ کیسے دھوکا کھاؤں۔ حضرت نے فرمایا: بی بی میں قریشی ہوں اور حضرت غوث العالمینؒ کا پوتا ہوں نہ بلوچ ہوں اور نہ بلوچوں کا وکیل، وہم نہ کر اور ہنل کو لے آور نہ فاقوں سے جان دے دوں گا، سسی مجبوراً قبر میں گئی اور پنوں خان کو کمر تک باہر نکال لائی اس کے بعد دونوں روپوش ہو گئے۔

منقول ہے کہ اکثر بزرگوں نے ان دونوں عاشقوں کو مختلف حالتوں میں دیکھا ہے لیکن کوئی مسافر جو اس طرف سے گزرے اور ان کے حالات کی تفتیش کرے تو کسی نہ کسی مصیبت میں ضرور پھنس جاتا ہے اور یہ بھی صحیح ہے کہ جو مسافر اس مقام پر شب بیداری کرے اسے غیب سے طعام پہنچتا ہے (تاریخ سندھ از مرزا محمد کلیم برلاس)

وصال : حضرت مخدوم کا وصال بدین میں ہوا، مزار پر انوارِ دسمہ سال میں میروا کے کنارے واقع ہے اور مرجعِ خلافت ہے۔

مخدوم محمد صدر الدین : آپ مخدوم شیخ شہرا اللہ کے تیسرے صاحبزادے تھے ان کی اولاد میں بھی کئی قطب اور ابدال ہوئے ہیں۔ ان سب کا رخ پنجاب، سرحد اور کشمیر کی طرف ہوا چنانچہ میانوالی، سرگودھا، جہلم، لاہور اور گوجرانوالہ کے اضلاع میں ان کے بے شمار خانوادے آباد ہیں آپ کے تین فرزند تھے، حضرت پیر علی قال، شیخ شمس الدین لاہوری اور شیخ ابوبکر، ان میں سے جن حضرات کے حالات دستیاب ہو سکے ہیں ان کا اجمالی ذکر ہم مناسب مقامات پر کریں گے۔

عبد اللہ شاہ المعروف شان ابن نکر والا : بحوالہ "تحفۃ الکرام" آپ شیخ اسمعیل کے بڑے صاحبزادے تھے یہ صاحب فضل و کمال نکر ابن شاہ میں مدفون ہیں، ان کی اولاد موضع بہا الدین پور میں آباد ہے جن میں شیخ امام الدین، ابن شاہ ثانی اور شیخ امام الدین ثانی ہر ایک صاحب آیات و کرامت تھے اور شیخ بدر الدین بھی سروردی سلسلہ کے صاحب اثر بزرگ تھے۔ شیخ بنی لدہ وار ثالث شیخ علیم الدین، علامہ علی قانع مصنف "تحفۃ الکرام" کے زمانہ میں اپنے بزرگوں کی مسند سروردیہ پر فائز تھے۔

سید علی شیر : آپ شیخ شہاب الدین المعروف راجن شاہ کے فرزند اور سلسلہ سروردیہ کے صاحب کمال درویش تھے۔ علامہ قانع کے بقول بارہویں صدی میں مریدوں کی درخواست پر "کچھ" ریاست میں تشریف لے گئے وہاں کے رؤسائے زرخیز اراضی کے ٹکڑے نذر کئے چنانچہ ناڑاپی شریف میں آپ نے مستقل سکونت اختیار کر لی اور سلسلہ سروردیہ کی ترویج فرمائی۔

پیر محمد باقر شاہ قلندر سروردی : بحوالہ "تحفۃ الکرام" آپ مخدوم شہاب الدین بن شاہ سلیمان بن شیخ علی شیر کی اولاد سے تھے جو پانچ واسطوں سے مخدوم اسمعیل قریشی سے مل جاتے ہیں۔ پیر شہاب الدین اس سلسلہ کے پہلے بزرگ ہیں جو بدین سے نقل مکانی فرما کر ریاست کچھ کے قصبہ ناڑاپی میں جا کر آباد ہوئے۔ مخدوم باقر قلندر اسی خاندان کے بزرگ تھے۔ بحوالہ "روایت السادات"

آپ جب بارہ برس کے ہوئے تو جذب و سکر کی حالت میں ناڑاپی سے نکل پڑے۔ مہاراشٹر پہاڑ میں شہر جو ناگڑھ سے تین کوس مشرق کی طرف جہاں غار، گھپائیں اور مندر ہیں اور جہاں بندو جوگی آکر تپیا کرتے تھے حضرت مخدوم ان غاروں میں معکنت ہو گئے۔ ایک دفعہ آپ کے دادا نے خواب میں فرمایا کہ بیٹا اب اپنے وطن کو واپس آ جاؤ۔ صبح کو اٹھے تو اپنے آپ کو ناڑاپی شریف کے باہر پایا۔ آپ نے ناڑاپی شریف سے دو میل کے فاصلے پر ایک سمندری کھاڑی کے کنارے ایک حجرہ بنوایا۔ یہاں پانی کی بے حد تکلیف تھی کیونکہ سمندری کنارہ ہونے کی وجہ سے پانی نمکین تھا چنانچہ آپ نے حجرہ کے قریب ایک پہاڑی ٹیلہ پر کچا کنواں کھدوایا جس سے بفضل تعالیٰ میٹھا پانی نکلا یہ چشمہ آج تک موجود ہے جس سے گرد و نواح کے لوگ اور مسافر فیض یاب ہوتے ہیں۔ آپ کی طبیعت میں بے حد استغنا تھا۔

ایک دفعہ آپ اپنے دادا کے مزار پر لکھت گئے جو ریاست کچھ کا دارالخلافہ ہے۔ راؤ صاحب نے اپنا معتد خاص بھیج کر آپ کو بلوایا اور دعا کی درخواست کی اس نے گاؤں ایواپور نذر کیا مگر آپ نے فرمایا ہم قلندر لوگ ہیں گاؤں لے کر کیا کریں گے۔

ایک دفعہ ایک ہندو چارن نے حاضر ہو کر عرض کی کہ بیٹی کی شادی کوئی ہے کچھ دلوا دیجئے آپ نے اسے فرمایا: بیٹھ جاؤ، وہ تین دن بیٹھا رہا۔ چوتھے دن نماز پڑھنے کے بعد آپ کو چارن کا خیال آیا، اسے بلوایا اور فرمایا کہ سامنے والی بیری کو ہلاؤ اس نے بیری کو ہلایا تو اس میں سے پانچ سوکے گر پڑے وہ حیران ہوا آپ نے فرمایا: لالہ جی یہ تمہیں کافی ہوں گے، لے جاؤ۔“

ایک دفعہ ایک راجہ کا وہاں سے گزر ہوا اسے پتا چلا کہ یہاں پر چشمہ کا پانی فقیر صاحب کی کرامت سے میٹھا ہے اس نے خیال کیا کہ یہ چھوٹا سا چشمہ میرے لشکر کی کیا کفالت کرے گا حضرت نے باطن اس کے تردد سے آگاہ ہو کر فرمایا: راجہ جیو! کوئی فکر نہ کرو اگر آپ جیسے بیس راجاؤں کا لشکر آجائے تو بھی اس چشمہ سے سیراب ہو سکتا ہے۔

ایک دفعہ ”کچھ“ کے ایک رئیس نے عرض کی: حضرت! جن کتنے قسم کے ہوتے ہیں، آپ نے نام لے لے کر چند جنوں کو پکارا اتنے میں چند ہیبت ناک شکلیں حاضر ہو گئیں۔ لوگ انہیں دیکھ کر ڈرنے لگے چنانچہ آپ نے جنوں کو مخاطب کر کے فرمایا کہ اب چلے جاؤ کنگھار جی نے تم کو دیکھ لیا ہے۔

آپ عموماً ”پیدل چلا کرتے“ ایک دفعہ آپ کے ایک عزیز صویدار شاہ گھوڑا لے کر آئے اور عرض کی اس پر سوار ہو کر چلئے۔ آپ نے فرمایا تم گھوڑے پر جاؤ میں ابھی پیدل آجاتا ہوں، جب منزل پر صویدار شاہ پہنچا تو دیکھا کہ حضرت اس سے پہلے ہی وہاں موجود ہیں۔ آپ کے عقیدت مندوں میں ہندو بھی تھے۔ ایک ہندو جاگیردار اور رئیس لیلٹ و۔ سل بھی اپنا سب کچھ چھوڑ چھاڑ حضرت کے تکیہ پر مقیم ہو گیا اور فیض یاب ہوا۔

آپ کا وصال ۱۳۱۳ ہجری (۱۸۹۶ عیسوی) میں ہوا مزار پر انوار نزاہ شریف میں ہے۔

اولاد امجد مخدوم اسمعیل قریشی بن شہر اللہ

پیر نخی عثمان علی شاہ سروردی: بحوالہ ”اذکار قلندری“ از سید علی گوہری آپ مخدوم شہاب الدین بن شیخ اسمعیل قریشی کی اولاد سے تھے۔ آپ کے جد امجد پیر اللہ درایا شاہ بدین سے ترک

سکونت کر کے قصبہ مو' میں آئے۔ یہیں پیر عثمان پیدا ہوئے، آپ بے حد سخی تھے۔ ایک دفعہ آپ کسی عزیز کی شادی میں شرکت کے لئے بمعہ اہل و عیال اونٹ پر سوار ہو کر جا رہے تھے، راستے میں ایک سائل نے خدا کے نام پر ان سے اونٹ طلب کیا آپ نے بلا توقف کجاوہ اتروا کر اونٹ راہ خدا سے بخش دیا۔ ابھی تھوڑی دیر ہوئی تھی کہ ایک ساربان ایک اونٹ لئے آپ کے پاس سے گزرا آپ نے اس سے پوچھا کہ تم کون ہو اور کہاں جاتے ہو؟ اس نے عرض کی کہ فلاں رئیس نے پیر عثمان شاہ کے لئے یہ اونٹ بھیجا ہے انہیں پہنچانے کے لئے جا رہا ہوں۔ لوگوں نے بتایا کہ یہی عثمان شاہ ہیں چنانچہ اس نے اونٹ آپ کے حوالے کیا۔ آپ بچوں کو سوار کر کے اپنی منزل کو روانہ ہو گئے۔

آپ کے پاس بکریوں کا بہت بڑا ریوڑ تھا جس میں سے آپ سائلوں کو بکریاں عنایت فرما دیتے آپ کے چھوٹے بھائی جعفر شاہ نے کہا کہ آپ بکریاں خیرات کئے جاتے ہیں اس طرح ریوڑ کیسے پھلے پھولے گا اس لئے آپ بکریوں کے بجائے بکرے خیرات کیا کریں، بکریاں آئندہ میری ملکیت ہوں گی۔ قدرت الہی اس سال بکرے ہی بکرے پیدا ہوئے جو آپ نے سب خیرات کر دیئے۔ یہ حال دیکھ کر جعفر شاہ نے کہا اس سال میں آپ کو بکریوں کی بجائے بکریاں دوں گا۔ خدا کی قدرت اس سال صرف بکریاں ہی پیدا ہوئیں چنانچہ جعفر شاہ نے آئندہ نخل ہونے سے توبہ کر لی۔

ایک دفعہ آپ غنڈو غلام علی میں کسی مجمع میں کھڑے تھے، کسی سوالی نے آکر کہا: "سخی عثمان! اپنے بدن کے سارے کپڑے خدا کی راہ میں اتار دیجئے" آپ نے کسی سے تمہ عاریتا" لے کر سب کپڑے اتار کر سائل کو دے دیئے۔

آپ کا وصال پیر ۵ جمادی الاول ۱۳۰۳ ہجری مطابق (۸ فروری ۱۸۸۶ عیسوی) میں ہوا اور قصبہ مو' میں دفن ہوئے اس کے قریب ہی آپکا گاؤں ہے جو گوٹھ سخی عثمان علی شاہ کے نام سے مشہور ہے۔ سید علی شیرازی: صاحب "تخت الکرام" نے آپ کا ذکر یوں کیا ہے کہ آپ ترخان حکومت کے دوران درویشانہ دار ٹھٹھہ میں وارد ہوئے اور میر سید علی شیرازی کے باغ میں جانکے کنواں چل رہا تھا پاس ہی ایک گھنا سایہ دار درخت تھا آپ وہاں مقیم ہو گئے۔ مالی سرشام کنواں بند کر کے بیلوں کو باندھ کر گھر چلا گیا۔ حضرت کوکتویس کی آواز اتنی پسند آئی کہ اس کا بند ہونا گوارا نہ ہوا۔ قدرت الہی کنواں رواں ہو گیا اور ساری رات چلتا رہا جس سے ہر طرف پانی ہی پانی ہو گیا۔ مالی صبح آیا تو دیکھ کر سید علی شیرازی کے پاس دوڑا گیا اور ماجرا سنایا سید شیرازی نے حکم دیا کہ اس فقیر کو باغ سے نکال دو۔ حضرت اس وقت نسل رہے تھے اور نظر تختہء گل کی طرف تھی، مالی نے باہر نکلنے کا اشارہ کیا، آپ اٹھ کر باہر نکلے تو پھولوں کی کیاری بھی ساتھ ہی منتقل ہو آئی۔ مالی نے جا کر سید شیرازی کو بتایا وہ فوراً حاضر ہوئے اور وہ باغ حضرت کی نذر کر دیا۔ ہزاروں لوگ وہاں حاضر ہو کر فیض یاب ہوئے، کچھ عرصہ بعد آپ کوہ علی پر منتقل ہو آئے اور تازیست وہیں قیام فرمایا، آپ کا مزار وہیں کوہ علی پر ہے۔ آپ کے چار بیٹے تھے جن میں ابو محمد، مادر زاد ولی تھے۔ دو جلد فوت ہو گئے چوتھے سا جزاؤں کا نام محمد واصل تھا وہ آپ کے سجادہ نشین ہوئے۔

ابو محمد: شیخ علی کے یہ فرزند ایک دفعہ کھڑے اپنے خادموں سے گفتگو فرما رہے تھے کہ دھنٹا" آپ

نے اپنا تمہ چست کیا اور اسی لمحے لوگوں نے دیکھا کہ آپ کی دونوں پنڈلیاں کیچڑ سے آلودہ ہیں۔ خدام نے وجہ پوچھی تو فرمایا کچھ نہیں ایک خادم کشتی پر سوار ہماری طرف چلا آتا تھا کہ اس کی کشتی کیچڑ میں دھنس گئی اس نے گھبرا کر ہمیں یاد کیا، میں فوراً وہاں پہنچا اور ابھی ابھی اسے درطہء ہلاکت سے باہر نکال کر آ رہا ہوں۔ کچھ دیر کے بعد وہ خادم حاضر ہوا تو اس نے اس واقعہ کی حرف بحرف تصدیق کی۔ آپ کا وصال بھی اپنے والد ماجد شیخ علی کی زندگی میں ہوا۔

پیر علی محمد قریشی سروردی: آپ کھارا ضلع کراچی کے غوث پوتہ خاندان سے تھے۔ "تحفہ الکریم" کے مطابق یہ پیر صاحبان دو قبیلوں میں بٹے ہوئے ہیں ایک راجن شاہ کی اولاد اور دوسری جن شاہ کی اولاد کہلاتی ہے۔ پیر ابن شاہ نگر والے کی اولاد کی ایک شاخ کا تعلق انیس پیر صاحبان سے ہے۔ ان میں سے پیر غازی شاہ کا مقبرہ ریاست کچھ کے دارالخلافہ لکھپت میں ہے۔ پیر علی محمد حضرت پیر احمد شاہ قلندر سے بیعت تھے۔ آپ کا مشرب قلندرانہ تھا، ایک روایت کے مطابق آپ نے مخدوم بہا الدین رابع سجادہ نشین حضرت غوث العالمین سے بھی بیعت کی تھی ہفتہ ۵ ذی قعدہ ۱۲۸۱ ہجری کو مطابق یکم اپریل ۱۸۶۵ عیسوی آپ کا وصال ہوا آپ کا مزار ٹنڈو غلام حیدر ضلع حیدر آباد میں ہے، بے شمار مخلوق نے حضرت سے فیض پایا۔

پیر علی قتال سروردی: بحوالہ "تذکرہ صدر الدین عارف" حضرت پیر علی قتال کوٹ کھروڑ میں آباد تھے، چند رئیس مردوں کی استدعا پر موضع پیل غازی ضلع خوشاب (پنجاب) میں تشریف لے گئے اور وہیں مستقل طور پر آباد ہو گئے آپ فصیح البیان خطیب تبحر عالم اور صاحب کشف و کرامت بزرگ تھے۔ گرد و نواح کے ہزاروں غیر مسلموں نے اسلام قبول کیا۔ ملک وال جنکشن کے قریب ایک موضع چک نو بہار آپ کے فرزند پیر نو بہار شاہ کا آباد کردہ ہے۔ حضرت پیر علی قتال کا مقبرہ پیل غازی میں ہے جو اب پیل پیراں کے نام سے مشہور ہے۔ حضرت کے دو صاحبزادے تھے، پیر محمد شاہ (لا ولد فوت ہوئے) دوسرے مخدوم الملک پیر خواجہ نوری شاہ تھے جو اپنے زمانہ کے شیخ الکمل تھے ان کی شادی حضرت شمس الدین کی معصومہ بی بی سیدہ بانو سے ہوئی جن سے تین صاحبزادے پیر محمد حسین، پیر ابن شاہ اور پیر عالم شاہ پیدا ہوئے۔ دو صاحبزادیاں تھیں، ایک بی بی فاطمہ جو مخدوم بہا الدین ملتانی ابن مخدوم شہر اللہ ملتانی کے حوالہء نکاح میں تھیں اور دوسری بی بی صفیہ تھیں جو پیر فتح شاہ سکند بھیرہ سے بیاہی گئیں۔

موضع کروٹی: بحوالہ "تذکرہ صدر الدین عارف" کروٹی کا گاؤں کوہستان ٹنک (ضلع جہلم) پر واقع ہے جب پیر محمد حسین یہاں آئے تو اپنے ملازم کو پانی لانے کا فرمایا، اس نے عرض کی حضرت اس جگہ پانی کہاں؟ آپ نے اپنا عصا ایک پتھر پر مارا جس سے چشمہ آب شیریں جاری ہو گیا۔ آپ نے وضو کیا اور کھلی فرمائی چونکہ دنمار کے علاقہ میں کھلی کو کروٹی کہتے ہیں اس لئے اس جگہ کا نام کروٹی پڑ گیا۔ اسی مقام پر حضرت نے اپنے اہل و عیال کو آباد کیا اور بعد انتقال یہیں مدفون ہوئے۔ حضرت کی شادی راجہ بہادر جان جنجوعہ سکند بلوٹ کی صاحبزادی سے ہوئی تھی آپ کے آٹھ بیٹے تھے کروٹی پہاڑوں کے درمیان واقع ہے صرف شمال کی طرف نزدیک قصبہ تھا جسے ایک یہ راستہ جاتا تھا۔ علاقے

کا والی مل نامی راجہ تھا جو بڑا سخت گیر اور مغرور تھا اس نے پیروں کے اس خاندان پر عرصہء حیات تک کر رکھا تھا چنانچہ اس سے جنگ کرنے کا فیصلہ ہوا مگر ایک بھائی نے اتفاق نہ کیا کہ راجہ سے مقابلہ کرنا ہم درویشوں کا کام نہیں چنانچہ وہ علیحدہ ہو کر قصبہ کھردیر (جس کا موجودہ نام خیرپور ہے اور ضلع چکوال میں ہے) چلے گئے وہاں بھی پانی نایاب تھا، انہوں نے حکم دیا کہ گاؤں کے مشرق میں ایک زبردست چٹان ہے اسے اکھیز کر کنواں کھودو میں اپنے حصے کا پانی کروں گا اس جگہ لے آیا ہوں۔ چنانچہ جب چٹان ہٹا کر کنواں کھودا گیا تو شیریں پانی کا چشمہ پھوٹ پڑا۔ کروں کے پیروں نے مل کر راجہ مل کا مقابلہ کیا وہ شکست کھا کر کشمیر کی طرف بھاگ گیا اور اس کی تمام جائیداد پیران کروں کے قبضہ میں آئی، اب کروں میں جانے کے چار راستے ہیں اور ہر ایک راستے پر ایک ایک فقیر کی قبر ہے۔

شاہ جمال قریشی سروردی: پیر محمد حسین کی اولاد میں شاہ کرم اللہ المعروف پیر سید شاہ شہر اللہ بڑے مشہور بزرگ گزرے ہیں ان کی اولاد کروں پیران میں آباد ہے پیر کرم شاہ کے صاحبزادے پیر شاہ جمال ارادتمندوں کے اصرار پر کوہ نمک سار کی ایک بلند چوٹی پر آکر مقیم ہو گئے۔ یہاں بھی پانی نایاب تھا، اللہ تعالیٰ کی مہربانی سے ایک چٹان کے نیچے سے پانی جاری ہوا جو آبشار کی طرح نیچے گرتا ہے، پاس ہی ایک ٹنڈ منڈ درخت تھا حضرت نے اس پر ہاتھ پھیرا وہ ہرا بھرا ہو گیا۔ اس درخت کے قریب ہی ایک گہری اور طویل غار ہے آپ کئی سال اس میں معنک رہے۔ حضرت کا روضہ سڑک کے کنارے مربع خلائق ہے جہاں سے دریائے جہلم کا نظارہ نہایت دل فریب دکھائی دیتا ہے۔ آپ کے چھ صاحبزادے تھے، اس خاندان کے مشاہیر کا اجمالی ذکر ہم یہاں کرتے ہیں جسے ہم نے ”تذکرہ صدر الدین عارف“ سے اخذ کیا ہے۔

حافظ پیر رکن الدین سروردی: آپ جمال قریشی کے بڑے صاحبزادے تھے اور سخاوت و مروت میں بے مثل تھے ان کی اولاد میں پیر زمان شاہ بہت مشہور بزرگ گزرے ہیں۔ ریلوے کے ٹھیکیدار تھے، سرکار دو عالم صلی اللہ علیہ وسلم کے اشارۃً باطنی پر ٹھیکیداری چھوڑ دی اور خوشاب میں ایک درویش کی قبر پر معنک ہو گئے، وہاں سے فیض یاب ہو کر کروں آئے اور خلق خدا کی تربیت میں مشغول ہو گئے یہیں انتقال فرمایا۔ اسی خاندان کے دوسرے مشہور بزرگ پیر رکن عالم بن پیر لعل شاہ تھے جو اوائل عمر میں ہی درویش تھے، جوان ہونے تک سلوک کی منازل طے فرمائیں۔ پہلے پولیس میں ملازم تھے جب کشف و کرامات کا اظہار ہوا تو نوکری چھوڑ کر سرحد چلے گئے اور وہیں بیعت ہو کر مرشد کے قدموں میں بقایا زندگی گزار دی۔

شاہ پھاگلہ علاقہ سوہرن: اس شاخ کے مورث اعلیٰ حافظ پیر پنن دین شاہ تھے راجہ ہوتی سنگھ آپ کا بڑا معتقد تھا اس نے موضع سلوتری لنگر خانے کے لئے نذر کیا۔ موضع پھاگلہ آپ نے بطور اجارہ حاصل کیا آخر عمر میں اپنے وطن ڈھوک پیران آ گئے یہیں آپکا مقبرہ ہے آپکے فرزندوں میں پیر سید شاہ جوانی میں فوت ہو گئے اور خاندان غوضیہ کے یہ پہلے بزرگ ہیں جو پھاگلہ میں استراحت فرما ہیں۔

پیران اوچھالا و گاہی

پیر موج الدین شاہ: اس شاخ کے بزرگ پیر موج دین شاہ صاحب تھے ان کے ایک فرزند پیر

بھاون شاہ تھے جنہوں نے موضع گاہی میں سکونت اختیار کی دوسرے پیر رکن الدین شاہ تھے جن کے پوتے پیر علی شیر نے جموں اور کشمیر میں سلسلہء سروردیہ کی ترویج فرمائی۔ جنوبی کشمیر میں اب بھی اکثریت سروردی صوفیا کی ہے ان کے علاوہ ڈنہ شاہ ستار میں پیر ستار شاہ، موضع سیلاں میں پیر باقر شاہ، موضع ہڑی چوہان میں پیر مصر شہید، درہ ساٹلا میں مولانا کریم شاہ، کوہ گرجن پر پیر رتن شاہ اور علاقہ سراہن میں پیر جموں شہید کے نام سے جو مجاہدین محو خواب ہیں یہ بھی سروردی سلسلہ کا عظیم تبلیغی کام کر گئے ہیں۔ پیر جموں شاہ کا اصل نام شیخ جمال الدین ہے ان کا سلسلہ نسب یوں ہے شیخ جمال الدین المعروف شیخ جموں بن قطب الدین بن عطا اللہ بن نعمت اللہ بن قطب الدین بن شہاب الدین نوری بن حضرت غوث العالمین ذکریا ملتانی رحمۃ اللہ علیہم اجمعین۔ حافظ پیر رکن الدین کے تیسرے صاحبزادے پیر محمد اشرف شاہ کی اولاد میں پیر عبد اللہ شاہ بڑے بلند مرتبہ درویش ہوئے ہیں، یہ حضرت بجائے خود صاحب سلسلہ تھے ان کے فرزند نور شاہ نے کلرو کل میں سلسلہء سروردیہ کی ترویج کی، آپ بڑے بلند پایہ عالم بھی تھے، اولاد تھے۔

پیر محمد اشرف شاہ کے دو سرچھیٹے پیر علی قتال تھے جو بڑے مشہور بزرگ گزرے ہیں ان کی اولاد پنڈ وادن خان میں آباد ہے۔

پیر ابن شاہ بن مخدوم الملک خواجہ پیر نوری : آپ کی اولاد پیل پیراں تحصیل چکوال میں آباد ہے اس خاندان میں میاں متین شاہ کی اولاد میں سے پیر جیون شاہ سکند کھنوال شریف تحصیل چکوال بڑے عارف اور ولی اللہ گزرے ہیں۔

شیخ عبد اللہ سکند پلاسی (ہزارہ) : آپ پیر عالم شاہ بن مخدوم الملک خواجہ پیر نوری کے خاندان سے تھے پلاسی میں مقیم ہوئے دنیائے معرفت میں آپکا بڑا مقام ہے، سلسلہ سروردی کی خاصی ترویج فرمائی۔

شیخ شمس الدین لاہوری بن شیخ محمد صدر الدین سروردی

بحوالہ ”تذکرہ صدر الدین عارف“ آپ کے تین صاحبزادے تھے اور تینوں ہی بڑے بلند پایہ درویش تھے۔ پیر برہان الدین کی اولاد میں شاہ عنایت اللہ اپنے زمانے کے بہت بڑے ولی تھے، روزانہ حضرت سرور کائنات صلی اللہ علیہ وسلم کی زیارت سے مشرف ہوتے تھے۔

پیر جمال شاہ نوری : آپ بھی اس خانوادہ کے بڑے بلند مرتبہ بزرگ گزرے ہیں بڑے مرتاض تھے، سترہ سال تک یہ معمول رہا کہ عشا کی نماز پڑھ کر دریائے جہلم کے کنارے تشریف لے جاتے اور ایک ادنیٰ جگہ پر مصلی بچھا کر دو رکعتوں میں قرآن مجید ختم کر کے واپس آتے اور صبح کی نماز محلہ کی مسجد میں باجماعت پڑھتے آپ کے شیخ طریقت نے جو غازی شیر محمد کے مرید اور خلیفہ تھے جب دیکھا کہ آپ کی تکمیل باطنی ہو گئی ہے تو آپ کو علاقہ ونمار تحصیل چکوال میں خلقت کی تلقین و تربیت کے لئے مامور فرمایا اس علاقہ میں جا بجا آپ کی بیٹھکیں موجود ہیں جس سے آپ کی بسلسلہ تبلیغ و ترویج سلسلہ اور سیاحت کا ثبوت ملتا ہے۔ آپ کا وصال موضع مور جھنگ میں ہوا، وقت وصال وصیت فرمائی کہ مجھے بھیرہ میں دفن کیا جائے۔ ساون کا مینہ تھا دریائے جہلم میں طغیانی آئی ہوئی تھی، اتنی کشتیاں تھیں کہ جنہیں کہ جنازے کے جم غفیر کو پار اتارا جاسکے اس لئے حضرت پیر کریم شاہ

جو حضرت جمال نوریؒ کے بھتیجے اور خلیفہ اعظم تھے کچھ دیر متامل رہے اس کے بعد دھنکتا " حکم دیا کہ حضرت کی چار پائی پانی پر رکھ دو اور دریا کو عبور کرنا شروع کر دو چنانچہ لوگ بے دھڑک دریا میں داخل ہو گئے۔ مگر دریا اب پایاب تھا جب تمام لوگ دریا عبور کر گئے تو حضرت کی چار پائی کو اٹھالیا گیا اور دریا پھر اپنی اصلی حالت میں آ گیا۔

پیر کرم شاہ قریشی المعروف پیر کھارا : آپ کا مولد بھیرہ ہے قرآن حفظ کرنے کے بعد علوم متداولہ کی تحصیل کی اور اپنے چچا پیر شاہ جمال نوریؒ کے مرید اور خلیفہ ہوئے۔ صائم الدہر تھے۔ بلا تادم روزہ رکھتے آپ بے حد سخی اور مہمان نواز تھے۔ موسم سرما کی آمد پر ایک مکان میں کبلوں اور جوتوں سے بھر لیتے اور مسکین و نادار لوگوں کو ایک ایک کبل بمعہ جوتوں کا جوڑا عطا فرماتے جس شخص کو سنگ مثانہ کی تکلیف ہو وہ حضرت کے آستانہ کی زیارت کرے تو اللہ تعالیٰ کی مہربانی سے شفا یاب ہو جاتا ہے اور بغیر کسی عمل جراحی کے سنگ مثانہ خارج ہو جاتا ہے۔

پیر امیر شاہ قریشی سہروردی چشتی : بحوالہ "تذکرہ صدر الدین عارف" شیخ شمس الدین لاہوری کے دوسرے صاحبزادے شیخ نظام الدین تھے ان کی اولاد میں شیخ محمد رفیع، شیخ وسدی، شیخ آبادانی، پیر عبد اللہ سروہ والے، محمد غوث شاہ، اور پیر قلندر شاہ بڑے پایہ کے درویش گزرے ہیں مگر ان بزرگوں کے حالات دستیاب نہیں ہو سکے۔ اسی خاندان کے پیر محمد غوث کی اولاد میں پیر امیر شاہ بڑے بلند پایہ درویش گزرے ہیں، مادر زاد ولی تھے۔ ایام طفولت میں ہی اپنی دایہ سے معصومانہ انداز میں پوچھتے "مائی بھاگے! اللہ کتھے اے" یعنی اماں بھاگاں، اللہ تعالیٰ کہاں ہے؟ ہوش سنبھالا تو زہد و ریاضت میں روز شب گزارتے۔ متعدد اولیائے کرام کے مزارات پر حاضر ہوئے۔ بچپن سے ہی روزہ رکھنا شروع کر دیا۔ بھیرہ میں خاندان غوثیہ کے ایک مشہور عارف حضرت بہادر شاہ سے بیعت کی اور کچھ عرصہ ان سے تربیت باطنی پائی۔ ازاں بعد خواجہ شمس الدین سیالوی کے حلقہء ارادت میں شامل ہو کر خرقہء خلافت پایا۔ ہر روز دریائے جہلم کے کنارے جا کر عصر کی نماز کے بعد مصروف عبادت ہو جاتے اور صبح تشریف لاتے گرمی و سردی سے بے نیاز وہیں مصروف عبادت رہتے۔ دولت کدہ پر تشریف لا کر خلق خدا کو فیض یاب فرماتے۔ تقریباً "بہتر (۷۲) سال کی عمر میں ۵ نومبر ۱۹۲۷ بروز ہفتہ ۱۰ جمادی الاول ۱۳۴۶ ہجری کو وصال فرمایا۔ مزار پر انوار بمقام بھیرہ مرجع خلائق ہے۔

شاہ رحمت اللہ قریشی سہروردی : بحوالہ "حدیث الاولیاء" یہ بزرگ غوث العالمین حضرت بہا الدین ذکریا ملتانی سہروردی کی اولاد میں سے تھے اور ملتان سے لاہور آئے مرد عابد و زاہد، خدا پرست اور صاحب کشف و کرامت تھے۔ بہت سے لوگ ان کے مرید ہوئے اب بھی ان کی اولاد لاہور اور موضع ڈھولن وال میں موجود ہے۔ ملتانی، لاہوری اور امرتسری جو لاپے، دریائی بان اس خاندان کے زیادہ مرید ہیں۔ آپ عہد عالمگیری میں ایک کامل بزرگ گزرے ہیں۔ آپ کی اولاد میں بہاؤن شاہ مجاور مشہور ہوا ہے۔ مزار لاہور ریلوے ہیڈ کوارٹرز اور محمد نگر کے درمیان واقع ہے قبر ایک چبوترے پر واقع ہے نزدیک ہی ایک مسجد بھی ہے۔ سکھوں کے عہد میں مہاراجہ رنجیت سنگھ کے جرنیل "کورٹ" نے جو فرانسیسی تھا مزار شریف کی انٹین اگڑوا کر اپنی چھاؤنی میں لگوا لیں اور عمارت و

آثار کو تباہ و برباد کر دیا۔ چنانچہ بعد میں بہاؤن شاہ مجاور نے دوبارہ عمارت مرمت و تعمیر کرائی۔

مفتیان لاہوری سروردی

مخدوم مفتی شیخ محمد قریشی سروردی "معروف بہ میاں کلاں : حضرت غوث العالمین بہا الدین ذکریا ملتانی کے خاندان کے یہ پہلے "مفتی" بزرگ ہیں جو ملتان سے لاہور آکر آباد ہوئے، بحوالہ "حد۔ حد۔ حد۔ الاولیا" آپ کا شجرہ نسب یوں ہے: شیخ مخدوم محمد قریشی المشہور میاں کلاں بن شیخ قطب الدین بن شیخ شہاب الدین نور بن شیخ بہا الدین ذکریا ملتانی قدس سرہ العزیز۔ سلطان بہلول لودھی نے آپ کو ملتان سے عمدہ افتاء پر مامور کر کے لاہور بھیجا تھا اور ہیت پور (موجودہ پٹی قبل تقسیم ہند ضلع لاہور حال ضلع امرتسر بھارت) بطور مدد معاش عطا کیا تھا۔ آپ لاہور آکر محلہ علاول خان لوبانی (حال گزر حویلی میاں خان اندرون شہر لاہور) میں اقامت گزین ہوئے اپنی سکونت کے لئے ایک حویلی تعمیر کی اور ایک محلہ آباد کیا جو کوٹلی منٹیاں کے نام سے مشہور ہوا۔ آپ نے ۸۹۱ ہجری (۱۴۸۶ عیسوی) میں انتقال فرمایا۔ زبردست عالم ظاہری باطنی تھے اور کثیر خلق خدا کی تعلیم و تربیت فرمائی۔ مفتی غلام سرور لاہوری سروردی کا تعلق اسی خاندان عالیہ سے ہے اور بحوالہ "اولیائے سرورو" ان کا شجرہ نسب یوں ہے:- غلام سرور بن محمد بن صالح بن ہدایت اللہ بن فیض اللہ بن جیون بن قطب الدین بن شہاب الدین نور بن بہا الدین ذکریا۔

مفتی کمال الدین سروردی لاہوری : آپ میاں کلاں کے صاحبزادے تھے، والد ماجد کی وفات کے بعد عمدہ افتاء پر متمکن ہوئے اپنے والد کی نگرانی میں تعلیم مکمل کی اور انہیں سے سروردیہ سلسلہ میں خلافت حاصل کی۔ آپ کا شمار لاہور کے ممتاز علما میں ہوتا ہے۔ سلطان سکندر لودھی آپ کا بے حد معتقد تھا۔ شیخ عبد الجلیل چوہڑ بندگی سروردی حضرت شیخ کا کوچشتی اور حضرت موسیٰ آہنگر آپ کے معاصر اولیاء اللہ لاہور میں سے تھے۔

مسجد منٹیاں : آپ نے لاہور میں ایک عظیم الشان مسجد المشہور "مسجد منٹیاں" تعمیر کرائی جو تاریخی حیثیت رکھتی ہے اس کے ساتھ مدرسہ اور لائبریری قائم کی۔ طلباء کے لئے حجرے تعمیر کرائے، کئی پشتوں تک مفتی کمال الدین سروردی کی اولاد نے اس مدرسہ میں دینی علوم کی شمع جلائے رکھی۔ سکھوں کے زمانہ میں اس مدرسہ کی حالت نہایت اہتر ہو گئی، محلہ اور حجرے مسمار کر دیئے گئے، ستم بالائے ستم یہ کہ کنور نونمال سنگھ کے داروغہ اصطلیل دلاور خان رامپوری نے مسجد کے صحن کی زمین پر زبردستی قبضہ کر کے اپنی حویلی تعمیر کرائی۔ مفتی کمال الدین کا انتقال ۹۴۸ ہجری مطابق ۱۵۲۱ عیسوی کو ہوا۔

شیخ السلام مفتی عبد السلام سروردی : آپ مفتی عنایت اللہ (بن مفتی کمال الدین) کے فرزند تھے والد سے تعلیم و تربیت اور خلافت پائی۔ انہوں نے اپنی زندگی میں ہی ۱۰۱۳ ہجری مطابق ۱۹۰۳ عیسوی میں انہیں اپنا جانشین مقرر کر دیا تھا اور امامت مسجد منٹیاں، خطابت، تولیت اور فتویٰ نویسی کے فرائض تنویض کر دیئے تھے۔ ۱۰۳۱ ہجری مطابق ۱۶۲۱ عیسوی میں انتقال فرما گئے۔ آپ کے ہم نام مفتی عبد السلام بن عبد العزیز (متوفی ۱۰۳۷ ہجری ۱۶۲۸ء) بھی نامور عالم گزرے ہیں جو "نافع المسالین" کے مصنف تھے۔

حافظ مفتی محمد تقی سروردی : آپ مفتی غلام سرور لاہوری کے جد امجد پنجم تھے اور مفتی کمال الدین خرد کے فرزند اکبر تھے لاہور کے جید علما میں آپ کا شمار ہوتا تھا (۱۷۱۹ عیسوی) ۱۱۳۶ ہجری میں انتقال فرمایا۔ آپ کے دوسرے بھائی کا نام محمد ولی تھا جن کے پوتے محمد مکرم مشہور عالم و بزرگ ہوئے ہیں۔

مفتی رحمت اللہ سروردی : آپ حافظ محمد تقی کے فرزند خلیفہ اور جانشین تھے۔ تفسیر، حدیث، فقہ، منطق اور طب وغیرہ میں مہارت رکھتے تھے اپنی آبائی مسجد مفتیاں میں درس و تدریس اور تلمیذین کا فریضہ سرانجام دیتے رہے۔ آپ کا زمانہ حیات بہت ہی پر آشوب تھا۔ پاک و ہند مرہٹہ گردی، سکھوں کا ظلم و ستم اور احمد شاہ ابدالی کے حملوں کا شکار ہو کر رہ گیا تھا مگر ان حالات کے باوجود آپ کے معمولات میں فرق نہ آیا۔ ۱۱۹۰ ہجری مطابق ۱۷۷۶ عیسوی میں وصال فرمایا۔

مفتی رحیم اللہ سروردی : آپ اپنے والد مفتی رحمت اللہ کے خلیفہ اور جانشین تھے۔ اپنی آبائی مسجد مفتیاں میں ہی درس و تدریس اور تلمیذین و ارشاد کے فرائض سرانجام دیتے رہے۔ آپ کا دور سکھ گردی کی بدترین مثال تھا۔ آپ کا خاندان دو دفعہ سکھوں کی غارتگری کا نشانہ بنا۔ مسجد ویران ہوئی اور برسوں کا جمع شدہ کتب خانہ بھی برباد ہو گیا لیکن آپ کے پائے استقلال کو جنبش نہ آئی اس حال میں بھی یہیں مقیم رہے اور ہدایت فرماتے رہے۔ ۱۲۳۵ ہجری مطابق (۱۸۱۹ عیسوی) میں انتقال فرمایا یہ مہاراجہ رنجیت سنگھ کا عہد تھا سکھ گردی کی وجہ سے آپ کے خاندان کے کئی افراد ہجرت کر گئے۔

مفتی غلام محمد سروردی : آپ مفتی رحیم اللہ کے فرزند شاگرد اور جانشین تھے۔ بڑے عابد و زاہد شب بیدار اور طبیب حاذق تھے۔ سارا دن تدریس و تعلیم معالجہ مریضان اور تلمیذین و ارشاد میں گزرتا تمام عمر کوئی نماز فوت نہ ہوئی۔ آخری دم تک لب مبارک ذکر الہی میں ملتے رہے اور انگلیاں بغیر رشتہ تسبیح کے جنبش کرتی رہیں۔ ابتدائی تعلیم والد ماجد کے علاوہ مولانا غلام رسول لاہوری سے بھی حاصل کی وفات ۹ ربیع الاول ۱۲۷۶ ہجری (مطابق اتوار ۱۶ اکتوبر ۱۸۵۹ عیسوی) میں ہوئی اور قبرستان بی بی پاک دامناں میں مدفون ہوئے۔

مفتی غلام سرور سروردی : آپ مفتی غلام محمد کے فرزند سوم تھے ۱۲۳۲ ہجری مطابق ۱۸۱۷ء میں اپنے آبائی محلہ کوٹلی مفتیاں لاہور میں پیدا ہوئے۔ ابتدائی تعلیم اپنے والد سے حاصل کی۔ طب بھی انہیں سے پڑھی اور انہیں کے مرید ہو کر خلافت پائی۔ مولانا غلام اللہ لاہوری سے علوم تفسیر و حدیث، فقہ، ادب، صرف و نحو، معانی و منطق اور تاریخ کی تکمیل کی اور اپنے زمانے کے بے مثل عالم ادب شاعر، مورخ اور شہرہ آفاق تذکرہ نویس ہوئے ہیں۔ تمام عمر تصنیف و تالیف میں گزار دی۔ ابتدائی دور میں کچھ عرصہ سردار بھگوان سنگھ رئیس لاہور و جاگیردار فتح گڑھ چوڑیاں کی جائیداد کے مہتمم رہے۔ طبع عالی میں حد درجہ استغنا تھا ۱۸۸۳ میں سرسید احمد خان جب علی گڑھ کالج کی مالی امداد کے سلسلہ میں پنجاب آئے اور خان بہادر ڈپٹی برکت علی کے ہاں قیام فرمایا تو مفتی صاحب بھی سرسید مرحوم سے وہیں متعارف ہوئے۔ سرسید آپ سے بڑے متاثر ہوئے، آپ کی عمر عزیز تصنیف و تالیف اور تلمیذین و ارشادات میں گزری۔ یہ دور نہایت ہی پر آشوب تھا مسلمانوں پر ہر طرف سے

قافیہ تنگ کیا جا رہا تھا ان کی تہذیب و تمدن، اخلاق و اطوار اور اسلاف کے کارناموں کو رد کر کے بے دینی کی فضا قائم کی جا رہی تھی ایسے حالات میں اسلاف کے کارناموں اور دینی سرگرمیوں کو قائم رکھنا بڑے دل گردے کا کام تھا۔ مفتی صاحب موصوف کی گراں قدر خدمات لائق تحسین ہیں آپ کی بلند پایہ تصنیفات درج ذیل ہیں :

(۱) حد۔تہ الاولیاء، پنجاب کے ۲۳۳ صوفیا کرام کے حالات سلطان محمود غزنوی سے لے کر ۱۲۹۲ ہجری (۱۸۷۵ء) تک۔

(۲) خز۔تہ الاصفیاء (فارسی) صوفیائے کرام خصوصاً "بر صغیر کے مجمل حالات پر بہترین تذکرہ جو بہترین ماخذ کی حیثیت رکھتا ہے۔

(۳) گلہ ستہ کرامت، "مناقب غویہ" تالیف شیخ محمد صادق شیبانی کا اردو ترجمہ۔

(۴) مد۔تہ الاولیاء (اردو) صوفیائے کرام کا عام تذکرہ (۵) تحفۃ الابرار پند نامہ عطار کا اردو ترجمہ (۶) اقوال الاخرت منظوم پنجابی (۷) مخزن حکمت (اردو نثر و نظم) حکمائے حقدین و متاخرین اور صوفیہ کے حالات (۸) تحفہء سروری (منظوم اردو) اخلاق و تصوف پر (۹) جامع اللغات، عربی فارسی ترکی الفاظ کے معنی (۱۰) زبدۃ اللغات، اردو زبان میں معانی (۱۱) مخزن کرامت۔ اخلاق پر (۱۲) نعت سروری (اردو منظوم) (۱۳) دیوان سروری مناقب حضرت غوث الاعظم (۱۴) بہارستان شاہی۔ بر صغیر کی مختصر عام تاریخ (۱۵) گلشن سروری۔ اخلاق سیاست مدنی (۱۶) تاریخ مخزن پنجاب۔ اردو میں عام تاریخ (۱۷) گنجینہء سروری سرکار دو عالم صلی اللہ علیہ وسلم خلائے راشدین اور صوفیائے کرام کے سینہ وفات (۱۸) اخلاق سروری اردو (۱۹) انشائے یادگار اصغری، دیوان حمد ایزدی (اردو)۔

وصال : جون ۱۸۹۰ میں آپ اپنے بھتیجے مفتی جلال الدین بن مفتی سید محمد کی معیت میں حج کے لئے روانہ ہوئے۔ ۲۰ ذی الحج کو آپ مدینہ منورہ روانہ ہوئے۔ راستہ میں بیضہ کا شکار ہو گئے اور جمعرات ۲۳ ذی الحج ۱۳۰۷ ہجری مطابق ۱۳ اگست ۱۸۹۰ کو فوت ہو گئے منزل بیربالا حسانی (مضافات جنگ بدر) میں مدفون ہوئے۔ (ماخوذ از مقدمہ بر حد۔تہ الاولیاء از پروفیسر محمد اقبال مجددی)

مفتی محمد مکرم بن محمد اعظم قریشی سروردی : بحوالہ حد۔تہ الاولیاء آپ مفتی محمد تقی (جد پنجم غلام سرور سروردی لاہوری) کے دوسرے بیٹے محمد ولی کے پوتے تھے، لاہور کے علما و فنسلا میں یہ بزرگ صاحب شریعت و طریقت اور واقف علوم فقہ و حدیث و تفسیر تھے۔ آخر عملہ اربادشاہان مغلیہ میں عمدہ افتاد قضا دونوں انکے سپرد تھے ازاں بعد احمد شاہ درانی نے یہی مناصب برقرار رکھے۔

خواجہ ایوب قریشی سروردی : آپ مفتی محمد تقی کے شاگرد اور داماد تھے، صاحب تفرید و تجرید تھے۔ اغنیا کی صحبت سے متفرر رہے۔ سلسلہ سروردیہ میں اپنے والد سے بیعت تھے۔ "تذکرۃ السلا" کے مطابق منگل ۲۱ جمادی الاول ۱۱۵۵ ہجری (۱۳ جولائی ۱۷۴۲ء) میں (بعد محمد شاہ رنجیلا وفات پائی۔ تصانیف میں مثنوی مخزن عشق اور شرح مثنوی مولانا روم ہیں جسے شرح ایوبی بھی کہا جاتا ہے۔ مزار شریف محمد نگر لاہور میں ہے۔

باب پنجم

حضرت مخدوم جہانیاں کے چند خلفا و دیگر بزرگ

شیخ سراج الدین سوختہ سہروردی

صاحب "اخبار الاخیار" کے مطابق آپ ابتدائے حال سے حضرت مخدوم جہانیاں جہاں گشت سے پوست ہو گئے تھے اور مدت تک آپ سے تربیت حاصل کرتے رہے ایک دفعہ حضرت مخدوم نے فرمایا سراج جب تک کعبہ کو نہیں دیکھ لیتا تکبیر تحریمہ نہیں کہتا آپ احنافے راز میں نیش کو شاں رہتے تھے۔ ان دنوں قادر شاہ بن سلطان محمود کالپی کا حکمران تھا حضرت سراج کے ہم عصر مشہور بزرگ حضرت بدیع الدین المعروف شاہ مدار کا ان دنوں بہت چرچا تھا۔ قادر شاہ حضرت شاہ مدار کی شہرت سن کر ان کی خدمت میں حاضر ہوا مگر حضرت شاہ مدار کی خلوت کی وجہ سے خادموں نے اسے حضرت کی خدمت میں جانے کی اجازت نہ دی جس پر قادر شاہ ناراض ہو گیا اور خادموں سے کہا کہ آپ حضرت شاہ مدار کو کہہ دیں کہ وہ یہاں سے چلے جائیں۔ جب یہ بات حضرت کو معلوم ہوئی تو خلوت سے باہر تشریف لائے اور ندی کے کنارے بیٹھ کر قادر شاہ کے حق میں بد دعا کی چنانچہ جو نبی قادر شاہ وہاں سے رخصت ہو کر گھر پہنچا اس کے جسم پر آبلے نکل آئے۔ وہ بے چین ہو کر حضرت شیخ سراج الدین کی خدمت میں حاضر ہوا آپ نے اپنا پیرہن خاص عنایت فرمایا اللہ تعالیٰ کی مہربانی سے آبلے ختم ہو گئے۔ حضرت شاہ مدار کے خادم نے ان سے یہ ماجرا بیان کر دیا جسے سن کر حضرت شاہ مدار نے فرمایا "سراج کیوں نہ جل گیا"۔ جو نبی آپ کی زبان سے یہ کلمات نکلے حضرت شیخ سراج کے جسم پر آبلے نکل آئے اور وہ اسی عارضہ سے انتقال فرما گئے گویا انہوں نے اپنے آپ کو شاہ قادر پر قربان کر دیا اسی وجہ سے وہ شیخ سراج سوختہ کے نام سے مشہور ہیں۔ آپ کا مزار پر انوار کالپی میں ہے۔ مولانا فریدی نے سال وصال ۸۳۰ ہجری (۱۴۲۷ عیسوی) تحریر فرمایا ہے۔

شیخ انخی راجگیوی سہروردی

"مرآة الاسرار" کے مطابق آپ کا اسم گرامی جمشید ہے۔ جب آپ حضرت مخدوم جہانیاں کی خدمت میں حاضر ہوئے تو انہوں نے کمال لطف سے آپ کو انخی (بھائی) کہا اسی وجہ سے آپ کا لقب "انخی" ہو گیا آپ مجرد تھے اور تمام خلائق دنیا سے آزاد تھے آپ کا توکل بہت بڑھا ہوا تھا۔ آپ قدوائی قوم سے تعلق رکھتے تھے جس کا سلسلہ نسب انبیا بنی اسرائیل سے جا ملتا ہے آپ کا اصل وطن زہر موت تھا جو پرگنہ دریا آباد میں واقع ہے۔ عین عالم شباب میں حضرت مخدوم کی خدمت میں حاضر ہو کر سالہا سال کی خدمت سے تربیت حاصل کی اور مرتبہ تکمیل و ارشاد پر پہنچے۔ حضرت مخدوم نے اجازت الہامی کے تحت آپ کو جو پور بھیج دیا چنانچہ پہلے قنوج آئے اور ازاں بعد پھرتے پھرتے موضع را بکیر میں جو دریائے گنگا کے کنارے پر ہے قیام فرمایا۔ آپ کی شہرت دور دور تک پھیل گئی۔ سلطان الشرق خواجہ جہانیاں بادشاہ جو پور آپ کے فیض سے جو پور کا بادشاہ ہو گیا تھا۔

قطب وقت حضرت شیخ نظام الدین امیتھی حال میں آکر اکثر فرمایا کرتے کہ "شیخ سعد خیر آبادی"

صاحب حال تھے اور انہی را بگیری بے پردہ تھے۔ " لیکن ان درجات عالیہ کے باوجود آپ مشرب عشق اور ذوق و شوق میں بے اختیار تھے اور اہل ظاہر کے تعلقات اور خلق کی مدح و ذم کی مطلق پرواہ نہ کرتے تھے اور حقیقت بھی یہی ہے کہ عاشق صادق اپنی ہستی کو ذات احدیت میں گم کر کے عالم کثرت میں ہر وقت جمال وحدت کا مشاہدہ کرتا ہے اور ہر مظہر اور ہر حال میں اس کا ذوق ذات کے سوا اور کوئی مطلوب نہیں ہوتا۔

ایک دفعہ مخدوم شیخ انہی عالی ذوق و شوق میں بیٹھے وجود مطلق میں مستغرق تھے کہ ہندوؤں کا ایک گروہ ہولی کا تہوار مناتے ہوئے گاتے بجاتے رقص کرتے خوبصورت لڑکوں کے ہمراہ وہاں سے گزرا۔ آپ بے اختیار ہو کر ان کے ساتھ گانے اور رقص کرنے لگے تین شبانہ روز تک ناچتے کودتے رہے، گروہ نواح اور قنوج میں ایک شور برپا ہو گیا جس شخص کی حضرت پر نظر پڑتی وہ کپڑے پھاڑ کر اس ہنگامے میں شریک ہو جاتا۔ قاضی شہر اور بعض علمائے ظاہر نے فتویٰ دے دیا کہ شیخ انہی دائرہ اسلام سے خارج ہو گیا ہے اسے سزا دینی چاہئے چنانچہ محضر نامہ تیار ہوا جب میر سید احمد منجھلی کی خدمت میں پیش کیا گیا تو آپ نے دستخط کرنے سے انکار فرما دیا اور کہا ہم لوگ نفس پرست ہو گئے ہیں ہمیں یہ حق حاصل نہیں کہ حق تعالیٰ کے دوستوں کے حال میں مزاحم ہوں پس وہ فتویٰ ختم ہو گیا علمائے ظاہر جو محضر نامہ میں شامل تھے گونا گوں مصائب میں گرفتار ہو گئے لیکن میر سید احمد کو حق تعالیٰ نے اس قدر سے پناہ بخشی شیخ انہی نے دعا دی کہ میر سید احمد کی دیگ قیامت تک گرم رہے گی۔ اس دعا کا اثر آج تک ظاہر ہے اور ان کی اولاد بڑی معظّم و محترم ہوئی۔

حضرت شیخ انہی را بگیری کا انتقال دس شوال بروز منگل ہوا۔ آپ کے گھر میں ایک عورت تھی جس نے چلانا شروع کیا کہ افسوس اتنے بڑے شیخ نے منگل جیسے منحوس دن کو وفات پائی ہے۔ آپ نے کفن سے سر نکال کر کہا کہ اگر تمہارے نزدیک آج کا دن منحوس ہے تو ہم کل اس جہان سے جا ملیں گے آپ نے بدھ کے دن وفات پائی۔ سال وفات متحقق نہیں ہے لیکن آپ سلطان ابراہیم شرقی کے آخر عہد تک زندہ رہے۔ سلطان ابراہیم تقریباً چالیس سال حکومت کر کے ۸۴۴ ہجری (۱۴۴۰ عیسوی) کو فوت ہوا گویا وصال ۱۴۴۱ عیسوی کے لگ بھگ ہے۔ شیخ انہی نے شادی نہیں کی تھی چنانچہ آپ نے اپنے ہمیشہ زادہ شیخ نور ولد شیخ قیام الدین (ساکن موضع رہڑا موڑ) کی اپنے فرزند کی طرح تربیت فرمائی اور اپنا جانشین مقرر کیا ان میں سے ایک شیخ فتح اللہ را بگیری بہت مشہور بزرگ ہوئے ہیں۔

شیخ قوام الدین سہروردی

آپ حضرت نصیر الدین چراغ دہلی کے مرید تھے لیکن تربیت اور خلافت حضرت مخدوم جہانیاں سے حاصل کی۔ شیخ محمد مینا حضرت مخدوم کے ملفوظات میں لکھتے ہیں کہ شیخ قوام الدین ترک و تجرید میں بہت بلند مقام رکھتے تھے۔ ایک دن آپ سماع سن رہے تھے لیکن رنگ نہیں جمتا تھا، آپ نے گھر جا کر دیکھا کہ شاید سامان دنیا میں سے کوئی چیز گھر آئی ہے۔ تلاش کرنے پر معلوم ہوا کہ گھر میں گڑ کا ایک ٹکڑا پڑا ہے جو آپ کی حاملہ بیوی کے لئے رکھا گیا تھا۔ جب تک آپ نے اس گڑ کے ٹکڑے کو

گھر سے باہر نہ نکالا آرام نہ آیا۔

ایک دن آپ گھر سے باہر نکلے تو دیکھا کہ ایک کتا بھوک کے مارے بے چین پڑا ہے۔ آپ نے بلند آواز سے پکارا کہ میں اپنے سات حج دوروٹی کے عوض فروخت کرتا ہوں، کوئی ہے خریدنے والا؟ ایک آدمی آگیا، آپ نے سات حج کے بدلے اس سے چند روٹیاں لے کر اس کتے کے آگے ڈال دیں۔

جب مخدوم جہانیاں کی وفات کا وقت قریب آیا تو آپ نے شیخ قوام الدین سے پوچھا کہ میں اپنے مشائخ کی نعمت و امانت کس کے سپرد کروں؟ آپ نے شیخ صدر الدین راجو قتال کی سفارش فرمائی، جب حضرت مخدوم کی اہلیہ محترمہ کو معلوم ہوا تو انہوں نے فرمایا کہ جس شخص نے یہ مشورہ دیا ہے اس کی اولاد بھی محروم رہے گی۔ یہ سن کر حضرت قوام الدین پر وجد طاری ہو گیا اور عرض کی الحمد للہ انہوں نے میرے ایمان کے متعلق کچھ نہیں فرمایا۔ اگر میری اولاد محروم رہے گی تو میری معنوی اولاد بہت ہے چنانچہ آپ کی روحانی وراثت شیخ مینا لکھنوی کو ملی جن کی تربیت اپنے خلیفہ شیخ سارنگ کے حوالے کی۔ حضرت قوام الدین کا مزار لکھنؤ میں زیارت گاہ مطلق ہے، آپ کا وصال بموجب ”تذکرہ شاہ رکن عالم“ ۸۳۰ ہجری (۱۴۳۷ عیسوی) میں ہوا۔

شیخ سارنگ سروردی: شیخ مینا ملفوظات میں لکھتے ہیں کہ آپ اہل ہنود کے ایک معزز خاندان سے تعلق رکھتے تھے، جب آپ مشرف بہ اسلام ہوئے تو آپ کی بہن کا نکاح سلطان محمد بن فیروز شاہ سے ہوا تو آپ بادشاہ کے ہاں رہنے لگے۔ لوگ آپ کو ملک سارنگ کہتے تھے۔ مالوہ میں شہر سارنگ پور آپ کا آباد کردہ ہے، ایک دفعہ شیخ راجو قتال دہلی میں سلطان فیروز شاہ کے ہاں آئے آپ نے مخدوم جہانیاں اور شیخ راجو کے ساتھ مل کر کھانا کھایا جس سے نور معرفت آپ کے دل میں سرایت کر گیا اور آپ کی حالت دگرگوں ہو گئی۔ چند روز بعد آپ نے شیخ قوام الدین سے بیعت کر لی، محمود بن سلطان محمد کے وقت تجرید و تفرید میں قدم رکھا، پھر بال بچوں سمیت مکہ معظمہ اور مدینہ منورہ رہنے کے بعد واپس ہندوستان تشریف لے آئے اور شیخ یوسف بدھ ایرجی سے پوست ہو گئے۔ جب شیخ قوام الدین کا وقت آخر آیا تو شیخ سارنگ لکھنؤ میں نہیں تھے۔ حضرت نے لمحات آخر میں فرمایا اگر شیخ سارنگ یہاں ہوتا تو میں خرقہ پیرا ہن اسے عنایت کرتا اب قبر میں ساتھ لئے جاتا ہوں مگر اپنی کفنی (پیرا ہن بے آستین و بے سلائی) حاضرین کے حوالے کی اور فرمایا کہ اس امانت کو شیخ سارنگ کے سپرد کر دینا چنانچہ تیسرے دن وہ آئے اور کفنی کو اپنی موت کا سامان بنا کر رکھ لیا۔

شیخ سارنگ نے بمطابق ”خزینۃ الاصفیاء“ ۸۳۸ ہجری (۱۴۳۴ عیسوی) اور بموجب ”تذکرۃ الانساب“ (۱۳۵۱ء) ۸۵۵ ہجری میں انتقال فرمایا۔ حضرت مخدوم حسام الدین سروردی کو اطلاع دی گئی وہ تشریف لائے، جنازے کو کندھا دیا اور دفن میں شریک ہوئے۔ اپنی اولاد سے وصیت فرمائی کہ ان کا عرس ہوا کرے اور اس میں پابندی سے شرکت کی جائے۔

شیخ سارنگ نے خرقہ خلافت محمد مینا کو عطا فرمایا، جو دنیائے تصوف میں ”غلام مینا“ کے نام سے مشہور ہیں اور شیخ قطب الدین کے فرزند تھے جو حضرت شیخ قوام الدین سروردی کے مرید تھے۔

شیخ محمد المعروف شیخ مینا لکھنوی

آپ شیخ قطب الدین کے فرزند تھے آپ کے شیخ مینا کے نام سے موسوم ہونے کا واقعہ نہایت

عبرت انگیز ہے۔ صاحب "نزہۃ الاصغیا" لکھتے ہیں کہ شیخ قوام الدین سروردی کا ایک فرزند تھا "نظام الدین محمد مینا"۔ آپ نے بڑی توجہ سے اس کی تربیت کی، وہ عالم فاضل بننے کے بعد درویشی کی طرف متوجہ نہ ہوئے بلکہ دارالسلطنت میں ایک بہت بڑے عہدے پر فائز ہو گئے جس کی وجہ سے آپ کے والد شیخ قوام الدین ناراض ہو گئے۔ یہ اپنے والد کو منانے کے لئے گھوڑے پر سوار باپ کی خدمت میں آئے تو شیخ نے فرمایا: "کیا تو درویشوں کی مسند پر گھوڑے چڑھائے گا" اسی اثنا گھوڑے کا قدم پھسلا اور شیخ نظام مینا گھوڑے سے گر کر فوت ہو گئے۔ اس وقت حضرت شیخ کے مرید قطب الدین سروردی آپ کی خدمت میں حاضر تھے انہیں فرمایا: "میں چاہتا ہوں کہ باری تعالیٰ تجھے فرزند عنایت کرے اور وہ شیخ محمد مینا سے موسوم ہو کر میری تربیت میں آئے اور میرے متوفی بیٹے کا نعم البدل بنے"۔ کچھ مدت بعد قطب الدین کے ہاں شیخ محمد مینا تولد ہوئے جس کی حضرت قوام الدین نے اولاد کی طرح پرورش کی اور جب سفر آخرت پیش آیا تو اسے شیخ سارنگ کے سپرد کر دیا، شیخ مینا مادر زاد ولی تھے راہ سلوک میں انہوں نے سخت ریاضتیں کیں۔

شیخ سارنگ کے بیٹے کا نام بھی محمد مینا تھا۔ آپ نے اسے مخدوم حسام الدین سروردی کی تربیت میں دے دیا تھا۔ جب شیخ سارنگ کا وقت آخر آیا تو آپ نے انہیں طلب فرمایا مگر وہ اس وقت وہاں موجود نہ تھے۔ اتفاق سے آپ کے مرید قطب الدین سروردی کے فرزند محمد مینا جو وہاں موجود تھے حاضر ہو گئے اور عرض کی: "غلام مینا حاضر ہے"۔ تین بار ایسا ہی ہوا بالاخر شیخ سارنگ نے انہیں فرمایا: "نعمت فقرا میرے بیٹے کی قسمت میں نہیں، آگے بڑھو کہ مشیت تمہیں چاہتی ہے" چنانچہ شیخ مینا ادب سے آگے بڑھے اور خرقہ خلافت حاصل کر کے مدارج عالیہ پر سرفراز ہوئے۔ جب شیخ سارنگ کے صاحبزادے محمد مینا آئے اور انہیں معلوم ہوا کہ درویشی کی نعمت کوئی اور لے گیا ہے تو وہ رنجیدہ ہوئے اور صورت زناع پیدا ہونے لگی تھی کہ خواب میں دونوں کو بشارت ہوئی کہ خرقہ ہماری قبر پر رکھ دو جو اٹھالے وہی خلافت اور خرقہ کا حقدار ہو گا، محمد مینا فرزند شیخ سارنگ تو نہ اٹھا سکے اور غلام مینا نے اٹھا لیا اور وہی سلسلہ سروردیہ کے یہاں خلیفہ قرار پائے۔ آپ کا وصال (۱۳۲۶ عیسوی) ۸۷۰ ہجری کو ہوا۔ مگر "مرآة الاسرار" کے مطابق تاریخ وصال ۳ صفر ۸۸۴ ہجری (اپریل ۱۳۷۹ء) ہے۔ مزار میڈیکل کالج لکھنؤ کے قریب ہے، سرہانے یہ شعر کندہ ہے:

ہر کہ خواہد چشم دل پینا کند سرمہء خاک در مینا کند

خواجہ امیر مینائی اور خواجہ حسن مینائی آپ ہی کی اولاد میں سے تھے۔ بحوالہ "مرآة الاسرار" آپ کے خلفاء میں شیخ مخدوم سعد خیر آبادی بڑے صاحب کمال اور اہل سلوک بزرگ ہوئے ہیں۔ شیخ سعد خیر آبادی کے خلفاء میں شیخ مخدوم صفی سائی پوری اور میر سید خورد زید پوری بڑے کامل بزرگ شمار ہوتے ہیں سید خورد کے خلفاء میں شیخ اللہ دیا خیر آبادی کا نام تذکروں میں آتا ہے جو علوم ظاہری و باطنی میں یکتا تھے آپ کا مزار موضع مسور میں ہے۔

مخدوم عالم بن سید اسماعیل سروردی

بحوالہ "تحفۃ الکرام" آپ حضرت امام سید موسیٰ کاظم علیہ السلام کی اولاد سے تھے اور حضرت

مخدوم جہانیاں کے مرید تھے۔ ٹن میں جو ان دنوں گجرات کا ٹھیاواڑ کا صدر مقام تھا رہائش پذیر تھے راستی خان کا اس شہر پر قبضہ تھا۔ سلطان فیروز شاہ نے اس کی تنبیہ کے لئے اپنے ایک امیر ظفر خان کو روانہ کیا۔ جب وہ وہاں پہنچا تو راستی خان ٹن سے بھاگ کر کھمبایت چلا گیا۔ ظفر خان مخدوم عالم کی خدمت میں حاضر ہوا۔ آپ نے ایک خنجر جو انیس حضرت مخدوم جہانیاں سے ملا تھا ظفر خان کو عنایت فرمایا اور کہا کہ انشاء اللہ تم اس ملک کے حاکم ہو گے۔ دوسرے دن حضرت مخدوم ظفر خان کو ملنے لگے تو اس نے مسجد سنگین کی تعمیر کے متعلق پوچھا۔ آپ نے فرمایا کہ اسے الف خان سبھ نے ۶۵۵ ہجری میں بزمانہ سلطان سبھ تعمیر کرایا تھا چنانچہ ظفر خان نے اس مسجد کی مرمت بھی کرائی اور گنبد بھی تعمیر کرایا۔ اس مسجد کے امام و خطیب اور مدرس مولانا یعقوب بہ عمد الف خان مقرر ہوئے۔ حضرت مولانا پانچ واسطوں سے مخدوم عالم بن سید اسماعیل کے جد امجد تھے۔

خواجہ احمد بن محمد سروردی: آپ حضرت مخدوم جہانیاں کے مرید و خلیفہ تھے آپکا مزار سرودالا مسجد کاٹھ کے نیچے ہے۔

شیخ محمد خلوتی سروردی: آپ بھی حضرت مخدوم جہانیاں کے مرید و خلیفہ تھے۔ مزار پر انوار ٹن میں شیخ سلیمان کے قریب واقع ہے۔

مولانا سید تاج الدین سروردی: آپ بھی حضرت مخدوم جہانیاں کے مرید و خلیفہ تھے مزار مرزا پور میں ہے۔ ۲ شوال کو عرس ہوتا ہے۔

سید شرف الدین شہید

بحوالہ "تحفۃ الکرام" آپ حضرت مخدوم جہانیاں کے داماد اور خلیفہ تھے۔ اپنے پیر و مرشد کے ہمراہ اکثر سیر و سیاحت پر رہتے۔ حضرت مخدوم نے رخصت کے وقت ایک مسواک عنایت فرمایا کہ جہاں کہیں آپ قیام فرمائیں اس مسواک کو زمین پر گاڑ دینا جہاں پر سرسبز ہو جائے اور اس کے پتے نکل آئیں وہیں آپ کی سکونت ہوگی چنانچہ بھڑوچ میں مسواک ہرا بھرا ہو گیا اس لئے حضرت نے وہیں سکونت اختیار کر لی۔ آپ کا وصال ۸ رجب ۸۰۸ ہجری (۳۰ دسمبر ۱۳۰۵ عیسوی) بروز بدھ ہوا۔ مزار بھڑوچ میں ایک کوس مشرق کو واقع ہے آپکی اولاد امجاد بھڑوچ اور احمد آباد میں آباد ہے۔

سید سکندر بن مسعود سروردی

بحوالہ "تاریخ گجرات" آپ حضرت مخدوم جہانیاں جہاں گشت کے مرید اور خلیفہ تھے۔ سلطان فیروز شاہ تغلق نے آپ کو فوج دے کر منگول فتح کرنے پر مامور فرمایا۔ سید سکندر نے اس مہم میں شاندار کامیابی حاصل کی جس کے صلے میں ان کو ایک گاؤں ملا اور وہ وہیں مقیم ہو گئے۔ آپ کے پوتے سید رکن الدین کے ایک خط سے بھی واضح ہوتا ہے کہ باطنی طور پر حضرت مخدوم جہانیاں کی طرف سے بھی آپ کو منگول میں قیام کی ہدایت ہوئی تھی چنانچہ وہ ایک خط میں حضرت شاہ عالم بخاری سروردی "گجرات کا ٹھیاواڑ کو لکھتے ہیں: "میرے جد امجد سید سکندر" حضرت مخدوم جہانیاں جہاں گشت کے فرمان کے بموجب منگول میں آکر قیام پذیر ہوئے تھے اور غیر مسلموں کی تبلیغ کا فریضہ

انجام دیتے رہے۔" سید سکندر نے علاقہ منگول اور گرد و نواح میں سلسلہ کی ترویج میں نمایاں کام کیا۔ ان کے بعد سید آدم سروردی نے بھی رشد و ہدایت کا یہ سلسلہ سرگرمی سے جاری رکھا۔ ان کے فرزند سید رکن الدین سروردی کے وقت گرنار کے ہندو حاکم نے مسلمانوں پر مظالم کئے جس پر انہوں نے حضرت مخدوم شاہ عالم سروردی کو عریضہ لکھا چنانچہ بفضل تعالیٰ یہ ملک ہندو حاکم کے قبضے سے نکل کر گجرات کاٹھیاواڑ کی مسلمان حکومت میں آگیا، ان تمام بزرگوں کے مزارات منگول میں ہیں۔

سید علم الدین پلاؤنی سروردی

بمطابق "مرآة الاسرار" آپ کو سلیم علم الدین بلا متین کہتے ہیں پر گنہ بدایوں کے تمام سادات آپ کی اولاد ہیں۔ آپ کا شمار اولیائے روزگار میں ہوتا ہے۔ امیرانہ لباس میں سلوک طے کیا، حضرت مخدوم جہانیاں کے اکمل خلفاء میں سے تھے اور مخدوم انخی راج گیری کے ہم صحبت تھے۔ میر سید کمال الدین ترمذی ہلاکو خان کے فتنہ میں سلطان علاء الدین کے عہد میں ہندوستان آئے اور قصبہ کیتھل میں سکونت پذیر ہوئے۔ اس کے بعد ان کے بیٹے جو میر سید علم الدین کے پردادا تھے کیتھل سے قنوج چلے گئے۔ ان کی اولاد تین مقامات پر آباد ہے۔ میر سید عبد الغفار عموی اور میر سید صدر جہان قنوج سے نکل کر قصبہ بہانی پر گنہ برور آباد چلے گئے۔ ان کے دوسرے بھائی قنوج میں رہ گئے، میر سید بہا الدین قنوجی وغیرہ ان کی اولاد ہیں۔ میر سید علم الدین مخدوم انخی جمشید کے اشارے کے مطابق سلطان ابراہیم شرقی کے ہاں نوکر ہو گئے۔ کفار کی بغاوتوں کو فرو کرنے کے لئے سلطان نے مشہور مقامات پر مضبوط قلعے تعمیر کئے اور وہاں تجربہ کار اور مشہور و معروف حکمران مقرر کئے ملک شمون کو جو میر سید اشرف جہانگیر کا مرید تھا اسے ردولی کے علاقے کا حاکم مقرر کیا۔ اثر درخان بدخشی کو دریا آباد کے علاقے کا حاکم تعینات کیا اور میر سید علم الدین کو جو کمال بزرگی اور اعلیٰ حسب و نسب کی وجہ سے ممتاز تھے سدھور کے علاقے کا حاکم مقرر کیا۔ چونکہ وہاں کے کفار بہت سخت تھے اور مغلوب نہیں ہوتے تھے آپ نے شیخ انخی جمشید را بگیری کی خدمت میں درخواست کی چنانچہ مخدوم انخی خود وہاں تشریف لے گئے اور قلعہ کی مضبوطی اور اہل اسلام و سادات کے لئے دعا کی: "سادات پلاؤں تا قیامت دریں جا باشند۔" اللہ تعالیٰ کی مہربانی سے تمام فتنے رفع ہو گئے اور سادات کی اولاد آج تک وہاں قائم ہے۔ میر سید علم الدین کا مزار قصبہ پلاؤن میں زیارت گاہ خلق ہے۔ آپ کا وصال ۸۰۸ ہجری ۱۴۰۶ء میں ہوا۔ آپ میر سید اشرف جہانگیر کے ہم عصر تھے اور اپنے اکثر حالات ان کی خدمت میں لکھا کرتے اور توجہ کی درخواست کیا کرتے تھے۔ صاحب "مرآة الاسرار" نے سید علم الدین کے ایک خط کا جواب جو حضرت میر جہانگیر نے ارسال فرمایا نقل کیا ہے جس کی تلخیص ہم یہاں درج کرتے ہیں:

"اکابر نے فرمایا ہے کہ جو کچھ کتاب و سنت اور صحابہ کرام کے عمل کے مطابق نہیں ہے ارباب معنی اور ارباب دین کے نزدیک اس کا اعتبار نہیں اور اہل تحقیق اور اصحاب طریقت کے خلاف عمل کرنا گمراہی ہے۔ حق تعالیٰ فرماتے ہیں: ہم ان کو عنقریب آفاق اور نفوس میں اپنی نشانیاں دکھا دیں گے حتیٰ کہ حق ان پر واضح ہو جائے گا۔ کیا اللہ تعالیٰ کافی نہیں ہے جو ہر چیز پر قادر ہے۔ بلا

شبہ یہ لوگ اپنے رب کے دیدار کے متعلق شک کرتے ہیں حالانکہ وہ تو ہر چیز پر حاوی ہے۔
 لوگوں کے تین طبقات ہیں پہلا طبقہ اہل نفس کا ہے یہ لوگ دنیا اور حرص و ہوس کے بندے
 ہیں اور حق تعالیٰ سے حجاب میں ہیں اور منکر ہیں جب کوئی شخص اس گمراہ فرتے سے نکل کر راہ
 ہدایت اختیار کرتا ہے تو نجات حاصل کرتا ہے اور آتش دوزخ سے بچ جاتا ہے دوسرا طبقہ اہل قلب
 کا ہے۔ اس طبقہ کے لوگ اس مرتبے سے ترقی کرتے ہیں اور ان کا آئینہ دل شکوک کے زنگ سے
 پاک و صاف ہو جاتا ہے اس طبقہ کے لوگ آیات الہی اور تصرفات نامتناہی سے استدلال کرتے ہیں
 اور مقامات کرمیہ میں تفکر اور کلمات عظیمہ میں تدبر کرتے ہیں وہ حق تعالیٰ کے علم و قدرت و حکمت
 کا ایسی چشم عقل سے مشاہدہ کرتے ہیں جو آشوب حرص و ہوس سے پاک ہو جاتی ہے اس کے بعد وہ
 لوگ قرآن اور حقیقت کا اعتراف کرتے ہیں حتیٰ کہ ان پر واضح ہو جاتا ہے کہ وہی حق ہے اور یہ
 لوگ اہل برہان ہوتے ہیں۔ تیسرا طبقہ ارباب روح کا ہے، یہ لوگ مرتبہ تجلیات صفات سے گزر کر
 مقام مشاہدہ میں پہنچ جاتے ہیں۔ عالم خفا سے گزر کر عالم شہود احدیت میں پہنچ جاتے ہیں اور اسماء و
 صفات اور کثرت تعینات کے حجابات سے نکل کر حضرت احدیت میں مقیم ہو جاتے ہیں، یہ لوگ خلق
 کو آئینہ حق سمجھتے ہیں یا حق تعالیٰ کو آئینہ حق میں دیکھتے ہیں۔ اس سے اوپر ذات احدیت میں فنا کا
 مقام ہے اور اس حقیقت کل شنی ہالک الا وجہہ کے معنوں سے سوائے اس آخری طبقہ کے
 لوگوں کے کوئی آگاہ نہیں ہے۔ ہوا اول ہوا لا یرہو اللطائر ہوا الباطن کی یہی معنی ہیں اور تمام
 تعینات میں حق تعالیٰ کا شہود یہی ہے۔ محققان روزگار اور صوفیائے نام دار جب اس مقام پر پہنچتے ہیں تو
 پکار اٹھتے ہیں کہ: **اینا تولو لہم وجہہ اللہ جس طرف دیکھو اللہ تعالیٰ کا چہرہ یعنی ذات ذوالجلال**
 (ہے)۔ خط کے آخر میں یہ تین شعر تحریر فرمائے ہیں :

ہر کرا با دودمان مرتضیٰ حقد و کینہ سرزدہ سرزد بہ پا
 در براہ دوستی آید بہم دوستدار حیدر است و مصطفیٰ
 کافراں را گر بود انگیز جنگ فوج علوی سے دہد او را سزا
 ترجمہ : جو شخص حضرت علی المرتضیٰ کے خاندان سے حسد و کینہ رکھے گا سر کے بل گرے گا اور جو
 شخص ان سے محبت سے پیش آئے گا وہ حضرت علی علیہ السلام اور حضور علیہ السلام کا دوست ہے۔ کافر
 لوگ جنگجوی کرتے ہیں۔ علوی فوج ان کی سرکوبی کے لئے کافی ہے۔

سلطان سید حاجی احمد سروردی

”تذکرہ قطب العالم“ کے مطابق آپ کے والد سلطان سید جلال الدین حضرت پیر عادل شاہ کی
 اولاد سے تھے جن کا مقبرہ ڈیرہ غازی خان میں زیارت گاہ خلایق ہے۔ آپ دہرور واہن (ضلع ملتان)
 میں آکر مقیم ہوئے آپ کے چھ صاحبزادے تھے سید حسن، سید معارف، سید علی اکبر، سید وڈا، سلطان
 ابوبکر، سلطان حاجی احمد رحمۃ اللہ علیہم اجمعین۔ سلطان حاجی احمد اوج جا کر حضرت مخدوم جمائیاں کے
 مرید ہوئے اور خرقہ حاصل کیا۔ اپنے بھائی سلطان ابوبکر کو اپنا مرید بنایا دونوں بھائیوں نے اپنے علاقہ
 میں کافی غیر مسلموں کو مسلمان کیا۔ سلطان ابوبکر (۱۳۱۷ء) ۸۲۰ ہجری میں اور سلطان سید حاجی احمد

(۱۳۲۷ء) ۸۳۰ ہجری میں فوت ہوئے۔ سلطان ابوبکر کا مقبرہ ۹۵۵ ہجری (۱۵۳۸ء) میں حاکم وقت نے بنوایا جہاں درمیانی تریت سلطان ابوبکر کی ہے۔ غربی جانب آپ کے فرزند سلطان یارن اور مشرقی پہلو میں آپ کے پوتے اور سلطان یارن کے فرزند محو خواب ہیں۔ ان مقابر کے تقریباً پچاس کرم کے فاصلے پر سلطان سید حاجی احمد علیہ رحمۃ کی خانقاہ ہے اس میں بڑی تریت حاجی احمد کی ہے اور باقی مزارات ان کی اولاد کے ہیں۔

شیخ عبد اللہ جہانیاں سروردی

بحوالہ مذکورہ بالا آپ بھی حضرت مخدوم جہانیاں کے خلیفہ و مرید تھے۔ حضرت مخدوم کے آخری لمحات تک ان کی خدمت میں حاضر رہے۔ حضرت نے اپنے وقت آخر میں انہیں جبہ مبارک حضرت سرور کائنات علیہ السلام، شمشیر حضرت سید جلال بخاری اور تسبیح عنایت کر کے خرقدہ فقر سے ممتاز فرمایا۔ حضرت مخدوم کے وصال کے بعد آپ شیخو واہن آگئے، جو ریلوے سٹیشن بھی ہے۔ یہیں آخر عمر تک قیام فرما رہے اور یہیں دفن ہوئے، ریلوے سٹیشن سے خانقاہ تقریباً دو میل شمال کی جانب ہے۔ ۹ ذی الحج کو آپ کا عرس ہوتا ہے اور جبہ شریف کی زیارت بھی کرائی جاتی ہے۔

داؤد جہانیاں سروردی

آپ مظفر گڑھ کے ایک زمیندار تھے۔ ایک دفعہ حضرت مخدوم سیر و سیاحت کرتے آپ کے گاؤں سے گزرے تو فرمایا: کوئی ایسا شخص اس گاؤں میں ہے جو درویش کو دودھ پلائے اور بھینس مردائے۔ میاں داؤد آگے بڑھے اور عرض کی ”بھینس تو کیا اگر خدا کے نام پر جان طلب کریں تو اس سے بھی انکار نہیں“ اس کے بعد گھر گئے اور گلاس میں بھینس کا دودھ لے کر حاضر ہو گئے گھر میں کہہ آئے کہ اگر بھینس مرنے لگے تو فوراً ذبح کر دینا۔ ادھر حضرت مخدوم نے دودھ کا گلاس منہ سے لگایا اور ادھر بھینس کے گلے پر چھری پھر گئی۔ اس واقعہ کو پانچ سال گزر گئے۔ میاں داؤد کی بھینس ایک سیاہ رنگ کی پتھری چھوڑ گئی تھی وہ اب جوان ہو کر دودھ دے رہی تھی کہ اچانک کسی نے آکر بتایا کہ وہی درویش پھر آئے ہیں اور وہی صدا لگا رہے ہیں گاؤں کے کسی آدمی نے جرات نہ کی۔ میاں داؤد اٹھے بھینس کو دوہا اور دودھ لے کر روانہ ہو گئے۔ گھر والوں نے بھینس ذبح کرنے کی تیاری کر لی۔ ادھر درویش دودھ پی کر روانہ ہوا ادھر بھینس پر پھر چھری پھر گئی۔ بھینس ڈیڑھ ماہ کی پتھری چھوڑ گئی تھی جو پانچ سال بعد جوان ہو گئی اور دودھ دینے لگی تھی وہی درویش پھر آ گیا اور وہی صدا دی۔ کوئی بھی گاؤں میں آمادہ نہ ہوا۔ میاں داؤد پھر حاضر ہو گئے، درویش نے کہا کیا پھر بھینس مروانا چاہتے ہو؟ آپ نے کہا حضرت بھینس مرے یا جئے مگر آپ کو دودھ ضرور پلاؤں گا۔ یہ کہا اور گھر جا کر بھینس کو دوہا اور دودھ لے کر حاضر ہو گئے ادھر درویش نے دودھ کا برتن منہ سے لگایا ادھر بھینس کی گردن پر چھری پھر گئی۔ اس دفعہ درویش رخصت نہ ہوا کچھ دیر بعد میاں داؤد کو فرمایا: میاں داؤد! میرے پیچھے پیچھے آؤ۔ دونوں یعنی مرید اور مراد دریا کی طرف چلے جا رہے تھے ایک صاف ستھری جگہ پر حضرت ٹھہر گئے، دریا کے پانی سے وضو کیا نماز پڑھی اور پھر فرمایا: میاں داؤد! تمہاری بھینس کا کیا نام تھا؟ میاں داؤد نے عرض کی ”سوہنی“۔ آپ نے فرمایا دریا کی روانی کے ساتھ ساتھ چلتے جاؤ۔ پیچھے دیکھے بغیر سوہنی، سوہنی پکارتے

جاؤ۔ میاں داؤد نے ایسا ہی کیا، اسے محسوس ہوا کہ بے شمار بھینسیں پیچھے چلی آ رہی ہیں، اور سوچا کہ میں اتنی بھینسوں کو کیا کروں گا چنانچہ اس نے پیچھے پلٹ کر دیکھا تو بھینسوں کا ایک گلہ بڑھا چلا آ رہا تھا۔ حضرت نے فرمایا: میاں داؤد! یہ کیا کیا؟ اگر تم پیچھے نہ دیکھتے تو ہر طرف بھینسیں ہی بھینسیں ہوتیں۔ عرض کی حضرت میں انہیں کہاں سے چار اڈالوں گا؟ فرمایا ہر چیز کا رزق اللہ کریم کے ذمے ہے تم جو کچھ گھاس لا سکو گے وہی تمہیں کفالت کرے گا یہ درویش حضرت مخدوم جہانیاں جہاں گشت تھے۔ میاں داؤد نے نوکر رکھ لیا، خود منکا بھر کر روزانہ اوج جاتے اور حضرت مخدوم کے لنگر میں دودھ داخل کرتے اسی طرح کئی سال گزر گئے۔ ایک دن حضرت نے میاں داؤد کا ہاتھ پکڑا مرید کیا اور فرمایا: میاں داؤد ہم بھی پیر جہانیاں ہیں اور تم بھی پیر جہانیاں ہو۔ "اس روز سے آپ "پیر داؤد جہانیاں" کے لقب سے مشہور ہوئے۔ ایک دفعہ سیر کرتے ہوئے گھر کو جا رہے تھے دریا سہاؤ جیلس کے کنارے ایک جگہ آپ نے شیشم کی خشک لکڑی زمین میں گاڑی، قدرت الہی سے وہ اسی وقت ہری بھری ہو گئی۔ یہ مقام "ٹاہلی پیر جہانیاں" کے نام سے مشہور ہو گیا۔ سرائیکی اور پنجابی زبان میں شیشم کو ٹاہلی کہتے ہیں۔ پیر داؤد کی یہ بیٹھک جگہ والا ضلع ملتان سے تین میل بجانب شمال مغرب واقع ہے جس شخص کو دنیل (پھوڑا) نکلتا ہے وہ اس مکان کی رست لے کر گرم کر کے لگاتا ہے اور اللہ تعالیٰ کی رحمت سے شفا یاب ہو جاتا ہے۔ حضرت پیر داؤد جہانیاں کا مزار ضلع مظفر گڑھ میں ہے اور پیر جہانیاں کے نام سے مشہور ہے۔

سید علاء الدین سروردی بن سید حسین گردیزی

آپ حضرت مخدوم کے شاگرد اور خلیفہ تھے، آپ نے بھی دہلی کے قیام کے دوران حضرت مخدوم کے ارشادات کو "جامع العلوم" کے نام سے جمع کیا تھا۔ اس کا اردو ترجمہ "الدر المنظوم" کے نام سے شائع ہو چکا ہے۔ یہ بھی حضرت مخدوم کی خدمت میں عمر بھر رہے اور فوت ہونے کے بعد اوج میں دفن ہوئے۔ سید معز الدین گردیزی جو آپ کے بھائی تھے وہ بھی آپ کے پہلو میں قبرستان حضرت مخدوم جہانیاں اوج میں نحو خواب ہیں۔

سید اشرف جہانگیر سمنالی چشتی سروردی

بحوالہ مرآة الاسرار آپ کو چودہ سلاسل سے خلافت حاصل تھی۔ سلسلہ چشتیہ میں آپ علاؤ الدین علا الحق (بن اسعد لاہوری ثم بنگالی) اور سروردی سلسلہ میں حضرت مخدوم جہانیاں جہاں گشت کے دست بیعت تھے۔ آپ کے والد ماجد سلطان ابراہیم سادات نور بخشہ میں سے تھے اور سمنان کے بادشاہ بھی تھے۔ میر سید اشرف جہانگیر مادر زاد ولی تھے۔ آپ نے سات سال کی عمر میں قرآن سات قرات کے ساتھ حفظ کر لیا تھا۔ چودہ سال کی عمر میں آپ اکثر علوم عقلی و نقلی سے فارغ التحصیل ہو گئے تھے اور احادیث نبوی کی سماعت بھی کر چکے تھے۔ والد ماجد کی وفات کے بعد جانشین تخت ہوئے لیکن آپ اس سے متنفر تھے اور اکثر شیخ رکن الدین علاء الدولہ سمنالی کبروی اور دیگر مشائخ وقت کی خدمت میں رہتے تھے۔ ایک رات حضرت خضر علیہ السلام نے آپ سے فرمایا کہ ابھی آپ نے سلطنت کا کام کرنا ہے لیکن مجمل طریق پر اسم مبارک "اللہ" کے معانی کا ملاحظہ بلا واسطہ لسان اپنے قلب پر کرتے رہو (یعنی زبان سے نہیں بلکہ دل سے اللہ اللہ کرتے رہو اور واقف انفاس بھی رہنا

چاہئے یعنی مشغل پاس انفاس میں مشغول رہنا چاہئے) پس آپ دو سال تک اس کام میں مشغول رہے چنانچہ آپ حضرت خواجہ اولیس قرنی رضی اللہ عنہ کی روحانیت سے فیض یاب ہوئے اور انہوں نے آپ کو ازکار او۔ یہ تعلیم فرمائے چنانچہ سات سال تک آپ اس کام میں لگے رہے۔ ایک دفعہ ماہ رمضان کی ستائیسویں شب کو عالم شب بیداری میں پھر حضرت خضر علیہ السلام کی زیارت نصیب ہوئی جنہوں نے فرمایا کہ سلطنت کے امور کے ساتھ وصال دوست مشکل کام ہے اٹھو اور ہندوستان جاؤ کیونکہ تمہارا ہادی و مرشد شیخ علاؤ الدین وہاں ہے۔ یہ سنتے ہی آپ نے سلطنت کو خیر باد کہا تخت و تاج اپنے بھائی سلطان محمد کے سپرد کر کے اپنی والدہ سے رخصت طلب کی۔ آپ کی والدہ خدیجہ بیگم حضرت خواجہ احمد یسوی کی اولاد سے تھیں والدہ نے فرمایا: میرے بیٹے! تمہاری ولادت سے پہلے حضرت خواجہ احمد یسوی کی روحانیت نے مجھے آگاہ کیا تھا کہ تیرے ہاں ایک ایسا لڑکا پیدا ہو گا کہ جس کے نور ولایت سے دنیا منور ہوگی۔ اب وہ وقت آگیا ہے، مبارک باد میں نے اپنا حق تجھے بخشا اور تجھے خدا کے سپرد کیا۔ پس آپ تیس سال کی عمر میں سمنان سے روانہ ہوئے۔ حضرت شیخ علاؤ الدولہ نے چند منازل تک آپ کا ساتھ دیا اور نہایت قیمتی اسباق سکھانے کے بعد رخصت فرمایا۔ براستہ سمرقند اوج شریف (تحصیل احمد پور شرقیہ ضلع بہاول پور) پہنچے اور کچھ عرصہ حضرت مخدوم جلال الدین بخاری المعروف جہانیاں جہاں گشت سہروردی کی صحبت میں رہ کر نعمت بیکراں اور قطبی غوثی درجے کی بشارت حاصل کی اس کے بعد دہلی تشریف لائے مشائخ چشت کی زیارت سے مشرف ہوئے، وہاں سے بہار آئے اور حضرت شیخ شرف الدین یحییٰ منیری کی نماز جنازہ پڑھائی اس کے بعد بنگال بغرض خدمت اقدس شیخ علاؤ الدین علاء الحق بن اسعد لاہوری ثم بنگالی روانہ ہوئے۔ حضرت علاء الحق "حضرت خضر علیہ السلام کے باطنی اشارہ کے تحت استقبال کے لئے شہر سے باہر تشریف لا کر انہیں اپنے ہمراہ لائے" حجرہ شریف میں بیعت سے مشرف فرما کر خاندان چشتیہ کے ازکار و اشتغال تعلیم فرمائے اور اپنا لباس خاص ان کو پہنایا اس وقت آپ کی عمر ستائیس برس تھی۔ کچھ عرصہ بعد خواجگان چشت کی نعمت اور سلطان الشائخ (حضرت محبوب الہی دہلوی) کا خرقہ خاص جو آپ نے انہی سراج سہروردی سے حاصل کیا تھا عطا کرنے کے بعد آپ کو پسران عظام کے تمام تبرکات بھی عطا فرمائے اور ولایت جونپور آپ کے سپرد کی اور آپ کی سکونت کے لئے کچھوچہ مقرر فرمایا نیز آپ کو جھنڈا، گھنٹہ اور نقارہ بھی مرحمت فرمایا۔ آپ مزید دو سال شیخ کی خدمت میں رہے۔

کچھوچہ (آپ نے اس کا نام روح آباد رکھا) میں ایک جوگی اپنے پانچ سو چیلوں سمیت جو خود طالب حق تھا حضرت کی قوت ولایت کے تحت مسلمان ہو گیا اور بابا کمال نام پایا۔ "لطائف اشرفی" کے مطابق مکہ معظمہ کے سفر میں ایک دفعہ شیخ بدیع الدین شاہ مدار بھی آپ کے ہم سفر تھے۔ حضرت اشرف مدین منورہ، نجف، کریم اور روم بھی گئے اور مولانا روم کے فرزند سلطان ولد اور دیگر مشائخ کی صحبت سے فیض یاب ہوئے۔ صالحہ مشق میں حضرت ابن عربی کے مزار کی زیارت کی ازاں بعد شام میں شیخ عبد الرزاق کاشی سے فصوص الحکم، فتوحات مکہ اور اصطلاح کبیر پڑھیں۔ ماورالنہر آ کر حضرت خواجہ بہاء الدین نقشبند سے خرقہ، زینت حاصل کیا۔ وطن واپس آ کر کچھوچہ مقیم ہو گئے اور اپنے

شیخ کی وفات کے بعد جو پور تشریف لے گئے، بادشاہ جونپور نے اپنے دو بیٹوں کو آپ کا مرید کرایا۔ ایک سو سے زائد اولیا کرام سے فیض حاصل کرنے کے بعد جب آخری مرتبہ حضرت مخدوم جہانیاں سروردی کی خدمت میں اوج آئے تو حضرت مخدوم نے وہ دولت کہ انہوں نے چار سو سے زائد مشائخ سے حاصل کی تھی تمام آپ کے حوالے کر دی اور غوثی قطبی رتبے پر پہنچا دیا۔ آپ اکثر اوقات عالم تحریر میں رہتے اور اگر کوئی شخص توحید یا معارف کے متعلق سوال کرتا تو دیر کے بعد جواب دیتے۔

بموجب ”مرآة الاسرار“ آپ اپنے سب چھوٹے بڑے مریدوں کو مشغل نسبت (مراقبہ ذات) کا امر فرماتے تھے حضرت کا ارشاد ہے جب تعین کی سرحد پر پہنچ جائے تو مشغل نسبت شروع ہو جاتا ہے تعین کی سرحد وہ ہے جہاں سے لائقین شروع ہوتا ہے (یعنی مراقبہ ذات حق اور فنا فی اللہ کی ابتدا)۔ صوفیا کی اصطلاح میں نسبت اسے کہتے ہیں کہ ہمیشہ قولہ ”تعالیٰ“ ”لنفخت لہ من روہی“ (ہم نے آدم کے اندر اپنی روح پھونکی) کے تصور میں مستغرق رہے اور غیر حق کا خیال دل میں نہ آنے دے کیونکہ اسی میں سالک کا کمال ہے۔ ایک مرتبہ بنارس میں چند ہندو علما کے ساتھ آپ کی بحث ہوئی تو آپ نے ایک بت کو زندہ کر دیا اور بت نے فوراً کلمہ توحید پڑھا۔ یہ دیکھ کر اس روز ایک لاکھ ہندو مسلمان ہوئے۔ آپ نے اس جگہ جہاں آپ کا مزار ہے اپنے ہاتھ سے درخت لگائے وہ درخت اب جنگل نما بن گئے ہیں لیکن ان درختوں پر کوئی پرندہ گھونسا نہیں بناتا اور آپ کے حوض کا پانی بھی ہرگز گندہ نہیں ہوتا۔ حوض کا پانی آسیب زدہ کے لئے شفا ہے۔ جب محرم کا چاند دیکھا جاتا تو حضرت کا حال دگرگوں ہو جاتا اور عجب ذوق کی حالت طاری ہو جاتی تھی اکثر فرمایا کرتے تھے کہ محرم میرے دادا امام حسین علیہ السلام کے وصال کا مہینہ ہے آپ کا دستور تھا کہ غزہ محرم میں عاشورہ دور کرتے تھے۔

۲۷ محرم ۸۰۸ ہجری (۱۳۰۵ عیسوی) ظہر کی نماز کے بعد قوالوں کو طلب فرمایا۔ سماع شروع ہو گیا، قوالوں نے حضرت شیخ سعدی کی غزل پڑھی آپ بھی غلبہء شوق وصال کی وجہ سے قوالوں کے ساتھ شعر دہراتے رہے، ان میں ایک شعر یہ ہے :

گر بدست تو آمدت اجلم قد رضینا بما جری القلم
(اے دوست اگر تیرے ہاتھ میں میری اجل ہے تو جس طرح قلم چل چکی ہے میں بھی اس پر راضی ہوں)

آپ نے عین ذوق و شوق اور مشاہدہ جلال حق میں اٹھائیس ۲۸ محرم ۸۰۸ ہجری (اتوار ۲۶ جولائی ۱۳۰۵ عیسوی) کو وصال فرمایا۔ عمر شریف ایک سو چھ سال یا ایک سو دس سال تھی۔ سلطان ابراہیم شرقی کا عہد تھا آپ کا مزار پر انوار کچھوچھ (روح آباد) میں زیارت گاہ خلافت اور مرجع انوار و برکت ہے۔

راجن کتل سروردی کے خلفا و چند بزرگ

سید کبیر الدین اسماعیل سروردی

”تذکرہ رکن عالم“ اور ”خزینۃ الاصفیاء“ کے مطابق آپ حضرت مخدوم جہانیاں جہاں گشت کے پوتے اور مرید تھے۔ حضرت مخدوم کے وصال کے بعد حضرت راجن کتل کی خدمت میں تربیت پائی اور تکمیل باطنی حاصل کی۔ ابتدائے حال میں جب آپ حضرت راجن کتل سے عوارف کا درس

لیا کرتے تو معمول تھا کہ آدمی رات کو بلا ناغہ حضرت مخدوم جہانیاں کے مقبرے میں جاتے۔ تہجد ادا کرتے اور قرآن مجید کی تلاوت فرماتے ایک دن شیخ یحییٰ نامی ایک مجذوب نے آکر حضرت راجن کمال سے عرض کی کہ صاحبزادے کے کمالات کا یہ عالم ہے کہ حضرت مخدوم کے مقبرے کا قفل انگلی کے اشارے سے کھولتے اور بند کرتے ہیں۔ شیخ کبیر الدین اسماعیل کو بذریعہ کشف اس بات کا علم ہو گیا، آپ شرم کے سبب حضرت راجن کی خدمت میں درس لینے کے لئے حاضر نہ ہوئے، حضرت مخدوم راجن خود تشریف لے گئے اور انہیں عوارف کا سبق دیا اور اپنے ہمراہ لے آئے۔

فرزندان : حضرت کبیر الدین اسماعیل کے دو فرزند تھے، عبد الشکور اور عبد الغفور، دونوں ظاہری اور باطنی جمال کے جامع تھے۔ علوم شریعت و طریقت کے عالم و عامل اور کامل و اکمل تھے۔ اپنے والد کے مرید تھے انہیں سے صوری و معنی تربیت حاصل کی۔ وفات کے دن آپ نے اپنے ان دونوں بیٹوں کو پاس بلوایا، خرقہء خاص سے سرفراز کیا اور فرمایا: ”میرے بعد جب بھی تمہیں کوئی مشکل پیش آئے میری قبر کے پاس آکر ظاہر کرنا تمہیں اس کا درست حل مل جائے گا“ چنانچہ آپ کی وفات کے بعد ایسا ہی ہوا، دونوں صاحبزادے کسی مشکل یا مہم پیش آنے پر حضرت کی قبر کے سرہانے حاضر ہوتے اور فوراً ہی جواب مل جاتا۔ یہ دونوں شہزادے شہید ہوئے، شہادت کے بعد ان کے لب ہائے مبارک تلاوت قرآن میں مصروف تھے۔ بمطابق ”خزینۃ الاصفیاء“ آپ کا وصال ۸۲۵ ہجری (۱۴۲۲ عیسوی) میں ہوا۔ آپ کے عظیم خلفاء میں شیخ سماء الدین ”کنبہ سروردی“ بہت مشہور ہیں جو حامد بن فضل اللہ جمالی سروردی مصنف ”سیر العارفین“ کے پیرو مرشد تھے۔

مخدوم سید فضل اللہ فیض اللہ بخاری

بحوالہ ”تذکرہ رکن عالم ملتان“ آپ حضرت مخدوم ناصر الدین محمود کے فرزند اور حضرت مخدوم جہانیاں کے پوتے تھے۔ تبلیغ دین کا کام بڑے وسیع پیمانے پر کیا کئی ہندو قومیں لاٹک، کھاکی، دہونتر اور نون آپ کی بدولت مشرف بہ اسلام ہوئے۔ ملتان اور مظفر گڑھ میں اس خاندان کے لاکھوں عقیدت مند موجود ہیں۔ جلال پور اور اوچ کے وہ محلات جن میں حضرت مخدوم سکونت فرمایا کرتے تھے وہ بھی اسی خاندان کے تصرف میں چلے آتے ہیں۔ ”باقر الانوار“ کے مصنف سید محمد باقر بھی اسی خاندان سے تھے۔ دیوان سید عبد الجلیل، دیوان سید عبد اللہ، دیوان سید عبد الجلیل ثانی، دیوان سید زین العابدین اول و ثانی، دیوان سید احمد، دیوان سید مسیح اللہ، دیوان محمد باقر اول و ثانی و ثالث تک تمام سجادگان اور ان کے لاکھوں ارادت مند سلسلہء سروردیہ کے تابع رہے، اور اسی کے مطابق خلق خدا میں اصلاح احوال اور تربیت روحانی کا کام سرانجام دیتے رہے۔ دیوان سید زین العابدین رابع کے زمانے میں چشتیہ خاندان کا اثر و نفوذ اس خاندان پر غالب آگیا اور یہ حضرات مٹھن کوٹ کے چشتی بزرگوں کے مرید ہو گئے چنانچہ دیوان غلام جہانیاں، دیوان عنایت شاہ، دیوان باقر شاہ رابع، سید ولایت شاہ اور ان کے افراد خاندان سلطان الاولیا حضرت خواجہ عاقل محمد چشتی نظامی علیہ رحمۃ کے خاندان سے اکتساب فیض کرتے رہے۔

سید السادات عبد الوہاب بخاری سروردی اوچی

”تذکرہ شاہ رکن عالم“ کے مطابق آپ سید جلال بخاری اوچی کی اولاد اور مخدوم صدر الدین راجن کمال کے داماد اور مرید تھے صاحب ”خزینۃ الاصفیاء“ لکھتے ہیں کہ ایک روز آپ اپنے پیرو

مرشد کی خدمت میں حاضر تھے۔ حضرت (راجن قتال) نے فرمایا: ”اس جہان میں ابھی دو نعمتیں ایسی ہیں جو دنیا بھر کی نعمتوں پر تفوق رکھتی ہیں لیکن لوگ ان کے حصول کی کوشش نہیں کرتے۔ ایک حضرت محمد مصطفیٰ صلی اللہ علیہ وسلم کا وجود مسعود ہے جو عفت حیات مدینہ منورہ میں موجود ہے مگر اس سعادت کے حصول میں غفلت سے کام لے رہے ہیں۔ دوسرا قرآن مجید ہے کہ پروردگار عالم اس کے ذریعے بغیر کسی واسطہ کے انسان سے کلام فرماتا ہے لیکن خلق خدا اس طرف بھی متوجہ نہیں ہوتی۔“

سید عبد الوہاب نے یہ ارشادات سنتے ہی حضرت شیخ سے اجازت طلب کی اور براہ خشکی مدینہ منورہ روانہ ہو گئے اور حج اور مدینہ منورہ کی زیارت کے بعد واپس مرشد کی خدمت میں آ گئے۔ کچھ عرصہ بعد مرشد (حضرت راجن قتال) کا وصال ہو گیا اور لنگاہوں کے ابتدائی دور میں اتنا ہولناک قحط پڑا کہ بہت سے خاندان ملتان اور اوچ سے دہلی اور لاہور کو ہجرت کر گئے۔ اس زمانے میں حضرت سید عبد الوہاب بھی دہلی تشریف لے آئے یہ سکندر لودھی کا زمانہ تھا۔ سلطان نے آپ کی بہت عزت و تکریم کی، کچھ عرصہ بعد آپ حج اور زیارت مدینہ منورہ روانہ ہوئے، وہاں ایک رات خواب میں سرکار دو عالم صلی اللہ علیہ وسلم کی طرف سے دہلی میں قیام کرنے کی ہدایت ہوئی چنانچہ براہ اوچ آپ دہلی تشریف لے آئے، آپ مذہبی امور میں بڑے مشدد تھے چنانچہ سلطان کو داڑھی منڈھوانے پر آپ نے ٹوکا کہ تم مسلمانوں کے بادشاہ ہو تمہیں ایسا نہیں کرنا چاہئے سلطان پر شوکت شاہی کا تقا خراب آ گیا اور اس نے شیخ سے توجہ ہٹالی۔ آپ کی عدم موجودگی میں سلطان نے سید عبد الجلیل (جو سید فضل الدین فیض اللہ کے صاحب سجادہ تھے اور سید وہاب کے قریبی عزیز تھے) کے روبرو حضرت کو ملامت کی جو سید عبد الجلیل کو ناگوار خاطر ہوئی انہوں نے واپس آ کر حضرت کو آگاہ فرمایا جس پر آپ نے فرمایا: ”سلطان نے آل رسول کی تحقیر کی ہے جس حلق سے یہ الفاظ نکلے ہیں انشاء اللہ وہ بند ہو جائے گا“ چند دن بعد سلطان کا حلق بند ہو گیا اور اسی مرض سے اس کا انتقال ہو گیا۔

سید وہاب اپنے پیر و مرشد راجن قتال کے وصال کے بعد شیخ عبد اللہ قریشی (جو شیخ محمد یوسف قریشی ملتانی سروردی) فرماں روئے ملتان کے بڑے فرزند تھے) سے روحانی روابط استوار کر لئے وہ بھی لنگاہوں کے ملتان پر تسلط کے سبب دہلی آ گئے ہوئے تھے۔ شیخ عبد اللہ قریشی نے علم فقر و تصوف جو کچھ ان کے پاس تھا سید عبد الوہاب کو عنایت فرما دیا، آپ صاحب تصنیف بھی تھے جن میں ان کی تفسیر زیادہ مشہور ہے۔

وصال : بقول صاحب ”اخبار الاخیار“ سید عبد الوہاب نے ۹۳۲ ہجری (۱۵۲۶ء) میں وصال فرمایا آپ کا مقبرہ شاہ عبد اللہ کے جوار میں دہلی میں ہے۔ آپ کے جانشین شیخ مدثر قرار پائے، شیخ عبد الوہاب کے فرزندوں میں میر سید محمد بخاری بہت بڑے عالم تھے ان سے شیخ عبد العزیز سروردی نے ظاہری و باطنی علوم حاصل کئے۔ ملا عبد القادر بدایونی (اکبری دور کے مورخ) انہیں کے شاگرد تھے۔

شیخ عبد العزیز سروردی : بحوالہ ”تذکرہ رکن عالم“ آپ کے آباء کرام ملتان کے رہنے والے تھے شیخ محمد یوسف قریشی کے دور حکومت میں جب رائے سرہ لنگاہ نے ملتان پر حملہ کیا تو آپ کے جد امجد شیخ طاہر نے ملتان سے ہجرت کر کے دہلی کا رخ کیا۔ ان دنوں دہلی پر بسلول لودھی کا تسلط ہو چکا تھا

مگر آپ آگے بڑھتے چلے گئے۔ جونپور میں شیخ طاہر کا انتقال ہو گیا۔ ان کے فرزند شیخ حسن نے راجی سید حامد شاہ کی بیعت کر لی، خرقہء خلافت اور کمال الحق کا خطاب پایا شیخ حسن جونپور سے آگرہ ہوتے ہوئے دہلی آئے اور ”بدیع منزل“ میں قیام کیا۔ یہ جگہ اب ”بیچے منڈل“ کے نام سے موسوم ہے، آپ نے ۹۰۹ ہجری (۱۵۰۳ عیسوی) میں وصال فرمایا۔ آپ کے چار بیٹے تھے، شیخ عبد العزیز سب سے چھوٹے تھے مگر مرتبے کے اعتبار میں سب سے بڑے تھے، شیخ عبد العزیز جوان ہوئے تو حاجی عبد الوہاب سروردی کے فرزند سید محمد بخاری سروردی سے علوم متداولہ حاصل کئے اور ”فصوص الحکم“ اور ”نوائد الفوائد“ کو ان سے سبقتاً پڑھا۔ میر سید محمد بخاری نے آپ کو خرقہء خلافت سروردیہ سے نوازا اور فرمایا: جب تک عبد العزیز کو اپنی مثل نہ بنا لوں گا اس دنیا سے نہ جاؤں گا، چنانچہ بلاشبہ شیخ عبد العزیز نے مرشد کی توجہ سے وہ مرتبہ پایا کہ اپنے عہد کے تمام مشائخ پر چھا گئے۔ آپ تیس تصانیف کے مالک تھے وصال دہلی میں سوموار ۶ جمادی الثانی ۹۷۵ ہجری (۳ نومبر ۱۵۶۷ عیسوی) کو ہوا اور وہیں دفن ہوئے۔

سید احمد الملقب بہ مخدوم جہان شاہ رضوی: ”تذکرہ شاہ رکن عالم“ کے مطابق آپ اپنی والدہ ماجدہ کے انتقال کے بعد مانگ پور سے اوج تشریف لے آئے اور حضرت سید راجن قتال سروردی کے مرید ہوئے۔ کچھ عرصہ بعد مرشد کی اجازت سے حج کے لئے روانہ ہوئے۔ حضرت نے گلیم عبا (چادر پنج تن پاک) حضرت قطب العالم برہان الدین سروردی (گجرات کانھیاواڑ) کے لئے عنایت فرمائی چنانچہ سید احمد نے پن پن پہنچ کر یہ گلیم حضرت قطب العالم کی خدمت میں پیش کی۔ صاحب ”تختہ الکرام“ لکھتے ہیں کہ اس گلیم پاک کا ایک ٹکڑا ۱۱۷۳ ہجری (۱۷۶۱ء) میں مولانا نور الدین جامی کی اولاد کے پاس میں نے دیکھا تھا اور اس کی زیارت کی تھی۔

سید احمد نے اپنے چچا بزرگوار سید خدا بخش کے گھر میں نزول فرمایا جو حضرت راجن قتال کے مرید تھے اور جو قطب العالم برہان الدین کو گجرات کانھیاواڑ لائے تھے۔ حضرت قطب العالم نے خواب میں دیکھا کہ سرکارِ دو عالم صلی اللہ علیہ وسلم فرما رہے ہیں: ”اعط جیبک لی عقد ولدی احمد تسلما“ حضرت قطب العالم بلا توقف سید خدا بخش کے گھر میں آئے اور سید احمد کو بلا کر ان کا نکاح اپنی صاحبزادی سے کر دیا اور پھر اپنے گھر میں لے آئے۔ پانچ ماہ بعد سید احمد ارض مقدس کو روانہ ہوئے اور بارہ سال وہاں رہ کر حج کئے اور زیارت رسول مقبول سے مشرف ہوئے۔ آنحضرت صلی اللہ علیہ وسلم کی طرف سے بشارت ہوئی ”اے میرے بیٹے سید احمد! تم واپس جاؤ اور نہروالا میں سکونت اختیار کرو کیونکہ وہاں کے گنہگار افراد تیری زیارت کے طفیل عتاب دوزخ سے نجات پائیں گے اور جو لوگ تیری قبر پر فاتحہ پڑھیں گے ان کی شفاعت مجھ پر واجب ہو جائے گی“ حضرت قطب عالم اور شیخ الاسلام حضرت شیخ احمد کھٹو سید احمد کا بڑا احترام کرتے تھے۔ کسی شخص نے شیخ احمد کھٹو سے پوچھا: ”کیا وجہ ہے کہ جب سید احمد آپ کی مجلس میں آتے ہیں تو آپ ان کا بڑا احترام کرتے ہیں؟“ حضرت نے فرمایا: ایک رات میں نے خواب میں دیکھا کہ سید احمد سرکارِ دو عالم صلی اللہ علیہ وسلم کے زائونے مبارک پر سر رکھے سو رہے ہیں، آنحضرت صلی اللہ علیہ وسلم نے مجھ سے مخاطب ہو کر فرمایا: ”یا شیخ احمد! انا احمد و ہذا ولدی احمد“ سید احمد کی تاریخ ولادت ۸۷۹ ہجری (۱۳۸۷ عیسوی)

اور تاریخ وصال منگل ۹ ذوالحجہ ۸۸۹ ہجری (۲۸ دسمبر ۱۴۸۳ عیسوی ہے)۔
 شیخ یوسف بدھ چشتی سروردی : آپ ایرج (بھارت) کے رہنے والے تھے خواجہ اختیار الدین
 مرید اور خلیفہ تھے لیکن حضرت مخدوم راجن قتل سروردی سے بھی نعمت خلافت اور اجازت
 حاصل کی تھی۔ آپ صاحب تصانیف ہیں "منہاج العابدین" مصنفہ حضرت امام غزالی کا ترجمہ اور
 اشعار کے چند دیوان آپ سے منسوب ہیں۔ آپ نے بحالت سماع ۸۳۳ ہجری (۱۴۳۱ عیسوی) میں
 وصال فرمایا۔

خواجہ کرک سروردی : بموجب "مرآة الاسرار" آپ شیخ اسماعیل سروردی کے مرید تھے جو
 حضرت غوث العالمین بہاء الدین ذکریا ملتانی کے بھتیجے تھے۔ شیخ اسماعیل سروردی باطنی اشارہ پاکر ملتان
 سے الہ آباد تشریف لے گئے اور موضع نہروالی میں جو الہ آباد سے چار کوس غرب کی طرف واقع ہے
 سکونت پذیر ہوئے، آپ کا مزار بھی اسی جگہ زیارت گاہ خلائق ہے۔ جب شیخ اسماعیل کا شہرہ عام ہوا تو
 خواجہ کرک جو وہاں کے فضلا میں سے تھے آپ کے مرید ہو گئے۔ تربیت کے بعد ان پر عظیم الشان
 واردات کا ظہور ہونے لگا جس میں مستغرق ہو گئے اور خلق سے بالکل بے نیاز ہو گئے چنانچہ شیخ اسماعیل
 نے انہیں خلافت عطا فرما کر رخصت کر دیا اور وہ قصبہ کرہ میں مقیم ہو گئے۔ غلبہء حال کی وجہ سے
 انہوں نے طریق ملتانیہ اختیار کر لیا۔ آپ سے بے اختیار کرامات کا ظہور ہونے لگا آپ شعر بھی کہتے
 تھے، دو رباعیات حسب ذیل ہیں۔

اندر طلب دوست چو مردانہ شدم اول قدم از وجود بیگانہ شدم
 او علم نے شنید لب بر بستم او عقل نے خرید دیوانہ شدم
 (ترجمہ: دوست کی طلب میں جب میں نے دلیری سے قدم رکھا تو پہلے قدم پر اپنے وجود سے بیگانہ ہو گیا چونکہ
 دوست کو میرے علم کی ضرورت تھی میں نے لب بند کر لئے اسے عقل درکار نہ تھی تو میں دیوانہ ہو گیا۔
 کرک نہ پوشیدہ گئے خرقہ سر نہ تراشید زموئے ز رہ
 خرقہ چہ پوشی و تراشی چہ سر ہر دو دکان است ازیں درگزر
 (ترجمہ: خواجہ کرک نے نہ کبھی خرقہ پہنا نہ سر منڈایا، خرقہ پہننے اور سر منڈانے کی کیا ضرورت، یہ
 دکانداری ہے اسے ترک کرنا بہتر ہے)

تاریخ نظامی میں لکھا ہے کہ جب ملک علاؤ الدین جو سلطان جلال الدین خلجی کا داماد اور حاکم کرہ اور
 مانکھورہ تھا دیوگر کو فتح کر کے بے شمار مال و دولت سمیت واپس لوٹا تو سلطان خلجی خائف ہو کر علاؤ الدین
 خلجی کو قبضہ میں کرنے کے لئے روانہ ہوا۔ یہ خبر سن کر علاؤ الدین کو فکر لاحق ہوئی وہ خواجہ کرک کی
 خدمت میں امداد باطنی کے لئے حاضر ہوا (کرک ضلع بدایون میں ہے) خواجہ کرک نے فرمایا:

ہر کس کہ کند با تو جنگ سر در کشتی تن در گنگ
 (جو شخص تیرے ساتھ جنگ کرے گا اس کا سر کشتی میں ہو گا اور سر دریاے گنگ میں) ملک علاؤ الدین
 یہ بشارت سن کر واپس آیا ۱۷ رمضان ۶۹۵ ہجری (جولائی ۱۴۹۶ عیسوی) میں سلطان جلال الدین قتل ہوا
 اور اس کی جگہ علاؤ الدین خلجی تخت نشین ہو گیا۔ خواجہ کرک کا مزار قصبہ گرہ میں ہے آپ سلطان

الشیخ حضرت محبوب دہلویؒ کے ہم عصر تھے۔ تذکرہ شاہ رکن عالم لکھنؤ کے بموجب ۷۱۱ ہجری (۱۳۱۱ عیسوی) میں وصل پایا لہذا کثرہ مانگ پورہ میں مدفون ہوئے۔ بحوالہ ”تذکرۃ الاصفیاء“ یہ بھی مرقوم ہے کہ حضرت قطب الدینؒ نے انہیں خرقہ بھجویا تھا، آپ نے اسے آگ میں ڈال دیا، آدمی جو خرقہ لایا تھا اسے یہ امر ناگوار گزرا اس نے خواجہ قطب الدین کی خدمت میں یہ سارا ماجرا جا کر عرض کیا، آپ نے فرمایا کہ تم پھر خواجہ کرک کے پاس جاؤ اور ان سے وہ خرقہ طلب کرو اصل راز تم پر منکشف ہو جائے گا۔ چنانچہ جب آپ سے یہ خرقہ طلب کیا گیا تو آپ نے الاؤ کی طرف اشارہ کر کے فرمایا کہ میاں آگے بڑھ کر نکل لو، وہ آدمی آگے بڑھا اور دیکھا کہ اس دہکتی ہوئی آگ میں نہ صرف وہ خرقہ محفوظ پڑا ہے بلکہ اس کے ساتھ اور بھی کپڑے محفوظ پڑے ہیں۔

اولاد امجاد سید ناصر الدین بخاری سروردیؒ

سید حامد کبیر بخاریؒ : آپ حضرت مخدوم جہانیاں کے منظور نظر پوتے تھے، سفر و حضر میں آپ کے ساتھ رہتے تھے۔ علوم متداولہ کے بحر بیکراں اور حدیث و تفسیر کے علامہ تھے۔ اپنے والد ماجد مخدوم سید ناصر الدین کی وفات کے بعد مسند ارشاد سنبھالی اور عوام و خواص کو فیوض و برکات سے بہرہ ور کیا۔ وصل ۵۵ سال ربیع الاول ۸۲۵ ہجری (مارچ ۱۳۲۲ عیسوی) کو ہوا اور اوج شریف میں مدفون ہوئے۔

سید رکن الدین ابو الفتح بخاریؒ : آپ مخدوم سید حامد کبیر بخاریؒ کے صاحبزادے اور مرید تھے، ان کے بڑے صاحبزادے سلطان علی اکبر تھے جن کی اولاد میں سید اسماعیل، سید سلطان محمود، سید محمد، سید منور شاہ، سید سلطان اکبر اور سید زندہ لعل تھے۔ سید زندہ لعل بڑے صاحب کمال بزرگ گزرے ہیں۔ مکہ معظمہ میں پیدا ہوئے۔ والدہ محترمہ بی بی مریم خاتون تھیں۔ ”ذکر کرام“ کے مطابق آپ کا مزار اوج سے چار میل شمال کی جانب نندے لعل کے نام سے مشہور ہے، ان کا خلیفہ قوم بیگال سے تعلق رکھتا ہے۔ اس خانقاہ کا تعلق بھی دوسری خانقاہوں کی طرح حضرت مخدوم صاحب سجادہ نشین اوج بخاری کے ساتھ ہے۔

مخدوم سید کیمیا نظر بخاریؒ : آپ سید رکن الدین ابو الفتح کے دوسرے صاحبزادے تھے۔ والدہ محترمہ کا نام بی بی مراد خاتون تھا جو داؤد خان لنگاہ کی بیٹی تھیں، آپ اپنے والد ماجد کے بعد مسند نشین ہوئے۔ ان کے ایک صاحبزادے سید حامد کبیر ثانی تھے جو ان کے بعد صاحب سجادہ ہوئے۔ سید حامد کبیر ثانی کے زمانے میں شاہ حسین ارغون نے اوج پر حملہ کیا اور شہر کو تاخت و تاراج کر دیا اور تمام مال کشتیوں میں بھر کر بکھر لے گیا مخدوم حامد بخاریؒ آئے دن کے حملوں سے تنگ آ کر عیسیٰ خیل (ضلع میانوالی) کی طرف منتقل ہو گئے، آپ کو ”حامد بڑھا“ بھی کہتے ہیں۔

مخدوم راجن عرف سدا بھاگؒ : شیخ حامد کبیر ثانی کے بعد ان کے بڑے صاحبزادے مخدوم راجن مسند ارشاد پر متمکن ہوئے انہوں نے مبارک خان لنگاہ کی بیٹی سے نکاح کیا۔ ان کے بڑے صاحبزادے سید زین العابدینؒ آپ کی زندگی میں ہی انتقال فرما گئے اس لئے ان کے پوتے مخدوم حسن جہانیاں جاں نشین ہوئے۔

مخدوم حسن جہانیاں : شاہ حسین ارغون کے حملے کے وقت مخدوم سید حامد بخاریؒ تو عیسیٰ خیل کی جانب چلے گئے تھے ان کی عدم موجودگی میں سید رحمت اللہ شاہ چاند نہ چراغ نے جن کا خاندان کئی پشتوں سے سید السادات جلال بخاریؒ کا جانشین چلا آتا تھا تمام خانقاہوں پر قبضہ کر لیا۔ اب چونکہ حالات پر سکون ہو چکے تھے اور اوج مغلوں کی عملداری میں آگیا تھا اس لئے مخدوم راجنؒ نے اپنے پوتے سید حسن جہانیاںؒ کو حکم دیا کہ اوج پہنچ کر سید رحمت اللہ سے خانقاہیں چھین لو اور انہیں اوج سے نکل دو، چنانچہ مخدوم حسن جہانیاںؒ مریدوں کی ایک جماعت لے کر اوج پر حملہ آور ہوئے اور ”سادات بہاولی“ کو شکست دے کر خانقاہوں اور جاگیروں پر قبضہ کر لیا۔ مخدوم رحمت اللہ شاہ اوج سے کھروڑ لال عیسن منتقل ہو آئے۔ اس طرح سید جلال بخاریؒ میر سرخ کی سجادگی مخدوم حسن جہانیاںؒ کے قبضے میں آگئی اور اب تک سجادگی اسی خاندان میں چلی آتی ہے۔ ”بہاولی سادات“ کے ضمن میں ہم یہاں وضاحت کئے دیتے ہیں کہ سید السادات جلال بخاریؒ کے سجادہ نشین ان کے بڑے فرزند سید علی ہوئے تھے۔ ان کے اور سید بہاول حلیم المتوفی ۷۰۷ ہجری (۱۳۰۷ء) نے مسند جلالیہ کو رونق بخشی اور ان کی اولاد ”بہاولی“ کہلائی۔

مخدوم ناصر الدین ٹائی : آپ مخدوم حسن جہانیاں کے انتقال کے بعد مسند نشین ہوئے۔ خانقاہوں کے ساتھ جو جاگیر تھی وہ اب تک ”سادات بہاولی“ کے نام چلی آئی تھی، آپ نے دربار اکبری سے یہ جاگیر اپنے نام منتقل کرائی۔

مخدوم نو بہار اول : آپ اپنے والد مخدوم ناصر الدین ٹائی کے بعد سجادہ نشین ہوئے، اس وقت حضرت سید السادات جلال بخاریؒ جسد اطہر مخدوم راجن کمال کے متصل دفن تھا۔ مخدوم نو بہار کلاں نے وہاں سے نکال کر چوتھی جگہ جہاں پر اب مقبرہ موجود ہے ۱۰۲۱ ہجری ۱۶۲۸ عیسوی میں دفن کیا۔

مخدوم حسن جہانیاں ٹائی : آپ اپنے والد کے بعد سجادہ نشین ہوئے، ان کی اولاد نہیں تھی طبع مبارک تنہائی پسند تھی۔ آپ نے اپنے بھائی شیخ راجو کو اپنا جانشین مقرر کر کے لطف پور تحصیل شجاع آباد (ضلع ملتان) میں منتقل ہو گئے، بعد وصال وہیں مدفون ہوئے۔ آپ کا عرف آہن مروڑ تھا یعنی آپ میں اتنی طاقت تھی کہ لوہے کو مروڑ لیتے تھے۔

مخدوم ناصر الدین ٹالٹ : شیخ راجو اپنے بھائی مخدوم حسن جہانیاں ٹائی کے تشریف لے جانے کے بعد سجادہ نشین ہوئے۔ اوج کی سکونت ترک کر کے جہان پور میں رہائش اختیار کر لی۔ آپ کے چھ صاحبزادے تھے۔

مخدوم راجن : مخدوم ناصر الدین ٹالٹ کے سجادہ نشین تھے، شکار کے بڑے دلدارہ تھے، ایک دفعہ خوش ہو کر نوکروں کو سونے کے کنگن پہنائے تھے اس لئے ”مخدوم راجن کنگلانوالا“ آپ کا لقب پڑ گیا۔ آپ بڑے کامل بزرگ تھے، اب تک تمام بخاری سادات اپنے بچوں کی پہلی موتراشی (جمنڈ) آپ کے مزار پر ادا کرتے ہیں۔

مخدوم نو بہار ٹائی : مخدوم حامد نو بہار ٹائی بن سید لال قلندرؒ اپنے چچا مخدوم راجنؒ کے انتقال کے بعد نو بہار ٹائی کے لقب سے سجادہ نشین ہوئے، آپ کی اولاد نرینہ نہیں تھی۔ وفات (۱۷۳۵ عیسوی)

۱۱۵۸ ہجری میں ہوئی۔ ان کے زمانے میں خاندان عباسی کے تاجداروں نے شکار پور سے اس علاقے میں آکر سکونت اختیار کی اور قلعہ دیر اور فتح کیا۔

مخدوم ناصر الدین : مخدوم نوبہار ٹالی کی وفات کے بعد اپنے خسر کے سجادہ نشین ہوئے۔ خوش طبع اور بااخلاق بزرگ تھے عمر بھر درس و تدریس میں مصروف رہے انہیں عوام ”ساڑھی والا پیر“ کہتے تھے۔ ان کے عہد میں نواب مبارک خان بانی مبارک پور اور نواب محمد بہاول خان بانی بہاول پور کی وفات ہوئی اور نواب محمد بہاول خان ٹالی تخت نشین ہوئے۔

مخدوم حامد نوبہار ثالث : آپ مخدوم ناصر الدین کے بعد سجادہ نشین ہوئے۔ اب تک یہ گدی سلسلہ عالیہ سروردیہ سے منسلک چلی آتی تھی۔ آپ پہلے سجادہ نشین ہیں جنہوں نے حضرت خواجہ نور محمد مہاروی چشتی سے بیعت کی اور ایک ہزار بیگمہ جاگیر ”تھیلن والی“ بھی اپنے پیر کی نذر کی جو اب تک مہاروی صاحبزادگان کے قبضے میں چلی آتی ہے اس طرح اس آستان کا تعلق سلسلہ سروردیہ سے منقطع ہو گیا۔ مندرجہ بالا حالات کے بعد مولانا نور احمد خان فریدی صاحب ”تذکرہ رکن عالم ملتان“ تبصرہ فرماتے ہیں: ”اگر اس آستان کا تعلق حضرات چشت اہل بہشت سے مربوط رہتا تو پھر بھی کوئی بات نہ تھی کیونکہ ان خانوادوں نے ہمیشہ بچپنی سے غلطیوں میں اصلاح نفس کا کام کیا ہے خود حضرت مخدوم جہانیاں جہاں گشت سروردی و چشتی تھے لیکن افسوس ہے کہ روحانیت کا یہ بہت بڑا مرکز نہ صرف ان خانوادوں سے چھن گیا بلکہ اہل سنت و الجماعت کی آغوش شفقت سے بھی نکل گیا۔ انا للہ وانا الیہ راجعون۔“

اوج میں مسلک شیعہ اور تعزیر داری

صاحب تذکرہ ”مخدوم جہانیاں جہاں گشت“ پروفیسر محمد ایوب قادری نے اوج شریف میں مسلک شیعہ اور رسم تعزیر داری کے آغاز کا واقعہ بایں الفاظ تحریر فرمایا ہے۔

”مخدوم حامد نوبہار ثالث بن مخدوم ناصر الدین خامس اپنے والد کے جانشین ہوئے۔ نوبہار ثالث خواجہ نور محمد مہاروی (دصال ۱۳۰۵ ہجری مطابق ۱۷۹۱ عیسوی) کے مرید تھے۔ ان (نوبہار ثالث) کے بھائی مخدوم قلندر بخش نے ان کے ملازم ”دایہ یارا“ کے ہاتھ سے ان کو زہر دلا دیا۔ ان (نوبہار ثالث) کے دو بیٹے جندوڑہ شاہ اور غلام شاہ تھے، مخدوم قلندر بخش نے نواب محمد بہاول خان ٹالی والی بہاول پور سے خانقاہ اوج کی تولیت حاصل کر لی اور حامد نوبہار ثالث کی بیوی کو قتل کر کے ان کے بیٹے غلام شاہ کو اوج میں نظر بند کر دیا۔ دوسرے بیٹے جندوڑہ شاہ نے سندھ میں بالغ ہو کر ایک طوائف گوہر خاتون سے نکاح کر لیا اور میر سہراب خان کی تربیت و صحبت کے اثر سے شیعہ مسلک اختیار کر لیا۔ ۱۲۲۳ ہجری مطابق ۱۸۰۹ عیسوی میں اپنے مریدوں کی ایک جماعت کے ساتھ اوج میں پہنچا اور مخدوم ناصر الدین سادس کے لقب سے خانقاہ جلال بخاری کا سجادہ نشین بن گیا۔ مخدوم قلندر بخش احمد پور شرقیہ چلے گئے، اسی ضمن میں مولوی حفیظ الرحمن بہاول پوری مصنف ”تاریخ اوج“ لکھتے ہیں: ”جندوڑہ شاہ پہلا سجادہ نشین اوج بخاری ہے جس نے سندھ سے مسلک شیعہ لا کر اوج اور ریاست بہاول پور میں مروج کیا۔۔۔ اور اپنے بزرگان کے مذہب اہل سنت و الجماعت اور حنفی مشرب اور

طریقت سروردیہ کو ترک کر کے مسلک شیعہ اختیار کیا اور رسم تعزیه داری کا رواج ڈالا۔
 شیخ الاسلام سید محمد اسماعیل بخاری سروردی : آپ سید حامد کبیر کے فرزند ارجمند اور مرید تھے۔
 اوچ سے تبلیغ اسلام کے ارادے سے چنیوٹ منتقل ہو گئے، یہاں ان دنوں ایک ہندو راجہ حکمرانی کرتا
 تھا جس کے ظلم سے مسلمان سخت تالاں تھے آپ نے اسے مسلمان کیا، راجہ نے اپنی بیٹی آپ کے
 نکاح میں دے دی چنانچہ آپ چنیوٹ میں مستقل طور پر مقیم ہو گئے، اس نواح میں آپ کی جو اولاد
 ہے وہ اسی راجہ بخاری کے بطن سے ہے۔ لاکھوں آپ کے فیض سے مسلمان ہوئے، سیال، رجبانہ،
 جنیمانہ، سرمانہ، کملانا، پیردوانہ، بدھودانہ، سرانا، سرگنہ، کریمانہ، کرنانہ وغیرہ تمام قبائل نے آپ کے
 دست حق پرست پر بیعت کی چنانچہ یہ لوگ اب تک آپ کے خاندان کے عقیدت مند اور پیروکار چلے
 آتے ہیں۔ آپ کا مزار چنیوٹ میں مرجعء خلافت ہے۔ آپ کے صاحبزادے سید فتح شاہ تھے جو سمانہ
 قبیلہ کے مورث ہیں۔ سید اسماعیل کی اولاد شیخ سمانہ کہلاتی ہے۔ سید فتح شاہ کے ایک فرزند سید زین
 العابدین پیر محل (ضلع فیصل آباد) منتقل ہو گئے اور اس علاقے میں اصلاح حل اور تزکیہ نفس کا قابل
 قدر کام کیا، آپ کی اولاد قتل پور، بڑجھ اور کورنگا وغیرہ مواضع میں آباد ہے۔

سید بہاء الدین سروردی : آپ سید حامد بخاری کے تیسرے صاحبزادے تھے، ان کے فرزند سید
 محمود اور پھر ان کے بیٹے سید عثمان تھے جو شاہ جھولا بخاری کے نام سے مشہور ہوئے۔ شاہ رحمت اللہ
 کے اوچ بلوٹ منتقل ہونے پر جاگیروں کا نظام درہم برہم ہو گیا تھا چنانچہ مخدوم صاحب سجادہ نشین بارگاہ
 جلالیہ نے آپ کو دہلی برائے تصفیہ اراضیات بھیجا چنانچہ شہنشاہ دہلی کی طرف سے آپ کو وہ جگہ بطور
 جاگیر ملی جہاں اب بیالہ (مشرقی پنجاب بھارت) آباد ہے۔

سید عثمان بخاری المعروف شاہ جھولا سروردی : آپ اپنے والد سید محمود بخاری اوچی کے مرید و
 خلیفہ تھے۔ شہنشاہ دہلی کی طرف سے آپ کو بیالہ کا علاقہ جاگیر میں ملا تھا۔ آپ کا شجرہ نسب یوں ہے:
 سید عثمان بن سید محمود اوچی سروردی بن سید بہاء الدین بن سید حامد بخاری بن سید محمد شاہ بن سید
 رکن الدین ابوالفتح بخاری بن سید حامد الملقب (نوبہار) بن سید ناصر الدین بخاری بن سید جلال الدین
 مخدوم جہانیاں۔

صاحب "نزہت الاصفیا" لکھتے ہیں کہ سید عثمان اپنے آبائے کرام کی طرح سروردی مسلک
 رکھتے تھے "ہمہ حضرات بیعت دست بردست آبائے کرام خود بسلسلہء عالیہ سروردیہ داشتند"۔ سید
 عثمان کو "شاہ جھولا" اس لئے کہتے تھے کہ ان کے بازو میں رعشہ تھا پنجابی زبان میں رعشہ کو "جھولا"
 کہتے ہیں، جب حضرت اوچ سے اونٹ پر سوار ہو کر لاہور روانہ ہوئے تو اونٹ کو تیز چلا رہے تھے اور
 بازوئے مبارک حرکت کر رہا تھا۔ اس عالم میں آپ نے اپنے بازو کی طرف مخاطب ہو کر فرمایا: "یہ کیا
 حرکت ہے؟ کیا تجھے جھولا یعنی رعشہ ہو گیا ہے؟ زبان سے یہ فقرہ نکلنا تھا کہ بازو میں رعشہ ہو گیا جو
 آخر عمر تک رہا۔ آپ صاحب کشف و کرامت بزرگ تھے لاہور میں آنے پر بے شمار لوگ آپ کے مرید
 ہوئے۔ عوام و خواص فیض یاب ہوئے، بڑے روشن ضمیر مرشد تھے۔ آپ کا وصال ۹۱۳ ہجری (۱۵۰۶
 عیسوی) بمقام لاہور بعد سکندر لودھی ہوا۔ مزار پر انوار قلعہ لاہور میں ہے۔ یہاں اور مزارات بھی

تھے اور یہ مقام شیخ حسینی اور بیچ پیر کے نام سے مشہور تھا، اکبر اعظم کو یہ جگہ قلعہ کے لئے موزوں معلوم ہوئی تو اس نے قبر شریف کو تہ خانے کی صورت میں محفوظ کر کے اس کے گرد و پیش عمارتیں تعمیر کرائیں۔ عقیدت مند لوگ اب بھی وہاں زیارت کے لئے جاتے ہیں۔

سید شاہ محمد بن سید عثمان بخاری: آپ والد ماجد کے انتقال کے بعد کلانور (تحصیل بنالہ ضلع گورداسپور) جا رہے تھے، ایک اجتماع کثیر آپ کے ہمراہ تھا، جب چک سردا پہنچے تو نوکروں کو حکم دیا کہ جانوروں کو پانی پلاؤ وہ جانوروں کو سارنگ زمیندار کے کنویں پر لے گیا مگر اس نے پانی پلانے سے انکار کر دیا، نوکروں نے آکر حضور کو بتایا، حضور جلال میں آگئے اور اپنا نیزہ زمین پر مارا، فوراً آب شیرس کا چشمہ جاری ہو گیا سارنگ یہ کرامت دیکھ کر حاضر ہوا اور مسلمان ہو گیا۔ اب تک کئی مواضعات مثل آلو داؤد پسران سارنگ کے آباد ہیں۔ حضرت کا وصال بمقام ہلک (ضلع لاہور) جمعہ ۱۱ ربیع الثانی ۱۱۰۲ ہجری مطابق ۲ جنوری ۱۶۹۱ عیسوی کو لاہور میں ہوا اور وہیں مدفون ہوئے۔ آپ کے پانچ صاحبزادے تھے (۱) سید عماد الملک (۲) سید بہاء الدین (۳) شاہ عالم (۴) بہاؤن شاہ (۵) نورنگ شاہ پانچوں ہی سلوک میں بلند مرتبہ تھے۔

سید عماد الملک بن سید محمد شاہ بخاری: بمطابق مصنف "تاریخ لاہور" آپ مادر زاد ولی تھے۔ نقل ہے کہ ایک شخص نے پارس کا ایک ٹکڑا آپ کی خدمت میں نذر کیا اس خیال سے کہ لنگر کے اخراجات کے لئے دقت نہ ہو، آپ نے فرمایا: اسے میرے مصلیٰ کے نیچے رکھ دو، وہ رکھ کر چلا گیا، کچھ عرصہ بعد واپس لاہور آیا اور حضرت کی خدمت میں حاضر ہوا اور خیال کیا کہ حضرت نے پارس سے کلنی فائدہ اٹھایا ہو گا۔ آکر حضرت سے اپنا پارس طلب کیا آپ نے فرمایا جہاں رکھا تھا وہیں سے اٹھاؤ، جو نبی اس نے آگے بڑھ کر مصلیٰ کا کونہ اٹھایا تو وہاں سینکڑوں پارس کے پتھر پڑے دیکھ کر حیران رہ گیا اور عرض کی حضرت میں اپنا پتھر نہیں پہچانتا، حضرت نے ہاتھ بڑھا کر اس کا پتھر اٹھا کر اس کے حوالے کر دیا، وہ شخص سخت نادام ہوا اور آپ کے حلقہء ارادت میں داخل ہو گیا۔ حضرت نے وصال ۱۰۳۹ ہجری مطابق ۱۶۳۰ عیسوی میں فرمایا۔ بحوالہ "تذکرہ رکن عالم" آپ کا روضہ عالیہ مزار سید جھولن شاہ بخاری کے متوازی تھا، سکھوں نے مسمار کر کے جسد اطہر وہاں سے نکالا اور مزار شاہ بلاول قادری کے متصل ایک علیحدہ چبوترے پر دفن کرادیا۔ حضرت کے سابقہ روضہ کی مسجد تاحال موجود ہے۔

سید جھولن شاہ بخاری المعروف "گھوڑے شاہ": آپ کا اصل نام سید بہاء الدین ہے اور حضرت شاہ محمد بخاری کے فرزند ہیں۔ مادر زاد ولی تھے پانچ سال کی عمر سے ہی کرامات صادر ہونے لگی تھیں۔ اسی عمر میں ہی گھوڑے کی سواری کا شوق اور رغبت تھی اس لئے جو اہل مراد مٹی کا گھوڑا لا کر حاضر کرتا اس کی مراد پوری ہو جاتی۔ آپ کی کرامت کا شہرہ دور دراز تک پہنچا تو آپ کے والد سید شاہ محمد بخاری سخت ناراض ہوئے اور دعا کی: "اے پروردگار! اس لڑکے کو جو کہ باعث انکشاف اسرار الہی ہو رہا ہے دنیا سے اٹھالے"۔ جو نبی یہ الفاظ آپ کی زبان سے نکلے حضرت جھولن شاہ المعروف گھوڑے شاہ کا انتقال ہو گیا، اس وقت آپ کی عمر ایک قول کے مطابق پانچ اور دوسرے کے مطابق دس سال تھی۔ یہ واقعہ ۱۱ ربیع الاول جمعرات ۱۰۰۳ ہجری (۱۳ نومبر ۱۵۹۳ عیسوی) کو ہوا۔ مزار شریف چاہ میراں

روڈ لاہور اور بھوگی وال کے درمیان ”گھوڑے شاہ“ مشہور و معروف ہے۔

سید شہباز و سید گوہر شاہ : سید جھولن شاہ کے انتقال کے بعد سید شہباز بن عماد الملک جمعرات ۱۷ رجب ۱۰۳۱ ہجری (۱۸ جنوری ۱۶۳۲ء) اور گوہر شاہ بن عارف شاہ بن عماد الملک بدھوار ۲۲ رجب ۱۰۵۰ ہجری (۲۷ نومبر ۱۶۳۰ء) کو فوت ہو کر جھولن شاہ کے پہلو میں دفن ہوئے۔

سید محمود المشہور ”شاہ نورنگ جھولہ بخاری“ : آپ سید شاہ محمد بخاری کے پانچویں صاحبزادے تھے، تفرید و تجرید میں بلند مقام رکھتے تھے تمام عمر اہل دنیا سے بے نیاز رہے۔ آپ کی دعا بیماروں کے لئے اکسیر کا درجہ رکھتی تھی، آپ نے اپنی زندگی میں فرما دیا تھا کہ میرے انتقال کے بعد جو بیمار میری قبر کی خاک کھائے گا یا قبر کا کنکریا سنگریزہ گلے میں لٹکائے گا شانیء مطلق کے حکم سے شفا پائی جائے گا۔ بقول صاحب ”خزینۃ الاصفیاء“ (۱۶۳۳ء) ۱۰۵۳ ہجری کو وصال فرمایا، لاہور باغبانپورہ سے تھوڑا آگے موضع محمود پوٹی میں آپ کا مزار ہے۔

سید شاہ عالم : آپ بھی سید شاہ محمد کے فرزند تھے، چک سردا (مضافات کلانور بھارت) میں آگئے۔ سید بھاوان شاہ : آپ بھی سید شاہ محمد کے فرزند تھے اور لاہور میں رشد و ہدایت کا سلسلہ جاری رکھا۔

سید علم الدین سروردی

آپ مخدوم ناصر الدین اوچی سروردی کے فرزند اور بے شمار اولیاء اللہ کے جد امجد ہیں۔ میراں محمد شاہ المعروف سید موج دریا بخاری (لاہور) کا سلسلہ نسب و ارادت چند واسطوں سے آپ تک ملتا ہے۔ سید علم الدین کے چار صاحبزادے تھے: (۱) سید ابوالخیر (۲) سید جمال الدین (۳) سید جلال الدین (۴) بقاء الدین (یہ لاولد تھے) سید جمال الدین بٹالہ (ضلع گورداسپور بھارت) میں آباد ہوئے اور ان کی اولاد بھی وہیں ہے۔

سید ابوالخیر کے پانچ بیٹے تھے، سید حمید (لاولد) سید ابوبکر، سید مبارک، سید اللہ داد اور سید اللہ دتا۔ ان میں سے سید ابوبکر سادات جلال پور پیر والہ کے مورث اور جد امجد ہیں (جلال پور پیر والا حضرت مخدوم جہانیاں کا آباد کردہ شہر ہے جو دریائے چناب اور ستلج پر مشہور تجارتی شہر ہے) آپ کی اولاد میں سید سلطان احمد قتل بڑے پایہ کے درویش گزرے ہیں۔

سید سلطان احمد قتل : آپ کاتب نامہ یوں ہے: سید سلطان احمد بن سید دولت علی بن سید غیاث الدین بن سید عمر بن سید ابوبکر بن سید ابوالخیر بن سید علم الدین بن مخدوم ناصر الدین اوچی بخاری سروردی۔ آپ مادر زاد صاحب کرامت ولی تھے۔ مخدوم علی سرور (کھروڑ پکا) سے بیعت کی اور انہیں کے ہمراہ حرمین شریفین اور بغداد شریف حاضری دی۔ فیض یاب ہو کر علاقہ نیلی بار (پنجاب) میں لکھویرہ اور سلوہرہ اقوام کو مسلمان کیا۔ ۹۹۰ ہجری ۱۵۸۲ء میں جلال پور پیر والا مستقل سکونت اختیار فرمائی۔ ۱۰۳۱ ہجری (۱۶۳۲ء) میں وصال ہوا۔ حضرت علوم باطنی کے علاوہ مسخرات کے بھی زبردست عامل تھے، جنہیں جن بھوت کا آسیب ہوتا ہے وہ آپ کی خانقاہ پر حاضری دیتے ہیں اور شفا یاب ہو جاتے ہیں اس خاندان میں دیوان کا لقب بھی چلا آتا ہے، آپ کے دو بیٹے تھے شیخ عالم پیر اور شاہ اسماعیل، سید عالم پیر کی اولاد شیخ اور سید اسماعیل کی اولاد دیوان کہلاتی ہے اور مقابر ضلع مظفر گڑھ میں

حضرت میراں محمد شاہ المعروف ”موج دریا“ بخاری سروردی

”نزہۃ الاصفا“ کے مطابق آپ کی ولادت ۹۳۰ ہجری (۱۵۳۳ عیسوی) بمقام اوج ہوئی۔ آپ کا شجرہ نسب نو واسطوں سے حضرت میر سرخ بخاری سروردی سے جاملتا ہے یعنی: میراں محمد شاہ بن سید صفی الدین بن سید نظام الدین، سید علم الدین ثانی بن سید جلال الدین بن سید علم الدین (اول) بن سید ناصر الدین بن سید جلال الدین جناتیاں جہاں گشت بن سید احمد کبیر بن سید جلال الدین الاعظم میر سرخ بخاری اوچی

میراں محمد شاہ (موج دریا بخاری) اپنے دور کے شیخ الوقت اور مقتدائے زمانہ تھے ابتدا میں اوج میں رہتے تھے۔ جلال الدین اکبر شہنشاہ ہند سے چوڑ کا قلعہ فتح نہ ہو سکا تو امراء کے مشورہ پر آپ سے دعا کے لئے استدعا کی چنانچہ آپ کی دعا کی برکت سے قلعہ فتح ہو گیا۔ بادشاہ بے حد متاثر و مقصد ہو گیا اور اس نے آپ کو بیٹالہ کے علاقہ میں جاگیر عطا فرمائی چونکہ لاہور کے قرب و جوار میں بھی آپ کی ارضیات تھیں اس لئے حضرت کی مستقل سکونت لاہور میں ہی رہی۔ آپ کے دو حرم تھے، بڑی بی بی سید عبدالقادر ثالث بن عبد الوہاب بن سید محمد غوث بالا پیر گیلانی کی دختر نیک اختر تھیں جو لاہور میں قیام پذیر تھیں آپ کے دو فرزند تھے، بڑے کا نام اپنے والد ماجد کے نام پر صفی الدین رکھا اور چھوٹے کا نام بقاء الدین۔ دوسری بی بی نورنگ تھیں جو بیٹالہ میں رہتی تھیں ان کے بطن سے سید شباب الدین نہرا پیدا ہوئے جو اپنی والدہ محترمہ کے ہمراہ بیٹالہ میں رہتے تھے۔ آپ کا لنگر تین جگہ جاری ہوا، ایک لاہور میں دوسرا موضع خان قما میں اور تیسرا ہسیاں والا میں۔

ایک دن ایک شخص آپ کی محفل میں آیا، حضرات سادات کا تذکرہ ہو رہا تھا، دوران گفتگو اس نے کہا: سید سنی نہیں کاٹھ دی کنی نہیں (یعنی یہ ممکن نہیں کہ سید اہل سنت والجماعت میں سے ہو جس طرح کہ ہنڈیا کبھی بھی لکڑی کی نہیں ہوتی) اس نے مزید یہ کہا کہ پہلے لوگ کہا کرتے تھے کہ سید آگ میں گر پڑے تو اس کے سر کا بال بھی نہیں جلتا۔ اب ایسے اصیل و نجیب سیدوں کا پیدا ہونا کہاں ممکن ہے؟ یہ گفتگو سن کر حضرت جلال میں آگئے۔ خدام کو حکم دیا کہ لکڑی کی ہنڈیا لائی جائے، جب آگئی تو آپ نے اپنے دونوں پاؤں کو چولہا بنا کر درمیان میں آگ جلا دی، آپ ہنڈیا میں چاول پکا کر منکر سادات کے سامنے لے آئے اور فرمایا: دیکھا سید سنی ہے، دیگ بھی لکڑی کی ہے اور سید کے پاؤں پر آگ کا اثر بھی نہیں ہوا۔ بمطابق حد۔ قت الاولیا آپ کا وصال ۱۰۱۳ ہجری مطابق ۱۶۰۵ عیسوی، عمر تتر سال موضع خان قما میں ہوا۔ شہنشاہ اکبر نے آپ کی وفات سے قبل ہی آپ کے لئے لاہور میں ایک عظیم الشان مقبرہ بنوا دیا ہوا تھا چنانچہ جسد مبارک لاہور لاکر دفن کیا گیا موضع خان قما میں بھی آپ کی ایک قبر بنائی گئی ہے۔ آپ کا سلسلہ ”میراں شاہیہ“ کہلاتا ہے، یہ شعر۔

اللہ اللہ الصمد دم صابر ولی میاں موج دا دریا کھولو رحم دی علی
اکثر فقراء کی نوک زباں پہ رہتا ہے۔ جناب غلام دھگیرنای نے آپ کے چوتھے فرزند کا ذکر فتح اللہ شاہ المعروف فتح شاہ بخاری بھی کیا ہے جو امرتسر (بھارت) میں لوہنگڑ اور لاہوری دروازے کے باہر دفن ہیں۔

سید سلطان جلال الدین حیدر بخاری سروردی

آپ حضرت میراں محمد شاہ کے سگے بھائی تھے علوم ظاہری و باطنی میں یکساں کلمات صوری و معنوی میں منفرد، عابد و زاہد اور تارک الدنیا تھے جب حضرت موج دریا شہنشاہ اکبر کی درخواست پر لاہور تشریف لائے اور جاگیر عطا ہوئی تو سید جلال الدین حیدر بھی اوج سے لاہور تشریف لے آئے آپ کے والد ماجد سید صفی الدین بخاری اوج شریف کے سجادہ نشین تھے۔ آپ کی وفات ۱۰۲۱ ہجری مطابق ۱۶۰۷ عیسوی بہ عہد شہنشاہ نور الدین جہانگیر لاہور میں ہوئی اور آپ کو حضرت سیدیں پاک دامن واقع محمد نگر نزد گڑھی شاہو دفن کیا گیا۔ آپ کی اولاد بھوگی وال نزد باغبانپورہ میں ہے ایک قبر آپ کے فرزند سید علم الدین اور دوسری آپ کے نبیرہ زین العابدین کی بھی ہے۔

سید صفی الدین سروردی : جب آپ کے والد گرامی حضرت موج دریا بخاری کا وصل بٹالہ کے نزدیک خان فنا کے قصبے میں ہوا تو آپ ہی ان کے جسد مبارک کو لاہور لائے تھے۔ والد ماجد نے اپنی زندگی میں ہی آپ کو اپنا سجادہ نشین مقرر کر دیا تھا۔ آپ کے تین بیٹے تھے سید عبد الرحیم، سید حسین اور سید حسن۔ آخر الذکر دونوں صاحبزادے لاولد فوت ہوئے۔ سید عبد الرحیم کے دو صاحبزادے تھے سید محمد شاہ اور سید فرزند علی المشور زندہ امام۔ سید صفی الدین اور سید عبد الرحیم کی قبور حضرت موج دریا بخاری کے گنبد کے اندر واقع ہیں جبکہ ان کی والدہ ماجدہ کی قبر آپ کے روضہ سے ہٹ کر ایک (AIK) روڈ پر ایک مسجد کے عقب میں واقع ہے ”لاہور کے اولیائے سرورد“

سید بہاء الدین بخاری : آپ حضرت موج دریا بخاری کے دوسرے فرزند اور سید صفی الدین کے حقیقی بھائی تھے، اپنے والد ماجد کی زندگی میں ہی زہد و ورع کے پیکر تھے۔ آپ کے تین صاحبزادے تھے سید نظام، میرمون، سید صادق یہ تینوں لاولد رہے، تینوں اپنے والد حضرت موج دریا بخاری کے گنبد میں ہی مدفون ہیں۔

سید شہاب الدین نہرا : آپ حضرت موج دریا بخاری کے صاحبزادے تھے، حضرت کی زوجہ دوم بی بی نورنگ کے بطن سے تھے اور ۹۶۵ ہجری مطابق ۱۵۵۷ عیسوی بمقام خان فنا نزد بٹالہ پیدا ہوئے۔ شہنشاہ ہمایوں کا عہد تھا، اپنے وقت کے قطب تھے بٹالہ کے علاقہ کی جاگیر کا انتظام والد محترم کی طرف سے آپ کے سپرد تھا، نہایت حسین و جمیل اور دبدبے والے تھے، علوم ظاہری و باطنی میں ید طولی رکھتے تھے۔ تمام عمر ذوق الہی اور ہدایت خلق میں بسر ہوئی۔ کہتے ہیں کہ شیر شاہ حاکم پنجاب اپنے آپ کو صحیح النسب سید جانتا تھا اور دوسرے کسی سید کو خاطر میں نہ لاتا تھا۔ سادات کے امتحان کے لئے اس نے ایک شیر کو پتھرے میں قید کر رکھا تھا اور ایک لوہے کی زنجیر اور ایک لکڑی کی کلباڑی اس کے پاس تھی، سادات سے کہتا کہ اگر تم سید ہو تو شیر کی سواری کرو اور لوہے کی زنجیر کو لکڑی کی کلباڑی سے دو ٹکڑے کر دو اور گرم تنور میں جا کر سلامت نکل آؤ۔ جو سید یہ کام نہ کر سکتا اسے اپنے ہاں قید کر لیتا، اس خوف سے اکثر سادات بھی اپنی سیادت کو پردہ اخفا میں رکھتے۔ ایک دفعہ وہ موضع چونڈہ میں (جو سیالکوٹ اور سرورد کے درمیان ہے) آ نکلا اس وقت حضرت بٹالہ میں تھے، جو خنی آپ کو یہ خبر ملی اپنے خادم محمد رفیع لوہار کو ہمراہ لے کر چونڈہ پہنچے، دیکھا کہ ہزاروں کو اس نے قید کر رکھا ہے۔ لوگ

آپ کو دیکھ کر متردد ہوئے اور عرض کی کہ آپ واپس چلے جائیں ورنہ یہ شخص قید میں ڈال دے گا۔ آپ نے فرمایا: گھبراؤ مت، اللہ ہمارے ساتھ ہے، اس کے خوف سے ہم اپنی سیادت سے منکر کیوں ہوں؟ آنحضرت صلی اللہ علیہ وسلم کا ارشاد ہے: "لعنتہ اللہ علی خارج النسب و دخل النسب" (جو اپنے نسب سے نکلے اس پر اللہ تعالیٰ کی لعنت اور جو کسی کے نسب میں داخل ہو اس پر بھی لعنت) اس کے بعد آپ شیر کے پنجرے کے پاس تشریف لے گئے، دروازہ کھولا اور شیر کو کلن سے پکڑ کر یہ فرماتے ہوئے نکلا کہ افسوس ہے کہ تجھ جیسا دلیر جانور پنجرے میں قید رہے جہاں جی چاہے چلے جاؤ۔ اس کے بعد لکڑی کی کٹھاڑی سے لوہے کی زنجیر دو ٹکڑے کر ڈالی، اسی دوران شیر شاہ بھی اطلاع پا کر آ گیا اور کہا کہ مجھے یقین ہو گیا کہ آپ صحیح النسب سید ہیں لیکن ایک اور شرط جو باقی رہ گئی ہے اسے بھی پورا فرمادیں، آپ نے ہنس کر فرمایا ٹھیک ہے قادر مطلق کی قدرت کا مشاہدہ کر۔ چنانچہ تنور گرم کیا گیا، جب اس میں سے آگ کے شعلے نکلنے لگے تو محمد رفیع لوہار کو اپنا رومل عطا کرتے ہوئے فرمایا: تو لوہار ہے، آگ سے کھیلتا تیرا کام ہے، تنور میں داخل ہو جا، انشاء اللہ (فقیر کے رومل کی برکت سے) آتش تنور تیرے لئے گلزار بن جائے گی اور رب غفار تیرا حامی ہو گا۔ وہ جانثار فوراً تنور میں کود پڑا حضرت نے تنور کا ڈھکن اوپر سے بند کر دیا، کلنی دیر کے بعد ڈھکنا اٹھایا، بفضل تعالیٰ آگ کا نشان تک نہ تھا اور محمد رفیع لوہار بیٹھا مسکرا رہا تھا۔ شیر شاہ نے جب یہ کرامت دیکھی تو بے اختیار قدموں میں گر پڑا اور صدق دل سے حضرت کا مرید ہو گیا۔ حضرت نے حکم دیا کہ تمام سادات جو تیری قید میں ہیں انہیں چھوڑ دے اور انہیں اجازت دے کہ مال و اسباب جو تو نے جمع کر رکھا ہے سب لوٹ کر لے جائیں چنانچہ اس نے ایسا ہی کیا یہاں تک کہ اس کے پاس صرف ستر پوشی کے کپڑے رہ گئے، فرمایا یہ بھی اتار کر تقسیم کر دے اور ستر عورت کے لئے چٹائی کر سے لپیٹ اور یہاں ہی بیٹھا رہ۔ شیر شاہ کی قسمت نے یادری کی اس نے دنیا کی ملامت سے بے نیاز ہو کر تمام کپڑے اتار کر فقرا کو دے ڈالے اور کمر پر چٹائی لپیٹ لی حضرت کو اس کی سعادت مندی بہت پسند آئی نگاہ فرمائی اور اسے کال بنا دیا۔ وہیں چونکہ میں رشد و ہدایت کا سلسلہ جاری کیا اور بالا خروہیں وفات پائی اسکا مزار مرجع خلائق ہے۔

جس دن سے حضرت شہاب الدین نے شیر کو پنجرہ سے آزاد فرمایا اسی دن سے آپ کا لقب "سرا" پڑ گیا، سرا کے معنی ہیں شیر۔ آپ نے ۱۰۳۱ ہجری (۱۶۳۲ عیسوی) میں انتقال فرمایا۔ مزار شریف بھوگی وال موضع لاہور میں خام حالت میں ہے کسی کو اجازت نہیں کہ آپ کا مزار پختہ کرے۔

سید زندہ علی بخاری: "بحوالہ تذکرہ رکن عالم ملتان" آپ سید عبد الرحیم کے فرزند اور شیخ صفی الدین (بن میراں محمد شاہ موج دریا بخاری) کے پوتے تھے، اپنے والد ماجد کے مرید اور خلیفہ تھے مفتی غلام سرور لاہوری لکھتے ہیں کہ خانقاہ میراں محمد شاہ بخاری کے گرد و پیش کی زمین شور اور پانی تلخ تھا۔ اس جگہ کے لوگ حضرت کے خدام بوڑھا اور ٹوڈا کی وساطت سے حاضر ہوئے اور آب شیریں کے لئے درخواست کی۔ آپ نے فرمایا کہ نیا کتواں کھودو انشاء اللہ میٹھا پانی نکلے گا چنانچہ انہوں نے نیا کتواں کھودا جو حضرت کی دعا کی برکت سے ٹھنڈا بھی اور میٹھا بھی نکلا، بلکہ اس جگہ کے دیگر تمام کتوؤں کا پانی بھی میٹھا ہو گیا۔ (۱۶۰۲ عیسوی) میں حضرت کا وصل ہوا مزار روضہ موج دریا بخاری کے داخلی دروازے کے

پاس ہے۔

سید عبد الرزاق المشہور سید مکی سبزواری : آپ سبزوار کے تارک الدنیا درویش تھے۔ پہلے غزنی سے پشاور قیام فرمایا اور پھر دہلی پہنچے شاہی لشکر میں ملازم ہو گئے، پھر بہت جلد حضرت موج دریا بخاری کے فقر و ولایت کا سن کر لاہور آ گئے اور ترک دنیا کر کے حضرت کے مرید ہو گئے۔ آپ تمام رات مرشد کے ساتھ گزارتے اور دن بھر ایک حجرہ کے اندر مصروف عبادت رہتے۔ ان دنوں لاہور میں شاہ بلاول قادری شاہ جمل قادری سروردی، سید غلام غوث، سید عبد القادر، شاہ بدر گیلانی، سید حسین قادری اور شاہ شمس الدین نے الگ تربیت روحانی کے مراکز قائم کر رکھے تھے۔ ۱۰۳۸ ہجری (۱۶۳۶ عیسوی) میں وصال ہوا۔ مزار پر انوار مسجد نیلا گنبد سے ملحقہ ہے۔ آپ کو ”رزاق شاہیہ“ کا شیخ الکل بھی بعض کتابوں میں لکھا گیا ہے۔

سید احمد مجنوں بخاری : ”تذکرہ رکن عالم“ میں مولانا سید غلام حسین پھلواری کے ایک مضمون (مطبوعہ آستانہ ذکریا مارچ ۱۹۵۹) کے مطابق ملک بنگالہ میں بھی ایک بخاری خانقاہ کی نشاندہی فرمائی ہے۔ لکھتے ہیں کہ شہنشاہ شاہجہان کے آخری دور حکومت میں اوج شریف سے بخاری خاندان کے ایک شیخ حضرت سید احمد مجنوں بخاری یوپی و بہار کی سیر و سیاحت کرتے ہوئے ضلع بیر بھوم (بنگالہ) کے ایک جنگل میں اقامت گزیرے ہوئے اور مرجعء خلافت بن گئے۔ یہاں پر انسانی آبادی بڑھتی گئی اور آپ کی مناسبت سے آپ کی بستی کا نام ”حضرت پور“ پڑ گیا۔ اس بزرگ کا نام سید احمد مجنوں بخاری تھا۔ مجنوں اس لئے کہ ایک عرصہ تک آپ پر جذبی کیفیت طاری رہی اسی حضرت پور میں آپ کا مزار اور آپ کی خانقاہ اب تک مرجعء خلافت ہے۔ مزید لکھا ہے کہ آپ کے والد ماجد سید ابو محمد ناصر الدین کو شہید کر دیا گیا تھا چنانچہ یہ بزرگ گھر کے دریاں و بریلو ہونے کی وجہ سے بل بچوں سمیت اوج سے ہجرت فرما گئے اور پھرتے پھرتے اس جگہ مقیم ہو گئے جسے اب حضرت پور کہتے ہیں جہاں بعد میں (نواب شائستہ خان گورنر بنگالہ بعد اورنگ زیب عالمگیر) نے مدد معاش کے لئے ان کے فرزند و جانشین سید عنایت اللہ بخاری کو جاگیر عطا کی خانقاہ کے موجودہ جانشین سید محمد رضا بخاری کے پاس جو حجرہ نسب ہے اسے سہو کتابت وغیرہ کی وجہ سے مولانا فریدی نے محل نظر قرار دیا ہے کیونکہ سید احمد مجنوں بخاری کے والد ماجد سید ابو ناصر الدین محمد کو سکھوں کے ہاتھوں شہید و بریلو ہونے کے ذکر کی وجہ سے سکھوں کا اوج شریف پر حملہ ان کے نزدیک شاہجہان کے آخری دور یا جہانگیر بادشاہ کے عہد حکومت میں تاریخی شواہد سے ثابت نہیں ہوتا نیز متداول حجرہ ہائے کے مطابق مذکورہ حجرہ بھی نامکمل معلوم ہوتا ہے۔ واللہ اعلم بالصواب۔

خاندان اوج بخاری کے دیگر بزرگان عظام

سید اسماعیل قطب بخاری : آپ حضرت مخدوم سید ناصر الدین کے فرزند ارجمند اور سید کبیر الدین کے والد ماجد ہیں۔ علوم دینیہ کے ماہر اور بحر عرفان کے زبردست شناور تھے (۱۳۷۳ عیسوی) ۷۷۵ ہجری میں فوت ہوئے۔ آپ کے فرزند سید قطب الدین بخاری بھی بڑے پایہ کے عالم اور عالم تھے سوموار ۲۵ محرم ۸۲۵ ہجری (۱۹ جنوری ۱۳۲۲ عیسوی) کو بمقام اوج پیدا ہوئے اور ۵ شوال ۸۹۵

ہجری (۱۳۹۰ عیسوی) کو فوت ہوئے ان کی چھٹی پشت سے سید عبد الوہاب دین پناہ ہیں جو بڑے پایہ کے بزرگ تھے۔

سید عبد الوہاب دین پناہ : آپ سید حسین بخاری کے فرزند تھے ظاہر و باطن میں کامل و اکمل تھے عمر کا بیشتر حصہ صحراؤں اور بیابانوں میں بحالت تجرید و تفرید گزرا۔ دن کو روزہ دار اور قائم الیل تھے۔ فریضہ حج و زیارت رسول مقبول صلی اللہ علیہ وسلم کے بعد کوٹ کروڑ تشریف لائے اور مکمل قوم کے لوگ آپ کے مرید ہو گئے۔ دن کو دریائے سندھ میں ایک کشتی میں معروف عبادت رہتے اور رات کو ہاشارہ نجفی جہاں کشتی کنارے لگتی اس گاؤں میں تشریف فرما ہو کر رشد و ہدایت کرتے۔ اپنی ولایت اور کرامت مخفی رکھتے اس طرح دریائے سندھ کے دونوں کناروں پر فیوض جاری رکھے (۱۵۹۸ عیسوی) ۱۰۰۷ ہجری کو انتقال فرمایا۔ تدفین کے معاملہ میں مریدوں کے دو گروہ ہو گئے۔ خواب میں حضرت نے ایک معتقد کو فرمایا کہ دو صندوق تیار کر کے باہر پڑا رہنے دو انشاء اللہ دونوں صندوقوں کو خالی نہیں چھوڑوں گا چنانچہ ایسا ہی کیا گیا صبح دونوں صندوقوں میں حضرت کا جسم اطہر موجود تھا چنانچہ ایک صندوق کو تونسہ کے قریب دریائے سندھ کے دائیں کنارے اور دوسرے کو دریا کے بائیں کنارے کوٹ اور کے قریب سپرد خاک کر دیا گیا۔ چونکہ دین حنفی کی خدمت میں آپ کا لقب ”دین پناہ“ پڑ گیا تھا اس لئے دونوں جگہیں ڈیرہ یا ”دائرہ دین پناہ“ کے نام سے آج تک مشہور ہیں (بحوالہ حدیقت الاسرار فی اخبار الابرار و تحت السلوات) سید عبد الوہاب اپنے زمانے کے بہت بڑے روحانی مقتدا تھے۔ ڈیرہ اسماعیل خان کے ہوت فرمانروا اور جسکانی ریاست کے بلوچ نواب آپ کے ارادت مند تھے۔ نواب اور خان بھی بڑا عقیدت مند تھا۔ آپ اپنے بزرگوں کی طرح مسلک کے لحاظ سے سروردی اور حنفی تھے۔

سید زین العابدین بخاری سروردی : آپ سید قطب الدین بخاری کے فرزند اور سید احمد شاہ بخاری کے بھائی تھے۔ بدھوار ۱۳ رجب ۸۵۵ ہجری (۱۱ اگست ۱۴۵۱ء) میں پیدا ہوئے اور اتوار ۱۹ رجب ۹۰۹ ہجری (۷ جنوری ۱۵۰۳ء) کو وصل فرمایا اپنے آباؤ کرام کی طرح حنفی اور سروردی تھے۔ غایت درجہ عابد و زاہد تھے ہر وقت غور و فکر میں سرگرم رہتے۔ مزار پر انوار اویچ شریف میں ہے۔

سید صدر الدین عارف بخاری سروردی : آپ کے والد سید زین العابدین نے اپنے (آبائی) پیر طریقت حضرت صدر الدین عارف ملتان کے نام پر آپ کا نام سید صدر الدین عارف رکھا۔ ہفتہ ۱۳ جمادی الثانی ۸۷۵ ہجری (۸ دسمبر ۱۴۷۰ء) کو اویچ میں پیدا ہوئے۔ قرآن اور حدیث شریف کے عالم، صائم الدہر اور قائم الیل بزرگ تھے۔ جو دو سخا میں بے نظیر تھے ۱۱ ذوالحجہ ۹۳۰ ہجری سوموار (۱۰ اکتوبر ۱۵۲۳ عیسوی) میں وصل ہوا اور اویچ میں مدفون ہوئے۔

مخدوم سید حسین ”بحر العلوم“ بخاری سروردی : آپ سید صدر الدین عارف بخاری اویچ کے فرزند تھے سوموار ۱۰ ہجری (۳ مئی ۱۵۰۶ء) کو پیدا ہوئے۔ فطرتاً ذکی اور ذہین تھے، فصاحت و بلاغت میں لاجواب تھے بیس برس کی عمر میں جملہ علوم متداولہ سے فارغ ہو کر ”بحر العلوم“ کا لقب پایا۔ جاگیرات کے تصفیہ کے لئے آپ کی برادری کے ہمراہ مخدوم بخاری سجادہ نشین اویچ نے دہلی شہنشاہ ہمایوں کے پاس بھجوایا تھا چنانچہ دربار شاہی سے آپ کو دہلی پور کے مضافات میں جاگیر عطا

ہوئی۔ اکبر اعظم نے نہ صرف اس کی توثیق کی بلکہ مزید خلعات اور قیمتی گھوڑے عنایت کئے۔ آپ نے اوج آکر نہپال پور منتقل ہو جانے کا ارادہ کیا چنانچہ بمعہ اہل و عیال اور پچاس خدام، امام مسجد، حکیم اور دستکار وغیرہ سوموار ۲۲ رجب ۹۶۳ ہجری (یکم جون ۱۵۵۶ء) ڈیڑھ سو نفوس پر مشتمل اور دیگر موسیٰ و جانور و ساز و سامان کے ساتھ یہ قافلہ نہپال پور پہنچا۔ حاکم وقت نے بڑی عزت کی چنانچہ دریائے بیاس کے کنارے آپ آبلو ہوئے اور شہر کی بنیاد رکھی جو ”چونیاں“ کے نام سے مشہور ہوا۔ صاحبزادگان میں شاہ پیر کمال بندگی سید محمود اور سید زین الملک بھی ہمراہ تھے ان کے نام پر الگ الگ آبادیاں قائم ہوئیں، یہ جاگیر کافی وسیع تھی۔ سید حسین ”بحر العلوم“ نے یہاں روحانی تربیت کا مرکز قائم کیا، ہر سال مخدوم سید جلال بخاری کے عرس پر تشریف لے جاتے۔ ایک مرتبہ ایسے آئے کہ پھر واپسی نہ ہو سکی یعنی جمعرات ۱۷ رجب ۹۷۹ ہجری مطابق ۱۷ اگست ۱۵۸۱ عیسوی کو اوج میں ہی انتقال فرمایا اور یہیں دفن ہوئے۔ (تذکرہ رکن عالم)۔

بندگی سید محمود سید وڈا بخاری: آپ ۱۸ ذوالحجہ ۹۳۶ ہجری ہفتہ (۱۳ اگست ۱۵۳۰ء) بمقام اوج پیدا ہوئے اپنے والد حضرت بحر العلوم کے ہمراہ نہپال پور آئے۔ آپ کے نام سے جو شہر آباد ہوا اس کا نام ”چونیاں بندگی سید محمود“ رکھا گیا۔ آپ کے تین صاحبزادے تھے مگر اولاد صرف سید بدر الدین سے چلی۔ بندگی سید محمود کچھ عرصہ چونیاں میں رہے مگر بعد میں نہپال پور میں منتقل ہو گئے۔ آپ نے نہپال پور میں ایک عالیشان مسجد تعمیر کرائی، کہتے ہیں کہ اس مسجد میں سترستون سنگ مرمر کے نصب کئے گئے تھے۔ ایک ستون کا مصالحہ کم ہو گیا اور وہ مکمل نہ ہو سکا، معماروں نے حضرت کو اطلاع دی آپ نے فرمایا: ”تمہیں رخصت ہے تم جاؤ، اسے قدرت خود ٹھیک کر دے گی“ دوسرے دن لوگوں نے دیکھا کہ وہ ستون بھی دوسرے ستونوں کی طرح بالکل مکمل تھا۔ حضرت کا وصال بروز ہفتہ ۲۱ شوال ۹۹۸ ہجری (۸ اگست ۱۵۹۰ء) کو ہوا اور وصیت کے مطابق مسجد کے بیرونی احاطے میں دفن ہوئے۔ آپ کی اولاد پھر چونیاں منتقل ہو گئی اور نہپال پور میں مسجد اور خانقاہ کی خدمت کے لئے چند خدام مقرر کر دیئے ۱۱۳۳ ہجری (۱۷۰۳ عیسوی) تک اس خاندان کی مالی حالت درست رہی۔ سکھوں کے دور میں مکانات اور زمینیں سکھا گردی کی شکار ہو گئیں جب چونیاں پر حملے ہوتے تو سادات سرچھپانے کے لئے نہپال پور چلے جاتے اور جب امن ہوتا تو واپس چونیاں آ جاتے۔ رنجیت سنگھ برسر اقتدار آیا تو اس نے عطر سنگھ تھرنا کو چونیاں جاگیر میں دے دیا اس وقت سید محکم شاہ صاحب معمر بزرگ تھے انہیں ایک سکھ جو ند سنگھ نے (جو مہاراجہ کا رشتہ دار تھا) سید صاحب کو کہا کہ مہاراجہ یہاں آنے والا ہے آپ اسے مل کر حال بتائیں وہ جاگیر واپس کر دے گا چنانچہ جب راجہ آیا تو آپ نے ایک گھوڑے پر زین ڈالنے اور ایک بطور نذر کے لئے خادم کو حکم دیا، دوسرے نوکر کو فرمایا جا کر دیکھو کہ مہاراجہ اس وقت کس شغل میں ہے؟ اس نے آکر بتایا کہ ایک کرسی پر مہاراجہ، دوسری پر مورائے طوائف اور تیسری پر مہاراجہ کا پتہ کتا بیٹھا ہے، حضرت نے ملازم سے فرمایا گھوڑے پر سے زین اتار دو جہاں یہ حالت ہے وہاں محکم شاہ نہیں جا سکتا۔ مہاراجہ بڑی مہربانی کرے گا تو مجھے بھی طوائف مورائے اور اپنے پتہ کتے کے پہلو میں ایک کرسی دے دے گا اور کیا کرے گا اس طرح سکھوں کے عہد میں یہ مقتدر

خاندان بالکل مفلس و قلاش ہو گیا۔ حضرت بندگان سید محمود نے لاکھوں روپے سے جو عظیم الشان مسجد دہپال پور میں تعمیر کرائی تھی وہ شہید کر دی گئی اور اس کے قیمتی پتھر نیلام ہو گئے۔ ان اللہ وانا الیہ راجعون۔

سید زین الملک بخاری سروردی: آپ سید حسین بخاری "بحر العلوم" کے دوسرے صاحبزادے تھے (۱۳ جون ۱۵۳۳ عیسوی) ۹ ذی قعدہ ۹۳۸ ہجری کو پیدا ہوئے والد کی وفات کے بعد "لوہیاں ڈھیریا" تشریف لے گئے وہیں مستقل سکونت اختیار کر لی ہفتہ ۲۵ محرم ۹۹۶ ہجری (۲۱ دسمبر ۱۵۸۷ء) کو فوت ہو کر وہیں دفن ہوئے۔ حضرت کی اولاد بھی اسی جگہ آباد تھی۔ صاحب "تذکرہ رکن عالم" تحریر فرماتے ہیں ۱۹۳۷ء کی انتقال آبادی کے بعد یقیناً یہ لوگ پاکستان کو ہجرت کر آئے ہوں گے مگر معلوم نہیں کہ کہاں آباد ہیں۔

سید پیر کمال جہانیاں: آپ بدھوارے رمضان ۹۳۹ ہجری (مطابق ۲ اپریل ۱۵۳۳ عیسوی) کو پیدا ہوئے۔ آپ کے نام پر ایک شہر "چونیاں پیر کمال جہانیاں" آباد ہوا تھا، اسی شہر میں سید بحر العلوم نے اپنے خاندان کی رہائش کے لئے مکانات تعمیر کرائے تھے۔ پیر کمال جہانیاں چونیاں میں ہی مقیم رہے اور یہیں آپ کا انتقال ہوا اور یہیں مدفون ہوئے۔ آپ کے سات صاحبزادے تھے مگر "تحفۃ السلاطین" کے مولف نے صرف آپ کے چھوٹے صاحبزادے سید شجاع الملک کی اولاد درج کی ہے جن میں سید احمد کبیر، سید مبارک لعل شاہ اور اسماعیل شاہ زیادہ مشہور ہیں۔

حضرت مخدوم ناصر الدین کے باقی صاحبزادوں میں ایک سید علاء الدین کشمیری ہیں جو خلق خدا کی رہنمائی کے لئے کشمیر منتقل ہو گئے تھے ان کے تین صاحبزادے تھے سید فخر الدین، سید ضیا الدین اور سید تلج الدین۔ حضرت مخدوم کے ایک صاحبزادے سید شرف الدین بھی تھے ان کا صرف ایک بیٹا تھا سید نظام الدین۔ سید بیغور کے بھی ایک صاحبزادے تھے سید محمد کریم ان کے دو بیٹے تھے (۱) سید عبد الشکور کے پانچ فرزند تھے (۲) سید عبد القادر جن کے دو بیٹے تھے سید عبد الغفور اور سید داؤد۔ صاحب تذکرہ رکن عالم لکھتے ہیں کہ مطابق حضرت مخدوم ناصر الدین کے باقی صاحبزادے لا ولد فوت ہوئے۔

سید کبیر الدین حسن بخاری سروردی

بموجب "خزینۃ الاصفیاء" آپ کا بخارا کے سلاطین عظام سے تعلق تھا، حضرت مخدوم جہانیاں کے خاندان نے بہت فیض پایا اس کے بعد دنیا کی سیاحت کے لئے نکلے آخر اوج واپس آئے اور وہیں وفات پائی۔ صاحب اخبار الاخیار کے مطابق آپ کی عمر ایک سو اسی برس تھی۔ صاحب کشف و کرامت بزرگ تھے، مشہور ترین کرامت یہ تھی کہ مسلمان ہو غیر مسلمان جو بھی آپ کی خدمت میں حاضر ہوتا تائب ہو جاتا اسلام کی تصدیق کرتا اور اسلام قبول کرنے میں بے اختیار ہو جاتا۔ ہزاروں لوگ ہدایت یافتہ ہوئے، وفات کے بعد بھی آپ کی بعض اولاد میں یہ کرامت باقی رہی۔ بموجب "اخبار الاخیار" آپ نے ۸۹۶ ہجری (مطابق ۱۳۹۳ عیسوی) میں وفات پائی، مزار اوج شریف میں ہے۔



باب ششم

سروردی مشائخ در خطہء بنگال

سب سے پہلے جو بزرگ شمالی ہندوستان کے راستے بنگال تشریف لے گئے شیخ جلال الدین تیریزی سروردی تھے جن کا ذکر خیر ہم حضرت شیخ الشیخ شہاب الدین سروردی کے خلفا میں کر چکے ہیں۔ تقسیم پاک و ہند کے بعد اس وقت مشرقی پاکستان (موجودہ بنگلہ دیش) کی سب سے اہم زیارت سلسلہ میں ہے جو سلطان شمس الدین فیروز شاہ والی بنگالہ کے عہد حکومت میں حضرت شیخ جلال مجرد سروردی کی مدد سے ۷۰۳ ہجری مطابق ۱۳۰۳ عیسوی میں فتح ہوا، اس وقت کاراجہ گوڑ گوند تھا۔

حضرت جلال مجرد سلسلہ سروردی : آپ سید احمد کبیر سروردی (بن سید جلال شاہ، میر سرخ بخاری سروردی) کے بھانجے اور حضرت جہانیاں جہاں گشت سروردی کے پھوپھی زاد تھے، خرقہء خلافت اپنے ماموں سید احمد کبیر سروردی (اویچ شریف) سے پایا۔ ابتدائی حالات بحوالہ ”سہیل یمن“ آپ کوثر میں یوں ہیں کہ آپ کے والد کا نام محمد بن ابراہیم تھا جو ایک خدا رسیدہ بزرگ تھے اور قریشی تھے۔ شیخ جلال کی والدہ خاندان سادات سے تھیں اور آپ کی پیدائش کے تین ماہ بعد انتقال کر گئیں، آپ کے والد بھی جہاد میں شہید ہوئے اس پر آپ کی تعلیم و تربیت آپ کے ماموں سید احمد کبیر سروردی نے اپنے ذمے لی جو خود ایک بلند پایہ درویش تھے اور مشہور بزرگ جلال الدین (میر سرخ بخاری) کے فرزند و خلیفہ کے تربیت یافتہ تھے۔ آپ نے تیس سال تک ایک عارضی عبادت کی، اس کے بعد آپ کے پیرو مرشد (سید احمد کبیر سروردی) نے آپ کو مٹی کی ایک مٹی دی اور کہا کہ اب تم دنیا کی سیاحت کرو اور جس جگہ اس رنگ و بو کی مٹی ملے وہاں اقامت اختیار کرو۔ بحوالہ ”گلزار ابرار“ مولفہ غوثی مانڈوی مالوی (محررہ ۱۳۳۳ عیسوی) آپ کے مرشد بزرگوار نے آپ کے بزرگ خلفا میں سے سات سو آدمی آپ کے ہمراہ کئے۔ راستے میں جہاں کہیں لڑائی ہوئی آپ کو فتح حاصل ہوئی۔ جو گھاٹیاں اور اراضی فتح ہوئیں ہمراہیوں میں سے آپ کسی ایک کو دے کر وہاں اسلام کی اشاعت اور راہنمائی اس کے سپرد کر دیتے تھے۔ جب آپ صوبہ بنگال کے ایک مقام سرمد (سلسلہ) پر پہنچے تو تین سو تیرہ ہمراہی باقی رہ گئے تھے، ایک لاکھ پیادہ اور کئی ہزار سوار کا ملک گوڑ گوند وہاں کا حکمران تھا اللہ تعالیٰ کی حکمت و قدرت سے راجہ مارا گیا اور آپ کو فتح حاصل ہوئی۔ آپ نے تمام مفتوحہ زمین کا حصہ کر کے اپنے ہمراہیوں میں تقسیم کر دی اس تقسیم میں ایک دوسرے شیخ نور اہدیٰ ابو الکرامات سعیدی حسنی کے حصے میں بھی آیا وہاں پر وہ عیال مند ہو گئے۔ شیخ علی شیر (عہد اکبری کے مشہور بزرگ شیخ غوث گوالپاری کے خلفاء میں سے تھے) بڑے عالم اور صاحب تصانیف تھے (۹۷۰ ہجری - ۱۵۶۳ عیسوی کے لگ بھگ وفات پائی) انہیں کی نسل سے ہیں۔

”سہیل یمن“ کے مطابق حضرت کے قیام سلسلہ اور راجہ سے جنگ کی وجہ یہ تھی کہ ان دنوں سلسلہ میں ایک مسلمان برہان الدین نامی رہتا تھا، اس کے گھر بیٹا پیدا ہوا تو اس نے تقریب پر ایک گائے ذبح کی، قصا راجیل گوشت کا ایک کٹڑا لے گئی جو اس سے ایک برہمن کے گھر میں گر پڑا۔ برہمن اس پر بہت بگڑا اور سلسلہ کے راجہ گوڑ گوند کے پاس شکایت لے کر گیا راجہ نے تحقیق

حالات کے بعد حکم دیا کہ نومولود بچے کو تو قتل کر دیا جائے اور اس کے باپ کا ایک ہاتھ کاٹ لیا جائے۔ اس پر برہان الدین فریاد لے کر گوڑ پینچا جو بنگال میں مسلمانوں کا دارالحکومت تھا وہاں سے سلطان سکندر کے زیر قیادت جو بادشاہ وقت کا بھانجا تھا ایک لشکر اس ظلم کا انتقام لینے کے لئے روانہ ہوا لیکن یہ لشکر ناکام رہا۔ سلطان سکندر نے اپنے ماموں کو اطلاع دی تو وہاں سے ایک اور فوج نصیر الدین سپہ سالار کی زیر سرکردگی روانہ ہوئی اور فیصلہ ہوا کہ شاہ جلال جو تین سو ساٹھ فقیروں کے ساتھ اس علاقے میں مصروف جہاد تھے مدد کی درخواست کی جائے چنانچہ سلطان سکندر اور نصیر الدین حضرت جلال کی خدمت میں حاضر ہوئے آپ نے دعا فرمائی اور کہا کہ میں اور میرے ساتھ فقیر تمہاری فوج میں شامل ہو کر دشمن کو نیست و نابود کر دیں گے چنانچہ جنگ ہوئی اور اللہ تعالیٰ نے فتح بخشی۔ شاہ جلال نے اس دوران میں دیکھا کہ سلٹ کی مٹی خوشبو اور رنگ میں اس مٹی سے ملتی ہے جو ان کے ماموں اور مرشد نے ان کو دی تھی چنانچہ انہوں نے ان فقیروں کے ساتھ جو اس پر آمادہ ہوئے سلٹ میں بس جانے کا فیصلہ کیا۔

”سہیل یمن“ کے علاوہ نہایت قدیمی کتبے (محررہ ۹۱۸ ہجری ۱۵۱۲ عیسوی جو ڈھاکہ میوزیم میں بھی موجود ہیں) اس امر کے شاہد ہیں کہ سلٹ کی فتح ”بہ عزمت شیخ المشائخ“ مخدوم شیخ جلال الدین مجرد بن محمد وقوع پذیر ہوئی۔ یہ فتح ۱۳۰۳ عیسوی میں ہوئی۔ قیام سلٹ کے بیستیس سال میں آپ نے کچھ وقت تو ظاہری انتظامات میں گزارا اور باقی عبادت اور ارشادات و ہدایت میں۔ ضلع سلٹ پر چار ایسے مشہور مقامات ہیں جہاں مقامی روایات کے مطابق حضرت جلال مجرد نے اپنے ساتھی پیروں کو بسایا اور ان سے ارشاد و ہدایت کا کام لیا، یعنی سلٹ لا تو، ہاپین ٹیلہ، ہنگ ٹیلہ۔ آپ کا وصال ۲۰ ذی قعد ۷۴۰ ہجری مطابق جمعرات ۱۸ مئی ۱۳۴۰ عیسوی میں ہوا، آپ کے مزار کے پاس ایک قدیمی مسجد ہے جس کے اخراجات کے لئے حکومت سے زر امداد ملتا ہے بلکہ انگریزی حکومت کی ابتدا میں ہرنے حاکم ضلع (کلکتہ) کو شیخ جلال کے مزار پر حاضری دینی پڑتی تھی۔ شیخ جلال کے ساتھ فقرا کی قبریں سلٹ کے گنی گوجوں میں پائی جاتی ہیں۔

بنگال کے غازی اولیا : بحوالہ ”آب کوثر“ بنگال کی روحانی تاریخ کی ایک دلچسپ خصوصیت ”غازی اولیا“ یا ایسے بزرگوں کی افراط ہے جن کی دلچسپی تو خدا اور دوسری دنیا سے تھی لیکن جنہیں حالات کے تحت عسکری کوششوں (جہاد) میں حصہ لینا پڑا۔۔۔ بنگال میں غازی اولیاء میں سب سے اہم سلٹ کے شاہ جلال ہیں ملک کے اکثر حصوں میں ایسے بزرگوں کے مزارات ہیں جن کی نسبت مشہور ہے کہ انہوں نے ہندو راجاؤں سے کشمکش کے بعد علاقے میں اسلامی جھنڈا بلند کیا مثلاً پنڈوہ (ضلع بگل) منگل کوٹ ضلع بردوان میں پیر راہی اور رنگ پور میں شاہ اسماعیل غازی (مشہور مزار کانتا دوار میں ہے جہاں کے مجاور سے گزشتہ صدی میں پیر محمد شطاری کا لکھا ہوا ”رسالت اشدا“ ملا تھا) اسی طرح ضلع ڈھاکہ میں سونار گاؤں کے بکرم پور کے مقام پر پایا آدم شہید کا مزار ہے جس کے قریب بادشاہ بنگال نے ایک مسجد ۱۳۸۳ عیسوی میں تعمیر کرائی تھی۔ باکھاہٹ (کلکتہ کے قریب) خان جہان علی کا مزار ہے جو ۶۱۳۵۸ میں وفات پانگے جنوں نے اس زمانے میں خندار پور کے وسیع جنگلات صاف کر

کے اور دہلی علاقوں کو صاف کر کے وسیع پیمانے پر کاشتکاری شروع کرائی اور ویران علاقے کو آباد کیا۔
 ”تاریخ بنگالہ“ مرتبہ سر جادونا تھ سرکار کے حوالے سے لکھتے ہیں کہ ”بلبنی سلاطین“ (یعنی بنگالے کے وہ بادشاہ جو بنزرا خان بن سلطان غیاث الدین بلبن کی نسل سے تھے) کے عہد حکومت میں نہ صرف اسلام کو وسعت نصیب ہوئی بلکہ اس کی بنیادیں بھی اور گہری ہو گئیں یہ وہ زمانہ تھا جب اولیائے کرام نے جو برہمنوں اور ہندو سادھوؤں سے عمل پارسائی، قوت عمل اور دور اندیشی میں بڑھ کر تھے وسیع پیمانے پر تبلیغ شروع کی جس کی کامیابی کا باعث طاقت نہ تھی بلکہ ان کا مذہبی جوش اور ان کی عملی زندگی تھی۔ ہندو سوسائٹی بالخصوص نچلے طبقے کے ہندو، اولیا اور غازیوں کی کرامات کی بدولت آہستہ آہستہ اسلام کی طرف مائل ہو گئے۔ ہندو تیرتھوں پر اس یورش کی سب سے نمایاں مثالیں دو ہیں، ایک را بگیہ میں ”سرنگی رشی کنڈ“ کا ”مخدوم کنڈ“ بن جانا اور دوسرے دیوارتا روایات کے معجزہ باز بدھ کا ایک مقدس مسلمان ”ولی مخدوم صاحب“ میں تبدیل ہو جانا۔

بنگال میں اشاعت کے سلسلے میں شاہ جلال تہریزی سروردی، حضرت شیخ نور قطب عالم چشتی اور شاہ جلال مجدد سلہٹی اور ان کے لاتعداد ساتھیوں کی سعی و تبلیغ، رشد و ہدایت کے دوش بدوش اسلامی روحانیت اور مساوات کو بڑا دخل حاصل ہے کیونکہ اس کے پھیلانے والے با خدا لوگ تھے جنہوں نے توحید و مساوات کا مژدہ ایسی قوم کو سنایا جو ذات پات کی تقسیم کی وجہ سے ذلیل سمجھے جاتے تھے۔

مشائخ سروردی دکن و جنوبی ہند بعید

طہل عالم سید نظرولی: بحوالہ ”آب کوثر“ جو بزرگ سب سے پہلے ہندوستان کے بالکل جنوبی علاقے میں آئے اور اندرون ملک میں ارشاد و ہدایت کا مرکز بن گئے ان میں ترچناپلی کے سید سلطان نظرولی (الملقب طہل عالم) خاص طور پر مشہور ہیں جن کا وصال ۱۱۲۵ھ میں ہوا آپ کے جد امجد ممالک روم کے امراء حکام میں سے تھے۔ پہلے آپ نے سعید علی بادشاہ جو لقب ”خلیفہ بابا ابراہیم“ کی بیعت کی اور ایک مدت تک مرشد کی خدمت کے بعد اپنے رفقا اور مریدین کے ہمراہ جن کی تعداد نو سو بتائی جاتی ہے سعادت حج سے شرف یاب ہوئے اس دوران میں آپ کو اشارہ (باطنی) ہوا کہ آپ دکن جا کر دین اسلام کی ترویج کریں چنانچہ آپ مریدین کے ہمراہ تلگھاٹ میں تشریف لائے جہاں کا حاکم دسا سرادیو ایک ہندو تھا۔ مذہبی سرگرمیوں کی وجہ سے تو آپ کی اس کے ساتھ کوئی چپقلش نہ ہوئی لیکن وہ ایک بڑھیا کے بیٹے کو کسی بات پر قتل کرنا چاہتا تھا، بڑھیا فریاد کرتی ہوئی آپ کے پاس آئی، آپ نے اس کے بیٹے کو پناہ دی، اس پر راجا کی آپ کے ساتھ جگ ہوئی جس میں آپ اور آپ کے رفقا غالب آئے۔ اس کے بعد ترچناپلی چلے گئے اور وہیں ۳۲ ہجری یعنی ۱۱۲۵ھ میں آپ نے وفات پائی۔ آپ کی بدولت مدورا اور ترچناپلی کے اضلاع کے کئی مسلمان جنہیں راوتھر (گھڑ سوار) کہتے ہیں مسلمان ہوئے۔ آپ کا مزار پر الوار ترچناپلی میں مرجعء خلافت ہے۔

سید ابراہیم شہید: یہ حضرت آپ کے جانشین تھے ۱۱۳۳ھ عیسوی (۵۵۷ھ ہجری) کے قریب مدینہ منورہ میں پیدا ہوئے اور پھر ہندوستان تشریف لائے۔ یہاں آپ کی پانچویں حکمرانوں کے ساتھ جگ ہوئی، آپ غالب آئے بارہ سال مسند ارشاد پر رہے، دوسری دفعہ مقامی راجہ سے جگ میں شہید ہو گئے۔

بابا فخر الدین قادری سروردی : آپ بھی سید نمرولی کے مرید اور خلیفہ تھے، آپ کے والد علاقہ سیستان میں حکمران تھے آپ کو عالم رویا میں اشارہ ہوا کہ آپ کے مرشد بابا نمرولی "طبل عالم" تریچتاپلی میں ہیں وہاں جا کر ان سے بیعت کرو چنانچہ آپ نے ترک دنیا کر کے ہندوستان کا رخ کیا۔ راستے میں آپ کی حضرت بابا فرید گنج شکر سے ملاقات ہوئی اور ان کے نام پر آپ کے پیچھے کا نام (آپ کی اپنی کوئی اولاد نہیں تھی) شاہ فرید رکھا گیا حضرت سید نمرولی نے کشف باطنی سے آپ کی تشریف آوری کا پتا کر کے اپنی صاحبزادی کو سو قلندروں کے ساتھ پیشوا کی کے لئے بھیجا۔ بابا فخر الدین آکر حضرت کے مرید ہوئے عبادت و ریاضت کے بعد خرقہء خلافت حاصل کیا اور بے شمار مخلوق کو فیض یاب کیا۔ ایک مندر کے ہندو پجاری اور دودیکالا (نداف) قوم کے لوگ آپ کی بدولت مسلمان ہوئے۔ ۱۳۹۳ عیسوی میں پنوکوڑا ضلع انت پور (مدراں) میں وفات پائی۔ آپ کا مزار سلطان ٹیپو نے تعمیر کرایا۔

سید عبد القادر ولی ناگوری : آپ بھی اسی سلسلے کے فیض یافتہ تھے اگرچہ آپ کی پیدائش حضرت نمرولی کے بہت بعد ہوئی۔ آپ شمالی ہند کے شہر مانک پور میں پیدا ہوئے اور حج کے بعد مالدیپ لنکا کے راستے جنوبی ہند میں آئے۔ تریچتاپلی میں حضرت طبل عالم کے مزار پر معتمد ہو کر فیض یاب ہوئے اور علاقہ بنجور (مدراں) میں رشد و ہدایت کا سلسلہ جاری کیا ترام میں ایک مسجد تعمیر کی اور پھر ناگور میں آکر مقیم ہو گئے۔ گرد و نواح کے علاقے دھنا سری کے حاکم اور اس کی رعایا کو مسلمان کیا، جنوبی ہند میں ناگور اب ایک اہم اسلامی بستی بن چکی ہے۔ بنجور کا راجہ آپ کے معتقدین میں سے تھا۔ آپ کا انتقال ۱۵۷۰ عیسوی میں ہوا۔

بابا شرف الدین عراقی : آپ کا شمار بھی دکن کے قدیم بزرگوں میں ہوتا ہے آپ حضرت شیخ شہاب الدین سروردی کے مرید و خلیفہ بتائے جاتے ہیں، بابا شرف الدین عراق عرب سے شمالی ہندوستان اور وہاں سے دکن تشریف لائے۔ یہاں آکر آپ نے ایک پہاڑی پر جو موجودہ شہر حیدر آباد دکن سے چار میل مغرب کی جانب ہے قیام فرمایا اور عبادت الہی، ریاضت اور مریدوں کی تلقین و تربیت میں مصروف ہوئے۔ ان دنوں ال دکن میں مسلمانوں سے خاص بغض و عناد تھا۔ مہاراشٹر اور دکن کے ہندو شمالی ہند اور ساحلی لوگوں کی نسبت زیادہ متعصب تھے اور بقول صاحب "تذکرہ اولیائے دکن" شیخ قطب الدین۔ مسلمانوں کی صورت دیکھنا مکروہ سمجھتے تھے بلکہ اگر کوئی مسلمان مسافر وارد ہوتا تو اس کے ہاتھ کھانے پینے کا سامان بھی فروخت نہ کرتے لیکن بابا صاحب کے حسن سلوک اور روحانیت سے یہ لوگ بھی متاثر ہوئے اور آپ کا بڑا ادب کرنے لگے۔ آپ کی وفات ۶۸۷ ہجری ۱۲۸۸ عیسوی میں ہوئی۔ آپ کے ساتھ آپ کے بھائی بابا شہاب الدین بھی تشریف لائے تھے وہ بھی بڑے بلند پایہ اور صاحب سلطوت بزرگ تھے انہوں نے بھی بے شمار مخلوق کو فیض یاب کیا اور (۱۳۹۳ عیسوی) ۶۹۱ ہجری میں وصال فرما گئے۔ آپ کا عرس بھی ہر سال بڑے تزک و احتشام سے ہوتا ہے جس میں بے شمار خلقت عقیدت کے پھول پھجھور کرتی ہے۔

در خطہ گجرات کا ٹھیاواڑ

اب ہم حضرت قطب العالم برہان الدین سروردی کے فرزند ان و خلفاء وغیرہ کے مختصر حالات بحوالہ "تذکرہ شاہ رکن عالم ملتان" و دیگر معتبر تذکروں کی روشنی میں درج کرتے ہیں:-

سید ناصر الدین ابوالحسن محمود المعروف شاہ وڈا : آپ حضرت قطب العالم برہان الدین سروردی کے سب سے بڑے صاحبزادے تھے اور مخدوم شاہ وڈا کے نام سے مشہور ہوئے۔ ۲۳ رمضان المبارک جمعرات ۸۰۹ ہجری (۳ مارچ ۱۴۳۰ء) بمقام پٹن پیدا ہوئے۔ والدہ ماجدہ سلطان خاتون ایک امیر کبیر خداوند خان کی صاحبزادی تھیں۔ حضرت شاہ وڈا نے خرقہ خلافت و اجازت اپنے والد ماجد سے پایا۔ مخدوم صدر الدین راجن قنالؒ ابھی حیات تھے انہوں نے بھی خلافت نامہ مع خرقہ ارسال فرمایا۔ شہزادے اور اکثر امراء آپ کے مرید تھے کیم ذی قعد ۸۸۰ ہجری (بیر ۲۸ جنوری ۱۴۷۶ء) کو وصال فرمایا۔ مزار مبارک قبہ قطبیہ میں جانب مغرب واقع ہے، آپ کے پانچ بیٹے تھے (۱) شاہ پارانؒ (۲) سید ذاکر محمد (۳) سید محمد (۴) سید جلال الدین شاہ شیخ جیو (۵) شاہ عتیق اللہ۔

سید شیخ جیو : آپ ۸۵۲ ہجری (۱۴۳۸ء) میں بمقام اساول پیدا ہوئے۔ اگرچہ سب سے کم سن تھے مگر کمالات میں سب سے بڑھ گئے۔ آپ کی ولادت کی خبر جب حضرت قطبیہؒ کو ملی تو اتفاق سے شاہ محمود پاس بیٹھے تھے ان کی طرف متوجہ ہو کر فرمایا، ”بھائی محمود! خوش ہو! اسان تھیں وڈا تسان تھیں وڈا ساڈے گھر جلال جہانیاں آیا۔“ شیخ جیوؒ اجازت و ارادت اپنے والد بزرگوار سے رکھتے تھے۔ خرقہ خلافت و اجازت حضرت قطبیہؒ سے حاصل کی اور تربیت حضرت شاہیہ (اپنے عم محترم) سے پائی۔ حضرت شاہ عالمؒ نے انہیں اپنے سینے پر لٹایا، سلایا اور فرمایا: ”آنچہ من حاصل کردہ ام بہ شیخ جیو دادم (جو کچھ میں نے حاصل کیا ہے شیخ جیو کو بخشا)۔“

سلطان مظفر شاہ ثانی نے اپنے بڑے بیٹے سکندر خان کو اپنا ولی عہد مقرر کیا تھا، سلطان کے چھوٹے بیٹے بہادر خان کی جاگیر بٹوہ کے متصل تھی وہ اکثر شیخ جیوؒ کی خدمت میں حاضری دیا کرتا تھا آپ نے اسے یہی دعا دی تھی کہ بالاخر گجرات کا بادشاہ تو ہی بنے گا۔ حضرت شیخ جیوؒ نے بہتر (۷۲) سال کی عمر میں بروز ہفتہ ۱۷ ربیع الثانی ۹۳۱ ہجری (۱۱ فروری ۱۵۲۵ء) وصال فرمایا۔ مسجد قطبی کے سامنے مرقد پر انوار ہے۔ آپ کے خلفا میں قاضی محمود بیرپوری و بندگی حضرت سید طیب المتوفی ۲۵ رجب ۹۶۰ ہجری بروز جمعہ (۷ جولائی ۱۵۵۳ء) کا بڑا مقام ہے ان کے مزارات عیس پور کے قلعہ میں جانب شرق واقع ہیں۔ سلطان مظفر شاہ ثانی کے بعد اس کا بیٹا سکندر خان تخت نشین ہوا اس کی مخدوم وڈا سے مخالفت ہو گئی جس پر اس نے بٹوہ کی جاگیر ضبط کر کے آپ کے چچا زاد بھائی سید محمد بخاریؒ کو پیش کی مگر انہوں نے ٹھکرا دی۔ ۲۹ مئی ۱۵۲۶ کو سلطان سکندر قتل ہو گیا اور ۱۱ جولائی ۱۵۲۶ کو سلطان بہادر شاہ گجرات کا سلطان بنا۔ اس طرح شیخ جیوؒ کی پیش گوئی پوری ہوئی۔ بد قسمتی سے بہادر شاہ کچھ عرصہ بعد حدود شرعی سے متجاوز کرنے لگا اور بالاخر بحیرہ عرب میں غرق ہوا۔

سید محمد شاہ المشہور شاہ عالم بخاریؒ شیخ الکمل سلسلہء شاہیہ : آپ کے حالات ”حصہ اول“ میں درج کئے جا چکے ہیں۔

سید احمد بخاریؒ : آپ بھی اپنے والد حضرت قطب العالم کے مرید و خلیفہ تھے۔ تریسٹھ (۶۳) سال کی عمر میں ۸۸۲ ہجری (۱۴۷۷ء عیسوی) انتقال فرمایا۔

شاہ حامد بخاریؒ : یہ بھی اپنے والد ماجد کے مرید و خلیفہ تھے۔ ۲ شعبان ۹۰۹ ہجری فروری ۱۵۰۳

عیسوی میں فوت ہوئے۔

سید صالح بخاری: اپنے والد ماجد کے مرید و خلیفہ تھے، علوم عربیہ کے عالم اور ظاہری و باطنی علوم میں بے مثل تھے ہر سال ۲۹ ذوالحجہ کو آپ کا عرس ہوتا ہے۔

بندگی شاہ امین اللہ بخاری: اپنے والد ماجد کے مرید و خلیفہ اور سید محمد زاہد کے حقیقی بڑے بھائی تھے۔ جب انہیں قبر میں رکھا گیا تو پہلی رات خواب میں سید محمد زاہد نے فرمایا کہ میری انگلی صندوق کے تختہ کے نیچے دب گئی ہے اسے نکالنے، سید صاحب نے خیال کیا کہ خواب کی بات ہے اس کا مطلب کچھ اور ہو گا مگر دوسری اور تیسری رات بھی یہی معاملہ پیش آیا تو تیسرے دن صندوق کھولا، دیکھا کہ واقعی ان کے پاؤں کی انگلی تختہء تابوت کے درمیان آگئی ہے اور خون ٹپک رہا ہے، آپ نے فوراً انگلی کو باہر نکالا اور قبر کو درست کر دیا۔

دیوان سید محمد زاہد بخاری: آپ حضرت قطب العالم کے فرزند اور حضرت شاہ عالم بخاری کے چھوٹے بھائی تھے ولادت ۹ رجب ۸۳۸ ہجری (ہفتہ ۱۹ ستمبر ۱۴۳۳ء) کو ہوئی۔ زبردست عالم، عارف اور زاہد تھے، حضرت شاہ عالم نے اپنے وصال کے وقت طلب کر کے فرمایا "اے محمد زاہد آگے آ کہ تجھے حضرت رب العزت کا سلام پہنچاؤں اور خزان غیب کی چابیاں جو میرے پاؤں سے بندھی ہیں تیرے حوالے کروں۔" یہ کہہ کر حضرت شاہ عالم نے اپنے پاؤں کو ہلایا تو لوگوں نے چابیوں کے ٹکرانے کی آواز سنی، شاہ عالم کے سینے سے لگے تو آپ نے دونوں ہاتھوں سے خوب بھینچا اور مقصد دل پایا آپکا وصال ۳۳ سال ہفتہ ۶ شعبان ۸۹۳ ہجری (۲۸ جولائی ۱۴۸۷ عیسوی) کو بمقام بنوہ ہوا۔

سید محمد اصغر المعروف شاہ شیخ محمد بخاری: آپ نے سلوک کی تعلیم سید ناصر الدین میاں وڈا سے پائی، ہر سال عرس ۲۶ رمضان کو ہوتا ہے۔

سید محمد صادق بخاری: آپ نے بھی اپنے بڑے بھائی میاں وڈا سے تربیت پائی، بیس سال کی عمر میں وصال ہوا، عرس ۲۱ رجب کو ہوتا ہے۔

سید محمد راجو: حضرت قطب عالم کے مرید اور حضرت شاہ عالم کے خلیفہ تھے، بچپن میں کھیل کے وقت بھائیوں نے زمین پر گرا کر پیٹھ پر کے مارے، سید راجو روتے ہوئے حضرت قطب العالم کی خدمت میں حاضر ہوئے، شکایت کی تو آپ نے فرمایا: "بیٹا تیرے بھائیوں کو معلوم ہو گیا تھا کہ تیری قسمت میں اولاد نرینہ نہیں ہے اس لئے انہوں نے ہر کے پر تمہارے لئے فرزند طلب کیا ہے۔ مبارک ہو اب تو بارہ بیٹوں کا باپ ہو گا چنانچہ بموجب صاحب "تختہ الکرام" آپ کو اللہ تعالیٰ نے بارہ بیٹے عطا فرمائے۔ آپ کا عرس ہر سال ۷ صفر کو ہوتا ہے مزار محمد آباد عرف چنابیر میں ہے۔

سید شاہ عالم: اپنے والد کے مرید اور بڑے بھائی کے خلیفہ تھے۔ سماع کا بڑا ذوق تھا، بعض اوقات تین شبانہ روز تک وجد اور حال کی کیفیت طاری رہتی اور کھانے پینے کا احساس تک نہ ہوتا۔ عرس ہر سال ۸ شعبان کو ہوتا ہے، مرقد قطب عالم کے باہر جانب شرق ہے۔

سید علم الدین بخاری: شیر خوارگی میں ہی انتقال فرمائے۔

خلفاء حضرت قطب العالم برہان الدین سروردی

آپ کے خلفاء بے شمار تھے مگر صاحب "تخت الکرام" نے صرف چند مشاہیر کا ذکر فرمایا ہے: میر سید محمد المروف سید خدا بخش: آپ حضرت حسین مرید کے صاحبزادے اور مخدوم صدر الدین راجو کے مرید تھے، حضرت قطب العالم برہان الدین کو اوج سے لے کر گجرات (کاشیاداز) آئے اور ہاتی عمر انہی کی غلامی میں بسر کر دی۔ نقیہ کامل اور محدث عامل تھے حضرت قطب العالم نے خرقہ خلافت عطا فرمایا تھا۔ ۸۳۷ ہجری (۱۳۳۳ عیسوی) میں وصال فرمایا۔

سید عثمان المشہور بہ شمع برہائی: آپ حضرت قطب العالم کے مرید و خلیفہ تھے، آپ طریق توکل اور فقر اختیار کرتے تھے، جب ان کے پوتے سید عالم کی شادی شیخ داؤد نبیرہ کان شکر کی صاحبزادی سے مقرر ہوئی تو حضرت داؤد جو ظاہری شکوہ کے بھی مالک تھے اس لئے حضرت سید عثمان کے خدام کو فکر ہوا کہ آپ شادی کا خرچ کیونکر برداشت کریں گے تو آپ نے خدام کو فرمایا خاطر جمع رکھو اللہ کا نام کافی ہے۔ یہ کہہ کر حضرت قطب العالم کے مزار پر انوار پر مراقب ہوئے جہاں سے خوشخبری ملی کہ ہم نے تمہیں اور عزیز شاہ عالم کو تنج باطنی کا مالک بنا دیا ہے۔ چنانچہ آپ نے واپس آ کر خدام سے کہا کہ دریائے ساہرمتی پر جاؤ اور خرچ یومیہ کے مطابق اس جگہ سے لے آؤ مگر زیادہ نہ لانا، یہ برکت کئی سال تک آپ کے خاندان میں قائم رہی۔ ایک دفعہ حضرت قطب العالم نے فرمایا کہ کئی ہزار افراد کی تلقین و تربیت آپ سے وابستہ ہے اگر یہاں بطریق ادب میرا قرب مانع ہے تو کسی اور جگہ نقل مکانی کر لو چنانچہ حضرت نے کچھ فاصلے پر بمقام بقاء الدین پور قیام فرمایا۔ یہاں امراء و سلاطین کی آمد و شد اتنی ہوئی کہ لوگوں کا راستہ رک گیا چنانچہ آپ سب کچھ راہ خدا میں بانٹ کر دریا کے اس پار چلے گئے اور اپنے حرم کے لئے پشینہ کا خیمہ کھڑا کر لیا اور تجدید وضو کے لئے دریا کے کنارے تشریف لے آئے۔ اپنا مال چونکہ سب اللہ کی راہ میں لٹا چکے تھے اس لئے کوئی برتن پاس نہ تھا جس میں اپنی اہلیہ محترمہ کے وضو کے لئے پانی لے جائیں کہ اسی اثنا میں ایک ہندو لڑکا گدا دہرائی ادھر آ نکلا اس کے ہاتھ میں مٹی برتن تھا وہ پانی بھرنے وہاں آیا تھا، آپ اس سے برتن مانگ کر پانی اپنی بیوی کے لئے لے گئے۔ آکر گدا دہر کو فرمایا جب اس جگہ گاؤں آباد ہو جائے تو تم بھی یہیں آکر آباد ہو جانا، لڑکے نے عرض کی حضرت ہم بہت غریب ہیں مکانات بنوانے کی ہمت نہیں۔ آپ نے اسے کہا کہ جانندی پر جا کر اپنا برتن بھرا، وہ وہاں گیا تو دیکھا کہ ندی میں پانی کی بجائے اشرفیاں بہ رہی ہیں وہ اپنا برتن اشرفیوں سے بھرا لیا، آپ نے اسے فرمایا کہ انہیں اپنے باپ کو دے دو تاکہ وہ مکان اور سامان کا بندوبست کر لے۔ چنانچہ کچھ عرصہ بعد ہی حضرت کے خیمہ کے گرد و نواح اچھا خاصا قصبہ آباد ہو گیا جو عثمان پور کے نام سے مشہور ہوا۔ آپ کا وصال ۱۵ جمادی الاول کو ہوا جہاں اب عالی شان مقبرہ اور مسجد بھی ہے۔ آپ کی اولاد اس شہر اور اسکے اطراف میں آباد ہے۔ آپ طبع سخن بھی رکھتے تھے۔ صاحب "تذکرہ رکن عالم ملتان" نے مندرجہ ذیل غزل درج کی ہے۔

آپ نویں صدی ہجری (پندرہویں صدی عیسوی) کے مشاہیر بزرگوں میں سے ہیں۔

عرش فرش است کہ در خلوت درویشان است رنج گنج است کہ ہم صحبت درویشان است
 نعت دولت جاوید اگر می خواهی خرقہ با عظمت کسوت درویشان است
 قصہ غرق شدن عالم و آن طوفان را خواندہ باشی کہ ہم از رحمت درویشان است
 گرچہ طاؤس ملائک بہ جہاں شہباز است گس مائدہ نعمت درویشان است
 عل مامول کہ خورشید حوادث باشد سایہ بارگہ دولت درویشان است
 کار گاہے کہ درستہ کلید در او نفس فاتحہ حضرت درویشان است
 سینہ بے کینہ عثمان شدہ گنجینہ عشق
 این فتوح از زمرہ ہمت درویشان است
 شیخ علی خطیب سروردی

بحوالہ ”تحفۃ الکرام“ آپ بارہ برس کے ہی تھے کہ دنیا سے منہ موڑ کر طاعت الہی میں مشغول ہو گئے۔ جنگلی گھاس سے روزہ افطار کرتے بارہ سال اسی طرح گزارے اور اتنی صفائی قلب حاصل ہوئی کہ ملائکہ کی تسبیح سنائی دیتی تھی۔ پانچوں وقت کی نماز سا برندی کے کنارے ادا کرتے۔ گھر سے جب روانہ ہوتے تو راستے میں ایک مجذوب جو وہاں پڑا ہوتا پکار کر کہتا ”علی! مسلمان ہو جا“ آپ کو اس کا مفہوم سمجھ نہ آیا اور طاعت و ریاضت میں زیادہ کوشش کرتے۔ ایک دن اس مجذوب نے کھانا پکا رکھا تھا اور لوگوں میں بانٹ رہا تھا، جب آپ وہاں سے گزرے وہ دوڑ کر آپ سے لپٹ گیا اور زور سے زمین پر پٹخ کر دو تین طعام کے لقمے ان کے منہ میں ٹھونس دیئے اور ساتھ ہی گردن پر دو کئے مار کر دھکا دیتے ہوئے کہا: ”علی! مسلمان شو“ آپ خاک آلودہ گھروٹ آئے اور کافی دیر بے ہوش پڑے رہے۔ ہوش آیا تو سمجھ آئی کہ مجذوب کسی مرشد طریقت کا دامن پکڑنے کی تلقین کر رہا ہے، ان دنوں شیخ احمد کھٹو کی شہرت ہو رہی تھی لیکن ان دنوں گاہے گاہے حضرت قطب العالم کی مجلس میں محفل سماع بھی ہوتی تھی اس لئے آپ وہاں کی بجائے شیخ احمد کھٹو کی خدمت میں حاضر ہونے کے لئے پہلی پر سوارہ کر ”سہ کھینچ“ کو روانہ ہوئے۔ جب سا برندی کے کنارے پہنچے تو بیل دھکتا ”رک گئے باوجود ہزار کوشش آگے نہ بڑھتے تھے۔ اسی اثنا میں شیخ علی نے محسوس کیا کہ کسی نے اس کی پیٹھ پر تھپڑ دے مارا ہے پھر ایسے معلوم ہوا کہ کوئی گریبان سے پیچھے کی طرف کھینچ رہا ہے، شیخ علی نے مڑ کر دیکھا تو کوئی نہ تھا البتہ قیض پر جہاں ہاتھ پڑا تھا شوربہ کا نشان موجود تھا۔ شیخ نے ساتھیوں سے فرمایا: ”کوئی مجھے پیچھے کی طرف کھینچ رہا ہے، بیلوں کو چھوڑ دو جہاں لے جائیں وہی میری منزل ہو گی۔“ خدام نے بیلوں کو چھوڑ دیا، وہ اساول کہنے کی طرف جہاں حضرت قتیبہ کا مسکن تھا روانہ ہوئے۔ ادھر حضرت قتیبہ کھانا تناول فرما رہے تھے کہ بذریعہ کشف معلوم ہوا کہ شیخ علی مرشد کی تلاش میں بھٹک رہا ہے، انہوں نے کھانا کھانے کی حالت میں تصرف فرمایا اور علی کو اپنی طرف کھینچا۔ چونکہ ہاتھ شوربہ سے آلودہ تھا اس لئے اس کا نشان شیخ علی کی قیض پر پڑ گیا۔ حضرت قتیبہ نے اپنا پس خوردہ رکھوا دیا اور ان آدمیوں سے جو مرید ہونے کو آئے ہوئے تھے فرمایا: تھوڑا اور توقف کرو تمہارا پیر آ رہا ہے۔“ اتنے میں شیخ علی آ پہنچے، انہوں نے دل میں سوچ رکھا تھا کہ پہلے

خلافت حاصل کروں گا بعد میں ارادت کے لئے ہاتھ بڑھاؤں گا۔ چنانچہ حضرت تظیہ نے شیخ علی کو دیکھتے ہی فرمایا: ”اول خلافت بعدہ ارادت۔ آپ چراغ کا روغن اور فتیلہ سب تیار کر کے لائے ہیں بس اب روشن کرنے کی دیر ہے۔“ یہ فرمانے کے بعد حضرت نے پہلے خلافت سے نوازا اور پھر حلقہء ارادت میں داخل کیا۔ خادم اشارہ پا کر کھانا اٹھا لایا۔ شیخ نے اس میں سے دو تین لقمے ہی کھائے تھے کہ جوشِ محبت نے بے قرار کر دیا، زار و زار روتے، نعرہ مارتے اور رقص کرتے بعض کہتے ہیں کہ آلات سرور جو وہاں رکھے تھے از خود بجنے لگ گئے۔ حضرت تظیہ نے قوالوں کو حکم دیا کہ کچھ گاؤ، شیخ علی اب اہل سماع سے ہو گیا ہے۔ دیر تک شیخ رقص اور وجد میں رہے جب صحو میں آئے تو حضرت تظیہ نے ان لوگوں کو جو مرید ہونے کے لئے آئے ہوئے تھے قریب بلا کر شیخ علی کے سپرد کیا کہ انہیں بیعت کرو چنانچہ شیخ علی نے انہیں حضرت قطب العالم کی موجودگی میں مرید کیا۔ ازاں بعد حضرت نے انہیں رخصت کیا۔ آپ کا مزار قدن پور میں ہے، اس وقت سے قدن پور اور قطب پور آپ اور آپ کی اولاد کی تصرف میں ہے۔

شیخ عبد الطیف سہروردی

آپ کے آباؤ اجداد ملتان کے رہنے والے تھے، شجرہ نسب یوں ہے: شیخ عبد الطیف بن جمال اللہ بن سراج الدین بن صدر الدین بن شیخ عمر فاروقی ملتان۔ محمد تغلق کے عہد میں شیخ عمر فاروقی ملتان سے ناگور چلے آئے تھے، شیخ حسام الدین آپ کے نسبتی بھائی تھے بحوالہ ”تحفۃ الکرام“ شیخ عبد الطیف حضرت قطب العالم کے مرید اور زلیفہ تھے اور بڑے متقی متوکل اور عالم ربانی تھے، آپ کا مستقل قیام پنن میں تھا۔ حضرت تظیہ آپ سے بہت محبت کرتے وہ اپنی ظاہری و باطنی توجہات آپ پر مرکوز رکھتے، آپ نے نو کتابیں تصنیف فرمائیں جو نواح میں متداول تھیں۔ اکثر فقر و فاقہ میں رہتے، ایک دن آپ کے اہل و عیال نے تنگ آ کر کہا کہ آپ کسی سے کچھ قبول نہیں کرتے تو کیا ہمارے کھانے پینے کے اخراجات آپ کے مصلے کے نیچے سے پیدا ہوں گے، آپ نے فرمایا کہ الفقیر فخری میرا شیوہ ہے، اگرچہ میرے مرشد نے خزائن الہی پر تصرف کی اجازت بخشی ہے لیکن میں اس طرف متوجہ نہیں ہوتا، اسی وقت دفور جوش میں اٹھ کھڑے ہوئے، حجرے کا دروازہ کھولا اور فرمایا کہ ضرورت کے مطابق اٹھالو، آپ کے کنبے کے افراد حجرے میں داخل ہوئے تو دیکھا حجرہ جواہرات اور اشرفیوں سے بھرا پڑا ہے، مٹی کے چند ٹٹت جو وہاں پڑے تھے وہ بھی خالص سونے کے بن چکے تھے، حضرت کی اہلیہ حسب ضرورت اٹھا کر لے گئیں۔ آپ کا وصال ۳ رمضان ۱۰۳۱ ہجری (۱۵ مارچ ۱۶۲۲ عیسوی) کو ہوا۔ ہر سال ۳ رمضان کو آپ کا عرس ہوتا ہے۔ آپ کے صاحبزادے صدر الدین المعروف شیخ سوہن سہروردی آپ کے مرید و خلیفہ اور جانشین ہوئے۔ پنن میں ہی آپ کا مزار ہے۔

شیخ سراج الدین سہروردی

بحوالہ ”تحفۃ الکرام“ آپ حضرت قطب العالم کے مرید تھے مگر خلافت شیخ علی خلیب سے پائی۔ سید جعفر بدر عالم اپنی کتاب ”صد حکایات شاہی“ میں لکھتے ہیں کہ آپ نے اپنی روحانیت کو طبابت کے پردے میں چھپا رکھا تھا، ایک دفعہ حضرت شاہ عالم نے آپ سے فرمایا کہ ”سلطان محمود

بیکڑہ کو ایک دن طلب الہی کا درد اٹھے گا، اس کا علاج آپ کے ہاتھ مقدر ہو چکا ہے، تاویل نہ کرنا اور اس کی حاجت پوری کرنا۔ چنانچہ جب وہ وقت آیا تو آپ کو بذریعہ کشف معلوم ہو گیا مگر بظاہر حکیم تھے دربار شاہی میں رسائی نہیں رکھتے تھے، اتفاق سے انہی دنوں سلطان کا ایک خدمت گار بیمار ہو گیا، کہیں سے اسے آرام نہ آیا تو لوگ اسے آپ کے پاس لے آئے۔ قدرت الہی سے وہ شفا یاب ہو گیا، آپ نے اس کی روانگی پر اسے رازدارانہ طور پر کہا کہ اگر کبھی سلطان کو علاج معالجہ کی ضرورت پڑے تو میرا نام لے دینا اور عرض کرنا کہ یہ وہی حکیم ہے جس کے لئے حضرت شاہ عالم نے سفارش فرمائی تھی۔ اگر روحانی معالجے کی ضرورت ہو تو کبھی کبھی خلوت میں طلب کر لیں لیکن بظاہر بطور حکیم ملازم رکھ کر بحیثیت طبیب سلوک کریں۔ چنانچہ اس پیغام پر سلطان نے آپ کو بطور شاہی طبیب ملازم رکھ لیا، کچھ عرصہ بعد خلوت میں طلب کیا اور سران کے قدموں میں رکھ دیا۔ آپ نے پوچھا آپ کے دل میں محبت الہی کس قدر ہے؟ سلطان نے عرض کی کہ حضرت! ”جتنی آپ کے دل میں محبت الہی ہے اگر اس کا عشر عشر بھی مل جائے تو میں تمام دنیا کی بادشاہت کو اس پر نثار کر دوں۔“ آپ نے فرمایا الحمد للہ آپ کو جو مقام حاصل ہے اس کے باعث ترک دنیا لازمی نہیں۔ اسکے بعد سلطان پر توجہ فرمائی اور عرفان کی دولت سے مالا مال فرمادیا۔ آپ کا عرس ہر سال ۶ ربیع الاول کو ہوتا ہے۔

سید خوند میر: بحوالہ ”تخت الکرام“ آپ بھی حضرت قطب العالم کے مرید تھے، والد کا نام سید وڈا بن سید یعقوب ہے۔ شیر خوارگی کے زمانے میں آپ کی والدہ بی بی جی ”دودھ دینے سے پہلے تجدید وضو فرما کر دوگانہ ادا کرتیں اور عرض کرتیں: ”اے پروردگار! اگر یہ بچہ تیرے مقبولوں میں سے ہے تو اسے اپنی نگاہ میں رکھ ورنہ اسے سنبھال لے۔“ اس کے بعد دودھ دیتیں، جب اڑھائی سال کے ہوئے تو سید خوند میر کے والد فوت ہو گئے۔ چچا نے اپنی تربیت میں لے لیا، گیارہ سال کے ہوئے تو یہ سارا بھی لوٹ گیا چنانچہ آپ کی والدہ حضرت بی بی جی انہیں احمد آباد لے آئیں اور حضرت قطب العالم کی خدمت میں پیش کیا جہاں سے آپ نعمت باطنی سے فیض یاب ہوئے سید خوند میر فرمایا کرتے تھے کہ میں نے شیخ طریقت سے جو نعمت پائی ہے اس کے تین حصے کئے ہیں، ایک حصہ اپنے لئے، دوسرا فرزندوں کے لئے اور تیسرا بندگان خدا کے لئے۔ آپ نے ۱۰ ربیع الاول ۸۷۳ ہجری اتوار (۱۷ دسمبر ۱۷۷۷ عیسوی کو وصال فرمایا اور بی بی پور میں دفن ہوئے۔

حضرت بی بی جی: آپ سید خوند میر کی والدہ محترمہ تھیں جن کا ذکر اوپر کیا گیا ہے، جب بیٹا اس نعمت سے فیض یاب ہو کر روشن ہوا تو ان سے ہی بیعت کی۔ ایک دفعہ بی بی صاحبہ نے سید صاحب کے والد ماجد کو ایک اشرفی دی کہ بازار سے کپڑا خرید لائیں۔ اتفاق سے اشرفی راستے میں گر گئی، جب تلاش کرنے کے لئے زمین پر نظر کی تو دو اشرفیاں دکھائی دیں، آپ نے دونوں کو پھینک دیا اور گھر لوٹ آئے۔ بی بی جی نے پوچھا کہ آپ کپڑا کیوں نہیں لائے؟ تو انہوں نے کہا اشرفی گر گئی تھی جب اٹھانے کو جھکا تو دو اشرفیاں نظر آئیں۔ دل میں خیال آیا کہ شاید دوسرے کا حق ہو اس لئے دونوں سے دستبردار ہو گیا بی بی جی نے فرمایا کہ جو نہی اشرفی آپ کے ہاتھ سے گری تھی فوراً مجھے مل گئی تھی چنانچہ میں نے اسے طاق میں رکھ چھوڑا ہے۔

حضرت بی بی جی کو اپنی قبر کے لئے زمین کی ضرورت ہوئی، اپنے بیٹے سید خونند سے فرمایا کہ ملک شعبان وزیر احمد آباد سے میرے لئے زمین طلب کرو اتفاق سے اس وقت ملک شعبان کا بیٹا ملک خوش باش اس وقت حاضر خدمت تھا، اس نے عرض کیا کہ میں نے اپنے لئے مقبرہ تعمیر کرا رکھا ہے حضرت مخدومہ اسے قبول فرمائیں۔ حضرت بی بی جی پہلی پر سوار ہو کر مقبرہ دیکھنے گئیں، مٹی کو سونگھ کر فرمایا کہ بس یہی میری جگہ ہے لیکن ہم میں سے جو پہلے فوت ہو اسے یہاں دفن کیا جائے۔ مشیت ایزدی ملک خوش باش کا انتقال پہلے ہوا اور اس مقبرہ میں دفن ہوا، بی بی جی کا مقبرہ اسی نواح میں تعمیر کیا گیا۔ آپ کا وصال ۱۳ جمادی الثانی کو ہوا، سید میر خونند کو بھی یہیں جگہ ملی۔

اولاد امجاد حضرت شاہ عالم بخاری سہروردی

صاحب ”تذکرہ رکن عالم“ تحریر فرماتے ہیں کہ حضرت قطب العالم کے بڑے صاحبزادے شاہ وڈا کی اولاد تین پشتوں تک برسر اقتدار رہی۔ حضرت شاہ عالم بخاری کے صاحبزادے علم و فضل اور زہد و تقویٰ کے باوجود ان کے تابع فرمان ہو کر خاموشی سے زندگی بسر کرتے رہے اس لئے سیرت نگاروں نے ان کا کہیں تفصیل سے ذکر نہیں کیا۔ شاہ حسین کا تذکرہ ملک فخر الدین کے ضمن میں ملتا ہے جو حضرت شاہ عالم کے فرزند ارجمند تھے ان کا ذکر ہم حضرت شاہ عالم کے حالات میں کر چکے ہیں۔

سید جلال الدین ماہ عالم : آپ کا نسب نامہ پانچویں پشت میں حضرت شاہ عالم سے ملتا ہے، آپ سید شیر محمد بن سید عرف شاہ بن حضرت سید محمد زاہد بن حضرت شاہ عالم کے مرید اور خلیفہ تھے۔ اس زمانے میں حضرت قطب العالم کے سجادگان میں انتشار پیدا ہو چکا تھا اور ان کا علمی اور روحانی پایہ بھی وہ نہیں رہا تھا۔ خانقاہوں اور مہمان خانوں کا انتظام تلپٹ ہو کر رہ گیا تھا خان اعظم جب احمد آباد آئے اور آستانہ سہروردیہ بخاریہ کی افسوس ناک صورت حال مشاہدہ کی تو شہنشاہ اکبر کی اجازت سے سید جلال الدین ماہ عالم کو سہروردی آستانوں کا متولی اور سجادہ نشین مقرر کیا جس سے تمام نظام درست ہو گیا اور مسند ارشاد ایک دفعہ پھر وارث رسول کے دم قدم سے آباد ہو گئی۔

بحوالہ ”تحفۃ الکرام“ آپ میں جو دو کرم بہت تھا، ایک دفعہ سید ابوتراب شیرازی نے ضیافت پر مشائخ کو بلایا سید ماہ عالم بھی تشریف لے گئے سردی کا موسم تھا گھر سے کبل اوڑھ کر نکلے ہی تھے کہ کسی نے کبل کا سوال کر دیا جس پر آپ نے اپنا کبل اتار کر سائل کو دے دیا اور صرف قبض پنے مجلس میں چلے آئے۔ ضیافت کے دوران اپنے خادم خاص سید محمد امین سے فرمایا کہ سردی لگ رہی ہے دو شالہ لے آؤ سید امین حسب الحکم اٹھ آئے مگر حیران تھے کہ دو شالہ کہاں سے لاؤں کیونکہ حضرت کے ہاں دو سرا دو شالہ تھا ہی نہیں۔ اسی اثنا میں ایک مرید نے آگے بڑھ کر دو شالہ پیش کیا اور عرض کی کہ میں یہ دو شالہ حضرت کی خدمت میں نذر کرنے کے لئے لایا تھا کافی دیر سے باہر کھڑا ہوں۔ سید امین وہ دو شالہ لے کر اندر آئے اور حضرت ماہ عالم کی خدمت میں پیش کر دیا۔ آپ میں سخاوت اس قدر تھی کہ گھر کے برتن بھی اٹھا کر سائلوں کو دے دیتے۔ وصال جمعہ ۱۳ ذی قعدہ ۱۰۰۳ ہجری (۱۱ جولائی ۱۵۹۵ عیسوی) کو ہوا قبر شریف حضرت شاہ عالم بخاری کے قدموں میں ہے۔

سید محمد مقبول عالم : آپ سید ماہ عالم کے صاحبزادے تھے تاریخ ولادت ہفتہ ۱۲ رجب ۹۸۹ ہجری (۱۲ اگست ۱۵۸۱ء) کو ہوئی والد محترم نے اپنے وصال سے دو سال قبل فرقہ و سجادہ ان کے سپرد کر دیا تھا۔ صاحب تصنیف تھے اور ادب پر مشتمل "تمعات شاہی" زیادہ مشہور ہے۔ ہر جمعرات کو پانچ سو محمودی (سلطان محمود سے منسوب سکہ رائج الوقت) فقرا میں تقسیم فرماتے۔ ہر ساکن کو دو سکے دیتے ایک دفعہ تقسیم کرنے کے لئے مولانا عبد الشکور خادم خاص کو بلا کر پوچھا کہ خزانہ میں کچھ ہے؟ اس نے عرض کی کہ صرف بارہ سکے ہیں فرمایا انہیں چھ آدمیوں میں تقسیم کر دو اور باقی لوگوں سے کہو کہ تھوڑی دیر اور صبر کریں۔ یہ فرمایا اور مراقبے میں چلے گئے، اسی اثنا میں آپ کے صاحبزادے سید جلال مقصود عالم نے دو ہزار روپے لا کر پیش کر دیئے جو آپ نے مستحقین میں بانٹ دیئے۔

شہنشاہ جہانگیر احمد آباد آیا اور آپ سے مل کر بڑا متاثر ہوا چنانچہ لکھتا ہے: "خالی از لیلیٰ و معقولیۃ نیست"۔ آپ کا وصال ۱۲ رجب ۱۰۳۵ ہجری (ہفتہ ۱۳ دسمبر ۱۶۲۵ء) کو ہوا مزار پر حضرت سرکار دو عالم صلی اللہ علیہ وسلم کے قدمین شریفین نصب ہیں، آپکا مزار سیف خان نے تعمیر کرایا تھا۔

سید جلال مقصود عالم : آپ سید محمد مقبول عالم کے صاحبزادے تھے ۱۵ جمادی الثانی ۱۰۰۲ ہجری (۲۶ فروری ۱۵۹۳ عیسوی) کو پیدا ہوئے۔ گیارہ سال کی عمر میں قرآن مجید حفظ کر لیا، مولانا حسین سیستانی اور شیخ عبد العزیز (مرید و شاگرد حضرت مقبول عالم) سے علوم متداولہ حاصل کئے۔ باطنی تعلیم والد ماجد سے پائی، بموجب "مرآة الاحمدی" شاہ جہان بادشاہ سے منصب شش ہزاری اور صدارت کا عہدہ برائے خدمت خلق قبول فرمایا تھا۔ ظاہر میں امیرانہ نمٹاتے تھے لیکن خلوت ریاضت و مجاہدات میں بسر ہوتی تھی۔ سوموار ۲۰ ربیع الثانی ۱۰۵۹ ہجری (۲۳ اپریل ۱۶۴۹ء) کو وصال فرمایا، مزار پر انوار رسول آباد میں ہے، آپ کی یہ رباعی بڑی مشہور ہے:

خم خم مئے عشق را نماں نوش رضا وز گشتن سر عشق خاموش رضا
گر بخرد فقر مصطفیٰ ی خواہی عیب ہمہ را چوں مرتضیٰ پوش رضا

سید جعفر بیدر عالم : بموجب "تذکرہ رکن عالم آپ اپنے والد سید جلال مقصود کے مرید و خلیفہ تھے، اتوار ۱۲ شعبان ۱۰۲۳ ہجری ۴ ستمبر ۱۶۱۳ عیسوی کو ولادت ہوئی۔ ظاہری و باطنی تعلیم اپنے والد سے ہی پائی اور ان کی زندگی میں ہی خلق خدا کی تربیت تفویض ہوئی۔ بے شمار تصنیفات ہیں جس میں "روضات شاہی" چالیس جلدوں پر مشتمل بڑی مشہور کتاب ہے۔ پہلی جلد میں بزرگان دین کے حالات ہیں اور آخری چار جلدوں میں احادیث و تفاسیر پر بحث ہے۔ بڑے زود نویس تھے۔ کلام اللہ کی کتابت اٹھارہ پہروں میں فرمائی اور اس مصحف عزیز قلمی کو اپنے ہمراہ رکھتے۔ ایک رات تہجد کے وقت حضرت شاہ عالم کے مزار پر فاتحہ پڑھ کر باہر نکلے تو ایک شخص نے آگے بڑھ کر قرآن مجید کا سوال کیا۔ فرمایا کہ صبح کو کتاب خانہ سے تلاش کر کے دے دیا جائے گا۔ درویش نے کہا کہ یہ مصحف مقدس جو آپ نے بغل میں لے رکھا ہے کیوں نہیں دے دیتے یہ کہہ کر خود ہی اسے ہاتھ میں لیا اور نظر سے غائب ہو گیا۔ شاہ جہان بادشاہ نے حضرت مقصود عالم کے وصال کے بعد انہیں صدارت کا عہدہ پیش کیا مگر آپ نے قبول نہ کیا اور اپنے بھائی سید علی رضوی خان کو یہ منصب دلایا اور خود

درویشی اختیار کر لی۔ وصال بدھوار ۹ ذی الحج ۱۰۸۵ ہجری (۲۵ فروری ۱۶۷۵ عیسوی) کو ہوا، والد ماجد کے غریب پلو میں دفن ہوئے۔

سید محمد ابوالمجد محبوب عالم: صاحب "تذکرہ رکن عالم" کے مطابق آپ ۲ ربیع الاول ۱۰۳۷ ہجری (۱۵ جولائی ۱۶۳۷ عیسوی) کو پیدا ہوئے اپنے والد ماجد سے ہی ظاہری باطنی علوم حاصل کر کے کامل ہوئے اور انہیں کے مرید و خلیفہ بنے بے شمار دینی تصنیفات کیں۔ بزبان فارسی ایک تفسیر بروایت اہل بیت، دوسری عربی میں بطرز جلالین، حدیث میں "زینت الزکات" مشکوٰۃ شریف کی شرح میں تحریر فرمائی آپ نو سال کے تھے کہ بادشاہ شاہجہان نے آپ کو تولیت کا شوق شاہی اپنے دست خاص سے عنایت کیا، آپ لے کر بہت خوش ہوئے۔ بادشاہ نے پوچھا کہ آپ فرمان کو طلائی روشنائی میں لکھا دیکھ کر خوش ہوئے، فرمایا: سونے کی ہمیں پرواہ نہیں خوشی اس بات پر ہوئی کہ یہ فرمان آپ کے دست خاص سے لکھا ہوا ہے۔ آپ کا وقت درس و تدریس، تدوین کشف اور ریاضت و عبادت میں گزرتا۔ بدھوار ۹ جمادی الثانی ۱۱۱۱ ہجری (۲۲ نومبر ۱۶۹۹ عیسوی) کو وصال فرمایا قبر شریف قبہ مقبولہ میں بطرف شرق ہے۔ اس قبہ میں چار ایسے بزرگ محو خواب ہیں جو جو دو سخاوت میں لاجواب تھے۔

خلفاء: آپ کے خلفا میں شیخ نور الدین اور سید محمد مراد شاہ زیادہ مشہور ہیں۔

سید جلال الدین حمید عالم: صاحب "تذکرہ رکن عالم" نے آپ کی ولادت جمعرات ۲ جمادی الاول ۱۰۶۲ ہجری (۱۶ اپریل ۱۶۵۲ عیسوی) تحریر کی ہے۔ اپنے والد ماجد سید محبوب عالم کے مرید و خلیفہ تھے، آپ کی تصنیفات میں خواب کی تعبیروں میں "مرآت الرویا" اور دوسرا رسالہ جو اشغال و اعمال میں ہے "مفتاح الحاجات" کے نام سے مشہور ہیں سوموار ۲۰ ذوالحجہ ۱۱۱۳ ہجری (۲۶ اپریل ۱۷۰۳ء) کو انتقال فرمایا۔

سید جعفر مجید عالم: آپ سید جلال حمید عالم کے صاحبزادے تھے۔ جمعرات ۱۸ ربیع الثانی ۱۰۸۱ ہجری (۲۵ اگست ۱۶۷۰ عیسوی) کو پیدا ہوئے والد ماجد سے ظاہری و باطنی تعلیم حاصل کی۔ صاحب حال و جذب تھے، سیف زبان تھے جو بات زبان سے نکل جاتی وہ اکثر پوری ہو جاتی۔ وفات منگل وار ۱۸ محرم ۱۱۰۹ ہجری (۲۷ جولائی ۱۶۹۷ عیسوی) کو ہوئی۔

سید محمد محمود عالم: آپ سید جعفر مجید عالم کے صاحبزادے تھے، اگرچہ ابتدائے احوال میں لہو و لعب میں مشغول رہے مگر انجام کار تائب ہو کر جذب الہی حاصل کیا اور درویشانہ زندگی میں اتوار ۲۶ شعبان ۱۱۳۹ ہجری (۱۹ دسمبر ۱۷۳۶ عیسوی) کو وفات پائی۔ آپ کی زینہ اولاد نہیں تھی اس لئے آپ کے بھتیجے سید عبد الشکور ولد سید موسیٰ صاحب سجادہ قرار پائے۔

مخدوم العالم مولانا شیخ نور الدین: آپ حاجی شیخ محمد کے صاحبزادے اور سید محبوب عالم کے اعظم خلیفہ تھے ولادت ۱۰ جمادی الاول ۱۰۶۳ ہجری (منگل ۲۹ مارچ ۱۶۵۳ء) کو ہوئی۔ آثار سعادت و ہدایت بچپن سے ہی جبین منور سے ظاہر تھے چنانچہ صغیر سنی میں ہی اپنی والدہ سے سات دنوں میں "گلستان سعدی" پڑھ لی۔ اخوند مولانا احمد اور مولانا سلیمان سے ظاہری علوم حاصل کئے۔ قرأت و علم حدیث اپنے پیر و مرشد سید محبوب عالم سے حاصل کیا۔ آپ اپنے وقت کے عالم اجل تھے، آپ کے مریدوں میں شیخ الاسلام محمد اکرام الدین بڑے مشہور ہیں جنہوں نے احمد آباد میں "مدرسہ ہدایت

بخش" جاری فرما کر علوم ظاہری و باطنی کا مرکز ۱۱۰۹ ہجری (۱۶۹۷ عیسوی) میں قائم فرمایا۔ صاحب "تحفہ الکریم" نے مولانا کے فضل و کمال کا ذکر تفصیل سے کیا ہے جس کا لخص یہ ہے :

(۱) مولانا اپنے زمانے کے جید عالم، نہات متقی اور سخی تھے (۲) آپ نے ایک سو ستر کے قریب کتابیں تصنیف فرمائیں جو خاصی ضخیم تھیں، صرف سورہ فاتحہ کی تفسیر بارہ ہزار اشعار میں کی، تفسیر پارہ الم تقریباً" ساٹھ ہزار ابیات پر محیط ہے۔ (۳) مقررہ اوراد کے علاوہ ہر روز قرآن حکیم کا ختم کرتے تھے (۴) ہر رات میں دو بار صلوٰۃ الیل ادا فرماتے (۵) جب بھی پہلو بدلتے ہزار بار اللہ اکبر اور ہزار بار درود شریف پڑھتے تھے (۶) پندرہ سال کی عمر سے لے کر لمحات آخر تک کبھی چلہ اور اعتکاف کا تاغ نہ کیا (۷) عمر بھر کسی بادشاہ سے اپنے نام پر وظیفہ اور یومیہ قبول نہ فرمایا (۸) اسباب ظاہری رکھنے کے باوجود کسی نے آپ کے ہاتھ سونا چاندی نہ دیکھا۔ آپ نے ۹۱ سال کی عمر پائی وصال ۹ شعبان ۱۱۵۵ ہجری (۲۱ ستمبر ۱۷۴۲ء منگل) کو ہوا۔

شیخ محمد صالح : آپ حضرت مولانا نور الدین کے صاحبزادے تھے۔ مادر زاد صالح، علم و حلم تقویٰ و سخاوت میں بے نظیر تھے اپنے والد کے مرید و وظیفہ تھے۔ سات برس کی عمر میں قرآن مجید تجوید کے ساتھ حفظ کر لیا تھا۔ محمد اعظم حاکم صوبہ نے موضع تاج پور بطور انعام مرحمت کیا، دو دفعہ بہ زمانہ سلطان فرخ سیر اور بہ زمانہ محمد شاہ دہلی میں تشریف لے گئے۔ اکثر امراء و فضلا آپ کی قابلیت اور صلاحیت کے معترف تھے۔ ہفتہ ۲۱ جمادی الثانی ۱۱۳۷ ہجری مطابق (۲ نومبر ۱۷۳۳ عیسوی) بمقام شاہجہان آباد وصال فرمایا۔ اپنے والد کی زندگی میں ہی جس وقت والد (شیخ نور الدین) کی عمر ۸۳ سال تھی داغ مفارقت دے گئے چنانچہ انہوں نے آپ کا تابوت شاہجہان آباد سے منگوا کر اپنے دادا بزرگوار ملا محمود کے مقبرے میں دفن کیا۔ مولانا نور الدین نے خواب میں دیکھا کہ فرزند ارجمند محمد صالح کہہ رہے ہیں کہ مجھے خطاب "مراد بخش" عطا ہوا ہے۔ مولانا نے "مراد بخش" کی عددی قیمت نکالی تو ۱۱۳۷ ہجری نکلی چنانچہ یہی خطاب تاریخ وفات قرار پایا۔ مولانا کے پانچ بیٹے تھے جن کے نام انہوں نے سروردی بزرگوں کے اسمائے گرامی کی رعایت سے ہی رکھے۔

حضرت شاہ عالم کے دیگر اکابر خلفاء

مولانا شیخ احمد المشہور میاں مخدوم : آپ سلطان محمد غوری کی اولاد سے تھے۔ آپ کے اجداد میں سے محمد خان غوری ناگور کے حاکم تھے۔ شیخ احمد کے والد شیخ برہان کے ہاں اولاد نہ ہوتی تھی وہ شیخ احمد کھٹو کے مرید تھے ان سے اولاد زینہ کے لئے دعا کی درخواست کی۔ آپ نے بیٹے کی بشارت دی اور فرمایا کہ اس کا نام میرے نام پر رکھنا وہ بڑے مرتبے کا انسان ہو گا چنانچہ اللہ تعالیٰ کی رحمت سے شیخ برہان کے ہاں لڑکا پیدا ہوا اور اس کا نام احمد رکھا گیا۔ مولانا صدر جہان اس دور کے بہت بڑے عالم تھے شیخ احمد کو ان کی تربیت میں دے دیا گیا اور کچھ عرصہ بعد انہوں نے علوم ہند اولہ میں مہارت حاصل کر لی۔ شیخ احمد حضرت شاہ عالم گجراتی کے مرید ہوئے۔ بارہ سال حضرت کی خدمت میں رہ کر سلوک کی منزلیں طے کیں اور دوسرے بارہ سال بطور خادم خاص گزار کے چونسٹھ (۶۳) سال کی عمر میں انتقال فرمایا۔ احمد آباد کے مضافات میں بمقام تلج پورہ میں آپ کا مزار ہے۔

سلطان شاہ غزنی : آپ سلاطین گجرات کے رشتہ داروں میں سے تھے۔ ابتدائے احوال میں رہنمی کیا کرتے، ایک دفعہ شیخ احمد میاں مخدوم حضرت شاہ عالم کے لئے سودا سلف بازار سے خرید کر لا رہے تھے کہ سلطان شاہ نے آکر لوٹ لیا۔ آپ نے آکر حضرت شاہیہ سے شکایت کی آپ نے مسکرا کر فرمایا: غزنی کے دل کی زمین میں ارادت کا بیج بویا جا چکا ہے بہت جلد وہ تمہیں یہیں نظر آئے گا۔ چند دنوں بعد حضرت شاہ عالم پہلی پر سوار ہو کر جا رہے تھے، میاں احمد بھی ہمراہ تھے کہ اتفاقاً شاہ غزنی بھی گھوڑے پر سوار اسی راستے پر آ رہا تھا اس نے حضرت کی پرواہ نہ کی اور گردن اگڑائے بغیر علیک سلیک آپ کے پاس سے گزر گیا۔ میاں احمد مخدوم نے حضرت کی خدمت میں اس کی رعوت کی طرف توجہ دلائی تو آپ نے ہندی زبان میں فرمایا: ”جو راجن جی کا اوبھایا ہوئے تو تجھ جیسے فقیروں کی برسوں کناسی کرے“ آپ کا یہ فرمانا تھا کہ غزنی گھوڑے سے گر پڑا دست بستہ حاضر ہو کر تائب ہوا اور حضرت کا مرید ہو گیا۔ حضرت نے اس کی تربیت شیخ احمد کے سپرد کر دی چنانچہ بہت جلد منازل سلوک طے کر کے خرقہء خلافت پایا۔ وفات جمعہ ۲۰ صفر ۹۲۲ ہجری (۱۳ مارچ ۱۵۱۶ء) کو ہوئی۔

مرقد احمد آباد میں ہے، سلطان غزنی کے خلفا میں شاہ فضل اللہ کاشانی بہت مشہور ہیں۔

میاں قطب الدین : آپ شیخ الیاس کی اولاد سے تھے، جب ارادت کے لئے حضرت شاہ عالم کی خدمت میں حاضر ہوئے تو آپ نے اپنی دستار مبارک ان کے سر پر رکھی اور تربیت باطنی کے لئے شیخ احمد ”میاں مخدوم“ کے سپرد کر دیا۔ شیخ میاں قطب الدین فرماتے ہیں کہ ایک دفعہ میں حضرت شاہ عالم کی خدمت میں حاضر تھا کہ حضرت نے از خود مجھے فرمایا ”قطب الدین شریعت کے آدمی قاضی کے حکم سے نہیں آتے انہیں سرکار دو عالم صلی اللہ علیہ وسلم کا بھیجا ہوا جاننا چاہئے اور ان کی تعظیم و تکریم بجالانی چاہئے۔“ مجھے حضرت کے اس ارشاد کا مفہوم سمجھ میں نہ آیا اور سر تسلیم خم کر کے چپ ہو رہا جب وہاں سے رخصت ہو کر اپنے گھر رسول آباد آئے تو دیکھا کہ چند لوگ جن سے یہ زمانہ سپاہ گیری میں نے کچھ قرض لیا تھا، قاضی کے پیادوں کو ہمراہ لئے بڑھے چلے آ رہے ہیں، جو نئی انہوں نے مجھے دیکھا برا بھلا کہنے لگے۔ مجھے اسی وقت حضرت پیر و مرشد کا ارشاد یاد آ گیا اور میں ان کے ساتھ بڑی تواضع سے پیش آیا۔ اپنا یہ واقعہ بیان کرنے کے بعد میاں قطب الدین نے کہا: آداب مریدان حضرات شاہیہ آنت کہ فرمان شرع شریف بر جمع امور مقدم دارند۔“ آپ کا وصال سوموار ۲۰ جمادی الثانی ۹۲۳ ہجری (مطابق ۳ دسمبر ۱۵۳۶ء) کو ہوا۔ مزار خانپور (نزد احمد آباد) میں ہے۔ آپ کے مریدوں میں شیخ عماد الدین محمد طاری بڑے مشہور ہوئے ہیں۔

قاضی العالم شاہ حماد : آپ کے والد ماجد قاضی محمد حضرت قطب العالم کے مرید تھے جن کے تین بیٹے تھے (۱) قاضی حماد (۲) قاضی حمید المشہور قاضی چاندہ (جو قاضی محمود کے والد تھے) (۳) قاضی حامد یہ تینوں حضرت شاہ عالم کے مرید تھے۔ شاہ حامد نے پہلے بارہ سال تحصیل علم میں گزارے پھر بارہ سال سپاہیوں کے لباس میں کفار سے برسر پیکار رہے اور اکل حلال و صدق مقال پر کار بند رہے۔ آپ کے تقویٰ سے آپ کی سواری بھی اثر پذیر ہو چکی تھی کہ حرام کا گھاس اور دانہ نہیں کھاتی تھی پھر بارہ سال ہر چیز کو ترک کر کے مصروف عبادت رہے۔ طبیعت میں اس قدر جلال تھا کہ اگر کسی پر

نظر پڑتی تو وہ فاتر العقل ہو جاتا اس لئے اغلب اوقات پردہ میں رہتے۔ خادم پس پردہ ہی درخواستیں پیش کرتا۔ کسی کے جواب میں ”مے دہم“ (میں رستا ہوں) اور بعض کے جواب میں ”نمی دہم“ (میں نہیں رستا) فرمادیتے۔ اس وقت کے علما نے آپ کے خلاف قتل کا فتویٰ لکھ کر سلطان کی خدمت میں بھیج دیا کہ یہ شیخ خدا کا نام درمیان میں نہیں لاتا اور جو کچھ کہتا ہے اپنی طرف سے کہتا ہے۔ بادشاہ نے کہا کہ منصور کے قتل نامہ پر جس طرح حضرت جنید بغدادیؒ نے دستخط کئے تھے اس محضر نامہ پر اگر قاضی حمادؒ کے بھائی قاضی حمید چالندہؒ گواہی کر دیں تو میں اس کے قتل کا حکم دے سکتا ہوں۔ شرکے علما قاضی چالندہ کے پاس آئے، قاضی صاحب نے کہا میں بھائی کے پاس جاتا ہوں اور انہیں سمجھاتا ہوں چنانچہ وہ آپ کے پاس آئے اور نصیحت کرنا شروع کی۔ قاضی حمادؒ نے فرمایا: بھائی جان! اگر وہ لوگ نہیں جانتے تم تو جانتے ہو کہ میں اپنی طرف سے نہیں کہتا، کہلانے والا دوسرا ہے، جس شخص نے اس فتنہ کو کھڑا کیا ہے اسے میں درمیان سے اٹھا دیتا ہوں۔ دراصل اس محضر نامے کا باعث ایک مولانا ”میاں جی“ نامی تھے جو شاہ حمادؒ اور قاضی چالندہؒ کے استاد تھے۔ قاضی صاحب گھبرا گئے اور عرض کی ”ہاں ہاں ایسا نہ کیجئے حق استاد ضائع نہیں کرنا چاہئے“ ابھی یہ گفتگو ہو رہی تھی کہ خبر پہنچی کہ مولانا ”میاں جی“ بعارضہ درد شکم قریب المرگ ہو رہے ہیں۔ قاضی چالندہؒ نے شاہ حمادؒ سے عرض کی توجہ کیجئے کہ مولانا کو آرام آجائے۔ شاہ حمادؒ نے کہا اگر مولانا میرے پاس آئیں اور اپنا فتویٰ واپس لے لیں تو ان کی جان بچ سکتی ہے۔ قاضی صاحب دوڑے دوڑے مولانا کے پاس پہنچے مگر انہوں نے انکار کر دیا اور کہا کہ تریسٹھ (۶۳) سال میں نے شریعت کی راہ میں مستقیم الحال ہو کر گزارے ہیں اور میں یہ بھی جانتا ہوں کہ اگر ان کی خدمت میں چلا جاؤں تو صحت یاب ہو سکتا ہوں لیکن چند دنوں کے لئے شریعت کو پس پشت ڈالنا نہیں چاہتا، القصد مولانا فوت ہوئے۔ تیسرے دن شاہ حمادؒ اور قاضی چالندہؒ مولانا کی قبر پر فاتحہ خوانی کے لئے حاضر ہوئے۔ مولانا کے تمام شاگرد وہاں جمع تھے ہر کوئی گل پاشی کر رہا تھا، جب شاہ حمادؒ نے قبر پر پھول چڑھائے تو وہ پھسل کر نیچے جا پڑے، دوسری دفعہ پھر پھول چڑھائے تو دوبارہ پھسل کر پھول نیچے جا پڑے، حاضرین کو بے اختیار ہنسی آگئی۔ میاں حمادؒ نے کہا: کیا کروں حق استاد درمیان میں ہے ورنہ جس طرح لذت دنیا سے محروم کیا ہے اسی طرح راحت عقبی سے بھی محروم کر دوں ”یہ کہنا تھا کہ قبر کو لرزہ ہوا اور میاں حمادؒ نے پھر جو قبر پر پھول چڑھائے تو وہ پھرنے پھسلے اور ٹک گئے۔ شاہ حماد علیہ رحمۃ نے چھتیس (۳۶) برس کی عمر میں وفات پائی۔

قاضی محمود دریائی بیرپوریؒ: آپ قاضی حمید چالندہؒ کے بیٹے تھے جو حضرت شاہ عالمؒ کے مرید تھے۔ صاحب ”تحت الکرام“ لکھتے ہیں کہ جب قاضی چالندہؒ عمر آخر کو پہنچے تو قاضی محمودؒ نے خواب میں حضرت غوث العالمین (بہاء الدین ذکریا ملتانی) کو دیکھا کہ فرماتے ہیں: ”تم درجہء محبوبیت پر جو کہ میرا مقام ہے پہنچ چکے ہو لیکن مناسب ہے کہ بیعت و خلافت اپنے والد ماجد سے حاصل کرو کیونکہ یہ اہل سلاسل کے لئے ضروری ہے۔“ صبح قاضی صاحب نے یہ خواب اپنے والد ماجد کو سنایا، انہوں نے فرمایا کہ مجھے معلوم ہو چکا ہے کہ میرا وقت آخر قریب آچکا ہے، اپنی وفات سے ایک دن پہلے تمہاری بیعت قبول کر لوں گا اور نعت خلافت عنایت کروں گا“ یہ خبر سن کر دوسرے کئی لوگ بھی

حلقہء ارادت میں داخل ہونے کے منتظر ہو بیٹھے۔ اتفاق سے اسی دن قاضی حمید چالندہ نے اپنے صاحبزادے قاضی محمود اور دوسرے حاضر الوقت اصحاب کو طلب کر لیا، پہلے قاضی محمود کے بیٹے کو داخل سلسلہ کیا پھر دوسرے لوگوں کو مرید کیا۔ سب سے آخر قاضی محمود کو اپنی ارادت میں قبول فرمایا اور خرقہء خلافت عنایت کیا اور فرمایا: اب میرا کام انجام کو پہنچ گیا۔ دوسرے روز شاہ چالندہ نے وصال فرمایا اور قاضی محمود نے باپ کی مسند پر جلوہ افروز ہو کر مخلوق خدا کو راہ ہدایت پر گامزن کرنا شروع کر دیا۔ بے شمار مخلوق فیض یاب ہوئی۔ خدمت ”عالم آب ان کے متعلق تھی، اکثر کشتیاں آپ کی ہی توجہ سے ساحل مراد کو پہنچتیں اس لئے آپ ”دریائی“ کے لقب سے مشہور ہو گئے۔

صاحب ”تحفۃ الکرام“ لکھتے ہیں کہ قاضی محمود صغیر سنی میں اپنے والد کے ہمراہ جب حضرت شاہ عالم کی خدمت میں حاضر ہوئے تو انہوں نے دیکھ کر فرمایا ”قاضی شملہء دراز دارد“ اس سے اشارہ یہ تھا کہ ان کی کرامتیں تمام عالم میں مشہور ہو جائیں گی اور یہ درجات عالیہ حاصل کریں گے۔ چنانچہ بفضل ایزدی ایسا ہی ہوا۔ آپ کا وصال جمعرات ۱۳ ربیع الثانی ۹۴۱ ہجری (مطابق ۲۲ اکتوبر ۱۵۳۳ء) کو ہوا جبکہ آپ کی عمر اڑسٹھ (۶۸) سال کی ہو چکی تھی آپ نے مجلس سماع مرتب کی، سماع کے دوران آپ پر وجد کی حالت طاری ہو گئی، رقص کرتے ہوئے سر سجدہ میں رکھا اور دار فانی سے عالم باقی کو رخصت ہو گئے۔ مزار برانوار بیرپور میں واقع ہے۔

ملک عبد الطیف داور الملک المشہور ”شاہ داول“ : بمطابق تاریخ ”مرآت سکندری“ آپ سلطان محمود بیکہ کے امرا میں سے تھے۔ سلطان سے آپ کو ”داور الملک“ کا خطاب ملا۔ حضرت شاہ عالم کے عظیم خلیفہ تھے حضرت کو وضو کرانے کی خدمت آپ کے سپرد تھی، ایک دن آپ پیر و مرشد کو تہجد کی نماز کے لئے تجدید وضو فرما رہے تھے کہ دکن کا شہزادہ جو جذام اور برص کی بیماری میں مبتلا تھا اور مایوس العلاج ہو چکا تھا حضرت کی خدمت میں برائے دعا حاضر خدمت ہوا تو آپ نے ملک عبد الطیف کو فرمایا کہ طشت کا پانی اس عزیز پر اینڈیل دو۔ ملک نے تعمیل ارشاد کی اور باقی پانی خود پی لیا۔ شہزادہ اسی وقت تندرست ہو گیا، آپ نے ملک عبد الطیف کی طرف متوجہ ہو کر فرمایا ”چونکہ اکثر اوقات عوام اپنی حاجات خواجہ معین الدین چشتی کی خدمت میں پیش کرتے تھے اس لئے آپ ان لوگوں کو سالار مسعود غازی کے حوالے کر دیتے تھے اور خود اس جھنجھٹ سے فارغ ہو جاتے تھے لہذا مجھے بھی یونہی کرنا چاہئے خود کو اس کام سے فارغ کر لینا چاہئے۔“ یہ فرمان سن کر داور الملک نے دل میں سوچا کہ سالار مسعود غازی جیسا تصرف کیسے ظاہر ہو گا۔ حضرت شاہ عالم نے ان کے اس خیال سے مطلع ہو کر فرمایا: حیران نہ ہو جانا چاہئے، حق سبحانہ تعالیٰ تمہیں یہ مرتبہ بخشے کہ تم شہید ہو جاؤ اور مخلوق کی حاجات پوری کرنے لگو۔“ آپ باوجود امیر کبیر ہونے کے زہد و تقویٰ میں زندگی بسر کرتے تھے، چونکہ آپ پہ سالار تھے اور ہر وقت آپ کے محل پر ضرورت مندوں اور سپاہیوں کا ہنگامہ لگا رہتا تھا اس لئے آپ نے ہمسایوں سے کہلا بھیجا کہ ”میرے مکان کے لئے خریدار تلاش کرو۔“ وہ متعجب ہوئے مگر آپ اپنے محل سے نکل آئے اور دوسری جگہ سکونت اختیار کر لی۔ فرمایا: وہاں لوگوں کے ہجوم سے مجھے خطرہ ہو گیا تھا کہ چیزیں گراں نرخ پر فروخت ہوں گی اور ہمسایوں کو تکلیف

ہوگی۔ اپنی جاگیر کے باشندوں سے بھی بموجب حکم شرع شریف سلوک کرتے۔ سلطان محمود نے آپ کو تھانہ امرود بھیج دیا جو ریاست گجرات کی سرحد پر واقع ہے آپ نے وہاں جا کر قوت خدا داد سے وہاں کی رعایا کو مطیع کر لیا اور کراسیہ قبیلہ کے لوگ بھی فرمانبردار ہو گئے۔ آپ کو اکثر کفار سے جہاد کرنا پڑتا، اتفاقاً ایک روز آپ کے لشکر نے دریا عبور کیا اور ایک آباد علاقہ میں داخل ہوئے۔ تھوڑی دیر آرام کرنے کے لئے ایک درخت کے نیچے سو گئے جب بیدار ہوئے تو دیکھا کہ ہراہیوں نے اپنے گھوڑے ہرے بھرے کھیتوں میں چھوڑ رکھے ہیں۔ آپ نے فرمایا دوستو! کیا تم خدا سے نہیں ڈرتے کہ غریبوں کی کھیتیاں گھوڑوں سے پامال کر رہے ہو؟ سپاہیوں نے کہا آج انسان اور حیوان سب بھوکے ہیں، ہم نے تو ضبط کیا ہے مگر حیوان میں یہ شعور کہاں کہ وہ بھی ضبط نفس سے کام لے۔ آپ نے فرمایا اگر آپ لوگوں کا تحمل فی سبیل اللہ ہوتا تو آپ کا جانور ضرور آپ سے موافقت کرتا، یہ کہہ کر اپنے گھوڑے کی لگام اتروالی اور اسے کھلا چھوڑ دیا مگر وہ آگے جا کر رک گیا اور اس نے کھیتوں کا رخ تک نہ کیا۔

صاحب "نزہۃ الاصفیا" کے مطابق قصبہ امرود کے کراسیہ قبیلہ کے ایک بد معاش شریر نے ایک عدیم المثال تلواری کو اس کے ایک رشتہ دار کی طرف سے اسے دکھانے کے لئے آمادہ کیا، تلواری کا مالک آپ کی خدمت میں آیا اور جب آپ نے دیکھنے کے لئے تلواری مانگی تو اس کے چند ساتھیوں نے جو چھپ کر آئے تھے دھوکے سے حضرت کو شہید کر ڈالا۔ یہ واقعہ بروز منگل ۱۳ ذی قعدہ ۸۷۹ ہجری (۲۱ مارچ ۱۴۷۵ء) کو رونما ہوا۔ آپ کا مقبرہ امرود میں ہے گردو نواح کے جو لوگ کسی مجبوری کی وجہ سے عرس کے موقع پر امرود نہیں جاسکتے وہ آپ کی بی بی فتح شاہ کے مقبرہ پر حاضر ہو کر فاتحہ ادا کرتے ہیں۔

خواجہ احمد بن ڈوسن : آپ بھی حضرت شاہ عالم کے اکابر خلفا میں سے تھے "روضان شاہیہ" میں لکھا ہے کہ آپ کو جب کسی چیز کی ضرورت پڑتی تو اس کے لئے دست احتیاج دراز نہ کرتے اور سمجھ لیتے کہ گویا دنیا میں اور کوئی زندہ موجود نہیں ہے کہ اس کے ہاں التجا لے جائیں۔ فرماتے تھے کہ یہی راستہ مردان خدا کا ہے، جو بھی اس راہ میں جرات سے کام لیتا ہے ظفریاب ہوتا ہے، پھر فرماتے: تیغ فقیر خوردن آسان نیست۔ ارادت صادق باید تا فرد گرد۔

معتوق از ہر دو عالم چوں فرو شد بخوبی عاشق بیاید بیروں از ہر دو کون فردے
ہر رو بہی نیارد در راہ عشق رفتن در راہ عشق تا بد مردے و شیر مردے
مزار پر انوار احمد آباد میں ہے۔

قاضی سید اسماعیل اصفہانی : آپ بندرگاہ بھڑوچ کے قاضی تھے، حضرت شاہ عالم کا ایک دفعہ اس طرف سے گزر ہوا تو آپ حاضر ہو کر حلقہء ارادت میں داخل ہو گئے۔ فقیری رنگ میں شاہی کرتے تھے، جتنا عرصہ حضرت شاہیہ بھڑوچ میں قیام فرما رہے یہ باقاعدگی سے حاضر خدمت ہوتے رہے۔ ایک دفعہ حضرت کی مجلس میں شراب طہور کا ذکر آیا "وسطہم شرابا طہورا"۔ قاضی صاحب نے ازراہ شوق و تمنا سوال کیا کہ "کیا یہ شراب طہور خارج میں کوئی وجود رکھتی ہے یا اس سے مراد محض محبت و معرفت ہے نیز کیا لوگ اس کو پی سکیں گے یا اس سے بھی صرف قابلیت و استعداد

مراد ہے؟“ حضرت شاہ عالمؒ نے مسکرا کر فرمایا: ”ہاں! شراب ظہور خارج میں بھی وجود رکھتی ہے اور اسے پیا جاسکتا ہے۔“ سید صاحب نے پھر سوال کیا: حضرت! کیا اس عالم میں بھی شراب ظہور میسر آسکتی ہے؟ حضرت نے فرمایا: ”ہاں یہ بھی ممکن ہے“ سید صاحب نے انتہائی نیاز مندی سے حضرت کی طرف دیکھا اور عرض کی کہ جو اس کمترین کے دل پر گزر رہی ہے حضور اس سے بخوبی آگاہ ہیں اگر اس دنیا میں شراب ظہور میسر آسکتی ہے تو پھر اس غلام کو اس سے محروم نہ رکھئے۔ حضرت نے فرمایا: بہتر! چند راتیں بلا تادمہ تہجد کے وقت میرے پاس رہو، ممکن ہے تمہیں یہ نعمت میسر آجائے۔ سید صاحب باقاعدگی سے حاضر ہوتے رہے، ایک رات حضرت نے طلب فرمایا اور کہا ”منہ کھولو“۔ حضرت نے شراب ظہور کی ایک بوند سید صاحب کے حلق میں پٹکائی جس سے ان پر دوزخ اور بہشت کا حال منکشف ہو گیا۔

ایک ہفتہ کے بعد سلطان محمود بیکرہ نے حضرت شاہ عالمؒ کی خدمت میں عرض کی کہ سید اسماعیل کو حکم دیا جائے کہ وہ احمد آباد کی قضا قبول فرمائیں ورنہ شروریران ہو جائے گا۔ حضرت شاہیہ نے سید اسماعیل کو فرمایا کہ مصلحتاً چند دن کے لئے یہ عہدہ قبول کر لو مگر سید صاحب نے معذرت کرتے ہوئے عرض کی:

لذت دیوانگں را دیدہ ام باد شرم باز اگر عاقل شوم
لیکن حضرت کے اصرار پر سید صاحب نے عرض کی کہ میں یہ عہدہ قبول کرتا ہوں بشرطیکہ اللہ تعالیٰ نے جو یہ ذوق و حال جواب مجھے عنایت فرمایا ہے مرنے سے پیشتر پھر عود کر آئے۔ حضرت شاہ عالمؒ نے کچھ دیر تامل کے بعد فرمایا: ”اللہ عز و جل شانہ کی خدمت میں درخواست کی جائے گی کہ تجھے پھر اسی حالت میں لے آئے اور فقرا کے ساتھ مشور کرے۔“ کہتے ہیں کہ سید اسماعیل اصفہانی کا جنازہ حضرت شاہ عالمؒ بخاری سروردی نے ہی پڑھایا تھا۔ (تذکرہ رکن عالم)

مولانا محمد صدیقی: رسالہ ”دہ حکایت“ اور ”شرافت محمودیہ“ کے مطابق آپ کا اصلی وطن ٹھٹھہ تھا اور لاہور میں بھی کچھ عرصہ رہے تھے۔ حضرت شاہ عالمؒ کی بزرگی کا سن کر صلح قطری جام جونا (جام جونا اور اس کے والد ماجد دونوں مولانا سے نسبت مریدی رکھتے تھے) سے فرمایا کہ ابھی جاہلیت کی رسوم آپ کے خاندان کے بعض افراد سے نہیں گئیں۔ آپ کے چچا فتح خان نے اپنی صاحبزادی حضرت قطب العالمؒ سے منسوب کی تھی آپ بھی اپنی صاحبزادی اس پاک خاندان سے منسوب کر دیں چنانچہ جام جونا نے اپنے دو صاحبزادوں جام خیر الدین اور جام صلاح الدین کو آپ کے خلیفہ، رشید شیخ عبد اللہ کے پاس چھوڑا اور اپنی دو صاحبزادیوں کو ساتھ لے کر مولانا صدیقی کے ہمراہ گجرات روانہ ہوا اور پٹن پہنچ کر اپنی بڑی صاحبزادی اجمل بی بی شہزادہ احمد خان کے حوالہ نکاح میں دی جن کے بطن سے سلطان محمود بیکرہ پیدا ہوا اور دوسری صاحبزادی بی بی مرکی حضرت شاہ عالمؒ کی زوجیت میں دے دی۔ سلطان احمد کے انتقال پر اتفاق سے بی بی مرکی کا بھی وصال ہو گیا اس لئے بی بی اجمل کو حضرت شاہ عالمؒ نے اپنی زوجیت میں لے لیا۔ مولانا صدیقی حضرت شاہ عالمؒ کے مرید ہو کر خلافت سے سرفراز ہوئے۔ قطب پور کے قریب ساہرندی کے کنارے سکونت اختیار کر لی اور جام نے بھی اسی جگہ قلعہ تعمیر کرایا جو ”ملک گوٹ“ کے نام سے مشہور ہوا۔ مولانا صدیقی کا مزار دریا کے کنارے اور جام صاحب ان کے قریب مدفون ہیں بی بی مرکی صاحبہ کی مرقد اپنے والد کے پہلو میں ہے۔ چونکہ ابھی بخاری سادات کا مقبرہ نہیں بنا تھا اس لئے شاہ حسین کو اپنے نانا بزرگوار جام جونا کے شرق

رفن کیا گیا۔

قاضی نجم الدین گجراتی : آپ بھی حضرت شاہ عالمؒ کے مرید و خلیفہ تھے۔ صاحب ”مرآة سکندری“ کے مطابق قاضی صاحب اواخرِ حال میں سخت تشدد تھے اور شریعت کی پابندی میں کسی کا لحاظ نہیں رکھتے تھے ان کی مریدی کا واقعہ یوں لکھا ہے کہ ایک دن ایک سناہ سلطان محمود بیکرہ کے تاج کے لئے طلائی زیورات تیار کر کے جا رہا تھا، آپ کی اس پر نظر پڑی تو طلائی تاج چھین کر ٹکڑے ٹکڑے کر دیا۔ سلطان کو جب علم ہوا تو اس نے کہا: قاضی اگر دین کے معاملے میں اتنا راسخ ہے تو وہ حضرت شاہ عالمؒ کو سرود سننے سے منع کیوں نہیں کرتا؟ چنانچہ قاضی اس بات سے متاثر ہو کر خانقاہ شریف حضرت عالمؒ میں آ گیا۔ حضرت بعد نماز جمعہ عصر کے وقت حجرہ شریف سے باہر صحن میں تشریف لایا کرتے اور مریدوں کی تربیت فرمایا کرتے، قاضی صاحب بھی ہاتھ میں کانڈ پکڑے موجود تھے، جونہی ان کی نظر حضرت کے چہرہ اقدس پر پڑی تو قاضی صاحب کی قوت گویائی حضرت کے رعب و جلال کی وجہ سے سلب ہو گئی۔ حضرت قاضی صاحب کی طرف متوجہ ہوئے اور پوچھا: قاضی تیرے ہاتھ میں یہ کیا کانڈ ہے؟ قاضی صاحب نے وہ کانڈ حضرت کی خدمت میں بڑھا دیا جب حضرت نے کانڈ کو پکڑا اور نظر فرمائی تو قاضی صاحب کی تحریر کردہ عبارت محو ہو گئی۔ حضرت نے وہ کانڈ قاضی صاحب کو واپس کرتے ہوئے فرمایا دیکھئے قاضی صاحب اس پر کیا لکھا ہے؟ قاضی صاحب نے دیکھا تو کانڈ بالکل صاف تھا، ان کے ہوش اڑ گئے اور حضرت کے قدموں میں گر گئے اور صدق دل سے مرید ہو گئے۔ قاضی صاحب کا وصال ۹۱۱ ہجری (۱۵۰۶ عیسوی) میں ہوا۔

شریف ابو بکر عید روسی : آپ بھی حضرت شاہ عالمؒ کے ممتاز خلفا میں سے تھے، صاحب ”تخت الکرام“ کے مطابق حضرت شاہ عالمؒ کے فیوض و برکات چار آدمیوں میں تقسیم ہوئے تھے ان میں سے ایک شریف ابو بکر عید روسی تھے۔ آپ میں عجز و انکساری اور فروتنی اس قدر تھی کہ فرمایا کرتے کہ اگر کوئی میری پابوسی کہتا ہے تو مجھے یوں محسوس ہوتا ہے گویا اس نے میری آنکھ میں تیر مارا ہے اور اگر کوئی میرے ہاتھ کو چومتا ہے تو گویا وہ مجھے تھپڑ مارتا ہے۔ آپ نے ۲۵ رمضان کو وصال فرمایا، مزار جوہری دارہ (احمد آباد) میں ہے آپ کے فرزند سید عبد اللہ شاہ جو آپ کے جانشین مرید و خلیفہ تھے کا مزار بہرودج میں اور پوتے کا مزار سورت میں ہے۔

میاں الولک : احمد آباد سے انیس میل کے فاصلے پر ایک قصبہ زیار واقع ہے جہاں ”شیخ محمد“ ایک صاحب حال رہتے تھے، ایک دفعہ حضرت شاہ عالمؒ کا وہاں سے گزر ہوا تو شیخ محمد اپنے مکان کے سامنے بیٹھے ساگ صاف کر رہے تھے، انہوں نے جب حضرت کو آتے دیکھا تو ان کی طرف پشت کر لی اور دل میں خیال کیا کہ آج اگر حضرت شاہ عالمؒ کسی خطاب سے مجھے مخاطب فرمائیں تو لطف آجائے۔ حضرت شاہ عالمؒ قریب پہنچے تو کچھ توقف کیا اور ان کا نام لے کر پکارا، شیخ محمد خاموش رہے، حضرت نے دوبارہ نام پکارا مگر آپ پھر بھی خاموش رہے، تیسری بار پکارا تو پھر بھی چپ بیٹھے رہے۔ حضرت شاہ عالمؒ نے مسکرا کر فرمایا: ”ارے میاں الولک! بولتے کیوں نہیں؟“ الولک کے معنی صاحب تخت الکرام نے ”ناز مست“ لکھے ہیں یعنی ناز بھرے، شیخ محمد یہ سن کر فوراً اٹھے اور حضرت کے قدموں میں گر پڑے۔ ان کا مزار زیار قصبہ کے باہر واقع ہے۔

قاضی محمود گجراتی : آپ بھی حضرت شاہ عالمؒ کے مرید و خلیفہ تھے ہر وقت عشق الہی میں سرشار رہتے،

گاہے گاہے ذوق و محبت کے عالم میں ہندی زبان میں اشعار بھی کہتے تھے جو اب تک اس علاقے میں روحانی مجلسوں میں گائے جاتے ہیں جن کے سننے سے صوفیا پر وجد طاری ہو جاتا ہے۔ صاحب "نزہۃ الاصفیاء" کے مطابق آپ (۱۵۱۳ عیسوی) ۹۲۰ ہجری کو فوت ہوئے۔ انتقال کے بعد جب آپ کو دفن کرنے کے لئے لحد میں رکھا گیا تو آپ کے والد ماجد نے منہ دیکھنے کے لئے کفن چہرے سے ہٹایا، آپ نے آنکھیں کھول دیں اور مسکرا کر والد ماجد کی طرف نظر کی، باپ نے کہا: "بابا محمود! یہ کیا بچوں جیسی حرکت کر رہے ہو" یہ سنتے ہی قاضی محمود نے فوراً آنکھیں بند کر لیں۔ صاحب "بستان الانبیاء" کے مطابق آپ کی ولادت ۸۳۶ ہجری (۱۳۳۱ عیسوی) میں ہوئی ابتدائی دور میں ریسانہ نجات باٹھ سے رہا کرتے ان دنوں گجرات میں سلطان "مظفر بن سلطان محمود کی حکومت تھی۔ آپ ۹۲۰ ہجری (۱۵۱۳ عیسوی) میں اپنے آبائی وطن قصبہ بسرپور (گجرات کانھیاواڑ) میں چلے گئے اور وہیں مستقل سکونت اختیار کر لی۔ آپ صاحب سکر اور صاحب ذوق بزرگ تھے آپ کا مزار بھی قصبہ بسرپور میں ہے وصال ۹۲۵ ہجری (۱۵۱۹ عیسوی) لکھا ہے۔

شیخ مینا چشتی سروردی کے خلفاء و بزرگان مابعد

شیخ سعد الدین خیر آبادی: تذکرہ "شاہ رکن عالم ملتانی" بحوالہ "ماثر الکریم": آپ قاضی بڑھن کے صاحبزادے اور قصبہ انام (اناموں) کے باشندے تھے کم سنی میں ہی والد کا انتقال ہو گیا۔ قرآن مجید حفظ کرنے کے بعد مولانا اعظم لکھنوی سے علوم متداولہ کی تعلیم حاصل کی اور پھر شیخ مینا چشتی سروردی سے باطنی فیوض حاصل کئے۔ شیخ کے انتقال کے بعد کچھ عرصہ لکھنؤ رہے اور ۸۷۳ ہجری (۱۳۷۳ عیسوی) کے لگ بھگ مرشد کی طرف سے خیر آباد کی طرف منتقل ہونے کا باطنی اشارہ ملا چنانچہ آپ خیر آباد میں مستقل طور پر منتقل ہو گئے۔ اللہ تعالیٰ نے یہاں بڑی آسودگی عطا فرمائی لیکن سب کچھ مہمانوں پر خرچ کر دیتے اور بالکل درویشانہ زندگی بسر کی۔ سالہا سال تک مسند تدریس و ارشاد پر رونق افروز رہے۔ متعدد درسی کتب پر شرحیں تحریر فرمائیں مثلاً شرح بروزی و حسامی قافیہ، مصباح وغیرہ۔ اپنے پیرو مرشد شیخ مینا کے ملفوظات اور حالات پر مشتمل کتاب "مجمع السلوک" تدوین فرمائی۔ آپ کے اکابر خلفاء یہ ہیں: شیخ صفی الدین، شیخ مبارک سندیلہ، میر سید خورد زید پوری اور شیخ اللہ دیا خیر آبادی۔

شیخ صفی الدین سائی پوری: آپ شیخ سعد الدین خیر آبادی کے اکابر خلفاء میں سے تھے۔ اپنے مرشد کی طرح اپنی عمر بجز میں بسر کر دی بارہ سال کی عمر میں خیر آباد آ کر شیخ سعد کے کتب میں داخلہ کے لئے آئے۔ شیخ کی نظر پڑی تو پوچھنے پر بتایا کہ شیخ علم الدین سائی پوری کا فرزند ہوں تو حضرت نے بڑی شفقت فرمائی اور اپنی خصوصی توجہ اور تربیت میں لے لیا۔ ازاں بعد ان کے مرید بھی ہو گئے، ایک رات شیخ نے آپ کو تربوز لانے کا حکم دیا یہ موسم تربوز کا نہ تھا، تعمیل ارشاد میں آدمی رات کو تلاش کے لئے نکل پڑے لیکن مراد بر نہ آئی آخر یہ کم سن تھک ہار کر ایک جگہ بیٹھ گیا اور رونے لگا۔ ایک آدمی رونے کی آواز سن کر باہر آیا اور رونے کی وجہ پوچھی تو بتایا کہ تربوز درکار ہے مگر سارا شہر پڑا سوتا ہے کس سے سوال کروں؟ اس نے کہا بر خوردار اس موسم میں تربوز کہاں؟ اسی اثنا میں

ایک بی بی نے آواز سن کر بتایا کہ فلاں شخص کے گھر میں تریوز کی نل میں نے دیکھی ہے چنانچہ ایک دو آدمیوں کے ہمراہ اس کے گھر گئے اور اسے جگایا، وہ شخص اندر جا کر نل سے دو تریوز توڑ لایا اور پانی سے دھو کر صفی الدین کے حوالے کئے آپ دونوں تریوز لے کر اپنے مرشد شیخ سعد کی خدمت میں لے آئے آپ بہت خوش ہوئے اور دعا فرمائی کہ تیرے لئے ہر کام آسان ہو جائے گا اس کے بعد حضرت شیخ نے انہیں چلے میں بٹھارایا۔ تیسرے دن شیخ صفی پر تمام علویات اور سفلیات کثرت ہو گئے، مرشد نے فرقہء خلافت عنایت فرما کر مسند ارشاد پر بٹھایا اور پھر یہ مقام نصیب ہوا کہ اپنے شیخ طریقت کی موجودگی میں ہی طالبان حق کی تربیت فرماتے تھے۔ بقول صاحب ”مرآة الاسرار“ آپ پر عشق و سماع کا غلبہ رہتا تھا۔ سیر و سلوک میں آپ نے بڑی ترقی حاصل کی تھی۔

میر عبد الواحد بگدای اپنی مشہور تصنیف ”سنابل“ میں لکھتے ہیں کہ خانقاہ شیخ سعد الدین میں ایک غلام بچہ رہتا تھا جس کا نام صفیا تھا، جب بھی کوئی اسے پکارتا شیخ صفی فوراً جواب دیتے اور حاضر ہو جاتے، دل میں یہ کبھی خیال نہ آیا کہ مجھے صفیا کہہ کر کون پکارتا ہے۔

سرور! سرہنگ را فرمان بدہ دست دربان شکند یا پائے من
 شیخ صفی نے مصرع ثانی دہراتے ہوئے فرمایا۔ دست دربان شکند چیز پائے من۔ حضرت شیخ کا وصال ۱۹ محرم ۹۳۳ ہجری بروز جمعہ (۲۶ اکتوبر ۱۵۲۶ عیسوی) کو ہوا مزار پر انوار سائی پور میں ہے۔ آپ کے خلفاء میں سید ابراہیم قاضی اللہ داد قدوائی، سید محمد طاہر، بگدای اور شیخ حسین سکندری مشہور بزرگ گزرے ہیں۔
 شیخ میر سید خورد زید پوری چشتی سروردی : بمطابق ”مرآة الاسرار“ آپ شیخ سعد خیر آبادی کے خلیفہ تھے چنانچہ آپ کے کمال کا اثر آپ کے فرزندان سے ظاہر ہے۔

شیخ مبارک سندیلہ : حضرت محدث دہلوی تحریر فرماتے ہیں: ”شیخ مبارک سندیلہ با حکام شریعت و آداب طریقت موصوف بود“۔ آپ کے خلفاء میں سید صفی، شیخ اوہن، بگدای، اور شیخ بدر الدین سرہندی (سرہندی) بہت مشہور ہیں۔

شیخ اللہ دیا خیر آبادی : بحوالہ ”اخبار الاحیاء“ آپ سعد الدین خیر آبادی کے اکابر خلفاء میں سے تھے، آپ کے والد ماجد میر میرن کے نام سے مشہور ہیں ان کے دو فرزند تھے۔ ایک میر نصیر الدین دوسرے میر نظام الدین جو جوان ہو کر شیخ اللہ دیا کہلائے۔ ان دونوں بزرگوں کی والدہ ماجدہ مخدوم سید عطاء الدین سندیلوی کی ہمیشہ اور سید جان کی صاحبزادی تھیں۔ شیخ اللہ دیا نے بڑی عمر پائی اور بڑے صاحب کمال بزرگ تھے۔ ایک دفعہ بادشاہ کے طلب کرنے پر دہلی گئے تو اہل شہر نے آپ کو سر آنکھوں پر بٹھایا۔ محض تعظیم و تکریم ہی نہ کی بلکہ عوام نے آپ سے آثار عظمت و کرامت مشاہدہ ہوئے۔ حضرت محدث دہلوی کے ارشاد کے مطابق آپ کا وصال ۹۹۳ ہجری (۱۵۸۵ عیسوی) میں ہوا۔ خلفاء میں عبدالرحیم بگدای، شیخ ابوالفتح خیر آبادی، مخدوم محمد رکن الدین، بگدای بہت مشہور بزرگ ہیں۔

بگدای کے چشتی سروردی بزرگان عظام

سید محمد طاہر بگدای : بحوالہ ”ماثر الکرام“ آپ سید طاہر کے لقب سے مشہور تھے۔ تعلیم ظاہری حاصل کرنے کے بعد مخدوم صفی کے مرید اور خلیفہ ہوئے صاحب ”سنابل“ لکھتے ہیں کہ شہنشاہ بابر

کے عہد میں چند مغل حضرت مخدوم صفی کی ملاقات کو آئے۔ سادات کے نسب کی بات چل نکلی، انہوں نے کہا ہندوستان میں کوئی سید نہیں ہے۔ حضرت نے ہرچند انہیں قائل کرنے کی کوشش کی مگر وہ نہ مانے اور بولے کہ ہمارے ملک میں صحیح الاصل، متقی، متدین، زاہد اور عابد سادات ہیں ان کے سید ہونے کی نشانی یہ ہے کہ اگر ان کے بال کو آگ میں ڈالا جائے تو اسے آج تک نہیں آتی۔ حضرت نے فرمایا کہ ہندوستان میں بھی ایسے سید موجود ہیں انہوں نے کہا تو پھر کسی ایک ہی سید کو پیش کیجئے۔ حضرت نے سید محمد طاہر المعروف طاہا کو (جو صاحب "سنابل" میر عبد الواحد بلگرامی کے چچا تھے) طلب فرمایا، ان کا سراپا ان کے نام کی طرح طاہر تھا۔ ان کے بالوں کی ایک لٹ قینچی سے کاٹ کر جلتی ہوئی آگ میں ڈال دی، لٹ کافی دیر تک آگ میں پڑی رہی مگر اسے آج تک نہ آئی۔ جب اسے آگ سے نکالا تو اسی طرح ٹھنڈی (اور صحیح سالم) برآمد ہوئی۔ منکرین بڑے نادم ہوئے اور کبھی حضرت کے پاؤں پکڑتے تھے اور کبھی شیخ طاہر کے قدموں میں پڑتے تھے، دیر تک معذرت کرتے رہے۔ حضرت طاہا (محمد طاہر) کا وصال ۹۵۰ ہجری (۱۵۴۳ عیسوی) میں ہوا۔

شیخ حسین سکندروی: بحوالہ "ماثر الکرام" آپ بھی شیخ صفی کے اعظم خلفاء میں سے تھے، امرا میں سے تھے۔ تیر اندازی چوگان اور دیگر فنون سپہ گری میں یکتائے روزگار تھے اور نہایت مہنہ و نعتاً طبیعت میں انقلاب آگیا اور تمام مال اسباب درویشوں میں تقسیم کر کے جنگل میں مقیم ہو گئے اور استغراق کے عالم میں بیٹھے رہتے۔ اسی حالت میں ارض پاک کی کشش نے کھینچا تو روضہ مدینہ منورہ پر حاضر ہو گئے۔ ایک رات سرکار دو عالم صلی اللہ علیہ وسلم نے خواب میں فرمایا کہ جلد ہندوستان پہنچو اور سائی پور کے مقام میں شیخ صفی الدین سے اپنا نصیب وصول کرو۔ شیخ حسین فرماتے ہیں کہ جب میں سائی پور پہنچا تو میرے دل میں خیال گزرا کہ شیخ صفی مجھے خلوت میں بلا کر بغیر میری استدعا کے اپنی کلاہ مبارک بخشیں اور ایک حجرہ عبادت کے لئے عنایت فرمائیں۔ جونہی میں حضرت کے دروازے پر پہنچا تو شیخ نے خادم سے فرمایا کہ دروازے پر شیخ حسین کھڑا ہے اسے کہو اندر آ جائے، خادم باہر آیا اور آواز دی کہ شیخ حسین کون ہے؟ میں قلندرانہ ہیئت میں کھڑا ہوا تھا اسے کہا کہ میرا نام حسین ہے مگر شیخ نہیں ہوں۔ خادم واپس لوٹ گیا اور شیخ کو عرض حال کیا، آپ نے فرمایا شیخ حسین یہی ہے اسے ہمراہ لے آؤ۔ چنانچہ خادم مجھے اپنے ساتھ اندر لے گیا، آپ نے بڑی شفقت فرمائی، اپنی کلاہ عنایت فرمائی اور خانقاہ میں رہنے کی اجازت بخش۔ دو چلوں کے بعد حضرت شیخ نے خرقہ خلافت سے سرفراز فرمایا اور حکم دیا کہ اب تم سکندرہ چلے جاؤ اور وہاں خلق خدا کی تربیت کرو۔ حضرت نے پچاس سال سکندرہ میں گزار کر ۹۷۶ ہجری (۱۵۶۸ عیسوی) کو وصال فرمایا۔

میر عبد الواحد بلگرامی سروردی: آپ اپنی تصنیف "سنابل" میں اپنے مرید ہونے کے متعلق لکھتے ہیں "یہ فقیر مخدوم شیخ صفی کا مرید اور مخدوم شیخ حسین سکندری کا خلیفہ ہے۔ شیخ حسین میرے باپ کے دوست تھے انہوں نے بڑی توجہ سے میری تربیت فرمائی اور خرقہ خلافت سے نوازا۔ شیخ عبد القادر بدایونی جو آپ کے ہم عصر تھے لکھتے ہیں کہ شیخ عبد الواحد بلند پایہ درویش تھے، آپ نے "نزہت الارواح" کی محققانہ شرح لکھی ہے اور اصطلاحات صوفیہ پر کئی رسائل مدون فرمائے ہیں، ان

میں سے سائل خاص طور پر قابل ذکر ہے۔ میر عبد الواحد اپنی تصنیف ”حل شبہات“ میں لکھتے ہیں کہ ابتدائے احوال میں شریعت اور طریقت کی چند اشکال سے سابقہ پڑا ہر چند مشائخ سے دریافت کرتا مگر شافی جواب نہ ملتا، آخر میں نے ٹھان لیا کہ جہان کی سیر کروں ممکن ہے کوئی درویش ایسا مل جائے جو یہ مشکلات حل کر دے چنانچہ میں سفر کو روانہ ہو گیا۔ پہلی منزل میں جبکہ دوپہر کو سو رہا تھا خواب میں حضرت مخدوم صفی کی زیارت ہوئی آپ نے مجھ پر بڑی توجہ فرمائی، فقیر کے دل میں آیا کہ اب تو حضرت مخدوم موجود ہیں مجھے سفر پر جانے کی کیا ضرورت ہے۔ میں تجدید وضو کے لئے اٹھ کر باہر آیا، قاضی اللہ داد قدوائی جو شیخ کے مرید اور خلیفہ تھے وہ بھی میرے پیچھے آئے اور کہا کہ حضرت تجھے یاد کر رہے ہیں اور فرماتے ہیں کہ میرا دل نہیں چاہتا کہ عبد الواحد کہیں جائے۔ میں جلدی واپس لوٹا، حضرت کے قدم بوس ہوا اور عرض کیا کہ قاضی اللہ داد نے مجھے اس طرح کہا ہے، آپ نے فرمایا ٹھیک ہے اور اسی طرح ہے۔ جب میں نیند سے بیدار ہوا تو سفر اور اقامت کے بارے میں تردد ہوا، آخر میں نے فیصلہ کیا کہ اگر دوسری باریکی خواب آیا تو ضرور لوٹ جاؤں گا۔ چنانچہ وہی خواب دوبارہ نظر آیا جس پر میں فوراً واپس لوٹا۔ مزار پر انوار کی پائنتی میں کم و بیش چالیس روز معکث رہا اور ان تمام اشکال کا شافی جواب مل گیا۔

میر غلام علی آزاد بگدای اپنے تذکرہ میں لکھتے ہیں کہ (۱۱۳۵ عیسوی) میں جب بندہ دہلی آیا اور شاہ کلیم اللہ چشتی کی قدم بوسی کا شرف حاصل ہوا تو انہوں نے میر عبد الواحد (بگدای) کا ذکر کرتے ہوئے فرمایا کہ ایک رات میں مدینہ منورہ میں سو رہا تھا۔ خواب میں حضرت رسالت ماب صلی اللہ علیہ وسلم کی زیارت نصیب ہوئی۔ میں نے دیکھا کہ آنحضرت نہایت محبت کے ساتھ ایک شخص سے گفتگو فرما رہے ہیں۔ میں نے سید صبغتہ اللہ سے پوچھا کہ یہ کون شخص ہے انہوں نے فرمایا یہ شیخ عبد الواحد بگدای ہیں۔ یہ خواب بیان کرنے کے بعد شاہ کلیم اللہ چشتی نے فرمایا کہ اس خواب کے بعد شیخ عبد الواحد سے میری محبت اور ارادت کئی گنا بڑھ گئی، شیخ عبد الواحد کے فضل و کمال کا شہرہ جب اکبر اعظم تک پہنچا تو اس نے آپ کو طلب کیا اور مدد معاش کے لئے پانچ سو نیگے اراضی بگدام میں نذر کی۔ میر غلام علی آزاد مزید لکھتے ہیں کہ ایک رات ایک چور آپ کے مکان میں گھس آیا اور اندھا ہو گیا۔ اس کی چیخ پکار پر حضرت اس کی طرف متوجہ ہوئے اور چوری سے تائب کرا کر دعا فرمائی جس پر وہ اسی وقت بینا ہو گیا۔ نیز لکھتے ہیں کہ ایک کافر جن ان کے دست حق پرست پر مسلمان ہو گیا تھا، وہ ہر وقت آپ کی خدمت اقدس میں حاضر رہتا تھا۔ آپ نے ۳ رمضان المبارک جمعہ کی شب ۱۰۱۷ ہجری (مطابق یکم دسمبر ۱۶۰۸) وصال فرمایا جبکہ آپ کی عمر سو سال سے زائد تھی۔ مزار پر انوار بگدام میں زیارت گاہ خلّاق ہے۔

بحوالہ ”ماثر الکرام“ ”سائل“ سے ایک اقتباس درن ذیل ہے جس سے شیخ کے انداز تحریر اور اسلوب زبان کا اندازہ ہو سکتا ہے، حضرت سیدنا ابو بکر صدیق کا ذکر کرتے ہوئے لکھتے ہیں :

”روزے ابو بکر صدیق رضی اللہ عنہ جملہ اموال خود را در راہ رضائے خداوند تعالیٰ تصدق کرد۔ حضرت رسول علیہ الصلوٰۃ والسلام از او پرسید ما خلفت لعمالک، فقال اللہ ورسولہ۔ جبریل امین در

رسید۔ گفت یا رسول اللہ! فرمان می شود، پرس از ابو بکرؓ من تنها پسند نبودم کہ با نام من نام رسول را ہم ذکر می کردی۔ سبحان اللہ و بحمدہ کثیرا۔ اس کد ام منزلت و اس چہ رتبت و قرب است کہ حق سبحانہ بر گرفتن نام رسول غیرت می برد۔ دانش ہا و بنیش ہا اس جائے گم کنند۔ بخاطر رکیک اس ضعیف سے رسد کہ سر عتاب، آن است کہ اے ابو بکرؓ! پایہء معرفت تو بجائے رسیدہ است کہ رسول را از ماجدا نے بنی۔ زیرا کہ او در ما محو است و مادر او ثابت۔ پس چرا ذکر می کردی کہ گفتہ اند:-

از عرش تا فرش محمد را غلام چوں حق متجلی شد محمد کد ام
و نیز بخاطری رسد کہ ابو بکر رضی اللہ عنہ جواب بر قدر مقام عیال و اہل بیت خود گفتہ است نہ بروفق مقام خود چہ رسول علیہ السلام از و ما خلفت لعیالک پر سیدہ بود و اگر ما خلفت لنفسک پر سیدہ جواب از مقام معرفت خود دادے یعنی اللہ وحدہ گفتے۔

میر عبد الجلیل بلگرامی: آپ میر عبد الواحدؒ کے فرزند اور مرید تھے، جوانی میں ہی کچھ ایسی وارفتگی طاری ہوئی کہ سب کچھ چھوڑ چھاڑ کر جنگل و بیابان میں چلے گئے اور بارہ سال اسی بیت میں گزار دیئے۔ درختوں کے پتے وغیرہ خوراک تھی، ازاں بعد ایک جماعت کے ہمراہ حضرت بدیع الدین شاہ مدار کے عرس پر بلگرام وارد ہوئے جن کا مزار بلگرام سے بارہ کوس کے فاصلے پر ہے اتفاقاً آپ اس کوچہ سے گزرے جہاں آپ کی ہمیشہ کا گھر تھا۔ میر صاحب پر اس وقت بے خودی کی کیفیت طاری تھی، آہ کھینچتے اور نعرہ لگاتے تھے۔ بہن نے آواز پہچان لی، باہر نکلیں اور بھائی سے بغل گیر ہو کر زار زار رونے لگیں۔ میر صاحب نے ہر چند بیچ نکلنے کی کوشش کی مگر بہن نے ایک نہ چلنے دی اور انہیں اپنے گھر کے اندر لے آئیں۔ آہستہ آہستہ مانوس کر کے لباس پہنایا۔ کچھ مدت بعد ان کی طبیعت میں سکون آ گیا اور کچھ عرصہ بعد ان کی شادی کر دی، تین فرزند ہوئے۔ آخر عمر میں آپ بلگرام سے آگرہ چلے گئے اور قصبہ مارہرہ میں سکونت اختیار کر لی یہیں ۸ صفر ۱۰۵۷ ہجری بروز جمعہ (۵ مارچ ۱۶۴۷ عیسوی) کو وصال ہوا۔ آپ کے وصال کے بعد آپ کے سب سے چھوٹے بیٹے میر سید اولیس جو علم و عرفان میں سب بھائیوں سے بڑھ کر تھے حضرت کے مرید اور جانشین ہوئے۔ نہایت رحم دل تھے، خدمتِ خلق و تربیت میں یگانہ تھے بدھوار ۲۰ رجب ۱۰۹۷ (۲ جون ۱۶۸۶ عیسوی) کو وصال فرمایا۔

میر سید فیروز بلگرامی: آپ میر عبد الواحدؒ کے دوسرے صاحبزادے تھے، والد ماجد کے ہی زیر تربیت رہے اور مرید بھی ہوئے۔ علوم متداولہ پر عبور حاصل کیا۔ والد ماجد کے وصال کے بعد جملہ ارادتمند آپ کے سجادہ نشین بننے کے آرزو مند تھے مگر آپ نے اپنے چھوٹے بھائی میر سید طیب کو مسند نشین کیا اور خود درویشوں کی خدمت اپنے لے لے لی "ماثر الکرام" کے مطابق ایک سو برس کے قریب عمر پائی۔ ایک لمحہ بھی یاد الہی سے غافل نہ ہوئے۔ تمام رات صلی پر کلتی اور ادو وظائف مراقبہ اور وظائف میں مستغرق رہتے۔ جمعرات ۵ محرم ۱۰۶۶ ہجری (۲۵ اکتوبر ۱۶۵۵ عیسوی) کو وصال فرما گئے۔ سجادہ نشین میر سید طیب ان کی وفات پر سخت غمگین ہوئے لیکن جب انہیں دفن کر چکے تو ان کے چہرے پر کھنکھی کے آثار تھے لوگ بڑے متعجب ہوئے، وجہ پوچھی تو فرمایا: "بھائی صاحب نے فرمایا ہے کہ زیادہ غم نہ کرو انشاء اللہ دو ماہ کے بعد تم میرے پاس آ جاؤ گے۔ آخر وہی ہوا اور ٹھیک دو ماہ بعد

سید میر طیب بگدای نے انتقال فرمایا۔

میر سعد اللہ بگدای : آپ سید مرتضیٰ کے فرزند اور میر سید فیروز کے پوتے تھے۔ صغیر سنی میں ہی دادا جان کے مرید ہو گئے۔ ابتدائی تعلیم امر وہہ کے ملا فیضی سے حاصل کی اور بعد میں ملا عبد الرحیم سے جو مراد آباد کے قاضی اور مولوی عبد الحکیم سیالکوٹی کے بلا واسطہ شاگرد اور کامل عالم تھے ان سے علوم متداولہ کی تکمیل کی۔ واپس آکر مسند ارشاد سنبھالی بڑی مدت تک درس و تدریس میں مصروف رہے۔ اس کے بعد حرمین شریفین سے فیض یاب ہو کر واپس گجرات (کامیادواڑ) آئے اور شہراحمد آباد میں مدرسہ مولانا نور الدین میں فوڈکس ہوئے۔ اپنے حجرے سے بہت کم نکلتے، ریاضت، مراقبہ و اذکار میں وقت گزرتا بے شمار مخلوق نے حضرت سے فیض حاصل کیا۔ بقول سید غلام علی آزاد بگدای آپ نے ۱۱۱۹ ہجری (۱۷۰۷ عیسوی) میں وفات پائی اور شاہ محیکن نبیرہ شاہ عالم بخاری سروردی کے روضہ مبارک میں دفن ہوئے۔

میر طفیل محمد بگدای : بموجب "ماثر الکرام" آپ سید سعد اللہ کے مرید اور سید شکر اللہ سکند اترولی کے صاحبزادے تھے۔ ولادت بروز جمعہ ۷ ذوالحجہ ۱۰۷۳ ہجری (۳ جولائی ۱۶۶۳ عیسوی) کو ہوئی۔ سات برس کی عمر میں اپنے چچا سید احسن اللہ کے ہمراہ اترولی سے شاہ جہان آباد (دہلی) آئے۔ پہلا سبق بطور تبرک سید حسن رسول نمائے سے حاصل کیا۔ شرح ملا جامی تک اپنے چچا سے استفادہ کیا پندرہ سال کی عمر میں بگدام آئے اور اپنے پیر سعد اللہ سے ظاہری و باطنی علوم حاصل کئے اور تازیت بگدام رہے کبھی کبھی مشائخ اور فقرا کی زیارت کے لئے پنجاب اور کشمیر میں بھی تشریف لے جاتے۔ تقریباً ستر سال مسند تدریس پر رہ کر ہزاروں طالبان دین کو فیض یاب کیا۔ صاحب "ماثر الکرام" آپ کو "استاد المصنفین" کے لقب سے یاد کرتے ہیں اور لکھتے ہیں کہ حضرت ابو الطفیل رضی اللہ عنہ آخر جمع صحابہ تھے کیونکہ آپ نے مکہ مکرمہ میں ۱۱۰۲ ہجری میں وفات پائی تھی اسی طرح میر طفیل بگدای بگدام کے آخری عالم ربانی ہیں۔ خود میر غلام علی آزاد اور میر محمد یوسف آپ کے ارشد تلامذہ میں سے تھے۔ آپ نے سوموار ۲ ذوالحجہ ۱۱۵۱ ہجری (۲۶ مارچ ۱۷۳۹ عیسوی) کو انتقال فرمایا اور اپنی وصیت کے مطابق باغ محمود میں سپرد خاک ہوئے۔ یہ باغ مقبرہ علامہ عبد الجلیل بگدای کے متصل تھا۔ آپ کے وصال پر صاحب "ماثر الکرام" میر غلام علی آزاد بگدام میں موجود نہیں تھے، کیونکہ آپ حج پر گئے ہوئے تھے جب انہیں حضرت کے وصال کی اطلاع ملی تو انہوں نے عربی میں ایک طویل مرثیہ لکھا۔

میر سید یحییٰ بگدای : آپ حضرت میر عبد الواحد بگدای کے تیسرے صاحبزادے تھے، صاحب "ماثر الکرام" (تالیف شدہ ۱۱۸۰ ہجری) لکھتے ہیں کہ سید یحییٰ اس آیہ کریمہ کے مصداق تھے و سلام علیک یوم ولد و یوم موت و یوم بعثت حیا۔ کامل عالم تھے اور شروع سے انتہا تک حضرت والد ماجد کے ہی شاگرد رہے۔ نہایت ہی خوش الحان تھے، صاحب تصانیف بھی تھے، جن میں سے "میزان الاثمال و معیار الاحوال" سلوک میں ایک معتبر کتاب خیال کی جاتی ہے۔ میر عبد الواحد کی قبر شریف کے نزدیک ایک علیحدہ چبوترے پر آپ کی مرقد مبارک ہے۔

میر سید طیب بگدای : آپ میر عبد الواحد بگدای سروردی کے چوتھے فرزند، مرید اور صاحب

سجادہ تھے بحوالہ ”ماثر الکرام“ ولادت ۹ ربیع الاول ۹۸۶ ہجری (۱۸ مئی ۱۵۷۸ عیسوی) اتوار کو ہوئی۔ صاحب ”مرآة المبتدین“ آپ کے ہم عصر تھے لکھتے ہیں کہ میر سید طیب ”مادر زادوی“ قطب و ابدال اور غوث و اوتاد سبھی کچھ ہیں۔ جب سے ہوش سنبھالا نماز قضا نہیں ہوئی سید کرم اللہ سید العارفین سید شاہ لدھا کے والد ماجد فرمایا کرتے کہ اگر کوئی فرشتے کو زمین پر دیکھنا چاہتا ہے تو وہ میر سید طیب کو دیکھ لے۔ آپ نے ظاہری و باطنی کمالات کا اکتساب اپنے والد ماجد سے کیا اور ان کے بعد ہزاروں طالبان مولا کو فیض پہنچایا۔ سنت رسول اللہ صلی اللہ وسلم کے سختی سے پابند تھے اور ساری عمر بقدر امکان کسی سنت کو فوت نہ ہونے دیا، جید عالم تھے۔ ایک روز ایک عزیز نے آپ کی خدمت میں حاضر ہو کر بھری مجلس میں مسائل توحید میں سے کوئی مشکل مقام دریافت کیا مگر آپ نے اسے یہ کہہ کر ٹال دیا کہ میں اس مسئلے سے واقفیت نہیں رکھتا۔ جب مجلس برخاست ہوئی تو حضرت نے آہستگی سے سائل کو فرمایا ”گھر کی بات بازار میں نہیں کہنا چاہئے“ اب جو چاہتا ہے دریافت کر۔“

صاحب ”ماثر الکرام“ لکھتے ہیں سید طیب اور حضرت شیخ عبدالحق محدث دہلوی کے درمیان بڑی محبت تھی اور شیخ محدث ”سید صاحب“ کی بزرگی کا لحاظ کرتے ہوئے انہیں شیخ طیب سے خطاب کرتے تھے۔ ایک دفعہ عالم پیری میں شیخ محدث درس دے رہے تھے، کتاب میں ایک مقام ایسا تھا جہاں آپ رک گئے اس وقت آپ نے انہیں یاد کرتے ہوئے فرمایا ”اگر میر صاحب ہوتے تو اس مقام کو آسانی سے حل کر دیتے“۔ اتفاق سے حضرت میر سید بھی دہلی کے ارادے سے نکلے ہوئے تھے جو نئی حضرت محدث نے آپ کا نام لیا فوراً آپ داخل ہوئے۔ شیخ عبدالحق بڑے خوش ہوئے اور فرمایا مرحبا ہم آپ کی ہی یاد میں تھے اور واقعہ کو دوہراتے ہوئے کتاب سامنے رکھی، میر صاحب نے کتاب کو ہاتھ میں لے کر کچھ دیر تامل کیا اور پھر عبارت کو اس طریقے سے ادا کیا کہ مطلب بغیر کسی تقریر کے خود بخود حل ہو گیا۔

ایک دفعہ سید ضیا اللہ بنگلہ دہی حضرت کو ملنے کے لئے آئے اور خیال کیا کہ اگر آج حضرت پان کی گلوری اپنے ہاتھ سے عنایت فرمائیں تو ان کی درویشی کو تسلیم کر لوں گا۔ مجلس میں حضرت نے سب حاضرین کو ماسوائے سید ضیا کے گلوریاں تقسیم فرمائیں جب مجلس برخواست ہو گئی اور صرف سید ضیا اللہ رہ گئے تو حضرت نے اپنے ہاتھ سے گلوری کھول کر سید کے حوالے فرمائی، وہ سخت شرمندہ ہوئے، حضرت میر طیب نے گرم ہو کر فرمایا: شاہ صاحب! درویشوں کا امتحان نہیں لینا چاہئے ایسا نہ ہو کہ ان کا غصہ اہل پڑے۔

ایک دفعہ حضرت میر طیب وضو کر رہے تھے، دفعتاً ”مٹی کالوٹا جس سے وضو فرما رہے تھے دیوار سے بیچ دیا“ حاضرین اس پر حیران ہوئے۔ چند روز بعد آپ کا خادم جو سفر کو گیا ہوا تھا واپس آیا، اس نے بیان کیا کہ میں صحرا میں سفر کر رہا تھا اچانک ایک شیر سامنے آ گیا، اس نے چاہا کہ مجھ پر حملہ کرے، میں نے پیر دھگیر کو یاد کیا ”یا پیر سید طیب میر اللہ“ غیب سے ایک لوٹا نمودار ہوا اور شیر کی کھوپڑی پر اس تراخ سے لگا کہ وہ بدحواس ہو کر جنگل کی طرف بھاگ گیا جب تاریخوں کا مقابلہ کیا گیا تو وہ دونوں واقعات اس گھڑی میں ہی وقوع میں آئے تھے۔ آپ کا وصال اتوار ۵ ربیع الاول ۱۰۶۶ ہجری (۲۳ دسمبر ۱۶۵۵ عیسوی) میں ہوا۔ عمر اسی (۷۹) سال کے قریب تھی۔

میر عبد الواحد اصغر بلگرامی : آپ میر سید طیب بلگرامی کے فرزند، مرید اور صاحب سجادہ تھے۔ جد امجد کی نسبت سے آپ کو اصغر کہا جاتا ہے، طالبان مولیٰ کے آئینہ طبیعت سے زنگار نفسانیت صاف کرنے میں ید طولیٰ رکھتے تھے۔ وصال ۱۱۰۰ ہجری (۱۶۸۹ عیسوی) میں ہوا اور والد ماجد کے پہلو میں دفن ہوئے۔

میر عبد الہادی بلگرامی : آپ نے ابتدائی تعلیم میر سید اسماعیل بلگرامی سے پائی ازاں بعد سید قطب الدین شمس آبادی اور ملا قطب شہید سہاوی سے استفادہ کیا۔ باطنی تربیت اپنے والد ماجد میر عبد الواحد اصغر سے پائی اور ۲۰ ربیع الاول ۱۱۳۳ ہجری (جنوری ۱۷۲۱ عیسوی) کو وصال فرمایا۔

میر مرلی بلگرامی : بحوالہ ”ماثر الکرام“ آپ میر عبد الغنی کے فرزند اور مرید تھے حافظ قرآن علوم دینیہ کے ماہر اور زبردست عارف تھے آپ کے استادوں میں سید اسماعیل بلگرامی، شیخ یاسین قنوجی اور ملا ابو الواعظ ہر گامی قابل ذکر ہیں۔ فارغ التحصیل ہونے کے بعد مسند ارشاد سنبھالی اور طالبان دین کو ظاہری و باطنی تربیت سے فیض یاب فرمایا۔ استاد اکتھتین میر طفیل محمد بلگرامی فرماتے تھے کہ شیخ محمد عاقل اترولی صاحب کمال بزرگ تھے میں نے ان کی زیارت کی تھی انہوں نے علوم ظاہری کی تعلیم سید مرلی سے پائی تھی۔ ایک دفعہ سید مرلی کسی تقریب سے قصبہ مارہرہ سے ہوتے ہوئے اترولی تشریف لائے شیخ محمد عاقل نے حضرت کا استقبال کیا اور ادب سے اپنے مکان میں لے گئے، شیخ نے اپنی دستار صحن خانہ میں بچھا رکھی تھی اور عرض کی کہ قدم مبارک دستار پر رکھتے ہوئے صحن خانہ کو طے فرمائیں۔ حضرت میر معذرت کرتے، ادھر سے اصرار ہوتا آخر حضرت میر کو شیخ عاقل کی بات ماننا پڑی۔ ایک روز گفتگو کے دوران میں آپ نے شیخ محمد عاقل سے فرمایا ہم نے سنا ہے کہ آپ کی توجہ بڑی موثر ہے اور بے خودی کی حالت طاری کر دیتی ہے۔ علوم ظاہری جو میری بساط میں تھے میں نے ان کی تعلیم میں دریغ نہیں کیا، اب آپ کو چاہئے کہ مجھ پر توجہ باطنی مبذول کرنے میں دریغ نہ فرمائیں۔ شیخ نے ادب استاد کے پیش نظر عذر کیا مگر حضرت میر نے اس قدر مبالغہ فرمایا کہ ان کے لئے تعمیل حکم کے سوا چارہ کار نہ رہا۔ انجام کار شیخ مراقب ہو بیٹھے، میر صاحب نے محسوس کیا کہ اگر میں نے مدافعت نہ کی تو شیخ کی توجہ مجھے بہالے جائے گی چنانچہ انہوں نے مدافعت میں توجہ صرف کی۔ تھوڑی دیر بعد شیخ محمد عاقل نے مراقبہ سے سر اٹھایا اور مسکرا کر فرمایا کہ فقیر نے تو پہلے سے ہی اپنے عجز کا اعتراف کر لیا تھا۔ حضرت سید مرلی کا وصال منگل ۱۳ شعبان ۱۱۱۷ ہجری (۲۰ نومبر ۱۷۵۵ عیسوی) کو ہوا۔

سید سعد الدین بلگرامی : آپ سید مرلی کے پوتے تھے۔ اکثر کتابوں کے مصنف، مترجم اور مولف تھے۔ ”ماثر الکرام“ کے مطابق آپ نے کچھ عرصہ سرکاری ملازمت کی مگر جلد ہی نوکری چھوڑ کر اپنے وطن میں مقیم ہو گئے اور درسی کتب تالیف فرمائیں۔

میر سید نعمت اللہ بلگرامی : صاحب ”ماثر الکرام“ کے مطابق آپ میر سید محمد زاہد کے فرزند اور میر عبد الواحد اصغر کے پوتے تھے سید محمد زاہد نے سجادگی سے معذرت فرمائی تھی اس لئے معتقدین نے ان کے صاحبزادے میر نعمت اللہ کو صاحب سجادہ تسلیم کر لیا آپ علوم ظاہری و باطنی میں ید طولیٰ رکھتے تھے۔ ابتدائی تعلیم اپنے چچا میر عبد الہادی سے حاصل کی۔ ازاں بعد ملا قطب الدین شہید سہاوی کے

درس میں شامل ہوئے اور بعد تکمیل اپنے وطن واپس آکر مسند سجادہ پر رونق افروز ہوئے۔ مولانا آزاد بلگرامی لکھتے ہیں کہ میں بالعموم حضور کی مجلس میں حاضر رہتا۔ حضور کا نورانی چہرہ بدر منیر کی طرح تاباں دکھائی دیتا تھا اور جبین اقدس سے برکات و فیوض تجلیات منعکس ہوتی نظر آتیں۔ وصال ۵ رمضان ۱۱۴۰ ہجری (اپریل ۱۷۲۸ عیسوی) کو ہوا اور سید طیب کے پائین دفن ہوئے۔

سید طیب بلگرامی: آپ سید نعمت اللہ کے فرزند اور مرید تھے۔ ابتدائی تعلیم اپنے والد سے حاصل کی، اس کے بعد میر عبد الہادی سے علوم متداولہ کی تحصیل کی، حدیث شریف قطب المحدثین سید مبارک سے پڑھی، عربی اور فارسی کا خط نہایت دیدہ زیب تھا بقول "ماثر الکرام" بڑے سرعت نویس تھے۔ ایک بڑا کتب خانہ اپنے عمدہ خط میں بطور یادگار چھوڑا۔ دنیاوی مصروفیتوں کے باوجود تصفیہ و تخلیہء باطن میں خاص مقام رکھتے تھے۔ والد ماجد کی وفات کے وقت احمد آباد بسلسلہ ملازمت مقیم تھے ان کی وفات کی خبر سن کر نوکری چھوڑ کر وطن واپس آگئے اور مسند نشین ہو کر طاعت و ریاضت اور درس و تدریس میں باقی عمر گزاری۔ ۷ رجب ۱۱۵۲ ہجری (ستمبر ۱۷۳۹ عیسوی) میں وصال فرمایا۔

میر سید دین محمد بلگرامی: میر غلام علی آزاد بلگرامی کے زمانے میں آپ سجادہ نشین تھے۔ اپنے آباء کرام کی طرح سروردی مسلک پر قائم اور زہد و ورع کی روشن مثال تھے۔

میر محمود اصغر بلگرامی: آپ سید حسین کے فرزند اور میر عبد الواحد اکبر کے مرید اور خلیفہء اعظم تھے بحوالہ "ماثر الکرام" ابتدائی تعلیم قنوج سے حاصل کی جو بلگرام سے پانچ میل کے فاصلہ پر ہے۔ علوم متداولہ کی تکمیل کے بعد گھر واپس روانہ ہوئے، راستہ میں قصبہ سانڈی میں میر سید عبد الواحد کے متعلق علم ہوا تو ان کی خدمت میں حاضر ہو کر مرید ہوئے۔ بڑے مجاہدے کئے، حضرت شیخ نے بڑی توجہ اور شفقت سے تربیت فرمائی مزید برآں اپنی صاحبزادی کا ان سے نکاح بھی کر دیا۔ حضرت میر عبد الواحد کو اپنی اس صاحبزادی سے اس قدر محبت تھی کہ باوجودیکہ اہل و عیال بلگرام میں سکونت رکھتے تھے مگر خود صاحبزادی صاحبہ کے ہاں توطن اختیار کر لیا۔ سید محمود بھی گھر سے باہر نہ جاتے اور اپنے پیر و مرشد کی خدمت میں منہمک رہتے صرف ایک دفعہ دہلی گئے اور وہاں کچھ عرصہ قیام فرما کر شیخ عبدالحق دہلوی سے استفادہ کیا اور واپس آکر پھر خانہ نشین ہو گئے اور طالبان حق کی تربیت اور فیض رسانی میں عمر گزاری۔ وصال بدھ دار ۲۱ رمضان ۱۰۲۳ ہجری (۳ اکتوبر ۱۶۱۵ عیسوی) کو ہوا بقول "ماثر الکرام" آخری عمر میں قرآن مجید لکھنا شروع کیا تھا جو (۱۶۱۰ عیسوی) ۱۰۱۹ ہجری کے آخر ختم ہوا۔

صحیفہ اب تک حضرت کے خاندان میں ہے۔

شیخ الاسلام ادھن بلگرامی: بحوالہ "ماثر الکرام" آپ حضرت خواجہ عثمان ہارونی (پیر و مرشد سلطان السند اجیری) کی اولاد سے ہیں آپ شیخ مبارک سندیلہ (خلیفہ حضرت سعد خیر آبادی) کے اکابر خلفاء میں سے تھے۔ صاحب "مرآة المبتدین" لکھتے ہیں کہ شیخ ادھن شہر کے استاد تھے۔ دور دراز کے طالبان علم فیض یاب ہوتے یہاں تک کہ ملا محمد خرازی جو کہ ملا احمد جنیدی کے ارشد تلامذہ میں سے تھے جب ہندوستان تشریف لائے تو وہ بھی حضرت کے شاگردوں میں شامل ہوئے۔ شیخ ادھن فرمایا کرتے تھے کہ درویشی میں خلاف شرع بات یہ ہے کہ آدمی کسی فعل کے مرتکب ہونے کے بعد پشیمانی

کا اظہار کرے یعنی۔ ”چراکارے کند عاقل کہ باز آید پشیمانی“

کسی نے آپ سے پوچھا کہ سب سے بڑی عبادت کونسی ہے؟ فرمایا: ”ملاخطہء ادب در جمع اوقات“ یعنی ہر وقت ادب پیش نظر رہے۔ آپ مستقل طور پر خانقاہ میں معنکف رہتے تھے، اب تک ان کے خانوادہ میں یہی طریقہ مروج ہے کہ جانشین مسجد اور خانقاہ کی حدود سے باہر نہیں آتا۔ کہتے ہیں کہ بادشاہ نے بلگرام کے حاکم کو معزول کر دیا۔ شہر سے روانگی سے پیشتر وہ حضرت کی خدمت میں حاضر ہوا اس وقت حضرت اپنی مسجد کے لئے اینٹیں تیار فرما رہے تھے، اس نے قدم بوس ہونے کے بعد عرض کی کہ اگر میں بحال ہو گیا تو اس مسجد کو ذاتی مصارف سے دوبارہ تعمیر کرا دوں گا۔ حضرت نے فرمایا: تیرے دل میں نیکی کی لہرائی ہے اس لئے امید ہے کہ تو بحال ہو جائے گا اور ساتھ ہی ہاتھ اٹھا کر اس کے لئے دعا فرمائی اسی دن بادشاہ کی مجلس میں کسی نے اسی حاکم کی تعریف کی جس پر بادشاہ نے خوش ہو کر بحالی کا پروانہ لکھ بھیجا۔ جب شاہی فرمان پہنچا اور لوگوں نے تاریخ اجرا پر نظر ڈالی تو معلوم ہوا کہ یہ وہی دن وقت خاص تھا جس میں حضرت ادھن نے اس حاکم کے لئے دعا فرمائی تھی۔

”ماثر الکرام“ کے مطابق حضرت کے وصال کے بعد ان کے بڑے لڑکے شیخ عبدالجلیل جانشین ہوئے مگر بہت جلد ان کا انتقال (۱۱۰۰ ہجری میں) ہو گیا۔ خلفائے انہیں شیخ ادھن کے پہلو میں دفن کیا۔ وہ قبر شیخ ادھن کی طرف قدرے خمیدہ ہو گئی بالکل ایسے جس طرح کوئی شخص بزرگوں کا احترام کرتا ہے۔ ان کے بعد شیخ ابوالمعالی کو دفن کیا گیا ان کی قبر بھی بزرگوں کی جانب خمیدہ ہو گئی، ہر چند درست کرتے ہیں مگر نشیب قائم رہتا ہے۔

میر ابوالمعالی بگدائی: بحوالہ ”ماثر الکرام“ آپ شیخ عبدالجلیل کے چھوٹے بھائی اور شیخ ادھن کے فرزند و مرید تھے۔ بھائی کی وفات کے بعد شیخ الاسلام ثانی کے لقب سے مسند نشین ہوئے بڑے صاحب کمال اور دولت صوری و معنوی سے بہرور تھے۔ آپ نے اپنی زندگی میں ہی اپنے ہونہار فرزند شیخ صوفی بگدائی کو مسند نشین کر کے آباء کرام کا خرقہ پہنایا اور خود جمع اولیا کرام کے مزارات کی زیارت کے لئے دہلی تشریف لے گئے۔ آپ اس قدر خوش الحان قاری تھے کہ سننے والوں کا دل پکھل جاتا تھا۔ ان کے حسن قرأت کا ذکر کسی نے شاہجہان سے کر دیا، اتفاق سے یہ رمضان شریف کے ایام تھے، بادشاہ نے انہیں اپنے محل میں آنے کی دعوت دی اور عرض کی کہ رمضان المبارک کے حق میں کوئی ایک آیت پاک تلاوت فرمائیے۔ آپ نے اپنی دلفریب آواز میں شہر رمضان الذی انزل فیہ القرآن کو پڑھنا شروع کیا، اس کے سننے سے بادشاہ پر رقت طاری ہو گئی۔ بادشاہ نے دوبارہ تلاوت کے لئے عرض کی آپ نے ایک اور جگہ سے قرآن کی تلاوت فرمائی۔ بادشاہ بے حد خوش ہوا اور کرولی نام ایک آباد گاؤں آپ کو نذر کیا۔ اس فرمان پر ۱۰۶۰ ہجری درج ہے، (مطابق ۱۶۵۰ عیسوی)۔

شیخ صوفی بگدائی: بحوالہ ”ماثر الکرام“ آپ حضرت ابوالمعالی کے فرزند ارجمند تھے بڑی عظمت و جلالت کے مالک تھے۔ آپ سے سلسلہء سروردیہ کو بہت فروغ حاصل ہوا، سخاوت و مروت کے پیکر تھے۔ ایک دفعہ ایک پٹھان حاضر ہوا اور کہنے لگا کہ آپ نے مجھ سے پانچ سو روپے قرض لئے تھے وہ ادا کر دیجئے۔ شیخ نے گواہ طلب کئے، اس نے کہا گواہ تو نہیں البتہ اگر حضور قسم اٹھالیں تو میں مطالبہ سے

دستبرار ہو جاؤں گا۔ آپ کچھ دیر خاموش رہے، پھر اندرون خانہ گئے اور اپنی اہلیہ محترمہ کے زیور اور اثاثہ الیبت فروخت کر کے پٹھان کو پانچ سو روپے لاکر دیئے۔ وہ بے تکلف اٹھ کر چل دیا، کافی عرصہ بعد شیخ صوفی اپنے یاران طریقت کی مجلس میں تشریف فرما تھے کہ وہی پٹھان دہنتا "مجلس میں آگیا اور آتے ہی حضرت کے قدموں میں گر گیا، عرض کی: حضور! میں مفلس محض تھا چونکہ میرا دل گواہی دیتا تھا کہ آپ قسم نہیں اٹھائیں گے اور مجھے رقم دے دیں گے اس لئے میں نے جھوٹا دعویٰ کر کے آپ سے رقم وصول کی۔ میں نے وہ رقم تجارت میں لگا دی جس سے بے حد نفع ہوا اور اب بڑا دولت مند ہو گیا ہوں۔ اس وقت پٹھان نے دو ہزار روپے نقد اور چند تھان کپڑوں کے حضرت کی خدمت میں پیش کئے اور قبول فرمانے کی درخواست کی۔ حضرت نے روپیوں کی تھیلی واپس کر دی اور فرمایا: "چیزے کہ دادہ باشیم نے گیریم" یعنی جو چیز ہم دے دیتے ہیں پھر واپس نہیں لیتے۔

صوفی ست : بلگرام میں بلبدر نامی ایک برہمن رہتا تھا جو حضرت شیخ صوفی کا بے حد معتقد تھا، اس نے "نورس سنگار" میں ایک کتاب مدون کی اور شیخ کے نام کی رعایت سے کتاب کا نام "صوفی ست" رکھا، کتاب کے آغاز میں اس نے حضرت کی تعریف میں چند دوہے بھی لکھے جن میں سے دو یہ ہیں :
 جولی جنگم سادھ رکھ راجا رانی رائی تے لچھے سون ہت کریں سو یہ ریت لٹائی
 کرے کامناں کوت کوئی کھے اپنو حال بر دے سوئے پلک میں صوفی کلپ تمال
 شیخ مبارک سندیلوی کے دوسرے خلفا : شیخ مبارک کے دوسرے خلفا میں شیخ بدر الدین سر بلندی (سرندی) اور سید صفی کے نام زیادہ مشہور ہیں۔ اول الذکر کی بابت تو کچھ معلوم نہیں ہو سکا البتہ سید صفی کے بارے میں حضرت محدث دہلوی کا یہ نوٹ "اخبار الاخیار" میں ملتا ہے کہ "سید صفی" انبالہ (مشرقی پنجاب بھارت) کے تھے، اوصاف درویشاں سے موصوف اور احوال میں مستحق مگر اپنے آپ کو پردہ اخفا میں رکھتے تھے۔ شیخ اللہ دیہ خیر آبادی جو شیخ سعد الدین کے تیسرے نامور خلفا میں سے تھے ان کے اکابر خلفا کا مختصر حال بحوالہ "ماثر الکرام" درج ذیل ہے :

شیخ عبدالرحیم بلگرامی : آپ شیخ اللہ دیہ سروردی کے اکابر خلفا میں سے ہیں، شیخ صفی سروردی نے انہیں اپنا خلیفہ بنانا چاہا تھا۔ آپ نے عرض کی کہ میری ماں زندہ ہے ان سے اجازت لینے دیں، چنانچہ آپ اپنی والدہ کی خدمت میں حاضر ہوئے اور شیخ صفی کی خواہش کا ذکر کیا تو مخدومہ نے فرمایا "اتنی بڑی دولت تجھے مل رہی تھی، افسوس تو نے اس کی قدر نہ جانی، اب بھی جلدی واپس جا شاید قسمت تیری رہنمائی کرے۔" ادھر شیخ صفی کا وقت آخر آگیا، انہوں نے حاضرین سے فرمایا: شیخ عبدالرحیم نے آنے میں دیر کی ہے ہم زیادہ انتظار نہیں کر سکتے، اگر وہ آئے تو کہنا کہ تیرا نصیبہ شیخ اللہ دیہ کے پاس ہے چنانچہ شیخ عبدالرحیم یہ پیغام سن کر شیخ اللہ دیہ کی خدمت میں پہنچے اور ان کے فیضان سے مقتدائے زمانہ بنے۔ شیخ عبدالرحیم کی وفات کے بعد ان کے بیٹے سعد اللہ اور چھتے شیخ محسین نے بھی دنیائے تصوف میں بڑا درجہ پایا۔

شیخ ابوالفتح خیر آبادی : آپ شیخ اللہ دیہ کے فرزند اور خلیفہ تھے، والد ماجد کے انتقال کے بعد مسند ارشاد پر رونق افروز ہوئے اور بے شمار خلقت کو فیض یاب کیا۔

سید عمر بگدائی : آپ سید محمد صفریؒ کی اولاد سے تھے، والد سید بدرالدینؒ محلہ سید واڑہ کے چار قبائل میں سے ایک قبیلہ کے سردار تھے، سید عمر نے سید السادات سید حسین دہلی وال بگدائی کے کتب سے تعلیم حاصل کی، باطنی تعلیم کے لئے حضرت شیخ ابوالفتحؒ کے دست حق پرست پر بیعت ہوئے، طویل عرصہ پیر و مرشد کی خدمت میں رہے اور بڑی ریاضتیں کیں۔ خرقہء خلافت حاصل کرنے کے بعد وطن مالوف واپس آئے اور خلق خدا کو فیض یاب فرمایا۔ ۹۸۷ ہجری (۱۵۷۹ عیسوی) میں وصال ہوا، مقبرہ موضع چاند پور میں واقع ہے۔

سید شریف بگدائی : آپ سید عمرؒ کے فرزند تھے انہیں سے علوم متداولہ کی تعلیم پائی اور پھر شیخ ابوالفتحؒ کے مرید ہوئے اور خرقہء خلافت پا کر بگدام واپس آئے۔ آپ کا اکثر وقت مطالعہء کتب اور اقوال و احوال صوفیہ میں بسر ہوتا تھا۔ مشائخ اور فقرا کے حالات پر ایک کتاب مدون فرمائی اور کسر نفسی کے پیش نظر اسے ”مرآة المبتدین“ سے موسوم کیا اس میں مشائخ عظام کے جمیع کلمات، اوراد اور وظائف درج فرمائے۔ مشائخ بگدام کے حالات میں یہ کتاب بہترین ماخذ ہے۔

مخدوم محمد رکن الدین بگدائی : آپ شیخ اللہ دیا خیر آبادیؒ کے مرید اور خلیفہ تھے اور میر نصیر الدین خیر آبادیؒ کے صاحبزادے تھے اپنے عم بزرگوار کے مرید ہوئے اور بڑی ریاضت و مجاہدے کئے۔ صاحب ”ماثر الکرام“ نے آپ کے خیر آباد سے بگدام منتقل ہونے کا واقعہ یوں درج کیا ہے کہ جب سید عمر بن سید بدرالدین بگدائی حضرت شیخ ابوالفتح بگدائی کے مرید ہوئے تو آپ نے شیخ سے درخواست کی کہ ہمارے وطن کے بوڑھے اور کمزور آدمی بعد مسافت کے سبب حضور سے اکتساب فیض نہیں کر سکتے اگر حضور کسی مخدوم زادے کو بگدام منتقل ہو جانے کی اجازت دے دیں تو وہاں کے لوگوں کو انوار سعادت سے استفادہ کرنے میں سہولت ہو جائے۔ شیخ ابوالفتحؒ نے حضرت شیخ اللہ دیا کی روح پر فتوح سے رجوع کیا اور ان کی اجازت سے مخدوم رکن الدین کو اہل بگدام کی تربیت باطنی پر مامور کیا چنانچہ مخدوم محمد رکن الدین خیر آباد سے بگدام منتقل ہو آئے اور اس خطہ کو اپنے فیوض و برکات سے بہرہ ور فرمایا۔

مخدوم شیخ محمد قادری سروردی : آپ مخدوم رکن الدین سروردی کے بیٹے تھے، انہیں سے علوم ظاہری و باطنی کی تعلیم و تربیت پائی اور ان کے ہی دست حق پرست پر بیعت ہو کر سروردی سلسلے میں داخل ہوئے۔ والد ماجد کے انتقال کے بعد سجادہ نشین ہوئے ایک رات خواب میں حضرت غوث الاعظم محبوب سجائیؒ نے فرمایا کہ ٹھنڈہ (سندھ) میں پہنچ کر میرے فرزند سید عبداللہ جیلانیؒ سے خرقہء خلافت حاصل کرو۔ ادھر حضرت سید عبداللہؒ کو بھی باطنی اشارہ ہوا چنانچہ مخدوم محمد ٹھنڈہ پہنچے، ان سے خرقہ حاصل کیا اور عنایت خاص الخاص سے ممتاز ہو کر واپس بگدام تشریف لے آئے اور بقیہ عمر ہدایت و ارشاد میں بسر کر دی۔

مخدوم تاج معین الدین سروردی : آپ حضرت شیخ محمد قادری سروردی کے فرزند، مرید اور خلیفہ تھے، ان کے وصال کے بعد سجادہ نشین ہوئے۔ مولانا آزاد بگدائی لکھتے ہیں کہ آپ بڑے عالی مرتبہ بزرگ بلند پرواز عالم قدوسیت، غایت درجہ متقی اور دعوت اسماء میں یکتائے روزگار تھے۔ آپ

کے دو صاحبزادے تھے ایک شاہ امام الدین جو اپنے والد کے بعد سجادہ نشین ہوئے۔ چھوٹے شاہ رکن الدین تھے جو قوی جذبہ کے مالک تھے۔ مولانا آزاد بنگرامی نے انہیں ”عقلا مجاہدین“ میں شمار کیا ہے، جو زبان سے لکھا وہ ہو کر رہتا اور وہ ہمیشہ درویشانہ لباس میں مستانہ دار پھرتے رہتے (۱۲۸۹ عیسوی) ۱۱۰۰ ہجری کے قریب وصال ہوا اور مخدوم رکن الدین کے مقبرہ کے سایہ میں دفن ہوئے۔

شاہ امام الدین بنگرامی : صاحب ماثر الکرام لکھتے ہیں کہ آپ نے آباء کرام کے معمول کو نہ صرف قائم رکھا بلکہ اسے خوب فروغ دیا۔ ساری عمر یاد الہی اور تلقین اصحاب میں بسر کر کے ۱۱۰۰ ہجری (۱۲۸۹ عیسوی) کے قریب وصال فرمایا۔

شاہ یسین سروردی : آپ شاہ امام الدین کے فرزند مرید اور خلیفہ تھے۔ والد کے وصال کے بعد مسند نشین ہوئے، انتہائی سادہ مزاج تھے، جو دو سخا کا یہ عالم تھا کہ جو کچھ فتوحات انہیں آئیں اسی وقت فقرا و مساکین میں تقسیم کر دیتے شہر کے خورد و کلاں آپ پر فریفتہ اور والد و شیدا تھے، جمعہ ۳ جمادی الاول ۱۱۶۶ ہجری (۵ مارچ ۱۷۵۳ عیسوی) کو وصال فرمایا۔

مخدوم شاہ محمد حافظ بنگرامی : آپ حضرت یسین بنگرامی کے فرزند، مرید اور خلیفہ تھے۔ والد ماجد کے انتقال کے بعد سجادہ نشین ہوئے اور سینکڑوں طالبان کو معرفت حق سے آشنا کیا، بڑے بلند مرتبت صاحب کشف بزرگ تھے۔ شنبہ ۲۸ ذی قعدہ ۱۱۷۳ ہجری (مطابق ۱۲ جولائی ۱۷۶۰ عیسوی) کو وصال فرمایا۔



باب ہفتم

اولیائے کرام خطہء کشمیر جنت نظیر

تاریخی پس منظر : بحوالہ ”آب کوثر“ کشمیر میں اگرچہ راجا ہرش کے عہد حکومت ۶۰۸۵ء سے ۶۱۰۱ء تک بعض کشمیری فوج میں آکے دے مسلمان آتے رہتے مگر صحیح معنوں میں اسلام چودھویں صدی عیسوی کے آغاز میں داخل ہوا۔ سوات کے ایک بزرگ شاہ مرزا ۱۳۱۵ عیسوی میں کشمیر کے راجا سنگھ دیو (یا سمبھا دیو) کے ملازم ہوئے اور اپنی خداداد قابلیت سے بڑا اقتدار حاصل کر لیا۔ ان کے بیٹوں کو بھی راجا نے بڑے اختیارات دیئے اور خود ان کو راجہ سنگھ دیو کے ایک جانشین نے اپنا وکیل مطلق مقرر کیا۔ آخر میں جب ملک کا نظام درہم برہم ہونے لگا تو ۱۳۳۳ عیسوی میں شاہ مرزا (المعروف شاہ میر) شمس الدین شاہ کے نام سے تخت نشین ہوئے اور اپنا سکہ اور خطبہ جاری کیا۔ لیکن اس خطہ جنت نظیر میں اسلام کے پہلے کامیاب مبلغ حضرت بلبل شاہ تھے جنکی بدولت کشمیر میں اسلام پھیلا۔ اسکے بعد امیر کبیر سید علی ہمدانی اور حمزہ کشمیری سروردی ہیں جنہوں نے بڑی خدمات سرانجام دیں۔

کشمیر کی تقریباً ”نصف آبادی مشائخ عظام کی بلند کرداری اور تبلیغ و تلقین سے حلقہ بگوش اسلام ہوئی۔ سلطان ”زین العابدین“ کی وفات کے بعد کشمیر میں پھر کھلبلی مچی۔ بحوالہ ”آب کوثر“ ۱۳۸۷ عیسوی میں عراق سے میر نور بخش کا مرید شمس الدین کشمیر میں آیا اور اس ملک میں نور بخشی عقائد کی اشاعت شروع کی جو اسماعیلی فرقے کی ہی ایک تحریک تھی یہ لوگ میر نور بخش کو مہدی آخر الزمان سمجھتے ہیں اور باقی عقیدوں میں شیعوں سے ملتے جلتے ہیں۔ تھوڑے عرصے میں چک قوم کے لوگوں نے جو بعد میں کشمیر کے حکمران ہوئے یہ مذہب اختیار کر لیا اور کشمیر میں شیعہ سنی مسئلے کا آغاز ہوا۔ شیعوں نے فقط سنی مسلمانوں میں ہی اپنے خیالات کی تلقین نہیں کی بلکہ ہندوؤں میں بھی اپنے عقائد خوب پھیلانے۔ سینوں پر عرصہء حیات تنگ کر دیا اس صورت حال کا جب حضرت سید جمال الدین بخاریؒ اوجی مقیم دہلی کو علم ہوا تو آپ کشمیر تشریف لے گئے۔ آپ سید عبدالوہاب بخاریؒ کے چھوٹے بھائی مرید اور خلیفہ تھے۔ آپ کافی عرصہ کشمیر میں مقیم رہے اور اسی دوران حضرت شیخ حمزہ کشمیریؒ آپ کی خدمت میں حاضر ہو کر مرید ہوئے اور فرقہء خلافت حاصل کیا۔ آپ کی ان تھک روحانی اور تبلیغی کوششوں نے آپ کے خلفا کی وجہ سے اس فتنہ کا سدباب ہوا۔ ۹۹۴ ہجری (۱۵۸۶ عیسوی) تک کشمیر حکومت دہلی کے اثر سے آزاد رہا۔ بالآخر بابا داؤد خاکی سروردی شیخ احمد چاگلیؒ مہدی ملک اور شیخ یعقوبؒ صدرنی وغیرہ کا ایک وفد شہنشاہ اکبر کے پاس دہلی میں فریاد لے کر گیا۔ اکبر نے اسی سال یہ ملک (کشمیر) فتح کر کے اپنے مقبوضات مغلیہ میں شامل کر لیا۔ یہ واقعہ یوں بھی منقول ہے کہ حاکم کشمیر علی شاہ چک کے عہد میں شیعہ سنی تعصب نے انسانی زندگی تلخ بنا دی تھی علی شاہ کو چک آپ کا بڑا عقیدت مند تھا آپ نے دونوں فرقوں کے درمیان صلح کرادی مگر افسوس کہ یہ فرقہ وارانہ مخالفت دیرپا نہ رہ سکی۔ چک خاندان نے شیعیت کو فروغ دینے کے لئے جبر و تشدد سے کام لینا شروع کر دیا جس سے نظام سلطنت باطل ہو کر رہ گیا کئی سنی علماء و صلحا شہید کر دیئے گئے کچھ عرصہ بعد قاضی موسیٰ کشمیری یعقوب خان چک حاکم کشمیر کے حکم سے شہید کر دیئے گئے جس سے سنی بہت مشتعل ہو گئے۔ شہنشاہ اکبر کو بابا فتح اللہ حقانی فرزند بابا عمر سے جو باپ کے قائم مقام تھے بہت عقیدت

تھی چنانچہ ایک وفد شیخ یعقوب صرّی، مولانا کمال الدین، سیالکوٹی خواجہ محمد اسحاق، بابا نصیر الدین اور خواجہ داؤد خاکی وغیرہ ہم بانہال کے راستے بابا عمر کے پاس پہنچا اور ان کی وساطت سے اس وفد نے شہنشاہ اکبر کو حالات و واقعات بیان کئے، شہنشاہ نے جرنیل مرزا محمد قاسم خان کی قیادت میں فوج دے کر کشمیر فتح کرنے کے لئے روانہ کیا چنانچہ کشمیر فتح ہو کر سلطنت ہند مغلیہ میں شامل کر دیا گیا۔ حاکم کشمیر یعقوب خان جان بچا کر بھاگ گیا اور چار پانچ سال تک روپوش رہ کر بغاوت کرتا رہا آخر ۹۹۹ ہجری (۱۵۹۱ عیسوی) میں گرفتار ہوا۔

شرف الدین "بلبل شاہ سہروردی"

آپ کا اصل نام شرف الدین عبد الرحمن تھا، شاہ نعمت اللہ ولی فارسی کے مرید اور خلیفہ تھے جو سلسلہ سہروردیہ کے ممتاز بزرگ تھے۔ صاحب "مرآة الاسرار" کے مطابق آپ کا شجرہ طریقت یوں ہے: عبد الرحمن "بلبل شاہ" سہروردی مرید و خلیفہ میر سید نعمت اللہ ولی فارسی سہروردی عن عیض الدین امام عبد اللہ یافعی عن رشید الدین ابی عبد اللہ عن حضرت شیخ اشوب شہاب الدین عمر سہروردی۔

بابا بلبل شاہ سہروردی ۷۳۴ ہجری (۱۳۳۳ء) میں اپنے مرشد کے حکم پر رنجن دیو حاکم کشمیر کے عہد میں ترکی سے کشمیر آئے۔ رنجن دیو کا پورا نام "مہاجن بن ڈنگوس گرب تھا" جو ۱۲۹۰ء سے ۱۳۲۰ء تک لداخ کا حکمران رہا پھر ۱۳۲۰ء میں تخت کشمیر پر بیٹھا۔ تفصیل بحوالہ "آب کوثر" یوں ہے کہ حضرت بلبل شاہ نے سرینگر میں آکر شہر کے باہر لب آب قیام کیا، اس وقت تبتی نسل کے ایک راجہ رنجن دیو نے ملک پر قبضہ کر لیا ہوا تھا وہ خود بودھ مذہب کا پیرو تھا لیکن اس کی طبیعت اپنے مذہب سے مطمئن نہ تھی۔ ملک میں عام طور پر ہندو مذہب رائج تھا لیکن اس نے شاہ میر کی وجہ سے جو ابھی تک ایک بااثر درباری تھا اسلام سے آشنائی حاصل کر لی تھی وہ چاہتا تھا کہ بودھ مت چھوڑ کر کوئی دوسرا مذہب اختیار کر لے چنانچہ بڑی سوچ بچار کے بعد ایک رات اس نے فیصلہ کیا کہ کل علی الصبح سب سے پہلے جو مجھے قابل عظمت اور مقدس ہستی نظر آئے گی میں اس کا مذہب اختیار کر لوں گا۔ اگلے روز جب وہ اٹھا اور مغرب کی طرف نظر دوڑائی تو دیکھا کہ ایک بزرگ فرشتہ صورت پتھریلی زمین پر بڑے وقار اور خضوع و خشوع سے نماز ادا کر رہا ہے۔ راجا اسے دیکھ کر بڑا متاثر ہوا، پاپادہ ان کی خدمت میں حاضر ہوا، یہ بزرگ شرف الدین المعروف بلبل شاہ تھے، بلبل کی وجہ تسمیہ مقبول کریری شاعر کشمیر نے یہ بیان کی ہے کہ آپ کے شانے پر ہر وقت ایک بلبل ہوتا تھا، آپ جب نماز پڑھتے تو وہ آپ کے سر مبارک کے اوپر چکر لگاتا رہتا تھا، راجہ ان کے دست حق پرست پر مسلمان ہو گیا۔ اس کے بعد اس کے اہل خانہ اور امرا کبار مسلمان ہوئے۔ کل تعداد دس ہزار بتائی جاتی ہے، رنجن دیو کا اسلامی نام حضرت نے صدر الدین رکھا۔

"تواریخ اعظمی" کے مصنف خواجہ اعظم نے بابا بلبل شاہ سہروردی کا یہ قول نقل کیا ہے کہ "حق تعالیٰ نے مجھے اتنی طاقت دی ہے کہ میں غذا اور سروسامان کے بغیر خوشی سے زندگی بسر کروں اور اسی بدن کے ساتھ روح کے جدا ہونے بغیر دار البقا کو جاؤں اور اس جسم کو ابد الابد تک محفوظ رکھوں لیکن چونکہ یہ سب امور سنت نبوی کے خلاف ہیں میں ان کا مرتکب نہیں ہوتا سنت کی پیروی میرے نزدیک ہزار سال کی عبادت سے بہتر ہے" آپ علوم و فنون کے زبردست عالم بھی تھے اور ترکستان سے منگولوں کے حملوں کے خوف کی وجہ سے ایک ہزار پناہ گزینوں کے ہمراہ کشمیر آئے تھے۔ راجہ نے آپ کی ایما پر ایک بڑی خانقاہ کی بنیاد

رکھی اور ساتھ ایک عظیم مسجد بھی بنوائی حضرت کی وفات ۷۲۷ ہجری (۱۳۲۶ء) میں ہوئی اور اپنی خانقاہ ”لنگریا بابل شاہ“ میں مدفون ہوئے۔

سلطان صدرالدین (رنجن شاہ) آپ کے وصال کے اڑھائی سال بعد وفات پا گیا اور حضرت کے مزار کے قریب دفن ہوا۔ اس کی وفات کے بعد ملک میں پھر بد نظمی پیدا ہوئی اور شاہ میر صاحب سلطان شمس الدین کے نام سے تخت نشین ہوئے انہیں تین چار سال سے زیادہ حکومت نصیب نہ ہوئی لیکن ایک مضبوط اسلامی حکومت کی بنیاد رکھ گئے، تقریباً ”دو سو پچاس سال تک ان کا خاندان ملک کشمیر میں برسر اقتدار رہا۔“

امیر کبیر سید علی ہمدانی کبروی

آپ کی ولادت ۱۲ رجب ۷۱۳ ہجری بروز پیر (مطابق ۲۱ اکتوبر ۱۳۱۳ عیسوی) بمقام ہمدان میں ہوئی شجرہ نسب والد ماجد سید شہاب الدین کی طرف سے چودہ پشتوں میں حضرت امام حسین علیہ السلام سے ملتا ہے۔ آپ کے والد (سید شہاب الدین) ہمدان کے حاکم اور امیر تھے اس لئے آپ کو بھی امیر کے لقب سے نوازا گیا۔ ابتدائی تعلیم اپنے خالو سید علاء الدین سے حاصل کی اور بارہ سال کی عمر میں تحصیل علم سے فراغت پائی۔ بحوالہ ”مجلد سرورد“ سلسلہ نمبر ۶ آپ کی والدہ کا نام سیدہ فاطمہ تھا۔ سید علاء الدولہ سمنانی (وصال ۷۳۶ ہجری ۱۳۳۶ء) آپ کے عم زاد تھے، آپ کے نام پر ”امیر“ یا ”میر“ کا اضافہ احتراماً ہے۔ علی ہمدانی، حواری کشمیر اور شاہ ہمدان آپ کے معروف القاب ہیں۔ آپ یوں تو کئی بزرگوں سے مستفید ہوتے رہے مگر علاء الدولہ سمنانی، شیخ اخئی علی دوسی سمنانی (وصال ۷۳۳ ہجری) شیخ محمود مزدقانی رازی (وصال ۷۶۶ ہجری) اور شیخ محمد بن محمد ازکانی اسفراینی (وصال ۷۷۹ ہجری) ان کے باقاعدہ مربی اور مرشد رہے، آپ کے احوال و آثار پر مشتمل قدیم کتابیں دو ہیں :

(۱) خلافت المناقب مولفہ شیخ نور الدین جعفر بدخشی در سال ۷۸۷ ہجری جبکہ مولف کا انتقال ۷۹۷ ہجری (۱۳۹۵ عیسوی) میں ہوا۔ (۲) منقبۃ الجواہر یا مستورات نوشتہ حیدر بدخشی قرن نہم ہجری جو سید عبداللہ برزش آبادی مشہدی متوفی (۸۷۲ ہجری مطابق ۱۳۶۸ عیسوی) کے مرید تھے۔

میر سید ہمدانی جب بارہ سال کے ہوئے تو سید علی الدولہ سمنانی نے آپ کو اپنے خلیفہ تقی الدین علی دوسی سمنانی کے سپرد کر دیا مگر چند دنوں کے بعد ہی آپ نے اشارہ نبی کے تحت شیخ محمود مزدقانی کبروی سے بیعت کی۔ ۷۳۳ ہجری (۱۳۲۳ء) تک قیام کے بعد سیر و سیاحت کی اس دوران ۷۴۱ ہجری مطابق ۱۳۳۱ عیسوی میں آپ وادیء جموں کشمیر سے گزرے تھے اور ۷۰ عمر چالیس سال ہمدان لوٹے اور وہاں شادی کی۔ جمہوریہ تاجکستان کے موجودہ مقام کولاب (پرانا نام ختلان) آپ کی تبلیغی سرگرمیوں کا مرکز رہا جہاں آپ نے خانقاہ اور مسجد تعمیر کرائی اور ۷۷۳ ہجری (۱۳۷۲ عیسوی) تک متمکن رہے امیر تیمور کے مظالم کے خلاف حق گوئی کی پاداش میں ملک بدر کر دیئے گئے اور ۷۲۳ ہجری (۱۳۷۳ عیسوی) میں وادیء کشمیر میں وارد ہوئے یہ سلطان قطب الدین شاہ میر (برادر سلطان شہاب الدین) کا عہد تھا یعنی ۷۵۰ تا ۷۶۶ ہجری (۱۳۳۹ عیسوی تا ۱۳۶۵ عیسوی) لیکن ”آب کوثر“ کے مطابق آپ ۱۳۶۹ عیسوی میں کشمیر آئے آپ کے ہمراہ کئی سو دیگر سادات بھی آئے جو یہاں آکر مقیم ہو گئے۔ ان حضرات کے ذریعے خطہء کشمیر اسلامی

ایرانی تہذیب اور فارسی زبان و ادب کا اہم ترین مرکز بن گیا اور ایران صغیر کے لقب سے موسوم ہونے لگا۔ آپ نے بارہ حج کئے۔ زندگی کے آخری دس بارہ سال کشمیر اور نواحی علاقوں بلتستان (تبت) اور گلگت وغیرہ میں گزرے۔ کشمیر میں اسی آٹھویں صدی ہجری چودھویں صدی عیسوی کے اوائل سے باقاعدہ طور پر اسلام کا تداول ہوا۔ سید عبدالرحمن المعروف بلبل شاہ ترکستانی (دصال ۷۲۷ ہجری ۱۳۲۷ عیسوی) یہاں کے پہلے مبلغ اسلام تھے۔ خود شاہ ہمدان (میر سید علی ہمدانی) کی کوششوں سے کوئی چالیس ہزار افراد نے اسلام قبول کیا روایت ہے کہ آپ وادی چھورٹ سے سرینگر کی طرف لوٹے تھے۔ آپ سلاطین شاہ میری کے ہم عصر سلطان کی دعوت پر اس وادی میں آئے تھے۔ آپ ذی الحج ۷۸۶ ہجری (فروری ۱۳۸۵ عیسوی) میں ہزارہ کے حاکم سلطان خضر شاہ کے مہمان تھے اور یہاں وعظ و ارشاد فرما رہے تھے کہ بیمار ہو گئے یہیں مانسہرہ کے مقام پکھلی پر ۶ ذی الحج کو آپ دصال فرما گئے آپ کی وصیت کے مطابق آپ کو ختلان (کولاب) میں دفن کیا گیا۔

آپ نے امراء و حکام کے ذریعے کئی رفاہ عامہ کے کام انجام دلوائے خود نوپیاں سی کر کب معاش کرتے رہے، آپ عربی اور فارسی کے بلند پایہ شاعر بھی تھے۔ آپ کی معرکہ الارا تصنیف "ذخیرۃ الملوک" اس پر دال ہے چند اشعار بطور نمونہء کلام حسب ذیل ہیں۔

تو مرا مونس رواں بودی لیک از چشم من نہاں بودی
 ار تو می یافتم خبر بگماں چوں شرم بے خبر عیاں بودی
 جانم اندر جہاں مرا می جست تو خود اندر میان جاں بودی
 من خود اندر حجاب بودم ورنہ با من تو درمیاں بودی

آپ نے رکن الدین علاء الدولہ اور ان کے خلیفہ تقی الدین علی دوسی سے خرقہء خلافت حاصل کیا۔ ان کے دصال کے بعد شیخ شرف الدین محمود مزدقانی کے حلقہء ارادت میں آئے اور کچھ عرصہ بعد عرض کی کہ اب میرے لئے کیا حکم ہے انہوں نے فرمایا کہ تمام جہان کی سیاحت کرو اور دنیا بھر کے اولیاء کی زیارت کرو چنانچہ منقول ہے کہ آپ نے ایک ہزار چار سو اولیاء اللہ سے ملاقات کی اور فیض حاصل کیا لیکن آپ کا اصل تعلق کبرویہ سلسلے سے تھا جو سہروردیوں کی ایک شاخ ہے۔ بحوالہ "آب کوثر" آپ ۱۳۶۹ عیسوی (۷۷۰ ہجری) میں ایران چھوڑ کر سات سو سادات کے ساتھ کشمیر تشریف لائے۔ بادشاہ وقت آپ کے ساتھ بڑی عقیدت سے پیش آیا اور آپ اور آپ کے رفقاء نے بڑی سرگرمی سے اشاعت اسلام کی، آپ کی کوششوں سے سیستیس ہزار غیر مسلم کشمیری دائرۃ اسلام میں آئے۔ آپ نے کئی کتابیں لکھی ہیں مثلاً مجمع الاحادیث، شرح اسما الحسنی، شرح فصوص الحکم، مرآة التائبین، ذخیرۃ الملوک (جو امور ملکی اور سیاسی مصلحتوں کے متعلق ہے)۔ "سرینگر میں محلہ علاء الدین پورہ میں سکونت اختیار فرمائی۔" رسالہ اورادیہ اور فقریہ "بھی تصنیف فرمایا سلطان شہاب الدین بادشاہ کشمیر کا بھائی سلطان قطب الدین آپ کا بڑا معتقد تھا۔ "تواریخ اعظمی" کے مطابق آپ نے تین مرتبہ رجب مسکون کی سیر کی اور اس سلسلہ میں تین دفعہ کشمیر آئے، پہلی مرتبہ ۷۷۱ ہجری (۱۳۷۰ عیسوی) میں تشریف لائے تھے۔ پانچ وقت کی نماز دریا کے کنارے جہاں اب آپ کی خانقاہ ہے ادا فرماتے اور خلقت کو فیض یاب فرماتے۔ سلطان قطب الدین اکثر

خلفائے حضرت امیر کبیر ہمدانی : بحوالہ آب کوثر حضرت امیر کبیر کے خلفا میں سے ایک میر سید حسین سنائی تھے جنہیں حضرت نے کشمیر آنے سے پہلے دریافت حالات کے لئے بھیجا تھا اور ان کی طرف سے اطلاع آنے پر خود کشمیر میں تشریف لائے تھے۔

شیخ سلیمان کشمیری : دوسرے شیخ سلیمان کشمیری تھے وہ امرائے ہنود میں سے تھے۔ مسلمان ہو کر قرآن مجید حفظ کیا لیکن ترک مذہب کی وجہ سے ان کے عزیز و اقارب ان کے خلاف ہو گئے اور انہیں سخت پریشان کیا چنانچہ وہ برگشتہ ہو کر بمقام کولاب حضرت امیر کبیر کی خدمت میں حاضر ہوئے اور ان کے ہمراہ رہنے لگے۔ حضرت کشمیر تشریف لائے تو وہ بھی ساتھ تھے اور چونکہ اب کشمیر کے حالات بہتر ہو گئے تھے یہیں اقامت پذیر ہو گئے۔

شیخ محمد کاظم : تیسرے خلیفہ جناب محمد کاظم المشہور سید قاضی تھے جنکی تحویل میں حضرت امیر کبیر کا کتب خانہ تھا۔ انہوں نے علاقہ تاپور میں اشاعت اسلام کی اور وہاں کے باشندوں کو مسلمان کیا۔

میر محمد ہمدانی : حضرت امیر کبیر کی وفات کے بعد ان کے صاحبزادے میر محمد ہمدانی کئی سو ہمراہیوں کے ساتھ کشمیر تشریف لائے اور بارہ سال تک (بلکہ بقول دیگر بائیس سال تک) اشاعت اسلام میں سرگرم رہے۔ حاکم وقت سلطان سکندر بت حکم ان کا بڑا معتقد تھا اور وزیر شاہ سنہا بھٹ بھی جو آپ کی آمد کے بعد مسلمان ہوا اور ملک سیف الدین کے لقب سے لقب ہوا آپ کا بے حد پاس کرتا تھا اس نے آپ سے اپنی بیٹی بیاہ دی تھی۔ آپ نے بادشاہ کے ایما پر کئی کتابیں لکھیں۔ ایک علم تصوف میں ہے، ایک رسالہ ”شرح منطق“ ایک رات میں ختم کیا۔ آپ کے زمانے میں احکام شرع کشمیر میں اس طرح نافذ ہوتے تھے کہ سماع بالزما میر اس خطے میں بالکل نہ تھا اور نوبت بھی دروازہ شاہی کے سوا کہیں نہ بجاتی تھی۔

صاحب ”مرآة الاسرار“ تحریر فرماتے ہیں کہ سلطان سکندر کے زمانے میں اطراف و جوانب سے سادات، اشراف علماء و فضلا آ کر کشمیر میں سکونت پذیر ہوئے ان میں سے ایک میر سید محمد اصفہانی تھے جو ”کتاب تنویر در شرح فرائض سراجی“ کے مصنف ہیں دوسرے میر سید محمد خادری تھے جو ”خاور نامہ“ کے مصنف ہیں، یہ ان کے کلام کا مجموعہ ہے۔ ”شرح لمعات“ بھی انہوں نے لکھی ہے۔ یہ دونوں بزرگ میر سید محمد بن سید علی ہمدانی کے خاص مرید تھے۔ قاضی سید محمد حسنی جو شیراز کے قاضی تھے وہ بھی میر سید محمد کے مرید تھے۔ ان کو کشمیر کی قضاء بھی مرحمت ہوئی، احادیث زہدہ ان کی جمع کردہ ہیں ایک اور بزرگ جو اس زمانے میں مدینہ سے اہل و عیال سمیت آ کر کشمیر میں متوطن ہوئے میر سید محمد مدنی تھے جن کا مقبرہ اہل کشمیر کے لئے قبلہء حاجات ہے۔ بابا بلبل شاہ جو شاہ نعمت اللہ ولی کے مرید تھے کا مزار بھی کشمیر میں ہے بڑے بابرکت مرید تھے غرضیکہ جب میر سید محمد کو اطمینان ہو گیا کہ کشمیر میں اسلام مستحکم ہو گیا ہے تو آپ نے سلطان سکندر سے اجازت حاصل کر کے زیارت بیت اللہ کا قصد کیا اور وہاں سے آپ ختلان تشریف لے گئے۔ ۸۰۰ ہجری (۱۳۹۷ عیسوی) میں آپ نے خطہ کشمیر کو خیر باد کہا اور حج کے لئے روانہ ہوئے۔ رخصت کے وقت بادشاہ کو اشاعت اسلام کی تاکید فرمائی حج سے واپسی کے بعد اپنے آبائی وطن ختلان (ترکستان) چلے گئے وہیں ۸۰۸ ہجری

(۱۳۰۵ء) میں وفات پائی اور اپنے والد بزرگوار کے پاس دفن ہوئے۔ صاحب "اولیائے کشمیر" صاحبزادہ محمد طیب حسین نقشبندی سروردی کشمیری لکھتے ہیں کہ علم حدیث آپ نے اپنے والد بزرگوار سید احمد کبیر سے حاصل کیا انہیں کے مرید اور خلیفہ ہوئے۔ والد کے انتقال کے بعد بائیس سال کی عمر میں کشمیر آئے۔ سلطان سکندر نے آپ کے لئے ایک خانقاہ تعمیر کرائی جو بمقام چشمہ بون (۱۳۹۰ عیسوی) ۷۹۹ ہجری میں ایک سال کے اندر تعمیر ہوئی۔

اسحاق ختلانی: صاحب اولیائے کشمیر کے مطابق آپ بھی حضرت امیر کبیر کے مرید و خلیفہ تھے ان کے نامور خلیفہ شیخ بہاء الدین گنج بخش تھے۔

سید جلال الدین عطائی: آپ بھی سید امیر کبیر کے ہمراہ کشمیر آئے اور یہیں سکونت اختیار کر لی ہارمولہ کے نواح کج ہامہ موضع چھتر پورہ میں مدفون ہیں اس مقام پر آپ کے ہمراہی سادات بھی مدفون ہیں اور مزارات مرجع و خلائق ہیں۔

سید کمال کشمیری: آپ بھی شاہ ہمدان امیر کبیر کے ہمراہ کشمیر آئے اور انکے ارشاد پر سلطان قطب الدین کو شریعت کے احکام سکھانے کیلئے مامور ہوئے۔ مزار پر انوار قطب الدین پورہ سرینگر میں ہے۔

سید جمال الدین محدث کشمیری: بحوالہ "اولیائے کشمیر" آپ مرید و خلیفہ شاہ ہمدان کے تھے اور ان کے فرمان پر ہی کشمیر میں مستقل سکونت اختیار کی آپ کو سلطان قطب الدین نے التجا کر کے ادب دین سکھانے پر مامور کیا تھا۔ ولیء کامل ہونے کے علاوہ علامہ و محدث تھے دریائے جہلم کے کنارے محلہ آروت میں مزار پر انوار ہے، وصال (۱۷۸۶ عیسوی) ۱۳۰۰ ہجری میں ہوا۔

سید جلال الدین شاہ کشمیری: بحوالہ اولیائے کشمیر آپ سید جمال الدین شاہ کشمیری کی اولاد سے ہیں اور سید علی ہمدانی کے مرید و خلیفہ تھے آپکا مزار اپنے والد گرامی کے مزار کے نزدیک موضع سمبور میں ہے جو دریائے جہلم کے کنارے واقع ہے، حضرت کا وصال ۱۳۱۷ ہجری (۱۸۰۲ عیسوی) میں ہوا۔

بابا مسعود زوری سروردی: آپ سید محمد بن امیر کبیر ہمدانی کے مرید اور خلیفہ تھے۔ شہر کے اغنیا میں سے تھے، آباؤ اجداد کرمان سے ملتان آئے اور وہاں سے کشمیر آکر سکونت اختیار کی رد و رض و بدعت کے سلسلہ میں بڑا کام کیا۔ آپکے مریدوں اور عقیدت مندوں کا حلقہ بہت وسیع تھا۔ آپکی اولاد میں کئی مشہور بزرگ گزرے ہیں جن میں بابا مجنون زوری اور مولانا نور شاہ کشمیری بہت مشہور ہیں۔

شیخ بہاء الدین گنج بخش سروردی: آپ شیخ اسحاق ختلانی کے مرید و خلیفہ تھے جن کا شمار حضرت امیر کبیر ہمدانی کے اعظم خلفا میں ہوتا ہے۔ مزید برآں سید محمد مدنی اور شیخ نور الدین ولی سے بھی فیض یاب ہوئے۔ بڑی خلقت آپ سے فیض یاب ہوئی ایک رات آپ موضع کرشہ بل میں لب دریا مراقب تھے کہ چوروں کی ایک جماعت مال و متاع لوٹ کر شہر سے آئی اور رات کی تاریکی میں مال تقسیم کر لیا، جب حضرت کی موجودگی کا علم ہوا تو اس خیال سے کہ راز فاش نہ ہو جائے آپ کو شہید کر دیا۔ آپ نے کچھ عرصہ پیشتر وصیت فرمائی تھی کہ میرے انتقال کے بعد میرے پاؤں میں رسہ باندھ کر کشاں کشاں قبرستان لے جا کر دفن کرنا۔ بادشاہ وقت جو آپ کا بڑا معتقد تھا اس نے حکم دیا کہ وصیت پوری کی جائے، میت کو گہوارا میں رکھ کر رسہ باندھ کر گہوارا لے جایا جائے چنانچہ اس

طرح حضرت کا جنازہ اٹھا۔ یہ واقعہ (۱۳۴۵ عیسوی) ۸۴۹ ہجری کا ہے حضرت کا مزار ہری پربت کے دامن کوہ میں قلعہ کے باہر ہے۔ جنازے میں بادشاہ وقت کے علاوہ حضرت بابا عثمان گنائی اور بے شمار مخلوق شامل تھی۔

بابا عثمان گنائی : آپ سرینگر کے رؤسا میں سے تھے، حرمین شریفین گئے حج اور مدینہ منورہ کی زیارت کی وہاں خواجہ اسحاق ختلائی سے ملاقات ہوئی اور بیعت کی خواہش ظاہر کی آپ نے فرمایا تمہارے گھر میں گنگا بہہ رہی ہے۔ زیارت حرمین سے فارغ ہو کر سیدھے گھر جاؤ اور شیخ بساء الدین گنج بخش سروردی سے بیعت ہو کر مقصد دلی حاصل کرو چنانچہ واپس آ کر ان کے مرید ہوئے۔ تھوڑے عرصہ بعد خرقہء خلافت حاصل کر لیا۔ مزید برآں شیخ نور الدین ولی اور حاجی ادھم سے بھی فیض باطنی پایا "تذکرۃ الحضرات" کے مطابق ۱۷۷۱ ہجری (۱۳۷۰ عیسوی) میں آپ کی ولادت ہوئی اور ۸۶۱ ہجری (۱۳۵۷ عیسوی) میں وفات پائی۔ ملک الشعرا مرزا حیدر کاشغری کے پہلو میں آپ کا مزار ہے۔ آپ کی اولاد امجاد میں بابا رجب گنائی، بابا زینی گنائی، ملا فیروز گنائی، ملا نتو گنائی، ملا لونی گنائی اور میر علی گنائی مشہور بزرگ گزرے ہیں۔

شیخ ہلال الدین کبروی : بحوالہ "اولیائے کشمیر" آپ کشمیر کے صاحب حال و قال اور باکمال بزرگ تھے، سلطان زین العابدین کے عہد سلطنت میں ہدایت و شہنشاہت کا علم بلند فرمایا اور سینکڑوں طالبان حق کو فیضان پہنچایا۔ فیض روحانی بطریق او۔ یہ سلسلہ نقشبندیہ کا تھا اور کبروی سروردی سلسلے کا فیض سید محمد ہمدانی ابن سید امیر کبیر ہمدانی سے پایا انہیں سے خرقہء خلافت حاصل کیا۔ آپ کا وصال ۸۶۳ ہجری (۱۳۵۹ عیسوی) کشمیر میں ہوا اور وہیں مزار ہے۔

سید جان باز ولی سروردی کشمیری : بحوالہ "اولیائے کشمیر" (مولفہ پیرزادہ محمد طیب حسین کشمیری نقشبندی سروردی) آپ کا اصل نام محمد رفاعیہ تھا۔ آپ اصفہان سے کشمیر میں بعد سلطان زین العابدین تشریف لائے مرید اور خلیفہ حضرت سید جلال الدین بخاری جہانیاں جہاں گفت کے تھے علوم ظاہری و باطنی میں اکمل تھے کشمیر میں پہلے سید رفاعی کے نام سے مشہور رہے پھر ریاضت کاملہ کی وجہ سے سید جان باز ولی کے نام سے مشہور ہوئے۔ بادشاہ کے اصرار پر نوشہرہ (کشمیر) میں مقیم ہوئے، ازاں بعد ہجوم خلق سے کنارہ کشی کرتے ہوئے بارہ مولا میں سکونت اختیار کر لی۔ بادشاہ زینہ لنگ کی تعمیر کے لئے بغرض دعا آپ کے ساتھ کشتی میں سو پور تک آیا، آپ کا قیام عین دامن کوہ میں دریا کے کنارے پر اس جگہ تھا جہاں آج کل موضع خانپور آباد ہے۔ بادشاہ نے خدام اور لنگر کے اخراجات کے لئے تین گاؤں جاگیر میں نذر کئے اور ایک وسیع چراگاہ بھی خدام کے گھوڑوں کے لئے عنایت فرمائی اسی چراگاہ کے مقام پر آج جان باز پورہ ایک چھوٹا سا گاؤں آپ کے نام پر آباد ہے۔

آپ نے سلسلہء عالیہ سروردیہ کی تبلیغ و ترویج میں بڑی جانفشانی فرمائی اور بے شمار مخلوق کو فیض یاب کیا۔ اتوار ۲۲ ربیع الثانی ۸۴۲ ہجری (مطابق ۱۳ اکتوبر ۱۳۳۸ عیسوی) کو آپ کا وصال ہوا، مزار پر انوار خانپورہ (کشمیر میں مرجع خاص و عام ہے۔

سید محمد امین منطقی بیہقی المعروف میر بابا رسی : صاحب "شباب کشمیر" مولانا محمد دین فوق لکھتے

ہیں کہ آپ سید محمد حسن منطقی کے صاحبزادے تھے اور یہی وہ بچہ تھا جس کو آپ نے بڑھ شاہ کو بطور تبرک دیا تھا اور کہا تھا کہ اس کا نام محمد امین رکھنا۔ بڑھ شاہ کی ایک بیوی لا ولد تھی جو خاندان بیہتی کی تھی وہ اس وجہ سے غمگین رہتی۔ یہ بچہ جب بیگم کے سپرد ہوا تو انہوں نے ابتدائی تعلیم خواجہ ہلال رستم سے حاصل کی اور خرقہء خلافت بھی انہیں سے پایا۔ بادشاہ نے بڑی دلجوئی کی اور انہیں ہر وقت اپنے ہمراہ رکھتا۔ آپ کو بطریق اویسیہ بھی فیض باطنی حاصل ہوا، مخدوم شیخ حمزہ اکثر آپ کی خدمت میں حاضر ہوتے تھے۔ ایک مخالف فرقہ نے آپ کو ۸۸۹ ہجری (۱۳۸۵ عیسوی) میں شہید کر دیا، مرتے وقت یہ شعر آپ نے پڑھا۔

من ہم آل رند جہاں گرد میجانے کہ من این ہر دو جہاں راندہ شمارم بہ نئے
 ”رشی“ یا ”نندہ رشی“ بابے

ڈاکٹر غلام محی الدین صوفی کشمیر کی تاریخ موسومہ ”کثیر“ میں لکھتے ہیں: راجپوتوں کے دو بڑے قبیلے جو بارہ مولہ اور کوہالہ کے درمیان دریائے جہلم کے کنارے آباد ہیں سلطان زین العابدین کے عہد حکومت میں مسلمان ہوئے۔ حضرت علی ہمدانی اور ان کے صاحبزادے اور رفقاء کار کی سرگرمیوں نے کشمیر میں پھیل پیدا کر دی تھی اور اب مقامی اولیا اور مبلغین کا ایک ایسا گروہ برسر پیکار آیا جنہیں ”بابا“ یا مسلمان ”رشی“ (یا رشی) کہتے تھے۔ یہ لوگ نہایت سادہ زندگیاں بسر کرتے اور ہندو اور مسلمان دونوں انہیں نگاہ حرام سے دیکھتے۔ ہندو انہیں نندہ رشی کہتے ہیں، ان میں سب سے زیادہ شہرت شیخ نور الدین ولی نے پائی جو تمام ریشیوں کے مرشد تھے۔

شیخ العالم نور الدین ولی

آپ خطہ کشمیر کے سب سے پہلے بزرگ ہیں جنہوں نے غار میں چلہ کشی کی۔ چالیس سال غار میں معکف رہے اس عرصہ میں صرف کانسی کے پتوں سے دس دن کے بعد روزہ اٹھار کرتے۔ آپ راجگان کشتواڑ کے خاندان سے تھے جو ہندو تھے، والد بزرگوار ”سلار سز“ یا سمین رشی بزرگ کے دست حق پرست پر مسلمان ہوئے جنہوں نے ان کا نام سلار دین رشی رکھا۔ وہ ۷۷۹ ہجری (۱۳۷۷ عیسوی) میں کیوہ قصبہ (کشمیر) میں پیدا ہوئے۔ شیخ العالم کی والدہ کا نام سدرہ مانجی (ماں جی) تھا جو راجہ کشتواڑ کی صاحبزادی تھیں، آپ نہایت نیک اور زاہدہ تھیں۔ حضرت نور الدین ولی کی ولادت کی پیش گوئی اس وقت کی ایک عارف نے دی جن کا نام للہ تھا، انہوں نے فرمایا: سدرہ ماں جی کے ہاں ایک لڑکا پیدا ہو گا جو مادر زاد ولی ہو گا چنانچہ جب آپ پیدا ہوئے تو پانچ دن تک دودھ نہ پیا۔ پانچ دن بعد للہ عارف کا ادھر سے گزر ہوا وہ آپ کے پاس آئیں اور آپ کو دودھ پلانے لگیں تو آپ نے پی لیا۔ پھر للہ عارف نے آپ کو مخاطب ہو کر کہا: تم کو شرم نہیں آتی میں تمہاری ماں تو نہیں، اپنی ماں کا دودھ پو، چنانچہ اس ارشاد کے بعد آپ اپنی ماں کا دودھ پینے لگے۔

بحوالہ ”تواریخ اعظمی“ آپ سید میر محمد ہمدانی بن امیر کبیر ہمدانی کے مرید و خلیفہ تھے۔ ان کے حج پر تشریف لے جانے کے بعد میر سید حسین سمنانی شیخ بہاء الدین کشمیری و شیخ سلطان پکلی حاجی بابا ادھم کشمیری سے بھی ظاہری و باطنی علوم کا اکتساب کیا۔ کشمیر میں مناجات سوز و گداز سے پڑھی تو

آپ کے خلیفہ خاص بابا نصیر الدین رشی نے عرض کی کہ حضرت کوئی آخری آرزو ہو تو ارشاد فرمائیں تو کہا: میری آرزو اللہ اور اس کے رسول ہیں غیر اللہ سے مجھے کوئی واسطہ نہیں پھر تین دفعہ حق حق حق کا نعرہ مارا اور جان دے دی۔ وفات ۸۴۳ ہجری (۱۴۳۸ عیسوی) میں بعد سلطان زین العابدین ہوئی مزار سرینگر کے قریب چراڑ شریف میں ہے۔ صاحب "اولیائے کشمیر" نے آپ کے چند اشعار مناجات لکھے ہیں :

لوک چیار لراوئم منزل غفلتس دیں پیام ثرت گریک وزنون

بڈھن سوا کیاہ عبادتس

ہاکاؤ گراؤتس تس حضرتس عرضن میاہن کرد ستخط

نندہ ریشوں تھا وز نہ اندہ جتس

اردو ترجمہ : جوانی غفلت اور آوارگی میں گزری ابھی ہوش آیا جیسے زخم پر نمک پڑتا ہے۔ اگر بوڑھا ہو کر عبادت کرنے لگا تو اس کا کیا فائدہ؟ اے ہوا میری عرض لے جا، حضور اکرم صلی اللہ علیہ وسلم کے پیش کر کہ میری عرض پر دستخط کریں تاکہ میں جنت کی ہوا سے دور نہ رہوں۔

صاحب "اولیائے کشمیر" نے حضرت (نور الدین ولی) کا ختم شریف حسب ذیل درج کیا ہے :

شیا اللہ یا حضرت

درود شریف ہزارہ سورہ فاتحہ سورہ اخلاص تسیہ

نور الدین ولی صاحب المدد

۱۰۰ بار

۱۰۰ بار

۷۷۰ بار

۱۰۰ بار

۱۰۰ بار

آپ کے خلیفہ بابا داؤد خاکی نے آپ کی منقبت میں جو اشعار لکھے ان میں سے تین شعر ہم

یہاں درج کرتے ہیں۔

شیخ نور الدین رشی پیر جمیع ریشیاں زاہدے خوش بود با حق داشت بسیار اشغال

بود با تجرید و تفرید اہل صوم دہر نیز تارک لحم و بصل شیر و عسل بسیار سال

صاحب کشف و کرامت بود و نطق خوب داشت ہم اوسکی بود گفت اس داؤدی صاحب مقال

آپ کا سلسلہ طریقت : بابا نور الدین ولی مرید و خلیفہ میر محمد ہمدانی عن امیر کبیر سید علی ہمدانی کبروی

عن تقی الدین علی دوسی سمنائی عن رکن الدین علاء الدولہ سمنائی کبروی عن نور الدین عبدالرحمن

افسرائی عن جمال الدین جور جانی کبروی عن رضی الدین لالہ کبروی عن حضرت مجد الدین بغدادی

عن حضرت نجم الدین کبریٰ شیخ الکل سلسلہ کبرویہ فردوسیہ۔

سخی بابا نجم الدین رشی : آپ خواجہ مسعود زوری کے مرید و خلیفہ تھے۔ منازل سلوک طے

کرنے کے بعد موضع خوشی پورہ میں قیام پذیر ہو گئے، کچھ عرصہ مرشد کے حکم سے کوہ ماراں (کشمیر)

کے زیر دامن موضع شاہ کوٹ میں سکونت اختیار کی۔ آپ پر وجد و تفرید کی کیفیت اکثر طاری رہتی

تھی، بادشاہ وقت، امراء اور منصب دار آپ کے بڑے معتقد تھے، وصال ۱۰۷۳ ہجری (۱۶۶۳ عیسوی)

میں ہوا۔ مزار بر انوار موضع خوشی پورہ کشمیر میں ہے۔

شیخ محمد شریف کبروی المشہور "بشوک بابا" : آپ سرینگر کے رہنے والے تھے دفعتاً حالت

استغراق طاری ہو گئی اور دنیا سے لا تعلق ہو کر بیابان میں چلے گئے۔ ابتدائی کیفیت میں لوگوں نے سمجھا کہ دیوانہ ہو گئے ہیں مگر کچھ عرصہ بعد خواجہ مسعود زوری سروردی کی خدمت میں لے گئے آپ نے اپنے حجرہ خاص میں طلب فرما کر باطنی نگاہ سے کیفیت بدل دی مرید کیا اور عبادت میں مشغول کرا دیا تکمیل باطنی فرمانے کے بعد اپنے باقی مریدوں کی تربیت بھی آپ کے سپرد کر دی۔ مرشد کے وصال کے بعد آپ مسند نشین ہو گئے اور اکثر پیرو مرشد کی جدائی میں کشمیری اشعار پڑھا کرتے اور وجد میں آکر رقص کرنا شروع کر دیتے۔ آپ کے ایک برادر طریقت نے کہا کہ ہمارے سلسلہ کبرویہ سروردیہ میں یہ حالت وجد نہیں ہے، آپ نے فرمایا: ”بشوک مرد روا است“ یعنی ”بہ شوق“ کو ”بہ شوک“ کہا۔ اس وجہ سے عرف عام میں ”بشوک بابا“ مشہور ہو گئے۔ ”تواریخ بہاء الدین متو“ کے مطابق ۲۰ یا ۲۱ محرم ۱۰۲۷ ہجری (۱۶۱۸ عیسوی) کو وصال ہوا۔ مزار سرینگر کے محلہ زور مرشد کے قریب واقع ہے۔

بابا لالہ رسیؒ : آپ نخی بابا نجم الدین رسیؒ کے بھانجے مرید اور خلیفہ تھے، اپنے وقت کے اکابر بزرگوں میں شمار ہوتے ہیں صائم الدہر، قائم الیل اور متقی و زاہد تھے۔ صاحب ”تواریخ اعظمی“ خواجہ محمد اعظم دیدہ مری لکھتے ہیں کہ میرے والد خواجہ خیر الدین الملقب خیر الزمان کو بچپن سے زبان میں اس قدر لکنت پن تھا کہ اچھی طرح بات بھی نہ کر سکتے تھے، انہیں حضرت بابا لالہ رسیؒ کی خدمت میں لے گئے۔ آپ نے فرمایا کہ بچے کو دو ہفتے متواتر میرے پاس لاؤ، چنانچہ دو ہفتے متواتر حاضر خدمت ہوتے رہے۔ حضرت نے ان دو ہفتوں کے دوران ان کے حال پر ظاہراً ”کوئی توجہ نہ فرمائی۔ آخر چودھویں دن اپنی بچی ہوئی روئی میں سے ایک ٹکڑا میرے والد کو دیا، جب انہوں نے کھایا تو لکنت بالکل جاتی رہی۔ بابا لالہ رسیؒ کا وصال (۱۶۹۳ عیسوی) ۱۱۰۵ ہجری میں ہوا، مزار شریف موضع دو کر پورہ کشمیر میں ہے۔

شیخ عبد الرحیم کبرویؒ : آپ کشمیری ہندوؤں میں سے تھے اور بابا نجم الدین رسیؒ کے ہاتھ پر اسلام لائے کچھ عرصہ ان کے زیر تربیت رہے اور منازل سلوک طے کر کے خرقہء خلافت حاصل کیا۔ بابا نجم الدین رسیؒ کے وصال کے بعد ”مجلس الدین کبرویؒ کی خدمت میں حاضر ہو کر فیض یاب ہوئے۔ وصال ماہ شوال ۱۱۳۰ ہجری (جنوری ۱۷۰۹ عیسوی) کشمیر میں ہوا اور وہیں مدفون ہوئے۔

مرزا حیات بیگ کبرویؒ : بحوالہ ”اولیائے کشمیر“ آپ میر محمد کبرویؒ کے خلفا میں سے تھے، شیخ آدم بنوری نقشبندیؒ سے بھی فیض حاصل کیا شریعت اور طریقت کی تعلیم و تلقین سے کثیر خلقت کو فیض یاب کیا۔ آپ کی مجلس اس قدر پر تاثیر اور عشق کے ذوق و شوق سے معمور ہوتی کہ جو شخص آتا مدہوش ہو جاتا اور اٹھنے کا نام نہ لیتا۔ وصال ماہ ذوالحجہ ۱۱۳۰ ہجری (نومبر ۱۷۱۸ عیسوی) میں ہوا، مزار باغ حسین آباد میں ہے۔

بابا شکور الدین رسیؒ : آپ بابا زین الدین رسیؒ کے مرید اور خلیفہ اور بابا رجب الدین رسیؒ کے بھائی تھے، اصل نام شکور میر تھا بڑے صاحب جلال و کمال بزرگ تھے ہمیشہ باغات میں پھرا کرتے، سلطان زین العابدین کے عہد میں پیدا ہوئے اور سلطان محمد شاہ کے آخری عہد میں فوت ہوئے، مزار جمیل دیر میں ہے۔

مخدوم شیخ حمزہ کشمیری سروردی

آپ پرگنہ رینہ کڑہ کے رہنے والے تھے، بچپن میں ہی جذبہء عشق ربانی سے سرشار شہر کے قریب دامن کوہ میں معنکف ہو گئے۔ آپ کا نسبی تعلق مول چند بنی خاندان سے ہے والد بزرگوار کا نام ملک عثمان رینہ تھا آپ کا خاندان حضرت بلبل شاہ سروردی کے دست مبارک پر اسلام لایا۔ شجرہ نسب یوں ہے: شیخ حمزہ رینہ بن ملک عثمان بن زیتی رینہ بن ملک جہانگیر رینہ بن موسیٰ رینہ بن ملک احمد رینہ بن سبخر رینہ بن ہمت رینہ بن چندر عرف رام چندر رینہ۔ آپ سلطان محمد شہاب الدین احمد کے عہد میں ۹۰۰ ہجری (۱۴۹۵ عیسوی) میں تاجر پرگنہ اوتر بھٹی پورہ میں پیدا ہوئے۔ رینہ کی وجہ تسمیہ یہ ہے کہ رینہ ”مدار الہام“ کو کہتے ہیں یہ زمانہ راجہ سہ دیو کا تھا جسے سہ پٹ بھی کہتے ہیں۔ جب ذوالقدر خان نے ملک پر غلبہ پایا تو وہ کشتواڑ بھاگ گیا اس کے بعد اس کے وزیر رام چندر نے حکومت سنبھال لی جسے ازاں بعد راجن شاہ نے قتل کر دیا اس کے بیٹے لادرن کو وزیر بنایا اور جب وہ مسلمان ہو گیا تو اسے ”رینہ“ کے خطاب سے نوازا۔ آپ نے ابتدائی تعلیم اپنے گاؤں میں حاصل کی اور قرآن مجید بھی وہیں حفظ کیا، فقہ اور ادب کی تعلیم کے لئے سری نگر آ گئے یہ زمانہ بروی خاندان کے ایک مشہور بزرگ حضرت اسمعیل بروی کا تھا انہوں نے دارالشفاء کے نام سے ایک مدرسہ کوہ ماراں سری نگر کی شمال مشرقی حدود میں قائم کر رکھا تھا جہاں علم و ادب کے دوش بدوش سلوک کے درس بھی دیئے جاتے۔ تھوڑے ہی عرصہ میں آپ نے تفسیر فقہ اور ادب کی تعلیم مکمل کر لی۔ آپ فرماتے ہیں: ”خداوند کریم نے مجھ پر بچپن ہی سے دو اوصاف ودیعت کئے تھے، ایک یہ کہ جب بھی ہمارے گھر میں کوئی صوفی منس بزرگ وارد ہوتا تھا تو میں ہر کام اور لہو و لعب سے دست کش ہو کر اس صوفی کے پاس بیٹھ جاتا اور ان کی صحبت سے فیض یاب ہوتا۔ گھر کے سب افراد درویشوں کے ساتھ میری محبت و میلان طبع پر حیران ہوتے۔ دوسری صفت یہ کہ میں کبھی جھوٹ نہیں بولتا تھا بلکہ اگر کسی کے متعلق مجھے شک گزرتا کہ یہ شخص جھوٹا ہے تو میرے دل میں اس کے لئے نفرت پیدا ہو جاتی میں اس کذاب کا مقابلہ کرنے پر اتر آتا اور اسے برا بھلا کہتا۔“

بقول آپ کے خلیفہء مجاز بابا داؤد خاکی: ابھی آپ بچے ہی تھے کہ ایک دن آپ کے والد بابا عثمان کی بھیڑ بکریوں کا نمکبان چرواہا مردہ بھیڑ کا سرکٹ کر بابا عثمان کے پاس لے آیا اور اسے مذہب و ظاہر کیا تاکہ لنگر خانہ کے کام آئے اتنے میں حضرت مخدوم حمزہ آ گئے۔ آپ کو باطنی طور پر صحیح صورت حال کا علم ہو چکا تھا، آپ نے چرواہے کو علیحدہ بلا کر پوچھا تو وہ شرمندہ ہو کر التجا کرنے لگا کہ حضرت میری پردہ پوشی فرمائیں اور مجھے بابا عثمان کے عتاب سے بچائیں حضرت مخدوم ادھر ادھر گھومتے ہوئے لنگر خانہ میں داخل ہوئے اور گوہر کا ایک ٹکڑا اٹھا کر اس دیگ میں ڈال دیا جس میں گوشت پک رہا تھا فیجہ ”وہ گوشت پھینک دیا گیا۔“

ایام شیر خوارگی میں جب آپ کی والدہ محترمہ کے دودھ میں کمی آگئی تو مجبوراً دودھ پلانے والی عورت کو بلایا گیا مگر حضرت شیخ حمزہ نے دو ہفتے تک اس اجنبی عورت کے دودھ کو منہ تک نہ لگایا مگر والے بہت متشکر ہوئے کہ بچہ بغیر دودھ پئے زندہ کیسے رہے گا مگر خدا کی قدرت کہ آپ کی نشوونما میں

کوئی فرق نہ آیا۔ جب آپ کے دودھ نہ پینے کے متعلق تحقیق کی گئی تو پتہ چلا کہ وہ عورت اپنی چار ماہ کی لڑکی کو چھوڑ کر اپنے شوہر کی اجازت کے بغیر چلی آئی تھی۔ حضرت مخدومؒ نے اپنی کم سنی کے واقعات سناتے ہوئے فرمایا: بچپن کے زمانہ میں خانقاہ ملک شمس چک میں میری کم عمری کی وجہ سے ایک مرد صالح کو میرے حجرے کا ساتھی بنایا گیا، یہ مرد صالح ہمیشہ نصف شب اٹھ کر سورہ کف کی تلاوت کرتا تھا میں بھی خواب غفلت چھوڑ کر وضو کرتا اور قرآن شریف سنتا رہتا۔ ایک دن میں نے اس بزرگ سے کہا کہ آپ جو سورہ شریف رات کو اٹھ کر پڑھتے ہیں وہ مجھے ساری کی ساری یاد ہو گئی ہے۔ وہ بہت حیران ہوا میں نے انہیں امتحان لینے کے لئے کہا، اس نے قرآن شریف ہاتھ میں لے کر سنا تو یہ جان کر حیران ہوا کہ خداوند کریم کے فضل و کرم سے مجھے ساری سورت از بر ہو گئی تھی۔ ابتدائی ایام میں اگر میں کسی رات کو نماز تہجد پر بیدار نہ ہوتا تو کوئی دروازہ کھٹکھٹاتا یا زنجیر در ہلاتا اور زور زور سے پکارتا اور کہتا: ”اے بابا حمزہ! اٹھو دیر ہو گئی، اٹھ اور وضو کر کے نماز ادا کر۔“ گاہ گاہ مجھے خواب میں جناب سرور کائنات صلی اللہ علیہ وآلہ وسلم اور آپ کے صحابہ کرام کی زیارت سے مشرف فرمایا جاتا اور حضور علیہ السلام مجھے نصائح سے سرفراز فرماتے۔ بچپن ہی سے غار میں معشقت ہو کر اس کثرت سے درود شریف پڑھا کہ حضور پر نور صلی اللہ علیہ وسلم نے ظاہر ہو کر فرمایا: ”تم میرے معنوی فرزند ہو“ اور فیوض باطنی سے مالا مال فرمادیا بحوالہ ”تواریخ اعظمی“ حضرت مخدوم کو لڑکپن کی عمر میں ہی عبادت میں ایسا استغراق حاصل ہو گیا کہ کسی دنیا دار سے نہ ملتے اور اسی نسبت سرکارِ دو عالم صلی اللہ علیہ وسلم سے ایسی پیدا ہوئی کہ ”فتاویٰ الرسول“ ہو گئے۔ حضور علیہ السلام کے ارشاد کے تحت جب حضرت سید جمال الدین بخاریؒ سروردی کشمیر میں تشریف لائے تو یہ بھی حضور علیہ السلام کے فرمان کے تحت دیدہ مری کی خانقاہ میں ان سے ملائی ہوئے۔ بیعت اور فرقہء خلافت کے بعد پیر و مرشد نے انہیں فرمایا: اگر طالب صادق پیش آید اور ادبگیری کن و اس و بیعت را بہ او برسوں (اگر سچا ذوق رکھنے والا یعنی طالب صادق تمہارے پاس آئے تو اس کا ہاتھ تھامنا اور روحانیت سے اسے فیض یاب کرنا) آپ کے مرشد حضرت مخدوم عبدالوہاب بخاریؒ اوچی ثم دہلوی کے حقیقی چھوٹے بھائی تھے اور انہیں کے مرید و خلیفہ تھے انہوں نے (۱۵۳۱ عیسوی) ۹۳۸ ہجری میں دہلی میں وصال فرمایا۔ مخدوم دہاب کے بڑے بھائی ۹۳۲ ہجری (۱۵۲۶ عیسوی) میں فوت ہوئے۔ حضرت میر سید جمال الدین کے حالات میں ”جمال عرفان“ نامی کتاب معرض تحریر میں آئی، آپ کے حقیقی بھائی نے قرآن حکیم کی تفسیر صوفیانہ انداز میں لکھی ہے اور ایک کتاب ”شماکل نبوی صلی اللہ علیہ وسلم“ آپ کی تصنیف ہے حضرت کا شجرہ نسب یوں ہے: حضرت میر سید جمال بخاری سروردی مرید و خلیفہ عن حامی سید عبدالوہاب بخاری عن سید صدر الدین راجن قتال بن سید احمد کبیر بخاری اوچی عن سید جلال الدین بخاری اوچی المعروف مخدوم جنائیاں جہاں گشت سروردی۔

اعتکاف غار میں عبادت و ریاضت کی کثرت نے آپ کی روح کو اس قدر لطیف بنا دیا کہ بواسطہ اسی سرکارِ دو عالم صلی اللہ علیہ وسلم کی روح پر فتوح سے استفادہ کرتے تھے۔ ابھی بیعت نہیں تھے اس لئے پیر و مرشد کے حصول کی التجا کرتے آخر غیب سے ندا آئی کہ تیرا مرشد طریقت خود

تیرے پاس آئے گا چنانچہ حضرت سید جمال بخاری دہلی سے تشریف لے آئے تو اشارہ ہاتھی کے تحت ان کی خدمت میں حاضر ہو کر مرید ہوئے اور خرقہء خلافت حاصل کیا۔ آپ نہایت ہی بلند مرتبہ درویش کامل تھے، سماع و مزامیر سے بے تعلق رہے تاہم مفلوج اور مصروع ہر قسم کے بیمار حاضر ہو کر شفا یاب ہوتے۔ آپ کے خلیفہ اعظم بابا داؤد خاکی اپنی تصنیف ”ورد المریدین“ میں تحریر فرماتے ہیں کہ آپ مراتب ابدالی رکھتے تھے اور آپ کو تمام سلاسل سے اجازت تلقین حاصل تھی۔ آپ نے بہ عمد علی شاہ چک آخری چہار شنبہ ۹۸۳ ہجری ۲۳ صفر (۲۳ مئی ۱۵۷۶ عیسوی) بمقام سرینگر وصال فرمایا، مزار مبارک قلعہ ہری پرت کوہ ماراں پر ہے۔ بابا داؤد خاکی علامہ فیروز الدین مفتی، شیخ نوروز کشمیری، بابا ربی رسی اور علی رینہ آپ کے اعظم خلفا میں سے ہیں۔

صاحب ”اولیائے کشمیر“ کے مطابق ختم شریف شیخ حمزہ مخدومی یوں ہے :

درد شریف ہزارہ، سورہ فاتحہ، سورہ اخلاص، کلمہ استغفار، کلمہ تجید، اسم اعظم کلمہ طیب، یا اللہ یا رحمن یا رحیم، خذ بیدی شینا، اللہ یا حضرت سلطان شیخ حمزہ مخدومی رحمۃ اللہ علیک الدد، یا وہاب یا تواب یا کریم، درد شریف ہزارہ ہر ایک کلمہ اکتالیس بار پڑھنا ہے۔

بابا داؤد خاکی سروردی : بحوالہ ”اولیائے کشمیر“ (اور مجلہ سرورد شمار نمبر ۳) آپ سرینگر کے گنائی خاندان سے تعلق رکھتے تھے۔ پیدائش ۹۳۷ ہجری مطابق (۱۵۲۱ عیسوی) میں ہوئی۔ ملا یعقوب صرئی سروردی کے خالہ زاد بھائی تھے، ابتدائی تعلیم سید شاہ اسماعیل ہمدانی سے مدرسہ محلہ علاء الدین پورہ (نزد خانقاہ معلیٰ) میں حاصل کی۔ قرآن مجید اخوند ملا بصیر سے (جو اپنی مسجد خندہ بون نواکل میں سکونت رکھتے تھے) سے حفظ کیا ملا بصیر کوہاٹی کے ہم عصر مولانا میر رضی الدین (جو کہ محلہ قطب الدین پورہ بمقام لنگر پٹہ متصل صراف کدل برکنارہ دریا دارالعلوم کے صدر مدرس اور متولی تھے) علم و ادب اور عمل کی تعلیم حاصل کی بحوالہ ”خوارق السا لکین“ آپ نے علم الاحادیث کی تکمیل حضرت شیخ یعقوب صرئی سروردی سے کی، علوم متداولہ کی تحصیل سے فارغ ہو کر شاہ کشمیر کے اتالیق مقرر ہوئے۔ مزید برآں سید احمد کہانی، محمد مخدوم قادری اور میر اسماعیل شامی قادری سے بھی فیض حاصل کیا۔ ”نزہت الاصفیاء“ کے مطابق مخدوم حمزہ کشمیری کے مرید ہوئے تو دنیا کو ترک کر کے ان کے غلاموں میں شامل ہو گئے گھاس کا جوتا پہنے کر باندھے اور دامن سیٹھے حضرت کی سواری کے آگے آگے دوڑتے تھے۔ شیخ سے عقیدت و محبت کا یہ عالم ہوا کہ ”فنائی الشیخ“ ہو گئے۔ ورد المریدین اس کی شرح دستور السا لکین، قصیدہ جلالیہ اور ”رسالہ عالیہ“ تصنیف فرمائے۔ آپ امام اعظم ثانی کے لقب سے مشہور ہوئے اپنے پیران طریقت کے مزارات کی زیارت کے لئے ملتان اور اوج کا سفر کیا۔ چک قوم کے شاہ کشمیر نے جب موسیٰ کشمیری کو شہید کر دیا تو آپ کو بڑا صدمہ ہوا۔ علی الاعلان پکار کر فرمایا : ”حالا سلطنت ملک چکاں آخر رسید و ظالمان خود بخ خود ازیں ملک برکندیدند تا وقتیکہ بخ ایماں کندہ نہ شود ماندن کشمیر برما حرام است“ (یعنی اب سلاطین چک کی حکومت ختم ہوئی۔ ظالموں نے اپنی جڑ اس ملک سے خود اکھیر ڈالی، جب تک اس ملک سے ان کی جڑ نہیں کٹی میرا یہاں رہنا حرام ہے) چنانچہ اپنے چند معتمد ساتھیوں کے ہمراہ ملتان، اوج اور دہلی کے اپنے پیران طریقت کے مزارات

پر حاضری دے کر شہنشاہ اکبر کے دربار میں پہنچے اور سلاطین چک کے مظالم کے خلاف فریاد کی جس پر جنرل مرزا محمد قاسم خان کی سرکردگی میں ایک عظیم لشکر کشمیر پر قبضہ کے لئے بھیجا گیا۔ یہ ۹۹۳ ہجری تھا (مطابق ۱۵۸۶ عیسوی) حضرت بھی اس فوج کے ہمراہ آئے اور اسی سال وفات پا گئے۔ پہلے آپ کو اسام آباد کشمیر میں دفن کیا گیا۔ لیکن آپ کے ارادتمند ازاں بعد آپ کا جسد اطہر وہاں سے نکال کر سرینگر لے آئے اور انہیں حضرت حمزہ کشمیری کے پہلو میں دفن کر دیا گیا۔ آپ کے خلفا میں مسعود بان پوری، محمد یار سا کشمیری اور بابا نصیب الدین غازی بڑے مشہور بزرگ ہوئے ہیں۔

شیخ نوروز رسی : آپ سلطان کشمیر کے امراء میں سے تھے اور بڑے ظالم و جابر مشہور تھے۔ میر شکار کے لئے ایک دن نکلے تو جنگل میں ایک جگہ شیخ نیک رسی کا آستانہ تھا جو سلسلہ کبرویہ کے ایک بہت بڑے ولی تھے۔ آپ لشکر کو چھوڑ کر درویش کے حالات کا مشاہدہ کرنے کے لئے ان کے نزدیک چھپ کر جا بیٹھے اور خیال کیا کہ شیخ ان کے حال سے بے خبر ہوں گے۔ شیخ رسی کے گرد جنگلی درندوں جانوروں اور پرندوں کا ایک جم غفیر اپنی اپنی خوراک کھا رہا تھا جو شیخ نے مہیا کیا ہوا تھا، اتفاقاً ایک ریچھ نے گیدڑ کی خوراک کے حصے پر ہاتھ بڑھایا۔ گیدڑ نے حضرت شیخ کی خدمت میں فریاد کی، آپ نے ریچھ کو ڈانٹ کر فرمایا: ”ظاہراً“ نوروز ظالم کے جنگل میں آنے کا اثر تجھ پر پڑا ہے کہ تو نے گیدڑ کے مال پر دست درازی کی ہے اور تو خدا سے نہیں ڈرا“ نوروز نے جب یہ کلمات سنے تو اپنے کپڑے پھاڑ ڈالے اور بڑے عجز و انکسار اور ذوق و شوق سے حاضر ہو کر توبہ کی۔ اس کے بعد تارک الدنیا ہو کر زہد و ریاضت میں مشغول ہو گئے۔ شیخ کی زندگی تک ان کی خدمت میں مصروف رہے، اسکے انتقال کے بعد ان کے جانشین ہوئے آخر جب مخدوم حمزہ کشمیری کی شہرت سنی تو پیری چھوڑ کر آپ کی خدمت میں حاضر ہو کر مرید ہوئے اور مقامات سلوک طے کرنے کے بعد خرقہء خلافت پایا۔ بحوالہ ”نز۔ت الاصفیاء“ (۱۵۸۴ عیسوی) ۹۸۸ ہجری میں وصال پایا، مزار شریف کشمیر میں مرجع خلافت ہے۔

بابا روپی رسی : بحوالہ ”نز۔ت الاصفیاء“ آپ مخدوم حمزہ کشمیری کے اکابر خلفا میں سے تھے۔ ان کی خدمت میں تھوڑی سی مدت میں ہی منازل سلوک طے کر لیں۔ ایک سو بیس سال کی عمر پائی۔ ایک سو نو سال تک صائم الدہر اور گیارہ سال تک صائم رہے، وفات کے دن بھی روزہ تھا اور اسی حالت میں دنیا سے کوچ فرمایا۔ سوائے ایک خرقہء پشینہ کے اور کچھ سامان دنیا نہ تھا۔ ”تواریخ اعظمی“ کے مطابق آپ کی وفات (۱۶۱۵ عیسوی) ۱۰۲۴ ہجری میں ہوئی، مزار شریف کشمیر میں محلہ کدل میں ہے۔ بابا نصیب الدین رسی بھی اکثر اوقات حاضر خدمت ہو کر فیض یاب ہوتے رہے۔

علامہ فیروز الدین مفتی کشمیری : بحوالہ ”نز۔ت الاصفیاء“ آپ کشمیر کے جید عالم و بزرگ تھے، کشمیر کے گنائی خاندان سے تھے، جوانی میں حرمین شریفین پہنچے، حج کیا اور روضہ نبوی علیہ السلام کی زیارت کے بعد بدایون آئے۔ بیہلوم ظاہری کی تحصیل میں کوشاں ہوئے مگر کامیابی نہ ہوئی، زہے قسمت ایک دن حضرت خضر علیہ السلام کی زیارت ہوئی ان سے دلی خواہش عرض کی جنہوں نے چالیس دن آکر تعلیم دی اور علم فقہ، حدیث و تفسیر میں کمال حاصل کر لیا۔ آپ کے علم و فضل کی جب شہنشاہ اکبر کو خبر ہوئی تو اس نے دربار میں بلوا کر بڑی عزت و تکریم کی۔ دہلی سے کشمیر واپس آ گئے اور مفتی اعظم مقرر

ہوئے اور کمال دیانت سے احکام شریعت نافذ کئے باطنی تعلیم کے لئے مخدوم حمزہ کشمیری کے مرید ہو کر خرقہء خلافت پایا۔ حسین شاہ والیء کشمیر کے عہد میں شیعہ فرقتے کے ہاتھوں ۹۷۳ ہجری (۱۵۶۵ عیسوی) میں شہید ہوئے، اس وقت آپ کی عمر ستر سال تھی، مزار شریف سرینگر میں ہے۔ آپ کے بعد آپ کے فرزند علامہ عبدالوہاب مفتی مقرر ہوئے وہ کئی کتابوں کے مصنف و مولف تھے۔

بابا قدس المعروف ہروی رشتی سروردی: بحوالہ ”اولیائے کشمیر“ آپ مادر زاد ولی تھے اور قبیلہ آہن گراں سے تعلق رکھتے تھے آپ کے متعلق شیخ نور الدین ولی رشتی المتوفی (۱۳۳۸ عیسوی) ۸۳۸ ہجری نے پیش گوئی فرمائی تھی کہ میرے سو سال بعد ایک بزرگ پیدا ہوں گے جو مادر زاد ولی ہوں گے۔ بچپن سے ہی آپ کو اللہ تعالیٰ کی لوتھی اور بطریق رشتی ذکر و شغل میں مصروف رہتے۔ رشتی درویش آبادیوں سے دور بیابانوں، جنگلوں اور غاروں میں انتہائی خلوت پسند ہو کر نفس کشی کرتے ہیں اور پرہیز جلال و جمال بدرجہ اتم کرتے ہیں یہ سلسلہ کبرویہ اور سروردیہ ہے، گو ابتدائے حال میں بظاہر کسی سے بیعت نہیں کی تھی مگر پھر بھی تمام رات قیام اور دن ریاضت و عبادت میں گزارتے۔ خلق محمد اور مہمان نوازی غایت درجہ کی تھی۔ بحوالہ ”تواریخ اعظمی“ آپ کے بچپن کے زمانے میں ایک مہمان آپ کے ہاں آیا آپ کی والدہ ماجدہ مہمان کے کھانے کے لئے بازار سے ایک چھوٹی مچھلی خرید کر لائیں اور طشت میں رکھ دی۔ اتفاقاً ”ایک چیل آئی اور مچھلی لے گئی والدہ نے آپ سے اس کا ذکر کیا تو آپ نے معصومانہ انداز میں فرمایا: رزق دینے والے نے اگر یہ مچھلی ہمارے مقدر میں رکھی تھی تو چیل کیوں لے گئی؟ ابھی یہ بات ہوئی تھی کہ چیل دفعتاً اڑتی ہوئی آئی اور وہ مچھلی واپس طشت میں رکھ کر اسی طرح اڑتی چلی گئی۔

حضرت ہروی نے پچھلی عمر میں حضرت مخدوم حمزہ کشمیری سروردی سے بیعت فرمائی تھی اور ازاں بعد خرقہء خلافت بھی حاصل کیا، آپ کے کمالات اور خوارق کا تذکرہ بابا داؤد خاکی سروردی نے اپنی کتاب ”ورد المریدین“ میں کیا ہے۔ آپ کا وصال (۳۰ دسمبر ۱۵۷۸ منگل) یکم ذی قعدہ ۹۸۶ ہجری میں ہوا، مزار پر انوار کشمیر میں زیارت گاہ عوام و خواص ہے۔

خواجہ طاہر رشتی آشنائی کشمیری: بحوالہ ”اولیائے کشمیر“ آپ خواجہ ابراہیم کے فرزند ارجمند تھے، عین شباب میں بزازی کا کام کرتے تھے۔ پھر اس پیشہ کو ترک کر کے کھیتی باڑی شروع کر دی، جو کچھ حاصل ہوتا محتاجوں اور یتیموں میں تقسیم کر دیتے حضرت مخدوم حمزہ کشمیری سے بیعت کی۔ عبادت و ریاضت شاقہ کی اور پیر و مرشد سے خرقہء خلافت پایا۔ حضرت خواجہ خضر علیہ السلام سے بھی فیض باطنی نصیب ہوا۔ وصال ذی الحج ۱۰۰۱ ہجری (اگست ۱۵۶۳ عیسوی) میں ہوا۔ مزار محلہ کدل کشمیر میں ہے۔

بابا امہ رشتی: آپ کشمیر کے ایک موضع سرہامہ کے ایک کھار کے فرزند تھے، گاؤں کے بچوں کے ساتھ کھیلنے گئے ایک غار میں بیٹھے تھے کہ ناگہان غار کے آگے مٹی کا تودا گر گیا اور غار کا منہ بند ہو گیا۔ آپ کے ساتھی بچے ڈر کر بھاگے اور ان کے گھر والوں کو یہ واقعہ بتایا، آپ وہیں اس غار میں یاد الہی میں مصروف ہو کر مست ہو گئے۔ کچھ عرصہ بعد اس غار سے بابا قدس المعروف بابا ہروی رشتی کا گزر ہوا،

آپ کو باطنی طور پر المہ رسی کی گوشہ نشینی کا علم ہوا چنانچہ آپ نے انہیں غار سے نکال کر سینے سے لگایا اور معرفت کی دولت سے مالا مال کر دیا۔ بحوالہ ”اولیائے کشمیر“ مزار ہمارہ علاقہ کشمیر میں ہے۔

بابا جنتی شاہ مجذوب کشمیری: آپ کا شمار کاملین مجذوبوں میں ہوتا ہے، جو کوئی حاضر خدمت ہوتا اس کے بغیر بتائے اس کے مافی الضمیر کے مطابق اس کی تسلی کر دیتے۔ شیخ حمزہ کشمیری اور بابا داؤد خاکی کے ہم عصر تھے۔ ان دونوں بزرگوں کی خدمت میں اکثر حاضر ہوتے رہے اور مسائل طریقت و حقیقت پر اظہار خیال فرماتے۔ آپ نے اپنے انتقال کی خبر پمٹھری دے دی تھی۔ ۹۸۱ ہجری (۱۳۸۶ عیسوی) میں وصال ہوا۔ مزار احاطہ شیخ ہروی رسی کے پہلو میں ہے۔

شیخ یعقوب صرنی عامی سروردی: آپ خواجہ حسن عامی کے فرزند تھے جو کشمیر کے امراء میں سے تھے اور گناکی خاندان سے تعلق رکھتے تھے۔ صاحب ”اولیائے کشمیر“ کے مطابق ۹۰۸ ہجری (۱۵۰۳ عیسوی) میں پیدا ہوئے، دس سال کی عمر میں قرآن مجید حفظ کیا، حضرت مولانا حاجی کے شاگرد مولانا محمد سے تعلیم حاصل کی اور دربار اکبری میں حاجی ثانی کا لقب عطا ہوا۔ روحانی فیض (بطریق ادب) حضرت امیر کبیر ہدائی سے پایا۔ ازاں بعد سمرقند میں شیخ خوارزمی سے خرقہ خلافت حاصل کیا اور مرشد کامل نے کشمیر میں رشد و ہدایت کے لئے واپسی کی اجازت بخش اور بے شمار خلق خدا کو فیض یاب کیا۔ دو دفعہ حج کے لئے گئے اور حرمین شریفین میں کئی روحانی پیشواؤں سے فیض حاصل کیا۔ آخری دفعہ جب واپس آئے تو چک قوم کی حکومت نے سنی مسلمانوں پر قافیہء حیات تنگ کر رکھا تھا، شیعہ سنی فسادات کی وجہ سے ملک شورش کا شکار تھا۔ اسی دوران ۹۹۳ ہجری میں قاضی موسیٰ شہید کو علی شاہ چک بادشاہ نے قتل کر کے ہاتھی کے ساتھ باندھ کر سارے شہر میں پھرایا تو آپ کے صبر کا پیمانہ لبریز ہو گیا چنانچہ آپ بابا داؤد خاکی، بابا مہدی، بابا اسمعیل قادری آنچاری وغیرہ کے ہمراہ دربار دہلی میں گئے اور شہنشاہ اکبر کے روبرو فریاد کی جس نے ۹۹۳ ہجری (۱۵۸۶ عیسوی) میں لشکر بھیج کر کشمیر کو فتح کر کے اپنی عملداری میں لے لیا۔ آپ بلند پایہ شاعر اور مفسر بھی تھے، تصنیفات میں تفسیر قرآن، اخبار لیلیٰ مجنوں، مغازی انبوت، مقالات مرشد، مناسک حج اور شرح بخاری شائع ہو چکی ہیں۔ ملا عبد القادر بدایونی ”منتخب التواریخ“ میں لکھتے ہیں کہ یعقوب صرنی کامل گئے وہاں مولانا جلال الدین دوانی، میر عبد اللہ اور ابوالعالی سے فیض یاب ہوئے کولاب میں بھی بزرگوں سے فیض حاصل کیا۔ تاشقند، یارقند، مشد، طوس، شام، خراسان اور عراق سے ہوتے ہوئے بغداد گئے جہاں سے آپ نے حضرت امام ابوحنیفہ کا خرقہ حاصل کیا اور ہندوستان واپس آئے۔ گجرات میں سید محمد مہدی سے بلوچستان میں ابراہیم خاموش سے، سرہند میں حضرت مجدد الف ثانی سے، دہلی میں شاہ عبد العزیز سے اور لاہور میں شیخ موسیٰ آہنگر سروردی سے فیض حاصل کیا۔ نیز مجدد الف ثانی سے علم حدیث اور تصوف کا درس لیا، آپ کی یہ رباعی بڑی مشہور ہے:-

مقصود تو صرنی کہ بہ محبوب رسی یا یوسف خوشن چو یعقوب رسی

گر ہست مناسبت بہ مطلوب ترا امید کہ از قلب بہ مطلوب رسی

وصال مبارک ۱۲ ذی قعد ۱۰۰۳ ہجری مطابق ۹ جولائی ۱۵۹۵ عیسوی بعد از نماز عشاء بعد شہنشاہ اکبر ہوا

مزار شریف زینہ کدل (پل) میں ہے۔

قاضی موسیٰ شہید جن کا ذکر اوپر کیا گیا ہے بڑے بلند پایہ عالم دین اور بزرگ تھے۔ علی شاہ چک والی کشمیر نے آپ کو حکم دیا تھا کہ آپ سنیوں کو اذان میں اشہد ان علی ولی اللہ کے اضافہ کی ترغیب دیں۔ آپ کے انکار پر اس نے انہیں شہید کرا کر جسد مبارک کو ہاتھی کی دم سے باندھ کر تمام شہر میں پھرایا تاکہ سنی دہشت زدہ ہوں۔ ”اولیائے کشمیر“ میں لکھا ہے کہ جب آپ کے جسد مبارک کو گشت کراتے ہوئے آپ کے مکان سے گزرے تو آپ کی والدہ ماجدہ اپنے مکان سے باہر تشریف لائیں، اپنے عظیم شہید بیٹے کی لاش دیکھ کر نہ تو ماتم کیا نہ نوحہ خوانی کی بلکہ صرف اتنا فرمایا کہ شکر ہے پروردگار کا کہ میرا بیٹا اپنا سر راہ خدا میں کٹوا کر شہید ہوا۔ یعقوب خان چک فکست کھا کر بھاگ گیا اور روپوش ہو کر ۹۹۸ ہجری (۱۵۹۰ عیسوی) میں اپنے کیفر کردار کو پہنچا۔ فاعترویا اولیٰ البصائر۔

بابا زین الدین رسی : صاحب ”اولیائے کشمیر“ کے مطابق آپ کا شجرہ نسب راجگان کشتواڑ سے ملتا ہے۔ کشتواڑ کے رہنے والے تھے بچپن میں ہی یتیم ہو گئے۔ ایک رات آپ کی والدہ نے خواب میں شیخ العالم نور الدین ولی کو دیکھا، صبح اس زمانے کے بزرگ بابا بام دین ولی کی خدمت میں بمعہ اپنے بیٹے زین دین حاضر ہوئے جو نور الدین ولی کے پیرو مرشد تھے، عرض کی کہ میں خواب کی تعبیر معلوم کرنے آئی ہوں۔ اتنے میں وہاں بابا نور الدین رسی بھی تشریف لے آئے آپ کی والدہ نے پہچان لیا اور دونوں ماں بیٹا حضرت کے دست حق پرست پر مسلمان ہو گئے۔ آپ نے بچے کا نام زین الدین رکھا ازاں بعد آپ انہیں کے مرید اور خلیفہ ہوئے۔ آپ نے بمقام عشی (یا عاش) قیام فرمایا اور برسوں عبادت و ریاضت میں مصروف رہے پھر مختلف مقامات کی بیرونی سیاحت فرمائی۔ ایک دفعہ آپ علاقہ زینہ گر میں موضع شیوہ میں تھے (جو سو پورہ سے بجانب شمال دامن کوہ میں ہے) تو ان دنوں سلطان زین العابدین بڑھ شاہ وہاں آپ کی ملاقات کو آیا، آپ اس وقت مصروف عبادت تھے اس لئے سلطان کی تعظیم کے لئے نہ اٹھے بادشاہ طول خاطر ہو کر بغیر طے واپس چلا گیا۔ بابا صاحب جب عبادت و مراقبہ سے فارغ ہوئے تو فرمایا کہ چٹائی دھو ڈالو یہ آلودہ ہو گئی ہے کسی نے سلطان کو اس امر کی اطلاع دی تو اس نے حکم دیا کہ اگر میں اتنا ہی ٹپاک ہوں تو بابا کو کہو کہ وہ میری راجدھانی سے نکل جائے چنانچہ آپ اپنے مریدوں کی جماعت کے ہمراہ تبت میں ہجرت کر گئے یہ (۱۳۵۳ عیسوی) ۸۵۸ ہجری کا واقعہ ہے۔ آپ کے ملک بدر ہونے کے بعد سلطان بیمار ہو گیا اور کسی علاج سے فائدہ نہ ہوا بادشاہ کو احساس ہو گیا کہ یہ لا علاج مرض اس درویش کو ملک بدر کر دینے کی وجہ سے ہے چنانچہ اس نے اپنے ایک وزیر اور بیٹے حیدر خان کو تبت کی طرف روانہ کیا کہ وہ درویش جہاں طے عذر خواہی کر کے واپس لائیں۔ بابا زین الدین ان دنوں تبت چیلاس میں مقیم تھے، شہزادے نے قدم بوسی کے بعد ان کی واپسی کے لئے التجا کی چنانچہ آپ رضامند ہو کر روانہ ہوئے۔ سلطان کو جب آپ کی واپس روانگی کا علم ہوا تو باوجود درد عظیم کے معہ اراکین دربار استقبال کے لئے نکلا۔ ”تاریخ دیدہ مری“ کے مطابق جوں جوں سلطان شیخ زین الدین کی قدم بوسی کے لئے ان کے نزدیک آتا گیا تو اس کا درد کم ہوتا گیا۔ جب حضرت کے روبرو آیا تو درد بالکل جاتا رہا اور سلطان تندرست ہو گیا۔

حضرت نے بمقام عیش پور انتقال فرمایا۔ رحلت سے پہلے وصیت فرمائی کہ مجھے غسل دے کر اور کفن پہنا کر تابوت میں رکھ دینا اور پردہ غیب سے جو ظہور ہوتا ہے اس کا انتظار کرنا۔ چنانچہ اسی طرح کیا گیا، ازاں بعد دفن کرنے کے لئے تابوت کو اٹھانے لگے تو وہ خالی تھا چنانچہ اسی تابوت کی جگہ زیارت بنا دی گئی۔

بابا روپی رسی : آپ شیخ نور الدین ولی کے ارادتمندوں سے تھے، ”اولیائے کشمیر“ کے مطابق آپ پرگنہ اولر کے گاؤں لورہ گام کے باشندے تھے بڑے صاحب حال و قتل اور خلوت پسند تھے۔ کوچھ مولہ گاؤں میں پانی کے چشمے کے کنارے مسجد تعمیر کرائی اور پچاس سال اس مسجد میں گوشہ نشین رہے۔ کبھی کبھی جنگل میں بھی چلے جاتے اور پھر واپس آکر اسی مسجد میں معتکف ہو جاتے۔ صائم الدہرتے، کبھی کبھی تو مہینے دو مہینے کچھ نہ کھاتے اور کبھی ایک ہی دن میں نو سیر کھانا کھا جاتے۔ جذب و شوق میں شیخ نور الدین ولی کے شعر گاتے رہتے۔ مزار شریف بھی وہیں کوچھ مولہ (کشمیر) میں ہے۔

بابا بام الدین رسی : صاحب ”اولیائے کشمیر“ کے مطابق آپ کا اصل نام بوماسادھو تھا، برہمن تھے اور اپنی رسوم کے مطابق جانکھا تپسیا کیا کرتے کشمیر کے بڑے مندر میں حاضر ہوتے پانچ تیرتھ سے اشران کر کے سورج نکلنے سے پہلے اپنی کتیا میں واپس پہنچ جاتے ان تمام تیرتھوں کی مسافت بیسیوں میل بن جاتی۔ شیخ نور الدین ولی کو ان کی ریاضت شاقہ کا علم ہوا تو انہیں اسلام قبول کرنے کی دعوت دی جو آپ نے قبول کر لی، انہیں کے ہاتھوں مسلمان ہوئے اور مرید ہو گئے، آپ نے ان کا نام بام الدین رکھا۔ مرشد سے عرض کی کہ آج کس چیز سے روزہ انتظار کروں، حضرت نے ایک سفید پتھر کی طرف اشارہ کرتے ہوئے (وہ پتھر آج تک کشمیر میں موجود ہے) فرمایا کہ اسے تھوڑا سا گھسا کر افطار کرو اس واقعہ کے بعد بارہ سال زندہ رہے اور اس پتھر کو تھوڑا سا پیس کر پانی کے ساتھ پی لیتے تھے۔ چراغ میں تیل یا گھی کے بدلے پانی ڈال کر جلایا کرتے تھے۔ آپ کی کرامت سے ایک چشمہ بھی نکلا جو پتھر پر عصا مارنے پر جاری ہوا، اسی کا پانی استعمال کرتے، لوگوں کے ساتھ میل جول نہیں رکھتے تھے۔ مزار پر انوار ”بومہ زدہ“ قریہ کشمیر میں ہے۔

بابا لطیف رینہ رسی : آپ کا اصل نام لدی رینہ تھا، حضرت مخدوم حمزہ کے اسلاف سے تھے، ایک دن شیخ نور الدین ولی کی خدمت میں حاضر ہوئے آپ نے پوچھا کیوں آئے ہو؟ عرض کی: دیدار کے لئے۔ حضرت نے فرمایا جب تک دوست دوست کا کام نہ کرے دوستی کا دعویٰ نہیں کرنا چاہئے، عرض کی: حضرت دوست کا کیا کام ہوتا ہے؟ فرمایا: حق کا حکم بجالاتا۔ عرض کی: حق کا بجالاتا کیا ہے؟ فرمایا: مسلمان ہونا۔ اپنے معبود کا بندہ ہونا، عرض کی: میں مسلمان نہیں ہوں گا، ہاں اللہ کا بندہ ہو جاؤں گا۔ حضرت نے پوچھا معبود کون ہے؟ عرض کی: صنم، حضرت نور ولی نے فرمایا: رزق حلال کھاؤ، عابد قسم کے ہو جاؤ۔ اتنا کہتا تھا کہ یہ چیخ مار کر بے ہوش ہو گئے، ہوش آیا تو مسلمان ہو گئے اور مرید ہو گئے بقایا عمر عبادت و ریاضت میں گزار دی، مقبرہ کشمیر میں ہے۔

خواجہ مسعود پان پوری : ”خزیت الاصفیاء“ کے مطابق آپ کا تعلق کشمیر کے بڑھیوں سے تھا، کاروبار کے دوران حق کی محبت ایسی غالب آئی کہ کاروبار چھوڑ کر صحرا کی راہ لی اور کھائے سوئے بغیر

تین ماہ عبادت و ریاضت میں گزار دیئے۔ حضرت خضر علیہ السلام کی زیارت ہوئی انہوں نے بہا داؤد خاکی کی خدمت میں حاضر ہونے کا حکم دیا چنانچہ ان کے مرید ہو گئے اور کمالات سلوک حاصل کر کے خرقہء خلافت حاصل کیا۔ علاوہ ازیں بابا ہروی رشتی سے بھی فیض حاصل کیا۔ اپنے گاؤں پان پور میں مستقل سکونت اختیار کر لی اور خلقت کی تلقین و تربیت میں مشغول ہو گئے۔ زعفران کی کاشت سے رزق حلال کھاتے اور آمدنی فقرا پر صرف کر دیتے۔ آپ کا وصال ۱۰۲۱ ہجری (۱۶۱۳ عیسوی) میں ہوا مزار شریف کشمیر کے قصبہ پان پور میں ہے۔

ابوالفقر بابا نصیب الدین سروردی

اصل نام نصیر الدین تھا آپ موضع بجیارہ (کشمیر) میں (۱۵۷۰ عیسوی) ۹۷۸ ہجری کو سلطان علی چک کے دور میں پیدا ہوئے۔ والد گرامی کا نام شیخ میر حسین رازی تھا۔ اخوند ملا یوسف گنالی کوہاہی سے قرآن شریف پڑھا اور فقہ تفسیر و حدیث ملا اخوند کمال الدین کشمیری سے حاصل کئے۔ بڑے تارک الدنیا بزرگ تھے موسیٰ پتے کھا کر گزارہ کرتے۔ نہ گوشت روٹی کھاتے اور نہ ٹھنڈا پانی پیتے۔ صاحب ”تاریخ اعظمی“ کے مطابق شہروں اور دیہات میں جا کر تبلیغ دین کرتے اور وہاں مساجد، خانقاہیں اور دینی ادارے قائم کئے۔ باطنی تربیت حضرت بابا داؤد خاکی سے حاصل کی ان کے خلیفہ اعظم تھے۔ سلسلہ سروردیہ کی ترویج میں نمایاں کارکردگی کی اور ہمہ وقت فقراء، مساکین کی خدمت کے لئے کمر بستہ رہے۔ ہندو رسومات و بدعات کا اعلانیہ اور بے خوف ازالہ کیا۔ تقریباً دو لاکھ سے بھی زائد آدمیوں کو اپنی ارادت مندی میں داخل کیا۔ مساکین کو مطلوبہ جنس کے علاوہ نقدی بھی عطا فرماتے اور ابوالفقراء کے لقب سے لقب ہوئے۔ آپ نے زندگی بھر کسی خاص مقام پر سکونت نہیں فرمائی بغرض فیض رسالی قریب بہ قریب گھومتے رہے، دوران سفر تین چار سو آدمی آپ کے ہمراہ ہوتے، آپ نے حضرت ایشاں نقش بندی اور اخوند ملا محمد شاہ بدخشاہی سے بھی فیض حاصل کیا۔

صاحب ”خزائن الاصفیاء“ کے مطابق آپ کا ایک مرید تبت میں قتل کے الزام میں گرفتار ہو گیا اور مارا جانے والا تھا کہ آپ نے الارض کرامت کے تحت تبت پہنچے، اپنے مرید کو قید خانہ سے نکل کر چشم زدن میں اپنے ساتھ کشمیر لے آئے، اسی طرح پہاڑی راجوں میں سے ایک راجہ کثرت خللی نے آپ کے ایک مرید کو اپنے قید خانہ میں قید کر دیا، شیخ نے نور باطنی سے اس کا حل بھانپ لیا، رات آئی تو اپنے آپ کو راجہ پر ظاہر فرمایا اور اپنے مرید کو رہا کرنے کی تاکید کی، راجہ نے اسی وقت اسے رہا کر دیا۔ بڑی منت سماجت سے شیخ کو اپنے پاس بلایا اور رعایات سمیت آپ کے دست حق پرست پر اسلام قبول کر لیا۔ تصنیفات میں ”نور نامہ“ یا رشتی نامہ ہے جس میں آپ نے شیخ نور الدین دلی عارف تھہ اور حضرت خاوند ایشاں کے حالات درج کئے ہیں یہ قلیل قدر کتاب کشمیری زبان میں ہے ”اولیائے کشمیر“ کے مطابق حضرت مخدوم حمزہ کشمیری نے فرمایا تھا: کہ جو کچھ میرے پاس ہے وہ سب نصیب الدین کا ہے اس کا وارث بھی وہ ہے، وہ میرا بیٹا ہے۔ ”تواریخ اعظمی کے مطابق وصال ۱۳ محرم ۱۰۳۷ ہجری (مطابق ۲۸ مئی ۱۶۳۷ عیسوی اتوار) کو ہوا، مزار شریف بجیارہ (کشمیر) میں ہے۔

شیخ عبدالرحیم سروردی: ابتدائے حال میں حضرت میاں میر قادری لاہوری کے مرید ہوئے۔

ازاں بعد ملا شاہ قادریؒ کے ہمراہ کشمیر چلے گئے وہاں بابا نصیب الدین سروردیؒ کی صحبت نصیب ہوئی اور ان سے خرقہء خلافت پایا۔ آپ قادری اور نقشبندی سلاسل میں بھی بیعت کرنے کے مجاز تھے۔ فرمایا کرتے تھے کہ جب کوئی طالب دنیا کسی اہل اللہ کی خدمت میں حاضر ہو کر مراد حاصل کرتا ہے تو اسے صدق و یقین کے ساتھ اہل اللہ سے محبت ہو جاتی ہے اور یہی محبت آہستہ آہستہ دین میں منتقل ہو جاتی ہے اور وہی طالب دنیا سلوک کی منزلیں طے کرتا عرفان کی بلندیوں پر پہنچ جاتا ہے۔ نقشبندیہ کی خلافت آپ کو خواجہ نظام الدین خلوندؒ ابن معین الدین خلوندؒ سے حاصل ہوئی تھی۔ بحوالہ ”اولیائے کشمیر“ آپ نے ۳۹ سال عمر پائی اور بعارضہ فلج (۱۷۰۳ عیسوی) ۱۱۵ ہجری کو انتقال فرمایا۔ مزار شریف آستانہ خواجہ حیدر الدین معمارؒ میں ہے جو علاقہ کشمیر میں قریہء معمار کے نام سے مشہور ہے۔

بابا حاجہ کشمیری سروردیؒ : آپ بابا نصیب الدینؒ کے اکابر خلفا میں سے تھے۔ مفتی غلام سرور لاہوری نے صرف اتنا ہی تحریر فرمایا ہے: ”از اعظم ہائے خلفائے بابا نصیب الدین بود۔“

بابا عثمان قادری سروردیؒ : آپ بابا حاجہؒ کے فرزند تھے پہلے اپنے والد سے بیعت ہوئے ان کی وفات کے بعد خواجہ محمد طیبؒ و خواجہ ابوالفتح کلو کے مرید ہوئے اور خرقہ پایا ازاں بعد خواجہ ابوالحسن جو شاہ محمد فاضل لاہور کے بھائی تھے ان سے سلسلہ شطاریہ کا فیض پایا۔ (۱۷۰۵ عیسوی) ۱۱۷ ہجری میں وفات پائی، مزار شریف لنگر بلبل سرینگر میں ہے۔

شیخ حسن لالو سروردیؒ : بحوالہ ”نزہۃ الاصفیاء“ آپ حضرت خواجہ فرید الدین عطارؒ کی اولاد سے تھے۔ مخدوم جمال الدین بخاری دہلویؒ سے بیعت ہوئے اور مخدوم حمزہ کشمیری سروردیؒ سے تربیت حاصل کی ان کے وصل کے بعد بابا نصیب الدینؒ سے خرقہء خلافت پایا۔ آپ کو لالو اس لئے کہتے ہیں کہ آپ کشمیر میں لالوں کی مسجد میں رہتے تھے۔ لالو کشمیر کا ایک قبیلہ ہے، آپ اس نام گاؤں میں پیدا ہوئے۔ آپ کے والد کپڑے کے تاجر تھے، شیخ حسنؒ کا وقت تجرید و تفرید میں گزرا۔ کبیر سنی میں بھی مدرسہ ابوالفتح میں تشریف لے جاتے اور مسائل دینی پر بحث کرتے ”تواریخ اعظمی“ کے مطابق (۱۸۸۸ عیسوی) ۱۰۹۹ ہجری میں وصل فرمایا۔ زندگی کا بیشتر حصہ محلہ خلاص پورہ کشمیر میں گزرا جنہاں خلقت کی تلقین و تربیت فرماتے۔ مزار حضرت مخدوم حمزہ کشمیریؒ کے جوار میں ہے۔

شیخ بہرام سروردیؒ : صاحب ”نزہۃ الاصفیاء“ کے مطابق ابتدا میں کپڑے کی تجارت کرتے تھے ازاں بعد سب کچھ ترک کر کے حرمین شریفین گئے واپس آکر بابا نصیب الدینؒ کے مرید ہو گئے۔ صائم الدہر اور قائم الیل تھے، ترک لذات اور کثرت زہد و ریاضت سے آپ کا جسم اتنا لاغر ہو گیا کہ ہڈیوں پر چڑا رہ گیا۔ گوشت قسم کی کوئی چیز نہ تھی، کشمیری لوگوں کی طرح گھاس کا جوتا پہنتے، ہر موسم میں ٹھنڈے پانی سے وضو کرتے آخر اللہ تعالیٰ نے اپنے فضل و کرم سے آپ کی رہائش گاہ پر پانی کا چشمہ جاری کر دیا جس کا پانی سردیوں میں گرم اور گرمیوں میں ٹھنڈا ہوتا تھا شیخ اسی سے وضو اور غسل فرماتے۔ صاحب ”تواریخ اعظمی“ لکھتے ہیں ایک دن شیخ مراد تنگ کشمیری نقشبندیؒ (جو حضرت عبدالاحد سرہندیؒ کے مرید اور خلیفہ تھے) آپ کی ملاقات کے لئے آئے، راستہ میں خیال کیا کہ ”اگر آج حاجی بہرامؒ ہمارے لئے باہرے (ایک کشمیری لذیذ کھانا) پیش کریں اور ہم مل کر کھائیں تو یہ ان کی کرامت

سے بعید نہیں۔“ ملاقات کے دوران جو کھانا آیا وہ باہرے تھا اور دونوں بزرگوں نے مل کر کھایا۔ اس وقت حاجی بہرام نے مسکراتے ہوئے فرمایا آج کتنا اچھا دن ہے کہ آپ اور ہم نے مل کر باہرے کھایا ہے۔“ آپ ویسے اظہار کشف و کرامات سے پرہیز فرماتے تھے کیونکہ لوگ آپ کے اوقات عبادت و ریاضت میں نخل ہوتے۔ سنت نبوی کے بڑے پابند تھے اور اپنے ارادتمندوں کو بھی سنت نبوی کی پابندی کی تلقین فرماتے۔ بحوالہ ”تواریخ اعظمی“ نوے سال کی عمر میں (۱۲۹۰ عیسوی) ۱۱۰۱ ہجری میں وصال فرمایا۔ مزار پر انوار خطہء کشمیر میں ہے۔

شیخ یعقوب کشمیری سروردی: صاحب ”تذکرۃ الاسرار“ کے مطابق ابتدائے حال میں قصہ خوانی اور طبل نوازی میں وقت گزارتے رہے جب بابا نصیب الدین کے مرید ہوئے اور مجاہدہ اختیار کیا تو مستانہء عشق حقانی ہوئے۔ مرشد کے عاشق جانناز اور یار ہماز تھے، استغراق کلی کا یہ عالم ہوا کہ تن بدن کی بھی ہوش نہ رہی۔ شیخ داؤد مشکوٰتی صاحب ”کتاب الاسرار“ لکھتے ہیں کہ ایک بار آپ کوہ کشمیر کی ایک غار میں خلوت نشین ہوئے ڈیڑھ ماہ تک بغیر کھائے پئے اور سوئے مصروف عبادت رہے۔ ایک بار پیر پنجال کے زمینداروں کے ہاں تشریف لے گئے، رات کافی جا چکی تھی کسی نے دروازہ نہ کھولا، آخر برف پر بیٹھ گئے اور صبح تک ذکر اور جس نفس میں مشغول رہے۔ ذکر کی گرمی سے وہاں کی برف پانی پانی ہو گئی اور خشک زمین نمودار ہوئی۔ مدہوشی و سرمستی کا یہ عالم تھا کہ پاؤں میں گھنٹھرو باندھتے، مرغ کا پر اپنے سر پر رکھتے اور رقص کرتے، یہ رقص پورے ٹھہراؤ اور جماؤ کے ساتھ ہوتا۔ وصال (۱۲۹۵ عیسوی) ۱۱۰۶ ہجری میں ہوا اور اسلام آباد (نزد سرینگر) میں مدفون ہوئے۔ آپ کے ارادتمند آج تک آپ کی طریقت کو اپنائے ہوئے ہیں۔

مولانا حیدر کشمیری نقشبندی سروردی: بحوالہ ”اولیائے کشمیر“ آپ خواجہ فیروز الدین مفتی کشمیری کے فرزند تھے جو خواجہ عبید اللہ احرار کے مرید و خلیفہ تھے۔ ایک دن انہوں نے خواجہ احرار سے عرض کی کہ میری چار لڑکیاں ہیں لڑکا کوئی نہیں اس لئے مغموم رہتا ہوں حضرت خواجہ احرار نے دعا فرمائی اور بشارت دی کہ اللہ تعالیٰ تمہیں فرزند عطا فرمائے گا جو مادر زاد ولی ہو گا۔ چنانچہ آپ کی ولادت ہوئی تو سات سال کی عمر میں قرآن مجید حفظ کر لیا۔ ”تذکرۃ الاصفیاء“ کے مطابق گیارہ سال کی عمر میں تفسیر، حدیث اور فقہ کی جملہ کتب پر عبور حاصل کر لیا۔ زہد و ورع اور سنت و تقویٰ میں لا جواب تھے۔ پہلے اپنے والد کے مرید ہوئے ان کے انتقال کے بعد دہلی تشریف لے گئے اور حضرت شاہ عبدالحق محدث دہلوی کے شاگرد ہوئے اور صاحب فتویٰ بنے۔ یہاں سے کشمیر واپس لوٹے اور بابا نصیب الدین سروردی سے بیعت کر کے عبادت و ریاضت میں مشغول ہوئے۔ کمال باطنی حاصل کر کے خرقہء خلافت سروردیہ حاصل کیا ان ایام میں کشمیر کا حاکم تین بار حاضر خدمت ہوا اور التجا کی کہ آپ عمدہ قضاء قبول فرمائیں مگر حضرت نے معذرت فرمادی جب اس طرف سے زیادہ اصرار بڑھا تو راتوں رات کشمیر چھوڑ کر موضع پکھل میں آگئے۔ جب دوسرا شخص قاضی مقرر ہو گیا تو پھر واپس کشمیر چلے آئے۔ وصال ۱۰۵۷ ہجری (۱۲۴۷ عیسوی) میں ہوا اور کشمیر میں آپ کا مزار حاجت گاہ خاص و عام ہے۔

سرکارِ دو عالم صلی اللہ علیہ وسلم کا موئے مبارک المعروف ”حضرت بل“

حضور علیہ السلام کا موئے مبارک سید عبد اللہ شاہ متولی روضہء اقدس کی تحویل میں تھا ۱۰۲۳ ہجری (۱۶۱۶ عیسوی) مدینہ منورہ سے برصغیر میں بعد شاہجہان منتقل ہو کر ریاست بیجا پور جلوہ قلعن ہوا جہاں شاہجہان نے انہیں جاگیر عطا فرمائی تھی۔ ازاں بعد (۱۷۰۰ عیسوی) ۱۱۱۱ ہجری میں بعد اورنگ زیب عالمگیر یہ خواجہ نور الدین ایشہ بری کشمیری کی تحویل میں آ کر کشمیر جنت نظیر میں منتقل ہو کر جمیل ڈل کے کنارے سرینگر میں موجب برکات و حسنات ہوا۔ اس کا تاریخی پس منظر ”واقع کشمیر“ اسرار الابرار، ”واقعات کشمیر“ ”تاریخ باغ سلیمان“ اور ”تاریخ حسن“ میں بیان ہوا ہے جسے اجمالی طور پر ہم بحوالہ ”تاریخ حسن“ یہاں بیان کرتے ہیں :

مدینہ منورہ میں روزہ مطہرہ کے متولی سید عبد اللہ شاہ اپنی بزرگی اور تقویٰ کی وجہ سے بہت مشہور تھے، غیر اللہ کا ڈر یا خوف ان کے نزدیک بھی نہیں پھٹکا تھا۔ غیر شرعی احکام کو ہرگز خاطر میں نہ لاتے۔ گیارہویں صدی کے پہلے تین عشروں کی ابتدا میں آپ نے خلیفۃ المسلمین کے بی جا حکم کی تعمیل سے گریز فرمایا جس کی بنا پر خلیفہ نے انہیں مدینہ منورہ سے جلا وطنی کا حکم صادر کر دیا۔ مدینہ منورہ کے گورنر نے شاہی حکم کی تعمیل میں سید صاحب (۱۶۱۵ عیسوی) ۱۰۱۳ ہجری میں نہ صرف ہندوستان کی جانب روانہ ہونے پر مجبور کر دیا بلکہ ان کا تمام مال و اسباب اور جائیداد بھی بحق سرکار ضبط کر لی چنانچہ سید عبد اللہ نے بادل نخواستہ مدینہ منورہ کو الوداع کہا اور عازم ہندوستان ہو گئے۔ اس وقت ان کی تحویل میں تین انتہائی متبرک اشیا تھیں (۱) حضور علیہ السلام کے گیسوئے مبارک کا ایک موئے مبارک (۲) حضور علیہ السلام کا عمامہ مبارک (۳) حضرت علی کرم اللہ وجہہ کے گھوڑے کی زین۔ آپ تینوں تبرکات کو لئے مغل شہنشاہ شاہ جہان کے عہد میں ہندوستان پہنچے۔ شاہ جہان نے نہ صرف حضرت عبد اللہ شاہ کی بے حد تعظیم و توقیر کی بلکہ بیجا پور میں ایک جاگیر بھی بخش دی۔ کچھ عرصہ بعد حضرت شاہ صاحب کا انتقال ہو گیا اور تبرکات حضرت کے بیٹوں کی تحویل میں آ گئے۔ شاہ جہان کے انتقال کے بعد اورنگ زیب عالمگیر نے شاہ صاحب کے بیٹوں کی جاگیر اس الزام میں ضبط کر لی کہ وہ شہزادہ دارا شکوہ کے طرف دار تھے۔ سید عبد اللہ شاہ کے بیٹوں کو شاہ جہان آباد جانا پڑا چونکہ ان کی آمدنی کے ذرائع ختم ہو چکے تھے اور وہ گزر اوقات کے لئے بڑے پریشان تھے چنانچہ انہوں نے کشمیر کے ایک بہت بڑے تاجر خواجہ نور الدین ایشہ بری سے (جن کی کوٹھی اردو بازار سرینگر میں واقع تھی) اخراجات کے لئے ایک بھاری رقم بطور قرض لے لی۔ کافی عرصہ بعد اورنگ زیب عالمگیر نے جاگیر و گزار کر دی مگر اس مدت میں وہ بہت مقروض ہو چکے تھے اور قرضہ ادا کرنے کی استطاعت نہیں رکھتے تھے اس لئے انہوں نے انتہائی مجبوری کے عالم میں موئے مبارک اور میدانس نامی غلام جس کی بھلوری (سپردگی) میں موئے مبارک تھا قرض کے عوض بیہ کرنے کا فیصلہ کر لیا۔ خواجہ نور الدین ایشہ بری نے اس پیش کش کو سعادت دارین سمجھا اور بڑی خوش دلی سے دستبرداری کے بارے میں تحریر لکھ کر دے دی اور موئے مبارک حاصل کر کے کشمیر کی طرف روانہ ہو گئے۔ سرکاری جاسوسوں نے

اورنگ زیب عالمگیر کو اس واقعہ کی خبر دی تو اس نے حکم دیا کہ جہاں بھی موئے مبارک ہو واپس لا کر اسے دیا جائے۔ خواجہ نور الدین ابھی لاہور ہی پہنچے تھے کہ انہیں گرفتار کر لیا گیا اور سرکاری اہلکاروں نے ان سے موئے مبارک حاصل کر کے میدانِ غلام سمیت بادشاہ کے سامنے پیش کر دیا۔ بادشاہ نے موئے مبارک کی زیارت کے بعد حکم دیا کہ موئے مبارک کو اجیر شریف میں حضرت خواجہ معین الدین چشتی کی خانقاہ میں رکھا جائے درگاہ کے خادم موئے مبارک لے کر اجیر شریف پہنچے اور بڑی عزت و احترام کے ساتھ خانقاہ میں رکھ دیا۔ موئے مبارک کو اجیر شریف میں پہنچے ابھی صرف نو دن ہی ہوئے تھے کہ اورنگ زیب کو خواب میں سرکارِ دو عالم صلی اللہ علیہ وسلم کی زیارت ہوئی، آپ نے فرمایا کہ میرا موئے (مبارک) اجیر میں رکھا گیا ہے اسے کشمیر بھیج دیا جائے اور اس کے وہاں بھیجنے میں کسی قسم کی تاخیر نہ ہو۔ شہنشاہ اورنگ زیب نے سرکارِ دو عالم صلی اللہ علیہ وسلم کے ارشاد مبارک کی فوری تعمیل کی اور موئے مبارک مع میدانِ غلام اجیر شریف سے فوراً واپس منگوا کر میدانِ غلام کو انعام و اکرام اور نعلت عطا کر کے کشمیر روانہ کر دیا۔ میدانِ غلام جب لاہور پہنچا تو اسے معلوم ہوا کہ خواجہ نور الدین ایشہ بری دق کی بیمار میں مبتلا ہو کر فوت ہو گئے ہیں چنانچہ اس نے خواجہ صاحب کی میت بھی ساتھ لی اور کشمیر کو روانہ ہو گیا۔ کشمیر میں جب یہ خبر پہنچی کہ حضور علیہ السلام کا موئے مبارک آ رہا ہے تو وہاں کے بڑے بڑے علماء اور مشائخ اور خواص و عوام عاشقانِ رسول کا ایک جم غفیر استقبال کے لیے بیرہ پور پہنچ گیا۔ حضرت شیخ محمد رادھو ننگے پاؤں بھمبر تک اس کی پیشوائی کرتے رہے وہاں سے موئے مبارک کے صندوق کو سر پر رکھ کر وجد و حال کی کیفیت میں واپس روانہ ہوئے۔ بزرگانِ دین کی یہ جماعت عوام و خواص کے ہمراہ شہر پہنچی اور موئے مبارک کو خواجہ معین الدین نقش بندی کے مزار میں رکھا۔ دوسرے روز لوگوں کا ہجوم بہت زیادہ ہو گیا۔ شیخ محمد رادھو نے موئے مبارک کی نشاندہی کر کے عوام کو زیارت کرائی۔ ہجوم اس قدر زبردست اور زیادہ تھا کہ کئی آدمی پیروں تلے آ کر جاں بحق ہو گئے لہذا علماء اور مشائخ نے فیصلہ کیا کہ موئے مبارک کو آبادی سے دور کھلی جگہ میں منتقل کیا جائے چنانچہ صوبیدار کشمیر فاضل خان سے مشورہ کر کے جمیل ڈل (سرینگر) کے کنارے باغ صادق خان کو مناسب مقام سمجھ کر منتخب کیا گیا اور اس جگہ کے مالک سے وقف نامہ حاصل کر کے موئے مبارک کو وہاں منتقل کر دیا گیا۔ یہ واقعہ (۱۶۹۹ یا ۱۷۰۰ عیسوی) ۱۱۱۱ ہجری کا ہے مرزا قلندر بیگ نے موئے مبارک کشمیر پہنچنے پر یہ تاریخی قطعہ لکھا:

محتاجاں را بوقت حاجت طلبی موئے مدد است یا رسول عربی

تاریخ نزول ”مو“ بہ من ہاتف گفت کشمیر مدینہ شد از موئے نبی

(حاجت مند لوگوں کو بوقت ضرورت رسول اللہ صلی اللہ علیہ وسلم کے موئے مبارک سے مدد ملتی ہے۔ موئے مبارک کے کشمیر میں آنے کی تاریخ مجھے فرشتہ غیب نے بتائی کہ کشمیر نبی صلی اللہ علیہ وسلم کے موئے مبارک سے مدینہ ہو گیا ہے)۔

اس وقت سے مرتے دم تک حضرت شیخ محمد رادھو موئے مبارک کی زیارت کراتے رہے، ان کے وصال کے بعد کسی کو نشاندہی کرانے کی جرات نہ ہوئی۔ بعد ازاں ریسوں اور معززین نے خواجہ

نور الدین ایشہ بری کے داماد خواجہ بلاتی بانڈے کو نشاندہی کرنے اور زیارت کرانے کا حقدار تسلیم کر کے یہ مبارک کام ان کے سپرد کر دیا۔ اس وقت سے خواجہ بلاتی بانڈے کے خاندان والے اس ”درگاہ حضرت بل“ کے متولی چلے آ رہے ہیں اور اپنی اپنی باری پر زیارت کراتے ہیں۔ زیارت سال میں دس دن کرائی جاتی ہے عید میلاد النبی کے تین دن، معراج النبی کے موقع پر تین دن اور چاروں خلفائے راشدین کے یوم وصال والے دن۔ فارسی زبان میں موئے اردو میں ”بل“ اور کشمیری زبان میں ”بل“ ہے اس لئے موئے مبارک کو ”حضرت بل“ کہا جاتا ہے۔

شاہ بابا عبد اللہ غازی سروردی : صاحب ”اولیائے کشمیر“ کے مطابق آپ کی ولادت دسویں صدی ہجری کے نصف میں (۱۵۴۵ عیسوی کے لگ بھگ) موضع لاریال پرگنہ ولر (کشمیر) میں ایک بلند پایہ ولی حضرت حسنی بابا قرشی کے ہاں ہوئی۔ آپ کے اسلاف زہد و تقویٰ کے پابند تھے، ابتدائی ظاہری و باطنی تعلیم اپنے والد سے حاصل کی، کم سنی میں ہی کشف و کرامات کا ظہور شروع ہو گیا۔ عبادت و ریاضت و ذکر الہی میں مشغول رہتے جوان ہوئے اور عشق الہی کی آتش شوق مزید تیز ہوئی تو بابا نصیب الدین غازی سروردی کے مرید ہو گئے ان کے خلیفہ خاص بابا حاجہ سے بھی تربیت باطنی حاصل کی بعد تکمیل خرقہء خلافت حاصل کیا اور خلق خدا کی تلقین و تربیت میں مصروف ہو گئے۔ آپ مرد حق آگاہ زاہد و مرتاض اور ذاکر و شاکر درویش تھے۔ کشمیر کے سینکڑوں ہندو آپ کے دست حق پرست پر مسلمان ہوئے اور بے شمار مخلوق نے آپ کے وسیلے سے ظاہری و باطنی فیوض حاصل کئے۔ آپ نے کئی کنویں، پل و مسافر خانے اور مساجد تعمیر کرائیں جن سے آج تک لوگ استفادہ کر رہے ہیں۔ حاکم مظفر آباد مظفر نامی آپ کا مرید تھا، جس نے آپ کے ارشاد پر شہر تعمیر کرایا اور مظفر آباد نام رکھا اس شہر کی سب سے پہلی مسجد بابا عبد اللہ غازی نے بنوائی جو آپ کے نام سے مشہور ہے اسی طرح علاقہ کرناہ سے کچھ فاصلے پر آپ نے ایک آبادی کی بنیاد رکھی جہاں کشمیر کے مشہور خاندان رینہ قوم کا ایک فرد جو پہلے ریشی فرقہ سے تعلق رکھتا تھا بعد میں آپ کے ارادتمندوں میں داخل ہوا اس کا نام عبدل بیگ رینہ عرف بیگ ریشی رینہ تھا۔ اس کے علاوہ چلاس، اسکردو، درادوکیل، کلغان، گڑھی حبیب اللہ ان تمام جگہوں پر آپ کی مسجدیں اور کنویں موجود ہیں۔ ”تاریخ کبیر کشمیر“ میں لکھا ہے کہ جب خدا کا نام سنتے تو ”حی اللہ“ کا نعرہ جوش و خروش سے بلند کر کے خرقہ ڈال کر آنے والی نماز تک بیہوش اور مستی میں رہتے اور اسی سبب سے لوگ آپ کو ”مستانہ بابا“ بھی کہتے ہیں۔ صاحب ”اقوام کشمیر“ مولانا محمد دین فوق لکھتے ہیں کہ شاہ بابا عبد اللہ غازی تین سو ستر (۳۷۰) مساجد کے بانی ہیں، اسلام کی ترویج و اشاعت میں ہمہ وقت مصروف رہے۔ آپ کے ساتھ ہر وقت چار سو مرید ہوتے۔

آپ کی شادی کے متعلق روایت یوں ہے کہ جوانی میں جب آپ کے والد ماجد نے دیکھا کہ آپ ہمہ وقت مست الست رہتے ہیں تو آپ کی شادی کا فیصلہ کر لیا۔ شادی کی تقریب شروع ہوئی تو خویش واقارب کے علاوہ ”گمبلا“ گاؤں کے ایک بزرگ حاجی بابا فتح الدین صاحب بھی آئے ہوئے تھے انہوں نے آپ کے والد سے پوچھا کہ کس کی شادی ہے تو آپ نے کشمیری زبان میں بتایا ”عبس چھو خاندان کی“ گھر میں آپ (عبد اللہ غازی) کو پیار سے عبس (معنی ابو) کہتے تھے۔ جب آپ (عبد اللہ

غازی) نے سنا تو رٹ لگائی ”بس چھو خاندان بے سود“ یعنی عبد اللہ کی شادی کرنی بے فائدہ ہے اور دوڑ کر گمبلا کے چشمہ سر میں چھلانگ مار کر ڈبکی لگائے۔ گھر کے تمام افراد پریشان ہو گئے اور صف ماتم بچھ گئی، جب ظہر کی نماز کا وقت آیا تو آپ نے ایک پہاڑی پر جو وہاں سے بیس میل کے فاصلے پر ہے اذان کہی بطور کرامت آپ کی اذان حاجی بابا فتح الدین بزرگ نے سنی۔ غازی عبد اللہ نے پہاڑی پر پانی نکل کر وضو کیا اور نماز پڑھی۔ سب لوگ وہاں پہنچے اور آپ سے عرض کی کہ شادی کریں تاکہ آپ کی اولاد ہو جو آپ کے بعد دین کی خدمت کرے۔ مگر آپ نہ مانے اور فرمایا اگر آپ نیک اولاد چاہتے ہیں تو اس نیک سیرت لڑکی کا نکاح میرے پیارے اور خدا ترس بھائی شاہ یوسف بابا کے ساتھ کر دیں، ان سے جو اولاد ہوگی وہ میری ہی کہلائے گی اور میری ہوگی چنانچہ آپ کی تجویز پر عمل کیا گیا جس سے آپ کے خلیفہ اعظم حضرت شاہ موسیٰ بابا پیدا ہوئے جو بڑے بلند پایہ ولی اللہ گزرے ہیں انہیں شہنشاہ عالمگیر نے مظفر آباد میں جاگیر عطا کی لیکن آپ نے وہاں مسجد بنا کر تمام قطعہ زمین مسجد کے ساتھ ملا دیا۔ مظفر آباد پرانے قلعے کے ساتھ آپ کا کھیت بھی ہے۔ حضرت بابا عبد اللہ غازی کا وصال ۷ محرم ۱۱۷۷ ہجری (جمعہ ۱۰ اپریل ۱۷۰۶ عیسوی) میں ہوا۔ مزار شریف گزریال (کشمیر) میں ہے۔

بابا محمد مہدی سروردی: آپ حضرت بابا عبد اللہ شاہ غازی کے خلیفہ اعظم تھے۔ مرشد کے انتقال کے بعد حسب وصیت شیخ آپ مسند نشین ہوئے اور خلق خدا کی تلقین و تربیت فرماتے رہے۔ رزق حلال کے لئے کھیتی باڑی کرتے، کافی عرصہ بارہ مولا میں مقیم رہے ازاں بعد شہر میں تشریف لا کر خلق خدا کی ہدایت میں مصروف ہوئے۔ ”تذکرہ شاہ عبد اللہ غازی“ مولفہ غلام حسن گزریالی لکھتے ہیں کہ آپ سنت نبوی کے بڑے پابند تھے اور اسلاف کے طریقوں کی پیروی کرنے میں بڑی ہمت رکھتے تھے۔ جہاں جاتے وہاں مسجد راستہ اور مسافر خانہ تعمیر کراتے۔ کافی سیر و سیاحت کی تبت، اسکردو، لداخ اور علاقہ دراور تک گئے۔ تقریباً ایک سو پچیس (۱۲۵) سال کی عمر پر ۱۰۵۱ ہجری (۱۶۳۱ عیسوی) میں وفات پائی اور محلہ سید عبد اللہ زوری میں مدفون ہوئے۔

شیخ محمد ہاشم چشتی سروردی: آپ کشمیر کے تجارت پیشہ خاندان سے تھے۔ جوانی میں سفر کو نکلے اور پٹنہ پہنچ کر حضرت یحییٰ چشتی سے بیعت ہوئے۔ خرقہ خلافت حاصل کرنے کے بعد واپس کشمیر آگئے، یہاں بابا نصیب الدین غازی سروردی کی خدمت میں رہے اور سلسلہ سروردیہ کا فیض حاصل کیا۔ خانپار (کشمیر) میں سکونت اختیار فرمائی وصال (۱۷۰۶ عیسوی) ۱۱۱۸ ہجری میں ہوا۔

میر محمد ہاشم قادری سروردی: آپ حسی سادات میں سے تھے بحوالہ ”تذکرہ رکن عالم“ (اپریل ۱۷۲۳ عیسوی) یکم شعبان ۱۱۳۵ ہجری میں کشمیر میں وارد ہوئے۔ شب و روز تلاوت قرآن میں مصروف رہتے اور خلقت کے میل جول سے اجتناب فرمایا۔ بحوالہ صاحب ”ثمرات الاشجار“ بعارضہ دنبل ۲۷ شوال ۱۱۳۵ ہجری (ہفتہ ۲۰ جولائی ۱۷۲۳ عیسوی) کو وصال فرمایا مفتی غلام سرور لاہوری نے آپ کا شمار سروردی مشائخ میں کیا ہے۔ مولانا فریدی کے مطابق قیاس اغلب یہی ہے کہ ان دنوں بابا نصیب الدین غازی سے جو سروردیوں کے اعظم شیخ تھے بیعت فرمائی ہوگی۔

شاہ محمد قادری سروردی: آپ حسینی و گیلانی سادات سے تھے۔ نکاح کی طرف رجوع نہیں تھا،

کسی نجیبی اشارے کے تحت متاثر ہوئے اور خطہ آثار سے کشمیر تشریف لائے۔ تقریباً ایک سو افراد مع اہل و عیال، خدام، غریب اور فقراء آپ کے سایہء عاطفت میں تھے۔ حد درجہ متوکل تھے، جو فتوحات آئیں اسی وقت مستحقین میں تقسیم کر دیتے سروردیہ سلسلہ کا فیض بابا نصیب الدین غازی سے پایا۔ (۱۷۰۵ عیسوی) ۱۱۷۷ ہجری میں وصال پایا اور کشمیر میں مدفون ہوئے۔

صلاح خان عرف خان مالو : بحوالہ ”تاریخ کبیر“ آپ موضع خان مالو پورہ کشمیر کے رہنے والے تھے۔ بابا نصیب الدین سروردی کے مرید اور خلیفہ تھے بارہ برس تک مجذوبیت کی کیفیت طاری رہی اس کے بعد صوم میں آگئے اور عبادت و ریاضت اور اتباع شریعت میں کامل ہوئے (۱۶۵۹ عیسوی) ۱۰۶۹ ہجری میں وصال فرمایا اور مزار شریف خان مالو پورہ میں ہے۔

داؤد بابا مشکوآئی : آپ کے والد گرامی کا نام مسعود غوری ہے۔ جن کے جد اعلیٰ وہاں سے کشمیر آئے اور منصب سپہ سالار و مدار الہامی پر مقرر ہوئے۔ بابا داؤد مشکوآئی بڑے بلند پایہ محدث اور ولیء کامل تھے۔ بابا نصیب الدین غازی سروردی کے اکمل خلفا میں سے تھے۔ آپ کو چونکہ تمام مشکوآتہ شریف زبانی یاد تھی اس لئے آپ کو مشکوآئی کے القاب سے یاد کیا جاتا ہے کئی کتابوں کے مصنف تھے۔ شیخ فرید الدین عطار کے پندنامہ ”منطق الطیر“ کے طرز پر ایک کتاب بھی لکھی جو کشمیر میں دستیاب ہے۔ (۱۶۸۶ عیسوی) ۱۰۹۷ ہجری میں وفات پائی مزار شریف بجیاڑہ (کشمیر) میں ہے۔

بابا سہ رسی : ”اولیائے کشمیر“ کے مطابق آپ بڑے متقی بزرگ تھے، کھیتی باڑی کر کے روزی حلال کماتے اور غریب مساکین کو بھی خدمت کرتے۔ ایک دن بابا مشکوآئی آپ کے کھیت میں گئے۔ بابا سہ رسی نے انہیں کہا آؤ بابا! میرے ساتھ تلالی کرو (مٹی کی گوڑی کرنے کے بعد جب ایک مینہ بتل باندھ کر چلا جاتا ہے تو اس کو تلالی کہتے ہیں) بابا مشکوآئی نے کہا کہ میں رسی ہوں، رسی کسی جاندار چیز کا خون کرنا حرام سمجھتے ہیں۔ بابا سہ نے کہا کہ میں بھی رسی ہوں بابا مشکوآئی نے کہا کہ یہ سبز گھاس بھی جاندار ہے تمہارے ہاتھ سے مر جاتی ہے خداوند تعالیٰ کو کیا جواب دو گے؟ بابا نے جب یہ بات سنی تو بیہوش ہو گئے۔ اس غم میں بیمار رہ کر ۱۰۴۷ ہجری (۱۶۳۷ عیسوی) میں وصال پایا۔ مزار دارا سید پورہ (کشمیر) میں ہے۔

میر محمد علی قادری سروردی : آپ میر محمد نازک قادری کے فرزند تھے اپنے والد کے مرید ہوئے ازاں بعد سروردیہ کے سلسلہ سے فیض حاصل کیا۔ ان کے زمانے میں ایک دفعہ کشمیر میں سخت قحط پڑا، شاہجہان کی طرف سے نواب علی مردان خان کشمیر کے گورنر تھے انہوں نے مہادیو نامی ایک ہندو پیش کار کو غلہ فروخت کرنے پر مقرر کیا مگر وہ اپنی فطری کنجوسی کی وجہ سے یہ خدمت انجام نہ دے سکا۔ حکومت کے گوداموں میں بے شمار غلہ موجود تھا مگر کشمیری فاتحوں پر مجبور تھے انہوں نے تنگ آ کر بلوہ کر دیا اور مہادیو کو آگ میں زندہ جلا دیا۔ نواب صاحب نے شہنشاہ کو دہلی اطلاع دی جس پر کشمیر کے اکابر، امرا اور علماء طلب کر لئے گئے۔ میر محمد علی بھی اس جماعت کے ساتھ دہلی گئے اور سب کو باعزت رہا کر لائے۔ آپ نے (۱۶۶۰ عیسوی) ۱۰۷۰ ہجری میں وصال فرمایا، مزار کشمیر میں ہے۔

آپ کی زینہ اولاد نہیں تھی انہوں نے اپنے نواسے ابوالفتح کو اپنی تولیت میں لے لیا تھا وہ ان

کے جانشین ہوئے ۱۱۲۵ ہجری (۱۷۱۳ عیسوی) میں وفات فرمائے میر ابو الفتح کے شاگردوں میں بابا حبیب کشمیری کا بڑا مقام ہے ان کی ساری عمر درس و تدریس اور تلقین میں گزری۔ میر محمد علی کے مریدوں میں خواجہ حبیب اللہ بڑے پائے کے درویش گزرے ہیں ان کے خلیفہ شیخ عبدالطیف بھی بلند مرتبہ درویش تھے جنہوں نے ۱۱۳۴ ہجری (۱۷۲۲ عیسوی) میں انتقال فرمایا۔

شیخ داؤد المشہور قلبد مالو سہروردی : آپ نمک فروش تھے کبھی کبھی خواجہ یوسف کانبو کشمیری کی مجلس میں جایا کرتے انہوں نے بابا علی بجواری (جو بابا ہروی رسی کے خلفا میں سے تھے) کی خدمت میں بھیج دیا چنانچہ ان کے مرید ہو گئے۔ اگرچہ ان پڑھ تھے لیکن مرشد کی نظر عنایت سے ظاہری و باطنی علوم کے دروازے کھل گئے۔ قرآن اور حدیث سے شریعت و طریقت کے معانی بیان کرتے نمک فروشی چھوڑ کر کھیتی باڑی شروع کر دی اور اس طرح اخراجات پورے کرتے۔ ”اولیائے کشمیر“ میں لکھا ہے کہ آپ کے ایک مرید صادق محسن خوش نویس نے بطور کشف تاریخ وصال ۱۰۷۰ ہجری (۱۶۶۰ عیسوی) تحریر فرمائی ہے۔

بابا بقاشاہ کشمیری : آپ سادات کولاب اور حضرت امیر کبیر سید علی ہمدانی کی اولاد سے تھے۔ ابتدا میں شیخ عبدالوہاب متقی لاہوری کے مرید ہوئے اور خلافت پائی۔ بڑے صاحب حال صوفی بزرگ تھے۔ عبادت و ریاضت شاکہ اور شب بیداری سے کمال تک پہنچے شیخ محمد امین ڈار سہروردی سے بھی خرقہء خلافت حاصل کیا۔ (۱۷۲۳ عیسوی) ۱۱۳۶ ہجری میں وصال ہوا مزار محلہ بوزہ گراں سرینگر میں ہے۔

بابا سعید الدین عرف شادی بابا : آپ سید بقاشاہ کشمیری کے مرید اور خلیفہ تھے بڑے کامل بزرگ تھے۔ عربی اور فارسی زبان پر عبور حاصل تھا، کئی کتابیں تصنیف فرمائیں جن میں منظوم تاریخ کشمیر، مغازی النبی صلی اللہ علیہ وسلم، گل و بلبل تصوف میں مشہور ہیں تفسیر قرآن مجید بھی لکھی۔ شاعر بھی تھے فارسی میں غزلیں اور نعتیں بھی لکھی ہیں۔ وصال (۱۶۹۶ عیسوی) ۱۱۰۷ ہجری میں ہوا۔ مزار مبارک موضع ہنڈرہ پرگنہ شاہ آباد کشمیر میں ہے۔

شیخ حبیب اللہ کانی قادری سہروردی : ”اولیائے کشمیر“ کے مطابق عالم شباب میں سلوک کی منزل میں قدم رکھا۔ خواجہ یعقوب ڈار سہروردی کے مرید اور خلیفہ تھے۔ بڑے کامل بزرگ تھے، مفتی غلام سرور لاہوری صاحب ”نزہۃ الاصفیاء“ کے مطابق لاہور بھی تشریف لائے تھے اور حضرت میاں میر قادری کی خدمت میں رہ کر خرقہء خلافت حاصل کیا۔ بمطابق ”نزہۃ الاصفیاء“ آپ کا وصال ۱۰۸۰ ہجری مطابق ۱۶۶۹ عیسوی بعد اورنگ زیب عالمگیر ہوا۔ مزار شریف محلہ قطب الدین پورہ کشمیر میں ہے۔

بابا میر شاہ اللہ زونمیری : بحوالہ ”اولیائے کشمیر“ آپ بابا مسعود زوروی کبروی اور بابا فاضل محمد زونمیری کی اولاد سے تھے۔ اپنے ہی بزرگوں کے جانشین ہوئے اور سلسلہء سہروردیہ کی تلقین و ترویج فرمائی۔ شیخ محمد اشرف فتح کدلی کی تعلیم و تربیت نے مرد کامل بنا دیا۔ کشمیری زبان کے مشہور شاعر تھے ۱۸ ذوالحجہ ۱۲۳۵ ہجری (۲۶ ستمبر ۱۸۲۰ عیسوی منگل) کو وصال فرمایا اور اپنے آبائی محلہ زونمیر (کشمیر) میں مدفون ہوئے۔

حضرت زین الدین ڈار سہروردی : آپ کے والد خواجہ عبد اللہ حضرت خواجہ رفیق آشتانی

سروردی کے مرید و خلیفہ تھے اور تجارت پیشہ تھے، شیخ زین خواجہ حبیب اللہ کے مرید ہوئے۔ اپنے مرشد کی محبت میں فنا تھے، ایک روز اپنے مرشد کی خدمت میں جا رہے تھے کہ راستہ میں حضرت خواجہ خضر علیہ السلام سے ملاقات ہوئی مگر ان سے معذرت چاہی کہ میں ٹھہر نہیں سکتا کیونکہ پیر و مرشد کے پاس حاضری میں تاخیر ہوگی یہ کہہ کر اپنے مرشد کی خدمت میں چلے گئے۔ نہایت وجہہ و حسین اور کامل و اکمل بزرگ تھے۔ (۱۶۳۳ عیسوی) ۱۰۳۳ ہجری میں وفات پائی اور کشمیر میں دفن ہوئے۔

ملا محمد امین کانی : آپ ملا عبد القاسم کے شاگرد تھے، ملا جمال الدین کشمیری کے مرید تھے۔ رسالہ ”علم الفرائض“ لکھا اور ”شرح تہذیب“ کا حاشیہ بھی لکھا۔ بڑے پایہ کے عالم بزرگ اور ولی اللہ تھے وصال ۱۱۰۹ ہجری (مطابق ۱۶۹۷ عیسوی) میں ہوا، مزار اقدس کشمیر میں ہے۔



نے سلطان حسین لنگاہ کے خلاف بغاوت کی تو سلطان نے حضرت کی طرف رجوع کیا اور عرض کی کہ ملک ماچھی آپ کے مریدوں میں سے ہے اسے سمجھائیں۔ چنانچہ آپ نے ملک ماچھی کو پیغام بھجوایا کہ مناسب یہی ہے کہ وہ سلطان حسین لنگاہ کے پاس حاضر ہو اور اطاعت گزار بنے مگر ملک ماچھی نے حضرت کے فرمان پر عمل نہ کیا جس پر حضرت نے کہلا بھیجا "اگر تیرا نخوت بھرا سر قلعہ کے استحکام پر نازاں ہو کر ہمارے حکم کے سامنے نہیں جھکا تو خود قلعہ ہی جھک جائیگا" شاہی فوجیں قلعہ کا محاصرہ کئے پڑی تھیں ملک ماچھی قلعے کی فصیل پر اپنے سپاہیوں کو ہدایت دیتا پھرتا تھا کہ دنگ "ایک خوفناک دھماکہ ہوا اور اس کے ساتھ ہی قلعے کی فصیل کا ایک بڑا حصہ زمین پر آگرا۔ شاہی فوجیں قلعے کے اندر داخل ہو گئیں اور ملک ماچھی قتل ہوا۔ شیخ حامد سرمست "کا مزار سلطان حاکم کے زیر سایہ قلعے کے باہر ہے۔ آپ نے کوئی اولاد نہیں چھوڑی۔"

قطب العالم شیخ عبدالجلیل چوہڑشاہ بندگی سروردی

ھکاری خاندان میں سلطان التارکین حاکم کے بعد شیخ عبدالجلیل کا بڑا مرتبہ ہے۔ آپ کے زمانے میں سلہری ریاست کا سرکش راجہ اور اس دور کا مشہور جوگی جے پال حضرت کی کرامت سے مسلمان ہوئے جس سے پوری ریاست میں اسلام پھیل گیا۔ حضرت عبدالجلیل حضرت شیخ ابوالفتح کے فرزند اور مرید تھے اور انہیں سے ظاہر و باطنی تعلیم حاصل کی۔ آپ نے بڑی سخت ریاضتیں کیں اور مشائخ عالم کی زیارت کیلئے خراسان اور عراق کا سفر کیا۔ واپس آئے تو حضرت شیخ ابوالفتح کا وقت آخر تھا انہوں نے خرقدہ خلافت عطا فرمایا چنانچہ ان کے وصال کے بعد آپ مسند نشین ہوئے۔ آپکو "چوہڑ بندگی" اسلئے کہا جاتا ہے کہ ہندی زبان میں چوہڑ کے معنی ہیں: "شکار کو تدبیر سے قابو میں لانا" چونکہ آپ نے اپنے نفس کو مجاہدہ و ریاضت سے خدا کی بندگی کیلئے رام کر لیا تھا اسلئے "چوہڑ بندگی" کہلائے۔

موت سے ہجرت : باشارۃ باطنی آپ کو لاہور منتقل ہونے کا حکم ہوا۔ انہیں دنوں یہ واقعہ بھی پیش آیا کہ چند شرپسندوں نے آپ کو قتل کرنے کا ارادہ کیا حضرت کے قوال سے انہوں نے پوچھا کہ سماع کے وقت شیخ کی کیا حالت ہوتی ہے؟ اس نے بتایا کہ آپ ذات حق میں اس قدر محو ہو جاتے ہیں کہ تن بدن کا ہوش نہیں رہتا۔ انہوں نے قوال کو حضرت کے قتل کی سازش میں شریک کر لیا اور قوال کو کہا کہ جب شیخ پر وہ حالت طاری ہو تو کسی اشارے سے ہمیں مطلع کر دینا قوال نے کہا کہ جب میں فلاں "خیال" شروع کروں تو سمجھ لینا کہ شیخ از خود رفتہ ہیں۔ قوال حسب رسم قدیم حضرت کی خدمت میں حاضر ہوا۔ آپ کو کشف باطن سے اس کے ارادے کا علم ہو چکا تھا۔ آپ نے اپنا کبیل اس کی طرف پھینکتے ہوئے فرمایا کہ آج مجھے سردی لگ رہی ہے میرا یہ کبیل اوڑھ لے۔ اس نے کبیل اوڑھ کر گانا شروع کیا جو نہی اس نے معلومہ خیال شروع کیا قائل تلواریں سونٹے حملہ آور ہوئے اور کبیل کے دھوکے میں قوال کو شیخ خیال کرتے ہوئے قتل کر کے بھاگ گئے حضرت کی زبان سے بے اختیار نکلا۔

"لی بجر قریشیاں مارے ڈوم فقیر"

ورود لاہور : آپ عازم لاہور ہوئے تو راہ میں حضرت غوث العالمین اور حضرت رکن عالم کے مزارات پر حاضری دی اور چلہ بھی کیا دوران سفر پاک پتن شریف حاضری کیلئے بھی اشارہ باطن ہوا

جہاں سے حصہ باطنی کے حصول کے بعد لاہور پہنچے اور کوٹ کروڑ میں (موجودہ میٹروڈ روڈ نزد ریلوے پولیس لائینز) قیام فرمایا۔ لاہور اور مضافات میں سروردی سلسلہ ترویج کا سرا آپ کے سر ہے۔ جناب پیر غلام دستگیر نامی کی تحقیق کے مطابق ۸۸۰ ہجری (۱۴۷۵ عیسوی) کے قریب لاہور وارد ہوئے۔ یہ سلطان بہلول لودھی کا زمانہ تھا۔ سلہریہ ریاست (جو پسرور، ظفر وال، نارو وال، پٹھان کوٹ، شکر گڑھ اور جموں وغیرہ پر مشتمل تھی) کے راجہ سین پال سلہریہ کی بغاوت نے سلطان بہلول کو فکر مند کر رکھا تھا۔ راجہ نے خراج دینا بند کر دیا تھا۔ سلطان نے اسے پیغام بھیجا کہ اگر خراج ادا کرنے کی اس میں ہمت نہیں تو اسلام قبول کر لے ورنہ ہمارے درمیان کھوار فیصلہ کرے گی۔

جوگی بے پال : ان دنوں جوگی بے پال (یا ہری ناتھ) کا استدارج میں بڑا شہرہ تھا راجہ کو اس نے تسلی دی کہ میں خود سلطان کی خدمت میں جا کر معاملہ طے کر لوں گا چنانچہ اس نے بادشاہ سے عرض کی کہ اگر آپ ہمیں داخل اسلام کرنا چاہتے ہیں تو کسی عالم کو میرے رو بہد لائیں جو صداقت مذاہب پر قائل کرے۔ سلطان بہلول لودھی نے اس تجویز سے اتفاق کیا اور اپنے وزیر دولت خان کو کسی صاحب کشف و کرامت بزرگ کی تلاش کیلئے بھیجا۔ وہ حضرت شاہ کاکو چشتیؒ کی خدمت میں آیا جو شیخ نور الدین بن شیخ علاء الحق بنگالی المتوفی ۱۳۸۲ عیسوی کے خلفاء سے تھے (آپ کا مزار مسجد شہید گنج نو لکھا بازار لاہور کے قریب سکھوں نے منہدم کر دیا تھا) انہوں نے فرمایا کہ میں تو اب بوڑھا ہو چکا ہوں اور مجھ میں طاقت تکلم بھی نہیں رہی۔ شیخ عبد الجلیلؒ اس شہر میں تشریف لائے ہیں اور سرکار مدینہ صلی اللہ علیہ وسلم کی طرف سے یہ ولایت اب انہیں عطاء ہوئی ہے آپ ان سے رجوع کریں چنانچہ وہ حضرت کی خدمت میں حاضر ہوا۔ آپ نے اسے تسلی دی اور فرمایا: کل نہ صرف یہ جوگی بلکہ ساری ریاست مسلمان ہو جائے گی چنانچہ اگلے دن حضرت سے بحث اور کرامت سے جوگی نہ صرف خود بلکہ راجہ بھی مع اپنے تین سو روؤسا مسلمان ہو گیا۔ بقول صاحب "ازکار قلندری" اجی پال چونکہ حضرت کے برہان کمال سے اسلام لایا تھا حضرت نے اس کا نام شیخ برہان رکھا جو تقریباً بارہ سال حضرت کی خدمت میں رہا۔ منازل سلوک طے کر کے واصلان حق سے ہوا اس کا مزار موضع کاہنواں ضلع گورداسپور (بھارت) میں ہے۔

سلطان بہلول نے اپنی صاحبزادی حضرت کے نکاح میں دی جس سے شیخ ابو الفتح پیدا ہوئے۔ شہزادی کی وفات کے بعد ملک بجلی خان نے اپنی بیٹی (جو عرصہ سے بیمار چلی آئی تھی) حضرت کے نکاح میں دے دی وہ بفضل تعالیٰ تندرست ہو گئیں اور ان کے بطن سے شیخ بہاء الدین پیدا ہوئے۔ شیر شاہ سوری : ان کا نام فرید خان تھا۔ ان کے والد حسن خان افغان اسے حضرت کا مرید کرانے حاضر ہوا تو آپ نے اسے بادشاہی کی بشارت فرمائی چنانچہ بعد میں اس نے ہمایوں کو شکست دے کر دہلی کے تخت پر شیر شاہ کے نام سے حکمرانی کی۔

تلقین : آپ بیعت کرنے کے بعد مرید کو اسکے حوصلے کے مطابق درود و وظائف تلقین فرماتے تھے چنانچہ بعض کو ذکر نغی اثبات اور بعض کو بلمات، بعض کو دعوات، بعض کو شب بیداری کم خوری ہمیشہ با وضو رہنے رو بہ قبلہ بیٹھنے اکثر تلاوت قرآن شریف اور لا الہ الا اللہ کے ذکر میں مشغول رہنے کی تلقین

فرماتے۔

تصنیفات : نامی صاحب مصنف ”تذکرہ جلیلہ“ نے آپ کی تالیفات میں ”رسالہ در مسائل شریعت و طریقت“ اور ”رسالہ جلیلہ“ کا ذکر کیا ہے۔

وصال : بموجب ”تاریخ جلیلہ“ آپ کا وصال بہ عمد سلطان سکندر لودھی رجب ۹۱۰ ہجری (جنوری ۱۵۰۵ عیسوی) میں جبکہ آپ کی خدمت میں شیخ یونس، شیخ جلال، شیخ مولا نجار، شیخ مٹھ سیاہ پوش، موسیٰ آہن گر، مذاقرن اور شیخ زین الدین رحمہ اللہ علیہم اجمعین حاضر تھے۔ گاہ حضرت کی حالت متغیر ہو گئی۔ سر سجدے میں رکھا اور جان جان آفرین کے سپرد کر دی۔ بمطابق ”حدیث الاولیاء“ غسل کے وقت سلطان سکندر لودھی حاضر ہوا۔ غسل کے بعد حضرت کی زبان سے تین مرتبہ اسم ذات نکلا جو سب حاضرین نے سنا۔

اکابر خلفاء : شیخ برہان کاہنودانی، شیخ ابابکر ہاشمی، شیخ فیض اللہ، شیخ فرید الدین، شیخ عبدالرحیم، شیخ جلال، شیخ ابو الخیر، شیخ موسیٰ آہن گر، ملک مردانہ کھوکھر، عبدالحکیم بخاری، شیخ یونس کیسرہ، شیخ مٹھ سیاہ پوش، خیر الدین کچی، سید علم الدین، مظفر رتی راؤ، ادیبہ چوہان، مولانا یزید، علی غازی، رائے بھویہ بھٹی (مزار در ٹکونڈی) مولا نجار (مزار در تیرہ بزرگ) سعد عرف حسین (مزار در کھاری کھوٹی) شیر شاہ (مزار در سہرام) میاں پھیلو، میاں موجو، شیخ میاں، شیخ خان رائے رام دیو بانی شہر پٹالہ، ملک بندو شاہ بھٹیاں، ملک بھیلو کھوکھراں، تور بندھ، شیخ کاکن، سید خان گورنر لاہور، مخدوم سادھا، شیخ احمد بخش، شیخ ظہور ٹکورد، شیخ بکر رحمہ اللہ علیہم اجمعین۔

شیخ جمال الدین ابو بکر : حضرت ”چوہڑ بندگی“ کے چار بھائی تھے۔ شیخ جمال الدین ابو بکر، شیخ فرید الدین، شیخ عبدالرحیم اور شیخ فیض اللہ، حضرت شیخ، مومبارک سے تن تنہا ہی لاہور تشریف لائے تھے۔ کچھ عرصہ بعد یہ باقی چاروں بھائی بھی نقل مکانی کر کے لاہور آگئے۔ بحوالہ ”تذکرہ قطیب“ حضرت چوہڑ بندگی نے اپنے بھائیوں کو جو ارشاد فرمایا اس کا ہم اردو زبان میں ترجمہ برائے افادہ قارئین کرام یہاں درج کرنا مناسب سمجھتے ہیں۔ ”اے طالبان حق! مشائخ کبار و صوفیائے روزگار نے قلت اکل، قلت کلام اور منام کو مجاہدہ اولیٰ کہا ہے کہ موجب برکات ہے اور دل کی صفائی اس کے بغیر ناممکن ہے اور جو شخص ان کی کمی بیشی کے راز کو پالیتا ہے وہ منازل سلوک کو طے کر لیتا ہے۔ کہتے ہیں کہ غذا میں خاکی وجود کی قوت اور تقویت کا باعث بنتی ہیں لیکن یہ امر انسان اور حیوان میں فریبی رنگ اور قوت مباشرت وغیرہ کے سلسلہ میں مساوی درجہ رکھتا ہے۔ علاوہ اس کے انسان کیلئے خاص نقصان یہ ہے کہ ان امور میں زیادتی خواب غفلت کا باعث بنتی ہے۔ عبادات میں سستی پیدا ہوتی ہے، حرص اور خواہش بڑھتی ہے، شہوت کا دروازہ کھل جاتا ہے نفس امارہ کو طاقت پہنچتی ہے۔ معاصی کی حوصلہ افزائی ہوتی ہے لیکن اغزیہ کی کمی سے روح کا نور بڑھتا ہے۔ نماں خانہء دل منور ہوتا ہے۔ شہوت ٹھنڈی پڑ جاتی ہے۔ نفس سرکش مطیع ہو جاتا ہے۔ حرص و ہوا مٹتی ہے۔ عبادات و ریاضات میں لذت حاصل ہوتی ہے۔ درندگی کی عادات صفات ملکی میں تبدیل ہو جاتی ہیں۔ طالب کو چاہئے کہ بتدریج اس پر عمل کرے اور پھر اس پر مداومت کرے۔ ان چہار امور میں کمی کئے بغیر

صفائی قلب مشکل بالکل ناممکن ہے۔ جناب سعدی شیرازی فرماتے ہیں۔

اندرون از طعام خالی دار تا درو معرفت حق بنی
حضرت عبدالجلیل نے شیخ جمال ابو بکر کو خرقہء خلافت عطا فرما کر حصار کی طرف جانے کا ارشاد فرمایا۔ ان کی شادی سلطان بابک کی صاحبزادی سے کر دی۔ اسی مجلس میں شیخ برہان کو کاہنواں شاہ ابو الخیر کو رسول کوٹ اور خیر الدین کچی کو پنڈی شہداد جانے کا حکم دیا۔ حسب ارشاد جمال ابو بکر لاہور سے حصار (مشرقی پنجاب بھارت) تشریف لے آئے۔ اس زمانے میں سلطان سکندر لودھی نے آگرہ کو دار الحکومت بنا لیا تھا چنانچہ آپ بھی حصار سے مستقل طور پر آگرہ نکل ہو گئے۔

مولانا محمد غوثی بن حسن بن موسیٰ شکاری اپنی تصنیف ”ازکار ابرار“ (جو ۱۲۰۵ عیسوی میں جمائگیر بادشاہ کے عہد میں تالیف کی) میں تحریر کرتے ہیں کہ شیخ ابو بکر فرماتے ہیں: ”ایک رات عالم مثال میں خاتم النبوة علیہ السلام کی ملازمت حاصل ہوئی۔ حضور علیہ السلام ہاتھ میں عصائے کھڑے تھے اسے زمین میں گاڑ کر میری طرف متوجہ ہوئے اور فرمایا: یہ زمین ہم تمہیں عنایت کرتے ہیں اس میں ایک کنواں احداث کراؤ۔“ شیخ لکھتے ہیں کہ صبح کو میں نے معلومہ جگہ کو جا کر دیکھا تو وہاں عصا کے گاڑے جانے کا نشان پایا۔ وہ جگہ نمناک سی ہو رہی تھی۔ شیخ نے بڑی کوشش اور محنت سے اس جگہ کنواں کھدوایا جس میں نہایت شیریں اور خوشگوار پانی نکلا۔ آپ نے بقیہ زندگی اسی شہر (آگرہ) میں گزاری اور بہ زمانہ شیر شاہ سوری ۱۵۳۵ عیسوی میں انتقال فرمایا۔ مزار جوگی پورہ (آگرہ) میں ہے۔
تصنیفات : وصایاء امام محمد اور اصول بزودی کی بیسٹ شرحیں لکھیں۔ حضرت عبدالجلیل کے حالات پر ”تذکرہ قلیہ“ ۹۳-۹۵۲ ہجری (مطابق ۱۵۳۵-۱۵۳۰ عیسوی) تالیف کیا۔

شیخ فرید الدین ابو الفتح : بحوالہ ”تاریخ جلیلہ“ آپ شیخ عبدالجلیل کے دوسرے چھوٹے بھائی اور خلیفہ تھے۔ آپ کی والدہ بجلی خانہ افغان کی بیٹی تھیں۔ ”ازکار قلندری“ از شیخ فرح بخش جب فرید الدین اور دوسرے بھائی شیخ فیض اللہ منازل سلوک طے کر چکے تو آپ کو چونیاں روانہ کیا گیا۔ آپ ہر جمعرات سرکار دو عالم صلی اللہ علیہ وسلم کیلئے نیاز پکا کر درویشوں کو کھلاتے تھے۔ ایک دفعہ آپ کا خادم کھار کی اجازت کے بغیر کوئی برتن اٹھا لایا تو حضور علیہ السلام رات کو آپ کے حجرے سے باہر رک گئے حضرت نے بھدا انکسار وجہ پوچھی تو ارشاد ہوا ترے گھر میں مشتبہ برتن پڑا ہے جو میرے اندر آنے میں مانع ہے چنانچہ شیخ نے فوراً وہ برتن باہر نکلوا دیا اور دوسری شب جمعہ کو دو چند طعام پکوا کر حضور علیہ السلام کی روح پر فتوح پر ایثار کیا۔ آپ کی اولاد میں شیخ عبدالماجد شیخ عبدالواحد شیخ عبدالرشید شیخ معالی اور شیخ محمد سہمی بڑے رتبے کے درویش گزرے ہیں۔

شیخ عبدالرحیم سروردی : آپ حضرت عبدالجلیل کے تیسرے بھائی اور خلیفہ تھے۔ اسی محض تھے مگر وجد کی حالت میں علم ظاہر کا جو بھی مشکل مسئلہ عرض ہوتا حل فرما دیتے اور جب تک عالم سکر میں رہتے درس دیا کرتے۔ آپ کا مزار حصار (بھارت) میں ہے۔

شیخ فیض اللہ سروردی : آپ حضرت چوہڑ بندگی کے چوتھے بھائی مرید اور خلیفہ تھے۔ آپ کو قصبہ چونیاں میں قیام کا حکم دیا گیا جہاں انہوں نے مستقل سکونت اختیار کر لی۔

شیخ علی المعروف پیر بری سروردی : بحوالہ "تاریخ جلیلہ" آپ شیخ عبدالرحیم سروردی کے بیٹے تھے۔ جب سماع میں وجد طاری ہوتا تو اڑنے لگتے ایک دفعہ اپنے عم محترم حضرت چوہڑ بندگی کے مزار پر سماع کے موقع پر درویش رقص کناں تھے کہ ایک ذاکر سے حاضرین نے کچھ سنانے کی استدعا کی تو اس نے کہا کہ جب تک شیخ بری موجود نہ ہوں میں سنانے کو تیار نہیں۔ درویشوں نے کہا کہ اگر تمہیں ان سے اخلاص ہے تو سنانا شروع کرو وہ خود یہاں تشریف لے آئیں گے۔ اس ذاکر نے سندھی دوہڑا مقام حسین سے پڑھنا شروع کیا۔ اس وقت شیخ بری نواب دولت خان لودھی کی ہادلی پر جو حضرت عبدالجلیل چوہڑ بندگی کے مزار سے نصف فرلانگ کے فاصلے پر تھی۔ خرقہ میں بیوند لگا رہے تھے۔ آواز سن کر ان پر حالت وجد طاری ہو گئی اور اڑ کر مقام سماع (روضہ حضرت چوہڑ بندگی) پر پہنچ گئے۔

حضرت شاہ موسیٰ سروردی : بحوالہ "تاریخ جلیلہ" (مؤلفہ پیر غلام دھگیر نامی) آپ سلطان حمید الدین حاکم سروردی کی اولاد میں سے تھے اور حضرت چوہڑ بندگی لاہور کے ہم عصر تھے۔ شجرہ نسب یوں ہے : شیخ موسیٰ بن شاہ محمد بن صدر الدین بن شیخ میراں بن شیخ تاج الدین بن سلطان حمید الدین حاکم سروردی۔ ولادت مؤہارک (ریاست بہاولپور) میں (۱۳۰۰ عیسوی) نویں صدی ہجری میں ہوئی۔ دس سال کی عمر میں والدین کے سایہ سے محروم ہو گئے۔ تیس سال پنجاب میں مختلف مقامات پر جنگوں اور بیابانوں میں گزارے۔ اس دوران شہنشاہ میں حاجی رتن سحالی دربار شاہ بہان واقع ٹنگری ڈبکوت موضع جٹا تحصیل چونیاں اور جھامرو وغیرہ بھی تشریف لے گئے۔ ان مقامات پر آپ کے تکیے پائے جاتے ہیں۔ ابتداء میں سید بدیع الزمان قطب مدار کھن پوری (متوفی ۸۳۸ ہجری) سے بیعت کی اور خرقہ خلافت پایا۔ انہوں نے اپنا مسل خاص عصا مبارک اور مسواک عنایت کر کے رخصت فرمایا اور ہدایت کی کہ جہاں جوار کی روٹی شہد کے ساتھ اور اونٹنی کے دودھ کی لسی بیک وقت تھے میر آئے اور یہ مسواک سرسبز ہو جائے وہی تیرا مقام و مسکن ہوگا۔ دوران سیاحت میر شہداد میں عبد اللہ کھوکھرنای ایک زمیندار اپنے کنویں پر کھڑا تھا اس کی بیوی کھانا لائی جو اس نے جوں کا توں حضرت کو قبول فرمانے کیلئے عرض کی۔ آپ نے رومال اٹھا کر دیکھا تو وہی کھانا جو حضرت مرشد نے فرمایا تھا کے مطابق پایا تو مسکرا کر فرمایا۔ مرحبا! بیک! بیک! مسواک پر نظر کی تو اسے بھی ہرا بھرا پایا چنانچہ کھانا تناول فرما کر شہر میں داخل ہوئے اور اپنا عصا مبارک زمین میں گاڑ کر مصروف عبادت ہو گئے۔ پنڈی میر شہداد پر بلوچوں کا قبضہ تھا تمام سردار حضرت کے مرید ہو گئے۔ زان بعد خان کمال بھوت ست گھرو خان پور اور میر پور نام کی بلوچ آبادیاں جو دریائے راوی کے دونوں کناروں پر آباد تھیں حضرت کی حلقہ بگوش ہو گئیں۔ حضرت کی شادی ملک خیر الدین کھی کی دختر (بی بی فاطمہ) سے ہوئی جن کے بطن سے مخدوم بدر الدین بدر مخدوم مؤہ المعروف شیخ موگر (مؤلف کتاب مظاہر موسوی) مخدوم نظام الدین اور مخدوم حماد الدین حماد ثانی پیدا ہوئے۔ آپ کی اولاد چار پتیوں میں منقسم ہے۔ (۱) بدر پتی (۲) موگر پتی (۳) نظام پتی (۴) حماد پتی سب کا تعلق سلسلہ عالیہ سروردیہ سے ہے۔ آپ کا مزار شریف پنڈی موسیٰ (جو ضلع لیصل آباد میں تاندلیا نوالہ ریلوے اسٹیشن سے پانچ میل پر ہے) میں واقع ہے۔ پنڈی موسیٰ کے اطراف میں آباد کھل نوالے جوئے، وہلی وال، سیال اور

کاٹھیے، بھٹی، گکر اور گجر قبائل نے بہت فیض حاصل کیا۔

پیر مراد شاہ قریشی سروردی: بحوالہ "تاریخ جلیلہ" خرقہء خلافت سروردیہ اپنے والد گرامی پیر کرم شاہ سے حاصل کیا۔ آپ کی ولادت ۱۱۸۳ ہجری مطابق ۱۷۷۰ عیسوی بمقام لاہور ہوئی۔ ۱۷۸۱ عیسوی میں اپنے والد کے ہمراہ لکھنؤ ہجرت کر گئے تھے جہاں نو سال تک مقیم رہے زان بعد اپنی والدہ کے ہمراہ لاہور آ گئے۔ آپ صاحب تصنیف اور بلند پایہ شاعر تھے۔ فارسی میں مرآة العاشقین، دیوان مراد، ترجیح بند، مریداں اور اردو میں مراد الحسن مشہور ہیں۔

وفات: آپ کی وفات ۱۸۰۱ عیسوی (۱۳۱۵ ہجری) بمقام مردانہ تحصیل شاہدرہ میں سال کی عمر میں ہوئی۔ یہ قصبہ لاہور سے نارووال جاتے ہوئے ہتہ سو جابلوے سٹیشن سے تقریباً ایک میل پر واقع ہے۔

پیر قلندر شاہ قریشی: بحوالہ تاریخ جلیلہ آپ ۱۱۸۵ ہجری (۱۷۷۱ عیسوی) کو لاہور میں پیدا ہوئے۔ ظاہری اور باطنی تعلیم اپنے والد کے چچا پیر خدابخش سروردی سے حاصل کی۔ ۱۷۸۱ء میں سکھوں کی سکھا شاہی اور غارت گری کی وجہ سے اپنے والد پیر کرم شاہ (المعروف پیر میا شاہ) کے ہمراہ لکھنؤ چلے گئے۔ بریلی میں اپنے برادر مراد شاہ کے ساتھ بدر الدین رہنمائی (۱۳۰۵ ہجری مطابق ۱۷۹۱ عیسوی) سے بھی فیض یاب ہو کر خرقہ خلافت پایا۔ ۱۳۱۰ ہجری (۱۷۹۵ عیسوی) میں لکھنؤ سے واپس لاہور آ گئے اسی زمانے میں زمان شاہ بن تیمور شاہ ابدالی نے بھنگلی سکھوں کے عہد میں لاہور پر حملہ کر کے لوٹا تھا۔

ایک دفعہ موضع ساندہ (لاہور) میں اپنے ایک مرید فضل شاہ کے ہاں اس کی دعوت پر گئے۔ مدعو شدہ آدمیوں سے بہت زیادہ مہمان آ گئے جس کی وجہ سے اہل خانہ پریشان ہو گئے۔ حضرت مرید کے تردد سے مطلع ہو گئے اور فرمایا جو کچھ پکا ہے سب یہاں لے آؤ انہوں نے حضرت کے آگے لا کر رکھ دیا۔ آپ نے طعام پر اپنی چادر ڈال دی اور کھانا خود تقسیم کرنا شروع کیا۔ سب نے خوب سیر ہو کر کھایا۔ جب سب کھا چکے تو حضرت نے اپنے مرید فضل شاہ (اہل خانہ) سے پوچھا: شاہ جی! دیکھو کیا بچا ہے؟ وہ دیکھ کر حیران ہوئے کہ ان کے گھر کے افراد کے علاوہ مزید پانچ چھ نفر کا کھانا بچا پڑا ہے حضرت مسکرائے اور فرمایا جس کی قسمت میں ہوگا آکر کھالے گا۔ حضرت ابھی دروازہ تک ہی گئے تھے کہ پانچ آدمی اور حضرت کی زیارت کیلئے آ گئے چنانچہ وہ کھانا انہیں کھلا دیا گیا۔

آپ نے اپنے چھوٹے بھائی پیر فرح بخش کے ساتھ مل کر موضع رتہ (تحصیل شاہدرہ) خرید لیا تھا۔ ۲۷ رمضان ۱۲۳۸ ہجری (اتوار ۱۷ فروری ۱۸۲۲ عیسوی) کو انتقال فرمایا اور وہیں مدفون ہوئے۔ یہ مہاراجہ رنجیت سنگھ کا عہد حکومت تھا۔

تصانیف: دیوان قلندر شاہ، حلیہ شریف اردو، معراج المقبول، مین (عقائد منظومہ) ترکیب تلاوت کلام اللہ، آداب خلوت، تعداد اربعین، شروط اربعین وغیرہ جو بزبان فارسی ہیں۔ شاعر بھی تھے چند نعتیہ شعر بطور نمونہ کلام درج ذیل ہیں:-

شد برق دلم عشق مہ روئے محمدؐ جان است فدا روز و شب روئے محمدؐ
بہر من دل خست زستان مدینہ اسے یاد صبا آر گل بوئے محمدؐ
از ہند قلندر پجو رسم آہ بہ طیبہ ما ایم و گدائی ست دریاں کوئے محمدؐ

پیر فرح بخش فرحت : آپ بروز جمعہ ۲۶ دسمبر ۱۷۷۷ء کو پیدا ہوئے۔ پیر کرم شاہ کے فرزند قلندر پیر قلندر شاہ کے چھوٹے بھائی مرید اور خلیفہ تھے۔ آپ نے اپنے خاندان کی جامع تاریخ بزبان فارسی "ازکار قلندری" کے نام سے مرتب کی جو نامی صاحب نے شائع کرا دی ہے۔ آپ نہایت ہی بلند پایہ شاعر اور نثر نگار تھے۔ (۱۸۱۱ عیسوی) ۱۲۱۵ ہجری میں جب پیر مراد شاہ کا وصال ہو گیا تو آپ نے مسند ارشاد سلسلہ سروردیہ سنبھالی اور خلق خدا کو فیض یاب کیا۔ آپ کا وصال اتوار ۲۷ رمضان ۱۲۳۸ ہجری (۱۷ فروری ۱۸۳۳ عیسوی) بمقام موضع رتہ پیران (تحصیل شاہدرہ) میں ہوا۔ وہیں مزار شریف مرجع خلافت ہے۔ فقیر عزیز الدین وزیر اعظم مہاراجہ رنجیت سنگھ سے راہ و رسم تھی ایک دفعہ لکھا "ترا از بہر تو دوست داریم" بحوالہ تاریخ جلیلیہ وفات ۱۲۵۶ ہجری (۱۸۴۰ عیسوی) میں بہ عمر چونتیس سال ہوئی۔

پیر سکندر شاہ : آپ پیر کرم شاہ کے فرزند و مرید تھے صاحب حال و قال بزرگ تھے۔ رہائش کھاری کھوئی نزد بازار حکیمان لاہور میں رہی۔ اردو فارسی میں شعر گوئی "امداد" تخلص سے کی۔ وفات بیس برس کی عمر میں ۱۷۹۹ عیسوی کو ہوئی اور حضرت چوہدر بندگی کے نواح میں مدفون ہوئے۔

پیر امیر شاہ سروردی : آپ پیر قلندر شاہ سروردی کے چچا زاد بھائی مرید اور خلیفہ تھے۔ ابتدائے حال میں تعلیم کی طرف متوجہ نہ ہوئے تو پیر قلندر شاہ نے انہیں فرمایا: "اے محب بے ریا و اے عم زاد! میں بے سرو پا علم ایک جوہر لطیف ہے تمہیں اس کے حصول میں تساہل سے کام نہیں لینا چاہئے۔ شاہباز فقر کو پر پرواز علم ہی ہے جیسا کہ فرمان ہے۔ اطلبوا لعلم ولو کان بالیمن کے کو زاہد بے علم گردد شود دیوانہ یا کافر میرد

چنانچہ حضرت رسالت ماب صلی اللہ علیہ وسلم نے فرمایا ہے: من تزاہد بغير علم جن لی اخر عمرہ او مات کافرا "علم ایک روشن شمع ہے جو نہاں خانہ باطن کو منور رکھتی ہے اور سیاہ و سفید میں امتیاز بخشتی ہے۔ علم کے بغیر درویش کی مثال اس اندھے کی ہے جس کے ہاتھ میں لعل آجائے۔ یا چیونٹی کو سلیمان پیغمبر کا خزانہ مل جائے۔ یہ خزانہ اٹھانے میں عاجز وہ لعل کی ماہیت معلوم کرنے میں قاصر۔ ہر دو اس دولت کبریٰ سے بے بہرہ۔ نہ اس کو اس سے کچھ سود نہ اس کو اس سے کچھ بہبود۔ اس لئے زیادہ نہ سہی درویش کیلئے اتنا علم تو ضروری ہے جس سے کفر و اسلام میں تمیز کر سکے اور شیخ کے اشارات کو سمجھ سکے۔" ان ارشادات کا پیر امیر شاہ پر اتنا اثر ہوا کہ فوراً "تعلیم کی طرف متوجہ ہو گئے اور کافی عرصہ تعلیم ظاہری میں مصروف رہ کر علوم متداولہ پر عبور حاصل کر لیا۔ نیز شیخ کی توجہ سے مرتبہ کمال کو پہنچ گئے چنانچہ ایک مرتبہ حضرت قلندر شاہ نے فرمایا: امیر شاہ در وثوق ارادت و رسوخ عقیدت سدیت روئین بہ آئین و سلوک باطن و یقین۔ سید امیر شاہ نے کوٹلی پیراں سے سکونت ترک کر کے ملک پور میں رہائش اختیار کر لی تھی۔ وہیں تا عمر آخر رہے۔

پیر نبی بخش : آپ اپنے عم محترم پیر کرم شاہ کے مرید اور قلندر شاہ کے خلیفہ تھے۔ نہایت بلند پایہ بزرگ تھے صاحب تصنیف بزرگ گزرے ہیں جس میں منظوم نسب نامہ اور سسی پنوں کا منظوم قصہ مشہور ہیں۔ ۲۵ جمادی الاول ۱۲۹۸ ہجری بروز پیر مطابق ۲۵ اپریل ۱۸۸۱ء کو وصال فرمایا۔

پیر قطب شاہ بن محبوب شاہ : آپ بھی پیر قلندر شاہ کے خلیفہ تھے۔ اگر تکبیر میں اللہ اکبر بلند

کہتے تو بے ہوش ہو جاتے اور دیر تک وجد کرتے رہتے۔

بی بی مبارک سلطانؒ و بی بی امتہ الرسولؐ : یہ دونوں بیسیاں اس خاندان میں صاحب کمال گزری ہیں نہایت مستجاب الدعوات تھیں۔

پیر کھن شاہؒ : آپ پیر قلندر شاہؒ کے نامور مرید و خلیفہ تھے۔ بڑے پائے کے بزرگ ہونے ہیں۔ پیر فرح بخش فرحت لکھتے ہیں۔ "تازندہ ماند از فرمانبرداری مرشد انحراف نورزید" آں جناب حضرت جیو (پیر قلندر شاہ) مدام ثناء خوان رسوخ عقیدت ابوہوہ سے فرمودند کہ از قریشان اولاد جد من بماء الدین در صدق ارادت عدیم الشال است، زہے مرادت آں مرید کہ از و پیر راضی باشد

سید حمزہ شاہ گیلانیؒ : بخارا کے رہنے والے تھے۔ زمان شاہ نے پہلی بار جب پنجاب پر لشکر کشی کی تو یہ بھی ایک مغل کے ہمراہ لاہور آئے کچھ عرصہ پیر مراد شاہؒ سے استفادہ حاصل کیا ان کے وصال کے بعد پیر قلندر شاہؒ کی صحبت میں رہے اور خرقہء خلافت حاصل کیا۔ بڑے رقیق القلب تھے۔ پیر و مرشد نے انہیں فرمایا: "جہاں یاد الہی میں مزہ آئے وہاں قیام کر مگر یاد الہی میں مشغول رہ" پیر فرحت بخش لکھتے ہیں کہ شاہ صاحب اپنے شیخ کے ارشاد کی تعمیل میں اب تک مشغول بحق اور دنیا و مافیہا سے آزاد ہیں۔

شیخ بماء الدین : آپ حضرت چوہڑ بندگیؒ کے فرزند مرید اور خلیفہ تھے۔ آپ کی شادی رائے بھویا بھٹی موضع بھرملے کی صاحبزادی سے ہوئی۔ حضرت نے آپ کو پیردہاہوں نزد ننگانہ ضلع شیخوپورہ پنجاب میں خلق خدا کی ہدایت کیلئے مامور فرمایا۔ مزار ننگانہ ریلوے سٹیشن سے نظر آتا ہے۔ آپ کی والدہ بجلی خان کھوکھر کی صاحبزادی تھیں۔ اولاد نبی پور پیراں تحصیل ننگانہ میں آباد ہے۔ آپ کے نامور مریدوں میں مدنی بھی تھا جس کی اولاد کنجروڑ اور منے والی میں آباد ہے۔

شیخ ابوالفتح ہالیؒ : حضرت شیخ ابوالفتح کے صاحبزادے اور سلطان بہلول لودھی کے نواسے تھے۔ اپنے والد کے مرید اور خلیفہ تھے۔

شیخ عبد الجلیل ہالیؒ : اپنے والد شیخ ابوالفتح کے مرید اور خلیفہ تھے۔ چالیس سال تک سجادہ فخر پر متمکن رہے۔

شیخ برخوردارؒ : اپنے والد شیخ عبد الجلیل ہالیؒ کے مرید اور خلیفہ تھے۔ قصبہ شیخ پور جو اب کوٹلی پیر کہلاتا ہے آپ کا ہی بسایا ہوا ہے۔

شیخ ابوالفتح ہالٹؒ : اپنے والد شیخ برخوردارؒ کے مرید اور خلیفہ تھے۔ کوٹلی پیر میں مدفون ہوئے۔ شیخ ابوالحسنؒ : اپنے والد شیخ فخر اللہ (بن ابوالقاسم شیخ ابوالفتح) کے مرید اور خلیفہ تھے۔ اکثر اوقات عالم استغراق میں رہتے۔

شیخ ابوالفتح المشہور حضرت شاہ جیؒ : اپنے والد کے خلیفہ اور مرید تھے۔ جمعرات ۲۷ شعبان ۱۱۹۳ ہجری (۹ ستمبر ۱۷۷۹ عیسوی) کو وفات پائی۔

پیر خدا بخش بن پیر ابوالحسن ہالیؒ : آپ شیخ ابوالفتح کے چھوٹے بھائی اور پیر کرم شاہ اور ان کے صاحبزادگان پیر مراد شاہ اور پیر قلندر شاہؒ کے پیر بیعت تھے۔ پیر مراد شاہ مشنوی "مراد العاشقین" میں

آپ کا ذکر یوں فرماتے ہیں۔

ہست این خوش وصف پیر دستگیر آل خدا بخش است شاہ بے نظیر
 یا ساقی مرا مگذار بے کیف خمار من شود کم کیف صد حیف
 چہ پیر آمر امر شریعت شہنشاہ طریقت نی الحقیقت
 چراغ مجلس اہل معالی کلید گنج اسرار نہالی
 آپ کا وصال ۱۱ ربیع الثانی ۱۲۰۰ ہجری بروز بدھ (۳۱ جنوری ۱۷۸۷ عیسوی) کو ہوا۔ مرقد شریف
 حضرت غلام علیؒ کے پہلو میں ہے۔

شیخ نیاز بخش : آپ پیر خدا بخش کے بیٹے تھے فقر و غنا میں بے نظیر اور صاحب کرامت تھے۔ ایک
 دفعہ موضع بھنالہ میں جہاں آپ مقیم تھے چوروں نے آپ کے طویلہ سے آپ کے گھوڑے چرائے
 مگر جب باہر نکلے تو اندھے ہو گئے۔ تائب ہوئے تو بصارت عود کر آئی۔ ۱۲۵۳ ہجری (۱۸۳۸ عیسوی)
 میں وصال ہوا۔ مزار نارووال سے جانب شمال مشرف نو (۹) کوس واقع ہے۔

پیر کرم شاہ المعروف میٹا شاہ : آپ شیخ ابوالفتح کے فرزند، مرید اور خلیفہ تھے۔ سکھوں کی عارت
 گری سے تنگ آکر لاہور سے لکھنؤ چلے گئے۔ آپ کئی سال اپنے نانا شیخ نور الحسن قرہیؒ کی خدمت میں
 بھی رہے۔ ۱۲۰۱ ہجری مطابق ۱۷۸۶ عیسوی میں دہلی پر کفار سے لڑتے ہوئے شاہجہان پور کے قریب شہید
 ہو گئے۔ آپ کے چار صاحبزادے تھے۔ پیر سکندر شاہ، پیر مراد شاہ، پیر قلندر شاہ اور پیر فرح بخش فرحت۔

اکابر خلفاء حضرت چوہدر بندگی سہروردیؒ

شیخ علم الدین چونی وال : بموجب "خزائن الاصفیاء" آپ حضرت عبدالجلیل چوہدریؒ کے عظیم خلیفہ
 تھے۔ عشق و محبت اور جذب و شوق میں یگانہ آفاق تھے۔ جب مرید ہوئے تو آپ کی خدمت میں
 رہے۔ ایک دن شیخ جارہے تھے کہ اچانک نپاک کچڑ آپ کے لباس پر پڑ گیا۔ سید علم الدین نے فوراً
 شیخ کی چادر لی اور اسے دھویا۔ شیخ بہت خوش ہوئے اور فرمایا: "سید علم الدین! تو نے میرے لباس سے
 ظاہری نجاست دور کی۔ میں نے تیرے دل سے باطنی نجاست صاف کر دی" فی الفور ان کا دل معرفت
 سے روشن ہو گیا۔ آپ کو چونکہ یہ دولت لازوال اپنے پیر و مرشد کے لباس دھونے سے حاصل ہوئی
 تھی اس لئے آپ ہمیشہ اپنے مرشد کے کپڑے دھوتے حتیٰ کہ گاڑ (دھوبی) مشہور ہو گئے۔ خرقہء
 خلافت پانے کے بعد باشندگان جنڈیالہ کی باطنی تربیت پر مہمور ہوئے۔ آپ کا انتقال ۹۱۶ ہجری (۱۵۱۰
 عیسوی) کو ہوا اور چونیاں سے ایک میل کے فاصلے پر بمقام چونی وال مدفون ہوئے۔ خلفاء میں شاہ نور
 قصوری شیخ آتو باغبان (جن کی اولاد فیض پور باغبان میں ہے) زیادہ مشہور ہیں۔

شیخ موسیٰ آہن گر سہروردی

آپ کی ولادت ۸۴۱ ہجری ۱۴۳۷ عیسوی میں ہوئی۔ والد کا نام سلطان عرب اور والدہ کالی بی
 عائشہ تھا۔ شجرہ نسب امام محمد تقی علیہ السلام اور حضرت علی کرم اللہ وجہہ پر منتسب ہوتا ہے۔ اہلیہ محترمہ
 کا نام بی بی ملکی تھا جو خاندان غوثیہ سے تھیں۔ پہلے شیخ شہر اللہ ملتان بن مخدوم محمد یوسف ملتان سے
 بیعت تھے ان کی وفات پر انہیں کے حکم سے شیخ عبدالجلیل کی خدمت میں تکمیل باطنی کیلئے حاضر

ہوئے انہوں نے دو نیچے زمین عطا فرمائی اور وہیں مستقل سکونت اختیار کر لی۔ تقریباً "دس سال حرمین شریفین میں مقیم رہے اور وہاں تفسیر و حدیث کا درس بھی دیا۔ زماں بعد ٹھنڈے، ملتان، گجرات (کٹھیواڑ) سے ہوتے ہوئے لاہور آئے۔ "مناقب موسوی" میں آپ کے حالات لاہور درج ہیں۔

تذکرہ قصبہ "میں ہے کہ جب آپ لاہور مقیم ہوئے تو آہن گری کا کام شروع کیا ایک ہندو حسینہ ہرد آپ کے پاس تک سیدھا کرانے کیلئے آئی۔ آپ تکلے کو آگ میں رکھ کر اسے غور سے دیکھنے لگے اور اس طرح مجاز میں صانع حقیقی کے حسن ازل کا مشاہدہ کرنے لگے۔ ہرد ناراض ہو کر بولی: افسوس ہے تیری دکانداری پر کہ بے گانہ عورت کو دیکھ رہا ہے اور بھگوان سے نہیں ڈرتا۔ ایک گھنڈہ گزر چکا ہے کہ تو تکلے کو بھٹی میں ڈالے مجھے گھور رہا ہے۔ یہ سن کر شیخ نے تکہ بھٹی سے نکالا اپنی آنکھوں میں پھیرتے ہوئے فرمایا: اے ماں! اگر تجھے دیکھا ہو تو میری آنکھیں جل جائیں اور اگر اسے دیکھا ہے جس نے تجھے پیدا کیا ہے تو لوہے کا یہ تکہ سونے کا بن جائے۔ معا" وہ تکلا سونے کا بن گیا۔ مائی ہرد نے جب شیخ کی یہ کرامت دیکھی تو اس کا دل دنیا سے اچاٹ ہو گیا اور عشق الہی سے سرشار بازاروں اور کوچوں میں دیوانہ وار پھرنے لگی اور انجام کار شیخ کی توجہ سے عالم صحو میں آگئی۔ حضرت کی مرید ہوئی اور بقایا زندگی حضرت کے قدموں میں گزار دی۔ جب فوت ہوئی تو شیخ کے مقبرہ کے شمال مشرقی کونے میں ایک حجرے کے اندر مدفون ہوئی۔

صاحب "خزینۃ الاصفیاء" لکھتے ہیں کہ جب شیخ موسیٰ نے اپنے مقبرے کیلئے ایک اونچا گنبد اس زمین میں تعمیر کروانا چاہا جو آپ کو اپنے مرشد سے ملی تھی تو معماروں میں چند ہندو بھی تھے۔ انہی دنوں میں گنگا اشنان کے دن آگئے۔ ہندو معماروں نے چند دن کی رخصت چاہی مگر آپ نے انکار کر دیا۔ جب انہوں نے زیادہ اصرار کیا تو فرمایا جب غسل کا دن آئے تو ہمیں اطلاع دینا۔ چنانچہ گنگا اشنان کے مخصوص دن وہ حاضر ہوئے۔ آپ نے فرمایا خانقاہ کے متصل کنویں کے پانی کے حوض میں جا کر غوطہ لگاؤ انشاء اللہ سرد ریائے گنگا میں جا کر نکالو گے چنانچہ انہوں نے ڈبئی لگائی جب سر نکالا تو وہ دریائے گنگا میں تھے۔ اپنے مذہب کی رسوم ادا کر لینے کے بعد جب دریائے گنگا میں پھر غوطہ لگایا اور سر نکالا تو اپنے آپ کو شیخ کے حوض میں پایا۔

بقول مفتی غلام سرور لاہوری آپ کا وصال ۹۲۵ ہجری (۱۵۱۹ عیسوی) بہ عمد سلطان ابراہیم لودھی ہوا مگر پیر غلام دہلوی کی تحقیق کے مطابق ۹۶۳ ہجری (مطابق ۱۵۵۵ عیسوی) ہمایوں کے عمد میں ہوا اور آپ کا مقبرہ ہمایوں بادشاہ کے وزیر میر ہاشم بخاری نے بنوایا جو آپ کا مرید تھا۔ مزار شریف میکلوڈ روڈ پر ریلوے سٹیشن کے قریب واقع ہے۔ خلفاء میں میر ہاشم بخاری، حاجی شیخ، مخدوم علم الدین، شیخ موہری، حاجی اسحاق سندھی اور حافظ رزق اللہ بن باقی مشہور ہیں۔ چار فرزند ان تھے۔ اول شیخ یعقوب کابل میں وفات پا گئے اور ایک گاؤں دیمہ یعقوب میں دفن ہوئے۔ دوسرے شیخ اسحاق تھے۔ جنہیں خرقہ خلافت عطا ہوا اور مسند پر بیٹھے۔ تیسرے شیخ اسماعیل تھے جو نہایت نیک نام بزرگ گزرے ہیں اور چوتھے شیخ احمد تھے جنہیں آپ نے اپنے خادم خاص علم الدین کھوکھر کے ہمراہ میر ہاشم بخاری کے پاس بھیجا کہ وہ ان کی وساطت سے ہمایوں کو مطلع کریں کہ ہندوستان کی بادشاہت اس کا

مقدر ہے۔ شیخ اسحاق بھی اپنے والد کے مرید اور خلیفہ تھے۔ شیخ اسحاق کی وفات کے بعد خلافت شیخ عبدالعلی کو پھر شیخ جمال کو پھر شاہ جیون کو اور پھر شاہ جمال اللہ مولف کتاب "مناقب موسوی" کو ملی۔ میر ہاشم بخاری سروردی : ابتداء میں آپ گھوڑوں کی تجارت کرتے تھے۔ جب ہمایوں ایران سے کابل پہنچا تو آپ اس کی خدمت میں حاضر ہوئے شاہ نے انہیں کتب خانہ کی خدمت سپرد کی جس سے وہ ترقی کر کے ہمایوں کے وزیر ہو گئے۔ ہمایوں کی وفات کے بعد شہنشاہ اکبر نے بھی آپ کی وزارت بحال رکھی اور درباری و منصب دار تھے۔ حضرت شیخ موسیٰ آہن گر کا مقبرہ شاہی خرچ پر آپ نے ہی تعمیر کرایا تھا۔ فوت ہو کر اندرون چار دیواری حضرت شیخ مدفون ہوئے۔

حاجی اسحاق سندھی سروردی : "بحوالہ اولیائے سرورد" از میاں کلیم آپ حضرت موسیٰ آہن گر کے مرید اور خلیفہ تھے۔ ابتداءً حال میں آپ کی پھوپھی نے آپ کے قتل کا منصوبہ بنایا معلوم ہونے پر آپ مشہد چلے گئے۔ حضرت امام علی رضا علیہ السلام کے روضہ اقدس کی زیارت کے بعد حضرت غوث الاعظم پیران پیر کے مزار پر انوار پر بغداد حاضری دی۔ زماں بعد حرمین شریفین میں حج کیا اور روضہ منورہ سرکار دو عالم صلی اللہ کی زیارت کی۔ وہیں آپ کو لاہور آنے کا باطنی اشارہ ہوا چنانچہ مدینہ منورہ سے آپ لاہور آئے اور حضرت موسیٰ آہن گر کے حلقہ ارادت میں شامل ہو گئے کئی سال ان کی خدمت میں رہ کر باطنی کمال حاصل کیا اور فرقہ خلافت سے مشرف ہو کر خلق خدا کی تربیت میں مشغول ہو گئے۔ آپ کی ایک صاحبزادی بی بی فاطمہ حضرت موسیٰ آہن گر کے فرزند شیخ اسماعیل کے حوالہ نکاح میں آئیں۔

حاجی افغان سروردی : بحوالہ "لاہور کے اولیائے سرورد" آپ تلاش حق میں گھر سے نکلے مختلف ممالک کی سیر و سیاحت کی۔ جیب میں سات دینار رکھے کہ جو بھی مرد حق ان کی نگاہ میں بیچ گیا اس کی نذر کروں گا۔ اسی تلاش میں مکہ معظمہ پہنچے حج کیا پھر مدینہ منورہ آئے وہاں اشارہ باطنی ہوا کہ تمہارا نصیب لاہور میں ہے چنانچہ لاہور پھرتے رہے بالآخر قسمت نے یادری کی اور حضرت موسیٰ آہن گر کی خدمت میں حاضر ہو کر مراد پائی۔ تھوڑے ہی عرصہ میں مرتبہ ولایت کو پہنچ گئے۔ پیر و مرشد نے خلافت عطا فرمائی اور اپنا جبہ اور ٹوپی بھی عنایت فرمائی اور میانی پر گنہ جاندھر (بھارت) کا حکم دیا جہاں تمام عمر خلق کی ہدایت فرمائی۔ وہیں وفات پائی اور دفن ہوئے۔

شاہ ابو الخیر نو لکھ ہزاری سروردی

صاحب "لاہور کے اولیائے سرورد" کے مطابق آپ کے والد کا نام سید عمر تھا۔ بخاری نسب کے سید تھے۔ اپنی عمر میں نو لاکھ اور ایک ہزار مرتبہ کلام اللہ شریف ختم کیا۔ اسی لئے نو لکھ ہزاری مشہور ہوئے۔ آپ حضرت چوہدر بندگی کے مرید تھے۔ انہیں سے فرقہ خلافت پایا۔ پہلے ارادت شاہ مٹھمداری سے تھی۔ خلافت حاصل کرنے کے بعد مرشد نے آپ کو علاقہ ساندربار میں مقیم ہونے کا حکم دیا۔ آپ نے ایک بزغالہ (بکری کا بچہ) پال رکھا تھا جہاں جاتے اسے ہمراہ رکھتے۔ صائم الدہر تھے مکوندی پہنچے تو وہاں کے ایک بھٹی نے جو اس علاقے کا سردار تھا آپ کا بزغالہ چھین کر ذبح کر ڈالا اور کھا گیا۔ آپ نے فرمایا کہ اس کی سرداری چھین جائے گی اور اس کی اولاد بالکل کم ہوگی جو غیر مالک اور مفلس رہے گی۔ اس گاؤں سے باہر روانہ ہوئے تو ایک لڑکا بلار نامی ملا جو سردار کے مویشی چراتا تھا۔

آپ نے اسے فرمایا کہ میں نے بارہ سال کا روزہ رکھا ہوا ہے آج تو افطار کرا اس نے بخوشی قبول کیا اور والدہ کو آکر بتایا۔ اس کی بوڑھی والدہ کے پاس صرف ایک سوت کی انی تھی وہ اس نے گاؤں کے کالو کھتری کے پاس فروخت کر کے حضرت کیلئے آنا اور گڑ سے روٹی پکائی۔ آپ نے روزہ افطار کر کے وغاری کہ اے بلار! اس علاقہ کی سرداری ہم نے تم کو دلا دی ہے۔ جس قدر اراضی کے گرد تم اپنا گھوڑا پھیر لو وہ سب تم کو مل جائے گی۔ چنانچہ اس نے بارہ کوس میں اپنا گھوڑا پھرایا۔ وقت موعود پر وہ زمین اس کو مل گئی اور رائے بلار بھی اپنے علاقے کا سردار ٹھہرا۔ اب تک کے تمام مواضعات کے بھی مثلاً "کوٹ حسین" "مٹھ عیسیٰ خیرپور" "خونی" "لکھی والا" میرپور وغیرہ سب اس کی اولاد کے مالک اور سردار ہیں۔ آپ نے اپنے پیر و مرشد اور پیر بھائیوں کے ہمراہ پنجاب بھر کی سیر و سیاحت بھی کی اور بالخصوص سانگلاہل اور اس کے گرد و نواح میں تبلیغ و ارشاد میں مصروف رہے۔ آپ کا مزار شاہ کوٹ کے قریب ضلع فیصل آباد میں مرجع خلافت ہے۔

"تذکرہ قطب" میں شیخ ابوبکر حاکمی نے شاہ ابوالخیر کے متعلق لکھا ہے کہ آپ اکثر عالم سکر میں رہتے تھے۔ ایک مرید نے شیخ مٹھ مدار سے عرض کی کہ حضرت! اگر ان جیسا مرد عالم ہوش میں ہوتا تو بہت سے لوگ فیض حاصل کرتے۔ آپ نے فرمایا کہ اسے حضرت عبدالجلیل چوہڑ کے پاس لاہور لے جاؤ ان کی صحبت میں یہ ہوش میں آجائے گا اور اپنا نصیب بھی ان سے وصول کر لے گا چنانچہ آپ کو حضرت کی خدمت میں لایا گیا۔ حضرت نے جو نبی ان کا کان پکڑا یہ فوراً "ہوش میں آگئے اور جو فیض حاصل کرنا تھا پالیا۔ مدت العمر آپ کی یہ حالت رہی کہ کبھی عالم صحو میں آجاتے اور کبھی عالم سکر میں چلے جاتے۔ سلطان بہلول لودھی نے رسول کوٹ نام ایک موضع اپنی صاحبزادی کو جینز میں دیا تھا۔ حضرت عبدالجلیل نے وہ زرخیز موضع شاہ ابوالخیر کو بخش دیا۔ یہ مقام سانگلا سے بارہ میل کے فاصلے پر واقع ہے۔ روزہ پختہ و مضبوط ہے اور چیت کے مہینہ میں آپ کے مزار پر عرس ہوتا ہے۔ حضرت شاہ ابوالخیر کے روزہ کے پاس ہی پہاڑ پر ایک جگہ پتھر کا پیالہ رکھا ہے اس کی ایک جانب شیر کا پنجہ اور دوسری طرف بکری اور اس کے بچے کے گھٹنے ٹیکنے کے نشانات ہیں۔ بیان کیا جاتا ہے کہ حضرت شاہ ابوالخیر کافی عرصہ وہاں معیشت رہے تھے پانی ان دنوں نایاب تھا۔ اتفاقاً "ایک پیا سا شیر آپ کی خدمت میں حاضر ہوا۔ دوسری طرف سے ایک بکری مع اپنے بچے کے آگئی۔ حضرت نے پانی سے بھرا پیالہ ان کے آگے رکھ دیا۔ شیر اور بکری نے بیک وقت بلا خوف و خطر پانی پیا اور پھر اپنا اپنا راستہ لے کر چلے گئے۔ اس کرامت کے پتھر پر نشانات تاحال موجود ہیں۔ اس مقام کے قریب ملک سرور کا مزار ہے جو سلطان حاکم کے چچا زاد بھائی اور کچھ مکران کے آخری حکمران امیر بلخ کے چھوٹے بھائی تھے۔

سید عبدالکلیم بخاری المعروف پیر ڈھل سروردی : آپ بھی حضرت عبدالجلیل کے مرید تھے۔ ہر وقت آپ پر سکر کا عالم رہتا۔ آپ خاندان لودھی کے عہد کے مجذوب بزرگ گزرے ہیں۔ بازاروں اور گلیوں میں گشت لگایا کرتے۔ آپ کی نشست بالعموم اس جگہ پر ہوتی تھی جہاں اب آپ کا مزار ہے یہ جگہ مسجد بکن خان کے قریب اندرون موچی دروازہ اور شاہ عالمی دروازہ کے درمیان واقع ہے۔ بلکہ محلہ بھی "ڈھل محلہ" کہلاتا ہے۔

شیخ علی غازی : آپ بھی حضرت چوہڑ کے مرید اور خلیفہ تھے۔ آپ نے حضرت کے برادر جمال

الدین ابو بکر سے بھی فیض حاصل کیا۔ مزار بھائی بیچ ڈھیرہ میں ہے۔
 شیخ عین الدین غازی : آپ شیخ علی غازی کے بھائی اور حضرت چوہڑ بندگی کے مرید تھے۔ لاہور کے نہایت بزرگ خاندان سے تعلق رکھتے تھے۔ "تذکرہ قطیبیہ" کے مطابق اپنے بھائیوں علی غازی اور زین العابدین (جو حضرت چوہڑ بندگی کے مرید تھے) لیل و نہار اپنے پیرو مرشد کی خدمت میں بسر کرتے تھے۔ نہایت ہی خوش الحان تھے۔ آپ نے پیرو مرشد کی ایک نظر سے ہی قرآن حکیم حفظ کر لیا تھا۔ مزار قیاسا "قبرستانی میانی (لاہور) تحریر کیا گیا ہے۔

شہاب الدین منج : "تذکرہ قطیبیہ" کے مطابق آپ شیخ عبدالجلیل چوہڑ بندگی کے خلفاء میں سے تھے۔ ایک دفعہ آپ پیرو مرشد سے قول و قرار کے بعد منحرف ہوئے تو آپ کی اراضی جو زیر کاشت تھی بنجر ہو گئی تھی۔ آپ کا مزار حضرت کے پائین میں ہے۔

شیخ مولانا نجار : آپ بھی حضرت عبدالجلیل کے خلفاء میں سے تھے۔ "تذکرہ قطیبیہ" کے مطابق کافی عرصہ پیرو مرشد کی خدمت میں رہے۔ مزار شریف تیرہ بزرگ تحصیل اجتالہ ضلع امرتسر میں ہے۔

ملک مردانہ کھوکھر : جن دنوں حضرت عبدالجلیل اپنی خانقاہ میں مسجد تعمیر کر رہے تھے تو آپ بڑی محنت اور جانفشانی سے مفت کام کرتے رہے اور روزہ سے رہتے۔ حضرت کو ان کا خلوص اور عقیدت بہت پسند آیا۔ بلا کر نام پوچھا تو اس نے کہا "مردانہ" حضرت نے دعا دی کہ اللہ تعالیٰ تجھے دین و دنیا میں مردانہ بنائے۔ مرید کیا خلافت عطا فرمائی اور حکم دیا کہ فلاں جگہ جا کر بلندی پر اپنے نام سے گاؤں آباد کر اور وہیں رہائش اختیار کر تجھے لازوال نعمتیں میسر ہوں گی چنانچہ مرشد کے حکم کی تعمیل میں گاؤں آباد کیا جو موضع مردانہ کھوکھر کے نام سے مشہور ہے۔ یہ گاؤں مہتمہ سو جاسٹیشن جو بدو ملی سے لاہور کی جانب ہے کے نواح میں ایک اونچی گھائی پر واقع ہے۔ یہیں آپ کا مزار ہے آپ کے مزار کے قریب پیر مراد شاہ سروردی بھی آرام فرما ہیں نزدیک ہی ایک مسجد ہے۔

شیخ یونس سروردی : "تذکرہ قطیبیہ" کے مطابق آپ بھی حضرت شیخ عبدالجلیل کے مرید و خلیفہ تھے اور حضرت کے ساتھ تبلیغ و ارشاد کے لئے جایا کرتے۔ آپ کے متعلق یہ بھی لکھا ہے کہ شیخ یونس کیسرہ نے آنحضرت صلی اللہ علیہ وسلم سے رجوع کیا کہ اس وقت کس سے بیعت کی جائے تو حضور علیہ السلام نے خواب میں فرمایا کہ لاہور شہر میں شیخ عبدالجلیل سروردی سے بیعت کی جائے چنانچہ آپ ان کے پاس حاضر ہو کر بیعت ہوئے۔ مزار منج تحصیل اجتالہ ضلع امرتسر میں ہے۔

شیخ مٹھ سیاہ پوش : "تذکرہ قطیبیہ" کے مطابق جب آپ طواف کعبہ کے بعد بغداد شریف آئے تو حضرت شیخ الشیخ شہاب الدین سروردی کے مزار پر دوران حاضری حضور نے فرمایا کہ لاہور جاؤ اور اپنا نصیب شیخ چوہڑ سے حاصل کرو چنانچہ حاضر ہو کر مرید ہوئے بڑی ریاضت اور مجاہدہ کیا۔ سانگلا پہاڑ پر ذکر الہی میں مشغول رہتے۔ حضرت نے بالآخر خرقہء خلافت عطا فرمایا۔ مزار بلہروال تحصیل اجتالہ ضلع امرتسر میں ہے۔

سید بایزید ہاشمی سروردی : آپ قاضی رفیع الدین کے (جو ماتلہ میں رہائش پذیر تھے) فرزند تھے۔ حضرت عبدالجلیل چوہڑ بندگی کے مرید و خلیفہ تھے۔ کافی عرصہ تک آپ کی خدمت میں رہ کر فیوض و برکات حاصل کئے۔ "تذکرہ قطیبیہ" کے مطابق پیرو مرشد نے آپ کو ایک بیگہ زمین عنایت فرمائی تھی۔ آپ کو شیخ

محمود مدنی کی خانقاہ کے متصل رسول کوٹ پر چلہ کشی کا حکم ہوا۔ آپ کا مزار ریلوے پولیس لائن میکوڈ روڈ کے پیچھے مشن احاطہ میں لمبے کے نیچے دبا پڑا ہے اور محکمہ آثار قدیمہ کی توجہ کا مستحق ہے۔

شیخ سادہ المعروف شاد سوولی سروردی : آپ عرف عام میں "عیلم کہلاتے تھے۔ شیخ عبد الجلیل" کے مرید و خلیفہ تھے۔ "تذکرہ قطب" کے مطابق ایک دفعہ حضرت چوہڑ کھاری کھوٹی واقع بازار سمیاں تشریف لے گئے تو آپ کی دعا و برکت سے پانی میٹھا ہو گیا۔ مزار ایک چار دیواری میں بازار حکیمیاں (اندرون بھائی دروازہ لاہور) میں واقع ہے۔

شیخ جلال گوجر سروردی : "اذکار قلندری" کے مطابق آپ حضرت عبد الجلیل کے خاص الخاص ارادتمندوں میں سے تھے۔ "تذکرہ اولیائے ہند و پاکستان" میں لکھا ہے کہ ایک روز حضرت شیخ عبد الجلیل دریائے راوی کے کنارے سیر کر رہے تھے۔ دیکھا کہ ایک عورت وہی کاٹکا سر پر رکھے لاہور شہر میں بیچنے کیلئے آ رہی ہے۔ آپ نے قیمت دے کر وہی کاٹکا خرید لیا اور فرمایا کہ اس برتن کو توڑ دو۔ جب اسے توڑا تو اس وہی میں مرا ہوا سانپ نکلا۔ عورت حیران و پریشان گھر گئی اور اپنے خاوند اور بیٹے سے اس بات کا ذکر کیا۔ اگلے دن علی الصبح دونوں باپ بیٹا جو گاؤں کا نمبردار بھی تھا آپ کی خدمت میں حاضر ہوئے۔ نمبردار کا نام راموں تھا۔ دونوں مسلمان ہو گئے۔ راموں کا اسلامی نام حضرت نے جلال رکھا۔ یہی شخص زان بعد ریاضت و مجاہدہ اور حضرت کی توجہ سے جلال گوجر سروردی کے نام سے مشہور ہوا۔ موضع ہنڈو گوجر شالامار سے پانچ میل کے فاصلے پر بطرف امرتسر جرنیلی سڑک پر واقع ہے۔ اس گاؤں کے مالک شیخ جلال گوجر کی اولاد سے ہیں۔ ہنڈو گوجر تو غیر مسلم تھا مگر اس کا بیٹا حضرت کے دست حق پرست پر مسلمان ہو گیا اور پھر اس کی ساری برادری نے زان بعد اسلام قبول کیا۔ شیخ جلال کا مزار ہنڈو گوجر اور تیج گڑھ (ضلع لاہور) کے درمیان ہے۔

ملاقرن سروردی لاہوری : تذکرہ قطب کے مطابق آپ بھی شیخ عبد الجلیل کے مرید و خلیفہ تھے اور حضرت کے ہمراہ تبلیغ و ارشاد کیلئے جایا کرتے تھے۔ شہنشاہ بابر کا تعمیر کردہ محل حضرت آن جناب کے ارشاد کے تحت گر پڑا تھا۔ یہ ارشاد حضرت نے اپنے وفات کے بعد ملاقرن نجار کو دیا تھا۔

شیخ اتوراؤ سروردی : "تذکرہ قطب" کے مطابق آپ حضرت چوہڑ بندگی کے خلفاء میں سے تھے۔ کافی عرصہ پیر و مرشد کی خدمت میں رہے اور فیوض باطنی حاصل کئے۔ مزار شریف کے متعلق لکھا ہے۔ "برکنارہ دریا ویاہ کہ در جوار شہر لاہور است بسیار مشہور است۔

شیخ چوہا جھنگ سروردی : "اذکار قلندری" کے مطابق آپ نے خرقہ خلافت حضرت شیخ چوہڑ سے حاصل کیا۔ آپ عاشق سرمست و مست مئے الست واصلان حق سے تھے۔ آپ کا مزار بربل دریائے راوی واقع ہے۔ مگر اس کا نشان تادم تحریر نہیں ملا۔

خلفاء پیر قلندر شاہ سروردی

سید کرم شاہ سروردی : آپ سید فضل شاہ آف ساندہ (لاہور) کے حقیقی بھائی تھے۔ پیر قلندر شاہ سروردی کی خدمت میں حاضر ہوئے اور بیعت سے سرفراز ہوئے۔ چند سال کی ریاضت کے بعد حضرت نے کلاہ فقر عنایت کرتے ہوئے فرمایا : "فقر در یاد خدا است و آن دست نمد مگر پاس انفاس نمد است وقت پس بہر حال حافظ وقت خویش باید بود و از غیر حق اجتناب و رزیدہ مشغولی بہ حق باید جست"

سید الحمد للہ شاہ : آپ شاہجہان آباد کے حسینی سید تھے۔ بچپن میں ہی والد کا انتقال ہو گیا۔ چودہ سال کی عمر میں والدہ ماجدہ سے اجازت لیکر مرشد کی تلاش میں نکلے۔ قسمت پیر قلندر شاہ سروردی کی خدمت میں لے آئی۔ آپ نے ان کی عرض سن کر فرمایا : ”اے سیادت مرتبت! حق الحقیقت حق عقیدت ہمیں است کہ از تو ظورے آید“ بیعت سے مشرف ہو کر ارض پاک کو روانہ ہوئے۔ چند سال قیام کے بعد واپس آئے اور حیدر آباد بلوچاں میں ایک رئیس نے بھد مت ساجت وہاں مقیم ہونے کی استدعا کی چنانچہ اسی موضع میں تازیت قیام فرما کر خلق خدا کو فیض پہنچاتے رہے۔

سید رحیم شاہ ساکن چترال : یہ بزرگ ابتدائے حال میں تعلیم کی غرض سے لاہور آئے۔ سن شعور کو پہنچے تو پیر قلندر شاہ سروردی کے مرید ہو گئے۔ کثرت عبادت و ریاضت سے جذب و سکر کا عالم طاری ہو گیا۔ کبھی مست ہو جاتے اور کبھی ہوش میں آ جاتے۔

سید ہاشم علی سکند اتر چھتر : آپ کو پیر قلندر شاہ نے کچھ عرصہ ویرانے میں ریاضت کا حکم دیا چنانچہ کوٹ خواجہ سعید (لاہور) اڑھائی سال مصروف عبادت رہے ابتدائے حال میں دو دو تین تین روز تک کھانے کو کچھ میسر نہ آتا آخر وہاں کے لوگ جب آپ کے مقام سے واقف ہوئے تو فیض حاصل کرنے کیلئے حاضر خدمت ہونے لگے۔ مریدوں میں سید محمد شاہ سکند سیانوالہ مشہور ہیں۔

سید عزیز شاہ کشمیری : آپ کشمیری سید تھے۔ پیر قلندر شاہ کی شہرت سن کر لاہور آئے اور مرید ہو کر حضرت کی خدمت میں رہنے لگے۔ آپ نے تلقین فرمایا : ”اے برگزیدہ طلاب و اے زبدۂ احباب! یکدم از یاد خدائے مطلق غافل نہ باشی۔ اگر بدیں روش رفتی بمنزل پوستی و تصور صورت فقیر کہ مستعد خاطر طالب است از زیر نگاہ محو نہ کنی۔“

ہر کہ بر فرمان پیر خویش قطع راہ کند از خلل مصون و پس مامون بر منزل رسد
میاں محمد فیض سکند موضع فتو تھنیکہ : ابتدائے حال میں آپ فقر اور مشائخ میں سے بے اعتقاد تھے اور کہتے کہ حافظ شیرازی نے انہیں لوگوں کیلئے فرمایا ہے :

بزیر دلق طمع کندہا دارند دراز دستی اس کوتہ آستیناں میں
جن دنوں پیر قلندر شاہ لکھنؤ وغیرہ سے واپس لاہور پہنچے تو خلق کثیر زیارت کے لئے جمع ہو گئی۔
میاں فیض بھی تفریحاً چلے گئے۔ حضرت نے ان کا ہاتھ اپنے ہاتھ میں لیا اور مسکرا کر فرمایا : خوش آمدی! ابھی لفظ ”خوش“ ہی زبان سے نکلا تھا کہ میاں صاحب کی کایا پلٹ گئی۔ قدموں میں گر گئے اور دھگی کی استدعا کی۔ حضرت نے گلے لگا لیا اور فرمایا۔ کل تجھے برادران طریقت میں شامل کر لوں گا۔ ”کل“ کا لفظ سنتے ہی ان کی چیخ نکل گئی۔ رات بمشکل گزارا صبح حاضر ہو کر مرید ہوئے۔ صاحب ”ازکار قلندر“ لکھتے ہیں : ”آں مرد میدان طریقت بعد از دریافت صحبت حضرت جو (قلندر شاہ) جز خلاف نفس کارے نکرد در مجاہدات شاقہ کمر سعی چست بستہ از ذکر زبان و فکر در لیل و نهار خالی نبود۔“ آپ کا مزار موضع فتو تھنیکہ میں ہے۔

میاں امام بخش کھوکھر تلواڑیہ : آپ لڑکپن میں ہی پیر قلندر شاہ کی خدمت میں حاضر ہو گئے۔ سن رسید کو پہنچے تو استغراق کی حالت طاری ہونے لگی سالہا سال شیخ کی خدمت میں رہ کر ریاضت کی اور شیخ کی توجہ سے کامل ہو گئے۔ خرقہء خلافت عطا کرتے ہوئے پیر و مرشد نے فرمایا : فقیر کو صوری اور

معنوی چوروں سے غافل نہیں ہونا چاہئے۔ ایسا نہ ہو کہ موقع پا کر ”حال“ کو جو کہ طالب کا سرمایہ ہے چرا لیں۔ ان چوروں سے بجز امداد الہی اور پاس انفاس کے امان نہیں مل سکتی اس لئے فقیر وہ ہے جو اپنا کوئی سانس یاد الہی کے بغیر صرف نہ کرے اور فضول ضائع نہ کرے۔ صوفیہ کے مذہب میں انفاس کا بے محلی صرف کرنا عین اسراف ہے درویش کو چاہئے کہ وہ کوئی لمحہ ذکر الہی کے بغیر نہ گزارے۔

در حیات و مہمات اللہ خدا پروردہ می انگند ز دنیا نیز
 شیخ فتح محمد لکھنوی: پیر قلندر شاہ کے لکھنؤ کے قیام کے دوران یہ باقاعدگی سے حاضر خدمت ہوتے رہے۔ فیض صحبت سے جذبہء شوق و ذوق اس قدر بردھا کہ مرید ہو گئے۔ پیر سے اتنی محبت ہو گئی کہ جب حضرت نے لکھنؤ سے لاہور کا عزم کیا تو سب کچھ چھوڑ چھاڑ کر پیر و مرشد کے ہمراہ لاہور آ گئے۔ بیس سال حضرت کی خدمت میں رہے آپ نے خرقہء خلافت عطا فرما کر پھر لکھنؤ واپس بھیج دیا تاکہ وہاں بندگان خدا فیض یاب ہو سکیں۔

شیخ امام بخش ناسخ لکھنوی: یہ بھی حضرت جو (قلندر شاہ) کے لکھنؤ کے قیام کے دوران مرید ہوئے۔ صاحب ”اذاکار قلندری“ لکھتے ہیں کہ ”در علم و ادب فرد و فقر و غنا صاحب درود و طبع سلیم دارد“ یاد حق سے غافل نہ رہتے۔ حضرت پیر قلندر شاہ جب لاہور واپس آنے لگے تو شیخ امام بخش کو خرقہء خلافت عطا فرمایا۔ چند سالوں بعد یعنی ۱۲۳۰ ہجری (۱۸۲۵ عیسوی میں) پیر و مرشد کی زیارت کیلئے لاہور تشریف لائے اور کچھ مدت خدمت اقدس میں رہے۔ مولانا محمد حسین آزاد لکھتے ہیں کہ ناسخ آخر عمر میں واپس لکھنؤ چلے گئے تھے اور وہیں (۱۸۳۸ عیسوی) ۱۲۵۲ ہجری میں فوت ہوئے۔ پیر قلندر شاہ کا وصال ۱۲۳۸ ہجری (۱۸۳۲ عیسوی) میں ہوا تھا۔ شیخ ناسخ بلند پایہ اردو کے شاعر بھی تھے۔

میاں صدر الدین المشہور قاضی نتھو سکھ مانگناوالہ: آپ نے علوم ظاہری کی تکمیل شاہ مراد بخش سے کی۔ باطنی فیض کیلئے پیر قلندر شاہ کے مرید ہوئے۔ ہر وقت استغراق کا عالم طاری رہنے لگا اور ہمہ وقت دست بستہ شیخ کی خدمت میں کھڑے رہتے کچھ عرصہ بعد پیر و مرشد نے فرمایا: اپنے آپ کو درطہء حیرت سے نکال اور سالکان طریقت کی طرح عبادت الہی میں مصروف ہو۔ چنانچہ اسی وقت انہیں غسل دلا کر اور کپڑے پہنا کر مسجد میں بٹھا دیا۔ قاضی صاحب اسی وقت ہوش میں آ گئے اور باقی زندگی شریعت کے مطابق بسر کر کے موضع ”رہ دائرہ“ میں فوت ہوئے۔

میاں حسام الدین المشہور شام دین: آپ ابھی چودہ سال کے تھے کہ موضع ہیاناوالہ میں حضرت قلندر شاہ کی زیارت نصیب ہوئی تو دیکھتے ہی رہ گئے۔ حضرت خود آگے بڑھے۔ دست شفقت سر پر رکھتے ہوئے فرمایا: ”اے عزیز! اگر کوئی بات دریافت طلب ہے تو سوال کر تاکہ امکان کے مطابق اس کا جواب دے سکوں۔“ عرض کی حضور کے قدموں میں رہنا چاہتا ہوں۔ حضرت نے توجہ فرمائی مرید کیا اور سبق تلقین فرمایا۔ چنانچہ یہ نوجوان میاں حسام الدین ایک جنگل میں معشیت ہو کر بیٹھ گیا اور کئی سال اسی نج پر گزار دیئے۔ زان بعد پیر و مرشد نے فرمایا: اے عزیز! پوری قوت سے اپنے دل کو دوسروں کی محبت سے پاک رکھ اور رب العباد کی یاد میں کوشش کر۔ ضمیر کو ذکر و شغل کے مصعد سے صاف کر تاکہ تجلیات کے لائق بنے۔ اہل سلوک کا کہنا ہے کہ تیرا دل جتنا زیادہ مسنی ہوگا اتنا انوار تجلیات کو زیادہ قبول کرے گا چنانچہ میاں صاحب نے ریاضت کو سخت تر کر دیا اور بالآخر

خرقہء خلافت حاصل کر کے بقیہ زندگی پیرو مرشد کی خدمت میں گزار دی۔
 شیخ حماد سروردی : صاحب تذکرہ "رکن عالم" مولانا فریدی نے آپ کا نسب نامہ یوں درج فرمایا
 ہے شیخ حماد بن رکن الدین بن بہاء الدین بن شیخ جلال الدین بن شیخ نور الدین حاکمی، قصور کے
 نزدیک۔ موضع شیخ حماد میں آپ کا مزار ہے۔

احمد الدین حاکمی : آپ شیخ نور الدین حاکمی کے تیسرے فرزند تھے ان کی تمام زندگی موم مبارک
 میں گزری ان کے صاحبزادے شیخ بہاء الدین المعروف میاں وڈہ موم مبارک سے دہلی چلے گئے ان کی
 اہلیہ میاں گولا خان کھوکھر رئیس کمواڑہ کی صاحبزادی تھیں۔ میاں وڈہ سروردی کا مزار دہلی میں ہے۔
 آپ کے فرزندوں میں سلطان حبیب اللہ بڑے معروف بزرگ ہوئے ہیں جو میاں گولا کے نواسے تھے۔
 سلطان حبیب اللہ سروردی : آپ مادر زاد ولی تھے اور اپنے ننھیال کے ہاں مقیم ہوئے ان سے
 علاقہ جھنگ و گرد و نواح کو بڑا فیض پہنچا۔ آپ شیخ عبدالجلیل چوہڑ بندگی کے ہم عصر تھے آپ نے ان
 سے بھی فیض حاصل کیا تھا۔ ۹۹۸ ہجری (۱۵۹۰ عیسوی) کو آپ کا وصال ہوا اور موضع کمواڑہ ضلع
 جھنگ میں مدفون ہوئے۔ مزار پر انوار مرجع خلائق ہے۔

اسی خاندان کے شیخ آدم کا مقبرہ موضع کوٹ سدھانہ میں ہے اور پیر بہلول کا مقبرہ موضع
 کمواڑہ میں ہے جبکہ شیخ علی اور شیخ حبیب اللہ بوہڑی غلام جہانیاں میں محو خواب ہیں۔ شیخ چاکر اور
 میاں وڈہ ثانی بھی معروف بزرگ گزرے ہیں۔

اولاد شیخ تاج الدین بن سلطان حاکم : شیخ تاج الدین سلطان حاکم کے صاحبزادے راجہ جام کی
 صاحبزادی بی بی پترالی کے بطن عفت سے تھے۔ ان سے شیخ میراں پیدا ہوئے جن کے دو فرزند شیخ عماد
 الدین حماد اور شیخ صدر الدین تھے۔

شیخ عماد الدین حماد : آپ غوث زمان تھے۔ سلطان حسین لنگاہ آپ کا بڑا معتقد تھا۔ "تذکرہ قطب" کے
 مطابق آپ کی نگاہ ایک دفعہ ایک شہتیر پر پڑی جو ایک ہندو کے گھر اور مسجد پر رکھا تھا آپ نے
 حالت خاص میں فرمایا کہ جو شخص اس شہتیر سے گزر جائے گا گویا وہ پل صراط سے گزر گیا۔ معتقدین
 بلا توقف ایک ایک کر کے گزر گئے۔ ایک مولوی صاحب کو یہ بات ناگوار خاطر ہوئی اور مجلس سے اٹھ
 کر چلے گئے رات کو انہوں نے خواب میں دیکھا کہ قیامت قائم ہے اور جو لوگ شہتیر سے گزرے
 بخیریت تمام پل صراط سے گزر گئے مگر مولوی صاحب گزرنے لگے تو رک گئے صبح مولوی صاحب شیخ
 حماد کی خدمت میں پہنچے اور اس شہتیر سے گزرنے کی اجازت چاہی۔ آپ نے فرمایا : "آں قدح
 شکست و آں ساقی نہ ماند" شیخ کا مزار موم میں قلعہ پر ایک چار دیواری میں ہے۔

شیخ روح اللہ سروردی : آپ شیخ عماد الدین حماد کے بڑے صاحبزادے اور سجادہ نشین تھے۔ ہمہ
 صفت موصوف اور یگانہ روزگار تھے۔ حاجی شیخ جلال اور ان کی اولاد سے مخدوم سیف الدین اور
 مخدوم روشن چراغ صاحب دل بزرگ گزرے ہیں۔ مزید براں اس خاندان میں شیخ کبیر الدین، شیخ
 صدر الدین، شیخ ابو حنیفہ اور شیخ مغل شاہ بھی معروف بزرگ ہوئے ہیں۔



باب نہم

(چند دیگر اکابر اولیائے سرورد)

حضرت بابا شاہ جمال قادری سروردی

ابتدائی حالات : سیارہ ڈائجسٹ اولیائے کرام نمبر اپریل ۱۹۷۹ء کے مطابق حضرت کا سن ولادت اندازاً "۹۳۳ ہجری (۱۵۳۷ عیسوی) بتایا گیا ہے۔ بعض روایات کے مطابق آپ کے والد گرامی کا نام عبد اللہ تھا مگر کثیر معتبر روایات کے مطابق عبد الواحد تسلیم کیا گیا ہے۔ خاندانی شجرہ مختلف واسطوں سے حضرت امام حسین علیہ السلام سے جا ملتا ہے۔ کشمیر کے مشہور بزرگ قاضی جمال الدین بڈھا شاہی کی اولاد سے تھے۔ سید عبد الواحد اپنے زہد اور ورع کی وجہ سے صاحب عظمت اور بلند پایہ بزرگ مشہور تھے۔ حاکم کشمیر غیر مسلم ہونے کی وجہ سے حسد و بغض رکھتا تھا اور ہمہ وقت ایذا رسانی پہنچاتا رہتا جس کی وجہ سے آپ نفل مکانی فرما کر سیالکوٹ آکر آباد ہو گئے۔ حضرت کے دو صاحبزادے تھے سید شاہ جمال اور سید شاہ کمال۔ علوم متداولہ حدیث و فقہ وغیرہ میں کمال حاصل کرنے کے بعد حضرت نگرابیگ کے مرید ہو گئے جن کا شجرہ طریقت بموجب "حدیث الاولیاء" یوں ہے۔ حضرت نگرابیگ مرید و خلیفہ شاہ شرف عن شاہ معروف عن جعفر دین عنہ فیہ عن شیخ جمال خنداں روا وچی عن صدر الدین عارف ملتانی عن غوث العالمین ذکریا ملتانی رحمہم اللہ علیہم اتبعین۔ بعد تکمیل باطنی مرشد نے حضرت کو لاہور سکونت اختیار کرنے کا حکم دیا۔ بحوالہ "خزائن الاصفیاء" آپ نے اچھرہ لاہور میں اپنی خانقاہ بطور ددمہ سات منزلہ عمارت تعمیر کروائی۔ شہنشاہ اکبر کی بیٹی شہزادی سلطان بیگم کا باغ مکان سیرگاہ اور تالاب مع بارہ دری حضرت کی اس خانقاہ کے قریب تھا وہ غضب ناک ہوئی اور کہلا بھیجا کہ یہ خلاف ادب ہے کہ تم فقیر جو دولت شاہی کے دعاگو ہو ہمارے محل سے اونچا محل تعمیر کرو اور اس طرح ہماری بے پردگی ہو لہذا آپ یہ ددمہ گرا دیں تو بہتر ورنہ ہمارا تہر سلطانی بھی ہو گا اور ددمہ بھی مسمار کر دیا جائے گا۔ حضرت شاہ جمالؒ یہ پیغام سن کر مسکرائے اور فرمایا ددمہ تو آج رات خود ہی پست کر دوں گا مگر فقیر کا یہ گھر قیامت تک باقی رہے گا اور شاہی باغ کچھ دنوں بعد ویران ہو جائے گا چنانچہ رات کو آپ کے حکم سے سماع شروع ہوا تو حضرت نے عالم استغراق میں اٹھ کر وجد کیا تو پانچ منزلیں زمین دوز ہو گئیں اور صرف دو منزلیں زمین کے اوپر رہ گئیں جو آج تک بفضل تعالیٰ موجود ہیں۔

مشہور ہے کہ آپ جب یہ ددمہ تعمیر کرانے لگے تو کثرت تعمیر عمارات سلطانی کے سبب معمار نہیں ملتے تھے چند معمار حاضر ہوئے تو شاہی کام کی وجہ سے معذرت کی۔ آپ نے رات کو کام کرنے کا فرمایا اور حسب دلخواہ اجرت بھی پیش کی چنانچہ وہ راضی ہو گئے اور رات کو کام کرنے لگے ایک رات چراغوں میں تیل ختم ہو گیا اور بازار بند ہونے کی وجہ سے دستیاب نہ ہوا تو حضرت نے فرمایا کہ میرے کنویں کا پانی چراغوں میں ڈال دو انشاء اللہ العزیز یہ تیل کا کام دے گا چنانچہ پانی ڈالا گیا اور چراغ رات بھر روشن رہے۔ ایک دن ایک ہندو دودھل کھتری جو قوم بہل سے تھا حاضر خدمت ہوا اور حصول اولاد کیلئے عرض کی۔ چند خربوزے نذر کئے جو حضرت نے قبول فرمائے ان میں سے اسے دو

خربوزے واپس کر دیئے اور خود نماز عصر ادا کرنے میں مصروف ہو گئے۔ اس بندو نے خیال کیا کہ شاید حضرت نے یہ دو خربوزے مجھے چھیلنے کیلئے دیئے ہیں اور نماز کے بعد تناول فرمائیں گے۔ وہ خربوزے چھیلنے لگا جب ایک خربوزہ کا چھلکا اتار چکا تو شیخ بھی نماز سے فارغ ہو گئے۔ آپ نے یہ دیکھ کر فرمایا اور! یہ تم نے کیا کر دیا ہم نے تو تمہیں یہ خربوزے اس لئے دیئے تھے کہ تم اپنی بیوی کے ہمراہ جا کر کھاؤ گے اور رب العزت تجھے دو بیٹے عطا فرمائیں گے۔ خیر! اب بھی بیٹے تو دو ہی ہو گئے مگر ایک مسلمان اور ایک ہندو ہو گا۔ مسلمان ہمارا مرید ہو گا۔ دودل دونوں خربوزے گھر لے گیا خود بھی کھائے اور بیوی کو بھی کھلائے۔ نو ماہ بعد جڑواں بچے پیدا ہوئے جن میں ایک مختون (جس کی سنت قدرتا ہوئی ہوئی تھی) اور ایک غیر مختون۔ دودل مختون بچے کو حضرت کی خدمت میں لے آیا آپ نے اس بچے کا نام فخر الدین رکھا اور اسے اپنی فرزندگی میں لے لیا۔ حضرت خود تمام عمر مجرور رہے تھے۔ یہ بچہ جوان ہو کر دولت ظاہری و باطنی سے سرفراز ہوا۔ (اسی کی اولاد مجاور ہے) فخر الدین کی شادی بھی کرا دی اور اسے جوڑے موری اندرون شہر لاہور ایک مکان رہائش کیلئے خرید کر دے دیا۔ ایک دن آپ فخر الدین کے اس مکان پر آئے اور فرمایا: ”فخر الدین اپنے اہل و عیال مع اسباب اس گھر سے باہر نکال لو“ انہوں نے فوراً تعمیل ارشاد کی۔ جب گھر خالی ہو گیا تو گھر کی چھت دھڑام سے نیچے آگری۔ آپ نے فرمایا ہمیں کشف باطنی سے علم ہوا تھا کہ مکان گرنے کو ہے اس لئے ہم افتاں و خیزاں یہاں آئے ہیں الحمد للہ کہ تمہیں اس مصیبت سے رہائی ملی۔ شیخ الشیخ حضرت شہاب الدین عمر سروردی نے اپنی کتاب ”عوارف المعارف“ میں حضرت ابو علی جو رجالی کا یہ قول نقل کیا ہے: ”استقامت کا طالب بن نہ کہ کرامت کا“ اور اولیائے کرام کا عمل بھی اسی کا شاہد رہا ہے البتہ یہ بھی حقیقت ہے کہ چونکہ کرامت آیت ربانی ہے جو ولی کے ہاتھ پر تائید دین کے لئے ایک قوت الہی کی صورت میں نمودار ہوتی ہے نیز معجزے کا تتمہ ہے اس لئے بعض اولیائے کرام نے اظہار کرامت بعض مناسب موقعوں پر ضروری سمجھا ہے۔

بحوالہ خزائن الاصفیاء حضرت شاہ جمال کے وصال کے تیس سال بعد کا واقعہ ہے کہ آپ کے عرس کے موقع پر ایک منہ پھٹ گداگر آیا۔ سجادہ نشین نے اسے دو روٹیاں دیں گداگر نے کہا شاہ جمال کے مزار کا عجیب حال ہے بے کفن روٹی ملتی ہے (یعنی بغیر سالن، دال وغیرہ) سجادہ نشین نے جواب دیا اگر تیری مرضی یہی ہے کہ تجھے یہاں سے کفن ملے تو اس کا انتظام بھی ہو جائے گا۔ ان کا یہ کہنا تھا کہ گداگر کے اعضاء پر کپکپاہٹ طاری ہو گئی زمین پر گر پڑا اور مر گیا۔ اس کی قبر خانقاہ کے برآمدے میں عبرت گاہ بنی ہوئی ہے۔

وصال : آپ کے مزار کے نیچے ایک حجرہ اب بھی موجود ہے یہ آپ کے عہد میں بھی تھا آپ اکثر اس میں چلہ کاٹتے۔ جب آپ آخری چلہ کے لئے بیٹھے تو دروازہ آپ کے حکم سے بند کر دیا گیا۔ تیس دن کے بعد دروازہ کی اگلی طرف والی دیوار بارش کی وجہ سے گر گئی۔ خدام نے چاہا کہ حجرہ کا دروازہ کھولیں تاکہ حضرت شاہ صاحب حجرہ سے باہر تشریف لے آئیں۔ اچانک حاضرین کے کانوں میں ایک آواز پڑی کہ اب جو ہونا تھا ہو چکا۔ ہماری قبر اس حجرہ کے اوپر تعمیر کرنا اور اس حجرہ کو ہمارا

مدفن تصور کریں چنانچہ اسی روز آپ کی قبر کا نشان اس حجرہ کے اوپر چھت پر قائم کر دیا گیا اور پہلے حجرہ کو اسی حالت میں چھوڑ دیا گیا۔ یہ واقعہ ۳ ربیع الثانی ۱۰۳۹ ہجری (جمرات ۲۵ جولائی ۱۶۳۹ عیسوی) کو شاہجہان کے عہد میں پیش آیا۔ آپ نے طویل عمر پائی جو سو سال سے زیادہ تھی۔

حسن کبند گرامشور حسوتیلی سروردی

ابتداء میں آپ چوک جھنڈا اندرون لوہاری دروازہ لاہور میں غلہ فروشی کی دکان کرتے تھے۔ حضرت بابا شاہ جمالؒ کے مرید ہو گئے اور اکثر دیکھنے والوں کی خدمت میں حاضر ہوتے رہے۔ ایک نشست میں حضرت نے انہیں فرمایا: کاروبار میں دیانت داری پہلی شرط ہے اس لئے ناپ تول میں بالکل کمی نہ آنی چاہئے۔ آپ اس قدر محتاط ہو گئے کہ گاہک کو کہتے کہ تم اپنے ہاتھ سے غلہ تول لو۔ جو گاہک ایمانداری سے تولتا اس کا غلہ گھر جا کر زیادہ ہو جاتا اور جو طمع سے زیادہ تول کر لے جاتا گھر پہنچ کر اس کا غلہ کم ہو جاتا۔ شیخ حسنؒ کے کاروبار میں اللہ تعالیٰ کے فضل سے اتنی برکت ہوئی کہ انہوں نے سونے کے باٹ بنوائے۔ ایک دن آپ نے حضرت شاہ جمالؒ کی خدمت میں حاضر ہو کر عرض کی کہ کشاد کار دنیا ہو گئی ہے براہ کرم کشاد آخر کی بھی عنایت ہو جائے۔ حضرت نے حکم دیا کہ اپنے طلائی ترازو اور باٹ دریا میں پھینک دو چنانچہ شیخ حسنؒ پھینک کر واپس آ گئے۔ اتفاقاً دو روز کے بعد کوئی کھسار دریائے راوی سے پار جا رہا تھا اس کے پاؤں سے وہ ترازو اور پاٹ نکلے تو وہ اٹھا کر اسے شیخ حسنؒ کے پاس لے آیا کیونکہ مشہور تھا کہ ان کے اوزان سونے کے ہیں۔ آپ ان اوزان کو لیکر پھر حضرت کی خدمت میں لے آئے اور حال آ کر سنایا آپ نے فرمایا: اے حسن یہ سچائی کا امتحان تھا جب تم نے کم تولنا ترک کر دیا اور راستی کو آراستہ کر لیا تو صاحب برکت ہو گئے اور جو کسب حلال سے پیدا کیا اسے دریا میں ڈال دیا تو وہ ضائع نہ ہوا اور دوبارہ تمہارے ہاتھوں میں آ گیا۔ آپ حضرت کے ارشادات سے اتنا متاثر ہوئے کہ فوراً "تارک دنیا ہو گئے۔ اپنی دکان راہ خدا میں لٹا دی اور خود خدمت دین اور مرشد میں مصروف ہو گئے۔ چند سالوں میں مقام قرب تک پہنچ گئے اور خرقہء خلافت حاصل کر لیا۔ "تحقیقات چشتی" میں یہ بھی لکھا ہے کہ ایک دن آپ گندم تول رہے تھے اور دھڑائیوں کے حسب دستور دھاڑیں گن رہے تھے جب بارہ دھاڑیں تول چکے اور تیرھویں دھاڑیں کی نوبت آئی تو کسی نے ان کو بلایا۔ دھڑائیوں کا دستور ہوتا ہے کہ جب کسی سے بولتے ہوئے کلام بھی کرتے ہیں تو وہ سبب اس کے کہ کہیں بھول نہ جائیں دھاڑوں کا شمار بار بار بولتے جاتے ہیں انہوں نے اس شخص کے جواب میں چند دفعہ تیراں میں تیراں کہا۔ ان الفاظ کے ان پر یہ معنی منکشف ہوئے کہ یا الہی میں تیرا۔ میں تیرا ہوں۔ یہ بات کہتے ہوئے اٹھ کھڑے ہوئے اور گندم فروشی چھوڑ دی۔ بعد میں تیل بیچنا شروع کر دیا اور حسوتیلی مشہور ہو گئے۔ آپ کا وصال ۳ شوال ۱۰۰۲ ہجری بروز بدھ (۱۲ جون ۱۵۹۳ عیسوی) کو ہوا۔ مزار ایبٹ روڈ لاہور جاگنی دیوبی جمعیت سنگھ ہسپتال کے ساتھ واقع ہے۔

حضرت شاہ کمال سروردی

آپ حضرت شاہ جمالؒ کے حقیقی بھائی تھے۔ مولانا نور احمد خان فریدی کے مضمون "شاہ کمال

کاشمیری" کے مطابق آپ حضرت شاہ جمال کے پیر بھائی بھی تھے۔ عالم ربانی کی حیثیت سے آپ لاہور کے چوٹی کے علماء میں شمار ہوتے تھے۔ ممتاز زمانہ تھے آپ کے پہلے شاگرد حضرت امام ربانی مجدد الف ثانی سرہندی ہیں۔ دوسرے شاگرد علامہ عبدالحکیم سیالکوٹی ہیں جو شہنشاہ اکبر اور جہانگیر کے عہد میں مغلیہ حکومتوں کے سب سے بڑے مدرسہ کے صدر الصدور تھے۔ عہد شاہجہانی میں سیالکوٹ میں آپ کے زیر اہتمام اسلامی یونیورسٹی قائم ہوئی۔ آپ نے منطق اور قدیم کتب پر ایسے حاشیے تحریر فرمائے کہ تمام اسلامی ممالک کے مدارس میں ان کو مستند سمجھ کر داخل نصاب کیا گیا۔ آپ کے تیسرے نامور شاگرد علامہ نواب سعد اللہ خان وزیر اعظم شاہجہان تھے۔ حضرت کا وصال ۱۶۶۱ عیسوی مطابق ۱۰۸۰ ہجری میں ہوا اور قصبہ راداں (رحمان پورہ) میں مزار اقدس ہے۔

شیخ محمد اسماعیل المعروف میاں وڈا

ابتدائی حالات : بحوالہ "تحقیقات چشتی" شیخ محمد اسماعیل بن فتح اللہ بن عبداللہ خان بن سرفراز خان موضع ٹرکاں علاقہ پوٹھوہار کے تھے اور آپ کی قوم کھوکھر تھی۔ سرفراز خان کا بھائی شہ نواز خان بڑا معزز منصب دار تھا۔ میاں وڈا کے آباؤ اجداد موضع ٹرکاں میں زراعت پیشہ تھے مگر ان کے والد میاں فتح اللہ ظاہری و باطنی علوم کے قہر تھے۔ میاں صاحب ۹۶۵ ہجری ۱۵۵۸ء میں پیدا ہوئے ان کے والد موضع لنگر مخدوم جو کہ دریائے چناب کے کنارے ہے آکر مقیم ہو گئے۔ میاں اسماعیل جب پانچ سال کے ہوئے تو انہیں تحصیل علمی کے لئے مخدوم عبدالکریم کے سپرد کیا گیا۔ مخدوم شیخ عبدالکریم سروردی بڑے بلند پایہ بزرگ تھے جن کا سلسلہ طریقت یوں ہے: عبدالکریم سروردی مرید و خلیفہ مخدوم طیب عن مخدوم برہان عن مخدوم پنن عن مخدوم میلون عن حسام الدین متقی ملتانی عن مخدوم شاہ عالم گجراتی سروردی تا حضرت غوث العالمین ذکریا ملتانی پانچ سال کی عمر میں آپ کو دینی علوم کیلئے شیخ عبدالکریم سروردی کے سپرد کیا گیا۔ جب آپ بارہ سال کے ہوئے تو شیخ نے مدرسہ کے درویشوں کیلئے آٹا پینے کا فرض سوچا۔ آپ چکی پینے لگے۔ ایک دن حضرت شیخ عبدالکریم اپنے حجرے میں مشغول ذکر تھے تو ایک مدرس نے آکر شکایت کی کہ آج ابھی تک آٹا نہیں پہنچا۔ شیخ نے ایک درویش کو محمد اسماعیل کے حجرے میں بھیجا کہ تاخیر کی وجہ معلوم کرے۔ درویش جب آپ کے حجرہ میں آیا تو یہ دیکھ کر حیران ہو گیا کہ میاں محمد اسماعیل مشغول بحق ہیں اور چکی خود بخود چل رہی ہے۔ اس نے واپس آکر شیخ کی خدمت میں ماجرا بیان کیا۔ حضرت اٹھے اور خود حجرے میں پہنچے دیکھا کہ واقعی چکی حکم نبی سے خود ہی چل رہی ہے اور میاں اسماعیل مراقبہ میں سر ڈالے دنیا و مافیہا سے بے خبر ہے۔ حضرت شیخ بہت خوش ہوئے اور واپس آ گئے۔ تھوڑی دیر کے بعد جب میاں صاحب اصل حالت میں آ گئے تو آٹا باورچی خانہ پہنچا کر حضرت شیخ کی خدمت میں حاضر ہو گئے۔ آپ نے فرمایا: آج سے چکی پینے کا کام تم نہیں کرو گے کیونکہ تمہیں یہ خدمت سونپنے سے عالم بالا کے فرشتوں کو زحمت دینی پڑتی ہے۔ بعد خلافت لاہور میں: میاں صاحب نے علوم باطنی کی تکمیل اور خرقہء خلافت حاصل کرنے کے بعد لنگر مخدوم سے رخصت ہو کر دس میل کے فاصلے پر دریائے چناب کے کنارے ایک شیشم کے درخت کے نیچے قیام کیا۔ ایک سو چالیس درویش آپ کے پاس اکٹھے ہو گئے اور درجہ کمال تک

ہنچے۔ حضرت میاں صاحب باطنی اشارہ کے تحت پینتالیس ۳۵ سال کی عمر میں لاہور آگئے اور بیرون شہر محلہ تلی پورہ میں ایک ویران جگہ پر مقیم ہو گئے۔ آپ حضرت مخدوم سید علی ہجویریؒ کے مزار پر انوار پر چالیس روز معنکت رہے۔ آپ کے مزار اقدس کی چار دیواری کے باہر کھیتوں میں ایک روضہ سید محمودؒ کا ہے وہ ان دنوں یہاں مقیم تھے اور انہوں نے ہی میاں صاحب کو حضرت داتا گنج بخشؒ کے مزار پر چلے کا فرمایا تھا۔ آپ کی قیام گاہ کے قریب محلہ گنج پورہ میں ایک پرانی مسجد میں ایک باکمال جوگی مقیم تھا جو کسی طرح مسجد کو نہیں چھوڑتا تھا۔ لوگوں کے اصرار پر آپ جوگی کے پاس گئے اور فرمایا یہ مسجد عبادت گاہ اسلام ہے۔ تمہارا یہاں رہنا حرام ہے۔ ہمیں حکم ہے کہ یہاں رہیں تم یہاں سے چلے جاؤ۔ جوگی نے انکار کر دیا۔ آپ نے اسے دوبارہ اشارہ سے حکم دیا مگر وہ کہنے لگا ”یہ مسجد مجھ سے مانوس ہے اگر میں جاؤں گا تو میرے ساتھ یہ مسجد بھی جائے گی۔“ یہ کہا اور پاؤں مسجد سے باہر رکھا۔ ابھی جوگی نے ایک قدم بھی نہ اٹھایا تھا کہ مسجد اپنی جگہ سے اہلی اور قریب تھا کہ جوگی کے پیچھے چلے کہ حضرت میاں صاحبؒ نے اپنا عصا دیوار پر مارا اور فرمایا: ”رک جاؤ“ مسجد فوراً ”رک گئی جب جوگی نے حضرت کی یہ کرامت دیکھی تو سر حضرت کے قدموں پر رکھ دیا اور پھر اپنی راہ لی۔ حضرت میاں صاحب اس مسجد میں منتقل ہو گئے اور یہیں آپ کے شہرہ آفاق درس کی بنیاد پڑی۔

بقول صاحب ”تذکرۃ الاصفیاء“ حضرت میاں صاحب تمام طلباء کو خود سبق دیتے تھے اور آپ کی زبان فیض رساں کی برکت سے طالب علم چند ماہ میں حافظ قرآن ہو جاتے۔ ایک دن ایک شخص حاضر ہوا اور عرض کی کہ میری بیوی حافظ قرآن ہے کہتی ہے کہ میں تجھ جاہل کو پسند نہیں کرتی کیونکہ میرے سینے میں قرآن مستور ہے اور تیری قربت سے اس کی بے حرمتی ہوگی۔ اگر میری قربت چاہتے ہو تو حافظ قرآن بنو پھر میرے نزدیک آنا۔ حضرت میاں صاحبؒ نے فرمایا۔ اگر تم چھ ماہ میرے ہاں تعلیم پاؤ تو انشاء اللہ یقیناً ”تجھے قرآن حفظ ہو جائے گا۔ وہ یہ حکم سن کر رونے لگا کہ :

طہ نہ صبر در دل عاشق نہ آب در غریب۔

میں تو دو دن بھی صبر نہیں کر سکتا حضرت چھ ماہ فرماتے ہیں۔ سائل کی حالت پر دریائے رحمت جوش میں آیا۔ فرمایا اچھا کل جب میں نماز فجر قعدۂ اخیر میں سلام پھیرنے لگوں تو چاہئے کہ تم ہمارے دائیں طرف ہو۔ انشاء اللہ اپنا مقصد حاصل کر لو گے۔ سائل علی الصبح نماز فجر میں شامل ہو کر پہلی صف میں حضرت کے پیچھے دائیں طرف بیٹھا۔ رحمت الہی سے نظر کی میا اثر سے حضرت میاں صاحب کے سلام پھیرنے پر نہ صرف وہ شخص بلکہ دائیں صف میں جتنے بھی نمازی تھے سب کے سب قرآن کے حافظ ہو گئے اور جو بائیں طرف تھے وہ حضرت کے بائیں طرف سلام پھیرنے پر ناظرہ خواں ہو گئے۔

”تذکرہ و ملفوظات ابوالفیض سید قلندر علی سروردی“ کے مطابق: بڑے میاں درس والے المعروف میاں وڈھا سروردی کی والدہ فریاد بی بی نے ایک مرتبہ یلبتہ القدر دیکھی۔ انہوں نے سنا ہوا تھا کہ یلبتہ القدر میں جو دعا مانگی جائے وہ قبول ہو جاتی ہے چنانچہ انہوں نے دعا مانگی: ”اللہ! میرے چاروں بیٹے ولی اللہ ہو جائیں“۔ چاروں بیٹے ولی ہو گئے۔

آپ کے عظیم مدرسہ میں قرآن حدیث اور فقہ کی تعلیم دی جاتی۔ ۱۰۰۹ ہجری (مطابق ۱۵۹۹

عیسوی) یہاں پر مسجد تعمیر کرائی۔ شاہجہان نے مدرسہ کے اخراجات کیلئے زمین عطا کی اور وظیفہ مقرر کیا۔ زان بعد اورنگ زیب عالمگیر نے سات کنویں مع مزدور زمین مدرسہ کے اخراجات کے لئے وقف کئے۔ حضرت میاں وڈہ نے فرمایا کہ حفظ قرآن کا فیض میرے انتقال کے بعد میری قبر کی خاک سے بھی جاری رہے گا۔ آپ کی یہ پیشین گوئی بفضل تعالیٰ پوری ہو کر رہی چنانچہ آپ کے بعد سالہا سال تک حفظ قرآن کا یہ فیض جاری رہا۔ صاحب ”تحقیقات چشتی“ لکھتے ہیں کہ اب بھی جس کا حافظ کمزور ہوتا ہے وہ آپ کی قبر کی گھاس کھاتا ہے اور اسے قرآن شریف جلدی حفظ ہو جاتا ہے۔ درس و تدریس کا سلسلہ جاری ہے۔ حضرت میاں صاحب کا وصال بموجب ”اولیائے سرورد“ ۵ شوال ۱۰۸۵ ہجری (بدھوار ۲۳ دسمبر ۱۷۷۴ عیسوی) بہ زمانہ اورنگ زیب ہوا۔

اکابر خلفاء : شیخ محمد صالح، میاں جان محمد لاہوری، شیخ نور محمد سروردی، شیخ محمد ہاشم، شیخ عبدالحمید، شیخ عبدالکریم قصوری، اخوند محمد عثمان، اخوند محمد عمر، امانت خان، حافظ عبداللہ، حافظ محمد فاضل، حافظ اللہ بخش، حافظ محمد حسین اعوان، حافظ شیخ محمد خوشابی، مولوی تیمور لاہوری۔ یہ حضرات آپ کے بعد مختلف مقامات پر مسند آرائے تدریس و تلقین رہے۔ سکھوں کے زمانے میں یعنی ۱۸۴۳ء میں دلپ سنگھ کے عہد حکومت میں والیء جموں و کشمیر گلاب سنگھ کے بھائی سوچیت سنگھ اور ہیرا سنگھ کے درمیان جنگ میں اس عمارت عظیم کو سخت نقصان پہنچا جسے انگریزی عہد میں لاہور کے مشہور مخیر ٹھیکیدار میاں سلطان نے اپنا جلو والا رکھ اس مدرسہ کے نام وقف کر دیا جس سے مکانات کی دوبارہ تعمیر ہوئی اور وقف کی آمدنی سے مدرسہ پھر جاری ہو گیا۔ بحوالہ ”شریف التواریخ“ حضرت میاں صاحب کی والدہ فریاد بی بی کی قبر قصبہ جو کالیاں ضلع گجرات میں اور ان کے والد مولانا فتح اللہ کی موضع چبہ جہماں متصل احمد نگر گجرات پنجاب میں ہے۔ حضرت میاں صاحب کے دو بھائیوں حافظ محمد حسین اور حافظ محمد خلیل کی قبور موضع جیا تحصیل و ضلع سیالکوٹ میں ہیں۔ حافظ محمد حسین عمر کے آخری حصے میں چنیوٹ سے لاہور آگئے تھے۔

میاں محمد صالح سروردی : آپ میاں شاہنواز برادر میاں سرفراز خان جد کلاں میاں وڈا صاحب سے ہیں۔ آپ نے حضرت محمد فاضل سنگھ موضع لنگے تحصیل لالیاں چنیوٹ سے خلافت اور ارادت حاصل کی۔ حضرت میاں وڈا صاحب کی خدمت میں برائے تعلیم ظاہری و باطنی لاہور تشریف لائے۔ جس روز لاہور پہنچے اس روز حضرت میاں وڈا سروردی بہت بے قرار اور بے چین نظر آتے تھے جیسے کسی کا شدید انتظار ہو۔ بار بار مسجد سے باہر تشریف لاتے اور پھر اندر چلے جاتے جب میاں صالح حاضر خدمت ہو گئے تو نہایت اشتیاق سے ملے اور اپنے ساتھ رہائش کا انتظام کیا۔ حضرت میاں صاحب سے فیوض باطنی اور ظاہری تعلیم میں کمال حاصل کیا۔ حافظ قرآن تھے اور میاں وڈا کی وفات کے بعد چھپن سال تک سجادہ نشین رہے اور درس و تدریس اور طریقت کی تعلیم سے بے شمار مخلوق کو فیض یاب کیا۔ ۱۱۱۰ ہجری مطابق ۱۶۹۸ عیسوی بعد اورنگ زیب عالمگیر وصال ہوا اور ہمیں دفن ہوئے۔ حافظ میاں محمود سروردی : آپ میاں محمد صالح کے صاحبزادے مرید اور خلیفہ تھے۔ بیالیس سال سجادہ نشین رہے۔ وفات ۱۱۸۳ ہجری ۱۷۶۸ عیسوی میں ہوئی۔

حافظ میاں معز الدین سروردی : آپ میاں محمود کے صاحبزادے مرید اور خلیفہ تھے۔ پینتیس سال مسند سجادگی پر رہے۔ سال وفات ۱۳۱۷ ہجری ۱۸۰۲ عیسوی ہے۔

حافظ میاں شرف الدین سروردی : آپ میاں معز الدین کے صاحبزادے مرید اور خلیفہ تھے۔ ساٹھ سال مسند سجادگی پر رہے وفات جمعہ ۱۵ ربیع الاول ۱۳۷۸ ہجری (۲۰ ستمبر ۱۸۶۱ عیسوی) کو ہوئی۔

حافظ میاں احمد دین سروردی : آپ میاں شرف الدین کے صاحبزادے مرید اور خلیفہ تھے۔ سوموار ۱۵ ربیع الاول ۱۳۰۶ ہجری (۱۳ نومبر ۱۸۸۸ عیسوی) کو وفات پائی۔

میاں محمد ابراہیم سروردی : آپ حضرت میاں وڈا صاحب کے حقیقی چھوٹے بھائی تھے اور انہیں سے بیعت تھے۔ ساری عمر مجرد اور تارک الدنیا رہے۔

حافظ اللہ بخش سروردی : بموجب "خزینۃ الاصفیاء" آپ حضرت میاں وڈا کے کامل خلفاء میں تھے۔ بڑے جسیم اور فریہ تن تھے۔ پہلی دفعہ جب بیعت کرنے اور مرید ہونے کیلئے آئے تو حضرت میاں صاحب نے مسکراتے ہوئے ان کے موٹے موٹے پستان دیکھ کر فرمایا۔ "حافظ اللہ بخش لوریا ہے" یعنی شیر دار ہے۔ آپ کا یہ فرمانا تھا کہ حافظ کے دونوں پستانوں میں دودھ اتر آیا اور یوں وہ فی الحقیقت "لوریا" ہو گئے۔ پنجابی زبان میں "لوریا" اس گائے بھینس یا بکری کو کہتے ہیں جو شیردار اور بچہ دار ہو۔ حافظ اللہ بخش ساری زندگی "لوریا" کہلاتے رہے۔ لوریا کے نام سے ایک موضع اب تک آباد ہے۔

مولوی تیمور سروردی لاہوری : آپ لاہور کے ممتاز علماء میں سے تھے اور حضرت میاں وڈا کے پیر بھائی تھے یعنی ان کی بیعت شیخ عبدالکریم سے تھی۔ میاں جان محمد سروردی (پرویز آباد والے) لکھتے ہیں کہ جو مشکل مسائل میرے استاد مولوی تیمور سے حل نہ ہوتے تھے وہ حضرت میاں وڈا سروردی فوراً حل کر دیا کرتے تھے۔

شیخ حامد قاری سروردی لاہوری : آپ کے والد کا نام شیخ حسن عالم تھا۔ حامد بہترین قاری تھے۔ ۱۰۷۱ ہجری مطابق ۱۶۶۰ بعد محمد شاہ لاہور محلہ نور میں پیدا ہوئے اور وہیں مقیم تھے۔ آپ مولوی تیمور سروردی کے مرید اور خلیفہ تھے۔ بڑے عالم فاضل اور پرہیزگار بزرگ تھے۔ ۱۷۲۸ عیسوی میں آپ نے مسجد بنوائی جو اب ریلوے ورکشاپ کے اندر آجانے کی وجہ سے غیر آباد ہے۔ "تحقیقات چشتی" کے مطابق تاریخ وفات ۱۱۶۶ ہجری مطابق ۱۷۵۳ء ہے۔ مزار پر انوار ویت نام روڈ (نزد مقبرہ نواب علی مردان) پر ہے۔

مولانا محمد عاقل سروردی لاہوری : آپ حامد القاری سروردی کے مرید و خلیفہ تھے۔ بموجب پروفیسر محمد اقبال مجددی آپ نے "تخت المسلمین" تصنیف فرمائی جس کا ایک قلمی نسخہ مجددی صاحب کی تحویل میں ہے۔ (حاشیہ بر حالات میاں وڈا در حد۔ منتہ الاولیاء از پروفیسر محمد اقبال مجددی)


میاں جان محمد سروردی

ابتداء میں آپ حضرت میاں وڈا سروردی کے خلیفہ شیخ عبدالحمید سروردی سے تعلیم حاصل کرتے تھے ایک دفعہ استاد کے ہمراہ حضرت میاں صاحب کے پاس گئے تو آپ نے فرمایا: برخوردار جب تم پڑھ لکھ کر عالم فاضل بن جاؤ تو میرے ساتھ حدیث کا دورہ کیا کرتا۔ آپ اس وقت کم عمر تھے

شرم و ادب سے سر جھکا لیا۔ استاد نے انہیں فرمایا: بچے یوں عرض کر کہ اگر حضور کی توجہ سے علوم متداولہ پر عبور ہو گیا تو پھر حضور کے قدموں میں ہی آپڑوں گا۔ شیخ جان محمد نے اسی طرح عرض کیا تو حضرت میاں صاحب نے دعا فرمائی کچھ عرصہ بعد علوم ظاہری سے فارغ ہو گئے تو استاد نے انہیں شیخ تیمور سروردی (جو حضرت میاں صاحب کے اکابر خلفاء میں سے تھے) کے سپرد کر دیا وہاں سے فارغ التحصیل ہو کر دستار بندی ہوئی تو حضرت میاں صاحب کو مراقبہ کی حالت میں علم ہوا تو آپ نے اپنی توجہ شیخ جان محمد کی طرف منعطف فرمائی۔ وہ جہاں کہیں اور جس حال میں تھے فوراً حضرت میاں صاحب کی خدمت میں حاضر ہو گئے۔ حضرت نے انہیں چھاتی سے لگایا اور نعمت باطنی سے سرفراز کر کے فرمایا کہ ہر دو شنبہ اور جمعہ کے دن آکر میرے ساتھ حدیث پاک کا دورہ کیا کرو چنانچہ جب تک حضرت میاں صاحب زندہ رہے شیخ جان محمد مقررہ دنوں میں حضرت سے دورہ فرمایا کرتے۔ جہاں کہیں حضرت کو کسی حدیث میں شبہ گزرتا فوراً مراقبہ میں چلے جاتے اور حضور علیہ السلام کی روح پاک سے تصحیح کرا لیتے۔

شیخ جان محمد نے ۱۱۲۰ ہجری مطابق ۱۷۰۸ عیسوی محلہ پر دیز آباد (موجودہ کوٹ خواجہ سعید جہاں آپ کی سکونت تھی) بعد بہادر شاہ اول وفات پائی اور وہیں مدفون ہوئے۔ تین سال بعد اپنے خادم کو خواب میں فرمایا کہ مجھے حضرت میاں وڈا کے متصل دفن کرو چنانچہ آپ کے جسم اطہر کو حضرت میاں صاحب کے قدموں میں دفن کیا گیا مگر دوسرے دن جب لوگوں نے دیکھا تو شیخ جان محمد سروردی کی قبر حضرت میاں صاحب کے بالکل متوازی بنی ہوئی تھی۔ (لاہور کے اولیائے سروردو تذکرہ رکن عالم) شیخ جان محمد ثانی سروردی: "بحوالہ خزائن الاصفیاء" آپ عالم فاضل اور حضرت میاں وڈا کے مرید و خلیفہ تھے۔ مسجد قصاب خانہ نزد گاف گراؤنڈ لاہور میں درس دیتے تھے اگرچہ سینکڑوں طالب علم آپ سے درس لیتے تھے مگر آپ کسی سے کچھ قبول نہیں فرماتے تھے اور چکی پس کر گزارا کرتے تھے۔ ایک دن حضرت میاں وڈا سروردی نے آپ سے پوچھا کہ آپ گزر اوقات کا کیا ذریعہ رکھتے ہیں۔ عرض کی کہ خدا کا شکر ہے آرام سے وقت کٹ رہا ہے۔ حضرت نے فرمایا مجھے رب العزت جل علی شانہ نے اطلاع دی ہے کہ آپ چکی پس کر گزارہ کرتے ہیں۔ آئندہ یہ مشقت نہ کریں۔ زان بعد ایک تعویذ عطا فرمایا کہ اسے گھر رکھئے انشاء اللہ اسباب زیست کیلئے پریشان نہیں ہونا پڑے گا اور جب آپ دنیاوی نعمتوں سے سیر ہو جائیں تو یہ تعویذ مجھے واپس کر دیں۔ شیخ جان محمد سروردی اپنے مرشد کے حکم کی تعمیل میں تعویذ اپنے گھر لے گئے۔ اس کی برکت سے اس قدر فتوحات ہوئیں کہ تین دنوں کے اندر ہی خاصہ خزانہ جمع ہو گیا۔ چنانچہ آپ یہ تعویذ واپس پیر و مرشد کے پاس لائے اور عرض کی "اب دنیا کی نعمتوں سے بے نیاز ہو چکا ہوں تاہم اگر اس تعویذ کو لکھنے کی اجازت دے دیں تو عین عنایت ہوگی۔ حضرت میاں صاحب نے یہ تعویذ شیخ جان محمد کو لکھنے کی اجازت دے دی وہ تعویذ "خزائن الاصفیاء" میں مفتی غلام سرور لاہوری نے باجائز سجادہ نشین میاں احمد دین یوں درج فرمایا ہے۔

بِسْمِ اللّٰهِ الرَّحْمٰنِ الرَّحِیْمِ



ایک شخص نے شیخ جان محمدؒ کی خدمت میں آکر عرض کی کہ میں بہت تنگ دست ہوں دن رات رنج اور فاقہ میں گزرتے ہیں۔ آپ نے فرمایا: ہر روز نماز کے بعد قبلہ رخ بیٹھو اور ایک سو بار ”سبحان اللہ“ پڑھو اور ایک ہفتہ کے بعد آکر اپنے حالات بتاؤ۔ اس نے ایسے ہی کیا۔ اس کی برکت سے اس پر اسباب فتوحات کھلے۔ ایک ہفتہ کے بعد واپس آیا اور کہا: آپ کی مہربانی سے مجھے دولت لازوال ملی۔ فرمایا ایک ہفتہ اور اس تسبیح کا ورد کرو۔ اس نے حکم کی تعمیل کی۔ سات دن بعد حاضر ہو کر بتایا ”اب تو زمین کے تمام خزانے جہاں وہ دفن ہیں میرے لئے بے نقاب ہو چکے ہیں لیکن میری طبیعت ان کی طرف مائل نہیں ہوتی بلکہ چاہتا ہوں کہ آپ کے وسیلے سے اخروی دولت سے بہرہ مند ہوں چنانچہ حضرت کا مرید ہو کر تارک الدنیا ہو گیا اور ظاہری و باطنی کمالات سے فیض یاب ہوا۔“

آپ کی وفات ۱۰۸۲ ہجری مطابق ۱۶۷۲ عیسوی بعد اورنگ زیب عالمگیر ہوئی اور مسجد قصاباں کے عقب میں ایک چھوٹے سے قبرستان میں مدفون ہوئے۔ ساتھ ہی لاہور سے امرتسر جانے والی ریلوے لائن گزرتی ہے۔ آپ کے نو صاحبزادے تھے۔ سجادہ نشین حاجی صاحب ہوا۔ آپ کی کچھ اولاد موضع چک مجاہد (غرب رویہ دریائے چناب) میں رہائش پذیر ہوئی۔

شیخ محمد خلیل سروردیؒ

بحوالہ ”لاہور کے اولیائے سرورد“ از میاں محمد دین کلیم آپ حضرت میاں محمد اسماعیل المعروف میاں وڈا سروردیؒ کے حقیقی بڑے بھائی تھے۔ والد بزرگوار فتح اللہ سروردیؒ مفسر قرآن اور نامور محدث تھے اور بیعت کا سلسلہ حضرت غوث العالمین بہاء الدین ذکریا ملتانیؒ سے جاملتا ہے۔ آپ موضع جبہ علاقہ تھانہ بھوانہ تحصیل چنیوٹ میں ۱۰۰۰ ہجری مطابق ۱۵۹۱ عیسوی شہنشاہ اکبر کے زمانے میں پیدا ہوئے۔ نہایت متوکل اور تارک الدنیا بزرگ تھے۔ مادر زاد دہلی تھے۔ آپ کو سیر و سیاحت کا بڑا شوق تھا۔ بزرگان دین کے مزارات پر حاضری معمول تھا۔ اس شوق میں حرمین شریفین کا ارادہ کیا اور ملتان تک چلے گئے وہاں ایک مسجد میں قیام پذیر تھے کہ آپ کے بھائی میاں وڈا سروردیؒ لاہوری کو باطنی طور پر آپ کے اس ارادے کا علم ہوا۔ آپ نے بارگاہ ایزدی میں دعا فرمائی کہ میرے بھائی کو لاہور پہنچا دیا جائے دوسری طرف شیخ محمد خلیل سروردیؒ ملتان میں اندرون مسجد استغراق کی حالت میں تھے انہیں جب اپنے بھائی کی خواہش کا علم ہوا تو آپ مستی کے عالم میں مسجد کو لاہور پہنچنے کا حکم دیا چنانچہ مسجد فضا میں پرواز کرنے لگی اور لاہور پہنچ گئی۔ جب میاں وڈا کو معلوم ہوا تو انہوں نے مسجد کو واپس ملتان پہنچنے کا حکم دیا۔ اس طرح آپ اپنے بھائی میاں وڈا کے پاس پہنچے۔ آپ کی وفات ۱۰۹۸ ہجری ۱۶۸۶ بعد اورنگ زیب عالمگیر چھٹی داچک ضلع سیالکوٹ میں ہوئی جہاں آپ لاہور سے چلے گئے تھے۔

حافظ محمود سروردیؒ: آپ حضرت میاں محمد فاضلؒ کے خلیفہ اور حضرت محمد صالح سروردیؒ کے بعد درس میاں وڈا لاہور کے متولی اور سجادہ نشین مقرر ہوئے۔ نہایت متوکل بزرگ تھے۔ آخری عمر

میں لاہور سے اپنے آبائی علاقہ میں چلے گئے۔ وفات ۱۱۱۸ ہجری مطابق ۱۷۰۶ء بعد اورنگ زیب عالمگیر ہوئی اور موضع لنگے علاقہ لالیاں میں مزار محمد فاضل کے ملحقہ احاطہ میں دفن ہوئے۔

شاہ بری لطیف قادری سروردی المعروف "امام بری"

صاحب "حدیقت الاولیاء" کے مطابق شاہ لطیف نے قادری سلسلہ کا فیض حضرت حیات المیر زندہ پیر سے پایا اور سروردی سلسلہ کا فیض حضرت مخدوم نصیر الدین قریشی ملتانی سے (جو غوث العالمین بہاء الدین ذکریا ملتانی کی اولاد میں سے تھے) حاصل کیا تھا۔

ابتدائی حالات : آپ ۱۰۲۶ ہجری ۱۶۱۷ء میں چکوال کے ایک گاؤں موضع جوایاں کرسال میں پیدا ہوئے۔ والد گرامی کا نام سید محمود شاہ اور والدہ ماجدہ کا نام سیدہ غلام فاطمہ تھا۔ آپ کاظمی مشدی حسینی سادات میں سے ہیں اور شجرہ نسب بتیس واسطوں سے حضرت علی کرم اللہ وجہہ سے جاملتا ہے۔ قادری سلسلہ میں شجرہ طریقت چودہ واسطوں سے حضرت پیران پیر دھگیڑے سے لاحق ہے۔ ابتدائی تعلیم اپنے والد ماجد سے حاصل کی زان بعد اس وقت کے دینی مرکز غور نشتی سے تحصیل علم کی اور فارغ ہو کر زیارت مقدسہ معلیٰ نجف اشرف، مدینہ منورہ اور مکرمہ معظمہ حاضر ہو کر حج و زیارت نبی اکرم صلی اللہ علیہ وسلم واپس آئے۔ اس وقت آپ کی عمر ۲۵ سال تھی۔ بیعت حضرت سید جمال اللہ حیات المیر سے کی۔ آپ زیادہ تر ویرانوں، گھنے جنگلوں، پہاڑوں اور پانی میں عبادت و ریاضت کرتے تھے۔ جب موضع کنگر سے آپ کی طبیعت اکتامی تو نیلاں بھوتو کے باہر ندی میں بارہ سال چلہ آبی میں کھو گئے اسی عالم اشغراق میں یاد الہی میں مشغول مچھلیاں وغیرہ آپ کا نچلا دھڑکھا گئیں مگر آپ کو اس کا احساس نہ ہوا۔ مرشد کو کشف باطن سے جب اس حالت کا علم ہوا تو آپ فوراً نیلاں بھوتو پہنچے اور آپ کو اشغراقی عالم اور ندی کے اندر سے باہر آنے کا حکم دیا چنانچہ آپ عالم صحو میں آگئے اور ایک نیک دل ارادت مند کے گھر منتقل ہو گئے۔ اس کے پاس ستر بھینسیں تھیں وہ روزانہ ایک بھینس کا دودھ آپ کو پلاتا۔ وہ جس بھینس کا دودھ پلاتا وہ مرجاتی جب سب بھینسیں مر گئیں اور وہ ارادتمند بغیر دودھ کے حضرت امام بری کی خدمت میں حاضر ہوا تو دریافت پر اس نے ماجرا سنایا کہ اب صرف ایک بھینس کے علاوہ کچھ نہیں بچا۔ آپ نے فرمایا اسی کا دودھ لے آؤ۔ مرید جب گھر پہنچا تو وہ بھینسا بھینس بن چکی تھی جب وہ اس کا دودھ لیکر حاضر خدمت ہوا تو وہ بھی مر گئی۔ آپ نے اسے فرمایا کہ جہاں میں نے چلہ کاٹا ہے وہاں جا کر اپنی بھینسوں کے نام ایک ایک کر کے پکارنا مگر پیچھے کی طرف مڑ کر نہ دیکھنا۔ مرید ندی کے کنارے جائے چلہ کشی پر پہنچا اور بھینسوں کے نام پکارتا چلا گیا۔ سب بھینسیں جب نکل آئیں تو اس نے بھینسے کا نام لیکر پکارا اور دھنستا "پیچھے کی طرف دیکھا تو وہ بھینسا جو نکل کر آ رہا تھا وہیں پتھر کا ہو گیا۔

خطاب امام بری : اب آپ مرشد کے حکم سے نکل کر نور پور تشریف لے آئے جہاں غار میں کئی سال ریاضت کی۔ ہالا خیر پیر و مرشد نے تشریف لا کر غار سے باہر نکالا اور فرمایا۔ "اے لطیف! خدائے بزرگ و برتر نے تم کو پراسرار و رموز منکشف فرمادئے ہیں اب تم اسی بر (خشکی زمین) کے امام مقرر کر دیئے گئے ہو۔ یہی وجہ ہے کہ آپ "امام بری" کے نام سے مشہور ہوئے۔

روایت ہے کہ جب آپ نور پور کی پہاڑی پر چلہ کشی کرنے کیلئے گئے تو ایک دیو آپ کی عبادت میں نخل ہوتا۔ امام بری نے اس کو کئی مرتبہ منع کیا مگر وہ باز نہ آیا۔ ایک دن جب اس نے پھر وہی حرکت کی تو آپ نے اٹھ کر اسے گردن سے دیو چا اور دیوار کے ساتھ دے مارا۔ وہ دیو پتھر کا ہو گیا۔ آج بھی لوگ نور پور کی پہاڑیوں میں حضرت کی یہ کرامت ”لوئی دندی“ کے نام سے مشہور جگہ کو دیکھنے جاتے ہیں۔

ایک دفعہ آپ ایک خشک درخت کے نیچے عبادت میں مصروف تھے کہ ایک ہندو قافلہ وہاں سے گزرا۔ آپ نے ان سے پوچھا کہ کہاں جا رہے ہو۔ قافلہ والوں نے کہا کہ اپنے گناہ دھونے گنگا اشنان کیلئے جا رہے ہیں۔ آپ نے فرمایا اس طرح گناہ نہیں دھلتے بلکہ اللہ کی عبادت سے گناہ معاف ہوتے ہیں۔ قافلے میں سے ایک ہندو نے کہا کہ اس سوکھے درخت کے نیچے عبادت کرتے ہوئے آپ کو ایک عرصہ ہو گیا ہے یہ تو آپ کی برکت سے ہر انہیں ہوسکا ہم آپ کے خدا کو کیسے مانیں۔ حضرت نے دعا کیلئے ہاتھ اٹھا دیئے۔ ابھی دعا پوری نہیں ہوئی تھی کہ وہ سوکھا درخت دیکھتے ہی دیکھتے ایک گھنا اور سرسبز و شاداب درخت بن گیا۔ قافلے والے اس کرامت کو دیکھ کر اسی وقت آپ کے دست حق پرست پر مسلمان ہو گئے۔ آپ کے مزار مبارک میں داخل ہوتے ہوئے بائیں جانب ایک چھوٹا سا گنبد نما کمرہ ہے جس میں ہر وقت آگ جلتی رہتی ہے جس کو ”مچ“ کہتے ہیں پنجابی زبان میں جلتی آگ کو ”مچ“ کہتے ہیں روایت ہے کہ اس مچ میں امام بری نے آگ لگائی تھی۔ زائرین اس کی راکھ کو ترمک کے طور پر چانتے ہیں جو بفضل تعالیٰ باعث شفاء بھی ہے۔

آپ کے نامور خلفاء میں ایک شاہ بہلول قادری سروردی ہیں جن سے بہلول شاہی سلسلہ چلا۔ ان کے علاوہ شاہ حسین ہیں جن کی بیٹھک شاہ بری لطیف کے مزار کے بالقابل ہے روایت ہے کہ آپ مغل شہزادے تھے اور سب کچھ چھوڑ کر حضرت کے مرید ہو گئے اور ساری عمر ان کی خدمت میں گزاری۔ حضرت امام بری کا حکم ہے کہ جو شخص میری زیارت کیلئے آئے پہلے وہ شاہ حسین کے دربار پر حاضری دے پھر میرے پاس آئے اور واپسی پر جاتے ہوئے پھر شاہ حسین کو سلام کر کے جائے۔ حضرت امام بری کا وصال ۹۱ برس کی عمر میں ۱۱۱۷ ہجری مطابق ۱۷۰۶ عیسوی میں ہوا۔ نور پور شاہاں میں مزار پر انوار ہے۔ روضہ مبارک کا گنبد اور نگ زیب عالمگیر کے حکم سے تعمیر ہوا۔ آپ نے یہ پیش گوئی فرمائی تھی کہ ہمارے قریب ایک ایسا شہر آباد ہوگا جو دنیائے اسلام میں اسلام کا مرکز ہوگا۔ آپ کی یہ پیش گوئی ۱۹۶۰ میں اسلام آباد جیسے عظیم شہر کے قیام کی صورت میں پوری ہوئی۔

شاہ بہلول قادری سروردی

بحوالہ ”حدیث الاولیاء“ آپ قادری سلسلہ میں شاہ بری لطیف قادری کے مرید و خلیفہ تھے۔ شاہ لطیف نے حیات المیر قادری زندہ پیر کے علاوہ مخدوم نصیر الدین قریشی ملتانی (جو حضرت غوث العالمین بہاء الدین ذکریا ملتانی کی اولاد اور سلسلہ طریقت سروردیہ میں بیعت تھے) سے بھی فیض حاصل کیا تھا اس لحاظ سے آپ قادری اور سروردی بزرگ تھے۔ آپ نے بہت سفر و سیاحت کی۔ نجف اشرف و کربلا معلیٰ میں اعتکاف کیا وہاں سے حرمین شریفین گئے حج کیا اور مدینہ منورہ میں کئی

میں نے معتمد رہے وہاں سے بغداد حضرت غوث الاعظم کے مزار اقدس پر چلے کیا۔ پھر مشہد مقدس جا کر فوائد حاصل کئے۔ وہاں سے پھر کوہ پنج شیر غازی پر جا کر ایک قطب زمانہ بزرگ سے بھی نعت باطنی حاصل کی۔ بحوالہ ”مشائخ قادریہ“ آپ ۹۵۵ ہجری مطابق ۱۵۳۸ء میں لاہور پہنچے اور نکسالی دروازے کے قریب ایک چھوٹی سے مسجد میں قیام فرمایا جہاں حافظ ابو بکر بچوں کو پڑھاتے تھے۔ یہیں آپ نے شاہ حسین لاہوری کو دیکھا جو اس وقت سات پارے حفظ کر چکے تھے چنانچہ آپ نے ان کی تعلیم و تربیت کھل کی اور واپس چلے گئے۔ سلطان حیدر علی فاتح میسور اور سلطان فتح علی ٹیپو آپ کی ہی اولاد سے تھے۔ آپ کا وصال ۱۰۳۹ ہجری ۱۶۲۹ عیسوی کو ہوا۔ مدفن مبارک جھنگ شاہ بہلول ضلع جھنگ میں بنا جو پنڈی بھٹیاں کے نزدیک ہے۔

شاہ حسین لاہوری قادری سروردی

”حقیقت الفقراء“ کے مطابق آپ کا اصل نام ڈاڈا حسین ہے۔ ڈاڈا پنجاب کے راجپوتوں کی ایک ذات ہے۔ آپ نھیال کی طرف سے ڈوہا اور باپ کی جانب سے کلرے تھے۔ ”حدیث الاولیاء“ کے مطابق آپ کے دادا کا نام گلجس رائے تھا جو ہندو تھا۔ سلطان فیروز شاہ کے عہد میں اس نے اسلام قبول کیا اور نام شیخ عثمان رکھا گیا آپ نے باعث محتاجی باندگی کا پیشہ اختیار کیا اور حضرت شاہ حسین نے بھی یہی پیشہ اختیار کیا۔ ولادت ۹۳۵ ہجری (۱۵۳۸ عیسوی) ہے۔ دس سال کے ہوئے تو حافظ ابو بکر سے ان کی مسجد میں حفظ قرآن اور دینی تعلیم شروع کی اور سات پارے حفظ کئے اسی اثناء حضرت بہلول اس کتب میں (واقع اندرون نکسالی دروازہ لاہور) آئے۔ ان دنوں دریائے راوی ٹیکسالی دروازے کے پاس سے ہو کر بہتا تھا۔ حضرت نے استاد کو کہا کہ اس لڑکے کو کہو کہ دریا سے ہمارے لئے برائے وضو پانی لائے چنانچہ شاہ حسین پانی لائے وضو فرما کر ان کے حق میں دعائے خیر کی کہ الہی اسے عارف باللہ کر۔ ان پر خصوصی توجہ فرماتے رہے۔ اسی اثناء میں ماہ رمضان آگیا۔ حضرت بہلول نے حافظ ابو بکر سے فرمایا کہ نماز تراویح میں امام نماز حسین ہو اور قرآن شریف سنائے۔ حفظ کردہ قرآن سنا چکنے کے بعد آپ نے حضرت بہلول سے عرض حال کی تو انہوں نے دریا سے پانی لانے کا حکم دیا۔ وہاں پانی بھرا تو ایک سبز پوش نورانی بزرگ ظاہر ہوئے۔ انہوں نے فرمایا اس کوزے سے میرے ہاتھ پر پانی ڈال۔ انہوں نے حکم کی تعمیل کی تو نورانی بزرگ نے جو حضرت خضر علیہ السلام تھے اس ہاتھ کے پانی میں سے تھوڑا سا حسین کے منہ میں ڈالا اور فرمایا اپنے شیخ کو میرا سلام کہنا اور اس راز کو مخفی رکھنا۔ شاہ حسین نے بقایا قرآن شریف بقیہ ایام میں بہتر از خواندہ پڑھ سنایا اور حضرت بہلول کی توجہ خصوصی سے آپ خرد سالی میں ہی ولی کامل ہو گئے۔ اس کے بعد مدت مدید تک عبادات اور ریاضات شادہ میں مصروف رہے اور کئی چلے حضرت داتا گنج بخش علی ہجویری کے مزار اقدس پر گئے۔ آپ نے کچھ عرصہ طریقہء ملائیہ بھی اختیار کئے رکھا۔ پروفیسر اقبال مجددی حاشیہ بر حالات شاہ حسین مندرجہ ”حدیث الاولیاء“ لکھتے ہیں کہ شاہ حسین ابتداء میں ایک راجہ القیدیہ مسلمان تھے پھر اچانک اپنے استاد شیخ سعد اللہ لاہوری (المتوفی ۹۹۹ ہجری مطابق ۱۵۹۰ عیسوی) سے تفسیر مدارک پڑھ رہے تھے جب استاد نے وما الحیوة النما لہو ولہب (سورۃ النعام آیہ

(۳۶) کے معنی بیان کئے تو شاہ حسین سمجھے کہ دنیا محض لہو و لہب کا نام ہے چنانچہ استاد سے کہا کہ مجھے حال درکار ہے قال نہیں چنانچہ تعلیم چھوڑ کر طریقہء ملائیت اختیار کر لیا۔ شیخ سعد اللہ اکثر ملاستی مکتبہ فکر کی ترجمانی کرتے تھے جیسا کہ ان کے معاصر مورخ نظام الدین احمد نے ان کے متعلق واضح طور پر لکھا ہے کہ ”بروش ملائیت سلوک می نمود“ لیکن گمان اغلب ہے کہ استاد کے نظریہ سے متاثر ہوئے ہوں ہاں ہمہ آپ نے آخر عمر میں غیر مشروعہ افعال سے توبہ کر لی تھی۔ شیخ محمد طاہر لاہوری ”المستوفی“ ۱۰۳۰ ہجری (۱۶۳۱ عیسوی) نے شاہ حسین کی بزرگی کا اعتراف کرتے ہوئے ایک موقع پر فرمایا: ”اگر مجھے علمائے طاہر کے طعنوں کا خدشہ نہ ہوتا تو میں اکثر شیخ حسین کے مزار پر جا کر استمداد کرتا۔ لہذا شیخ محمد طاہر لاہوری کی مزار شاہ حسین پر حاضری اور استمداد کی آرزو اس بات کا بین ثبوت ہے کہ شاہ حسین ایک راسخ العقیدہ مسلمان تھے اور ان کی ولایت مسلمہ تھی۔

وصال : صاحب ”حدیث الاولیاء“ نے آپ کی وفات کی تاریخ ۱۰۰۸ ہجری ۱۵۹۹ عیسوی لکھی ہے جبکہ پروفیسر اقبال مجددی نقش بندی کی تحقیق کے مطابق ۹۹۹ ہجری (۱۵۹۱ عیسوی) ہے۔ مزار مبارک باغبانپورہ نزد شالیمار بلغ میں ہے۔ آپ کی صوفیانہ رنگ میں کافیاں بہت مشہور ہیں۔

ارشادات : اکثر فرمایا کرتے تھے لفظ فقر کے تین حرف ہیں۔ طالب کو چاہئے کہ ان حروف کے راز سے آگاہ ہو۔ اول فا۔ اس سے مراد فقر و فاقہ و فنا اور فرائض حق کا گزارنا اور راہ تجرید میں فیروزی حاصل کرنا اور فسق و فجور سے ترک۔ قاف سے قناعت اور قصد دل با خدا اور عمد خدا پر اقرار اور قیام کرنا اور قرب حق کو ڈھونڈنا۔ را سے ریاضت اور رضا اور روئے دل غیر خدا سے پھیرنا اور راہ راست پر چلنا اور نفس امارہ کی خیانت سے آگاہ رہنا اور راہ حق پانا ہے۔ اسی طرح درویش کے پانچ حروف ہیں سو درویش کو لازم ہے کہ ان پانچ حروفوں کے اشاروں سے آگاہ ہو۔ وال سے درد دل اور را سے ریاضت و ترک ریا اور غیر حق سے رخصت ہونا۔ واؤ سے وحدت اور وداع وجود اور واصل بحق ہونا اور یا سے یاری غیر حق سے نہ چاہنا اور یاد حق کے سوا دم نہ مارنا اور یک رنگ و یک دل رہنا اور شین سے شکر حق ادا کرنا اور شکایت سے لب بند کرنا اور خدا سے شرم رکھنا اور شریر نہ ہونا مراد ہے۔

آپ کی چند کافیاں :

(۱) دنیا والے نون دنیا دا ماناں ننگاں نو ننگ منی
تاں اسیں ننگ نہ دنیا والے سری جنی کھنی

دنیا چھوڑ فقیر تھیا سی جاگی پریم کنی
کے فقیر سائیں دا جانے آپ دھنی

(۲) من انکیا بے پروا تال اوہ دین دے والی شاہ تال
قاضی ملاں تئیں دیندے کھرے سینارے راہ دیندے

عشق کیہ لگے راہ تال
ندیوں پار راہنخن دا ٹھانوں کیتا قول ضرورت جاناں

منوں کراں ملاح تال

(۳) تیس رل مل دیو مہا رکھاں میرا سوہنا جن گھر آیا ای
جس جن نون میں ڈھونڈی دتاں سو جن میں پایا ای

ویڑا تاں آنگن میرا تھیا سہاونا ماتھے نور سہایا ای
کے حسین فقیر نماٹاں مرشد دوست ملایا ای

شاہ ارزائی قادری سروردی : آپ شاہ حسین قادری سروردی لاہوری کے پیر بھائی تھے۔
”نز۔ت الاصفیاء“ کے مطابق پہلے آپ شیخ بسلول دریائی قادری سروردی کے مرید ہوئے۔ ان کے
وصال کے بعد (بحوالہ تذکرہ اولیائے ہند و پاکستان از مرزا محمد اختر دہلوی) آپ نے خاندان عالیہ سروردیہ
سے فیوض و برکات حاصل کئے۔ زان بعد اپنے پیر بھائی شاہ حسین کے پاس آگئے۔ لاہور چلے گئے۔
مکان چلے ابھی تک موجود ہے۔ شاہ حسین نے فرمایا کہ تم پٹنہ صوبہ بہار (بھارت) چلے جاؤ اور خلق خدا
کو ہدایت و تلقین کرو چنانچہ ان کے وصال کے بعد آپ پٹنہ چلے گئے۔ بے شمار مخلوق نے آپ سے
فیض پایا۔ پٹنہ کے قیام کے ابتدائی ایام میں دریا کے کنارے جنگل میں اکثر پھرا کرتے اور عبادت و
ریاضت میں مشغول رہتے رات کو شہر آتے تو مسجدوں میں وضو اور غسل کے لئے پانی بھرا کرتے۔
شاہجہان کی آپ سے ملاقات شہزادگی کے ایام سے تھی۔ ایک دفعہ اس نے حاضر ہو کر اپنے والد جہانگیر
کی نامربانی کی شکایت کی اور اپنے لئے حصول سلطنت کی دعا کیلئے عرض کی۔ آپ نے تسلی دی کہ والد
کی وفات کے بعد انشاء اللہ تم ہی بادشاہ بنو گے۔ بحوالہ ”نز۔ت الاصفیاء“ آپ نے ۱۳۶۰ عیسوی ۱۰۳۰
ہجری میں وفات پائی مگر ”تحقیقات چشتی“ میں آپ کا سال وصال ۱۰۱۵ ہجری (۱۶۵۰ عیسوی) بعد جہانگیر
ہے۔ مزار پر انوار پٹنہ شہر میں زیارت گاہ خلق ہے۔

پیر کالیہ سروردی : بحوالہ ”تذکرہ اولیائے جہنگ“ آپ کا اصل نام محی الدین بن سعد اللہ تھا۔
خاندانی شجرہ نسب حضرت برہان الدین ولی آف لنگر مخدوم سے جا ملتا ہے۔ ولادت ۸۸۰ ہجری مطابق
۱۴۷۵ عیسوی بعد سلطان بسلول لودھی ہوئی۔ اپنے والد شیخ سعد اللہ کے مرید اور خلیفہ تھے۔ آپ نے
کثرت سے سیر و سیاحت کی۔ ۲۰ سال کی عمر میں ہندوستان کی سیاحت کیلئے نکلے اور لاہور بھی تشریف
لائے۔ یہاں سے ہی آپ کو علاقہ لکی نو تحصیل شور کوٹ ہونے کی بشارت ملی چنانچہ آپ وہاں چلے
گئے اور باقی زندگی وہاں ہی مقیم رہے۔ وصال ۹۶۲ ہجری ۱۵۵۳ بعد ابراہیم سوری لکی نو میں ہوئی جو شور
کوٹ سے ڈب کلاں جانے والی سڑک پر ایک قصبہ ہے۔ وہیں اپنے والد شیخ سعد اللہ سروردی کے پہلو
میں دفن ہوئے۔

شاہ جیونہ کروڑی بخاری نقوی سروردی : بحوالہ مذکورہ بالا آپ کا نام سید محبوب عالم تھا۔ جد
امجد سید احمد کبیر مائی تھے جو حضرت مخدوم جہانیاں جہاں گشت کی اولاد سے تھے۔ ولادت قنوج
(بھارت) میں ۸۹۵ ہجری مطابق ۱۴۸۹ بعد سلطان لودھی ہوئی۔ آپ کے والد اوج شریف سے قنوج
چلے گئے تھے۔ اکیس سال کی عمر میں والد محترم سے ظاہری باطنی تعلیم حاصل کی اور خرقہ خلافت پایا۔
آپ مادر زاد ولی تھے۔ دہلی تشریف لائے اور حضرت چراغ دہلی کے مزار پر حاضری دیکر براستہ سلمانہ
اور پٹیالہ لاہور آئے یہاں کئی سال قیام فرمایا۔ بیس ایک دن خواب میں حضرت جلال الدین سرخ

بخاری" اوجی نے فرمایا کہ جھنگ جاؤ چنانچہ ۹۶۱ ہجری مطابق ۱۵۵۳ عیسوی جھنگ تشریف لے آئے اور تمام عمر تلقین و ارشاد اور تبلیغ اسلام میں گزار دی۔ ۷۶ برس کی عمر میں ۹۷۱ ہجری ۱۵۶۳ عیسوی بعد شہنشاہ اکبر قصبہ شاہ جیونہ (جھنگ) میں وصل فرمایا اور اپنے حجرے میں مدفون ہوئے۔

سید اسحاق گازیرونی سروردی

بحوالہ حدیث الاولیاء آپ لاہور کے قدیم بزرگوں میں سے مشہور بزرگ ہیں۔ شہر گازیرون کے تھے۔ سلسلہ نسب حضرت امام حسینؑ سے جا ملتا ہے۔ شیخ اوحید الدین اصفہانی کے مرید تھے وہاں سے لاہور تشریف لائے اور یہیں مستقل سکونت اختیار کر لی۔ مدت العمر تکمیل و تربیت طالبان میں مصروف رہے۔ ان کے مرشد کا سلسلہ اس طرح ہے شیخ رکن الدین مرید و خلیفہ شیخ قطب الدین سروردی عن شیخ ابو نجیب سروردی۔ مولوی نور احمد چشتی لکھتے ہیں کہ آپ عبدالمغیث گازیرونی جنیدی کے حکم سے لاہور تشریف لائے تھے۔ آنجناب غیر معمولی حلم و حیا کے مالک اور تحمل و بردباری میں باکمل تھے۔ وصال ۷۸۶ ہجری (مطابق ۱۳۸۳ عیسوی) بعد سلطان فیروز شاہ تغلق لاہور میں ہوا۔ آپ کا مزار موجودہ مسجد وزیر خان کے صحن کے نیچے ایک خانہ میں ہے۔ صاحب "ثمرات القدس" نے لکھا ہے کہ جب پہلے پہل آپ کی وفات کے بعد کچی قبر بنی تو ایک نہایت سربسز و شاداب بیل آگ آئی جس نے قبر کو ڈھانپ لیا۔ اس پر لوگ اس مزار کو پیر سبز کا مزار کہنے لگے۔ روایت ہے کہ یہ بیل دو سو سال سربسز رہی اور بیمار لوگ آکر اس کے پتے لے جاتے اور انہیں کھا کر صحت یاب ہوتے۔ مسجد کی تعمیر کے موقع پر یہ بیل کٹ دی گئی۔

سید صوف سروردی

رسالہ "تحفۃ الاولیاء" کے مطابق آپ حضرت سید اسحاق گازیرونی (مدفون اندرون مسجد وزیر خان لاہور) کے ہم عہد اور ہم مجلس تھے اور حضرت میراں بادشاہ کے حقیقی بھائی تھے۔ آپ نہایت خدا رسیدہ عظیم بزرگ تھے سلطان فیروز شاہ تغلق کے زمانے میں لاہور تشریف لائے اور یہیں مستقل رہائش پذیر ہو کر خلق خدا کی تلقین و تربیت میں مصروف ہو گئے۔ سلطان فیروز تغلق کے زمانہ میں جب دشمن نے لاہور پر حملہ کیا تو آپ بھی دشمن کے مقابلہ میں نکلے اور مردانہ وار لڑتے ہوئے شہید ہوئے۔ شہادت ۷۸۶ ہجری (مطابق ۱۳۸۳ عیسوی) میں ہوئی۔ مزار اقدس نہایت پر فیض و بارعب ہے۔ نسبت کی تمیزی جذب کا غلبہ اور جلالت مزار اقدس پر نمایاں طور سے واضح ہے۔ صاحب "حدیث الاولیاء" کے مطابق یہ بات مشہور ہے کہ کوئی شخص چالیس روز برابر اس مزار پر آنے نہیں پاتا سوائے اس شخص کے کہ اس کے دل کی مراد کا حاصل ہونا تقدیر ربانی میں ہو اور جو شخص محروم ازلی ہوتا ہے اسے چلے کے اندر ہی ایسی دہشت دکھلائی دیتی ہے کہ پھر اس مزار پر حاضر نہیں ہوتا۔ مزار اقدس مسجد وزیر خان کے دروازے کے باہر مشرقی جانب واقع ہے۔ آپ کے ابتدائی حالات کے متعلق تاریخ خاموش ہے لیکن گمان غالب یہی ہے کہ چودھویں صدی عیسوی کے اوائل میں فارس میں بدامنی سے بد دل ہو کر نوجوانی کے عالم میں وہاں سے لاہور سلطان فیروز تغلق کے پر امن دور میں تشریف لائے ہوں گے۔

شاہ برہان قادری سروردی

آپ حضرت محب اللہ بخاری اویچی کے فرزند تھے جو اوج سے لاہور آکر آباد ہو گئے۔ آپ کی ولادت بہ عہد شہنشاہ اکبر ۹۸۱ ہجری (۱۵۷۳ عیسوی) میں ہوئی بموجب ”لاہور کے اولیائے سرورد“ آپ کی رہائش بیرون دہلی دروازہ (زردکی گیٹ) لاہور میں تھی جہاں اب آپ کا مزار ہے۔ نواب سعد اللہ خان جو چنیوٹ کے ایک غریب گھرانے کے فرد تھے جب لاہور آئے تو آپ کی خدمت میں حاضر ہوئے۔ بقول دیگر نواب صاحب ان دنوں دہلی دروازے کے اندر ایک مسجد میں قیام رکھتے تھے تو حضرت شاہ صاحب کی صحبت میں رہنے لگے۔ آپ نے اس بچے کے بشرے سے قابلیت کے آثار دیکھ کر انہیں خواجہ بہاری قادری کے حوالے کر دیا جنہوں نے قیام لاہور میں ان کی تعلیم کا انتظام کر دیا۔ بموجب ”بستان الانبیاء فی انوار الاصفیاء“ حضرت میاں میر کی روحانی تربیت کے علاوہ آپ کو باطنی فیض ایک درویش سے بھی حاصل ہوا۔ زیادہ فیض ملا خواجہ بہاری قادری سے ہی حاصل ہوا۔ گو آپ ان کے بیعت نہ تھے انہیں کے فرمان پر چنیوٹ چلے گئے اور پھر کچھ عرصہ بعد واپس لاہور آ گئے۔ آپ کا وصال ۱۰۶۱ ہجری (۱۶۵۱ عیسوی) میں ہوا۔

مولوی غلام فرید سروردی لاہوری: بحوالہ ”لاہور کے اولیائے سرورد“ آپ کا شمار لاہور کے چوٹی کے علما میں تھا۔ علوم ظاہری و باطنی میں درجہ کمال کو پہنچے ہوئے تھے۔ مزاج پر تفرید و تجرید کا غلبہ تھا۔ گوشہ نشین قسم کے بزرگ تھے۔ تمام عمر طالبان علم و سلوک کی تدریس و تربیت میں گزار دی۔ ۱۲۱۸ ہجری مطابق ۱۸۰۳ عیسوی کو فوت ہوئے اور قبرستان میانی لاہور میں دفن ہوئے۔

شاہ حسن ولی کامل سروردی لاہوری: صاحب ”حدیقت الاولیاء“ نے صرف اتنا ہی تحریر فرمایا ہے کہ اس بزرگ کا مزار اندرون موچی دروازہ لاہور میں مسجد بوہڑ والی کے اندر واقع ہے اور طریق اس بزرگ کا سروردیہ ہے۔ مکان نہایت متبرک اور پر فیض ہے۔

سید منور علی شاہ نقشبندی سروردی: بحوالہ ”حدیقت الاولیاء“ آپ جامع شریعت و طریقت اور زہد و ورع میں کامل تھے۔ اپنے والد میر عبدالرزاق سروردی سے بیعت تھے جن کا شجرہ طریقت یوں ہے۔ میر عبدالرزاق مرید و خلیفہ میر عبدالرحیم بن میر صدر الدین عن میر حیدر عن بابا نصیب الدین غازی کشمیری عن بابا داؤد خاکی سروردی کشمیری عن شیخ حمزہ کشمیری سروردی عن شیخ جمل الدین بخاری۔ سید منور علی شاہ نے سلسلہ نقشبندیہ سے بھی فیض حاصل کیا اور اس سلسلہ کی طرف ان کی زیادہ رغبت تھی۔ مریدوں کو تلقین بالعموم اسی سلسلہ میں فرماتے۔ وفات ۱۲۶۳ ہجری (۱۸۴۸ عیسوی) میں ہوئی اور احاطہ شیخ طاہر بندگی لاہوری (قبرستان میانی لاہور) میں دفن ہوئے۔ مریدوں میں سید حسن شاہ بخاری اور بیٹوں میں سید احمد شاہ مشہور بزرگ ہیں۔

شیخ سلیمان بن اسماعیل سروردی: ”لاہور کے اولیائے سرورد“ میں بحوالہ ”نزہۃ الخواطر“ آپ کے بارے میں صرف اتنا ہی تحریر ہے ”شیخ الفاضل سلیمان بن اسرائیل لاہوری کے از علمائے کرام و صوفیائے عظام خطہ لاہور بود“ آپ کے استاد شیخ عماد الدین ابن اسماعیل تھے (جن کی سند شیخ رکن الدین کلانوری سے لیکر فیض الدین محمد ملتانی تک ہے) آپ نے سات حج کئے پنجاب کے گکھر خاندان

سے تھے۔ آپ کے جانشین آپ کے صاحبزادے عبدالککور ہوئے پھر ان کے فرزند عبدالحمید ہوئے۔

مفتی سید غلام محمد شاہ بخاری جالندھری سروردی

بحوالہ مجلہ سرورد شماره ۳ (ماہ اگست ۱۹۸۷ء) آپ نواں شہر جالندھری میں ۱۳۷۴ ہجری مطابق ۱۸۵۸ء میں پیدا ہوئے۔ شجرۂ نسب حضرت مخدوم جہاتیاں جہاں گشت اوچی سروردی سے جا ملتا ہے جو یوں ہے۔ مفتی غلام محمد شاہ بن محمد اعتبار حسین بن عبدالاحد بن محمد ثانی بن عبداللہ بن محمد عبداللہ بن سلیم اللہ بن محمد شاہ عالم بن برہان الدین قطب عالم بن سید ناصر الدین محمود بن حضرت سید جلال الدین مخدوم جہاتیاں جہاں گشت بخاری اوچی سروردی آپ نے علوم ظاہری کی تحصیل دارالعلوم سہارنپور اور دیگر اساتذہ کرام سے کی۔ خداداد حافظہ بلا کا تھا۔ استاد صاحبان کما کرتے: ”ملک است یا گم نام عالم کہ بالائے سرش زہوش مندی سے تاخت ستارۂ بلندی“ تحصیل علم کے بعد ہندوستان کی سیاحت کی۔ حج بیت اللہ و زیارت روضہ اقدس صلی اللہ علیہ وسلم سے بھی شرف یاب ہوئے۔ برصغیر کے اکثر مشائخ سے فیضان حاصل کیا جن میں مولانا عبدالعزیز لدھیانوی صوفی محمد حسین رام پوری حضرت مولانا امیر یاز خان قادری نقشبندی حضرت مولانا فضل الرحمن شیخ مراد آبادی شامل ہیں۔ حضرت مولانا عارف الرحمن نے فرمایا: ”من دعای کتم شامد ام شادماں باشد اما فیضان از شہبازے کہ در لاہور مقیم است خواہد رسید“ چنانچہ حسب الحکم لاہور آکر اس شہباز طریقت حضرت شیخ محمد دین سروردی سے بیعت کی اور منازل سلوک کی تکمیل کے بعد رشد و ہدایت میں مصروف ہوئے۔ آپ حکیم حاذق بھی تھے اور اسی وسیلہ سے گذر اوقات کرتے رہے۔ آپ صاحب تصانیف اور قادر الکلام شاعر بھی تھے۔ تصنیفات کی تفصیل یوں ہے۔ تحفہ مثنوی محمدیہ، شجرۂ کبیر، عرفان مفتی، نماز طریقت، نماز شریعت، حل شعر کشفی، خطبات حنفیہ، بارہ ماہ مسائل، تذکرۃ المستعین فی حالات محمد دین سروردی، آپ کے ذاتی کتب خانہ میں متعدد نادر کتابیں تھیں مگر افسوس کہ تقسیم برصغیر کے وقت ۱۹۴۷ء میں سکھوں نے یہ کتب خانہ نذر آتش کر دیا۔ آپ کا وصال نواں شہر جالندھری میں ہوا اور وہیں دفن ہوئے۔ خلفاء کے تعداد خاصی ہے جن میں حضرت سید محمد اقبال شاہ ترمذی سروردی قابل ذکر ہیں جو ضلع فیصل آباد چک نمبر ۳۰۸ گ ب (پاکستان) میں مقیم ہوئے جن سے کثیر خلق خدا نے فیضان حاصل کیا۔ (تحقیق محمد نعیم طاہر سروردی)



والحمد لله على الا ختام وعلى رسوله الصلوة والسلام

اے نبی حق محمد رسول عقیدت کے یہ پھول کر لے قبول



تمت بالخیر



لاکھ آوارہ و رسوا سہی پھر بھی اک نسبت ہے تیرے نام سے

راقم الحروف مرتب و مولف

خاور سہروردی

خاندانی پس منظر : راقم الحروف مولف کے آباؤ اجداد دور اکبری میں مشرف بہ اسلام ہوئے جن کا تعلق راجہ نوڈر مل کشتری سے تھا جو شہنشاہ اکبر کے وزیر مال اور نورتوں میں سے تھے۔ یہ اصحاب دور مغلیہ میں قانونگو Law Makers تھے۔ اسی نسبت سے بعد از قبول اسلام قانونگو شیخ کہلائے۔ ” وقائع زمستان حصار ” الموسوسہ ” تواریخ سیالکوٹ ” (مولفہ عبدالصمد غلام محمد جو مطبع صدی سیالکوٹ سے ۱۳۳۰ ہجری مطابق ۱۸۸۷ء عیسوی میں شائع ہوئی) میں راقم الحروف کے آباؤ اجداد جو شیخ قانونگو وڈیہرہ تھے کا اکثر جگہ بحیثیت رئیس و جاگیردار ذکر آیا ہے چنانچہ شیخ عزت اللہ وڈیہرہ رئیس و جاگیردار سیالکوٹ شیخ اسلام یار وڈیہرہ اور مائی پھلاں کے متعلق لکھا ہے کہ انہوں نے دور شاہجہانی میں اپنی گھر سے مساجد ’ تالاب ’ باغات اور کئی کنویں تعمیر کرائے۔ کھیم چند وڈیہرہ المعروف ” کھیمیاں وڈیہرہ ” کا تذکرہ حضرت شاہ دولا دریائی گجراتی رحمۃ اللہ علیہ کے ابتدائی حالات کے ضمن میں آیا ہے کہ حضرت موصوف رحمۃ اللہ علیہ نے اپنی اوائل عمر میں شیخ کھیمیاں کے ہاں ملازمت اختیار فرمائی اور اسی دوران شاہ سید اسرمت رحمۃ اللہ علیہ کے مرید ہوئے۔ اسی طرح شیخ رنگا وڈیہرہ کا بھی ذکر آیا ہے جن کے نام پر محلہ رنگ پورہ سیالکوٹ میں آج بھی مشہور ہے۔ وڈیہرہ ذات کے کشتری زیادہ تر پنجاب اور جموں و کشمیر میں آباد ہوئے۔ سیالکوٹ کے قانونگو شیخ وڈیہرہ کا شمار شہر کے رؤسا و مشاہیر اور جاگیرداروں میں ہوتا ہے۔ قانونگو شیخ برادری بڑی وسیع ہے اور برصغیر بالخصوص پنجاب اور کشمیر میں جا بجا پھیلی ہوئی ہے۔ سیالکوٹ کے شیخ محمد سداگر ریاست جموں کشمیر کے وزیر اعظم تھے۔ سیالکوٹ کا مشہور ” تالاب سداگر ” انہوں نے ہی تعمیر کرایا تھا۔ شام چوراہی والے شیخ العارف الکبیر عبدالنبی رحمۃ اللہ علیہ کشتریوں کی گوٹھ ” بہل ” سے تعلق رکھتے تھے آپ کی اولاد شاہی کہلاتی ہے۔ بابائے اردو مولوی شیخ عبدالحق قصبہ ہاپڑ ضلع میرٹھ کے رہنے والے تھے۔ آپ کے آباؤ اجداد شاہجہان کے عہد میں مشرف بہ اسلام ہوئے۔ دیوان سر شیخ عبدالحمید وزیر اعظم کپور تھلہ ’ جالندھر کی قانونگو برادری سے اور سر شیخ عبدالقادر لدھیانہ کی قانونگو برادری سے تعلق رکھتے تھے۔ قصور کے قانونگو شیخوں کا تعلق شیخ شہاب الدین جاگیردار اور کرنل الٹی بخش کمانڈر بہاول پور سے ہے۔ جموں کشمیر کے قانونگو بالعموم ” ودادن ” ہیں۔ گوجرانوالہ اور ملتان کے اکثر قانونگو شیخوں کا تعلق دیوان سادون مل والی ملتان سے ہے جو مہاراجہ رنجیت سنگھ کے عہد میں گورنر ملتان تھے۔ ملتان کے اروڑہ کشتری حضرت شاہ شمس سہروردی کے دست حق پرست پر ۶۷۰ ہجری (۱۲۷۱ عیسوی) کے لگ بھگ مسلمان ہوئے اور ان میں سے بعض خاندان دور مغلیہ میں ضلع گورداسپور (مشرقی پنجاب بھارت) میں مستقل طور پر نقل

مکانی کر آئے۔ علی ہذا القیاس قانونگو شیخ برادری بڑی اولی العزم ہستیوں پر مشتمل ہے جس میں بڑے بڑے مشاہیر پیدا ہوئے۔ اس خاندان کے لوگ دور مغلیہ سے عہد حاضر تک نہایت ذمہ دار کلیدی اور اعلیٰ عہدوں پر فائز رہے ہیں اور فی زمانہ بھی نہایت ذمہ دار عہدوں پر خدمت ملک سرانجام دے رہے ہیں۔

تعارف : اویب شمسیر جناب ممتاز مفتی صاحب نے راقم الحروف کی تالیف تذکرہ و ملفوظات حضرت ابو الفیض سید قلندر علی سروردی کے پیش لفظ میں اپنے منفرد اور بہانہ رنگ میں اس فقیر حقیر کا تعارف یوں کرایا ہے :

”احسان الحق نام اور خاور تخلص، پنجاب کے مشہور ”قانون گو شیخ“ خاندان سے ہے۔ والد شیخ ناصر الدین محکمہ انہار میں ضلعدار تھے اور دادا شیخ تاج الدین تحصیلدار۔ پیدائش ۱۲ نومبر ۱۹۲۳ء کو اپنے آبائی مکان محلہ دھارووال سیالکوٹ شہر میں ہوئی۔ والد کی ملازمت کی وجہ سے بچپن سیالکوٹ سے باہر ہی گزرا۔ ان کے رشتائے ہونے پر ۱۹۳۵ء میں لاہور آگیا اور پھر لاہور کا ہی ہو کر رہ گیا۔ اسلامیہ ہائی سکول شیرانوالہ گیٹ سے ۱۹۳۹ء میں میٹرک کیا اور اسلامیہ کالج لاہور سے ۱۹۴۱ء میں انٹرمیڈیٹ۔ والد کا سایہ ۱۹۳۸ء میں سر سے اٹھ گیا۔ ساری گھریلو ذمہ داری سر پر آن پڑی لہذا مزید تعلیم جاری نہ رکھ سکا اور کوشش لاہور ڈویژن کے دفتر میں ملازم ہو گیا۔ اس کے بعد ۱۹۴۳ء سے ۱۹۵۵ء تک بحیثیت ڈسٹرکٹ ٹیم انسپکٹر محکمہ شکار پنجاب، مختلف جنگلوں کی خاک چھانٹا رہا۔ گویا بارہ سال تک بن باس رہا۔ جون ۱۹۵۵ء میں دفتر اکاؤنٹس جنرل پنجاب میں آگیا۔ مئی ۱۹۶۱ء میں ایس اے ایس کا محکمانہ امتحان پاس کیا اور تادم تحریر مرکزی حکومت کے ڈائریکٹریٹ جنرل واپڈا آڈٹ میں آڈٹ آفیسر ہے۔“

خاور سے میری پہلی ملاقات دسمبر ۱۹۵۰ء میں راولپنڈی میں میرے ایک دوست چوہدری مظفر الدین ظفر سروردی کی وساطت سے ہوئی۔ ایک ایسے بے فکرے خوبصورت نوجوان سے جسے زندگی کی رنگینیوں سے ہی دلچسپی تھی۔ بن سنور کے رہتا، گیس ہانگنا اور اساتذہ کی غزلیں سنانا، خود بھی شعر کہتا۔ شعر و شاعری کا سلسلہ دوران تعلیم ۱۹۳۹ء میں شروع کیا۔ پہلا مجموعہ کلام ”شعاعیں“ طالب علمی کے دور کی غزلیات اور دور مابعد میں لکھی گئی نعتوں پر مشتمل ہے۔ دوسرا ”فروع و فراغ“ ہے جس میں غزلیں اور رباعیاں ہیں۔ دونوں مجموعے ابھی تک غیر مطبوعہ ہیں۔ اس کے دور شباب کے مشاغل اور پھر یکایک کیفیت حال بدلنے کا ذکر میں نے اپنی کتاب ”بلبلک“ کے صفحہ نمبر ۷۲ پر یوں کیا ہے :

خاور : خاور فیشن زدہ، رومان پسند، آوارہ مزاج نوجوان تھا۔ اسے صرف دو باتوں سے دلچسپی تھی۔ خود بننا سنورنا اور خوبصورت عورتوں کو پھنسانا۔ ایک روز لاہور کی ایک ویران سڑک پر اس نے ایک خوش شکل رنگ رنگیلی عورت کو دیکھا جو بار بار مڑ کر خاور کی طرف دیکھتی اور مسکاتی تھی ایسی جاذب توجہ الہز کو مائل بہ کرم دیکھ کر خاور اپنی تمام مصروفیات بھول گیا اور اس نازنین کا پیچھا کرنے لگا۔ جب

سڑک سنسان ہو گئی تو اس نے چار ایک لمبے ڈگ بھرے اور نازمین کے مقابل جا کر اس کی بانہ پکڑ لی نازمین نے مسکرا کر خاور کی طرف دیکھا۔ ارے نازمین کے چہرے پر تو اتنی لمبی داڑھی تھی۔ خاور گھبرا کر پیچھے ہٹا تو نازمین نما بزرگ بولے۔ نہیں! نہیں!! کوئی فرق نہیں۔ غور سے دیکھو تو کوئی فرق نہیں۔ بات ایک ہی ہے یہ کہہ کر انہوں نے خاور کی بانہ پکڑ لی۔ خاور ان کے پیچھے پیچھے چل پڑا اور آج وہ خود چھاج سی لمبی داڑھی لئے واپڑا کے ایک اکاؤنٹ آفس میں بیٹھا ہے۔

پیش نظر کتاب میٹھی میٹھی باتیں ہیں، دلربا ادائیں ہیں اس نازمین نما بزرگ کی جس نے خاور کی بانہ پکڑی۔ اسی کی شوخی گفتار کو خاور نے جس انداز اور جس ماحول میں سنا بیٹھ بے کم و کاست ہمیں سنا دیا ہے۔ پڑھنے والا یہی محسوس کرتا ہے کہ گویا وہ خود ہی اس حریم ناز میں موجود ہے اور ان نعمات دلاویز کی ترنم ریزیوں سے براہ راست لطف اندوز ہو رہا ہے۔ اسی کا ایک شعر ہے:

جہان رنگ و بو میں حسن فطرت کار فرما ہے کہ خاور ذرے ذرے کو حسین کہتا ہی پڑتا ہے کتاب کے مطالعہ کے بعد بے اختیار یہ کہتا ہی پڑتا ہے کہ میرے سوہنے اللہ کی سوہنی دھرتی کسی وقت بھی حسینوں کے وجود سے خالی نہیں رہتی۔ حسن فطرت کا تقاضا ہے اس لئے کہ اللہ جمیل و بحب الجمال یہ حسن کی کار فرمائیاں ہیں، کافرانہ ادائیں ہیں جو زندگی میں شروع اور دلچسپی کا سلمان پیدا کر رہی ہیں ورنہ زندگی بے کیف ہوتی، بے مزہ ہوتی، بے مقصد ہوتی۔ یہ کتاب بھی چونکہ حسن کے غمزہ ہائے خون ریز کی عکاسی کرتی ہے اس لئے اس کا مطالعہ تازہ واردان بے ساط ہوائے دل کے ذوق و شوق میں یقیناً "اضافہ کا باعث بنے گا۔"

اسلام آباد: ۲۵ فروری ۱۹۷۹

مستاز مفتی



شجرہ نسب : احسان الحق خاور سروردی بن شیخ ناصر الدین وڈیرہ بن تاج الدین بن نظام الدین بن مراد بخش بن شیخ سوندھی بن شیخ غلام قادر بن شیخ عزت اللہ وڈیرہ رئیس و جاگیردار سیالکوٹ (دور شاہجہانی) بن شیخ عنایت اللہ وڈیرہ رئیس و جاگیردار پرگنہ سیالکوٹ۔

دیگر ضمنی حالات : راقم الحروف کی ولادت اتوار ۲ فروری ۱۹۲۳ کو (محلہ دھارو وال سیالکوٹ شہر) ہوئی۔ بچپن میں اس فقیر کی سالگرہ والدہ محترمہ ۲ فروری کو ہی کرتی رہیں لیکن سکول میں داخلے کے وقت تاریخ پیدائش ۱۳ نومبر ۱۹۲۳ لکھوائی گئی۔ شرف بیعت بوساطت برادر طریقت الحاج چودھری محمد شفیع سروردی (خلیفہ مجاز) اتوار ۱۱ اپریل ۱۹۵۰ء کو حاصل ہوا۔ جون ۱۹۵۵ء میں بسلسلہ ملازمت لاہور مقیم ہونے پر حضرت قبلہ علیہ رحمۃ کے در اقدس پر روزانہ دو وقت حاضری کی سعادت نصیب ہو گئی۔ اسی دوران حضرت قبلہ کی مجلس عالیہ میں ان کے ارشادات پالشاہہ قلبند کرنے کا شرف حاصل ہو گیا۔ حضرت قبلہ نے جملہ خط و کتابت اس فقیر کے ذمے لگادی تھی مزید برآں آپ کی تصانیف کی پروف ریڈنگ (بمعد دیگر برادران طریقت) کرنے کا موقع بھی میسر آتا رہا اور اس طرح حضرت قبلہ کی خصوصی توجہ کی برکت سے تحریر کا خاصہ ملکہ پیدا ہو گیا۔ بقول اکبر الہ آبادی

نہ کتابوں سے اور نہ کالج کے ہو در سے پیدا دین ہوتا ہے بزرگوں کی نظر سے پیدا
الحمد للہ کہ بعض سزوں کے دوران بھی معیت ملازمت حاصل ہوتی رہی۔

شادی فروری ۱۹۵۳ء میں ہوئی اور بیگم کو شرف بیعت ستمبر ۱۹۵۶ء میں حاصل ہوا گویا راقم
الحروف بھی ان محدودے چند خوش بختوں کے زمرے میں آتا ہے جن کی بیگمات بھی اس نعمت عظمیٰ
سے مشرف ہوئیں۔ یہ ذہنی ہم آہنگی رب العزت کا خاص انعام ہے جو خانگی زندگی میں برکات اور
کامرانوں میں مہم و معاون ثابت ہوتا ہے۔ حضرت قبلہ علیہ رحمۃ کے وصل کے بعد انہیں کے حکم
(بذریعہ خواب) سلسلہ عالیہ قادریہ کے کامل و اکمل بزرگ حضرت پیر سید احمد شاہ قادریؒ کی ظاہری
صحبت کا شرف ہم دونوں کو نو سال تک یعنی اگست ۱۹۶۳ تا جون ۱۹۷۳ (ان کی ظاہری زندگی تک) حاصل
رہا جو مزید سعادت و روحانی برکات کا موجب بنا۔ والحمد للہ علی ذالک۔ اگست ۱۹۸۳ء میں ہمیں
حج کی سعادت اور زیارت حرمین شریفین نصیب ہوئی۔ اپنی رٹائرمنٹ کے بعد راقم الحروف جنوری
۱۹۸۶ء سے ستمبر ۱۹۹۵ء تک لاہور کے مشہور و معروف صنعتی ادارے چودھری گروپ آف انڈسٹریز
(پرائیویٹ) لیٹڈ میں ملازم رہا اور وہاں سے فارغ ہو کر تصنیف و تالیف کا باقاعدہ سلسلہ شروع کر دیا۔
تصنیفات : تمام تحریر جو تصنیفات منظر عام پر آئی ہیں یہ ہیں۔

۱۔ تذکرہ و ملفوظات حضرت ابو الفیض سید قلندر علی سروردیؒ (۶۳۳ صفحات) ۲۔ تذکرہ و فرمودات
حضرت پیر سید احمد شاہ قادریؒ (۷۰ صفحات) ۳۔ شعاعیں : نعتوں غزلوں منقبت وغیرہ کا مجموعہ کلام
(۶۳ صفحات) ۴۔ فروغ و فراغ : حمد، نعت، غزلیات اور نظموں وغیرہ کا اور خاور پارے : رباعیوں اور
قطعہات پر مبنی کلام (۱۳۸ صفحات)۔ ۵۔ یادگار سروردیہ (زیر نظر کتاب ہذا)

فرزند ان : اس فقیر کے دونوں بیٹے حبیب خاور سروردی B.Sc, B.E الیکٹریکل انجینئر اور رمیز خاور
سروردی آئی کام کو بفضل تعالیٰ پیر طریقت سروردیہ الحاج چودھری محمد شفیع سروردی (ایم ایس سی) کی
بیعت کی سعادت علی الترتیب نومبر ۱۹۸۳ء اور مارچ ۱۹۸۸ء میں حاصل ہوئی۔ فالک فضل اللہ ہوتہ
من شاء واللہ ذوالفضل العظیم۔

حرف آخر : اس فقیر حقیر نے اپنی منظوم تصنیف ”فروغ و فراغ“ میں بعنوان ”ویلیے ویلیے دی
گل“ اپنے چار قطعہات شامل کتاب کئے ہیں ان کا اعادہ یہاں ”اپنی کہانی اپنی زبانی“ میں شاید نامناسب
نہ ہو لہذا درج ذیل کئے جا رہے ہیں۔

نقش اول

اسی کی ہستیء برحق کو مان کر آئے
اسی کی ملک ہیں یارو اسی کے زیرِ قلمیں
اے اختیار ارادہ پہ بھولنے والو!
ہر ایک امر پہ غالب، اسی کی ذات میں

نقش مانی

نور ایماں سے منور ہے مرا قلب سلیم
یہ سعادت تو ہے اللہ کے انعام کے ساتھ
کل جو پہناتے رہے ”شُرک“ کے فتوس کا کفن
آج دفنائیں گے خاور کو وہ ”احرام“ کے ساتھ

نقش مالت

زندگی ایک امانت تھی کہ دے آیا ہوں
چار و ناچار یہ پتوار بھی کھے آیا ہوں
دل پہ جو نقش ترے عشق میں کھو کر ابھرے
آج وہ نقش در یار پہ لے آیا ہوں

نقش لحد

گلوں کو غیر سے لینے کے ہم نہیں قائل
کہ قبر پوش فقیراں ہے سبزہ خود رو
مری لحد پہ عزیزو! جو آ ہی پہنچے ہو
کلام پاک، درود اور فاتحہ کہ لو



شکر نعمت ہائے تو چنداں کہ نعمت ہائے تو
عذر تقصیرات ما چنداں کہ تقصیرات ما

ربنا اتنا فی اللہ حسنہ و فی الآخرة حسنہ و لنا عذاب النار۔
و ادخلنا الجنة مع الابرار۔ یا عزیز یا عزیز یا غفار۔
و صلی اللہ تعالیٰ علی حبیبہ محمد و آلہ و اصحابہ اجمعین
برحمتک یا ارحم الراحمین۔



خاکِ پابائے صاحبِ نظراں

خاور سہروردی

لاہور: ۲۲ اکتوبر ۱۹۹۸ عیسوی

مطابق

جمعرات: یکم رجب المرجب ۱۴۱۹ ہجری

تمت بالخیر

